

HISTORY OF MODERN INDIA

PART II,

MARATHA PERIOD

VOL I.

New edition, revised and enlarged.

BY

G. S. SARDESAI, B. A., Baroda.

DAMODAR SAVALARAM & CO,

General Printers, Publishers, & Agents, Bombay.

THE 'INDU PRAKASH' STEAM PRESS, No. 338, Girgaum Road, Bombay.

1915.

Price Rs. 2-8-0.

Registered under Act 25 of 1867
and all rights reserved.

श्री.

हिंदुस्थानचा अर्वाचीन इतिहास

भाग दुसरा.

मराठी रियासत.

(पूर्वार्ध.)

(सुधारून वाढविलेली नवीन आवृत्ति)

लेखक

गोविंद सखाराम सरदेसाई, बी. ए; बडोदे

प्रकाशक,

दामोदर सांवळाराम आणि मंडळी.

जनरलप्रिंटर्स, पब्लिशर्स, एजंट्स इ. इ. ठाकुरद्वार-मुंबई, नं. २

स. १९१५.

किंमत अडीच रुपये.

हे पुस्तक इंदुविजय कंपनीच्या " इंदुप्रकाश " छापखान्यांत रा० रा०
दामोदर विठ्ठलराम चंदे यांनी घर नं. ३८८, गिरगांव रोड मुंबई येथे
छापून प्रसिद्ध केले.

श्री.

श्रीमंत सरकार सयाजीराव महाराज

आणि

श्री. सौ. मा. चिमणाबाई महाराणी गायकवाड,

यांचे चरणीं,

श्रीकृष्मीनारायण भावनेनें

अर्पण.

प्रस्तावना.

१. आजपर्यंतचें काम.—मराठी वाचकांची जिज्ञासा भागविणारें हिंदुस्थानच्या इतिहासाचें एकही पुस्तक नाहीं असें पाहून, पंचवीस वर्षांपूर्वी या विषयांत मी यथाशक्ति उद्योग सुरू केला. स. १८९९ त मुसलमानी रियासत, स. १९०२ त मराठी रियासत—पूर्वार्ध, आणि स. १९०७ त ब्रिटिश रियासत—पूर्वार्ध, असे भाग प्रसिद्ध झाले. या कालावधींत देश-स्थिति व लोकशिक्षण यांच्या संबंधानें पुष्कळच फरक पडला. लेखकांस नवीन अनुभव प्राप्त झाला. वाचकांच्या अपेक्षा वाढल्या. आपल्या इतिहासाचें साहित्य जमविण्याकडे अनेक शोधकांचें लक्ष लागलें. नवीन माहिती व ग्रंथ बाहेर आले. वर्तमानपत्रांतून व मासिक पुस्तकांतून अनेक प्रश्नांची चर्चा होऊं लागली. पूर्वीचे ग्रह, समजुती व सिद्धान्त बरेचसे बदलले. वाचन, प्रवास व अनुभव यांच्या योगानें माझ्याही विचारांत पुष्कळसे अंतर पडलें. परिस्थितीच्या संबंधानें लेखकांची व प्रकाशकांची जबाबदारी वाढली. हे प्रकार इतक्या त्वरेनें घडले कीं, बीस वर्षांपूर्वी लिहिलेली पुस्तके आज जवळ जवळ निरुपयोगी ठरलीं.

अशा स्थितींत द्वितीयावृत्ती काढण्याचा प्रसंग आला, तेव्हां पूर्वीचींच पुस्तके जशींच्या तशीं छापणें शक्य नव्हतें. म्हणून मुसलमानी रियासत नवीन धर्तीवर पुनः सर्व दुस्त करून, आणि एकंदर उपलब्ध साधनांचा उपयोग करून स. १९१० त छापिली; आणि मराठी रियासतीचा उत्तरार्ध लिहिण्याचा विचार मनांत आणून उद्योग करूं लागलों, तों मराठ्यांच्या इतिहासांतील प्रचंड अडचणींनीं मनाचा गोंधळ उडाला. नुसतें साहित्य एकत्र करणेंच अवघड झालें, मग विषयाच्या एकवाक्यतेची गोष्ट तर बोलावयासच नको. हें काम माझ्या हातून तडीस जाणें शक्य नाहीं, असें वाटून कित्येकदां उद्योग सोडूनही दिला. मराठी रियासतीचा पूर्वार्धच जर चुकलेला तर उत्तरार्ध तयार व्हावा कसा ! कित्येक इतिहासज्ञ स्नेह्यांची मदत मिळविण्याच्या आशेनें गांठ घेतली; पण त्यामुळें अडचणी दूर होणें बाजूस राहून उलट या उद्योगाची दुर्घटना मात्र वाढली. काव्येतिहाससंग्रह, भारतवर्ष, इतिहाससंग्रह. ऐतिहासिक लेखसंग्रह, इतिहाससंशोधकमंडळाचे

ग्रंथ, सत्कार्योत्तेजक सभेची माला, मराठा धराण्यांच्या व कायस्थप्रभूंंच्या कैफीयती व बखरी, पेशव्यांच्या रोजनिशा, रा० राजवाड्यांचे वीस प्रचंड साधनग्रंथ, शिवाय स्वतंत्र लेख, चरित्रे व संस्थानांचे इतिहास, सरस्वती-मंदिर, ग्रंथमाला, विविधज्ञानविस्तार, मॉडर्न रिड्यु, टाइम्स ऑफ इंडिया, वगैरेंतील लेख व चर्चा, प्रो० सरकार, मनूची, फॉरेस्ट वगैरेंचे इंग्रजी ग्रंथ इत्यादि विस्तृत व बहुविध साहित्याचीं दोन एकशें पुस्तकें बाहेर आलेलीं असून, अद्यापि त्यांत क्षपाट्यानें भर पडतच आहे. या एकंदर साहित्याचें योग्य संकलन करून मराठ्यांचा इतिहास लिहिला पाहिजे. नवीन माहितीनें जरी अनेक वादग्रस्त प्रश्नांवर प्रकाश पडला आहे, तरी ती पुष्कळ अंशीं असंबद्ध, परस्परविरोधी व अव्यवस्थित अशी असल्यामुळे, त्यावरून इतिहास लिहिण्याचें कामही अतिशय बिकट झालें आहे. वाचकांची टोंचणी व प्रकाशकांचा लकडा पाठीवर असल्यामुळे हातीं घेतलेलें काम सोडून देण्याची सोय नव्हती, तेव्हां तें यथाशक्ति संपविण्याचा प्रयत्न चालू केला. अशा रीतीनें मराठी रियासत-पूर्वार्ध हेंच पुस्तक पुनरपि सर्व नवीन तयार केलें, तें हें वाचकांपुढें आज ठेवात आहे. थोडें कां होईना, पण पुढें पाऊल पडलें याबद्दल आनंद वाटतो. मात्र मराठी रियासतीची मजल अद्यापि शाहूछत्रपतींच्या राज्यारोहणापलीकडे गेलेली नाहीं; ती पेशवाईच्या अखेरपर्यंत लवकरच पोंचविण्याची उत्कट इच्छा आहे. घडेल तेव्हां खरी.

२. उत्तरार्धाची तयारी.—पेशवाईचा भाग केव्हां बाहेर येतो म्हणून अनेक वाचक उत्कंठेनें वाट पाहत आहेत, त्यांची कांहीं काळ निराशा होणार, पण ती निराशा या पुस्तकानें बऱ्याच अंशीं कमी होईल. मराठ्यांची खरी कर्तबगारी व तिचें उदात्त स्वरूप या पहिल्या भागांतच विशेषतः दिसून येतें. शिवाय पेशवाईच्या मानानें या पहिल्या भागांतील बरेच प्रकार अप्रसिद्ध आहेत. त्या पुण्यपुरुष शिवछत्रपतींची बरीचशी नवीन माहिती बाहेर आल्यानें त्याच्या चरित्राचें पूर्वीचें स्वरूप बहुशीं बदलून गेलें आहे. शहाजीचीं प्रचंड कारस्थानें, शिवाजीचें बालपण व परिस्थिति, मावळे देशमुखांचे स्वभाव व उद्योग, औरंगजेबाचे कावे, जयसिंगाची स्वारी व शिवाजीचें आभ्यास प्रयाण, इत्यादि अनेक प्रकार आतां चांगले स्पष्ट झाले आहेत. औरंगजेबाचा पत्रव्यवहार उपलब्ध

झाल्याने पुष्कळ नवीन गोष्टी बाहेर आल्या आहेत. कवि, मुत्सद्दी, योद्धे, प्रधान इत्यादि अनेक राष्ट्रीय पुरुषांचे वृत्तान्त छुप्त होते ते आतां प्रसिद्ध झाले आहेत. मराठ्यांच्या इतिहासांत असा एक विपर्यास दिसतो की, ज्या घराण्यांनी व व्यक्तींनी अप्रतिम राष्ट्रसेवा केली, अशा बहुतेकांचा आज मागमूसही राहिला नाही; आणि जे आज प्रसिद्ध आहेत. त्या सर्वांकडून म्हणण्यासारखे कार्य झाले आहे असेही नाही. सबब पूर्वजांची छुप्त कामगिरी उजेडांत आणून तिचा योग्य गौरव करणे हे इतिहासाचें काम आहे. यासाठीच आरंभीच्या या अज्ञात भागाचें ऐतिहासिक महत्त्व अतोनात आहे. तथापि एकंदर कामाची रूपरेखा बरीचशी तयार झाली असल्यामुळे पेशवाईच्या भागास आतां फारसा विलंब लागण्याचें कारण नाही. त्यासंबंधानें वाचकांस फार दिवस तिष्ठत ठेवूं नये, अशी मलाही उत्कंठा आहेच. डोक्यावर घेतलेलें एक एक ओझे जितकें खाली होईल, तितका माझाही भार हलकाच होणार. ही गोष्ट केवळ स्वतःच्या इच्छेची नसते. एकदां काम करूं लागल्यावर त्यास फांटे फुटत जातात, आणि उपस्थित बाबतीचें निराकरण झाल्याशिवाय एक एक प्रकरणाची तड लागत नाही. ब्रिटिश रियासतीचा उत्तरभागही असाच लोळत पडला आहे. स्वीकृत जबाबदारीतून लवकर मोकळें होण्याची शक्ति मला जगज्जियंत्याने द्यावी, एवढीच प्रार्थना आहे.

३. या पुस्तकाचें स्वरूप.—सर्वांगसुंदर असा मराठ्यांचा इतिहास हळूहळू बनत जाणारा असून, त्या कामी पुष्कळ विद्वानांचे परिश्रम खर्च पडले पाहिजेत. या विषयासंबंधानें नुकती कोठें जाग्रति होऊं लागली आहे. हल्लीं बरेंच साहित्य बाहेर आलें असून, ते सामान्य वाचकांच्या सोयीचें नसल्यामुळे त्याचें थोडक्यांत एकीकरण करून लोकांचें लक्ष राष्ट्रेतिहासाकडे लावणें, एवढेंच काम तूर्त या पुस्तकानें होणार आहे. प्रत्येक मुद्यासंबंधानें निरनिराळ्या ठिकाणीं आलेली माहिती व अधिकारी ग्रंथांनीं केलेली चर्चा एकत्र करून ती आधारांसह या पुस्तकांत वाचकांपुढें आणिली आहे. अमुकच मत किंवा पक्ष आपणानें खरा खोटा न ठरवितां ज्यानें त्यानें आपल्या बुद्धीप्रमाणें मत बनवावें, असें धोरण ठेविलें आहे. त्यासाठीं अवश्य तितकें सर्व बाजूंचें सूचक विवेचन देण्यास कमी केलें नाही. असें करण्यांत कित्येक ठिकाणीं अनवश्यक पाह्हाळ अथवा पुनरावृत्ति, व क्वचित्

परस्परविरोधी विवरण झाले, असे वाटण्याचा संभव आहे. यासंबंधाने मुख्य गोष्ट ध्यानांत ठेवावयाची, ती अशी की, मराठ्यांचा इतिहास अद्यापि बनावटचा व चर्चेच्या स्थितीत असल्यामुळे, सर्व मुद्यांचे व पुराव्यांचे एकीकरण करून पुष्कळशी गुंतागुंत सोडवावयाची असते. शिवाय आपल्या इतिहासाची घटना पाश्चात्य पद्धतीने तपासली जात असल्यामुळे, मराठी वाचकांस सर्वस्वी अपरिचित असे अनेक मुद्दे व तत्वे स्पष्ट करून सांगण्यांत बरीच जागा अडते. सामान्य लोकसमजुतीत नानाप्रकारचे मिथ्या ग्रह व भ्रम प्रचलित आहेत, त्यांचे निरसन करण्यांत थोडा बहुत विस्तार अपरिहार्य होतो. पुस्तक सामान्य मराठी वाचकांकरिता आहे, हे लक्षांत ठेविले पाहिजे.

मराठी रियासतीची प्रथमावृत्ति बोलून चालून तात्पुरती आहे, असे मी त्याच वेळी म्हटले होते. त्यानंतर जी ऐतिहासिक सामग्री बाहेर आली व चर्चा झाली, तेणेकरून कित्येक प्रकार निश्चित झाले असून कित्येक बहुधा अनिश्चितच राहतील असे दिसते. संतांनी समाजाला बळ आणिले की पंगुत्व आणिले, अशा प्रकारचे वाद कधी मिटणारे नाहीत. ते ज्याच्या त्याच्या दृष्टिभेदावर अवलंबून राहणार. असे वाद सोडून दिले तर मराठ्यांच्या इतिहासाचे सामान्य स्वरूप निश्चित करण्याइतकी सामग्री आतां बाहेर आली आहे असे मला वाटते. पुष्कळ भ्रम केले असतां एखाददुसरा महत्त्वाचा कागद अजून सांपडणे शक्य आहे, आणि नवीन माहिती बाहेर येईल तितकी हवीच आहे. परंतु तेवढ्यासाठी इतिहास लिहिण्याचे काम खोळंबून धरणे आतां जरूर नाही. उपलब्ध माहितीपैकी ग्राह्य कोणती व त्याज्य कोणती, आणि कोणत्याही बाबतीचे प्रधान मुद्दे व गौण मुद्दे कोणते, हे ठरविणे मात्र अवघड आहे. कुशल न्यायाधीशाप्रमाणे सर्व पुराव्याची योग्य छाननी करून मुद्याच्या गोष्टी तेवढ्याच निवडून काढणे हे बिकट काम कै. रानड्यांसारखा एखादाच अधिकारी पुरुष करू शकेल.

केवळ राजकीय उलाढालींच्या वर्णनाने इतिहास परिपूर्ण होत नाही. राज्यव्यवस्था, धर्म, समाज, भाषा, ग्रंथसंग्रह, व्यापार, इत्यादि अनेक विषयांचा विचार इतिहासांत झाला पाहिजे. अशा सर्व बाबतींचे संपूर्ण विवेचन जरी आज करितां आले नाही, तरी खिस्ती सन १००० ही या

उद्योगाची आरंभमर्यादा कल्पून, उपलब्ध माहितीच्या आधारे तसा प्रयत्न शक्य तितका केला आहे. उदाहरणार्थ, मराठे वंशांची उत्पत्ति, प्राचीन व अर्वाचीन घराणीं, मराठी भाषेचे उगम, लिपी व ग्रंथ, धर्म व पंथ, संतकवी व त्यांच्या कृती, संस्कृत वाङ्मय, अशा अनेक बाबतींची सामान्य वाचकांस जरूर असलेली ऐतिहासिक माहिती एकत्र दिली आहे. प्रत्येक प्रसंगाचा, स्थळाचा व व्यक्तीचा होईल तितका छडा लावून त्या निश्चित करण्यांत शक्य ती काळजी घेतली आहे. अनुक्रमणिकेवरून विषयव्यवस्था कळून येईल. सूची भरपूर व मुद्देसुद्द दिली असल्याने तिजवरून पाहिजे तो विषय सहज हुडकून काढता येईल. भोसले घराण्याच्या अनेक शाखांची विस्तृत वंशावळ व दुसऱ्या कांहीं वंशावळी शेवटी दिल्या आहेत; त्यांशिवाय कित्येक ऐतिहासिक घराण्यांच्या वीस-पंचवीस *त्रोटक वंशावळी समजुतीकरितां जेथच्या तेथे चालू पृष्ठांतच दिल्या आहेत. तसेंच अस्सल कागदांतले महत्त्वाचे उतारे ठिकठिकाणी देऊन एकंदर विवेचन साधार व स्पष्ट केले आहे.

मराठाशाहीतील न्यायमनसुबा, शिक्रे, नाणी, टंकसाळी, इत्यादि कित्येक सामान्य विषय आपखी एका स्वतंत्र प्रकरणांत देण्याचा विचार होता. परंतु या सर्व विषयांचा संबंध पेशवाईतील राज्यकारभाराशीही येत असल्यामुळे, आणि आठशें पृष्ठांची पुस्तकमर्यादाही अगोदरच संपून गेल्यामुळे, असे सर्व विषय पुढल्या भागावर टाकणें भाग पडलें. कांहीं चित्रे वगैरेच्या अंगभूत साधनांनीं पुस्तक परिपूर्ण करण्याविषयी मनास सारखी तळमळ लागलेली असते, परंतु परिस्थितीकडे पाहून, पुस्तक बाहेर आलें हेंच पुष्कळ, असे समाधान मानून स्वस्थ बसणें भाग पडतें.

४. आभारप्रदर्शन.— पुस्तकास मुख्य आधार बखरी व ग्रँट डफ यांचाच आहे. त्यांतील तफावत नवीन माहितीनें ठिकठिकाणीं दुरुस्त केली आहे. त्यांशिवाय ज्या पुस्तकांचा आधार घेण्यांत आला, त्यांचा निर्देश जेथच्या तेथेंच केला आहे. एकंदर आधारग्रंथांची यादी आरंभीच जोडिली असून, तीत मराठ्यांच्या इतिहासाचें एकंदर साहित्य थोडक्यांत दाखविण्याचा प्रयत्न केला आहे, त्यावरून या बाबतींत पुष्कळांस अडचण पडते ती दूर होईल असें मला वाटतें. एवढें हें ऐतिहासिक सामग्रीचें बहुमोल

मांडवळ अत्यंत परिश्रमपूर्वक ज्या गृहस्थांनी बाहेर आणिले, त्यांचे इतिहासावर केवढे उपकार आहेत याची कल्पना करितां येईल; परंतु त्याजवर वाटेल तशा ताव मारून मी हें आपलें पुस्तक सजविलें, याजबद्दल त्यांचे उपकार कसे मानावे हें मला समजत नाहीं. पण मी तरी हे उपकार कां ध्यावे ! मी जो हा अपहार केला आहे, तो वाचकांचे हवाली केला; म्हणजे मी मोकळा झालों. या ग्रंथकारांशिवाय अनेक लहान थोर विद्वान् सद्गृहस्थांना मी वेळीं अवेळीं त्रास देऊन माहिती विचारिली; आणि त्यांनींही कृपा करून प्रेमपूर्वक माझी जिज्ञासा तृप्त केली, त्या सर्वांचा व्यक्तिशः निर्देश करूं लागल्यास बरीचशीं पृष्ठें खर्ची घालावी लागतील. म्हणून समुदायतःच त्या सर्वांचे मनःपूर्वक आभार मानितों. आजपावे-तों सर्व वाचकांनीं मजवर अत्यंत लोभ ठेविला आहे; कित्येकांनीं आदर-पूर्वक सूचना केल्या आहेत; पुस्तक केव्हां बाहेर येतें, म्हणून पुष्कळ वाचक उत्कांठित झाले आहेत; आणि सर्वांनीं माझ्या पूर्वींच्या कृतींचें अभिनंदन करून हातीं घेतलेला उद्योग पुढें चालविण्यास प्रोत्साहन दिलें आहे. याब-द्दल त्यांचेही उपकार स्मरावे तितके थोडेच होणार. माझ्या सारख्या अल्पमतीस अशा शाबासकीचें चीज किती वाटतें म्हणून सांगूं ! सर्व वाचकांस माझी एवढीच विनंती आहे कीं, या पुस्तकांतील दोष मला निर्भीडपणें कळवावे, म्हणजे पुढील उद्योगांत त्यांचा मला चांगला उपयोग होईल. अशा मोठ्या कामांत अनेक चुका होणें अपरिहार्य आहे. माझ्या दोन रियासतींचें गुजराथी भाषांतर छापलें असून तिसरीचें सुरू आहे असें नुकतेंच मला कळलें. ब्रिटिश रियासत हिंदीत झाली असून इतर भागांचें हिंदी भाषांतर चालू आहे, असेंही कळतें. माझ्या परिश्रमाचा लोकांस अशा रीतीनें उपयोग घडतो, हाच मी त्याचा मोबदला समजतों. कारण श्रीमंत गायकवाड सरकारच्या नोकरींत माझा योगक्षेम चाललाच आहे.

शेवटीं, पूर्वींच्या पुस्तकांत सांगितल्याप्रमाणें, विद्याप्रिय भूरति श्रीमंत महाराज सयाजीराव गायकवाड यांच्या संतोषकारक सेवेत हा उद्योग करण्याचें सामर्थ्य मला प्राप्त झालें हें त्यांच्याच कृपाप्रसादाचें फल होय, ह्याबद्दल त्यांचे उपकार स्मरून हें पुस्तक वाचकांच्या हातीं देतों.

खानगी खातें, बडोदा.

ता. १९ माहे डिसेंबर स. १९१५. } गोविंद सखाराम सरदेसाई.

‘संक्षेप’ निदर्शनः—आधार दाखवितांना खालील संक्षेप केले आहेत.
खं. म्ह. रा. राजवाडेकृत ‘म. इ. साधने’ याचे खंड.

का. सं. म्ह. काव्येतिहास संग्रह.

भा.इ.सं. मं. म्ह. भारत इतिहास संशोधक मंडळाचे अहवाल, इतिवृत्ते व संमेलनवृत्ते.

इ. सं म्ह. इतिहाससंग्रह.

आधारभूत पुस्तकांची यादी.

मराठी.

१ शिवछत्रपतींच्या बखरी वगैरे,—

१ सभासद, २ चिटणीस, ३ शिवदिग्विजय, ४ शिवप्रताप, ५ भूष-
णकाव्य, ६ चित्रगुप्त, ७ पुरुषोत्तम काव्य, ८ तंजावरचा शिलालेख.

२ काव्येतिहाससंग्रहापैकी,—

१ संभाजी, २ राजाराम, ३ शाहू. ४ पत्रे यादी.

३ कायस्थ प्रभूंच्या इति. साधने व प्रभुरत्नमाला, ऐ० जुने लेख-चिट-
णीस घराणे-सं. कुळकर्णी.

४ मराठा कुळांचे इतिहास,—भाग १-२-३, सं. दळवी.

५ दक्षिणेतील सरदारांच्या कैफीयती, सं. पु. वि. मावजी.

६ रा. व. पारसनीसकृत भारतवर्ष मासिक, वर्ष १-२, मुसलमानी अम-
दानीतील मराठे सरदार, मराठ्यांचे आरमार, बुंदेलखंड प्रकरण.

७ इतिहास-संग्रह-सं. पारसनीस,—

१ ऐ. किरकोळ प्रकरणे, २ प्राचीन मराठे सरदार, ३ तंजावरचे
घराणे, ४ ऐ. गोष्टी भा. १-२-३; ५ ऐ. स्फुटलेख भाग १-२
३; ६ ऐ. चरित्रे भा. १-२; ७ ऐ. टिपणे भा. १-५; ८ ऐ. चर्चा.

८ भारत-इतिहास-संशोधक मंडळ, पुणे,—

१ वार्षिक अहवाल व इतिवृत्ते श. १८३२-३६, २ संमेलनवृत्ते १-२.

९ सत्कार्योत्तेजक सभेची माला —

१ खं. ९ रामदासपित्रव्यवहार, इतरखंड रामदासचरित्रे, दासबोध.

१० मराठ्यांच्या इतिहासाची साधने,—सं. राजवाडे:—

खंड १ स. १७५०-६१ व प्रस्तावना,—पानिपतसंबंधी.

खं. २ स. १७१३-६१ तीन पेशव्यांची शकावलि.

खं. ३ स. १७००-६१ विविधविषय, -प्रस्तावना ब्रह्मोदरस्वामी व कोंकणांतील राजकीय प्रकरणांवर.

खं. ४ स. १७७०-१८१७ विविध०, प्रस्तावना शिवाजीवर.

खं. ५ स. १७९५ खडर्याची लढाई.

खं. ६ स. १७००-१९७६१ विविध, -प्रस्तावना इतिहास व समाजशास्त्रावर.

खं. ७ शेवटच्या दोन पेशव्यांसंबंधी-काळ्यांचें दस्तर.

खं. ८ स. १६४८-१७५० शिवकालीन, प्रस्तावना मराठी-फारशी भाषा, भोसले घराणें इ०.

खं ९ तंजावरचा शिलालेख, शिवकालीन, सं. सांबमूर्तिराव.

खं. १० स. १७६१-१८१८ उत्तरपेशवाई-व प्रस्तावना.

खं. ११ स. १७५० च्या पुढचे कागदपत्र.

खं. १२ राघोबादादा संबंधी, रायरीकरांचे दफ्तर.

खं. १३-१४ थोरले माधवराव पेशवे सं.भानु (प्रसिद्ध होणें आहेत).

खं. १५ शिवकालीन घराण्यांचे पत्रव्यवहार प्रस्तावना नाही.

खं. १६ " " " मरळ देशमुख.

खं. १७ " " " सिलीमकर देशमुख.

खं. १८ " " " पुणें देशपांडे.

खं. २० " " " अनेक घराणीं.

खं. २१ " " " (प्रसिद्ध व्हावयाचा आहे).

खं. १९ उत्तरपेशवाई-हैदर व टिपु सुलतान.

टीपः—पैकीं खं. ८, ९, १५-१८, २० व खं. ४ प्रस्तावना हे भाग शिवछत्रपतीसंबंधी.

११ संस्थानांचे स्वतंत्र इतिहास,

१ भोर (भागवत), २ सावंतवाडी (पिंगुळकर), ३ इचलकरंजी (खरे), ४ पंतअमात्य वावडा (गोरे), ५ जंजिरा (भोसले), ६ आंगरे (आठवले), ७ कोल्हापुर (मोडक), ८ सातारकर छत्रपति व अष्टप्रधान (भिडेकृत).

१२ ऐ. पोवाडे, - ऐकर्थ व शालिग्राम.

१३ महाराष्ट्रीय संत-कवी-काव्य यांची सूची, सं. चांदारेकर.

१४ निबंध आणि भाषणें - चिं. वि. वैद्य.

१५ मराठ्यांविषयी चारउद्गार व व्याख्यानें. (रा. रा. भागवत).

१६ मासिकें व वर्तमानपत्रें, —

१ ग्रंथमाला, २ विविधज्ञानविस्तार, ३ सरस्वतीमंदिर, ४ प्रभात,
५ केसरी वगैरे.

पेशवाईच्या इतिहासावर खालील आणखी साहित्य आहे, तें वाचकांचे माहितीकरिता खाली थोडक्यांत दाखवितो:—

१ इतिहाससंग्रहांतील प्रकरणें, —

१ गोमंतकाच्या इ. साधनें, २ दिल्लीयेथील मराठ्यांची राजकारणें,
३ महेश्वरदरबारचीं वातमीपत्रें भा. १-२; ४ होळकर दरबारांतील
हिंगण्यांची वकिली, ५ जोधपुर येथील राजकारणें, ६ पररा-
ष्ट्रांच्या दरबारांतील मराठ्यांचे वकिली, ७ पेशवे दफतरांतील सनदा-
पत्रांतील माहिती.

२ ऐतिहासिक लेखसंग्रह, - सं. वासुदेवशास्त्री खरे.

भा. १ स. १७३९-६३, भा. २ स. १७६३, भा. ३ स. १७६४,
भा. ४ स. १७७०-७४, भा. ५ स. १७७३-७६, भा. ६ स.
१७७६-७८, भा. ७ स. १७७८-८४. भा. ८-९-१० प्रसिद्ध
होऊन संग्रह पुरा होईल.

३ काव्येतिहाससंग्रहांतील बखरी व कैफीयती.

४ पेशव्यांच्या रोजनिशा पुणें दफतरपैकी प्र. १-९.

५ हरिवंशाची बखर-खरे.

६ शाहूच्या कारकिर्दीतील वतनपत्रें व निवाडपत्रें - सं. मावजी.

७ स्वतंत्र चरित्रें व ग्रंथ,

ब्रह्मदेवस्वामी, नानाफडणीस, महादजी शिंदे, अहल्याबाई, बाजीराव,
जिवबादादा, झांशीची राणी, हरिपंत फडके, बापू गोखले, परशुराम
त्रिंबक, परशुराम भाऊ पटवर्धन, विंचूरकर, कवि मोरोपंत, दुर्दैवीरंगू,
पानिपतची मोहीम, ऐतिहासिक गोष्टी भा. १, २, ३, इ. इ. इ.

ENGLISH.

1. Early History of the Deccan, } Dr. Bhandarkar.
2. Shaivism & Vaishnavism. }
3. Epic India, C. V. Vaidya.
4. Solar and Lunar Races, Do.
5. Early History of India, Vincent Smith.
6. Ancient India, Krishnaswami Aiyangar.
7. History of Aurangzeb, vol 1 & 2, Sarkar.
8. English in Western India, Anderson.
9. Historical Fragments, Robert Orme.
10. Book of Bombay, Douglas.
11. Bombay City Gazetteer vol. II.
12. History of the Indian Navy, Lowe.
13. India on the Eve of British Conquest, Owen.
14. History of Mysore, Wilkes
15. Storia do Mogor, Manucci, vol. 1-4, Irvine
16. Mahomedan Histories, Elliot, vols. 1-8
17. Shivaji the Maratha, Rawlinson.
18. History of the Marathas, Grant Duff with notes by R. B. Gupte.
19. Rise of the Marathas } M. G. Ranade.
20. Miscellaneous writings }
21. Forest's selections, Maratha Series.
22. Pirates of Malabar, Bidulph
23. The Modern Review 1907-1915.
24. The Times of India, -notices of papers and lectures.
25. Bombay Gazetteers, maps etc.,

(The Peshva period is not touched in this list.)

अनुक्रमणिका.

क्रमांक.	विषय.	पृष्ठ.	क्रमांक.	विषय.	पृष्ठ.
१-प्राकालीन राज्ये.			(च) स. १७००-१८००. ५५		
१	उद्देश.	१	२	महानुभव पंथ.	६०
२	महाराष्ट्राचा उगम.	२	३	मराठी व हिंदुस्थानी संतांचे अन्योन्य संबंध.	६१
३	शालिवाहनवंश व लोक- स्थिति.	७	४	भागवत धर्माची स्थित्यंतरे.	६१
४	स. २१८-५५० चे वंश.	११	५	संत व संस्कृत पंडित यांचा विरोध.	७०
५	पूर्व चालुक्यवंश.	१२	६	संतांच्या कामगिरीचा अंदाज ७२	
६	सत्याश्रय पुलकेशी.	१३	३-महाराष्ट्रांतील पूर्वकालीन घडामोडी.		
७	पूर्व चालुक्य.	१६	१	प्राचीन राजवंशांची राजनीति ७८	
८	राष्ट्रकूटवंश व समालोचन.	१७	२	मराठा घराण्यांची उत्पत्ति.	८१
९	उत्तर चालुक्यवंश.	२०	३	मराठी भाषेची उत्पत्ति	८४
१०	विक्रमादित्य चालुक्य.	२२	४	मोडी लिपीची उत्पत्ति	८८
११	कलचूरि व लिंगायत- पंथ-उद्भव.	२३	५	मुसलमानी राज्याचा मराठी भाषेवर परिणाम	९०
१२	उत्तरचालुक्य, समालोचन.	२५	६	संस्कृत व संतांच्या वाङ्म- याचा विरोधी परिणाम.	९५
१३	यादववंश, होयसल यादव.	२५	७	महाराष्ट्र धर्म.	१०१
१४	सिंघण यादव व रामदेव.	२९	८	रामदासाची योग्यता.	१०५
१५	हेमाद्रि ऊ० हेमाडपंत....	३३	९	शिवाजीच्या राज्यस्थापनेत रामदासांचा भाग.	११०
१६	कोल्हापूरचे शिलाहार....	३५	४-स्वराज्यस्थापनेची सिद्धता.		
१७	समालोचन.	३६	१	मुसलमानी अमलाखाली महाराष्ट्राची स्थिति.	११६
२-महाराष्ट्रीय संतकवींची कामगिरी.			२	नवीन मनुष्या प्रारंभ.	१२०
१	संतकवींचे वृत्तांत.	३८	३	पूर्वतयारीचे स्वरूप.	१२५
(क) स. १२००-१३००.		३९	४	प्रमुख सरदार घराणीं:—	१२८
(ख) स. १३००-१४००.		४१			
(ग) स. १४००-१५००.		४४			
(घ) स. १५००-१६००.		४५			
(ङ) स. १६००-१७००.		४७			

क्रमांक.	विषय.	पृष्ठ.	क्रमांक.	विषय.	पृष्ठ.
(१) शिकें.	१३८		६-राज्यस्थापनेची तयारी		
(२) घाटगे.	१३०		व परिस्थिति.		
(३) घोरपडे.	१३०		१ पायाची मजबुती व व्यवस्था १९७		
(४) मोहिते.	१३०		२ विशिष्ट कृत्ये:-... ..	१९९	
(५) महाडिक.... ..	१३१		(१) तोरणा काबीज....	१९९	
(६) मोरे.	१३१		(२) राजगड बांधला....	२००	
(७) वाडीचे सावंत ...	१३३		(३) संभाजी मोहिते,-		
(८) फलटणचे निंबाळकर	१३४		उच्चाटन.... ..	२००	
(९) सिंदखेडचे जाधव.	१३७		(४) फिरंगोजी नरसाळा		
५ भोसल्यांची पूर्वपीठिका...	१३८		व चाकण.	२०१	
६ मराठ्यांच्या उदयाची			(५) कोंडाणा कर्फ सिंहगड २०१		
सिद्धता.	१४३		(६) पुरंदर.	२०२	
५-शिवाजीचें पूर्वचरित्र.			(७) कल्याण प्रांत व		
१ शहाजीची प्रचंड कारस्थाने.	१४६		किल्ले काबीज.	२०२	
२ निजामशाहीची वांटणी,			(८) दक्षिण कोकण. ...	२०३	
शहाजीचा डाव.	१५३		३ ह्या उपक्रमाचे लाभ. ...	२०४	
३ बाळपण व मातुःश्रीचा			(१) बाळाजी आवजी. ...	२०४	
सहवास.	१५८		(२) लोकसंग्रह.	२०४	
४ शिक्षण व तत्कालीन			४ शहाजीची कद.	२०७	
साक्षरता	१६३		५ दोन प्रसिद्ध व्यक्तींचा खेळ. ...	२११	
५ मावळ प्रांत व शिवाजीचा			६ औरंगजेबाचा दक्षिणेंतील		
उपक्रम.	१६६		कारभार.	२१२	
६ दादाजी नरस प्रभु, व			७ औरंगजेबाची गोवळकों-		
स्वराज्याचा शपथ.	१७०		ड्यावर झडप.	२१७	
७ कान्होजी व बाजी सजेंराव			८ औरंगजेबाचे आदिलशा-		
देशमुख.	१७३		हीतील डावपेच.	२२३	
८ बाजी पासलकर.	१७७		९ शिवाजीचा मोगलांशी संबंध. ...	२२७	
९ दादाजी कोंडदेव,-चरित्र			१० औरंगजेब व शिवाजी यांचे		
व कामगिरी.... ..	१७८		विरोधी कावे... ..	२२९	
१० स्वराज्याची कल्पना			७-विजापुरकरांशी युद्ध.		
कोणाची ?	१८८		१ जावळीचे मोन्यांचा पाडाव. ...	२३४	
११ पहिल्या उपक्रमाची सिद्धि.	१९१				

क्रमांक.	विषय.	पृष्ठ.
२	अफजलखानाचा वध.	२४१
३	बाजी प्रभूचा पराक्रम.	२५६
४	आबाजी विश्वनाथ प्रभु.	२६१
५	तिसरी मोहीम-बोरपडे व सीदी.	२६३
६	शहाजीमार्फत विजापुर-कराशी तह.	२७०
७	शहाजीचें उत्तरचरित्र व मृत्यु.	२७४
८	शिवाजी व औरंगजेब यांचा अद्भुत सामना.	
१	पूर्वप्रकोप.	२८३
२	शाहूस्तेखानाची दुर्दशा.	२८७
३	जयसिंगाची शिवाजीवर रवानगी.	२९५
४	मुराबाजीचा प्रताप.	३०१
५	जयसिंगाशी शिवाजीची भेट.	३०४
६	आझ्यास प्रयाण व कैद.	३२१
७	पुरंदरचा तह मंजूर.	३३१
८	पुनः युद्धास सुरुवात.	३३५
९	तानाजी मालुसरे व सिंहगड.	३३७
१०	सुरतेवर स्वारी, चांदवड, साल्हेरच्या लढाया.	३३९
११	युद्धाचा निष्कर्ष.	३४४
९	राज्याभिषेकोत्सव व त्याचें रहस्य.	
१	राज्याभिषेकाची आवश्यकता.	३४८
२	समारंभाची सिद्धता, गागा-भट्ट.	३५३

क्रमांक.	विषय.	पृष्ठ.
३ श.	१५९६ ज्येष्ठ शु. १३ चा समारंभ.	३५९
४	स्वराज्याचें स्वरूप.	३६३
५	अष्टप्रधानांचीं नांवे व कामें.	३६७
६	शिवाजीच्या मराठशाहीची व्याप्ति.	३७७
७	सीदीशीं शिवाजीचें युद्ध.	३८३
८	शिवाजीचें आरमार.	३८८
९	शिवाजीची इंग्रजांस दहशत.	३९२
१०	दक्षिणादिग्विजय व अखेर.	
१	आदिलशाहीशीं शिवाजीचा बेबनाव.	४०२
(क)	हुगळीची लूट.	४०३
(ख)	उंबराणी व जेसरीच्या लढाया.	४०३
(ग)	शिवाजीकडून विजापुरचें संरक्षण.	४०५
(घ)	सावनूरची लढाई.	४०८
२	बेलवाडीकर ठाणेंदारीण सावित्रीबाई व दादाजी रघुनाथ.	४१०
३	दणमंत्याचें कर्नाटकातील कारस्थान.	४१२
४	गोवळकोंड्यास दिलेला शह.	४१६
५	कर्नाटकची स्वारी व व्यंकोजीचा रुसवा.	४१९
६	दोन बंधूंचा पत्रव्यवहार व तह.	४२३
७	कर्नाटकच्या स्वारीचा फलितार्थ.	४३२

क्रमांक.	विषय.	पृष्ठ.	क्रमांक.	विषय.	पृष्ठ.
८	औरंगजेबार्शी त्रिशद्वार- वेक युद्ध. ...	४३६	५	पोर्तुगीसना तंबी. ...	५६९
(क)	पहिली मोहीम. ...	४३८	६	मोगलाशी सामना, संभा- जीचें क्षात्रतेज. ...	५७३
(ख)	संगमनेरची लढाई. ...	४३९	७	विजापूर-गोवळकोंडें यांचा पाडाव. ...	५८०
(ग)	संभाजीची कितुरी. ...	४३९	८	संभाजीचे युद्धप्रसंग, हंबी- ररावाचा मृत्यु. ...	५८६
९	अखेर. ...	४४१	९	संभाजीचा वध. ...	५९०
११-शिवाजीची योग्यता.			१०	संभाजीची योग्यता. ...	५९९
१	शिवाजीचें स्वरूप व स्वभाव	४४५	१३-छत्रपति राजाराम.		
२	शिवाजीचें प्रधानमंडळ. ...	४५२	१	मराठशाहीवरील भयंकर आपात. ...	६०६
३	शिवाजीची मुलकी व्यवस्था	४६२	२	रायगडचा पाडाव व येसूबाई. ...	६१३
४	शिवाजीचे किल्ले. ...	४६८	३	संताजी घोरपडे व धनाजी जाधव. ...	६२३
५	शिवाजीचें लष्कर. ...	४७५	४	कित्येक प्रसिद्ध राष्ट्रसेवक. ...	६२८
६	समाजशिक्षणाची स्थिति. ...	४८२	५	महाराष्ट्रांतील युद्धप्रसंग. ...	६३५
७	बजाजी निंबाळकराची शुद्धि. ...	४८९	६	संताजी व कासमखान यांचा संग्राम. ...	६४३
८	शिवाजीचे साह्यकारी. ...	४९३	७	जिजीस प्रयाण व राज्य- व्यवस्था. ...	६४५
९	शिवाजी आणि रामदास. ...	४९७	८	राजारामाचें प्रोत्साहन, व जहागिरीची पद्धत. ...	६५२
१०	शिवाजीच्या लुटीचा अर्थ. ...	५०६	९	जिजीचा वेढा, राजा- रामाची सुटका. ...	६५७
११	जहागिरीविषयी शिवा- जीचा कटाक्ष. ...	५१०	१०	संताजीचा खून व त्याची मीमांसा. ...	६६६
१२	शिवाजीची तुलना. ...	५१७	११	सातान्यास मराठशाहीची संस्थापना. ...	६७१
१३	शिवाजीविषयी परकीयांचें मत. ...	५२९	१२	राजारामाची शेवटची स्वारी	६७३
१४	उपसंहार व पुढील संदर्भ. ...	५३५			
१२-छत्रपति संभाजी.					
१.	राज्यारोहण व तत्संबंधी कलह. ...	५३८			
२	कर्त्या पुरुषांच वध. ...	५४५			
३	संभाजीची परिस्थिति,— औरंगजेब व कलुशा. ...	५५३			
४	संभाजी, सीदी व इंग्रज. ...	५६६			

क्रमांक.	विषय.	पृष्ठ.	क्रमांक.	विषय.	पृष्ठ.
१३	राजारामाची योग्यता...	६७६	६	शाहूची कैद, सुडकेचे प्रयत्न	७०५
१४-छत्रपति धाकटा शिवाजी.			७	औरंगजेबाचा शोचनीय	
१	बादशहाची हालहवाल...	६८१		अंतकाल. ...	७०९
२	धाकट्या शिवाजीचा		८	मराठ्यांच्या प्रमादांची	
	राज्याभिषेक. ...	६८६		मीमांसा. ...	७१९
३	महाराष्ट्रातील किल्ल्यांचा		९	भिन्न दृष्टींनी युद्धाचा विचार	७२२
	पाडाव. ...	६८९	१०	शाहूची सुटका...	७३५
४	मराठ्यांचा कावा व बाव-		११	शाहू-शिवाजी हक्कांचा	
	शहाची दुर्दशा. ...	६९४		विचार. ...	७३८
५	पन्था नायकाचा दंगा ...	७०३	१२	शाहूला राजपदप्राप्ति. ...	७४३

वंशावळी.

क्रमांक.	विषय.	पृष्ठ.	क्रमांक.	विषय.	पृष्ठ.
१	पूर्वचालुक्य वंश. ...	१२	१४	रामदासस्वामी-चाकळमठ.	५००
२	राष्ट्रकूट वंश. ...	१८	१५	चिटणिसांचे घराणे. ...	५४९
३	उत्तर चालुक्य वंश. ...	२१	१६	धनाजी जाधवांचे घराणे. ...	६२३
४	यादववंश प्राचीन. ...	२६	१७	संताजी घोरपडे, घराणे. ...	६२४
५	होयसल यादव. ...	२८	१८	शिकर्यांची वंशावळ ...	६६३
६	मोरे-जावळीचे. ...	१३२	१९	सिलीपकर देशमुख हंबतराव	६९८
७	सिंधखेडचे जाधव. ...	१३७	२०	अमात्य बावडेकरांचा वंश.	७०७
८	रोहिडसोऱ्यांचे गुप्ते देशपांडे	१७०	२१	चिमणाजी दामोदराचा वंश	७४५
९	जेधे देशमुख सर्जेराव ...	१७३	२२	पिंगळे पेशव्यांचा वंश ...	७५०
१०	मरळ देशमुख झुंजारराव.	१७७	२३	भोसले घराण्याची वंशावळ	}
११	गागाभट्टांचे घराणे. ...	३५५	२४	फलटणचे निंबाळकर ...	
१२	हणमंते यांचा वंश. ४१५व७५१		२५	वाडीकर सावंत...	
१३	निंबाळकर आणि भोसले		२६	जंजिऱ्याचे सीदी ...	
	यांचा आसपणा. ...	४८९			

पुस्तकाच्या शेवटी

विलक्षण योगयोग.

तारीख १४ डिसेंबर सन १९१५ मंगळवार रोजी या पुस्तकाची शेवटची पाने छापून हातांत आली, त्याच दिवशी माझा बारा वर्षांचा प्रेमळ मुलगा श्रीवत्सलां छन लहानशा दुःखण्याने मृत्युमुखी पडला. त्याची अप्रतिम बुद्धि व सद्गुण आठवून अंतःकरण भरून येते. हे पुस्तक लिहिण्याच्या व छापण्याच्या कामी अशा लहान वयातही त्याने मला रात्रंदिवस मदत केली. यास्तव या पुस्तकांत त्याचे स्मरण अक्षय्य राहावे, म्हणून आरंभीच या प्रसंगाचा उल्लेख केल्यावाचून माझ्याने राहवत नाही.

गो० स० सरदेसाई.

श्री.
हिंदुस्थानचा अर्वाचीन इतिहास
भाग दुसरा.

मराठी रियासत.

प्रकरण पहिलें

प्राकालीन राज्ये.

१. उद्देश. २. महाराष्ट्राचा उगम.
३. शालिषाइनवंश व लोकस्थिति. ४. स. २१८-५५० चे वंश.
५. पूर्व चालुक्यवंश. ६. सत्याश्रय पुलकेशी.
७. पूर्व चालुक्य, -समालोचन. ८. राष्ट्रकूटवंश व समालोचन.
९. उत्तर चालुक्यवंश. १०. विक्रमादित्य चालुक्य.
११. कलचूर व लिगायतपंथ-उदय. १२. उत्तरचालुक्य, -समालोचन.
१३. यादववंश, होयसल यादव. १४. सिंघण, महादेव व रामदेव.
१५. हेमाद्रि ऊ० हेमाडपंत. १६. कोल्हापूरचे शिळाहार.
१७. समालोचन.

१. उद्देश.—हिंदुस्थानचा अर्वाचीन इतिहास सांगणें हा ह्या पुस्तकाचा संकल्प पहिल्या भागांत व्यक्त केला आहे. ह्या अर्वाचीन इतिहासाची मर्यादा ठोकळ मानानें ख्रिस्ती सन एक हजारपासून धरिली आहे. ह्या मर्यादेस अनुलक्षून पहिल्या भागांत मुसलमानी राज्याचा इतिहास सांगितला. त्याच अनुरोधानें ह्या दुसऱ्या भागांत मराठी राज्याचा इतिहास सांगावयाचा आहे. आधुनिक मराठ्यांचा इतिहास शिवाजीपासून सुरू होतो. पण शिवाजीच्या राज्योद्योगाचीं पूर्वकारणें समजण्यासाठीं मराठ्यांची पूर्वपीठिका पहावी लागते. ह्या पूर्वपीठिकेंत मराठ्यांचा देश, त्यांची मूळचीं राज्ये, त्यांची भाषा व धर्म इत्यादि बाबतींचा थोडाबहुंत अंतर्भाव होतो. ह्या पूर्वकालीन माहितींत मराठ्यांचें

स्वभावग्रहस्य विस्तृत येतें; आणि इलीच्या मराठी राष्ट्राचा विकास कसकसा होत गेला, हेही त्यावरून समजतें. सव्व ह्या नावतीची थोडीशी ठिकठिकाणीं उपलब्ध असलेली सामान्य माहिती आरंभीं सांगणें जरूर आहे.

मराठ्यांची व त्यांच्या प्राचीन इतिहासाची माहिती अद्यापि संपूर्ण व संगतवार एकत्र केलेली आढळत नाही. ती अनेक ग्रंथांतून व निबंधांतून हुडकून काढावी लागते. विद्वद्भ्यं डॉ० सर भांडारकर ह्यांनी 'दक्षिणचा प्राचीन इतिहास' अत्यंत परिश्रमपूर्वक लिहिला आहे, तोच या माहितीचा मुख्य आधार होय. त्यांशिवाय दुसरेही कित्येक विद्वान् ग्रहस्थ प्राचीन ग्रंथ, शिलालेख, नाणीं, ताम्रपट इत्यादि साधनांनीं महाराष्ट्राची प्राकालीन माहिती प्रसिद्ध करीत आहेत. अर्थात् ह्या विषयाची चर्चा सुरू असून त्यास अद्यापि निश्चित स्वरूप आलेले नाही, ही गोष्ट ह्या पूर्वपीठिकेसंबंधानें लक्षांत ठेविली पाहिजे.

२. महाराष्ट्राचा उगम.—'महाराष्ट्र' हा शब्द सरासरीनें इसवी-सनाच्या आरंभापासून प्रचारांत आहे. हिंदुस्थानच्या ह्या दक्षिणेकडील भागास पुराणकारांनीं व ग्रीक लोकांनीं 'दक्षिणापथ' असें म्हटलें आहे. चिनी प्रवासी फाहियान पांचव्या शतकांत इकडे आला. त्यानें ह्या भागासंबंधानें 'दक्षिण' हा शब्द वापरिला आहे. दुसऱ्या कित्येकांनीं ह्या देशास 'दंडकारण्य' अशी संज्ञा दिलेली आढळते. 'दंडकारण्ये देशे, गोदावर्याः दक्षिणे तीरे, कृष्णावेण्ययोः उत्तरे तीरे' असे शब्द आपल्या निज्यनैमित्तिक कर्माच्या संकल्पांत वापरण्यांत येतात. रामायण महाभारतांत 'महाराष्ट्र' हा शब्द आढळत नाही. विदर्भदेश, दण्डकदेश, वेणातीर-देश, करहाटक वगैरे कित्येक नांवांचा उल्लेख महाभारतांत आहे, ते प्रांत इलीच्या महाराष्ट्रापैकींच होत. महाराष्ट्राची व्याप्ति उत्तरेस विंध्याद्रीपासून दक्षिणेस कृष्णानदीपावेतो असून, तीच मराठी भाषेचीहि व्याप्ति आहे.

महाराष्ट्र शब्दाची व्युत्पत्ति रा. राजवाडे यांनीं दिली आहे, ती अशी:— 'राजाचें राज्य ज्या देशावर चालतें तें राष्ट्र (उणादिसूत्र ६०८). अशा देशांत विद्यानुपिद्या भक्तिपूर्वक राहणारा तो राष्ट्रीय. राष्ट्रांत कोणताही अधिकार जो बजावतो तो राष्ट्रिक. भृगुसंहितेंत हा शब्द येतो. अशोकाच्या शिलालेखांत रास्तिक, रास्तिक, असा शब्द येतो, तो राष्ट्रिक ह्या शब्दाचा अपभ्रंश आहे. दंडकारण्यांत आर्यांनीं बसदी केल्यावर,

त्या देशांत ज्यांनी अधिकार चालविला ते राष्ट्रिक. मोठा अधिकार ज्यांनी चालविला ते महाराष्ट्रिक; जसे समन्त, महासामन्त; किंवा महाभोजाप्रमाणे महाराष्ट्रिक, महाराष्ट्रिकांचा जो देश तो महाराष्ट्र. (भा. इ. सं. मं. अ. १८३२).

देशाचे नांव बहुधा तेथील लोकांच्या नांवावरून प्रसिद्ध होते. आर्य-लोकांनी वायव्येकडून हिंदुस्थानांत प्रवेश केला, तो त्यांनी एकदम एका द्वाराने केला नाही. त्यांचे दोन भिन्न संघ दोन भिन्न काली आणि दोन भिन्न वाटांनी ह्या देशांत आले. पहिला संघ पंजाबांतून पूर्वेकडे पसरून बराच काळ गेल्यावर दुसरा संघ त्याच्यांत येऊन घुसला. ही गोष्ट भाषाशास्त्र व शरीरमापन यांजवरून आतां सिद्ध होत आहे. ह्याच कारणास्तव सूर्यवंश व चंद्रवंश असे क्षत्रियांचे दोन मोठे वर्ग पुढे प्रसिद्धीस आले. ह्या देशास 'भारतवर्ष' हें जें पहिले नांव पडलें तें चंद्रवंशी दुष्यन्त-पुत्र भरतावरून पडलेलें नाही, तर चंद्रवंशी दुष्यन्ताच्या पूर्वी पुष्कळ काळ, पहिल्या आर्यसंघांत एक सूर्यवंशी भरतराजा होऊन गेला, त्यावरून हें नांव पडलें. ह्या भरताचा उल्लेख ऋग्वेदांत सांपडतो, आणि महाभारतांतील व पुराणांतील अनेक उल्लेख त्यास पुष्टि देतात. (The Solar and Lunar Races of India by C. V. Vaidya, R. A. S. Journal). क्षत्रियांचें मूळ व त्यांचे वंश ह्यांचा इतिहास तपासतांना ह्या वरील गोष्टींचा आरंभी उपयोग होतो. महाराष्ट्रांतील आरंभीच्या मराठे-क्षत्रियांची उत्पत्ति बहुधा वरील चंद्रवंशापासून झाली आहे. मागाहून-चाळुक्य वगैरे सूर्यवंशी घराण्यांची त्यांत भर पडली.

आर्यांचा विस्तार प्रथम विंध्यपर्वतापावेतो झपाट्यानें झाला. विंध्याद्रि-पर्वत व त्याखालील निविड अरण्य यांच्या योगानें बरेच दिवस त्यांजला दक्षिणेंत उतरण्यास अडचण झाली. अगस्तिकृष्णानें प्रथम पूर्वबाजूनें विंध्याद्रि ओलांडून त्याच्या दक्षिणेस आपला आश्रम स्थापिला. अगस्तीनें आपली मुलगी विदर्भाच्या राजास दिली, अशी कथा आहे. आर्यांच्या पूर्वी हिंदुस्थानांत द्राविड वगैरे कित्येक लोकांची वसती होती. त्यांपैकीं कित्येकांस आर्यांनीं जिंकिलें, आणि कित्येकांस पहाडी प्रदेशांत हांकून दिलें. अशा मूळच्या लोकांशीं कालान्तरानें आर्यांचा मिलाफ होऊन जी लोकसंख्या उत्पन्न झाली, तिचे वंशज हल्लींचे

मराठे होत. मराठीभाषेच्या प्रकृतीवरूनच हा प्रकार व्यक्त होतो. आर्यांची संस्कृत भाषा, संस्कृतापासून निघालेल्या प्राकृतभाषा व मूळच्या देशीभाषा ह्या सर्वांचें मिश्रण हल्लींच्या मराठी भाषेत आढळतें. उत्तरेच्या बाजूस आर्यांचें वजन ज्यास्त असून, जसजसें दक्षिणेस जावें, तसतसें तें वजन कमीकमी दिसूं लागतें. हिंदुस्थानाच्या थेट दक्षिण टोंकाकडे आर्यसंस्कृतीचें व आर्यभाषांचें वजन बहुतेक नाहीच, म्हटलें तरी चालेल. दक्षिणेस मदुरेच्या बाजूस पांढ्य, तंजावरचे बाजूस चोल व मलबारचे बाजूस केरल, ह्या नांवांचीं प्रबळ राज्ये फार दिवस नांदत होती, त्यामुळें आर्यांचा तेथें फारसा रिवाज झाला नाही. त्यांच्या भाषा पूर्वीपासून स्वतंत्र व अलित होत्या, तथा त्या अद्यापि आहेत.

संस्कृतभाषेचें सर्वमान्य व्याकरण प्रथम पाणिनीनें रचिलें. पाणिनीचा काल इ. स. पू. ७०० च्या अगोदरचा आहे. पाणिनीनंतर वररुचि किंवा कात्यायन नांवाचा दुसरा व्याकरणकार झाला. त्यानें वार्तिकें रचून पाणिनीच्या ग्रंथांत भर घातली. वररुचीचा काल इ. स. पू. ३५० चा सुमार आहे. त्यानंतर दोनशें वर्षांनीं पतंजलि नांवाचा व्याकरणावरील महाभाष्यकार झाला. त्याचा काल इ. स. पू. १५० चा आहे. व्याकरणशास्त्राबरील हे त्रिमुनि महाविख्यात असून, त्यांचे काल वर लिहिल्याप्रमाणें बहुतेक निश्चित असल्यामुळें, प्राचीन इतिहासांतील अनेक बाबतींचा उलगडा करण्यास त्यांचा फारच उपयोग होतो. तसेंच गौतम बुद्ध (इ. स. पू. ५६७-४८७), व बौद्धांचा पुरस्कर्ता चक्रवर्ती राजा अशोक (इ. स. पू. २७२-२३२), ह्यांचाही ह्या कामी उपयोग आहे. पाणिनीच्या ग्रंथांत विंध्याद्रीच्या दक्षिणेकडील नांवांचा उल्लेख नाही, त्यावरून पाणिनीच्या काळीं आर्यांचा दक्षिणेंत प्रवेश झाला नव्हता, हें उघड आहे. कात्यायनाच्या वार्तिकांत दक्षिणेंतील माहिती आहे, ती पाणिनीनें दिलेली नाही. नासिक्य नांवाचें शहर कात्यायनानें सांगितलें आहे, तें बहुधा नासिक असावें. पतंजलीला दक्षिण देशाची माहिती संपूर्ण होती, असें त्याच्या महाभाष्यावरून दिसतें. पाणिनीच्या पूर्वी महाभारत लिहिलें गेलें होतें, पण तें हल्लींच्या स्थितीत नसावें. त्यांत मागाहून बरीच वृद्धि झालेली आहे. पाणिनि व कात्यायन यांच्या ग्रंथांत रामायणाचा उल्लेख नाही. त्यावरून रामायण ग्रंथ त्यांच्या नंतरचा असावा.

अशोकाचे शिलालेख आतां प्रसिद्ध झाले आहेत. त्यांत उल्लेख आहे कीं, त्यानें धर्मप्रसारार्थ आपले दूत, राष्ट्रिक, पैष्टिनिक, अपरान्तक, ह्या लोकांकडे पाठविले होते. राष्ट्रिक म्हणजे रठे, महाराष्ट्रांतले लोक; पैष्टिनिक म्हणजे पैठण व अपरान्त म्हणजे उत्तर-कोंकण. रठे हेच मराठ्यांचे पूर्वज. त्यांचीच एक शाखा पुढें राष्ट्रकूट ह्या नांवानें प्रसिद्धीस आली. अशोकाच्या तेराव्या आशेंत राष्ट्रिकांबरोबर भोजांचाही उल्लेख आहे. ह्या भोजांचा अंमल पुष्कळ दिवस विदर्भावर होता. कित्येक शिलालेखांत हे भोज आपल्याला महाभोज म्हणवितात. तसेंच राष्ट्रिक किंवा रठे ह्यांजबद्दल महाराष्ट्रिक व महारठे असे उल्लेख ठिकठिकाणी आहेत. अर्थात् अशा उत्पत्तीनें 'महाराष्ट्र व मराठे' हे शब्द प्रचारांत आले. अशोकाच्या शिलालेखांत पांड्य, चोल, केरल आणि आंध्र यांचाही उल्लेख येतो. त्यावरून इ. स. पू. २५० च्या अगोदर उत्तर व दक्षिण हिंदुस्थान ह्यांजमध्ये पूर्ण दळणवळण चालू झालें होतें; आणि सर्व देश लोकांस माहीत झालेला होता.

महाराष्ट्रांतील पहिला मोठा देश विदर्भ होय. विदर्भदेशाची व्याप्ति हल्लींपेक्षा पूर्वी ज्यास्त असावी. अश्मक, पांडुराष्ट्र, गोपराष्ट्र, मल्लराष्ट्र इत्यादि नांवें महाभारतांत आढळतात, ते राष्ट्रिकांचे पूर्वज असावे. कृष्णा-गोदावरी यांच्या मधला वेदरकडील भाग कुंतल देश म्हणून प्रसिद्ध होता. तेथें पुढें चालुक्यांचें राज्य होतें. अपरान्त व कोंकण हीं नांवें महाभारतांत आहेत. अपरान्तांत शूर्पारक (हल्लींचें सोपारें) हें शहर फक्त जुनें आहे. सारांश, इ० स० पूर्वी चौथ्या शतकांत विदर्भ, अश्मक, पांडुराष्ट्र, गोपराष्ट्र, मल्लराष्ट्र, अपरान्त, कोंकण अशीं निरनिराळीं नांवें प्रचारांत होती. अशोककालीं राष्ट्रिक हें नांव पुढें आलें, आणि इसवी-सनाच्या सुरुवातीपूर्वी महाराष्ट्र ह्या एका नांवाखालीं सर्वांचा समावेश होऊं लागला.

'महाराष्ट्र' असें देशाचें नांव प्रथम वराहमिहिराच्या ग्रंथांत (इ. सनाचें पांचवें शतक) आढळतें, असें डॉ० ग्रीयरसनचें म्हणणें आहे. परंतु महाराष्ट्री हें एका प्राकृत भाषेचें नांव इसवी सनाच्या आरंभीच प्रसिद्ध होतें. तेव्हां देशाचेंही नांव त्या वेळीं प्रचारांत असलें पाहिजे. भाजें व कालें येथील लेणीं इसवी सनाच्या दुसऱ्या शतकांतील आहेत, त्यांजवरील

क्षेत्रांत कित्येक देणव्या वर्णिलेल्या आहेत. त्या देणारांस 'महारडी' व स्त्री असल्यास 'महारठिनी' ही नावे वापरली आहेत. रडी व महारडी हे नांव अनेक शिलालेखांत येते. तथापि महाराष्ट्र देशाचा स्पष्ट निर्देश बराहमिहिरानेच केला असून, त्यांत निरनिराळे तीन देश व नव्याणब हजार गावे होती, असे त्याने लिहिले आहे.

महाराष्ट्रांत प्रथम वसाहत करणारे आर्यलोक भोज व यादव ह्या वंशांचे होते. भोजांनी विदर्भांत वसती केली, आणि यादवांनी कुंतल देशांत व इतर भागांत वसती केली. हरिवंशांत त्यांचा उल्लेख स्पष्ट आहे. 'यदूला नागकन्यांपासून चार पुत्र झाले, त्यांची नावे मुचुकुंद, पद्मवर्ण, सारस, व हरित अशीं होती. त्या चौघांनी विंध्याद्रीच्या दक्षिणेस चार राज्ये स्थापन केली. मुचुकुंदाने ऋक्षवान् पर्वताच्या आश्रयाने नर्मदा तीरावर माहिष्मती व पुरिका ही दोन शहरे स्थापन केली. पद्मवर्णाने सह्याद्रीच्या पठारावर वेणानदीच्या कांठी करवीर नावाचे नगर बांधून तेथे आपले राज्य स्थापिले. त्यास पद्मावत असे म्हणतात. सारसाने त्याच्याही दक्षिणेस अरण्यांत कौंचपुर नावाचे शहर स्थापिले. त्या नगराभोवतालचा प्रदेश तांबड्या मातीचा व सुपीक आहे, त्यास वनवासी असे म्हणतात. हरिताने आपले राज्य समुद्रकिनार्यावर स्थापन केले, तेथील कोळी समुद्रांत बुड्या मारणारे कुशल असून ते समुद्रांतून मोती, शंख, प्रवाळ इत्यादि रत्ने काढितात. हरिताच्या देशास रत्नद्वीप असे म्हणतात' (श्रीकृष्णचरित्र-वैद्यकृत). ही चार यादवांचीं राज्ये दक्षिणेंत होती; आणि त्याचप्रमाणे द्वारका, काठेवाड, गुजराथ इत्यादि ठिकाणीही यादवांचीं राज्ये झालीं होती. अर्थात् हेच यादव हल्लींच्या पुष्कळशा मराठा कुळांचे पूर्वज असले पाहिजेत. वरची करवीर व वनवासी ही नावे पुष्कळ संस्कृत ग्रंथांत आढळतात. 'काठेवाड व महाराष्ट्र येथील लोक मिश्र आर्य असून, उत्तरेच्या बाजूस आर्यांचा भाग जास्त व द्राविडभाग कमी; आणि जसजसे दक्षिणेस जावे, तसतसा आर्यभाग कमी होऊन द्राविड भाग वाढत जातो, ही गोष्ट भाषा व शरीरमापन ह्यांवरून सिद्ध आहे. (Epic India, Vaidya) एकंदरीत महाराष्ट्र देश, त्यांतील मराठे लोक, व त्यांची महाराष्ट्री भाषा ह्यांचा पत्ता पूर्णपणे इसवी सनाच्या आरंभापासून लागतो, हा सामान्य सिद्धान्त धरून चालण्यास हरकत नाही.

३. शालिवाहनवंश व लोकस्थिति.—इसवी सनापूर्वी महाराष्ट्रांत कोण राजे राज्य करीत होते, ह्याचा स्पष्ट यांग लागत नाही. अशोकाचा अंमल प्रत्यक्ष महाराष्ट्रावर होता असें दिसत नाही. उत्तरकोंकणांत सोपारें येथें त्याचे शिलालेख सांपडतात, त्यावरून त्या भागांत अशोकाचा अंमल असावा. अशोकानंतर सुमारे चारशें वर्षेपर्यंत महाराष्ट्रावर आन्ध्रवंशी राजे राज्य करीत होते.

आंध्रलोक हे हल्लींच्या तेलगु लोकांचे पूर्वज होत. त्यांचा मुख्य कृष्णा व गोदावरीच्या मधला समुद्रकिनारा होय. चन्द्रगुप्त मौर्याचे वेळस हे मोठे शूर म्हणून नांवाजलेले होते. त्यांची राजधानी 'श्रीकाकुल' नांवाची कृष्णेच्या कांठी होती. तेथील राजानें अशोकाचे सार्वभौमत्व पत्करिलें होतें. अशोकानंतर त्यांचा राजा सिन्धुक हा स्वतंत्र झाला. सिन्धुकाच्या पुढचा राजा कृष्ण ह्याने नासिकपर्यंतचा प्रदेश जिंकून आन्ध्र राज्यांत सामील केला. अशा प्रकारें अशोकानंतर सुमारे दोनशें वर्षेपर्यंत आन्ध्र-राजांचा अंमल महाराष्ट्रावर होता. पुराणांत त्यांचे वर्णन आहे, परंतु त्यांचा संगतवार वृत्तान्त अद्यापि प्रसिद्ध झालेला नाही.

आंध्रांचीच एक शाखा शातवाहन नांवाने महाराष्ट्रांत प्रतिष्ठान ऊर्फ पैठण येथें उदयास आली. ते आपणास आन्ध्रभृत्य म्हणजे मूळच्या आन्ध्रांचे सेवक असें म्हणवीत. शिवाय शातकर्णी किंवा शातवाहन हेही नांव त्यांच्या वंशास दिलेले आढळते. शातवाहन शब्दाचाच अपभ्रंश शालिवाहन असा झाला.

आरंभी हे शालिवाहन राजे महाराष्ट्रांत राज्य करीत असले पाहिजेत. नाशकाजवळ लेणी आहेत, त्यांत ह्या शालिवाहन राजांविषयी कांहीं मजकूर आहे. नानाघाट येथील लेण्यांतही बराच मजकूर आहे. ह्या शिलालेखांतून राजांची, त्यांच्या बायकांची, व मोठमोठ्या पुरुषांचीं वर्णने दिलेली असून जमिनीच्या वगैरे देणग्या त्यांनी दिल्या, त्या सतत चालू रहाव्या, असा मजकूर आहे. ठाण्याजवळील कान्हेरी येथील लेण्यांतही शिलालेख सांपडले आहेत. कोल्हापुरास एक बुद्धस्तरू होता, त्यांत कित्येक नाणीं सांपडलीं; व सोपारें येथेही पुष्कळ नाणीं सांपडलीं. ह्या सर्वांवरून अशी माहिती मिळते, कीं शालिवाहन वंशाचे राजे महाराष्ट्रांत राज्य करीत होते. त्यांपैकी कित्येक मोठे पराक्रमी होते. त्यांचीं कांहीं

नांवें पुढें दिली आहेत. ह्यांपैकी बरीच नांवें वायु, विष्णु, मत्स्य, भागवत, वगैरे पुराणांतून आढळतात. मात्र दोहोंत कित्येक किरकोळ फरक आहेत. हीं नांवें आंध्रभृत्य राजांचीं होत असें पुराणांत लिहिलें आहे. तेव्हां पुराणांतले आंध्रभृत्य तेच शिलालेखांतले शालिवाहन होत. ह्या राजांचा महाराष्ट्रावर सुमारे ३०० वर्षेपर्यंत म्हणजे ख्रिस्तापूर्वी ७३ ते इ. स. २१८ पावेतो अंमल होता. इतक्या काळांत मोठमोठे पंचवीस तीस राजे झाले. त्यांनीं अनेक मोठीं धर्मकृत्यें केलीं. पुलमायी, यशश्री, चतुष्पर्ण, माधरीपुत्र, वगैरे नांवें शिलालेखांतून प्रसिद्ध आहेत.

ह्या तीनशें वर्षांच्या काळांत मध्यंतरी सुमारे ५० वर्षे शालिवाहनांचा अंमल लुप्त झाला होता. तितक्या अवकाशांत शक नांवाचे यवन राजे येथें अंमल करीत होते. ह्याच शक राजांनीं आपली वर्षगणना चालू केली, ती पुढें तशीच चालू राहिली. शकांचा क्षत्रप नहपाण ह्याचा गौतमीपुत्र पुलमायी ह्यानें परामव करून फिरून शालिवाहनांचें राज्य कायम केलें. नहपाणाचा काळ सन ४६ असा सांपडतो, व त्यानंतर सहा सात वर्षांनीं शकांचा पाडाव झाला. त्यावरून महाराष्ट्रांत शकांचा अंमल इसवी सनाच्या आरंभीं सुमारे पन्नास वर्षे होता असें दिसतें.

शालिवाहन किंवा शातवाहन हें कुटुंबाचें नांव असून एकाच व्यक्तीचें नव्हतें. शालिवाहन हें शातवाहन ह्या संस्कृत शब्दाचें अपभ्रष्ट रूप आहे. शक नांवाची वर्षगणना शालिवाहनानें सुरू केली असा झगमान्य समज आहे, तो बरोबर नाही. आरंभीं शकनृपकाल किंवा शककाल असेंच म्हणण्यांत येत असे. शक लोकांचा पराजय होऊन ते गेले; तरी त्यांची वर्षगणना मागे कायम राहिली. त्या गणनेला कोणा तरी मोठ्या राजाचें नांव जुळविणें अवश्य वाटल्यावरून शालिवाहनां हें नांव त्यास लावण्यांत आलें. म्हणून 'शालिवाहन शक' असें जोडनांव देण्यांत आला त्यांत दोन राजवंशांचा समावेश होतो. शक राजे उज्जयिनीस राज्य करीत असले पाहिजेत. तेथून जयदामन व रुद्रदामन ह्या शक राजांनीं प्रतिष्ठानावर हल्ला केला असतां त्यांस पुलमायी शालिवाहन ह्यानें हटवून परत लाविलें. शालिवाहनाच्या घोड्यांची गोष्ट प्रसिद्ध आहे, तोच हा शकांस हांकून लावणारा शालिवाहन असावा. ह्या पुलमायी शालिवाहनाचा प्रधान गुणाढ्य ह्यानें पैशाची नामक प्राकृत भाषेमध्ये बृहत्कथासागर ग्रंथ लिहिला होता, अशी

आख्यायिका आहे. ह्याचें शालिवाहन राजांपैकी एकाच्या दरबारी सर्ववर्मा नांवाच्या एका गृहस्थानें 'कातंत्र' नामक व्याकरण लिहिलें. शालिवाहनांच्या कारकिर्दीत सप्तशती नांवाचा महाराष्ट्री भाषेत ग्रंथ झाला, तो प्रसिद्ध आहे. तो हाल नांवाच्या शालिवाहन राजानें लिहिला. कदाचित् त्यानें स्वतः हा ग्रंथ लिहिला असेल किंवा दुसऱ्याकडून तो लिहविला असेल. ह्या गोष्टीवरून इतकें खास दिसतें कीं, ह्या आंध्रभृत्य किंवा शालिवाहन राजांच्या वेळेस भाषाभिवृद्धि चांगली होऊन ग्रंथसंग्रह पुष्कळ वाढला. एकंदरीत शालिवाहनांचा काळ देशास भरभराटीचा गेला, ह्यांत संशय नाहीं.

शालिवाहनांच्या वेळेस महाराष्ट्रांत बौद्धधर्म जोरानें चालू होता. स्वतःस 'महाभोज' व 'महाइष्टी' म्हणाविणारे, राजे, मुत्सद्दी, व्यापारी, सोनार, सुतार, धान्य विकणारे, गांधी आणि इतर गृहस्थ हे बौद्धधर्मानुयायी लोकांकरितां अरण्यांत गुहा वगैरे तयार करवीत. शक, यवन, पल्लव, वगैरे जातीचे लोक आरंभी इकडे स्वान्या करीत आले, व ते पुढें ह्या धर्माचे अनुयायी बनले. शक व यवन ह्यांनींही लेणीं कोरविलेलीं आहेत. शकांनीं तर ब्राह्मणधर्मही स्वीकारल्याचीं उदाहरणें आहेत. बौद्धांच्या देवळांत मध्यभागीं चैत्य असत, त्यांत बुद्धाचा कांहीं अवशेष ठेविलेला आहे, अशा समजुतीनें लोक त्यांची पूजा करीत. भिक्षु किंवा भिक्षा मागणारे साधु ह्यांजकरितां लेण्यांतून लहानलहान खोल्या करीत. हे भिक्षु कोठें तरी फिरत असतां पावसाचे चार महिने अशा एखाद्या मठांत येऊन राहत. हे लोक श्रावण महिन्यांत नवीन वस्त्रें धारण करीत. तीं त्यांस मिळण्यासाठीं धार्मिक व श्रीमंत लोक पुष्कळ पैसे व्याजानें लावून ठेवीत; आणि त्याच्या व्याजांत हीं वस्त्रें त्या लोकांस मिळत. राजे व त्यांचे कारभारी लोकांस गांवें इनाम देत असत. अशाच देणग्यांचे लेख त्या लेण्यांतून लिहिलेले आहेत. पुष्कळ वेळां भिक्षुलोक समुद्रानें प्रवास करीत. असा प्रवास करीत असतां रस्त्यांत राहण्यासाठीं खाडीच्या वगैरे तोंडाशीं लेणीं असत. अशीं लेणीं कोंकणांत आहेत. बुद्धांप्रमाणेंच ब्राह्मणांसही देणग्या दिलेल्या आहेत. ब्राह्मणांस भोजनें घालणें, व त्यांचीं लग्नें करून देणें, हे हल्लीं प्रमाणें त्या वेळेसही मोठें पुण्य समजलें जाई. उषवदात्त व गौतमपुत्र

झातकर्णी ह्यांनी ह्या कामांत पुष्कळ दानधर्म केलेले नासिकाजवळच्या लेण्यां वर्णिलेले आहेत.

ह्या वेळीं व्यापारही पुष्कळ चालत असला पाहिजे. भडोच हें व्यापाराचें मोठें बंदर होतें. तेथें पश्चिम देशांतून पुष्कळ तऱ्हेचा माल ह्या देशांत येई, आणि भडोचहून तो पैठण वगैरे शहरीं रवाना होई. तसेंच इमारतीचे दगड, कापसाचीं वस्त्रें, मलमल वगैरे जिन्नस भडोच येथें येऊन तेथून जलमार्गानें बाहेर जात. पैठण हें व्यापाराचें व विद्येचें मोठें ठिकाण होतें. तसेंच शिलाहार नांवाचे राजे 'तगर' नगरांत राज्य करीत होते. हें तगर मोठें असून तें निजामशाहींतील हल्लींच्या धारूर शहराजवळ असावें. कोंकणांत वसईनजीक सोपारें हेंही व्यापाराचें मोठें ठिकाण होतें. कल्याण, सेमुल्ला किंवा हल्लींचें चौल, मंडगोरा किंवा हल्लींचें मांदाड, महाडाजवळचें पाल, मेलीजयगड वगैरे व्यापाराचीं बंदरें होतीं असें आढळतें. पैठण, तगर, गोवर्धन प्रांतांतील नासिक, कऱ्हाड, कोल्हापूर वगैरे व्यापाराचीं शहरें होतीं. व्यापारानें लोक मोठे सधन होत असत. कार्ल्याजवळचीं लेणीं एका व्यापाऱ्यानें खोदविलेलीं आहेत.

निरनिराळ्या धंद्यांच्या लोकांची गांवपंचायत भरत असे; आणि सर्व धंद्यांचे लोक मिळून आपआपल्या गांवाची व्यवस्था करीत. 'निगमसभा' नांवाची हल्लींच्या म्युनिसिपल कॉर्पोरेशनसारखी शहराची व्यवस्था पाहणारी एक सभा असे. व्याजाचा दर त्या वेळीं शेंकडा ५ ते ७॥ पर्यंत असे, ह्यावरून लोकांत स्वास्थ्य होतें असें दिसतें. रस्ते वगैरे चांगल्या स्थितीत असले पाहिजेत. कारण एका ठिकाणचे लोक दूर कोठें तरी जाऊन दानधर्म करीत. अशोकाच्या वेळेपासून शालिवाहनांच्या अखेरीपर्यंत लोकांची बोलण्याची भाषा मुख्यतः महाराष्ट्री असून, शिवाय पाली व दुसऱ्या प्राकृत भाषा ह्यांचाही उपयोग होत असे. शिलालेख वगैरे लिहिणें शास्त्रास संस्कृत भाषा वापरीत. संस्कृत भाषेचा प्रचार शालिवाहनानंतर उत्तरोत्तर वाढत चालला.

४. स. २१८-५५० चे वंश.—इ. स. पू. ७३ पासून इ. स. २१८ पावेतो शालिवाहन वंशानें महाराष्ट्रावर राज्य केलें. त्यानंतर तीनशें वर्षांचा स्पष्ट पत्ता लागत नाहीं. शालिवाहनांचेच कांहीं वंशज कऱ्हाडच्या बाजूस राज्य करीत होते. तसेंच अभीर वंशाचें गौळी राजांचें राज्य बरेच दिवस महाराष्ट्रावर होतें. दहा अभीर राजांचीं नांवें पुराणांत आहेत. शिवाय भोज, रठे, राष्ट्रिक ह्या नांवाचे क्षत्रिय वंशही ठिकठिकाणीं प्रबळ होते. शालिवाहनांनीं आपल्या अमदानींत ह्या लोकांस ताब्यांत ठेविलें. पण शालिवाहनांचा अंमल मोडूं लागल्यावर ते इळू इळू स्वतंत्र होऊं लागले. उत्तर महाराष्ट्रांत रठे यांनीं 'महारठे' हें उपपद धारण केल्याचें दिसतें; आणि दक्षिणच्या बाजूस रझी किंवा रठ हेंच नांव बहुधा आढळतें. रठयांच्या कित्येक कुटुंबांनीं एक 'कूट' किंवा संघ करून आपणांस 'रठकूड' अशी संज्ञा घेतली. त्यांचेंच रूप पुढें राठोड असें झालें. त्याचें संस्कृत रूप 'राष्ट्रकूट' असें आहे. अभीर व राष्ट्रकूट ह्यांचा उदय बहुधा एकदमच म्हणजे तिसऱ्या शतकाचे अखेरीस झाला; आणि सुमारे २४५ वर्षे म्हणजे सहाव्या शतकाच्या आरंभापर्यंत त्यांचा अंमल महाराष्ट्रावर थोडाबहुत चालू होता. ह्याच वेळेस दक्षिणच्या बाजूस हल्लींच्या उत्तरकनरा जिल्ह्यांत कदंबांचें एक प्रबल राज्य होतें. त्यांच्या देशास वनवासी म्हणत. वनवासीलाच वैजयंती असें दुसरें नांव होतें. हें शहर हल्लींच्या हानगळ शहराच्या नैऋत्येस १६ मैलांवर होतें. सहाव्या शतकांत चालुक्यांनीं उत्तरेतून येऊन महाराष्ट्र देश काबीज केला. चालुक्यांपासून महाराष्ट्राचा इतिहास व्यवस्थित सांपडतो.

हे चालुक्य मूळचे अयोध्येस राज्य करीत होते हारीत व मानव्य (मनूचा वंशज) या नांवाचे दोन थोडे होते, त्यांजपासून चालुक्य वंशाची उत्पत्ति झाली. कार्तिकेय हा त्यांचा कुलदेव असून त्यांच्या निशाणावर वराहाचें चिन्ह असे. ते आपणास सूर्यवंशी म्हणवीत. ह्या चालुक्यांची एक शाखा दक्षिणेंत आली. त्या शाखेचा मुख्य जयसिंह म्हणून होता, त्यानें कृष्ण राष्ट्रकूटाचा पुत्र इंद्र म्हणून होता, त्याचा पराभव करून चालुक्यांची गादी दक्षिणेंत स्थापन केली, (इ. स. सुमारे ५५०); आणि आजूबाजूच्या राजांस जिंकून त्यानें आपलें राज्य वाढविलें.

चालुक्यांची खालील वंशावळ ध्यानांत ठेविली असतां पुढील मजकूर चांगला समजेल:—

५. पूर्व चालुक्यवंश (स. ५५०-७५३).—

१ जयसिंह.

२ रणराग

३ पुलकेशी, १ ला, सत्याश्रय, श्रीपुलकेशी वल्लभ.

(स. ५५०)

४ कीर्तिवर्मा १ ला (स. ५६७-५९१) ५ मंगलीश

रणपराक्रम

(स. ५९१-६१०)

६ पुलकेशी, २ रा, (स. ६१०-६४२) विष्णुवर्धन जयसिंह
सत्याश्रय, श्रीपृथ्वीवल्लभ.

(पूर्वकडील चालुक्यांचा संस्थापक)

चंद्रादित्य

७ विक्रमादित्य १ ला,
(६५५-६८०)

आदित्यवर्मा

जयसिंहवर्मा.

८ विनयादित्य (६८०-६९७)

९ विजयादित्य (६९७-७३३).

१० विक्रमादित्य, २ रा, (७३३-७४७).

११ कीर्तिवर्मा, २ रा, (७४७-७५३).

जयसिंहाचा मुलगा रणराग हाही मोठा शूर योद्धा होता. रणरागाचा पुत्र पुलकेशी ह्याने वातापीपुर म्ह० हल्लीचे बादामी येथे आपली राजधानी केली. त्याने एक मोठा अश्वमेधयज्ञ करून ' सत्याश्रय श्रीपुलकेशी

बल्लभ महाराज ' असा किताब धारण केला. त्यांतील सत्याश्रय आणि बल्लभ ह्या संज्ञा त्याच्या वंशजांनीं पुढें चालविल्या. पुलकेशी हाच चालुक्यवंशाचा पहिला मोठा राजा होय. पुलकेशीचा मुलगा कीर्तिवर्मा (स० ५६७-५९१) बापासारखाच पराक्रमी होता. त्यानें नळ, मौर्य व कदंब ह्या वंशांतील राजांस जिंकिलें. पैकीं मौर्य हे कोंकणांत फार दिवसांपासून नांदत होते. ते अशोकाचेच वंशज इकडे येऊन राहिलेले असावे. कदंब हे कानठ्यांतील वनवासी येथें राज्य करणारे होते, हें मागें सांगितलेंच आहे.

मंगलीश (स. ५९१-६१०).—कीर्तिवर्मास तीन मुलगे होते. ते सर्व त्याच्या मरणसमयीं अल्पवयी असल्यामुळे, त्याचा भाऊ मंगलीश हा राज्य करूं लागला. जबलपूर नजीक त्रिपुर ऊर्फ तेवूर येथें कलचूरि नांवाचे राजे राज्य करीत होते, त्यांस मंगलीश ह्यानें जिंकिलें. जबलपुरा-नजीकच्या ह्या देशास चेदिदेश हें नांव होतें. मंगलीशानें पूर्व व पश्चिम किनाऱ्यापावेतो सर्व प्रदेश काबीज केला. वेंगुर्ल्याजवळ रेडी म्हणून गांव आहे, त्यास पूर्वी रेवतीद्वीप म्हणत, तें मंगलीशानें जिंकिलें. बादामी येथें विष्णूचें मंदिर दगडांत कोरलेलें आहे, तें ह्या राजानें स्थापिलें; आणि त्याच्या पूजानैवेद्याकरितां गांव नेमून दिले. त्याचा पुतण्या पुलकेशी हा मोठा पराक्रमी होऊं लागला. त्यास राज्य मिळूं नये, व आपल्या मुलास तें मिळावें, अशी खटपट करीत असतां मंगलीश मारला गेला.

६. पुलकेशी (स. ६११-६४२).—पुढें दुसरा पुलकेशी गादीवर बसला. ' सत्याश्रय—श्रीपृथ्वीवल्लभ—महाराज ' असा त्यानें किताब धारण केला. त्यानें कदंबांस जिंकून त्यांचें वनवासी शहर काबीज केलें. कोंकणच्या मौर्यांसही त्यानें जिंकिलें. पश्चिमसमुद्रावर पुरी नांवाचें मोठें शहर होतें, तें शंभर गलबतांनीं समुद्रांतून हल्ला करून पुलकेशीनें जिंकिलें. लाट, मालव व गुर्जर ह्या देशांच्या राजांस जिंकून पुलकेशीनें आपल्या सत्तेखालीं आणिलें. ह्या वेळीं उत्तर हिंदुस्थानांत कनोज येथें बाणकवीचा आश्रयदाता हर्षवर्धन शिलादित्य (स. ६०६-६४८) हा पराक्रमी राजा राज्य करीत होता. त्यानें दक्षिणेवर स्वारी केली असतां पुलकेशीनें त्याचा पराभव केला; आणि ह्या विजयाबद्दल ' परमेश्वर ' हें नामाभिधान धारण केलें, तें पुढील राजांनीं तसेंच चालू ठेविलें. नर्मदा नदीवर उत्तर सरहद्दीच्या बंदोबस्ताकरितां त्यानें मोठी फौज ठेवून दिली.

कर्लिंग व कोसल ह्या देशांचे राजेही त्यास शरण आले. त्याचप्रमाणे चोल, पाण्ड्य व केरल येथील राजांनी त्याची दोस्ती संपादिली.

पुलकेशीचा धाकटा भाऊ विष्णुवर्धन ह्याची नेमणूक कांहीं दिवस सातारा पंढरपूरकडील प्रदेशावर झाली होती. त्याने भीमानदीच्या कांठीं एक गांव इनाम दिल्याचा ताम्रपट सांपडला आहे. परंतु पुढे पुलकेशीने कृष्णागोदावरींच्या मधला आन्ध्रदेश जिंकून तेथे आपला भाऊ विष्णुवर्धन याची स्थापना केली (स. ६०९). त्याची राजधानी पिष्टपुर म्हणजे हल्लींचे पीठापुर हे ईस्टकोस्ट रेल्वेवर गोदावरीच्या उत्तरेस आहे. विष्णुवर्धनाचे राज्य स. ६१५त स्वतंत्र झाले, ते अव्याहत स. १०७० पर्यंत टिकले. ह्या राज्यास पूर्वेकडील चालुक्य वंश असे म्हणतात. स. १०७०त चालुक्याने ते राज्य जिंकिले. (Vincent Smith p. 425).

पुलकेशीची कीर्ति हिंदुस्थानाबाहेरही पसरली होती. त्याने आपले वकील इराणचा राजा दुसरा खुसू ह्याजकडे स. ६२५-६ त पाठविले होते. त्याच्या परत भेटीदाखल खुसूचे वकील पुलकेशीचे दरबारी आले, त्यांचा पुलकेशीने मोठा सन्मान केला. त्या वेळच्या दरबाराचा देखावा अजिंक्याचे लेण्यांत नंबर १ चे गुहेतील उत्कृष्ट चित्रांत दाखविलेला आहे. हे चित्र ऐतिहासिक दृष्टीने अत्यंत महत्त्वाचे आहे. त्यावरून चित्रकलेची तर कल्पना होतेच; पण शिवाय अनेक ऐतिहासिक गोष्टींचा निर्णय करण्यास त्याचा फार उपयोग होतो.

सर्व महाराष्ट्रदेश पूर्णपणे पुलकेशीच्या ताब्यांत असून, त्या देशावर त्याने पुष्कळ दिवस शांततेने राज्य केले. हाच त्या वंशांतला पराक्रमी राजा होय. चिनी प्रवासी हुएन्संग (स. ६२९-६४५) हिंदुस्थानांत आला असता त्याने महाराष्ट्रांत येऊन पुलकेशीची भेट घेतली (स. ६४१). त्या वेळीं पुलकेशी नासिक येथे राहत होता. पुलकेशी हा उदार व प्रजापालनदक्ष असून त्याजवर प्रजा अति प्रेम करितात, असे हुएन्संग लिहितो. तो म्हणतो, ' पुलकेशीचे राज्याचा परीष १२०० मैल होता. महाराष्ट्राची जमीन सुपीक असून तीत धान्य पुष्कळ पिकते. हवा उष्ण आहे. लोकांच्या रीतीभाती साध्या आहेत. तेथले लोक उंच व मानी असून स्वभावाने हठी आहेत. त्यांजवर कांहीं उपकार केला असता तो ते चांगला स्मरतात. पण त्यांच्या विरुद्ध चागले असता त्यांच्या रागांतून

सुटणें मुष्किलीचें आहे. दुसऱ्यास अडचणीत पाहून स्वतःची पर्वा न करितां ते त्यास साह्य करितात. शत्रूला आगाऊ सूचना देऊन मग ते त्याशीं सामना करितात. लढाईत ते पाठलाग करितात; पण त्यांच्या स्वाधीन झालेल्यांची कत्तल करीत नाहीत. त्यांच्या सरदाराचा लढाईत पाडाव झाला असतां त्यास बायकोचे कपडे नेसवून ते त्याचा अपमान करितात. युद्धास जातांना ते दारू पितात. मग त्यांजपुढें उभें राहण्याची कोणाची छाती होत नाही त्यांच्या छुंडीच्या छुंडी जाऊन शत्रूवर पडतात. असे लोक जवळ असल्यामुळें त्यांच्या राजास कशाचीही काळजी वाटत नाही. '

पुलकेशी कधी मृत्यु पावला तें समजत नाही. स. ६०९ पासून कांची येथील पल्लव राजांबरोबर त्याचें युद्ध थोडें बहुत सुरू होतें. स. ६४२ त त्या युद्धांत पुलकेशीला अपयश आलें. पल्लव राजा नरसिंहवर्मा ह्यानें वातापी शहर काबीज करून लुटलें आणि बहुधा पुलकेशीलाही पकडून ठार मारिलें. पुढें तेरा वर्षे चालुक्यांची सत्ता अगदींच खालावली, आणि त्यांचा दक्षिणेकडील बहुतेक प्रांत पल्लवांनीं काबीज केला.

पुलकेशीचा दुसरा भाऊ जयसिंह नासिक प्रांताचा कारभार पाहत असे. त्या प्रांतास गोपराष्ट्र अशी संज्ञा होती. पुलकेशीचा वडील मुलगा चन्द्रादित्य सावंतवाडीच्या बाजूस कारभार पाहत असे. त्याची राणी विजयभट्टारिका हिनें दिलेली दानपत्रे सावंतवाडीच्या बाजूस उपलब्ध झाली आहेत. पुलकेशीचा दुसरा मुलगा कृष्णा-तुंगभद्रांच्या संगमावरील प्रदेशांत अंमल करीत होता. चिपळूण-नजीक सेन्द्रक नांवाच्या घराण्याशीं पुलकेशीचा आससंबंध होता. हे सेन्द्रक म्हणजेच हल्लींचे सिंदे असावे.

पुलकेशीनंतरचे राजे.—पुलकेशीनंतर त्याचा दुसरा मुलगा प्रिय-तनय विक्रमादित्य स. ६५५ त बादामी येथें राज्य करूं लागला. त्यापूर्वी वडील मुलगा चंद्रादित्य सावंतवाडीच्या बाजूस 'स्वराज्य' करीत होता. विक्रमादित्यानें मोठा पराक्रम करून कांची येथील पल्लव राजास जिंकिलें. त्यानें स. ६८० पावेतो राज्य केलें. त्याचा धाकटा माऊ जयसिंहवर्मा धराभय ह्यानें लाटदेशांत म्हणजे दक्षिण गुजराथेंत नवसरी येथें चालुक्यांचें एक राज्य स्थापन केलें. जयसिंहाचा मुलगा भ्याभय हाच तेथें बहुधा

कारभार पाहत असे. हें राज्य पुढें चांगलें भरभराटीस आलें. विक्रमादित्याची कारकीर्द स. ६८० त समाप्त झाली.

विक्रमादित्याचा मुलगा विनयादित्य ह्याने स. ६८० पासून ६९६ पर्यंत राज्य केलें. आजूबाजूचे पुष्कळ राजे त्याचे ताबेदार झाले; आणि हिंदुस्थानच्या थेट दक्षिणटोंकापर्यंत त्याची सत्ता चालत होती.

विनयादित्याचा मुलगा विजयादित्य स. ६०७त राज्य करूं लागला. त्याने स. ७३३ पर्यंत राज्य केलें. स. ६९९ त त्याने वातापीपुरांत ब्रह्मा, विष्णु आणि महेश्वर ह्यांच्या मूर्ती स्थापन केल्या. ह्यांच्या वेळेस मुसलमान लोक सिंध प्रांतावर स्वाऱ्या करूं लागले.

विजयादित्याचा मुलगा विक्रमादित्य दुसरा ह्याने स. ७३३ पासून ७४७ पर्यंत राज्य केलें. त्याने कांचीच्या पल्लव राजाचा पुरा मोड करून पुष्कळ लूट आणिली. कांची येथे विक्रमादित्याने पुष्कळ दानधर्म केला, आणि तेथील मंदिरांची व्यवस्था पूर्ववत् करून दिली.

विक्रमादित्याचा मुलगा कीर्तिवर्मा दुसरा हा राज्य करीत असतां राष्ट्रकूटांनी चालुक्यवंशाचा पाडाव केला, (स. ७५३). ह्याप्रमाणे बादामीच्या मुख्य वंशाचा पाडाव झाला, तरी महाराष्ट्रांत अनेक ठिकाणी चालुक्यांची दुसरी पुष्कळ घराणीं नांदत होती. त्यांतीलच एक घराणे पुढें सुमारे दोनशें वर्षांनी पुनः प्रबळ झालें. स. ७५३ नंतर चालुक्यांच्या देणग्या उपलब्ध नाहींत. अशा दानाच्या ताम्रपटावरूनच बहुधा ह्या राजांचे काल ठरविलेले आहेत.

७. पूर्वचालुक्य-समालोचन.—चालुक्यांच्या वेळेस महाराष्ट्रांत जैनधर्माचा प्रभाव विशेष होता. तथापि पुराणिक व वैदिक धर्माचा प्रचार ठिकठिकाणी होताच. जैन कवि रविकीर्ति ह्यास पुलकेशी (दुसरा) चा आश्रय होता. जैन पंडित विजय ह्याने वादांत सर्व पंडितांस हरविल्यामुळे त्यास विक्रमादित्य (दुसरा) ह्याने इनाम करून दिलें. तथापि जैनधर्माचा प्रसार दक्षिणच्या बाजूसच विशेषतः होता. हिंदु देवतांचीं मंदिरे इतर ठिकाणी होत होती. वेदशास्त्रज्ञ ब्राह्मणांस इनामे व देणग्या मिळत असत. डोंगरांतून दगडी मंदिरे खोदून पूर्वी तेथे बुद्धांचे विहार करीत, तोच प्रकार आतां हिंदूंनी स्वीकारिला; आणि अशा रीतीने हिंदु देवता स्थापन करण्याचा

प्रघात चालुक्यांचे अग्वलीस सुरू झाला. बादामी येथे एक उत्कृष्ट मंदिर आहे. बुद्धधर्मास जरी प्रत्यक्ष राजाश्रय नव्हता, तरी त्याची प्रगति राज्यांत बरीच होती. मात्र त्या धर्माची उतरती कळा होती. दक्षिणेकडील भागांत जैन धर्माचा प्रचार विशेष होता. चालुक्य राजे सर्व धर्मांवर प्रेम सारखे ठेवीत. चालुक्यांचे वेळेस पारशी लोकांचा हिंदुस्थानांत प्रथम प्रवेश झाला. इराणांतील खुरासान प्रांतांतून पुष्कळ पारशी घराणीं हिंदुस्थानांत पश्चिम किनाऱ्यावर संजन येथे स. ७३५ त येऊन राहिली. चालुक्यांचे पूर्व व उत्तर असे दोन प्रबळ वंश महाराष्ट्रांत झाले; इतकेंच नव्हे, तर त्यांचे अनेक वंश ठिकठिकाणी थोडे बहुत प्रबळ झाले. अर्थात् इल्लींच्या मराठे लोकांत ह्या सूर्यवंशी चालुक्यांपासून विस्तार पावलेली असंख्य घराणीं असली पाहिजेत. इल्लींचे साळुंके हे चालुक्यांचे वंशज असावेत.


८. राष्ट्रकूटवंश, (स. ७५३-९७३).— राष्ट्रकूट हा शब्द राष्ट्रिक ऊर्फ रडे ह्यांचा कूट म्हणजे संघ ह्या अर्थानें उत्पन्न झाला. चालुक्यांच्या पूर्वी राष्ट्रकूटांचा अंमल महाराष्ट्रांतील कित्येक प्रांतांवर होता.

राष्ट्रकूटवंशाची हकीकत अद्यापि चांगली उपलब्ध नाही. गोविंद हा या वंशांतला पहिला पराक्रमी राजा झाला. त्याचा पुत्र कर्क ह्याचा ओढा वैदिक धर्माकडे विशेष होता. त्याच्या वेळेस ब्राह्मणांनीं यज्ञ वगैरे पुष्कळ केले. कर्काचा मुलगा इन्द्रराज यानें चालुक्य घराण्यांतील मुलीशीं लग्न केलें. अशा रीतीनें सूर्य व चंद्रवंशांचा मिलाफ होऊं लागला. त्यांचा मुलगा दन्तिदुर्ग हा मोठा लढवय्या होता. त्यानें कर्नाटकांतील राजांचा पराभव केला; आणि चालुक्यांचा शेवटचा राजा कीर्तिवर्मा ह्यास जिंकिलें. दन्तिदुर्ग हाच सर्व महाराष्ट्रांवर राज्य करणारा पहिला राष्ट्रकूट राजा होय.

दन्तिदुर्गाचे पश्चात् त्याचा चुलता कृष्णराज गादीवर बसला. त्यानें ' शुभतुंग ' ही पदवी धारण करून चालुक्यांचे सत्तेचा पूर्ण निःपात केला. एलोरा येथील कैलास नांवाचें अप्रतिम मंदिर ह्यानेंच दगडांत कोरविलें. एवढें सुंदर व प्रचंड काम पृथ्वीवर दुसरें कोठेंच झालेलें नाही. कृष्णाचा मुलगा ध्रुव हा विशेष पराक्रमी निघाला. त्यानें दक्षिणेकडील व उत्तरेकडील राजांस जिंकिलें. त्याचा मुलगा गोविंद (तिसरा) हा राष्ट्रकूटवंशांत सर्वांत पराक्रमी राजा झाला, असें म्हणण्यास हरकत नाही.

राष्ट्रकूट वंशांतील राजांचीं नांवे येणेंप्रमाणें:—

१ दन्तिवर्मा (सुमारें स. ७४८); त्याचा पुत्र (२) इन्द्र, १ ला;
इन्द्राचा पुत्र (३) गोविंद १ ला; गोविंदाचा पुत्र (४) कर्क, १ ला.



गोविदानें उत्तरेत व दक्षिणेंत अनेक स्वान्या करून शत्रूंचा पाडाव केला. मालव्यापासून कांचीपुरपर्यंत सर्व प्रदेश त्याच्या ताब्यांत होता. त्याचा भाऊ इंद्र ह्याने लाटदेशांत एका स्वतंत्र शाखेची स्थापना केली. लाटदेश म्हणजे दक्षिण गुजराथ मही व तापी ह्यांच्या मधला प्रदेश होय. गोविदाचा पुत्र शर्व ऊर्फ अमोघवर्ष ह्याने पूर्वीची नासिक राजधानी सोडून, मान्यखेट येथें नेली. मान्यखेट म्हणजे निजामशाहींतलें हल्लीचें मालखेड वाडीजंकशनजवळ आहे. कान्हेरी येथील लेण्यांत अमोघवर्षाचें नांव आहे, तेव्हां तीं लेणी त्याच्याच वेळेस झालीं असावीं. अमोघवर्षाची भक्ति जैनधर्माच्या दिगंबर पंथावर होती. जिनसेन नांवाचा त्याचा जैन गुरु होता; जिनसेनानें 'आदिपुराण' नांवाचा जैन ग्रंथ लिहिला आहे. जिनसेनाचा शिष्य गुणभद्र ह्याने ह्या पुराणाचा उत्तरभाग लिहिला, त्यास 'उत्तरपुराण' असें म्हणतात. ह्या पुराणांत अमोघवर्षाचा उल्लेख आहे. अमोघवर्षाची कारकीर्द फार लांब म्हणजे बासष्ट वर्षे झाली. त्याचा मुलगा कृष्ण ऊर्फ अकालवर्ष हा राज्य करीत असतां धारवाड व सौंदत्ती येथील जैनमंदिरें बांधलीं गेलीं. चेदी देशचा हैहयवंशी राजा कोकल ह्याची मुलगी ह्या कृष्ण राजास दिलेली होती. कृष्णाच्या कार्किर्दीत वर सांगितलेलें जैन-पुराण गुणभद्रानें स. ८९८ त संपूर्ण केलें. स. ९११ हें कृष्णाच्या कार्किर्दीचें वर्ष दिलेले आहे.

ह्यापुढील कित्येक पुरुषांची विशेष माहिती उपलब्ध नाही. देशांत युद्धप्रसंग चालू होतेच. जैन व हिंदु ह्यांच्या भांडणामुळें ह्या युद्धांस प्रखर स्वरूप प्राप्त होई. चौथा गोविंद हा मोठा उदार राजा होता. त्यानें अनेक ठिकाणीं शंकराचीं मंदिरे बांधिलीं. शेवटचा पुरुष ककल राज्य करीत असतां, तैलप चालुक्यानें राष्ट्रकूटांचें राज्य बुडविलें (स. ९७१). एवंच राष्ट्रकूटांचें राज्य स. ७४८ पासून स. ९७३ पर्यंत सुमारे सव्वादोनशें वर्षे चाललें.

राष्ट्रकूट, समालोचन.—राष्ट्रकूटराजे फार प्रबळ व भाग्यशाली होते. एलोरा येथील दगडांत कोरलेली अप्रतिम लेणी ह्यांच्या वेळेस तयार झाली, ह्या एकाच गोष्टीनें त्यांचें वैभव केवढें होतें हें कळून येईल. पूर्वी बौद्ध भिक्षुंकरितां दगडांत लेणी कोरीत, तो प्रकार बंद पडून हिंदु देवतांचीं मंदिरे राष्ट्रकूटांच्या वेळेपासून भरभराटींत येऊं लागलीं. शंकर व विष्णु

ह्या देवांचें महत्त्व तेव्हांपासून सुरू झालें, तें उत्तरोत्तर वृद्धि पावून त्यांचे पुढें अनेक पंथ बनले. नवव्या शतकाचे आरंभी शंकराचार्यानं सनातन-धर्माची स्थापना नवीन पायावर केली (स. ७८८-८२०), त्यामुळें व जैन पंडितांच्या उद्योगानें बुद्धधर्म अगदींच खालावत चालला. तथापि तो सर्वस्वी नाहीसा झाला नव्हता. ठिकठिकाणी त्याचे उपासक होते. चालुक्यांचे वेळेस जैनांचें महत्त्व सुरू झालें, तें राष्ट्रकूटांचे वेळेस तसेंच वाढत गेलें. कित्येक मांडलिक राजे व वैश्य गृहस्थ जैनधर्माचे कट्टे उपासक होते; हा जैनांचा दिगंबर पंथ होता. राष्ट्रकूटांच्या आश्रयाखाली अनेक संस्कृत ग्रंथ लिहिले गेले, आणि संस्कृत विद्येची भरभराट होती. मात्र ह्या वेळची संस्कृत भाषा कृत्रिम व कविकल्पनांनीं विचित्र आणि बोजड अशी आहे. 'कविरहस्य' नांवाचा हलायुधाचा एक ग्रंथ ह्या वेळचा असून, त्यांत कोणा तरी एका कृष्ण नांवाच्या राजाचें वर्णन आहे. नेमादित्याचा मुलगा त्रिविक्रमभट्ट हा इन्द्राच्या (तिसरा) पदरीं असून, त्यानें नलचंपू हें काव्य लिहिलेलें आहे.

९. उत्तर चालुक्यवंश, (स. ९७३-११८९).—पूर्व चालुक्यांचा शेवटचा राजा कीर्तिवर्मा (दुसरा) ह्याचें राज्य नष्ट झालें, तरी त्यांचे वंशज अल्पस्वल्प सत्ता बाळगून होते. राष्ट्रकूटांची सत्ता प्रबल झाली असतां, ह्या चालुक्यांचे सात राजे झाले; परंतु ज्या तैलपानें राष्ट्रकूटांस मार दिला, तो ह्या मुख्य चालुक्यवंशाचाच होता की काय, तें कळत नाही. चालुक्यांचे अनेक लहान मोठे वंश होते, त्यांपैकी एखाद्या वंशांतला तैलप असेल. तैलपानें चोल व चेदी येथील राजांस जिंकिलें; आणि अन्हिलपट्टण येथील चालुक्यांचा पराभव केला. त्यानें माळव्यावर स्वारी करून, धारचा राजा मुंज ह्यास पकडून आणून ठार मारिलें. शेवटच्या राष्ट्रकूट राजाची मुलगी जाकब्बा ही तैलपाची बायको होती. तैलपानंतर दोन तीन राजे विशेष पराक्रमी झाले नाहींत, तरी माळव्यांतील राजांशीं त्यांचे युद्धप्रसंग चालूच होते. सोमेश्वर पहिला हा राजा पराक्रमी झाला. त्यानें 'आहव-मल्ल' व 'त्रैलोक्यमल्ल' ह्या पदव्या धारण केल्या; कनोज व कांची येथील राजांचे पराभव केले; आणि गोव्यापर्यंत कोंकणप्रांत जिंकिला. त्यानें कल्याण शहराची स्थापना करून, तेथें आपली राजधानी केली. हें कल्याण शहर निजामशाहींत सोलापूर व बेदर ह्यांच्या दरम्यान, बेदरच्या

पश्चिमेस सुमारे चाळीस मैल आहे. तैलपापासून पुढें ज्या चालुक्यवंशाची भरभराट झाली, त्याचा तपशील येणेंप्रमाणें:—

उत्तर चालुक्यवंश.—(गज्जवी महंमुदाचे समकालीन).

तैलप (स. ९७३-९९७)

जाकब्बा

सत्याश्रय, त्रिविमुजंग (९९७-१००८). दासवर्मा, भागावती

विक्रमादित्य १ ला, त्रिभुवनमल्ल
(१००९-१०१६)

जयसिंह, जगदेकमल्ल, १ ला
(१०१६-१०४०)

सोमेश्वर १ ला, आहवमल्ल,
त्रैलोक्यमल्ल (१०४०-१०६९)

सोमेश्वर २ रा, भुवनैकमल्ल
(१०६९-१०७६)

विक्रमादित्य २ रा, त्रिभुवनमल्ल
(१०७६-११२६)

जयसिंह

सोमेश्वर ३ रा, भूलोकमल्ल (११२६-११३८)

जगदेकमल्ल २ रा (११३८-११५०)

तैलप २ रा, त्रैलोक्यमल्ल २ रा,
(११५०-११६५)

सोमेश्वर ४ था (११८२-११८९)

सोमेश्वराचा मुलगा विक्रमादित्य, हा फार पराक्रमी होता. बाप गादीवर असतां त्यानें पुष्कळ देशांवर स्वाभ्या केल्या. पूर्वेकडे गौडबंगालवर सुद्धां त्यानें स्वारी केली. सिंहलद्वीपचा राजा त्यास शरण आला. मुलगा असे पराक्रम करीत असतां, आहवमल्ल ताप येऊन आजारी पडला; आणि

आपण जयत नाहीं असें पाहून, शंकराचें स्मरण करित तुंगभद्रेंत त्यानें जलसमाधि घेतली, (स. १०६९). मरणापूर्वीं त्यानें पुष्कळ दानधर्म केला. तो विद्येचा भोक्ता असे; आणि त्यानें असंख्य यज्ञयाग करविले. आहवमल्लाचे वर्णनपर अनेक संस्कृत ग्रंथ, कथा व नाटकें आहेत. आहवमल्लाचे राज्यास कुंतलदेश म्हणत.

१०. विक्रमादित्य (१०७६-११२६).—आहवमल्लाचा वडील मुलगा सोमेश्वर, जुलमी व दुर्बल होता. त्याचें व त्याचा पराक्रमी भाऊ विक्रमादित्य यांचें पटलें नाहीं. गोपाकपट्टण (हल्लींचें गोवा) येथें कदंबवंशी जयकेशी राजा राज्य करित होता, त्याचें व विक्रमादित्याचें सख्य होतें. विक्रमादित्यानें आपली मुलगी मल्लाळमहादेवी जयकेशीच्या नातवास देऊन कदंबांशीं शरीरसंबंध जोडिला. त्याच स्वारीत विक्रमादित्यानें कांचीच्या चोल राजाची मुलगी आपली राणी केली; आणि वडील भाऊ सोमेश्वर ह्यास पदच्युत करून आपण गादीवर बसला. पुढें पन्नास वर्षे-पावेतो त्यानें फार शहाणपणानें व शांततेनें राज्य करून प्रजेस सुखी केलें. ‘ त्रिभुवनमल्ल ’ ‘ कलिविक्रम ’ ‘ परमादिराय ’ ह्या पदव्या त्यानें धारण केल्या. त्यानें शककालगणना बंद करून स्वतःची नवी चालू केली, ती फार काळ टिकली नाही. कऱ्हाड येथें शिलाहार राजे राज्य करित होते, त्या राजाची मुलगी चंद्रलेखा इच्याशीं विक्रमादित्यानें लग्न केलें. त्यास अशा पुष्कळ राण्या होत्या, आणि त्यांच्या खर्चास गांव नेमून दिलेले होते. युद्धप्रसंग मात्र त्यास पुष्कळदां इच्छेविषद करावे लागले. त्यानें कल्याणी येथें विष्णूचें एक मोठें देवालय बांधून, विक्रमपुर नांवाचें शहर वसविलें. त्याची रयत फार सुखी होती. काश्मीरचा विद्वान् पंडित बिल्हण हा आश्रय मागण्यासाठीं देशोदेशीं हिंडत ह्या विक्रमादित्याकडे आला; त्यास राजानें आपल्या पदरी मोठ्या सन्मानानें ठेविलें. आणि विद्यापति ही पदवी त्यास दिली. ‘ विक्रमांकदेव चरित ’ नांवाचें बिल्हणाचें प्रसिद्ध काव्य ह्या राजाविषयींच आहे. धर्मशास्त्रावर मिताक्षरा म्हणून जो प्रसिद्ध ग्रंथ आहे, त्याचा कर्ता विज्ञानेश्वर ह्या विक्रमादित्याच्या पदरी होता. मिताक्षरेच्या शेवटीं राजाची स्तुति आहे, ती केवळ औपचारिक नसून सार्थ आहे, असें डॉ. भांडारकर म्हणतात. विक्रमादित्य हा उत्तरचालुक्य वंशांतला सर्वांत मोठा राजा होय.

विक्रमादित्याचा मुलगा सोमेश्वर (तिसरा) ह्याने थोडेच दिवस पण चांगले राज्य केले. हा विद्येचा भोक्ता होता. त्याने स्वतः मानसोद्भास अथवा 'अभिलषितार्थचिंतामणि' नांवाचा एक उत्तम संस्कृत ग्रंथ लिहिला असून, त्यांत राजांच्या उपयोगी अशी अनेक विषयांची व शास्त्रांची चांगली चर्चा आहे. आपल्या योग्यतेवरून त्याने 'सर्वज्ञभूप' अशी पदवी धारण केली. त्याच्या पश्चात् झालेले राजे दुर्बल होते; आणि चालुक्यांची सत्ता खालावत चालली. कलचूरी वंशातील विजय नांवाचा दण्डनायक होता, त्याने आपल्या धन्याची सत्ता दळकाविली; तेव्हां राजा तैलप कल्याण शहर सोडून धारवाडनजीक आण्णगेरी येथे जाऊन राज्य करू लागला. ते शहरही विजयाने काबीज केले; तेव्हां तैलप बनवासी येथे जाऊन राहिला, तथापि विजयाची व्यवस्था लागली नाही. लिंगायत-पंथ सुरू होऊन त्याच्या योगाने बरीच अस्वस्थता झाली; आणि विजयही लवकरच मारला गेला. तेव्हां तैलपाचा मुलगा सोमेश्वर याने पूर्वीचे बरेच राज्य परत मिळविले. त्या कामी त्यास ब्रह्मा नांवाच्या त्याच्या एका सर-दाराने पुष्कळ मदत केली; आणि कलचूरीचा पाडाव केला, परंतु सोमेश्वराचे हे वैभव फार दिवस टिकले नाही. दक्षिणेकडील व उत्तरेकडील दोन यादव घराण्यांनी त्याचा नाश केला. सारांश, स. ११८९ नंतर चालुक्यांचा थांग लागत नाही. चालुक्यांचे वेळेस गज्जवी महंमूद व घोरी महंमद हिंदुस्थानांत शिरून मुसलमानी सत्ता स्थापित होते, त्याची दाद ह्या दक्षिणेच्या राजांस नव्हती. चालुक्यांची कित्येक घराणीं पुढे ठिकठिकाणी नांदत होती. कोंकणांत संगमेश्वर व राजापूर तालुक्यांत चालुक्यांचे नांवाच्या देणग्या सांपडतात. चाळके ह्या नावाची कोंकणांत कांहीं घराणीं अद्यापि नांदत आहेत, तीं चालुक्यांचीच होत.

११. कलचूर व लिंगायत पंथाचा उदय.—जबलपूरच्या आस-पासच्या प्रदेशास चेदीदेश अशी संज्ञा होती; आणि त्रिपुर ऊर्फ तेवूर येथे हैहय नांवाचे क्षत्रिय घराणे राज्य करित होते, हे मागे सांगितलेच आहे. त्यांचाच एक वंश कल्याण येथे चालुक्यांचे पदरी येऊन राहिला होता; आणि त्यांचा व चालुक्यांचा आससंबंध होता. चेदीप्रांतांत कलंजर नांवाचा किल्ला आहे, तेथेही ह्या घराण्याचे आदिस्थान होते. कलचूरीचा उदय न होण्यास लिंगायत पंथाचे कारण झाले ते असे. कानडी भाषेत

‘बसवपुराण’ म्हणून एक ग्रंथ आहे, त्यांत बसवाचा वृत्तान्त आहे. ह्या बसवानें लिंगायत पंथ स्थापन केला. विजलरायचरित्र म्हणून एका जैन गृहस्थाचें लिहिलेला ग्रंथ आहे, त्यांत लिंगायत पंथाची उलट बाजू दाखविलेली आहे. जैनांचे विरुद्ध हा लिंगायत पंथ निर्माण झाला. ह्या पंथास ‘वीरशैव’ असेही म्हणतात.

कलादगी जिल्ह्यांत बागेवाडी येथें मादिराज नांवाचा ब्राह्मण राहत होता, त्याचा मुलगा बसव. विजलाचा मुख्य प्रधान बलदेव हा बसवाचा मामा असून, त्याची मुलगी बसवाला दिलेली होती. बलदेव मरण पावल्यामुळें विजलानें बसव ह्यास आपला मुख्य प्रधान नेमिलें. बसवाची एक बहीण पद्मावती राजा विजल ह्याला दिलेली होती. दुसरी बहीण नागलाम्बिका हिचा मुलगा चेन्नबसव म्हणून होता, त्यास हाताशी घेऊन, शंकराचें लिंग व नन्दी ह्यांच्या पूजेस प्राधान्य देऊन, एक नवीन पंथ बसवानें सुरू केला. त्यास वैश्य वगैरे वर्गांतून पुष्कळ भक्त मिळाले. ह्या पंथाच्या गुरूंस जंगम अशी संज्ञा होती. सरकारी पैशाचा उपयोग करून बसवानें ह्या जंगमांची चंगळ केली, तेव्हां ते चैनी बनले. मंचण्णा म्हणून विजलाचा एक प्रधान होता, त्यानें ह्या गोष्टी विजलाचे कानावर घातल्या, तेव्हां बसवासंबंधानें विजलाचें मन विटलें, आणि तो त्यास पकडण्याची खटपट करूं लागला. कित्येक वीरशैव साधूंचे त्यानें हालहाळ केले. त्याबरोबर धर्मयुद्धाची लाट उसळली. बसव पळून गेला. तो हातास ळागेना, तेव्हां स्वतः विजल फौज घेऊन त्याजर चालून गेला. त्या कामांत विजलाचा पराभव होऊन बसवाचे अनुयायी पुष्कळ वाढले, आणि कल्याणास परत येऊन बसवानें तेथचा राज्यकारभार आपल्या हातीं घेतला. पुढें लवकरच बसवानें विजलास मारून टाकिलें; त्या वेळीं सर्व कल्याण शहरांत बंड होऊन, प्रेतांच्या राशी पडल्या; आणि शहर ओस झालें. बसवानें जाऊन मलप्रभा नदीत समाधि घेतली. चन्नबसवानें पुढें लिंगायत पंथाची वृद्धि केली. हल्लीं कानडा प्रदेशांत लिंगायतांचा भरणा विशेष आहे. ते वेदांचें प्रामाण्य किंवा पुनर्जन्म मानीत नाहींत. ब्राह्मणांचा ते तिरस्कार करितात. विधवांस पुनर्विवाहाची मोकळीक आहे. (Vincent Smith).

विजलाच्या मुलाने कांहीं दिवस धडपड केली. पण स. ११८२ च्या सुमारास सोमेश्वर (चवथा) याने पूर्वीच्या राज्याचा बराच भाग जिंकून घेऊन, कलचूरींचा निःपात केला. मात्र सोमेश्वरास पुढे लवकरच यादवांनी जिंकिले. अशा प्रकारे पुढे नवे मन्वन्तर सुरू झाले; आणि स. ११९० त उत्तरचालुक्यांचे राज्य संपले.


१२ उत्तरचालुक्य, समालोचन.—उत्तर चालुक्यांचे राज्य बाराव्या शतकांत गेलें. त्यांच्या अमदानीत जुने प्रभात व जुनी व्यवस्था सर्वथैव बदलून नवीन मनूस प्रारंभ झाला. बौद्धधर्माचे अवशेष सर्व नाहीसे झाले. जैनधर्मासही उत्तरती कळा लागली; आणि लिंगायत पंथ जोरांत आला. त्याचा विस्तार वैश्यवर्गांतच बहुधा आहे, कारण हे वैश्यच पूर्वी जैन-धर्माचे पुरस्कर्ते होते. इकडे हिंदूंच्या पुराणांची नवीन घटना पूर्ण होऊन, हिंदुधर्माचा फैलाव विशेष झाला. पुष्कळ ब्राह्मण पंडित निर्माण झाले. हिंदुधर्मशास्त्रावर पूर्वी व्यवस्थित ग्रंथ नव्हते. अनेक स्मृति व अनेक पुराणे इत्यादिकांतील विरोधांमुळे, योग्य आधार देऊन कोणत्याही बाबतीचा निर्णय करण्यास अडचण पडे. ही अडचण दूर करण्यासाठी अनेक विद्वान् पंडितांनी सर्व शास्त्राधार एकत्र करून, आणि कालभेद व स्थलभेद ध्यानांत घेऊन स्मृतिवचनांची एकवाक्यता करणारे नवीन पद्धतीचे ग्रंथ लिहिले, त्यांस निबंधग्रंथ म्हणतात. धारानगरीचा भोजराजा, मिताक्षराकार विशानेश्वर, उत्तर कोंकणचा शिलाहारवंशी राजा अपरार्क ह्यांनी संस्कृत भाषेत धर्मशास्त्रावर निबंध लिहिले आहेत. भोज व अपरार्क ह्यांच्या ग्रंथावरून असे अनुमान करता येते की, त्या वेळचे क्षत्रिय सुद्धा चांगले संस्कृत जाणत; आणि त्या भाषेत ग्रंथरचना करीत. संस्कृत विद्या ब्राह्मणोतरांस येत नव्हती हा प्रवाद खरा दिसत नाही. विशानेश्वराने व इतरांनी जे एकी करण्याचे काम धर्मशास्त्रासंबंधाने केले तेंच पुढे हेमाद्रीने व सायनाचार्यानं इतर धार्मिक विषयांसंबंधाने केले, म्हणजे अव्यक्त स्थित बाबतीचे नियम बांधून दिले. हाच मार्ग पुढे चालवून भारतातील व दुसऱ्या पंडितांनी काही येथे पुष्कळ ग्रंथरचना केली, त्याच पुढे यथावकाश येईल.

१३. यादववंश.—महाराष्ट्रांत या यादववंशाचे माहात्म्य आहे. यादवांचेच वंशज जाधव होत. हे यादव मूळचे मथुरेचे

असून, त्यांचीं कित्येक घराणीं प्राचीन काळीं केव्हांतरी गुजराथेंत व महाराष्ट्रांत आलीं. हेमाद्रीच्या व्रतखंडांत ह्या घराण्याची हकीकत दिलेली आहे.

यादवांचे दोन वंश, प्रसिद्ध आहेत. एक नासिकजवळ चन्द्रादित्यपुर ऊर्फ चांदवड येथें राज्य करित होता, आणि दुसरा देवगिरि ऊर्फ दौलताबाद येथें झाला. पहिल्या वंशाची राजधानी श्रीनगर सेउणदेशांत होती. सुबाहु नांवाचा एक पराक्रमी यादव राजा उत्तर हिंदुस्थानांत झाला, त्याचा मुलगा ददप्रहार ह्यानें प्रथम महाराष्ट्रांत प्रवेश करून आपलें राज्य स्थापिलें. ददप्रहाराचा मुलगा सेउणचंद्र ह्यानें सेउणपुर शहर स्थापून, देशाचेंही नांव सेउणदेश असें ठेविलें. हें खानदेशाचें मुसलमान येण्याच्या पूर्वीचें नांव होय. देवगिरि शहर सेउणदेशाच्या उत्तर सरहद्दीवर होतें.

ह्या राजांची वंशावळ खाली लिहिल्याप्रमाणें.—



सेउणचंद्राच्या पश्चात् त्याचा पुत्र घाडियप्पा व नातू भिल्लम हे अनुक्रमे गादीवर आले. पुढे श्रीराज, बड्डिग, घाडियस, भिल्लम वगैरे राजे यादव कुळांत निपजले. हा भिल्लम पराक्रमी असून, राष्ट्रकूट, चालुक्य, ठाण्याचे शिलाहार ह्या तत्कालीन राजवंशापासून त्याची उत्पत्ति झाली होती. भिल्लमानंतर वेसुगी, अर्जुन व भिल्लम (तिसरा) हे राजे झाले. भिल्लमानें चालुक्यवंशीय जयसिंहाच्या मुलीशी लग्न लाविलें. पुढे सेउणचंद्र (दुसरा) हा पराक्रमी राजा झाला. त्यानें चालुक्य राजा विक्रमादित्य यास पुष्कळ मदत केली. पुढे परम्मदेव, सिंहराज ऊर्फ सिंघण, मल्लुगी, अमरगांगेय, गोविंदराज व भिल्लम (पांचवा) हे राजे या यादववंशांत निर्माण झाले. या भिल्लमानें चालुक्यांचें राज्य जिंकिलें त्यापूर्वी हे यादव चालुक्यांचे मांडलिक होते.

याप्रमाणें दृढप्रहरापासून पांचव्या भिल्लमापर्यंत बावीस राजांची नांवे दिलेली आहेत. सरासरीनें प्रत्येक कारकिर्दीस अठरा वर्षांचा अवधि गणिला असतां यादवांच्या ह्या पहिल्या वंशानें स. ७९५ पासून ११९१ पर्यंत ३९६ वर्षे राज्य केलें असें म्हणणें फारसें चुकणार नाही.

होयसळ यादव (स. ११११—१३२७).—यादवांची एक शाखा द्वारसमुद्र येथें राज्य करित होती. हें प्राचीन शहर इल्लींच्या म्हैसूर राज्यांत हलेबीड येथें होतें. त्या ठिकाणीं एक उत्कृष्ट मंदिर प्राचीन शिल्पकलेची साक्ष देत आहे. यादवांच्या ह्या शाखेस होयसळ यादव असें नांव पडलें. त्यांचा पहिला राजा बित्तिदेव ऊर्फ बित्तिग ह्यानें द्वारसमुद्र शहर स्थापून तेथें स. ११११ पासून ११४१ पावेतों राज्य केलें. आरंभी राजाचा आश्रय जैन धर्मास होता, आणि त्याचा प्रधान गंगराज ह्यानें पुष्कळ जैनमंदिरे बांधिलीं. परंतु रामानुजानें (१०१६-११३७) भक्तिमार्ग सुरू केला, त्याचा प्रभाव बित्तिदेवावर पडून तो वैष्णवधर्माचा उपासक बनला. त्यानंतर विष्णूची उत्कृष्ट मंदिरे त्यानें द्वारसमुद्र व इतरत्र बांधिलीं. त्यानें स्वतः आपलें नांवही विष्णुवर्धन असें धारण केलें. विष्णुवर्धनानें व त्याच्या अनुयायांनीं होयसळ यादवांची सत्ता पुष्कळच वाढविली. त्यांचा नातू वीरबल्लाळ हा फार पराक्रमी होता. त्यानें उत्तरेस देवगिरी पावेतों आपल्या राज्याचा विस्तार वाढविला. चालुक्यवं सोमेश्वर (चवथा) ह्याचा सेनापति ब्रह्मा म्हणून होता, त्यास काबीज

सोमेश्वराचें बहुतेक राज्य त्यानें जिंकिलें. पुढें सेउणदेशच्या यादववंशांतील भिल्लानें यानें वीरबल्लाळ यादव व सोमेश्वर चालुक्य ह्या दोघांचाही पाडाव करून आपल्या वंशाचें नवीन राज्य देवगिरि येथें स्थापन केलें, (स. ११८७). देवगिरि शहर भिल्लमानेंच वसवून तेथें आपली राजधानी केली. ह्याच भिल्लमाचा यादव वंश महाराष्ट्रांत पुढें प्रतापशाली झाला.

होयसल यादवांचा अंमल कृष्णेच्या दक्षिणेस बरेच दिवस होता. पुढें मुसलमानांनीं तें राज्य स. १३२७त बुडविलें. (मुसलमानी रियासत पृ. १३६.) यादवांची पुढील वंशावळ प्रथमच देणें इष्ट आहे.

मल्लुगी (मालोजी ?)

१ भिल्लम ११८७-११९१

२ जैत्रपाल ऊ० जैतुगी (११९१-१२१०)

३ सिंघण सिंदराज ऊर्फ (१२१०-१२४७)

जैत्रपाल

४ कृष्ण ऊर्फ कन्हार किंवा कन्धार

१२४७-१२६०

५ महादेव

(१२६०-१२७१)

६ रामचंद्र ऊर्फ रामदेव १२७१-१३०९

आमण

७ शंकरदेव (१३०९-१३१२)

भीमदेव (बिंब ?)

हरपाळदेव मेहुणा स. १३१८

(माहीम येथें राज्यकरी स. १३००)

मालोजी हें अलीकडील नांव मल्लुगीचा अपभ्रंश असावा. त्याचा मुलगा ब्राल्लम हा पहिला पराक्रमी यादव राजा झाला. 'प्रतापचक्रवर्ती' 'महाराजा- ('ज' इत्यादि विशेषणें त्यानें आपल्या नांवास जोडिलेलीं आढळतात.

मिहमाचा मुलगा जैत्रपाळ हा बापासारखाच पराक्रमी होता. 'समस्त-भुवनाभय' वगैरे मपकेदार नांवें त्यानें धारण केलीं. शंकर नांवाचा त्याचा सेनापति व दंडनायक होता. ज्योतिषी भास्कराचार्याचा मुलगा लक्ष्मीधर हा जैत्रपाळाच्या पदरी मुख्य पंडित होता. त्याचे संस्कृत ग्रंथ आहेत. जैत्रपाळास वेदाचें व तर्कशास्त्राचें चांगलें ज्ञान असून, तो मर्मांसाही पढला होता.

आद्य मराठी कवि मुकुंदराज ह्याचा उदय जैत्रपाळाचे पदरी झाला असला पाहिजे. विवेकसिन्धूच्या शेवटीं मुकुंदराजानें खालील मजकूर लिहिला आहे. 'नृसिंहाचा बल्लाळ, त्याचाकुमार जैत्रपाळ, तेणें करविला हा खेळ, ग्रंथरचनेचा.'

१४. सिंधण यादव (१२१०-१२४७).— जैत्रपाळाचा मुलगा सिंहराज ऊ० सिंधण याचे काकिर्दीत यादवांची सत्ता अतोनात वाढली. त्यानें कुंतल देश काबीज करून माळवा, गुजराथ, चेदी देशांतील छत्तिसगढ, इत्यादि ठिकाणच्या राजांस जिंकिलें. पन्ननाल ऊर्फ पन्हाळा येथें शिलाहार वंशी भोजराजा राज्य करीत होता. त्याचें राज्य सिंधणानें आपल्या राज्यास जोडिलें. कोल्हापूरच्या ताम्रलेखांत शिलाहारांचें नांव यापुढें येत नाहीं व यादवांचें येतें, यावरून शिलाहार वंशाची समाप्ति याच वेळेस झाली असावी हें उघड आहे.

सिंधणानें गुजराथेवर अनेक स्वान्या केल्या. ह्या स्वान्यांत खोलेश्वर नांवाचा मुद्रल गोत्री ब्राह्मण सिंधणाचा सेनापति होता. गुजराथेंत ह्या वेळेस वाघेल वंशाचा अंमल होता. हे वाघेल चालुक्य किंवा सोळंखी राजांचेच नातलग होते. खोलेश्वरानें ह्या वाघेल राजांचा अनेक वेळां पाडाव केला. कीर्तिकौमुदीचा कर्ता सोमेश्वर यानें अनहिलपट्टणचे राजे वाघेल चालुक्य व यादव ह्या राजांच्या युद्धांचें वर्णन दिलें आहे. गुजराथचा वाघेल राजा लवणप्रसाद व त्याचा मुलगा वीरघवल यांनीं सिंधणाशीं तह करून त्यास परत लाविलें. दुसऱ्या स्वारींत खोलेश्वराचा मुलगा राम हा सेनापति होता. तो वीरघवलाचा मुलगा वीसलदेव याजबरोबर लढत असतां मारला गेला. विचण म्हणून सिंधणाचा दुसरा एक शूर सेनापति होता. त्यानें दक्षिण, कोंकण, व दक्षिण महाराष्ट्र, हे दे जिंकिले. त्या देशाचा फारभार तोच पाहत असे. हा विचणही खोलेरांचाच मुलगा होता. (विधिषज्ञान वि. जुलई व ऑगस्ट १८९१)

त्याच जागी सिंघणाविषयी आणखी अशी हकीकत सांपडते, कीं तो राजा सातान्याचे आसपास मोठ्या सैन्यानिशी पुष्कळ दिवस येऊन राहिला होता. सातारा जिल्ह्यांतील खटाव तालुक्यांत मायणी गांवीं दोन ओढ्यांच्या संगमावर संगमेश्वर म्हणून शंकराचें देवालय आहे, तें ह्यानें बांधिलें. ह्यानेंच भूषणगड किल्ला बांधून माण तालुक्यांतील सिंघणापूर गांव वसविलें. सिंघणापूरचा महादेव हें अनेक मराठा कुळांचें आवडतें देवस्थान आहे. या ठिकाणीं त्याची छावणी पुष्कळ दिवस होती, असा अदमास आहे. कोल्हापूरच्या भोजराजाशीं लढत असतां ही छावणी सिंघणानें वसविली. दक्षिण प्रांतावर यादवांची भक्ति विशेष होती. सिंघण-देव मोठा धार्मिक असून त्याला देवळें बांधण्याचा नाद फार होता.

एकंदरीत सिंघण हा त्या काळीं फार पराक्रमी राजा झाला. 'पृथ्वी-वल्लभ,' 'विष्णुवंशोद्भव' इत्यादि विशेषणें त्यानें धारण केलीं होती. सिंघणाच्या ध्वजावर सुवर्णगरुडाचें चिन्ह असे. सिंघण व त्याचे पूर्वीं झालेले दोन राजे यांच्या मुख्य कारभान्यास 'श्रीकरणाधिप' अशी संज्ञा होती. हा कारभार सोधल नांवाच्या गृहस्थाकडे होता; पुढें कांहीं दिवसांनीं तो हेमाद्रिस प्राप्त झाला. सोधलाचा मुलगा शाङ्गधर यानें 'संगीतरत्नाकर' नांवाचा ग्रंथ सिंघणाचे कारकिर्दींत लिहिला. भास्कराचार्यांचा नातू लक्ष्मीधराचा मुलगा चांगदेव हा ह्या दरबारीं मोठा ज्योतिषी होता. भास्कराचार्यांचा भाऊ श्रीपति म्हणून होता; त्याचा मुलगा गणपति. ह्या गणपतीचा मुलगा अनंतदेव हाही मोठा ज्योतिषी होता. भास्कराचार्यांचें सर्व घराणें ज्योतिषांत निपुण होतें; आणि त्यास यादव राजांचा उत्कृष्ट आश्रय होता. खानदेशांत चाळीसगांव तालुक्यांत पाटणा येथें चांगदेवानें भास्कराचार्यांचा 'सिद्धांतशिरोमणि' शिकविण्याकरितां मोठी पाठशाळा घातली; आणि अनंत-देवानें तेथेंच शेजारीं भवानीचें देऊळ बांधिलें (स. १२२२). सिंघ-णाचा पराक्रमी व विद्वान् मुलगा जैत्रपाळ बापाचे अगोदरच मरण पावला होता.

कृष्णदेव (स. १२४५-१२६०).—हाही मोठा पराक्रमी झाला; जो गुजराथेवर स्वाऱ्या केल्या. जनार्दन याचा मुलगा लक्ष्मीदेव या वा त्याचा मुख्य हुशार सल्लागार होता. कृष्णानें पुष्कळ यश केले;

कित्येक कोंकणस्थ व देशस्थ ब्राह्मणांस ह्याचे वेळेस गांवें इनाम मिळालीं. त्यांत पटवर्धन, घेसस, पाठक इत्यादि नांवें आढळतात. जहलण म्हणून लक्ष्मीदेवाचे पश्चात् कृष्णाचा मुख्य मंत्री होता. तोही विद्वान् व हुशार असून, 'सुक्तिमुक्तावलि' नामक त्यानें लिहिलेला सुभाषित ग्रंथ उपलब्ध आहे. वेदान्तसूत्रांवरचा टीकाकार अमलानंद हा कृष्णाच्या दरबारी होता. एकंदरीत त्या वेळेस संस्कृत विद्येची भरभराट होती.

महादेव (सन १२६०-१२७१).—महादेव हा कृष्णाचा धाकटा भाऊ. ह्यानें तैलंगण, गुजराथ, कोंकण ह्या देशांवर स्वाभ्या केल्या. सोमेश्वर म्हणून कोंकणचा शिलाहारवंशी राजा ठाणें येथें राज्य करीत होता, त्यास ठार मारून कोंकणप्रांत महादेवाने यादवांचे राज्यास जोडिला. ही लढाई समुद्रावरही चालली, आणि सर्व गलबतांसह सोमेश्वर बुडून मरण पावला. सोमेश्वराचे पुढें शिलाहार वंशाचे ताम्रपट ठाण्याकडे उपलब्ध नाहींत. कोंकण प्रांतावर पुढें यादवांनीं आपले दंडनायक नेमिले. महादेवाच्या वेळीं यादवांचे राज्यास 'सेउणदेश' असें नांव होतें. कारण देवगिरिनगर सेउणदेशांत दण्डकारण्याचे सीमेवर होतें, असें महादेवाचे वेळचे वर्णन आहे. आसपासच्या सर्व राजांस महादेवाचा वचक विशेष असल्यामुळे त्यास 'चक्रवर्ती' अशी संज्ञा होती. काश्यप गोत्री केशव नांवाच्या ब्राह्मणाकरवीं आतोरीम यश महादेवाने केला होता. हेमाद्रि हा महादेवाचा 'श्रीकरणाधिप' होता. प्रथम हा उत्तर कोंकणांतील साष्टी प्रांताचा दंडनायक होता.

रामदेव ऊर्फ रामचंद्र (स. १२७१-१३०९).—रामदेव हा कृष्णाचा मुलगा. रामदेवाची कीर्ति मोठी आहे. भार्गवगोत्री कृष्ण नांवाच्या ब्राह्मणाकडे कोंकणचा कारभार होता. ह्या कृष्णब्राह्मणाचा आज्ञा पद्मनाथ सिंघणाचे वेळेस त्याच प्रांताचें काम करीत होता. अच्युतनायक नांवाचा दुसरा एक ब्राह्मण अशाच प्रकारच्या मोठ्या हुद्यावर होता. स. १२७१ त रामचंद्रदेवानें सत्तावन ब्राह्मणांस तीन गांव इनाम दिले. त्या इनामाच्या शर्ती अशा होत्या कीं, त्या ब्राह्मणांनीं व त्यांच्या वंशजांनीं त्याच गांवांत राहिलें पाहिजे; त्यांनीं आपलीं इनामें गहाण टाकतां नये; त्या गांवांत वेश्यांस राहूं देऊं नये; जुवा खेळूं नये; हत्यारें वापरूं नयेत; व सर्वांनीं आपला वेळ सत्कर्म करण्यांत घालवावा. यावरून रामदेवाची सन्मार्गप्रवृत्ति दिसून येते.

महाराष्ट्रांतील शेवटचा वैभवशाली राजा रामदेवक होय. त्याच्या काकिर्दीच्या अखेरीस मुसलमानांनी दक्षिणेंत प्रवेश करून वैभवशिल्लारास पोचलेलें यादवांचें राज्य धुळीस मिळविलें. ती हकीकत मुसलमानांचे भागांत आली आहे. (मुसलमानी रियासत पृ. १२०, १२१). सन १२९३ च्या डिसेंबरांत अल्लाउद्दीन कन्हामाणिकपुराहून निघाला. जानेवारींत त्यानें देवगिरीस वेढा दिव्हा. हा वेढा २५ दिवस चालला; आणि ता. ५ फेब्रुवारी १२९४ शनिवारी रामदेवाचें राज्य गेलें आणि तो दिल्लीचा अंकित झाला. (भा. इ. सं. मं. अहवाल.) अल्लाउद्दीन अपार संपत्ति घेऊन दिल्लीस परत गेला. सन १३०७ त त्याचाच सरदार मलीक-काफूर यानें पुनः देवगिरीवर स्वारी करून रामदेवास पकडून दिल्लीस नेलें. तेथून तो सहा महिन्यांनीं सुटून आला, तेव्हांपासून मुसलमानांस यावयाची खंडणी तो नियमितपणें पाठवीत असे. रामदेवराव सन १३०९ या वर्षी मरण पावला.

यादवांच्या अमदानींत आधुनिक रामदेवाच्या वेळेपासून अर्वाचीन काळास कोणत्याही दृष्टीनें वाडिणें, जुने प्रकार, जुने धर्मपंथ, सर्व जाऊन त्यांच्या सुरुवात होय. नित्य उत्पन्न झालें. याच दृष्टीनें स. १००० हा अर्वाचीन काळाचा आरंभ म्हणून हा इतिहासांत घरण्यांत आला आहे. शानदेव, आणि त्याचे दोघे बंधु व एक बहीण हीं चार विद्वद्रत्नें रामदेवाच्या वेळेस निर्माण झालीं. तसेंच हेमाद्रि, बोपदेव, चांगदेव, मुकुंदराज, शार्ङ्गधर, हे विद्वान् पुरुषही यादवांचे अमदानींत झाले. शानदेवानें आपल्या ग्रंथांत रामदेवाचें वर्णन मोठ्या गौरवानें व रस-भरित वाणीनें केलें आहे. 'तेथ यदुवंशविलास, जो सकळकळा-निवास, न्यायातें पोषी क्षितीश, श्रीरामचंद्र'. हा उल्लेख शानेश्वरींत स. १२९० चा आहे. ह्यावरून रामदेव हा शांत, दयाळु व धर्मशील राजा होता. शौर्यादि गुण त्याच्या ठिकाणीं फारसे नसावे. तसेंच परिस्थिति ओळखून राज्याचा बंदोबस्त ठेवण्याविषयी त्यानें दक्षता ठेविली नाहीं. उत्तरहिंदुस्थानांतील मुसलमानांच्या कृत्यांची त्यास फारसी बाती नव्हती. अल्लाउद्दीनचा सर्व घाट आरंभापासून कपटपूर्ण होता, तरी एकाएकी संकट आलें असतां, त्याचें निराकरण एवढ्या मोठ्या सज्जातून होऊं

नये, आणि मुसलमानांपासून आपलें राज्य यादवांस पुनः परत घेतां येऊं नये, ह्यावरून राज्याच्या बंदोबस्ताकडे रामदेवाचें लक्ष असावें तस नव्हतें असें दिसतें.

रामदेवाचा मुलगा शंकरदेव यानें दिल्लीस खंडणी पाठविण्याचें बंद केल्यावरून मलीक काफूरनें स. १३१३ त पुनरपि दक्षिणेंत स्वारी करून, शंकरदेवांस ठार मारिलें; आणि यादवांचें राज्य खालसा केलें (स. १३१२). अला-उद्दीनच्या मृत्यूनंतर दिल्लीस बंडाळी सुरू झाली. ती संधि साधून रामदेवाचा जांवई हरपालदेव यानें देवगिरीतून मुसलमान अंमलदार घालवून दिले; आणि यादवांचें राज्य पुनः स्थापण्याचा विचार चालविला. त्यावरून मुबारीक खिलजीनें स्वतः दक्षिणेंत येऊन, हरपालास पकडून जिवंत सोडून ठार मारिलें. त्या वेळेपासून दक्षिणेंतील महाराष्ट्रियांचें स्वातंत्र्य नष्ट होऊन, ते सर्वस्वी मुसलमानांचे अंकित झाले.

मलिक काफूरच्या स्वारीसंबंधानें खालील पत्र सरस्वतीमंदिरांत छापलें होतें. हें पत्र शके १२३४ चैत्र शु० १३ (एप्रिल स. १३१२) चें आहे.

‘कृष्णाजी विश्वनाथ पाठक केंदूरकर यांस गोपाळ भट्ट दामोदर भट्ट जोशी यांचें पत्र कीं, दिल्लीपति अला-उद्दीन यांचे हस्तक मलिक काफूर यांचा मुकाम सेनेसह गोदातीरी आहे. त्यांनीं धर्माचा अत्यंत छळ चालविला आहे. आळंदीसही त्यांचे सैनिक उपसर्ग देतीलसें वाटतें. त्यांनीं श्रीच्या समाधीस उपद्रव देऊं नये, म्हणून ग्रामस्थ लोकांनीं सहस्र मुद्रिका सुवर्ण देऊन संधि करण्याचा बहुत प्रयत्न केला, परंतु निर्गम होत नाही. इतक्यांत गोपाळभट्ट जोशी यांचे ज्येष्ठ बंधु शंकरभट्ट आळंदीस आले. त्यांनीं चतुराईनें यवनी मुल्लाचा वेप धरून यवन सैनिकांची समजूत केली. अशा रीतीनें संकटाचा परिहार झाला.’ (पत्राची भाषा अर्वाचीन दिसते !)

१५. हेमाद्रि.—हेमाद्रि नांवाचा प्रसिद्ध विद्वान् गृहस्थ महादेव व रामदेव यांचा मुख्य प्रधान म्हणजे ‘श्रीकरणाधिप’ होता. तो वत्सगोत्री यजुर्वेदी ब्राह्मण कामदेवाचा मुलगा. त्याच्या आज्ञाचें नांव वासुदेव, आणि पणज्याचें वामन. त्याजकडे करणाधिपत्य म्हणजे सर्व कामांची मुखत्यारी होती. त्यानें धर्मशास्त्रावर अनेक ग्रंथ लिहिले आहेत. त्यांत कित्येक ठिकाणीं या यादववंशाची हकीकत दिली आहे. ती उत्कृष्ट पद्यांत रचिली असून, तिजवरून हेमाद्रीचें कवित्व व यादवांचें वैभव निदर्शनास येतें.

हेमाद्रि हा ब्राह्मणांचा पुरस्कर्ता असून, अनेक विद्वानांस त्याचा आश्रय असे. तो रणांगणांत शूर, राजनीतिनिपुण परंतु इतरत्र धार्मिक व देवपरायण असा होता. राज्यांत त्याचें महत्त्व विशेष होतें. त्याचा मोठा ग्रंथ 'चतुर्वर्ग-चिंतामणि' म्हणून आहे. त्या ग्रंथाचें व्रतखंड, दानखंड, तीर्थखंड व मोक्ष-खंड असे चार भाग आहेत. परिशेषखंड म्हणून आणखी एक पांचवें प्रकरण त्यास जोडलेलें आहे. हा एवढा ग्रंथ त्यानें स्वतःच लिहिला असेल असें नाहीं. त्या कामीं अनेक पंडितांची मदत त्यानें घेतली असली पाहिजे. बोपदेव नांवाचा दुसरा एक विद्वान् पुरुष त्याचा जोडीदार होता. त्यानें लिहिलेले 'मुक्ताफल' व 'हरिलीला' हे ग्रंथ प्रसिद्ध आहेत. बोपदेव हा केशवनामक वैद्याचा मुलगा व धनेशाचा शिष्य. केशव व धनेश हे ब्राह्मण वऱ्हाडांत वर्धेच्या कांठी सार्य नामक गांवी राहत असत. 'मुग्धबोध' नांवाचें प्राकृत भाषांचें संस्कृतांत लिहिलेले व्याकरण याच बोपदेवानें लिहिलेले आहे. शिवाय बोपदेवाचे कित्येक वैद्यक ग्रंथही प्रसिद्ध आहेत. हेमाद्रीनें राजप्रशस्ति म्हणून एक प्रकरण लिहिलें आहे, तो यादववंशाचा एक इतिहासच होय. हेमाद्रीचे ग्रंथ कलकत्त्याला छापले आहेत. त्याच्या ग्रंथांच्या राष्ट्रीय उपयोगाचा विचार पुढें येईल.

महाराष्ट्रांत हेमाद्रि हा हेमाडपंत या नांवानें प्रसिद्ध आहे. त्यानें मोडी लिपीची सुरुवात केली, तीच अद्यापि चालत आहे. हेमाडपंती घरे बांधण्याची तऱ्हाही प्रसिद्ध असून पंढरपूरचे देऊळ तिचा एक मासला आहे. हेमाद्रीनें पुष्कळ ठिकाणीं देवळे, तलाव वगैरे बांधून लोकांच्या सोयी केल्या.

हेमाद्रि विद्वान्, बुद्धिमान व कर्तृत्ववान् पुरुष होता. हरएक बाबतींत सुधारणा व व्यवस्थित पद्धति निर्माण करण्याविषयी त्याचा विशेष कटाक्ष होता. रा. राजवाड्यांनीं कित्येक जुनीं हेमाडपंती मेस्तकें प्रसिद्ध केलीं आहेत. जमाखर्चाच्या व हिशेबाच्या पद्धति, राज्यकारभाराच्या अनेक शाखांची व्यवस्था, व्यवहारांतील शिरस्ते इत्यादि प्रकरणें ह्या मेस्तकांतून हेमाद्रीनें ठरवून दिलीं आहेत. हेमाडपंती घरबांधणी व जलद लिहिण्याची मोडी लिपी ह्या गोष्टी अशाच व्यवस्थेच्या दर्शक होत. अर्थात् त्या वेळच्या मानानें हेमाद्रीची व्यवहारनिपुणता व व्यवस्थेची आवड हे गुण विशेष आदरणीय दिसतात. अनेक व्यवहारांची, समाजाची व राज्याची व्यवस्था मुरलीत चालण्यास काय उपाय केले पाहिजेत, यांत त्याचें मन नेहमीं

निमग्न असे. स्वतः विद्वान असल्यामुळे विद्वानांचा उपयोग कसा करून घ्यावा, हे त्यास कळत होतें; आणि भरपूर राजाश्रय, आणि सुदैवाने अर्ध्या अधिक शतकभर हातांत राहिलेली सत्ता, ह्यांचा उपयोग करून, चिरस्मरणीय अशीं कित्येक मोठीं कामें त्यास करतां आलीं.

मात्र राज्याच्या बंदोबस्ताची तजवीज त्यास करितां आली नाहीं. तो लढवय्या नव्हता, आणि एखाद्या अप्रतिम सेनानायकाचें त्यास साह्य नव्हतें. नाहीं तर रामदेवाचें राज्यवैभव शिखरास चढलें आहे असा सर्वत्र समज असतां, तें मुसलमानांच्या स्वारीपुढें क्षणाधीत मोडून पडलें नसतें. राज्याच्या बंदोबस्ताचा विचार हेमाद्रीस सुचला नाहीं, हे त्याच्या इतर कीर्तीस हिनित्व आणणारें आहे. हेमाद्रीचा मृत्युकाल ठपलब्ध नाहीं. अलाउद्दीनच्या स्वारीच्या प्रसंगी तो हयात असावा, असें दिसत नाहीं.

१६. कोल्हापूरचे शिलाहार (स. ९४९-१२०५).—शिलाहारांचीं तीन घराणीं होती. ते आपली उत्पत्ति विद्याधर गंधर्वापासून मानीत. एक वंश तगर येथें राज्य करीत होता. हे तगर शहर पूर्वी फार विख्यात होतें. निजामशाहींतील धारूर तेच तगर असें कित्येक मानितात. शिलाहार हे राष्ट्रकूटांचे मांडलिक होते. वरील तीन वंश उत्तर कोंकणांत पुरी येथें, दक्षिण कोंकणांत खारेपाटणनजीक, व कोल्हापूर येथें, असे राज्य करीत. ह्या सर्वांपैकीं कोल्हापूरचा वंश विशेष भरभराटीत होता; आणि त्याचा अंमल कन्हाड, मिरज व कोल्हापूर एवढ्या टापूवर आणि पुढें पुढें दक्षिण कोंकणावरही होता. कोल्हापूरचें आरंभीचें नांव करवीर व पुढें 'कोल्हापुर' असें होतें. जतिग, गण्डरादित्य, विजयार्क, भोज वगैरे कित्येक त्या वंशांत मोठमोठे राजे झाले. यादववंशी राजा सिंघण यानें शिलाहारांचें कोल्हापूरचें राज्य जिंकून आपल्या राज्यास जोडिलें. पद्मनालदुर्ग—पन्नालदुर्ग—म्ह० पन्हाळा हे शिलाहारांचें राहण्याचें मजबूत ठिकाण होतें. खिलिगल म्ह० खेळणा ऊ० विशाळगड हा किल्ला भोजशिलाहारानें स. १२००त बांधिला. 'श्रीमहालक्ष्मीलब्धवरप्रसाद' ही पदवी शिलाहार राजे आपल्या नांवास जोडीत असत. यावरून ते कोल्हापूरच्या महालक्ष्मीस भजणारे होते. ते पौराणिक आणि वैदिकधर्म पाळीत असत; तरी जैन लोकांसही त्यांचा आश्रय पुष्कळ होता. दोनही धर्माविषयी

त्यांच्या मनांत इतका समभाव होता की, गण्डरादित्यानें तीन देवळें बांधलीं, आणि त्यांत शंकर, वृद्ध व अर्हत (जैन) यांच्या मूर्ति ठेविल्या. सिध्दान्तें शिलाहारांचें राज्य जिंकून यादवांचे अंमलाखालीं आणिलें. शिलाहार हेच हल्लींचे शेळार. ह्यांचीं घराणीं दक्षिणेंत अनेक आहेत. शेळारवाडी गांव मूळचें शिलाहारांचें असावें, असें त्यांच्या नांवावरून दिसतें. कऱ्हाडे ब्राह्मणांचें नांव शिलाहारांच्या देणग्यांत आढळतें. कशेली गांव कऱ्हाडे भागवतांस शिलाहारांनीं अग्रहार म्हणून दिला होता.

स. १२६० त महादेव यादवानें उत्तरकोंकण प्रांत शिलाहारांपासून जिंकून देवगिरीचे राज्यास जोडिला. तेव्हांपासून अच्युतनायक व कृष्ण ह्या नांवाचे दोन अधिकारी ह्या प्रांतावर यादवांचे अंमलदार म्हणून दंडनायक होते. स. १२९४ त अलाउद्दीनकडून देवगिरीचा पाडाव झाल्यावर रामदेवाचा दुसरा मुलगा भीमदेव (बिंबदेव ?) आपले राज-गुरूंचीं आणि सूर्यवंशी व सोमवंशी पाठारे प्रभूंंचीं कित्येक कुटुंबे बरोबर घेऊन माहीम येथें येऊन राहिला. हल्लीं मुंबईतील अत्यंत जुनी कुटुंबे पाठारे प्रभूंंचीं व त्यांचे गुरु यजुर्वेदी ब्राह्मणांचीं आहेत, त्यांचें मूळ इ. वरील हकीकतींत सांपडतें. बिंबराजा स. १३०० च्या सुमारास साष्टी-बेटावर राज्य करीत होता. (Bombay City Gazetteer, Vol II.)

१७. समालोचन.—महाराष्ट्रांत आर्यांची वसती झाल्या वेळेपासून स. १३०० पावेतो ह्या देशावर कोणकोणतीं राज्ये झालीं आणि त्यांची सामान्य स्थिति कशी होती, ह्याचें येथवर वर्णन झालें. पहिला राजवंश शातवाहन किंवा शालिवाहन हा उदयास आला. त्या वंशानें इ. स. पूर्वी ७३ पासून सन २१८ पर्यंत सुमारे तीनशें वर्षे पैठण येथें राहून महाराष्ट्रावर राज्य केलें. पुराणांतले आंध्रभृत्य राजे हेच असावेत, असा तर्क आहे. मध्यंतरी शक नांवाच्या लोकांचा अंमल सुमारे पन्नास वर्षेपर्यंत महाराष्ट्रावर होता. शातवाहनांनंतर सुमारे तीनशें वर्षेपावेतो अभीर व राष्ट्रकूट ह्या दोन वंशांचा थोडाबहुत अंमल महाराष्ट्रावर होता. तसेंच ह्या काळांत भोज, रठे किंवा राष्ट्रिक, व महारठे वगैरे क्षत्रिय वंश देशभर पसरले होते. राष्ट्रकूट, रठकूट व राठोड हेही त्याच प्रकारचे होत. शालिवाहनांनीं त्यांस चांगलें दाबांत ठेविल्यामुळे ते पुढें आले नाहीत; परंतु शालिवाहनांची सत्ता गेल्यावर त्यांनीं ठिकठिकाणीं राज्ये स्थापन केलीं.

सारांश, तिसऱ्या शतकापासून सहाव्या शतकाचे मध्यापर्यंत ह्या राष्ट्रकूट लोकांचीं राज्ये महाराष्ट्रांत होती. सहाव्या शतकाचे आरंभापासून इ. स. ७५३ पर्यंत सुमारे दीडशे वर्षे वातापीपुर ऊर्फ बादामी येथे चालुक्य-वंशी राजे राज्य करीत होते. सन ७५३ पासून ९७३ पर्यंत राष्ट्रकूटांचा अंमल महाराष्ट्रावर होता. त्यांचे राजधानी शहर मान्यखेट ऊर्फ निजाम शाहीतील मालखेड हे होते. तदनंतर चालुक्यांचा दुसरा वंश राज्यारूढ झाला. ह्या वंशाचा पहिल्या चालुक्य वंशाशी कांहीं संबंध होता, असें दिसत नाही. ह्या वंशाने सन ९७३ पासून ११८९ पर्यंत राज्य केले. निजामशाहीतील कल्याण शहर त्याची राजधानी होती. पुढे यादवांची सत्ता प्रबळ झाली. सन ११८७ पासून १३१८ पर्यंत महाराष्ट्राचे राज्य यादववंशाकडे होते. यादववंशाची समाप्ति झाल्यावर मुसलमानांची सत्ता स्थापन झाली. सन १३१८ पासून १३४७ पर्यंत दिल्लीच्या सुलतानांचा प्रत्यक्ष अंमल ह्या देशावर होता. सन १३४७ त बहामनी राज्याची स्थापना झाली. ह्या राज्याची व त्याच्या शाखांची संपूर्ण माहिती पूर्वी मुसलमानांच्या भागांत आली आहे. बहामनी राज्याच्या शाखांचा अंमल सुरू असतां आमच्या मराठशाहीची प्राणप्रतिष्ठा झाली. एवंच, सरासरीने महाराष्ट्राच्या प्राचीन इतिहासांतलि खालील राजवंश ध्यानांत धरण्यासारखे आहेत.

इ. स. पू. ७०० पर्यंत आर्यांचा महाराष्ट्रांत प्रवेश नव्हता.

इ. स. पू. ७००—इ. स. पू. ३५० आर्यांचा प्रवेश.

इ. स. पू. ३५०—इ. स. पू. ७३ आर्यांच्या महाराष्ट्रांत वसाहती.

इ. स. पू. ७३—इ. स. २१८ शालिवाहन किंवा आंध्रमृत्य.

इ. स. २१८—इ. स. ५५० अमौर, राष्ट्रकूट वगैरे.

इ. स. ५५०—इ. स. ७५३ पूर्व चालुक्य.

इ. स. ७५३—इ. स. ९७३ राष्ट्रकूट.

इ. स. ९७३—इ. स. ११८९ उत्तर चालुक्य.

इ. स. ११८९—इ. स. १३१८ यादववंश.

इ. स. १३१८—इ. स. १३४७ दिल्लीच्या सुलतानांचा अंमल.

इ. स. १३४७—इ. स. १५२६ बहामनी राज्य.

इ. स. १५२६—इ. स. १६५० बहामनी राज्याच्या शाखा.

सोळाशे वर्षांचा हा कालावधि फारच मोठा आहे. केवळ राजवंशांच्या नामावळीपुरता येथवर त्याचा विचार झाला. परंतु सामाजिक व इतर बाक्तांचा विहंगमदृष्टीने विचार केल्याशिवाय मराठी राज्यस्थापनेची कारणे चांगली समजणार नाहीत. स. १२५० पासून १६५० पावेतो देशाच्या स्थितीचे सामान्य चित्र तत्कालीन कवींच्या व संतांच्या लेखांत दिसून येते. तेव्हां प्रथम संतकवींच्या कृतींचा अल्प वृत्तान्त देऊन, नंतर तत्कालीन स्थितीने पर्यालोचन करण्याचा उद्देश आहे.

प्रकरण दुसरें.

महाराष्ट्रीय संतकवींची कामगिरी.

१. संतकवींचे वृत्तान्त. २. महानुभाव पंथ.
- (क) स. १२००-१३००. ३. मराठी व हिंदुस्थानी संतांचे
- (ख) स. १३००-१४००. अन्वयोन्य संबंध.
- (ग) स. १४००-१५००. ४. भागवत धर्माची स्थित्यंतरे.
- (घ) स. १५००-१६००. ५. संत व संस्कृत ग्रंथकार यांचा विरोध.
- (ङ) स. १६००-१७००. ६. संतांच्या कामगिरीचा अंदाज.
- (च) स. १७००-१८००.

१. संतकवींचे वृत्तान्त.—देवगिरीच्या यादवांचा पाडाव झाल्यावर मुसलमानी अंमल स्थापन झाला, त्याची हकीकत मुसलमानी रियासतीत आली आहे. पुढे महाराष्ट्रांत शिवाजीने मराठ्यांचे राज्य स्थापन केले, त्याची कारणे समजण्यास चौदाव्यापासून सतराव्या शतकापर्यंतचा काल फार महत्त्वाचा आहे. ह्या कालांतील देशस्थितीची जितकी माहिती मिळेल, तितकी पुढील इतिहासाची स्पष्टता होणार आहे. देशांतील प्रचलित ग्रंथांची व घडामोडींची चर्चा तत्कालीन वाङ्मयांत दिसून येते. कवी हे राष्ट्राचे नायक होत; आणि कवींच्या वाणी म्हणजे राष्ट्रीय भाषा होय. अर्थात् बरील तीनशे वर्षांचे वाङ्मय तपासून पाहिले असता बरीच माहिती मिळते. संतांच्या राष्ट्रीय कामगिरीसंबंधाने आजपावेतो पुष्कळ ऊहापोह झाला आहे आणि पुढेही होईल. त्यांत अनेक महत्त्वाचे प्रश्न येतात आणि मतभेदही पुष्कळ आहे. ह्या चर्चेचा संकलित गोषवारः

एकत्र दिल्याने त्या काळच्या इतिहासाची संगति बरीचशी झुळते. आजपर्यंत प्रसिद्ध झालेली माहिती व अधिकारी विद्वानांचे अभिप्राय वेगवेगळ्या संगतवार दिले आहेत, त्यावरून वाचकांनी आपापल्या अनुभवाप्रमाणे मजमेदांच्या प्रभांचा निर्णय करावा. ही चर्चा समजण्यासाठी प्रथम मुख्य मुख्य संतांचा व कवींचा अल्प वृत्तान्त देणे जरूर आहे. त्यांची संपूर्ण चरित्रे येथे द्यावयाची नाहीत. त्यांचे काल, ग्रंथांची नावे व इतिहासोपयोगी जरूर तो तपशील मात्र दिला आहे. *

श्रीपति.— इसवी सनाच्या अकराव्या शतकांत, सन १०४० च्या सुमारास, श्रीपति नांवाच्या गृहस्थाने ज्योतिर्गणितावर मराठीत लिहिलेला एक ग्रंथ उपलब्ध झाला आहे. हा श्रीपति नेवासे येथे झाला. या वेळचे वैद्यकावरचे वगैरे कित्येक ग्रंथ हल्ली सांपडत आहेत.

(क) इ. स. १२००—१३००

पुंडलीक.— हा मोठा भगवद्भक्त होता. त्याने स. १२२८ त पंढरपूरच्या विठोबाची स्थापना केली. महाराष्ट्रातील भक्तिमार्गाचा हा आद्यभक्त होय. याने ग्रंथ लिहिलेले नाहीत.

मुकुंदराज (स. १२००—१३००). जैत्रपाळ (११९१—१२१०) यादवांचे वळेस मुकुंदराज झाला. पयोणी ऊर्फ वैनगंगा नदीच्या तीरे जोगाईचे अंबे येथील राहणारा. परमामृत व विवेकसिन्धु हे त्याचे दोन मोठे ग्रंथ व कांहीं किरकोळ प्रकरणे उपलब्ध आहेत. वाणी शुद्ध, प्रौढ व रसाळ आहे. ' उबगल्ये सासऱ्यां अतां मज माहेरासि न्याहो, ' हे प्रसिद्ध प्रेमळ पद मुकुंदराजाचे होय. हाच मराठीतला पहिला भक्त कवि. त्याने लिहिलेले ग्रंथ जसेच्या तसेच हल्ली उपलब्ध आहेत की नाहीत, हा संशय आहे. नाही तर तत्कालीन मराठी भाषेचे स्वरूप चांगले कळून आले असते. पुष्कळ जुन्या ग्रंथांची भाषा लेखकांनी नकळ करितांना अर्वाचीन केली आहे हे जुन्या कवींच्या संबंधाने ध्यानांत ठेविले पाहिजे.

* मा. इ. सं. मं. चे सर्व अहवाल, रा. चांदोरकर यांनी प्रसिद्ध केलेली संतकवींची सूची, व ग्रंथमाला, सरस्वतीमंदिर वगैरे मासिकांतून व इतरत्र व्याख्यानांतून वगैरे प्रसिद्ध झालेली माहिती जमेल धरून पुढील वृत्ते लिहिली आहेत.

चांगदेव.— ह्या नांवाचे पुरुष अनेक झाले. चांगवटेश्वर हा शान-
देवाचा समकालीन मुक्ताबाईचा शिष्य. मृत्यु स. १२९९. याच्या हरिपाठाचे
अभंग वगैरे कित्येक कविता आहेत.

निवृत्तिनाथ (१२६९-१२९८) । ही सर्व भावंडे आळंदी येथील
ज्ञानदेव (१२७१-१२९६) । विठ्ठलपंत नांवाच्या ब्राह्मणाची
सोपानदेव (१२७३-१२९७) । मुलें. आईचें नांव रखमाबाई
मुक्ताबाई (१२७७-१२९७) । ह्यांचा जन्म आपेगांव येथें झाला.

विठ्ठलपंत संसार सोडून संन्यास घेऊन काशीस जाऊन राहिला.
पुढे एका संपुरुषाच्या उपदेशानें पुनः घरी येऊन संसार करूं लागल्यावर
त्यास ही मुलें झाली. तेव्हां संन्याशाची ही मुलें ग्रामवासी ब्राह्मण जातींत
घेईनात. मुलांच्या मुंजी न होतां ते तसेच वाढूं लागल्यामुलें रखमाबाईस
दुःख होऊं लागलें. इकडे विठ्ठलपंत मुलांची काळजी सोडून पुनरपि
काशीस जाऊन राहिला. ही मुलें सर्वच अलौकिक बुद्धिमान, सदाचरणी,
व ईश्वरभक्तिपरायण होती. अध्यात्मविद्येंत त्यांची गति अकुंठित होती.
निवृत्तिनाथानेंच प्रथम आपल्या भावंडांस अध्यात्मविद्या शिकविली. शान-
देव आपल्या ह्या वडील बंधूस गुरुत्वभावानें नमन करितो निवृत्तिनाथानें
कांहीं ग्रंथरचना केली असावी. त्याची समाधि त्र्यंबकेश्वरीं असून, तेथें
पौष वा ११ स यात्रा भरत असते. शिंद्यांच्या घराण्यांतील बायजाबाईनें
निवृत्तिनाथाच्या समाधीचा जीर्णोद्धार केला.

ही सर्व भावंडे पैठणास आली, आणि तेथून पुढें आळंदी येथें येऊन
राहिली. आळंदी येथें असतांना मुक्ताबाईनें वटेश चांगदेवास उपदेश
केला, आणि एदलावादेनजीक जलसमाधि घेतली. सोपानदेवाची समाधि
सासवडास आहे. सोपानदेव व मुक्ताबाई यांची अभंग, पदे वगैरे कविता आहे.

सर्व भावंडांत ज्ञानेश्वर हा विशेष बुद्धिमान होता. पैठण येथें त्यानें
आपल्या बुद्धिमत्तेची व साधुत्वाची साक्ष सर्वास पटवून दिली. नेवाशास
असतां भावार्थदीपिका नांवाची भगवद्गीतेवरील टीका त्यानें लिहिली.
तिलाच ज्ञानेश्वरी असें म्हणतात. अमृतानुभव, योगवासिष्ठ वगैरे आणखी
त्याचे पुष्कळ चांगले ग्रंथ आहेत. वेदान्तावर संस्कृत भाषेंत अनेक मोठ-
मोठे ग्रंथ होते, त्यांचें सार त्यानें आपल्या उत्कृष्ट वाणीनें मराठींत आणून
त्यांत स्वतःच्या ज्ञानाची व अनुभवाची भर घातली. ज्ञानेश्वराचे ग्रंथ

पुष्कळ दिवस अप्रसिद्ध होते. पुढे तीनशें वर्षांनीं एकनाथानें ते दुस्त करून प्रसिद्धीस आणिले. अर्थात् ज्ञानेश्वरांच्या मूळच्या ग्रंथांत, व एकनाथाच्या प्रतींत भाषेचें स्वरूप भिन्न आहे. अलीकडे ज्ञानेश्वरीची मूळ प्रत उपलब्ध झाली असून, तिच्यावरून ज्ञानेश्वरांच्या वेळीं मराठी भाषेचें स्वरूप कसें होतें, हें चांगलें कळून येतें. मराठी भाषेतला आद्य ग्रंथ ज्ञानेश्वरीच होय. त्याची भाषा प्रौढ, रसाळ, व कमावलेली आहे. त्यावरून असे दिसतें कीं, ज्ञानेश्वरापूर्वी शेंकडों वर्षे ही भाषा उपयोगांत होती, आणि तिच्यांत ग्रंथही झाले असले पाहिजेत. ज्ञानेश्वरांचे चरित्र व त्याचे ग्रंथ यांचें काळजीपूर्वक अध्ययन केलें असतां तत्कालीन भाषा, व समाज यांचें ज्ञान होतें. ग्रंथांची भाषा जुनी असून, हल्लींच्या वाचकांस बरीच दुर्बोध आहे. मात्र ज्ञानेश्वरांचे अर्वाचीकरण झालेलें आहे. भा. इ. सं. मंडळाच्या व मंडळांतील सभासदांच्या संग्रहास ज्या पन्नास पाऊणशें ज्ञानेश्वरीच्या प्रती आहेत, त्यांची कालानुक्रमवार मांडणी केली म्हणजे ज्ञानेश्वरीच्या भाषेतील रूपांचें होत चाललेलें अर्वाचीकरण दृष्टोत्पत्तीस येतें. रा. राजवाडे यांनीं संपादलेली प्रत सर्वांत जुनी आहे. कारण तींतील रूपे चंगदेवाच्या शिलालेखांतील (शक ११२८) किंवा पंढरपूर येथील शिलालेखांतील (शक ११८९) रूपांसारखी येथून तेथून आहेत. तदनंतरच्या प्रतींत रूपांत आस्ते आस्ते फेरफार झाला असलेला दिसतो. प्रायः नकलकार स्वकालीन रूपे आपण केलेल्या प्रतींत ज्ञानतः किंवा अज्ञानतः नमूद करतो.

इतक्या अल्प वयांत या भावंडांनीं वेदान्तविषयांत अप्रतिम नैपुण्य संपादन केलें. ह्यावरून हीं अवतारी माणसें होती असें समजतात. ज्ञानदेवाची समाधि आळंदीस असून, तेथें कार्तिक वद्य एकादशीस यात्रा भरते.

तेराव्या शतकांतील आणखी कवि किंवा ग्रंथ प्रसिद्ध नाहींत. ह्या शतकांत ग्रंथकर्तृत्व व साधुत्व हे दोनही गुण समसमान दृष्टीस पडतात. (ख) स. १३००-१४००.

चौदाव्या शतकांत कवित्वापेक्षां साधुत्व विशेष दृगोचर होतें. नामदेव, त्याचा बाप दामाशेटी व आई गोणई, तसेंच सांवतामाळी (१२९५ जुलै), गोरा कुंभार (स. १३००), विसोबा खेचर (१३०९), कूर्मदास (१३१०), नरहरि सोनार (१३१४), बंका महार (१३१९),

चोखामेळा (१३४०), रोहिदास चांभार ही सर्व विठोबाची भक्त मंडळी, चौदाव्या शतकातील आहे. ह्यांचे काल निश्चित झालेले नाहीत. नामदेवाचा काल स. १२७० असा सांपडतो; म्हणजे तो ज्ञानदेवाचा समकालीन होता. परंतु त्याच्या अभंगाच्या भाषेवरून पाहिले असतां तो ज्ञानदेवानंतर सुमारे शंभर वर्षांनी झाला असावा, असें दिसतें. (Dr. Bhandarkar's Saivism and Vaishnavism).

नामदेव शिंपी.—हा संत मंडळांतील विख्यात भक्त पंढरपुरास राहत असे. आठ वर्षांपासूनच तो ईश्वरभक्तीत निमग्न झाला. तो अन्नाहार सोडून केवळ दूध प्राशन करी. त्यानें केलेल्या चमत्कारांच्या अनेक गोष्टी ग्रंथांतरी वर्णिल्या आहेत. अभंग वृत्त नामदेवानें प्रचारांत आणिलें. शतकोटी अभंग करण्याचा त्याचा संकल्प होता असें म्हणतात. त्याचे आई-बाप; त्याची बायको राजाई; नारायण, महादेव, गोविंदा आणि विठोबा असे त्याचे चार मुलगे; नाऊवाई त्याची बहीण; व निंबाई त्याची मुलगी; आणि लाडाई, गोडाई, येसाई व साकराई अशा त्याच्या चौघी सुना; आणि त्याची कुणबीण जनी, (गंगाखेड येथील दमा नांवाच्या भगवद्भक्ताची कन्या), ही सर्व मंडळी शतकोटी अभंगांच्या रचनेंत गुंतलेली होती. हे सर्व अभंग उपलब्ध नाहीत; व वरील संकल्पांत अतिशयोक्तीचाही भाग असेल. तथापि हें सर्व घराणें भगवद्भक्तिपरायण व लोकांस सन्मार्ग दाखवून देण्यांत व्यापृत होतें. ज्ञानदेव अगर नामदेव यांच्या प्रमाणें सर्वच कुटुंब ईश्वरसेवेस वाहिलेलें असणें ही गोष्ट ऐतिहासिक दृष्ट्या विशेष स्मरणीय आहे. नामदेवाच्या संकल्पांत चार लक्ष अभंग कमी झाले, ते तुकारामानें पूर्ण केले अशी आख्यायिका आहे. नामदेव कीर्तन करीत असे. त्याचे अभंग साधे व प्रेमळ आहेत; वाणी रसाळ आणि चित्ताकर्षक आहे. ज्ञानाची व स्वार्थत्यागाची थोरवी, मूर्तिपूजेचा निषेध इत्यादि विषयांवर नामदेवाची वचनें अत्यंत मार्मिक व रसाळ आहेत. उदाहरणार्थ,—

नाचूं कीर्तनाचे रंगी । ज्ञानदीप लावूं जर्गी ॥ परेहुनी परतें घर ।
तेथें राहूं निरंतर ॥ सर्वांचें जें अधिष्ठान । तेंचि माझें रूप पूर्ण ॥
पापाणदेवाची करिती जे भक्ति । सर्वस्वा मूकति मूढपणें ॥
प्रस्तराचा देव बोलतो भक्तातें । सांगते ऐकते मूर्ख दोघे ॥

देशाचें माहात्म्य जें का वर्णितोती । आणि म्हणविती तेणें भक्त ॥

परंतु ते जन पामर जाणावे । त्यांचे नायकावे बोल कांहीं ॥

द्वादशीचे ठायीं शाला उपदेश । देवावीण ओस स्थळ नाहीं ॥

तो देव नामया हृदयीं दाविला । खेचरानें केला उपकार हा ॥

नामदेवाची समाधि पंढरपुरास देवाच्या महाद्वाराजवळ असून तेथील पायरी नामदेवाची म्हणून प्रसिद्ध आहे.

गोरा कुंभार.—हा भगवद्भक्तीत पुरा निष्णात असून सर्व संतमंडळांत पोक्त असल्यामुळें यास गोरोबा काका किंवा नुसतें काका म्हणत. हा जसा भवद्भक्त तसाच स्पष्टवक्ताही होता. हा बालेवाटांवर तेरढोंक म्हणून गांव आहे, तेथील राहणारा. हा रात्रंदिवस विठोबाचें भजन करण्यांत निमग्न असे. त्यानें केलेले अभंग संत लोक म्हणत असतात. नामदेवाच्या डोक्यावर मढकी घडण्याचें थापटणें मारून गोऱ्या कुंभारानें त्यास गुरूस शरण जाण्यास लाविलें, अशी कथा आहे. उद्धव चिद्घन यानें याचें ओंवीबद्ध चरित्र मराठीत लिहिलें आहे. त्याचें देहावसान पचास वर्षांचा असतां पंढरपूर मुक्कामी झालें.

चोखा मेळा.—हा पंढरपूरचा वतनदार महार परम भगवद्भक्त होता. नामदेवाच्या पायरीच्या डाव्या बाजूस ह्याच्या समाधीचा दगड आहे.

रोहिदास चांभार.—हा कबिराचा समकालीन (पंधरावें शतक), कृष्णभक्त व महापरोपकारी होता.

नरहरि सोनार.—हा प्रथम लिंगार्हत शिवभक्त असून पुढें विठोबाचा भक्त बनला.

कूर्मदास.—हा पैठण येथें राहणारा ब्राह्मण, जन्मतः पंगु व थोटा होता. त्याची समाधि लडल येथें आहे.

सन १३००-१६०० च्या दरम्यान विठ्ठलभक्तीची विलक्षण लाट महाराष्ट्रांत उसळली होती. केवळ जातिहीनतेमुळें अनेक सत्पुरुषांचा छळ होऊन त्यांनीं भक्तीच्या जोरावर आपल्या छलकांस हरविलें, आणि ईश्वरास सर्व जाति सारख्या प्रिय आहेत, ही गोष्ट सिद्ध केली. ह्या भक्त-मंडळीचीं अभंग, पदे वगैरे कविता प्रेमळ आहे.

(ग) स. १४००-१५००.

पंधराव्या शतकांत कवित्व व साधुत्व दोन्ही जोरांत होती. चवदाव्या शतकाप्रमाणेच ह्या वेळेसही अनेक भगवद्भक्त प्रसिद्धीस आले. त्यांपैकी पुष्कळांनी आपला प्रभाव मुसलमान राजांवरही बसविला. ह्या शतकांत दत्ताचा नवीन अवतार सुरू होऊन, त्याचे पुरस्कर्ते कित्येक विद्वान् पुरुष निपजले. श्रीपाद श्रीवल्लभ (१४३०) व त्याचा शिष्य नृसिंह सरस्वती (मृ. १४९८.) ह्यांनी दत्तोपासना सुरू केली. दत्तावतार भागवतांत सांगितलेला आहे. वरील दोन स्वामींनी त्याचे नवीन स्वरूप औदुंबर येथे सुरू केले. बहामनी राजांच्या दुष्कृत्यांना ह्या दत्तोपासकांनी बराच अवरोध केला, आणि त्यांजवर आपली छाप बसविली.

ह्या काळांतील कविता अलीकडे थोडी उपलब्ध होऊं लागली आहे. चौभा नांवाचा एक कवि ह्या काळीं झाला. कित्येकांच्या मते चौभा १४ व्या शतकांत म्हणजे शानेश्वरानंतर थोड्याच अवधीने झाला. हा जातीचा ब्राह्मण असून, ह्याने उषाहरण नांवाचा एक ओवीबद्ध ग्रंथ लिहिला आहे. भागवत व हरिवंश वाचून त्याने उषाहरण लिहिले. हा ग्रंथ अद्यापि समग्र सांपडलेला नाही. ज्ञानदेवानंतर दोनशे वर्षेपर्यंत पूर्वी एकही मराठी कवि उपलब्ध नव्हता. ह्या काळांतील बरीच कविता शोध केला असतां सांपडेल अशी आशा आतां वाटू लागली आहे.

दामाजीपंत (स. १४७५). हा ह्या शतकांतील मोठा भगवद्भक्त होय. दुर्गादेवीच्या दुष्काळांत त्याने सरकारी धान्याची कोठारें लुटविली; तेव्हां राजाकडून त्यास शिक्षा होत असतां पंढरपुरच्या विठोबांने विठ्ठमहाराचे रूप घेऊन धान्याची किंमत सरकारांत भरून दिली, ही दामाजीची हृदयद्रावक कथा सुप्रसिद्ध आहे. दुर्गादेवीचा हा दुष्काळ सन १४६८ पासून १४७५ पर्यंत पडला होता, असें रा. राजवाडे यांनी एका अस्सल पत्रावरून सिद्ध केले आहे. (सरस्वतीमंदिर). ह्यावरून दामाजीचा काळ ठरविता येतो. कांहीं पदे वगैरे दामाजीची कविता आहे.

बहिरंभट्ट उर्फ बहिरा जातवेद (स. १४००) नांवाचा एक संत कवि ह्याच शतकांतला आहे. याची स्त्री कांहीं दुरुक्ति बोलल्यावरून रामानें तो मक्षिदीत जाऊन मुसलमान झाला. मुसलमानांनी त्यास त्रास दिल्यामुळे तो नागपंथी सिद्धनागेश ह्यास शरण गेला; तेव्हां सिद्धनागे-

शनें त्यास अभ्यात्मविद्या शिकविली. पुढें भागवताच्या दसमस्कंधावर त्यानें ओवीबद्ध टीका लिहिली. हा ग्रंथ फार मोठा आहे.

(ब) स. १५००-१६००.

हें सोळावें व पुढील सतरावें शतक म्हणजे मराठी भाषेचा अत्यंत भरभराटीचा काळ होय. ह्या काळांत अनेक उत्कृष्ट ग्रंथकार निपजले. त्यांत पूर्वीच्या मानानें साधुत्व विशेष कमी नव्हतें, परंतु कवित्वाचा विस्तार व जोर हे पुष्कळच वाढले. भानुदास, जनार्दन रामी, एकनाथ, मृत्युंजय ब्रह्मणि, सरस्वतीगंगाधर, महालिंगदास, मुधेशचांगां, त्रिंबकस्वामी, दासोपंत, विष्णुदासनामा, वगैरे कित्येक मोठे नामांकित जुने कवि ह्या सोळाव्या शतकांतले आहेत. ह्या सर्वांत एकनाथ हाच प्रमुख असल्यामुळे त्याचें वृत्त प्रथम देतों.

एकनाथ (१५२८-१५९९).—एकनाथाचा पणजा भानुदास हा मोठा साधु स. १५१४ चे सुमारास झाला होता. त्यानें विजयनगरच्या राजापासून पांडुरंगाची मूर्ति परत आणिली. भानुदासाचा मुलगा चक्रपाणि, व नातू सूर्याजीपंत. सूर्याजीपंताचा मुलगा एकनाथ. त्याच्या आईचे नांव रुक्मिणी. हा ऋग्वेदी ब्राह्मण पैठणचा राहणारा. आईबाप लहानपणाचि वारल्यानें एकनाथाचें संगोपन आज्ञा चक्रपाणि यानें केलें. एकनाथ हा सदाचारसंपन्न, नैष्ठिक, क्षमाशील, भक्तिमान आणि विरक्त असा होता. त्याची बुद्धि फार तीव्र होती. वेदाध्ययन झाल्यावर पुराणें वगैरे ऐकून त्याला व्युत्पत्तिज्ञान चांगलें झालें. देवगिरि येथील जनार्दनपंत नामक एका शंकरमतानुयायी गृहस्थास एकनाथानें आपला गुरू केलें. ह्या गुरूकृपेचें फल म्हणून त्यास श्रीदत्ताचा प्रसाद झाला. पुढें त्यानें ब्रह्मविद्येचें अध्ययन केलें, आणि सर्व हिंदुस्थानभर तीर्थयात्रेनिमित्त प्रवास केला. त्यानें केलेल्या चमत्कारांच्या अनेक गोष्टी वर्णिलेल्या आहेत, त्यावरून त्या वेळीं त्याची मान्यता विशेष होती असें दिसून येतें. तो कीर्तन करीत असे. त्याचे अनेक ग्रंथ प्रसिद्ध आहेत. त्यांत भागवतावरील टीका, रुक्मिणीस्वयंवर, रामगीता, आनंदलहरी, हस्तामलकावर टीका, भावार्थरामायण, एकनाथीभागवत, स्वात्मबोध हे मुख्य आहेत. शिवाय कांहीं अभंग, पदें वगैरे आहेत. भाषा साधी व चित्ताकर्षक असून तीत अप्रसिद्ध शब्द नाहींत. ज्ञानदेवाची कविता

प्रथम एकनाथानेच प्रसिद्ध केली. मराठी भाषेचें त्या वेळचें नमुनेदार स्वरूप एकनाथाच्या ग्रंथांत पाहवयास मिळतें. भाविक लोक त्याच्या ग्रंथांचें पारायण करितात. रुक्मिणीस्वयंवर हा त्याचा ग्रंथ अत्यंत ओजस्वी असून त्या काळीं विशेष स्फूर्तिदायक झाला.

एकनाथाच्या स्त्रीचें नांव गिरिजाबाई असें असून तिजपासून हरिपांडित म्हणून एक मुलगा व लीलाबाई नांवाची एक मुलगी अशीं दोन मुलें त्यास झालीं. ह्या लीलाबाईंचा मुलगा सुप्रसिद्ध मुक्तेश्वर कवि होय.

जनार्दनस्वामी (स. १५०४-१५५८).—एकनाथाचा गुरु हा मुसलमानी राज्यांत देवगिरिचा किछेदार व मुत्सद्दी पुरुष होता. श्रीदत्तस्तुति वगैरे ह्याचे कित्येक ग्रंथ आहेत.

मृत्युंजय.—ब्रह्मणि नांवाचा एक विद्वान पुरुष सातार प्रांताकडचा राहणारा मोठा कवि व साधु होता. बदेरच्या दरबारांत त्याची चहा विशेष होती. महंमदशहा बहामनी (१४८२-१५१८) ह्यास मृत्युंजयानें विवेक सिध्दची पोथी दिली. अद्वैतप्रकाश, गुरुलीला, अनुभवामृत, प्रकाशदीप, स्वरूपसिद्धि वगैरे त्याचे अनेक ग्रंथ उपलब्ध आहेत.

सरस्वती गंगाधर.—प्रसिद्ध गुरुचरित्राचा कर्ता, सोळाव्या शतकाच्या उत्तरार्धांत झाला. ह्याचा गुरु नृसिंह सरस्वती हा दत्तोपासक असून त्याचा गुरुचरित्र हा रसाळ ग्रंथ महाराष्ट्रांत घरोघर वाचला जातो.

मुधेश चांगा.—हा साधु पुरुष सोळाव्या शतकाच्या आरंभीच झाला. बहामनी सुलतान पराक्रमी महंमदशहा (२ रा, १४६३-१४८२) ह्यानें पंढरपुरच्या विठोबाचें देवालय पाडिलें होतें, तें ह्या चांगदेवानें शहाकडून पुनः बांधविलें. शके १४१७ ज्येष्ठ शु० ७ स चांगदेवानें पुणतांब्यास समाधि घेतली.

महालिंगदास (स. १५६५).—हा एक निराळ्याच प्रकारचा ग्रंथकार असून त्याची माहिती अलीकडे थोडी उपलब्ध झाली आहे. हा खानदेशांत चाळीसगांव तालुक्यांत वाडें येथें राहत असे. त्यास संस्कृत चांगलें येत होतें. त्याचा सिंहासनवत्तिशी हा ग्रंथ प्रसिद्ध असून त्यांत राजनीति प्रतिपादन केली आहे, असें स्वतः ग्रंथकार म्हणतो. म्लेंछसेवा करण्याबद्दल त्यानें ब्राह्मणांचा निषेध केला आहे, तसेंच वर्णाभ्रमधर्म

पाळावा ह्याबद्दल त्याचा कटाक्ष असून स्वदेश व स्वधर्म ह्यांजविषयी त्याचे उल्लेख मोठे मार्मिक व अभिमानपूर्ण आहेत. सिंहासनवत्तिशीचा शक १४८७ त्याने दिला आहे.

त्रिंबकस्वामी.—ह्याने ' बाळबोध ' नांवाचा ग्रंथ लिहिला आहे. त्यांत त्याने मराठी भाषेबद्दल विलक्षण अभिमान व्यक्त केला आहे.

दासोपंत.—(१५७८-१६१५). ह्या दत्तसंप्रदायी कवीचा ग्रंथ-संग्रह प्रचंड असून अलीकडे त्याची माहिती बाहेर येत आहे. वास्तविक हा सतराव्या शतकांतीलच म्हटला पाहिजे. त्याचे वडील बहामनी राज्यांत नोकर होते. सेवेंत अंतर पडल्यावरून मुलास ओलीस ठेवून ते बेदरहून परत आले. दासोपंत कैदेत असतां त्यास तेथील लोकांनीं मुसलमान करण्याचें ठरविलें. श्रीगुरुदत्ताचा धांवा केल्यावर दत्तानें त्याची सुटका केली. दासोपंताची समाधि व मठ जोगाईचे अंग्यास आहेत. सवालाख गीतार्णव व सवालाख पदार्णव एवढा ह्याचा ग्रंथसमूह मराठींत आहे; आणि तितकाच संग्रह संस्कृतांतही आहे.

शानेश्वरीनंतर एकनाथाचे काळापर्यंत भाषेत कसकसा फरक होत गेला हें समजण्यास चोंभा, महालिंगदास वगैरे वरील कित्येक कवींचा उपयोग चांगला होईल.

(ड) स. १६००-१७००.

सतराव्या शतकांतील कवि महाराष्ट्र भाषेंतील केवळ मुकुटमणि होत. ह्या लेखीं साधुत्व कायम होतेंच, पण कवित्वास मात्र पूर्ण भर आला होता. मुक्तेश्वर, तुकाराम, रामदास व रामदासी कवि, वामन पंडित, रघुनाथ पंडित वगैरे कित्येक प्रमुख नांवें ह्या शतकांतलीं असून तीं बहुतेक महाराष्ट्राच्या परिचयाचीं आहेत. कित्येक अपरिचित नांवांही अलीकडे उपलब्ध होत आहेत. उदाहरणार्थ,—

मुद्गलकवि (समाधि स. १५९८).—ह्याचें नांव कृष्णदास मुद्गल. अनंतसुत मुद्गल तो कदाचित् हाच असेल. रामायण, रुक्मिणीस्वयंवर वगैरे ह्याचे कित्येक ग्रंथ सरस आहेत. रामायणापैकीं सुद्धकांडच बहुधा प्रसिद्ध असून, तें शिवाजीच्या प्रत्येक किड्यावर वाचलें जात असे असे म्हणतात. तत्कालीन समाजशिक्षणांत अशा विषयांस प्राधान्य होतें.

विष्णुदासनामा (स. १५९५ चा सुमार).—महीपतीने मुक्तेश्वराबरोबर ह्याचा उल्लेख केला आहे. मुक्तेश्वराने भारताची चार पर्वे केली; आणि बाकीची ह्या विष्णुदासाने लिहिली. दोघांनी मिळून भारत संपूर्ण केले; शिवाय आणखी पुष्कळ प्रकरणे ह्याच्या नांवावर मोडली जातात.

नामापाठक केंदुरकर.—म्हणून दुसरा एक कवि बहुधा ह्याच वेळेचा असावा. चंद्रहासकथा, भरतभेट वगैरे त्याचे कित्येक ग्रंथ सरस आहेत. जनजसवंत (इयात १६०८).—हा बागलाणांत मुल्हेरचा राहणारा. याचा बाप जनार्दन, गुरु तुलसीदास तापीतीरी स. १६१७ च्या सुमारास ह्याने समाधि घेतली. पदे दोहरे वगैरे याची हिंदी कविता लोकांच्या परिचयाची आहे.

रंगनाथस्वामी मोगरेकर (स. १६०८).—नाशकाजवळ गोदातीरी. भगवद्गीतेवरील टीका, विदानंदलहरी, योगवासिष्ठसार हे याचे ग्रंथ आहेत.

निरंजन पंढरपुरकर (१६३७-१७२७).—कऱ्हाड येथील नृत्ति व कृष्णाबाई यांचे चिरंजीव. हा गाणपत्य होता. ह्याचा गणेशगीता नांवाचा ओवीबद्ध ग्रंथ आहे.

तुकाराम (स. १५६८-१६४९).—हा पुण्यापासून नऊ कोसांवर देहू म्हणून गांव आहे तेथे जन्मला. ह्याचे मूळचे आडनांव मोरे असून, आंबळे किंवा आंबीले असेही नांव चालत असे (भा. इ. मं. अ. १८३५ ले. ८९) बहुधा हा मराठा क्षत्रिय असून व्यापारधंदा करित असल्यामुळे, त्यास वाणी असे म्हणू लागले. बापाचे नांव बोल्होबा आणि आईचे नांव कनकाई. हीं दोघे व तुकारामाचे पूर्वज मोठे भगवद्भक्त होते. बोल्होबास सावजी, तुकाराम आणि कान्होबा असे तीन मुलगे झाले. सावजी विरक्त असल्यामुळे बोल्होबाने प्रपंचाचा भार तुकारामावर टाकला. तेव्हां त्याचे वय १३ वर्षांचे होते. तो सत्रा वर्षांचा असता आईबाप मरण पावले. वडील भावाची बायको मरून तो तीर्थयात्रेस निघून गेला. त्याचा स्वतःचा संतु नांवाचा मुलगा मरण पावला. इतक्या संधीस देशांत महर्गता होऊन गुरेदोरे मेली व तुकारामाच्या निर्वाहास साधन राहिले नाही. त्याची योरली बायको दमकरी असून, तो एकवीस वर्षांचा असता ती दुर्भिक्षतेने मरण पावली. शेवटी दुसरी बायको जिजा-

बाई व धाकटा भाऊ व त्या भावाची बायको, इतकीच मंडळी कुटुंबांत राहिली, अशी अनेक दुःखे कोसळल्यामुळे तुकारामाला विलक्षण उपरुति उत्पन्न झाली आणि सर्वसंगपरित्याग करून तो ईश्वरभक्तीत निमग्न झाला. नामदेशाचे अभंग, कविराचीं पदे, शानेश्वरी, एकनाथी भागवत, इत्यादि ग्रंथांचा पाठ त्याने चालविला. लोकांकडे येणे होतें, त्याचे रोखे त्याजपाशीं होते, ते सर्व त्याने इंद्रायणी नदीत बुडविले. पुढे तो कीर्तन करूं लागला. कीर्तन करीत असतां आपल्या प्रेमळवाणीनें तो श्रोत्यांची अंतःकरणें सद्गदित करून सोडीत असे. तो नियमानें पंढरीची वारी करी. त्याची बायको स्वभावानें कठोर होती. तिचा त्रास चुकविण्यासाठीं देहूपासून दोन कोशांवर भांवनाथाचा डोंगर आहे, तेथें तो जाऊन बसत असे. पुढें त्यास कविता करण्याची स्फूर्ति होऊन त्यानें पुष्कळ अभंग केले. तुकारामाचें वैराग्य मोठें कडकडीत होतें. तो अत्यंत निस्पृह, कोणाचीही भीड न घरणारा, व स्पष्टवक्ता असा होता. तो वेद व ब्राह्मण यांस श्रेष्ठ मानीत असे. एकंदरीत इतका विरक्त व स्वोदाहरणानें सर्व जगास किंचा घालून देणारा पुरुष कलियुगांत आजपर्यंत क्वचित् निर्माण झाला असेल, हें निर्विवाद आहे. तशांत तो ब्राह्मणादिकांप्रमाणें विद्या शिकलेला नव्हता; परंतु निश्चयाचे जोरावर त्यानें सर्व संत मंडळांत अग्रेसरत्व मिळविलें. सतत व्यासंगानें तो बहुश्रुत होऊन संस्कृत सुद्धां चांगलें समजू लागला होता. सर्व संतांच्या ग्रंथांची त्यास चांगली ओळख होती. बायकोनें त्याचा छळ केलेला पाहून प्रसिद्ध ग्रीक साधु सॉक्रेटीस याची आठवण होते; आणि त्या दोघांचें बऱ्याच गोष्टींत साम्य आहे. त्याचा अत्यंत छळ झाला असतां त्यानें आपली शांत वृत्ति व भगवद्भक्ति कायम राखिली. तुकारामाच्या चरित्रांतही अनेक अद्भुत चमत्कार वर्णिले आहेत. परंतु तो स्वतः आपल्या अंगीं अद्भुत शक्ति कांहीं एक नाहीं, इतर सामान्य व्यक्तींप्रमाणेंच आपण आहों, असें मोठ्या आवेशानें प्रतिपादन करी. तुकारामाच्या प्रसादिक वाणीनें नामदेवाचे अभंग मागे पडले. पुष्कळ ब्राह्मणही त्याच्या भजनीं लागले. पण त्यांस त्यानें उपदेश म्हणून केला नाहीं. शिवाजीराजानें तुकारामाची भेट घेतली आणि त्यास पुष्कळ द्रव्य देऊं केलें. पण तुकाराम एका पैशासही शिवला नाहीं. त्यानें शिवाजीस रामदासाकडे जाण्यास सांगितलें. शिवाजी लांबीच्या

पल्यावरून मुद्दाम तुकारामाचें कीर्तन ऐकण्यास येत असे. त्याला उपदेश-पर भेट म्हणून तुकारानें कांहीं अभंग पाठविले ते प्रसिद्ध आहेत. तुकारामास काशी, भागीरथी, व गंगा अशा तीन मुली; आणि महादेव, विठोबा व नारायण असे तीन मुलगे होते. पैकीं नारायण गर्भांत असतां तुकाराम वारला. हा नारायण पुढें उत्कृष्ट कीर्तन करूं लागला. या नारायणबुवाचें कीर्तन व भक्ति पाहून, त्यास शिवाजीनें चार गांव इनाम करून दिले. त्याची समाधि देहू येथें असून तेथें फाल्गुन वद्य प्रतिपदेपासून षष्ठीपर्यंत यात्रा जमून मोठा उत्सव होतो. तुकारामाच्या प्रसिद्ध अभंगवाणीचा प्रसाद या देशांत आबालवृद्धांस माहीत आहे. किंबहुना महाराष्ट्रांतील सामान्य जनसमूहावर व विशेषतः खालच्या वर्गांतील अशिक्षित लोकांवर तुकारामाच्या उपदेशाचा ठसा जितक्या जोराचा उमटला आहे, तितका दुसऱ्या कोणत्याही साधूचा उमटलेला नाही. अद्यापि लाखों लोक तुकारामाच्या अभंगांचें भजन सदैव प्रेमानें करितात. 'ज्ञान-देव तुकाराम' 'ज्ञानोबा तुकाराम,' ही भजनी लोकांची आरोळी महाराष्ट्रांत घरोघरी व मंदिरांतून अद्यापि जोरानें ऐकूं येते. दिवसा काबाडकष्ट केल्यावर रात्री ही भजनी आरोळी सर्व लोकांस शांतिमुख देत आहे.

रामदास (सन १६०८-१६८२. चैत्र शुद्ध ९ शके १५३०-माघ च्या ९ शके १६०३).—गोदातीरी जांबगांव येथें सूर्याजीपंत ठोसर म्हणून देशस्थ आश्र्वलायन ब्राह्मण कुळकर्णी राहत होता. त्याचा हा कनिष्ठ पुत्र. वडील पुत्राचें नांव गंगाधरपंत. त्याच्या आईचें नांव राणूबाई. सूर्याच्या प्रसादानें पुत्र झाला म्हणून त्याचें नांव प्रथम नारायण असे ठेविलें. पुढें तो रामाची उपासना करूं लागल्यावरून त्यास रामदास-स्वामी हें नांव पडलें. त्यानें स्त्रीपरिग्रह केलाच नाही. लहानपणापासून वैराग्यशाली असून तो रामभक्ति करीत असे. त्याजवर रामाचा अनुग्रह होता म्हणून त्यास मावतीचा अवतार असें समजत. ह्यानें नाशकाजवळ टाकलीस तपश्चर्या केली, आणि पुष्कळ वर्षेपर्यंत सर्व हिंदुस्थानभर फिरून तीर्थयात्रा केली, पुढें कृष्णातीरी येऊन ग्रंथलेखन व उपदेश करूं लागला. डोंगरावरील पळीत बसून तो तपश्चर्या व ग्रंथलेखन करी. त्याचीं अनेक चरित्रे लिहिलेली आहेत. त्यांतील अद्भुत चमत्कार वर्जिले, तरी रामदासाच्या उपदेशानें महाराष्ट्रावर कांहीं काळ पावतों बराच परिणाम घडला

यांत संशय नाही. रामदासानें रामदासी ग्रंथ स्थापन करून त्याचे मठ सर्व दक्षिण हिंदुस्थानांत ठिकठिकाणी स्थापिले. असे मठ एक हजारोवर होते. उद्धव, कल्याण, जयराम, बयाबाई शहापूरकर, आकाबाई, वेणूबाई वगैरे अनेक मंडळी रामदासाच्या शिष्यमालिकेत होते. रामदासानें श्लोक, अभंग, पदे वगैरे पद्यरचनेंत अनेक ग्रंथ केले ते सुप्रसिद्ध आहेत. दासबोध, रामायण, मनाचे श्लोक, सगुणनिर्गुणध्यान, पंचीकरण, मानसपूजा व आणखी पुष्कळ ग्रंथ त्यानें रचिलेले आहेत. त्यांत दासबोध हाच ग्रंथ मुख्य असून त्याचें पठण महाराष्ट्रांत बहुधा सर्वत्र चालू आहे. हा पुरुष पराकाष्ठेचा निःस्पृह व स्पष्टवक्ता होता. वीस वर्षांचें वय असतां त्यास तपःसंपन्नता, वैराग्य व ज्ञान प्राप्त झालें. तुकाराम व रामदास हे समकालीन असून त्या दोघांत प्रेमभाव होता. चाफळ येथें रामदासाचा मुख्य मठ असून परळीच्या किल्ल्यावर तो राही, त्या किल्ल्यास 'सज्जनगड' असें ह्मणतात. रामदासाची समाधि याच किल्ल्यावर आहे. रामदासाच्या उपदेशाची व विचारांची दिशा इतर संतांहून भिन्न होती. सर्व समाजास एकीच्या बंधनांनीं एक करून त्याजकडून राष्ट्रकार्य करवावें असा उद्योग त्यानें महाराष्ट्रांत केला. सर्व कृत्य रामाच्या नांवानें करावें, राम सर्वांचें कल्याण करील, रामनामांत विलक्षण शक्ति आहे, आणि अशा निश्चयानें जे उद्योग करतील, ते वाटेत तें काम तडीस नेण्यास समर्थ होतील. अशाच भावनेनें 'समर्थ' हें सार्थ नांव रामदासानें स्वीकारिलें. रामदास विद्वान्, वैराग्यशील व सत्पुरुष होता. तो देशकालज्ञ असून प्रवासानें व अनुभवानें देशाची अंतःस्थिति प्रत्येक बाबतींत त्यास उत्कृष्ट कळली होती. कडकडीत तपश्चर्येच्या योगानें आणि निःस्पृहतेच्या जोरावर सर्व समाजावर त्यानें आपली छान उत्कृष्ट बसविली होती. छत्रपतीपासून तों रंकपर्यंत सर्व इसम त्याच्या भजनीं असत.

मराठ्यांच्या राज्यस्थापनेशीं रामदासाच्या उपदेशाचा संबंध असल्यामुळें त्या भागाचें व रामदासाच्या उद्योगाचें निरूपण पुढें स्वतंत्र करावयाचें आहे.

आकाबाई ही कऱ्हाडकर ब्राह्मजीपंत देशपांडे यांची कन्या व रामदास स्वामींची शिष्या. हिचा नवरा लहानपणींच मरण पावला. बापाच्या अनुमतानें तिनें समर्थीचा उपदेश घेतला. ही मोठी एकनिष्ठ गुरुभक्त

होती. परळी किल्ल्यावरील रामदासस्वामींची समाधि व देऊळ हिनें बांधिलें. ही समर्थीच्या मागून चाळीस वर्षांनी वारली.

वेणूबाई (सन १६२५-१६७८).—ही रामदासस्वामींची दुसरी एक शिष्या. ही मिरज येथील देशपांड्याची कन्या. लग्नाच्याच दिवशीं नवरा मरून तिला वैधव्य प्राप्त झालें. पुढें समर्थीचा उपदेश घेऊन ती अध्यात्मविद्येत परिपूर्ण झाली. हिनें आपलें आयुष्य रामभजनांत घालविलें. 'निवृत्तिराम' नांवाचा ग्रंथ हिनें मराठींत केला व अनेक पदेही केलीं.

विठ्ठलकवि बीडकर (स. १६०८-१६८१).—हा बीड शहरानजीक गौरीपूरचा राहणारा ऋग्वेदी देशस्थ ब्राह्मण. ज्योतिर्विदग्रणी भास्कराचार्य व हा कवि एक ग्रामस्थ होते. बीडशहर मोगलाईत अहमदनगरच्या पूर्वेस ४० कोस आहे. हा कवि संस्कृत काव्य करण्यांत निपुण असून, संस्कृतांतील छंदःशास्त्र व चित्रकाव्य हीं यास चांगलीं अवगत असल्यामुळें, त्यांचा कित्ता त्यानें महाराष्ट्रभाषेंत उत्कृष्ट उठविला आहे. सीतास्वयंवर, रुक्मिणी-स्वयंवर, रसमंजरी, बिल्हणचरित्र, पांचालीस्तव, गजगौरीव्रत, रंभाशुक-संवाद, द्रौपदीवस्त्रहरण, भगवद्गीता वगैरे काव्ये व पदे, भूपाळ्या, कूट-संग्रह वगैरे ह्याची पुष्कळ कविता आहे. विठ्ठल नांवाचे आणखीही दोन—तीन कवि आहेत.

उद्धवगोसावी (१६२४-१७१३).—टाकळीचा, रामदासाचा पहिल्या शिष्य, सदाशिवपंत नामक देशस्थ ब्राह्मणाचा मुलगा. आईचें नांव उमाबाई. समर्थीच्या प्रसादानें हा मुलगा झाला म्हणून आईबापांनीं त्यास समर्थसेवेस दिलें.

रंगनाथस्वामी (१६१२-१६८४).—पंढरपुरापासून पंधरा कोसांवर नासरे म्हणून गांव आहे तेथील गोपाळपंत नामक ब्राह्मणाचा हा मुलगा. त्याच्या आईचें नांव बयाबाई. त्याच्या वडील भावाचें नांव यादव उर्फ ब्रह्मानंदस्वामी. रामविजय वगैरे ग्रंथांचा कर्ता श्रीधरकवि हा या ब्रह्मानंदस्वामीचा मुलगा व रंगनाथस्वामीचा पुतण्या. रंगनाथ हा सुस्वरूप असून शिपाईबाण्यानें राही. डोकीस शें दीडशें रुपयांचा मंदील, कानांत दोन अडीचशें रुपयांची भिकबाळी, पायांत मोठ्या किंमतीची तुमान, अंमांत भरजरी अंगरखा, हातांत माला, पाठीशीं ढाल व तीरकमान, बसण्यास पांचसहाशेंचा घोडा, डाव्या पायांत शंभर सवाशें भार चांदीचा

तोडा व बरोबर धांवणारे वीस पंचवीस लंगोटबंद ब्रह्मचारी, असा याचा थाट होता. पण हा पोषाख उतरला की, त्याचें कडकडीत ब्रह्मचर्य कायम असे. हा मूळपासून ब्रह्मचारीच राहिला. रंगनाथस्वामीचे वेदान्तावर ग्रंथ आहेत. त्याचीं पदे मोठीं सुरस व ठेकेदार आहेत. याची समाधि निगडीस आहे.

जयरामस्वामी (मृ. १६७१ ?).—रामदासी वडगांवकर.

केशवस्वामी (१६८२?), व आनंदमूर्ति ब्रह्मनाळकर (मृ. १६९६) हे वरील पांच संतकवि रामदासीपंथापैकीं प्रसिद्धीस आले.

मुक्तेश्वर (स. १६०९-१६५३, भा. इ. सं. मं. संमेलन १९१५).—हा एकनाथाच्या मुलीचा मुलगा; बापाचें नांव विश्वंभर, पैठणचा राहणारा. कवि या दृष्टीनें मराठी भाषेंत याची योग्यता फार मोठी आहे. यानें महाभारताचीं पहिलीं चार व सौप्तिकपर्व अशीं पांच पर्वे व आणखी पुष्कळ कविता मराठी भाषेंत ओवीछंदांत लिहिली. तीं केवळ भाषांतर-रूपाचीं नसल्यामुळे, उपमा, उत्प्रेक्षा इत्यादि अलंकारांनीं व शृंगार, वीर, करुण, वगैरे रसांनीं परिपूर्ण अशीं आहेत. थोड्या शब्दांत, एका लहान वाक्यांत किंवा वाक्यांशांत, एखादी प्रचंड किंवा उदात्त कल्पना अथवा चित्र मुक्तेश्वर वाक्यांचे मनांत उत्कृष्ट उभें करितो. बाकीचीं पर्वे विष्णुदासनामा ह्यानें संपविलीं. रामायणांतले कांहीं भाग व दुसरी पुष्कळ कविता मुक्तेश्वराची आहे.

शिवरामस्वामी (ज. १६५४).—कल्याणी येथील मठांत शिवराम-स्वामीचे सुमारे शंभर ग्रंथ व्यवस्थित ठेवलेले आहेत. तेथून जवळच आपचंद व येकेहाळी ह्या दोन मठांत आणखी पुष्कळ नवीन ग्रंथ शिवरामस्वामीचे आहेत. गुह्यभक्ति हें त्याच्या कवितेचें प्रमेय आहे. त्याची कविता श्लोक, ओंव्या वगैरे नानाप्रकारची आहे. ह्याचा 'गीताचंद्रिका' ग्रंथ प्रसिद्ध असून, तो स. १६८३ त पुरा झालेला आहे.

नागेश भिंगारकर (१६८० चा सुमार).—ह्याचे 'चंद्रावळीवर्णन' 'सीतास्वयंवर' वगैरे कित्येक ग्रंथ सरस आहेत.

देवदास-देवीदास (१६५८-१६९८).—चैतन्यसंप्रदायी; व्यंकटेशस्तोत्र, संतमालिकास्तोत्र इत्यादि याचीं कवनें लोकपठनांत आहेत.

बोधलेबावा, संतोबा पवार.—हे मराठे संत तुकारामाचे समकालीन असावेत. त्यांचीं पदे, अमंग वगैरे आहेत.

शेखमहंमद.—हा श्रीगोंदे येथील मुसलमान साधु कबिराचा अवतार समजतात. सोळाव्या वर्षी उपरति होऊन रामभजनीं लागला. ह्याचे अनुयायी हिंदूप्रमाणे वागतात; पण मुसलमानांशीं शरीरसंबंध ठेवितात. योगसंग्राम वगैरे ह्याचे कित्येक ग्रंथ वेदान्तविषयक आहेत. योगसंग्राम स. १६९४ त लिहिला गेला.

वामन पंडित (१६१६-९६).—सातारा जिल्ह्यांत कोरेगांव येथील राहणारा ऋग्वेदी देशस्थ ब्राह्मण. गांवच्या जोशीपणाचा धंदा याजकडे वडिलार्जित होता. याच्या बायकोचें नांव गिरिबाई, बापाचें नांव नरहरिपंडित, व आईचें लक्ष्मीबाई. हा विद्वान पंडित आरंभीं मध्वमतानुसारी असून दिवसा मशाल लावून वाद करित देशोदेशीं हिंडत असे. काशीस जाऊन तेथील पंडितांस यानें वादांत जिंकिलें. पुढें आपल्या विद्येचा असला गर्व सोडण्याविषयीं त्यास कांहीं अहल घडल्यावरून त्यानें आपलें लक्ष ईश्वरभक्तीकडे लाविलें, आणि संस्कृत भाषेचा व्यासंग सोडून महाराष्ट्र भाषेंत तो कविता करूं लागला. वेदपठनाचा अभ्यास ब्राह्मणेतरांस नाही ह्या मतास दूर सारून, पाहिजे त्यानें वेदमंत्र म्हणावे असें त्यानें आपलें सत्य मत प्रगट केलें. तुकाराम व रामदास यांची त्यानें भेट घेतली. रामदासानें त्यास आश्वासन देऊन सांगितलें कीं, 'तुजवर भगवंताचा अनुग्रह होणार आहे.' त्यावरून त्यानें निर्मत्सर मनानें मध्व, रामानुज, वल्लभ आणि शंकराचार्य यांचे सिद्धांत एकाग्र मनानें घोकून पाहिले; तेव्हां त्याच्या अंतःकरणांत अद्वैत मताविषयीं पूज्यबुद्धि उत्पन्न झाली. वामनाचे अनेक ग्रंथ सुप्रसिद्ध आहेत. भगवद्गीतेवर 'भावार्थदीपिका' नांवाची टीका, ब्रह्मस्तुतीवर टीका, कृष्णलीलांचीं निरनिराळीं वर्णनें, भारत रामायणांतील अनेक भाग व दुसरे पुष्कळ ग्रंथ वामन कवीचे प्रसिद्ध आहेत. यमकें साधण्यांत हा कुशल असल्यामुळें त्यास यमक्या वामन म्हणतात. 'सुश्लोक वामनाचा' असा सामान्य अभिप्राय आहे.

अवचित सुतकाशी (स. १६६२).—ह्याचें आडनांव सोळांखी. द्रौपदीस्वयंवर म्हणून ह्याचा ग्रंथ आहे, त्यांत कवीनें स्वकुलेतिहास देऊन उत्कट स्वदेशाभिमान व स्वधर्मप्रेम व्यक्त केलें आहे.

(च) स० १७००-१८००.

सतराव्या शतकांत साधुत्वाचें मान उत्तरोत्तर कमी होऊन कवित्वास भर येत चालला; आणि स्वराज्यस्थापना झाल्यावर कवित्वाच्या निर- निराळ्या अंगांचा विकास होत जाऊन उत्तर पेशवाईत त्याचें स्वरूप रंगेल व विलासी होत गेलें. अशा रीतीनें काव्यांतील भारदस्तपणाचा छोप होऊन शब्दावडंबर सुरू झालें आणि ठेकेदार लावण्या, कटिबंध, पर्दे पोवाडे ह्यांना एकप्रकारचा ऊत आला. अशा स्थितींत मराठशाहीचा अंत झाला. विषयसांगतेकरितां ह्या काळांतले कांहीं कवि येथें दाखल केले आहेत.

अनंतकवि (सन अदमास १६५८-१७२३).—हा कवि रामदास-स्वामीचा शिष्य अनंत गोसावी सातारा जिल्ह्यांतील मेथवड गांवचा तोच असावा. सतराव्या शतकाच्या उत्तरार्धांत हा हयात होता, असें मानण्यास आधार सांपडतो. हा रामोपासक असून रामायण, महाभारत वगैरेंतून अनेक कथानकांवर या कवीनें रचिलेली कविता सुरस आहे. तथापि याची कविता पुष्कळ अनुपलब्ध आहे असें प्रसिद्ध झालेल्या आख्यानांवरून दिसतें. मराठी कविवर्गांत याची योग्यता पहिल्या प्रतीची नसली तरी बरीच मोठी आहे. याची कविता मोहक, सरळ व सुबोध असल्यामुळें लहान मुलांस शिकविण्यास फारच लायक आहे. वीरसरस्फूर्तिजनक वर्णन याच्या कवितेंत पुष्कळ आहे. बऱ्याच वृत्तांत कविता केली असून त्याचा हिंदी व संस्कृत या भाषांशी परिचय चांगला होता.

आनंदतनय (शिवाजीचा समकालीन).—हा जातीचा ऋग्वेदी देशस्थ ब्राह्मण कर्नाटकांत अरणी म्हणून गांव आहे तेथील राहणारा. याचें नांव गोपाळराव असें असून याच्या बापाचें नांव आनंदराव. शहाजी भोसले याचा हा गुरु व शिवोपासक होता असें कळतें. त्यावरून सतराव्या शतकाचे उत्तरार्धांत हा झाला असावा. अरणीच्या लढाईत यानें शिपाईपणा गाजविला होता. त्याच्या गुरुचें नांव मुरारपरब्रह्म. तदुत्तर कवींनीं त्यास कवि म्हणून मोठा मान दिलेला आढळतो. रघुनाथ पंडिताचा हा व्याही होता असें म्हणतात. भागवत, रामायण, पुराणें वगैरे ग्रंथांतून त्यानें अनेक आख्यानांवर मराठींत सुरस कविता केली आहे. त्याची सर्व कविता उपलब्ध नाहीं. परंतु जी आहे ती बरीच प्रौढ, सुरस, सुबोध व डौलदार आहे. तीत आरबी व फारशी शब्द बरेच दृग्गोचर

होतात. महाराष्ट्रभाषेत अक्षरगण वृत्तांची योजना प्रथम यानेंच सुरू केली. मराठी भाषेवर त्याचा हा मोठा उपकार होय.

रघुनाथ पंडित (सतराव्या शतकाचें उत्तरार्ध).—आनंदतनयाचा हा व्याही, यावरून शिवाजीचा समकालीन असावा असा तर्क होतो. हा चांगला संस्कृतज्ञ होता. ' नलदमयंतीस्वयंवराख्यान ' एवढेंच याचें काव्य उपलब्ध असून, तें अनेक रसांनीं परिपूर्ण आहे. शिवाजीचा राजव्यवहार-कोश करणारा रघुनाथपंडित हा नव्हे.

मुकुंद-दीनदत्तपदांकित (मृ. १७०८).—ह्या कवीची पुष्कळ कविता उपलब्ध झाली आहे. हा बागलाणांत होता. यवनांच्या सेवेत सद्गुरुपदेश होऊन तो वेदान्ती बनला. याचें रामायण सुंदरकांड प्रसिद्ध आहे.

गोसावीनंदन (स. १६५८-१७३८), व **सुभानराव**. हे आणखी अरणीचे कवी आहेत.

श्रीधर (सन १६७८-१७२८).—हा रंगनाथ स्वामीचा पुतण्या रामविजय, हरिविजय, पांडवप्रताप, जैमिनीअश्वमेध, वेदान्तसूर्य, शिवलीलामृत इत्यादि ओवीबद्ध ग्रंथ यानें लिहिले. याची वाणी रसाळ व अलंकृत आहे. याचे ग्रंथ महाराष्ट्रांत आस्थेने वाचितात. पंढरपुरास ह्याची समाधि आहे. त्याचे भाऊबंधू मूळ गांव नाझरे (पंढरपुराहून धीस मैलांवर) येथे आहेत. यांचें आडनांव घोडके असें होतें. ह्यानें प्रथम वयांत संसार करून मुलेंबाळें झाल्यावर उत्तर वयांत संन्यासदीक्षा घेतली.

अमृतराय (सन १६९८-१७५३).—हा जातीचा ऋग्वेदी देशस्थ ब्राह्मण नामांकित कवि होऊन गेला. औरंगबादेस विसाजी मोरो म्हणून मोगलांचा अधिकारी होता, त्याच्या पदरीं हा असे. हा वैराग्यशील असून कीर्तन करीत असे. बाळाजी बाजीराव पेशव्याचे वेळीं शनिवारचे वाड्यांत याचें कीर्तन झालें होतें. कटाव, दोहरे, पदे वगैरे याची कविता फार चांगली असून कटाव तर फारच वाखाणले जातात. यानें अनेक आख्यानांवर कविता केली आहे. हा शीघ्रकवि होता. याची वाणी फार मनोरंजक असून, कवनांत यमकांचा भरणा अतिशय आहे. यानें हिंदुस्थानी भाषेतही कविता रचिली आहे. हरिदास मंडळीस याच्या कवितेचा उपयोग फार होतो.

मध्वमुनीश्वर (सन १६८९-१७३४).—हाही ब्राह्मण कवि अमृत-
रायाच्या वेळी नासिक येथे राहत होता. पांडुरंगाचा साक्षात्कार होऊन
त्याने पदे, अभंग या रूपाने ईश्वराचे गुणानुवाद वर्णिले. तो पुढे औरंगा-
बादेस जाऊन राहिला. तो फार प्रेमभावाने हरिकीर्तन करित असे, व
कीर्तनांत स्वकपोलकल्पित प्रासादिक कविता करून गात असे. यामुळे
त्याची कीर्ति चहुंकडे पसरली. पश्चिम किनाऱ्यावर कान्होजी आंगरे म्हणून
जो मराठा सरदार होता, त्याचेपाशी पुष्कळ पंडित असत. मध्वनाथाने
कान्होजीच्या वाड्यांत कीर्तन करून संस्कृताचा अभिमान बाळगणाऱ्या
पंडितांचा गर्व परिहार केला. धनेश्वरचरित्र वगैरे कित्येक याचे ग्रंथ आहेत.
शिवाय पदे वगैरे पुष्कळ आहेत.

ज्योतिपंत महाभागवत (स० १७८८).—बुध गांवचा, व तुकाविप्र
(१७४०-१७९०) रहिमतपूरचा, हे दोघेही उपर्षी व विद्वान साधु
असून त्यांचे वेदान्तावर ग्रंथ आहेत. कोंडू ऊर्फ कुंडलीश (१७९१)
हाही असाच वेदान्ती कवि उपलब्ध झाला आहे. प्रभुनंदनाचा श्रीखंड्या-
चरित्र हा सरस ग्रंथ स. १७४१ त रचिलेला सांपडला आहे.

कृष्णदयार्णव (स. १६७४-१७४०).—‘भागवतावर हरिवरदा टीका.’

शुभानंदस्वामी (स. १७६६).—ह्याचे ‘उद्योगपर्व’ चांगले आहे.

मोरोपंत (१७२९-१७९४).—रत्नागिरि जिल्ह्यांत राजापुरांतील
सौंदळ गांवी पराडकर नांवाचे कऱ्हाडे ब्राह्मण राहत होते, ते या कवीचे
पूर्वज. त्यांपैकी एक गृहस्थ कोंकणांतून पन्हाळगडावर जाऊन राहिला.
मोरोपंताचा बाप रामाजीपंत हा कोल्हापूर दरबारी नोकर होता. मोरोपं-
ताचा जन्म पन्हाळगडी झाला. आईचे नांव लक्ष्मीबाई, त्याच्या
वडील बंधूचे नांव रामोपंत व कनिष्ठ बंधूचे आबाजीपंत. रामाजी-
पंत कांही आगळीकिवरून कोल्हापूर सोडून बारामतीस आबाजी
नाईक जोशी, बाळाजी विश्वनाथ पेशवे याचा जांबई जहागीरदार होता,
त्याजकडे जाऊन पागेचे कामावर राहिला. मोरोपंतही पुढे बारामतीस जाऊन
आबाजी नाईक याजवळ पुराण सांगण्याकरितां म्हणून पांचशें रुपयांचें वर्षा-
सन घेऊन राहूं लागला. गणेशपाध्ये गोळवलकर हा मोरोपंताचा गुरु होय.
धर्मसिंधूचा कर्ता काशीनाथोपाध्याय याची मुलगी सुंदराबाई मोरोपंताचा

मुलगा रामकृष्णपंत यास दिली होती. संस्कृत विद्येचा उत्तम अभ्यास करून पुराण सांगतांना रामायणभारतादि ग्रंथांची पारायणे त्याला करावी लागली. तेव्हां त्यास मराठी भाषेत कविता करण्याची हातोटी चांगली साधली. आर्यावृत्त त्याने प्रचारांत आणिले; व याच वृत्तांत त्याची बरीच कविता आहे. प्रतिरात्री धुळीची पाटी, संस्कृत पोथी, व समई इतकी तयारी चाकर करून ठेवीत असे. पुढे नित्य कृत्य आटोपल्यावर सर्व पांटीवर ग्रंथ लिहून नंतर निजावयास जावे असा पंताचा परिपाठ होता. दुसरे दिवशी सकाळी पाटीवरील ग्रंथाची प्रत शाईने करून ठेवण्याचे काम लक्ष्मणभट वाईकर याजकडे होतें. मंत्रभागवत, बृहद्दशम, महाभारत, अष्टोत्तशत रामायण, हरिवंश, ब्रह्मोत्तरखंड, भगवद्गीता, सप्तशती, केकावली व दुसरी अनेक आख्याने असे पंताचे प्राकृत ग्रंथ असून, शिवाय कित्येक संस्कृत ग्रंथही आहेत. त्याचा एकंदर ग्रंथ तीन लक्ष आहे. महाराष्ट्रकविमुकुटमणि हे पद मोरोपंतास मिळाले आहे.

सन १७४८ पासून १७९४ पर्यंतचा म्हणजे पेशवाईच्या भरभराटीचा काळ मोरोपंताने पाहिला. नानासाहेब व माधवराव पेशवे, गोपिकाबाई, अहिल्याबाई वगैरे थोर व्यक्तींची व पंताची चांगली ओळख होती. पंत आपली कविता घेऊन काशीस गेला, तेथील पंडितांस ती फारच मान्य झाली. मराठी भाषेस प्रतिष्ठा प्राप्त होण्यास पंताचे परिश्रम पुष्कळ अंशी कारण झाले. मोरोपंताच्या आर्या रामजोशी सोलापूरकर याने प्रसिद्धीस आणिल्या. मोरोपंत कवि होता, तसाच परम नैष्ठिक भगवद्भक्तही होता. त्याचे देहावसान पंढरपुरीं झाले, तेथील त्याच्या वंशजाकडून त्याच्या समग्र ग्रंथांची उत्कृष्ट आवृत्ति छापली जात आहे.

महीपति (सन १७१५-१७९०).—अहमदनगर जिल्ह्यांत राहुरी तालुक्यामध्ये ताहराबाद म्हणून गांव आहे तेथील राहणारा. हा ऋग्वेदी देशस्थ ब्राह्मण, दादोपंत व गंगाबाई यांचा मुलगा. असे सांगतात की, यास पांडुरंगचा साक्षात्कार होऊन कविता करण्याची स्फूर्ति झाली, व भक्तिविजय, संतलीलामृत, भक्तलीलामृत, कथासारामृत, पांडुरंगस्तोत्र, शनिमाहात्म्य, कृष्णलीलामृत, पंढरीमाहात्म्य इत्यादि लहानमोठे ओवीबद्ध ग्रंथ त्याने लिहिले. आपणाला संस्कृत येत नाही, अमरकोश पाहिलाही नाही, असे महीपति स्वतःच सांगतो. महीपतीच्या ग्रंथांत क्षेत्रांची वर्णने व

त्यांचा इतिहास पुष्कळ सांपडतो. 'रामा' नांवाच्या त्याच्या शिष्याने त्याची तसवीर काढिली होती, ती 'बालबोध' मासिकांत प्रसिद्ध झाली आहे.

रामजोशी (१७६२-१८१२).—हा सोलापूरचा राहणारा यजु-वेंदी देशस्थ ब्राह्मण. यानें वैराग्यपर अनेक उत्कृष्ट लावण्या केल्या आहेत. छंदःशास्त्रावर 'छंदोमंजरी' नांवाचा याचा एक ग्रंथ आहे. मोरोपंताच्या आर्या यानेंच विशेषतः प्रसिद्धीस आणिल्या. हा कथा करून आपलें उपजीवन करी. याची कविता सुरस व सुबोध आहे.

अनंतफंदी (स. १७४४-१८१९).—हा संगमनेर येथील राहणारा देशस्थ ब्राह्मण, भवानीबावा व राजबाई यांचा मुलगा. हा तमाशे करीत हिंडे, व स्वतः केलेल्या लावण्या तमाशांत म्हणे. अहिल्याबाई होळकरीण संगमनेरास आली असतां, ब्राह्मणानें तमाशा करणें योग्य नाहीं, असें तिनें सांगितल्यावरून तमाशांचा नाद सोडून तो कीर्तन करूं लागला. त्याचे फटके विशेष प्रसिद्ध असून, शिवाय कटाव, लावण्या व क्वचित् श्लोक, आर्या आणि ओव्या इत्यादि कविता त्यानें रचिलेली आहे. ह्याचे वंशज बडोद्यास आहेत.

देवनाथ (१७५४-१८२१).—अलीकडे देवनाथ महाराज हा प्रसिद्ध साधु होऊन गेला. वऱ्हाडांत शिर्जी अंजनगांव हें इतिहासप्रसिद्ध स्थळ आहे. त्यांतील शिर्जी गांवीं देवनाथ झाला. आरंभी तो तालीमबाज होता. पुढें कांहीं कारणावरून वैराग्य उत्पन्न होऊन तो मारुतीची भक्ति करूं लागला. पुढें त्यास कवित्वाची स्फूर्ति झाली; आणि कविता करीत सर्व हिंदुस्थानभर त्यानें प्रवास केला. ग्वाल्हेर येथें कीर्तन करीत असतां मंडपास आग लागून देवनाथ जळून मेलला. देवनाथाच्या कवितेंत बहुतेक पदें व कटिबंध आहेत. त्याच्या कवितेवरून त्यास 'साधुकवि' ही पदवी ज्यास्त शोभते.

शिवाजिचा भूषणभाट, पोवाडे रचणारे शाहीर वगैरे अन्य प्रकारचे कवी पुष्कळ झाले. ह्या मंडळीचा उल्लेख यथास्थलीं पुढें येईल.

संतमंडळाची नांवनिशी देतांना उद्दिष्ट कालाच्या पलीकडे जावें लागलें. वास्तविक मराठशाहीच्या उत्पत्तीस संतमंडळीचा उद्योग किती कारण झाला, हें ह्या संतचरित्रांवरून ठरवावयाचें आहे. परंतु सर्व संतकवींचें विवेचन एकाच ठिकाणीं व्हावें ह्यासाठीं अगदीं एकोणिसाव्या शतकापर्यंत

झालेल्या सर्व प्रमुख साधूंची हकीकत वर दिली. संत व कवी ह्या मंडळींचा इतिहास हा मराठ्यांच्या एकंदर इतिहासाचा एक महत्त्वाचा भाग आहे.

संत व कवी यांचे पृथक् वर्ग बांधणें कठीण आहे. बहुतेक मंडळी कवी असून संत, व संत असून कवी अशी होती. त्यांचीं चरित्रें अद्भुत चमत्कारांनीं भरलेली आहेत. ते चमत्कार खरे मानणें किंवा खोटे मानणें ही ज्याच्या त्याच्या विचाराची व अनुभवाची गोष्ट आहे. संत व कवी यांचा अभेद असल्यामुळें महाराष्ट्र कवितेचें एकंदर स्वरूप वैराग्यशील व परमार्थसाधक असें आहे. वरील त्रोटक हकीकती केवळ पुढील ऐतिहासिक चर्चेसाठीं दिल्या आहेत. हल्लीं वरील माहिती बाहेर आली आहे व पुष्कळ यावयाची आहे. तिच्या साहाय्येन महाराष्ट्र कवितेचा स्वतंत्र विचार करणें, तिच्या गुणदोषाचें विवेचन करून तिची प्रत ठरविणें, हें काम स्वतंत्रपणें केलें पाहिजे.

२. मानभाव अ० महानुभावपंथ. — मराठी भाषेंतील अत्यंत जुने ग्रंथ मानभाव पंथाचे आहेत. महाराष्ट्रांत धर्मसंबंधी चळवळ प्रथम सुरू केली ती मानभावांनीं होय. त्यांच्या प्रयत्नावरूनच मुकुंदराज, ज्ञानदेव वगैरेना स्फूर्ति प्राप्त झाली. मानभावांच्या ग्रंथांवरून आरंभीं मराठी भाषा कशी होती ह्याचा अंदाज करितां येतो. 'महान' म्हणजे मोठा व 'अनुभव' अथवा 'अनुभाव' आहे ज्याचा, ते महानुभाव. देवगिरि येथील यादव वंशी राजे कृष्ण (स. १२४७—१२६०) आणि महादेव (स. १२६०—१२७१) राज्य करीत असतां प्रशान्तचक्रधर नांवाच्या विद्वान गृहस्थानें हा पंथ काढिला. पुढें नागदेवभट्ट ह्या विद्वान् आचार्यानें चक्रधराचे मतांचा फैलाव केला. लीलाचरित व चक्रधरचरित हे त्यांचे दोन मुख्य ग्रंथ आहेत. रामदेवरावाची राणी कवैशा ही नागदेवभट्टास मोठा सन्मान देत असे. हा पंथ हिंदुधर्मास सोडून नव्हता. उपनिषदे आणि भगवद्गीता या ग्रंथांस मानभाव पूज्य मानतात. एकाच श्रीकृष्णाला ते भजतात. ते जातिभेद मानीत नाहींत; मांसान्न व मादक पदार्थ ते निषिद्ध समजतात; भिक्षा मागून ईश्वरभक्तीत काळ घालविणें हें त्यांचें मुख्य ध्येय आहे. हिंदूंच्या इतर देवतांस ते मान देत नाहींत. अस्पृश्य जातींशिवाय इतर सर्व हिंदु लोक ह्या पंथाची दीक्षा घेऊं शकतात. शूद्रा-लाही महंत होतां येतें. त्यांचे मुख्य तीन पंथ आहेत. काळे कपडे

वापरण्याचा त्यांचा रिवाज आहे. चंदनाच्या किंवा तुळशीच्या माळा ते धारण करतात. मानभावांचे बहुतेक ग्रंथ मराठी भाषेत असून ते कमीत कमी तीन चारशें तरी असावे. ते देवनागरी लिपीतच लिहिलेले आहेत, परंतु सामान्य लोकांस कळूं नयेत म्हणून अक्षरांची उलटापालट करून त्यांच्या अनेक सांकेतिक खुणा ठरलेल्या आहेत. ते संकेत समजल्या-शिवाय ग्रंथ समजत नाहीत. आजपावेतो त्यांचे ग्रंथ बाहेर न पडण्याचें कारण हेंच आहे. हरीद्रमुनि, केशराज, भास्कर वगैरे कित्येक मानभाव कवि नामांकित आहेत. भगवद्गीतेवर मानभावांच्या कर्मीत कमी सतरा टीका आहेत. पैकीं कैवल्यदीपिका नामक टीका संस्कृतांत आहे. त्यांचे कांहीं ग्रंथ ज्ञानेश्वराच्याही पूर्वीचे असून ते प्रसिद्ध होतील तर त्यांवरून जुन्या मराठी भाषेचें स्वरूप पुष्कळ समजून येईल. धर्माच्या बाबतींत अकराव्या शतकांत दाक्षिणेंत केवढी विचारक्रान्ति झाली होती हें मानभावांच्या ग्रंथांवरून कळून येईल. धर्माची अवनति झालेली आहे ही गोष्ट त्या वेळीं सर्वमान्य होऊन ती स्थिति सुधारण्याचे प्रयत्न प्रथम मानभावांनीं सुरू केले; आणि तेच पुढें ज्ञानेश्वरादिकांनीं उचलिले. डॉ. भांडारकर यांचें नवीन पुस्तक 'शैव, व वैष्णव पंथ' आणि मानभावांचे ग्रंथ यांजवरून दोन गोष्टी निर्विवाद सिद्ध होतात कीं, अकराव्या शतकांत व त्यापूर्वी मराठी भाषा चांगली प्रगल्भ दशेस आलेली होती, आणि लोकांत धर्मसंबंधानें विचार-क्रान्ति चालू होती.

खानदेश, वऱ्हाड वगैरे ठिकाणीं हल्लीं महानुभावांचा बराच समूह असून तिकडे त्यांची नवीन चळवळ सुरू आहे. त्यांच्या परिषदेची मुख्य कचेरी सिरजगांव बंड, एलिचपूर वऱ्हाड येथें आहे: (Mr. Keshav Appa Padbye, Paper-R. A. S, B'bay).

३. मराठी व हिंदुस्थानी संतांचे अन्योन्य संबंध.—संत व कवी हे जबरदस्त उद्योगी व श्रमसहिष्णु होते. बहुतेकांनीं हिंदुस्थानांतील सर्व यात्रा केलेल्या होत्या. किंबहुना अशा यात्रा करणें हेंच महत्पुण्य व जीवितसाफल्य समजलें जात असल्यामुळे, कसल्याही अडचणी आल्या तरी त्यांची पर्वी न करितां ते यात्रा करीत. ह्या यात्रा म्हणजे अगदीं हिमालयाच्या टोंकापासून पूर्वपश्चिम दिशांस धरून थेट दक्षिणेपावेतो होत असत. या यात्रेच्या प्रवासांत त्यांस अनेक साधु भेटत, अनेक गोष्टी कळत, अनेक देशाचार

च रिवाज दृष्टीस पडत. निरनिराळ्या ठिकाणची देशस्थिति त्यांस समजून येई. त्यांनीं पूर्वीच्या कवींचे ग्रंथ बहुधा वाचलेले असत, आणि बहुतेकांस संस्कृत भाषाही अवगत असे. प्रवासानें बहुश्रुतपणा प्राप्त होतो हे सर्वास ठाऊक आहेच; परंतु हल्लींच्या आगगाडीच्या घाईच्या प्रवासानें हा हेतु चांगलासा सफल होत नाही. त्या वेळीं यात्रेच्या निमित्तानें सर्व प्रकारच्या लोकांत मिसळण्याची व हरएक प्रकारची माहिती मिळविण्याची अपूर्व संधि ह्या संतमंडळीस प्राप्त होई. निरनिराळ्या ठिकाणच्या कवींचे व साधूंचे उपदेश, कीर्तनें, भजनें, निरूपणें ह्या मंडळीस ऐकावयास सांपडत; आणि अन्य भाषा शिकून तीतले उत्तमोत्तम मासले व विचार ते इस्तगत करून स्वदेशी व स्वभाषेत आणीत. किंबहुना, त्या वेळीं दळण-चळणाचीं व बातमी पसरण्याचीं साधनें विशेष नसल्यामुळे हे यात्रेकरू म्हणजे सर्व ठिकाणच्या बातमीचीं व सर्व प्रकारच्या अनुभवांचीं भांडारेंच असून तीं ते आपल्या मधुरवाणीनें देशोदेशीं पसरवीत. कोणी सत्पुरुष अगर कांहीं अपूर्व प्रकार त्यांच्या दृष्टीस पडल्यास ते त्या स्थळींच पुष्कळ काळ राहून आपली जिज्ञासा तृप्त करून घेत. सारांश, एकोणिसाव्या शतकापासून येथें पाश्चात्य मनु सुरू होईपावेतो, लोकांचे खरे शिक्षक व खरे उपदेशक हे साधु व कवी होते आणि याच कारणास्तव लोकांवर त्यांची छाप मोठी होती. लोकही त्या वेळीं भाविक असल्यामुळे साधुसंतांच्या उपदेशास ते आतिशय मान देत. रामदास, मौनीस्वामी घाटगांवकर इत्यादि पुरुषांनीं शिवाजीचे हेतु आपल्या अधिकारी वाणीनें लोकांस समजावून दिले. मुसलमानी अमलांतील ठिकठिकाणची दुर्दशा प्रवासांत त्यांच्या प्रत्यक्ष अनुभवास आली. पद्मिनीचे, देवलदेवीचे वगैरे प्रकार हिंदुस्थानांत सर्वतोमुखी होते. शंकर-देव, हरपाळदेव यांचा परिणाम सर्वास माहीत होता. मलिक काफूरनें किती तरी देवालये व समाधि नाहीशा केल्या. असे प्रकार संतमंडळींना प्रवासांत प्रत्यक्ष दिसत, त्यांची ते चर्चा करीत; आणि ह्या अनुभवाचा ठसा त्यांच्या ग्रंथांत उमटत असे. शिवाजीचें राज्य होतांच, त्यास संतांनीं पाठबळ दिलें; आणि लोकांत त्याजबद्दल आदर व उत्साह उत्पन्न केला.

भगवद्भक्तीसंबंधानेंच पाहतां, उत्तर हिंदुस्थानांतील साधूंचा दक्षिणे-तील संतमंडळीवर बराच परिणाम घडला असला पाहिजे. महाराष्ट्र भाषे-

चर व मराठी कवितेवर असा परिणाम पुष्कळच झालेला आहे; आणि अनेक महाराष्ट्र कवींनी आपल्या कुती हिंदी वगैरे भाषांत लिहिल्या आहेत. वर सांगितल्याप्रमाणे प्रवासाने आपल्या कवींचा बहुश्रुतपणा व विद्वत्ता वाढून त्यांच्या वाणीत अनेक उपमा, अनेक कोट्या व भाषा-वैचित्र्य निर्माण झाले. महाराष्ट्र भाषेला ह्या यांगाने पुष्कळच फायदा झाला; आणि ती जोरदार, विपुल व विस्तृत बनली. परंतु उपदेश व कृति ह्यांचा व्यवहारांत मेळ घालण्याची आवश्यकता आपणांस कधीच वाटली नाही, म्हणून संतांच्या शिकवणीचा व अनुभवाचा प्रत्यक्ष व्यवहारावर विशेष परिणाम घडला नाही. ह्यास्तव आपल्या साधूंची चरित्रे लूथर, ब्रूनो, पीटर धि हर्मिट इत्यादि पाश्चात्य साधूंची मिळवून पाहिली असतां फार फिकी व पंगु दिसतात. शिवाय पाश्चात्य साधूंची चरित्रे जशीं चिकित्सक बुद्धीने व व्यवहारोपयोगी दृष्टीने लिहिलेली आहेत; तशीं आपल्या साधूंची चरित्रे लिहिलेली नाहीत. तथा चिकित्सक बुद्धीचा उदय अजून आपल्याकडे व्हावयाचा आहे.

संतांची चरित्रे समग्रतेने लिहिण्याची प्रवृत्ति पूर्वी महाराष्ट्रांत नव्हती. ज्ञानेश्वरासारख्या कित्येक थोर व्यक्तींचीं चरित्रे त्यांच्या भक्त मंडळीकडून ज्या त्या वेळींच गाईलीं जात. परंतु सर्व संतांचीं चरित्रे एकत्र करून लिहिण्याचा उपक्रम प्रथमतः नाभाजीने मथुरेस केला. नाभाजी ऊर्फ नारायणदास हा नागर ब्राह्मण असून आंधळा होता. त्याने 'भक्तमाला' हा ग्रंथ लिहिला. त्याचा शिष्य प्रियादास याने भक्तिरसबोधिनी नांवाची नाभाजीच्या ग्रंथावर टिका लिहिली. ही टीकाच हल्लीं भक्तमाला म्हणून समजली जाते. संतांचीं चरित्रे लिहिण्याचा हा उपक्रम नाभाजीच्या अनुकरणाने महाराष्ट्रांत आला. उद्धवचिद्धन व दासोदिगंबर यांनी अशीं चरित्रे लिहिण्याचा इकडे प्रघात घातला. दासोदिगंबरचा 'संतविजय' ग्रंथ सांपडला आहे. त्यांत त्याने नाभाजीचा उल्लेख गौरवाने केला आहे. जयरामस्वामी हा अशाच प्रकारचा चरित्रकार झाला; पण ह्या सर्व मंडळीत सर्वांत चांगला उद्योग करणारा महीपति होय. त्याने सर्व ठिकाणीं हिंदून आणि अत्यंत भ्रम व प्रयास करून प्रत्येक साधु पुरुषाची माहिती एकत्र मिळविली, आणि ही माहिती आपल्या रसाळ ग्रंथांत त्याने प्रसिद्ध केली. त्या वेळच्या मानाने महीपतीचा हा प्रयत्न फार स्तुत्य आहे.

ग्रंथ भाविकें बुद्धीनें लिहिले असल्यामुळें त्यांत अलीकडच्या काळास शोभ-
णारा चर्चात्मक भाग नाही. परंतु महाराष्ट्रांतील प्रत्येक संत पुरुषाची
माहिती महीपतीनें एकत्र केली, हा आपल्या राष्ट्रास मोठा फायदा झाला
आहे. महीपतीनंतर भीमस्वामी, राजाराम प्रासादी वगैरे कांहीं गृहस्थांनी
संत चरित्रें वर्णिली आहेत.

महाराष्ट्रांतील व उत्तर हिंदुस्थानांतील संतांचीं नांवें व काळ तपासून
कोणावर काय परिणाम झाले याचा अंदाज ठरविण्याचा थोडाबहुत प्रयत्न
रा. राजवाडे ह्यांनीं सरस्वतीमंदिरांत केला आहे. ह्या प्रश्नाचा सर्व
बाजूंनीं विचार होण्याइतको माहिती अद्यापि बाहेर आलेली नाही.
हा नाभाजी गुरुगोविंदसिंगाच्या वेळेस म्हणजे स. १६७७ च्या
सुमारास ह्यात होता. नाभाजीच्या नंतर महीपति झाला नाभाजीनें
पौराणिक कालच्या व त्या पूर्वीच्याही साधुपुरुषांचीं नांवें दिलीं
आहेत; तसें महीपतीनें केलें नाही. तत्राप नाभाजीच्या ग्रंथांतून अनेक
म्हणजे सुमारे ११६ संतांचीं नांवें महीपतीनें घेतलीं आहेत. हे ११६
संत बहुधा मथुरावृंदावनकडील आहेत. नाभाजी अद्वैतमार्गी होता, तेव्हां
माध्वसंप्रदायी द्वैती संतांचीं नांवें त्यानें दिलीं नाहीत. रामानुज, विष्णुस्वामी,
मध्वाचार्य व निंबादित्य ह्यांच्या हस्ते उत्तरहिंदुस्थानांत भक्तिमार्गाची
प्रस्थापना झाल्यावर सुमारे शंभर वर्षांनीं त्या मार्गाचा प्रवेश महाराष्ट्रांत
झाला. बाराव्या शतकाच्या पूर्वीच्या एकाही महाराष्ट्रीय संताचें नांव मही-
पतीनें अगर दुसऱ्या कोणीं दिलें नाहीं. अर्थात् भक्तिमार्गाचा प्रसार
बाराव्या शतकापूर्वी महाराष्ट्रांत नव्हता; आणि आरंभी तरी तो प्रसार
उत्तरेकडूनच महाराष्ट्रांत झाला असला पाहिजे. उत्तरहिंदुस्थानांत जाऊन
तीर्थयात्रा करण्याचा प्रघात पूर्वीपासून असल्यामुळें, महाराष्ट्रांतील गृहस्थांना
यात्रेच्या निमित्तानें उत्तरेकडील भक्तमंडळींची ओळख झाली आणि
त्या योगें, यादवांचें राज्य पाडाव झाल्यावर, महाराष्ट्रांत तेराव्या शत-
काच्या अखेरीस भक्तमंडळी चमकूं लागली. स्वराज्य नसतांना निवृत्तिपर
धर्माचें माहात्म्य वाढत नसतें; स्वराज्य नसतांना निवृत्तीला भर येतो, इंदी
कित्येकांनीं काढिलेलें विधान मनन करण्यासारखें आहे. नाही तर बाराव्या
शतकापूर्वी निवृत्तीचें महाराष्ट्रांत नांव नाहीं; तेराव्या शतकापासून तों
सोळाव्या शतकापर्यंत निवृत्तिपर भक्तिमार्गाला उत्तरोत्तर भर येत गेला;

आणि शिवाजीची राज्यस्थापना झाल्यावर निवृत्तीचें खंडन होऊन पुनः प्रवृत्तीचा जोर होत गेला. ह्या विचारसरणीच्या अनुरोधानें संतांनीं राष्ट्रास पंगुत्व आणिलें, असें रा. राजवाडे वगैरे कित्येक विचारवंतांचें प्रतिपादन आहे.

४. भागवत धर्माची स्थित्यंतरे.—संतमंडळींच्या उद्योगाचें रहस्य समजण्यास महाराष्ट्रांतील धर्माची स्थित्यंतरे कसकशी होत गेलीं, हें ऐतिहासिक दृष्ट्या पाहवें लागतें. मूळ वैदिक धर्म आकुंचित होऊन समाजांतील सर्व वर्गांस त्याचा उपयोग होईनासा झाला, तेव्हां बुद्ध व जैन धर्म स्थापन झाले; आणि वेदकालीन धर्म मार्गे पडला. महाराष्ट्रांत बुद्ध धर्माची व जैन धर्माची चलती कशी होती हें पहिल्या प्रकरणांतील निरनिराळ्या राजवंशांच्या कारकीर्दीत ठिकठिकाणीं दाखविलेंच आहे. शंकराचार्य प्रभृतींनीं वैदिक धर्माचा उद्धार करून समाजास नवीन धर्मव्यवस्था लावून दिली. ही व्यवस्था केवळ जाणत्या लोकांस ग्राह्य अशी व तत्त्वज्ञानस्वरूपाची होती. समाजांतील सर्व वर्गांच्या नेहर्मींच्या व्यवहारास जो धर्ममार्ग पाहिजे तो त्यांत नव्हता. अशा मार्गाची जरूर समाजास लागल्याबरोबर प्रथम जैन धर्म दहाव्या व अकराव्या शतकांत वृद्धि पावला. त्याबरोबरच लिंगायत पंथ स्थापन होऊन, त्याची सरशी कांहीं दिवस झाली. मानभावपंथही अशाच प्रकारें निघाला.

पांचव्या शतकांत चंद्रगुप्त, कुमारगुप्त, स्कंदगुप्त वगैरे जे पराक्रमी राजे उजनीस झाले ते भागवत धर्माचे पुरस्कर्ते होते. ते आपणांस 'परम भागवत' म्हणवीत. नवव्या शतकाचे आरंभी शंकराचार्यानें वेदान्तमार्गाचें प्रतिपादन करून निरनिराळ्या पंथांत धर्मैक्य स्थापण्याचा प्रयत्न व अद्वैत मताचा प्रसार केला. तथापि धर्मपंथ वाढतच गेले. शंकराचार्यानंतर रामानुज (१०१६-११३७), विष्णुस्वामी (११००), निर्बार्क (मृ. ११६२), आणि मध्व (११९७-१२७६) हे भागवत धर्माचे पुरस्कर्ते झाले. त्यांच्या संप्रदायांस 'आनन्द,' 'प्रकाश,' 'चैतन्य' व 'स्वरूप' अशा संज्ञा प्राप्त झाल्या. ह्या संज्ञा नांवापुढें धारण करणारे पुष्कळ महाराष्ट्र संत पुढें प्रसिद्धीस आले. मध्वाचार्याच्या वळेपासून महाराष्ट्र संतांची मालिका सुरू होते.

सर्व पंथांचा पाया भगवद्गीता वगैरे कोणत्या तरी प्राचीन ग्रंथावर रचलेला असून, त्याचा अर्थ व उपयोग मात्र निरनिराळ्या पंथांचे उपदेशक

आपआपल्या विचारसरणीस अनुसरून करून घेत होते. भागवत धर्माचे पुरस्कर्ते निरनिराळ्या ठिकाणी निरनिराळे झाले. त्यांच्या उद्योगाचे विवेचन डॉ. भांडारकर यांच्या Vaishnavism and Saivism या बहुमोल पुस्तकांत पाहण्यास संपडते. त्या पुस्तकांत दिलेले कित्येक संतांचे काळ पाहिले असतां भागवत धर्म कसा पसरत गेला हे कळून येते. महाराष्ट्र संतांचा उद्योगही ह्यांच्याशी समरूप आहे. वरच्याशिवाय खालील प्रसिद्ध पुरुषही भक्तिमार्गाचेच पुरस्कर्ते होते:— नामदेव १२७०,

कबीर १३९८-१५१८, रामानंद १२९९-१४११,
चैतन्य १४८५-१५३३, वल्लभाचार्य १४७९,
तुकाराम १५६८-१६४९, तुलसीदास १५३२-१६२३.

संतांच्या उपदेशाचा मुख्य विषय भगवद्भक्ति होय. त्यांचे चारित्र्य समग्रतेने पाहिले म्हणजे आपल्या धर्माचा इतिहास बनतो. भगद्भक्तीचे निरनिराळे मार्ग उत्पन्न झाले आणि त्या त्या मार्गाचे प्रवर्तक अधिकारी पुरुष होऊन त्यांनी अवतारकृत्ये केली. त्यांचे अवशिष्ट पंथ व उद्योग अद्यापि आपल्या समाजांत रुढ झालेले दिसतात.

ह्या पुरुषांनी भक्तिमार्गाचा प्रसार केला. ज्ञानदेव, नामदेव, एकनाथ, व तुकाराम हे मुख्य, व त्यांचे अनेक अनुयायी, यांनी महाराष्ट्रांत भक्तीचे संवर्धन करून समाजांतील सर्व वर्गांची धर्मतृष्णा भागविली. संतांच्या या भक्तिमार्गाने सनातन धर्माची बरीच पीछेहाट झाली, आणि तीनशे वर्षांच्या मुसलमानी अमदानीत सनातन धर्माला पुष्कळच जाच सोसावा लागला. भक्तिमार्गाच्या पुरस्कर्त्यांनाही मुसलमानांचा जाच झाला नाही असे नाही. परंतु सर्व जनसमूह त्या मार्गाचा असल्यामुळे मुसलमानांचे त्याजपुढे काही चालले नाही. उलट पर्क्षी दामाजी वगैरे अनेक भक्त मंडळींनी आपल्या भक्तीचा प्रभाव मुसलमानांस दाखवून, त्यांना आपल्या भजनी लाविले; आणि इतिहासपुराणे व दुसरे धर्मग्रंथ मराठी भाषेत आणून, संस्कृतांतील ज्ञानभांडार सर्व लोकांस सुलभ करून दिले.

महाराष्ट्रांत भक्तिमार्गाची स्थापना म्हणजे पंढरीच्या विठोबाची स्थापना होय. स. १२२८ त पुंडलिकाने मथुरेहून विठोबाची मूर्ति आणून तिची स्थापना साध्या विटेवर पंढरपुरास केली, असे सांगतात. पुंडलीक हाच पहिला नामांकित भगवद्भक्त होय. ह्याने सर्व देशभर हिंदून पुष्कळ यात्रा

केल्या. यात्रेत त्याला भक्तिमार्गाची थोरवी कळून आली. यादव राजांनी ह्या नवीन पंथाला आश्रय दिल्यामुळे त्याचा प्रसार लवकर झाला. यादवांच्या राज्यांतील अनेक स्त्रीपुरुष प्रजाजनानीं विठोबाच्या मंदिरास देणग्या दिलेल्या आहेत.

विठोबा, पांडुरंग, पंदरी व पंदरपूर हीं नांवें कधी व कशी प्रचारांत आलीं, ह्याविषयी वाद चालत असून तत्संबंधी डॉ. भांडारकर ह्यांचे प्रतिपादन सर्वथैव युक्त दिसते. (Vaisnavism and Saivism pp. 87). कानडी भाषेंत विष्णु शब्दाचा अपभ्रंश ' विठू ' असा होतो. ' विठू ' शब्दास ' बा ' हा प्रेम किंवा सन्मान व्यंजक प्रत्यय लागून विठूबा अथवा विठोबा असा शब्द बनला. यादववंशी कृष्णराजाच्या वेळचा एक ताम्रपट आहे, त्यांत ' भीमरथीच्या ' कांठी असलेल्या पौंडरीक क्षेत्राला स. १२४९ त एक गांव इनाम दिल्याचा उल्लेख आहे. पंदरपुरचें दुसरें नांव पंदरी असें आहे. पंदरपुर येथील एका शिलालेखांत पांडुरंगपुर असें त्याचें आणखी एक नांव दिलें आहे. पांडुरंग म्हणजे शिव किंवा वरू. पंदरपुरास विठोबाचें दर्शन घेण्यापूर्वी शंकराचें दर्शन घ्यावें लागतें. पुंडरीकाच्या नांवावरून पौंडरीक क्षेत्र म्हणजे अपभ्रंशानें, पंदरी व पंदरपुर हीं नांवें प्रचारांत आलीं. सारांश, पांडुरंग, विठोबा व पंदरपुर ह्यांच्या मुळांशीं शंकर, विष्णु व पुंडलीक ह्यांचा संबंध आहे. शैव आणि वैष्णव ह्या दोन पंथांचा तीव्र मतभेद दक्षिणेकडे असून, त्यांचा ऐक्यभाव करण्याचा उद्देश विठोबाच्या स्थापनेंत आरंभी असावा. मात्र तसा परिणाम घडून आला नाहीं.

महाराष्ट्र संत जरी सर्वच भक्तिमार्गपरायण आहेत, तरी त्यांतल्या त्यांत विचार करूं लागल्यास, कांहीं निव्वळ निवृत्तिपर, कांहीं प्रवृत्तिपर व कांहीं नुसते कवि असे स्पष्ट दिसतात. कविता सर्वांनीच केली आहे. परंतु त्या कवितेंत नुसता कवित्वाचा हेतु आहे, कीं अन्य कांहीं हेतु आहे हें तपासून पाहवें. पुंडलीक, ज्ञानेश्वर, नामदेव, एकनाथ व तुकाराम हे निवृत्तिपर संतांपैकी प्रमुख होत. प्रवृत्तिपर साधु एकच झाला, तो रामदास होय. रामाला देव म्हणून भजण्याची किंवा रामाचीं मंदिरें बांधण्याची सुरुवात कधी झाली असेल ती असो. पांचव्या शतकांतील अमरसिंह रामाचें नांव देत नाहीं. रामभक्तीचा विशेष फैलाव उत्तरेत बहुधा

तुलसीदासाने व महाराष्ट्रांत रामदासाने केला. रामदास हे नांवच सहेतुक दिसते. रामदासाने रामदासी मठ स्थापन केले; पण रामदासाचा मूळ हेतु त्या मठांत कायम राहिला नाही. रामदासाचा अस्त झाल्याबरोबर त्याचे रामदासी मठ इतर मंदिरांप्रमाणे रूढ झाले आणि त्यांचा प्रधान हेतु मागे पडला. संसारांत राहून राष्ट्रकाज करावे, धर्माचा हेतु संसार सुखी करण्याचाच होय, हा रामदासाच्या प्रवृत्तीचा मुख्य अर्थ. तो हेतु पहिल्या वर्गातील साधूंत दिसून येत नाही, आणि म्हणूनच राष्ट्रेन्द्राच्या संबंधाने त्या साधूंच्या उद्योगाने पंगुत्व उत्पन्न झाले असे म्हणण्यास हरकत नाही. तिसरा वर्ग निव्वळ कवींचा. मोरोपंत वगैरे भाषेच्या सौंदर्याकडे विशेष लक्ष पोंचविणारे कवी ह्या कोर्टांतले आहेत. युरोपांतल्याप्रमाणे साधुत्वापासून पृथक् असे निव्वळ कवित्व महाराष्ट्रांत, किंबहुना हिंदुस्थानांत निपजलेच नाही. परमेश्वरगुणवर्णनापलीकडे अन्य वर्ण्य विषय आमच्या कवींपुढे कधीही नव्हता. तथापि महाराष्ट्रांत निदान जे हजार पांचशे कवी व संत निर्माण झाले, ज्यांची नावे व कृती हल्ली बाहेर येत आहेत, त्यांपैकी बहुतेक निव्वळ कवी आहेत, आणि मनांतील विचार सुंदर भाषेत खुलवून लोकांचे मन आकर्षून घेण्याकडे त्यांचा कल विशेष दिसतो. नामदेवतुकारामांचे लक्ष कवित्वाकडे बिलकुल नाही. म्हणूनच त्यांची वाणी साधी व ओजस्वी असून मनाला चटका लावते. ज्ञानेश्वराच्या ठिकाणी उत्कृष्ट साधुत्व व उत्कृष्ट कवित्व ह्यांचा हृदयंगम मिलाफ झालेला आहे. मुक्तेश्वर, वामन वगैरे अनेकांच्या वाणींत कवित्वच निर्भराने बाहेर येते. साधुत्वाला त्या वेळी विशेष मान होता; सबब पुष्कळांना कवित्वाच्या योगाने साधुत्व संपादन करतां येत असे.

निवृत्तिपर साधूंची दुसरी एक खूण अशी आहे की, 'प्रकाश,' 'आनंद,' 'चैतन्य' किंवा 'स्वरूप' यांपैकी कोणता तरी एक संप्रदाय त्यांचा असून त्यांना गुरुपरंपरा आहे, आणि ती त्यांनी आपल्या ग्रंथांत वर्णिली आहे. रामदासाला अशी गुरुपरंपरा नाही. साक्षात् रामापासून आपण अनुग्रह घेतला, असे रामदासाचे म्हणणे आहे. तत्कालीन प्रचलित मार्ग टाकून नवीन पंथ रामदासाने काढला, ह्यांतच त्याच्या प्रवृत्तीचे बीज आहे. रामदासाचे बाराशे प्रमुख शिष्य महाराष्ट्रभर पसरले होते आणि सुमारे हजार बाराशे मठ स्थापन झाले होते, असे दिसून येते.

कवी व संत असे ग्रंथकारांचे दोन वर्ग पडतात. ज्ञानदेव, नामदेव, एकनाथ, तुकाराम हे संत वर्गात प्रमुख आहेत. त्यांत सर्व जातींचे संत व स्त्रियाही आहेत. सर्वच संत मंडळी विशेष विद्वान् होती असें नाही. त्यांचें निर्मळ वर्तन व कळकळीचा उपदेश यांचा लोकांच्या मनावर भक्तीच्या संबंधानें चांगलाच परिणाम झाला. अद्यापि त्यांचीं नांवें महाराष्ट्रांत गाजत आहेत, आणि सर्वत्र त्यांच्या नांवांचा जयघोष होत आहे. भगवद्‌गीतेचा विषय स्वभाषेंत समजून देणारा तेराव्या शतकांतील ज्ञानदेव, आणि इंग्लंडांत बायबलाचें इंग्रजींत भाषांतर करणारा चवदाव्या शतकांतील बुद्‌क्लिफ् यांच्या कृतींत बरेंच साम्य आहे. 'धर्मसुधारणेचा प्रभाततारा' हें नांव बुद्‌क्लिफ् यास दिलेलें आहे, तें ज्ञानदेवासही देतां येईल.

ज्ञानदेवानंतर दोनशें वर्षांनी एकनाथ झाला. मध्यंतरी मुसलमानी अम्मल होऊन धर्माची दैना किती झाली, हें एकनाथ व तत्कालीन संतांस चांगलेंच कळलें. मराठी भाषेंत ग्रंथवृद्धि होतच होती. त्यांत दत्तात्रेयाच्या अवतारानें भर पडून गुरुचरित्र ग्रंथ तयार झाला; पण ऐति-हासिक किंवा कवित्वाच्या दृष्टीने तो ग्रंथ बराच हलका आहे.

'नाभाजीच्या संतमालिकेंत सन ११०० पासून १७०० पर्यंतचीं सुमारे तीनशें संतांचीं नांवें दिलेलीं आहेत, तींत फक्त ज्ञानेश्वर व नामदेव हीं दोनच महाराष्ट्रीय संतांचीं नांवें आहेत. महीपतीच्या ग्रंथांतही सुमारे तीनशें नांवें असून त्यांत उत्तरहिंदुस्थानांतील सवाशें आहेत; आणि साठ पांसष्ट रामदासी आहेत, बाकीचे निव्वळ महाराष्ट्रीय संत १२०० पासून १७०० च्या दम्यानचे आहेत. वर जे साठ रामदासी सांगितले ते सर्व शिवाजीच्या अंतकाळीं ह्यात होते. शिवाय, त्या वेळेस 'सर्व महाराष्ट्रभर रामदासांचीं मते पाळणारे व कृती करणारे सुमारे बाराशें रामदासी काम करीत होते. इतके लोक एकाच मताचा प्रसार व एकाच मताची सिद्धि करणारे पाहिले म्हणजे समर्थानीं महाराष्ट्राच्या राजकीय पुनरुज्जीवनार्थ केवढें मोठें यंत्र निर्मिलें होतें त्याचा अंदाज होतो.' 'रामभक्तीचा भक्तिपंथ रामदासांनीं कां काढिला, निव्वळ राजकीय पंथ कां काढिला नाही याचें कारण महाराष्ट्राची तत्कालीन जनमनोरचना होय. स. १३३० पासून १६४० पर्यंत महाराष्ट्रांत भक्तिमार्गाचा व निवृत्तीचा अत्यंत प्रसार होऊन लोकांना ज्या भक्तियंत्रांची व सन्यासयंत्रांची संवय झाली होती, तींच यंत्रें

समर्थानीं अंगीकारिलीं. पांचशें वर्षे जी भाक्ति निवृत्तिपर होती ती समर्थानीं आपल्या हयातीत प्रवृत्तिपर केली. ह्या प्रवृत्तिपर भक्तीचें फळ तत्कालीन राजकीय स्वातंत्र्य होय.' (रा. राजवाडे). रामदासानंतर त्यानें स्थापिलेला पंथ पूर्वीच्या संप्रदायाप्रमाणेंच निर्जीव बनला तो अद्यापि तसाच आहे. शिवाजीनें स्वतंत्र राज्यस्थापना केली, तेव्हांच रामदासी संप्रदाय वाढला. रामदासी संप्रदायामुळे स्वराज्यस्थापना कशी झाली, हें रा. राजवाड्यांनीं स्पष्ट केले नाहीं. त्याचें विवेचन पुढें येईल.

५. संत व संस्कृतपंडित यांचा विरोध.— संत मंडळींतील कित्येक विद्वान् पुरुष संस्कृतांतील ज्ञानभांडार सर्व लोकांच्या उपयोगासाठीं मराठी भाषेंत आणीत असतांच, इकडे संस्कृतज्ञ कर्मठ उपाध्यायवर्ग, जपजाप्य, व्रतें, अनुष्ठानें, प्रायश्चित्तें, दानें इत्यादि प्रकार वाढविण्याचा जबरदस्त उद्योग करीत होता. ह्या वर्गाचा पहिला पुरस्कर्ता हेमाद्रि होय. हेमाद्रीनें हे सर्व धार्मिक प्रकार पुराणांतून व लोकाचारांतून एकत्र जमवून 'चतुर्वर्ग-चिंतामणि' हा ग्रंथ तयार केला. त्याचप्रमाणें अनेक निबंधकार, व धर्मशास्त्रकार झाले. त्यांनीं नवीन संस्कृत ग्रंथ लिहून पूर्वीचे निर्जीव होत चाललेले यज्ञयागादि धर्माचरणाचे प्रकार पुनः ताजे केले.

हिंदुस्थानांत भागवत धर्माचा प्रसार देशी भाषांच्या द्वारे होत असतांच संस्कृत ग्रंथरचनाही अव्याहत वाढत होती. जीमूतवाहन (१२ व्या शतकाचा आरंभ), लक्ष्मीधर (बारावें शतक प्रथमार्ध-भास्कराचार्याचा मुलगा), हलायुध (१२ व्या शतकाची अखेर), शूलपाणि उपाध्याय (पंधरावें शतक प्रारंभ), रघुनंदनभट्टाचार्य (पंधरावें शतक प्रथमार्ध), इत्यादि पंडितांनीं धर्म, न्याय, आचार, व्यवहार वगैरे विषयांवर अनेक नवीन ग्रंथ लिहिलेले निरनिराळ्या प्रांतांत मान्य झाले आहेत. (मन-मोहनचक्रवर्ती, R. A. S. Bengal). चालुक्यांच्या व यादवांच्या वेळेस अनेक संस्कृत ग्रंथकार व पंडित झाले त्यांचीं नांवां मागे ठिकठिकाणीं आलींच आहेत. शिवाय अनेक दक्षिणी पंडितांचें वास्तव्य काशीस होतें. नारायण भट्ट, कमलाकर भट्ट, अनंतदेव इत्यादि अनेक पंडितांचे ग्रंथ वरील प्रकाराची साक्ष देतात. तेराव्या शतकापासून १८ व्या शतकापर्यंत संत व कवी वगैरे मराठी ग्रंथकार सुमारे १००० एक हजार झाले असावे, आणि त्याच काळांत संस्कृत ग्रंथकारही तितकेच झाले, असा अंदाज भा. इ.

संशोधकांनीं केलेला आहे. ह्यावरून असे निष्पन्न होतें कीं, एका बाजूनें संत-मंडळी कर्मठपणा नाहींसा करण्याचा प्रयत्न करीत होती, तर दुसऱ्या बाजूनें उपाध्याय वर्गाचे पंडित, प्रत्येक धार्मिक व्रत किंवा कर्म, व त्याची फल-प्राप्ति मोठ्या गौरवानें प्रतिपादित होते. दोन पक्षांचे हे दोन उद्योगप्रवाह आपल्या धर्मांत एकसारखे अनादि कालापासून आतांपर्यंत अव्याहत चालू आहेत. या दोन प्रवाहांची एकवाक्यता कधींच झाली नाहीं. पैठणास विद्वत्ता व पंढरपुरास साधुत्व गाजत होतें. पैठण, नेवामें हा भाग कर्मठ-पंडितांचा, तर आळंदी, पंढरपूर हा भाग संतांचें आदिस्थान. एकानें संस्कृत ग्रंथ देशी भाषेंत आणावे, तर दुसऱ्यानें आपलीं धर्मकृत्यें संस्कृत-भाषेंत गोंवून तीं चिरंतन करण्याचा प्रयत्न करावा. 'संस्कृत भाषा जगासि कळेना, म्हणुनी नारायणा दया आली,' असे कळवळ्याचे उद्गार नामदेव काढितो, तर हेमाद्रि स्वभाषेंतले आचार 'चतुर्वर्गचिंतामणीच्या' किल्ल्यांत कोंडून ठेवितो. गौतमबुद्धानें, व ज्ञानदेवानें संस्कृतांतलें ज्ञान मुद्दाम पाली व मराठी भाषेंत आणिलें, तर हेमाद्रि, नारायणभट्ट ह्यांनीं देशी भाषेंत असलेलें ज्ञान मुद्दाम संस्कृत भाषेंत अडकवून ठेविलें. या दोघांच्या उद्योगाची मर्यादा कधींच ठरलेली नव्हती. म्हणून, समजून वा न समजून, नीति व आचार, भगवद्भक्ति, व धर्मकृत्यें, ह्यांची आपल्या राष्ट्रांत ताटा-तूट झाली. संतमंडळांचा उपदेश प्रत्यक्ष व्यवहारांत पाळला पाहिजे, अशी बुद्धि राहिली नाहीं. देवळांत जाऊन कथापुराणें ऐकावीं, आणि घरीं आल्यावर स्नानसंध्या टिळेमाळांचा धर्माचार करावा, असा हा प्रकार हजारों वर्षे चालला आहे. या झगड्यांत आपले आचारादि ग्रंथ मराठी भाषेंत पूर्वीं कोणी केले नाहींत. अद्यापि सर्व संस्कार व विधि संस्कृतांतच होत असल्यामुळें जनसमूहास ते समजत नाहींत, आणि मराठींत केले असतां, ते यथाशास्त्र झाले असें कोणास वाटत नाहीं. ह्या विरोधाचा परिणाम काय झाला त्याचा विचार पुढील प्रकरणांत करावयाचा आहे.

अनेक साधुसंतांचा छळ झाला, त्यांत धर्म व व्यवहार यांचा हा विरोध स्पष्ट दिसून येतो. हा छळ कर्मठांनीं केलेला आहे. विचारवंतास निष्कारण छळ खपत नाहीं. अशा छळाबद्दल त्यांच्या मनांत तिरस्कार उत्पन्न होणें हेंच सुधारणेचें बीज आहे. केवळ संन्याशाची प्रजा एवढ्याच-

मुळें ज्ञानेश्वराच्या बुद्धिमान कुटुंबाचा समाजाकडून छळ झाला, त्याबरोबर आपल्या धर्मस्थितीबद्दल त्यांच्या मनांत लख्ख प्रकाश पडला, त्यांस कर्मठपणाचा वीट आला. खरी ईश्वरभक्ति त्यांच्या मनांत बाणली. ढोंगी समाजाची त्यांस कीव उत्पन्न झाली. समाजाला सन्मार्ग दाखविण्याची जबर-दस्त प्रेरणा त्यांच्या ठिकाणी उद्भवली. केवळ आपला स्वतःचा उद्धार होऊन भागणार नाही, अखिल जनतेचा उद्धार केला पाहिजे; हेंच आपलें कर्तव्य, हेंच आपलें जिवितसाफल्य, अशा स्फूर्तीनें अज्ञ जनांस उद्धारण्यासाठीं, त्यांना समजेल अशा भाषेत, ज्ञानदेवानें आपलें व्याख्यान प्रगट केलें. ह्याच उच्च भावनेच्या जोरावर नामदेवतुकारामांनी परमार्थ साधिला. ह्याच भावनेनें महार, चांभार वगैरे सर्व जातीचे संत परमेश्वराचे भक्त झाले, आणि सर्व जातींस बंध झाले. उपदेशाप्रमाणें चालणें हें त्यांच्या जीविताचें रहस्य होतें. धर्माचरण, व व्यवहार हे त्यांना सर्वथैव अभिन्न होते. युरोपांतही लूथर, लॅटिमेर, रिड्ले, ब्रूनो ह्यांनी केवळ सत्याकरितां अतोनात छळ सहन केला. विचारास खरें वाटलें तेंच त्यांनी प्रतिपादिलें. समाजाची पर्वा केली नाही. कॉन्शन्सकरितां त्यांनी आपले प्राणही खर्चिले.

खरें पाहूं गेलें तर संतांनी कोणताही सद्विचार सांगण्याचें बाकी ठेविलें नाही. असें असतां समाज कां सुधारला नाही ? सूक्ष्म विचारांतीं असें दिसून येतें कीं धर्म, नीति, सजनता, वगैरे विषय केवळ बोलण्याचे आहेत; ते प्रत्येकानें नेहमी आपल्या आचरणांत पाळलेच पाहिजेत, म्हणजे तशी प्रत्यक्ष कृति केलीच पाहिजे, अशी अंतःकरणाची भावना आपल्याकडे कधीच उत्पन्न झाली नाही. आपला देव देवळांत, धर्माचार खानसंध्येत, सदाचार कथा-पुराणांत, अशी आपली स्थिति आहे. म्हणूनच यथेच्छ धर्माचरण करीत असूनही, व्यवहारांत पाहिजे तें निंद्य कृत्य करितांना मन आपणास टोंचीत नाही. ज्यास इंग्रजीत कॉन्शन्स म्हणतात, ती चीजच आपल्याकडे उत्पन्न झाली नाही. ह्या कॉन्शन्सकरितां, ह्या मनाकरितां युरोपांत रणकंदनें झालीं, प्राणाहुती पडल्या. पण आपल्याकडे धर्म आणि व्यवहार यांची सदैव फारखत आहे. ही फारखत संतांच्यानें नाहीशी करवली नाही. समाजानें धर्माचाराला व्यवहारांत थारा दिला नाही. संताकडून राष्ट्रकार्य घडलें नाही.

६. संतांच्या कामगिरीचा अंदाज.—धर्मानें राष्ट्रचें संवर्धन होतें, आणि तो धर्म नेहमी सुस्थितीत राहवा एतदर्थ पृथ्वीवर आजपावेतों अनेक

सुजाण पुरुषांनीं नानाप्रकारचे उद्योग केले आहेत. संतांचे कैवारी सांगतात, कीं इसवी सनाच्या चौदा, पंधरा व सोळा ह्या शतकांत पृथ्वीवर कित्येक ठिकाणीं धर्मजागृतीची एक प्रकारची विलक्षण चळवळ उडून गेली होती. ह्या चळवळीचें स्वरूप कित्येक देशांत अत्यंत स्मरणीय झालें आहे; आणि कित्येकांचा भावी इतिहास ह्या चळवळीच्या योगानें बदलून गेला आहे. धर्मसंबंधी कलहांमुळें युरोपखंडांत तुंबळ रणकंदन माजलें होतें. त्याच वेळेस हिंदुस्थानांत व विशेषतः आपल्या ह्या महाराष्ट्रांत धर्मसुधारणेविषयी विलक्षण प्रेरणा लोकांच्या मनांत उत्पन्न झाली होती. मात्र आपल्या देशांत त्यामुळें रक्तपात झाला नाही. हिंदुस्थानांत म्हणजे महाराष्ट्राच्या बाहेर मोगल बादशाहीच्या वेळेस धर्माच्या बाबतींत कोणते प्रकार घडत होते, हें पहिल्या भागांत विस्तारपूर्वक सांगितलें आहे (प्रकरण २३-१ व प्र० २७-९). युरोपांत इंग्लंड, जर्मनी, फ्रान्स व स्पेन वगैरे देशांचे प्रबल राजे धर्माच्या बाबतींत पुढाकार घेऊन वर्तत होते, त्याचप्रमाणें हिंदुस्थानांत अकबरासारखे पुरुषही या कार्मी उदासीन बसले नव्हते. महाराष्ट्रांत यादवांचा पाडाव होऊन मुसलमानी अमल सुरू झाल्यामुळें लोकांचे फार हाल होऊं लागले; त्या जाचांतून आपली सुटका करण्याकडे महाराष्ट्रियांचें मन वेधलें असतां, त्या कार्मी साह्य करणारे असे अनेक साधुसंत त्या वेळेस निपजले. धर्मसुधारणेचांचून राष्ट्रोन्नति व्हावयाची नाही. धर्म हें राष्ट्रोन्नतीचें एक मुख्य अंग होय, अशी त्या वेळीं सर्वांची भावना होती. धर्मास अवनति प्राप्त होऊन जपजाप्य, व्रतें, अनुष्ठानें इत्यादि प्रकार अतोनात वाढले. मूर्तिपूजेच्या नांवाखालीं अनाचार वाढला. पारमार्थिक सुखप्राप्तीच्या हांवे-मुळें लोक इदलोकचीं कर्तव्यें विसरून गेले. जातिबंधनें अनावर होऊन, विचार, उच्चार, व आचार या संसारावश्यक त्रयीचा मेळ राहिला नाही. ही अनिष्ट स्थिति मोडून टाकण्यास महाराष्ट्रसंतमंडळानें केलेले प्रयत्न ऐतिहासिक दृष्ट्या महत्त्वाचे आहेत. ह्याच कारणास्तव शिवाजीसारख्या पुरुषास स्वराष्ट्रोन्नति करण्याचें सामर्थ्य प्राप्त होण्यास हेच प्रयत्न विशेषतः कारण झाले, असें पुष्कळांचें मत आहे.

वर जीं संत कवींचीं नांवे दिलीं आहेत, त्यांत सर्व वर्णांचे, व सर्व धंद्यांचे लोक आहेत. पुरुषांप्रमाणें बायकांनींही ह्या सन्मार्गदर्शनानें स्वदेश-

सेवा करण्याच्या कामांत चांगला पुढाकार घेतलेला दिसतो. वरील नांवांत सुमारे दोन-तृतीयांश अगर त्याहून थोडी कमी इतकी ब्राह्मणांची नावे असून एक तृतीयांशाहून थोडे ज्यास्त ब्राह्मणेतर आहेत. बायकांमध्ये ब्राह्मणेतर बायकाच कदाचित् ज्यास्त आहेत. तथापि ह्यावरून म्हणजे कांही सामान्य सिद्धांत बांधतां येत नाही. कारण तसे करण्यास सर्व संत मंडळींचीं नावे सांपडलीं पाहिजेत. सर्व विद्या, सर्व तत्त्वज्ञान, सर्व व्यावहारिक शास्त्रे पूर्वी संस्कृत भाषेत लिहिलीं जात. संस्कृत भाषा सामान्य जनसमूहास समजत नसे. अर्थात् वैद्यक, गणित, ज्योतिष असल्या लोकोपयोगी विषयांचें ज्ञान मुद्दां संस्कृत भाषेत अडकून राहिलें होतें. मग तत्त्वज्ञानाचे, वेदान्ताचे, काव्याविनोदाचे सर्वच ग्रंथ संस्कृत भाषेत होते हें सांगावास नकोच. हें सर्व ज्ञानभांडार नेहमींच्या बोलण्याच्या भाषेत सर्व लोकांस समजेल अशा मनोवेधक रीतीनें संतांनीं आणून ठेविलें. ही समाजाची अत्यंत मोठी कामगिरी त्यांनीं केली आहे. या दृष्टीनें पाहतां, तुकाराम, एकनाथ, मुक्तेश्वर, श्रीधर इत्यादिकांचा जो उपयोग सामान्य जनसमूहास झाला, तो मोरोपंतासारख्या विद्वान कवीचाही झाला नाही. जाडेंभरडें अन्नवस्त्र मिळाल्यानें गरीबांची गुजरण होते, उंची पक्कानें व उंची अलंकार यांचा खप ऐषआरामी धनवान् लोकांस मात्र होतो, तद्वतच मोरोपंताच्या अलंकृत वाणीचा फायदा सामान्य अज्ञ जनवर्गास झाला नाही. यावरून ऐषआरामाचे पदार्थ निरुपयोगी आहेत असें नाही. देशाच्या भरभराटीस त्यांचाही उपयोग अत्यंत आहे. त्याचप्रमाणें भाषेच्या प्रौढतेस मोरोपंताची करामत अत्यंत उपयोगाची झाली, तथापि लोकशिक्षणाचें बहुतेक काम श्रीधरमहीपतीसारख्यांच्या साध्याभोळ्या वाणीनेंच तडीस गेलें. संतमंडळांत नांवाजलेले सर्वच पुरुष स्वतः विद्वान् होते असें नाही. आमच्यांतील व्यंगें काढून लोकांस सदुपदेश करण्याकडे स्वभावतःच त्यांची प्रवृत्ति झाल्यामुळे, अव्युत्पन्न असतांही त्यांच्या रसाळ वाणीचा उपदेश लोकांच्या मनावर फारच उत्तम ठसला. बोलल्याप्रमाणें कृति करून दाखविण्याचें अपूर्व सामर्थ्य त्यांमध्ये असल्यामुळे लोकांचा त्यांजवर विश्वास बसला. व्रतसंतर्पणांत निमग्न झालेल्या उपाध्यायवर्गाचा पगडा जनसमूहावर होता, तो काढून टाकून ह्या संतमंडळींनीं लोकांस स्वतंत्रतेनें विचार करण्यास शिकविलें. स्वतंत्र विचाराचे विद्वान् पुरुष एकदां मनाची

खात्री झाल्यावर आपला उद्देश सोडीत नाहीत. ते समाजास इष्ट दिशेकडे वेळून जातात. त्यास सन्मार्गास लावितात.

संतमंडळीने धर्मसुधारणेच्या काय गोष्टी केल्या, ह्याजबद्दल पुष्कळ मतभेद आहे. पाश्चात्य देशांतील धर्मजागृतीचा इतिहास ज्यांना वाचिला असेल, त्यांस दोन भिन्न ठिकाणी चाललेल्या ह्या धर्मसुधारणेत किती साम्य होतें हें कळून येईल. संस्कृतांतील ग्रंथांचें सार संतांनीं महाराष्ट्रांत आणिलें, हा त्यांचा अत्यंत स्मरणीय उद्योग होय. मात्र एवढें लक्षांत ठेविलें पाहिजे कीं, ब्राह्मणेतरांस वाचण्यास हरकत नाही, अशा ग्रंथांचीच मराठींत रूपांतरें झालीं. नित्यनैमित्तिक कर्मांची, संस्कारांची, स्मृतींची वगैरे भाषांतरें मराठींत कोणी केलीं नाहीत.

धर्मशिक्षण व धर्मसंरक्षण हीं कामें आचार्य म्हणविणाऱ्या ब्राह्मण मंडळींच्या हातांत होती. हे ब्राह्मण बहुशः यज्ञयागादि कृत्यांत गडून गेलेले असत; आणि तशा कृत्यांनींच त्यांचें इतर जातींवर महत्त्व होतें. ब्राह्मण जन्मतःच वरिष्ठ मानले गेल्यामुळे, त्यांनीं शिकविलेल्या कर्ममार्गावांचून इतर मार्गांनीं ईश्वरप्राप्तीचें साधन लोकांस ठाऊक नव्हतें. ही स्थिति मोडून टाकण्याविषयी संत मंडळींनीं जबरदस्त प्रयत्न केला. पाहिजे त्यानें आपल्या इच्छेनुरूप भक्तिपूर्वक व मनोभावानें ईश्वरोपासना केली असतां त्यास देव पावतो, अमुकच मार्गानें ईश्वराराधना करण्याचें कारण नाही, केवळ अमुक कुळांत जन्मल्यानें कोणासही श्रेष्ठत्व प्राप्त होत नाही, ईश्वरास सर्व प्राणी सारखेच प्रिय आहेत, इत्यादि उदात्त विचार या साधूंनीं लोकांस शिकविले, आणि स्वोदाहरणानें ते त्यांच्या मनावर ठसविले. त्याचप्रमाणें योगसाधन, संन्यासधारण, मठवास इत्यादि ईश्वरप्राप्तीचे प्रचलित मार्ग गर्हणीय असून, संसारांत राहून ईश्वरप्राप्तीचें साधन अशक्य नाही, ही गोष्ट संतलोकांनीं लोकांच्या निदर्शनास आणून दिली.

परमेश्वरस्वरूपाविषयी उदात्त व योग्य कल्पना संतांनीं लोकांस शिकविली. ख्रिस्ती लोकांची आपल्या देवाविषयी कल्पना व आर्य लोकांची कल्पना ह्यांत महदंतर आहे. प्रमादांचा दंडक व मनुष्यांस शिक्षा करणारा न्यायाधीश, असें परमेश्वराचें स्वरूप इतर धर्मांत मानलें जात असतां, आपल्या इकडे ईश्वर म्हणजे मायबाप, भाऊबंध, सोयरा, न्याय व दंड करितांना सुद्धां आईबापांप्रमाणें प्रीति ठेवणारा असें त्याचें स्वरूप समजलें

जातें. ईश्वर दयाळु आहे, प्रेमाळु आहे, तो भक्तांच्या संकटनिवारणार्थ धांवून येतो, भक्तांबरोबर जेवतो, बोलतो, अशा प्रकारची कल्पना संत-मंडळीच्या उपदेशांत व त्यांच्या आयुष्यक्रमांतील अनुभवांत पदोपदीं व्यक्त होते. परमात्म्याच्या अहर्निश सानिध्याच्या अनुभूतीनें यथेष्ट प्राप्त झालेलें ईश्वरप्रेम संतमंडळाच्या वचनांत पदोपदीं व्यक्त होतें.

ईश्वरप्राप्तीचे अनेक मार्ग प्रचारांत होते व हल्लीं आहेत. कोणी योगाभ्यास करितात, कोणी यज्ञयागादि कर्में करून ईश्वरप्राप्तीची अपेक्षा करितात. कोणी जपजाप्य व नियम आचरितात, कोणी ज्ञानमार्गानें जातात, आणि कोणी ईश्वरावर अत्यंत प्रेम ठेवून त्याची भक्ति करितात. शेवटचा भक्तिमार्ग हा सर्वांस सुलभपणें साधणारा आहे, त्यापासून ईश्वरप्राप्तीचा अनुभव जितका लवकर व निखालस होतो, तितका दुसऱ्या मार्गानें होणें शक्य नाहीं, शिवाय तो मार्ग पतकरणाऱ्यांच्या अंगीं एक प्रकारचें विलक्षण ऐक्य उत्पन्न होऊन ते लोक कोणतेंही काम जुटीनें करण्याविषयीं तत्पर असतात. भर पावसांत शेतीचें काम टाकून पंढरीच्या यात्रेस लोकांच्या झुंडी अद्यापिही कशा जात आहेत, हें मनांत आणिलें, म्हणजे वरच्या विधानाची सत्यता कळेल. भक्ति व ज्ञान यांचे योगानें मन पवित्र झाल्यावर परोपकार घडण्यास उशीर लागत नाहीं. या भक्तीच्या जोरावर महाराष्ट्रसाधूंनीं आपल्या लोकांस सन्मार्गास लाविलें. संसारांतील त्रास व चिंता यांस चुकविण्याकरितां एकांतवास सेवन केल्यापासून राष्ट्रास दुर्बलता येते; ती घालविण्याकरितां संसारांत राहून परमार्थसाधनाचा मार्ग संतमंडळींनीं लोकांस दाखविला.

एकनाथकालीन मंडळीनें मुसलमानी शमदानींतील जाच पूर्णपणें अनुभविला होता. ' देवा आम्हांस ह्या जाचांतून सोडीव ' अशी त्यांची भावना होती. म्हणून त्यांची भाषाही तितकीच कळवळ्याची आहे. पूर्वीचा ज्ञानदेवाच्या वेळचा मराठी भाषेचा अगदींच साधाभोळा असा वेष पालटून एकनाथाच्या वेळेस ती थोडीशी नीटनेटकी, व सर्वस्वी सोज्ज्वल नाहीं, तरी संभावित वेषाची अशी दिसू लागली. एकनाथाच्या अंगीं कित्येक बाबतींत ज्ञानेश्वरी वळण लागलेलें होतें. पण ग्रंथवृद्धि करून लोकांस सदुपदेश करणारा पहिला मोठा साधु हाच झाला. हा कांहीं अंशीं पाश्चात्य धर्मसुधारक लूथर याचा समकालीन होता; आणि

तुकारामाचे वेळेस तर 'युरोपांत ख्रिस्ती धर्मसुधारणा कायम झाली होती. स्वधर्माची अवनति झाल्यामुळे लोकांस नीतिपंथास लावण्याची कळकळ एकनाथी शाखेचे विचारांत विशेष जोराची अशी दिसून येते. परंतु लूथरप्रमाणे उपदेश व आचार ह्या दोहोंची सांगड घालून जनसमूहास नवीन धर्मवळण लावण्याचा एकनाथी संतांचा प्रयत्न सिद्धीस गेला नाही. अर्थात् जुन्या मतास झुगारून नवीन पंथ स्थापन करणाऱ्या लूथरप्रमाणे एकनाथी शाखेचा उद्योग फलद्रूप झाला नाही; आणि धर्माचरणास नवीन वळण लागले नाही.

सतराव्या व अठराव्या शतकांत कवित्वाचा प्रभाव विशेष दिसतो. मोरोपंत, अमृतराय, अनंतकवि, श्रीधर, महीपति, रामजोशी व अलीकडचे दुसरे अनेक कवी ह्या शाखेंत येतात. ह्या शाखेनें मराठ्यांच्या सत्तेचा प्रभाव पूर्णपणे पाहिला. फार काय, ह्यांस परकीय सत्तेच्या जाचाची कल्पनाही नव्हती असें दिसते. अर्थात् त्यांचें साधुत्व मार्गे पडलें अगर मुळींच जिरून गेलें, व त्यांचें जोडीदार दुसरे अंग जें कवित्व त्याची मात्र विशेष वृद्धि झाली. मराठी भाषेचें आज आपणास दिसणारें जोरदार स्वरूप या वेळेस उत्पन्न झालें. ती भाषा सुस्वरूप, ऐटबाज, राजदरबारांत शोभणारी व सर्वांचें मन आपल्याकडे ओढून घेणारी अशी बनली. विशेषतः भाषा सुसंस्कृत करण्याचेच प्रयत्न ह्या वेळीं झाले. साधुत्व नाहीसें झाल्यामुळे धर्माचा विचार मार्गे पडला. स्वराज्याखालीं ऐषआराम भोगण्यास मिळूं लागल्यामुळे धर्मसुधारणेचा विचार मनांत राहिला नाही. पांघरण्यास कांबळी अगर पोटास दोन घांस मिळण्याची पंचाईत, अशी जी मार्गे स्थिति होती, ती जाऊन, स्वराज्याखालीं लोकांस ददात न उरल्यामुळे त्यांचें लक्ष ऐषआरामाकडे वळलें. मग साध्याभोळ्या अभंगांस कोण विचारतो ! नवीन पद्यरचना, नवीन गोडगोड आख्यानें, नवीन तऱ्हेचीं संगीतयुक्त व साजदार कीर्तनें व तमाशे अशांची रेलचेल झाली. सुंदर व ठेकेदार पदे, कर्णमधुर कटाव, लावण्या, फटके इत्यादि एकावर एक ताण करणारे नवीन नवीन कवनप्रकार काढून, लोकांचीं मनें आकर्षून घेण्याचे प्रयत्न सुरू झाले. रामदासाच्या वेळेस, स्वराज्य, स्वदेश, स्वधर्म, हे विषय लोकांपुढे होते, ते पुढें बंद पडले. कारण या विषयांची आतां जरूरच नाहीशी झाली.

तुकारामाच्या वेळचे परमेश्वराचें सार्धे भोलें स्वरूप नाहीसें होऊन, तोही आतां ऐषआरामाच्या वेषानें भीमंती थाटास शोभणारे असे ऋडिचे नवीन नवीन प्रकार करूं लागला. सारांश, क्रिया झाल्याबरोबर प्रतिक्रिया व्हावी लागते, या शास्त्रीय नियमास अनुसरून, धर्माच्या बाबतींत, स्वराज्यसंरक्षणांत व इतर हरएक विषयांत, आतां प्रतिक्रिया सुरू झाली. जातिभेद, मूर्तिपूजा, यज्ञयागादि कर्ममार्गावलंबन इत्यादि विषयांचा पूर्वीच्या साधूंनीं निषेध केला असतांही, तेच विषय पुनः लोकांस आवडूं लागले. धर्मसुधारणेचें चक्र मूळ पदावर आले.

प्रकरण तिसरें.

महाराष्ट्रांतील पूर्वकालीन घडामोडी.

- | | |
|--|---|
| १. प्राचीन राजवंशांची राजनीति. | २. मराठा घराण्यांची उत्पत्ति. |
| ३. मराठी भाषेची उत्पत्ति. | ४. मोडी लिपीची उत्पत्ति. |
| ५. मुसलमानी राज्याचा मराठी भाषेवर परिणाम. | ६. संस्कृत व संतांच्या वाङ्मयाचा विरोधी परिणाम. |
| ७. महाराष्ट्र धर्म. | ८. रामदासांनी योग्यता. |
| ९. शिवाजीच्या राज्यस्थापनेत रामदासाचा भाग. | |

१. प्राचीन राजवंशांची राजनीति.—शातवाहनांपासून यादवांपर्यंत जे राजवंश महाराष्ट्रांत झाले, त्यांचा कल उत्तरोत्तर मराठमय होण्याकडे दिसून येतो. म्हणजे त्या सर्वांचें पूर्ण विकसित स्वरूप आधुनिक मराठ्यांचे ठिकाणीं उतरलेलें दिसतें. हें स्वरूप उत्तरोत्तर वृद्धिंगत होत जाऊन यादवांच्या वेळेस तें पूर्ण विकास पावलें; आणि तेंच पुनः शिवाजीच्या वेळेपासून प्रादुर्भूत झालें. मध्यंतरी तीनशें वर्षांच्या मुसलमानी अंमलानें तें स्वरूप दबून होतें, विशेष विकृत झालें नाहीं. कौटुंबिक कलह, उत्कर्षाची व स्वतंत्रतेची हाव, दुसऱ्यांस न जुमानतां स्वतःच कोठें तरी दूर जाऊन नशीब काढण्याची प्रवृत्ति, अनिवार अडचणींत अंगचा पीळ न गमावणें, इत्यादि बाबतींत मराठ्यांचें स्वभाववैचित्र्य

जसे या वेळेस किंवा पेशवाईत दिसून येतें, तसेंच तें पूर्वीच्या चालुक्यांत, राष्ट्रकूटांत किंवा यादवांत, अथवा मावळच्या देशमुखांत दिसून येतें. पूर्वीच्यांचे स्वभावदोष व स्वभावगुण दोनही उत्तरकालीन मराठ्यांत उतरलेले दिसतात. अशा सूक्ष्म दृष्टीने पाहिल्या प्रकरणांतील हकीकती वाचून पाहिल्या, म्हणजे ह्या गोष्टी स्पष्ट कळू लागतात.

विद्या, कला, भाषा, ग्रंथसंग्रह, धर्म, व्यापार, इत्यादि बाबतींत महाराष्ट्र समाजाची हजार वर्षे उत्तरोत्तर उत्क्रान्ति होत गेली. ह्या उत्क्रान्तीचे रम्य स्वरूप यादवांचे वेळेस दृष्टीस पडतें. राजव्यवहारशास्त्राचे बाबतींत मात्र ही उत्क्रान्ति दिसून येत नाही. युरोपियन इतिहास व आपला इतिहास ह्यांजमध्यें हा मोठा फरक दिसून येतो. परकीय हल्यांपासून राज्याचा बचाव करण्यास काय उपाय करावे, आणि समाजाचें सुख व शान्ति कशी साधावी, ह्यांचा विचार प्राचीन ग्रीक व रोमन राष्ट्रांनी, व आधुनिक युरोपियन राष्ट्रांनी करून एक प्रकारची राष्ट्रसंघपद्धति निर्माण केली. युरोपांत निरनिराळ्या लहान मोठ्या राष्ट्रांच्या बचावासाठी त्यांचा समतोलपणा राखण्याचें तत्त्व (Balance of power) इल्लूइलू अंमलांत आलें, आणि राष्ट्रांचे अन्योन्य व्यवहार नियमन करणारा कायदा (International law) तयार झाला. ह्या उपायांचा जरी नेहमींच उपयोग झाला असें नाही, तरी त्या योगें राजव्यवहारशास्त्राची उत्क्रान्ति होत असून सर्व युरोपियन समाजास त्याचा मोठा फायदा मिळत आहे. ह्या बाबतींत हिंदुस्थान व युरोप ह्यांची स्थिति आरंभी सारखी होती. युरोप-प्रमाणेंच हिंदुस्थानांत अनेक लहान मोठीं राज्ये असून, त्यांचे सदैव झगडे चालू असत. एखादा पराक्रमी राजा पुढें आला, म्हणजे तो इतरांवर आपला दाब बसवी, आणि कांहीं काळपावेतों शांतता व लोकव्यवहार सुरळीत चालत; परंतु असा कर्तृत्ववान् पुरुष नाहीसा झाल्याबरोबर पुनः सर्व प्रकार पूर्वस्थितीवर येत. पुलकेशी, हर्ष, भोज, विक्रमादित्य, सिध्धण यादव इत्यादि राजे महापराक्रमी झाले. विद्याकलांची भरभराट त्यांच्या वेळेस झाली. परंतु भिन्नभिन्न राज्यांच्या परस्पर व्यवहारांस नियमित वळण लावून देशाची कल्पनाच कोणाचे मनांत आलेली दिसत नाही. ज्या हेमाद्रिने 'चतुर्वर्गचिंतामणि' हा धर्मसंबंधी ग्रंथ लिहिला, त्यास राजनीती-संबंधानें तसाच प्रयत्न करणें अशक्य नव्हतें. राजे आणि त्यांचे सल्लागार

ह्यांनी असा प्रयत्न केला असता, तर परचक्राचे वेळी त्याचा कांहीं तरी उपयोग झाला असता. उत्तर मराठशाहीच्या वेळेसही हाच प्रकार दिसून येतो.

चार वर्णांचीं कमें वांटलीं गेलीं, हें राजनीतिशास्त्राचा इकडे उद्भव न होण्याचें एक कारण आहे. क्षत्रियांना वाटे, लढणें व प्रजापालन करणें हेंच आपलें कर्तव्य. ज्यानें लढून पराक्रम केला नाही, त्याला आपलें जिणें व्यर्थ वाटे. असा समज सार्वत्रिक असल्यामुळे, पुष्कळ राजे, कारण नसतां, केवळ विजयलालसेनें, युद्धप्रसंग सुरू करीत. 'अमोघवर्ष,' जगत्तुंग, 'निरुपम,' 'प्रतापचक्रवर्ती,' इत्यादि प्रचंड नांवें त्यांनीं धारण केलीं. ह्यावरून वरील विधान खरें ठरतें. मोठें नांव मिळवायचें म्हणजे अश्वमेधयज्ञ करून. सारांश, पूर्व कार्ली जे जे पराक्रमी म्हणून राजे होऊन गेले, त्यांनीं कितीही लोकोपयोगी कृत्यें केलीं असलीं, तरी दुसऱ्या राजांस आपले मांडलिक बनविण्यांत त्यांना मोठें भूषण वाटे. अर्थात् राजव्यवहारशास्त्र निर्माण करून, आपली कर्तव्यमर्यादा आपण होऊन संकुचित करणें कोणासही आवडणारें नव्हतें. ह्याचा परिणाम काय झाला कीं, आपआपसांत संघर्श उत्पन्न झाली नाही, आणि सिकंदर, महंमदवोरी, किंवा अलाउद्दीन यांचे पुढे आमचे राजे पराक्रमी असूनही हार गेले. हा प्रकारही पुढील मराठशाहींत दिसून येतो.

स. ७११ त महंमद कासीमनें सिंधप्रांत जिंकिला, तेव्हां कनोज व भिन-माळ येथील गुर्जर रजपूत राजांनीं ऐक्य करून, मुसलमानांस सिंधप्रांतांतून हाकून देण्याचा शेंपन्नास वर्षें सारखा प्रयत्न चालविला. पण ह्या प्रयत्नास दक्षिणच्या राष्ट्रकुटांनीं साहाय्य केलें नाही, इतकेंच नव्हे, तर त्यांनीं आरब-मुसलमानांशीं दोस्तीचे संबंध ठेविले (Vincent Smith p. 480). आरब व्यापारी व प्रवासी सारखे शेंपन्नास वर्षें राष्ट्रकुटांकडे येत होते, त्यांनीं त्या राज्यांचीं वर्णनें लिहून ठेविलेलीं आहेत, त्यांवरून राष्ट्रकुटांचें राज्य अत्यंत भरभराटीत होतें असें दिसतें. आरबलोक ह्या राजांस 'वल्लभ' ह्या नांवावरून 'बल्हारा' असें म्हणत.

संघर्शक्षीचा मुद्दा सोडून दिला म्हणजे, व्यक्तिशः बहुतेक सर्व राजांस लोकप्रियतेची व कीर्तीची हौस असून, शास्त्रानें सांगितलेलीं राजांचीं कर्तव्यें तडीस नेण्यास ते सदैव तत्पर असत. लोककल्याणासाठीं आपलें जिणें आहे, आपला पराक्रम व आपलें द्रव्य लोककल्याणार्थ खर्च केलें पाहिजे

अशी त्यांची भावना होती. ते सर्व मोठे उदार व धार्मिक होते. 'सत्याश्रय,' 'पृथ्वीवल्लभ,' 'प्रभूतवर्ष,' 'समस्तभुवनाश्रय,' इत्यादि त्यांनी स्वीकारिलेली विशेषणें त्यांच्या कर्तव्यपरायणतेचीं निदर्शक आहेत. ब्राह्मणांस व देवस्थानांस दिलेल्या असंख्य देणग्यांचे ताम्रलेख उपलब्ध आहेतच. शिवाय मंदिरें, लेणी, किल्ले, तलाव इत्यादि त्यांचीं अनेक उपयुक्त कामें अद्यापि जिवंत आहेत. बिल्हणाचें 'विक्रमांकदेवचरित्र,' विशानेश्वराची 'मिताक्षरा,' ज्ञानदेवाची 'ज्ञानेश्वरी' इत्यादिकांवरून विद्येस व्या राजांचा मोठा आश्रय होता असें दिसतें. अनेक राजांस संस्कृतभाषा उत्कृष्ट येत होती. ब्राह्मण बहुधा यज्ञयागांत व ग्रंथलेखनांत निमग्न असत. उत्तरोत्तर ते राजकामांत, युद्धांत व इतर धंद्यांत पडूं लागले. गांव-पंचायतीची व्यवस्था सर्वत्र चालू होती, आणि परचक्र आले अगर देशांत युद्धप्रसंग झाले, तरी ह्या गांवपंचायतींमुळे समाजाचे व्यवहार सुरळीत चालत. पुढील मराठशाहीच्या स्थितीशीं हे प्रकार ताडून पाहतां येतील.

२. मराठा घराण्यांची उत्पत्ति.—पहिल्या प्रकरणांत प्राकालीन राजवंशांची हकीकत दिली आहे, तिजवरून हल्लींच्या मराठे घराण्यांची उत्पत्ति कशी झाली हें अनुमानितां येईल. उत्तरेतून आर्यलोकांचीं निर-निराळीं घराणीं निरनिराळ्या वेळीं महाराष्ट्रांत आलीं. त्यांनीं निरनिराळ्या भागांत वसाहती केल्या, त्यांस नवीन नांवें दिलीं, आणि तेथें आपले आचारविचार चालू केले. नंतर त्यांनीं ठिकठिकाणीं अनेक लहान मोठीं राज्यें स्थापन केलीं. कित्येक राज्यें फार भरभराटींत आलीं; कित्येक महामंडलेश्वराच्या म्हणजे मांडलिक स्थितींत राहिलीं. कित्येकांस राज्यपद-प्राप्ति झालीच नाहीं; ते केवळ मोठ्या राजांच्या पदरी थोडींबहुत वतने संपादून राहिले. ह्या सर्व घराण्यांचे एकमेकांशीं व उत्तरेतील घराण्यांशीं शरीरसंबंध होत असत. पाडाव झालेल्या घराण्यांतील राजकन्यांचे विवाह पुष्कळदां जेत्यांच्या घराण्यांशीं होत. चालुक्य, राष्ट्रकूट, भोज, रठे, राष्ट्रिक, मौर्य, कदंब, सेन्द्रक, शिलाहार, यादव, होयसल वगैरे कित्येक वंशांचा इतिहास प्रत्यक्ष मिळतो. हे सर्व केव्हां तरी कारणपरत्वे दक्षिणेंत आले, व ह्यांच्या शाखा ठिकठिकाणीं पसरल्या आणि त्यांजपासून हल्लींचे मराठ्यांचे वंश बनले असें दिसतें. (पहा पिंपरी येथील राष्ट्रकूटांचा ताम्रपट—प्रभात, शके १८२८). ह्यांशिवाय आणखी

किती तरी वंश इकडे आले असतील, पण हल्लींच्या विस्तृत जनसंघांत त्या सर्व घराण्यांच्या मिश्रणाचें पृथक्करण करून प्रत्येकाचें मूळ ठराविणें हें काम बिकट आहे. आर्यलोक हिंदुस्थानांत आले, तेव्हांच येथील मूळच्या द्राविड वगैरे लोकांशीं त्यांचें मिश्रण होऊं लागलें. दक्षिणेंत आल्यावरही हें मिश्रण वाढत गेलें. महाराष्ट्रांतला पहिलाच राजवंश आन्घ्रांचा होता. त्यांसच 'शालिवाहन' नांव मिळालें. कालांतरानें त्यांचाही इतर घराण्यांशीं संबंध जडला. मात्र सर्वत्र मूळच्या आर्यांचें प्रमाण कायम किंवा किती अंशानें होतें, हें भाषा, आचार, शरीररचना इत्यादि गोष्टींवरून निश्चित होतें. आर्यांची चातुर्वर्ण्यव्यवस्था, ते कोठेंही गेले तरी, कायम राहिली. कोठेंही नवीन वसाहत झाली, कीं तेथें ही चातुर्वर्ण्यव्यवस्था चालू होत असे. चन्द्रवंशी व सूर्यवंशी घराण्यांचा भेद वेदकाळापासून चालू आहेच. हल्लींचीं आडनांवां अमुक एका कारणानें उत्पन्न झालीं असें नाही. केव्हां पराक्रमी व्यक्तींवरून, केव्हां पूर्वींच्या नांवाचा अपभ्रंश होऊन, केव्हां धंद्यावरून, केव्हां अलौकिक कृत्यांवरून, केव्हां गांवावरून इत्यादि अनेक प्रकारांनीं हल्लींचीं क्षत्रिय मराठ्यांचीं व इतर जातींचीं सुद्धां, आडनांवां प्रचारांत आली आहेत. जुने रिवाज कायम राखण्याकडे आमची पूर्वापार जबरदस्त प्रवृत्ति असल्यामुळे, आणि विवाहादि संबंधांत आपले रिवाज आम्ही सोडीत नसल्यामुळे, जाति व वंश सामान्यतः प्रचलित प्रघातांवरून ओळखूं येतात. शिवाजीनें राज्य स्थापन केलें त्या वेळीं कोंकणांत व घाटमाथ्यावरील प्रदेशांत अनेक क्षत्रिय 'घराणीं' ठिकठिकाणीं नांदत होती. हीं घराणीं क्षत्रियांचीं होती. शेतकरी पेशांत पडल्यामुळे त्यांना हीनजाति समजणें सर्वथैव चूक होय. हिंदुस्थानांतील राजवंश, जाती, भाषा व धर्म हे प्रकार उलगडण्यास S Krishna Swami Aiyangar's 'Ancient India,' हें पुस्तक फार उपयोगी आहे.

भोसल्यांचा वंश उदेपूरच्या घराण्यापैकीं नव्हे, असें प्रतिपादन करण्यांत येतें. त्यास साधार कारणें मात्र कोणी देत नाही. मौर्य, भोज, चालुक्य, यादव इत्यादि अनेक वंश उत्तरेतून दक्षिणेंत आले. तशींच दक्षिणेंतील अनेक घराणीं कारणपरत्वे उत्तरेत कायमची जाऊन राहिली आहेत, असेंही आपण पाहतों. फलटणचे निंबाळकर हे धारचे परमार होत. हा प्रघात जर श्रव्याहत शेंकडों नव्हे हजारों वर्षे चालू आहे, तर उदेपूरच्या कुटुंबा-

बाची शाखा इकडे आली नाही कशावरून ? एकट्या चालुक्यांचे किंवा यादवांचे किती तरी वंश ठिकठिकाणीं पसरले. भोसले आपली उत्पत्ति उदेपूरच्या घराण्याशी जोडतात. निंबाळकरांनीं व यादवांनीं त्यांच्याशीं शरीरसंबंध केले. वंशसंकरासंबंधानें आम्ही कडक नियम पाळीत असतां भोसल्यांच्या कुळासंबंधानें तीनशें वर्षे जर सारखी सर्वांची व विशेषतः त्या घराण्याची एकवाक्यता आहे आणि सर्व बखरकार व कागदपत्र तीच ग्वाही देतात, तर हा प्रकार, भरपूर पुराव्याशिवाय, खोटा मानतां येणार नाही. सारांश, हल्लींच्या मराठ्यांचे उगम समजण्यास वरील विवेचन व पहिल्या प्रकरणांतील राज्यांच्या हकीकती उपयोगी पडतील. उत्तरेतील रजपूत कुळांची उत्पत्ति दक्षिणेंतल्या सारखाच मिश्र आहे.

‘ परकीय जातींचा आपल्यांत मिलाफ करून घेण्याची विलक्षण शक्ति प्राचीन आर्यांचे अंगी होती. ज्या ज्या ठिकाणीं ते गेले, तेथील मूळच्या लोकांस त्यांनीं आपल्यांत सामील करून घेतले; आणि त्यांना आपली संस्कृति व चातुर्वर्ण्यादि आपले प्रचार लागू केले. शक, यूची, हूण वगैरे अनेक जातींचे लोक परराष्ट्रांतून हिंदुस्थानांत आले, त्या सर्वांचा मिलाफ कालांतरानें येथील समाजांत बेमालूम झाला. शक वगैरे अनेक परकीयांनीं परदेशांतून येऊन येथें राज्यें स्थापिली. त्यांचा अंतर्भाव अल्पावकाशांत येथील आपल्या समाजांत होऊं लागला. पांचव्या व सहाव्या शतकांत रानटी लोकांच्या अनेक टोळ्या हिंदुस्थानांत घुसल्या, त्यांचा मिलाफ रजपुतांत झाला. ‘ परिहार ’ नांवाचा जो एक प्रसिद्ध रजपूत वर्ग आहे, तो प्रथम अशा रीतीनें बाहेरून आलेला आहे. परिहारपैकी ज्यांनीं राज्यें स्थापिलीं ते रजपूत बनले, आणि त्यांतील बाकीचे लोक ‘ गुजर ’ ह्या नांवानें प्रसिद्धीस येऊन त्यांजवरून गुजराथ प्रांत उत्पन्न झाला. गोंड, भार, खर्वार वगैरे कित्येक मूळच्या जाती होत्या, त्यांना पुढें आर्यसंस्कृति प्राप्त होऊन, राज्यप्राप्ति झाल्यावर ते चंडेल, राठोड, गहर्वार ह्या नांवाचे रजपूत बनले. पुढें आपल्या वंशाची थोरवी दाखविण्याकरितां त्यांनीं आपली वंशावळ चंद्रसूर्यापर्यंत नेऊन पांचावेली. ’ (Vincent Smith p 322.)

असाच प्रकार दक्षिणेंतही झाला. मात्र दक्षिणेंत बाहेरचे लोक फारसे न येतां, उत्तरेतलेच लोक दक्षिणेंत आले आणि त्यांतच दक्षिणेंतील मूळच्या

लोकांचा मिलाफ झाला. अर्थात् रजपूत तेवढे अस्सल क्षत्रिय व इतर कमी योग्यतेचे असे ठरविण्यास इतिहासाचा आधार बिलकुल नाही. उलटपक्षी ही प्रवृत्ति आर्यांच्या मूळ स्वभावास विरुद्ध आहे. जातिसंघ वाढविण्याकडे मूळच्या आर्यांची प्रवृत्ति असती, तर हिंदु राष्ट्र व हिंदु धर्म हीं इतके दिवस ह्यातच राहिलीं नसतीं.

३. मराठीभाषेची उत्पत्ति.—मराठी भाषा कशी व केव्हां उत्पन्न झाली ह्याचा विचार करितांना फार प्राचीनकाळापर्यंत जावें लागतें. इ. स. पू. ८०० नंतर व ५००च्या पूर्वी आपल्या पूर्वजांनीं महाराष्ट्रांत वसती केली, त्या वेळेसच गौतमबुद्धाचा अवतार झाला. गौतमबुद्धाच्या वेळेस संस्कृत भाषा बोलण्यांत नव्हती; म्हणूनच सर्व लोकांस समजणाऱ्या पाली भाषेंत त्यानें आपला उपदेश केला. लोकांच्या बोलण्यांतील देशी-भाषा इतक्या प्रौढतेस पोचल्या याचें मुख्य कारण बुद्धधर्म होय, असें विद्वानांचें म्हणणें आहे. पाली भाषा बुद्धाच्या नंतर सुमारे एक हजार वर्षे मगध देशाच्या बाजूस सुरू होती, आणि त्या वेळीं इतर भागांत प्राकृत भाषा चालू होत्या. पाली भाषेचा उत्तम मासला अशोकाच्या वेळेस म्ह. इ. स. पू. २५० सुमारास पाहवयास मिळतो. अशोकानें निश्चित केलेलें बुद्धांचें धर्मपुस्तक ह्या वेळचें आहे. मिलिंदप्रश्न म्हणून दुसरा एक पाली भाषेंतला चांगला ग्रंथ आहे, तो इ. स. पू. दीडशें वर्षांचा असावा. संस्कृतावरून देशभेदानें थोडथोड्या फरकानें प्राकृत भाषा उत्पन्न झाल्या. हा फरक कालपरत्वेन झालेला नाही; तर कमी संस्कृतीच्या लोकांना उच्च संस्कृतीची भाषा उचलणें जरूर पडतें, तेव्हां जो फेरबदल होतो, तो प्राकृतांत दृष्टीस पडतो. प्राकृत म्हणजे सामान्य लोकांची भाषा. प्राकृत भाषांच्या संख्येविषयीं वैय्याकरणांत मतभेद आहे. तथापि महाराष्ट्री, शौरसेनी, मागधी व पैशाची ह्या चार मुख्य प्राकृत भाषा समजल्या जातात; आणि त्यांचीं व्याकरणेही झालेलीं आहेत. भाषेचें अत्युत्तम व्याकरण झालें म्हणजे ती भाषा पूर्णावस्थेस पोचली, असें म्हणण्यास हरकत नाही. अशा व्याकरणांच्या योगानें लेखकांच्या स्वैर इच्छेस आळा पडतो, आणि ती भाषा बहुशः वृद्धि पावत नाही. असाच प्रकार प्राकृत भाषांचा झाला. वररुचीने प्राकृत भाषांचें व्याकरण लिहिलें, त्यास 'प्राकृतप्रकाश' असें म्हणतात. हा वररुचि इ. स. पू. पहिल्या शतकांत

झाला. वार्तिककार वरराचि तो हा नव्हे. वरील चार भाषांपैकी महाराष्ट्री हीच अधिक सुधारलेली व विस्तृत होती. तिचा प्रचार महाराष्ट्रांत व महाराष्ट्राबाहेर गुजराथ व माळवा ह्या प्रांतांतही होता. शौरसेनी मथुरेच्या बाजूस, व पैशाची सिंध, पंजाब, काश्मीर ह्या प्रदेशांत चालू होती. मागधीचा विस्तार पूर्वेकडे होता. या प्राकृत भाषांपासून हल्लींच्या भाषा निघाल्या. महाराष्ट्रीची कन्या मराठी; शौर्यसेनीची व्रजभाषा व हिंदी; मागधीची बंगाली; आणि पैशाचीपासून काश्मिरी, मुलतानी, व सिंधी ह्या भाषा उत्पन्न झाल्या.

महाराष्ट्री भाषा इ. स. ६०० पावेतो महाराष्ट्रांत प्रत्यक्ष वापरण्यांत येत असे. ही फार ऊर्जित दशेला आलेली होती. महाराष्ट्रांतील लोक पहिल्यापासून हुशार व विद्यासंपन्न असल्यामुळे महाराष्ट्रीचा उत्कर्ष विशेष झाला. लोकांचा स्वभाव नेहमीं भाषेंत उतरत असतो, हें तत्त्व ध्यानांत ठेविलें म्हणजे मराठी भाषा व मराठे लोक, यांचा परस्परावलंब ध्यानांत येईल. महाराष्ट्री भाषेंत पुष्कळ ग्रंथरचना झालेली असून, साहित्यकारांनीं तिची महती वर्णिलेली आहे. इ. स. च्या पहिल्या शतकांत शालिवाहन वंशांतील हाल राजानें ' सप्तशती ' नांवाचा शृंगारपर सुभाषितांचा ग्रंथ आर्यावृत्तांत लिहिला. तो मोठा सरस असून, हल्लीं छापलेलाही आहे. ह्या ग्रंथाविषयीं अनेक प्राचीन विद्वानांनीं आदरोद्गार काढिले आहेत. ' सेतुबंध ' नांवाचें एक मंजुळ काव्य महाराष्ट्री भाषेंत कालिदासानें लिहिलें आहे. शालिवाहनांचे पदरीं गुणाढ्य नांवाचा प्रधान होता, त्यानें पैशाची भाषेंत बृहत्कथा नांवाचा एक प्रचंड ग्रंथ लिहिला होता. तो अस्सल उपलब्ध नाहीं, परंतु त्याचीं संस्कृत, तामीळ वगैरे रूपान्तरें सांपडतात. संस्कृत नाटकांत कोणती प्राकृत भाषा कोणत्या पात्राळा द्यावी याचे नियम ठरलेले आहेत. प्राकृत भाषांत प्रांतिक शब्द येऊन अपभ्रंश उत्पन्न झाले. अशा अपभ्रंशांचा उल्लेख दंडीनंतरच्या ग्रंथांत सांपडतो. त्यावरून इ. स. ६ व्या शतकापासून प्राकृताचे अपभ्रंश होऊन हल्लींच्या भाषा उत्पन्न होऊं लागल्या

रा. राजवाडे म्हणतात, ' गद्यांत लिहिलेले जुने मराठी ग्रंथ खालील विषयांवर आहेत:-वैद्यक, वेदान्त, भारतादि इतिहास, गणित व फल-ज्योतिष, धर्मशास्त्र, बखरी व कागदपत्रें, ताम्रपट व शिलालेख, यात्रा-

प्रवास. गद्य व पद्य लेखांपैकी अत्यंत प्राचीन लेख गद्य आहेत. असे लेख सन पांचशेंपासून सांपडतात. ' नेवासे येथें शके ९६१ त श्रीपतीने ज्योतिर्गणितावर लिहिलेला एक ग्रंथ उपलब्ध झाला आहे. तो गद्यमय असून, त्याची भाषा अगदी प्राचीन दिसते. भा. इ. सं. मं. अ. १८३४-३५). शके ९५१ तला एक मराठी शिलालेख राहस यांच्या (Epigraphica Carnatica) पुस्तकांत छापलेला आहे. म्हणजे सन १००० च्या पुढचे मराठी गद्य लेख सांपडतात; आणि पद्य लेख सन ११०० पासून सांपडतात. ज्ञानेश्वराच्या गुरुपरंपरेंत गोरखनाथाचें नांव असून त्याची एक ' शकुनवंती ' ज्ञानेश्वराच्या पूर्वी सुमारे शंभर वर्षांची प्रसिद्ध आहे. त्यापूर्वीचे मानभावांचे कांहीं जुने ग्रंथ गुप्त लिपींत लिहिलेले आहेत. सन ६००-९०० पावेतो मराठी भाषा तयार होत होती. या कालांतले लेख अर्धवट मराठी व अपभ्रष्ट संस्कृत आहेत. इह्मी हे लेख शोधून काढण्याचा उद्योग चालू आहे. जुनी मराठी भाषा समजण्यास प्राकृत भाषांची माहिती पाहिजे. श्वेतांबरी जैनांची भाषा महाराष्ट्री असल्याकारणानें, तिचा अभ्यास त्या पंडितांनीं कायम ठेविला. हेमचंद्रानें प्राकृत भाषांचें व्याकरण लिहिलें आहे. हा विद्वान् जैन पंडित गुजराथचा राजा सिद्धराज जयसिंह (स. १०९४-११४३) याच्या पदरी होता. ' हेमचंद्राच्या प्राकृत व्याकरणाची मोठीच योग्यता आहे. हेमचंद्रानें संस्कृत भाषेचाही कोश केला, त्याबरोबर प्राकृत भाषेंत जे देशी शब्द येतात, त्यांचा त्यानें ' देशी नाममाळा ' कोश प्राकृत भाषेंत आर्याछंदांत केलेला आहे. हेमचंद्राचे दोन्ही ग्रंथ प्राकृत भाषा शिकण्यास फार उपयोगी पडतात. मराठीस संस्कृताचा पाठिंबा नेहमीच होता व आहे. त्यामुळें आर्यांची सर्व संस्कृति मराठींत उतरली आहे. वरसुचि व हेमचंद्र यांच्या दरम्यान प्राकृत भाषांचे कोण ग्रंथकार झाले, हें समजत नाहीं. उच्चारांचा दुबळेपणा टाकून, रूपांचा नवीन भरणा करून, व संस्कृत शब्दांचें योग्य साह्य घेऊन मराठी भाषा महाराष्ट्रांत बनली. आपल्या विद्वत्तेस व बुद्धिमत्तेस अनुरूप अशी आपली भाषा महाराष्ट्रीय लोकांनीं बनविली. प्राकृत भाषांना बौद्ध व जैन धर्माचा आश्रय होता तोंपर्यंत त्या भाषा टिकल्या. पण हळू हळू त्या धर्माचें प्राबल्य कमी होऊन लोकांस पूर्वीच्या वैदिक धर्माचा अभिमान वाढूं लागला, त्याबरोबर संस्कृ-

तावद्दली अभिमान वाढला. ह्या संस्कृताच्या अभिमानानें महाराष्ट्री मागें पडली, आणि मराठी भाषा जोरानें पुढें आली. तेराव्या शतकांतील ज्ञानेश्वराच्या अप्रतिम ग्रंथानें महाराष्ट्रीचा लौकिक एकदम वाढला. भाषेला कवींच्या आश्रयाची अतिशय जरूरी असते. ज्ञानेश्वरीचें महत्त्व मराठी भाषा जिवंत आहे तोंपर्यंत जागृत राहिल. मराठांचें जोरदार स्वरूप ज्ञानेश्वरीत दिसून येतें. ज्ञानेश्वरानंतर तीनशें वर्षे महाराष्ट्रांत स्वराज्य नष्ट झालें, त्या अवधार्ति सरकार दरबारांत जरी मराठीचा बडेजाव झाला नाही, तरी तिचें स्वरूप फारसें बदललें नाही, आणि तिची नैसर्गिक वाढ थांबली नाही. अनेक साधुसंतांचा तिला आश्रय होता. महालिंगदास, एकनाथ, सरस्वती गंगाधर, विष्णुदास नामा, तुकाराम इत्यादि ग्रंथकारांनीं मुसलमानी राज्यांत तिचें मोठ्या प्रेमानें संगोपन केलें. सतराव्या शतकांत स्वराज्य स्थापन होतांच भाषेचाही उत्कर्ष झाला; आणि मुक्तेश्वर, वामन व पुढें श्रीधर, मोरोपंतादि अनेक कवी ह्यांनीं मराठी भाषेस उत्कृष्ट भाग्यास चढविलें. छत्रपतींच्या घराण्यांत किंवा पेशव्यांच्या घराण्यांत विद्याव्यासंगी पुरुष कोणी झाला नाही, आणि लढाईच्या धामधुमीमुळें भाषेकडे लक्ष देण्यास त्यांस फुरसतही मिळाली नाही. शिवाजी मात्र त्यांस अपवाद आहे' (।चिं. वि. वैद्य,—निबंध आणि भाषणें). सामान्यतः मराठी भाषेची वृद्धि मराठी राज्याच्या व मराठे लोकांच्या प्रपंचाशीं समानरूप आहे, असें दिसून येतें.

रा. राजवाडे म्हणतात (खंड ६, व प्र. सं. वृत्त) बाराशें वर्षांमागें एकहजार वर्षे महाराष्ट्रांत संस्कृत व महाराष्ट्री अशा दोन भाषा प्रचलित होत्या व ह्या दोन्ही भाषांत सारस्वत निर्माण होत असे, म्हणजे विचार-प्रदर्शन व विकारप्रदर्शन होत असे. शकपूर्व ८०० वर्षांपासून शकोत्तर ४०० पर्यंत संस्कृतांत व महाराष्ट्रांत मिळून सारस्वत उत्पन्न झालें. व पुढें महाराष्ट्री मरून आस्ते आस्ते अपभ्रंशद्वारा मराठी उत्पन्न झाली. संस्कृत व मराठी अशी जोडी महाराष्ट्रांत नांदूं लागली, तत्रापि संस्कृत ही तशीच कायम राहिली. संस्कृत ही ह्या देशांतील स्थिर, कायम, चिरंजीव व अमर भाषा आहे, आणि प्राकृत ही चंचल, बदलणारी, विकारी, अल्पायुषी व मर्त्य अशी भाषा आहे. पूर्वी महाराष्ट्रीरूपानें जी प्राकृत जन्मली तीत काव्यनाटकादि क्षुल्लक ग्रंथरचना सडकून होऊन, तिचा

संसार बाराशें वर्षांपूर्वी संपला. अलीकडे बाराशें वर्षे मराठीचा संसार चालू आहे. तोही महाराष्ट्रीच्या प्रमाणेच कालांतराने योग्य समर्थी समस्त होईल.'

ज्ञानेश्वराच्या वेळेस मराठी भाषा बाल्यावस्थेत नसून प्रौढ होती. ह्या-संबंधाने रा. राजवाड्यांचा अभिप्राय योग्य दिसतो तो असा.

'मराठी भाषा पांच सातशें वर्षे कमावली गेल्यावर तीत ज्ञानेश्वरी-सारखा प्रगल्भ ग्रंथ निर्माण झाला. हा ग्रंथ राष्ट्राच्या बाल्यावस्थेतील किंवा रानटी स्थितीतील नाही. ऊर्जित स्थितीतील आहे. ज्ञानेश्वराच्या काळीच हेमाद्रि, बोपदेव वगैरे पंडित महाराष्ट्रांत विद्यमान होते. त्यापूर्वी शेंदोनशें वर्षे महागणिती भास्कराचार्य (१०३६-११०६) महाराष्ट्रांत झाला. त्याच्या संबंधाने मराठी शिलालेख खानदेशांत पाटण येथें त्याच्या नातवाने उभारलेला अद्याप आहे. असली विद्वत्तनें ज्या राष्ट्रांत होतात त्याला रानटी किंवा बाल्यावस्थ गणतां येणार नाही. उलट त्याची प्रौढावस्थाच होती. फरक इतकाच की, स्त्रीशूद्रादिकांस संस्कृत भाषा समजत नसल्यामुळे ज्ञानेश्वराने मुद्दाम त्यांजकरतां मराठींत ग्रंथ लिहिला. ज्ञानेश्वराच्या अगोदर निवृत्ति, मुकुंदराज, सहदेव भाडळी, अभिलषितार्थचिंतामणीतील (११२६-११३८) पद्यकार यांनी मराठींत ग्रंथरचना केलेली आहे. व त्या ग्रंथरचनेनें कमावलेल्या मराठींत ज्ञानेश्वर लिहितो. चांगल्या अभिजात व उमद्या मराठींत ज्ञानेश्वर वक्तृत्व करितो. तेव्हां ज्ञानेश्वरकालीन मराठी भाषा बाल्यावस्थेत खचित नव्हती.'

४. मोडी लिपीची उत्पत्ति.—मुसलमानांच्या आगमनापर्यंत महाराष्ट्रांत कागद माहीत नव्हता. त्यापूर्वीचे सर्व लेख शिला, ताम्रपट ह्यांजवर किंवा भूर्जपत्र, ताडपत्र किंवा वस्त्रपट यांजवर लिहीत असत. शिला व ताम्रपटांवर अक्षरें कोरावीं लागत. दानपत्रे वगैरे अशीं कोरून लिहीत. पोथ्या, कवनें किंवा अन्य लेख ताडपत्रांवर वगैरे लिहीत. ताडपत्रावरही लोखंडी लेखणीनें च लिहावे लागे. चर्मावर व कापडावर लिहिण्याचा उल्लेख ज्ञानेश्वरीत (स. १२९०) आहे. ताडपत्रादिकांवर लिहिलेले पुसतां येत नाही. तें पुसावयास हरताळाचा लेप लावीत. ज्ञानेश्वरीत कागद हा शब्द कोठेही आलेला नाही. त्याऐवजीं लाकडी पाट हा शब्द आला आहे. कागद करण्याची कला मुसलमानांना ठाऊक होती. हेमाद्रीच्या पूर्वीच शेंपन्नास वर्षे उत्तरहिंदुस्थानांत मुसलमानांचें राज्य स्थापन

झाले होते. सिंधण्यादवानें (१२१० ते १२४७) माळवा वगैरे प्रांत जिकले, तेव्हां त्यास मुसलमानांची ओळख झाली आणि त्या वेळींच मुसलमानांचा कागद महाराष्ट्रांत माहीत झाला असावा. मुकुंदराजाचा विवेकसिंधु हा मूळ ग्रंथ कागदावर लिहिलेला जोगार्हच्या अभ्यास उपलब्ध आहे. त्यावरून मुकुंदराज व ज्ञानेश्वर यांच्या वेळी कागदाचा उपयोग अंशतः तरी लोक करूं लागले होते, असें अनुमान होतें.

लिहिण्यानें राज्याचे व खासगी व्यवहार किती सुलभ व व्यवस्थित होतात, हें हेमाद्रीला तेव्हांच कळलें. लिहिण्याचें मुख्य साधन कागद, तोही नुकताच माहीत झाला होता. तेव्हां जलद व चालचलाऊ लिहिण्याची लिपि शोधून काढण्याकडे त्याचें मन लागलें असावें. चतुर्वर्गाचिंतामणीसारखा संस्कृत ग्रंथ बालबोधित लिहिण्यास किती श्रम पडले असतील, तें त्याच्या डोळ्यांपुढें होतें. तेव्हां फारशींतील ' शिकस्ता ' पद्धतीप्रमाणें बालबोध अक्षरें, एकास एक जोडून, मध्यें टांक उचलल्याशिवाय लिहिण्याची सोय त्यानें काढली असावी. न्हस्व, दीर्घ, अनुस्वार वगैरेंची नेहमींच्या व्यवहारास फारशी जरूर नाही. अशा रीतीनें बालबोध अक्षरें जोडून जलद लिहिण्याची पद्धत त्यानें सुरू केली, ती पुढें हळू हळू अंमलांत आली. त्यासाठीं बालबोध अक्षरांत जरूर ते फेरफार त्यानें केले. या लिपीचा उपयोग व फैलाव पुढें महाराष्ट्रांत हळू हळू पुष्कळ वाढला हें महेश्वर आहेच.

मोडीच्या उत्पत्तीविषयी रा. राजवाड्याचें विवेचन सरस आहे. परंतु बालबोध अक्षरें 'मोडून' म्हणजे एकास एक लागून लिहिण्याच्या प्रकारावरून त्या लिपीस 'मोडी' ही संज्ञा प्राप्त झाली, ही व्युत्पत्ति मात्र पटण्याजोगी नाही; आणि त्या लिपीच्या सिद्धतेला अशा व्युत्पत्तीची जरूरही नाही. व्युत्पत्तिदृष्ट्याच पाहिलें, तर रा. चांदोरकर यांनी 'मौरी' या शब्दावरून मोडी हा शब्द निघाला असल्याचें केलेलें प्रतिपादन संभवनीय दिसतें. (भा. इ. सं. मं. प्रथम संमेलनवृत्त, - लेखांक ५). परंतु मोडीची उत्पत्ति त्यांनीं अशोकापर्यंत नेऊन पोचविली आहे, ती मात्र निव्वळ कात्पनिक दिसते. अशोकाच्या मौरींवरून मोडी लिपि निघाली, बालबोध अक्षरांवरून निघाली नाही, हे म्हणणें विचारसरणीसही पटण्याजोगें नाही. बहुतेक मोडी अक्षरें बालबोधर्चांचे रूपे आहेत. मात्र मौरी लिपि जशी जलद लिहिण्यास उपयोगाची आहे, तशीच हेमाडपंताची आहे, अशा अर्थावरून

मोडी हा शब्द हेमाडपंतानें अगर लोकांनीं या नवीन लिपीस पुढें लाविला असेल. अशोकाइतकी ही लिपि जुनी असती, तर हजारबाराशें वर्षांतील त्या लिपींतले लेख पाहिजेत, ते मिळत नाहींत. शिवाय कागदाशिवाय ताडपत्रावर वगैरे लिहिण्यास मोडी लिपी बिलकूल सोयीची नाहीं. अर्थात् मोडीचा प्रघात फारशी लिपि व फारशी कागद ह्यांच्या आगमनानें पडला हें रा. राजवाड्यांचें म्हणणें योग्य दिसतें.

मोडीचे लेख सन १४१६ च्या अगोदरचे म्हणजे हेमाडपंतानंतरच्या शंभर वर्षांतले अद्यापि सांपडले नाहींत. आरंभीं असे लेख थोडेच असा-वयाचे, आणि नवीन लिपीचा लोकांत फैलाव होण्यास अवधीही बराच लागला असेल. १४१६ च्या पुढील कागदपत्रांतील मोडी अक्षरें बालबो-धीशीं ताडून पाहवीं, म्हणजे बालबोधीवरून मोडी अक्षर कसे सिद्ध होतें हें स्पष्ट कळतें. बालबोध अक्षरें हात न थांववितां लिहिलीं, म्हणजे मोडी अक्षरें सिद्ध होतात. राजश्री राजवाड्यांच्या २० व्या खंडांत स. १४२८ चा एक कागद आरंभींच छापला आहे. तसेंच त्यांनीं सरस्वतीमंदिरांत स. १४७५ चा दुर्गादेवीच्या दुष्काळासंबंधी लेख अस्सल छापला आहे, त्यांतील अक्षर पाहण्यालायक आहे. दिसतें तितकें तें सुवाच्य मात्र नाहीं. तसेंच त्यांच्या पंधराव्या खंडांत जुन्या मोडीचे कांहीं अस्सल नमुने फोटो-ग्राफीनें छापलेले दिले आहेत. त्यांवरून सन १६५० च्या सुमारास मोडीचें वळण कसें होतें तें दिसून येतें. शिवाजीच्या पूर्वी शंभर वर्षांचा म्हणजे सन १५४१ मधील एक कागद ह्या खंडांत आहे, त्यांतील भाषेवरूनही त्याच्या जुनेपणाची खात्री होते.

५. मुसलमानी राज्याचा मराठीवर परिणाम.—ज्ञानेश्वराची भाषा शुद्ध व निर्मळ मराठी आहे. तिच्यांत फारशी शब्द मुळींच नाहींत. त्याच्यापुढें जेथें जेथें मुसलमानी राज्य स्थापन झालें, तेथें फारशी शब्दांचा विशेषतः दरबारी स्वरूपाच्या शब्दांचा भरणा भाषेत होऊं लागला. जेथें मुसलमानांचा अंमल भासला नव्हता, अशा कोनाकोपऱ्यांतल्या कोंकण वगैरे प्रांतांत मुसलमानी शब्दांचा भरणा लवकर झाला नाहीं. कोंकणांत सावतांच्या राज्यांतील स. १३९७ सालचें एक पत्र पाहतां त्यांत शुद्ध मराठी भाषा आली आहे. सन १४१६, १४७१, १४९५ इत्यादि सालांतील कागद तपासून पाहिले, तर त्यांत फारशी शब्द बरेच

दिसून येतात. सरस्वती मंदिरांत रा. राजवाड्यांनीं स. १४७५ ता. १६ जानेवारीचा एक मोडी लेख अस्सल प्रतिमेसह प्रसिद्ध केला आहे. त्यांतील १३९ शब्दांपैकी ४३ म्हणजे शेंकडा ३१ शब्द शुद्ध मराठी व बाकीचे मुसलमानी आहेत. म्हणजे आरंभीच्या शेंदीडशें वर्षांत मुसलमानी भाषेचा जोर पुष्कळ वाढत गेला. सामान्य लोकांच्या बोलण्यांत व लिहिण्यांतही फारशी शब्द नकळत येऊं लागले. फारशींतील प्रयोग व ठेवणही मराठींत शिरली. सन १५४१ व सन १५५८ ह्या सालांतील दोन कागद तपासून पाहतां त्यांत जवळ जवळ निम्मे शब्द फारशी आहेत. एकनाथाचा एक लेख (सुमारे सन १५९० तील) रा. राजवाड्यांनी दिला आहे, त्यांत तीन चतुर्थांशावर शब्द फारशी आहेत. त्यानंतर सन १६१८, सन १६५८, १६७८, व १७२८ या चार वर्षांतील कागद तपासून रा. राजवाड्यांनीं फारशी शब्दांचें प्रमाण खालील प्रमाणें दिलें आहे:—

सन	एकंदर शब्द	फारशी	मराठी	शेंकडा मर
१६२८	२३६	२०२	३४	१४'४
१६५८	९१	३०	६१	३४
१६७८	१३५	५१	८४	६२'२
१७२८	१२७	८	११९	९३'७

पृथक्करण केलेल्या ह्या लेखांवरून अगदींच ढोबळ अनुमान बांधतां येईल. भाषेंत परकी भाषेंतले कमीजास्त शब्द वापरणें हें लिहिणाराच्या मगदुरावर व पूर्व संस्कारांवर अवलंबून राहणार. त्यावरून काढलेलें अनुमान बरेंच कोतें असणार. ह्यावरून मुसलमानी अंमलांत परकी भाषेचा पगडा मराठीवर किती बसला आणि शिवाजीनें स्वभाषेचा अभिमान धरल्याबरोबर तो पगडा कसकसा कमी होत गेला, हें दिसून येतें. उदाहरणासाठीं घेतलेले कागद दरबारी स्वरूपाचे असल्यामुळें त्यांत फारशीचा भरणा जास्त आहे. तत्कालीन मराठी कवींच्या लेखांत फारशी शब्दांचा भरणा पुष्कळ कमी होता. तथापि ३०० वर्षांच्या मुसलमान अमदानींत नुसते परकी शब्दच भाषेंत आले नाहींत, तर मराठी भाषेचें स्वरूप पुष्कळ अंशीं फारशी धरतीचें झालें. शिवाजीनें राज्यव्यवहारकोश वगैरे साधनांनीं भाषेस संस्कृत वळण लावलें; आणि मायने वगैरे केवळ फारशीतून संस्कृतांत रूपांतर करून घेतले. (उ० महशुर-अल्-हजरत=मान्य-ला-

राजा=राजमान्य). शिवाजीनें सुरु केलेला प्रघात उत्तरोत्तर वाढत जाऊन पेशव्यांच्या वेळेस तर प्रत्यक्ष मुसलमानांशीं झालेल्या पत्रव्यवहाराखेरीज इतरत्र फारशी शब्द फारसे उपयोगांत नव्हते. एवंच सन १३१८ पासून १६५६ पर्यंत सुमारे ३३८ वर्षे फारशीचा पगडा मराठीवर होता. भाषेच्या ह्या कमीजास्त परिणामावरून मुसलमानांनी राज्याचा महाराष्ट्रावर कमीजास्त जोर किती होता, ह्याचेंही ठोकळ अनुमान करतां येतें.

मराठ्यांची संस्कृति उच्चतर असल्यामुळे त्यांना मुसलमानांपासून शिकण्याजोगें कांहीं दिसलें नाहीं. दरबारी कामांत मात्र त्यांच्या फारशी भाषेचा उपयोग सुरु झाला. पहिल्या पांचपन्नास वर्षांत मुसलमानांची खासगी किंवा सरकारी नोकरी करण्यास हिंदु लोक मिळत नसत. मुलखांत बंदोबस्त ठेवणें व कर गोळा करणें हीं दोन मुख्य कामें मुसलमानांना करावयाचीं होती. स्वजातीय संख्या वाढविण्याकरतां हिंदु लोकांस बाटवून मुसलमान करण्याचाही उद्योग त्यांनीं शक्य तितका चालविला. खालच्या दर्जाचे बरेच लोक मुसलमान झाले. नोकरांची कमतरता पडूं लागली, तेव्हां वेठीची पद्धत मुसलमानांनीं अंमलांत आणली; आणि सार्वजनिक काम पाहिजे तेव्हां हव्या त्या माणसाकडून ते करून घेऊं लागले. अशा रीतीनें ब्राह्मण, मराठे वगैरे संभावित जातींचा मुसलमानांच्या नोकरांत हळूहळू प्रवेश झाला व फारशी भाषा मराठींत घुसूं लागली.

शिवाय चालुक्यांच्या कमाविसदारांजवळ दुभाष्याचें काम हिंदुस्थानांतील कायस्थ लोक करीत. सन १४१६ तील फारशी-मराठी कागदांवर कायस्थ दुभाष्यांचीं नांवें आहेत. यांच्या मार्फत फारशी भाषेचा लोकांत हळूहळू फैलाव होत चालला.

शेंदीडशें वर्षांत बाटून मुसलमान झालेल्या लोकांची संख्या बरीच वाढली. शहरांत, खेड्यांत, जंगलांत, डोंगरांच्या शिखरांवर वगैरे ठिकाणीं मसजिद, दर्गा किंवा पीर स्थापन झाला. मुसलमान अधिकारी, फकीर, बाटलेले लोक व हिंदु नोकर यांच्या तोंडून निघालेले फारशी शब्द लहान मोठ्या सर्व लोकांच्या कानांवरून हरहंमेश जाऊं लागले. तेणेंकरून व्यवहारांत परभाषेचें माहात्म्य वाढत गेलें. तरी शेतकरी, कुणबी वगैरे खालच्या लोकांस ह्या परकी भाषेचा संपर्क फारसा पोंचला नाहीं. कवित्व, धर्म व शास्त्र या विद्वत्तेच्या बाबतींतही फारशीचा शिरकाव झाला नाहीं.

फारशीच्या साहित्यानें बरेचसे नवीन प्रयोग मराठीत आले. कित्येक उद्गारावाचक शब्द, अव्ययें, क्रियाविशेषणें व सर्वनामें मराठीत येऊन अर्थाचे व उद्गारांचे अनेक बारीक बारीक भेद सफाईनें व्यक्त करण्याची मराठीत सोय झाली. हल्लींचे कित्येक मराठी प्रत्ययही फारशीवरून आलेले आहेत. उच्चारांची व बोलण्याची ढबही फारशीच्या संसर्गानें मराठीत नवीन शिरली. भाववाचक नामें, विशेषणें व नात्यांचीं, घद्यांचीं वगैरे पुष्कळशीं विशेषनामें फारशीतून मराठीत आलीं.*

शिवाजीच्या कर्तबगारीनें व रामदासाच्या संस्कृत वाणीनें फारशीच्या पगड्याची ही वाढ उत्तरोत्तर कमी होऊं लागली. तसेंच मराठीचे विशिष्ट संस्कारही पुष्कळसे फारशीत शिरले. मराठीची देवनागरी लिपी परिपूर्ण असल्यामुळें फारशी भाषा मराठीत व मोडीत सुद्धां सफाईनें लिहितां येऊं लागली. येणेंकरून दरबारांतही मराठी भाषा हळू हळू फारशीस मागे टाकूं लागली. कारकुनी काम सर्व ब्राह्मणकायस्थांच्याच हातांत होतें. यांच्या फरव्या कारकुनीमुळें त्यांच्या मायभाषेचा बराच ठिकाव लागला. पुष्कळ अंशीं परकीय अंमलदारांना ह्या कारकुनांवर अवलंबून राहवें लागे. महाराष्ट्रांतील अफाट लोकसंख्येत राज्यकर्त्यांचें प्रमाण अत्यंत अल्प असल्यामुळें, उत्तरोत्तर दक्षिणेंतील मुसलमान बादशाहा व त्यांचे अधिकारी फारशी बोलावयाचें सोडून दक्षिणी उर्दू बोलूं लागले. पहिल्या तीनशें वर्षांतील मराठी ग्रंथकारांनीं तर मराठीचें संरक्षण अतोनात केलें. धर्माच्या बाबतींत जित व जेते यांत मूळचा अत्यंत भेद होताच, तो ह्या साधु ग्रंथकारांनीं आपल्या ग्रंथांत स्पष्ट करून, स्वभाषा व स्वराष्ट्र कायम ठेवण्यास मदत केली. भारत, रामायण व धर्म यांजवरील मराठी ग्रंथ लोक महाराष्ट्रांत गांवोगांव वाचीत, आणि त्यांची भाषा व्यवहारांतील फारशी मिश्रणाला आवरून धरी. तुकारामाच्या कवनांत मुसलमानी शब्द थोडेच आहेत. तसेंच जेजुरी, पंढरपुर, तुळजापुर वगैरे अनेक ठिकाणचे गोंधळी भुत्ये, पुढाणिक, हरिदास वगैरे लोकांची भाषा शुद्ध मराठी असून, तिच्या योगानें फारशीचा प्रवेश पुष्कळ अवघड झाला. बायकांचीं गाणीं,

* टीप:— ह्या बाबतीचें तपशीलवार विवेचन रा० राजवाड्यांनीं आठव्या संज्ञांत केलें आहे, तें पाहण्यालायक आहे.

पुरुषांची भजने, पदे, अभंग वगैरे प्रकारचे लोकांचे व्यावहारिक व धार्मिक वाङ्मय बरेच शुद्ध व अस्सल मराठी होते.

फारशीच्या संसर्गाने मराठीला फायदा झाला की तोटा झाला ह्याचा अंदाज करितांना, रा. राजवाडे म्हणतात, 'धर्म, शास्त्रे, कायदे, कविता, साहित्य वगैरे बाबतीत फारशीचा शिरकाव म्हणण्यासाखा झाला नाही. व्यवहारांत मात्र फारशी शब्दांचा भरणा फार झाला. आणि त्याचा ठसा मराठीवर इतका बेमालूम बसला आहे की, मराठी भाषेच्या ह्यातीपावेतो तीतील हे फारशी शब्दप्रयोग व प्रत्यय, ह्यांवरून मुसलमानांचे राज्य महाराष्ट्रावर कांहीं शतके होते, हे कळून येईल. ह्या तीनशे वर्षांत मराठीला म्हणण्यासारखा फायदा झाला नाही. बखरी लिहिण्याची पद्धत स. १६५६ नंतर प्रचारांत आली. स. १९०० पर्यंत मुसलमानांचे राज्य महाराष्ट्रांत राहते तर, मराठी येथून तेथून सर्व फारशी पेहरावच करती, ह्यांत संशय नाही.' एकंदरीत परकी भाषेच्या संसर्गापासून स्वभाषेचे नुकसान होते, असा रा. राजवाड्यांनी सिद्धांत काढून, तदनुसार इंग्रजी भाषेपुढे मराठीचा टिकाव लागणे कठीण आहे, असा त्यांनी निष्कर्ष काढिला आहे.

वाद चालविण्याचे हे स्थल नाही. राष्ट्राच्या इतिहासांत भाषेच्या इतिहासाचेही दिग्दर्शन अवश्य पाहिजे एवढ्याच मुद्यास अनुलक्षून प्रस्तुतचे विवेचन आहे. भाषा हे राष्ट्राच्या व्यवहाराचे एक साधन आहे, राष्ट्राच्या व्यवहाराचे ते एक चित्रच आहे. रा. राजवाड्यांसही ही गोष्ट कबूल आहे. ते म्हणतात, 'भाषेचा संकोच म्हणजे आपल्या हालचालींचा संकोच. आपल्या राष्ट्रीय हालचाली संकुचित झाल्या, तसा भाषेचा संकोच झाला. हालचाली वाढल्या, तशी भाषेची वृद्धि झाली. मनुष्याची कर्तबगारी नमूद करण्याचे साधन भाषा होय.' असे आहे तर फारशीने किंवा इंग्रजीने मराठीचे नुकसान केले, ह्या म्हणण्यांत अर्थ नाही. उलट मुसलमानांच्या संसर्गाने आपल्या व्यवहाराचे क्षेत्र वाढून, तदनुसार फारशीच्या संसर्गाने मराठी भाषेचेही क्षेत्र वाढले. तिच्यांत पुष्कळ नवीन भर पडली, नवीन शब्दप्रयोग व अर्थोद्धाराचे प्रकार तीस प्राप्त झाले. मराठ्यांचा स्वभाव कांहीं अंशी ओबडधोबड व राकट, तसेच भाषेचेही स्वरूप आरंभी राकट, साधे व गरिबीचे होते. तिला फारशीच्या बादशाही पेहरावाची ओळख होताच, तिचे

स्वरूप ज्यास्त भारदस्त, मृदु, संपन्न, व उज्ज्वल असें झालें. इंग्रजीसारख्या अत्यंत विभिन्न भाषेचा तिला आतां संसर्ग घडल्यानें ही मराठी भाषा उत्तरोत्तर जास्त वैभवशाली होऊन, पृथ्वीवरील चांगल्या भाषांत तिची गणना होऊं लागेल असा भरंवसा वाटतो. कोना-कोपन्यांत पडून राहिल्यानें, व्यक्तीप्रमाणें, भाषाही चमकत नाहीं. ' गेल्या शतकांत ग्वाल्हेरपासून तंजावरपर्यंत मराठी भाषा चालत होती. नाना-फडणिसाचीं हैदर व टिपू यांस पत्रें मराठींत जात, व महादजी शिंद्याचा रजपूत राजांशीं व्यवहार मराठींत होई. ग्वाल्हेरपासून तंजावरपर्यंत खासगी व सार्वजनिक दस्तऐवज मोडीत व मराठींत लिहिजे जात. आतां मराठीची ही व्याप्ति जाऊन तिची जागा इंग्रजीनें घेतली आहे.' मराठी भाषेच्या व्याप्तीचा अंदाज करितांना राज्याच्या व्याप्तीचाही अंदाज करावा लागतो. परंतु कमी झालेल्या विस्तार वाढलल्या खोलीनें भरून येईल ह्यांत संशय नाहीं.

६. संस्कृत व संतांच्या वाङ्मयाचा विरोधी परिणाम.—महाराष्ट्रांत विचारप्रदर्शन संस्कृत व मराठी ह्या दोनही भाषांत एकसमयाच्छेदेंकरून होत होतें. नवीन धर्म निघाल्याबरोबर जुन्या धर्माचे आमिमान्यांस मोठी धास्ती पडून, ते जोरानें पुराणधर्माचा कैवार घेऊं लागत. तसाच प्रकार भाषेचाही झालेला आहे. प्राकृतांत किंवा मराठींत ग्रंथरचना होऊं लागली असें दिसतांच, पुराणमतवादी पंडितांस धास्ती पडून ते पुनः संस्कृत ग्रंथ लिहून जुने विचार कायम राखीत. सर्वप्रकारचें ज्ञान सर्व वर्गांस सारखें प्राप्त व्हावें, सर्व लहान थोर, स्त्रीशूद्रांनीं संतपदवीस चढावें, असा संतांचा हव्यास होता, तर त्याच्या उलट समजांतील पूर्वीपासून चालत आलेले उच्चनीच भेद व आचार कायम राहवे, असा उद्योग पंडितवर्गाचा होता. समाजांतील ह्या दोन विरुद्ध प्रवाहांचा उल्लेख मार्गे पृ० ७१ वर आलों आहे. महाराष्ट्रांतलि भाषेसंबंधानें रा. राजवाडे म्हणतात:—

‘महाराष्ट्रांत गेलीं एक हजार वर्षे स्वभाषा म्हणजे केवळ मराठी भाषा नव्हे, तर स्वभाषा म्हणजे मराठी व संस्कृत अशा दोन भाषा. गेलीं एक-हजार वर्षे महाराष्ट्रांत मराठी भाषेच्या द्वारेही विचारप्रदर्शन होत आहे; व संस्कृत भाषेच्या द्वारेही विचारप्रदर्शन होत आहे. वेदान्त, तर्क, न्याय, व्याकरण, ज्योतिष, धर्म, नाटक, काव्य, पुराण, वैद्यक या विषयांवर

गेल्या एक हजार वर्षांत महाराष्ट्रांत विचारप्रदर्शन मोठे नामांकित झाले आहे. अपरार्क, हेमाद्रि, बोपदेव, आपदेव, नारायणभट्ट, नागोजीभट्ट, गागाभट्ट, भास्कराचार्य, सूर्यज्योतिषी, गणेशदैवज्ञ, पायगुडे, पाध्ये, शेष, लौगाक्षिभास्कर, त्रिविक वगैरे बड्या बड्या धेंडांनी संस्कृतद्वारा थोर विचारांचे प्रदर्शन केलेले आहे. हे विचारप्रदर्शन लहानसहान झालेले नाही. त्याच्या तोडीचे प्रदर्शन पश्चिमेकडील किंवा पूर्वेकडील देशांत तत्कालीं क्वचित्च झालेले आढले. (! !) संस्कृत भाषेच्या द्वारा जसे विचारप्रदर्शन झाले, तसेच मराठीभाषेच्या द्वाराही गेल्या हजार वर्षांत नांवाजण्यासारखे विचारप्रदर्शन झालेले आहे. वेदान्त, ज्योतिष, इतिहास, धर्म, वैद्यक, काव्य इत्यादि विषयांचे उद्घाटन मराठीत छायारूपाने सडकून झालेले असून, कित्येक मराठी ग्रंथांच्या तोडीचे ग्रंथ तत्कालीन संस्कृत सारस्वतांतही नाहीत. बाकी इतके मात्र खरे की, बहुतेक मराठी ग्रंथ संस्कृत ग्रंथांच्या विस्तृत किंवा संक्षिप्त छाया आहेत. तात्पर्य, मुख्य विचारप्रदर्शन संस्कृतांतून झाले आहे; व त्याचे प्रतिबिंब मराठींतून पडलेले आहे. विद्वान् ब्राह्मण संस्कृतांत इतर विद्वानांकरितां विचारप्रदर्शन करीत व स्त्रीशूद्रांकरितां त्यांचेच प्रतिबिंब मराठीत वठवीत. थोर व गंभीर म्हणून जेवढा विचार तेवढा सर्व संस्कृतांतून बाहेर पडे. त्यापैकी स्त्री, बाल व शूद्र यांच्या योग्यतेचा जो विषय तो प्रतिबिंबरूपाने मराठीत उतरे.

‘युरोपियन प्राकृत व प्रचलित भाषांच्या विषयींचे सिद्धांत मराठी भाषेस लावण्यांत बिलकुल स्वारस्य नाही. युरोपांतील आधुनिक प्राकृत भाषा तत्तद्देशस्थ सर्व लोक सररहा वापरतात व त्या भाषांत शास्त्रीय व अशास्त्रीय विषयांवरील विचारांचे व विकारांचे प्रदर्शन करितात, तसा प्रकार महाराष्ट्रांतील आधुनिक प्राकृत भाषा जी मराठी तिचा गेल्या हजार वर्षांत नाही. शांत, गंभीर, शास्त्रीय, व उच्च दर्जाचे जेवढे सारस्वत ते सर्व या देशांत संस्कृतभाषेच्या द्वारे आविष्कृत झालेले आहे; व ह्या सारस्वतापैकी बालशूद्रादि अविद्वान् लोकांना योग्य तेवढा भाग मराठीच्या द्वारा छायारूपाने बाहेर पडलेला आहे.

‘महाराष्ट्रांतील लोकांचा सामान्य व्यवहारांत जसा मराठीचा आश्रय करण्याचा स्वभाव दृष्टीस पडतो, तसाच शास्त्रीय व सामान्येतर व्यवहारांत संस्कृताचा आश्रय करण्याचा स्वभाव गोचर होतो. अलीकडे पन्नास

पाऊणशें वर्षे, मातृभाषा म्हणजे मराठी भाषा, हीच कायती आपली स्वभाषा व हिचाच तेवढा अभिमान बाळगणें श्रेयस्कर, अशी एकतर्फी कित्येक अर्धवट विचार करणाऱ्या व युरोपियन विचारांची व सिद्धांतांची अनाटायीं री ओढणाऱ्या लोकांनीं करून घेतली आहे. परंतु तीत काडीचेंही तथ्य दिसत नाही. वस्तुस्थिति ह्या एकतर्फी व अर्धवट कल्पनेच्या-हून अगदीं निराळी असलेली स्पष्ट दिसते. संस्कृत ही महाराष्ट्रांत मेलेली भाषा नाही, जिवंत आहे. वैयाकरण, ज्योतिषी, वेदांती, पौराणिक, वैद्य ह्या विद्वान लोकांची अद्यापि संस्कृत हीच ग्रंथभाषा आहे; आणि स्त्रीशूद्र-बालादींची विचारप्रदर्शन व विकारप्रदर्शन करण्याची मराठी ही प्राकृत भाषा आहे. तात्पर्य, गेल्या एक हजार वर्षांत महाराष्ट्रांत दोन भाषा प्रचारांत आहेत, संस्कृत व मराठी; आणि ह्या दोनही भाषा स्वभाषा व मातृभाषा आहेत.

‘मूळ संस्कृत भाषा देशांत कायम आहे. गेल्या एक हजार वर्षांत संस्कृत व मराठी अशा दोन भाषा महाराष्ट्रांत नांदत आहेत; आणि या दोन्ही भाषांत मिळून जें विचारप्रदर्शन झालें, तें महाराष्ट्रांतील सबंद सारस्वत होय. एकट्या संस्कृताकडेच लक्ष देऊन महाराष्ट्रांतील विचारप्रदर्शनाचा ऊर्फ सारस्वताचा अहवाल जितका चुकीचा होईल, तितकें एकट्या मराठीकडे किंवा महाराष्ट्रीकडे पाहून सारस्वताची परीक्षा करणें चुकीचें व भ्रामक होईल. दोन्ही भाषांतील सारस्वताचा परामर्ष जेव्हां घ्यावा तेव्हां महाराष्ट्रांतील संपूर्ण सारस्वताचा विस्तार कळतो; आणि मग विचारी व अभिमानी मनाला संतोष होतो व समाधान वाटतें. ह्या दोन्ही स्वभाषांत झालेल्या सारस्वताचा इतिहास मोठा उमदा, उत्तेजक व अभिमानजनक असा आहे. पृथ्वी गोल आहे व तिच्यांत गुरुत्वाकर्षणशक्ति आहे, हें संस्कृतांत सांगणारा पाटणचा भास्कर हा स्वभाषा जी संस्कृत तीत सखोल विचारप्रदर्शन करतांना दिसतो, व अभिलषितार्थचिंतामणीं-तील गोड पदें मराठी भाषेंत गाणारा अनामक कविही दुसरी स्वभाषा जी मराठी तिचा आश्रय करितांना आढळतो. चाळीसगांवनजीक पाटण येथें भास्कराचार्यांच्या नातवानें (चंगदेवानें) आपल्या आज्ञाच्या कीर्तीचा स्तंभ शिलालेखरूपानें उभारिला आहे, त्यांत त्यानें ह्या आपल्या दोन्ही स्वभाषांचा जो उपयोग केला आहे तो तर स्वभाषाद्वयत्वाच्या सिद्धान्ताचा

नामो निदर्शक आहे. ह्या शिलालेखांत प्रथम संस्कृत स्वभाषेचा उपयोग केलेला आहे, आणि शेवटी मराठी स्वभाषेचा आश्रय केला आहे. देवगिरीच्या हेमाडपंतानें चतुर्वर्गचिंतामणि नामक प्रचंड ग्रंथ संस्कृतांत लिहिला, व आयव्ययाची पद्धति मराठींत प्रविष्ट केली. दामोपंतांनीं दत्ता-वधि पदें मराठींत गाडली; व उपनिषद्भाष्यें संस्कृतांत लिहिलीं. रामदासांनीं तर तीन भाषांचा आश्रय केला; दासबोध मराठींत लिहिला; किता महाराष्ट्रीत वळविला; व भक्तिमार्गाचा एक ग्रंथ संस्कृतांत सांगितला. मोरोपंतांनीं अशीच मराठींत व संस्कृतांत ग्रंथरचना केली. ही दुभाषी पद्धति पामनपंडितांनींही स्वीकारिली आहे. हे सर्व दाखवते शंभर वर्षांपूर्वीचेच ज्ञान, अलीकडील काळांतही हा प्रघात चालू असलेल्या दिसतो.

‘ गेल्या हजारबाराशें वर्षांत अद्वैत वेदान्त, पद्धति, व्याकरणशास्त्र, ज्योतिषशास्त्र, धर्मशास्त्र, रसविद्या, वैद्यक, गणित, वस्तुशास्त्र, भासामाग, इतिहास, काव्ये, नाटके वगैरे विषयांवर मोठी नामांकित आचार्यपति आपण कमावलेली आहे. अशी की, तिजकडे पाहून सर्व जगास यांतून वाटावें व असलेल्या संपत्तींत विपुल भर टाकून मनुष्यजातीच्या ऐहिक व पारमार्थिक सुखाची परमावधि गांठण्याला आपणाला निरलस प्रोत्साहन यावें. ’

संस्कृत विद्येत ब्राह्मणांची शेंकडों घराणीं पिढीजाद विद्वान असून आपल्या विषयांत पारंगत होती. भास्कराचार्यांचे ज्योतिषी घराणें अनेक पिढ्यांपर्यंत नामांकित होते. त्यांचा पूर्वज त्रिविक्रमभट्ट नलचंपूकार स. ९१२ च्या सुमारास झाला. स्वतः भास्कराचार्यांची हयात स. १०३६ पासून ११०६ पर्यंतची आहे. भास्कराचार्यांचा मुलगा व नातू यादवांच्या पदरी ज्योतिषी होते. नातू चंगदेव यानें कोरलेला शिलालेख प्रसिद्ध आहेच. त्रिविक्रमभट्टापासून चंगदेवापर्यंत नऊ पुरुष झाले. ते सर्व विद्वान होते. गागाभट्ट ज्या घराण्यांत झाला, त्या घराण्यांत सन १४५० पासून इल्लींच्या कान्तानाथभट्टांपर्यंत बारा पुरुष झाले. ते सर्व विद्वान असून एकंदर घराण्यांतली वीस पंचवीस पुरुषांचे तरी धर्मशास्त्रावर लिहिलेले ग्रंथ उपलब्ध असून, त्यांपैकी बरेच सर्वमान्य आहेत. कवित्वाच्या संबंधानें एकनाथाचें, दासोपंताचें व श्रीधराचें घराणें अशाच तोडीचें आहे. ज्ञानदेव, नामदेव, तुकाराम हीं सर्वच घराणीं ईश्वरभक्तीस वाहिलेलीं होती. एकेका

विषयांत दहा दहा पिढ्यांपर्यंत, किंवा कदाचित् ज्यास्तही, एकेक विद्या व कसब सारखे नांदत राहिले, हा प्रकार हिंदुस्थानाशिवाय पृथ्वीवर इतरत्र कोठे आढळून येत नाही. पाश्चात्य समाजरचनेत ही गोष्ट संभवनीय दिसत नाही. इल्ली आपल्याकडे पाश्चात्य संस्कृति फैलावत असल्यामुळे वरच्यासारखे आनुवंशिक नैपुण्य इतःपर कदाचित् दिसणारही नाही. अमुक पद्धत चांगली किंवा अमुक पद्धत वाईट हें ठरविण्याचा मुद्दा येथे नाही. मात्र आनुवंशिक पद्धतीत विद्याकलांचे संतर्धन पूर्वीच्या काळीं चांगले झाले असे दिसून येते. अजिंठा व वेरूळच्या लेण्यांतील कसब, उत्कृष्ट वस्त्रांची व इतर कारागिरी हे प्रकार आनुवंशिक पद्धतीचीच साक्ष देतात. मात्र आनुवंशिक पद्धतीने विद्याकलांची दिवसेंदिवस सुधारणा व नवीन भर पडणे बंद होतें, आणि समाजही त्यामुळे प्रागतिक बनत नाही. असा.

हेमाद्रीसंबंधाने रा. राजवाडे म्हणतात. 'यादवांचे राज्यांत लोक सुखवस्तू व ऐदी बनले होते. हेमाद्रीचा चतुर्थर्गचिंतामणि हा ग्रंथ तपासून पाहिला असता वर्षाच्या ३६५ दिवसांत एकंदर दोन हजार व्रते व जपजाप्य विधि सांगितले आहेत. म्हणजे दरदिवसास दहा पांच कृत्ये ठरलेली होती. कोणत्या देवार्चा कोणती व्रते करावी, त्या व्रताला कोणती पक्वान्ने करावी, वि.जी ब्राह्मणांचें भोजन घालावें, इत्यादि बाबतींचा निर्णय शास्त्रांतील उतारे देऊन हेमाद्रीने मोठ्या गंभीरपणें केला आहे. अर्थात् लौकिकांत जे प्रचार होते, त्यांचाच संग्रह करून हेमाद्रीने आपला ग्रंथ बनविला. त्याने केवळ एकीकरण केले. इकडे भक्तीचा, जात्यैक्याचा, निष्कामकर्माचा उपदेश साधुसंत करीत होते, तर समाजांत पक्वान्नांचा व ब्राह्मणभोजनांचा सपाटा चालू होता. अर्थात् लोकांत दैन्य नव्हतें; आणि मर्दुमकीचे व यातायातीचे लष्करी वगैरे उद्योग करण्यास त्यांस फुरसत नव्हती. असे व्रतैकदृष्टि व सुखपरायण लोक ऐदी बनले असता, त्यांस साहसी, निग्रही व काटक मुसलमानांनी तेव्हांच जिंकिले. संस्कृतीच्या मानानें पाहिले तर एतद्देशीय लोक मुसलमानांच्या मानानें श्रेष्ठ व स्वच्छ होते. तर्कशास्त्र, ज्योतिष, वेदान्त, विद्या, कला, धंदे वगैरे बाबतींत मराठ्यांची मुसलमानांवर कडी होती. मराठे शूर नव्हते असे ही नाही. ह्याच मरठ्यांकडून स. १२४० च्या सुमारास सिंधण यादवानें माळव्यापासून रामेश्वरपर्यंतचा प्रदेश जिंकिला होता. शिवाजीसारखाच सिंधणही पूर्वी झाला, परंतु सर्व लोकांत

ऐक्य उत्पन्न करून विशिष्ट राज्यपद्धति त्याने निर्माण केली नाही. सिंघ-
णानंतर पन्नास वर्षांतच देवगिरीचा पाडाव झाला. त्या पन्नास वर्षांत
' सिंघणादि वीरांच्या विजयाने लोक धनवन्त होऊन व्रते, उद्यापने कर-
ण्याच्या मिषाने सुखैकपरायण व विलासमग्न झाले. हा प्रकार हेमाद्रीच्या
चतुर्वर्गचिंतामणीवरून स्पष्ट होतो. ' (खंड ८, प्रस्तावना.)

संस्कृत पंडितांची कृति दुसऱ्याही दृष्टीने पाहिली पाहिजे. पंडितवर्गाची
संस्कृत भाषा व जनसमूहाची देशी भाषा ह्यांचा झगडा गौतमबुद्धाच्या
वेळेपासूनचा आहे. एका वर्गाचा प्रयत्न पुराण परंपरा कायम ठेवण्याकडे, व
जातिबंधने सुटून देतां धर्मकृत्यांचा अधिकार आपल्या हातांत ठेवण्याकडे
होता; तर दुसऱ्या वर्गाचा प्रयत्न सर्व जनसमूहास सज्ञान करण्याचा, जाति-
निर्बंध नाहीसे करून सर्वास एका नियमाखाली आणण्याचा होता. दडपून
टाकलेल्या हीन वर्गांची उन्नति करण्याचा हा प्रयत्न विसाव्या शतकांतला
नसून अनादि आहे. सर्वास सुगम अशा विठोबाची व तद्द्वारा भक्ति-
मार्गाची स्थापना ह्याच उद्देशाने झाली. ज्ञानदेव, नामदेव, एकनाथ,
तुकाराम इत्यादि थोर पुरुषांचे कर्तव्यसर्वस्व ह्या झगड्यांतच दिसून येते.
हेमाद्री, माधवाचार्य, सायणाचार्य, नारायणभट्ट इत्यादिकांचे ग्रंथ विरुद्ध
प्रयत्नाची साक्ष देतात. एकनाथ पाहिल्या कोटींतला, तर त्याचा मुलगा
बापाच्या अगदीं उलट, कर्मठ पंडित होता. ह्या दोन वर्गांची तोंड-
मिळवणी कदाचित् रामदासाने केली असावी. अशा ह्या दोन ग्रंथप्रवाहांच्या
तीव्र विरोधांत हिंदु राष्ट्र आजपावेतो जगले आहे. कोणताही एक पक्ष
पूर्णपणे यशस्वी झाला असता तर आर्यांच्या अमूल्य संस्कृतीला सर्व
जग आज मुकले असते. वेद, उपनिषदे, स्मृती इत्यादि ग्रंथभांडार
व संस्कृत भाषा जिवंत ठेवण्याचे काम एका पक्षाने केले आहे, तर बौद्धांचे,
जैनांचे, संतांचे तितकेंच बहुमोल ज्ञानभांडार दुसऱ्यापक्षाने सर्व जनतेत
फैलावले आहे. सबब रा. राजवाड्यांनी उच्च व थोर विचार, आणि
सामान्यजनोपयोगी विचार असा जो संस्कृत व मराठी ग्रंथांतला भेद
दाखविळा आहे, तो बरोबर नाही. ज्ञानेश्वर व तुकाराम ह्यांच्या वाणीत
उतरले नाहीत असे आणखी थोर विचार कोणते राहिले ! वेदान्तांतले
उत्तमोत्तम सिद्धान्त, अत्यंत हीन मानलेल्या लोकांत सुद्धा, जणू काय,
उपजतच माहीत आहेत, इतर धर्मांप्रमाणे हे सिद्धान्त स्वतंत्र शिकवावे

लागत नाहीत, हा जो हिंदुआर्य संस्कृतीचा विशिष्ट गुण आहे, त्याचें कारण वरील झगडा होय. हा झगडा कायम असणें राष्ट्र जिवंत असल्याचें निदर्शक होय. जेथें तीव्र मतभेद नाही, तेथें प्रगति नाही व सुधारणाही नाही. दोन अथवा अधिक पक्षबलांच्या दरम्यान घडून येणारा परिणाम हाच राष्ट्रास इष्ट मर्यादेंत ठेवीत असतो, आणि अशाच व्यापक दृष्टीनें ह्या घडामोडींचें अवलोकन करावें, तेव्हांच इतिहासाचें रहस्य कळूं लागतें.

७. महाराष्ट्रधर्म.—संतकर्वींच्या शिकवणीचा शिवाजीच्या राज्य-स्थापनेस कितीसा उपयोग झाला, हा मोठा वादग्रस्त प्रश्न असून त्याचा पुष्कळ ऊहापोह पूर्वी झाला आहे, व पुढेही होईल. कित्येक पुराणप्रिय मंडळीस ह्या दोन शब्दांनीं प्रेमाचा पाक्षर फुटतो; अर्थात् असा पाक्षर फुटून विचारशक्ति गुंग झाल्यावर त्यांजकडून झालेलें विवेचन किती किमतीचें होईल तें सांगतां येत नाही. शिवाजीच्या राज्यस्थापनेस जीं अनेक कारणें झालीं, त्यांत संत कर्वींच्या शिकवणीस कै० रानड्यांनीं बरेंच महत्त्व दिलें आहे. त्याजवर रा. राजवाडे म्हणतात. 'रानडे म्हणतात तसली सुधारणा संतांच्या ग्रंथांत कोठें दिसत नाही. ह्या साधूंना देव, धर्म, देवळें, जाति व स्वभाषा हीं बिलकुल सोडावयाचीं नव्हतीं. रानड्यांचें हें संतांवरील विवेचन अगदीं निराधार व शोधकपणास अयोग्य असें झालेलें आहे. महाराष्ट्रधर्माचा खरा अर्थही त्यांच्या ध्यानांत आला नाही. संतांच्या स्वप्नीही नव्हते ते विचार त्यांच्यावर लादले गेले आहेत. जात मोडून टाकावी, दगडाचे देव फेकून द्यावे, महारांशीं ब्राह्मणांनीं अन्नव्यवहार करावा, वगैरे अपसिद्धान्तांचे आरोप ह्या साधूवर रानड्यांनीं केले आहेत.'

संतांच्या कामगिरीविषयी विचार करितांना, त्यांचे दोन वर्ग दृष्टीसमोर येतात. एक निव्वळ भक्तिमार्गी व दुसरा ऐतिहासिक. पहिल्यांचें लक्ष राष्ट्राकडे किंवा ऐहिक सुखाकडे नव्हतें. विठोबाची भक्ति त्यांच्यांत बाणली होती; पण ते केवळ भजनांत निमग्न असल्यामुळें, राष्ट्राच्या संबंधानें त्यांचा उद्योग पंगु होता, असेंच म्हणावें लागतें. परंतु दुसऱ्या वर्गांतले संत राष्ट्रास जिवंत ठेवितात. जुन्या गोष्टी, प्राचीन योद्ध्यांचे पराक्रम व आख्यायिका वगैरे लोकांस फार प्रिय असतात. अशा सर्व गोष्टींचें भांडार म्हणजे रामायण व महाभारत हे ग्रंथ होत. ह्या ग्रंथांतील नानाविध

आख्यानें वेऊन, त्यांजवर लढाईचीं, राजनीतीचीं, थोर पुरुषांच्या परा-
क्रमाचीं वगैरे रसभरित कवनें करून, राष्ट्राभिमान जागृत ठेवणें हें काम
दुसऱ्या वर्गाचें; ह्याचा उपयोग राष्ट्रास नेहमींच आहे. पहिल्या वर्गाचा
राष्ट्राच्या प्रगतीस उपयोग मुळींच नाही असें म्हटलें तरी चालेल. रा. राज-
वाडे, पहिल्यास 'सहिष्णु' व दुसऱ्यास 'जगिष्णु' असें म्हणतात, तें
बरोबर आहे. 'दामाजीपंताच्या वेळचा स्तब्ध विठोबा ही सहिष्णुधर्माची
मूर्ति व रामदासाचा उड्डाण करणारा मारुती ही जगिष्णुधर्माची मूर्ति.'
राष्ट्राची भिस्त राष्ट्रीय ग्रंथांवर असते. रामायण, महाभारत, दासबोध ह्या
ग्रंथांची राष्ट्रीशिक्षणाला अत्यंत जरूर आहे. सर्व काळीं व सर्व स्थितींत हे
ग्रंथ राष्ट्राला त्याचें कर्तव्य शिकवून जागृत ठेवितात; भाग्यकाळीं त्यास
उन्मत्त होऊं देत नाहीत, किंवा विपत्काळीं त्याचें धैर्य खचूं देत नाहीत.
अशा ग्रंथांचें अध्ययन राष्ट्राला नेहमींच सन्मार्गाला लावितें. सारांश,
महामारत व रामायण ह्यांजवर किंवा त्यांतील विषयांवर ज्यांनीं आपलें
कवित्व खर्चिलें, त्यांच्या शिकवणीचा उपयोग राष्ट्रास झाला. युद्धाच्या
नुसत्या वर्णनानें युद्धां राष्ट्रांतील वीर्यतेज थोडेंबहुत चमकत राहतें. मुक्ते-
श्वर वगैरेंनीं अशा वर्णनांची कमाल केलेली असून, त्यांच्या कवनांत
हा उद्देश दिसतो. महाराष्ट्रांत जी राज्यस्थापना झाली, तिचें बीज
ह्या ऐतिहासिक कवींनीं पेरिलें असें म्हणण्यास चिंता नाही. असें कळतें
कीं, शिवाजीच्या प्रत्येक किल्यावर मुद्दल कवीचें रामायण असे. ह्या
कवीनें मुसलमान व मराठे यांचीं कित्येक चित्रें काढिलीं आहेत तींही
पाहण्यालायक आहेत. प्रत्येक किल्यावर रात्री भोजन झाल्यावर हें रामा-
यण वाचीत; तसेंच फौजेतही तें मुद्दाम वाचवीत. रामदासानें रामायणा-
पैकीं फक्त युद्धकांडच लिहिलें; एकनाथानें फक्त रुक्मिणीस्वयंवर लिहिलें.
मुक्तेश्वर व चोंभा हे ह्या वर्गातील होत. रामदासाच्या ग्रंथांत नेहमीं
'धर्मराज्य' हे शब्द येतात. राज्य कोणाचें, शिवाजीचें नव्हे तर धर्माचें;
अशी उच्च भावना कित्येक कवींची होती.

'संतांनीं राजकीय बाबतींत मुळींच लक्ष दिलें नाही व त्यांच्यामुळें
महाराष्ट्रांत राजकीय गुणांचें पुनरुज्जीवन झालें नाही. उत्तरहिंदुस्थानांत
संतही पुष्कळ झाले, आणि तिकडे धर्मसंबंधीं जुलूमही अतोनात झाला,
हें काशी, अयोध्या येथील मंदिरांच्या स्थितीवरून उघड होतें. असें असतां

स्वराज्याची निर्मिति उत्तरेत झाली नाही. ' (चिं. वि. वैद्य-हंदुप्रकाश.) महार्लिंगदास नांवाचा एक कवि सोळाव्या शतकाच्या अखेरीस म्हणजे शिवाजीच्या जन्मापूर्वी होऊन गेला. त्याचा विक्रमवत्तिशी नांवाचा एक ग्रंथ आहे. त्यांत म्लेंछसेवानिषेध, ब्राह्मणधर्म, स्वदेशप्रीति इत्यादि विषय मोठ्या कळकळीने सांगितले आहेत. हा राजनीतीचा प्रासादिक ग्रंथ त्या वेळीं निर्माण झाला, ह्यावरून महाराष्ट्रांतील विचारवंतांच्या कल्पना स्वराज्योन्मुख होऊं लागल्या होत्या, असें म्हणावें लागतें. ' (रा. पंडित, वि. शा. वि. जून १९१३).

संतांच्या उद्योगाचा राष्ट्रास उपयोग झाला, असें ज्यांचें प्रतिपादन आहे, ते म्हणतात कीं, राष्ट्रोन्नतीचें एक मुख्य अंग संतांनीं तयार केलें. त्यांच्या उद्योगानें जातिद्वेष कमी झाला. स्त्रीशूद्रांसही ब्राह्मणांच्या बरोबरीनें ज्ञान मिळण्याची सवड झाली. संसारांत स्त्रियांचें महत्त्व वाढून कौटुंबिक वर्तन पवित्र होत चाललें. राष्ट्र परोपकारशील, सहनशील, एक जुटीनें काम करण्यास तयार, असें बनत चाललें. जपजाग्य, यज्ञयाग, योगाभ्यास इत्यादि कृत्यांकडे लोकांच्या काळाचा व शक्तीचा व्यय होत असे, तो बंद झाला. विचार व आचार यांच्यांतील विरोध नाहीसा होत चालला. संसारांत राहून स्वपरहित साधणें हाच उत्तम धर्म, हाच पुरुषार्थ, हेंच सर्व जन्माचें सार्थक, असें मानण्याकडे लोकांची प्रवृत्ति झाल्यामुळें, त्यांच्या अंगी स्वाभिमानाचें वारें वास करूं लागलें. ते आपल्या कंवरा बांधून स्वत्व रक्षण करण्यास उद्युक्त झाले. ब्राह्मण शूद्राचे खांद्यास खांदा लावून उद्योग करूं लागले. आपल्या योग्यतेची चहा ब्राह्मण करितो, हें कळतांच शूद्रही ब्राह्मणास मनापासून साह्य करूं लागला. निर्वाहापुरतें अन्नाच्छादन असलें म्हणजे पुष्कळ, अशी समजूत होऊन दारिद्र्यांत सुद्धां आनंदी व संतुष्ट राहणें ही गोष्ट संतांनीं स्वोदाहरणानें लोकांस दाखवून दिली. ते आपल्या घरीं धान्य किंवा द्रव्य यांचा संग्रह करीत नसत. कदाचित् त्यांची दया येऊन कोणा धनिकानें त्यांस कितीहि द्रव्य दिलें तरी ते तें लगेच गोरगरिबांना वांटून देत; आणि स्वतः कफळक राहत. कित्येक वेळां धनवान् लोक त्यांस न कळत कांहीं द्रव्य त्यांजकडे पोंचतें करीत; परंतु हें ते ताबडतोब लुटवीत. यामुळें सर्वांची त्यांजवर भक्ति बसे. स्वामिभक्ति, व साधुसेवा यांची थोरवी तुकारामानें पदोपदीं गाहली आहे. संतांनीं भागवतधर्म प्रचारांत आणिला.

कीर्तने, पुराणे वगैरे मार्गांनी त्यांनी मराठी भाषेच्या द्वारे लोकांस सज्ञान केलें. वैय्याकरणी, नैय्यायिक वगैरे पांडितांनी विद्येचें व पांडित्याचें गूढ माजविलें होतें, त्याचा यामुळें प्रतिकार झाला. युरोपांतही त्या वेळेस स्कॉलॅस्टिक विद्येचें पांडितांनी प्रचंड अवडंबर माजविलें होतें, तें जसे पंधराव्या शतकांत उघडकीस आलें, त्याचप्रमाणें थोडा बहुत प्रकार इकडेही घडला. सारांश, बायकापुरुष एकसारखे, सर्व जाति एकमताच्या, सर्व लोक एक दिलानें काम करण्यास तत्पर, अशी तयारी झाल्यावर स्वराज्यस्थापना सुलभ झाली. अशी तयारी असल्यामुळेच शिवाजीच्या अंगी राज्य स्थापण्याची शक्ति आली. एकच मनुष्य एखादें काम करण्यास हुशार असला, तरी त्याचे संविभागी होण्यास इतर मंडळी तयार नसतील तर, आणि इतर सर्व साधनांची तयारी झाली नसेल तर, त्या एकट्या पुरुषाचे हातून कोण-तेंही महत्कृत्य व्हावयाचें नाहीं. उलटपक्षी, सर्व सिद्धता असल्यावर तिचा योग्य उपयोग करण्यास शक्तिमान असा पुरुष निपजण्यास विलंब लागत नाहीं. महाराष्ट्रियांच्या उदयाचे वेळेस शिवाजी जन्मासच आला नसता तर तत्समान दुसरा कोणी पुरुष तें काम तडीस नेण्यास पुढे आला असता, असें कित्येकांचें म्हणणें आहे. यामुळे शिवाजीच्या अंगी लोकोत्तर गुण नव्हते असें नाहीं, पण इतर गोष्टींच्या साहाय्यामुळे त्या गुणांचें चीज झालें. लोकोत्तर गुण अंगी असल्याशिवाय राष्ट्राचा पुढाकार स्वीकारण्याची पात्रता अंगी यावयाची नाहीं, हें उघड आहे.

रामदास स्वामीने ' मराठा तेवढा मेळवावा, महाराष्ट्र-धर्म वाढवावा, ' असा उपदेश केल्याचें प्रसिद्ध आहे. या उपदेशावरून रामदासाची योग्यता कळणार आहे. रामदासाच्या उपदेशांतील महाराष्ट्रधर्म म्हणजे प्राकालीन साधुसंतांनी दाखविलेला प्रकार तर खराच; परंतु त्याहून कांहीं ज्यास्त अर्थाचा समावेश त्यांत होत होता. नाहीं तर ' महाराष्ट्र ' हा शब्द योजण्याचें प्रयोजन नव्हतें. त्या शब्दांत पुष्कळ अर्थ भरलेला आहे. महाराष्ट्र देशाची रचना, त्यांतील लोकांच्या अंगचें पाणी, व प्रयत्न केला असता बाहेर येणारे त्यांचें सामर्थ्य, इत्यादि गोष्टींचा रामदासाच्या मनांतील अर्थ त्या शब्दांत व्यक्त होतो. पूर्वीच्या साधूंच्या उपदेशाची दिशा केवळ वैराग्याची होती. स्वदेशाचे व स्वराष्ट्राचे संबंधानें लोकांचें कर्तव्य म्हणून कांहीं आहे, व तें त्यांस समजावून दिलें पाहिजे, ह्या

गोष्टी त्या साधूंच्या विचारांत नव्हत्या. विशुद्धांतःकरणानें परमेश्वरभक्ति करावी, यापलीकडे त्यांचे विचार गेले नाहींत. रामदास विद्वान, बहुश्रुत, व देशकालज्ञ होता. त्यानें अर्धे आयुष्य जगाचा अनुभव घेण्यांत व लोकनिरीक्षण करण्यांत घालविलें होतें. लोकांनीं ऐक्य करून स्वराज्य स्थापन करावें; स्वराज्यस्थापनेवांचून स्वधर्मोन्नति व्हावयाची नाहीं, धर्म व राष्ट्र यांचा निकट संबंध आहे, असा त्याच्या उपदेशाचा अर्थ होता. रामदास हा स्वदेशाभिमानी, दूरदर्शी, धूर्त, समाजाची व राष्ट्राची उन्नति करून इष्टकार्य तडीस नेण्याच्या विचारांत निमग्न होता असें दासबोधावरून दिसून येतें. नाहीं तर व्यवहारांतील हजारों विषयांवर नियम करून ठेवणें त्यास कां अवश्य वाटलें? रामदास एके ठिकाणीं फारसा राहत नसे. सर्व काळ गांवोगांव फिरून लोकस्थिति काय आहे ती समजून घेऊन, तदनुसार उपदेश करण्याचा त्याचा उद्योग होता. आपण होऊन लोकांस सुधारण्यास जाण्याची अवश्यकता तुकारामास वाटली नाहीं. स्वतः वैराग्यशील राहवयाचें असा तुकारामाचा बाणा अस-
ल्यामुळें लोक त्याला भजत, म्हणून तो कंटाळून जाई. समाजाची त्यास जरूर नव्हती. आपलें वजन समाजावर पडायें अशी त्यास इच्छा नव्हती. पण रामदास त्याचे उलट होता. आपणाकडे लोकांनीं यावें, आपण होऊन ते न येतील तर अनेक उपायांनीं ते आपणाकडे येतील असें करावें, नंतर त्यांचें कर्तव्य त्यांस समजून द्यावें, आणि तेणेंकरून इष्ट हेतु तडीस न्यावा असे त्याचे प्रयत्न होते. या अर्थानें तो राष्ट्रहितैषी व समाजसुख साधण्याची तळमळ लागलेला असा दिसतो. समाजाची त्यास अत्यंत जरूर दिसली. समाज सोडून राहण्यांत पुरुषार्थ नाहीं, समाजास त्याचें कर्तव्य समजून दिलें पाहिजे हे विचार रामदासाच्या मनांत घोळत असत. रामदास आपल्या प्रवासांत स्वराज्याच्या इमारतीचें साहित्य जमवीत होता. कोठें काय आहे हें त्यानें समजून घेतलें होतें. महाराष्ट्रांतील राजकीय चळवळीचीं मुख्य मुख्य ठिकाणें, मुख्य मुख्य घराणीं, व त्यांचें बलाबल यांविषयीं पोक्त विचार ठरवून त्यांजबद्दलची माहिती तो शिवाजीस देत असावा. तो जसा वेशानें तसा पेशानें खरा साधु होता.

८. रामदासाची योग्यता.—रामदासाचा जन्म स. १६०८ त झाला, आणि स. १६८१ त त्याचें देहावसान झालें. म्हणजे पाऊणशें वर्षेपर्यंत

महाराष्ट्रभांग्योदयाचा संपूर्ण पूर्वरंग त्याने पाहिला. ह्या भांग्योदयाशी त्याचे तादात्म्य झालेले त्याच्या दासबोधांत स्पष्टपणे दिसते. त्याचा वडील बंधु रामीरामदास, ज्यास श्रेष्ठ अशी संज्ञा होती, त्याच्या व रामदासाच्या ग्रंथांत आपणास तत्कालीन देशस्थिति आणि समाजाचे उद्योग दृष्टीस पडतात. देशाची दैना पाहून रामीरामदास पदोपदी विलाप करितो. रामदास केवळ विलाप करित न बसतां अत्यंत कळकळीने व सावधपणाने उपाय चिंतन सांगतो. रामदासाचे विचार रामीरामदासाच्या विचारांची पुढची पायरी होत. मराठी राज्याचा उदय होण्यास जे उद्योग कारण झाले, त्या कांहींचे विवेचन ह्या दोघांच्या ग्रंथांत मिळून संपूर्ण सांपडते. अलीकडे प्रसिद्ध झालेल्या कागदपत्रांवरूनही बरीचशी अटकळ कारितां येते.

सत्कार्योत्तेजक सभेने प्रसिद्ध केलेल्या ग्रंथांत रामदासाच्या उद्योगाचे संपूर्ण चित्र पाहण्यास मिळते. सभेचे ते ग्रंथ केवळ भाविक दृष्टीने लिहिलेले आहेत. ऐतिहासिक किंवा चिकित्सक दृष्टि त्यांत दिसत नाही. परंतु चिकित्सक भावना मनांत ठेवून ते ग्रंथ वाचणे आपणांस अशक्य नाही. रामदासाने केलेले चमत्कार, किंवा त्याच्या भक्तांनी माजविलेले अवडंबर, ह्यांजविषयी मतभेद असू शकेल. परंतु रामदासी ग्रंथ व कागदपत्र यांजवरून रामदासाच्या एकंदर उद्योगाची कल्पना करितां येते.

रामदास विद्वान होता; त्यास संस्कृत, मराठी व दुसऱ्या कित्येक भाषा येत होत्या; पूर्वीचे संस्कृत आणि मराठी ग्रंथ त्यास अवगत होते; तत्कालीन विद्याशास्त्रांचे त्याने अवलोकन केले होते; ह्या गोष्टी स्पष्ट आहेत. रामदास देशकालज्ञ व व्यवहारज्ञ होता, मनुष्यस्वभावाची त्यास चांगली पारख होती, त्याची अवलोकनशक्ति जबर होती; आणि लोकांत मिसळण्याची व त्यांचे हृदय समजून घेण्याची त्यास आवड असल्यामुळे, लोकांची तेंढांढणे, त्यांचे गुणदोष, त्यांची व्यसने, त्यांचे नाद वगैरे प्रकार त्यास कळून चुकले होते. कैक वर्षे प्रवास करून उत्तर टोंकापासून तो दक्षिणेपावेतो यात्रेची ठिकाणे स्वतः पायी फिरून, त्याने पाहिली होती. त्यावरून एकंदर देशस्थितीची त्यास चांगली माहिती झाली. अनेक साधुसंतांशी व अनेक लहानथोर पुरुषांशी त्याचा समागम, संभाषण, व विचारविनिमय झाला. स्वतः तो अत्यंत निरिच्छ व सदाचारसंपन्न ब्रह्मचारी होता, यामुळे पाहिजे

त्या पुरुषावर आपली छापं बसविण्याइतका त्यास अधिकार होता. ' बोले तैसा चाले, ' व ' आधी करावें; मग बोलावें, ' असा त्याचा बाणा असल्यामुळे, कोणासही चार गोष्टी सांगण्यास तो समर्थ होता. सर्व धर्मांचे, सर्व पंथांचे, सर्व आचारांचे रहस्य त्यास कळले होते. त्याचे कोणी शत्रु नव्हते, त्याची निंदा कधी कोणी आज पावेतो केलेली नाही. तुकारामासारख्यांनी सुद्धा त्यास वंदिलेले आहे. बहुतेक साधुसंत प्रथम गृहस्थाश्रमी असून, अनेक संकटे किंवा त्रास झाल्यामुळे गुरुपदेश घेऊन मग साधु बनले, तसाही प्रकार रामदासाचा नव्हता. सर्व गोष्टी अनुकूल असतां, जन्मापासूनच तो खरा साधु होता, आणि समाजास ऐहिक व पारमार्थिक कर्तव्य शिकविण्यास विद्वत्तेने, अनुभवाने, ब्रह्मवर्चसाने महाराष्ट्रांतील एकंदर संतमंडळीत त्याच्या इतका ' समर्थ ' दुसरा कोणी झाला नाही. म्हणून त्या एकट्यासच ' समर्थ ' असे सार्थ अभिधान मिळाले. हे रामदासांचे वर्णन अतिशयोक्त किंवा नाकबुल करतां येण्यासारखे नाही.

सर्व प्रचलित पंथ किंवा गुरुपरंपरा सोडून रामदासाने रामोपासना सुरू केली, स्वतः गुरु न करितां श्रीरामचंद्रासच गुरुस्थानी योजिले, हेही त्याचे धोरण सहेतुक आहे. रामाची भक्ति करणे, रामाच्या नांवाने प्रत्येक उद्योग करणे, सर्व यशप्रयश रामाला अर्पण करणे, सर्व सुखदुःखाचा भार रामावर टाकणे, हे रामभक्तीचे रहस्य रामदास सांगतो. तो शिवाजीला म्हणतो, ' शिववा, तुला वारंवार जय मिळतो हा प्रभाव रामाचा, तुझा नव्हे. रामावर श्रद्धा ठेवून तूं काम करितोस, म्हणून तो तुला पावतो. ह्यांत तुला स्वसामर्थ्याचा गर्व वाहण्याचे कारण नाही. ' हे शब्द बखरकारांचे आहेत. म्हणजे बखरकारांनी ' राम ' ह्याचा अर्थ ह्याप्रमाणे केला आहे. पूर्वीच्या साधुसंतांनी भक्तीचे माहात्म्य वाढविले. भक्तीच्या अतिरेकांत लोक संसार पराङ्मुख झाले, इह. लोकची कर्तव्ये विसरले. तेणेंकरून राष्ट्र शक्तिहीन झाले. ही समाजाची हीनता दूर करण्याचे काम रामदासाने केले. संसारांत राहून नित्य व्यवहार नेटाने चालविणे, आपले कर्तव्य योग्य रीतीने बजावणे, हेंच धर्माचे खरे पर्यवसान होय; समाज सोडून वैराग्य धारण केल्याने समाज आपणास मुक्ततो व आपण समाजास मुक्ततो; तेणेंकरून समाज कर्तव्यविमुख होऊन नाश पावतो. अशा प्रकारे साधुसंतांच्या उपदेशाचा आंध पूर्वी वैराग्याकडे

चालला होता, तो रामदासाने फिरवून, रोंछेहितांकडे, समाजमुखवृद्धीकडे लाविला. धर्माचा तात्कालिक व पारमार्थिक उपयोग हाच असून, हीच गोष्ट पूर्वाचे संत व रामदास ह्यांजमधील फरक दाखविते. संसार क्षणभंगुर आहे, केव्हा तरी मरण येणारच, ते मरण बिच्छान्यावर पडून येण्यापेक्षा स्वदेशसेवेत आल्याने जीवितसाफल्य होतें, हें रामदासाने शिकविलें. रामाची सेवा ती हीच, आणि रामाच्या नांवाने कर्म करणें तें हेंच. असें केल्याने सिद्धि यावयाचीच, आणि सिद्धि न आली तरी रामप्रीत्यर्थ जीवाचा व सर्वस्वाचा त्याग करणें, हें महत्पुण्य होय, असा उपदेश करून रामदास लोकांस नेहमी जागृत ठेवीत असे. कष्टाशिवाय कांहीं साध्य होत नसतें. प्रत्येकानें स्वतःच्या जीवाची परवा न करितां कष्ट करावे, उद्योगांतीं सर्व कांहीं मिळतें, असा दासबोधांत उपदेश करून, रामदासाने लोकांचें आलस्य झाडून टाकीलें. ह्याच्याही पेक्षा दुसरी मोठी गोष्ट रामदासाने केली, ती अशी की, त्यानें लोकांस स्वार्थत्याग शिकविला; मी व माझे ही त्यांची संकुचित दृष्टि काढून टाकिली; लोकांच्या अहंकारावर हल्ला करून त्याचा नाश केला. त्या वेळेच्या पंडितमन्य विद्वानांचे डोळ्यांतही रामदासाने चांगलें अंजन घातलें.

संसारत्याग करून वैराग्य अगर अरण्यवास स्वीकारल्यानें फार तर तेवढ्या इसमास मुक्ति मिळेल; परंतु त्या मार्गानें मागे राहिलेल्यांची वाट काय? सर्व सामान्य जन तुकाराम होणें दुरापास्त आहे. सर्व संसार नाहींसा करणें अशक्य आहे. या गोष्टी जमेस धरून सर्वांच्या कल्याणाचा मार्ग तोच खरा धर्म. संसारांत राहून फलोपेक्षा न करितां कर्तव्य बजावणें हाच सर्वांच्या सोयीचा धर्म आहे. रामदासाचा राम तो हाच. मुक्ति नको, तर पुनर्जन्म पाहिजे, मात्र तो जन्म मिळवून त्याचें सार्थक करावें, ही नवीन दिशा रामदासाने तत्कालीन धर्मसमजुतीस लावून दिली. त्यामुळे रामदासाचें वैराग्य, त्याचें साधुत्व, किंवा त्याची परमार्थपरायणता यांस कमीपणा न येतां, उलट तीं ज्यास्तच जाज्वल्य दिसतात. देशस्थिति समजून घेऊन आपणास खरी जरूर कशाची आहे ती भरून काढणें, ह्यापेक्षां महत्कार्य दुसरें कोणतें? रामदास साधुवृत्ति धारण न करितां मुत्सद्दी भ्रूणून राहिला असता, तर इतक्या गोष्टी त्यास करितां आल्या नसत्या. पृथ्वीवर मोठमोठे धर्मवेत्ते होऊन गेले, त्यांनीं अशाच रीतीनें समाजावर उपकार करून

ठेविले आहेत. कर्तव्य करण्यांत प्राण द्यावयाचे, हें उदात्त तत्त्व मुसलमान अगर ख्रिस्ती धर्मानुयायांनीं मानिलें नसतें, तर त्यांच्या धर्माची बढती झाली नसती. सारांश, देशहिताकडे लक्ष दिल्यानेंच रामदासाची योग्यता वाढली आहे. रामदासानें आपल्या मार्गे आपलें काम सतत चालू राहण्याची सोय करून ठेविली. रामदासी पंथ काढून शेंकडों मठ स्थापून, वर सांगितल्याप्रमाणें लोकांस उपदेश करून त्यांचा आळस झाडून टाकण्याची योजना त्यानें केली. या कामीं स्त्रियांचाही त्यानें उपयोग करून घेतला. रामदासाच्या शिष्यवर्गांत अनेक सुसंस्कृत स्त्रिया होत्या, हें ध्यानांत ठेवण्यासारखें आहे.

अकराव्या व बाराव्या शतकांत पीटर नांवाचा एक साधु ख्रिस्ती राष्ट्रांस मुसलमानांविरुद्ध लढण्याविषयी उद्युक्त करीत होता. त्यावरून ख्रिस्ती मुसलमानांत पुढें अनेक युद्धें झालीं. त्या पीटर साधूचें व रामदासाचें बरेंच साम्य आहे. पीटरनें ख्रिस्ती राष्ट्रांस लढण्यास लाविलें, म्हणून त्याचें साधुत्व कमी झालें नाहीं; त्याजबद्दल सर्व ख्रिस्ती राष्ट्रांची अत्यंत पूज्यबुद्धि कायम आहे. त्याच प्रकारचे रामदासाचे प्रयत्न असून अखिल राष्ट्रांनें गर्व वाहवा, असा तो अद्वितीय पुरुष त्या काळीं निपजला.

रामदासाची ही योग्यता लहान नाहीं. परंतु ह्या पलीलडे रामदासाच्या उद्योगास आणखी एक जोडीदार पाहिजे होता. रामदासाच्या पुढें एक पायरी जाऊन संसारसुखाची वृद्धि करण्याचे अन्य मार्ग युरोपांतल्याप्रमाणें इकडे कोणीं दाखविले नाहींत, ही मोठ्या दुःखाची गोष्ट होय. सत्परक्षणाकरितां प्राण खर्ची घालणारे व दृढनिश्चयाचे अनेक साधु इंग्लंडांत धर्मसुधारणेच्या वेळेस उदयास आले, त्याप्रमाणें इकडेही त्याच वेळेस त्यांच्या तोडीचे धर्मोपदेशक कमी उत्पन्न झाले असें नाहीं. संसार सोडून मोक्ष मिळविण्याची खटपट करणें ही मूळस्थिति होती. ती सुधारून संसारांत राहून मोक्ष मिळविण्याचा प्रयत्न करणें, येथपर्यंत पाश्चात्यांची व आमची मजल बरोबर होती. परंतु याच्यापुढें संसार सुधारून ऐहिक सुखवृद्धीकडे लक्ष देऊन, स्वदेशास उन्नति आणण्याची जी त्यांच्या पुढची पायरी, ती पाश्चात्यांनीं गांठिली, आम्हांस ती मिळाली नाहीं; अगर कदाचित् आमच्याकडे उदरनिर्वाहाची पंचाईत नसल्यामुळे, आम्हांस तिची जरूर वाटली नाहीं. सर टॉमस मूर, सर फ्रॅन्सिस

डेक, सर वॉल्टर रॅले, लॉर्ड बेकन इत्यादि थोर पुरुषांनी इंग्लंडांत त्या देशाच्या भावी उन्नतीची दिशा दाखविली, आणि राष्ट्राचे शिक्षण कोणत्या प्रकारचे असावे हे शिकविले, त्यामुळे धर्मसुधारणेप्रमाणेच समाज व शास्त्राध्ययन यांत सुधारणा होऊन, ऐहिक सुखप्राप्तीची अनंत साधने तिकडे उत्पन्न झाली. परंतु आम्ही इकडे सर्वांआधी तत्परतेने स्वकृत्य करण्यास लागलों असतां, पुनरपि निद्राग्रस्त होऊन पडलों आहों.

९. शिवाजीच्या राज्यस्थापनेंत रामदासाचा भाग.—शिवाजीच्या राज्यस्थापनेंत रामदासाचे अंग किती होतें हा प्रश्न महत्त्वाचा असून, त्यासंबंधानें अद्यापपर्यंत पुष्कळ चर्चा झाली आहे. परंतु निर्विकार मनानें प्रश्नाचा विचार होऊन निकाल झालेला नाही. विषयसंगतीसाठी त्याचे विवेचन थोडेंच केलेले बरे. ह्यासंबंधानें प्रथम खालील सन निरनिराळ्या ठिकाणांहून घेतलेले ध्यानांत ठेविले पाहिजेत.

१६०८ रामदासाचा जन्म.

१६२१ लग्न होत असतां पळून जाणें, टाकळीस तपश्चर्या सुरू.

१६३२ तीर्थयात्रा व प्रवास १२ वर्षे.

१६४४ कृष्णातीरी आगमन.

१६४०—४५ शिवाजीचा पहिला राज्योपक्रम.

१६४९ चाफळच्या मठाची स्थापना. रामजन्मोत्सव सुरू.

१६४९ एप्रिल १२ रोजी शिवाजी राजाची चाफळास स्वामीशी भेट (?) व तेव्हापासून पुढें वेळोवेळी उपदेश सुरू, असें एक पक्षाचें प्रतिपादन.

१६५० फेब्रुवारी १२, तुकारामाचा मृत्यु.

१६५२ जांब, १६५५ मिरज १६६१ भागानगर ह्या मठांची स्थापना.

१६५४—६४ दासबोधाचा रचनाकाल. ग्रंथसमाप्ति स. १६८१.

१६७५ चाफळच्या उत्सवास दरसाल १२१ खंडी धान्य देण्याचा हुकूम.

१६७८ च्या विजयादशमीस मठास गांव नेमून दिल्याची शिवाजीची सनद.

१६८२ फेब्रुवारीत रामदासाचा मृत्यु.

आजपर्यंत प्रसिद्ध झालेल्या माहितीच्या आधारेने हे सन ठरविले आहेत. वरील सनांत शिवाजीच्या भेटीचा काल १६४९ दिलेला आहे,

त्यास आधार नाही. रामदासापासून गुरुपदेश घेऊन तदनुसार शिवाजीने आपला राज्यस्थापनेचा उद्योग सिद्धीस नेला असें असतें, तर चाफळच्या उत्सवास व मठास शिवाजीने उत्पन्न करून दिली, तीं इतकीं उशीरां कां दिली, अगोदर कां करून दिलीं नाहीत ? शिवाय सन १६५२ त (चैत्र वा १ शके १५९४) दिवाकर सोसावी यास केशव गोसावी याचें पत्र गेलें त्यांत 'शिवाजी व समर्थ ह्यांची ही पहिलीच भेट,' असा उल्लेख आहे त्याची वाट काय ! शिवाजीला रामदास पूज्य होता यांत संशय नाही. परंतु शिवाजीने 'जिजाबाई व कुलोपाध्ये प्रभाकरभट यांच्या विद्यमानें, महाबलेश्वरकर गोपाळभट विन श्रीधरभट थोर अनुष्ठाते सूर्योपासनी, पद्महस्ती यांजकडून मंत्रोपदेश संपादिला, आणि याबद्दल संकल्पपूर्वक वर्षासनदानपत्र करून दिलें' त्याची अस्सल सनद मार्च सन १६५३ ची सांपडली आहे, (भा. इ. स. मं. श. १८३४ ले. ७९). यावरून रामदासापासून शिवाजीने मंत्रोपदेश घेतला नसावा, आणि त्या दोघांची भेट स. १६५९ च्या पूर्वी किंवा पुढेंही पुष्कळ दिवस झालेली नसावी.

स. १६४९ त भेट झाली व १६५० त चैत्र शु० १ रोजी उत्सवाची कामें शिवाजीने आपल्या अष्टप्रधानांस वांटून दिलीं, असें इ. स. जुन्या ये. गोष्टी भाग २ अंक ५ येथें प्रतिपादन आहे.

शिवाजीचा राज्योपक्रम सन १६४९ च्या सुमारास पुरा झाला होता, आणि त्या उपक्रमांत आरंभीं रामदासाचें अंग बिलकुल नव्हतें हें पुढें येणार आहे. शिवाजीला राज्य स्थापन करण्याची स्फूर्ति रामदासापासून झालेली नाही. शिवाजीनें जोरानें चालविलेला उद्योग रामदासास चाफळास आल्यावर हळूहळू कळूं लागला. देशाची अवनति कशांनें दूर होईल ही विवंचना रामदासास अगोदरच अहर्निश लागलेली होती; शिवाजीचा उपक्रम पाहून रामदासाच्या मनांत नवीन प्रकाश पडला आणि शिवाजीचा नवीन उद्योग व कर्तबगारी पाहून त्यास नवीन दिशा दिसूं लागली, ती राजकारणाची होय. प्रथम रामदासाच्या मनांत राजकीय उन्नतीचा विषय नव्हता. स. १६५९ त दासबोध अर्धा अधिक झाला त्यांत हा विषय नाही. त्या ठिकाणीं दासबोधाची समाप्ति सुद्धां केलेली होती. मोरे, अफझलखान वगैरे प्रकरणें उलगडून शिवाजीचें वैभव पुढें वाढलें, तेव्हां रामदासास राजकीय बाबतींचा उलगडा पडला. तो चाणाक्ष होता, म्हणून वस्तुस्थिति

समजून तिला मदत करण्यास त्याने विलंब केला नाही. नवीन प्रसिद्ध झालेल्या समर्थकालीन पत्रव्यवहारावरून हाच प्रकार उघड होतो. शिवाजीचा उद्योग पाहून रामदासास वाटू लागले की, शिवाजीचा उद्योग जितका यशस्वी होईल तितका करणे, हे प्रत्येक महाराष्ट्रियाचें ह्या वेळेस कर्तव्य आहे. शिवाजीचे शत्रु नाहीसे व्हावे, त्यास सर्व लोकांनी मनोभावे मदत करावी, कोणताही स्वार्थत्याग करण्यास लोकांनी माघार घेऊं नये, अशा बुद्धीनें रामदास शिवाजीच्या उद्योगाची महती लोकांस समजावून देऊं लागला. शिवाजी धर्मराज्य स्थापन करीत आहे, हे राज्य शिवाजीचें नव्हे, धर्माचें आहे, शिवाजी गोब्राह्मणप्रतिपालक आहे, इत्यादि प्रकारचा विश्वास रामदासाने आपल्या मठाच्या द्वारे महाराष्ट्रांत उत्पन्न केला; आणि जे कोणी इसम ह्या कामास लायक दिसले, त्यांस त्याने शिवाजीकडे पाठविले. शिवाजीचे अष्टप्रधान व सरदार वगैरे मंडळी रामदासास चाहत होतचि. त्यांस रामदासाने ज्यास्त प्रोत्साहन दिलें व हुरूप आणिला. रामदासाला प्रवासांत जो अनुभव आला होता, त्याचा त्याने असा उपयोग करून शिवाजीच्या उद्योगास पाठबळ दिलें. त्याने एका बाजूने भक्तिमार्गाचा व दुसऱ्या बाजूने सनातन कर्मठ मार्गाचा युक्तीनें मिलाफ करून दोहोंचें पर्यवसान राज्यवृद्धीत व्हावें अशी खटपट केली.

अर्थात् दासबोधांतील राष्ट्रीय विचारांची स्फूर्ति रामदासास शिवाजीच्या उद्योगाने झाली. शिवाजीला दासबोधापासून स्वराज्याची स्फूर्ति झाली असे म्हणणे म्हणजे कार्यकारणांचा विपर्यास करणे होय. 'आम्ही तुमच्या राज्यांत येऊन राहिलों असतां राजकारणांमुळे आमचा परामर्श घेण्यास तुम्हांस इतके दिवस फावले नाही,' असें रामदास शिवाजीस लिहितो. अर्थात् शिवाजीचें राजकारण अगोदरच होत होतें. दासबोध वाचूनचही हा प्रकार स्पष्ट होतो. दरएक प्रसंगी, 'तुम्ही चांगले काम केले; असेंच करीत रहा; धर्मसंरक्षणाकरितांच तुमचा अवतार आहे,' अशा रीतीने शिवाजीचा गौरव दासबोधांत केलेला आहे. प्रत्येक कारस्थान शिवाजीने आरंभिलें आणि तें तडीस नेलें ह्याबद्दल त्यास शाबासकी दिलेली आहे. म्हणजे राज्यकारस्थानांतील प्रत्येक गोष्टीचा उपक्रम मूळ शिवाजीचा आहे, हे दासबोधावरूनच दिसून येतें. दासबोध हा ग्रंथ रामदासाने शिवाजीला उपदेश म्हणून लिहिला असा सार्वत्रिक समज आहे त्यांत कांहीं

वावगें नाहीं. शिवाजीला तरी अशा वजनदार सत्पुरुषांची जरूर होतीच. शिवाजीच्या जवळचे सर्व लोक रामदासाची महती गात होते, त्यामुळे शिवाजीला आपल्या उद्योगांत रामदासाच्या लोकसंग्रहाचा हा एक अप्रत्यक्ष फायदा होत होता. दासबोध एकदम रचिलेला नाहीं. शिवाजीच्या उपक्रमावरून त्यास सुरुवात झाली, आणि पुढें वीस पंचवीस वर्षे तो ग्रंथ बनत होता. जसजसे शिवाजीचे उद्योग यशस्वी होत गेले आणि राज्याची इमारत उठत चालली, तसतसे निरनिराळे प्रसंग व निरनिराळे अनुभव दासबोधांत गोंवले गेले. म्हणूनच दासबोधांत ससारांतील सर्व कांहीं विषय येऊन गेले आहेत. 'प्रपंच करून परमार्थ साधावा,' ह्या महावाक्याची उपपत्ति दरएक प्रसंगाच्या निमित्तानें रामदासानें लावून दिली आहे. दासबोध हें नांव सुद्धां त्या ग्रंथास अगदी शेवटीं शेवटीं मिळालें असेल. शिवाजीच्या भाग्यकाळीं रामदासाएवढा अधिकारी सत्पुरुष त्या वेळीं महाराष्ट्रांत दुसरा कोणी नव्हता. त्याची सर्व जनतेवर छाप होती, आणि सर्व महाराष्ट्र त्यास गुरुस्थान देऊन पूज्य मानीत होता. गुरुकृपेशिवाय मनुष्याचे हातून कोणतेंच काम यशस्वी होत नाहीं, अशी भावना राजांची व इतरांची आज जर एवढी आहे, तर त्या वेळीं ती अतिशयच जोराची असली पाहिजे. शिवाजीला राज्याभिषेक होऊन, त्याच्या उद्योगाची सांगता झाली, आणि फार वर्षे गांजलेल्या महाराष्ट्राच्या संपूर्ण आशा फलद्रूप झाल्या, तेव्हां हें सर्व यश रामदासाच्या कृपेनें शिवाजीला मिळालें, दासांच्या बोधाचा हा परिणाम होय, असा लौकिक समज झाला; आणि हाच समज संभाजी व राजाराम ह्यांच्या आपत्तिकाळीं लोकांचा धीर कांहीं अंशी कायम राखीत होता. ह्या भावनेनेंच बखरकारांनीं आपल्या बखरी लिहिल्या, आणि जो प्रकार शिवाजीच्या उत्तर काळीं किंवा त्यापुढें लोकांच्या दृष्टीसमोर होता, तो त्यांनीं शिवाजीच्या पहिल्या उपक्रमास लाविला. ह्यांत वास्तविक गैर असें कांहींच नाहीं. रामदास मनापासून शिवाजीच्या उद्योगास लौकिकांत पुष्टि देत होता; आणि अशा उत्तेजनाची कोणत्याही महत्कृत्यास संसारांत नेहेमींच जरूर आहे. त्यामुळे रामदासाची किंवा त्याच्या उद्योगाची योग्यता कमी होत नाहीं. राज्यस्थापनेचें काम पूर्वापार क्षत्रियांचें आहे, आणि तें प्रथम क्षत्रियानेंच, सर्व जोखीम खतःचें अंगावर घेऊन, सुरू

केलें आणि स्वतःचेच ^{Wisdom} शहाणपणानें तें तडीस नेलें. ह्या कामीं ब्राह्मणांची सहा व शिकवणी शिवाजीनें प्रेमानें स्वीकारिली, आणि तिचा होईल तितका उपयोगही केला. परंतु आरंभिलेल्या उद्योगाची सर्व जबाबदारी शिवाजीवर होती, रामदासाचें त्यांत अंग नाहीं.

शिवाजीला जेव्हां रामदासाचा उद्योग कळून आला, तेव्हां त्यानें त्याजबद्दल आदर दाखवून त्याचा आपल्या कार्याकडे उपयोग करून घेतला. शूर घराणीं, लढवय्ये लोक व शेतकरी वगैरे रयत ह्यांजवर शिवाजीनें अगोदरच छाप बसविली होती. परंतु रामदासी पंथाच्या फैलावानें बरच्या वर्गांतील शिक्षित जनसमूह शिवाजीकडे वळला. रामदासाची व शिवाजीची भेट झाल्यानंतर शिवाजीला रामदासाचा उद्योग समजला, आणि शक्य तितका त्याचा त्यानें उपयोग करून घेतला. त्या वेळीं धर्मश्रद्धा विशेष प्रबळ होती, तेव्हां रामदासाचें पवित्र आचरण व त्याचा लौकिक ओळखून शिवाजीनें त्याचा आदर केला. त्यानें रामदासाचे चरणीं राज्य अर्पण केलें आणि कागदोपत्री आपणास त्याचे चरणरज म्हणवून दे हा प्रकार केवळ औपचारिक होय. तेवढ्यावरून स्वराज्याची कद रामदासानें उत्पन्न केली, अथवा शिवाजी म्हणजे केवळ रामदासाच्या हातांतील खेळणें होतें, असें म्हणण्यांत कार्यकारणभावाचा विपर्यास आहे.

रा. राजवाडे म्हणतात, 'महीपतीनें संतांची यादी दिली आहे, त्यांपैकी ६५ नांवें रामदासी संतांचीं आहेत; आणि हे रामदासी संत सन १६६० पासून १७०० च्या दरम्यानचे आहेत. शिवाजीच्या मरणसमयी सर्व महाराष्ट्रभर रामदासाचीं मते पाळणारे व कृति करणारे सुमारे १२०० रामदासी काम करीत होते. एकाच मताचा प्रसार व एकाच कृतीची सिद्धि करणारे इतके इसम पाहिले म्हणजे रामदासानें महाराष्ट्राच्या राजकीय पुनरुज्जीवनांत केवढा उद्योग केला तें दिसून येतें.' रामदासी मठांची व्याप्ति शिवाजीच्या राज्यव्याप्तीशीं समरूप आहे. तंजावराकडेही रामदासी मठ पुष्कळ होते.

'तंजावर प्रांतीं रामदासी पंथाचा बराच प्रसार झाला आणि त्या पंथाचें रामदासी वाङ्मयही तिकडे शेंदोनशें वर्षेपावेतो मराठी भाषेत बरेंच उत्पन्न झालें. काव्य, आचार, धर्म, कोश, व्याकरण, नाटके, पोवाडे, बखरी वगैरे अनेक विषयांवर तंजावराकडे ग्रंथ निर्माण झाले.

तंजावरच्या कित्येक राजांनीही नाटके लिहिलेलीं तंजावरच्या सरस्वती-मंदिरांत आहेत. आनंदतनय व रघुनाथ पंडित हे रामदाससंप्रदायी कवी तंजावरच्या राज्यांत उत्पन्न झाले. कित्येक काव्ये संस्कृतांतही झालेली आहेत. तंजावरचा समग्र इतिहास शंभर दीडशें पानांचा बृहदीश्वराच्या दगडी देवळावर मराठींत कोरलेला उपलब्ध आहे. एवढा मोठा शिलालेख जगांत बहुधा दुसरे कोठे नसेल. रा. सांबमूर्तिराव ह्यांनी तो छापून काढिला आहे. ' (रा. राजवाडे-सरस्वतीमंदिर मा.)

रामदासानें सात आठशें मठ स्थापिले, पण त्यांत बहात्तर मुख्य होते. ह्या मठांत जमणाऱ्या लोकांच्या मनावर रामदासी उपदेशाची छाप असून त्यांचीं व त्यांच्या अनुषंगानें सामान्य जनतेचीं मनं शिवाजीस अनुकूल झालीं. शिवाजीच्या उद्योगाचें रहस्य त्यांस कळूं लागलें, आणि तितक्या मानानें शिवाजीचे राज्यव्यवस्थेचे प्रयत्न सुकर व सुफल झाले. ह्या पलीकडे ह्या मठांचा उपयोग झालेला दिसत नाही. रामदासी पंथाचा जोर संभाजी व राजाराम ह्यांच्या वेळेस असून, त्याचा थोडाबहुत उपयोग त्या संकटमय कारकिर्दीत झाला असावा.

रामदासी मठ राज्याचें कोणतें काम करीत होते तें समजत नाही. मठांत रामाचें व हनुमानाचें देऊळ असून जवळ तालीमखानाही असावा. त्यावरून राष्ट्राची शारीरिक व मानसिक शक्ति वाढविण्याचा मठांचा हेतु असावा. दासबोध जसजसा तयार होई, तसतसा ह्या मठांतून त्याचा फैलाव होत असे. निरनिराळे संघ तयार करावे, मंडळ्या कराव्या, संघशक्ति वाढवावी, असें दासबोधांत रामदास मधून मधून सांगतो. ही शिकवणी थोडीबहुत ह्या मठांच्या द्वारा लोकांत फैलावत असेल. आरंभी ह्या मठांतील निरूपणें ऐकण्यास बरेच लोक जमत. कित्येक मराठे शिवाजीचे शिष्यमंडळांत ओहते. परंतु एकंदरीत मठांचें वजन ब्राह्मणेतरांवर फारसें पडलें नाही. राज्याची इमारत उठविण्यांत ब्राह्मणेतरांचीच संख्या मोठी असली पाहिजे. इतक्या उपरही रामदासी मठांची अशा प्रकारची जी काय कामगिरी झाली असेल ती केवळ रामदासाच्या हयार्तीतच झाली. तो तेजस्वी सत्पुरुष नाहीसा होताच, त्याच्या पश्चात् तसा थोर पुरुष पुढें कोणी निपजला नाही, आणि मठांतून उत्पन्नाचे वगैरे तंटे लागून ते निर्जीव बनले. कारण मठ ह्यात असूनही पुढें राष्ट्रावनति थांबली नाही.

उलटपक्षी, शिवाजी व रामदास ह्यांचा अर्थाअर्थी संबंध नव्हता असे प्रतिपादन करणे हेही रास्त नाही. मराठ्यांचे भगवें निशाण, व रामराम करण्याची चाल यांनी रामदासाचें नांव महाराष्ट्रांत अजरा-मर झालें आहे. आपल्या सर्व इतिहासाचा मुख्य आधार जुने ग्रंथ व कागदपत्र होत. दासबोध ग्रंथ कसा व काय कारणानें निर्माण झाला, आणि शिवदिग्विजयादि एकूण एक बखरकार रामदासाच्या उपदेशाची एवढी महती कां गातात, ह्याची उपपत्ति लाविली पाहिजे. हे आधार जर आपण झुगारून देऊं लागलों, तर मग इतिहास तो कोठें राहिला! ही उपपत्ति एकाच तऱ्हेनें लागते. रामदासानें लोकांचीं मनें शिवाजीच्या उद्योगाकडे वळविलीं, आणि शिवाजीनेंही त्या सत्पुरुषाचे हे उपकार जाणले.

प्रकरण चवथें.

स्वराज्यस्थापनेची सिद्धता.

१. मुसलमानी अमलाखालीं म्हा- २. नवीन मनुष्या प्रारंभ.
राष्ट्राचा स्थिति. ३. पूर्व तयारीचें स्वरूप.
४. प्रमुख सरदार घराणीं:—
(१) शिकें. (४) मोहिते. (७) वाडीचे सावंत.
(२) घाटगे. (५) महाडिक. (८) फलटणचे निंबाळकर.
(३) घोरपडे. (६) मोरे. (९) सिंदखेडचे जाधव.
५. भोसले, — पूर्वपाठिका. ६. मराठ्यांच्या उदयाची सिद्धता.

१. मुसलमानी अमलाखालीं महाराष्ट्राची स्थिति.—एक राष्ट्र दुसऱ्या राष्ट्राकडून जिंकलें जातें, त्या वेळेस जिंकणाऱ्या राष्ट्राच्या उच्चतर सुधारणेचा पगडा जित राष्ट्राच्या हीन सुधारणेवर बसल्याशिवाय राहत नाही असा सामान्य नियम आहे. ग्रीक व रोमन ह्या सुधारलेल्या राष्ट्रांनी शेजारच्या हीनावस्थ राष्ट्रांस जिंकून त्यांजला स्वतःच्या संसर्गानें सुशिक्षित केलें. परंतु सुधारणेच्या बाबतींत मुसलमान लोक हिंदूंच्या पुढें नव्हते; इतकेंच नाही, तर पुष्कळ अंशीं मागेच होते. पुर्वापार चालत आलेल्या

हिंदूंच्या संस्था मुसलमानांच्याने नाहीशा करवल्या नाहीत. हिंदूंच्या मदती-शिवाय मुसलमानांचें हिंदुस्थानांत क्षणभरही चालणारें नव्हतें. विद्या, कला व संसाराच्या अनेक गोष्टी यांजमध्ये हिंदूंचेंच वजन मुसलमानांवर पुष्कळ अंशी पडलें. 'ब्राह्मणी राज्याच्या पहिल्या अमदानींत महाराष्ट्रांत मुसलमानांची संख्या एक लाखापेक्षां जास्त नसावी. देशांत शांतता राखण्याकरितां आणि-लेलें सैन्य बहुतेक मुसलमानांचेंच होतें. तसेंच काजी, मुन्सफ, कमावीसदार, दिवाण वगैरे दरबारी, मुलकी व दिवाणी हुद्देदार मुसलमानच होते. शिवाय तबीबी, सराफी, मुजावरी वगैरे कांहीं निरनिराळ्या धंद्यांचे लोकही मुसलमान होते. अशी ही मुसलमानांची संख्या राज्य चालविण्यास, शांतता राखण्यास व आपल्या लहान मोठ्या गरजा भागविण्यास एक लाखापेक्षां फारशी ज्यास्त असेल अंदा वाटत नाही.' (रा. राजवाडे). कोणत्याही राजसत्तेचें बलाबल पाहतांना तिच्या सांपत्तिक स्थितीचा विचार करावा लागतो. राज्याचे खर्च बहुधा संरक्षक व संवर्धक अशा दोन स्वरूपाचे असतात. फौज, पोलीस, न्यायखातें, दुष्काळनिवारण, इत्यादि बाबती संरक्षक स्वरूपाच्या असून, विद्या, दानधर्म वगैरे कांहीं बाबती संवर्धक आहेत. बहामनी राज्यांत त्या दोनही बाबतींची बरीच हेळसांड झाली. त्या पार पाडण्याची शक्ति राज्यास कधींच आली नाही, असें म्हटलें तरी चालेल. परचक्र ही बहुतेक नेहमींची बाब झाली होती. चोर व दरवडेखोरांमुळे जीव व मालमत्ता सदैव धोक्यांत असत. दुष्काळांनीं तर बहुतेक देश उजाड झाला होता.

दक्षिणेंत आलेल्या मुसलमानांत अस्सल मुसलमानी बाणा फारच थोडा होता. महाराष्ट्रांतील मुसलमानांची संख्या फार तर एक लाख असे. त्यांत अनेक प्रकारचे व अनेक जातीचे लोक होते. देशांत राहून पोट भरावें, यापलीकडे दुसरा त्यांचा उद्देश नव्हता. केवळ पोट भरण्याच्या व स्वसंरक्षणाच्या हेतूने त्यांची एकी झाली होती. पैसा मिळविण्याच्या हेतूने धर्माच्या नांवाखाली ते एक झालेले होते. रयतेचें किंवा राष्ट्राचें संवर्धन करावें, हा हेतु त्यांच्या मनांत नव्हता. लोकांपासून वसुळाचा पैसा जमविणें एवढें एक काम मात्र ते बिनचूक करीत. पण राज्यकर्त्यांचें वर सांगितलेलें संपूर्ण कर्तव्य त्यांना कधींच करतां आलें नाही. असे हे मुसलमान राज्यकर्ते जिकिलेल्या लोकांहून हर एक बाबतींत हीन अस-

ह्यामुळे लोकांची स्थिति सुधारण्याचें काम त्यांच्या हातून होणें शक्य नव्हतें. पूर्वी गांवगजा वसूल गोळा करून तो पुढें सरकारांत भरण्यासाठीं हिंदु मोकाशी नेमलेले असत. त्यांजकडून वसूल वेळेवर येईनासा झाला, तेव्हां मुसलमान राज्यकर्त्यांनीं पूर्वीचे मोकाशी काढून नवे मुसलमान मोकाशी नेमिले; त्यामुळे लोकांचीं मनं फार क्षुब्ध झालीं. राज्यकर्त्यांचीं संरक्षक व संवर्धक कर्तव्यें बंद पडून देशांत वारंवार दुष्काळ पडूं लागले. असा एक मोठा दुष्काळ स. १४६८—७५ पावेतो पडला. दामाजीपंताची कथा ह्या दुष्काळांतील आहे. अनेक कवींच्या व इतर लेखांत ह्या दुष्काळाचें वर्णन आढळतें. ह्यास 'दुर्गाडी'चा दुष्काळ असें नांव त्या वेळच्या कागदांत दिलेलें आढळतें. ह्या दुष्काळांत असंख्य लोक प्राणांस मुकले. सर्व देश उजाड झाला. सरकारचा वसूल थकला; आणि सरकारचीं कामें बंद पडलीं. पैठण, पुणतांबें येथें मोठी प्राचीन संस्कृत विद्यापीठें होती, त्यांचा आश्रय बंद पडला. चरितार्थ चालेनासा झाल्यामुळे अनेक पंडित घराण्यांनीं देशत्याग केला. आपले सर्व ग्रंथ बरोबर घेऊन ते काशीस जाऊन राहिले. प्रसिद्ध गागाभट्टाचें घराणें याच वेळेस काशीस गेले असवें. काशीस ह्या दक्षिणी पंडितांनीं पुढें मोठा लौकिक मिळविला. त्यांची हकीकत पंडित हरप्रसादशास्त्री ह्यांनीं बंगाल ए. सो. च्या तर्फे प्रसिद्ध केली आहे. पुणतांबें, पैठण येथील संस्कृत विद्येचा लौकिक पुरातन होता. हीं स्थानें कर्मठ ब्राह्मणांचीं म्हणून नांवाजलेलीं होती. शानेश्वर, एकनाथ वगैरेंचे छळ पैठणच्याच ब्राह्मणांकडून झाले. सामान्यतः कोणत्याही धार्मिक नाव्रतीस पैठणच्या ब्रह्मवृंदांची संमति मिळाविणें त्या वेळीं अत्यंत महत्त्वाचें होतें. ह्याच कारणास्तव शिवाजीच्या अभिषेक-प्रसर्गा गागाभट्टाचें महत्त्व एवढें वाटलें.

पुरातनर्ची वतने बंद पडली, त्यांत देवस्थानांचीं उत्पन्नं खालसा झाल्यामुळे देशांतील एकूण एक जुनी देवस्थानें लयास गेलीं. नेवासे येथें महालसा देवीचें प्रचंड देवस्थान होतें त्याचें वर्णन शानेश्वरानें केले आहे. तें देवस्थान बंद पडलें. नाशकास पूर्वी अनेक हेमाडपंती देवळे होती; त्यांतलें हल्लीं एक सुद्धां शिलक नाही. एकंदर महाराष्ट्रांत तीनशें वर्षांहून जुनें असें एकही देवस्थान नाही, हें मोठें आश्चर्य आहे. शिवाजी जेव्हां उदयास आला, तेव्हां जुन्या देवस्थानांस उपन्न बांधून देण्याचें त्यास

प्रयोजनच पडलें नाहीं. येणेंप्रमाण अन्न आणि द्रव्य नाहींसें होतांच उच्च व मध्यम वर्ग नामशेष झाले.

राहतां राहिला वैश्यवर्ग. वैश्य, श्रेष्ठी, महाजन व वाणी हा व्यापार करणारा वर्ग मालाची नेआण करण्यांत नेहेमीं धनसंपन्न असतो. दुष्काळांत शेतकरी लोक नाहींसे झाल्यामुळे, ह्या वैश्यवगावरच सर्वांची धाड पडूं लागली; त्यामुळे शेंदोनशें वर्षांत तेही नाहींसे झाले.

परंतु वैश्यवर्गाशिवाय समाजाचें चालणार कसें ? देशांतली म्हणजे व्यक्तीव्यक्तीमधली व गांवगांवांमधली देवघेव तर चालली पाहिजेच. मूळचा वैश्यवर्ग नाहींसा झाला; तेव्हां बाहेरचे गुजराथी वाणी व मारवाडी वाणी देशांत आले; आणि त्यांनीं लोकांच्या देवघेवांचा धंदा उचलला. आपणास महाराष्ट्रांत आज सर्वत्र मारवाडी व बऱ्याच ठिकाणीं गुजराथी वाणी धंदा करीत असलेले दिसतात; त्यांचा मूळ प्रवेश अशा रीतीनें महाराष्ट्रांत झालेला आहे. लिंगायत वाणीही त्याच कारणानें देशांत शिरले. सारांश, सर्व महाराष्ट्रांत तीनशें साडेतीनशें वर्षांपूर्वीचीं घराणीं आज फारशीं उपलब्ध नाहींत. सर्व नवी सृष्टि उत्पन्न झालेली दिसते. ज्या लोकांकडून पैसो मिळून राज्यकारमार चालावयाचा ते वैश्य, व जमीनदार वगैरे वर्गांचें राज्यकर्त्यांनीं रक्षण केलें पाहिजे होतें. तें न केल्यानें राज्यकारभार व सरकारचीं कामें बंद पडलीं; आणि देशाची दुर्दशा झाली. कोंकणांत वगैरे अगदीं अवघड व कोनाकोपऱ्याच्या जागीं मात्र कांहीं कांहीं जुनीं घराणीं अवशिष्ट आहेत. तेथें पांचसहाशें वर्षांवरचीं घराणीं क्वचित् आढळतात. विशेष सुपीक व भरभराटीचे म्हणून जेवढे प्रदेश होते, ते सगळे उजाड झाले. अहमदनगर जिल्ह्यांतील गोदातीरचा 'नेवास' वगैरेकडचा प्रदेश अत्यंत सुपीक आहे. ह्याच प्रदेशांत शानेश्वरासारखे थोर पुरुष निर्माण झाले. त्याचप्रमाणें देवगिरि औरंगाबादकडील प्रदेशही सुपीक आहे, म्हणूनच तेथें यादवांच्या वगैरे राजधान्या होऊन मोठमोठीं राज्यें नांदत होती. सारांश, स. १३१८ त यादवांचें राज्य बुडालें, तेव्हांपासून स. १४७५ त दुर्गादेवीचा दुष्काळ पडला तेथपावेतो, वरील प्रकार घडलेला दिसून येतो.

यादवांच्या राज्यांत सध्याद्रीच्या लगत्यानें खालीं कोंकणांत, घांटमाथ्यावर व वर देशांत अनेक इनामदार, जमीनदार, जहागीरदार वगैरे सरदारी बाण्याचे लोक फार दिवसांपासून नांदत होते. राष्ट्रीय स्वातंत्र्याचें पोषण

त्यांजकडूनच होत होतें. सन. १३१८ त यादवांचें राज्य बुडाल्यावर पुढील शेंपजांस वर्षांत ही सरदार मंडळी (landed aristocracy) हळू हळू नाहीशी झाली. ह्या सरदारांचें वजन जनसमूहावर होतें आणि असे सरदार सुस्थितीत असणें हें राज्याचें एक मोठें बलच होय. हे सरदार बंडें करून स्वतंत्र होण्याचा प्रयत्न करीत, म्हणून त्यांस जिंकून त्यांचा राज्यकर्त्यांनी नाश केला. अशा रीतीने देशांतील अभिमानी सरदार मंडळी नाहीशी झाला. विद्वान ब्राह्मण मंडळी देशोधडीस लागली. फक्त भिल्ल, खोंड वगैरे जंगली लोक व गुलामगिरीपेशाचे खालच्या वर्गांतले कांहीं लोक एवढे मात्र राहिले. शिवाय देशमुख, देशपांडे, पाटील व कुळकर्णी हे लोक राहिले. राज्याचा वसूल गोळा करण्यास ह्या लोकांची जरूर होती.

देशांतील लोकसंख्या व त्यांचे वर्ग कसकसे बदलत गेले, त्यांत जुना नवा प्रकार काय झाला, ह्याचा ऐतिहासिक रीतीने शोध करणें अतिशय उपयोगी आहे. आपल्या प्रत्येक समाजाचा, वर्गाचा व कुटुंबाचा अशा रीतीने तपास केला असतां फारच उपयुक्त माहिती बाहेर येईल. राज्यकर्त्यांनी अजाणपणीं देशांतील संपत्ति उत्पन्न करणारे वर्ग नाहीसे केले, वसूल होण्याची पंचाईत पडून राज्यकारभार चालेनासा झाला, तेव्हां ओसाड झालेले गांव पुनः वसविण्याचा उद्योग त्यांना करावा लागला. त्या कामांत पूर्वीचीं पिढीजाद वतनें जाऊन नवीन वाटेल तीं कामे वाटेल त्या लोकांस मिळालीं. ब्राह्मण व कायस्थ ह्यांस लेखणीचें कारकुनी काम मिळून गांवचे हिशेब त्यांच्याकडे आले. पाटिलक्या सर्व नवीन झाल्या. इल्लीं दक्षिणेंतल्या सर्व पाटिलक्या ' दुर्गादेवी ' नंतरच्या आहेत, त्यांत महार, न्हावी वगैरे अनेक जातींचे पाटील आहेत. ही नवीन व्यवस्था दुर्गादेवीच्या दुष्काळानंतर पन्नास वर्षेपावेतो झाली. त्यानंतर चाळीस वर्षांच्या आंतच म्ह० (१५६५) त हिंदुमुसलमानांचा तालिकोट येथें भयंकर झगडा होऊन, हिंदूंची एकूणएक व्यवस्था लयास गेली आणि सर्व पूर्वपरंपरा नष्ट झाली. एकंदरीत परचक्र, राज्यक्रान्त्या, दुष्काळ, अंदाधुंदी वगैरे एकसारख्या आपत्ति देशावर येऊन देशाची कशी अवस्था झाली असेल, ह्याची एखाद दुसऱ्या उल्लेखावरून थोडीबहुत कल्पनाच केली पाहिजे.

२. नवीन मनूचा प्रारंभ.—मुसलमानी अमदानींतील ह्या आपत्तीचा कळस सन १५६५ तील तालिकोटाच्या लढाईत झाला. मुसलमानांशी

टकर देणारें विजयनगरचें एक तरी हिंदु राज्य होतें, त्याचा तालिकोटावर अंत झाल्याने महाराष्ट्रांतील लोकांना कोठेंच आधार राहिला नाहीं. तालिकोटच्या पूर्वीचा शेदीडशें वर्षांचा हा इतिहास तत्कालीन कागदपत्रांच्या साक्षानें बाहेर आणणें अवश्य आहे. ह्या कालांत प्रजेचा क्षय होत गेला. लोकांस आशेचें चिन्ह कोठेंच राहिलें नाहीं. परचक्र, दुष्काळ, महामारीसारख्या सांथी इत्यादिकांनीं लोक गांजून गेले. साधुसंतांच्या ग्रंथांत ह्या स्थितीचें वर्णन कोठें कोठें दिलेंलें सांपडतें. तेव्हांच साधुही अगदीं हीन व इताश झालेले दिसतात; आणि मोठ्या कळवळ्यानें ईश्वराची करुणा भाकितात, ह्यापलीकडे त्यांच्या विचारांचा रोख गेला नाहीं. तालिकोटच्या लढाईपासूनच मालोजी भोसल्याचे कर्तृत्वास सुरुवात होते.

ही देशाची अवनति पाहून शहाण्या व विचारी मनुष्यांचे डोळे उघडले. आपल्या तरणोपायाचे विचार लोकांस सुचूं लागले. तालिकोटनंतरचे सरदारघराण्यांचे कागदपत्र व कवींचे लेख पाहिले म्हणजे लोकांना आपल्या हीन स्थितीची उमज कसकशी पडत चालली, हें दिसून येतें. उलट पक्षां मुसलमान राज्यकर्त्यांनाही आपल्या परिस्थितीची ओळख होऊं लागली. हिंदूंच्या मानानें मुसलमानांची संस्कृति कमीच होती. त्यांची वैवाहिक बंधनें शिथिल होती. हिंदूंना कडक जातिनिर्बंध आवडत. कित्येक मुसलमान उघडपणें हिंदूंच्या बायकांना पकडून आणून, त्यांबरोबर वैवाहिक संबंध ठेवीत. अशा रीतीनें बरीच मुसलमानांची संख्या उत्पन्न झाली होती. हिंदूंना रक्ताची ही भेसळ खपत नसे. ते अशा चालीस आसुरी समजत. हे मुसलमान पुष्कळसे नांवाचेच होते. ते हिंदूंचेच आचार पाळीत. कित्येक गाणपत्य होते. कित्येक एकादशा करीत. अज्ञानी लोकांवर आपला पगडा बसविण्यास ते समर्थ झाले. परंतु हिंदूंच्या मदतीशिवाय त्यांचें चालेना. तेव्हां राज्यर्त्यांनीं घरंदाज मराठे लोकांस मनसबदान्या दिल्या. अशा रीतीनें सर्वत्र नवीन घराण्यांची स्थापना मुसलमानी अंमदानीत झाली. मालोजी भोसल्यास 'आपण पादशाही मनसबदार आहों,' याजबद्दल भूषण वाटे. ह्या घराण्यांस हाताशी धरून मुसलमान आपलें राज्य राखीत होते. मात्र शहाजीसारखे अनेक सरदार कारणपरत्वे त्यांस डोईजड होत. सारांश, हल्लींचे देशमुख, देशपांडे वगैरे लोक मुसलमानी अमदानीत निर्माण झालेले आहेत, हें त्यांच्या सनदाकागदांवरून दिसून

येतें. त्यांचा ओढा मुसलमानांकडे होता आणि मुसलमानी राज्याचे ताबेदार म्हणून घेण्यांत त्यांस भूषण वाटत असे. मोरे व इतर मावळे देशमुख अशा प्रकारचे होते. म्हणूनच आरंभी ते शिवाजीच्या शत्रुवर्गांत मोडत. ह्या स्वकीयांस आपल्या बाजूस आणण्याचें काम शिवाजीनें प्रथम केलें. 'स. १४५० च्या सुमारास खानदेशच्या बारींत निकम, ठाण्यास बिंबदेव राणे (यादव?) याचे वंशज, कोळवणांत कोळी, रामनगरास राणे, सोनगड व रायरी प्रांतांत तेथील राजे, शिरकाणांत शिरके, खेळण्यास शंकरदेव, वाडीस सावंत, वेळगांवास कर्णराज, मोरगिरीस मोऱ्ये, असे लहान लहान मराठे संस्थानिक स्वतंत्रपणें राज्य करीत होते. स. १४५० नंतर हीं राज्यें नष्ट होऊन बहामनी राज्याचीं अंकित झालीं.' (रा. खं. ८ प्रस्तावना).

दक्षिणेंत जरी मुसलमानशाही स्थापन झाली, तरी हिंदूंचें स्वत्व नाहींस झालें नाहीं. राज्याच्या चिरस्थायिकतेबद्दल विचार करितांना जेत्यांकडून जितांचें स्वत्व कोटपर्यंत नाहींस झालें आहे, याचा विचार करावा लागतो. बहामनी राज्यांत वर सांगितल्याप्रमाणें जे नवीन मनसबदार व देशमुख निर्माण झाले त्यांनीं तरी आजूबाजूंस पुंडावे करून थोडेंबहुत स्वातंत्र्य मिळविण्याची खटपट चालविली. हे शूर मराठे सरदार ठिकठिकाणीं फौज मिळवून राहूं लागले, तेव्हां त्या सर्वांस नाहींस करण्यास लागणारी फौज, मुसलमानांच्या मनांत असलें तरी, वाहेरून आणतां येण्याजोगी नव्हती. त्या सरदारांस खुष ठेवण्यांत अथवा अन्य तऱ्हेनें त्यांस आपलेसे करून घेण्यांतच मुसलमानांचा तरणोपाय होता. महाराष्ट्रावर मुसलमानांचा ताबा पूर्णपणें न बसण्यास मुख्यतः ह्या प्रांताची सृष्टिरचना, लोकांचा पूर्वपर चालत आलेला स्वभाव, ग्रामसंस्थेसारखे चाळू असलेले उपयुक्त प्रघात, इत्यादि अनेक गोष्टी कारण झाल्या. ग्रामसंस्था हें लोकांचें स्वातंत्र्य रक्षण करणारें मजबूद बंधन कायम असून, त्याचा विशेष प्रभाव महाराष्ट्रांतच दिसून आला. प्रत्येक गांव आपापल्या इर्दींत एक लहानसैं प्रजासत्ताक राज्यच समजलें जात असे. सरकारदेणें दिल्यावर गांवच्या अंतर्व्यवस्थेंत सरकारास पडण्याची जरूर नव्हती. मुसलमानांनीं कितीही प्रयत्न केले, तरी त्यांचें वजन लोकांवर पडलें नाहीं. वसूल गोळा करण्यास व गांवचीं दुसरीं हरएक कामें पाहण्यास येथील लोकांची जरूर त्यांस अत्यंत लागे. म्हणून ह्या परकीय राज्यकर्त्यांचें वजन महाराष्ट्रावर पडलें नाहीं.

उत्तरहिंदुस्थानांत अफगाणिस्थान व इराण वगैरे देशांतून असल्ल मुसलमानांची भरती नेहमीं होत असे, तशी महाराष्ट्रांत झाली नाहीं. महाराष्ट्रांतील मुसलमानांची बरीच संख्या हिंदूंच्या मिश्रणानें उत्पन्न झाली असून अनेक प्रसिद्धीस आलेले मुसलमान सरदार मूळचे हिंदु असून धर्मान्तर करून मुसलमान झाले होते. अशा लोकांच्या मनांत हिंदूविषयीं प्रखर वैरभाव वागत नव्हता. ब्राह्मणी राज्याचा संस्थापक हुसेन यानें तें राज्य स्थापन करतांना, दाखविलेली हिंदूविषयीं आदरबुद्धि 'ब्राह्मणी' या शब्दांतच व्यक्त होते. आपलें राज्य चिरस्थायी व्हावें म्हणून हिंदु लोकांस मोठमोठी कामें व देणग्या देऊन खुष ठेवणें त्यांस भाग पडलें. उत्तरेत फारशी व उर्दू या भाषांचा उपयोग सर्व सरकारी कामांत होत असे, त्याप्रमाणें दक्षिणेंत त्या भाषा कधींही सुरू न होतां, उलट मराठी भाषाच दरबारची भाषा म्हणून वापरिली जाई. शेजारीं विजयनगरचें प्रबल हिंदु राज्य हयात होतें तोंपर्यंत त्याचा मुसलमानांवर विशेष दाब होता; यामुळें मुसलमानांच्या अंगचें प्रखर तेज येथें प्रगट झालें नाहीं. विजयनगरच्या हिंदु राजाचे पदरीं पुष्कळ मुसलमान फौज होती, आणि मराठे शिलेदार व बारगीर मुसलमानांच्या पदरीं होते. मुसलमान सुलतान हिंदु स्त्रियांशीं लग्न लावीत, म्हणून साहजिकच त्यांचा व त्यांच्या संततीचा ओढा वऱ्याच अंशीं हिंदूंकडे असे. विजापूरचा पहिला सुलतान यूसुफ आदिलशाहा याची बायको मुकुंदराव नामक ब्राह्मणाची बहीण असून ती बुबुजीखानम् ह्या नांवानें प्रसिद्ध आहे. तिचेच मुलगे पुढें विजापूरच्या गादीवर बसले. निजामशाहीचा संस्थापक अहमद निजामशाहा हा वऱ्हांडांत पत्री म्हणून गांव आहे तेथील तिमाप्पा बहिरव नामक कुळकरण्याचा मुलगा, (भाग पहिला, पृ. २४५). बहिरव याचा अपभ्रंश बहिरी असा होऊन तें निजामशाही सुलतानांचें टोपण नांव झालें. इमादशाहीचा संस्थापकही असाच धर्मान्तर केलेला हिंदु होता. (भाग १, पृष्ठ २४४). बेदरचा अमीर बेरीद याची बायको साबाजी नामक एका मराठे सरदाराची मुलगी होती. एकंदरीन दक्षिणेंत मुसलमानी अंमल चालू असतां हिंदूंचें स्वत्व नाहींसें झालें नव्हतें. (पहा—मुसलमानी रियासत प्र. १६-९, व प्र. १९-२, ६.)

हें स्वत्व कायम ठेवण्यास अनेक मराठे सरदार व ब्राह्मण मुत्सद्दी कारण झाले. पूर्वी मलिकउत्तुजारनें कोंकण प्रांत जिंकिला, (भा. १ पृ. २३०), त्याचे मदतीस दादो नरसो काळे नांवाचा एक हुशार ब्राह्मण होता. त्यानें कोंकणांतील बंडावे मोडून, वसुलाची व्यवस्था ठरवून दिली. कंबरसेन नांवाचा एक ब्राह्मण मुत्सद्दी बुऱ्हाण निजामशहाचा (१५०८-१५५३) मुख्य प्रधान होता. घरंदाज मराठ्यांस आपल्या फौजेंत ठेवून त्यांस योग्यतेस चढविण्याची पद्धत कंबरसेननें सुरू केली. हे लोक डोंगरी प्रदेशांत राहून मुसलमान अंमलदारांस जुमानीत नसत. पूर्वी अशा मराठे सरदारांवर भरंवसा टाकण्यांत येत नव्हता. ते आपल्या मुलखांत रिकामे राहिल्यामुळे, बंडाळी मात्र करित. सबब कंबरसेनाने अशा सरदारांस फौजेंत मोठमोठ्या हुद्याच्या जागा दिल्या; आणि त्यांचा राज्याचे कामी उपयोग करून घेतला. अचलकर्ण ऊर्फ अचलोजी जाधव यास निजामशाहींत पांचहजारांची मनसब ह्या वेळेस मिळाली. अचलोजीचा नातू लखुजी जाधव होय. कंबरसेनाच्या वेळेस संभाजी चिटणीस नामक हुसऱ्या एका गृहस्थास प्रतापराव असा किताब मिळून त्याची परराज्यांतील वकिलातीच्या कामावर नेमणूक झाली.

मुरार जगदेव नांवाचा ब्राह्मण सरदार आदिलशाहींत स. १६२८ पासून सुमारे पंचवीस वर्षे मुख्य प्रधानकीच्या कामावर होता. हा राहणारा धोमचा. त्यानें आदिलशाहाकडून विजापुरास सुवर्णतुला करविली, (सरस्वती मंदिर). शहाजीचा विजापुरी शिरकाव होण्यास मुख्य कारण हा मुरारपंत होय. मराठे सरदारांच्या जोरावर ह्यानें अनेक राजकीय कामे तडीस नेली. त्याच्या वेळेस मराठे व मुसलमान सरदारांत चांगली जूट वसत होती. मुरारपंताचें ज्यास्त वर्णन पुढें शहाजीच्या चरित्रांत येणार आहे. कांहीं बिकट प्रसंगी शहाजीनें त्यास मदत केल्यामुळे त्यानेंही शहाजीचा स्नेह अव्याहत कायम राखिला. मुरारपंताने निजामशहास मदत करून शहाजहान बादशहाचें फार दिवस इकडे कांहीं चालू दिलें नाहीं. महंमद आदिलशहाने स. १६३५ त मुरारपंताचा वध करविला (सु. रियासत पृ. २७१ व २७४), हें खरें दिसत नाहीं.

त्याचप्रमाणें गोबळकोंड्याचे कुत्बशाहींत मुरारराव, जगदेवराव, रायराव, कदमराव, मदनपंत, इत्यादि सरदारांनी मोठी कर्तबगारी दाख-

विली. मुरारराव हा इब्राहीम कुतुबशाह्याच्या कारकिर्दीचे (स. १५५०—१५८०) अखेरीस मुख्य प्रधान होता. त्याच कारकिर्दीचे आरंभी जगदेवराव नाईक व रायराव हे गृहस्थ प्रमुख असून, जगदेवरानें तर कुतुबशाह्यास राज्यपद मिळण्याचे कामी मदत केली असल्यामुळें त्याजवर शहाची मजी विशेष होती. या दोघां गृहस्थांनी त्या राज्यांत मराठे लोकांस मोठ्या योग्यतेस नदविलें, तेणेंकरून कुतुबशाहीचे दरबारांत व लष्करांत मराठ्यांचा भरणा पुष्कळच झाला. यामुळें मुसलमानांस दैवम्य वाटून त्यांनी वरील दोन सरदारांबद्दल शहाचें मन कलुषित केलें. शहानें रायरावाचा वध केला, व जगदेवराव पळून जाऊन मुलखांत उपद्रव करूं लागला. जगदेवरावाच्या आदितीय पराक्रमामुळें कुतुबशाही, निजामशाही व आदिलशाही ह्या तीनही राज्यांस आपल्या जीविताची मोठी घास्ती पडली. विजयनगरच्या रामराजाच्या मदतीनें मुसलमानांचा पाडाव करण्याची त्यानें विलक्षण खटपट केली. या युद्धांत त्याचा भाऊ व्यंकटराव पडला. अखेर जगदेवरावास कांहीं प्रदेश तोडून देऊन त्याची समजूत करणें मुसलमानांस जरूर पडलें. वाटेल त्यास राज्यपदावरून काढण्याची व राज्यपदावर स्थापण्याची त्याची धमक असल्यामुळें त्या काळांत ह्या सरदाराचें नांव चिरस्मरणीय झालें आहे. सारांश, शिवाजीच्या जन्मापूर्वी पन्नास पाऊणशें वर्षे मराठे लोक स्वातंत्र्य मिळविण्याच्या खटपटीस लागले होते. (सु. रियासत पृ. २८४—२८५ पहा.) कदमराव नांवाचा एक पराक्रमी जहागीरदार आदिलशाहींत बंकापूर येथें राहत असे, तो डोई-जड झाल्यामुळें महंमद आदिलशहानें त्याजवर फौज पाठवून सन १६२८ त त्यास ठार मारिलें. मदनपंत ऊर्फ मादण्णा व एकनाथपंत ऊर्फ आकण्णा हे दोघे बंधू अबू हसन कुतुबशाह्या (१६५७—१६८७) चे पदरी राहून राज्याचा मुख्य कारभार हाकीत होते. त्यांची हकीकत पुढें शिवाजीचे प्रकरणी येईल.

३. पूर्वतयारीचें स्वरूप.— इतिहासकार ग्रँट डफ् म्हणतो. ‘ महा-राष्ट्रांतील लोकांच्या अंगी परकीयांनी दाबून ठेवण्यास दुर्घट असा विलक्षण अभिमान फार दिवस धुमसत होता. मोगल बादशहा व दक्षिणेंतील मुसलमान सुलतान ह्यांजमध्यें झगडे चालू असतां तो अभिमान थोडथोडा प्रदीप्त होऊं लागला; आणि पुढें सद्याद्रिपर्वतावरील वाळलेल्या गवतांत

पडलेल्या निखान्याप्रमाणें त्या अभिमानानें असा विलक्षण पेट घेतला, कीं त्याचा भडका पाहून दूरदूरच्या लोकांसही अचंबा वाटला. '

शिवाजीच्या राज्यस्थापनेसंबंधानें दोन विरुद्ध मतें प्रचलित आहेत. सहाद्रीवरील वाळलेल्या जंगलांत आकस्मिक कारणानें ठिणगी पडून त्याचा भडका उडतो त्याप्रमाणें शिवाजीनें सहजगत्या स्वराज्याचें काम सुरू केलें. दुसरें मत असें आहे, कीं पूर्वीपासून मराठ्यांचा स्वाभिमान हळूहळू वृद्धि पावत होता. मुसलमानी राज्यांत त्याजवर दडपण पडलें, तरी तो नाहींसा झाला नव्हता. अमुकाल संधि मिळतांच तो पुनः प्रगट झाला. पाहिल्या मतावरून असें निष्पन्न होतं, कीं मराठ्यांच्या अंगी राष्ट्रीय भावना नव्हती. शिवाजी केवळ स्वयंस्फूर्तीने पुंडाई करून हैदराबली वगैरेप्रमाणें थोडे दिवस प्रसिद्धीस आला; परंतु त्यास राष्ट्राचा पाठिंबा नसल्यामुळें त्याचा उपक्रम फार दिवस टिकला नाहीं, आणि हिंदुस्थानच्या इतिहासांत त्यामुळें फारसा परकही पडला नाहीं. अर्थात् इतिहासांत मराठ्यांच्या भागास स्वतंत्र स्थळ देण्याची जरूर नाहीं, आणि मोगलांच्या साम्राज्यानंतर इंग्रजांचेंच साम्राज्य सुरू झालें, असा ह्या मताचा इत्यर्थ निष्पन्न होतो.

हें मत खोडून काढून इतिहासांत मराठाशाहीचें महत्त्व कै. रानडे यांनीं प्रथम स्थापन केलें. मराठ्यांच्या अंगी राष्ट्रीय पाणी मूळपासून होतें. मुसलमानांच्या अमलांत झालेली दुर्दशा त्यांस सहन झाली नाहीं. संतांनीं वगैरे उद्योग करून पूर्वी तयारी केली, आणि मुसलमानी राज्यास पडती कळा लागतांच मराठ्यांचीं अनेक घराणीं स्वराज्याचे कामी उद्योग करूं लागलीं. दीडशें वर्षेपर्यंत मराठ्यांनीं हिंदुस्थानांत पराक्रम गाजवून देशाचा इतिहास सर्वस्वी बदलून टाकिला; आणि उच्च संस्कृतीच्या पाश्चात्य राष्ट्रांशीं मराठ्यांचा संबंध आला नसता तर कदाचित् हिंदुस्थानांत त्यांचीच सत्ता कायम राहती. अशा प्रकारचें प्रतिपादन अनेक विचारवंतांनीं केलेलें आहे. शास्त्र या दृष्टीनें इतिहासाचें अध्ययन करूं लागलें म्हणजे वर सांगितलेला दुसरा प्रकारच विचारास पडतो, आणि मराठ्यांच्या इतिहासाची उपपत्ति कळू लागते.

ह्या राज्यस्थापनेच्या कामीं कोणी किती तयारी केली हें ठरविणें कठीण आहे. या प्रश्नाचा विचार करण्यास लागणारी माहिती येथवर

दिली आहे. सामान्यतः इतकें म्हणतां येईल, कीं, स्वतःची पर्वा न करितां केवळ दुसऱ्याच्या हितासाठीं झटण्याची स्फूर्ति संतांच्या उपदेशानें लोकांच्या मनांत उत्पन्न झाली. ह्या स्फूर्तीमध्ये थोडीबहुत राष्ट्रीय भावना रामदासानें उत्पन्न केली. मात्र रामदासाचे व शिवाजीचे उद्योग अगदीं स्वतंत्रपणें चालले होते. शिवाजी हा अकल्पित रीतीनें एकदम पुढें आलेला बंडखोर नव्हता. कित्येक पिढ्यांपर्यंत त्याच्या घराण्याची पूर्व तयारी चालू होती आणि महाराष्ट्रांतील वजनदार लोकांचीं मनें ह्या कार्यास उद्युक्त झालीं, हीच आर्थिक व महत्वाची तयारी होय. देशांत मुसलमानी अंमलाखालीं कांहीं वजनदार घराणीं थोडीबहुत मांडालक सत्ता बाळगून फौजबंद होती. युरोपांतील फ्यूडल् लॉर्डंप्रमाणें ह्या सरदारांस प्रसंगविशेषीं आपल्या फौजा घेऊन राज्याचे नोकरीस यावें लागे. ह्या सरदारघराण्यांखेरीज महाराष्ट्रांत मराठे देशमुखांचीं अनेक घराणीं ठिकठिकाणीं होती. सरदार घराण्यांत व ह्या देशमुखांत विशेष फरक कांहींच नाहीं. सरदारी प्राप्त होण्यापूर्वीं बहुतेक देशमुखीच करीत होते. देशांत वसाहत व लागवड करवून सरकारचा वसूल गोळा करून देणें हें देशमुखांचें मुख्य काम होतें. त्यांच्या मदतीस हिशेबाचें वगैरे काम करण्यास देशपांडे, बहुधा प्रमुजातीचे, असत. प्रत्येक गांवास जसा पाटील व कुळकर्णी तसेच हे देशमुख व देशपांडे ठरीव टांपूंकरीतां असत. लहानमोठ्या टांपूंप्रमाणें देशमुख व सरदेशमुख अशा त्यांस पदव्या होत्या. सरकारी अंमलदार देशमुखांपासून वसूल जमा करीत. फलटणचे निंबाळकर, मलवडीकर घाटगे, म्हसवडकर माने, जतचे डफळे, वाडीचे सांवत, सिंदखेडचे जाधव, व शिवाजीचे पूर्वज भोसले हे सर्व आरंभीं देशमुखी करीत होते. देशमुख हेच देशांतले त्या वेळचे वतनदार होत.

मावळांतील देशमुखांचा पूर्व इतिहास बराच मनोरंजक असून तत्कालीन स्थितीचा निदर्शक आहे; आणि शिवाजीच्या प्रत्यक्ष कामाशीं त्यांचाच संबंध निकट आहे. सबब मावळांतील देशमुख घराण्यांची कांहीं हकीकत पुढें शिवाजीचेच प्रकरणीं देण्यांत येईल. तूर्त राज्यस्थापनेच्या तयारीसंबंधानें मालोजी व शहाजी ह्यांच्या उद्योगांत महाराष्ट्रांतांल मोठमोठ्या सरदार घराण्यांचाच भाग विशेष होता. सबब अशा कित्येक प्रमुख घराण्यांची पूर्वस्थिति आरंभींच सांगणें जरूर आहे.

४. प्रमुख सरदार घराणी. (१) शिकें.—शिक्यांचें राहणें फार दिवसांपासून कोंकणांत होतें. कोंकण प्रांत जिंकण्याविषयी ब्राह्मणी सुलतानांनीं पुष्कळ प्रयत्न केले होते. सन १४०८ पासून पुढें पुष्कळ वर्षे-पावेतो कृष्णा व गोदावरी यांचे दरम्यानचा मुलूख दुष्काळानें ओसाड पडला असतां तेथील मराठे सरदारांनीं बंडें करून डोंगरी किल्ले मुसलमानांचे हातीं होते, ते आपल्या स्वाधीन करून घेतले; आणि रयतेपासून कर-भार घेण्याचा क्रम चालविला. या कारणास्तव सुलतान अहमदशहा वल्ली बहामनी याचे कारकिर्दीत सन १४२९ सालीं सरदार मलिक उत्तुजार हा दादो नरसो काळे या नांवाच्या हुशार ब्राह्मणास समागमें घेऊन खटाव प्रांतांतील बंडें मोडून तेथील मुलखाची वसाहत करण्याकरितां आला. दादो नरसोनें वसाहत करून वसुलाची व्यवस्था चांगली करून दिली (१४२७-१४३९). मलीक-उत्तुजार हा शिकें यांचें वाटेस गेला नाहीं. पुढें अलाउद्दीनशहाचे कारकिर्दीत मलिकउत्तुजार कोंकण प्रांत जिंकण्याचे इराद्यानें मोठी फौज घेऊन आला (स. १४५३). त्यानें चाकण किल्ल्यावर आपलें मुख्य वसतिस्थान केलें. शिक्यांचें राज्य मलिकनें काबीज करून त्यांजवर मुसलमानी धर्म स्वीकारण्याविषयी बळजबरी चालविली. शिक्यांचे शेजारी संगमेश्वरच्या दक्षिण बाजूस खेळणा प्रांतावर शंकरराय नांवाचा राजा राज्य करीत होता. ' दोघांनीं मिळून प्रथमतः शंकररायास जिंकून मुसलमान करावें; पश्चात् मीहि तो धर्म स्वीकारीन. ' असा बहाणा करून तुजार यास खेळणा प्रांतांत शिरण्याची शिक्यानें मसलत दिली. खेळणा प्रांतांत राजापूर व संगमेश्वर यांजमधील कोल्हापूरच्या पश्चिमेकडील घांटमाथ्याचा समावेश होतो. हा प्रांत अति भयंकर व अवघड होता. शंकरराय व शिकें यांनीं अंतस्थ कारस्थान करून तुजारच्या फौजेचा विध्वंस करून त्यास ठार मारिलें. तथापि शिक्यांचें राज्य मुसलमानांनीं जिंकलेंच (मु. रियासत पृ. २३०). पुनः स. १४७३ सालीं ब्राह्मणी राज्यांतील पराक्रमी पुरुष महंमद गवान यानें पहाडी पायदळाच्या मदतीनें कोल्हापूरच्या रस्त्यानें येऊन खेळणा व समुद्रापर्यंत सर्व कोंकण प्रांत जिंकिला, आणि शंकररायाचें राज्य मोडिलें. शंकररायाचा मुलूख काबीज केल्यार मुसलमानांनीं त्या प्रांताचे बंदोबस्ताकरितां पन्हाळा येथें आपला सुभा नेमिला. दामोळच्या दक्षिणेस शंकर-

रायाचा मुख्य होता, त्यास खेळगा प्रांत म्हणत. हें विशाळगढ किड्याचें पूर्वीचें नांव आहे. शंकररायाचें उपनांव दिलें असतें, तर त्याचे वंशज हल्लीं कोठें आहेत तें समजलें असतें. हा शंकरराय शिक्यांपेक्षांही बलाढ्य असून समुद्रापर्यंत कोंकणपट्टी त्याचे ताब्यांत होती. तीनशें लढाऊ जहाजांचें आरमारही त्याजवळ होतें. इराण, आरबस्तान वगैरे देशांतून मुसलमान व्यापारी कोंकणचे बंदरांत येऊन व्यापार करीत, त्यांचा शंकररायानें चांगलाच बंदोबस्त केला होता. सारांश, मुसलमानांस हार न जातां स्वातंत्र्य कायम राखण्याची मराठे सरदारांची इच्छा एव्हांपासून हळू हळू प्रगट होत होती. तसेंच समोर लढण्याची अंगंत ताकद नसल्यास हिकमती काढ्यानें शत्रूचा पाडाव करण्याची हातोटी त्या वेळेपासूनच त्यांच्या ठायीं होती, हें शिकें व शंकरराय यांच्या वरील हकीकतीवरून व्यक्त होतें.

सचिवांचे ताब्यांतील मुसेखोन्यांत शिरकवली गांवीं जंगलांत शिरकाई देवीचें स्थान आहे, तेथें या घराण्याचा मूळ पुरुष जाऊन राहिला, तेव्हांपासून त्याचे घराण्यास शिकें हें उपनांव पडलें. सद्याद्रीचे माध्यावर बहिरवगढ म्हणून किला आहे, तेथें ह्या घराण्याचें वास्तव्य फार दिवस होतें. त्यांचा एक पुरुष वाघोजी यास निजामशहानें रायरी प्रांताची सरदेशमुखी दिली. मुढें ते जावळी प्रांतांत येऊन राहिले. जावळी प्रांत मोरे यांनीं आपल्या कबज्यांत आणिला, त्याचे पूर्वी तो शिक्यांकडे होता. जावळी प्रांतांत महाबळेश्वर आहे. इंग्रजांचे ताब्यांत येईपर्यंत हा प्रांत बहुतेक स्वतंत्र म्हणजे मराठे लोकांच्याच ताब्यांत होता. हा प्रांत कोंकण-घाटमाथा म्हणून प्रसिद्ध होता. जावळीचे शिकें विजापुरवाल्यांस मुळींच जुमानीनात; तेव्हां त्यांचा बंदोबस्त करण्याचें काम सुलतानानें कर्नाटकांतील आपला भरंवशाचा सरदार मोरे यास सांगितलें. तें त्यानें उत्तम प्रकारें बजावून शिक्यांस पदच्युत केलें (१५७८), आणि शिक्यांचे साथीदार गुजर, मोहिते, महाडिक यांचाही बंदोबस्त केला. पुढें घाटमाथ्याचे खालीं तळकोंकणांत शृंगारपुर नांवाचें गांव आहे, तेथें सुर्वे म्हणून सरदार स्वतंत्रनें राहत असत, त्यांजपार्शी हे शिकें जाऊन राहिले.

शृंगारपुरी शिक्यांचें वास्तव्य बरेच दिवस होतें. जावळीचें राज्य घेतल्यावर शिवाजीनें शृंगारपुरचें राज्यही काबीज केलें. तेव्हां तेथचे अंमलदार सुर्वे होते ते पलायन करून देशांतरास गेले. ' त्यांचे कारभारी

शिकें होते त्यांशीं शिवाजीनें खेह संपादून कृपाळू होऊन गांव व महाल इनाम करून त्यांची कन्या (येसूबाई) आपले मुलास केली.' ही हकीकत पुढें येईल. शिवाजीची दुसरी बायको सोयराबाई ही शिक्यांचे घराण्यांतील होती. शिवाजीची मुलगी राजकुंवरबाई गणोजीराजे शिकें ह्यास दिलेली होती (इ. संग्रह). एकंदरीत शिक्यांचें घराणें फार जुने व उच्च प्रतीचें आहे.

(२) घाटगे.—मराठे सरदारांमध्ये घाटग्यांचें कुटुंबही प्रमुख आहे. हे मूळचे खटाव देशचे राहणारे व मलवडीचे देशमुख. ब्राह्मणी राज्यांत त्यांस माण प्रांताची देशमुखी व सरदेशमुखी मिळाली. कामराजे घाटगे हा त्यांचा मूळ पुरुष. त्याला ब्राह्मणो राज्यांत मनसब होती. इब्राहिम आदिलशाहानें स. १६२६ त नागोजीराव घाटगे यास सरदेशमुख व झुंजारराव हे किताब दिले. विजापुरचे राज्यांतून त्यांस जहागिरीही पुष्कळ होत्या. ' सजेंराव,' 'प्रतापराव' इत्यादि अनेक किताब घाटग्यांचे कुटुंबांस मिळाले आहेत.

(३) घोरपडे.—मराठ्यांचें दुसरें मोठें कुटुंब घोरपड्यांचें होय. त्यांचें मूळचें उपनांव भोसले. बहामनी राज्यांत त्यांनीं कोंकणांतील एक किल्ला घोरपडीच्या साह्यानें वर चढून सर केला, तेव्हांपासून त्यांस हें नांव प्राप्त झालें. विजापुरचे राज्यांत त्यांस देशमुखी होती. कापशीकर (वारणेच्या कांठी), सांडूरकर, मुधोळकर, दतवाड व गुत्तीकर अशीं घोरपड्यांचीं अनेक घराणीं इतिहासांत प्रसिद्ध आहेत. घोरपड्यांचें घराणें पुष्कळ जुने असून त्यांस ' हिंदुराव ' हा किताब बहामनी राज्यांतून व 'अमीर-उल्-उमराव' हा किताब कापशीकरांस आदिलशाहींतून मिळाला होता. कोल्हापूर प्रांताची देशमुखी व सरदेशमुखी आदिलशाहींतून कापशीकर घोरपड्यांस मिळाली असावी, (इचलकरंजीचा इतिहास). कापशीकर म्हालाजी घोरपडे आदिलशहास सोडून शिवाजीस मिळाला. म्हालाजीचे मुलगे संताजी, बहीरजी व मालोजी हे पुढें मराठाशाहींत उदयास आले. म्हालाजी स. १६८९ त संभाजीस संभाळीत असतां लढाईत मोगलांकडून मारला गेला. मुधोळकर बाजी घोरपडे ह्यानें मात्र विजापुरचा पक्ष धरून शिवाजीशीं विरोध केला, ती हकीकत पुढें येईल.

(४) मोहिते.—मराठ्यांचीं दुसरीं लहान लहान घराणीं पुष्कळ आहेत. मोहिते, गुजर, माने, डफळे, वगैरे घराण्यांनीं अनेक पराक्रम

केलेले आहेत. शिवाजीच्या फौजेवर हंबीरराव मोहिते हा सेनापति होता. शहाजीची दुसरी बायको तुकाबाई ही मोहित्यांची कन्या. तिचा मुलगा व्यंकोजी तंजावराकडे राहिल्यामुळे त्या प्रांती मोहित्यांचें वर्चस्व पुष्कळ वाढलें. घाटग्यांचे शेजारीं म्हसवड येथें माने म्हणून सरदार प्रसिद्ध होते. विजापुरचे दरबारीं ते नामांकित शिलेदार होते. डफळे हे मूळचे चव्हाण. डफळापुरची पाटिलकी त्यांजकडे असल्यामुळे त्यांस डफळे हें उपनांव मिळालें. विजापुरचे दरबारांतून त्यांस मनसब होती. जत येथें हल्ली त्यांचें घराणें प्रसिद्ध आहे.

(५) महाडिक.—इतर मराठे घराण्यांप्रमाणेंच महाडिक ह्यांचें घराणें पुनें असून ते कोकणांत महाड येथें राहूं लागल्यावर त्यांस महाडिक असें म्हणूं लागले. त्यांचा एक पुरुष कृष्णाजीराजे इ. स. १६१४ त मरण पावला. त्याजकडे दामोळची मोकदमी होती. पुढें त्यांच्या वंशजांस जावळीच्या मोऱ्यांनीं जिंकिलें. परंतु शिवाजीनें स्वतंत्र उद्योग सुरू केल्यावर ते शिवाजीस सामील झाले; आणि त्यांचा व शिवाजीचा लोभ जडला. कृष्णाजीचा बंधु कान्हाजी स. १६५० त मृत्यु पावला. त्याचा मुलगा परसोजी हा कर्नाटकांत शहाजीस साहाय्य करित असतां मरण पावला. परसोजीचा मुलगा हरजीराजे ह्याजवर शहाजीची मर्जी विशेष होती. शिवाजीनें स. १६६८ च्या सुमारास आपली मुलगी हरजी राजे ह्यास दिली. हा कर्नाटकांत रघुनाथ नारायण हणमंते याजवळ राहून तिकडील प्रांताचा बंदोबस्त करी. हा, व गणोजी शिर्के व महादाजी निंबाळकर हे शिवाजीचे तीनही जांबई राज्याचे चांगले उपयोगी पडले. त्यांनीं संभाजीस मदत केली. हरजीराजे कर्नाटकांत जिंजीच्या सुभेदारीवर पुष्कळ वर्षे होता. जिंजीच्या वेढ्यांत हरजीराजे मृत्यु पावला (स. १६९४).

(६) मोरे.*—मोरे व धुळप हे एकच होत. हे मूळचे हिंदुस्थानांत चतुर्द्वीपचे राहणारे. मोऱ्यांचें घराणें फार प्राचीन आहे. अशोकमौर्याचेच हें

* इ. संग्रह—य. रा. गुप्ते, बी. ए., ची मोरे यांची बसरी; भाग १ महाबळेश्वरची जुनी माहिती; भा. इ. सं. मं. अहवाल १८३४-१४; मराठाकुळांचा इ. भाग ३; म. इ. साधनें सं. ८ उपप्रस्तावना पृ. १०९; का. इ. सं. बसरी इत्यादि-कांत मोरे यांची हकीकत आहे. परंतु निश्चयात्मक असें कांहीं मिळत नाहीं.

बाजीराव मोरे

परसोजी	जयाजी
१ हणमंतराव पु.	{ खेमाजी
	{ चायाजी
२ बागराव—पु.	प्रतापजी
३ सूर्याजीराव—पु.	दादाजी
४ कमळराव	
५ चंद्रराव—पु.	बाळाजी.

वंशज असावे. चालुक्यवंशी पुलकेशीने स. ५५० च्या सुमारास मौर्यांस जिंकल्याचा उल्लेख आहे (पृ. १३). पुढे मोरे नांवाचा एक सरदार कर्नाटकांत नाईक म्हणून प्रसिद्ध होता. यूसुफ् आदिलशहाने (स. १४८९—१५१०) त्यास १२००० पायदळाची सरदारी देऊन निरा व वारणा यांमधील प्रदेश जिंकण्यास पाठविले. हा प्रदेश शिके, गुजर, मोहिते, महाडिक वगैरे मराठे सरदारांच्या ताब्यांत होता. ते सरदार आदिलशहाचा हुकूम मानीत नसत. शिके व मुसलमान यांचे युद्ध तर पुरातनपासून सुरू होते. मोरे याने वरील प्रदेश काबीज केला. ह्या कामगिरीबद्दल आदिलशहाने मोरे यांस ' चंद्रराव ' हा किताब देऊन, जावळीचा राजा केले. त्या बाजूचा मावळांतील अवघड प्रदेश मोऱ्यांनी जिंकून आपल्या ताब्यांत आणिला. ह्या मोऱ्यांचे घराण्याने पुढे अनेक वेळां विजापुरकरांस चांगलीच मदत केल्यामुळे त्याजवर आदिलशहाची विशेष भिस्त असे. त्यानेच त्यांस धुळप असा बहुमानाचा किताब दिला. यशवंतराव मोरे याने इस्मर्हल आदिलशहाच्या वतीने परिंड्याच्या लढाईत बुऱ्हाणानिजामशहाचा पराजय करून, त्याचे हिरवे निशाण काबीज केले, (स. १५२८—२९). तेच आदिलशहाने मोरे यांजला बक्षिस दिले. पुढे मोरे यांच्या वंशाने सात पिढ्यांपर्यंत म्हणजे सन १६५५ पर्यंत जावळीस राज्य केले; आणि त्या प्रांतांतील रक्ष व जंगली सुलूख त्यांनी सुसंपन्न केला. हणमंतराव, सूर्यराव व चंद्रराव यांस शिवाजीने जिंकिले. या जावळीच्या मोऱ्यांपैकी एक कुटुंब विजयदुर्गास जाऊन राहिले. याच कुळांतील आनंदराव धुळप या पुरुषाची पुढे बाळाजी बाजीराव पेशव्याने ' सुभा आरमार ' स्वतंत्र करून त्याजवर नेमणूक केली, (स. १७५४—१७९४). अगदीच बेकैद असलेला प्रदेश मोऱ्यांनी सुधारला; आणि ते आदिलशहाशी नम्र भावाने वागत, म्हणून त्यांजला खंडणी वगैरे फारशी द्यावी लागत नसे. सुलतानही त्यांजपासून खंडणीचा जास्त पैसा घेण्याविषयी आतुर नसत.

(७) वाडीचे सावंत.—दक्षिण कोकणांत वेंगुल्यांच्या पूर्वेस सावंत-वाडी नांवाचें लहानसें संस्थान असून तेथील राजे भोसले आडनांवाचे आहेत. सातारकर भोसल्यांप्रमाणेंच तेही आपली उत्पत्ति उदेपूरच्या शिसोदे घराण्यापासून गणतात. त्यांचा मूळपुरुष मांग सावंत हा पंधराव्या शतकाचे सुमारास दक्षिणेंत येऊन ह्या वाडीप्रांतांत होडवडें म्हणून एक गांव आहे तेथें राहिला. त्या वेळीं हा प्रदेश विजयनगरच्या ताब्यांत होता. विजयनगरचा पाडाव झाल्यावर हा प्रांत विजापुरच्या आदिलशहाकडे गेला. आदिलशाहींतून कुडाळ परगण्याच्या देशमुखीचें म्हणजे जमिनीचा वसूल गोळा करून सरकारांत भरण्याचें काम एका प्रभु घराण्याकडे देण्यांत आलें. त्या कारणानें हें प्रभु देशमुखांचें घराणें त्या भागांत फार दिवस नामांकित होऊन त्यांच्या व सावंतांच्या पुष्कळ झटापटी झाल्या. दळवी आडनांवाचा एक प्रबल मराठा सरदार देशमुखांच पदरीं राहून सेनापतीचें काम करीत असे. हे दळवी व सावंत कांहीं दिवस एक होऊन देशमुखांचा पाडाव करूं लागले. स. १६२७ च्या सुमारास खेमसावंत नांवाचा पुरुष पराक्रमी होऊन त्यानें विजापुरच्या सुलतानाकडून कांहीं प्रांताची देशमुखी संपादन केली. पुढें त्यांच्या वंशजांनीं कुडाळ येथील प्रभुदेशमुखांचा समूळ नाश करून सर्व प्रांताची देशमुखी विजापुर दरबारांतून आपणाकडे घेतली. देशमुखीच्या कामावरून ‘ देसाई,’ ‘ सरदेसाई ’ वगैरे नांवें अनेक घराण्यांस पूर्वी प्राप्त झालीं, त्याच घोरणानें ह्या सावंतांनींही ‘ सरदेसाई ’ हें उपनांव धारण केलें, तें अद्यापि चालतें. संदर्भाकरितां पुढील त्रोटक हकीकत येथेंच देणें इष्ट आहे.

शिवाजीच्या वेळेस लखम सावंत पराक्रमी होता. त्यानें प्रथम विजापुरची मदत घेऊन शिवाजीशीं विरोध केला, पण त्याजपुढें आपला निभाव लागत नाहीं असें पाहून, त्यानें आपला कारभारी पीतांबर शेणवी यास शिवाजीकडे पाठविलें आणि त्याजबरोबर तह केला, (एप्रिल स. १६५९). ह्या तहानें त्या प्रांतांतील किल्ले, ठाणीं शिवाजीनें काबीज केलीं होती तीं त्यानें लखमसावंत ह्याचे स्वाधीन केलीं; आणि सावंतानें तनि हजार फौज काळगून शिवाजीस मदत करावी असा ठराव झाला. हा तह फार दिवस टिकला नाहीं. शिवाजीनें रांगणा ऊर्फ प्रसिद्धगड हा किल्ला काबीज केला, तेव्हां लखमसावंतानें आदिलशहाची मदत घेऊन शिवाजीशीं युद्ध चाल-

विलें. हें युद्ध थोड्या बहुत तीव्रतेने शिवाजी व संभाजी ह्या दोघांच्याही कारकीर्दीत चालू होतें. विजापुरचा पाडाव झाल्यावर सावंतांनी औरंगजेबाचा आश्रय केला, परंतु प्रसंग पडेल त्याप्रमाणें वागून ते बहुधा सर्वोत्तम दूर ठेवून स्वतः स्वतंत्र कारभार करीत असत. स. १६९७ त त्यांनी कुडाळकर प्रभूंच्या सत्तेचा संपूर्ण शेवट केला.

ह्या वेळीं दुसरा खेम सावंत हा घराण्यांत प्रमुख होता. त्याने चराठे येथें वास्तव्य केलें. ह्याच गांवास पुढें सुंदरवाडी हें नांव देण्यांत आलें. त्याने सेनापति, दरकदार, आश्रित वगैरे लोकांस वतने देऊन त्यांची राजधानीत वसती करविली. पुढें सातारच्या शाहूमहाराजांचें स्वामित्व ह्या सावंतांनी कबूल केलें. [पिंगुळकरकृत सावंतवाडी संस्थानचा इतिहास].

(८) फलटणचे निंबाळकर.—महाराष्ट्रांतल राजघराण्यांत फलटणच्या निंबाळकरांचें घराणें फार जुने असून सुमारे सहासातशें वर्षे राज्योपभोग घेत आहे. नवव्या शतकाचे आरंभीं धार येथें परमारवंशी रजपूत राजांनी राज्य स्थापन केलें. त्या वंशांत मुंज, भोज वगैरे पराक्रमी परमार राजे झाले. दिल्लीच्या सुलतानांनी ह्या राजांवर पुनः पुनः हल्ले केले. त्या धामधुर्मीत निंबराज परमार नांवाचा एक पुरुष दक्षिणेंत फलटणनजीक शंभुमहादेवाच्या रानांत स. १२४४ च्या सुमारास येऊन राहिला. शंभुमहादेवाचें स्थान सिंघण यादवानें वसविलें, म्हणून त्यास शिखराशिंणगापुर असें म्हणत. निंबराज ज्या गांवीं राहिला, त्यास निंबळकर आणि त्यावरून त्याच्या वंशास निंबाळकर असें नांव पडलें. निंबराजाच्या वंशजांनी पुढें फलटण हें गांव स्थापिलें आणि तेथें ते वतन संपादून राहू लागले. महंमद तुघलखाचे वेळेस ह्यांस ' नाईक ' हा किताब व फलटणची देशसुखी मिळाली. पुढें आदिलशाहींत निंबाळकरांचें महत्त्व विशेष वाढलें. निंबराजापासून चौदावा पुरुष वर्णगपाळ ऊर्फ जगपाळराव म्हणून झाला, त्याचे पूर्वीची माहिती उपलब्ध नाही.

महाराष्ट्रांत निरनिराळ्या भागांत निरनिराळीं घराणीं उदयास आलीं. जाधव व भोसले निजामशाहींत प्रसिद्धीस आले; जतचे डफळे, मलवडीकर घाडगे, मुघोळचे घोरपडे, जावळीचे मोरे व हे निंबाळकर वगैरे घराणीं आदिलशाहींत वाढलीं. त्यांत त्या वेळीं निंबाळकर विशेष प्रमुख होते. जगपाळराव नाईक हा शूर व फौजबंद होता. स. १५६९ च्या सुमारास

वीस वर्षांचा असतां तो फलटणचा कारभार पाहू लागला. हिंण्णी बेरडीचे भोसले दरसाल चैत्रांत शंभुमहादेवाचे यात्रेस नियमानें जात असत. रस्त्यांत त्यांचा मुकाम फलटणास निंबाळकरांकडे होई. एकदां बाबजी भोसले व त्याचे दोघे मुलगे मालोजी व विठोजी ह्यांनीं रोजगाराच्या निमित्तानें जगपाळरावाची भेट घेतली. जगपाळराव व मालोजी समवयीच होते. भोसले बंधूंची इभ्रत, ज्वानी व हिंमत पाहून त्या उभयतांस जगपाळरावानें आपल्या पदरीं बाराशें होनांची असामी दिजी. त्यापूर्वी मालोजी हा देवगिरीस जाधवांचे पदरीं लहानशी नोकरी करून होता. निंबाळकरांनीं त्यास हात दिल्यानें उभयतांचा ऋणानुबंध वाढला. जगपाळराव आजूबाजूस आपला प्रदेश वाढवीत होता, त्या कामीं त्यास मालोजी व विठोजीचा चांगला उपयोग झाला. असें सांगतात कीं, स. १५९०-९२ च्या सुमारास, जगपाळरावाची फौज कोल्हापुरकडील कांहीं प्रांत जिंकित असतां, त्याजवर आदिलशहाची फौज चालून आली. पुढें लढाई झाली तींत भोसले बंधूंनीं जिवाची परवा न ठेवितां उत्तम शौर्य प्रगट करून जगपाळरावाची बाजू संभाळिली. ह्यामुळे त्या उभयतांचा स्नेह वृद्धिंगत होऊन भोसल्यांचा लौकिक विजापुरदरबारांत पसरला. हा लौकिक निजामशाही दरबारांत गेल्यावर, त्यांचीं तेथील वतनें जप्त होती तीं मोकळीं करून त्यांस परत दिलीं आणि राजे हा किताब दिला. तेव्हां हे भोसले बंधु परत निजामशाहींत दाखल झाले. ह्याप्रमाणें भोसल्यांचा भाग्योदय झालेला पाहून जगपाळरावानें आपली उपवर बहीण मालोजीस दिली. हीच शहाजीची आई दीपाबाई होय. भोसल्यांचे कुळ उच्च आहे, आणि निंबाळकर जसे परमार घराण्यांतून दक्षिणेंत आले, तसेच भोसले हे केव्हां तरी उदेपुरच्या घराण्यांतून इकडे आलेले असावे, अशी निंबाळकरांची खात्री होती, असें ह्या घराण्यांतील लग्नसंबंधावरून मानण्यास हरकत नाहीं. तसेंच मालोजी जाधवरावाचे देवडीवर असतां हे लग्न झालें नसून, पुढें त्यास मनसबदारी मिळाल्यावर झालें असावें. शहाजीचा जन्म स. १५९४ चा आहे, आणि कोल्हापुरच्या मोहिमेचा वरील सन १५९२ हा खरा असेल तर, त्यानंतर दीपाबाईचें लग्न होणें, व लग्नाचे वेळीं मालोजीचें वय सुमारे ४० वर्षे असणें ह्या गोष्टी संभवनीय दिसत नाहींत. मात्र निंबाळकरांशीं शरीरसंबंध झाल्यामुळे

भोसल्यांचा लौकिक वाढला, आणि निंबाळकरांसारख्या वजनदार सर-
दाराचें त्यांस साह्य मिळाल्यानें शहाजीशिवाजीचे पुढील उद्योग विशेष सुकर
झाले. जगपाळरावाचें पाठबळ होतें म्हणूनच जिजाबाईंचें लग्न शहाजीशीं
झालें. पुढें शहाजीनें निजामशाहीच्या तर्फेनें शहाजहानशीं युद्ध केलें,
त्यांत जगपाळरावानें शहाजीस चांगली मदत केली. ह्या लढण्यांतच जग-
पाळराव स. १६२९त अहमदनगरजवळ मरण पावला, (इ. सं.—फल-
टणची कैफियत). ह्या घराण्यांत हाच मोठा लौकिकवान झाला.

पश्चात् त्याचा प्रौढ मुलगा मुघोजीराव (दुसरा) फलटणचा अधि-
कारी झाला. त्याला दोन बायका असून वडील बायकोला साबाजीराव व
जगदेवराव, आणि धाकटीला बजाजीराव व सईबाई अशीं मुलें होती. ह्या
साबत्र मुलांत तंतें लागून ते विकोपास गेले. साबाजी व जगदेव हे दोघे
घर सोडून मातुश्रीसह विजापुरास गेले. तेथें दरबारांत खटपट केल्यावर
त्यांस दहिगांव व भाळवणी हे दोन गांव स्वतंत्र तोडून मिळाले, (१६३४).
अशा रीतीनें निंबाळकरांच्या तीन स्वतंत्र शाखा झाल्या. ह्या गृह-
कलहामुळें जहागिरीचें नुकसान झालें. मुघोजीराव आजूबाजूस पुंडावे
करूं लागला म्हणून त्यावर आदिलशहाची फौज चालून आली;
त्याचा पराभव होऊन, आदिलशहानें त्यास बंडखोर ठरवून सातारच्या
किल्यावर कैदेत ठेविलें (१६३१). तेथें तो सात वर्षे होता. त्या मुद-
तींत फलटणची जहागीर जप्त होती. मुघोजीनें आपली धाकटी बायको व
तिचीं मुलें बजाजी व सईबाई यांस, त्यांचे जिवास अपाय होईल ह्या
भीतीनें, आपल्याजवळ सातारच्यास बोलवून घेतलें. पुढें शहाजी विजापु-
रच्या नोकरांत राहिल्यावर त्यानें आपलें वजन खर्च करून मुघोजीची स.
१६३८ त कैदेतून सुटका करविली. ह्या उपकारामुळें त्या दोघांचा प्रेम-
भाव वाढला, आणि मुघोजीनें आपली मुलगी शहाजीचा मुलगा शिवाजी
यास दिली. हें लग्न १६३९ च्या सुमारास विजापुरास झालें असावें.

शिवाजीनें पुढें जो स्वतंत्र होण्याचा उपक्रम चालविला त्यास मुघो-
जीचें साह्य होतें. ही गोष्ट विजापुरदरबारास खपत नव्हती. शिवाय मुघो-
जीच्या मनांत असें होतें कीं, आपल्या पश्चात् फलटणचा कारभार बजाजीस
मिळावा. ह्या गोष्टीस त्याचे वडील मुलगे कबूल नव्हते. परंतु त्याजबद्दल
मुघोजीनें दरबारची संमति मिळविली, तेव्हां मुघोजीचें व त्याच्या दोन

वडील मुलांचे वांकडे आले. ते विजापुरची मदत घेऊन मुघोजीवर चालून आले. शिरवळ नजीक भोळी येथे लढाई होऊन मुघोजी एका वडाच्या झाडाखाली पुत्राच्या हातून मारला गेला, त्यास बापमारीचा वड असे म्हणतात (स. १६४४). ह्या लढाईत बजाजी नाइकास कैद करून विजापुरास नेले. तेथे बापाचे अपराधाबद्दल त्यास जिवें मारण्याची आज्ञा झाली. 'तेव्हां माने, घाटगे, घोरपडे आदिकरून सरदारांनीं विनंति करून, मारण्याचा हुकूम रद्दित करविला; आणि मुसलमानधर्मा स्वीकारून, आदिलशहाच्या मुलीशी लग्न होऊन, कांहीं काळ विजापुरी राहिल्यावर फर्मान घेऊन फलटणास आले' (स. १६५१). फलटणास अद्यापि वजाजीची घुमटाची समाधि आहे. त्यास पुढे जिजाबाईने शंभुमहादेवाचे देवळांत प्रायश्चित्त देऊन परत जातीत घेतले आणि त्याचा मुलगा महादाजी ह्यास शिवाजीची मुलगी सखुबाई दिली. हा मजकूर पुढे यथावकाश येईल. फलटणकरांचे हे तंटे व बजाजीचे धर्मान्तर ह्यांचा परिणाम शिवाजीच्या मनावर विशेष झाला असेल हें सांगणें नकोच. (फलटणचे दप्तर व इतिहाससंग्रह). निंबाळकरांची वंशावळ परिशिष्टांत दिली आहे.

(९). सिंधखेडचे जाधव.—देवगिरीच्या रामदेव यादवाचे हे वंशज

रामदेव		होत. गोविंददेवाने हसनगंगू बहामनीला दक्षिणेंत राज्य स्थापण्यास मदत केली. पुढे बागलाण वगैरे प्रांतांत तो थोडाबहुत प्रदेश हस्तगत करून होता. त्याचा मुलगा ठाकूरजी खानदेशांत सिंधखेडच्या बाजूस देशमुखी वतन संपादून राहूं लागला. तीन पिढ्यांपर्यंत आपले राज्य पुनः मिळेल अशी त्यांस आशा होती; परंतु पुढे बहामनी राज्यांत त्यांचा टिकाव न लागून, आणि घराण्याची दुर्दशा व वाताहत होऊन, ते देशमुख बनले. भूखणदेवाने खानदेशांत बराच प्रांत मिळवून दरबारांत आपले
शंकरदेव	भीमदेव	
गोविंददेव (१३१२-१३८०)		
ठाकूरजी (१३८०-१४२९)		
भूखणदेव ऊ. भेतोजी (१४३०-१५००)		
अचलकर्ण ऊर्फ अचलोजी		
(१५००-१५४०)		
विठ्ठलदेव (१५४०-१५७०)		
लक्ष्मणदेव ऊर्फ लुखजी	जगदेव	
(१५७१-१६२९)		

बजन वाढविलें. अचलोजीच्या वेळेस बहामनी राज्य मोडून मिदखेडकडील भाग निजामशाहींत आला. निजामशाहाचा दिवाण कंबरसेन ह्यानें मराठे सरदारांस लष्करांत मनसबी देण्याची सुरुवात केली. त्यांत अचलकर्णास त्यानें पांच हजार स्वारांची मनसब दिली. त्याचा मुलगा विठ्ठलदेव ताली-कोटच्या लढाईत मुसलमानांचे तर्फेनें लढत होता. पुढें लुखजी जाधवाच्या वेळेस निजामशाही जिकण्यासाठीं अकबर बादशहा चालून आला. लुखजीनें चांदबिबीला चांगली मदत केली. त्यास दहा हजारांची मनसब होती. लुखजीची बायको म्हाळसाबाई म्हणून होती. त्यांची मुलगी जिजाबाई होय. येथून पुढें ह्या घराण्याचा संबंध भोसल्यांशीं जडला; आणि त्या दोघांचें वांकडें आलें वगैरे प्रकार पुढें येतील. लुखजीचा मुलगा अचलोजी, अचलोजीचा सुजनसिंग ऊर्फ संताजी, संताजीचा शंभुसिंग आणि शंभुसिंगाचा मुलगा पुढें प्रसिद्धीस आलेला धनाजी जाधव होय, (मराठा कुळांचा इ० भा १ ला.). खानदेश गॅझेटियरमध्ये ह्या जाधव घराण्याचा इतिहास दिलेला आहे. ह्या हकीकतीवरून दक्षिणेंत जाधव घराण्याचें महत्त्व केवढें होतें, हें कळून येईल.

५. भोसल्यांची पूर्वपीठिका.—भोसल्यांचें घराणें दक्षिणेंतील मराठ्यांत पुष्कळ प्राचीन आहे. त्यांच्या उत्पत्तीविषयीं निरनिराळ्या ग्रंथांत, भारतवर्ष, ग्रंथमाला वगैरे मासिक पुस्तकांत, व रा. राजवाडे वगैरेनीं पुष्कळ विवेचन केलेलें आहे. परंतु निश्चयात्मक माहिती अद्यापि बाहेर आलेली नाही. भोसल्यांची उत्पत्ति चितोडच्या रजपूत क्षत्रिय वंशापासून झालेली आहे. निंबाळकरांनीं व जाधवांनीं भोसल्यांशीं सोयरिकी केल्या, ह्यावरून भोसल्यांचे उच्च कुलाविषयीं व क्षत्रियत्वाविषयीं त्यांस संशय नव्हता हें उघड आहे. पुष्कळ मराठ्यांचीं घराणीं आरंभीं उत्तरेतून आलीं, तसेंच भोसल्यांचेही घराणें इकडे आलें असावें. असें सांगतात कीं, राणा लक्ष्मणसिंहाचा नातू सुजनसिंह चितोड सोडून सौंधवाळ्यास आला. तेथें त्यांचें चार पिढ्या वास्तव्य झालें. त्यांचा एक वंशज देवराजजी म्हणून कोणी एक पुरुष स. १४१५ च्या सुमारास नर्मदा ओलांडून प्रथम दक्षिणेंत आला. भोसाजी नांवाच्या पुरुषावरून त्या वंशांस भोसले असें नांव मिळालें. शिवाजीचे आज्याचा आज्ञा संभाजी म्हणून होता, त्याच्यापासून पुढील वंशाची विश्वसनीय माहिती मिळते.

‘भोसाजीच्या भाऊवंदांपैकी खलकर्ण व मलकर्ण ह्या दोन बंधूंनी दक्षिणेंत येऊन निजामशाहींत चाकरी धरिली. त्यांस प्रत्येकी दीड हजार स्वारांची मनसब मिळाली, आणि त्याजबद्दल चाकणचौन्यांशीं पुरंदर परगणा व सुपें महाल तैनात मिळाले. ह्याच दोघांस पुढें खेळोजी व मालोजी अशीं नांवें मिळालीं. मालोजी मरण पावला तेव्हां त्यास बाबाजी भोसले नांवाचा पुत्र लहान होता, सबब अव्यवस्था न होण्याकरितां सरंजाम सरकारांत जमेस ठेवण्यांत आला. त्यामुळें बाबाजीस घेऊन त्याची मातुश्री दौलताबादेहून वेरूळ घुमेश्वर येथें येऊन राहिली. बाबाजी मोठा झाल्यावर त्यानें भिमेच्या कांठीं कांहीं गांवांच्या पाटिलक्या खरेदी घेतल्या.’ (अष्टप्रधानांचा इ.)

दक्षिणेंत आल्यावर हे भोसले कृष्णा व भीमा यांचे कांठीं हिंगणी, बेरडी, देऊळगांव वगैरे कित्येक गावच्या पाटिलक्या खरेदी करून राहूं लागले. ‘दक्षिणेंत दिवसेंदिवस यवनांचें प्राबल्य; याजमुळें श्री-सिंधणापूर महादेव हाच एकलिंग कुलस्वामी, व श्रीतुळजापुरभवानी ही चितोडदेवी असें जाणून परम भक्ति करून तो वंश परम धर्मशील, शूर, प्रतापी, असा होत गेला. एकलिंग कुलस्वामी व चितोडदेवी ही या वंशाचीं रजपुतान्यांतील आराध्यदैवतें होती. वंशवृद्धि होत गेली तसतशीं त्यांनीं निरनिराळ्या ठिकाणीं वतनें संपादिलीं. हल्लीं मनरथ, निरगुडी, कळस, वावी, मुंगीपैठण, नानजव, जिंती, खानवट, बनसैंद्र इत्यादि ठिकाणीं या भोसल्यांचे वंशज आहेत. हे घराणें निजामशाहींत उदयास आलें. चितोडच्या घराण्यांतील इतर पुरुष शेवटपर्यंत यवनांशीं बाण्यानें वागले, तसाच शिवाजीही दक्षिणेंत क्षत्रियकुलावतंस झाला.*

संभाजीचा मुलगा बाबजी भोसले हा सन १५३३ त जन्मला. बाबजीचे मुलगे मालोजी आणि विठोजी. त्यांचे जन्म १५५० व १५५३ त झाले. या दोघां भावांनीं लुखजी जाधवराव याचे पदरीं बारगीर म्हणून नोकरी पत्करिली (सन १५७७), आणि तेथें त्यांनीं आपल्या यजमानाची मर्जी चांगल्या प्रकारें संपादन केली. जाधवरावाचे पदरीं नोकरी

* हिंगणी, बेरडी, देऊळगांव, खानवट, जिंती हे गांव दोंडनजीक-ता. पाटस; कळस ता. इंदापूर-जि. पुणे; वावी ता. सिन्नर, जि. नाशिक; मुंगीपैठण पैठणजवळ जि. नगर; बनसैंद्र वेरूळचे उत्तरेस; नानजव जि. नगर.

असल्यामुळे दौलताबादेनजीक आपले पाटिलकीचे गांव वेरूळ येथे मालोजी राहू लागला.

मालोजी हा शरीराने फार धिप्पाड होता. त्याचे स्वारीस घोडे टिकत नसे, म्हणून जाधवरावाने त्यास देवडीची चाकरी दिली होती. परंतु तेवढ्याने संतुष्ट न होऊन तो फलटणास निंबाळकरांकडे गेला. तेथे त्याने लौकिक मिळविल्यावर जगपाळराव निंबाळकराने आपली बहीण दीपाबाई मालोजीस दिली. मालोजीची हुशारी पाहून जाधवरावाने सन १५७७त त्यास मूर्तेजा निजामशहा यास भेटवून व त्याजबद्दल मोठी शिफारस करून त्यास त्याने सरकारी सैन्यांत शिलेदारी देवविली. यापुढे मालोजी भोसले आपली पागा वाढवून सरकारच्या मोठमोठ्या कामगिन्या बजावू लागला. विठोजीस आठ पुत्र झाले, परंतु मालोजीस मूल होत नव्हते. याकरितां दीपाबाईने बहुत नवस, देवधर्म, अनुष्ठाने वगैरे केली. त्यांत नगरचा पीर शहाशरीफ यास नवस केल्यावर पुत्र झाला (सन १५९४); त्याचे नांव त्या पीराचे नांवावरून शहाजी असे ठेविले. सन १५९७ त दुसरा पुत्र झाला, त्याचे नांव शरीफजी असे ठेविले.

मराठ्यांचा विशिष्ट करारी स्वभाव भोसल्यांचे ठिकाणी चांगला दिसून येतो. त्यांजशीं जो सलोख्याने वागे, त्याला ते ममतेने वागवीत; पण त्यांच्याशीं कोणी तेढ्याने वागू लागला, तर ते त्याचा हेका चालू देत नसत. उदेपुराहून जो पुरुष दक्षिणेत आला, त्यास कारण हा त्याचा स्वभावच होय असे सांगतात. शहाजीचे लग्नाचा प्रकार, पुढे शहाजीने केलेली अनेक कृत्ये, व शिवाजीचा चरित्रक्रम पाहिला असतां त्या घराण्याचा हा धाडसी व दृढनिश्चयी स्वभाव चांगला व्यक्त होतो. निजाम-शाहींत मालोजीची दिवसेंदिवस बडेजाव होत असतां स. १५९९ सालीं शिमग्याच्या सणांत रंगपंचमीनिमित्त तो शहाजीस बरोबर घेऊन जाधवरावाचे घरी पानसुपारीस गेला. तेथे एक झुल्लक गोष्ट घडून तिजमुळे ह्या घराण्याच्या पुढील इतिहासास निराळे स्वरूप प्राप्त झाले. शहाजी सुरूप व चपळ होता. त्यास जाधवरावाने लडिवाळपणे आपले जवळ बसविले. जाधवरावास जिजाबाई म्हणून एक मुलगी होती. ती स. १५९५ त जन्मली असून त्या वेळीं तीन वर्षांची होती. दरबारांत ती बापाजवळ येऊन बसली असतां, मूलस्वभावेंकरून ती दोघे एकमेकांवर रंगगुलाल

टाकून खेळू लागली. तें पाहून जाधवराव विनोदानें म्हणाला, 'मुली, तुला हा नवरा आवडतो काय ? हा जोडा मोठा सुंदर दिसतो !' ते विनोदाचे शब्द जमेस धरून मालोजी सर्वासमक्ष उठून लोलला, 'एका हो जाधवराव काय बोलले तें. आजपासून जाधवराव आमचे व्याही झाले.' 'विनोदाचें पर्यवसान असें होईल असें जाधवरावास वाटलें नव्हतें. त्याची स्त्री म्हाळसाबाई हिला तर मालोजीच्या उद्धटपणाचा फार राग आला. मालोजी आपल्या तोडीचा सरदार नव्हे; तो पैशानें व मानानें आपल्या बरोबरीचा नाही. सबब त्याच्याशीं शरीरसंबंध करणें अनुचित; इत्यादि प्रकारें जाधवरावास त्याची बायको टाकून बोलली. जाधवरावानेंही आपण ही सोयरीक करण्यास तयार नाहीं असा जबाब मालोजीस दिला. त्या जबाबानें मालोजीला फार दुःख झालें. आपलें कुळ कमी नसतां केवळ पैसा नसल्यामुळें आपल्यास लोक मानीत नाहींत असा विचार मनांत येऊन, जाधवरावाचीच मुलगी शहाजीस करावयाची, या खटपटीस तो लागला. या योगानें जाधवाशीं त्याचें वांकडें पडलें. मालोजी हा तुळजापुरच्या भवानीचा एकनिष्ठ भक्त असे. वेरूळ येथें मालोजी शेतांत गेला असतां, त्यास देवीनें दर्शन देऊन वर दिला कीं, 'तुझे मनोरथ सिद्ध होतील; व तुझे वंशीं श्रीसांचाचा अवतार शककर्ता निर्माण होईल. यास प्रमाण जवळच्या वारूळांत द्रव्य आहे तें घे, तेणें तुझें कार्य होईल.' दृष्टांताप्रमाणें मालोजीस द्रव्याचा ठेवा सांपडला. श्रीगोंदें या गांवां शेषाप्या नाईक पुंडे म्हणून कोणी साखीचा सावकार होता, त्याजकडे मालोजीनें आपलें द्रव्य नेऊन ठेविलें. पुढें नानाप्रकारचे दानधर्म करून मालोजीनें लौकिक संपादिला. घरीं घोडी खरेदी करून पागा वाढविली. श्रीशिवरमहादेव येथें यात्रा भरत असून तेथें उदक नव्हतें; म्हणून मोठा तलाव बांधिला. वेरूळ येथील कृष्णेश्वराच्या देवळाचा उद्धार केला. अशीं अनेक कृत्यें करून मालोजीनें जाधवरावाकडे मुलीची पुनः मागणी केली; परंतु जाधवराव आपला आग्रह सोडीना. तेव्हां दरबाराकडून जाधवरावावर शह आणण्याचा विचार करून, जगदेवराव निंबाळकराचे मार्फत मालोजीनें निजामशाही दरबाराकडे फिर्याद केली. शहाजी या वेळेस अल्पवयस्क परंतु होतकरू होता. तेव्हां मराठ्यांचा उपयोग राज्यास फार आहे व मालोजी कर्तृत्ववान आहे असें पाहून, दर-

बारानें मालोजीस पंचहजारी मनसब व 'राजे' असा किताब देऊन शिवनेर व चाकण हे दोन किल्ले आणि पुणें व सुपें हें दोन परगणे जहागीर दिले; आणि जाधवरावाकडून जिजाबाई शहाजीस देवबिली. याप्रमाणें ह्या दोघांचें लग्न एप्रिल स. १६०४ या वर्षी मोठ्या थाटानें झालें. लग्नाचे समारंभास निजामशहा स्वतः आला होता. पुढें शहाजी मोठा होऊन राज्याच्या उलाढाली करूं लागला; आणि मालोजीराजे स. १६१९ त मरण पावला.

अनेक मराठे सरदारांना 'राजे' ही पदवी केव्हां तरी मिळालेली होती. रा. राजवाड्यांच्या १५ व्या खंडांत, भोसल्यांचे पुष्कळ कागद छापलेले आहेत. बाबाजीराजे स. १५९७ त, मालोजी स. १६०७ त, संभाजी स. १६२१ त उपाध्यायांस इनामें वगैरे करून देतांना आढळतात. अशीं इनामें मलिकंबरानें रुजू ठेविली आहेत. हें उपाध्ये आरवीमुद्रल प्रांत पुणें येथील राहणारे असून, भोसल्यांचे कुलगुरु होते. भोसल्यांचे हेच उपाध्ये पुढें राजोपाध्ये झाले. शहाजीने स. १६३१ त रामेश्वरभट्टास इनाम करून दिलें आहे. ह्या उपाध्यांकडून भोसले कर्जवाम काढीत असत.

भोसले घराण्याचा संबंध आदिलशाहींतील निंबाळकरांशीं झालाच होता. पुढें निजामशाहींतील जाधवांशीं त्यांचा संबंध झाल्यानें दोनही राज्यांत आपला हात शिरकवण्यास संधि मिळणार होती, म्हणूनच जिजाबाई आपल्या घरी पडावी अशा हट्टास मालोजी पेटला. रंगपंचमीच्या दरबारांत दोघां मुलांनीं रंग उडविणें ही एक मालोजीस सबब झाली. वस्तुतः निजामशाही व आदिलशाही ह्या दोनही राज्यांत आपलें वजन वाढविण्याचा मालोजीचा इरादा मूळपासून स्पष्ट दृष्टीस पडतो. मालोजीच्या वरची पायरी शहाजी व शहाजीच्या वरची पायरी शिवाजी असा हा उपक्रम वाढत गेला. सारांश, मालोजीच्या वेळेपासून महाराष्ट्रांत स्वराज्याचें वातावरण दळदळू तयार होऊं लागलें.

मालोजी कर्तृत्ववान् होता. त्यानें आदिलशाहींत व निजामशाहींत कोणकोणत्या उलाढाली केल्या, फलटणकरांशीं संबंध कसा जोडिला, इत्यादि प्रकार क्रमवार उघडकीस येतील तर त्यांपासून भोसल्यांच्या इतिहासांत चांगली भर पडेल. आरंभी तो पाटीळ होता, नंतर जाधवरावाच्या पदरी शिलेदार झाला; तेथून फलटणच्या निंबाळकरांशीं घरोबा जोडून

आणि अनेक खटपटी व साहसें करून त्यानें आपली प्रतिष्ठा वाढविली. इकडे निजामशाहीवर संकट आलें. अकबर बादशहा तें राज्य काबीज करण्याकरितां चालून आला. खानदेश व बन्हाड हे दोन प्रांत त्यानें जिंकिले; आणि अहमदनगर जिंकून बहादूर निजामशाहास आध्यास नेऊन कैदेत ठेविलें, (१५९९). पुढें चांदबिबी लढत असतां मागली गेली; आणि मलिकंबरनें खडकी येथें राजधानी करून निजामशाहीचा उद्धार चालविला. ह्या संघर्षांतच मालोजीचाही पुंडावा चालू होता. तेव्हां त्यास आपल्या पक्षास मिळविण्याच्या उद्देशानें निजामशाहीच्या मुत्सद्यांनीं पंचहजारी मनसब व जहागीर म्हणून कांहीं किल्ले व ठाणीं नेमून दिलीं. हीं ठाणीं, पुणे, नगर, नाशिक व खानदेश इतक्या ठिकाणीं पसरलीं होती. परंतु हे बहुतेक प्रांत अगोदरच मोगलांचे कबजांत असल्यामुळें मालोजीला ही जहागीर सभाळण्यास अतिशय प्रयास पडले. कदाचित् मोगलांवर शह बसविण्याच्या उद्देशानेंच ही जहागीर मलिकंबरनें त्यास दिली असावी. अर्थात् तीन राज्यांशीं व्यवहार ठेवून आपला बचाव करण्याचा प्रसंग मालोजीस आला, आणि अनेक युक्त्या करून त्यानें आपल्या जहागिरीचें संरक्षण केलें. या खटपटींत भोसल्याच्या राज्यलक्ष्मीचा उदय झाला. मालोजीच्या उद्योगांत शहाजी मदतीस होता; आणि त्याच्या योगानें युद्धकारस्थानांत त्यास लहानपणापासून अप्रतिम शिक्षण मिळालें, हें उघड आहे.

६ मराठ्यांच्या उदयाची सिद्धता.—येथवर जी हकीकत सांगितली, तीवरून मराठेलेकांचें वजन राजदरबारीं उत्तरोत्तर कसें वृद्धिंगत होत होतें, हें ध्यानीं येईल. शहाजीचा आयुःक्रम म्हणजे पुढील उद्योगाचा खरा आरंभ होय. ह्या सर्व सरदारांस व देशमुखांस एका कर्तव्य-योजनेंत आणण्याचें काम प्रथम शहाजीनें व पुढें शिवाजीनें केलें. बहामनी राज्याच्या अंमलाखालीं कामें काजें करून त्यांजला युद्धकलेचा व राज्यकारभाराचा थोडथोडा अनुभव येत चालला होता. एका बहामनी राज्याचीं पांच व पुढें तीन राज्ये झाल्यावर त्यांची ही हांव दिवसेंदिवस वृद्धिंगत होऊं लागली. तीन राज्यांच्या झटापटींत स्वतःचें महत्त्व स्थापणें त्यांस सोपें झालें. इतकेंच नव्हे, तर त्यांच्या मदतीशिवाय त्या राज्यांचें चालूच नये, अशी स्थिति प्राप्त झाली. मोगल बादशहांनीं दक्षिणेंतीक

ही मुसलमानी राज्यां बुडविण्याची खटपट चालविली, ती मराठ्यांच्या चांगलीच पध्यावर पडली. परभारें मुसलमानसत्तेचा नाश होत आहे, हें पाहून त्यांच्या स्वराज्याच्या कल्पनेस अंकूर फुटूं लागले. अकबर, सलीम, व शाहाजहान ह्यांनी अतोनात श्रम करून, दक्षिण देश व विशेषतः अहमदनगरचें राज्य काबीज करण्यांत स्वशक्तीचा मात्र नाश करून घेतला. दक्षिण देश अवघड, तेथील डोंगरी प्रदेशांत उत्तरेकडील मिजासी फौजेचा रिघाव होणें दुर्घट, यदाकदाचित् तो देश जिंकिला, तरी तो ताब्यांत ठेवण्यास विलक्षण प्रयास पडणार, इत्यादि प्रकार समजून घेऊन मोगल बादशहा दक्षिण देश जिंकण्याच्या भानगडीत पडले नसते, तत् तें कदाचित् त्यांच्या फायद्याचें झालें असतें. झाला प्रकार तो मराठ्यांच्या पुष्कळ फायद्याचा झाला. तीन बादशहांनीं सतत प्रयत्न करून जो देश जिंकिला, त्याजवरील आपला ताबा कायम करण्याइतकी मोगलांस फुरसत मिळाली नाही. असलेली राज्यपद्धति मोडून टाकण्याची खटपट करितांना नवीन व्यवस्था उत्पन्न करण्याचें काम त्यांच्या हातून झालें नाही. औरंगजेबासारखा धूर्त पुरुष दक्षिणच्या कारभारावर असतांही, त्यांच्या हातून मराठ्यांस दाबांत ठेवण्याचें काम झालें नाही. राजधानी शहर जवळ असल्यामुळें व रजपुतान्याचा बहुतेक प्रदेश सपाट असून लढाईच्या मार्गास योग्य असल्यामुळें रजपुतांवर मोगलांनीं आपला शह बराच बसविला. परंतु दक्षिणेंत तसा शह बसविणें शक्य नव्हतें. उलटपक्षी, हा देश काबीज करितांना मोगलांनीं केलेले युद्धप्रसंग मराठ्यांस एक प्रकारच्या लढाऊ व राजकीय शिक्षणादाखल उपयोगी पडले. राज्याच्या घडामोडी कशा होतात, डोंगरी प्रदेशांत युद्ध चालविण्यास काय काय तयारी लागते, मोगलांच्या चुका काय झाल्या, आपला देश आपल्याच ताब्यांत ठेवण्यास कोणत्या गोष्टींची जरूर आहे, इत्यादि उपयुक्त माहिती मराठ्यांस अनायासें कळून आली.

हिंदुस्थानांत मुसलमानी सत्तेचा जोर सर्वत्र चालू असतां, महाराष्ट्रांतच स्वतंत्र राज्य स्थापन कां झालें, आणि रजपूत वगैरे इतर लोकांत तसा प्रयत्न कां झाला नाही, ही गोष्ट विचार करण्यासारखी आहे. ह्यासाठीं महाराष्ट्रप्रमाणें हिंदुस्थानांतील इतर भागांची पूर्वकालीन ऐतिहासिक

माहिती पाहिजे तितकी बाहेर आलेली नाही. परंतु एक दोन विशेष कारणें स्पष्ट दिसतात. महाराष्ट्राची सध्द स्थिति इतर प्रांतांहून फारच भिन्न आहे. पूर्वीच्या काळां डोंगराळ प्रदेशांत बंदोबस्त चांगला राखणें शक्य नव्हतें. रस्ते वगैरे नव्हते. अवघड किल्ल्यांच्या आश्रयानें लोकांस पुंडावे करण्यास चांगलें पावे. डोंगरी मुलखांतील लोकही ज्यास्त काटक असतात. उत्तर हिंदुस्थानचा प्रदेश सपाट व सुगम होता. मोगलांची राजधानी जवळ असल्यामुळें, रजपुतांस यत्किंचित् डोकें वर काढण्याची सोय नव्हती. पृथ्वीवरील इतरत्र, स्कॉटलंड, स्वित्झर्लंड, अफगाणिस्तान वगैरे ठिकाणची स्थिति तुलनेसाठीं विचारांत घेण्यासारखी आहे.

राष्ट्रांस अवनति प्राप्त झाली असतां ती दूर करून सुदशा आणण्यास कोणकोणत्या साधनांची आवश्यकता लागते, हें वरील विवेचनापासून थोडेंबहुत व्यक्त होईल. इतिहास म्हणजे एकवार झालेल्या चुका सुधारण्याचा मार्ग; इतिहास म्हणजे गतकालीन अनुभवावरून पुढील वर्तनक्रम ठरविण्याचें साधन; या अर्थानें इतिहास म्हणजे राष्ट्रोन्नतीचा पाया. दोन भिन्न काळांतील वस्तुस्थिति सर्व बाबतींत सारखी आहे, असें कधीच घडावयाचें नाही. तथापि दोन स्थितींतील फरक व त्याचीं कारणें यांजवरून निघणारा अनुभव महत्त्वाचा आहे. आजमितीस अनेक विद्वानांचें लक्ष ह्या इतिहासाच्या पूर्ततेकडे लागण्याचा हेतु हाच. लक्षपूर्वक अवलोकन करणारास या इतिहासाध्ययनापासून चांगलें ज्ञान झालें पाहिजे.

येणेप्रमाणें राज्यस्थापनेचें साहित्य तयार झालें. मुसलमानांमधील कलह व त्यांच्या राज्यांतील अव्यवस्था, हिंदु सरदारांचा त्यांनीं अपमान केल्यामुळें महाराष्ट्र मंडळांत उत्पन्न झालेला आवेश, आणि संत मंडळांनीं धर्मसुधारणेच्या बळावर लोकांच्या अंगी उत्पन्न केलेला स्वाभिमान इत्यादि कारणांनीं ह्या देशांत नवीन जोम उत्पन्न होऊन, स्वराज्यस्थापना सुकर झाली, या कामीं पुढाकार घेण्यास योग्य पुरुष पाहिजे होता. महाराष्ट्रांतील कित्येक प्रमुख घराण्यांच्या हकीमती वर दिल्या आहेत, त्यांवरून भोसल्यांच्या अंगीं कित्येक गुण अतिरेकानें वसत असल्यामुळें त्याच घराण्याकडे महाराष्ट्रीयींचें धुरीणत्व आलें. इतर घराण्यांहून भोसल्यांचा इतिहास थोडा निराळा आहे. मराठी राज्यसंस्थापकाचा चरित्रक्रम कोणत्या प्रकारचा होता, आणि राज्यस्थापनेचें सामर्थ्य त्यास कशा रीतीने प्राप्त झालें, हें पुढील प्रकरणीं सांगावयाचें आहे.

प्रकरण पांचवें.

शिवाजीचें पूर्वचरित्र.

१. शहाजीचीं प्रचंड कारस्थानें. २. निजामशाहीची वांटणी: शहाजीचा डाव.
३. बालपण व मातु:श्रीचा सहवास. ४. शिक्षण व तत्कालीन साक्षरता.
५. मावळ प्रांत व शिवाजीचा उपक्रम. ६. दादार्जी नरस प्रभु, स्वराज्याची शपथ.
७. कान्हाजी, बाजी सजेंराव देशमुख. ८. बाजी पासलकर.
९. दादार्जी कोंडदेव, —चरित्र व १०. स्वराज्याची कल्पना कोणाचा ?
- कामगिरी. ११. पहिल्या उपक्रमाचा सिद्धि.

१. शहाजीचीं प्रचंड कारस्थानें.—प्रो. सरकार ह्यांचें 'औरंगजेबाचें चरित्र,' ह्या पुस्तकांतील माहितीनें शहाजीचा उद्योग बराच सहज होतो. सर्व हिंदुस्थान आपल्या ताब्यांत आणण्याची अकबर बादशहा मोठी हांव होती. पण ती सिद्धीस न जाता तो स. १६०५ त मरण पावला त्याचा मुलगा जहांगीर विलासी व बराच दुर्बल होता. बापाचें काम शेवटास नेण्यासाठीं त्यानें वरचेवर फौजा रवाना केल्या. परंतु खानखान वगैरे त्याचे सेनाधिकारी निजामशाहीतील कारभारी लोकांकडून घेऊन आपल्या कामांत कुचराई करीत, त्यामुळे मलिकंबरचा प्रयत्न यशस्वी होऊन, त्यानें सर्व निजामशाही पूर्ववत् चालविली; इतकेंच नव्हे तर दक्षिणेंतील सर्व मुसलमानी राज्यांचा एकोपा करून त्यानें मोगलांशी युद्ध चालविलें, आणि त्यांचा पाडाव करून बादशहाच्या सुभेदारास वेढा घालून बऱ्हाणपुरांत कोंडिलें, (स. १६२०). ह्या बातमीनें जहांगीर खडबडून जागा झाला, आणि लगेच त्यानें आपला मुलगा शहाजहान यास दक्षिणदेश जिंकण्यासाठीं रवाना केलें. परंतु शहाजहानच्या हातून हें काम तडीस जाण्यापूर्वीच जहांगीरचे दरबारी बंडावे सुरू झाले, त्या कारस्थानांत शहाजहानचें लक्ष वेधलें (मु. रि. पृ. ५८६), आणि मलिकंबर व शहाजी ह्यांस दक्षिणेंत मोकळा हात संपडला. ह्या संधीचा उपयोग शहाजीनें कसा केला, हें आतां सांगायचें.

बाप मरण पावला तेव्हां शहाजीचें वय पंचवीस वर्षांचे होतें. मलिकंबर त्याची कर्तबगारी ओळखून होता, म्हणून मनसबदारीचीं वखें

शहाजीस लगेच मिळाली. मलिकंवरानें मोगलांचा पराभव केला म्हणून वर सांगितलें, त्यांत शहाजी प्रमुख होता. निजामशाहीच्या मनसबदारांस फितवून आपल्याकडे आणण्याचे प्रयत्न मोगल करीतच होते. जाधवरावाचें व भोसल्याचें रहस्य फारसें कधीच नव्हतें. जिजाबाईचें लग्न मुद्दां एक प्रकारचा जुलमाचा रामराम होता. लग्नानंतरच्या पंधरा वर्षांत मालोजीची व शहाजीची उत्तरोत्तर भरभराट होऊन, निजामशाहींत त्याचें वजन वाढलें; जाधवरावाच्या अंगी ती मुत्सद्देगिरी नसल्यामुळें त्याचें वजन अर्थात् कमी झालें. ह्याच परिणाम असा झाला कीं, मोगलांकडील राजकारण येतांच जाधवराव त्यांस जाऊन मिळाला. लगेच त्यास व त्याचे आभासां मोगलांकडून मोठमोठ्या मनसबी मिळाल्या, (स. १६२१). येणेंकरून शहाजीचें व जाधवरावाचें चांगलेंच वांकडें आलें आणि दरबारांत दुकळी झाली. मलिकंवर व शहाजी यांचेही बिनसलें असावें असें दिसतें. मूर्तुजा निजामशहाची आई कर्तृत्ववान् होती, आणि तिचा विश्वास शहाजीवर विशेष होता. त्यास साबाजी अनंत ह्याची आणखी मदत होती. साबाजी अनंतच्या मदतीनें मूर्तुजा व त्याची आई यांस आपल्या तंत्रांत घेऊन शहाजीनें निजामशाहीचा कारभार आटोपिला. राजधानीवर मोगल चालून आले, तेहां त्यांजपुढें निभाव लागत नाहीं असें पाहून, शहाजी, निजामशहा व त्याची आई यांस घेऊन, कल्याणनजीक माहुलीच्या किल्ल्यांत गेला. हा किल्ला कासारा घाटांत शहापूर स्टेशनानजवळ आहे. पूर्वी बापाच्या विरुद्ध बंड करून शहाजहान दक्षिणेंत आला, तेव्हां त्यानें आगली बायका मुलें व संपत्ति गोपाळदास नामक एका विश्वासू रजपुताच्या स्वाधीन करून ह्या माहुली किल्यावर ठेविली होती. शहाजहान बादशहा झाल्यावर त्यानें गोपाळदासाचा मुलगा मनोहरदास ह्यास माहुलीचा किल्लेदार नेमिलें. (R. A. S Journal, March 1915.) ह्या किल्ल्यांत सर्व सामान भरून शहाजी तेथून राज्याचा कारभार करूं लागला. जाधवराव मोगलांच्या तर्फेनें शहाजीशीं लढतच होता. निजामशहास ताब्यांत घेण्यासाठीं जाधवरावानें माहुली किल्ल्यास वेढा घातला. हा वेढा सहा महिने चालला. शहाजीनें मोगलांची रसद बगैरे मारून त्यांस पुष्कळ हैराण केलें. अशा स्थितींत मूर्तुजाचे आईनें विरुद्ध पक्षाशीं मिलाफ केल्यामुळें शहाजीस ह्या भानगडीचा वीट आला.

तेव्हां आपला भाऊ शरीफजी यास मूर्तुजाजवळ ठेवून कांहीं विश्वास लोकांसह शहाजी माहुली सोडून स. १६२७ त विजापुराकडे वळला. बरोबर त्याची बायको जिजाबाईही होती. तिला कांहीं महिने गेलेले असून घोड्यावरून नवऱ्याबरोबर पळवेना. तेव्हां शहाजीने तिला जुन्नरास श्रीनिवासराम म्हणून एक निजामशाहीचा अंमलदार स्वतंत्र कारभार करून लागला होता, त्याजकडे ठेवून दिलें; आणि आपण तसाच पळत फलटणच्या बाजूस गेला. फलटणास निवाळकरांची मदत शहाजीस मिळणार असें दिसून आल्यावरून जाधवरावानें त्याचा पाठलाग सोडून दिला. जिजाबाई शिवनेरी किल्ल्यावर राहिली. हा किल्ला व जुन्नरप्रांत शहाजीच्या जहागिरीपैकीच होता. तेथें जिजाबाई पुढें पांच सहा वर्षे राहिली.

इकडे ह्या भानगडी चालू असतां मलिकंबर सन १६२६त मरण पावला, आणि त्याचा मुलगा फत्तेखान ह्याचें वजन कारभारांत सुरू झालें. फत्तेखान, मोगलांस सामील आहे असें वाटल्यावरून शहानें त्यास कैदेत टाकिलें. कैदेतून सुटून फत्तेखानानें मूर्तुजा निजामशहाचे गळ्यास फांस लावून ठार मारिलें, आणि हुसेन नांवाचा त्याचा मुलगा गादीवर बसवून आपण सर्व कारभार पाहूं लागला, (१६२६).

शहाजीनें निवाळकर वगैरे मंडळीच्या साह्यानें आदिलशाहींत अगोदर-पासूनच चांगलें संधान जमवून ठेविलें होतें. तेथील कारभारी मुरार जगदेव व सेनापति रणदुल्लाखान यांची इच्छा शहाजीस मदत देऊन निजामशाही तारण्याची होती. निदान शहाजीच्या मदतीनें निजामशाहीचा साधेल तितका प्रदेश काबीज करावा असा आदिलशहाचा विचार होता.

स. १६२३ त (शके १५४५) शहाजीस पहिला मुलगा दौलताबाद येथें झाला. त्याचें नांव संभाजी. जाधवराव व शहाजी यांचें वैमनस्य असल्यामुळें प्रथमपासूनच जिजाबाईवर शहाजीची विशेष प्रीति नव्हती, तशांत जाधवराव मोगलांस मिळाल्यामुळें दरबारांत दुफळी होऊन शहाजी चाकण प्रांती आपल्या जहागिरीवर राहत असे. फलटणकडे पळून जात असतां जिजाबाई गरोदर होती तीस पळतां येईना. सबब तिला रस्त्यांत टाकून शहाजी पुढें गेला. तेव्हां जिजाबाई बापास सांपडली. पण ती प्रसूतीकरितां माहेरी गेली नाहीं. जाधवरावानें तीस शिवनेरीच्या किल्ल्या-

वर पोंचविलें. तेथें स. १६२७ च्या वैशाखमासी ती प्रसूत होऊन मुलगा झाला, तोच मराठी राज्यसंस्थापक छत्रपति शिवाजी होय.

स. १६२७ हें साल महत्वाचें आहे. शिवाजी जन्मला, दिल्लीस जहांगीर बादशहा मरण पावला आणि त्याचा पराक्रमी पुत्र शहाजहान तख्तनशीन झाला. थोडेच दिवसांपूर्वी विजारपुचा इब्राहिम आदिलशहा मरण पावला होता, आणि निजामशाहीचा आधारस्तंभ मलिकंबरही त्याच सुमारास मरण पावल्यामुळें तें राज्य बुडविण्याचे शहाजहानचे मनोरथ चालले होते. दौलताबादेस नवीन शहा गादीवर येऊन लखुजी जाधवराव त्यास शरण गेला. परंतु हा बलिष्ठ सरदार पूर्वी धन्याच्या विरुद्ध मोगलांस मिळाला होता, ही गोष्ट प्रसिद्ध होती. त्यानें युक्तीनें जाधवरावास दौलताबादचे किल्ल्यांत आणून त्यास व त्याचा मुलगा अचलोजी यांस विश्वासघातानें ठार मारिलें, (१६२९). ह्या कृत्यानें मराठे सरदारांचीं मनें हुसेन निजामशहाविरुद्ध बिथरून गेलीं. इकडे शहाजीचें मात्र चांगलें फावले. तो भराभर सांपडेल तितका डोंगरी मुलूख हस्तगत करून आपली बळकटी करूं लागला.

सन १६२८ त खानजहान लोदी शहाजहानविरुद्ध बंड करून दक्षिणेंत आला. (मु. रि. पृ. ६२८). निजामशाहीतील मोठमोठ्या सरदारांचें व लोदीचें मूळपासून सख्य होतें. तेव्हां लोदीचा बंदोबस्त करून निजामशाही जिंकणें हीं दोन कामें एकाच तडाख्यानें सिद्धीस नेण्याकरितां स्वतः शहाजहान दक्षिणेंत आला. खानजहान लोदी यास शहाजीचा चांगला आश्रय होता. त्याच संधीस लखुजी जाधवराव यास निजामशहानें ठार मारिल्यामुळें त्याची बायको आपली फौज घेऊन सिंदखेडास गेली, आणि तेथून आपला दीर जगदेवराव जाधव यासह शहाजहान बाह्यशहास जाऊन भेटली. बादशहानें लखुजी जाधवाची पांच हजारांची मनसब जगदेवरावाकडे चालू केली. तेव्हांपासून जाधवांनीं मोगलांच्या नोकरींत अंतर केलें नाहीं.

लोदीच्या पक्षाकडील एकएक मराठा सरदार फोडण्याचा शहाजहानचा क्रम चालू होता. जाधवाचें उदाहरण पाहून व खानजहान लोदीचा पक्ष पडता पाहून शहाजी बादशहास शरण गेला, आणि आपलें दोन हजारांचें पथक बरोबर घेऊन तो शहाजहानास भेटला, (सन १६२९).

बादशहानें त्यास सहा हजारांची मनसब दिली, व निजामशाहीतील जहागीर त्याजकडे कायम केली. याच वेळेस अहमदनगरही शहाजीस मिळालें असावें. कारण शिवाजीनें पुढें त्यावर स्थापला इकक सांगितला होता. विठोजीचा मुलगा खेळोजी व दुसरे कित्येक मराठे सरदार यांसही शहाजहाननें या प्रसंगीं नेमणुका करून दिल्या. ह्याप्रमाणें मुख्य मुख्य सरदार लोदीच्या कटांतून फोडिल्यावर शहाजहाननें लोदीचा बंदोबस्त करून निजामशाहीकडे दृष्टि फिरविली. मलिकंबराचा पुत्र फत्तेखान हा वजीर होता. त्याला बश करून घेण्याकरितां मोगलांनीं त्यास कांहीं जहागीर दिली; तींत पूर्वीं शहाजीस दिलेले पुणें व सुपें हे प्रांत त्यांनीं फत्तेखानास दिले. याबद्दल वैषम्य वाटून विजापुरचा दिवाण मुरारपंत याचे मार्फत आदिलशहापासून मोठी फौज घेऊन शहाजी पुनरपि मोगलांशीं लढण्यास आला. फत्तेखानासही त्यानें आपल्या पक्षाकडे वळविलें इकडे स. १६३० त दक्षिणेंत भयंकर दुष्काळ पडला. लोकांनीं निवडुरें खाऊन प्राण रक्षण केले. (Gribble's History of the Deccan), तेव्हां निजामशाही जिंकण्याचें काम महाबतखानावर सोंपवून शहाजहान राजधानीस परत गेला. महाबतखानानें शहाजी वगैरे निजामशाहीच्या तर्फेनें झगडणाऱ्या लोकांचा पराभव करून दौलताबादचा किल्ला काबीज केला, (१३ जून स. १६३३), निजामशहा व फत्तेखान यांस कैद करून ग्वाल्हेरच्या किल्ल्यांत पाठविलें, आणि निजामशाहीचा सर्व प्रांत मोगल सत्तेखालीं आणिला. ह्या कामीं जगदेवराव जाधव मोगलांच्या तर्फेनें शहाजीबरोबर लढत होता. यानंतर मोगलांनीं विजापुरकरांशीं युद्ध चालविलें, पण त्यांत त्यांस यश आलें नाहीं. परित्याच्या लढाईत मोगलांचा पराभव होऊन ते बऱ्हाणपुरास परत गेले. ही संधि साधून शहाजीनें निजामशाहीचा पुनः उद्धार करण्याची जबरदस्त खटपट केली. ह्या वेळीं या पुरुषानें जें आचरण केलें, जीं धोरणें बांधिलीं, व जीं शिताफी दाखविली, तीच त्याचा अल्पवयी मुलगा शिवाजी यास किता होऊन त्यापासून मराठाशाहीची संस्थापना करण्याची त्यास शक्ति आली. ह्या प्रसंगीं जें कर्तृत्व शहाजीनें प्रगट केलें, त्यावरून ' मनांत आणील त्यास राज्यपदावर बसविणारा ' (किंग्मेकर) अशी त्याची कीर्ति पसरली. आजपर्यंतचा चरित्रक्रम पाहिला असतां, जो पक्ष त्यानें उचलिला,

त्याची कामगिरी त्यानें मोठ्या उत्साहानें बजाविली होती. निजामशाही-खालीं मोडत असलेला पश्चिमेकडील सर्व प्रदेश काबीज करून डोंगरी किल्ल्यांच्या आश्रयानें मोगलांशीं टक्कर देण्याची त्यानें कडेकोट तयारी केली, व निजामशाहीच्या तऱ्हेतार पुर्वीच्या वंशांतील एका मुलास बसवून अनेक मुत्सद्यांच्या मदतीनें त्यानें निजामशाहीचा अंमल पुर्ववत् चालू केला. ह्या कामीं आदिलशहाचा दिवाण मुरारपंत व सेनापति. रण-दुलाखान यांची शहाजीस मदत होती.

लखुजीचा भाऊ जगदेवराव आपल्या जहागिरीवर होता. त्या वेळीं तो मोगलांचा अंकित असल्यामुळें शहाजीशीं त्याचा बेबनाव होता. जाघवांच्या ह्या कटकटीमुळें शहाजीला गृहसौख्य नव्हतें. शिवाय त्याला विजापुरीं संघान ठेवावयाचें असल्यामुळें विजापुरचे सरदार त्यास अनुकूल ठेवावयाचे होते. सुपें येथें बाजी मोहिते पोगरवाडीकर हा विजापुरचा एकनिष्ठ सरदार होता. त्याची बहीण तुकाबाई इच्याशीं शहाजीनें १६३०त दुसरें लग्न केलें, तें जिजाबाईस अर्थात् आवडलें नाहीं. ती आपल्या मुलास घेऊन माहेरी आईजवळ राहत असतां, (१६३४(?)) शहाजीचा अपमान करण्याकरितां मोगलांनीं तिला व तिचे मुलास पकाडिलें होतें. परंतु ' शहाजीचें व तिचें पटत नाहीं, शहाजीनें दुसरी बायको केली आहे, म्हणून जिजाबाईस कैद केल्यानें शहाजीस उलटें बरें वाटून जाघवांचाच अपमान केलासें होईल,' अशी समजूत घालून जगदेवरावानें जिजाबाईची मोगलांच्या हातून सुटका केली. असा मजकूर बखरीत आहे.

शहाजहानची पाठ वळल्याबरोबर शहाजीनें आपलीं कारस्थानें जोरानें चालू केलीं. महंमद आदिलशाहा निजामशाही बुडविण्याच्या कामास अनुकूल होता. निजामशाहीचा मुख्य आपणास मिळेल ही एक आशा आणि मोगल बादशाहा आपणास बुडविणार ही त्याची खात्री असल्यामुळें, दक्षिणेंतील राज्य होईल तितकें प्रबळ करून, मोगलांस नर्मदेवर अडवून घरावें, असाही सर्व दक्षिणी मुत्सद्यांचा यत्न होता. अशा हेतूनें निजाम-शाहीच्या नोकरांस आदिलशहानें अंतस्थ रीतीनें हाताशीं धरिलें; आणि त्यांजकडून मोगलांशीं युद्ध चालविलें. मुरारजगदेव व कदमराव हे दोन आदिलशहाचे सरदार शहाजीस अनुकूल होते. कारण आज निजामशाही बुडविल्यावर उद्यां मोगलांची फौज विजापुरवर चालून येईल, अशी त्यांस

भीति होती. म्हणून महाबतखानानें निजामशाही बुडवून त्यांतील काहींच भाग आदिलशहास दिला नाहीं तेव्हां, ही मंडळी शहाजीच्या उद्योगास पाठबळ देऊं लागली. शहाजीनें एक नवीन राजपुत्र निजामशाहीवर स्थापून मोगलांशीं युद्ध चालविलें; आणि आदिलशहानें त्यास मदत पाठविली. मुरार जगदेव फौजेसह येऊन शहाजीस मिळाला. हे दोघे दौलताबादेवर चालून येत असतां, कोरेगांव नजीक तुळापुर्ी ता २१ सेप्टेंबर स. १६३२ रोजीं सूर्यग्रहण* पडलें, त्याचा उल्लेख बखरीत आहे. ह्या खटपटींत शहाजीस बरेंच यश आलें. औरंगाबादपासून दक्षिणचे बहुतेक प्रांत त्यानें जिंकून निजामशाही पुनः उभी केली. श्रीनिवासराम वगैरे जे कित्येक इसम स्वतंत्रपणें पुंडाई करीत होते, त्यांस त्यानें जिंकिले. श्रीनिवासरामाला पकडण्याच्या वेळीं जिजाबाईला अपाय होऊं नये, म्हणून तिला व शिवाजीला शहाजीनें शिवनेरीहून काढून गांडापुर-पुणतांब्यानजीक-बैजापुर येथें थोडे दिवस नेऊन ठेविलें होतें, (स. १६३४). ह्याप्रमाणें शहाजीनें मोगलांशीं युद्ध चालविलें. समोरासमोर लढाई न करिता डोंगराळ प्रदेशाच्या आश्रयानें शहाजीच्या चपळ घोडेस्वारांनीं आज सुमारे दहावर्षे मोगलांच्या फौजेस अगदीं हैराण करून सोडिलें, ह्या गोष्टीनें शहाजहान अगदीं चिडून गेला. त्यास असें आढळून आलें कीं, विजापुर व गोवळकोंडा ह्यांजकडून शहाजीस मदत होत आहे. तेव्हां प्रथम ह्या दोन राज्यांचा बंदोबस्त झाल्याशिवाय शहाजीचें बंड मोडणें शक्य नाहीं. ह्यास्तव प्रथम त्यानें दक्षिणच्या सर्व प्रांताचा एक सुभा खानदेश म्हणून होता, तो तोडून दौलताबाद व नगर हे भाग निराळे पाडिले, (स. १६३४).

* तुळापूर—सन १६३२ त मुरारजगदेव व शहाजी यांनीं मोगलांवर दौलताबादेकडे स्वारी केली. त्या स्वारींत कोरेगांव नजीक तुळापुर्ी सोमवार तारीख २३ सेप्टेंबर रोजीं सूर्यग्रहण पडलें. त्या वेळीं मुरारजगदेवानें तो गांव सोळा ब्राह्मणांस अग्रहार दिला. पूर्वीं गांवाचें नांव नागरगांव असें असून त्यासच ह्या सूर्यग्रहणप्रसंगीं तुळापूर ही संज्ञा मिळाली. हत्तीची तुळा केल्यावरून औरंगजेबानें त्यास तुळापूर हें नांव दिलें, ही गोष्ट सरी नाहीं. हा प्रकार शहाजीचाच असला पाहिजे. येथेंच छत्रपति संभाजी याचा वध झाला, त्याची समाधि जीर्ण स्थितींत आहे. (भा. इ. सं. म. वृ. १८३४-६९.)

स. १६३५ त मोगल फौजेने शहाजीचा पाठलाग केला, पण तो हातीं आला नाही, तेव्हां बादशहा स्वतः ताबडतोबीने दौलताबादेस आला (फेब्रुवारी २२, स. १६३६). खान डौरान, खानजमान, शाएस्तेखान वगैरे नामांकित सरदारांच्या हाताखाली त्याने आपल्या फौजेचे चार मोठे भाग केले; आणि जरूर पडल्यास विजापुर गोवल्कोंड्यावर चालून जाण्याची तयारी केली. अशी कडेकोट तयारी केल्यावर नासिक जुन्नरकडील शहाजीचे किल्ले काबीज करण्यासाठी त्याने शाएस्तेखानास रवाना केलें. ही तयारी पाहून अब्दुल्ला कुल्शहा एकदम वावरून शरण आला, आणि दरसाल खंडणी देण्याचें कबूल करून त्याने मोगलांची ताबेदारी पत्करिली, (एप्रिल, स. १६३६). आदिलशहानें असा भिन्नपणा दाखविला नाही. तो लढण्यास सिद्ध झाला. तेव्हां बादशहानें तीन बाजूंनीं विजापुरवर एकदम फौज रवाना केली. ह्या फौजेने भयंकर प्रलय उडवून दिला. आदिलशहानें निकराचा सामना केला. शहापुरचा तलाव फोडून विजापुरच्या सभोंवारचा प्रदेश त्याने जलमय करून सोडिला. मोगल फौजा निरुपाय होऊन परत आल्या.

इकडे शहाजी अगदींच उघडा पडला. त्याचे कित्येक मजबूद किल्ले मोगलांनीं काबीज केले; तेव्हां बादशहास शरण जाऊन आपणास नोकरींत घेण्याविषयी त्याने विनंती केली. पूर्वीं एकवार मनसब दिली असतां शहाजीने आपलें इमान पाळिलें नाहीं, म्हणून 'आमचे राज्यांत तुम्हांस ठेवितां येत नाहीं. आदिलशाहींत तुम्ही राहाल तर आमची हरकत नाहीं,' असा जबाब शहाजीस मिळाला. त्याप्रमाणें मुरारजगदेव व रणदुल्लाखान ह्यांचे शिफारसीवरून शहाजीस विजापुरचे दरवारीं जहागीर मिळाली. ह्या वाटाघाटी होऊन शहाजहान व महंमद आदिलशहा यांचा निजामशाही वांटून घेण्याचा तह ठरला. अशा रीतीने निकरावर न येतां, शहाजहाननें हें प्रकरण संपविलें. ह्या तहाचीं कलमें येणेंप्रमाणें:—

२. निजामशाहीची वांटणी व शहाजीचा डाव.—(१) आदिलशहानें शहाजहानचें वर्चस्व व इतःपर त्याचे हुकूम पाळण्याचें कबूल करावें. (२) निजामशाहीचें राज्य संपलें असें कबूल करावें. त्याचे प्रांत उभयतांनीं वांटून घ्यावे, आणि मोगली मुलखास व अधिकाऱ्यांस आदिलशहानें कोणताही उपसर्ग देऊं नये. (३) सोलापुर

वांगी, परिंडा, भालकी, चिद्गुपा आणि पुणें चाकण सुद्धा निजामशाहीचा कोंकणचा भाग, म्हणजे एकंदर ८० लाख उत्पन्नाचे पन्नास परगणे, आदिशहानें घ्यावे. बाकीचा निजामशाहीचा प्रदेश मोगल बादशाहींत सामील व्हावा. आदिलशहानें बादशहास नजरणा म्हणून २० लाख रुपये द्यावे. (४) कुतबशहाच्या मुलखास आदिलशहानें त्रास देऊं नये. (५) कोणीही एकमेकांच्या नोकऱ्यांस फितवूं नये, किंवा आश्रय देऊं नये. (६) शहाजी भोसले, जुन्नर, त्रिंबक व दुसरे काहीं किल्ले बळकावून बसला आहे, ते तो सोडून मोगलांचे स्वाधीन करीपर्यंत त्यास आदिलशहानें आश्रय देऊं नये. ता. ६ मे सन १६३६ रोजी शहाजहाननें समारंभानें हीं तहाचीं कलमें सोन्याच्या पत्र्यावर कोरून आदिलशहाकडे पाठवून दिलीं. (Prof. Sarkar's Aurangzeb).

गोवळकोंड्याच्या सुलतानाकडूनही शरण आल्याचीं पत्रें व चाळीस लाख रुपये शहाजहानकडे आले. त्यानें दरसाल चार लाख होन खंडणी देण्याची कबूल केली; पण त्यापैकी अर्धी बादशहानें त्यांस माफ केली.

अकबराच्या वेळेपासून आज चाळीस वर्षे चाललेला झगडा एकदांचा कायमचा भिटला. मोगल बादशाहीची सरहद्द स्पष्टपणें ठरली गेली, आणि सर्व तक्रारी नाहीशा झाल्या. आतां दक्षिणेंत शांतताभंग होण्याचें कारण काय तें एक शहाजी उरला. निजामशाहीचा एक राजपुत्र घेऊन तो हिंडतच होता. उदगीर व औसा हे दोन किल्ले दुसऱ्या कांहीं बंडखोरांकडून अजून काबीज व्हावयाचे होते. आदिलशहानें बादशहास विनंति केली कीं, ' आपण आतां परत जावें येथें मोठ्या फौजा घेऊन राहिल्यानें लोकांचे शेतीघंदे चालत नाहीत. शहाजीच्या हातांत पांच किल्ले आहेत, ते आम्हीच लवकर काबीज करून तुमचे हबाळीं करितों. ' ही विनंति मान्य करून ता. ११ जुलै १६३६ रोजी शहाजहान दौलताबाद सोडून मांडवगडाकडे गेला. नंतर तिसऱ्याच दिवशीं त्यानें औरंजेबाची नेमणूक दक्षिणच्या सुभेदारीवर केली. त्यावरून इकडील कारभाराचें जोखीम बादशहास किती वाटत होतें हें कळून येतें.

मोगलांच्या प्रदेशांत त्या वेळीं हे प्रांत होते. खानदेश, राजधानी बऱ्हाणपुर, अशीरगड; बऱ्हाड, लष्करी ठाणें एलिचपुर, गावीलगड; तेलंगण; दौलताबाद अहमदनगर हा दक्षिणचा मुख्य व महत्त्वाचा जिल्हा, राजधानी खडकी-

ज्याला ह्याच वेळीं औरंगाबाद असें नांव मिळालें, लष्करचें ठाणें किल्ला दौलताबाद. ह्या सुभ्याची पश्चिम इह विसापुर जुन्नर वरून सहाद्रीस भिडली होती, दक्षिण इह घोडनदी. ह्या चार जिल्ह्यांत ६४ किल्ले असून, वसूल चार कोट रुपये होता. एवढ्यांत औरंगजेबानें सर्व खर्च मागवावा, अशी बादशहाची आज्ञा होती. वरच्यांपैकीं अद्यापि दहा किल्ले जिंकावयाचे होते; आणि सर्व मनसबदारांनीं आपापल्या फौजा वेऊन औरंगजेबास भिळावें, असे बादशहानें हुकूम पाठविले होते. बेदर जवळचे उदगीर व औसा हे किल्ले काबीज करण्याकरितां शहाजहाननें खानडौरान व शहाजीचे किल्ले घेण्याकरितां खानजमान ह्यांची नेमणूक केली होती. पहिले दोन किल्ले तीन महिन्यांत काबीज झाले.

खानजमानलाही शहाजीवर जय मिळाला. १६३६ च्या तहाअन्वय विजापुर दरबारनें रणदुल्लाखानास खानजमानचे मदतीस पाठविलें. जूनचे अखेरीस ही फौज जुन्नरवर आली. शिवनेरीस वेढा घालून, स्वतः खानजमान पुण्यांतील शहाजीच्या वाड्यावर चालून आला. पावसामुळें त्याला घोडनदीवर एक महिना उतार मिळाला नाहीं. तेथून तो लोहगांवास पोचला. इकडे शहाजी पुणें सोडून कोंडाणा तोरणा किल्ल्यांकडे पळून गेला. पजन्यामुळें मोगलांच्या हातून शहाजीचा पाठलाग झाला नाहीं. तो कुंभार्लीघाटानें कोंकणांत उतरला, पण दंडाराजपुरीस त्यास आश्रय मिळाला नाहीं. मोगल त्याचे पाठीवर कोंकणांत उतरले. तेव्हां परत कुंभार्लीघाटानें वर चढून तो कल्याण नजीक माहुलीच्या किल्ल्यांत गेला. त्याचे मागोमाग खानही आला. तेव्हां शहाजी माहुली सोडून मनरंजनवर गेला. तेथें मोगल फौज चिखलांतून दौडत आली. मराठे आपले जड सामान टाकून पळूं लागले. मोगलांची व त्यांची थोडीशी हातघाई झाली. तरी शहाजी निसटून गेला. मोगलांचे घोडे थकून पाय उचलीतना. निजाम-शहाची छत्री, नौबत, पालखी वगैरे सामान व घोडे उंट वगैरे जनावरें मोगलांनीं पकडलीं. शहाजी पळून पुनः माहुलीवर गेला; व किल्ला लढविण्याच्चा उद्योगास लागला. खानजमान चिखलांतून व जंगलांतून तसाच चेपीत आला, आणि किल्ल्याचे दरवाजे पकडून बसला. तेव्हां शहाजीनें तहाचें बोलणें लाविलें. त्यानें नामधारी निजामशहा व शिवनेर वगैरे सहा किल्ले खानाचे स्वाधीन केले; आणि आपण विजापुरच्या नोकरीत राहाण्याचें

ठरवून घेतलें. स. १६३६ च्या ऑक्टोबर पर्यंत हा प्रकार घडून खानजमान दौलताबादेस आला. दुसरा सरदार खानडौरान आणखी विजय संपादन आश्यास गेला. एक वर्षाच्या त्या स्वारीत दोन कोट रुपये नक्त व एक कोटी वसुलाचा प्रदेश इतकी प्राप्ति बादशहास झाली. शहाजहानने इराणच्या शहाकडे वकील पाठवून हे आपले विजय मोठ्या फुशारकीने जाहीर केले (स. १६३७). इकडे बागलाण प्रांत साल्हेरमुल्हेरच्या राठोड राजाच्या ताब्यांत स्वतंत्र होता. तो औरंगजेबाने जिकिला, तेणे करून दक्षिणेतून गुजराथेत उतरण्याचा मार्ग मोकळा झाला. ता. १६ जुलै स. १६३६ पासून मे २८, १६४४ पावेतो औरंगजेब दक्षिणेच्या कारभारावर होता. त्या आठ वर्षांत तो फक्त चारदां हिंदुस्थानांत जाऊन बापास भेटला.

शहाजीचा चुलतभाऊ खेळोजी हाही शहाजीसारखाच वागत होता. त्यास निजामशाहींतून मनसब होती. सन १६२९ त तो आपले दोन भाऊ मालोजी व परसोजी ह्यांस घेऊन शहाजहानास मिळाला. तेथे त्यास पांचहजाराची मनसब मिळाली. स. १६३१ त निजामशाहीची राजधानी दौलताबाद मोगल काबीज करूं लागले, तेव्हां खेळोजी मोगलांस सोडून आदिलशाहाच्या नोकरीत राहिला. तेथून मोगल फौजेशी लढताना खेळोजीची बायको गोदावरीवर स्नानास जात असतां मोगलांनीं पकडलां; तिला चारलाख दंड भरून खेळोजीनें सोडवून आणिली. विजापुरशीं शहाजहानचा तह झाल्यावर आदिलशहाने खेळोजीस नोकरींतून काढून दिलें. तेव्हां तो मूळ पाटिलकीच्या गांवीं वेरुळास येऊन तेथून मोगलांच्या प्रदेशांत लुटालूट करूं लागला. औरंगजेबाने त्याची राहण्याची गुप्त जागा शोधून काढिली; आणि ऑक्टोबर १६३९ त त्यास युक्तीने पकडून ठार मारिलें.

सारांश, स. १६३७त शहाजीचा पहिला आयुःक्रमसंपला मलिकंबरच्या मृत्युपासून पुढें दहा वर्षे निजामशाहीच्या तर्फेनें जीं साहसे व कारस्थाने त्यानें केलीं, तींच पुढें त्याच्या मुलास कशीं मार्गदर्शी झालीं हे वरील तपशीलवार हकीकतीवरून कळून येईल. या अवधीत त्यानें तीन राज्यांशीं कारस्थाने व सामने केले, आणि दहा वर्षे पर्यंत एकासही दाद न देतां, क्षीत्र वेगाने सारखा पळत राहून, बहुतेक स्वतंत्रतेनेंच सर्व कारभार केला.

स्वतःशहाजहान बादशहां तडकाफड नीने त्याच्या छातीवरच येऊन बसला, तेव्हां त्याचा नाइलाज होऊन, त्यास आपला क्रम बदलावा लागला. नाही तर शिवाजीचा पुढील उद्योग शहाजीनेच कदाचित् सिद्धीस नेला असता. शहाजहाननें सुद्धां त्याचें वजन व करामत ओळखून त्यास ज्यास्त त्रास न देतां, आदिलशाहींत राहूं देऊन प्रकरण मिटविलें. दहा वर्षांच्या ह्या खटाटोपांत दक्षिणच्या सर्व मुत्सद्यांस त्याची करामत ठाऊक झाली. तसेंच तो भली मोठी फौज बाळगून होता. द्रव्यसंचयही त्यानें चांगला केलेला होता. तो मुत्सद्दी, धोरणी व लिहितां वाचतां येणारा होता. त्याला व्यसन वगैरे कांहीं नव्हतें. अर्थात् शिवाजीच्या राज्यस्थापनेचा आरंभ शहाजी-कडूनच वास्तविक झाला हें वरील हकीकतीवरून उगड दिसतें.

निजामशाहींतून पुणें व सुपें या प्रांतांची जहागीर शहाजीकडे चालू होती, तीच आदिलशहानें त्याजकडे कायम केली; व नवीन मिळालेल्या प्रांताची व्यवस्था लावण्याकरितां मुरार जगदेव याच्या मदतीस त्यानें शहाजीस दिलें. त्या प्रांताची शहाजी यास चांगली माहिती असल्या-कारणानें त्यानें हें काम उत्कृष्ट रीतीनें बजाविलें. त्याबद्दल मुरारपंतानें शहाजबळ त्याची तारीफ करून कर्नाटक प्रांतांत रणदुल्लाखान याचे हाता-खाली शहाजीस दुय्यम नेमविलें. रणदुल्लाखानानें ही स्वारी स. १६३८-३९त श्रीरंगप्रट्टणवर केली, तींत कावेरीच्या उत्तरेकडील सर्व प्रदेश त्यानें जिकिला (कृष्णस्वामी ऐयंगार-प्राचीन हिंदु० पृ. २९३). ही मोहीम शहाजीनें उत्तम रीतीनें फत्ते केल्यावरून सुलतानानें त्यास कर्नाटकांत कोल्हार, बंगलूर, उसकोटा, बालापुर, व शिरें असे पांच प्रांत जहागीर देऊन, शिवाय कऱ्हाड प्रांतांतील बावीस गांवची देशमुखी व इंदापुर बारा-मती व मावळांतील कांहीं भाग यांची जहागीर दिली. विजापुरी रणदुल्लाखान व मुरारपंत यांजबरोबर शहाजीचें नेहमीं सख्य असे. पुढें शिवाजी पुंडाई करूं लागला, तेव्हां शहाजीस कैद केलें असतां, त्याजला शहानें ठार मारिलें नाहीं किंवा हाल केले नाहींत, याचें कारण ह्या दोन सरदारांची मध्यस्थी होय, असें लिहिलेलें आहे. एकंदरीत विजापुरच्या दरबारीं शहा-जीची छार उत्तम प्रकारची बसली असून त्याचे साह्यकर्ते पुष्कळ होते. तथापि शहाजीचा उत्कर्ष सहन न होणारे धोरपडे वगैरे कित्येक मराठे सरदार विजापुरी होते. हुशारी व पराक्रम हे त्याचे गुण निजामशाहींत

जसे जाधवांच्या द्वेषास कारण झाले, तसेच ते विजापुरासही कांहीं मंडळींस खपले नाहीत. सैन्यबल व द्रव्यबल असल्यामुळे तो यशस्वीच झाला.

स. १६३८ नंतर दोन तीन वर्षांनीं रणदुल्लाखान दरबारी परत आल्यावर शहाजी हाच कर्नाटकांत विजापुरचा मुख्य अंमलदार होता. आरंभी तो बंगलोर येथें राहत असे; कांहीं दिवसांनीं कोलार येथें तो राहूं लागला. दक्षिणी ब्राह्मण मद्रास इलाख्यांत प्रथमतः याच वेळेस शहाजीनें नेले. नवीन जिकलेल्या मुलखांत शहाजीला महाराष्ट्रांतल्याप्रमाणें वसुलाची वगैरे पद्धत स्थापन करावयाची होती; तसेंच जिकडे तिकडे अंदाधुंदी माजली होती ती मोडून, पूर्वी चालत आलेले गैर प्रकार बंद करावयाचे होते. या कामासाठीं हुशार व स्वतःच्या भरंवशाचे कांहीं ब्राह्मण वगैरे लोक शहाजीनें तिकडे नेले. देशमुख, देशपांडे, कुळकर्णी, शिरस्तेदार वगैरे नांवें कर्नाटक प्रांतांत सुरू झालीं, तीं या वेळेस होत. कर्नाटकांत स्वतंत्र राज्यस्थापना करावी असे त्याचे मनांत होतें. ह्या कारणास्तव तिकडील हिंदु लोकांस त्यानें फार भमतेनें वागविलें. धनसंचय तर तो करीतच होता. तो करतांना रयतेस तो दुखवीत नसे. वसुलाची ठरीव रक्कम विजापुरास पाठवून बाकीच्या वसुलानें प्रसंगां उपयोगी पडणारा धनसंचय तो करूं लागला. पुण्याच्या जहागिरीवर त्याची विशेष भक्ति होती. स्वतः कर्नाटकांत गेल्यावर पुण्याच्या जहागिरीची व्यवस्था त्यानें दादाजी कोंडदेव वाजकडे सोंपविली.

३. बालपण व मातुःश्रीचा सहवास.—शालिवाहन शक १५४९, प्रभव संवत्सर, वैशाख शुद्ध पंचमी, रोहिणी नक्षत्र, (ता. १० एप्रिल, इसवी स. १६२७) राजा पुण्याच्या उत्तरेस सुमारे पन्नास मैलांवर झुजराचा किल्ला शिवनेरी येथें मराठी राज्याचा संस्थापक छत्रपति शिवाजी भोसले याचा जन्म झाला. त्या वेळीं शहाजी शिवनेरीस नव्हता. जाधव-सावाची फौज पाठीस लागल्यामुळे शहाजी बायकोसह पळत असतां जिजाबाईच्यानें घोड्यावरून पळवेना असे पाहून, शहाजीनें तिची पग्त रवानगी करून दिली. बरोबर नारो त्रिंबक हणमंते, गोमाजी नाईक पाणसंबळ वगैरे मंडळी जिजाबाईच्या माहेरकडून तिच्या तैनातीस होती. गोमाजी नाईक हा जिजाबाईच्या लग्नापासूनच बापानें तिच्या तैनातीस आपला मनुष्य म्हणून दिलेला होता. गभीत घडलेले संस्कार पुढें कृतीत

उतरतात, हा सामान्य सिद्धान्त शिवाजीच्या उदाहरणावरून ठरवितां येण्यासारखा आहे. जिजाबाईचा स्वभाव मानी व निग्रही होता. नवऱ्याची तिजवर अप्रीति असूनही ती माहेरच्या मंडळींवर अवलंबून राहिली नाही. आपणास मुलगा व्हावा म्हणून तिनें किल्ल्यांतील शिवाई देवीस नवस केला होता, आणि देवीच्याच नांवावरून तिनें मुलाचें नांव ठेविलें. तिचा पहिला मुलगा संभाजी बापाबरोबर होता; आणि इल्लीं तिला नवऱ्यानें टाकल्यामुलें तिची स्थिति निराधार होती. मुलगा झाल्यामुलें जिजाबाईच्या मानी स्वभावास पुष्टि येऊन, तिनें त्याचें संगोपन मोठ्या काळजीनें केलें. १६३० त शहाजीनें मोहित्यांची कन्या तुकाबाई इजबरोबर दुसरें लग्न केलें. ह्या स्त्रीपासून स. १६३५ त शहाजीस मुलगा झाला तो व्यंकोजी होय. संभाजी व व्यंकोजी हे शहाजीचे लाडके असून त्याजवळच असत. पुणें सोडल्यावर जिजाबाईची व शहाजीची गांठ कचित् कधी कारणपरत्वे पडत असे.

लहानपणापासून शिवाजीस आईचा लळा विशेष होता. राजदरबारच्या दिखाऊ डामडौलाचा शिवाजीस वारा लागलेला नसून त्याचा लहानपणचा काळ खेडेगांवच्या जंगलांत व उन्हातान्हांत गेला. यावरून शिवाजीचा जन्म व पराक्रमी मोगल बादशहा अकबर याचा जन्म, यांत एक प्रकारचें विलक्षण साम्य आहे. दोघांचाही जन्म, पिता देशोधडीस लागला असतां, वनवासांत अनुक्रमें शिवनेरी व उमरकोट किल्ल्यांवर झाला. दोघांसही बाळपणीं पितृदर्शन नव्हतें. लहानपणीं संकटें प्राप्त होणें हें भावी उदयाचें एक सबळ कारण आहे असें मानिलें, तर तें या दोन महान् पुरुषांचे ठिकाणीं सारखेंच दिसून येतें. शिवाजीच्या जन्मस्थानीं चांगले ग्रह पडले होते असें म्हणतात.

शिवाजीचें बालपण कसें गेलें हें सामान्यपणें ठरवितां येतें. स. १६२७ पासून ३२-३३ पावेतो शिवाजी शिवनेर जुन्नर येथेंच होता. त्या वेळीं शहाजी निजामशाहीच्या भानगडींत, युद्धांत व कारस्थानांत गुंतलेला होता. स. १६३३-३४ त जिजाबाई मुलासह थोडे दिवस दौलताबादस जगदेवराव जाधवाकडे गेली असुवी. त्या वेळीं मोगलांनीं तिला व शिवाजीला पकडल्याचा उल्लेख आहे. स. १६३४ त तिला शहाजीनें बैजापुरास थोडे दिवस ठेविलें होतें त्या वेळचाही तो प्रकार असू शकेल. स. १६३५ त

ती नवऱ्याबरोबर माहुली किल्ल्यावर मोगलांच्या वेढ्यांत असली पाहिजे. मोगलांशी तह होऊन माहुली किल्ला शहाजांनं मोगलांस दिल्यावर तो स. १६३६ च्या अखेरीस मुलांमाणसांसह पुण्यास राहण्यास आला. या ठिकाणी व शिवापुरास, राजगड वगैरे तयार होईपर्यंत, शिवाजीचा तळमुकाम होता. शिक्षण वगैरे जें काय झालें तें येथें पुण्यास झालें स. १६४० त व पुनः ४२-४३त शिवाजी विजापुरास कांहीं दिवस होता; आणि एकदां कर्नाटकांत बंगलूरकडेही गेला होता.

शिवाजीचें लहानपणचें शिक्षण दोषांच्या हातून तडीस गेलें. एक त्याची आई जिजाबाई, व दुसरा त्याचें संगोपन करण्यासाठीं बापानें नेमिलेला कारभारी दादाजी कोंडदेव. पूर्वीं नारोपंत हणमंते जिजाबाईजवळ होता. परंतु शहाजीस कर्नाटकांत कामगिरी मिळाल्यावर त्यानें नारोपंतास आपल्याबरोबर तिकडे नेलें; आणि दादाजी कोंडदेव म्हणून लहानपणापासून त्याचे नोकरांत एक विश्वासु कारकून होता, त्यास त्यानें पुण्याच्या जहागिरीवर ठेवून, जिजाबाई व शिवाजी यांस त्याचे स्वाधीन केलें.

जिजाबाईचें पूर्वचित्र कोणत्या प्रकारचें होतें, हें मागे सांगितलेंच आहे. सांप्रत नवऱ्यानें व बापानें त्याग केल्यामुळें तिच्या नैसर्गिक मानी स्वभावांत निश्चय, धैर्य, साहस इत्यादि गुणांची भर पडली होती. दुसऱ्याच्या तोंडाकडे पाहून दिवस कंठणें त्या मानधन बाईस अत्यंत अयोग्य वाटलें आणि स्वतंत्रतेनें राहतां यावें, म्हणून आपल्या सत्तेच्या जागेंत म्हणजे पुण्याच्या जहागिरींत राहण्याचें तिनें पत्करिलें. अशा स्थितींत तिचा सर्व आधार व प्राणविसावा कायतो शिवाजी होता. तिचा सर्व जीव त्याच्यावर असे. त्याच्याच जिवावर ती आपलें सर्व दैन्य व अपमान भरून काढणार होती. शिवाजीलाही आईवांचून दुसरे कोणी प्रेमाळु नव्हतें. त्याचे सगळे लाड पुरविणारी, त्याचें केवळ दैवत व सर्वस्व, कायती आईच होती. एखादी गोष्ट करण्याची मनांत येऊन तीस आईनें अनुमोदन दिलें, कीं त्यास कुतकृत्य वाटे. आईही तसेंच कांहीं असल्याशिवाय त्याच्या इच्छेआड सहसा येत नसे. राजकीय उलाढाली जिजाबाईनें पाहिल्या होत्या. बापाचीं व नवऱ्याचीं धोरणें तीस माहीत होती. त्यांवरून शिवाजीचा लहानपणापासून दृढ स्वभाव पाहून, त्याला चांगलें वळण दिलें असतां तो आपलें व सर्व कुळाचें नांव काढील असें तीस

वाटलें. तिनें मागील पूर्वजांच्या शौर्याच्या, वैभवाच्या, कारस्थानांच्या व दंग्याधोप्यांच्या गोष्टी सांगून शिवाजीच्या कौवळ्या मनांत मोठी हिंमतीची कृत्ये करण्याचा हुरूप आणिला. 'शत्रूंचें पारिपत्य करून कुळाचा उद्धार करणारा शककर्ता आपले कुळांत निपजणार आहे, म्हणून देवीचे दृष्टांत झाले आहेत, परंतु ते केव्हां खरे होतील कोण जाणे !' असे दुःखोद्धार तिनें शिवाजीपाशीं वारंवार काढावे. त्यास कथापुराणें ऐकण्याचा मोठा नाद होता. चिंचवड, देहू, आळंदी इत्यादि ठिकाणी तो देवदर्शनास वारंवार जात असे. आसपास कोठें कथा असली की, तेथें जो धांवत जावयाचाच. लहानपणीं शिवाजीस महाभारत ऐकण्याचा नाद फार होता. पुराणकीर्तनाचाही त्यास विशेष नाद होता. आईच्या म्हवासांत त्यास हा नाद लागला असावा, त्या वेळीं रामायण महाभारतांतील अनेक रसाळ प्रसंग लहान मुलांकडून ऐकण्याचा प्रघात सार्वत्रिक होता. जिजाबाई व दादाजी कोंडदेव ह्यांच्या व्यवस्थेंत ह्या गोष्टीस विशेष प्राधान्य मिळालें. कथापुराणाचें वर्तमान कळल्यास शिवाजी दूर अंतरावरून त्या प्रसंगास मुद्दाम येत असे. किंबहुना, तत्कालीन शिक्षणांत रामायणभारतांसच मुख्य स्थल होतें. संसारांतल्या व व्यवहारांतल्या हरएक प्रसंगां उपयोगी पडणाऱ्या उत्तमोत्तम कथा व नीतिबोध हे ह्या दोन राष्ट्रीय महाग्रंथांत सर्वत्र भरलेले आहेत. त्यांपासून व्यावहारिक शहाणपण व जोरदार स्फूर्ति ही प्राप्त होतात. महाभारतांतील आवेशयुक्त युद्धवर्णनें ऐकून शिवाजीस स्वराज्य-स्थापनेची स्फूर्ति झाली असली पाहिजे. शिवाजीच्या एकंदर चरित्र-क्रमावरून त्याच्या मनावर वरील दोन ग्रंथांच्या परिशीलनानें केवढा परिणाम झाला असला पाहिजे ह्याचें अनुमान होतें (चिं. वि. वैद्य). सारांश शिवाजीस आईपासून उत्तम शिक्षण प्राप्त झालें, तसेंच राजकीय व्यवहारांची व तत्कालीन स्थितीचीही तिनें त्यास माहिती करून दिली. स्वतः ती बाई जबरदस्त महत्वाकांक्षी असून, स्त्रियांस व पुरुषांस भूषणावह असें शौर्यही तिजमध्ये वसत होतें. तिच्या विपन्नावस्थेंत तीस कोणाचा आधार नसल्यामुळें तिला स्वावलंबन करणें जरूर पडलें. पुराणांतील मर्दुमकीच्या गोष्टी ऐकून आपणास ईश्वरानें कांहीं एक विशिष्ट कामगिरी तडीस नेण्यास नेमिलें आहे, असा शिवाजीचा ग्रह होत चालला. जिजाबाईला लिहितां वाचतां येत असून तिनें

अनेक कारभार स्वतःच्या जबाबदारीवर उरकले होते. कागदपत्रांतून तिचे नांवाचा व कामाचा मधून मधून उल्लेख येतो. जुने कागद थोडेच सांपडत असल्यामुळे असे उल्लेखही थोडेच आहेत, पण ते महत्त्वाचे आहेत. शिवाजीच्या बालपणी व शहाजी कर्नाटकांत गेल्यावर, सर्व कारभाराची जबाबदारी तिच्यावर होती. दादाजी कोंडदेवाची व तिची नेहमी एक-वाक्यता असे. शिवाजीचे राज्य चालू झाल्यावरही राज्याच्या मसलतीत व महत्त्वाच्या घडामोडींत तिचे अंग असे. जिजाबाई म्हणजे शिवाजीच्या राज्यांतला एक मोठा आधार होता. तिने स्वतः अनेक तंत्र्यांचे आपल्या समोर निवाडे करून निकाल दिलेले कित्येक छापले आहेत; व लोकांना सनदा उत्पन्न वगैरे करून दिलेली आहेत. (उदाहरणार्थ, खंड १७-२२, खंड १८-१९, खं. ८-२०). समाजसुधारणेच्या कार्यांही जिजाबाई प्रमुख होती. फलटणचा बंडाजी निवाळकर मुसलमान झाला होता, त्यास स्वधर्मात परत घेऊन तिने आपला व्याही केले. शहाजी मरण पावल्यावर केवळ शिवाजीचे विनवणीवरून तिने सती जाण्याचे रहित केले. हरएक प्रसंगी शिवाजी आईचा आशीर्वाद घेऊन कार्यांप्रक्रम करू लागे; आणि तीही परमेश्वरावर भरोसा ठेवून, मोठमोठी साहसाची कृत्ये करण्याची त्यास भर देत असे. काम तडीस गेल्यावर आईच्या शावासकीने जे प्रोत्साहन व कृतार्थता त्यास वाटे, ती दुसऱ्या कशाने वाटत नसे. एकंदरीत शिवाजीच्या साऱ्या आयुःकामांत त्याची आई जिजाबाई ही कठीण प्रसंगी त्याची मार्गदर्शक, संकटी त्याची संरक्षक, व विजयोत्साहाच्या प्रसंगी त्यास प्रसन्न वर देणारी एक अधिदेवताच होती, असे म्हणण्यास हरकत नाही.

आईच्या शिक्षणाची थोरवी मोठी मानिली आहे. जे पुरुष नांवलौकिक-कास चढतात, ते मातृदेवतेचे निःसीम भक्त असून, त्यांच्या हातून महत्कृत्ये घडण्यास तिचेच प्रोत्साहन कारण होतें. बाबर व अकबर बादशहा, शिवाजी महाराज व माधवराव पेशवे, नेपोलियन व अलेक्झांडर इत्यादि अनेक उदाहरणे वरील विधानाच्या सत्यतेची साक्ष देतात. त्यांतून आईने जितकी संकटे ज्यास्त पाहिली असतील, तितके तिने दिलेले प्रोत्साहन ज्यास्त किंमतीचे असावयाचे. त्याचप्रमाणे लहानपणी संकटे भोगावी लागल्याने मोठेपणी थोरवी प्राप्त होते, असाही अनुभव दिसून येतो.

पृथ्वीच्या पाठीवर जीं अनेक नांमकित नररत्ने निपजलीं आहेत, त्यांचा लहानपणचा इतिहास बहुधा असा आहे. बाबर व अकबर बादशाहांनींच उदाहरणें येथें लागू पडतील. संकटांत पडल्यानें मनुष्यास जगाचा अनुभव चांगला व लवकर येतो, म्हणून शिवाजी व त्याची आई यांस त्यांच्या पूर्वविपत्तींचें कितीही दुःख झालें असलें, तरी त्यांच्या हातून पुढें मोठमोठीं कृत्यें घडण्यास तींच विपन्नावस्था कारण झाली. स्वराज्यस्थापनेचें साहित्य तयार असून पुढाकार घेणारा लायक इसम पाहिजे होता. ती लायकी अंगी येण्यास लहानपणची शिवाजीची स्थिति कारण झाली; आणि राज्यस्थापनेचें काम त्याच्या हातून सिद्धीस गेलें.

४. शिवाजीचें शिक्षण व तत्कालीन साक्षरता. —अलीकडे ऐतिहासिक कागदपत्र उपलब्ध झाले आहेत, त्यांवरून शिवाजीला लिहितां वाचतां चांगलें येत होतें, ह्याबद्दल संशय राहत नाही. दोन अडीचशे वर्षांपूर्वीं मराठे लोकांस लिहितां वाचतां येत असं. मराठे म्हणजे शूद्र नव्हत. ज्यांस राजकीय उलाढाली कराव्या लागत, अनेक मोठमोठे व्यवहार उलगडावे लागत, त्या क्षत्रिय वंशांचें लिहितां वाचतां आल्याशिवाय भागतच नसे. हल्लींच्या स्थितीवरून पाठीमागचें अनुमान करणें चुकीचें होईल. मराठा जातीचे अनेक कवि झालेले आहेत. अवचितसुत काशी ह्यानें 'द्रौपदीस्वयंवर' रचिलें; त्यास लिहितां वाचतां येत होतें. तुकाराम चांगलाच लिहिणारा होता. त्याच्याच वेळचे कान्होबा, संताजी जगनाडा, नावजी माळी, शिवजी कासार ह्यांनीं स्वहस्तानें लिहिलेले तुकारामाचे अभंग आज त्यांच्या वंशजांजवळ आहेत. कित्येक मानभावपंथी मराठे कवी व नामांकित ग्रंथकर्ते होते. सिद्धान्तबोधाचा कर्ता शहामुनि मराठा होता. प्रत्यक्ष शिवाजीच्या घराण्यासंबंधानें पाहतां, बाबाजी, मालोजी, विठोजी, शहाजी, जिजाबाई, राजाराम, शाहू, दुसरा शिवाजी, तंजावरचा शाहू व प्रतापसिंह ह्या सर्वांनीं हस्ताक्षरे उपलब्ध आहेत. प्रत्यक्ष शिवाजीचें हस्ताक्षर 'बहुत काय लिहिणें, सुन्न असा,' अशा मजकुराचें अनेक पत्रांच्या शेवटीं सांपडलेलें आहे. तंजावरचे शाहू व प्रतापसिंह तर संस्कृतही चांगलें जाणत होते.

दादाजी कोंडदेवानें शिवाजीला लिहिण्यावाचण्याला शिकविलें असे बहुतेक बखरकारांचे उल्लेख आहेत. गासन, वादन, पुगणवाचन, संस्कृत,

धर्मशास्त्र, राजनीति हे विषय शिवाजीला शिकविलेले होते, त्यांची विस्तृत वर्णनें बखरींतून आहेत. शिवाजीच्या वेळच्या पुष्कळ मराठे सरदारांना लिहितां वाचतां येत होतें. आंगरे, भोसले, गायकवाड, शिंदे, वगैरे घराण्यांतील बहुतेक पुरुषांना लिहितां वाचतां येत होतें. ह्या सरदारांना किंवा शिवाजीला लिहितां वाचतां येत होतें, ह्याचा अर्थ ते लिहिण्याचें काम सर्व स्वतः करीत असें नाहीं. पदरीं कारकून असत व चांगलें सजवून लिहिणें हें काम कारकुनांचें असे. परंतु कारकुनांवर दाब ठेवून, व्यवहार तडीस नेण्यास लिहिणें वाचणें स्वतःस यात्रेंच लागे. हल्लींच्या शिक्षणांत दहा पांच पानें निबंध बिनचूक लिहितां येईल त्याचीच परीक्षा पास होते, असा सरसकट सर्वास एक नियम त्या वेळीं नव्हता. पूर्वी त्यांस राज्यांच्या मोठमोठ्या उलाढाली करावयाच्या, नेहमीं फिरतें राहून फौज किल्ले, युद्धे, महसूल वगैरे बाबतींची व्यवस्था ठेवावयाची, अशी स्थिति असल्यामुळे गरजेपुरतें लिहिणें हे लोक शिकत. नुसती लेखनकलाच वाढविणें त्यांस शक्य नव्हतें. पदरीं कारकून ठेवून, त्यांजला तोंडानें ते मजकूर सांगत, तो ते कारकून लिहून आणीत. मजकूर वाचून शेवटीं समाप्तीचा मजकूर यजमानानें स्वहस्तानें लिहावयाचा असा प्रघात असे. त्यांतही मानपानाचे प्रकार होते. कित्येकांस कारकुनांनीं व प्रधानांनीं पत्रें परभारें लिहावयाचीं, कित्येकांस समाप्तीचा मजकूर तेवढा स्वतः लिहिला असावयाचा, कित्येकांस सर्वत्र पत्र स्वतः लिहावयाचें असा शिरस्ता असे. हल्लीं सुद्धां राजेरजवाड्यांचे प्रघात अशाच मासल्याचे आहेत. पांचसहाशें वर्षांपूर्वी 'स्वहस्तोऽयं भोजदेवस्य' इत्यादि प्रकारें पत्र पुरें करीत. छत्रपति भोसले 'बहुत काय लिहिणें, सुज्ञ असा.' असें स्वहस्तानें लेखाच्या शेवटीं लिहीत. हीं पत्रें बहुधा स्वामींनीं स्वमुखानें सांगितलेलीं असत. 'निदेश समक्ष' अशीं अक्षरें कित्येक पत्रांच्या शेवटीं असतात, तीं पत्रें स्वामींनीं सांगितल्याप्रमाणें लिहिलीं, त्यांजवर स्वामींनीं स्वतः 'बहुत काय लिहिणें' लिहिलेलें नाहीं, असा अर्थ होता.

पुरुषांस लिहितां वाचतां येत असे इतकेंच नव्हे तर तत्कालीन पुष्कळ स्त्रियांसही लिहितां येत होतें. शिवाजीची आई जिजाबाई, करवीरक संभाजीची बायको जिजाबाई (मृ. १७७२), राजारामाची बायको

ताराबाई, अहल्याबाई होळकर, तसेंच बळाजी विश्वनाथाची बायको राना व मुलगी अनूबाई (घोरपडे), गोपिकाबाई, आनंदीबाई ह्या सर्व लिहिण्या होत्या. ह्यावरून त्या वेळच्या साक्षरत्वाची कल्पना होईल. ह्या शिक्षणाच्या संबंधांत तत्कालीन स्थिति ध्यानांत घेतली पाहिजे. प्रत्यक्ष अनुभव हा त्या वेळीं शिक्षणाचें मुख्य अंग होतें. पुस्तकी विद्येस महत्त्व नव्हतें. पुस्तकी विद्येस हल्लीं फाजील महत्त्व आल्यानें, खरी कर्तबगारी लोपत चालली आहे, असें म्हणण्यास हरकत नाहीं.

शिवाजी, शहाजी, अकबर इत्यादि पुरुषांचें मुख्य शिक्षण जगाच्या प्रत्यक्ष अनुभवानें परिपूर्ण झालें होतें. नाना व्यक्ति, नाना प्रसंग, नाना अडचणी इत्यादिकांच्या प्रत्यक्ष अनुभवानें त्यांच्या अंगीं चातुर्य व सामर्थ्य उत्पन्न झालें होतें. मोठमोठे ग्रंथ व इतिहास ते दुसऱ्यांच्या तोंडून ऐकत. जवळ मोठमोठे विद्वान व निष्णात पुरुष सदैव हजर अमृत. अर्थात् त्या पुरुषांचें शिक्षण हल्लींच्यापेक्षां फारच उच्च दर्जाचें व उपयुक्त होतें, ह्यांत संशय नाहीं. कलमबद्दलूर म्हणवून घेण्याची हांव शिवाजीनें कधीं धारण केली नाहीं. शिवाजीला संस्कृत सुद्धां समजत असावें, असें अनुमान निघतें. कथापुराणें ऐकून पूर्वीं बायकासुद्धां संस्कृत समजत, हें प्रसिद्धच आहे. संस्कृत व मराठी भाषेचा अभिमान शिवाजीला एवढा वाटे, कीं 'प्रतिपच्चंद्ररेखेव' ही मुद्रा त्यानें तेरा वर्षांचा असतां धारण केली; आणि दरबारची भाषा व प्रघात संस्कृतमय करण्याचे त्यानें केवढे प्रयत्न केले हें पाहिलें म्हणजे, शिवाजी चांगला सुशिक्षित व बहुश्रुत होता, ह्याजबद्दल संशय राहत नाहीं, मग त्यास नुसतें लिहितां वाचतां येत होतें कीं नाहीं ह्याबद्दल शंकाच नको. आईबापांस लिहितां वाचतां येत होतें, त्यावरून शिवाजीस ह्या गोष्टी लहानपणीं शिकविल्या नसतील हें संभवतच नाहीं. कदाचित् त्यास त्याजबद्दल विशेष शोक नसेल, किंवा राज्याच्या दगदगीत लिहिण्या वाचण्याचा नाद त्यास लागला नसेल. सबंद स्वतः लिहिलेला कागद शिवाजीच्या हातचा सांपडणें कठीण, आणि त्यांत विशेष मातब्बरीही नाहीं. सर्व मोगल बादशहा स्वतः चांगले शिकलेले व विद्वान होते त्यांत एकच अपवाद होता, तो कोण ? आश्चर्य वाटेल, - अकबर ! (सु. रियासत, पृ. ७५०, व ४७०) सारांश, शिवाजी निरक्षर होता हें विधान बरोबर नाहीं.

५. मावळ प्रांत व शिवाजीचा उपक्रम:— शिवाजीच्या अंगी बापाचे व आईचे गुण व धोरणें पूर्णपणें उतरलीं होती. भीति कशी ती त्याला मुळींच ठाऊक नव्हती. अत्यंत अवघड डोंगराळ मुलखांत फिरून त्याच्या अंगी विलक्षण साहस उत्पन्न झालें होतें. पुण्यास राहून मावळ प्रांताचा बंदोबस्त त्यास ठेवावयाचा होता. बहामनी राज्याचा हा मावळत्या दिशेचा म्हणजे पश्चिमेकडील प्रांत असल्यामुळें त्यास मावळ हें नांव पडलें असावें. मावळांत सहाद्रीच्या लगत्यानें अनेक खोरी आहेत. पुण्याखालीं बारा मावळें व जुन्नराखालीं बारा मावळें होतीं. रोहिडखोरे वेलवड, मुसे, मुठे, जोर, कानद, शिवथर, मुरुम, पौड, गुंजण, भोर, पवन अशीं ही पुण्याखालचीं मावळें असून, जुन्नरचीं मावळें शिवनेर, भीमनेर, घोडनेर, पारनेर, जामनेर, वगैरे आणखी बरींच होतीं. त्यांच्या नांवांत कमीजास्त फरक आहेत. प्रत्येक खोऱ्याच्या मध्यभागीं नदी वाहत असून त्या नदीवरून, स्वित्झर्लंडांतील व्हॅलीप्रमाणें, कित्येक खोऱ्यांस नांवें पडलीं होतीं. अशा ह्या खोऱ्यांतून निरनिराळ्या क्षत्रिय मराठ्यांचीं घराणीं पुष्कळ वर्षांपासून नांदत होतीं. या घराण्यांकडे त्या त्या खोऱ्यांची देशमुखी असल्यामुळें त्यांस देशमुख असें म्हणत. बहामनी राज्यांत ज्यांस जशी सवड सांपडली, तशीं त्यांनीं ह्या भागांत देशमुखी वतनें संपादन करून मावळ प्रांत वसविला. मावळांतील या देशमुखांस मावळे असें म्हणतात. मावळे म्हणजे शेतकरी, शूद्र, अडाणी, अशिक्षित लोक, असा जो समज आहे, तो चुकीचा होय. त्यांच्या बाण्यावरूनच ते क्षत्रिय होते हें निर्विवाद ठरतें. हे लोक घरंदाज, इभ्रतदार, वतनदार, बरेचसे शिकलेले, व्यवहारचतुर व चांगले द्रव्यवान असे होते. कथापुराणांचा व संतांच्या कवितेचा त्यांस परिचय होता. ते आपआपल्या टापूपुरते बहुतेक स्वतंत्र कारभार करीत. त्यांच्या मदतीस बहुधा प्रभु देशपांडे व ब्राह्मण कुळकर्णी असत. डोंगरी प्रदेशाच्या आश्रयाने हे देशमुख वरिष्ठ सरकारास पुष्कळदां डोईजड होत. त्यांचीं अनेक घराणीं प्रसिद्ध होतीं. जेधे, बांदल, खोपडे, मरळ, पासलकर, सिलीमकर ह्या आडनांवाचीं घराणीं रोहिडखोरे, कानदखोरे, मुसेखोरे, मुरुमखोरे इत्यादि ठिकाणीं वतनें संपादून राहत होतीं. त्यांचा बाणा उत्तरेतील रजपुतांसारखा अस्सल क्षत्रिय होता. ते कधीं कोणास हार जात नसत. केवळ मानाखातर भांडून, जिवाची

परवा न करतां, ते झगडत असत. त्यांचें वीर्यतेज मोठें प्रखर होतें. वतनाच्या वगैरे संबंधानें एकाच घराण्यांत किंवा भिन्न भिन्न घराण्यांत एकसारख्या कलागती चालून खून, मारामाऱ्या, जाळपोळ हे प्रकार अगदीं हमेशेचे झाले होते. हे कलह पिढ्यानुपिढ्या चालत. मुख्य सरकारावडून किंवा गोतांच्या पंचायतीकडून केव्हां केव्हां ह्या तंट्यांचे निकाल होत. परंतु ते निकाल बहुधा पाळले जात नसत. लग्नसमारंभ, गोंधळ, वगैरे गडबडीच्या प्रसंगी शत्रुपक्षाकडून एकदम धाड येऊन पडत असे. म्हणून ते प्रसंग सुरक्षित पार पडले, म्हणजे मोठेंच भाग्य समजत असत. बायापुरुषांचे व मुलांचे खून होणें, त्यांतून कोणी पळून जाणें, कोणी देशोधडीस लागणें, कांणी फिरून सावरासावर करून शत्रूचा सूड घेणें अशा प्रकारची त्या देशमुखांची स्थिति शिवाजीच्या पूर्वी निदान शंभर वर्षे तरी चालत होती. नेहमीच असे प्रसंग येऊ लागल्यामुळे संकटांतून सुटून जाण्याचे अनेक उपाय बायकामुलांस सुद्धा तेंव्हांच सुचत. रानांत उपाशी लपून बसणें, उन्हांतून किंवा थंडीवाऱ्यांतून रात्री अपरात्री दूरच्या मजला मारणें, विरुद्ध पक्षाचे कट फोडून आपले कट जमविणें, त्यावद्दल आपल्या कटांतील लोकांस उत्पन्न लिहून देणें, हुलकावण्या दाखवून वेळ मारून नेणें, केव्हां समोर लढाई करणें, असे हे प्रकार शेंदोनशें वर्षे सर्वोच्या अंगवळणी पडलेले असून शिवाजीच्या तर ते रोज डोळ्यापुढें घडत होते. कित्येक प्रसंगी शिवाजीनेंही अशाच कांहीं युक्त्यांचा उपयोग केलेला आपण पाहतों, तेव्हां शिवाजीच्या पूर्वीची ही स्थिति आपणास माहीत नसल्यामुळे, शिवाजी म्हणजे कपटांत पूर्ण निष्णात अशी आपली भलंतीच समजूत होऊन जाते. खरा प्रकार असा आहे कीं, ह्या कपटप्रचुर पद्धतीचा शेवट शिवाजीनें करून त्या प्रदेशांत सुव्यवस्थित कायद्याची राज्यपद्धति निर्माण केली. शिवकालीन कागदपत्रांत हे प्रकार स्पष्ट दिसतात.

स्कॉटलंडांतील डॉगरी प्रदेशाची हकीकत ज्यांनीं वाचली असेल त्यांस ह्या दोन हकीकतींत पुष्कळ साम्य दिसून येईल. इतकेंच नव्हे तर सर वॉल्टर स्कॉटसारखा ग्रंथकार असेल तर, वरील कागदपत्रांच्या आधारे त्यास अनेक मनोरंजक कादंबऱ्या रचतां येतील. अफगाणिस्तान, रशिया, ईंग्लंड यांच्या पूर्वस्थितीचीही येथें आठवण झाल्याशिवाय राहत नाहीं. शिवाजीच्या आरंभीच्या उद्योगासंबंधानें आजपावेतों कांहीं एक माहिती बाहेर

अलेली नव्हती. मोरे, अफसलखान, शाएस्तेखान, दिल्लीस बादशहाची भेट इत्यादिकांचे लोकांस अद्भुत वाटणारे प्रकार बखरकारांनी मोठ्या गौरवाने वर्णून शिवचरित्राची पूर्तता केली. ऐतिहासिक भावना त्यांत नव्हती. उलट अद्भुत प्रकार चित्ताकर्षक करण्याच्या उद्योगांत खरे प्रकार ज्यास्तच लोपून गेले. ऍट् डफ् वगैरे इंग्रज ग्रंथकारांनी बखरीचेंच अनुकरण कांहीं अंशीं करून शिवाय स्वतःच्या विकारांची त्यांत भर घातली. हा प्रकार तत्कालीन कागदपत्र बाहेर आल्यानें, बराच बदलून जातो, आणि खऱ्या इतिहासाची संगति थोडीबहुत लागते. शिवकालीन कागदपत्रांचे पांच भाग आतांपर्यंत बाहेर आले आहेत, खंड १५, १६, १७, १८ व २०. ह्यांपैकीं मधले तीन इतिहाससंग्रहांत व कडेचे दोन स्वतंत्र छापले आहेत. तसेंच ८ व्या खंडांतही उपयुक्त कागद आहेत. हे असले कागद वाचून त्या वेळच्या स्थितीचा जो एकंदर परिणाम मनावर होतो तोच महत्त्वाचा व उपयुक्त समजला पाहिजे. कारण हल्लीं जशीं व्यवस्थित लाविलेल्या सरकारी दस्तारांतील कागदांची निवड होऊन पुस्तकें बाहेर पडतात, तसे हे कागद एकंदर संग्रहांतून निवडून काढिलेले नाहीत; जसे जेथें सांपडले, तसे जमा करून हे छापलेले आहेत. त्यांतून जितकें मागें जावें तितके हे कागद कमी सांपडतात. ही मुद्याची गोष्ट अभ्यासेच्छूनीं ध्यानांत ठेविली पाहिजे.

ह्या कागदपत्रांत मावळखोऱ्यांतील अनेक देशमुखांच्या हकीकती आहेत. शिवाजीला कोणी कशी मदत केली, त्याला काय खटपटी कराव्या लागल्या, त्यानें लोकांचीं मनें कशी वळविळी, ह्या गोष्टींचे थांग अनेक निरनिराळ्या उल्लेखांवरून थोडेबहुत लागतात. एखाद्या लहानशा कागदावरून बराच प्रकाश पडतो, आणि अनेक विसकळीत उल्लेखांची एकवाक्यता व जुळवाजुळव केली म्हणजे त्यापासून बऱ्याच गोष्टींचा उलगडा होतो. बहुतेक कागद निवाड्यांचे महजर असून त्यांत दादाजी कोंडदेवाने केलेले निवाडे पुष्कळ आहेत. त्यांवरून व दुसऱ्या उल्लेखांवरून दादाजी कोंडदेवाच्या कामगिरीचाही अंदाज होतो.

शिवाजीच्या हालचालींचें पहिलें साल स. १६२८ होय. त्यापूर्वीं एक वर्ष निजामशाही पडली, आणि शहाजी कर्नाटकांत गेला. कर्नाटकांत जाण्यापूर्वीं त्यानें आदिलशाहीच्या तर्फेन नवीन मुलखाची दिवाणी व मुलकी

व्यवस्था ठरवून दिली (Bhonslays of Satara by Frere-इ. संग्रह). हें काम त्यानें पुण्यास आपल्या जहागिरीवर राहून स. १६३७ त केलें. ह्या सालींच दादाजी वगैरेंच्या सल्ल्यानें पुढें जहागिरींत काय कामें करायचीं, कोणतीं धोरणें व काय व्यवस्था ठेवायची, हें शहाजीनें ठरवून दिलें. ह्या वेळीं शिवाजी लहान होता. परंतु तें ठरविण्यांत व विवेचन करण्यांत तो हजर असेच. लहानपणचे हे संस्कार म्हणजे पुढील उद्योगाचेंच शिक्षण होय. स. १६३९ त शहाजी रणदुल्लाखानाबरोबर श्रीरंगपट्टणकडे होता, त्यापूर्वी पुढील बेत ठरला असला पाहिजे. कारण ' प्रतिपच्चंद्रेखेव वर्धिष्णुर्विश्रवंदिता । शाहसूनोः शिवस्थैषा मुद्रा भद्राय राजते ' ॥ हें शिवाजीच्या मुद्रेंतील प्रसिद्ध वाक्य स. १६३९ च्या ऑक्टोबरांतील एका कागदावर आहे (खं. १५-४३१). आज ही मुद्रा प्रतिपदेच्या चंद्ररेखेप्रमाणें अल्प असली तरी ती उत्तरोत्तर वृद्धि पावून सर्व लोकांना बंध होणार आहे. ही शहाजीपासून शिवाजीला प्राप्त झाली असून, केवळ लोककल्याणाकरितां ती धारण केलेली असल्यामुळेंच ती शोभते. असा ह्या वाक्याचा अर्थ खोचदार असून मुद्रा हें राज्यचिन्ह असल्यामुळें तें, पुष्कळ मागचा पुढचा विचार करून, अनेक शहाण्या माणसांच्या अनुमतीनें, जबाबदारी ओळखून, धारण केलेलें होतें. शिवाजीच्या अखेरपर्यंत सर्व कागदपत्रांवर हेंच त्याचें वाक्य झळकतें. स. १६३९च्या अगोदर वर्ष सहा महिने तरी ही मुद्रा धारण केलेली असावी. अर्थात् ही सर्व योजना शहाजीच्या विचारानें होत होती; आणि जिजाबाई व दादाजी कोंडदेव ह्यांनीं शिवाजीच्या हातून ती तडीस न्यावयाची होती. शिवाजीच्या हुशारीविषयी त्यांस खात्री वाटत असून, त्याच्या हातून हें काम तडीस जाईल, ह्या विषयी त्या वेळीं संशय वाटत नव्हता. अर्थात् मालोजीनें ज्या धिट्टाईनें आपलें वजन दरबारांत स्थापन केलें, जी धिट्टाई शहाजीनें वीस वर्षे प्रत्यक्ष आचरून दाखविली, तीच धिट्टाई शिवाजीनेंही पुढें चालवून, आरंभिलेलें कार्य सिद्धीस न्यावयाचें होतें. ह्या कार्याचा आरंभ पुण्यांत स. १६३७-३८त झाला.

पुणें शहर शहाजीच्या जहागिरींत असल्यामुळें, तेथेंच राहण्याचा त्याचा मनोदय फार दिवसांचा असेल. शहाजीनें दुसरें लग्न केल्यावर केव्हां तरी पुण्यास वाढा बांधण्याची जरूर त्याला वाटूं लागली. शिवाजीचें किंवा

आलेली नव्हती. मोरे, अफसलखान, शाहस्तेखान, दिल्लीस बादशहाची भेट इत्यादिकांचे लोकांस अद्भुत वाटणारे प्रकार बखरकारांनी मोठ्या गौरवाने वर्णून शिवचरित्राची पूर्तता केली. ऐतिहासिक भावना त्यांत नव्हती. उलट अद्भुत प्रकार चित्ताकर्षक करण्याच्या उद्योगांत खरे प्रकार ज्यास्तच लोपून गेले. ग्रॅट् डफ् वगैरे इंग्रज ग्रंथकारांनी बखरीचेंच अनुकरण काहीं अंशीं करून शिवाय स्वतःच्या विकारांची त्यांत भर घातली. हा प्रकार तत्कालीन कागदपत्र बाहेर आल्याने, बराच बदलून जातो, आणि खऱ्या इतिहासाची संगति थोडीबहुत लागते. शिवकालीन कागदपत्रांचे पांच भाग आतांपर्यंत बाहेर आले आहेत, खंड १५, १६, १७, १८ व २०. ह्यांपैकीं मधले तीन इतिहाससंग्रहांत व कडेचे दोन स्वतंत्र छापले आहेत. तसेंच ८ व्या खंडांतही उपयुक्त कागद आहेत. हे असल कागद वाचून त्या वेळच्या स्थितीचा जो एकंदर परिणाम मनावर होतो तोच महत्त्वाचा व उपयुक्त समजला पाहिजे. कारण हल्लीं जशी व्यवस्थित लाविलेल्या सरकारी दस्तारांतील कागदांची निवड होऊन पुस्तकें बाहेर पडतात, तसे हे कागद एकंदर संग्रहांतून निवडून काढिलेले नाहीत; जसे जेथे सांपडले, तसे जमा करून हे छापलेले आहेत. त्यांतून जितकें मागें जावें तितके हे कागद कमी सांपडतात. ही मुद्याची गोष्ट अभ्यासेच्छूनी ध्यानांत ठेविली पाहिजे.

ह्या कागदपत्रांत मावळखोऱ्यांतील अनेक देशमुखांच्या हकीकती आहेत. शिवाजीला कोणी कशी मदत केली, त्याला काय खटपटी कराव्या लागल्या, त्यानें लोकांचीं मनें कशी वळविळीं, ह्या गोष्टींचे थांग अनेक निरनिराळ्या उल्लेखांवरून थोडेबहुत लागतात. एखाद्या लहानशा कागदावरून बराच प्रकाश पडतो, आणि अनेक विसकळीत उल्लेखांची एकवाक्यता व जुळवाजुळव केली म्हणजे त्यापासून बऱ्याच गोष्टींचा उलगडा होतो. बहुतेक कागद निवाड्यांचे महजर असून त्यांत दादाजी कोंडदेवानें केलेले निवाडे पुष्कळ आहेत. त्यांवरून व दुसऱ्या उल्लेखांवरून दादाजी कोंडदेवाच्या कामगिरीचाही अंदाज होतो.

शिवाजीच्या हालचालींचें पहिलें साल स. १६३८ होय. त्यापूर्वीं एक वर्ष निजामशाही पडली, आणि शहाजी कर्नाटकांत गेला. कर्नाटकांत जाण्यापूर्वीं त्यानें आदिलशाहीच्या तर्फेन नवीन मुलखाची दिवाणी व मुलकी


व्यवस्था ठरवून दिली (Bhonslays of Satara by Frere-इ. संग्रह). हें काम त्यानें पुण्यास आपल्या जहागिरीवर राहून स. १६३७ त केलें. ह्या सालींच दादाजी वगैरेंच्या सल्ल्यानें पुढें जहागिरींत काय कामें करायचीं, कोणतीं धोरणें व काय व्यवस्था ठेवायची, हें शहाजीनें ठरवून दिलें. ह्या वेळीं शिवाजी लहान होता. परंतु तें ठरविण्यांत व विवेचन करण्यांत तो हजर असेच. लहानपणचे हे संस्कार म्हणजे पुढील उद्योगाचेंच शिक्षण होय. स. १६३९ त शहाजी रणदुल्लाखानाबरोबर श्रीरंगपट्टणकडे होता, त्यापूर्वीं पुढील बेत ठरला असला पाहिजे. कारण ' प्रतिपच्चंदरेखेव वर्धिष्णुर्विश्ववंदिता । शाहसूनोः शिवस्यैषा मुद्रा भद्राय राजते ' ॥ हें शिवाजीच्या मुद्रेंतील प्रसिद्ध वाक्य स. १६३९ च्या ऑक्टोबरांतील एका कागदावर आहे (खं. १५-४३१). आज ही मुद्रा प्रतिपदेच्या चंद्ररेखेप्रमाणें अल्प असली तरी ती उत्तरोत्तर वृद्धि पावून सर्व लोकांना वंद्य होणार आहे. ही शहाजीपासून शिवाजीला प्राप्त झाली असून, केवळ लोककल्याणाकरितां ती धारण केलेली असल्यामुळेच ती शोभते. असा ह्या वाक्याचा अर्थ खोंचदार असून मुद्रा हें राज्यचिन्ह असल्यामुळें तें, पुष्कळ मागचा पुढचा विचार करून, अनेक शहाण्या माणसांच्या अनुमतीनें, जबाबदारी ओळखून, धारण केलेलें होतें. शिवाजीच्या अखेरपर्यंत सर्व कागदपत्रांवर हेंच त्याचें वाक्य झळकतें. स. १६३९च्या अगोदर वर्ष सहा महिने तरी ही मुद्रा धारण केलेली असावी. अर्थात् ही सर्व योजना शहाजीच्या विचारानें होत होती; आणि निजाबाई व दादाजी कोंडदेव ह्यांनीं शिवाजीच्या हातून ती तडीस न्यावयाची होती. शिवाजीच्या हुशारीविषयी त्यांस खात्री वाटत असून, त्याच्या हातून हें काम तडीस जाईल, ह्या विषयी त्या वेळीं संशय वाटत नव्हता. अर्थात् मालोजीनें ज्या धिट्टाईनें आपलें वजन दरबारांत स्थापन केलें, जी धिट्टाई शहाजीनें वीस वर्षे प्रत्यक्ष आचरून दाखविली, तीच धिट्टाई शिवाजीनेंही पुढें चालवून, आरंभिलेलें कार्य सिद्धीस न्यावयाचें होतें. ह्या कार्याचा आरंभ पुण्यांत स. १६३७-३८त झाला.

पुणें शहर शहाजीच्या जहागिरींत असल्यामुळें, तेथेंच राहण्याचा त्याचा मनोदय फार दिवसांचा असेल. शहाजीनें दुसरें लग्न केल्यावर केव्हां तरी पुण्यास वाढा बांधण्याची जरूर त्याला वाटूं लागली. शिवाजीचें किंवा

जिजाबाईंचें स. १६३६ च्या अगोदर पुण्यास कधींच येणें झालें नसेल. त्या सालीं निजामशाहीची भानगड संपल्यावर दादाजी कोंढदेवाकडून शहाजीनें पुण्यास वाढा बांधविला. मागच्या भानगडी लक्षांत घेतां, शहाजीनें दुसरें लग्न केल्यानंतर, दोनही बायकांस एकत्र घेऊन राहण्यानें मुख लागेल असें शहाजीस वाटलें नसावें. जिजाबाईंचा मानी स्वभाव, आणि शिवाजीस स्वतंत्र उद्योगाची सवड देणें, ह्या हेतूनेंही शहाजीनें इत-उत्तर निराळाच पंथ काढण्याचा विचार केला असावा. अशा हेतूनें पुण्यास सर्व व्यवस्था, कुटुंबाची व जहागिरीची, दादाजीच्या विद्यमानें लावून, शहाजीनें विजापुर-कर्नाटकाकडे एकदां प्रयाण केलें, तें पुनः ह्या बाजूस लक्ष घातलें नाहीं.

६. दादाजी नरस प्रभु व स्वराज्याची शपथ.— दादाजी नरस

रोहिडखोरेकर गुप्ते देशपांडे यांची वंशावळ
[खं. १५-३०८]. भिक्रप्रभु, हरप्रभु,
बालप्रभु, भानप्रभु, जाऊप्रभु, व सावप्रभु
हे सर्व अनुक्रमें एकापुढें एक.



प्रभु देशपांडे हा तरुण व धाडसी पुरुष आरंभींच शिवाजीनें आपल्या कामांत सामील करून घेतला. 'दादाजी नरस प्रभु यांनीं कै. थोरले राजश्री स्वामी-पार्शी फार शर्थींची चाकरी, हर-वक्त हुजूर राहून, धारेकऱ्यांत मर्दुमकी, मोठे धाडसें, जिवाची परवा न धरितां केली.' (खं. १५-२८६). स. १६४५ च्या एप्रिलांत विजापुरच्या अधिकाऱ्यानें रोहिडखोऱ्याचे व वेलवंड-खोऱ्याचे देशपांडे कुलकर्णी दादाजी नरस प्रभु यांस खालील पत्र लिहिलें (खं. १५ ले. २६७). 'शिवाजीराजे यांनें शहाशी बेमानगी करून तुझे खोऱ्यांत रोहिरेश्वरचे डोंगराचे आसऱ्यानें पुंडाच्यानें मावळे वगैरे लोक जमाव केला; आणि तेथून जाऊन

पेशजी किल्ल्यावरील ठाणें उठवून आपण रोहिडेकिल्ल्यांत शिरला. हल्लीं राजगड किल्ला नांव करून बळकावला. तोही वेलवंड खोल्यालगत. त्यास लोकांचा वगैरे जमाव. तूं सामील असून फिसाद करून राजे मज-कूरनिव्हेस रसद देतोस. ठाणें शिरवलींच्या अमिनासीं रुजू राहूत नाहीस. जमाव बितरजुमा करीत नाहीस व दोनही पेट्यांचा वसूलही सरकारांत देत नाहीस. ठाणगे व नाईकवाड्यांस मगरुरीचे जबाब देतोस. हें जाहीर झालें. त्यास ही गोष्ट तुझे जमेदारीचे इजतीस नामाकूल आहे. तरी ठाणे मजकुरीं अमिनासीं रुजू राहणें; आणि तनखा जमा करोन देणें. हें न जाल्यास तुजला विजापुरीं नेऊन गरदन मारितील; व जमेदारी हक्क कानू चालणार नाही, हें मनीं समजणें; आणि याउपरीं दिवाणांत रुजू राहणें ' (पत्र सहज समजण्यासाठीं जूज फेरफार केले आहेत.)

ह्या वेळीं (स. १६४५ त) शिवाजीचा उपक्रम बराच नांवारूपास आला असून त्यानें राजगडकिल्लाही बांधिला होता, असें ह्या पत्रावरून होतें.

पुढें याच वाबतींत खालील पत्र शिवाजीनें दादाजी नरसप्रभु यास लिहिलें, (मे स. १६४५). 'तुम्हांस मेहेरबान वजिराचा विजापुराहून हुकूम आला' तो ठाणें शिरवलीहून अमिनासीं तुम्हाकडे पाठविला. त्यावरून तुमचे बाप नरसीबावा हवालदील झाले, वगैरे कित्येक मजकूर लिहिले. त्यास शहाशी बेमानागिरी तुम्ही व आम्ही करीत नाही. श्रीरोहिरेश्वर तुमचे खोल्यांतील आदिकुलदेव, डोंगरमाथा पठारावर सह्याद्रीलगत तुमचा स्वयंभू आहे. त्यांनीं आम्हांस यश दिलें; व पुढें तो सर्व मनोरथ हिंदवी स्वराज्य करून पुरविणार आहे. त्यास बावांस हवाल होऊं देऊं नये. धीर दिलासा सांगावा; आणि तुम्ही तो कागद घेऊन ताबडतोब हुजुर येणें. राजश्री दादाजीपंतांचे विद्यमाने बावांचें व तुमचें व आमचें श्रीपाशीं इमान झालें, तें कायम वज्रप्राय आहे. त्यांत अंतर आम्ही व आमचे वंशज लेकरांचे लेकरीं वतन वगैरे चालविण्याविशीं कमतर करणार नाही. हें राज्य व्हावें हें श्रीचे मनांत फार आहे. ह्याप्रमाणें बावांचे मनाची खात्री करून तुम्ही येणें. ' (खं. १५-२६८).

हल्लींच्या सचिवांच्या हद्दींत वेलवंडखोरे व रोहिडखोरे हीं दोन खोरीं असून त्यांतील देशपांडे व कुळकर्णी नरसप्रभु म्हणून होता. नरसप्रभूनें दादाजीप्रभूस दत्तक घेतलें, (खं. १५-३११). दादाजी व नरसप्रभु

दोघेही शिवाजीला अनुकूल होते; आणि रोहिडेश्वरासमक्ष दादाजी, नरस-प्रभु व शिवाजी ह्यांच्या शपथा दादाजी कोंडदेवाच्या विद्यमानें झाल्या होत्या. हिंदवी स्वराज्याविषयीं शिवाजी व दादाजी कोंडदेवाचा चांगलाच निश्चय आरंभापासून झाला असून, त्याला अर्थात् जिजाबाईंचें अनुमोदनच नव्हे तर प्रोत्साहनही असलें पाहिजे. कारण आईचा शब्द प्रमाण मानणाराच शिवाजी होता. देवाचें आपणास साह्य आहे, स्वराज्य स्थापणें ही देवाची आपणास आज्ञाच आहे, अशी शिवाजीची भावना ह्या पत्रावरून व्यक्त होते. दादाजी कोंडदेवाचें मन स्वराज्य स्थापनेच्या विरुद्ध होतें, हें म्हणणें अर्थात् खरें नाहीं. दादाजीवरच शिवाजीची भिस्त असून तोच आरंभीं ह्या उद्योगांत सूत्रचालक व प्रोत्साहक होता.

त्यानंतर लगेच एका महिन्यानें दादाजी नरसप्रभु यास रोहिडा किल्ल्यावरून खालील हुकूम विजापुरकरांचा आला, (खं. १५-२६९).


‘ खुदावंत शहागाजी हुकमत पन्हा यांचे हुकमानें मेहेरबान वजिराचा हुकूम तुमचे नांवचा आला. त्यांत मजकूर शिवाजीराजे यांसी पुंडाव्यास तुम्ही मिळते हेऊन रोहिडेश्वरचे पाहाडीं तुमचे खोरींत हजार बाराशें जमाव तुम्ही केला. येविशीं राजे मशारनिव्हे यांनीं तुम्हास पत्र पाठविलें, त्यांत इमान भाक झाल्याचा फिसाती मतलब लिहिलेला आहे. ही खबर बांदल देशमुख ’ खोपडे व जेधे देशमुख यांनीं ठाणे शिरवलीस जाहीर केली, हें कळून फरारी झालास. दोनही खोऱ्यांतील मुख्दख हैराण झाला. हल्लीं हुजूरचे मेहेरबानगीवरून हा जाहीरनामा फर्माविला असे. तरी तुम्ही रयत, पटवारी, बाजे वतनदार यांजला कच्चेबच्चेनशीं आरापले मकानीं दोनही पेट्यांत येऊन हजर होणें; आणि दोनही खोऱ्यांची शेतीची आबादानी करून सरकारी वसूल देणें. तुमची जमिदारी हक्कानु इनामती इसाफतीसीं हक्क बिनतक्रार घेणें. दरबाब हरएक मतलब तकसीर केली ती तुम्हास मुबाहक यांचे हुकमावरून जाली असे. दरबाब हरगीज दिवाणांतून इजा होणार नाहीं. ’

यावरून शिवाजीचा मावळांतील उपक्रम विजापुरच्या अधिकऱ्यांस माहीत होता; चहाडखोर लोकांकडून गुप्त गोष्टी त्यांस कळत होत्या; आणि शिवाजीशीं हातघाईचा प्रसंग न आणितां, व लोकांसही विशेष जरब न दाखवितां, ही बंडाळी जागच्या जागीं मिटविण्याचे प्रयत्न विजापुरांतून

होत होते, असें दिसतें. एका अर्थानें मावळ प्रांताचा योग्य बंदोबस्त शिवाजी करीत होता ही गोष्ट दरबारास इष्ट होती, आणि लढाईवर प्रकरण आणल्यास पूर्वीच्या शहाजीच्या उपद्रव्यापाची आठवण ताजी असल्यामुळे, शांत धोरण ठेवणाऱ्या महंमद आदिलशहानें शिवाजीचें प्रकरण त्रिकोपास नेळें नाहीं, असें दिसतें. महंमद आदिलशहा वारल्यावर अली आदिलशहा लहान असतां अफझलखानादि प्रमुख सल्लागारांनीं पुढें त्याजवर शस्त्र धरिलें.

७. कान्होजी व बाजी सर्जेराव देशमुख.—रोहिडखोऱ्याचा कान्होजी जेथे देशमुख हा शहाजीपार्शी असून, शहाजी विजापुराकडे गेला, तेव्हां त्यानें कान्होजीस शिवाजीजवळ पुण्यास ठेवून दिलें. हा बाजीणसलकराचा जांवई. हे दोघे प्रथम शिवाजीनें आपल्या उद्योगांत बस करून घेतले. कान्होजीच्या पूर्वजांची थोडीशी हकीकत दिली असतां, मावळांतील देशमुखांपैकी त्या वेळचा एक नमुना दृष्टीस पडेल.

रोहिडखोऱ्याचे जेथे देशमुख खेळोजी व बाजी असे दोघे बंधु विजा-
जेथे देशमुख, रोहिडखोऱें, पुरच्या ताब्यांत होते. विजापुराहून
[खं. १५ व १७ १] खेळोजी आपल्या वतनांचीं फर्मानें घेऊन घरीं
येत असतां खोपडे नांवाचे दुसरे
देशमुख त्या वतनावर हक्क सांगत
होते. जेथ्यांची येण्याची बातमी ठेवून
त्यांजवर एका खिडीत खोपड्यांनीं
हल्ला केला, आणि खेळोजीस ठार
मारलें. बाजी पळून गेला, आणि
त्यानें खोपड्यांचा सूड उगविण्या-
करितां मुलें माणसें समुद्रकाठीं सुर-
क्षित ठेऊन बारा इसम मदतीस
घेतले. त्यांस ह्या मदतीबद्दल आपल्या
वतनांतला कांहीं भाग लिहून दिला,
आणि सर्वांनीं मिळून खोपड्यांचें
लग्न चाललें होतें त्यांवर हल्ला केला.
लग्न उडवून दिलें. साठ मनुष्य
कापून काढले. त्यावरून रोहिडा



किल्ल्यावरील काजीकडे फिर्याद जाऊन त्यानें खोपड्यांस व जेध्यांस वतन विभागून दिलें. पुढें कांहीं दिवसांनीं जेध्यांनीं आणखी खटपट करून आपलें वतन वाढविलें. खेळोजीचा नातू कान्होजी हा पराक्रमी निघाला. तो आदिलशहास वसूल देईना. त्यास सात मुलगे होते. आदिलशहानें सर्वांत धाकटा नाईकजी यास आपल्याकडे वळवून त्याच्या नांवानें देशमुखीचें वतन करून दिलें. त्यावरून दोन वडील बंधूंनीं कट करून नाईकजीस ठार मारिलें. तेव्हा नाईकजीच्या लोकांनीं त्या दोन बंधूंचा खून केला. पुढें नाईकजीची बायको अनसावा गरोदर होती, तिच्या नांवानें दरबारांतून देशमुखी झाली, आणि शिक्काही तिचा चालू लागला. पुढें अनसावाला मुलगा झाला. त्यांस मारण्याकरितां कान्होजीचे दुसरे मुलगे चालून आले. अनसावा मारली गेली. पण मुलगा दाईनें पळविला. त्याचा सांभाळ बाजी पासलकरानें केला. ह्या मुलाचें नांव कान्होजी (दुसरा). पुढें पासलकरानें त्यास आपली मुलगी सावित्रीबाई देऊन जांवई केलें. हा घरगुती तंट्या मिटतो न मिटतो इतक्यांत कान्होजीचें बांदल देशमुखाशीं वैर पडलें. दोघांनीं आपआपल्या पक्षाची मंडळी जमवून अनेक लढाया केल्या. दोन्ही पक्षाचे पुष्कळ लोक मारले गेले. एका दिवसांत जेध्यांकडील तीनशें मनुष्य मारले गेले. त्यांस जाळावयास घरें मोडून जाती जाती लोक एके जागीं जमा करून जाळले. पुढें हा कजा शिवाजीच्या वेळेस मिटला. कान्होजी जाऊन शिवाजीस मिळाला, आणि शिवाजीनें बांदल देशमुखाचा पाडाव केला. कान्होजीचा मुलगा बाजी यानें विशेष पराक्रम केल्यावरून त्यास शिवाजीनें 'सर्जेराव' हा किताब दिला, तो त्या घराण्याकडे चालतो.

रोहिडखोऱ्यांतील जेधे देशमुखांच्या दस्तरांत (खं. १५-३६४) मावळांतील शिवाजीच्या व दादाजी कोंडदेवाच्या उपक्रमाबद्दल उल्लेख आहे, तो असा. ' कान्होजी नाइकांनीं ' महाराज राजश्रीसाहेब कै० यांजवळ स्वारांनिशीं सेवा केली. त्यास थोरले कैलासवासी स्वामी पुण्यास पाठविले, त्यां समागमें कान्होजी नाईक जेधे देशमुख स्वारांनिशीं दिले. यांनीं एकनिष्ठें सेवा करावयाची ती केली. राजश्री दादाजी कोंडदेव शिवापुरास आले, ते समर्थी हिरडसमावळांतलें कृष्णाजी नाईक बांदल देशमुख बारा मावळांमध्ये जोरावारीनें बहते (?) घेत होते. ते समर्थी

कान्होजी नाइकांनीं बांदलास बडते दिले नाहीत. जोरावारीनें तलवारीच्या बळें आपल्या महालांत येऊं दिलें नाहीं. त्यावरी राजश्री थोरले कैलासवासी स्वामी कारभार करूं लागले, ते समर्थी गनीम चालोन आला. याकरितां पार्यीच्या लोकांचा व लष्कराचा जमाव करूं लागले. कान्होजी नाईक यांस बोलावूं पाठविलें. तेही आपल्या जमावानिशीं गेले. त्यावरी मावळे लोकांचा व स्वारांचा जमाव करून, मौजे खलदबेलसर येथें गनीम आला होता, त्यावरी थोरले स्वामी गेले. त्यांबरोबर कान्होजीचे पुत्र बाजी नाईक हे निशाणाचा भाला घेऊन गेले. आपले लोकांचें व गनिमांचें भांडण झालें. तेथें तलवारीची शर्थ करावयाची ते केली. गनीम मारून मोडिला. त्यावरून स्वामींनीं मेहेरबान होउनी बाजी नाइकास 'सर्जेरावी' दिली. त्याउपरी स्वामींनीं मातबर जमाव करून राज्यें हस्तगत करूं लागले. मावळ प्रांतीचे गड घेतले. राज्यवृद्धीतें होत चाललें. त्यावरी अफझलखान चालोन आला, तो वाईस येऊन राहिला. त्यावरी खंडोजी खोपडे पारखे होऊन अफझलखानास भेटले, आणि कैलासवासी स्वामीस धरून देतो अशी कबुलात केली. ते समर्थी कान्होजी नाइकांनीं आपलीं माणसें व वस्तभाव पळविली ती तळेगांवीं नेऊन ठेविली; आणि कान्होजी नाईक, बाजी सर्जेराव वगैरे पांच पुत्रांसह राजश्री स्वामीचे भेटीस आले. तेव्हां राजश्री बोलले, कीं 'खंडोजी खोपडे अफझलखानासी भेटले; आपली देशमुखी खानापासून मागून घेतली. तुम्हीही खानाची भेट घेऊन आपली देशमुखी जतन करणें' म्हणून बोलिले. त्यावर कान्होजी नाईक बोलिले कीं 'आपण देशमुखी साहेबांच्या पायावरी ठेविली आहे. साहेबांच्या बऱ्यानें आपलें बरें हेच निष्ठा आपली आहे.' ऐसें बोलिले आणि इमान दिलें. त्यावरी राजश्री स्वामीनेंही इमान देऊन डोईवरी हात ठेवून बोलिले जे, "भोसल्यांचे वंशीं जो राज्य करील, त्यानें तुमचें वंशपरंपरेनें चालवावें." त्यावरी जमाव करून राजश्रीसमागमें प्रतापगडास गेले. अफझलखानाचे भेटीचे समर्थी बाजी सर्जेराव व त्यांचे बंधु घारेकऱ्यांमध्ये नेमून बरोबर घेतले. अफझलखान जिवें मारिला. कुल फौज लुटली. ते समर्थी बाजी नाइकांनै शर्थ करावयाची ती केली. खंडोजी खोपडा पाडाव झाला. त्यास राजश्री स्वामींनीं शास्ती केली. त्यावरी शापस्तेखानावर स्वामी पुण्यास चालून गेले, त्यासमागमें बाजी नाइक व त्याचे बंधु समागमें गेले. तेथेही

सर्थ करणें ते केली. त्यावरी राजश्री स्वामीनींही बोलल्या बोलाप्रमाणें चालविलें. मानपान आपला आपणास देत आले. त्याउपरी स्वामी दिल्लीस पादशहाचे भेटीस गेले ते समर्थी बाजी सजेंराव समागमें गेले होते. कर्नाटकांतही चंदीप्रांतें स्वामीसमागमें होते. ह्याप्रमाणें त्यांनीं एकनिष्ठें अंतर केलें नाहीं. स्वामीनींही सर्वस्वी चालविलें. '

जेथे देशमुखांच्या वतनाबद्दल पुढें अनेक भानगडी झाल्या. खोपड्यांनीं त्यांस उपद्रव केला. संभाजी व राजारामाच्या वेळेस शिवजी जेथे देशमुख वगैरे मंडळी मोगलांस जाऊन मिळाली. देशांत शत्रूची धामधूम चालू असली म्हणजे असले प्रकार घडतात. अशा अनेक हकीकती आहेत. त्या कादंबरीकारासही चांगल्या उपयोगी पडतील.

शिवाजी वेळ पडेल तसा लोकांचे बचावाचा उपाय योजित असे, हें ले० २७६ वरून दिसून येतें. शिवाजीनें हें पत्र स. १६६२ त बाजी देशमुख सजेंराव ह्यास लिहिलेलें आहे. 'मोगल प्रस्तुत तुमच्या तप्यांत (पेट्यांत) धावणीस येताती, म्हणोन जासुदांनीं समाचार आणिला आहे. तरी तुम्हांस हें पत्र पोचतांच तुम्ही आपले तमाम तप्यांत गांवचे गांवीं ताकिदी करून, माणसें लेकरें बाळें समस्त तमाम रयतेसी लोकांस घांटासालीं बांका जागा असेल तेथें पाठविणें. जेथें गनिमाचा आजार पोंचेना ऐशा जाग्यासी त्यांस 'पाठविणें. या कामास ह्यगय न करणें. रोखा पोंचतांच सदरहू लिहिलेप्रमाणें अंमल करणें. हें करण्यांत तुम्हापासून अंतर पडल्यास मोगल जे बांद धरून नेतील त्याचें पाप तुमच्या माथां बैसेल. ऐसें समजोन, गांवचे गांव हिंडून, रातीचा दिवस करून, लोकांचीं माणसें घांटाखालीं जागा असेल तेथें पाठविणें. या कामास एक घडीचा दिरंग न करणें. तुम्ही आपले जागीं हुशार असणें. गांवगन्नाही शेत पोत जतन करावया जे सडे असतील त्यांस ही तुम्ही सांगणें कीं, डोंगरावर आसरा कुबल जागीं आसरे असा, ऐसें सांगणें. व गनीम दुरून नजरेस पडतांच त्याचे धावणीची वाट चुकवून पळून जाणें. तुम्ही आपले जागां हुशार असणें.' स. १६६२ च्या नोव्हेंबरचें हें पत्र म्हणजे शाएस्ते-खान शिवाजीचे पारिपत्यासाठीं पुण्यास आला, त्या वेळचें आहे. स. १६६३ च्या एप्रिलांत शिवाजीनें पुण्यांत खानावर छापा घातला.

१५ व्या खंडांत कान्होजी जेथे याच्या नांवचे कागद स. १६४९ चे असून स. १६६२ चा कागद त्याचा पुत्र बाजी नाईक याचे नांवचा

आहे. स. स. १६६२ च्या पूर्वी केव्हां तरी कान्होजी वारला, त्या वेळीं बाजीनाईक प्रौढ होता. बाजी नाइकास सर्जेरावी मिळाली, तेव्हां तो बराच लहान होता. खळदबेलसरची लढाई दादाजीचे हयातीत झाली असल्यामुळे, ती स० १६४४ व १६४५चे दरम्यान झाली असली पाहिजे.

८. बाजी पासलकर.—हा मुसेखोऱ्याचा देशमुख. कान्होजी जेथे याप्रमाणेंच पासलकर हा मावळांत इभ्रतदार गृहस्थ होता. पुष्कळ महजरांवर त्या दोघांच्या व दादाजी कोंडदेवाच्या साक्षी आहेत. देशमुखांच्या वतनांचे तंटे तोडण्यांत हा प्रमुख होता. त्यांनीं अनेकांचे वतनी व इतर तंटे तोडल्याचे उल्लेख आहेत. वणगोजी नाईक निंबाळकर मावळांतील ह्या देशमुखांची मर्जी संभाळून असे. हे देशमुख एकमेकांचे आत्मसंबंधी असत. खून वगैरे होऊन बायकामुलें देशोधडीस लागत त्यांस बाजी पासलकर आश्रय देऊन सांभाळ करी. कान्होजी जेथे याचा त्यानेच परामर्श घेऊन त्यास जांवई केलें (खं. १७-१, २). कानदखोऱ्याचा बाबाजी झुंजारराव मरळ देशमुख, लहानपणीं जंगलांत लपून बसला असतां बाजीनें त्याचें संरक्षण केलें.

मरळ देशमुख—कानदखोऱें.

(खं. १७-२, ७७).

१ परसोजी=पुतळाबा.

२ बाबाजी झुंजारराव

३ कान्होजी झुं.

अबई आवा

बाबाजी

कान्होजी

नारायणजी

बाबाजी

तुलबाजीराव
शिवाजीच्या वे.

पेशवाईत होते.

देशमुखांस कर्जाबद्दल किंवा चांगल्या वर्तणुकीबद्दल जामीन राहून त्यांच्या तो उपयोगी पडत असे. अशा इभ्रतीचा बाजी पासलकर हा मावळा देशमुख शिवाजीस आढळतांच त्यास त्यानें हाताशीं धरिलें. शिवाजीनें प्रथम मावळांतील वजनदार घराणीं, त्यांचे स्वभाव व कल ह्यांची खडानखडा माहिती स्वतः सर्व ठिकाणीं हिंडून मिळविली; आणि प्रसंग पडेल तसा त्या माहितीचा उपयोग केला. बाजी पासलकराचें पूर्ण नांव बाजी वलद बापूजी यशवंतराव पासल-

कर. 'यशवंतराव' हा किताब होय. स. १६४० पासून स. १७१७

पावेतों त्याचें नांव कागदात आढळतें. यावरून तो पुष्कळ वर्षे जिवंत राहून राष्ट्राची सेवा करित होता. तुळाजी व रामाजी यशवंतराव हीं नांवें पुढें आढळतात, ते बाजीचे मुलगे असावे.

देशांत राजकीय उलाढाली चालू असून निरनिराळ्या ठिकाणचे देश-मुख सरदार एकमेकांचें साहाय्य मागत. मुघोजी वणगोजी नाईक निंबाळकर (स. १६३०-१६४४) यानें कान्होजी राजे जेथे देशमुख तर्फे रोहिडा ह्यास पुढील पत्र लिहिलेलें आहे (खं. १५-३२७). 'कागद पाठविला, सकल अभिप्राय विदित झाला. लिहिलें कीं, रजा झाल्यास इसाबतीच्या कामाबद्दल हुजूर येऊं म्हणून, तरी बहुत बरवें. कागद देखतांच स्वार होऊन येणें. एके घडीचा देर न करणें. आम्हांस हजरत आलमपन्हा साहेब (आदिलशाह) रोहिड तर्फेस नामजाद करिताती. याकरितां स्वार होतां वेळे जवळ असलेत, म्हणजे तुम्हांस हातीं धरून इसाबती व दकलाजिमा व इनामबाब असे तुमचे दुमाला करवून व आपणाबराबरी नामजादी घेऊन सकल अर्थ बराच होईल. सत्वर येईजे, कोणे बाबें कांहीं फिकीर न कीजे. तुमचे जसे मनोगत आहेत तैसी सरंजामी करूं. ' असेंच दुसरें एक पत्र आहे, त्यांत भोसल्यांचा संबंध आहे. ' हजरत साहेबीं आम्हांस मदतीखातर, दिलावरखान व भोसले व बाजे वजीर असे वजारतपन्हाचे मदतीस येताहेत गनीमही स्वार होऊन पलीकडे चालले. तरी तुम्ही मदतीस कृष्णाजीराजे व आम्हांस मिळवून घेणें. ' ही गोष्ट स. १६४४ च्या अगोदरची आहे.

९. दादाजी कोंडदेव, चरित्र व कामगिरी.-'तारीख-इ-शिवाजी' ह्या नांवाची एक फारशी बखर इंडिया ऑफिसांतून प्रो. जदुनाथ सरकार, पाटणा कॉलेज, ह्यांस मिळाली असून, तिच्यांतले कांहीं भाग त्यांनीं मॉडर्न रिव्ह्यूमध्ये प्रसिद्ध केले आहेत (स. १९०७). त्यांत दादाजी कोंडदेवासंबंधानें मजकूर आहे, तो असा:—

‘ स. १६३३ च्या सेप्टेंबरांत नागरगांव येथें मुरार जगदेवाच्या फौजेचा तळ पडला असतां सूर्यग्रहण झालें. त्या समयी मुरार जगदेवानें आपली तुळा करून दानधर्म केला. हत्तीच्या वजनाइतकें दान करावयाचें असल्या-मुळें, हत्तीचें वजन काढण्याची पंचाईत पडली. ते वजन शहाजीनें काढून दिले, त्या वरून नागरगांव हें नांव जाऊन तुळापुर हें नांव त्या गांवास

पडलें. ह्या स्वारींत मुरार जगदेवाला शहाजीनें चांगली मदत केल्यावरून त्यानें चाकणच्या किल्ल्यापासून, पुणे, सुपे, इंदापुर व वाईपावेतोचा प्रदेश विजापुर दरबाराकडून शहाजीस जहागीर देवाविला. हिंगणी, बेरडी, देऊळगांव येथील कुळकर्ण्यांचें काम करीत असलेला दादाजी कोंडदेव म्हणून एक गृहस्थ होता, त्याजला शहाजीनें ह्या नवीन जहागिरीची व्यवस्था सांगितली, आणि त्याच्या तैनातीस एक हजारोंची पागा करून दिली. सीदी हलाल नांवाचा एक गृहस्थ दादाजीच्या हाताखाली फौजेत ठेविला, आणि शिवाजी व जिजाबाई यांचा नीट सांभाळ करण्याविषयी त्यास ताकीद केली. शहाजीनें फर्माविल्याप्रमाणें दादाजीनें शिवाजीला पुणें येथें आपणाजळ आणिलें. बाहेरचे निरनिराळ्या जातीचे लोक आणून पुणें शहराची वसाहत केली, आपल्याच राहत्या घराजवळ शिवाजीस एक वाडा बांधून दिला, आणि त्याजला मोलवान कपडे व जवाहीर देऊन, व चांगलें शिक्षण देऊन, तयार केलें. शिवाजीकरितां दादाजीनें एक उत्तम शिक्षक नेमिला, आणि घोड्यावर बसणें, लढाई करणें व इतर कला शोध्याच वेळांत त्यास शिकविल्या. मुलखांतील लोंडगे वगैरे जनावरें मारून, सरकार देण्याच्या रकमा नकी करून, दादाजीनें जहागिरीच्या मुलखाची आबादानी केली. शिवाजीच्या नांवाने एक उत्कृष्ट बाग तयार करून त्यांत उत्तमोत्तम फळांची झाडे तयार केली. दादाजीची ही कामगिरी शहाजीला उत्कृष्ट पसंत पडली, पोषाख व बक्षीस देऊन शहाजीनें त्याचा चांगला गौरव केला; आणि त्यास पूर्वी जो तनखा होता, त्यावर सातशें होनाची बढती दिली शिवाजीची बंडाळी दादाजी कोंडदेवास आवडली नाहीं; आणि त्यानें विष घेऊन प्राणत्याग केला. त्या वेळीं शिवाजीचें वय १७ वर्षांचें होतें. त्यानें मोठा द्रव्यसंचय केला होता, तो शिवाजीस मिळाला. ह्याच पैशानें शिवाजीनें मावळ्यांची पंचवीस हजार फौज तयार केली; आणि श्यामराज नीळकंठ यास पेशवा व राघव बल्लाळ अत्रे यास चिटणीस नेमिलें. शहाजीनें आपल्या मुलाची ही योग्यता पाहून त्यास जहागिरीची व्यवस्था पाहण्याची सनद पाठवून दिली. '

ह्या उतान्यावरून दादाजी कोंडदेवाची बरीच उपयुक्त माहिती मिळते; आणि ती मुसलमानी तवारीखेंतली असल्यामुळें तिची किंमत विशेष आहे. दादाजी केवळ कारकून नव्हता, तो धूर्त मुत्सद्दी व इमानी नोकर असून

शिवाजीला राज्यकारभाराचें वळण त्यानें लाविल्लें, हें ह्यावरून उघड आहे. हिंगणी बेडी, देऊळगांव, मळठण हीं गांवें गारदौडच्या पुढें रेल्वे लाइननेच आहेत. पूर्वी भोसल्यांनीं ज्या पाटिलक्या खरेदी केल्या, त्या गांवचाच दादाजी हा कुळकर्णी होता, म्हणजे भोसल्यांस त्याची लहानपणापासून माहिती होती. मरणसमयी त्याचें वय ७० वर्षांचें असल्यामुळें, भोसल्यांच्याच तंत्रानें त्याचा सर्व जन्म गुदरला होता. कागदोपत्री दादाजीस 'सुभेदार नामजाद, किल्ले कोंडाणा व महालानिहाय' असें लिहीत. म्हणजे कोंडाणा व त्याखालील मुलखाचा हा सुभेदार (हल्लीं कलेक्टर) शहाजीनें नेमिलेला होता. उत्तरेस चाकण, दक्षिणेस वाई, पूर्वेस सुपे, वारामती, इंदापूर, व पश्चिमेस सह्याद्रीतील मावळांची रांग, असा हा टापू नकाशावर पाहिला असतां कोंडाण्याच्या मध्यबिंदूवरून बंदोबस्त राखण्यास योग्य असा आहे. कोंडाण्यास लागूनच दक्षिणेस शिवापुर आहे. त्यास शिवपट्टण म्हणत, आणि १६५० च्या सुमारास तें कांहीं दिवस शिवाजीचें राजधानीचें शहर होतें. प्रथम पुण्याहूनच दादाजी कारभार पाहत होता; परंतु लष्करी ठाणें कोंडाणा किल्ला असून, तेथून पुणें जरा दूर म्हणून शिवाजीच्या नावांनें शिवापुर गांव वसवून तेथेंच शिवाजीसह तो कित्येक दिवस राहिला. ह्या प्रांताची दादाजीला लहानपणापासून चांगली माहिती होती, हें एक, आणि शहाजीजवळ इमानानें व एकनिष्ठेनें त्यानें पुष्कळ दिवस नोकरी केली, हें दुसरें. ह्या कारणांस्तव विजापुरीं जातांना शहाजीनें कुटुंबाची व जहागिरीची सर्व व्यवस्था दादाजीकडे सोंपिली. 'मुज्जुदार सुभे जुन्नर' असेंही दादाजीस म्हटलेंलें आहे, (खं. १८-१९).

वरील हकीकतीत दोन किरकोळ बाबतींची तफावत आहे. त्याच्य मरणसमयी शिवाजीचें वय १६ वर्षांचें होतें म्हणजे स. १६४५ हा मरण-काळ येतो. हल्लीं तो काल स. १६४७ ऑक्टोबर असा निश्चित झाल आहे. (भा. इ. सं. मं. अ. शके १८३५-अं. ५३). तसेंच दादाजीनें शिवाजीवर नाराज होऊन विष घेऊन प्राणत्याग केला, हेंही संभवत नाहीं शिवाजीच्या बंडाळींत शहाजीचें अंग नाहीं असें दाखविण्याकरितांच विजापुरास हा प्रकार लिहून पाठविण्यांत आला असावा आणि तो शहाजीच्या तर्फेनें जाहीर करण्यांत येऊन मुसलमानी तवारिखीत नमूद झाला असावा

कारण दादाजीच्या मरणानंतर लवकरच शहाजी बंदीत पडला. दादाजी शहाजीच्या सर्व खटपटींत व कारस्थानांत आरंभापासून त्याजबरोबर असावा; शहाजीचीं सर्व धोरणें त्यास पूर्ण अवगत होती. साबाजी अनंत, मुरार जगदेव इत्यादि मुत्सद्दी पुरुषांचें चातुर्य त्यानें चांगलें पाहिलें असून, जहागिरीची व्यवस्था लावण्यांत त्यानें जें कौशल्य दाखविलें, तें वरील मुत्सद्द्यांपासून त्यानें उचललें असावें. दादाजी कोंडदेव प्रसंग आला असतां लढण्यासही कमी करीत नसे, ह्याबद्दल (खं. १५-३०२ मध्ये) उल्लेख आहे तो असा. ' कैलासवासी स्वामीपार्शी कान्होजी नाईक जेथे स्वारांनिशीं पुण्यास राहिले. त्यावरी दादाजी कोंडदेव शिवापुरास आले. त्यावेळीं बारा मावळांमध्ये कृष्णाजी नाईक बांदल देशमुख दाईत घेत होते. बांदलावर दादाजी कोंडदेव गेले ते समर्थी कृष्णाजी बांदलानें स्वारांवरी चालोन घेतलें. स्वार पिटून काढिले. घोड्याच्या दांड्या तोडिल्या. दादाजी कोंडदेव नामोहर होऊन शिवापुरास आल्यावरी कान्होजी नाईकास बोलिले कीं, तुम्ही कृष्णाजी नाईकास भेटीस घेऊन येणें. तुम्ही हे गोष्ट मनावर धरिली तरी होईल. बारा मावळांचे देशमुख कांहीं आले आहेत, कांहीं राहिले आहेत, तेही भेटीस आणावे. त्यावरी कान्होजी नाईकांनीं कारीहून कृष्णाजी बांदल यास चार गोष्टी सांगोन पाठविल्या. त्यावरून कृष्णाजी नाईक भेटीस शिवापुरावरी आले. त्यावर सर्व देशमुख भेटले. कुल मावळे लोक जमाव करून तीन हजार लोक खलदबेलसर येथें मैदानास झुंजावयास पाठविले. ते समर्थी मोगलानें चालोन घेतलें. मावळ्या लोकांनीं शर्थ केली. मोगल मारून लाविला. त्यांमध्ये कान्होजीचे पुत्र बाजी नाईक लहान होते, त्यांनीं निशाणाचा भाला घेऊन जमावाबरोबर गेले. तरवारेची शर्थ केली. छत्रपति स्वामींनीं मेहरबान होऊन बाजी नाईकास सर्जाराई दिली. बाई खोपडी मोगलांकडे पहिलीच गेली होती. (खोपडे व जेथे यांचें भांडण होतें), मावळे लोक रणामध्ये जखमी होऊन राहिले होते ते दाखवून तिनें त्यांच्या गर्दना मारविल्या. त्यावरी सर्व मावळे जमा झाले. राज्य-वृद्धीतें चाललें. ”

दादाजीचा निकाल पक्षकारांस पसंत पडला नाहीं अशीही उदाहरणें आहेत. ' मग दादाजी कोंडदेव याचे कारकिर्दीस फुलाजी व बाजी मौजे मिडमावणे निमे ताा माा येथें उतरले. तों सिलीमकर अवघे पळोन गेले.

त्यावरी फुलाजी नाईक याणें दादाजी पंताकडे जाऊन आपलें अवघें वर्तमान विदित केलें जे, सिलीमकर यांणीं माझे वडिलाचा मारा करून माझे वतन घेतले आहे ते त्यापासून देविले पाहिजे. तेव्हां दादाजीपंतांनीं सिलीमकर ह्यास बोलावून आणून चौकसी केली. माहालोमाहालच्या साक्षी पाहिल्या. तो सगळेच वतन हे खरे. तेव्हां दादाजी पंतांनीं फुलाजीस विचारिलें जे, सिलीमकर व तुम्ही ऐसे निमे निमे वतन खाणें. तुमच्या वांटणी करून देतों. तेव्हां फुलाजी म्हणाला कीं त्यास सुईच्या अग्रावरील मृत्तिका देत नाही. तेव्हां दादाजी पंतांनीं मध्यस्त घालून फुलाजीस कितेक प्रकारचे सांगितलें. परंतु फुलाजीनें दादाजीपंताचें न ऐकतां माघारा का केतवणियास आला. उपरांतिक सिलीमकर यांनीं दादाजीपंतास गैरवाका समजावून लांच दिला त्यावरून दादाजीपंती सिलीमकर याचें अगत्य धरून फुलाजीस नेऊन बासाचा मार देऊन जिवें मारिलें. त्याचें प्रेत माघारे घरास घेऊन आले. ' इ. इ. (खं. १६-२).

दादाजीला देशस्थिति चांगली ठाऊक होती. मुसलमानांच्या तीन राज्यांतले झगडे व शहाजीचे उद्योग त्यानें पुष्कळ दिवस पाहिले होते. त्याची निरीक्षणशक्ति दांडगी असली पाहिजे. शहाजीला फौजेची भरती व युद्धसामग्रीचा पुरवठा करण्यांत झाला बऱ्याच गोष्टींचा अनुभव आला. देशांत लढवध्ये लोक आहेत, मात्र त्यांची शक्ति एकमेकांशीं भांडण्यांत फुकट जात आहे. हे तंटे तोडतां तोडतां दादाजीला पुरेपुरे झालें. अर्थात् ह्या तंट्यांचें मूळ कारण दूर केल्यास लोकांचा उपयोग दुसऱ्या चांगल्या कार्याकडे करून घेतां येईल असा विचार त्याच्या मनांत आला. शिवकालीन पत्रव्यवहारांत दादाजीनें निकाल लावलेल्या तंट्यांचे अनेक महजर छापिलेले आहेत. त्यांवरून दादाजीच्या उद्योगाची कल्पना करितां येते.

मावळांतील देशमुखांचें शौर्यबळ एकमेकांशीं भांडण्यांत फुकट जात होतें. हा प्रकार दादाजी कोंडदेवानें ओळखून त्यानें शिवाजीस पुढें करून त्याच्या समोर प्रथम या देशमुखांचे आपसांतले तंटे तोडिले, तेव्हां त्यांच्या वीर्यशक्तीचा उपयोग शिवाजीस आपल्या कार्याकडे करून घेतां येऊं लागला. शिवाजीची जहागीर या मुलखांत असल्यामुळें हे तंटे तोडल्याशिवाय जहागिरीची व्यवस्था सुरळीत चालणारी नव्हती. ही व्यवस्था करण्यांत दादाजी कोंडदेवाचें अंग मुख्य होतें. या सन्मान्य

पुरुषाची राष्ट्रीय कामगिरी अद्यापि लोकोपुढें चांगलीशीं आली नाही; आणि कदाचित् येणारही नाही. दादाजी कोंडदेव हा मळठणचा कुळकर्णी, कोंडण्याचा सुभेदार होता. त्याची योग्यता ओळखूनच शहाजीने त्याजकडे मुलाचें संगोपन व जहागिरीची व्यवस्था हीं कामें सोंपविलीं. तो अत्यंत इमानी व करारी होता. शिवाजीचें शिक्षण त्याचे देखरेखीखालीं झालें, हें तर सुप्रसिद्धच आहे. मावळांच्या देशस्थितीची, तेथील रहिवाशांची व वसुलांच्या पद्धतीची त्यास चांगली माहिती होती. महजरांशिवाय इतर कागदपत्रांतूनही त्याच्या नांवाचा उल्लेख क्वचित् कोठें दृष्टीस पडतो. 'दादाजीनें व्यवस्था केली असेल तीच चालू ठेवावी, तीत फेरफार करूं नये' असे उल्लेख आढळून येतात. (खं. १८-१८, १९, २०, २५, व भा. इ. अ. १८३५-४ इ०). पूर्वीचीं मुसलमान रियासतींतलीं इनामें व वतनें दादाजीनें नवीन सनदा देऊन पुढें चालविलीं (खं. १७-२०) राज्य स्थायिक करण्याचें हें एक साधन होय. देशमुखांना ताब्यांत आणण्यांत त्यानें कित्येक प्रसंगीं लढाया मारल्याचेही उल्लेख आहेत. तो स्वतः आपली सही 'दादो कोंडदेव' अशी करी, आणि लोक त्यास कागदोपत्री 'दादाजी कोंडदेव' अशा नांवानें व मोठ्या गौरवानें लिहीत. सर्व कागदपत्रांतून दादाजीचा उल्लेख मोठ्या गौरवानें केलेला आढळतो. मावळांतील देशमुखांचे तंटे तोडल्यावरं त्या सर्वांचा त्यानें एक संघ निर्माण केला. कित्येकांना त्यानें युक्तीनें शिवाजीकडे वळवून व बांदल-देशमुखासारख्या कित्येकांस लढाईनें नरम करून मावळ प्रांत काबीज केला. शिवाजी बारा वर्षांचा झाला, तेव्हांपासून सोळा सतरा वर्षांचा होईपर्यंत हीं कामें दादाजीनें शिवाजीकडून करविलीं. सारांश, शिवाजीच्या राज्याचा आरंर्भाचा पाया म्हणजे शहाजीची पुणेंसुण्याची जहागीर तिची व्यवस्था लावण्याचें काम दादाजीनें केलें आहे.

शिवाजीच्या शिक्षणाची देखरेख दादाजी कोंडदेवाकडे होती. हा अत्यंत सचोटीचा, प्रामाणिक, धार्मिक, व लोककल्याणेश्चु पुरुष शहाजीला लाभला हें त्याचें मोठें भाग्य होय. तत्कालानुरूप मर्दुमकीचें शिक्षण, जमीन महसूल व हिशेब; लष्कर जमवून स्वतःचा व देशाचा बचाव करण्याची आणि लोकांना संतुष्ट ठेवण्याची युक्ति, ह्या गोष्टी दादा-

जीने शिवाजीस समजावून दिल्या; तसेंच त्यास धर्माचे व नीतीचे योग्य शिक्षण दिले. भारत, भागवत इत्यादि ग्रंथ त्याने शिवाजीस ऐकवून, त्यांतील युद्धकथा, नीति व धर्माची उदात्त तत्वे त्यास पढविली. त्या योगाने शिवाजीच्या भावी उन्नतीचा पाया रचिला गेला. दादाजीचे वर्तन अत्यंत पवित्र व पापभीरु असल्यामुळे, त्याच्या समागमाने शिवाजीचे मन व बुद्धि ही सुसंस्कृत झाली. दादाजीचे जीवनचरित्र फारसे उपलब्ध नाही. स. १६४७ त मरणसमयी त्याचे वय ७० वर्षांचे होते. यावरून त्याचा जन्म सन १५७७त झाला असावा. ह्या कालांत त्याने राज्याच्या अनेक उलाढाली पाहिल्या. त्याच्या शिक्षणाचा लाभ शिवाजीस १०।१२ वर्षेच मिळाला; परंतु ते काम हाती पडले तेव्हां तो वयाने, अनुभवाने व वृत्तीने त्यास अगदी लायक होता. त्याची बायकोही पतिनिष्ठ साध्वी होती. पतिनिधन होण्याबरोबर ती निश्चेष्ट पडली, ती पुनरपि उठली नाही असे म्हणतात. हातून कांहीं आगळिक घडल्यामुळे दादाजीने स्वतःस शिक्षा व्हावी म्हणून आपल्या हाताची बाही आजन्म आंखूड ठेविली होती. या गोष्टीवरून त्याचा करारी स्वभाव व पापभीरुता व्यक्त होते. महजरांवरून तो निष्पक्षपाती व चोख न्याय करीत असे असे दिसते. मरणापूर्वी त्याने शिवाजीस उत्तम प्रकारचा उपदेश केला. त्याच्या मृत्यूपासून शिवाजी, जिजाबाई व इतरांस अत्यंत दुःख झाले. दादाजीचे उदाहरण विसरून जाण्याजोगे नव्हते. त्याने घालून दिलेला कित्ता शिवाजीच्या दृष्टीसमोर कायम होता.

लेखनवाचनाशिवाय घोड्यावर बसणे, तिरंदाजी करणे, भाला मारणे, तरवार, पट्टा वगैरे हत्यारे चालविणे इत्यादि गोष्टी योग्य शिक्षक नेमून दादाजीने शिवाजीस शिकविल्या. त्या योगे शिवाजीचे ठायी साहसाची व उद्यमाची आवड उत्पन्न झाली. दादाजीने यजमानासाठी पुण्यांत मोठा वाडा बांधून तेथे त्याच्या राहण्याची सोय करून दिली. पुण्यास* कसबा पेठेंत हा वाडा

* पुणे शहरासंबंधी कांहीं प्राचीन माहिती भा. इ. सं. मं. मार्फत प्रसिद्ध झाली आहे. मुसलमानी अंमल होण्यापूर्वी ह्याचे नांव 'पूनक' असे असून ते हल्लीच्या शनवारपेठेच्या जागेवर होते. मुसलमानी अमलांत त्यास पुणे-बाडी म्हणू लागले. त्या वाडीचे पाटल शांबरे व कुळकर्णी राजार्षि अद्यापि

कसब्याचे गणपतीजवळ होता. त्यास 'राजमहाल' असे म्हणत; आणि बाहेरील बागेस राजबाग असे म्हणत (इ. सं.). शिवाजी लहानपणापासून साहसप्रिय होता. डोंगरांतून फिरणे, खेडेगांवांतील लोकांची संगत धरून उन्हातान्हांतून स्वारी शिकारी करणे, ह्या गोष्टींत तो नेहमी गुंतलेला असे. माहितगार लोकांस बरोबर घेऊन आपल्या जहागिरीतील व आसपासच्या प्रांतांतील एकूण एक महत्त्वाच्या जागा व किंल्ले त्यानें बारकाईनें पाहिले; यवनांचा बंदोबस्त प्रत्येक किल्ल्यावर कितपत आहे त्याची माहिती मिळविली; दऱ्याखोऱ्यांतून हिंडून सगळ्या चोरवाटा व इमरस्ते पाहिले; बहुतेक देशमुखांशी ओळखी व मसलती केल्या; कोणते लोक आपल्या उपयोगी पडतील व कोणते आपणांस हरकत करतील तें पाहून ठेविलें; अशा रीतीने लोकसंग्रह व इतर तयारी तो करूं लागला. शिवाजीचीं हीं धाडसाचीं कृत्ये पाहून दादाजीस धास्ती वाटे. परंतु पुढें पुढें ह्या हूडपणाबद्दल दादाजीस वाईट वाटेनासें झालें. शिवाजीच्या अंगी कांहीं लोकोत्तर गुण आहेत. व त्याच्या मनानें जी दिशा घेतली आहे, तींत अपयश आलें, तरी तें भूषणावहच होय, असें दादाजीस पुष्कळदां वाटे. थोडासा मोठा झाल्यावर किल्ले वगैरे काबीज करून शिवाजीनें पुंडाई चालविली, तेव्हां विजापुरच्या दरबारास दुखविल्यानें आपला सर्वस्वी नाश होईल असें वाटून, त्यास काय करावें हे सुचेना. ह्या बाबतींत वयोमानाप्रमाणें शिवाजी इतका तो हिंमतवान व साहसी अर्थात्च नव्हता. अशा पेंचांत त्यानें जहागिरीच्या व्यवस्थेचें बहुतेक काम शिवाजीच्या अंगावर टाकिलें आणि त्यास गुंतवून

पुण्यांत नांदत आहेत. शेजारीं दुसरीं अनेक खेडीं होती त्यांचा हळू हळू पुणें शहरांत समावेश झाला. नागझरीपलीकडे लोहगांव म्हणून खेडें होतें, तेथें तुकाराम बुवाची सासुरवाड असून, याच ठिकाणीं त्याच्या कीर्तनास शिवाजी जात असे. ह्या लोहगांवाला व इतर खेड्यांना पुढें कसबा पुणें अशी संज्ञा मिळाली. ही गोष्ट शिवाजीच्या पूर्वी घडली. ह्या कसब्याचे देशमुख शितोळे व देशपांडे होनप. यांचीं घराणीं हल्लीं पुण्यांत आपल्या जुन्या ठिकाणींच आहेत. होनप देशपांड्यांचे कागदपत्र रा. राजवाडे यांच्या १८ व्या खंडांत छापले आहेत. पेशव्यांच्या अंमलांत पुण्याचा विस्तार मोठा होऊन अनेक पेठा निर्माण झाल्या.

ठेविलें. या नवीन कामानें शिवाजीस जो अनुभव आला, तो पुढें त्याच्या उपयोगी पडला.

शिवाजीचें हें शिक्षण चालू असतां त्यानें कांहीं गोष्टी विशेष लक्षांत ठेविल्या. (१) लोकांच्या जमिनीवर सरकार देणें कसें लागू करावें; (२) साऱ्याची ही रकम कशी वसूल करावी; (३) राज्य चालतें कसें व सरकार आपला कारभार चालवितें कसें; (४) आणि लोकांचे तंट्यांचा न्याय कसा तोडावा. ह्या गोष्टींचा अनुभव घेतल्यावर त्यास असें कळून आलें कीं रयत लोकांस शेतीवाडींत आनंद वाटला पाहिजे, आणि प्रत्येक गांवास आपला अंतःस्थ कारभार करण्याची संपूर्ण मोकळीक पाहिजे. येणेंकरून सरकारची जबाबदारी कमी होऊन लोकही संतुष्ट राहतात. हेंच धोरण शिवाजीच्या पुढें उपयोगी पडलें. प्रस्तुत जहागिरींत चार प्रकाराची सुधारणा करण्याची अत्यंत जरूर होती:— (१) प्रांताच्या बंदोबस्तासाठीं लष्कर ठेवणें; (२) वाघ, लांडगे वगैरे जनावरांपासून शेतीस व लोकांस होणारा उपद्रव बंद करणें, (३) उत्पन्न वाढविण्यासाठीं जमीन महसूल ठरवून व लोकांस अनेक सवलती देऊन शेती सुधारणें आणि (४) तंटे तोडून लोकांस उद्योगास लावणें.

(१) लष्कर. — शहाजीची मूळची जहागीर पुणें व सुपें हे प्रांत असून पुढें लवकरच कर्नाटकांतील मोहीम फत्ते केल्याबद्दल वारामती, इंदापूर व मावळ हे प्रांत त्यास मिळाले. मावळे लोक दिसण्यांत अडाणी पण प्रामाणिक, मेहनती व चपळ होते. ह्या लोकांवर शिवाजीची भाक्ति विशेष बसली दादाजीनें देशाच्या बंदोबस्ताकडे त्यांचा चांगला उपयोग केला. बिनकवाइती लोकांची एक पायदळ पलटण त्यानें तयार केली; आणि तिजवरील हुकमतीचे दर्जे ठरवून दिले. तसेंच गांवोगांव चौक्या पहारे बसवून, चोरांची भीति नाहींशी केली; आणि आपल्या हद्दींतील किल्ले वगैरे दुरुस्त करून त्यांजवर शिबंदी ठेवून दिली.

(२) दादाजीनें लोकांस असें जाहीर केलें, कीं जो कोणी वाघ किंवा लांडगा मारून आणील, त्यास बक्षीस मिळेल. बक्षिसाच्या आशेवर पुष्कळ जनावरें मारलीं गेलीं व देशांतील उपद्रव नाहींसा झाला.

(३) शेतीच्या कामीं दादाजीनें पुष्कळ उपाय योजले. दरएक गांवीं फिरून, मलिकंवराचे पद्धतीप्रमाणें जमिनीची मोजणी व प्रतबंदी करून

दरसाल पिकाचे मानार्हे वसूल घेण्याचा ठराव केला. पुष्कळ वर्षेपर्यंत सान्याची माफी दिल्यामुळे लोकांनी भराभर वसाहती करून लागवड केली. लोकांच्या मालकीच्या व गांवांच्या हद्दी ठरवून दिल्या, निरनिराळ्या कामास जबाबदार माणसे नेमून दिली; आणि सर्व बाबतींची व्यवस्था बांधून दिली. ह्या गोष्टींचा उल्लेख ठिकठिकाणी आढळतो (खं. १८, १६, ७, ८, ९). ह्या व्यवस्थेने पूर्वी जेथे सारे रान होते, अशा ठिकाणी बागा-ईत उत्पन्न झाले; लोकवस्ती वाढली; आणि दहा वर्षांत मुलखांत आबादानी व भरभराट होऊन वसूलही पुष्कळ येऊ लागला. सारांश, जो प्रांत अहमदनगर व विजापुर यांच्या सरहद्दीवरील कलहांमुळे पुष्कळ उद्ध्वस्त झाला होता, तोच फार उत्पन्नाचा व महत्त्वाचा आहे, असे लवकरच दिसून आले.

(४) तंटे तोडण्यासंबंधाने उल्लेख वर आला आहे. त्या वेळीं सर-कारची व्यवस्था बरोबर नसल्यामुळे लोकांत भाऊबंदकीचे व वतनाचे तंटे शेंकडों वषे चालून त्यांतच लोकांचे सामर्थ्य गुंतून गेल्याने दुसरे उद्योग त्यांस सुचत नसत. शिवाजीला सदरेंत बसवून त्याच्या समक्ष लोकांस आणून, पुरावा गोळा करून दादाजीने तंट्यांचे निकाल समाधान-कारक करून दिले. दहा वर्षांचे आंत तंट्यांचे निर्मूलन होऊन देशांत स्वस्थता झाली, आणि लोक जमिनी सुधारण्यांत लक्ष घालू लागले. लोकांना आपले तंटे आपसांत तोडण्याचे हे नवीन वळण लागले आणि त्या नमुन्यावर इतर व्यवसायांतही लोकांच्या संवशक्तीचा उपयोग होऊ लागला. सैन्याच्या पुढे कांहीं लोकांनी जाऊन जंगल तोडून रस्ते वगैरे करावे लागतात तशा सारखेच दादाजीचे हे आरंभाचे काम होते.

जमिनी सुधारून शेती वाढविणे, देशांत झाडांची वगैरे लागवड करून, लोकांची वसती व आबादानी करणे, मापणी करून महसुलाचे धारे बांधून देणे इत्यादि कामे करण्यांत तत्कालीन अंमलदार कसूर करीत नसत. भोसल्यांनी तरी पूर्वीच्याच अंमलदारांचा प्रघात पुढे चालविला स. १६१९त रोहिडखोऱ्याच्या मुसलमान अंमलदाराने झाडांसंबंधी खालील नियम बांधून दिला. ‘ गांवगन्ना नवी लावणी अंभराई व चिंचा व अनार व निंबोळी, यांची झाल्यास दहा झाडास एक झाड इनाम; बाकी झाडे नऊ, त्यास मुख्य राजवांटा एक व प्रजावांटा दोन उतार होईतों (झाडास लाग

आहे तोंपर्यंत), येणेप्रमाणे घेणे, कौल असे. वडिलांनीं झाडझाडोरा लाविला असेल तो देशमुखास इनाम असे. कोणें बाबें अंदेशा न करितां झाडझाडोरा नवीन करून सुखी असावें. '

एवढें काम तडीस गेल्यावर शिवाजीच्या मनांत सर्व मराठ्यांचें एक-राज्य करावें, ही कल्पना उद्भवली. या जास्त विस्तृत प्रयोगाची सुरवात तोरणा काबीज करून व जास्त बलवान् सरदारांवर शह वसवून शिवाजीनें केली. तेव्हां त्याजबद्दल विजापुरच्या दरबारास संशय येऊं लागला. ही विस्तृत राज्याची कल्पना पूर्णपणें राष्ट्रीय असून तिचा उद्भव शिवाजी सोळासतरा वर्षांचा असतांना म्हणजे सन १६४४ च्या सुमारास झालेला आहे. कारण रोहिडेश्वरासमक्ष ह्या प्रयोगाच्या शपथा घेतल्या बद्दलचा उल्लेख पूर्वी पृष्ठ १७१ वर आला आहे. अर्थात् स्वराज्याची कल्पना परिपक्व झाल्यावर हे प्रकार घडले. ह्या उपक्रमास दादाजी कोंडदेवाचें काम चांगलें उपयोगी पडलें. एकुणिसाव्या वर्षी तोरणा किल्ला घेऊन शिवाजीनें आपला उपक्रम सुरू केला, याचा अर्थ त्यानें पुढील विस्तृत राज्याचा आरंभ केला, असा आहे. वास्तविक राज्याचा आरंभ अगोदरच झाला होता. या कामांत शिवाजी सर्वथैव योग्य व तयार झालेला पाहून, आणि हा उद्योग आतां फलद्रूप होणार असा भरंवसा येऊन, दादाजी कोंडदेव सन १६४७ च्या ऑक्टोबरांत मोठ्या समाधानानें मरण पावला. यावरून ' स्वराज्यस्थापनेच्या विरुद्ध दादाजी शिवाजीस उपदेश करीत होता, आणि शिवाजीनें त्याचें न ऐकिल्यामुळें हताश होऊन अगर विष घेऊन दादाजी मरण पावला,' हा प्रकार केवळ काल्पनिक होय. दादाजीच्या पश्चात् त्याचा मुलगा कृष्णाजी शिवाजी पार्शी राज्याचें काम करीत होता.

१०. स्वराज्याची कल्पना कोणाची?—आपण आपल्या स्वपराक्रमानें उद्योग करून नांव कमवावें, हा वाणा सर्व भोसल्यांचा. तो मालोजीनें सिद्ध करून दाखविला. पुढें शहाजीनें त्यांत कशी भर घातली, हें मागील विवेचनावरून ध्यानांत येईल. प्रत्यक्ष स्वराज्याच्या खलबतांत शिवाजी व त्याची आई जिजाबाई ह्या दोघांचाच अंतर्गामी संकल्प असावा. कित्येक समवयस्क कारकून व मावळे त्यांत होते. दादाजी कोंडदेवाची

सर्व करामत त्या कार्यास उत्कृष्ट पांषक झाली. तो अंतर्धर्मांत बहुधा असावा. कदाचित् नसेलही.

स. १६२६ पासून १६३६ पर्यंतच्या दहा वर्षांत शहाजीने, निजाम-शाहीच्या नांवानें पण वस्तुतः पूर्ण स्वतंत्रतेनें—राज्यकारभार केला. नाना-तऱ्हेचीं कारस्थानें राबिलीं. आदिलशाही व कुतूबशाही यांच्याशीं केव्हां संधान ठेवून तर केव्हां जरब दाखवून शहाजीनें आपलें वर्चस्व कायम ठेविलें, आणि दहा वर्षे पावेतो शहाजहानसारख्या पराक्रमी मोगल बाद-शहास दाद दिली नाहीं. दहा वर्षांत मोगलांची लाख दोन लाख फौज सारखी शहाजीच्या छातीवर होती. निजामशाहीची फौज सोडूनही शहा-जीची स्वतःचीच अशी सुमारे ४०।५० हजार फौज नेहमीं जय्यत तयार असे. हातांत मुबलक द्रव्य असल्यावर देशांतील लढवय्ये लोक नोकरीस ठेवून त्यांच्या मदतीनें हिंदुस्थानांत राज्य स्थापन करणें शक्य आहे, हा जो मोठा शोध पुढें शंभर वर्षांनीं डुप्रे व क्लाइव यांनीं जगाच्या निदर्श-नास आणिला, तो शहाजीनें स्वतः आगोदरच प्रत्यक्ष अंमलांत आणिला होता. त्याचें पारिपत्य करण्याचें काम शहाजहानच्या हातून कधींच झालें नाहीं. शहाजीशहाजहानांचाच प्रकार शिवाजी—औरंगजेबांसंबंधानेंही पुढें तसाच घडून आला, जें काम लढून होत नाहीं, तें शहाजहाननें मुसदे-गिरीनें तडीस नेलें. विजापुरकरांच्या मध्यस्थीनें शहाजीशीं कशीकशी तड-जोड करून शहाजहाननें निजामशाही बुडविली. आदिलशाहीच्या वांटणीस आलेला मुख्य विजापुरच्या दरबारानें शहाजीस जहागीर म्हणून देऊन टाकिला; कारण तो मुख्य शहाजीकडून हिसकून घेणें शक्य नव्हतें; आणि घेऊनहि त्या अवघड प्रदेशांत त्यास राज्यव्यवस्था ठेवतां आली नसती. ह्याच मुलखांत शहाजीची मालोजीच्या वेळेपासून मिळालेली वडिलोपार्जित जहागीर होती. या जहागिरींतच शिवाजीचीं पहिलीं दहा वर्षे मातुःश्रीच्या सहवासांत गेलीं. सांगण्याचा मुद्दा इतकाच कीं, स्वतंत्र राज्यस्थापनेचा प्रयोग प्रत्यक्ष शिवाजीच्या बापानेंच करून दाखविला होता. कदाचित् तो व्यक्तीपुरता अगर आपल्या घराण्या-पुरता असेल. राष्ट्राची विस्तृत कल्पना शहाजीच्या मनांत नसावी.

शहाजीचा जन्म मुसलमानी राज्यांत झाला. त्याचे सर्व पराक्रम व सर्व कामाई मुसलमानी राज्यें तारण्यांत सिद्ध झाली होती. मुसलमानी धर्मा-

विषयी त्याचे मनांत वैर नव्हतें. शिवाजीनें धारण केलेलें गोब्राह्मणप्रति-
पालकत्व शहाजीस ठाऊक नव्हतें. फार फार तर मोगलबादशाहीला दक्षिणेंत
वाढूं न देतां, दक्षिणच्या सर्व राजांनीं एकमत करून मोगलबादशाहीचा
प्रतीकार करावा, आणि दक्षिणच्या राज्यांत आपल्या सारख्या सरदारांचें
प्राबल्य असावें, अशा प्रकारचे शहाजीचे विचार होते. संपूर्णपणें मुसल-
मानांस झुगारून देण्याइके त्याचे विचार पुढें गेले नाहींत. हा नांवाचा
फरक शिवाजीनेंच प्रथम दूर केला.

मुसलमानी राज्यांत न्याय अपवादात्मक होता. 'ऐसा अंधेर कारभार
बादशाहीमध्ये कोणी मनास आणीत नाहींत. पैके पावले म्हणजे एकाचें
वतन एकास देतील, ' (खं. ५-३). स्त्रियांवर बलात्कार, हिंदूंचें खून,
हिंदूंचीं मंदिरे फोडणें, गाई मारणें, इत्यादि अनन्वित प्रकार उघड सर्व
समाजापुढें होत होते. जिजाबाईंच्या पित्यास व बंधूस निजामशहानें ठार
मारिलें. प्रत्यक्ष तिला बैजापुराहून मोगलांनीं पकडून गेलें. खेळोजी
भोसल्यास औरंगजेबानें ठार मारिलें. मुसलमानी अमदानींत अब्रूनै
उद्योग करून स्वतंत्र लौकिक मिळविण्याचें व धर्माचरण करण्याचें साधन
कोठेंच राहिलें नाहीं. अशा स्थितींत स. १६४२-४३ च्या सुमा-
रास शिवाजी विजापुरास गेला असतां गोवध वगैरे प्रकार
पाहून त्याच्या चौकास मनांत निराळीच कल्पना उद्भवली. याच सुमा-
रास शिवाजीचा सासरा मुघोजी निंबाळकर मारला जाऊन मेहुणा
बजाजीस मुसलमानी धर्म पत्करावा लागला. अशा गोष्टींनीं शिवाजीच्या
मनांत चेतना उत्पन्न झाली. मुसलमानी राज्यासंबंधानें लोकांत मोठा आब
होता. ह्या धाकावर राज्य चाललेलें होतें; कारण राज्याची खरी शक्ति किती
होती, ती प्रसंगोपात शहाजीनें अजमावून पाहिलीच होती. विचार
करतां करतां शिवाजीच्या मनांतून हा आब व हा दिखाऊ बच्क हळू हळू
नाहींसा झाला; आणि त्याच्या विचारांनीं निराळी दिशा घेतली. त्याचा
स्वाभिमान व स्वातंत्र्यप्रीति जागृत झाली.

ह्या बातींत आईचें व त्याचें एकमत होतें. त्या मानी बाईंची स्थिति
एकंदरीत अगदीं निराधार झाली होती बाप व नवरा या दोघांशीं विरोध
असल्यामुळें तिची सर्व भिस्त शिवाजीवर होती. उभय कुलाहून अधिक
असा कांहीं तरी लोकोत्तर पराक्रम शिवाजीकडून झाला तरच आपला

तरणोपाय आहे, आणि जगण्याचें सार्थक आहे, असें तिला वाटत असे. अशा विवंचनेत जवळच्या मंडळीशीं रोज त्याच विषयाची चर्चा करून तिनें पुढील उद्योगाचा मार्ग हळू हळू कायम केला. या खलबतांत शिवाजी नेहमीं पुढें असे. याच घोरणानें तिनें त्याला लहानपणापासून वाढविलें. त्याचें लहानपणचें चिन्ह पाहून तिच्या मनांतील स्फूर्ति दुणावत गेली. सारांश, जी गोष्ट शहाजीनें प्रत्यक्ष करून दाखविली, तीच तिनें उचलून, आणि तींत स्वयंस्फूर्तीची भर घालून, ती तडीस नेण्याकरितां शिवाजीच्या हवाली केली.

शिवाजीच्या उपक्रमाची यथायोग्य माहिती अद्यापि सांपडलेली नाही. शिवाय वर जे कित्येक देशमुख वगैरे त्याचे साह्यकारी दिले आहेत, तसे आणखी किती तरी पुरुष त्याचे बरोबर कामास असतील. शिवाजी व त्याचे सोबती लहानपणीं चोन्यामान्या करून एक प्रकारचा भुरटेगिरीचा खेळ करीत, असा सामान्यतः लोकांचा समज आजपावेतो होता, तो उगाच आतां कोठें थोडा दूर होत आहे. शिवाजीचा खेळ भुरटेगिरीचा नसून, आरंभापासून मावळांत व्यवस्थित राज्यपद्धति निर्माण करण्याचा होता. ह्याचा त्यानें वारंवार निरानिराळ्या इसमांशीं खल केला; डोंगर, किल्ले, खोरीं, सर्व प्रदेश स्वतः हिडून तपासून पाहिले; आणि निरनिराळ्या ठिकाणाची अव्यवस्था मोडून त्यानें शिस्त निर्माण केली. मुख्य देशमुख शिवाजीच्या बाजूस वळल्यावर, त्यांचे हस्तक जे देशपांडे, तसेंच गांवोगांवचे पाटील व कुळकर्णी ते आपोआप शिवाजीच्या पक्षांत आले. ह्या उपक्रमास विरुद्ध असलेले बांदल देशमुख, सुपेकर मोहिते, जावळीकर मोरे वगैरे मंडळीशीं शिवाजीला निराळाच पंथ पुढें योजावा लागला.

दादाजी नरसप्रभु, जेधे देशमुख इत्यादि लोकांशीं शिवाजीनें फितवा सुरू करून युक्तिप्रयुक्तीनें मावळांतील वतनदार लोकांस फोडिलें, हीं कारस्थानें अप्सलखानास ठाऊक होतीं, आणि शिवाजीविषयीं तांच विशेष जळफळत होता. म्हणूनच ह्या दोघांचें प्रकरण पुढें विकोपास गेलें.

११. पहिल्या उपक्रमाची सिद्धि.—ह्या सर्व गोष्टी करितांना शिवाजीस उत्तम व जरूर असें राष्ट्रीय शिक्षण प्राप्त झालें. त्यानें जमीनमदसुलाची व राज्याची जां व्यवस्था पुढें बांधिली, ती दादाजीनें घातलेल्या पायावर रचिलेली होती. न्यायमनसवा करितांना दादाजी हा शिवाजीस लहानपणापासूनच आपलेजवळ बसवून घेत असे. तसेंच

जमाबंदीची व लोकस्थितीची माहिती होण्याकरितां त्यास आपले बरोबर गांवोगांव हिंडवी.

शिवाजीबरोबर दुसरीं कित्येक माणसें वाढलेलीं होतीं. दादाजीचा वचक मोठा होता. दादाजीचे हाताखालील कित्येक कारकूनमंडळी व बाहेरचे कित्येक मावळे लोक हे शिवाजीस मिळून असत. तो लहानपणीं कित्येक मसलती व कारस्थानें करी, त्यांत या मंडळीची सल्ला व मदत त्यास पूर्णपणें मिळत असे. दादाजीच्या कानावर न जातां परभारें अनेक उलाढाली ते करीत. आबाजी सोनदेव, खुनाथ बल्लाळ कोरडे व बाळ-कृष्णपंत मुजुमदार हे नवीन दमाचे कारकून दादाजीच्या हाताखाली कामें करीत होते. तसेंच येसाजी कंक, तानाजी मालुसरे, बाजी पासकर, कान्होजी जेधे वगैरे मावळे लोक, गोमाजी नाईक पानसंबळ वगैरे घरची मंडळी, यांचेही शिवाजीस चांगले पाठबळ होते. या मंडळीच्या साहाय्यानें मावळ प्रांतांत वरचेवर फिरून तेथील दन्या, खोरी, बिकट वाटा, ह्यांची शिवाजीनें चांगली ओळख करून घेतली. गांवोगांव फिरून देशस्थिति पाहवी, स्वारी शिकारी करावी, शेटसावकारांची ओळख करून घ्यावी, असा क्रम शिवाजीनें चालविला. त्याचें वर्तन इभ्रतीचें असल्यामुळे, सर्वां-वर त्याचें वजन चांगलें पडत चाललें. सारांश, मुसलमानशाहींत मराठे लोकांचा अपमान व उच्छेद होत असे, तो कोणत्या रीतीनें दूर करावा याचा विचार करण्याकडे शिवाजीचें मन वेधलें. त्याच्या मनांत आलें कीं, ' जें वडिलांनीं मेळविलें, तें खाऊन राहणें योग्य नाहीं. आपण हिंदु, सर्व दक्षिण देश यवनांनीं ग्रासिला; देव ब्राह्मण गाथी ह्यांस व क्षेत्रांस पांडा केली, धर्म बुडविला. हा रक्षणार्थ प्राणही वेंचून धर्म रक्षूं; व आपले पराक्रमें नवीन दौलत संपादूं. तें अन्न भक्षूं. नवें साधावें हें या कुळांत जन्मल्याचें सार्थक. दैवावर भार न घालूं. पुरुषयत्न बलवत्तर होय. दैव पंगु आहे, यास्तव प्रयत्न अचळ करावे. त्यास दैव जसें अधिक साह्य होईल, तसतसें अधिक करीत जावें. दैव परिणामास नेणार समर्थ आहे. ' दादाजीस सल्ला विचारितां त्यानें सांगितलें, ' वडिलीं दौलत संपादिली, ती गमावली हें तुमच्या वांढ्यास येऊं नये. ' दादाजीच्या बोलण्यांतील गुण तेवढे घेऊन शिवाजीनें दोषांकडे लक्ष दिलें नाहीं. पुढें ' कारकून सर-दार वगैरे ममतेत मसलतींत येतील त्याप्रमाणें घेऊन, आणखी चांगले

मर्द शिपाई पाहून त्यांस जवळ ठेवावे. कारकून चांगला कर्ता लिहिणार पाहून त्यास ठेवावा. तसेंच राजकारणें करावीं; मातबर चड्ढागचे मराठे यांसीं आसपणा करावा; पत्रें लिहावीं; त्यांस आणून भेट घ्यावी, आपण त्यांकडे जाऊन आम्हांस अनुकूल असावें असें बोलावें. असें करण्यांत ज्यांनीं महाराजांचें बोलणें परम आदराचें व पराक्रमाचें ऐकावें, त्यांस वेध लागून वाटावें कीं, हे परम थोर आहेत. यांचेच संमतें चालावें, हे सांगतील तसें चालावें. प्राणही गेले तरी जावोत, परंतु सेवा करून यांचे आज्ञेत चालावें. अशीं सर्वांचीं चित्तें वेधून घेतलीं.' (शिवछत्रपतीचें सप्तप्र. चरित्र पृ. २९-३०.) हें कार्य शिवाजीनें कसें उपक्रमास आणिलें हें आतां सांगावयाचें.

स. १६३८ साल शिवाजीच्या हालचालींचा प्रारंभ असें घरण्यास हरकत नाहीं. बेंगळ्याहून परत येतांना शाहूराव नीलकंठ पेशवे, बालकृष्णपंत मुजमुदार, सोनोपंत डबीर, व रघुनाथ बल्लाळ कोरडे सबनीस ह्या मंडळीस शहाजीनें शिवाजीबरोबर पुण्यास पाठविलें. पुण्यास येतांच 'बारा मावळें काबीज केलीं, मावळे देशमुख बांधून, दस्त करून, पुंड होते त्यांस मारिलें.' (सभासद). मावळे सरदारांस मसलतींत घेऊन, त्यांस अनुकूल करून घ्यावें, त्यांस पत्रें लिहावीं व भेटावें; असें करूं लागले, (चितणीस). पुण्याखालील बारा मावळांत उत्तरेस राजमाची व चाकणपासून दक्षिणेस रायशेवराचा डोंगर, अंबेड खिंड, व खांबटकीचा घांट ह्या स्थानांपर्यंतचा मुख्य येतो. हीच पुण्याखालची बारा मावळें शिवाजीनें प्रथम काबीज केलीं. ह्या मुलखापैकीं राजमाचीचा किल्ला, कल्याण भिंवंडी येथील मुल्ला अहंमदाकडे होता. बिलाल हबशी लोहगडावर राहून, अंदर, नाणें व पवन ह्या तीन मावळांचा बंदोबस्त ठेवी. फिरंगोजी नरसाळा चाकणच्या किल्ल्यावरून घोटण, पौड व मुखें ह्या तीन मावळांवर ताबा राखी. गुंजण मावळ तोरण्यावरील किल्लेदाराच्या देखरेखीखालीं होतें. वेळवंड व भोर हीं तेथील देशमुखांच्या हातांत होतीं. हिरडस मावळांत बांदल देशमुख नांदत होते; व शिवथर खोरे बाबाजी कोंडदेवाच्या ताब्यांत होतीं. पूर्वेकडील मुलखांत पुणें व सिंहगड दादाजी कोंडदेवाकडे होते. पुरंदर किल्ला निळो नीळकंठ नाइकवाडी याजकडे व सुपे प्रांत शहाजीचा मेहुणा संभाजी (बाजी ?) मोहिते याजकडे होता.

येणेप्रमाणें स. १६३८ च्या सुमारास राजमाची, लोहगड, चाकण, पुरंदर, तोरणा व रोहिडा या किल्ल्यांमध्ये पुणें प्रांतांत शिवाजीची स्थापना झाली होती. ह्या प्रांतांत राहून बाहेरच्या लगत्यास शिवाजीस आपला अंमल बसवावयाचा होता. ह्या खटपटीचा उपक्रम स. १६३८ पासून ४६ पर्यंतच्या अवधीत बारा मावळांतील देशमुखांना दस्त करून व बांधून ह्या मुत्सद्यांनीं केला. मावळांतील जे देशमुख शिवाजीला अनुकूल झाले त्यांस त्यांनीं बांधिले, म्हणजे आपल्याला बांधून घेतले; जे प्रतिकूल होते, त्यांस नरम केले; जे केवळ पुंडाई करून होते त्यांस जिवें मारिलें. देशमुखांना अनुकूल करून घेण्यांत ज्या राज्यकार्यकुशल मुत्सद्याचा उपयोग शिवाजीस झाला, त्याला डबीर म्हणजे युक्त्यभिज्ञ हा हुद्दा शिवाजीनें दिला. तोच सोनोपंत डबीर होय. ज्या हुद्देदारांनीं त्यांस दस्त केलें, त्यास म्हणजे शामराज नीळकंठ यास त्यांनीं पेशवाई म्हणजे मुख्य प्रधानकी दिली, आणि ज्या लहानशा सैन्याच्या जोरावर त्यांनीं पुंडांना जमीनदोस्त केलें, त्या सैन्याची व्यवस्था ठेवण्याकरितां एक सबनीस नेमात्रा लागला, तोच रघुनाथ बळाळ कोरडे होय. येणेप्रमाणें बारा मावळे काबीज करितांना हे हुद्देदार अस्तित्वांत आले. मुख्य ताब्यांत आल्यामुळें जमाखर्चाचें काम पडूं लागलें तेव्हां अमात्याची जरूर लागली, व तें काम बाळकृष्णपंत याजकडे शिवाजीनें दिलें. हे अधिकारी सन १६४३ च्या सुमारास निर्माण झाले. सन १६४६ पर्यंत शिवाजिजिवळ घोडदळ नसून फक्त पायदळ होतें. वरील चारही हुद्देदारांचा पेशा केवळ लष्करी होता. सन १६४१ त शहाजी विजापुरास आला असतां शिवाजी त्यास तेथें जाऊन भेटला. विजापुरांत कांहीं उद्दामपणाचीं कृत्यें शिवाजीनें केलीं असें बखरकार म्हणतात, तीं ह्याच वेळचीं असावीं. त्याचें वय १४ वर्षांचें होतें. विजापुरास असतां मुसलमानांचा हिंदूवर जुलूम कसा होतो, याजबद्दल शिवाजीची चांगली खात्री झाली. लगेच पुण्यास आल्यावर त्यानें आपल्या उद्योगाची सुरुवात संपात्त्यानें चालविली.

शहाजी, जिजाबाई, शिवाजी, दादाजी कोंडदेव, प्रभु देशपांडे, मावळे देशमुख व सरदारधराणी ह्या सर्वांचे ठिकाणीं त्या संधीस एक विशिष्ट राष्ट्रीय भावना उत्पन्न होऊन तिच्या योगानें महाराष्ट्रीय वातावरण उच्च-बळून गेलें होतें. त्याचा परिणाम शिवाजीच्या आरंभास परिपोषक होऊन

त्यास पुढें अनेक साहसांचीं व राष्ट्रेद्योगाचीं कृत्यें करण्याची शक्ति आली. वरील प्रत्येकाचा उद्योग व हेतु स्वराज्यघटनेस पोषक झाला. सर्वांनी एकत्र संगनमतानें बुद्धिपुरःसर जरी ही घटना सुरू केली नसली तरी एकमेकांचा उद्योग एकमेकांस सूचक व साहाय्यकारक झाला. शहाजीच्या उद्योगानें व उलाढालीनें स्वराज्याचे मूर्तिमंत नमुने लोकांच्या डोळ्यासमोर आले. स्वतेची आवादानी व मुलखाची व्यवस्था दादाजीनें केली. रामदासानें पारमार्थिक हेतूंची ऐहिक कर्तव्यांशीं सांगड धालून लोकांचे मनांत आत्मप्रत्यय व वीर्यतेज यांची प्रेरणा आपल्या उज्ज्वल व निरिच्छ वाणीनें केली. नानाप्रकारचीं संकटें सहन करितांना जिजाबाईंच्या मनांत नवीन निश्चय उत्पन्न होऊन त्या निश्चयाच्या जोरावर तिनें शिवाजीला अप्रतिम प्रोत्साहन दिलें. शिवाजीच्या अंगाचा प्रत्येक कण अशा या परिस्थितीतच सर्वस्वी बनला असल्यामुळें पुढील प्रचंड काम सिद्धीस नेण्याची धमक उत्पन्न होऊन त्यानें लायक इसम व साधनें निर्माण केलीं. अशा रीतीनें जी तयारी झाली ती कोणत्याही कसोटीनें तपासून पाहिली तरी पुढील कार्यास योग्य व पुरेशी होती, असें दिसून येतें. शिवाजीनें वादळ उत्पन्न करून त्याजवर आरूढ होऊन अश्वाप्रमाणें त्याला आपल्या उद्दिष्ट कार्याप्रत नेलें, असें ओवेन म्हणतो पूर्वी देशांत जुलमाच्या दडपणाखालीं निराशा व उद्वेग सर्वत्र पसरला होता. हा प्रकार मोडून शिवाजीनें सर्वत्र चळवळ उडवून दिली. लोक अस्वस्थ झाले. फार दिवस चालत आलेला मनु एकदम पालटूं लागला. प्रत्येकास स्वतंत्र विचार करण्याची जरूर भासूं लागली. दहावीस वर्षे शिवाजीनें अशी जबरदस्त खळबळ देशांत उडवून दिली कीं, तिच्या योगानें पादशहापासून तों शेतकऱ्यापर्यंत प्रत्येकाला स्वतःचा म्हणून कांहीं तरी स्वतंत्र पंथ पाहवा लागला. त्यांत कांहीं शिवाजीच्या बाजूला वळले, कांहीं त्याच्या विरुद्ध झाले. स्वस्थ मात्र कोणाला बसतां येईना. राष्ट्रांत प्रचंड घडामोडी होतात, त्यापूर्वी अशी खळबळ उडालेली इतिहासांत पुष्कळदां दिसून येते.

स. १६४६ पर्यंत मुलकी व न्याय खात्यांची उत्पात्ति शिवाजीनें केली नाहीं. त्या वेळीं शिवाजीच्या ताब्यांत किल्ले नसल्यामुळें किल्ल्यांवरील नामजाद लोक ठेवण्याचीही त्यास आवश्यकता नव्हती. तथापि मावळांतील

जो मुख्य त्याच्या ताब्यांत आला, त्यांत दोघांची राजसत्ता उत्पन्न झाली. शिवाजीने वर सांगितलेले नवीन अधिकारी नेमिले, त्यांशिवाय पूर्वापरचे आदिलशाही म्हणजे शहाजीच्या तर्फेचे अंमलदार कायम होतेच. शिवाजीचा प्रधान श्यामराज नीळकंठ, तर शहाजीचा दादाजी कोंडदेव; शहाजीचा मुज्जुदार नारो सुंदर, तर शिवाजीचा बाळकृष्णपंत. केव्हां केव्हां दादाजीसही मुज्जुदार म्हटलेले आहे. मावळांतील देशमुखांना दस्त करण्याचें शिवाजीचें काम चालू होतें. आदिलशाही सत्तेचे अगदी शेवटले असे सामर्थ्यवान् प्रतिनिधि म्हटले म्हणजे हे देशमुख होते. शिवाजीसारख्या नव्या राजपुरुषाला त्यांनीं अडथळा करावा हें योग्यच होतें. आपला घराचा पाया मजबूद करण्याकरितां ह्या देशमुखांची व्यवस्था लावणें शिवाजीला भाग पडलें. मात्र ह्या गोष्टी विजापुरच्या दरबारास कशा पसंत पडल्या, व शिवाजीवर एकदम स्वारी करून त्याचा त्यांनीं बंदोबस्त कां केला नाहीं, हें समजत नाहीं. लवकरच शिवाजीस किल्ल्यांची जरूर भासू लागली. तेव्हां त्यानें राजगड बांधून तोरणा काबीज केला, (सन १६४६ चा सुमार). बांदल देशमुख शिरजोर होते, त्यांना दस्त करण्यास हे किल्ले उपयोगी पडले.

मावळांतील वजनदार देशमुखांचें साह्य शिवाजीनें आरंभीच मिळविलें. घांटावरील मावळांच्या बंदोबस्तांत शिवाजीस जसा बाजी पासलकराचा उपयोग झाला, तसाच घांटाखालील कोंकणांतील डोंगरी प्रदेशाची व्यवस्था करण्यांत तानाजी मालुसऱ्याचा उपयोग झाला. मावळांतल्या देशमुखांप्रमाणेंच कोंकणचे हे लोक ' राव ' म्हणून प्रसिद्ध असून तेही क्षत्रियच आहेत, आणि त्यांचाच उपयोग शिवाजीनें करून घेतला. अशा रीतीनें मावळ प्रांत शिवाजीचे कबजांत आला; आणि तेथें शेतीची, वसुलाची वगैरे व्यवस्था लागली. हाच शिवाजीच्या राज्याचा मूळ पाया होय. ज्या मुलखांत शेंकडों वरें अंदाधुंदी माजून राहिली होती त्याची सुव्यवस्था वरप्रमाणें दादाजी कोंडदेवाच्या मदतीनें शिवाजीनें केली. यांत शिवाजीला तर राज्यस्थापनेचा पहिला प्रयोग करून पाहतां आला; आणि हा प्रकार शहाजीस व विजापुरच्या सरकारासही आवडला, कारण ह्या अवघड प्रदेशावर विजापुरचा अंमल पूर्वी कधीही चांगलासा बसला नव्हता.

सारांश, हल्लींच्या बहुतेक पुणे जिल्ह्यास वेष्टून जी शहाजीची जहागीर होती, तेवढ्या भागांत एक लहानसें, व्यवस्थित व नमुनेदार, नांवानें परतंत्र पण वस्तुतः सर्वांशीं स्वतंत्र, असें राज्य स. १६३९ पासून ४६ च्या सात वर्षांत निर्माण झालें. तें इतकें व्यवस्थित झालें कीं, इतर आदिलशाही मुलखाच्या मानानें लोकांस ह्या राज्यांत ज्यास्त सुख व ज्यास्त विश्वास वाटूं लागला. लोकांची स्थिति सुधारली; चोन्यामाऱ्या ब दंगे बंद होऊन शांतता झाली; सरकारचा वसूल वेळेवर येऊ लागला. शिवाजीच्या मनांतलें लहान राज्य निर्माण झालें. पुढील विस्तृत उद्योगाचा पाया पुरा झाला. त्याचें स्वरूप अद्यापि झांकलेलें होतें. पुढचे विचार शिवाजीला सुचत होते. दादाजी व शहाजी ह्यांना बहुधा त्यांची कल्पना नव्हती. शिवाजीनें आपले प्रधान वगैरे नेमून सर्व व्यवस्था संपूर्ण केली. स. १६४६ त 'छत्रपति' ही पदवी शिवाजीला सरकारी कागदांत वापरूं लागले. [सरस्वती मंदिर-अस्सल कागद.]

प्रकरण सहावें.

राज्यस्थापनेची तयारी व परिस्थिति.

१. पायाची मजबुदी व व्यवस्था. २. विशिष्ट कृत्ये:—
३. ह्या उपक्रमाचे लाभ. (१) तोरणा. (२) राजगढ.
- (१) बाळाजी आवजी (२) लोकसंग्रह. (३) संभाजी मोहिते. (४) चाकण.
४. शहाजीची कैद (स. १६४८). ५. कोंढाणा. (६) पुरंदर.
५. दोन प्रसिद्ध व्यक्तींचो खेळ. (७) कल्याण. (८) कोंकण.
६. औरंगजेबाची गोवळकोंड्यावर ६. औरंगजेबाचा दक्षिणेंतील कारभार.
- झडप. ८. औरंगजेबाचा आदिलशाहीतील डाव.
९. शिवाजीचा मोगलांशीं संबंध. १०. औरंगजेबशिवाजीचे विरोधी कावे.

१ पायाची मजबुदी व व्यवस्था.—शिवाजीचा पहिला उपक्रम स. १६४५ त संपला. तेथपासून पुढें सात वर्षेपर्यंत शिवाजीचा वेळ पहिल्या पायाची मजबुदी करण्यांत गेला. प्रथमचा त्याचा उद्योग केवळ जहागिरी-

पुरता होता. परंतु आजूबाजूचा प्रदेशही त्याच धरतीचा असून शिवाजीला तो सर्व सलंग करून, किल्ले, फौजा व राज्यव्यवस्था ह्यांनी मजबूद करावयाचा होता. जुन्नरवरून वसई, वसईवरून राजापुर, राजापुरवरून इंदापुर, आणि इंदापुरवरून जुन्नर, असा हा टापू पुढील सात वर्षांच्या उद्योगाने शिवाजीने हस्तगत केला. त्यांतील ठिकठिकाणचे किल्ले त्याने मजबूद करून त्यांजवरून प्रदेशसंरक्षणाची तजवीज ठेविली. फौज वाढविली. राज्यव्यवस्था ठरविली. हीं कृत्ये करण्यांत त्याचे विजापुरकरांशी व मोगलांशी कसे संबंध आले, आणि त्याच्या उद्योगावर ह्या बाह्य स्थितीचा काय परिणाम घडला, हे ह्या प्रकरणांत स्पष्ट करावयाचें आहे.

स. १६४६ त शिवाजीने नवीन विस्तृत उद्योग सुरू केला, त्यानंतर लवकरच दादाजी मरण पावला. ह्या वेळीं शिवाजीचें वय १९।२० वर्षांचें होतें. ह्या ठिकाणी त्याच्या आयुष्याचा पहिला भाग संपला, - सें म्हणण्यास हरकत नाही. येथून पुढें त्याचा उद्योग अंतकाळपर्यंत सारखा स्वतंत्र राज्य स्थापण्यासाठी चालू होता. शिवाजी स्वतंत्र कारभार करूं लागल्याचें जाहीर होतांच लोक आपण होऊन त्याच्या आश्रयास येऊं लागले. कित्यक त्याचा आश्रय मिळविण्याची इच्छा करूं लागले. येथून पुढें राज्याचा उपक्रम त्याने व्यवस्थितपणें व फार सावधगिरीने केला. उगाच विचार करीत तो स्वस्थ बसला नाही. सिद्धि येत गेली, तसतसे त्याचे प्रयत्न वाढले. त्याने लोकांचीं मनें आपणाकडे आकर्षून घेतलीं. केव्हांही तो कचरला नाही. दुःसाध्य कृत्यास हात घालून पुढें माघार घेण्याचा प्रसंग येऊं नये, या शहाणपणाच्या पद्धतीस अनुसरून अखेरपर्यंत शिवाजीचें वर्तन होतें. देशकालवर्तमान, परिस्थिति, स्वपरबलाबल इत्यादि सर्व गोष्टींचा पुरता विचार करून, शिवाजीने आपला कार्योपक्रम ठरविला होता. प्रत्येक कार्य अमुक मुदतीत संपवावयाचें असा त्याचा निर्धार पदोपदी व्यक्त होतो. मागील अनुभवाचा पूर्ण उपयोग पुढील कार्यांत त्याने केला नाही, असा प्रसंगच नाही. सारांश, नेहमी सावध व साशंक राहून व साह्यकर्त्यांच्या सल्ल्यानें दूरवर विचार करून, तो प्रत्येक कार्य हातीं घेत असे. हे विचार पुढील सर्व कृत्यांस सारखे लागू पडतात, आणि तत्कालीन कागद वाचून ते व्यक्त होतात.

वास्तविक शिवाजीच्या चरित्राचे भाग पृथक्पणें पाडतांच येत नाहीत. कारण अमुक एक प्रकार संपला व दुसरा सुरू झाला, असें त्यांत काहीं नाही. मोगल बादशहा व आदिलशहा ह्यांच्याशी शिवाजीचे युद्ध प्रसंग झाले; परंतु त्या दोघांचा वर्तनक्रम एकमेकांस विरोधी असल्यामुलें, युद्ध किंवा तद्द हल्लीप्रमाणें जाहीर रीतीनें प्रसिद्ध होत नसत व टिकत नसत. तथापि उघड रीतीनें आतां विजापुरकरांशीं शिवाजीचे वैर सुरू झालें; म्हणून पुढील भागास विजापुरकरांशीं बेबनाव असें नांव देतां येईल. हा बेबनाव घडण्यापूर्वी शिवाजीनें विशिष्ट कृत्यें कोणतीं केलीं तें प्रथम सांगितलें पाहिजे. शिवाजीनें आपल्या कार्यास हात घातला, त्या वेळेस घाटमाथ्याच्या भागांतील किल्ल्यांवर फौजफांटा नसून, त्यांची डागडुजी ठेविलेली नव्हती. किल्लेदार बाहेरच्या राजांस न जुमानतां सभोंवारच्या टापूवर आपला अंमल गाजवीत. निजामशाहीचा शेवट झाल्यानें ही बेबंदशाही ज्यास्तच वाढली. दिल्लीचे मोगल व विजापुरकर यांची युद्धे याच प्रदेशांत चालू झालीं. यांतील बराच भाग शिवाजीच्या जहागिरीस लागून होता, म्हणून या बंडखोर किल्लेदारांशीं शिवाजीच्या आरंभी खटपटी झाल्या. औरंगाबादेस मोगलांचें ठाणें होतें. त्यांजशीं अगर विजापुरकरांशीं उघड शत्रुत्व जोडण्याचें साहस प्रथम शिवाजीनें केलें नाही. जहागिरीच्या सभोंवारचे किल्ले विजापुरकरांच्या दुर्लक्षामुलें अव्यवस्थित झाले होते, ते आपल्या ताब्यांत घेऊन, त्यांची दुरुस्ती ठेविल्यास थोड्या भ्रमानें व थोड्या खर्चांनें जहागिरीचें रक्षण होऊन, आपल्या इष्ट कार्याचा पाया मजबूद होईल, असें शिवाजीस वाटलें. याप्रमाणें जहागिरीचा पाया मजबूद करणें ही पहिली गोष्ट. दुसरी गोष्ट ही कीं, सभोंवारच्या मराठे सरदारांस वश करून त्यांच्याशीं स्नेहसंबंध जोडणें अगर त्यांस आपल्या हुकूमतीखालीं आणणें. असें केल्यानें मुलखाचा बंदोबस्त होऊन त्यांत स्वस्थता व्हावी. या द्विविध धोरणावर शिवाजीचा पुढील उपक्रम चालू झाला. हे हेतु त्यानें खाली लिहिल्याप्रमाणें तडीस नेले.

२ विशिष्ट कृत्यें. (१) तोरणा काबीज (सन १६४६).— पुण्याच्या नैर्ऋत्येस सुमारे वीस मैलांवर तोरणा नांवाचा किल्ला आहे. मार्गे सांगितलेल्या तीन अनुयायांचे साह्यानें तेथील किल्लेदाराशीं संधान बांधून

शिवाजीने तो किल्ला हस्तगत केला. त्या वेळीं शिवाजीचें वय १९ वर्षांचें होतें. शिवाजीने ह्या किल्ल्याची डागडुजी मोठ्या शपाट्याने केली, आणि मावळे लोक आंत जमवून किल्ल्याचा बंदोबस्त केला. किल्ल्यांतील एका पडोत जगेंत शिवाजीस द्रव्यसंचय सांपडला, तो त्याचे फारच उपयोगी पडला. देवी भवानीने प्रसन्न होऊन या कामीं साह्य करण्याकरितां हा द्रव्यसंचय दिला, असें त्यानें जाहीर केलें; आणि दारू गोळा वगैरे सामान विकत घेऊन किल्ल्याचे संरक्षणाची सिद्धता केली. तोरणा-किल्ल्याचें नांव प्रचंडगड असें ठेविलें.

(२) राजगड बांधिला.—लागलाच शिवाजीनें तोरण्याचे आग्नेयीस तीन मैलांवर राजगड नांवाचा दुसरा किल्ला बांधिला. किल्ल्याचें बांधकाम मोरोपंत पिंगळे याचे देखरेखीखालीं झालें. शिवाजीच्या या कृत्यांनीं विजापुरच्या दरबारास त्याजविषयीं बराच संशय आला. परंतु जहागिरीच्या बंदोबस्तासाठीं या किल्ल्याची जरूर आहे, व यामुळें सरकारचा फायदा होणार आहे, असें शिवाजीनें दरबारास कळविलें. दरबारानें या कामीं शहाजीचा जाब घेतला. परंतु ह्या गोष्टी आपणांस माहीत सुद्धां नाहींत, असें शहाजीनें दरबारास कळवून, पुण्यास दादाजी कोंडदेव यास खरमरीत पत्र लिहून, शिवाजीचा बंदोबस्त करण्यास सांगितलें. हा प्रकार स. १६४६ तच घडला असावा.

किल्ला बांधण्यास अवकास लागत असल्यामुळें राजगड बांधण्याची सुरुवात पुष्कळ अगोदर झालेली असावी, आणि त्या वेळीं तोरणा हस्तगत झालेला नसावा. राजगड बांधल्यावर तोरणा सहज हातीं आला. हे किल्ले ताब्यांत घेण्याचें व बांधण्याचें कारण असें होतें कीं दक्षिणेस रोहिड-खोऱ्यांत बांदल देशमुख राहत होते, ते शिवाजीस अनुकूल नव्हते. त्यांजला कन्नड्यांत आणण्यासाठीं हे दोन किल्ले शिवाजीनें हस्तगत केले. या योगानें स. १६४६ त महाराष्ट्राच्याची मुहूर्तमेढ भक्कम रेंवली गेली. (रा० राजवाडे).

(३) संभाजी मोहिते याचें उच्चाटन.—स. १६४७ त दादाजी कोंडदेव मरण पावल्यामुळें जहागिरीची संपूर्ण व्यवस्था शिवाजीकडे आली. मागील राहिलेला वसूल मागण्याकरितां शहाजीकडून मनुष्ये आलीं असतां शिवाजीनें त्यांस ' इकडे खर्च वाढल्यामुळें येथचा पैका आम्हासच पुरत

नाहीं, ' असें सांगून वाटेस लाविलें. तेव्हां 'सर्व आटोप पुत्रांनै केला, अचाट कमें करूं लागले, द्रव्य व मुलूख त्यांचाच आहे,' हा संतोष मानून शहाजीराजे आपणावर कांहीं किटाळ येऊं नये, म्हणून विजा पुराहून तंजावराकडे चालता झाला. परंतु पुण्याच्या जहागिरील शहाजीच्या तर्फेची कित्येक मंडळी होती, त्यांस शिवाजीचें वर्तन खपत नसे, ते त्यास जुमानीत नसत. त्या मंडळींत संभाजी मोहिते शहाजीच्या दुसऱ्या बायकोचा भाऊ, हा सुपें येथें प्रमुख होता. शहाजीच्या हुकमाशिषाय मुलूख किंवा वसूल तो शिवाजीस देईना व भेटीसही येईना. त्याजपाशीं तीनशें स्वारांची पागा होती. शिवाजीनें मावळे लोकांची एक टोळी बरोबर घेऊन एके दिवशी मध्यरात्री संभाजी मोहिते याजवर छापा घातला; त्यास व त्याचे पक्षाचे लोकांस कैद करून मुलूख व पागा हिसकावून घेतली. त्याच्या खजिन्यांत द्रव्य, जवाहीर, वस्त्रें वगैरे मोलवान वस्तु सांपडल्या. शिवाजीनें आपणास साह्य करण्याविषयीं मोहिते यास सांगितलें असतां, तो कबूल होईना म्हणून त्यास शहाजीकडे कर्नाटकांत रवाना केलें. परंतु ह्या गोष्टीकडे विजापुरकरांनीं लक्ष दिलें नाहीं.

(४) फिरंगोजी नरसाळा व चाकण.—संभाजी मोहिते यास घालवून दिल्यानें शिवाजीचा वचक जिकडे तिकडे एकदम चांगला बसला. 'प्रत्यक्ष मामाची मयार्दा हा ठेवीत नाहीं, केवळ नीतीनें राहील त्याचाच आप्त, वरकडांचा शत्रु, याशीं दुसरा विचार करील त्याचें शासन करील, आशेंत राहील त्याचा कैवारी,' असें लोकांस वाटलें. पुण्याचे उत्तरेस चाकण किल्ला फिरंगोजी नरसाळा याचे ताब्यांत होता. पुण्याचा रस्ता या किल्ल्याचे आटोक्यांत असल्यामुळें शिवाजीनें फिरंगोजीस वश करून किल्ला काबीज केला; आणि आपल्या तर्फेनें त्यालाच पुनः तेथली किल्लेदारी दिली. फिरंगोजी हा शिवाजीशीं अखेरपर्यंत मोठ्या इमानानें वागला.

(५) कोंडाणा ऊर्फ सिंहगड (१६४८ ?).—कोंडाण्याचा मजबूद व अवघड किल्ला एका मुसलमान किल्लेदाराच्या ताब्यांत होता. त्या किल्लेदारास पैका भरून शिवाजीनें किल्ला त्याजकडून सोडवून आपणाकडे घेतला व त्यास सिंहगड असें नांव दिलें. या सर्व गोष्टी सलोख्यानें व रक्तपात झाल्याशिवाय तडीस गेल्या.

(६) पुरंदर (१६४८). — बारामती व इंदापूर हे प्रांत शिवाजीच्या जाहागिरीत मोडत होते. पुणे व बारामती यांजमधील रस्ता पुरंदर किल्ल्याचे टप्प्यांत होता. तो किल्ला नीळकंठ नाईक नांवाच्या एका ब्राह्मण किल्लेदाराच्या ताब्यांत होता. हा नाईक दादाजी कोंडदेवाचा स्नेही असून, शिवाजीचा व त्याच्या घराण्याचा चांगला घरोबा होता. या नाईकाचे पिलाजी व शंकराजी असे दोन भाऊ होते; या भावांमध्ये किल्लेदारीविषयी तंटे लागले असता त्यांनी हा तंटा तोडण्याविषयी शिवाजीस विनंति केली. शिवाजी सुण्यास जाण्याचे मिषाने फौज घेऊन पुरंदरास गेला आणि किल्ला स्वतःचे ताब्यांत घेऊन त्याने तिघां भावांस इनामी वतने करून दिली; आणि वडाल भावाकडे पूर्वीचे वंशपरंपरेचे वतन चालविले. (शिवदिग्विजय, १२२.) ह्या प्रसंगी तिघां भावांच्या भांडणामुळे पुढे होणारा त्रास चुकविण्याकरिता, किल्ल्यावरिल शिवंदीचे लोक आपण होऊन शिवाजीस अनुकूल झाले. शिवाजीने त्या भावांस नोकऱ्या देऊन योग्यतेस चढविले.

(७) कल्याण प्रांत व किल्ले काबीज (१६४८. — इच्छू इच्छू ज्यास्त हिमतीचीं कृत्ये करण्यास शिवाजीस सामर्थ्य आले. निजामशाही बुडाल्यावर कोंकणचा प्रदेश विजापुराकडे आला, त्यांत भिबडीपासून नागोठण्यापर्यंतचा कल्याण प्रांत मोडत होता. ' हा प्रांत आदिलशहाने मुल्हा अहमद नटिया यास जहागीर म्हणून दिला, आणि पुणे व सुपे हे दोनच महाल शहाजीस जहागीर दिले. मुल्हा अहमद कल्याण येथे राहत असे. कांहीं वर्षांनी महमद आदिलशहा आजारी पडला, आणि हा त्याचा आजार बरेच वर्षे चालला. तेव्हां विजापुरास थोडीशी गडबड उडाली, त्या वेळी बंदोबस्तासाठी आदिलशहाने मुल्हा अहमद यास विजापुरास बोलवून घेतले. तेव्हां कोंकणचा बंदोबस्त ढिला पडला, ही संधि शिवाजीने साधली. ' (बसातिन-इ सलातिन). विजापुरच्या या प्रांतांत मुल्हा अहमदच्या ताब्यांत बरेच किल्ले असून, त्यांचा बंदोबस्त चांगला नव्हता. एकदां कोंकणांतून कांहीं खजिना विजापुराकडे रवाना होत आहे, अशी बातमी ठेवून शिवाजीने कांहीं लोकांनिशी त्याजवर एकदम छापा घालून खजिना काबीज करून राजगडी नेला; आणि लगेच कांगारी, तिकोना, लोहगड, वगैरे किल्ले इस्तगत करून उत्तरेकडील

मावळ प्रांत आपले ताब्यांत आणिला. इकडे आबाजी सोनदेव यानें फौज घेऊन त्याच वेळीं कल्याण प्रांतावर हल्ला केला, आणि तो प्रांत व किल्ले हस्तगत केले. शिवाजी स्वतः कल्याणास गेला; आणि आबाजीची हुशमरी पाहून त्यास त्यानें कल्याणचा सुभेदार नेमिलें. आणि आबाजीनें नजर केलेली किल्लेदाराची सून सन्मानानें परत पाठविली; त्यामुळे शिवाजीच्या सद्गर्तनाची छाप लोकांवर बसली. (विजापुरच्या मुसलमानी इतिहासां-तील वरील उताऱ्यांत मुल्ला अहमद यार आबाजीनें काबीज केल्याची हकीकत नाहीं).

(८) दक्षिणकोंकण व किल्ले काबीज.—शिवाजीनें पोंकणांत स्वारी केली, तेव्हां जंजिऱ्याचा अंमलदार फत्तेखान रीदी म्हणून होता. त्याचे जवळच्या कित्येक सरदारांनीं शिवाजीचा घांटावर चालू झालेला उद्योग ऐकून त्यास असें सांगून पाठविलें कीं, आपली स्वारी कोंकणांत यावी, म्हणजे तळें, घोसाळा, हे किल्ले आम्हीं आपल्यास घेऊन देतो. त्यावरून शिवाजीनें जाऊन दोनही किल्ले घेतले; आणि त्या प्रांतांत आपला अंमल बसवून बिरवाडीस किल्ला बांधिला. पुढें हरिहरेश्वराचें दर्शन घेऊन, परत येत असतां गोवळकर सावंत भेटले. त्यांस नांवाजून आपले चाकरीस ठेविलें. त्यांजपार्शी तीनशें होन किंमतीची नामांकित तलवार होती, ती, तीनशें होन व पोशाख देऊन घेऊन, तिचें नांव भवानी ठेविलें. ती आल्यावर बहुत यशस्वी झाले, म्हणून तिची पूजा नित्य नेमें करीत, याच स्वारीत रायरीचा डोंगर सीदीकडून शिवाजीनें काबीज केला. तेथे पूर्वी लहानसा किल्ला होता; परंतु शिवाजीनें लिंगाणा नांवाचा मजबूत किल्ला नवीन बांधिला, त्यासच पुढें (१६६२त) त्यानें रायगड असें नांव दिलें.

दक्षिण कोंकणांतील मुख्य समुद्रकिनाऱ्यावर असल्यामुळे हवशाचेच ताब्यांत होता. राजापुर शहर त्या वेळीं श्रीमान् होतें. सीदीच्या अमलास सर्व लोक त्रासले होते, हें शिवाजीस ऐकून ठाऊक होतें. सन १६४८त शिवाजीनें राजापुरावर स्वारी केली, व तें शहर हस्तगत करून घेतलें; आणि गुन्हेगरांची चौकशी वगैरे करून, व आपला अंमल त्या प्रांतांत बसवून शिवाजी परत आला. ह्या स्वारीत विजयदुर्ग, सुवर्णदुर्ग, रत्नागिरि, खारेपाटण वगैरे ठिकाणीं शिवाजीचा अंमल बसला. शके १५७६ (स. १६५३) विजयनाम संवत्सर, ह्या सालीं शिवाजीनें

विजयदुर्गचा किल्ला नवीन बांधिला; संवत्सराच्या नांवावरून विजयदुर्ग असे नांव ठेविले. आंतील हमले वगैरेच्या कामास खर्च अडीच लाख रु० आला. (भा. इ. मं. अ. १८३४-२९).

३. ह्या उपक्रमाचे लाभ.—(१) बाळाजी आवजी चिटणीस. आबाजी हरी चित्रे मुजूमदार नांवाचा एक प्रभु गृहस्थ जंजिऱ्याचे सीदी-जवळ दिवाण होता. त्याजवर हबशीसरकारची इतराजी होऊन त्याला व त्याचे भावाला हबशानें ठार मारलें; आणि आबाजीचे बायकामुलांस मस्कत येथें नेऊन गुलाम म्हणून विकण्याचा हुकूम केला. आबाजीची बायको गुलवाई ही धूर्त होती. तिनें खलाशांचें मन वळविलें तेव्हां मस्कत येथें न नेतां त्यांनीं तिला राजापुर येथें आणून सोडिलें. राजापुर येथें गुलवाईचा भाऊ विसाजी शंकर हा मोठा व्यापारी होता. त्यानें ही आपली बहीण आहे अशी ओळख न देतां खलाशांपासून त्या मंडळीस विकत घेतलें. बाळाजी हा गुलवाईचा वडील मुलगा होय. चिमणाजी व श्यामजी असे आणखी त्यास दोन भाऊ होते. विसाजीनें या तिघां मुलांचा विद्याभ्यास चांगला करविला. बाळाजी मोठा झाल्यावर हबशी सरकारच्या भीतीमुळे त्यास आपल्या नांवानें प्रकट होण्याची शक्ति नव्हती. शिवाजी नांवाचा कोणी पराक्रमी पुरुष यवनांच्या हातांतून हिंदूंची सुटका करण्यास अवतरला आहे, ही खबर बाळाजीस लागतांच त्यास अत्यानंद झाला. त्या वेळेस तो राजापुरांतील कसबेदाराच्या हाताखालीं कारकुनीचें काम करीत असे. संधि साधून आपल्या दैन्यावस्थेचें एक पत्र त्यानें शिवाजीस लिहिलें. पुढें शिवाजी राजापुरास आला, त्या वेळेस पकडलेल्या इतर मंडळींमध्ये बाळाजी सांपडला. बाळाजीची चौकशी चालत अमतां, त्याच्या आईनें धांवत येऊन शिवाजीचे पायांवर लोटांगण घातलें; आणि आपली सर्व हकीकत निवंदन केली. त्याच वेळेस शिवाजीनें त्या कुटुंबास आपल्या पदरी ठेविलें, आणि बाळाजीची हुशारी पाहून त्यास आपल्या चिटणीशीचें काम सांगितलें (स. १६४८). यापुढें शिवाजीचा चिटणीस बाळाजी आवजी हा शिवाजीच्या हरएक व्यवहारांत नेहमीं हजर असे. बाळाजीच्या पूर्व हकीकतीवरून तत्कालीन दैन्यस्थितीची बरीच अटकळ होते.

(२) लोकसंग्रह.—वर सांगितलेल्या शिवाजीच्या पराक्रमांवरून कल्याणपासून राजापुरपर्यंतची कोकणपट्टीतील मुख्य ठिकाणें, तसेंच

तेवढ्या टापूतील घाटमाथ्यावरील मोठमोठे किल्ले हे शिवाजीच्या हस्तगत कसे झाले, हें कळून येईल. नकाशावर वसईवरून इंदापूरपर्यंत एक रेषा काढून, इंदापूरवरून कोंकणांत राजापूरपर्यंत दुसरी रेषा काढावी. म्हणजे राजापूरपासून वसईपर्यंतचा किनारा ही पायाची रेषा धरून इंदापूरच्या शिरोबिंदूवर जो त्रिकोण होईल, एवढा टापू स्थूल मानां शिवाजीनें ह्या तीन चार वर्षांच्या उद्योगांत आपल्या कबजांत आणिला. समानसंकटामुळे निरनिराळ्या पक्षांतील भेदभाव नाहीसे होतात, आणि ते संकट परिहार करण्याचा पुढाकार घेऊन जो उद्योग करूं लागतो, त्यास ते कसे साह्य करितात, हा प्रकार शिवाजीच्या ह्या उपक्रमांत चांगला व्यक्त होतो. त्यामुळेच शिवाजीला लवकर यश येत गेले. शिवाजीची जरब जिकडे तिकडे बसत चालली. द्रव्यसंचय झाल्यामुळे फौजफांटा वाढला. 'द्रव्ये- करून लोक राजी राहतात, किल्लेकाव्यानें मुख्य जेरदस्तींत येतो, मुख्य मिळाल्यावर राज्य साध्य होतें. मोगलाई राज्यांत बिकट जागा सद्याद्री ओळ. त्या मुलखांतील लोक माहीतगार, पावसांत डोंगरावर चढणें, झाडींत शिरणें, यास मावळे व कोंकणे यांवांचून घडणें नाही; हेच आधीं ठेवावे. त्यांत सरदार एसजी कंक, तानाजी मालुसरे, पासलकर, देशपांड्ये वगैरे यांस सरदारी व किताबा देऊन नांवनिशीवार शिपाई ठेविते झाले. नामांकित मनुष्य शिपाई असेल तेथून आणावा, किल्यांचीं राजकारणें करून किल्ले घेण्यास आपणच जावें, भेदांनीं व माहितगार यांचे युक्तींनीं ते घ्यावे. घरे शाकारण्याचें गवत घेऊन लोक किल्ल्यावर जात असतां आपण व आपले लोकांनीं डोईवर भारे घेऊन आंत तलवारा घालून आपणही आंत जावें, वर किल्ला घ्यावा. किल्लेकोट घेतले त्यांवर विश्वासू आणि मर्द असे हवालदार, सरनोबत, घाडगे, निंबाळकर, गुजर, पारकर, जगताप, शिर्के, मोहिते वगैरे सरदार व स्वार लोक ठेविले.' 'याप्रमाणें दिवसेंदिवस राज्याची वृद्धि होत चालली. मोठमोठीं मातबर मनुष्यें जमा झालीं. संपूर्ण स्थळोस्थळींचीं राज्यकारणें यावीं, आणावीं. महाराज आर्तवंत, मनुष्याचे भुकेले, सर्वांचा संग्रह करूं लागले. स्वराज्याचा बंदोबस्त, चंचुप्रवेश शत्रूचा नाश होय. हजारों माणूस जागजागीं ठेविलें. त्यांस सदर परवानगी की, आपणास राजी राहून आज्ञेप्रमाणें वागतील त्यांचें संगोपन करावें, उन्मादेकरून हेळणा करितील त्यांचा नाश जसा कळेल त्या

रीतीनें करणें. आला दिवस संपादून, यवनी परराज्यांत स्पर्धार्थी; त्यांचे गांवीं अगर शहरीं हरएक जागा मातबर, गृहस्थ, अगर सावकार चांगला पाहून घरून आणावा, त्याजपासून द्रव्य घेऊन सोडून धावें. यवनांचा उत्कर्ष, यास्तव त्यांचीं मोठमोठीं शहरें, तेथें द्रव्य बहुत आहे, त्याची पाळद राखून आणावें. द्रव्यवान ते जेरदस्तीत आणून त्यांजपासून खंड अगर कर्ज म्हणून घ्यावें' (शिवदिग्विजय व चिटणीस). अशा प्रकारें शिवाजीनें कार्योपक्रम चालविला. बरोबरच्या मंडळीसही त्यानें मोठमोठीं कामें दिलीं; कारण अशीं कामें देण्याइतकी शिवाजीची तयारी या वेळीं झाली होती. आबाजी सोनदेव कल्याणच्या सुभ्यावर होताच; त्याचा भाऊ निळो सोनदेव यास मुजूमदार केलें. अण्णाजी दत्तोस सुरनिशी दिली. गंगू मंगाजीस वाकनिशी सांगितली. माणकोजी दाहातोंडे याजकडे सरनोबती होती. तो वारला, म्हणून नेताजी पालकर यास सरनोबती दिली, आणि फौज पुष्कळ वाढविली. राघो बह्लाळ कोरडे याजकडे फौजेची सबनिशी होतीच. येसजी कंक यास पायदळाची सरनोबती दिली. बाळाजी आवजीस चिटणिशी सांगून, त्याचा भाऊ चिमणाजी यास फडनिशी दत्तारचें काम, व तिसरा भाऊ श्यामजी यास रायगडची कारखाननिशी दिली. श्यामराज नीळकंठ राक्षेकर याजला अपसव्य (सव्य) लिहिण्याचा अभ्यास येत होता, त्याजला जवळ ठेवून घेऊन, इत्ती, उंट, तोफखाना वगैरे सरंजामाचें काम सांगितलें. याच श्यामराजपंताला शिवाजीनें पुढें आपला पेशवा केलें.

स. १६४८ च्या सुमारास विजापुरचे नोकरीतील पांचसातशें पठाण शिवाजीकडे चाकरीस राहण्यास आले. शिवाजीच्या मनांत त्यांस आपणाकडे ठेवावयाचें नव्हतें. परंतु गोमाजी नाईक पानसंबळ याचा सल्ला विचारतां बोलला, कीं 'तुमचा लौकिक ऐकून हे लोक आले आहेत, त्यांस विन्मुख जाऊं देणें योग्य नाहीं. हिंदूंचाच संग्रह करूं, इतरांची दरकार ठेवणार नाहीं, अशी कल्पना धरिली, तर राज्य प्राप्त होणार नाहीं. ज्यास राज्य करणें त्यानें अठरा वर्ण, चाव्ही जाती यांस आपआपले धर्माप्रमाणें चालवून त्यांचा संग्रह करून ठेवावें.' ही सल्ला फार चांगली जाणून राघो बह्लाळ कोरडे याचे निसबतीस त्यांस ठेवून घेतलें.

४. शहाजीची कैद. १६४६च्या सेप्टेंबरच्या अगोदर शहाजी विजापुर सोडून कर्नाटकच्या स्वारीवर निघून गेला. तत्पूर्वीच तोरणा किल्ला शिवाजीने घेतल्याची कागाळी त्याजकडे आली होती. पण त्याचा निकाल लागण्यापूर्वीच शहाजी स्वारीवर निघून गेला. इकडे शिवाजीच्या कृत्यांची थोडथोडी गुणगुण विजापुरदरबारच्या कानावर गेलीच होती. त्यांत खजिना लुटला, किल्ले घेतले, कल्याणच्या सुभेदारास कैद करून सर्व प्रांत सर केला, इत्यादि खबरा एकामागून एक आलेल्या ऐकून, विजापुरचे दरबारांत मोठी चळवळ उडून गेली. मुल्ला अहमद यानेही विजापुरास येऊन अनेक प्रकारची कागाळी केली. सुलतानाने असे वाटले की, शिवाजीची ही बंडाळी शहाजीच्या संमतीनेच झाली असावी, म्हणून शहाजीचा बंदोबस्त केला, की शिवाजीचे बंड मोडेल; शिवाजीवर निराळी फौज पाठविण्याची जरूर नाही. शिवाय रणदुल्लाखान कर्नाटकांतून परत आल्यापासून, तिकडेही शहाजीची सत्ता विशेष वाढत चालली होती; ती कमो करण्यासाठी शहाजीसच हुजूर आणिला असतां सर्व गोष्टी सिद्ध होतील, असा विचार करून सुलतानाने शहाजीस पकडून आणण्याविषयी कर्नाटकांत बाजी घोरपडे यास गुप्त हुकूम पाठविला. घोरपडे हाही शहाजीप्रमाणेच विजापुरकरांचा एक सरदार असून कर्नाटकाकडे होता, त्याने शहाजीस आपल्या घरी भोजनास बोलाविले, आणि दग्याने पकडून विजापुरी आणिले (१६४७).*

शहाजी कर्नाटकच्या स्वारीस गेल्यावर त्याचे व मुस्तफाखान याचे वांकडे पडून युद्ध झाले. त्या युद्धांत शहाजीचा मोड होऊन बाजीघोरपड्याने त्यास ता० ६ ऑगस्ट सन १६४७ रोजी पकडून मुस्तफाखानाच्या स्वाधीन केले. मुस्तफाखानाने त्यास विजापुरी पाठवून दिले असे बसातिन-इ-सलातिनकार म्हणतो, 'मुस्तफाखानाने जिंजीचा वेढा चालू असतां बाजी घोरपड्याकडून शहाजीचा पाठलाग करवून त्यास सन १६४८ त पकडिले.' यावरून घोरपड्याने दगा करून शहाजीस पकडले नाही असे दिसते. नंतर शहाजीने शहाजीस सांगितले, की 'मुलाने दगा केला, यांत तुमचे अंग आहे. तर त्याचा बंदोबस्त तुम्ही

* मे सन १६४७. या वेळच्या अनेक प्रसंगांचा उलगडा नीटसा झालेला नाही. पुष्कळ प्रसंग मागचे पुढे व पुढचे मार्गे होण्याचा संभव आहे.

एकदम करावा.' शहाजीने उत्तर केलें. 'मुलगा आमच्या कथांत नाही. तो सरकारचा गुन्हेगार आहे. त्याजवर फौज पाठवून सरकारांनीं पाहिजे तसा त्याचा बंदोबस्त करावा.' तरी सुलतानाची खात्री पटेना. त्यानें शहाजीस निखून कळविलें, कीं 'अमुक दिवसांत शिवाजीचा बंदोबस्त न झाल्यास तुम्हांस भिर्तीत जिवंत चिन्नून प्राण घेऊं.' विल्कसूनें बखरी व तोंडी माहिती मिळवून म्हैसूरचा इतिहास लिहिला आहे, त्यांत शहाजीसंबंधानें पुढील मजकूर आहे. 'जेव्हां शिवाजी विजापूरच्या फौजेस जुमानीनासा झाला आणि मोगलांच्या सत्तेसही त्यानें धाव्यावर बसविलें, तेव्हां शिवाजीनें ही आपली वेकैदी वर्तणूक बंद करावी, अशी दरबारानें शहाजीस ताकीद केली. मुलच्या कृत्यास आंतून बापाची फूस आहे, अशा प्रकारचे उद्गार कित्येक मंडळींनीं काढिले. शहाजीनें मात्र कानावर हात ठेविले व कळविलें, कीं 'दुसरे लग्न करण्यापूर्वीच मी आपली पहिली बायको व तिचीं मुलें यांजबरोबर धर्मशास्त्रानुसार संबंध तोडून टाकला असून, तीं आतां माझीं कोणी लागत नाहीत.' परंतु शहाजीची आंतून मुलास फूस होती इतकेंच नाहीं तर स्वतंत्र राज्य स्थापण्याचा शहाजीचाही मनापासून उद्योग होता, ही गोष्ट उघड सिद्ध करण्यास पुरेसा पुरावा आम्हांस सांपडला आहे, त्यांत दोन मुद्दे महत्त्वाचे आहेत. त्या वेळच्या (सन १६४२ तल्या) शहाजीनें दिलेल्या कांहीं सनदा व दुसरे कागदपत्र सांपडले आहेत, त्यांतील भाषेत रीतीप्रमाणें वरिष्ठ सरकाराचा उल्लेख असला पाहिजे, तो कोठेंही नाहीं. दुसरी गोष्ट बाजी घोरपड्यानें दरबारच्या हुकुमानें शहाजीस विश्वासघातानें पकडिलें, म्हणून त्याचा सूड घेण्याविषयी शहाजीनें शिवाजीस पुढें विशेष अगत्यानें कळविलें, त्याप्रमाणें घोरपड्यास शिवाजीनें ठार मारल्याचें शहाजीस कळलें, तेव्हां त्यास मोठी कृतकृत्यता वाटली. शहाजीच्या अपराधाविषयीं दरबारची पुरेपूर खातरी झाल्यामुळेंच, शहाजीस अशा रीतीनें पकडण्याचा असल्या भरंवसेदार सरदारास हुकूम झाला.' (Wilke's Mysore, Vol. I, pp 75.)

बापाच्या जिवावर येऊन बेतली, हें वर्तमान शिवाजीस समजतांच तो मोठ्या पेंचांत पडला. त्यास विजापुरकराकडून बोलावणें आलेलें होतें. परंतु मातुश्रीची व इतरांची सल्ला त्यानें विजापुरी जावें, अशी नव्हती. शिवाजीची बायको सईबाई इनेंही त्यानें विजापुरी जाऊं नये, असेंच

सांगितलें. तेव्हां हें संकट निवारण्याची त्यानें केलेली युक्ति पाहून त्याच्या चातुर्याची व धूर्ततेची वाखाणणी केल्याशिवाय राहवत नाहीं. हा वेळपर्यंत मोगल सरकारास त्यानें कोणत्याही तऱ्हेनें दुखविलें नव्हतें. आपणावर पुढें असा प्रसंग आल्याशिवाय राहणार नाहीं हें त्यास ठाऊक होतेंच. ह्या वेळीं दिल्लीस शहाजहान बादशहा राज्य करीत असून दक्षिणेंतील सुसलमानी राज्यें बुडविण्याचा त्याचा कृतसंकल्प असल्यामुळे, शिवाजीनें विजापुरकरांविरुद्ध चालविलेल्या बंडाळीनें बादशहाला एक प्रकारचें समाधानच वाटत होतें. शिवाजीनें शहाजहानकडे वकील पाठवून बोलणें चालविलें, व त्याची नोकरी करण्याची आपली इच्छा दाखविली. शहाजहान व औरंगजेब ह्या दोघांसही मराठे सरदारांची, विशेषतः शहाजीची, व ऐकीव माहितीवरून शिवाजीची योग्यता माहीत होती. हे अनुकूल झाले असतां विजापुरचें राज्य जिंकण्यास विलंब लागणार नाहीं, अशा हेतूनें शहाजहाननें शिवाजीची विनंती एकदम मान्य केली. शहाजीचीं पूर्वीचीं कृत्यें विसरून त्यास आपल्या नोकरीत ठेवून, शिवाजीस पांच हजारांची मनसब देण्याचें शहाजहाननें अभिवचन दिलें. ह्याच वेळेस दक्षिणेंतील कांहीं प्रदेशांवर चौथाई व सरदेशमुखी हे आपले वडिलोपार्जित हक्क वसूल करण्याची आपणास परवानगी देण्याविषयी शिवाजीनें बादशहास विनंती केली होती. परंतु 'तुम्ही स्वतः येऊन भेटल्याशिवाय ह्याचा जबाब देतां येत नाहीं,' असें उत्तर बादशहानें दिलें. ह्या हकांविषयी विशेष चर्चा पुढें यावयाची आहे. मात्र ह्या मागणीवरून शिवाजीची दूरदृष्टि दिसून येते.

शहाजीस सोडून देण्याविषयी विजापुरच्या सुलतानास शहाजहाननें पत्र पाठविलें, त्या वेळीं शहाजहानचा सुभेदार त्याचा सुलगा मुरादबक्ष याजकडून शहाजी व शिवाजी यांस खालील पत्रें आली, (खं८-ले० ३, ४). दोनही पत्रें ता. ३० नोव्हेंबर स. १६४९ चीं आहेत.

‘उमरावी सरदारीच्या योग्यतेचे, शूर पराक्रमी, दौलतीचे उत्तम अभीष्टचित्तक, राजनिष्ठ शिरोमणी, महत्कृपेस पात्र, शहाजी भोसले यांणी बादशही कृपेस आपला सत्कार जाणोन समजावें कीं, तुमचे पुत्र शिवाजी याणी अर्जदास्त हुजूर येण्याविशीं पाठविली, ती पाहून कृपेस कारण जालें. पेशजीच्या गोष्टी मनांत न आणितां तुमची मोकळळीक लक्षण-

विषयीं लिहिलें आहे. त्यास हालीं आम्ही दिल्लीकडे जात आहों. तुम्हांस खुशखबर देतो कीं तुम्ही सर्व प्रकारें खातरजमा ठेवावी जे, आम्ही हुजूर पावलियावरी तुमचे मजकुराविषयीं अर्ज करून बंदोबस्त करून देऊं. परंतु तुम्ही आपला एक वकील इतबारी पाठवून द्यावा. म्हणजे त्या समागमें फर्मान कौलाचें, चिरंजीव संभाजी वगैरे सरकारकूपेस पात्र होऊन पेशजी-प्रमाणें मनसबा व नूतन सरफराज पावतील. इकडील खेहांत व इकडील लक्षांत वागणें हें सर्व आपले मनोरथ पूर्ण करून घेण्यास कारण आहे. म्हणोन तसें वागोन खातरजमा ठेवावी. आणि तुम्हाकरितां पोषाख पाठविला हा घेऊन आपणावर पूर्ण लोभ आहे असें मनांत आणावें. छ. ५ माहे जिल्हेज, सन २३ जुलूस, सन १०५९ हिजरी.

‘ नाना प्रकारच्या ल्हेहकूपेस योग्य, महत्कूपेचे पात्र, उत्तम उमदेपणास लायक, शिवाजी भोसले यांणीं बादशाही कूपेची इच्छा करून जाणावें कीं, तुमचें पत्र राबोपंत याजबरोबर पाठविलें, तें पावलें, आणि बादशाही कूपेस कारण जालें. जुन्नर व अमदानगर येथील देशमुखीविषयीं लिहिलें. त्यास, आम्ही हुजूर गेल्यानंतर हा मजकूर घडोन येईल. खातरजमा ठेवावी. परंतु आपणाकडील एक वकील पाठवून द्यावा. म्हणजे मजकूर समजून घेऊन अमलांत येईल, व वकिलास जो मजकूर विचारूं त्याचें उत्तर द्यावें, म्हणजे काम होण्यास दिरंग लागणार नाही. जाणोन उद्योग करावा आणि लोभ पूर्ण जाणावा. छ. ५ जिल्हेज, सन २३ जुलूस, सन १०५९ हिजरी.’

बादशहाचा हुकूम आल्यावर शहाजीस अपाय करण्याची आदिलशहाची छाती झाली नाही. प्रत्यक्ष त्याचें व त्याच्या मुलाचें कर्तृत्व आदिलशहा ओळखून होताच. अशा बाबतीवरून बादशहाशीं वैर करण्यास तो तयार नव्हता. स्वतः महंमद आदिलशहा फारच शांत वृत्तीचा व अत्यंत भोळा होता. शिवाय त्याची प्रकृतिही पुढे पुढे सारखी बिघडूं लागल्यामुळे, त्याच्या अंगीं जोर व तडफ बिलकूल राहिली नव्हती. विजापुरांत मुरारपंत व रणदुल्लाखान* हे शहाजीच्या मुक्ततेबद्दल अतिशय खटखट

* रणदुल्लाखान ता. १० मार्च स. १६४३ पासून ता. १७ फेब्रुवारी स. १६४४ च्या दरम्यान केव्हां तरी वारला [रा. पो. न. पटवर्धन, चित्रमय जगत्.], तेव्हां त्याचें सासू शहाजीस झालें नाहीं हें उघड आहे.

करीत होते. ह्यांपैकी कोणत्या कारणाने आदिलशहाचे मन वळले असेल ते असे; पण त्याने शहाजीची सक्त कैद कमी करून त्यास जामिनावर खुले केले, आणि विजापुरांतच नजरेखाली राहण्याची परवानगी दिली. एकंदर चार वर्षे शहाजी विजापुरांत होता. सन १६५३ चे आरंभी त्यास कर्नाटकांत परत जाण्याची परवानगी मिळाली. तेवढ्या अवधीत शिवाजीने विजापुरकरांस उपद्रव दिला नाही, आणि विजापुरकरांनीही शिवाजीकडे विषेश लक्ष दिले नाही. दिल्लीची नोकरी पतकरण्याचे शिवाजीने तूर्त लांबणीवर टाकिले. येणेकरून एकदम आलेले संकट टळले व शिवाजीस थोडीशी फुरसदही मिळाली.

५. दोन प्रसिद्ध व्यक्तींचा खेळ:—दक्षिणेंत पुण्याच्या बाजूस शहाजीची कर्तबगारी संपून शिवाजीची सुरू होते, त्याच सुमारास आणि त्याच बाजूस, शहाजहानचा पुत्र औरंगजेब ह्याचेंही भावी कर्तृत्व झळकू लागतें. सन १६३६ पासून पुढें हिंदू इतिहासाच्या चित्रपटावर दोन प्रसिद्ध पुरुष खेळ करूं लागतात, एक शिवाजी व दुसरा औरंगजेब. ह्या दोन प्रसिद्ध पुरुषांच्या डावपेचांनी नुसत्या मराठाशाहीचाच नव्हे तर समग्र हिंदुस्थानचा भावी इतिहास सर्वस्वी बदलून गेला आहे. त्या दोघांचे स्वभाव, त्यांचे वर्तनहेतु, त्यांच्या एकमेकांशी चाललेल्या झटापटी, ह्या गोष्टी जितक्या स्पष्टपणे उकलून विशद होतील, तितका हिंदुस्थानचा पुढील इतिहास स्पष्ट होणार आहे. औरंगजेब शिवाजीपेक्षा नऊ वर्षांनी मोठा होता; आणि परमेश्वर कृपेने शिवाजीच्या मागे तो सत्तावीस वर्षे वांचला. जगाच्या इतिहासांत पृथ्वीवर मोगल बादशहांइतके पराक्रमी व वैभवशाली बादशहा दुसरे कोणी झाले नाहीत. दोनशें वर्षेपावेतो एका-मागून एक सहा पुरुष सारखे पराक्रमी झाले, असा प्रकार सहसा दृष्टोत्पत्तिस येत नाही. त्या सहा पुरुषांतही लोकमुखाच्या दृष्टीने जर कोणास प्रथम पद द्यावयाचें असेल, तर तें शहाजहानासच दिलें पाहिजे. शहाजहान जितका पराक्रमी तितकाच प्रजापालनदक्ष होता त्या वैभवशाली बाद-शहाचा सर्वांत नामांकित पुत्र औरंगजेब. शिक्षण, अनुभव, स्वधर्माभिमान, महत्वाकांक्षा, निर्व्यसन इत्यादि बाबतींत शिवाजी व औरंगजेब समसमान होते. ह्यांपलीकडे त्या दोघांतील विरोधही तितकाच तीव्र होता. दोघांमध्ये कापट्य पूर्ण होतें. औरंगजेब आपल्या कपटाचा उपयोग दुसऱ्याला दुखावि-

प्यांत करी. शिवाजी आपल्या कापट्याचा उपयोग दुसऱ्याला सुखाविण्यांत करी. औरंगजेबानें आपल्या कपटवर्तनाच्या खेळानें सत्तर वर्षे पावेतो दीर्घ परिश्रम करून आपला, आपल्या कुटुंबाचा, व आपल्या राज्याचा कायमचा नाश करून घेतला. शिवाजीनें आपल्या पस्तीस वर्षांच्या कर्तबगारींत सौजन्य व कापट्य ह्यांचा, जशास तसें ह्या न्यायानें, योग्य उपयोग करून, आपलें, आपल्या कुटुंबाचें व आपल्या राष्ट्राचें चिरंतन कल्याण करून ठेविलें. असा ह्या दोन प्रसिद्ध व्यक्तींचा खेळ मोठा चित्ताकर्षक व बोधप्रद आहे. ह्या खेळांतील प्रत्येक बाबतीचा जितका ज्यास्त तपशील सांपडेल, तितकी ती बाब जास्त खुलून दिसेल. औरंगजेबाचा स्वभाव व धोरणें ह्यांचें सामान्य विवेचन मुसलमानी रियासतींत आलें आहे. स. १६३६ पासून १६४४ पावेतो व सन १६५२ पासून १६५७ पावेतो तेरा वर्षे औरंगजेब दक्षिणच्या कारभारावर सुभेदार म्हणून होता, त्या वेळच्या मानानें, तो स्वतंत्रच राज्य करीत होता, असें म्हटलें तरी चालेल. हाच काल शिवाजीच्याही पहिल्या उद्योगाचा आहे. शिवाजीचे उद्योग समजून घेण्यापूर्वी, औरंगजेबाचे उद्योग काय चालले होते, ते प्रथम स्पष्टपणें समजले पाहिजेत; म्हणजे त्यांवरून, एका बाजूस शहाजहान आणि दुसऱ्या बाजूस विजापुर व गोवळकोंडा, ह्यांच्याशीं चाललेले औरंगजेबाचे व्यवहार कळून येतील; आणि औरंगजेबाचे हेतु वेळेवर ओळखून शिवाजीनें आपला उद्योगक्रम कसकसा बदलला, हें त्यावरून स्पष्टपणें कळून येईल.

६. औरंगजेबाचा दक्षिणेतील कारभार*.-सन १६१८ त औरंगजेबाचा जन्म झाला. ता. १६ जुलई सन १६३६ रोजी त्याची नेमणूक दक्षिणच्या सुभ्यावर झाली. तो कारभार त्यानें २८ मे १६४४ पावेतो जवळ जवळ आठ वर्षे केला. ह्या आठ वर्षांत मराठ्यांशीं त्याचा संबंध फारसा आला नाहीं. विठोजीचा मुलगा खेळोजी भोसले ह्यास त्यानें ठार मारिलें; आणि बागलण प्रांत जिंकिला, हे दोन प्रकार मार्गे सांगण्यांत आलेच आहेत. दक्षिणेंत औरंगजेबाच्या मदतीस मुर्शिदकुलीखान हा दिवाण म्हणून वसुलाच्या कामावर होता. शहाजहानचा वडील मुलगा दारा हा बापाजवळ असून औरंगजेबाच्या कारभारांतील दोष काढून त्याजबद्दल बापाकडे नेहेमी कागाळी करीत असे. त्यावरून औरंगजेबाच्या कामा-

* ह्या कलमास मुख्य आधार प्रो. सरकाररुत औरंगजेब भा. १.

संबंधानें शहाजहानचें मत हळूहळू बिघडत गेलें. बादशहाची आवडती वडील मुलगी जहानआरा भाजून आजारी पडली; आणि बरी झाल्यावर शहाजहाननें आनंदोत्सव केला. त्या वेळीं औरंगजेब बहिणीला भेटण्याकरितां मे ता. २ सन १६४४ रोजीं आग्र्यास गेला. तेथें तीन आठवड्यांनीं बापानें त्याला दक्षिणच्या सुभेदारीवरून दूर करून त्याची नेमणूकही बंद केली. त्याचें खरें कारण काय तें समजत नाहीं. पुढें दहा वर्षांनीं आपल्या एका पत्रांत जहानआराला त्यानें लालील मजकूर लिहिलेला आहे. “मीं आपलें सर्व आयुष्य हालअपेष्टेंत काढून शेवटीं दुःखांत मरून जावें, अशीच जर बादशहांची इच्छा असेल तर तीही मला मान्य केलीच पाहिजे; परंतु माझ्या हाताखालच्या लोकांकडून माझा असा अपमान करविण्यापेक्षां मीं मरून जावें हेंच बरें. कारण हल्लींच्या स्थितींत राज्याचें मात्र नुकसान होत आहे. ह्याच कारणस्तव दहा वर्षांपूर्वीं मी आपल्या कामाचा राजीनामा दिला; आणि कोठें तरी एकांतांत राहून कालक्रमणा करण्याचा निश्चय केला होता.” ईशसेवेंत आपलें आयुष्य घालवावें, हें त्याचें निव्वळ ढोंग होतें. राज्यांत ढवळाढवळ हवी तशी करावयाला सांपडेना म्हणून त्यानें राजीनामा दिला; पण राजीनामा देऊन रिकामां बसल्यामुळें दाराच्या व त्याच्या भांडाभांडींत बादशहास जास्तच त्रास होऊं लागला. म्हणून १६ फेब्रुवारी १६४५ रोजी शहाजहाननें त्याची नेमणूक गुजराथच्या सुभ्यावर केली. पुढें अफगाणिस्तानांत युद्ध सुरू झाल्यामुळें शहाजहाननें त्यास परत बोलावून त्या युद्धावर पाठविलें. गुजराथचा कारभार त्यानें जानेवारी १६४७ पावेतो सुमारे दोन वर्षे केला; परंतु तेवढ्या अवधींत गुजराथेंत चाललेली बंडाळी त्यानें जोरानें मोडून काढिली; आणि सर्व प्रांतावर अशी जरब बसविली कीं, अफगाणिस्तानावर त्याचीच नेमणूक करणें शहाजहानास योग्य वाटलें. तेथून सन १६४८ च्या मार्चांत औरंगजेब परत आला; आणि त्याची नेमणूक मुलतानच्या सुभ्यावर झाली. चार वर्षे तो मुलतानास होता. तेथून जुलई ता. १४, १६५२ रोजीं त्याची नेमणूक पुनः दक्षिणच्या सुभ्यावर झाली. औरंगजेबास दुखविण्याकरितांच शहाजहाननें ही नेमणूक रागारागानें केली होती. त्या वेळीं तो एक महिना बापाजवळ अफगाणिस्तानांत राहिला. ९ सेप्टेंबर १६५२

रोजी त्यानें अटक येथें सिंधुनदी ओलांडिली; आणि नोव्हेंबरच्या अखेरीस आम्हाहून निघून सन १६५३ जानेवारीच्या १ तारखेस तो नर्मदेवर येऊन पोचला; आणि त्या महिन्याच्या अखेरीस खानदेशची राजधानी बन्हाणपुर येथें आला. ह्या वेळीं औरंगाबाद शहर मोगलांचें दक्षिणेंतील मुख्य ठाणें असून दौलताबाद हें लष्कराचें ठाणें होतें. ह्या ठिकाणीं तो नोव्हेंबर १६५३ त आला. तेव्हांपासून सन १६५८ पावेतो त्यानें दक्षिणचा कारभार केला. ह्या पांच वर्षांत त्यानें जीं कामें केलीं त्यांची कच्ची हकीकत समजल्यानें शिवाजीचे उद्योग व धोरणें स्पष्ट समजू लागतात. शहाजहान बादशहा आजारी पडल्याचें ऐकून ता. ५ फेब्रुवारी १६५८ रोजी औरंगजेब दक्षिणदेश सोडून दिल्लीचें तक्त मिळविण्याकरितां मोठ्या सावधगिरीनें तिकडे गेला, तो सन १६८२ पर्यंत पुनः दक्षिणेंत आला नाहीं.

त्या वेळीं औरंगजेबानें दक्षिणेंत खूप चैन केली. औरंगाबादेनजीक सातारें गांव आहे, तेथें तो नेहेमीं हरण व नीलगाईं वगैरेंच्या शिकारीस जात असे. तेथील खंडोबाचें देवस्थान उद्ध्वस्त करून मुरळ्यांचा धंदा त्यानें बंद केला. वाघाची शिकार सुद्धां तो करीत असे. जे औरंगजेबाचे गुणदोष त्याच्या वैभवास व नाशास पुढें कारण झाले त्या सर्वांचा अंकुरपरिपोष दक्षिणेंतील पांच वर्षांच्या या कारकिर्दींत स्पष्टपणें दिसून येतो. हिंदुधर्माचा उच्छेद व सर्वांवर बेभरंवसा ह्यांमुळे त्याचा नाश झाला. शिवाजीला तरी त्याची इतकी चीड येण्याचें कारण हिंदूंचा व विशेषतः रजपुतांचा छल हेंच होय. औरंगाबाद हें त्याचें आवडतें ठिकाण होतें. तेथें तलावाच्या कांठीं त्यानें एक वाडा बांधिला, त्यास आलमगिरीमहाल म्हणतात. त्याची बेगम दिलरास बानू हिची कबर त्यानें येथें बांधिली, ती ताजमहालचीच छोटी आवृत्ति आहे. १६८२ त तो दक्षिणेंत आला, तेव्हां औरंगाबाद शहर मराठ्यांनीं उद्ध्वस्त केलेलें त्यास दिसलें. तेव्हां तीन लाख रुपये खर्च करून चार महिन्यांत त्यानें चार मैल लांबीचा नवीन तट शहाराच्या सभोंवतीं बांधिला. आरंभीचे निजाम व त्यांच्या फ्रेंच फौजा औरंगाबाद येथेंच राहत असत.

औरंगजेबास लवकरच असें आढळून आलें कीं, स. १६४४ त आपण दक्षिणचा कारभार सोडल्यापासून इकडे मोगलांच्या सत्तेची भरभराट व्हावी तशी झाली नाहीं. ह्या दहा वर्षांत लढाई, बंडाळी वगैरे

कांहीं एक नव्हतें. सर्वत्र शांतता होती. तथापि शेती वगैरे वाढून मुलखांत आबादानी झाली नाहीं. मुख्य ओसाड पडून सरकारचा वसूल पुष्कळच कमी झाला. असा परिणाम होण्याचें कारण काय ? दक्षिणेंत अलीकडे मोगल सुभेदारांच्या बदल्या वारंवार होऊन, आलेले इसमही नालायक होते. मे १६४४ पासून जून १६४५ पावेतो खानडौरान सुभेदार होता. पुढें थोडे दिवस जयसिंगानें कारभार केल्यावर, जुलई १६४५ पासून नोव्हेंबर १६४७ पर्यंत इसलामखान सुभेदार झाला. त्यानंतर शहानवाजखानानें कांहीं दिवस काम केलें. १६४८ च्या जुलईत मुरादबक्षची नेमणूक झाली. त्यापुढें १६४९ च्या सप्टेंबरांत शाहस्तेखान त्या कामावर आला, तो १६५२ त औरंगजेब येईपर्यंत होता. मोगलांचे हे अधिकारी वरचेवर बदलत असतां, इकडे शिवाजीचा उद्योग क्षपाट्याने चालला होता. एकच जोरदार इसम पुष्कळ दिवस मोगलांच्या कारभारावर असता, तर कदाचित् शिवाजीला जास्त अडचण पडली असती. खानडौरान वृद्ध व क्रूर होता. त्यानें रयतेस इतकें पिळून काढिलें कीं, खानाच्या मरणाची बातमी ऐकून परमेश्वरानें आपणास सोडविल्याहल लोकांनीं आनंदोत्सव केले. इसलामखान हा इतका वृद्ध होता कीं, त्यास घोड्यावरही बसवत नसे. त्यानें आपल्या कठोर वर्तनानें सगळ्या प्रजेचें शत्रुत्व संपादिलें. तो पैसेखाऊ असून किल्ल्यावर भरून ठेविलेली सरकारी सामुग्री विकूनही त्यानें आपले खिसे भरले. शहानवाजखान व मुरादबक्ष ह्यांचें मुळीं पटलेंच नाहीं. त्यांनीं एवढा गोधळ उडविला कीं त्यांस एक वर्षाच्या आंत कामावरून दूर करणें बादशहास भाग पडलें. सारांश, आठ वर्षांत सहा कामदार झाले, आणि प्रत्येकाची रीत वेगळी; त्यामुळें देशाची नासाडी होऊन सरकारचेंही नुकसान झालें. दक्षिणचा हा देश बहुतेक डोंगराळ व जंगली असून पुष्कळ ठिकाणीं लागवड नव्हती. पाऊस वेळेवर न पडल्यामुळें दुष्काळ वगैरे वरचेवर होत; आणि ठरलेला वसूल कधींच जमा होत नसे. शिवाय बंदोबस्तास खर्च फार येई. शहाजहाननें मुलखाची पाहणी करून दक्षिणच्या सुभ्याचा सरकारी वसूल मुद्दामच बारा लाख कमी ठरविला. तरी-सुद्धां ठरलेल्या रकमा वसूल झाल्या नाहींत. दक्षिणेंत मोगलांचे चार जिल्हे होते. ह्या चार जिल्ह्यांचा कमाल आकार तीन कोटी बासष्ट लाख

रुपये होता. पैकीं सन १६५२ त एक कोट वसूल येतां येतां मुष्कील झाली. एकंदर मुलखापैकीं ३७॥ लाख उत्पन्नाचा प्रदेश औरंगजेबास व त्याच्या कुंटुबास जहागीर म्हणून तोडून दिलेला होता. अशाच आणखी इतरांना जहागिरी होत्या. त्याशिवाय सरकारी तिजोरीतून कांहीं रोख पगार औरंगजेबास मिळे. जहागिरीचा वसूल पीकपाण्याच्या मानानें कमी जास्त होई. नक्त पगार कायमचा असे, त्यांत कमी जास्त होत नसे. आपल्या मुलांस असे मोठमोठे स्वतंत्र अधिकार शहाजहानने दिले, याचा परिणाम त्यास अंती घातक झाला.

वरील अव्यवस्थेमुळे दक्षिणच्या सुभ्याचें उत्पन्न खर्चास पुरत नसे; म्हणून खर्चासाठीं सालोसाल बादशहास दुसरीकडून रकमा पाठवाव्या लागत. हा प्रकार शहाजहान बादशहाला मुळींच आवडला नाहीं. म्हणून औरंगजेबास पाठवितांना त्यानें त्यास सक्तीची ताकीद दिली कीं, शेतकऱ्यांची स्थिति सुधारून उत्पन्नांतून खर्च भागेल अशी तजवीज करावी. तो आला तेव्हां दक्षिणच्या कारभाराचा खर्च एकतीस लक्ष होता. त्यापैकीं औरंगजेब व त्याचे मुलगे ह्यांचा पंचवीस लाखांचा तनखा वजा जातां बाकीचे सहा लाख फौजेच्या व इतर खर्चाकरितां लागत. जमिनीचा सारा सुमारे अडीच लाख वसूल होई; नऊ लाख खंडणीचे येत. बाकीची वीस लाख रुपये तूट येई; ही तूट दौलता बादच्या किल्ल्यांतील शिल्लकेंतून भरून काढीत. त्या किल्ल्यांत पूर्वी ऐशी लाख रोख रुपये शहाजहाननें शिल्लक ठेविले होते, ते आतां फक्त चाळीस लाख राहिले. हा तुटवडा भरून काढण्यांत औरंगजेबाचें व शहाजहानचें सडकून वांकडें आलें. त्याच्या हाताखालचे लोक नाखुष झाले, आणि बापाकडे तक्रारी नेऊं लागले. लोकांना दुखवून औरंगजेब स्वतः पैसे गडप करतो, असें त्याच्या बापास वाटूं लागलें. शेतीची व जमिनीची सुधारणा एकदम वर्ष सहा महिन्यांत घडून येणारी नव्हती. ह्या साठीं उत्तरेत ज्याप्रमाणें तोडरमझाची जमीनमहसुलाची पद्धत लागू करण्यांत आली, त्याप्रमाणें दक्षिणेंत मुर्शिदकुलीखानानें तीच पद्धत लागू केली. ' मुर्शिदकुलीखानाचा धारा ' म्हणून दक्षिणेंत प्रसिद्ध आहे. हें काम पुरें होण्यास दोन तीन वर्षे लागलीं. तसेंच सरकारी नोकरीत व फौजेंत नालायक माणसें भरलीं होती, ती औरंगजेबानें दूर करून नवीन चांगले लोक

नेमिले; आणि लोकांचे पगार वाढवून अव्यवस्थित प्रकार बंद केले. तोफखान्याची व्यवस्थाही त्याने सुधारली. ह्यांपैकी बरेच प्रघात व विशेषतः मोगलांची जमीनमहसुलाची पद्धत शिवाजीने स्वीकारिली असावी असे वाटते.

औरंगजेबाने पुष्कळ मेहेनत केली, तथापि त्याच्या बापाचा संतोष झाला नाही. त्या दोघांचे उत्तरोत्तर इतके विसले की, त्यामुळेच पुढे औरंगजेबाला त्वेष येऊन त्याने आपल्या भावांच्या व बापाच्या विरुद्ध इतके क्रूर आचरण केले. औरंगजेबाच्या भावांस व त्यांच्या मुलाबाळांस वाददिवसांच्या बगैरे निमित्ताने वरचेवर मोठमोठी बक्षिसे व जवाहीर मिळे, परंतु औरंगजेबास किंवा त्याच्या मुलांस बादशहाकडून कर्वी फुटकी कवडीही मिळाली नाही. औरंगजेबाने केलेल्या नेमणुका व व्यवस्था बादशहाने कित्येक मंजूर ठेविल्या नाहीत. औरंगजेबाचे दुसरे असे एक मागणे होते की, विजापुर व गोवळकोंडा येथील दरबारांशी होणारे व्यवहार बादशहाकडून परभारें वकिलांमार्फत चालत, ते सर्व आपल्या मार्फत चालावे; कारण ते सुलतान आपले करार बरोबर पाळतात किंवा नाही, हे औरंगजेबासच रोजच्या व्यवहारांत ज्यास्त कळून येत होते. उलट पर्शी ते सुलतान बहुतेक स्वतंत्र असून त्यांच्याशी बोलाचाली करण्याचे काम बादशहाचे होते. औरंगजेबाचे म्हणणे शहाजहानने मंजूर ठेविले नाही; आणि औरंगजेबाने पुढे जी कृत्ये विजापुर गोवळकोंड्यासंबंधाने केली, ती शहाजहानला पसंत पडली नाहीत. अशी ही भांडाभांडी वाढत जाऊन शेवटी शेवटी औरंगजेब अगदी त्रासून गेला. त्यास काय करावे हे सुचेना. विजापुर आणि गोवळकोंडा ही दोन राज्ये जिंकून घशांत टाकण्याचा त्याने प्रयत्न केला. ह्याप्रमाणे सर्व दक्षिणदेश जिंकून आपली फौज व शक्ति वाढविल्यावर मग बादशहाही पद मिळविण्याची खटपट करावी, असा त्याचा विचार कदाचित् एवढापासूनच असेल. कारण इल्लीच्या स्थितीवरून पहला राज्यप्राप्तीच्या युद्धांत त्यास मिळाले तितके यश मिळेल, अशी आरंभी मुळीच खात्री नव्हती.

७. औरंगजेबाची भयंकर हांव, गोवळकोंड्यावर झडप.— गोवळकोंड्याचे राज्य लहानच पण धनाढ्य होते. प्रदेश सुपीक, काल-व्यांचे विपुल पाणी व लोक उद्योगी. राजधानी हैदराबाद हिरेमाणकांच्या व्यापाराचे आदिस्थान; सर्व पृथ्वीवर एवढा रत्नांचा व्यापार दुसरे कोठे

नव्हता. राज्यांत उद्योगधंदे पारिपूर्ण होते. निर्मळ व इंदूर येथील पोला-
दार्ची शळें, तलवारी, भाले वगैरे सर्व हिंदुस्थानभर खपत. मच्छलिपट्टणचे
कोष्ठयांस मुद्दाम मोठे पगार देऊन बऱ्हाणपुर व दिल्ली येथील बादशहाही
कारखान्यांत आणीत. तेथील मलमल सर्व भूतलावर नांवा-
जलेली होती. एल्लूर येथील गालिचे शेकडों वर्षे नामांकित होते.
पिकास आलेलीं नेत्ररम्य शेतें, विविध मत्स्यजातीनीं भरलेले तलाव,
हस्तकौशल्याची भरभराट व हिरे सोन्याच्या खाणी, ह्यांच्या योगाने
गोवळकोंड्याचें नांव युरोपांत सुद्धा त्या वेळीं प्रसिद्ध झालें होतें. मच्छलि-
पट्टणच्या उत्कृष्ट बंदरांत दूर देशर्चा जहाजें येऊन नांगरत, राज्यांतील
जंगलांत मोलवान हत्तींची निपज होत असे. तंबाखू, नारळ, ताडी
इत्यादि अनेक जिनसांच्या व्यापारावर गोवळकोंडा हें कैक वर्षे लक्ष्मीचें
माहेरघर बनलें होतें.

औरंगजेब सुभेगिरीवर दाखल झाल्यापासून गोवळकोंड्याच्या सुलताना-
नाशीं त्याची घासाघास सुरू झाली. दोन लाख होन खंडणी यावयाची
ती वसूल करण्यास केवढी मारामार पड्डे. अर्धा खंडणी रोख व अर्षीचे
हत्ती घ्यावे, असें बादशहानें ठरविलें; पण तेंही वेळेवर होत नसे. तेव्हां
औरंगजेबाने खंडणीच्या बदल्यांत राज्याचा कांहीं प्रदेश कायमचा तोडून
मागितला. पूर्वी होन चार रुपयांचा असे, त्याचा भाव पुढें पांच रुपये
झाला. पूर्वीच्या भावानें सुलतान खंडणीचे आठ लाख रुपये देई.
त्याबद्दल औरंगजेबानें दहालाख रुपये मागितले; आणि मागील दहा
वर्षांच्या नुकसानीबद्दल वीस लाख रुपयांची एकदम मागणी केली.
जो नेहेमींची खंडणी देण्यास नाखुष, तो वीस लाख रुपये एकदम फाजील
कसचे देणार ? शिवाय अलीकडे सुलतानानें कर्नाटकच्या श्रीरंगरायाचा
कांहीं देश जिंकिला होता. ही गोष्ट त्यानें बादशहाची पस्वानगी
वेतल्यावांचून केली. त्याबद्दल औरंगजेबानें त्याजपाशीं जबरदस्त दंड
मागितला. यांतच सुलतानाचा दिवाण भीरजुमला ह्याच्या कारस्थानानें
एक नवीन प्रकरण उपस्थित झालें तें असे.

भीरजुमला ह्याची हकीकत पूर्वी मुसलमानी रियासतींत आली आहे,
(पृ० ६४६). ह्याचें मूळ नांव मईमद सयद. सन १६३० च्या
सुमारास इराणांतून दक्षिणेंत येऊन तो हिऱ्यांचा व्यापार करूं लागला.

ह्या कामांत चांगली किफायत हेऊन कुत्बशहानें त्यास आपला प्रधान नेमिलें. त्याच्या अंगीं अनेक गुण असल्यामुळें दरएक काम तो हटकून शेवटास नेई युद्धाच्या कामांतही तो कुशल होता. सुलतानानें त्यास कर्नाटकांतील प्रदेश जिंकण्यास पाठविलें. मीरजुमलानें युरोपियन लोकां-करवीं तोफखाना तयार करवून कर्नाटकावर स्वारी करून कडापा प्रांत व गंडीकोटा किल्ला जिंकून घेतले; आणि त्या बाजूचीं अनेक मोठमोठीं मंदिरें लुटून पुष्कळ संपत्ति आणिली. मंदिरांतील तांब्याच्या मूर्ति आटवून त्यानें तोफा तयार केल्या. हिऱ्यांच्या खाणी नवीन शोधून काढून किंवा जुन्यांत नवीन काम करवून त्यानें अपरंपार द्रव्य मिळविलें. नंतर त्यानें आपली फौज व तोफखाना वाढविला आणि आपली जहागोर वाढवून कर्नाटकां-तला तो एक स्वतंत्र राजाच बनला, असें म्हटलें तरी चालेल. तेव्हांपासून त्याची संपत्ति व शक्ति त्याच्या धन्याच्या डोळ्यांत खुपू लागली; आणि त्यांच्यांत वैमनस्य उत्पन्न झालें. जिंकलेल्या संपत्तीचा व सुलखाचा हिस्सा तो कुत्बशहास देईना. इतकें वैभव प्राप्त झाल्यावर प्रधानगिरीही त्यास नकोशी झाली. सुलतानानें त्यास पकडून त्याचे डोळे काढण्याचा प्रयत्न केला; पण वेळींच तो बेत मीरजुमला ह्यास कळून तो निघून कर्नाटकांत गेला, तो पुनः गोवळकोंड्यांत आला नाहीं. त्यास जिंकण्यासाठीं सुलतानानें कर्नाटकांत फौज रवाना केली.

अशा स्थितींत मीरजुमला दुसऱ्या कोणाचा तरी आश्रय पाहूं लागला. त्यानें विजापुरच्या आदिलशहला नजराणे देऊन वश करून घेतलें. इकडे इराणच्या शहाशीही त्यानें संधान चालविलें. कोणीकडून तरी आपली सर्व संपत्ति घेऊन सुरक्षितपणें इराणांत पळ काढावा, एवढीच त्याची इच्छा होती. प्रथम त्यानें चंद्रगिरीच्या राजाशीं स्नेह जोडिला. कुत्बशहाची फौज त्याजवर चालून आली, तरी तिला लांच देऊन अगोदरच त्यानें वश करून घेतलें होतें. तिकडे मोगलवादशहाराशींही त्यानें संधान सुरू केलें. औरंगजेबास गोवळकोंड्याचें राज्य जिंकण्याची मोठी हाव सुटली होती. ह्या कामांत त्यानें मीरजुमलास गोडगोड वचनानीं वश करून घेतलें. मीरजुमला वस्ताद होता, त्यानें औरंगजेबास एकदम दाद दिली नाहीं. उलट आपणास नोकरींत ठेवण्याविषयीं त्यानें शहाजहानकडे विनंति-अर्ज पाठविला. अशा रीतीनें संवांना खूष ठेवून आपला डाव साधण्याचा

त्याचा विचार होता. शहाजहानच्या नोकरीत तो जाणार हें ऐकून आदिलशहा व कुतबशहा चिडून गेले, आणि त्या दोघांनी आपल्या फौजा मीरजुमलावर रवाना केल्या. इकडे मीरजुमल्याचा मुलगा महंमद अमीन व कुटुंबाची मंडळी गोवळकोंड्यास होती, त्यांस सुळतानानें कैद करून त्यांची संपत्ति जप्त केली, (नोव्हेंबर १६५५).

औरंगजेबाला हें कारण पुरलें. त्यानें लगेच बादशहाला लिहून मीरजुमल्याचें कुटुंब सोडविण्याकरितां गोवळकोंड्यावर स्वारी करण्याची परवानगी मागितली. हें पत्र शहाजहानला पोचण्यापूर्वीच त्यानें मीरजुमला यास आपल्या दरबारीं नेमणूक करून देऊन ताबडतोब निघून येण्याविषयी हुकूम पाठविला होता. हा हुकूम औरंगजेबानें कुतबशहाकडे रवाना केला; आणि मीरजुमला, त्याचें कुटुंब व त्याची सर्व संपत्ति ह्यांस सुरक्षितपणें बादशहाकडे पाठवून देण्याविषयी लिहिलें. सुलतान कदाचित् नाहीं होय म्हणेल, म्हणून मागोमाग औरंगजेबानें आपला मुलगा सुलतान महंमद याजबरोबर गोवळकोंड्यावर फौज रवाना केली. सुलतानानें बादशहाचा हुकूम एकदम मानिला नाहीं, त्याबरोबर औरंगजेबानें गोवळकोंड्यावर स्वारी केली, (ता. १० जानेवारी १६५६). कुतबशहानें आदिलशहास मदतीस बोलाविलें. आदिलशहानें आपली फौज अप्पलखानाच्या हाताखाली तयार केली, परंतु पाठविली नाहीं. २० जानेवारी रोजी औरंगजेब स्वतः दौलताबादेहून फौज घेऊन निघाला. ह्याच वेळेस शिवाजीनें मोगलांच्या प्रदेशावर प्रथमच स्वारी करून जुन्नर शहर लुटलें. परंतु शिवाजीकडे लक्ष देण्याइतकें औरंगजेबास ह्या वेळीं त्याचें महत्त्व वाटलें नाहीं. राज्यांत फौज आलेली पाहतांच कुतबशहानें मीरजुमल्याची मंडळी सोडून देऊन बादशहाची माफी मागितली. परंतु औरंगजेबानें आपल्या फौजा परत नेल्या नाहींत. त्यानें हैदराबादेवर तोफा सुरू केल्या, दुसरे दिवशीं मोगल फौजेनें शहरांत लूट केली. कुतबशहा अगोदरच गोवळकोंड्यास पळून गेला म्हणून बचावला. हैदराबाद काबीज करून औरंगजेबानें गोवळकोंड्यास वेढा दिला. बाहेर व किल्ल्यांत लढाया सुरू झाल्या. विचारा कुतबशहा तहाची विनवणी करीत होता; परंतु औरंगजेबाचे मनांत सर्वच राज्य खाऊन टाकावयाचें असल्यामुळें त्यानें कुतबशहाच्या विनंतीकडे बिलकूल लक्ष दिलें नाहीं. त्यानें बापास लिहिलें

कीं ' हा प्रदेश किती सुंदर आहे म्हणून सांगूं. पाणी किती विपुल, हवा किती चांगली, सर्व प्रदेश शेतांनीं भरून गेलेला आहे. लोकवस्ती किती तरी दाट आहे. गोवळकोंड्याच्या हद्दींत मी पाय ठेवला मात्र, जिकडे तिकडे सुंदर तलाव, गोड पाण्याचे झरे, झुळझुळ वाहणारे नदीनाले आणि नाना प्रकारच्या शेतांच्या मध्यभागी बसलेलीं दुमदार गांवे एकामागून एक माझ्या दृष्टीस पडूं लागलीं. तुमच्या ह्या एवढ्या अफाट राज्यांत असा सुंदर प्रांत एकही नाही. असला मोलवान् प्रदेश ह्या मूर्ख राजाच्या हातांत पडावा, हें केवढें दुर्भाग्य ! ' अशा नाना तऱ्हेच्या गोष्टी लिहून हें राज्य जिंकण्याविषयीं औरंगजेबानें बापाची परवानगी मागितली. त्यानें असेंही कळविलें, कीं, ' कुत्बशहा नीच आहे, धर्मभ्रष्ट आहे, कितीही दया दाखविली तरी तो उपकार ओळखणारा नाही, सर्व लोक त्यास त्रासले आहेत, सुनी मुसलमानांचा तो ठळ करितो, व्यसनी तर इतका आहे, कीं राजाला असले वतन कधींच शोभायचें नाही. अशा ह्या राजाला योग्य शिक्षा न करणें, म्हणजे आपल्या कर्तव्यांत चुकण्यासारखें आहे. अशी संधि पुनः येणार नाही, आणि हें राज्य चाळू ठेवण्याची चूक इतःपर आपण करूं नये. '

पण त्या विचारी बादशहाला ही गोष्ट रुचली नाही. त्याला वाटलें, कुत्बशहाही आपल्यासारखाच राजा. वजीर बंडखोर निघाला, त्याला शिक्षा करून ताब्यांत आणणें हा कांहीं त्याचा गुन्हा नव्हे; आणि ह्या बदल त्याचें राज्य खालसा करणें महत्पाप होय. राजधानींत शहाजहान-जवळ वडील मुलगा दारा होता. तो औरंगजेबासारखा दुष्ट नव्हता. गोवळ-कोंड्याच्या दिल्ली येथील वकिलानें दाराची विनवणी केली, आणि त्यास खरा प्रकार समजावून दिला. तेव्हां दाराच्या विद्यमानें बादशहानें असें ठरविलें कीं, कुत्बशहाकडून दंड वेऊन तह करावा. हा हुकूम औरंगजेबास २४ फेब्रुवारी रोजी पोचला. त्या वेळीं कुत्बशहा अगदीं रडकुंडीस आला होता. त्याची वृद्ध आई येऊन औरंगजेबाचे पाय धरीत होती. खंडणीची सर्व बाकी देतो, मागाल तो दंड देतो, आपली मुलगी तुमच्या मुलाला देतो, परंतु आमचें राज्य तारा,' अशी त्याची विनवणी चालू होती. शहाजहानचें पत्र औरंगजेबानें कुत्बशहास दिलेंच नाही. त्यानें एक कोट दंड मागितला. ही जबर रकम कुत्बशहाच्यानें देववेना.

इकडे त्याने औरंगजेबाची सर्व कृष्ण कारस्थाने दाराच्या मार्फत शहाजहानचे कानावर घातली. 'बादशहांचे हुकूम औरंगजेबाकडे येतात ते मला पोचत नाहीत. तिकडून हुकूम येतो एक, आणि इकडे प्रकार घडतो निराळाच,' ही कुत्बशहाची ओरड बाहेर आली. त्यावरून बादशहाच्या अंगाचा तिळपापड उडाला. लगेच त्याने सणसणीत हुकूम औरंगजेबास पाठविला की, 'पत्र देखत गोवळकोंडा सोडून चालते व्हावे.' हा हुकूम बादशहाने गुप्त न पाठवितां सर्व लोकांस जाहीर केला, त्यामुळे औरंगजेबाला काय वाटले असेल ह्याची कल्पनाच केली पाहिजे !

मार्च १० सन १६५६ रोजी औरंगजेब गोवळकोंड्याचा वेढा उठवून कोही अंतरावर जाऊन राहिला. नंतर चार दिवसांनी तेथील राजकन्येचे लग्न औरंगजेबाचा मुलगा महंमद मुलतान ह्याच्याशी तरवारीच्या मध्यस्थीने लागले. इतःपर बादशहाचे हुकूम यथायाग्य पाठण्याचे वचन कुत्बशहाने स्वहस्ताने लिहून दिले. १३ एप्रिल रोजी बादशहाने स्वहस्ताने लिहून पाठविलेले तहाचे पत्र औरंगजेबाने कुत्बशहास दिले. त्यांत 'राज्याचे संरक्षण करू' असे वचन होते. दंड पंचवीस लाख ठरला होता, त्यांतून कुत्बशहाच्या आईच्या व औरंगजेबाच्या बायकांच्या मध्यस्थीने दहा लाख माफ करण्यांत आले. सोन्याच्या भावाने होनाची किंमत वाढत्यावरून वीस लाख बाकी निघत होती ती सुद्धा पुढे शहाजहानने माफ केली. ता. २१ एप्रिल रोजी औरंगजेब परत निघाला, तो १७ मे रोजी औरंगाबादेस येऊन पोचला. त्यापूर्वी २० मार्च रोजी मीरजुम्लाने औरंगजेबाची भेट घेतली. त्या वेळी त्याचा थाट स्वतंत्र राजास शोभण्यासारखा होता. बरोबर ६ हजार स्वार, १५ हजार पायदळ, १५० हत्ती व तोफखाना असा त्याचा सरंजाम होता. त्याने औरंगजेबाला व मुलांला पुष्कळ लाखांचे नजराणे केले. लगेच तेथून निघून ७ जुलई रोजी मीरजुम्ला दिल्लीस पोचला. त्या वेळी त्याने बादशहास पंधरा लाखांचा नजराणा केला. वजीर सादुल्लाखान नुकताच मरण पावला होता, त्याच्या जागी शहाजहानने मीरजुम्लाची नेमणूक केली.

अशा प्रकारे सर्व बेत फसून औरंगजेबास रिकामे परत यावे लागले, यामुळे बापासंबंधाने त्याची भयंकर चडफड सुरू झाली. त्याने हैदराबाद शहर सोडून नाहक लोकांस जाच केला; आणि शिवाय कुत्बशहाकडून नानात-हेचा

लांच व नजराणा घेऊन तो औरंगजेबानें सरकारांत जमा केला नाहीं अशा कागाळ्या बादशहाकडे गेल्या. उलट औरंगजेबाचा खर्च मोठा होऊन लोकांचेही त्यास तगादे लागले. ह्यासंबंधानें बापलेकांची पुष्कळ भांडाभांडी झाली. मीरजुम्ला बादशहापार्शी होता, त्यानें औरंगजेबाची बाजू बरीच सांवरून धरिली. पुढें औरंगजेबानें श्रीरंगराय ह्याचें कर्नाटकांतील राज्य हळू हळू कसे घशांत टाकिलें हें पाहिलें, म्हणजे मोगल बादशाहीच्या राजनीतीचा अत्यंत वीट येऊं लागतो. हिंदी राजांनीं इंग्रजांचें राज्य संतोषानें पत्करिलें, ह्याचें कारण मोगलांचा हा भयंकर अपहार होय. (प्रो० सरकार).

८. औरंगजेबाचे आदिलशाहींतील डावपेच.—सन १६३६ त शहाजहाननें निजामशाहीची वांटणी केली, त्या तहानें दक्षिणेंतील राज्यांच्या हद्दी स्पष्ट ठरविण्यांत आल्या. कुत्बशहा मोगलांचा मांडलिक झाला; आणि आदिलशहा दोस्त झाला. राजनीति अगाध आहे म्हणतात, त्याचे असे प्रत्यय इतिहासांत वारंवार दृष्टोत्पत्तीस येतात. निजामशाहीचा बराच मुख्य मिळाल्यामुळें आदिलशाहीचें राज्य वाढलें; परंतु पुढें उत्तरेच्या बाजूस हालचाल करण्याची सोय त्यास राहिली नाहीं. ताब्यांत बरीच फौज होती, तिचा कोठें तरी उपयोग झाला पाहिजे. पश्चिमेस कोंकणांत, पूर्वेस कर्नाटकांत आणि दक्षिणेत म्हैसुरास आदिलशहानें आपल्या फौजेस काम दिलें. सन १६३७ त आदिलशहानें बेदनूर प्रांत जिंकिला. पुढच्या वर्षी रणदुल्लाखानाच्या हाताखाली चाळीस हजार फौज कर्नाटकांत शिरली. त्यांनीं बंगलूर, शिरें वगैरे कावेरीच्या उत्तरेकडील प्रांत काबीज करून, ईशान्येकडे कर्नाटकांत प्रवेश केला. त्या प्रदेशांतील किल्ले व शहरें जिंकण्याचें काम कित्येक वर्षे चालू होतें. ह्या कामांत रणदुल्लाखानाबरोबर शहाजी होता. सन १६४७ त विजापुरचा मुख्य सरदार मुस्ताफाखान ह्यानें विजापुरची सर्व फौज घेऊन कर्नाटकावर स्वारी केली. त्या बाजूस पुष्कळ लढाया होऊन, मुस्ताफाखानानें जिजीचा मजबूद किल्ला काबीज केला, (१७ दिसेंबर सन १६४९). त्याबरोबर कर्नाटकांतील सर्व दक्षिण भाग आदिलशहाच्या हस्तगत झाला. ह्याच वेळेस मुस्ताफाखानानें बाजी घोरपट्याकडून शहाजीस पकडून कैद केलें. ह्या स्वारींत चार कोंट होन विजारपुच्या खजिन्यांत येऊन पडले. पश्चिमच्या बाजूस सन १६४५ त,

गोव्यापासून साष्टीपावेतोंच्या प्रदेशांत विजापुरच्या फौजा हल्ला करून परत आल्या. एवंच महंमदशहाच्या कारकिर्दीत, आदिलशाहीची भरभराट अतोनात झाली.

सन १६३६ पासून महंमदशहा शहाजहानशी फारच गोडीने वागला. कारणपरत्वे दोघांमध्ये नजरनजराणे जात येत असत. महंमदशहाचा साधा भोळा स्वभाव व त्याचे पापभीरु वर्तन शहाजहानला फारच आवडत असे. पूर्वीचे बादशहा विजापुरचे राजांस 'शहा' म्हणून संबोधित नसत, खान म्हणत. परंतु शहाजहान त्यांस आतां 'शहा' असे लिहूं लागला. एक दोनदां मात्र त्यांचे जरा बिघडले होते. मोगल बादशहांप्रमाणे किल्ल्याच्या बाहेरील पटांगणांत हत्तीचे वगैरे खेळ करून महंमदशहा ते उंचावरून पाहूं लागला; तसेंच तो आपल्या सरदारांस खानखानान अशा पदव्या देऊं लागला. हा प्रकार शहाजहानास समजतांच त्याने ताबडतोब खर-मरीत पत्र लिहिले, आणि पूर्वीच्या चाली सोडल्यास एकदम मोगल फौज विजापुरावर चालून जाईल अशी धमकी दिली. त्याबरोबर महंमदशहा नवीन प्रघात सोडून शहाजहानच्या मर्जांप्रमाणे वर्तन करूं लागला. हा सदाचारी महंमदशहा तीस वर्षे राज्य करून, वयाच्या ४७ वे वर्षी ता. ४ नोव्हेंबर १६५६ रोजी मरण पावला, आणि जी गोष्ट महंमदशहाच्या मनांत सारखी डांचत होती, ती दत्त म्हणून पुढे उभी राहिली.

हा प्रकार समजण्यास जरा बादशाहीकडे गेलें पाहिजे. मीरजुम्ला यास औरंगजेवाने संपूर्ण वश करून घेतले होते. तो दिल्लीस वजीर झाल्यापासून जिकडे तिकडे हिरेमाणकांची रेलचेल झाली. बादशहापासून तो लहानशा अंमलदारापर्यंत सर्वांस मीरजुम्लाने आपल्या रत्नांनी वश करून घेतले. अशीं रत्ने ज्या देशांत पिकतात, तो प्रांत आपल्या राज्यांत कां नसावा असे शहाजहानासही वाटूं लागले. दुसऱ्याचा अपहार करूं नये असे म्हणणारा दायचा पक्ष खाली आला. औरंगजेबाच्या सूचना दरबारांत पसंत होऊं लागल्या. मीरजुम्ला यास दक्षिणची खडानखडा माहिती होती. इकडच्या रियासतींत कोण इसम काय लायकीचा आहे हें सर्व त्यास टाऊक होते. तेव्हां दरएक बाबतींत मीरजुम्लाची कारस्थाने सिद्धीस जाऊं लागली. मीर जुम्लाच्या नादी लागून, बादशहाने दाराचा व आपला पक्ष इतका दुर्बल करून घेतला की, त्यामुळेच शेवटी औरंगजेबाचे फासांत सांपडून,

शहाजहानने आपल्या घराण्याचा व हिंदुस्थान देशाचा भावी इतिहास सर्वस्वी बदलून टाकिला. महंमद आदिलशहा बरेच दिवस आजारी असून, तो आतां फार दिवस वांचत नाही असें पाहून, औरंगजेबानें गोवळकोंड्याचें नुकसान विजापुरांतून भरून काढण्याचें मनांत योजिलें. हा बेत सिद्धीस नेण्यासाठीं त्यानें मीर जुम्ला ह्यास कांहीं तरी निमित्त काढून दक्षिणेंत बोलाविलें. महंमदशहा मरण पावल्यावर त्याची बेगम बडीसहेबा (कुतुबशहाची बहीण) व वजीर खानमहंमद यांनीं मयत सुलतानाचा अठरा वर्षांचा मुलगा अली म्हणून होता, त्यास गादीवर बसविलें. त्यावरून औरंगजेबानें बापास लिहून कळविलें, कीं 'अली हा महंमदशहाचा खरा पुत्र नव्हे. सबब विजापुरावर स्वारी करून, तें राज्य काबीज करण्याची परवानगी व्हावी.' इकडे त्यानें सरहद्दीवर मोठी फौजही जमविली.

महंमदशहा मरण पावल्यावर नवीन जिंकिलेल्या कर्नाटक प्रांतांत बंडाळी सुरू झाली; आणि ज्यास जसा वाव सांपडेल, तसा तो यत्न करूं लागला. शहाजी भोसले मूळपासून तिकडे उद्योग करीतच होता; परंतु इतउत्तर दरबारचे हुकूम न मानतां, तो सर्वस्वी स्वतंत्र कारभार करूं लागला. प्रत्यक्ष विजापुरांत अंदाधुंदी माजून, निरनिराळे अंमलदार एकमेकांत भांडूं लागले. औरंगजेबानें त्या सर्वास लांच चारून, अंतस्थ रीतीनें सोडून ठेविलें. विजापुरच्या फौजेंतले जे लोक नोकरी सोडून आपलेकडे येतील, त्यांस तो बक्षिसें देऊं लागला. शिवाजीचा वकील औरंगजेबाकडे येऊन, शिवाजीनें विजापुर जिंकण्यास मदत केल्यास त्यास काय मिळेल, याचा खुलासा काढूं लागला. त्यास कांहीं तरी धरसोडीचें उत्तर औरंगजेबानें दिलें, (मार्च १६५७). नोव्हेंबर ता. २६ रोजी विजापुरावर स्वारी करण्याची परवानगी शहाजहाननें सोडिली; आणि त्याची सर्व व्यवस्था औरंगजेबाचे हातांत दिली. त्याचे मदतीस शाएस्तेखानास माळव्यांतून जाण्याचा हुकूम झाला. मीरजुम्लाही बादशहाचे हुकुमानें निघून आला.

या युद्धाच्या मुळाशीं कांहीं एक आगळीक झालेली नव्हती. विजापुरचें राज्य मांडलिक नव्हतें; आणि तेथील गादीचा वारस ठरविण्याचें काम मोगल बादशहाचें नव्हतें. विजापुरांत नवीन सुलतान गादीवर आल्यानें बजबजपुरी माजली, ही संधि औरंगजेबानें साधली. मीरजुम्ला १६५७ च्या जानेवारींत येऊन पोचला, आणि त्याच दिवशीं तो व

औरंगजेब विजापुरावर निघाले. तोफखाना बरोबर असल्यामुळे त्यांस उशीर लागू लागला. मार्चच्या आरंभी त्यांनी बेदर शहरास वेढा घातला. मोगलांची हद्द उदगीरपर्यंत होती. उदगीरच्या दक्षिणेस मांजरा नदीच्या पलीकडे उंच डोंगरावर बेदर आहे. हे शहर फार भरभराटीचे होते. सीदीमर्जान नांवाचा शूर सरदार विजापुरच्या तर्फेने किल्ल्याचे संरक्षण करीत होता. तीस वर्षेपर्यंत त्याने किल्ल्यांत सर्व साहित्य जमवून उत्कृष्ट तयारी ठेविली होती. तथापि कांहीं दिवस गेल्यावर मोगलांची मोठी फौज व मीरजुम्लाच्या तोफा यांपुढे किल्ला ढासळू लागला. सीदीमर्जान शौर्याने लढत असतां गोळा लागू पडला. त्याबरोबर किल्ला मोगलांच्या हस्तगत झाला. किल्ल्यांत बारा लक्ष रुपये रोख व आठ लाखांचे दारू-सामान औरंगजेबास मिळाले. ह्या वेळीं औरंगजेबाने शिवाजीला लिहिलेले खालील पत्र उपलब्ध आहे. 'सांप्रत ईश्वरकृपा व आमचे दैवशा-लित्व व फौजेचा शेरपणा ह्यांनी इकडील वाईट इच्छिणारे नाहींसे झाले. दिवसेंदिवस इकडे जय येत चालला, तो असा कीं किल्ला बेदर मोठा मजबूद, आजपावेतो कोणीच सर केला नव्हता; आणि कोणास सर करावयाची कत्तनाही येत नव्हती, तो दक्षिण व कर्नाटकचा केवळ दरवाजा एक दिवसांत हस्तगत झाला. इतरांस वर्षांपेही हस्तगत झाला नसता. सर्व साद्य ईश्वराचे, इकडील प्रतापशूरांचे शौर्यामुळे. ये विप्रयी संतोष मानून वरचेवर आमचे जय होत जातील, त्या संतोषाच्या वर्तमानावर कान देत असावे. आमचा लोभ पूर्ण आहे, असें समजावे.' ता. २३ एप्रिल १६५७, (खं. ८-२).

ता. १ एप्रिल रोजी बेदरच्या मशिदींत शहाजहानच्या नांवाने खुल्वा वाचण्यांत आला. इकडे विजापुरची कांहीं फौज मोगलांवर चालून आली. खानमहंमद व अफसलखान हे सरदार तिजवर मुख्य होते. मोगलांकडे महाबतखान व दिलेरखान हे होते. त्यांनीं विजापुरच्या फौजेचा पराजय केला; आणि कल्याणीच्या किल्ल्यास वेढा घातला. मागाहून औरंगजेबही तेथे आला. बाहेरच्या बाजूस मोगलांवर विजापुरची फौज चालून आली. मोगलांकडील रजपुतांनीं तिजवर निकराने हल्ला केला. ह्या प्रसंगी रजपुतांनीं अतिशय शौर्य दाखविले. पुष्कळ रजपूत सरदार मरण पावले. मोगलांस विजय प्राप्त झाला. तीन महिने वेढा चालून, जुद्धाच्या अखे-

रीस कल्याणी किल्ला मोगलांनीं हरतगत केला. ह्याप्रमाणें राज्याचें संरक्षण करणारे पूर्वेकडील दोन मोठे किल्ले हस्तगत करून, औरंगजेब प्रत्यक्ष विजापुरावर चालून येणार, इतक्यांत विजापुरामार्फत दिल्लीस चाललेल्या खटपटीस यश येऊन, विजापुरशीं तह करून एकदम परत यावें, असा बादशहाचा हुकूम आला. हा हुकूम ऐकून औरंगजेबाच्या जिवाची लाही लाही झाली; परंतु हुकमापुढें करतो काय ! हुकूम आला तेव्हां कल्याणीचा वेढा चालू होता. एक महिना त्यानें हुकूम बाहेर न फोडतां कल्याणीचा किल्ला काबीज केला; आणि शेवटीं निरुपायानें तह करून औरंगजेब ४ ऑक्टोबर १६५७ रोजीं परत फिरला. तहांत असें ठरलें कीं, आदिलशहानें दीड कोट रुपये दंड द्यावा. बेदर, कल्याणी, परिंडा हे तीन किल्ले व निजामशाही कोंकणांतले किल्ले आणि वांगी प्रांत मोगलांस द्यावा. तह मंजूर करितांना शहाजहाननें दंडापैकीं अर्ध कोट रक्कम माफ केली. हें होत आहे तोंच ता. ६ सेप्टेंबर रोजीं शहाजहान एकदम आजारी पडून मरणोन्मुख झाला, त्यावरून एकदम मोगल राज्यांत सर्वत्र गडबड उडाली; आणि दक्षिणच्या कामांत लक्ष देण्यास औरंगजेबास फार दिवस फावले नाहीं. दक्षिणेतील राज्ये जिंकण्याचा अंतःकरणांतील मनोदय पुढें तीस वर्षेपर्यंत त्यास सिद्धीस नेतां आला नाहीं.

९. शिवाजीचा मोगलांशीं संबंध.—सन १६५६ च्या आरंभी औरंगजेब विजापुरवर स्वारी करण्याच्या तयारींत असतां, शिवाजीचा वकील अहमदनगरास मोगल अधिकाऱ्याकडे आला; आणि शिवाजीची त्यानें अशी विनंति कळविली, कीं ‘आदिलशाहीचा कोंकणांतील भाग माझ्याकडे चालविण्याचें आपण वचन देत असल्यास विजापुरच्या युद्धांत मोगलांस मदत करण्यास मी तयार आहे.’ ह्याचा जबाब उडवाउडवीचा मिळाला. ही घरसोड शिवाजीला आवडली नाहीं. म्हणून त्यानें विजापुरकरांसच मदत केली; आणि मोगलांचा जुन्नर वगैरे मुलूख लुटला. एके रात्री त्यानें जुन्नरवर छापा घातला. दोरीच्या शिड्यांवरून तट चढून मराठ्यांनीं भांतील पहारेकऱ्यांस कापून काढिले; आणि ११ हजार होन, २०० घोडे, व जवाहीर, कापड वगैरे पुष्कळ सामान त्यांनीं नेले. मराठे स्वारांच्या चपळ टोळ्या सर्व मुलखांत हिंडूं लागल्या. त्यांनीं मोगलांची रसद व लहान मोठी गांवे लुटली; आणि प्रत्यक्ष अहमदनगरच्या दरवा-

ज्यापर्यंत मोगल राज्यांत प्रलय उडवून दिला. अहमदनगर लुटण्याच्या वेतांत मराठे होते, इतक्यांत किल्यांतील फौजेने वेळेवर येऊन त्यांस हाकून लाविले; पण त्यामुळे अहमदनगरच्या लोकांस इतकी दहशत बसली, कीं तेथील अधिकाऱ्याने लोकांचे सर्व जड जवाहीर किल्यांत नेऊन ठेविले. मिनाजी भोसले (?) आणि काशी (?) हे दोन मराठे सरदार असे चपळ हल्ले करण्यांत विशेष प्रवीण होते.

औरंगजेबाने ही बातमी ऐकून लगेच अहमदनगराला मदत पाठविली. त्याचे अमलदार मराठ्यांवर चालून जाण्यास दिरंगाई करूं लागले, त्यांस त्याने ठपके दिले. त्या वेळच्या त्याच्या पत्रांत सूड व त्वेष जळजळित दिसतो. 'गांवें जमीनदोस्त करा, लोकांना कापून काढा, दयामाया कशी ती विलकूल करूं नका, त्यांचें सर्वस्व लुटून आणा, पुणें व चाकण हीं शिवाजीचीं दोन ठिकाणें धुळीस मिळवा, आमचे मुलखांतील पाटील कुळकर्णी, जे कोणी त्यास सामील असतील, त्यांचीं डोचकीं उडविण्यास कमी करूं नका.' अशा प्रकारचीं पत्रें लिहून त्याने आपल्या लोकांस शिवाजीच्या मुलखावर एकदम चहूंकडून पाठविलें. शिवाय त्याने सरहद्दीवर भरंवशाचे शूर सरदार ठेवून आपल्या प्रदेशास फौजेचा गराडा घालून ठेविला. जुन्नरजवळ कर्तलबखान, गड नमुना येथे अब्दुल मुनीम, चांभारगुंडा येथे हुशदारखान, आणि बीड व धारूर येथे रायसिंग व नासिरीखान, अशा रीतीने हे सरदार आपल्या रयतेचें संरक्षण करीत समोरून येणाऱ्या मराठ्यांस मिळण्यासाठीं ठपून बसले. बादशहाने त्यांना ताकीद दिली, 'सरहद्दीवर नुसते बसून राहूं नका. संधि दिसतांच मराठ्यांच्या मुलखावर हल्ला करून लगेच आपआपल्या जागेवर परत या. नासिरीखान नेहेमीच जरा ढिला असे. बादशहाने वारंवार ठपका दिल्यामुळे संतापून १६५७ च्या मे महिन्यांत अहमदनगरच्या बाजूस शिवाजी आलेला पाहतांच त्याने जोराचा हल्ला केला; आणि पुष्कळ लूट मिळवून आणिली. त्यानंतर शिवाजीचा जलद पाठलाग करण्यास औरंगजेबाने नासिरीखानास सांगितले. इतक्यांत पावसाळा येऊन घांटांतून मोगल फौजेचे शहाणपण चालेना, तेव्हां ते परत आले. त्याच पावसाळ्याच्या अखेरीस मोगलांचा व विजापुरकरांचा तह झाला. तेव्हां आतां एकट्यानेच लढण्यापासून फायदा नाही असे पाहून शिवाजीने आपला एक वकील खुनाथपंत ह्यास

नासिरखानाकडे, आणि दुसरा वकील कृष्णाजी भास्कर ह्यास औरंगजेबाकडे, केलेल्या आगळिकीबद्दल माफी मागण्यासाठी, पत्रे देऊन पाठविले. हे वकील आले तेव्हां औरंगजेब बादशाही पद मिळविण्यासाठी दिल्लीस जाण्याच्या धांदलीत होता. म्हणून त्याने बाह्यतः शिवाजीस सामोपचाराचें पत्र लिहिलें; परंतु अंतर्थांमी तो शिवाजीबद्दल जळत होता. त्याने शिवाजीचा स्वभाव पूर्णपणें ओळखिला होता; आणि शिवाजी केव्हां काय दगा करील ह्याचा त्यास भरंवसा नव्हता. म्हणून तत् त्याच्या बंदोबस्ताबद्दल शक्य तितकी तजवीज लावून औरंगजेब उत्तरेकडे निघून गेला. ह्या प्रसंगी खालील पत्र औरंगजेबानें शिवाजीस लिहिलें.

‘तुमची अर्जदास्त कृष्णाजी भास्कर पंडित यांचे पत्रासुद्धां रघुनाथपंत वकील यांजबरोबर आलेली पाहून मजकूर ध्यानास आला. यद्यपि तुमच्या पेशजीच्या गोष्टी विसरावया जोग्या नाहींत, तथापि तुम्हीं आपले कृतकर्मांचा पश्चात्ताप केला; आणि हा दरबार उपेक्षेचा नाहीं जाणून, वाडिलांचें लक्ष निभ्रांत इकडे आहे असें समजून, तुमचें पूर्व कृत्य मनांत आणीत नाहीं. येविषयीचा संतोष मानून इकडील दौलतीविषयी कोशीस करीत जावी. आपले वतनी महाल किल्ले व कोंकण देश सुद्धां, निजामशाहीचे खेरीज, विजापुर आदिलखानाचे इलाख्यांत जे आहेत ते, त्यांजकडून मुलूख हस्तगत झाल्यानंतर बंदोबस्त होण्याविषयी वचन असावें, म्हणजे सोनोपंत ह्यास हुजूर पाठवितों; आणि इकडील लक्षांत वागून सरकारी मुलखांची सरहद्द रक्षण करून कामदारांशीं परीख होतों, की ज्या योगें बंड बखेडे बगैरे न व्हावे, म्हणोन लिहिलें; त्यास, तुम्हीं लिहिल्या अन्वयेणें वर्तून हा परमान पाहतांच आपले मजकुराची अर्जी लिहून सोनोपंताबरोबर पाठवून देणें. म्हणजे त्याप्रमाणें केलें जाईल. जाणून लक्षांत वागवून, आमचे लोभाची पूर्णता समजावी. ता २४ फेब्रुवारी १६५८. (खंड ८-६.)

१०. औरंगजेब व शिवाजी यांचे विरोधी कावे.-मार्गे सांगितलेंच आहे कीं, सन १६५७, ४ ऑक्टोबर रोजी औरंगजेब कल्याणीहून निघाला, तो औरंगाबादेस येऊन तेथून २५ जानेवारी १६५८ रोजी दिल्लीकडे जाण्यास निघाला. मध्यंतरीचे त्याचे दिवस अत्यंत विवंचनेत गेले. पुढें काय होणार व आपण काय करावें, ह्याबद्दल त्यास कांहीं उमज पडेना. मात्र ह्या वेळच्या त्याच्या वर्तनावरून त्याचें शहाणपण, सावधगिरी, लोकांना

ताब्यांत ठेवण्याची खुबी, आणि भयंकर कारस्थान हे गुण चांगले व्यक्त होतात. तो इकडून निघून जातांच विजापुर आणि गोवळकोंडा ह्यांनी पुनः उचल खाडी. त्या दोघांशी लढण्यांत पैसा व भ्रम खर्च केलेले सर्व फुकट गेले. आदिलशहाकडून दंड व मुख्य यावयाचा होता, पण छातीवर बसून तो वसूल केल्याशिवाय कसा येणार. ह्या प्रसंगी त्याचें मन कसें द्विधा होत होतें, मनांत एक व दाखवायचें एक, असे प्रयोग त्यानें किती केले, ह्या गोष्टी मीरजुम्ला ह्यास लिहिलेल्या त्याच्या गुप्त पत्रांत नमूद आहेत. शहाजहानच्या आजाराची बातमी बाहेर फुटण्याच्या अगोदर, विजापुरकडील मुख्य व दंड त्यास पदरांत पाडून घ्यावयाचा होता. म्हणून मीरजुम्ला ह्यास त्यानें परिंडा किल्ला ताब्यांत घेण्यास पाठविलें, तेव्हांपासून बहुधा दररोज एक पत्र मीरजुम्ला ह्यास औरंगजेबानें लिहिलेलें आहे. इकडे महाबतखान व राव छत्रसाल ह्या दोन मोठ्या सरदारांस दिल्लीच्या हुकमावरून ताबडतोब हिंदुस्थानांत जावें लागलें. नासिरीखान कल्याण सोडून माळव्यांत गेला. हे सर्व सरदार बादशाही हुकमाचे ताबेदार होते, औरंगजेबाच्या हाताखालचे नव्हते. ह्याप्रमाणें मोगल फौजा निघून गेलेल्या पाहून विजापुर व गोवळकोंडा येथील फौजा बाहेर पडल्या, आणि खुशाल आपला पूर्वीचा मुख्य परत घेऊं लागल्या. विजापुरचा सरदार अफझलखान कल्याण व बेदर हे किल्ले परत घेण्यासाठीं चालून आला. इतक्यांत दैवयोगानें औरंगजेबाचें मीरजुम्लास जात असलेलें एक गुप्त पत्र अफझलखानानें पकडलें. त्यांत बादशहाच्या आजाराची व पुढील सर्व गोंधळाची इत्थंभूत हकीकत होती. जी गोष्ट औरंगजेबानें महाप्रयासानें झांकून ठेविली होती, ती एकदम चट्टकडे जाहीर झाली; आणि औरंगजेबाचा कावा सर्वास समजला. तरी त्यानें आपली सर्व व्यवस्था शांतपणें चालविली. इकडे औरंगाबाद येथें त्याची बायको दिलरासबानू, तीन मुलांची आई, मरण पावली. मीरजुम्ला परिंडा घेण्याच्या खटपटींत होता; पंतु शहाजहान आजारी पडल्याची बातमी बाहेर फुटतांच मीरजुम्ला यास कोणी दाद देईना. इतक्यांत त्यास निघून येण्याविषयी दिल्लीहून निकडीचा हुकूम येऊन मीरजुम्ला परत निघाला, तो ता. १ जानेवारी सन १६५८ रोजी औरंगाबाद येथें औरंगजेबास येऊन मिळाला. परिंडा किल्ला राहिला, आणि विजापुरकडील एक फौद

दंडही राहिला. तिकडून दाराचे बंद. औरंगजेबाच्या विरुद्ध चाललेच होते. मीरजुम्ला ह्यास परत जाणें प्राप्त होतें. तें चुकविण्यासाठीं दोघांनीं संगनमत करून पुढील मार्ग ठरविला. औरंगजेबानें मीरजुम्ला ह्यास कैद करून आपणाजवळ ठेविलें; आणि ते दोघे निघून उत्तरेकडे गेले. जाण्यापूर्वी औरंगजेबानें विजापुर व गोवळकोंडा येथील सुलतानांस गोडगोड पत्रें लिहून त्यांचीं मनें शांत केलीं. परिंडा किल्ला व नवीन मुलूख ध्यावयाचा होता, तो त्यानें उघड पत्र लिहून सोडून दिला. दंडापैकीं आणखी ३० लाख ५० माफ केले. ह्या प्रसंगीं आदिलशहास लिहिलेल्या पत्रांत खालील मजकूर आहे. 'देशाचें संरक्षण करा, व्यवस्था चांगली ठेवा, शिवाजी किल्ले बळकावून बसला आहे त्यास हुसकावून द्या. त्याच्या नोकरीची जरूरच असेल, तर त्याला नवीन जहागिरी कर्नाटकांत द्या; पण ह्या डोंगरी मुलखांत त्यास ठेवूं नका. आमच्याशीं निष्ठेनें वागल तर तुमचें कल्याण होईल. आम्ही इल्लीं फौजेसह हिंदुस्थानांत जात आहों. तुमची निष्ठा आणि मैत्री दाखविण्याची हीच वेळ आहे. तुमच्या वडिलांनीं आम्हास जरूर लागल्यास फौज पाठविण्याचें वचन दिलें होतें, तर तुम्ही १० हजार स्वार एकदम पाठवून द्या, म्हणजे बाणगंगेपर्यंतचा सर्व मुलूख तुम्हास देऊं. बुहलोलखानाच्या मुलांना किंवा शहाजीला आम्ही कधीही आमच्या नोकरींत घेणार नाहीं, ह्याजबद्दल खात्री ठेवा. तुमच्या राज्यावर कोणी येऊन हल्ला केल्यास मी स्वतः तुमचें संरक्षण करीन.' हे सर्व गोडगोड शब्द काय किंमतीचे आहेत, हें आदिलशाही दरबार ओळखून होतें. औरंगजेब हिंदुस्थानांत गेला, तेव्हां कित्येक मराठे सरदारांची फौज त्यानें आपणाबरोबर तिकडे घेतली होती. वरील उल्लेखावरून शहाजीचें औरंगजेबाकडे संधान असून त्याची आदिलशहास भीति वाटत होती, असें दिसतें.

औरंगजेबास शिवाजीबद्दल मात्र अतिशय भीति वाटत होती. जाते-वेळीं औरंगाबाद येथें त्यानें वडील मुलगा मुअज्जम ह्यास बंदोबस्तासाठीं ठेवून दिलें; आणि अशी ताकीद दिली कीं, 'त्या * * * विषयीं खबरदारी ठेव. आम्ही दूर आहों असें पाहून तो बाटेल तें साहस करील.' एवढा-पासूनच औरंगजेब बादशाही हुकमत वापरूं लागला होता. त्याचा सासरा शहानवाजखान त्याच्या ह्या बंडाळीस अनुकूल नव्हता, म्हणून त्यास

त्याने कैद करून ठेविले. पुढे पांच महिन्यांनी म्हणजे जुलई १६५८ त औरंगजेबास दिल्लीचे तक्त प्राप्त झाले.

प्रकरणाच्या आरंभी सांगितलेला शिवाजी व औरंगजेब ह्या दोन व्यक्तींचा खेळ कसा रंगत चालला, हे वरील हकीकतीवरून बरेच कळून येईल. औरंगजेबाच्या वर्तनाचा जसा एक ठरीव हेतु होता, तसाच शिवाजीचाही होता. मात्र शिवाजीचा अत्यंत उदात्त होता. नर्मदेच्या अलीकडील दक्षिणच्या सर्व प्रदेशावर ख्रिस्ती शकाच्या अचलपासून तत्रस्थ लोकांचेच राज्य होतें. मध्यंतरी बहामनी राज्य जरी झालें, तरी पुढें पुढें त्याचा परकेपणा निघून जाऊन लोकांनाही त्याजबद्दल ममत्व वाटू लागलें होतें, हे मागे सांगितलेंच आहे. ठिकठिकाणी मराठ्यांची घराणीं स्वातंत्र्य उपभोगीत होती. त्यांत भोसल्यांना महत्त्व आलें. शहाजीचा व शिवाजीचा मुख्य हेतु असा दिसतो की, 'दक्षिणचा राज्यकारभार आमचा आम्ही पाहून घेऊं. मोगल सत्तेनें नर्मदेच्या अलीकडे येऊं नये.' ही गोष्ट शहाजीकडून सिद्धीस गेली नाही. तें काम त्याच्या जास्त पराक्रमी पुत्रानें अंगावर घेतलें; आणि तें सीद्धीस नेण्यासाठीं प्रसंगोपात्त त्यास जे उपाय सुचले, किंवा ज्या साहसांत उडी घ्यावी लागली, त्यांपासून त्यानें यत्किंचित् माघार घेतली नाही. शहाजी कर्नाटकांत गेला, तिकडे महंमद आदिलशहाच्या मरणानंतर म्हणजे स. १६५७ पासून तो स्वतंत्रच कारभार करूं लागला. शिवाजीनें प्रथम जहागिरीची व्यवस्था करून नंतर पुढील दहा वर्षांत आजूबाजूचे किल्ले व सरदार कबजांत आणिले.

उलट पक्षीं सर्व हिंदुस्थान पादाक्रांत करण्याचा वडिलांचा संकल्प पूर्ण करावा, अशी हांव औरंगजेबानें धारण केली. ह्या कामांत आदिलशहा किंवा कुत्बशहा ह्यांच्याही पेशां त्यास जास्त भीति शिवाजीची वाटत होती, हे वरील हकीकतीवरून निदर्शनास येईल. प्रथम विजापुर व गोवळकोंडा जिंकून तेथील द्रव्याच्या व फौजेच्या मदतीनें मागाहून शिवाजीचा समाचार तेव्हांच घेतां येईल, असा त्याचा विचार होता. दुसरा एक प्रकार औरंगजेबाच्या मनांत होता की, जर कदाचित् बंधूंबरोबर झगडून हिंदुस्थानचें बादशाही पद आपणास मिळालें नाहीं, तर निदान दक्षिणेंत तरी आपणास स्वतंत्र राज्य असावें. दक्षिणचा सुपीक व सघन प्रदेश हत्तांत असल्यावर मग पुढें हिंदुस्थान जिंकण्यास वेळ लागणार नाहीं;

आणि कदाचित् हिंदुस्थान आपल्या हस्तगत न झालें, तरी दक्षिणचें राज्य कांहीं कमी नाहीं, असें त्यास वाटत होतें. ह्याच उद्देशानें त्यानें आपल्या सर्व कुटुंबाची व मुलाबाळांची राहण्याची व बंदोबस्ताची सोय आरंभापासूनच औरंगाबादेस केली होती. दक्षिणेवरील हें त्याचें प्रेम त्याच्या शेवटच्या पंचवीस वर्षांच्या स्वारीतही असेंच व्यक्त होतें. ह्याच हेतूस्तव विजापुर व गोवळकोंडा हीं दोन राज्ये हस्तगत करण्यास तो इतका उतावीळ झाला होता. शहाजहान आजारी पडून पुढें निराळाच पंथ उपस्थित झाला हा प्रकार वेगळा, तसा प्रकार झाला नसता तर विजापुर व गोवळकोंडा पादाक्रांत करून दक्षिणेंत त्यानें बापाविरुद्ध उघड वंड करून स्वतंत्र राज्य स्थापन केलें असतें.

इकडे शिवाजीचा हेतु विजापुर व गोवळकोंडा हीं दोन राज्ये आपण हस्तगत करावें असा होता. हीं राज्ये आतां स्वांत्र टिकणें शक्य नाहीं हा प्रकार बाहेर सर्वांस व प्रत्यक्ष तेथील मुत्सद्द्यांसही, सर्वथा कळून चुकला होता. तीं कोणाच्या भक्ष्यस्थानीं पडणार, एवढाच काय तो प्रश्न होता. तीं आपण हस्तगत करून मग औरंगजेबाशीं उघड सामना करावा, असा शिवाजीचा विचार होता. इकडील अवघड प्रदेशांत, विजापुरगोवळकोंड्याची संपत्ति हातांत असेल तर, चपळ व शूर मराठे वीरांच्या जमावानें आपण औरंगजेबास तेव्हांच हुसकून देऊं, असें शिवाजीस वाटत असावें. औरंगजेब उत्तर हिंदुस्थानांत निघून गेल्यामुळें शिवाजीच्या मार्गांतील एक मोठी अडचण कांहीं दिवस तरी दूर झाली. अर्थात् शिवाजीस थोडी मोकळीक मिळून त्यानें आपले प्रयत्न प्रथम विजापुरावर चालविले. विजापुरच्या मुत्सद्द्यांत एकच शूर मनुष्य अफझलखान प्रमुख होता. त्यास जिकिल्यावर विजापुरचें राज्य बहुतेक पडल्यासारखेंच झालें. परंतु तें हस्तगत करण्यापूर्वीच औरंगजेबास बादशाही पद प्राप्त होऊन, पुढील इतिहास बदलून गेला. दक्षिणेंतली छातीवरची धोंड उत्तरेंत गेली, तर तिकडे ती वृद्धि पावून पुनः जास्त जोरानें शिवाजीस दडपून टाकूं लागली. औरंगजेबास अल्पावधींत तिकडे राज्य प्राप्त झालें नसतें, तर शिवाजीनें विजापुर व गोवळकोंडा हे दोनही प्रांत लगेच हस्तगत केले असते. गोवळकोंडा तर त्यानें पुढें बहुतेक हस्तगत केलाच. सारांश, औरंगजेब दिल्लीचा बादशहा झाल्यावर उभयतांचे पहिले डावपेच अगदीं बदलून

गेले. औरंगजेबानें शिवाजीचा एकसारखा पिच्छा पुरविला; आणि शेरघाटी औरंगजेब म्हणजे आहे तरी काय, हें प्रत्यक्ष पाहून घेण्याकरितां, शिवाजीनें दिल्लीस जाण्याचें धाडस केलें. औरंगजेबही शिवाजीस सारखा पाण्यांत पाहत होता; आणि मध्यंतरीं अनेक अडचणी आल्या नसत्या, तर दक्षिणेंत स्वतः येण्यास १६८३ पर्यंत त्यानें विलंब केला नसता. औरंगजेब दक्षिणेंतच स्वतंत्र होऊन शिवाजीचें व त्याचें इकडे जें द्वंद्वयुद्ध माजलें असतें, तें मात्र टळलें; आणि औरंगजेबाला प्रत्यक्ष दोन हात दाखविण्याची संधि शिवाजीला आलीच नाहीं.

प्रकरण सातवें.

विजापुरकरांशीं युद्ध.

१. जावळीचे मोऱ्यांचा पाडाव. २. अफझलखानाचा वध.
३. बाजीप्रभूचा पराक्रम. ४. आबाजो विश्वनाथ प्रभु.
५. तिसरी मोहीम—घोरपडे व सीदी. ६. शहाजीमार्फत विजापुरशीं तह.
७. शहाजीचें उत्तरचरित्र व मृत्यु.

१. जावळीचे मोऱ्यांचा पाडाव, (१६५५ नोव्हेंबर—मार्च १६५६).—विजापुर व गोवळकोंडा येथील सुलतानास आपलें जिणें किती अडचणीचें झालें होतें, हें मागील हकीकतीवरून व्यक्त होईल. औरंगजेबाची व्यवधानें शिवाजीस कळत होती; आणि विशेष अडचणीत आल्याशिवाय, युक्तीयुक्तीनें आपला हेतु सिद्धीस नेण्याचा शिवाजीचा विचार होता. मागे सांगितलेला विशिष्ट मर्यादेतील टापू तयार होतांच, शिवाजीच्या उपक्रमास अडथळा करणारे असे जे कोणी डोईजड सरदार होते, त्यांचा बंदोबस्त करणें शिवाजीस भाग पडलें. शहाजी विजापुरास नजरकैदेंत होता, तेथपर्यंत शिवाजीनें आदिलशहास राग येण्यासारखें कृत्य कांहीं एक केलें नाहीं. स. १६५३ नंतर शहाजीची पुनः कर्नाटकांत रवानगी झाली, आणि स. १६५५त मोऱ्यांना जिंकण्याचें महत्त्वाचें प्रकरण शिवाजीनें हातीं घेतलें.

शिवाजीचा बंदोबस्त करण्यासाठी बाजी श्यामराज नामक एक सरदाराचे हाताखाली विजापुरकरांनी कांहीं फौज पाठविली. त्या वेळीं शिवाजी महाडास होता आणि महाडास लागूनच जावळीचे मोन्यांचें राज्य होतें. मोरे याच्या आश्रयानें बाजी श्यामराज पारघाटाचे पायथ्याशीं शिवाजीच्या वाटेवर दबा धरून बसला. मोरे व बाजी ह्यांची तयारी शिवाजीस पकडण्याची होती. शिवाजीस ही बातमी अगोदरच कळून त्यानें बाजी श्यामराज याचे टोळीवर एकाएकीं तुटून पडून, त्यास हटविलें (१६५२). परंतु त्या सरदारास मोरे याची मदत असल्यामुळें तो सुटून विजापुरास गेला. त्यामुळें मोन्यांविषयीं शिवाजीच्या मनांत वांकडे आलें. जावळीचें राज्य शिवाजीनें काबीज केलेल्या प्रदेशास लागून होतें. ह्या मराठे सरदारास आपणाकडे अनुकूल करून घेतल्यानें शिवाजीस पुष्कळ फायदा होणार होता. परंतु सामोपचारानें तो विजापुरकरांस सोडीना. त्याबरोबर उघड लढाई करण्याची ताकद शिवाजीस नव्हती. मोरे यांस तसेंच शिरजोर राहूं दिलें असतां शिवाजीनें हातीं घेतलेलें काम तडीस जात नव्हतें. तेव्हां कांहीं तरी युक्ति योजून त्यांस आपल्या कक्षांत आणण्याचा विचार शिवाजीनें ठरविला. पूर्वीं मोरे व शिवाजी यांजमध्ये बराच घरोबा असे. एकमेकांकडे जासूद व कारकून जात येत असत.

रा० य० रा० गुप्ते यांनीं संपादिलेल्या बखरींत मोरे व शिवाजी यांच्या वैराचें खरें कारण मार्मिक रीतीनें दाखविलेलें आहे, (इ. सं.), तें असें :-

आदिलशाहींत मोरे यांच्या कुटुंबांतील चंद्रराव या नांवाचा पुरुष पराक्रमी निघाला. त्यानें जावळी सर केली, तेव्हांपासून 'जावळीचे चंद्रराव मोरे' असें या घराण्याचें आडनांव पडलें. या वंशांत पुढें कृष्णाजी बाजी मोरे जावळीस राज्य करीत होता. त्यास शिवाजीनें सांगून पाठविलें कीं, 'तुम्ही मुस्तफद राजे म्हणवितां. राजे आम्ही. आम्हां श्रीशंभूनें राज्य दिधलें आहे. तर तुम्हीं राजे न ह्मणावें. आमचे नौकर होऊन आपला मुख खालून, हामराहा चाकरी करावी. नाहीं तर बदफैल करून फंद कराल, तर जावळी मारून तुहांस कैद करून ठेवूं.' ऐशी पक्की इशारत लिहिली. त्याजवरून, रावराजे मोरे कृष्णाजी बाजीहीं शिवाजीराजे यांस लेहून पाठविलें जे, 'तुम्ही काल राजे जाहलां. तुम्हांस राज्य कोणें दिधलें ? मुस्तफद राजा आपले घरीं म्हटल्यावर कोण

मानितो ! घेतां जावळी, जातां गोवली. पुढें एक मनुष्य जीवंत जाणार नाही. तुम्हांमध्ये पुरुषार्थ असला, तर उदईक याल तर आजच यावें. आम्ही कोंकणचे राजे असून, आमचा राजा श्रीमहाबलेश्वर. त्याचे कृपेनें राज्य करितों. आम्हां श्रीचे कृपेनें पादशहानें राजे किताब, मोरचेल, सिंहासन मेहेरबान होऊन दिधलें. आम्ही दाईमदारी दरापिढी राज्य जावळीचें करितों. तुम्ही आम्हासी खटखट कराल, तर पष्ट समजून करणें. आणखी वरकड मुख तुम्हांस आहे. येथें उपाय कराल तर अपाय होईल. यश न घेतां अपयशास पात्र होऊन जाल.' असें कृष्णाजी राजे मोरे यांहीं शिवाजी महाराजांस लेहून पाठविलें. त्यांचीं पत्रे शिवाजी महाराजें ऐकून परम संतप्त जाहले. आणखी प्रतिउत्तर पाठविलें जे, 'जावळी खालीं करून, राजे न म्हणोन, मोरचेल दूर करून, हात रुमालें बांधून, भेटीस येऊन, हुजूरची कांहीं चाकरी करणें. इतकियावर बदपैली केलिया मारले जाल.' ऐसें पत्र चंद्रराव मोरे ऐकून परम राग आला. मग करडा जबाब शिवाजी राजे यांस लिहिला की, 'दारुगोळी महझूद आहे. कांहीं बेजबाबास खुतें घालून लिहिलें, तें कासियास त्याहाविलें ! थोर समर्थ असों.' याउपर चंद्ररायाचा व शिवाजी महाराजांचा थोर आकस्मिक पडला. मग शिवाजी महाराजांचे मुरराव कांकडे दोन हजार हासम जावळीवर रवाना केले. महाबलेश्वराचा निसणीचा घाट दरियाचा उतरून जावळीस वेढा घातला. जावळी अवघड वाट, जाळ्या कळकीच्या दाट, तेथें महिनाभर झुंज जाहलें. महिन्या एका कृष्णाजी बाजी मोरे राजे जावळी सोडून, आपले हासममुद्रां रायगडास गेले. रायगड बळकावून राहिले. तेथें शिवाजीमहाराजें चढाई करून गेले. रायगड तीन महिने चंद्ररावांहीं भांडविला. मग सल्ला जाहला. जावळींत ठाणें शिवाजी महाराजांचें बसलें. रायगडही महाराज शिवाजीराजे यांसी सर जाहला. कृष्णाजी राजे मोरे यांचा शिवाजी राजियांहीं बहुत मान केला. घोडा व सिरपाव दिधला. कृष्णाजी चंद्ररायांहीं रुमाल न घेतला. शिवाजीराजांहीं चंद्रराजांचा मोरचेल दूर करविला. शिवाजीचें मानस होतें कीं यांस आपले नोकर म्हणून स्थापावें. जेव्हां हुजूर बोलावूं तेव्हां येतील ऐसें करून यांची जावळी त्यांस द्यावी. पुढें कृष्णाजी राजानें मुघोलकर व्यंकोजी राजे थोरपडे यांजकडे संधान लावून शिवाजीचा पाडाव करण्याची खटपट

चालविली. या फितुरांचे कागद शिवाजीच्या हातीं पडले. त्यावरून मोरे बेहमान असें समजून चाकण येथें त्यांची गर्दन मारिली. तेथपासून जावळीतून मोऱ्यांचें राज्य नष्ट झालें.

हा प्रकार खरा दिसतो. ' आम्हास श्रीशंभूनें राज्य दिलें आहे, ' हें शिवाजीचें खोंचदार वाक्य स्मरणीय आहे. ग्रंथकारांत ह्यासंबंधानें अत्यंत मतभेद आहे. त्यांत सामान्यतः असें दिसतें, कीं मोऱ्यांचा फितूर उघडकीस आल्यावर शिवाजीनें राघो बळाळ व संभाजी कावजी या दोन सरदारांस थोडक्या लोकांनिशीं मोरे यांची मुलगी आपणाकरितां मागण्याचे मिषानें जावळीस पाठविलें. जावळी प्रांताची व मोऱ्यांचे तयारीची माहिती मिळवावी असा त्याचा अंतस्थ हेतु होता. ते जावळीस गेले. तेथें मोरे स्वतः कैफी असून त्याचे लोकांतही फूट आहे असें पाहून, वरपांगीं स्नेह दाखवून त्यास ठार मारण्याचा बेत केला, आणि शिवाजीस लिहून आपले मदतीसाठीं आसपास फौज तयार ठेवविली. एके दिवशीं राघो बळाळ यानें चंद्रराव व त्याचा भाऊ सूर्यराव यांस प्रसलतीकरितां म्हणून एके बाजूस बोलाविलें; आणि तेथें ते आले, तेव्हां त्या दोघांस एकदम वार करून ठार मारिलें. ' मोरे यांचीं माणसें अंगावर चालून आलीं, तेव्हां शिवाजीचे ते दोनही सरदार पळून रानांत घुसले. पूर्वसंकेतानुसार शिवाजी त्यांचे मदतीसाठीं फौज घेऊन हजर होता. त्यानें जावळीवर चोंहोंकडून हल्ला केला. चंद्ररावाचे पुत्र बाजीराव व कृष्णराव मोरे व दिवाण हणमंतराव शूरपणें लढले. परंतु हणमंतराव मारला जाऊन, चंद्ररावाचें सर्व कुटुंब व राज्य शिवाजीचे हस्तगत झालें. त्यांचा बंदोबस्त जामीन वगैरे घेऊन करावा असा शिवाजीचा बेत होता. परंतु त्या संघर्षांत विजापुरकरांकडे राजकारण करून पळून जावें असा त्यांनीं विचार केला. ' त्याचे कागदपत्र मुद्देदस्त केले, तेव्हां रुजुवात करून शिवाजीनें उभयतांचा शिरच्छेद केला. बायका व लेकी सोडून दिल्या. जावळी बहुतां दिवसांची जागा, पुंडपणा करून मोरे यांनीं अमोत्य वस्तु जातीमात्र संग्रह केला होता, ती सर्व हरण केली. ' (शि. दि. पृ. १३१). जावळीचे मुलखांतील वासोटा किल्लाही शिवाजीस मिळाला (१६५५).

मावळांतील व कोंकणांतील जो प्रदेश प्रथम शिवाजीनें सन १६५६ पर्यंत हस्तगत केला, त्याच प्रदेशांत मोऱ्यांचें वतन होतें. हे मोरे पूर्वी-

पासूनच आपणास थोडेबहुत स्वतंत्र समजत, आणि शिवाजीने जसा स्वतंत्र होण्याचा प्रयत्न चालविळा तसाच प्रयत्न मोऱ्यांचाही कांहीं अंशी चालू होता. यामुळे शिवाजीने मोऱ्यांस जिकिले. येणेकरून एक शिरजोर सरदार परभारें कमी झाल्याने विजापुरदरबारास समाधानच वाटले, आणि त्यांनी मोऱ्यांस मदत पाठविली नाही. ह्या अवघड प्रदेशांतील बंडाळी मोडून शिवाजीने धाक बसवून व्यवस्था केली, हा प्रकार विजापुरकरांस आरभीं तितका वाईट वाटला नाही, आणि सन १६५६ पावेतो शिवाजीच्या पारिपत्याचा विचार दरबाराने केला नाही. वाई, कऱ्हाड वगैरे विजापुरच्या मूळच्या प्रदेशांत जेव्हां शिवाजी आपली सत्ता बसवू लागला, तेव्हां त्याजबद्दल दरबारास धास्ती उत्पन्न झाली. शिवाजीने दियानतराव वगैरे अधिकाऱ्यांचीं मनें चांगलीं पारखून आपणाबद्दल बरीच शुद्ध ठेविली होती. त्याचा बाप शहाजी विजापुरची नोकरी निष्ठेनें बजावीत होता, म्हणून शिवाजीकडे महंमदशहाचें लक्ष विशेष गेलें नाही. शिवाजीनेंही बेताबातानें वागून परिस्थितीचा उपयोग करून घेतला.

मोरे यांचे संबंधाची सर्वच हकीकत अत्यंत संदिग्ध व अपुरी आहे. ' त्या प्रसंगांत चंद्रराव मरण पावला त्याचे पुत्र पुण्यांत निमजण्यांत कैदेत होते. राघो बळाळ व संभाजी कावजी ह्या मोहिमेंत प्रमुख होते, व हें प्रकरण निदान चार महिने चाललें होतें, एवढ्याच गोष्टी विश्वसनीय आहेत. ' (रा. राजवाडे.)

या प्रकरणांत शिवाजीच्या मार्थी येणाऱ्या दोषाचा वांटा ठरविण्याची पुष्कळांनीं खटपट केली आहे. कोणत्या तरी युक्तीनें मोरे यास ताब्यांत आणिल्यावांचून शिवाजीचें काम पुढें चालत नव्हतें, ह्यासाठीं मोरे याची वाट लावली लागली. तें कार्य सिद्धीस नेण्यास दुसरा उपाय नव्हता. या कृत्याची बरीचशी जबाबदारी राघो बळाळ* व

* चिटणीशी बखरींतील मजकुरावरून ' असें दिसून येईल की ज्या राघो बळाळानें चंद्रराव मोऱ्यास मारिलें, तो लष्करचा सबनीस असून त्याचें उपनांव कोरडे असें होतें. विजापुराहून आलेल्या सातशें पठाणांवर ज्याची नेमणूक झाली (पृ. २०६) तो हा नसून, राघो बळाळ अत्रे या नांवाचा शिवाजीच्या पदरी एक चिटणीस होता, त्यास नेमिलें होतें, व त्यालाच पुढें

संभाजी कावजी यांजवर येते. त्यांनीं शिवाजीस काय पण पाठविलें तें कळत नाहीं. शिवाजीवर दोषारोप करतां येण्याजोगें हें त्याचें पाहिलेंच कृत्य होय यांत संशय नाहीं. या कृत्यानें मोरे याच्या-सारख्य बलिष्ठ सरदाराची वाताहत झालेली पाहून शिवाजीबद्दल इतर मराठे जहागीरदारांच्या मनावर विलक्षण वचक पसला, आणि ते विजापुरकरांस सोडून एकदम शिवाजीस शरण आले. त्या योगें राज्यस्थापनेचें काम शपाट्यानें चाललें. जावळी घेतल्यावर शिवाजीनें कृष्णेच्या उगमाजवळ पारघाटाचें नाकें ताब्यांत ठेवण्यासाठीं व ह्या नवीन मुलखाच्या बंदोबस्तासाठीं एका उंच डोंगरावर मजबूद किल्ला बांधिला. तें काम त्यानें मोरो त्रिंबक पिंगळे यास सांगितलें. ह्या नवीन किल्ल्याचें नांव प्रतापगड असें ठेवण्यांत आलें. मोरो त्रिंबक हा पुरंदर किल्याच्या व्यवस्थेस शिवाजीनें ठेविला होता. त्याचा बाप शहाजीपार्शी कर्नाटकांत होता. सन १६५३ च्या सुमारास मोरोपंत कर्नाटक सोडून शिवाजीस येऊन मिळाला. मोरोपंतानें वर सांगितलेला किल्ला बांधण्याचें काम फारच उत्तम रीतीनें तडीस नेऊन (१६५६), शिवाजीची मर्जी संपादिली. इतउत्तर मोरोपंत पिंगळे हा शिवाजीचा केवळ उजवा हात होता. तुळजापुरास देवीचें दर्शन घ्यावयास जाणें लांब पडतें, सबब तुळजापुरच्या देवीचीच एक प्रतिमा एका चतुर कारागिराकडून करवून सुमुहूर्तानें तिची स्थापना प्रतापगडावर केली. ह्या देवीवर शिवाजीची निष्ठा विशेष होती.

जावळी घेतल्यावर थोड्याच दिवसांनीं हिरडसचा देशमुख शिरजोर होता, त्याजवर शिवाजीनें एकाएकी रात्री हल्ला केला. देशमुखाचा रोहिडा नांवाचा मजबूद किल्ला होता, तो किल्ला देशमुखानें मोठ्या शौर्यानें पुष्कळ वेळ लढाविला, परंतु लढाईत देशमुख मारला जाऊन, किल्ला शिवाजीचे हस्तगत झाला. देशमुखाचा दिवाण बाजी प्रभु ह्याचें शौर्य पाहून

अठरा कारखाने व बारा महाल स्थापिले तेव्हां स्वारांचा सुभा व दुसऱ्या एका प्रसंगी विजापुरच्या फौजेनें सराव केलेल्या मुलखाचा सुभा देण्यांत आला. पण चंद्राबाचा खून करणाऱ्या राघो बळ्हाळास (म्हणजे कोरडे यास) किल्ल्याची खबरदारी व सामानभरतीची चौकशी ठेवण्यापेक्षां जास्त महत्त्वाची कामगिरी सांगितलेली नाहीं. (ग्रंथमाला-देऊसकर). राघो बळ्हाळ अग्ने व रुपुनाथ बळ्हाळ कोरडे हे दोन वेगळे पुरुष होते.

शिवाजीने त्यास मोठ्या आदराने आपले पदरी घेतलें, आणि त्याचें पूर्वीचें उत्पन्न त्याजकडे चालू ठेविलें. बाजी प्रभूनैही शिवाजीची नोकरी अखेरपर्यंत मोठ्या इमानानें केली. येणेंकरून पन्हाळगडापर्यंत शिवाजीचा अंमल बसला. वाडीचे सावंत, शिंगारपुरचे सुर्वे, दक्षिण कोकणांतील दळवी, इत्यादि सरदार शिवाजीच्या मर्जीप्रमाणें वागूं लागले. हा सर्व मोरे यांचे उदाहरणाचा परिणाम होय. रेहिडा, तोरणा "व राजगड हे किल्ले मोर संस्थानांत जवळ जवळच आहेत.

ह्या गोष्टींनीं व विशेषतः मोरे यांचे प्रकरणानें विजापुरचें दरबार चिडीस गेलें. शिवाजी हा आपल्या ताब्यांतील सरदाराचा मुलगा आहे, अथवा तो केवळ पुण्यांतील-जहागिरीचा मालक आहे, असें समजून स्वस्थ राहणें दरबारास शक्य नव्हतें. आपल्या जहागिरींतच शिवाजी स्वतः होऊन राहिला नाहीं. तो किल्ले वगैरे बांधून आपली मजबुती क लागला. विजापुरच्या ताब्यांतील मराठे सरदारांस आपल्या कटांत आण मराठमंडळाचें वर्चस्व तो सर्वास भासवूं लागला. तरी त्यांच्या करण्याची विजापुरच्या दरबारास पंचाईत पडली. बापा शिवाजी नाहीं, आणि त्याच्या कृत्यांत बापाचें अंगही नाहीं अशा खात्री असल्यामुळे, बापाच्या मार्फत शिवाजीस शह देणें शक्य एक तर शहाजी फौजबंद होता, तेव्हां त्यास जिंकणें बरेच दुर्घट होतें. दुसरे, शहाजीचा कर्नाटकांत चांगला उपयोग होतो. तेथून शहाजीला दूर केल्यास कर्नाटक प्रांत विजापुरच्या हातांतून लगेच गेला असता. शिवाय ही वेळ म्हणजे स. १६५६-५७ ची होती. ह्या वेळीं औरंगजेब विजापुर जिंकण्यासाठीं चालून येत होता. विजापुरचा महंमद आदिल-शहा बरेच दिवस आजारी राहून स. १६५६ च्या नोव्हेंबरांत मृत्यु पावला. तो शांतताप्रिय व शेवटीं बरेच वर्षे आजारी असल्यामुळे शिवाजीचा बंदोबस्त अगोदर झाला नाहीं. त्याचा मुलगा अली हा अठरा वर्षांचा तरुण मुलगा पुढें गादीवर येऊन राज्यांत बरीच अव्यवस्था झाली. जुने मुत्सद्दी बहुतेक नाहींसे होऊन नवीन जम बसला नव्हता. म्हणून शिवाजीवर फौज पाठवून आणखी एक विघ्न उपस्थित कसें दरबारास योग्य वाटलें नाहीं. इकडे शिवाजी एकदम मोगलांस जाऊन मिळेल आणि आपल्यावर दुसरेच अरिष्ट आणील, ही भीति

दरबारास होती. औरंगजेबानें विज.पुर जिंकण्यासाठीं मीर जुम्मा यास फोज देऊन पाठविलें. त्यानें विजापुरास वेढा घातला. इतक्यांत दिल्लीस शहा-जहान बादशहा आजारी पडल्यामुळें औरंगजेब एकदम दक्षिण देश सोडून दिल्लीस गेला, त्यामुळें दक्षिणच्या इतिहासाचें भाषी स्वरूप बदललें. औरंगजेब स. १६५८ च्या आरंभीं उत्तरेत गेला आणि मग शिवाजीच्या बंदोबस्ताचा विचार दरबारानें हातीं घेतला.

२. अफझलखानाचा वध (ता. ७ नोव्हेंबर, स. १६५९).—अफझलखान वार्हे प्रांताचा सुभेदार होता. त्याचे कागद स. १६४९ पासूनचे सांपडतात. अफझलखानाचे अगोदर रणदुल्ला फराहादखान तें काम करीत असे. अफझलखान स. १६५९ त मारला गेल्यानंतर दरवेश महंमद व सर्जाखान ह्यांनीं कांहीं काळ पावेंतों वार्हेचा कारभार केला. ह्या संबंधांत 'वार्हेचे चिप्राव' यांचे कागदांत स्पष्ट उल्लेख आहेत. (रा. खं. २०—ले. ६५—११६). त्यांनीं इनामें व उत्पन्नं नवीन करून दिलीं, किंवा जुनीं पुढें चालविलीं. देवस्थानांचीं उत्पन्नं हे सुसलमान अंमलदार कसोसीनें चालवीत असत. निबऱ्या मठाचीं उत्पन्नं पूर्वीप्रमाणें चालविण्याबद्दल अफझलखानाच्या ताकिदी सक्त आहेत. मठाकडून बोभाटा घेतां नये असे त्याचे हुकूम आहेत. देशमुखदेशपांड्यांचा प्रकार मात्र ह्याच्या उलट होता. स. १६४९ पासून अफझलखान व शिवाजी दोघेही देशमुखदेशपांड्यांस आपापले पक्षांत बळवीत होते. हा प्रकार खालील पत्रांवरून व्यक्त होतो (खं. १५, ३३४—३५).

‘खुदावंतखान अलीशान खानेअजम अफझलखान महंमदशाही यांजकडून कान्होजी जेघा यास कळावें कीं, तुमचे बाबें तिमोजी पंडित व त्र्यंबक पंडित (त्र्यंबक कान्हो हवालदार पेठा वार्हे) यांनीं लिहिलें होतें, त्यावरून मालूम झालें. तरी तुम्हापासीं जी जमायत असेल ती घेऊन येणें. पन्नास घोड्यांची सरबारगी तुम्हास दिघली असे. बरलेख पाहून सरंजामी करून देऊं. याखेरीज पार्यांचे खलक जे आणाल त्यांसीं चाकर ठेवूं व दरसाली लोक आणाल त्यांसीं अडिसरी (पोटास दाणा) देऊं. पेठाजी तुमची सरफराजी केली होती. इल्लीं सरफराजी बहुत करून तुम्ही शिताफ स्वार होऊन पंडित मशारनिव्हेपाशीं जाणें. कोणें बाबे शक अदेश न घरणें.’

त्याच सुमाराचें कान्होजी जेथे यास शिवाजीचें पत्र. ' तुम्ही पत्रिका पाठविली त्यावरून सकल अभिप्राय कळों आला. लिहिलें कीं, खान-अलीशान अफझलखान यांनीं लिहिलें आहे कीं, ' जावळी वरी सुरू केलें आहे; तरी तुम्ही आपले जमावानिशीं ताबडतोब येणें, म्हणून लिहिलें आहे, तरी तुमचा व त्यांचा पहिलेपासून घोरोबा आहे. गेलें तरी पाहिजे. खासा अगर पुत्र पाठवावयाचे झाले तरी त्याचा बोलभाक बरवे रीतीं घेऊन मग जाणें. दगा होय ऐसें न करणें. एक भले माणूस दरम्यान देऊन मग जाणें. तुमचे नजरेसीं पडत असलें तरी खासाच जावें; जरी तुमचें मन बार देत नसलें, तरी कौल बोल घेऊन पुत्राबराबरी लोक देऊन पाठविणें. हरएक बाहणा करून तुम्ही राहणें. दोनही गोष्टी तुम्हास लिहिल्या आहेत. यांत तुम्ही शहाणे असां, बहुत लिहिणें नलगे.' (वरील ३३८).

अफझलखान हा विजापुरचा नामांकित सरदार होता. महंमद आदिलशहाची त्याजवर कृपा असून कर्नाटकच्या युद्धांत त्यानें चांगलें नांव मिळविलें होतें. महंमद आदिलशहाचा हा दासीपुत्र असावा. कारण वरुं येथें सांपडलेल्या एका हुकूमनाम्यांत त्यास महंमदशही हें विशेषण दिलें आहे. त्याची आई भटारीण (=स्वयंपाकीण) असावी असें त्याच्या पवाड्यावरून दिसतें. राजवाड्यांच्या शोधावरून कळतें, कीं रणदुल्लाखा हा विजापुरतर्फे वाईप्रांताचा सुभेदार असून सन १६४४ च्या सुमारास तो वारल्यावर, वाईची सुभेदारी अफझलखानास मिळाली; ती सन १६५८ च्या नोव्हेंबर पर्यंत व अर्थात् वध होईपर्यंत त्याजकडेसच होती. शहाजीचें व त्याचें वांकडें होतें. कर्नाटकांतील कनकागिरि काबाज करण्याकरितां शहाजीनें आपला मुलगा संभाजी* यास पाठविलें होतें.

* लुई राइस कृत पुस्तकांत स. १६५४, १६५५, व स. १६६३ चे कर्नाटकांतले तीन शिलालेख छापले आहेत, त्यांत ' श्रीमद्राजाधिराज राजमान्य राजश्री संभाजीराज महाराज, ' असे शब्द आहेत. त्या पुढील एक शिलालेख स. १६६६ चा दिला आहे त्यांत संभाजीची बायको जैताबाई इचा उल्लेख आहे. अर्थात् संभाजी स. १६६३ व स. १६६६ च्या दरम्यान केव्हां तरी वारला हें उघड असून, 'अफझलखानास मारून भावाचा सूड घे' वगैरे जिजाबाईनें शिवाजीस सांगितलेला मजकूर खरा नाही. तसेंच भोसल्याचे पुरुष आपणास ' राजाधिराज महाराज ' वगैरे पदव्या लावीत असत. (सरस्वतीमंदिर-वर्ष ४)

त्या हल्ल्यांत अफ्झलखानानें दगा केल्यामुळें संभाजी मारला गेला, त्याज-
बद्दल अफ्झलखानाचा सूड उगविण्याची शहाजीची इच्छा होती. म्हणून
अफ्झलखान शिवाजीवर चालून आला त्या वेळेस भावाच्या मरणाचा
सूड घेण्याविषयी शहाजीने शिवाजीस कळविलें असावें असें दिसतें. शिवा-
जीचे अलीकडचे उद्योग वाई प्रांतांतच चालू होते. प्रतापगड, जावळी
ह्या जागा वाईच्या आठोक्यांत होत्या. तेव्हां शिवाजीबद्दल दरबारास खरी
खबर कळविण्यासाठी व त्याच्या बंदोबस्ताचा विचार करण्यासाठी सन
१६५८ च्या नोव्हेंबरच्या सुमारास अफ्झलखान विजापुरास गेला. तेथें
बरीच वाटाघाट होऊन शेवटी ' डोंगरांतील उंदीर शिवाजी यास जिवंत
अगर भेलेला कसा तरी पकडून आणितों, ' अशी भर दरबारांत प्रतिज्ञा
करून व बारा हजार निवडक फौज बरोबर घेऊन, सन १६५९ च्या
सेप्टेंबर महिन्यांत अफ्झलखान शिवाजीवर येण्यास निघाला, तो पंढरपुर,
तुळजापुर, नाणकेश्वर, करकमभोस, शंभुमहादेव, मलवडी, रहिमतपूर
ह्या रस्त्यानें वाईस आला. शिवाजी त्या वेळेस रायगडावर होता.
परंतु पुण्याच्या वाजूस अफ्झलखानानें येऊं नये, म्हणून तिकडील
बंदोबस्त करून पुरंदरावरून शिवाजी प्रतापगडावर गेला. कारण
अफ्झलखानाबरोबर उघड मैदानांत न लढतां अडचणीच्या प्रदेशांत
त्यास गुंतवून टाकण्याचा शिवाजीचा विचार होता. शिवाजी प्रताप-
गडावर आहे, असें ऐकून त्या रोखानें अफ्झलखान वाईकडेच आला.
रस्त्यानें पंढरपुरच्या विठोबास नाहींसा करून तुळजापुरच्या भवानीचे तुकडे
केले. मलवडी येथें वज्राजी निंबाळकरास पकडून आणून त्यानें जरब दिली.
यामुळें व खानाच्या गर्विष्ठ स्वभावामुळें त्याजबद्दल लोकांच्या मनांतील
पूज्यबुद्धि नाहींशी झाली. देवस्थानें वाटविल्यामुळें रयतेस चीड येऊन
ह्या युद्धास एक प्रकारचें धार्मिक स्वरूप प्राप्त झालें; आणि कोणत्या तरी
युक्तीनें शिवाजीच्या हातून खानाचा नाश व्हावा, असें लोकांसदा वाटूं
लागलें. उभय पक्षांकडील लोकांचीं मनं फार खवळून गेलीं होती. या
संग्रामाचे परिणाम मद्दत्ताचे होते. हें महत्त्व शिवाजी व त्याचे साथीदार
यांनीं पूर्णपणें ओळखिलें, आणि तदनुसार खानाशीं सामना करण्याची
जय्यत तयारी केली. वाईस आल्यावर तेथील कुळकर्णी कृष्णाजी भास्कर
म्हणून होता त्याला खानानें शिवाजीकडे पाठविलें, सध्यांच्या वाईच्या

कुळकर्ण्याचा कृष्णाजी भास्कर हा पूर्वज होय. अफझलखान वार्डस सुभेदार असल्यामुळे त्याचा व कृष्णाजी भास्कराचा विशेष परिचय अगोदर पासूनच होता हें उघड आहे. कृष्णाजीच्या नांवचें संभाजीचें एक आज्ञापत्र खं. २० ले. ४१ येथें छापलेलें आहे. कृष्णाजी भास्कर शिवाजीकडे गेल्यावर पंताजी गोपीनाथ यास शिवाजीनें अफझलखानाकडे पाठविलें. पंताजी गोपीनाथ हा शिवाजीच्या पदरचा कारकून होता. सातारा येथील बहिरोपंत पिंगळे याच्या कुळकर्ण्याच्या दसरांत पंताजी गोपीनाथ सुभेदार हें नांव एका हुकुमनाम्यावर आहे.* विश्वासराव नानाजी मुसेखोरेकर म्हणून एक सरदार शिवाजी जवळ होता, त्यानें फकिराच्या वेशानें खानाच्या छावणींत वारंवार जाऊन तेथील खडानखडा बातमी आणून शिवाजीस दिली. त्यावरून व बकिलांच्या बोलाचालीच्या घोरणानें शिवाजीनें आपला पुढील बेत ठरविला. खानाकडे वरचेवर तो असे निरोप पाठवूं लागला, कीं 'एवढ्या मोठ्या सैन्याशीं सामना करण्याची ताकद माझ्यांत नाहीं; झालेले अपराध पोटांत घालून खान जीवदान देतील, तर मी आपल्या ताब्यांतील सर्व मुख्य सोडून देण्यास तयार आहे.' अशा नम्रतेच्या निरोपांनीं खानास वाटलें, कीं आपली मोहीम आतां खचित फत्ते होणार. वार्ड प्रांताची त्यास उत्तम माहिती होती; आणि त्या डोंगराळ व झाडीच्या प्रदेशांत लढाई सुरू केल्यास विनाकारण फौजेची खराबी होईल हेंही तो जाणून होता. तेव्हां सौम्योपचारांनीं शिवाजी हस्तगत होईल तर बरें असें त्यास वाटलें. शिवाय दगाबाजीनेंही शिवाजी हस्तगत होईल तर करावा, अशी खटपट खानानें चालविली होती. रोहिडखोऱ्यांतील देशमुख खोपे म्हणून होते. त्यांचें व जेथे देशमुखांचें

* 'पंताजी गोपीनाथ हा सन १६५९ च्या पूर्वीपासूनच शिवाजीच्या अत्यंत क्रान्तिबंधांत होता व पुढेही तो शिवाजीचा नोकर होता, हें सिद्धच आहे. पोवाऱ्यांतील 'पंताजी तो काका,' यांतलें पंताजी हें नांव गोपीनाथाचें आहे. गोंधळ्यांनीं पंताजीला काका म्हटलेलें आहे. जिजाबाईशीं सोंगट्या खेळण्याचा त्याचा अधिकार होता. खुद्द शिवाजीशींही सोंगट्या खेळण्याचा त्याचा अधिकार होता, तेव्हा गोपीवरून तो शिवाजीचा पूर्वापार नोकर असावा.' राजवाडे. स. १६६६-६७०० च्या दोन कागदांत (खं. २० ले. १६, १७) याचें नांव आहे.

वांकडे होते. जेथे देशमुख आरंभापासूनच शिवाजीस सामील होते. म्हणून अफझलखानानें खोपड्यांस अनेक प्रकारची लादूच दाखवून आपल्या बाजूस वळविलें. 'बबई खोपडी पहिलीच तिकडे गेली होती. त्यावर अफझलखान वाईस राजश्री छत्रपति स्वामीवर चालोन आले, ते समयी खंडोजी खोपडे पारख (परकी) होऊन अफझलखानास भेटले, आणि स्वामीस धरून देतो म्हणऊन कबुलाती केली' (खं १५-ले ३०२). यावरून खानाच्या उद्देशाबद्दल संदेह राहत नाहीं. कौणीकडून तरी शिवाजीस किल्ल्यांतून बाहेर काढावें, व साधल्यास कैद करून विजापुरास न्यावें, असा त्याचा विचार होता. त्याचें सैन्य वाईपासून महाबळेश्वरपर्यंत पसरलें होतें. शिवाजीची गोष्ट तशी नव्हती. त्याची फौज दाट झार्डीतून व दऱ्याखोऱ्यांतून लपून बसल्यामुळें एकदम दिसून येत नव्हती. आपण शरण येण्यास तयार आहों, असें शिवाजीनें आपला वकील पंताजी गोपीनाथ याजबरोबर खानास कळविलें. शिवाजीच्या म्हणण्याची सत्यता कृष्णाजी भास्करामार्फत खानास कळत असली पाहिजे. शिवाजीनें खानाच्या वकिलाची तजवीज चांगली ठेविली आणि दुसऱ्या बैठकसि त्याची एकांती गांठ घेऊन, खानाचा खरा उद्देश काय आहे हें शिवाजीनें काढून घेतलें. आपण 'आरंभिलेल्या महत्कृत्यास तुमच्या सारख्या ब्राह्मणांची मदत अवश्य पाहिजे,' इत्यादि गोष्टी सांगून शिवाजीनें त्या वकिलाचें मन आपणाकडे वळविलें. त्याच्या अंतःकरणांत धर्माभिमान व देशाभिमान जागृत करणारे भाषण शिवाजीनें केल्यावर, स्वधर्मीयांविरुद्ध वागण्याचें धाडस कृष्णाजीस झालें नाहीं. पुढें ह्या उभयतांनीं खानास किल्ल्याखालीं भेटीस बोलवावें असें ठरविलें. शिवाजीचा वकील पंताजी गोपीनाथ यासही हा बेत पसंत पडला. दोघां वकिलांनीं खानाकडे जाऊन प्रतापगडाखालीं शिवाजीच्या भेटीस येण्याविषयी त्याचें मन वळविलें. खानास आपल्या शहाणपणाची घमंड होती. 'शिवाजी दुर्बल आहे, त्याचे हातून काय व्हावयाचें आहे ! एकदां विश्वास पटल्यावर तो वाटेला तेथें तुमच्याबरोबर येईल,' इत्यादि भाषणें वकिलाचे तोंडून ऐकिल्यावर, त्यानें शिवाजीचें म्हणणें कबूल करून भेटीस जाण्याचें ठरविलें आणि रडतोंडीच्या घाटानें आपली फौज जावळीपर्यंत नेली.

इकडे शिवाजीने खानाच्या भेटीची व आपल्या बचावाची सर्व तजवीज फार बारकाईने व काळजीपूर्वक लाविली. खुद्द खानाची व त्याच्या फौजेची, खाण्यापिण्याची वगैरे तजवीज इतकी उत्तम ठेविली, कीं शिवाजीविषयी कोणाचे मनांत अंदेशा आला नाही. किल्ल्याखाली शिवाजीने भेटीकरितां एक उत्तम मंडप तयार करविला. खानाकडील मंडळीने येऊन ती जागा पसंत केली. रानांत जागोजाग शिवाजीने चौक्या बसविल्या होत्या. तसेंच किल्ल्यावर येण्याची एक वाट खुली ठेवून बाकीच्या सर्व वाटा झाडे तोडून बंद करून टाकिल्या होत्या. भेटीची व पुढील व्यवस्था कशी व्हावयाची त्याजबद्दल बारीक तपशील अगाऊ ठरवून ठेविलेले होते. कदाचित् अनिष्ट घडल्यास किल्ल्याचा व राज्याचा बंदोबस्त कसा करावयाचा ह्याची निरवानिरवही शिवाजीने मातुःश्रीच्या विचाराने केली होती. किल्ल्यावर जिजाबाई व संभाजी यांजपाशी कोणी तरी अधिकारी असावेत, म्हणून मोरोपंत पिंगळे, आपणाजी दत्तो साचिव व बाळाजी आवजी चिटणीस इत्यादि ठेविले. त्यांचे हव्याली जिजाबाई व संभाजीस केले. 'आम्ही ही होड आरंभिली. श्री सिद्धी नेईलच. कदाचित् वांकडेंही पडल्यास तुम्ही घाबरे न होतां शत्रूस बुडवावें, राज्य रक्षावें !' असे सांगून शिवाजीने निघण्याची तयारी केली.

पुतण्या उमाजी राजाला । पांचशें लोक दिले त्याला ॥

आणें, सराईत उमाजी । राज्य होईल तुम्हाला ॥

असा मजकूर अफझलखानाच्या पोवाड्यांत आहे. उमाजी हा शिवाजीचा वडील भाऊ संभाजी याचा मुलगा. या कामांत शिवाजीला अपाय झाला तर उमाजीला राज्य द्यावें, असा बेत होतासें दिसतें.

भेटीसाठीं नेमिलेल्या दिवशीं शिवाजीने आपल्या बचावाचा सर्व पोषाख चढविला. अंगांत चिलखत व त्यावर अंगरखा, डोकीस शिरस्त्राण व वर पागोटें, उजव्या हातांत भवानी तलवार व बाईंत बिचवा, डाव्या हातांत बाघनखें, ह्याप्रमाणें त्याचा पोषाख होता. वेळ होतांच देवीचा आणि मातुःश्रीचा आशीर्वाद घेऊन शिवाजी निघाला. तिकडून खानही भेटीस येण्याकरितां पंधराशें लोक घेऊन निघाला. परंतु इतके लोक घेऊन गेल्यास शिवाजी घाबरेल व भेटीस येणार नाही, असें वकिलांने सांगितल्यावर

ते लोक अर्ध्या रस्त्यांत ठेवून, खान एक हत्यारबंद शिपाई घेऊन सदरेस आला. तिकडून शिवाजीही तानाजी मालुसरे यास बरोबर घेऊन आला. शिवाजी एकटा फारशी हत्यारें न घेतां येत आहे असें पाहून, खानास समाधान वाटलें. शिवाजी दबकतच आंत आला. प्रथमच आलिंगन देतांना खानानें शिवाजीस आपल्या डाव्या बगलेंत आंवळून धरिलें आणि आतां वार करणार, इतक्यांत शिवाजीनें डाव्या हाताचीं वाघनखें खानाच्या पोटांत खुपसलीं. त्याबरोबर, ' दगारे दगा ' म्हणून ओरडून खानानें शिवाजीचे डोक्यावर वार केला, परंतु डोक्यास शिरस्त्राण असल्यामुळें तो वार शिवाजीस लागला नाहीं. इतक्यांत शिवाजीनें आपल्या तलवारीचा वार खानाच्या खांद्यावर करून त्यास पोटापर्यंत चिरिलें, त्याबरोबर खान गतप्राण होऊन पडला. त्याचा शिपाई सय्यद बडेखान हा शिवाजीवर चालून आला, त्यास तानाजीनेंच ठार केलें. इकडे पालखीचे भोयानीं खानाचा मुर्दा पालखीत घालून चालविला, परंतु शिवाजीच्या माणसांनीं भोयांस ठार मारिलें आणि खानाचें शीर कापून किल्ल्यावर नेलें.

‘तारिखी-शिवाजी’ बखरींत ह्या प्रकरणाची हकीकत अशी आहे:—

‘ शिवाजीचा वकील कृष्णाची भास्कर आणि अफ्सलखानाचा रघुनाथ पंत होता. त्यांच्या मार्फत वाई व प्रतापगड येथून उभयतांच्या दरम्यान पुष्कळ बोलाचाली झाली. शिवाजीनें आपल्या लोकांस खालील ताकीद दिली होती. ‘ खानाच्या व आमच्या भेटींत गोष्टी विमिरीत थरास गेल्यास (परमेश्वरकृपेनें असें न होवो) मी खानास ठार करीन. त्यावर किल्लेदारानें तयार राहून लगेच तोफ सोडावी. ती ऐकूं जातांच मावळ्यांनीं आपआपल्या डोंगरी वाटेनें बाहेर येऊन खानाच्या फौजेचा पराभव करावा; जे शरण येतील त्यांस जीवदान द्यावें, पळून जातील त्यांस प्रतिबंध करूं नये. ’ खान बेसावधपणानें प्रतापगडानजीक तंबूची जागा तयार केली होती तेथें गेला. त्याजबरोबर ३२ मोई ५ नोकर, व कृष्णाजी पंत आणि गोपिनाथपंत हे वकील होते. तंबूजवळच एका दरींत तरवारी घेतलेले चाळीस शिपाई शिवाजीनें लपवून बसविले होते. त्यांजमध्ये संभाजी कावजी, हिरोजी फर्जेद, मुजन मल्हार, जिवा मल्हार वगैरे मुख्य असून, त्यांस अशी ताकीद होती कीं, ‘ विपरीत प्रकार दिसून येतांच, तुम्ही तुमच्या गुहेतून बाहेर येऊन काम करावें. ’ शिवाजीनें

आपल्या आंगांत चिलखत चढविले, डोक्यास पागोटीच्या आंत शिरस्त्राण घालून समशेर, पट्टा, बिचवा, वाघनख, व दुसरी हत्यारे व्यवस्थित घेऊन तयार झाला. नंतर मातुःश्रीच्या पायां पडून तिचा आशीर्वाद मागितला. गुजर, महाडिक, पालकर, निंबाळकर, निळोवंत, निराजीपंत वगैरे सोळा सरदारांस हांक मारून तिने शिवाजीचा हात त्यांच्या हातांत दिला; आणि त्याचे संरक्षण करण्याविषयी त्यांस जिजाबाईने आज्ञा केली. जिवा महाल्या म्हणून एक दांडगा मनुष्य रखवालीसाठीं तिने दारावर ठेविला. अफझल-खान गोपीनाथपंतासह तंबूंत आल्याची वरीं कुणाजीने शिवाजीस दिली. ती ऐकून शिवाजी वर सांगितलेली हत्यारे धारण केलेला, न घाबरतां खानापुढे आला; आणि त्याने खानास सलाम केला. खान शिवाजीस ओळखीत नव्हता; म्हणून त्याने गोपीनाथपंतास ' हाच शिवाजी काय ' असे पुनः पुनः विचारिले; आणि शिवाजीस बोलला ' हे राज्य लुटून तुम्ही किल्ले वगैरे काबीज करतां याचा अर्थ काय ? ' शिवाजीने उत्तर केले, ' पूर्वी हा देश व हे किल्ले मोगलांच्या ताब्यांत होते. मोगलांस घालवून ते मी आपल्या ताब्यांत घेतले आहेत, आणि या प्रांतांतील अंदाजुंदी मोडून मुलखाची आबादानी केली आहे.' त्यावर खान बोलला, ' बरे, झाले तें झालें. आतां सर्व किल्ले स्वाधीन करून, मजबरोबर विजापुरचे दरबारीं चला.' शिवाजी म्हणाला, ' गुन्हा माफ केल्याचे शहाचे फर्मान मला द्या; म्हणजे मी त्यांचे हुकूम जिवानिशीं पाळीन.' इतक्यांत गोपीनाथपंत बोलला ' तुम्ही खानसाहेबांच्या ताब्यांत आलां आहां. केलेल्या गुन्ह्याबद्दल त्यांची माफी मागा.' शिवाजीने उत्तर केले, ' मी व माझा जीव शहाचे खिजमतीस तयार आहेत. खान माझ्या अपराधांची माफी कशी देणार ! तथापि तुम्ही म्हणतां तसें करणें माला प्राप्त आहे. मी आपले शीर खानाच्या पोटांत ठेवितों, असें म्हणून तो पुढे सरला आणि खानाने त्यास आलिंगन दिलें. मिठी मारतांना खानाने शिवाजीस आपल्या पोटाखाळीं आवळून धरिलें आणि खंजिराने त्यास वार केला. शिवाजीच्या अंगांत चिलखत असल्यामुळे वार त्यास लागला नाही. त्याने धडपड करून आपल्या हाताचीं वाघनखें व बिचवा खुपसून खानाचीं आंतडीं बाहेर काढिलीं. अशा रीतीने शिवाजीने संकटांतून आपली मुक्तता करून घेतली. तितक्यांत खानाने मोठ्या शौर्याने अंगावरील शाल

पोटाच्या जखमेवर बांधून शिवाजीच्या डोक्यावर वार केला. त्या वाराने शिरछाणाचा छेद होऊन शिवाजीच्या कपाळास थोडीशी जखम झाली. नंतर शिवाजीने पट्टा चालवून खानास कापून खाली पाडिले. खानाचा नोकर सय्यद बंडू धन्याच्या बचावासाठी पुढे आला, त्याचा समोऱ्याने तानाजीने घेतला. इतक्यांत गोपीनाथपंताने पुढे येऊन शिवाजीवर प्रहार केला. शिवाजी त्यास बोलला, 'मी ब्राह्मणावर हात चालवीत नाहीं. तू येथून निघून जा.' इतक्यांत जिवा महात्या पुढे आला आणि त्याने पंतास ठार मारिले. (ग्रँट डफ म्हणतो, गोपीनाथपंतास शिवाजीने पुढे बक्षीस दिले.) इतक्यांत एसजी कंक आंत आला; आणि शिवाजीस आपल्या पाठीशी घालून आपण पुढे उभा राहिला. मोई लोक खानाचा मुडदा घेऊन चालले होते. त्यांचा एसजीने पाठलाग करून त्यांस अडविले आणि खानाचे शीर कापून शिरोभूषणासहित ते किस्त्याच्या दिंडीदरवाजावर लावून दिले. तुळजापुरच्या देवीची मूर्ति खानाने भग्न केली, त्याबद्दल त्यास अशी शिक्षा भोगावी लागली. नंतर शिवाजीच्या फौजेने बाहेर येऊन खानाच्या फौजेचा पाडाव केला. शिवाजीला खानाचे निशान, नगारा, हत्ती व १२,००० घोडे मिळाले. '

आलमगीरनामा, खाफीखान वगैरेचे लेखांत कमी जास्त फरकाने वरचीच हकीकत आहे. यासंबंधाने प्रो. जदुनाथ सरकार लिहितात. 'अफसलखानाच्या मृत्यूचा खरा प्रकार बाहेर येणे शक्य दिसत नाही. दोन पुढारी अशा रीतीने एकांतांत भेटून जेव्हां घात होतो, तेव्हां खरा प्रकार बाहेर येणे शक्यच नसते. मुसलमान लेखकांत खाफीखान मात्र या प्रकारास शिवाजीने खून केला असे म्हणतो. ग्रँट डफने त्याच्यांतही भर घालून, जाणून बुजून केलेला खून,' असे त्याचे व्याख्यान केले आहे. मुसलमान लेखकांत तफावत आहे; आणि ग्रँट डफच्या लेखांतही बऱ्याच गोष्टी विसंगत दिसतात. या प्रसंगी शिवाजीची फौज २०००० असून खानाची १२००० होती, असे सर्व मुसलमान इतिहासकार सांगतात. शिवाय मावळ्यांना ह्या जागेची पूर्ण माहिती असल्यामुळे, त्यांजपुढे खानाच्या फौजेचा नाश झाला ह्यांत आश्चर्य काही नाही, किंवा खानाच्या भीतीने शिवाजी निराश झाला होता, हे ग्रँट डफचे म्हणणेही संभवनीय नाही. भेटीच्या प्रसंगी शिवाजीपेक्षा खानाजवळ ज्यास्त लोक असावेत असा ठराव होता. अशा स्थितीत

खून करण्याचा बेत आगाऊ ठरविणें शिवाजीला मुळींच शक्य नव्हतें. तिसरें, भेटीच्या प्रसंगीं प्रत्येकाजवळ एकच नोकर होता, या म्हणण्यास पुरावा नाही. दोघे हातघाईवर येतांच दोघांचेही लोक आंत घुसले, असें मुसलमान लेखकांचें म्हणणें आहे. आणखी असें की, खानाची फौज भेटीच्या जागेपासून बरीच जवळ होती. तिच्या योगानें खानाचा मृत्यु जरी टळला नसता, तरी इतक्या जवळ फौज आहे हें माहीत असतां शिवाजीच्या मनांत खुनाचा बेत असणें संभवनीय नाही. अशा आणखी बऱ्याच विसंगत गोष्टी ग्रॅंट डफच्या लेखांत दाखवितां येतील.

‘ शिवाजीचा कांटा एकदम काढण्याचा खानानें प्रयत्न केला, परंतु तो सिद्धीस न जाऊन तोच त्यांत फशीं पडला. भेटीच्या पूर्वी शिवाजीनें हरएक प्रकारची सावधगिरी ठेविली होती, यावरून त्याच्याच मनांत कपट असावें असें म्हणावें, तर शिवाजीनें अलौकिक सावधगिरी अशी कांहींच ठेविली नव्हती, असे प्रकार इतिहासांत वारंवार घडलेले आहेत. शिवाजी नेहमींच धूर्त व सावधगिरीनें वागणारा होता, त्या मानानें विजापुरची फौज बेसावध होती. विजापुरचा पडता काळ आलेला होता; आणि खून व रक्तपात यांची क्षिति अशा पडत्या काळांत फारशी राहत नाही. चांदबिबी, महंमद गवान, मादण्णापंत, मुरार जगदेव, लुकजी जाधवराव, इत्यादि नामांकित माणसें मुसलमानांच्या हातून खून होऊन मारली गेली आहेत. अशा स्थितीत शिवाजीनें सावधपणा ठेविला नसता तर त्याची गणना शहाण्या माणसांत करतां आली नसती. सारांश, शिवाजीचें एकंदर चरित्र पाहिलें म्हणजे मुद्दाम भेटीस बोलावून आणि-लेल्या पाहुण्याचा खून करण्याचा त्याचा संकल्प प्रथमपासून होता असें दिसत नाही. ’ (Modern Review, -1907.)

पुढें कांहीं वेळपर्यंत उभय पौजांची लढाई झाली, तीस प्रतापगडची लढाई म्हणतात. अफझलखानाचा वध होऊन संकेताप्रमाणें किल्ल्यावरून तोफा झाल्या, त्या वेळेस सायंकाळचा चार घटका दिवस राहिला होता. इशारा मिळतांच चोहोंकडून मावळे लोकांनीं एकदम बाहेर पडून मुसलमानी फौजेस घेरलें, त्यांस हत्यारें घेण्यास किंवा घोड्यावर चढण्यासही सवड मिळाली नाही. पुढें लवकरच दिवस मावळून अंधार पडल्यानें मुसलमान लोक त्या भयाण रानाच्या मध्यभागी पेंचांत सांपडले. खानाबरो-

वर आलेले लोक किल्ल्याचे पायथ्याशी होते, त्या बहुतेकांची नेताजी पालकर यांना कत्तल उडविली. मागच्या फौजेवर मोरोपंत पिंगळे तुटून पडला. 'शरण येतील त्यांस जिवदान द्यावे, व्यर्थ रक्तपात करूं नये,' अशी शिवाजीची मोरोपंतास ताकीद होती. त्याप्रमाणे त्यांना वर्तन केलें. विजापुरच्या फौजेची दाणादाण होऊन त्यांचें पुष्कळ द्रव्य व सामान शिवाजीचे हातीं लागलें. चार हजार घोडे, अनेक हत्ती, उंटें, तोफखाना वगैरे साहित्य शिवाजीस मिळालें. कित्येक पळून गेलेले लोक संकटानें मार्ग क्रमण करीत स्वदेशी गेले. हस्तगत झालेल्यांपैकी खुशी होते ते शिवाजीचे नोकरांत राहिले, बाकीच्यांस त्यांना परत जाऊ दिलें. झंजारराव घाटगे म्हणून एक विजापुरचा प्रतिष्ठित सरदार शहाजीचा स्नेही असून शिवाजीचे हस्तगत झाला होता, तो शिवाजीजवळ राहण्यास कबूल झाला नाहीं, म्हणून त्याचा मोठा सन्मान करून शिवाजीनें त्यास त्याचे मुलखांत जाऊ दिलें. परंतु खंडूजी कांकडे नामक एका मावळे सरदारानें द्रव्याचे लालचीनें शत्रूस मिळून अफझलखानाचा मुलगा फाझलखान व बायकांमाणसें यांस आडवाटेनें पळवून नेऊन कऱ्हाड येथें सुरक्षितपणें नेऊन पोंचविलें, हें वर्तमान शिवाजीस कळतांच त्यानें कांकडे याचा शिरच्छेद केला.

अफझलखानाच्या वधानें सर्व देशांत मोठी चळवळ उडाली. अलीकडे ऐतिहासिक जागृति होऊं लागल्यापासून तर, ह्या प्रकरणाची चर्चा थोडी-बहुत चालूच आहे. महाराष्ट्र, मुसलमान, इंग्रज व इतर ग्रंथकार यांनीही नाना तऱ्हेचे अभिप्राय या प्रकरणावर दिले आहेत, तेव्हां यावर पुनः विशेष चर्चा किंवा अभिप्राय येथें देण्याची जरूर नाहीं. मात्र कित्येक मुद्दे स्पष्ट करणें अवश्य आहे.

इतिहासांत असे अद्भुत प्रकार घडतात, त्यांची तपशीलवार खरी हकीकत बहुधा बाहेर येत नाहीं. तेव्हां प्रचलित वार्ता व कल्पना यांवरच बहुतेक भिस्त ठेवावावी लागते. तोच प्रकार येथें लागू पडतो. अफझलखान व शिवाजी हे दोघेही एकमेकांस सर्वथा पाण्यांत पाहत होते. कोणी तरी एक हरल्याशिवाय भांडणाचा निकाल लागणार नव्हता. शिवाजीनें राज्यस्थापनेचें काम हातीं घेतलें होतें. विजापुराहून आलेल्या ह्या सरदाराचा जर कोणत्या तरी रीतीनें पाडाव झाला, तर शिवाजीचें काम एकदम फत्ते झाल्यासारखें होतें. त्याचप्रमाणें शिवाजीच एकदम

नाहीसा झाला, म्हणजे विजापुरकरांचा एक मोठा शत्रू गेला, असें खानास वाटत होतें. तथापि जिवंत सांपडल्यानें कार्यभाग उरकण्यासारखा असता, तर जीवच घेतला पाहिजे, असा त्या दोघांचाही विचार नसेल; परंतु एकही दुसऱ्याच्या हातांत जिवंत सांपडणें संभवनीय नव्हतें. शिवाजीस ठार मारण्याचा अफसलखानाचा विचार नव्हता असें घेऊन चाललें, तरी त्यास पकडून नेण्याचा त्याचा इरादा होता, यांत संशय नाही. तेव्हां खानाच्या हातांत न सांपडण्याचा उपाय करणें शिवाजीस जरूर पडलें. खानही शिवाजीच्या हातांत जिवंत सांपडणारा नव्हता. अशा स्थितींत शिवाजीचा डाव साधला याचें कारण, दोहों पक्षांचीं मनें इतकी प्रक्षुब्ध झालीं असतां, व मोरे यांचें प्रकरण खानाच्या डोळ्यांपुढें दळदळीत असतां, त्या मुसलमान सरदारानें बेसावधपणाचें वर्तन केलें. गोब्राह्मण-प्रतिपालकाचें ब्रीद धारण केलेल्या शिवाजीकडून त्याला ज्या गोष्टी कळल्या, त्या सर्वांवर त्यानें डोळे मिटून विश्वास ठेवावयाचा नव्हता. आणीबाणीच्या प्रसंगां आपली खरी बाजू लपवून ठेवून, शत्रूस काव्यानें फसविणें हा युद्ध-मार्ग प्रशस्त मानिला जातो. इतिहासांत या तोडोर्ची अनेक उदाहरणें सांपडतील. सारांश, खानाचें वर्तन निष्काळजी, बेफिकीर व तोऱ्याचें असल्यामुळे, तें सेनानायकास शोभण्यासारखें नव्हतें, म्हणून त्याचा घात झाला. असें निष्काळजी वर्तनही अगदींच अलौकिक आहे असें मात्र नाही.

शिवाजीस मारण्याचा किंवा जिवंत सांपडल्यास पकडून नेण्याचा खानाचा हेतु होता हें निर्विवाद आहे; कारण बंडखोर शत्रूचा पाडाव करण्याकरितांच खान विडा उचलून शिवाजीवर चाल करून आला होता. उलट पक्षी, एकदां खानास हातीं आपण सांपडल्यावर जिवाची किंवा राज्याची आशा नको, हें शिवाजीस ठाऊक होतें. म्हणूनच कोणत्या तरी युक्तीनें खानापासून आपल्या जीविताचा व राज्याचा बचाव करणें शिवाजीस भाग पडलें. हें कर्तव्य तडीस नेण्याचे मार्ग दोन, एक उघडपणें खानाशीं लढणें, आणि दुसरा, खानास कोणत्या तरी युक्तीनें आपल्या कबल्यांत आणणें. पहिल्या मार्गाचा अवलंब खानानें केला नाही. म्हणून शिवाजीस दुसऱ्याचाच अवलंब करावा लागला. पण या मार्गाचा अवलंब केल्यावरही खानास ठार मारण्याचा शिवाजीचा हेतु नव्हता. कारण खानाच्या बधाचीच शिवाजीस अपेक्षा असती, तर त्याचा

समाचार घेण्यास, स्वतःचा जीव मुद्दाम धोक्यांत घालण्याचें शिवाजीस प्रयोजन नव्हतें. तें काम बिनधोक करण्यास एक दोन मह्द शिवाजीस सहज मिळाले असते; आणि भेटीच्या प्रारंभी त्यांसच शिवाजीनें पुढें केलें असतें, म्हणजे काम भागलें असते. तसें शिवाजीनें केलें नाहीं, आणि स्वतः होऊन खानाच्या भेटीस जाऊन त्यानें आपलें वचन पाळिलें. खानास आपल्या येथें बोलावून त्यास राजरोसपणें भेटावयाचें, त्याच्याशीं बोलाचाली करून आपणास फायदेशीर असा संधि अगर तह ठरवावयाचा; खान विशेष हट्ट धरून बसेल तर त्यास पकडून आपल्या कबळ्यांत ठेवावयाचें; इतकें झाल्यावर त्याजकरवीं त्याचें सैन्य आपल्या मुलखांतून काढून लावावयाचें; आपण होऊन खान आपली फौज विजापुरास परत न पाठवील, तर त्या विगतनायक फौजेचीं सहाद्रीच्या बिकट जागेंत लढून तीस चांगला हात दाखवावयाचा; आणि अशा रीतीनें शत्रूचा पाडाव झाल्यावर बांदिवान झालेल्या खानास सुखरूपपणें त्याचे घरीं नेऊन पोचवावयाचें; अशा प्रकारचा शिवाजीचा एकंदर बेत असावा, असें स्पष्ट दिसतें. ह्याप्रमाणें खानास पकडून नंतर सजीव सोडून देणें जितकें शिवाजीच्या फायद्याचें होतें, तितका खरें पाहतां त्याचा वध त्यास फायद्याचा नव्हता. हा शिवाजीचा बेत खानानें तडीस जाऊं दिला नाहीं. भेटतांक्षणींच त्यानें शिवाजीवर प्रथम वार केला असें म्हणतात, तें खरें असलें पाहिजे. स्वतःच्याच जिवावर बेतली, तेव्हां खानावर हात उगारणें शिवाजीस अपरिहार्य झालें, आणि अशाही प्रसंगास आपण सर्वथैव तयार आहों हें पूर्वीच्या सावधगिरीनें, व भेटीच्या वेळच्या वर्तणुकीनें, शिवाजीनें सर्वोस दाखवून दिलें. असा एकंदर स्पष्ट प्रकार असतां शिवाजीवर खुनाचा अगर कपटाचा आरोप कसा येतो तें समजत नाहीं. 'मी शरण येण्यास तयार आहे; आपण माझे घरीं येऊन माझे म्हणणें ऐकून घ्यावें, व सलोखा करावा,' अशा प्रकारचा निरोप शिवाजीकडून खानास आला होता. ह्या निरोपांतील वचनें अक्षरशः पाळण्याचा शिवाजीचा इरादा नव्हता असें म्हणण्यास कांहींच पुरावा नाहीं. असा निरोप आल्यावर खानानें दोन वैकल्पिक चुका केल्या. शिवाजीचा निरोप खरा समजून तदनुसार खानानें अखेरपर्यंत वागलें पाहिजे होतें: किंवा निरोप लबाडीचा समजून वाईच्या पुढें एकदम एकटें न जातां उघडपणें लढाई करून शिवाजीस जेरीस

आणावयाचें होतें. खानास निरोप लबाडीचा वाटला नाही; कारण त्याजवर पूर्णपणें भरंवसा ठेवून स्वशक्तीच्या धर्मेडीत तो शिवाजीच्या भेटीस गेला, आणि पोटांत कपट ठेवून परस्पर भेटीतच शिवाजीस चीत करण्याचा त्याचा घाट होता. उघडपणें शिवाजीशीं लढून त्यास कबजांत आणणें खानास शक्य वाटलें नाहीं, म्हणूनच त्यानें हा कपटमार्ग पत्करिला, त्याचा परिणाम त्याला भोंवला.

शिवाजीनें आपल्या मोहिमी कसकशा केल्या व त्याजबद्दल अफझल-खानास एवढा राग कां आला, हें समजून घेण्यासारखें आहे. वाई, मिरज, रायबाग, जमखिडी वगैरे ठिकाणांतून थेट कृष्णानदीपावेतो प्रदेश अफझल-खानाकडे जहागीर म्हणून होता. ह्या प्रदेशांत शिवाजी सारखा दहा पांच वर्षे हिंडत असून, त्यानें तेथील जहागीरदार व जमीनदार ह्यांस आपणा-कडे वळवून घेतले. त्यामुळें अफझलखानाचा वसूल सर्वस्वी बंद पडला. अर्थात् विजापुरच्या उमरावांत शिवाजीबद्दल जर अत्यंत कोणास चीड आली असेल, तर ती अफझलखानास आली. शिवाजीचा पाडाव केल्या-शिवाय अफझलखानास तरणोपाय राहिला नव्हता. शिवाय तो मोठा बलाढ्य व ह्या प्रदेशाचा वाक्य होता; म्हणूनच शिवाजीचा पाडाव करण्या-साठीं दरबारांत त्यानें विडा उचलून घेतला; आणि गोब्राह्मणप्रति-पालक म्हणवून घेणाऱ्या शिवाजीबद्दल आपला तिरस्कार व्यक्त करण्या-करितांच, त्यानें तुळजापुर, पंढरपुर व सिंगणापुर येथील देवस्थानें भ्रष्ट केलीं. शिवाजीनें धारण केलेल्या ब्रीदाला हें एक उघड आव्हानच होतें. परंतु शिवाजीच्या धूर्ततेपुढें त्याचा टिकाव लागला नाहीं. शिवाजीनें त्याचा नाश करून मराठे सरदारांना पाठबळ दिलें; आणि राष्ट्रापुढें आपलें ब्रीद कायम राखिलें. शहाणपण, धूर्तता, टापटीप, आगाऊ योजना या शिवाजीच्या गुणांपुढें खानास हार खावी लागली.

अफझलखानाचा वध झाल्यानंतर लवकरच जिजाबाईनें अज्ञानदास शाहिरास बोलावून त्याजकडून ह्या अद्भुत प्रकरणावर एक पोवाडा रचिला, आणि पाठीमागून कांहीं दिवसांनीं दुसरा एक पोवाडा रचिला. ह्याबद्दल एक शेर सोन्याचा तोडा व एक घोडा तिनें शाहिरास बक्षिस दिला. हे दोन्ही पोवाडे छापून प्रसिद्ध झाले आहेत. त्यांत बरीच माहिती मिळते, ती त्या वेळची असल्यामुळें बऱ्याच अंशीं विश्वसनीय मानण्यास हरकत

नाहीं. दोन्ही पोवाडे^१ जिजाबाई व शिवाजी यांनी स्वतः ऐकिले असले पाहिजेत, आणि कदाचित् त्यांनी त्यांत काहीं तपशिलाची भरही घातली असेल. असले ऐतिहासिक प्रसंग जगृत ठेवण्याचें त्या वेळचें साधन पोवाडे हेंच होतें.

ह्या पोवाड्यांवरून असें कळतें, कीं शिवाजीच्या ताब्यांत त्या वेळीं ४०-५० किले होते. शिवाजीचें राज्य लोकांस मान्य झालें होतें. शिवाजीस 'महाराज' आणि 'छत्रपति' हीं विशेषणें त्या वेळीं लावलीं जात होती. 'शिवाजीच्या तळ्यांत पाणी पितीं सर्व जीवू' ह्या वाक्यावरून शिवाजीचें राज्य लोकांस आवडत होतें. शिवाजीजवळ द्रव्य संचय चांगला असून आदिलशाहीच्या बरोबरीनें त्यानें आपला इतमाम ठेविला होता. खान धर्मवेडा असून, तुळजापुर व पंढरपुर येथील कृत्यांशिवाय त्यानें पालीच्या खंडोबाची कुचेष्टा केली; औंधच्या यमाईची खोड काढिली, इत्यादि गोष्टी व असेच आणखी पुष्कळ प्रकार ह्या पोवाड्यांवरून उघड होतात. वार्हाचा कुळकर्णी कृष्णाजी भास्कर हा विजापुरापासूनच खानाचे बरोबर होता. ह्या पोवाड्यांचें पृथक्करण कोणी एका इतिहासभक्ताने ग्रंथमाला मासिकांत केलें होतें, तें मार्मिक व वाचण्यालायक आहे.

या प्रकरणांत शिवाजीवर काय अरिष्ट येतें, याजबद्दल मोठी भीति होती. तेव्हा झालेला परिणाम ऐकून जिजाबाईला किती धन्यता वाटली असेल, याची कल्पनाच केली पाहिजे. शहाजीलाही मोठें समाधान वाटलें. शिवाजीनें ह्या विजयाबद्दल पुष्कळ दानधर्म केला. ज्यांनीं विशेष पराक्रम केले, त्यांस बक्षिसें वगैरे देऊन संतुष्ट केलें. मराठशाहीच्या खऱ्या स्थापनेस शिवाजीचा हा पराक्रम कारण झाला. लोकांवर त्याचा वचक बसला. अचाट कल्पना, साहस, प्रसंगावधान इत्यादि थोर पुरुषांच्या अंगी असणारे गुण त्याजमध्ये आहेत, अशी लोकांची एकदम खात्री होऊन हा कोणी तरी अद्वितीय पुरुष आहे आणि हा म्हणेल तें करील, असा त्याचा लौकिक सर्वत्र झाला. 'पुणें, इंदापुर, चाकण, सुपें, बारामती ऐसे इनाम हिंदु व मुसलमान यांसी आहेत, त्यास, पेशजी आपणांस मुकासा असतां, अफझलखानाआर्षी जेणें प्रमाणें ज्यास जें पावत असेल त्यास तेणेंप्रमाणें देणें. ऐसा तह (=ठराव) केला असे.' १८ डिसेंबर १६६०, (खंड ८-११). यावरून अफझलखान मेल्यावरही पूर्वीचीं इनामें शिवाजीनें जशींच्या तशीं चालविलीं.

३. वाजी प्रभूचा पराक्रम (जुलै, १६६०).—अफ़्झलखानाच्या वधानें ही पहिली मोहीम संपली नाही. त्या वधाचा फायदा घेण्याकरितां शिवाजी मोठ्या त्वरेनें फौज घेऊन बाहेर पडला. प्रथमतः कोल्हापुर प्रांतांत शिरून, त्यानें पन्हाळा किल्ला युक्तीनें काबीज केला. कोल्हापुर प्रांत त्या वेळीं विजापुरचा एक सुभा होता. त्या सुभ्याचें काम रस्तुमुज्जमान नांवाचा सरदार पाहत असे. त्या प्रांतांत पन्हाळा किल्ला फार मजबुदीचा होता. हा प्रांत मुसलमानांचे ताब्यांत असूनही त्यांतील जागोजागचे ठाणेदार व किल्लेदार बहुतेक हिंदु होते. कारण ह्या डोंगराळ प्रदेशाचा बंदोबस्त राखण्यास हिंदु कामगारांचाच विशेष उपयोग दरबारास होत असे. पन्हाळा, पवनगड, विशाळगड, खेळणा, रांगणा हे किल्ले ह्या प्रांतांत प्रसिद्ध होते. हा प्रांत काबीज करण्याकरितां शिवाजी फार दिवस उत्सुक होता. अफ़्झलखानाचा पाडाव होतांच पन्हाळ्याच्या हिंदु किल्लेदाराशीं संधान बांधून शिवाजीनें अनाजी दत्तो याजकरवीं तो किल्ला हस्तगत केला. त्याचप्रमाणें पवनगड व वसंतगड (कन्हाडाजवळ) हेही त्यास मिळाले; आणि कृष्णाकांठचे प्रदेशांतून शिवाजी खंडणी वसूल करूं लागला. पुढे रांगणा व खेळणा हे किल्ले मोठ्या शर्थीनें लढून त्यानें वेतले व खेळण्यास विशाळगड हें नांव दिलें. या गोष्टी ऐकून आदिलशहाच्या हुकुमानें रस्तुमुज्जमान मिरजेहून फौज जमा करून शिवाजीवर चालून आला. परंतु त्याची फौज थोडी असल्यामुळें, त्याजबरोबर लढून शिवाजीनें त्यास कृष्णा नदीचे पार हांकून लाविलें, आणि आपण थेट खंडण्या वसूल करीत विजापुरा पर्यंत गेला; पण तेथून तो इतक्या वेगानें परत फिरला कीं कोणाच्यानेंही त्याचा पाठलाग करवला नाही याप्रमाणें पुष्कळ लूट मिळवून, शिवाजी सन १६६० च्या जानेवारीत राजगडीं परत आला, आणि विजापुरकरांच्या युद्धांतील ही पहिली जंगी मोहीम संपली. इकडे शिवाजीच्या सरदारांनीं राजापूर व दामोळ हीं ठिकाणें काबीज केली.

अफ़्झलखान मरण पावला, रस्तुमुज्जमानचा पराभव झाला, व शिवाजीनें विजापुरच्या राज्यावर पाहिजे तसा हात मारण्याचा सपाटा चालविला, इत्यादि गोष्टी ऐकून आदिलशहाची पांचावर धारण बसली आणि शिवाजीचा बंदोबस्त कसा होतो, हा सर्वास मोठा विचार पडला. सीदी जौहर नांवाचा सरदार कर्नाटकांत कर्नूल येथें कारभारावर होता. हा

प्रकरण ७ वें.] विजापुरकरांशी युद्ध.

मूळचा मलीक रयहान नामक सरदाराचा नोकर असून, धर्नी मेल्यावर तो त्याच्या मुळास बाजूस सारून आपण कारभार बळकावून बसला होता. म्हणून आदिलशहाची त्याजवर मर्जी नव्हती. प्रस्तुत प्रसंगी शहाने त्यास बोलावणें पाठवून कळविलें, की ' शिवाजीवर जाऊन त्याची तुम्ही खोद मोडाल, तर तुम्हांवरील आमची इतराजी नाहींशी होईल. ' सीदी जौहर यानें ही गोष्ट तत्काळ मान्य केली. आदिलशहानें त्यास सलाबतजंग असा किताब देऊन शिवाजीवर पाठविलें. त्याजवळ दहा हजार स्वार व चौदा हजार पायदळ इतकी फौज असून शिवाय अफझलखानाचा मुलगा फाजल महंमद हा बापाच्या वधाचा सूड घेण्याकरितां त्याजबरोबर हजर होता. ही तयारी पाहून जंजिन्याचा सीदी व वाडीचे सावंत हेही शिवाजीवर उठण्यास उद्युक्त झाले. इकडे शिवाजीनें न घाबरतां आपला बंदोबस्त चांगला केला. स्वपरबलाबलाची त्यास आतां बरीच पारख झाली होती. त्यानें आपले भरंवशाचे सरदार आजूबाजूच्या बंदोबस्तास ठेविले. राघो बळाळ यास सीदीचे बंदोबस्तास पाठविलें. बाजी पासलकर यास वाडीचे सांवताचा बंदोबस्त करावयास सांगितलें. पुरंदर, सिंहगड, प्रतापगड यांच्या आठो-क्यांतील मुलखांत मोरोपंत पिंगळे फौजबंद राहिला. कल्याण प्रांती आबाजी सोनदेव होताच. ह्याप्रमाणें तयारी करून, स्वतः शिवाजी पन्हाळा किल्ल्यावर राहिला. शिवाजीस वाटला होता तितका हा किल्ला मजबूद नव्हता. सीदी जौहर येत पन्हाळ्यावर आला. पावसाळा असतांही त्यानें मोर्चे बांधून किल्ल्यास वेढा दिला. तेव्हां बाहेरच्या लोकांशीं शिवाजीचें दळणवळण अगदीं बंद झालें. शिवाजी आतां आपले हातीं खचित येतो, अशी सीदीस मोठी आशा लागली आणि तो वेढ्याचें काम जोरानें चालवूं लागला. तेव्हां ' किल्ला स्वाधीन करून देतो, आणि अभयवचन दिल्यास आपण स्वतः किल्ल्याखाली येऊन स्वाधीन होतो, ' असें शिवाजीनें सीदीशीं बोलणें लाविलें. त्याप्रमाणें इमान झाल्यावर शिवाजी एका मोर्च्याजवळ येऊन सीदीस भेटला, तेव्हां दुसरे दिवशीं किल्ला स्वाधीन करण्याचें ठरलें. नंतर शिवाजी परत किल्ल्यांत गेला. त्या रात्री विजापुरचे लोक तह ठरला असें समजून बेसावध होते. मध्यरात्र होतांच शिवाजी मावळ्यांची एक टोळी बरोबर घेऊन अंधारांतून शत्रूचे चौक्यापहारे चुकवीत किल्ल्याखाली

उतरला आणि 'थेट विशाळगड* किल्ल्याकडे चालता झाला. शिवाजी निघून गेला हें बराच वेळ विजापुरच्या फौजेस कळलें सुद्धां नाही. परंतु पक्की खबर लागतांच फाजल महंमद व सीदी जौहरचा मुलगा सीदी अजीज (सीदी हिलाल ?) हे ताबडतोब घोडेस्वार बरोबर घेऊन शिवाजीच्या पाठ-लागावर निघाले. परंतु सकाळीं बराच वेळपर्यंत त्यांस शिवाजी दिसला नाही. त्या वेळीं शिवाजी किल्ल्याचा घाट चढत होता. शत्रूचें सैन्य पाठलाग करीत आलेलें पाहून शिवाजीनें बाजी प्रभु याचे हाताखालीं कांहीं मावळे लोक देऊन त्यास किल्ल्याजवळील खिंडींत पांढऱ्या पाण्या-नजीक ठेविलें, आणि सांगितलें कीं, 'मी किल्ल्यावर सुखरूप पोंचल्याच्या तोफा ऐकूं येईपर्यंत शिकस्त करून शत्रूस पुढें येऊं न देतां तेथेंच अडवून धरावें. ह्याप्रमाणें तो शूर वीर बाजी प्रभु शत्रूस अडविण्याकरितां खिंडींत आडवा उभा राहिला. यवन येऊन अंगाशीं भिडले. बाजी प्रभूनें शूर मावळ्यांनिशीं शत्रूंवर असा निकराचा मारा केला, कीं त्यांस खिंडीतून परत खालीं घालविलें. पुढें विजापुरचें पायदळ येऊन पोंचल्यावर त्यानें दोनदां हल्ले केले. तेही बाजीनें मागे हटविले. त्यानंतर दुपारचे सुमारास फाजलखान ताज्या दमाची टोळी घेऊन पुनः चाल करून आला. बाजी प्रभूचे या-पूर्वीं बरेच लोक पडले होते. तरी तो मोठ्या आवेशानें लढूं लागला. त्याचें सर्व लक्ष किल्ल्यावरील तोफेकडे होते. त्याचे अर्धे अधिक मावळे लोक रणांगणीं पडले. त्यांत बाजीही गोळी लागून पडला. पण प्राणोत्क्रमणापूर्वीं शिवाजी सुखरूप पोंचल्याबद्दल किल्ल्यावरील तोफा त्यास ऐकूं आल्या.

* ग्रँट डफ रांगणा म्हणतो ते खरें नाही. शिवाजी पन्हाळ्यावरून विशाळ-गडावरच गेला, ही गोष्ट चर्चा होऊन ठरली आहे. (पहा, केसरी २६-७, व २-८, स. १९१०). 'तारिखी शिवाजी' ह्या फारशी बखरींत विशाळगड असें स्पष्ट आहे. रांगणा किल्ला कोल्हापुर संस्थान, सारवंतवाडी व रत्नागिरी जिल्हा यांचे सरहद्दीवर वेंगुल्यांचे पूर्वेस घाटावर आहे. पन्हाळ्यापासून त्याचें अंतर सुमारे ७५ मैल आहे. प्रचितगड व हनुमंतगड हेही किल्ले त्याजवळ आहेत. या वेळीं सीदी जौहर यास शिवाजीनें फसविलें, असें ग्रँट डफचें म्हणणें आहे ते खरें नाही. तद्वाचें बोलणें चालू असतां एका रात्री तो उघडपणें विजापुरच्या फौजेतून रस्ता करून निघून गेला. मुसलमान इतिहासकारांनीं असें लिहिलें आहे, कीं सीदी जौहर यानें आपण होऊन धन्याशीं बेइमान करून शिवाजीस किल्ल्यांतून जाऊं दिलें.

त्यामुळे मरतांना अत्यंत समाधान वाटून, 'मी आपली कामगिरी बजाविली,' असे उद्गार काढून, त्याने प्राण सोडिला. त्यासंबंधाने इतिहाससंग्रहांत खालील हकीगत आहे, [जुन्या ऐतिहासिक, गोष्टी २३] :-

'शत्रूंचे अफाट लष्कर, किल्ला तीन कोस दूर, प्रसंग तर महाराजांचे निवावर येऊन गुदरलेला, हे पाहून बाजीनीं प्रभुचरणीं विनंति करून, शत्रूस खिंड उलटून पुढे येऊं देत नाहीं असा पण लावून, अत्यंत आग्रहाने शिवबांना अर्धे लष्कर देऊन किल्ल्यावर पाठविले, व आपण बाकीचे मावळे झाडीत लपवून ठेवून, निवडक पन्नास साठ लोकांनिशीं, खिंडीचे तोंडावर उभा राहिला. शत्रु पुढे आला कीं, यानें हाणून पाडिलाच, असा प्रकार दोन प्रहरांपर्यंत चालला होता. तेवढ्या अवकाशांत त्या मर्दाला पंचवीस जखमा लागल्या असतांही तिळप्राय न डगमगतां शिवरायांच्या क्षेमकुशलतेचा इशारा किल्ल्यावरून येईपावेतो त्यानें शत्रूस एक रेंसभर सुद्धां पुढे पाऊल ठेवूं दिलें नाहीं. 'या लढाईचा काळ जुलै सन १६६० असा आहे. इंग्लंडचा बाजू राखण्याकरितां प्राण देणारा नेल्सन यानें आपली कामगिरी बजावल्यावर मरतांना असेच उद्गार काढिले होते, त्यांचें येथें स्मरण झाल्याशिवाय राहत नाहीं. मावळे लोकांनीं बाजीचे प्रेते शत्रूंच्या हातीं लागूं न देतां मोठ्या शिताफीनें किल्ल्यावर पोंचतें केलें. त्या वेळीं शिवाजीस किती दुःख व ह्या निःसीम राजभक्तीबद्दल किती प्रेम वाटलें असेल, याची कल्पनाच केली पाहिजे.

इतिहासांत अनेक प्रसंगीं मराठ्यांच्या अंगचें अप्रतिम शौर्य प्रगट झालें, अशा प्रसंगांमध्ये विशालगडच्या खिंडीतला हा प्रसंग गणिला जातो. ग्रीसच्या इतिहासांत थर्मोपिलीच्या* खिंडीचा प्रकार अशाच तऱ्हेचा आहे. एका एकनिष्ठ सरदाराच्या कर्तबगारीनें सर्व राज्याचा बचाव होणें, व त्या कामगिरींत त्या सरदाराचे प्राण खर्ची पडणें, अशा गोष्टी क्वचित् घडतात. महाराष्ट्रियांच्या अर्गी त्या वेळेस कोणत्या प्रकारचा आवेश उत्पन्न झाला होता याची प्रचीति ह्या प्रसंगावरून पटते. सरदार बाजी

* ग्रीस देशांतील स्पार्टा प्रांत जिंकण्याकरितां इराणच्या राजानें अवाढव्य फौजेनिशीं स्वारी केली असतां, स्पार्टांत शिरण्यास थर्मोपिली नांवाची लहानशी खिंड आहे, त्या खिंडींत दोनशें स्पार्टन लोकांनीं प्रचंड इराणी फौजेशीं ठकर देऊन आपले प्राण खर्ची घातले.

प्रभु देशपांडे सिंधकर प्रधान हा हिरडस मावळांतील देशमुखांचा आश्रित असून, मोन्यांपासून जावळी सर केल्यावर शिवाजीने हिरडस प्रांत व रोहिडा किल्ला काबीज केला, तेव्हां तो शिवाजीचे नोकरांत आला (पृ० २३९). तेव्हांपासून मरेपर्यंत त्याने शिवाजीची नोकरी एकनिष्ठपणे बजाविली. त्यास सात मुलगे होते. वडील मुलगा बाबाजी बाजी यास शिवाजीने बापाची सरदारी दिली, आणि इतरांस पालख्या व तैनात करून मावळे लोकांची सबानिशी सांगितली.

शिवाजी मुद्दून गेल्यामुळे आदिलशहाची व सर्व सरदारांची हिरमोड झाली. सीदी जौहरने लांच घेऊन शिवाजीस जाऊ दिले, असा संशय आदिलशहास येऊन, त्याने त्यास परत बोलाविले. परंतु तो विजापुरास न जाता आपल्या जहागिरीकडे कर्नूल येथे निघून गेला. याप्रमाणे विजापुरच्या युद्धाची ही दुसरी मोहीम आटोपली. सीदी जौहर संबंधाने 'वसातिन-इ-सलातिन' नामक विजापुरच्या इतिहासांत खालील मजकूर आहे.

‘त्याच सुमारास सीदीजौहर म्हणून विजापुरचा एक सरदार कर्नाट-कांत बंड करून उठला होता, त्याने आदिलशहास पत्र पाठविले की, ‘मी शरण आलों आहे; मला अपराधांची क्षमा व्हावी, आणि दर्शनास येण्याची परवानगी होऊन कांहीं तरी कामगिरी सांगावी, सेवा करून दाखवितां.’ अलीआदिलशहाने त्यास अपराध माफ करून भेटीस बोलाविले. त्याप्रमाणे सीदीजौहर विजापुरास आला. त्यास शहाने शिवाजीवर जाऊन त्यास पकडून आणण्यास सांगितले. जौहर शिवाजीवर चालून गेला; शिवाजीचा फौज त्याने उधळून दिली. शिवाजीचा टिकाव लागेना, तेव्हां शिवाजीने पन्हाळ्याचे नाइकवाडी वश करून घेतले, आणि त्यांच्या मदतीने त्या अवघड किल्ल्यावर तो जाऊन बसला. सीदीजौहरने किल्ल्यास वेढा घातला. वेढा चालू असतां शिवाजीने सीदीजौहर यास पत्रे पाठविली की आपण शरण येतो आणि अपराधांची क्षमा होईल तर दोन तीन नोकरांनिशी येऊन भेटतो.’ सीदीजौहरने धन्याशी बेइमान करून मूर्खपणाने शिवाजीचे म्हणणे कबूल केले. शिवाजी सीदीच्या भेटीस गेला. सीदीने दरबार भरवून त्याचा सत्कार केला; आणि उभयतांची आणभाक होऊन शिवाजी परत किल्ल्यावर गेला. आदिलशहास हे वर्तमान कळतांच, तो ह्या दोघां बंडखोरांचे पारिपत्य करण्यासाठी स्वतः फौज घेऊन त्वरेने

चालून मिरजेपावेतो आला. त्याबरोबर शिवाजी व सीदीजौहर दोघांचीही गाळण उडाली. शिवाजी तर लगेच पन्हाळा सोडून पळून गेला, आणि कांहीं एक आयास न पडतां किल्ला शहाचे हातांत आला. पुढें शिवाजीचा पाठलाग करून त्यास पकडावें असें शहाच्या मनांत होतें, परंतु डोंगर पोखरून उंदीर काढण्याचें हें काम असल्यामुळें तें सोडून आदिलशहा मिरजेहून विजापुरास परत आला. इकडे सीदीजौहर शहाच्या विरुद्ध बंड करून कर्नाटकांत गेला. तिकडे आदिलशहानें त्याजवर स्वारी करून त्यास ठार मारिलें पुढें बेदनूरच्या भद्राप्या नायकाचा पराभव करून शहा परत विजापुरास आला.

४. आबाजी विश्वनाथ प्रभु.—शिवाजीच्या उपक्रमांत अनेक प्रभु-मंडळी प्रमुख होती. कदाचित् अगदी आरंभीं साहस करण्यांत ब्राह्मणांपेक्षां प्रभूच शिवाजीस ज्यास्त साह्यकारी झाले, असें त्या वेळच्या कागदपत्रांवरून दिसून येतें. आबाजी विश्वनाथ प्रभु दिघे देशपांडे मुठखोरेकर हा एक शूर सरदार आरंभींच शिवाजीस मिळाला. त्याचें चरित्र त्याच्याच एका वंशजानें इतिहाससंग्रहांत प्रसिद्ध केलें आहे, (ऐतिहासिक चरित्रें, ३); त्यावरून शिवाजीच्या उपक्रमाची चांगली कल्पना होते.

आबाजीचा जन्म स. १६३१ त झाला. बाजी पासलकराबरोबर नेहेर्मी राहून तो राज्याचें काम करित असे. त्याची हुशारी पाहून शिवाजीनें त्यास स. १६४९त आपल्या सरदारांत दाखल केलें, तेव्हांपासून किल्ले वगैरे काबीज करण्यांत व शिवाजीच्या इतर मोहिमांत आबाजी प्रभु नेहेर्मी हजर असे. जावळी काबीज करितांना मोरे बंधूंचे खून झाल्यावर त्याची फौज शिवाजीच्या फौजेवर चालून आली, तेव्हां शिवाजीचा मोड होतो, असें दिसू लागतांच, आबाजी पुढें झाला आणि सगळ्या मावळे लोकांस परत फिरवून आवेशानें त्यानें मोरे यांच्या फौजेशीं लढाई केली आणि जय मिळविला. तेव्हां जावळी हस्तगत झाली. पुढें वासोटा किल्ला काबीज करण्यांतही आबाजीनें बहुत पराक्रम केला. रोहिडा किल्ला घेण्याचा शिवाजीचा विचार झाला, तेव्हां आबाजीनें फकिराच्या वेषानें गुप्तपणें किल्ल्यावर जाऊन तेथील सर्व माहिती आणिली. हिरडस मावळचा बांदल देशमुख व जावळीचा बाजी प्रभु हे दोघे किल्ल्यावर बंदोबस्तास होते. एके दिवशीं रात्री शिवाजी आपली मावळी फौज बरोबर घेऊन तटास शिडी लावून वर चढला.

प्रथम शिवाजी वर चढला, त्यानंतर आबाजी प्रभु व मग इतर लोक चढले. तेव्हां किल्ल्यांतील लोक जागे होऊन हातघाईची लढाई झाली. एकमेकांस ओळखतां यावे म्हणून आबाजीनें एक गवताची गंजी पेटवून दिली. तो स्वतः मोठ्या शौर्यानें लढला. पुष्कळ जखमा लागल्या तरी त्यानें माघार घेतली नाहीं. बांदल देशमुख घायाळ होऊन पडला, तरी पुढें बाजी प्रभु लढूं लागला. तेव्हां आबाजीनें त्यास 'असें एकमेकांनीं आपसांत लढून निरर्थक मरून जाणें योग्य नाहीं,' असें सांगून शिवाजीच्या पक्षास वळविलें. लगेच शिवाजीनें बाजी प्रभूस नोकरींत घेऊन सरदारी दिली. बाजी प्रभूनें पुढें विशाळगडच्या खिंडींत शिवाजीच्या संरक्षणासाठीं आपले प्राण खर्ची घातले. शिवाजीनें रोहिडा काबीज केला तेव्हां जे लोक नोकरीस राहण्यास कबूल झाले त्यांस ठेवून घेतलें, आणि जे कबूल नव्हते त्यांस धरीं जाण्यास परवानगी दिली.

आबाजी प्रभूनें शिवाजीची नोकरी एकनिष्ठपणें बजाविली. शिवाजी वारल्यानंतर संभाजीनें पुष्कळ सरदारांचीं वतनें खालसा केलीं, तेव्हां हे मावळे सरदार फार हवालदील झाले. त्या प्रसंगीं आबाजी प्रभूनें लोकांस दीलदिलासा देऊन औरंगजेबाच्या फौजेपुढें प्रांताचें संरक्षण केलें. संभाजीचा हृदयद्रावक शेवट ऐकून आबाजीस अतिशय त्वेष आला, आणि सेनापति खंडेराव गोमाजी पानसंबळ याचे हाताखाली राहून, आणि 'शिवाजी महाराजांचा लोभ व राजाराम महाराजांची आशा, तसेंच स्वराज्याचा अभिमान हीं चित्तांत आणून, जिवाची पर्वा न बाळगतां, मोगल फौजेशीं लढण्याचा त्यानें क्रम चालविला. या त्याच्या पराक्रमाबद्दल राजारामानें सेनापतीच्या सांगण्यावरून त्यास नवीन इनामें करून दिलीं. रामचंद्रपंतानें मोगलांचे हातांतून दामोळ प्रांत परत मिळविण्याकरितां शंकराजी नारायण गांडेकर यास व आबाजी विश्वनाथास पाठविलें. आबाजीचा पराक्रम पाहून शंकराजीनें संतोष प्रगट केला. औरंगजेबाच्या फौजेनें सन १६९४ त तोरणा ऊर्फ प्रचंडगड किल्ल्यास वेढा घातला असतां आबाजीनें त्या किऱ्याचें संरक्षण मोठ्या मर्दुमकीनें केलें. मोगलांशीं लढून किल्ल्यांतून निघून जात असतां सन १६९४ त हा शूर वीर धारातीर्थी पतन पावला. आबाजीचा मुलगा जनाजी याजकडे त्याचें वतन चालू होतें.

५. तिसरी मोहीम, (अ) बाजी घोरपडे.—वर सांगितलेल्या दोनही मोहिमा विफल झालेल्या पाहून अली आदिलशहा स्वतः सर्व फौज घेऊन शिवाजीवर आला. त्याने पन्हाळा, पवनगड वगैरे किल्ले काबीज केले, आणि पावसाळा आल्यामुळे कृष्णाकांठी चिमुलगे या गांवी तो छावणी देऊन राहिला. रांगणा व विशाळगड हे त्याचे हाती आले नाहीत. या संधीस कर्नाटकांत बंड झाल्यामुळे, आदिलशहाला विचार पडला, कीं शिवाजीचे बंड मोडणें व कर्नाटकांतील बंड मोडणें आप्पैकी अगोदर कोणतें करावें ? इतक्यांत वाडीचे सावंतानें आदिलशहास अर्ज केला, कीं ' मला कुमक दिल्यास मी शिवाजीचे पारिपत्य करितों. ' सावंत हा पुष्कळ दिवस विजापुरच्या तर्फेन शिवाजीशीं लढत होता. शिवाजीशीं केलेला तह मोडून सावंतानें आदिलशहाची मदत मागितली. आदिलशहानें सावंताचे गृहणें कवूल केलें; आणि बाजी घोरपडे व बुह्लोलखान यांस सावंताची मदत करण्यास ठेवून आपण कर्नाटकांत निघून गेला. ही व्यवस्था शिवाजीच्या चांगलीच पथ्यावर पडली. घोरपडे हा सावंतास मदत करण्याचें सोडून आपल्या जहागिरींत मुघोळास जाऊन स्वस्थ बसला.

बाजी घोरपडे हा शहाजीस पकडण्यांत मुख्य होता. शिवाजीचा त्याज-
वर डोळा होता. तो मुघोळास बेसावध आहे अशी विशाळगडावर शिवा-
जीस बातमी लागतांच, तो ताबडतोब मुघोळास गेला, आणि छापा घालून
घोरपडे व त्याची माणसे यांस त्यानें ठार मारिलें. बाजी घोरपड्याच्या
मुलास शिवाजीनें पुढें सामोपचाराचें पत्र लिहून आपणाकडे वळविलें,
तो प्रकार दहाव्या प्रकरणांत येईल. घोरपड्याचे जागीं विजापुराहून
खवासखानाची नेमणूक झाली. खवासखान व बुह्लोलखान यांनीं
शिवाजीचे पारिपत्य केलें असतें, परंतु त्यांसही शहानें लवकरच कर्ना-
टकांत बोलावून घेतलें. तेव्हां वाडीकर सावंत शिवाजीचे तडाक्यांत
एकटाच सांपडला. त्यास शिवाजीनें तेव्हांच जेरीस आणिलें. तो व
शृंगारपुरकर दळवी यांनीं गोवेकर पोर्तुगीझ यांजपाशीं आश्रय मागितला.
परंतु पोर्तुगीझ लोकांस अन्य तऱ्हेनें घमकी घालून शिवाजीनें सावंत व
दळवी यांस त्यांजपासून अलग केलें. तेव्हां ते शिवाजीस शरण आले.

(आ) वाडीच्या सावंतांची पूर्वपीठिका पूर्वी दिली आहे.
(पृ. १३३) लखम सावंतास वाडीची देशमुखी पूर्ववत् सांगून शिवाजीनें

आपले पदरी ठेविले, त्या वेळीं शिवाजीनें त्याच्याशीं सन १६५९ च्या एप्रिलांत तह ठरविला, तो काव्येतिहास संग्रह-पत्र्यादी ले. ४११ वर दिला आहे. त्यांत असें ठरलें कीं प्रांताचा निंमा वसूल शिवाजीस देऊन तीन हजार हेटकरी फौजेनिशीं नोकरीस यावें; गोव्यांजवळचा फोडें किल्ला शिवाजीनें काबीज केला आहे, त्याचें रक्षण करावें, स्वराज्य वाढविण्याचा उद्योग करीत जावा; आणि सरकारी अमलदार तपासणीस येतील त्यांस हिशेब दाखवावा. हा तह पाळला म्हणजे पुरातनचीं वतनें व किताब सावंतांकडे चालविण्यांत येतील. हा तह किती खुशीचा आहे, आणि शिवाजीनें आपला राज्योपक्रम कसा केला हें त्यावरून दिसून येतें. हा तह अफझलखानाच्या वधापूर्वीं झाला.

सावंतांप्रमाणेंच दळवीही शिवाजीची नोकरी पतकरून राहिला. दोघांच्याही मुलखांत शिवाजीनें आपली शिबंदी ठेविली. ह्याप्रमाणें शिवाजीच्या ताब्यांत सर्व कोंकणपट्टी येऊन नवीन शूर लोकांची त्याच्या सैन्यांत भरती झाली. शिवाजीनें ह्या प्रदेशांत कित्येक नवीन किल्ले बांधिले.

(इ) जंजिऱ्याचा सीदी पूर्वपीठिका.—कोंकणांतील विजापुरकरांच्या ताब्यापैकी जंजिरेकर सीदीचा पाडाव शिवाजीकडून अद्यापि झाला नव्हता. कोंकणांतील कांहीं किल्ले काबीज केले तेव्हां सीदीशीं झगडण्याचा प्रसंग शिवाजीवर आला. हा प्रकार समजण्यासाठीं प्रथम जंजिऱ्याची पूर्वपीठिका दिली पाहिजे.

जंजिरा म्हणजे पाण्यांतला किल्ला. किल्ले दोन प्रकारचे, एक भुईकोट व दुसरा जंजिरा. भर समुद्रांत बेटावर अगर समुद्रांत गेलेल्या जमिनीच्या चिंचोळ्या भागावर जे किल्ले बांधीत त्यांस जंजिरा असें म्हणत. त्यांजवर मारा करावयाचा तो पाण्यांतून आरमाराच्या साह्यानें करावा लागे. शिवाजीच्या वेळीं पश्चिम किनाऱ्यावर असे जंजिरे पुष्कळ होते. पण दहर्ली जें जंजिरा संस्थान म्हणून प्रसिद्ध आहे, तें रत्नागिरि व कुलाबा या जिल्ह्यांच्या दरम्यान पश्चिम किनाऱ्यालगत आहे. महाड दासगांव वरून सावित्री नदी बाणकोटाजवळ येऊन समुद्रास मिळते. ही नदी रत्नागिरि जिल्ह्याची उत्तरहद्द, व जंजिरा संस्थानाची दक्षिणहद्द होय. सावित्रीच्या मुखाजवळ दक्षिण बाजूस बाणकोट व उत्तर बाजूस श्रीवर्धन हीं प्रसिद्ध गांवे आहेत. तेथून किनाऱ्या किनाऱ्यानें मुंबईकडे जाऊं लागले म्हणजे थोड्या अंतरावर

दुसरी एक खाडी लागते, ती राजपुरीची खाडी. ह्या खाडीच्या उत्तर टोंकावर राजपुरी नांवाचें लहानसें गांव असून तें मराठशाहीच्या वेळीं आरमाराचें ठाणें होतें. राजपुरीखाडीच्या मुखाजवळ समुद्रांत एक अवघड बेट असून त्याजवर मजबूद किल्ला आहे, तोच जंजिरा ह्या विशेष नांवानें प्रसिद्ध आहे. तेथून पुढें आणखी उत्तरेस जाऊं आगलें म्हणजे रेवदंड्याची खाडी लागते, तिच्या दक्षिण बाजूस रेवदंडा व उत्तर बाजूस चौल हीं गांवें आहेत. चौलच्या उत्तरेस थोड्या अंतरावर अलीबाग शहर मुख्य किनाऱ्यावर आहे, तेथील किल्ल्यास कुलाबा हें नांव होतें. कुलाबा व मुंबई यांचे दरम्यान समुद्रांत दोन अवघड बेटे आहेत त्यांस खांदेरी व उंदेरी अशीं नांवें आहेत. जंजिरा प्रांतास ह्बसाण असेंही नांव आहे. या प्रांताचे पूर्वेस व उत्तरेस कुलाबा जिल्हा आहे. रत्नागिरी जिल्हा संपला म्हणजे कल्याणपर्यंत जो उत्तर कोंकणचा पूर्वेकडील भाग तो कुलाबा जिल्हा. कुलाबा जिल्ह्याचें मुख्य ठिकाण अलीबाग. अलीबागच्या किल्ल्याचें नांव कुलाबा. हेंच नांव सर्व प्रांतास लागू आहे. हल्लीच्याप्रमाणें जंजिरा व कुलाबा असे भिन्न प्रांत मराठ्यांचे वेळेस नसल्यामुळे, जंजिन्याचे इतिहासांतच कुलाब्याची हकीगत येणार आहे. अलीबागनजीक कुलाबा, रोहें गांवापासून तीन मैलांवर अवचितगड, तेथूनच सहा मैलांवर बिरवाडी व घोसाळगड; महाडापासून अकरा मैलांवर कंगोरी ऊर्फ मंगळगड व आग्नेयीस सोळा मैलांवर चंद्रगड, ईशान्येस सोळा मैलांवर लिंगाणा, उत्तरेस १६ मैलांवर रायरी ऊर्फ रायगड, चौलबंदराचा रेवदंडा, तळें येथील तळेगड, व मुंबई बंदराच्या नाक्यावरील मजबूद खडकाची बेटे खांदेरी व उंदेरी, हे या प्रांतांतील मजबूद किल्ले असून, चौल, महाड, दंडाराजपुरी, रोहें, श्रीवर्धन इत्यादि या प्रांतांतील बंदरे आहेत. त्यांत चौल हें प्राचीन काळीं व दंडाराजपुरी शिवाजीच्या वेळेस महत्त्वाचीं होती. जंजिन्याचे सीदीची हकीकत समजण्यास हा वरील भूगोलाचा तपशील ध्यानांत ठेविला पाहिजे.

शिवाजीने ज्या पायावर राज्यस्थापना केली, त्या पायाचें एक मुख्य अंग पश्चिमकिनारा ताब्यांत ठेवणें हें होतें. समुद्रकिनाऱ्याचें महत्त्व शिवाजीच्या वेळेस वाढूं लागलें होतें, आणि तो हें महत्त्व पूर्णपणें ओळखून होता. पश्चिम किनारा ताब्यांत ठेवण्याकरितां त्यानें व त्याच्या अनु-

यायांनी पाण्याप्रमाणे माणसांचा, पैशाचा व कालाचा व्यय केला. किनारा ताब्यांत राहिल्याने इराण, आरबस्तान, आफ्रिका इत्यादि देशांचा व्यापार शिवाजीचे आटोक्यांत येऊन, त्याच्या राज्याचे महत्त्व, सुबत्ता, शक्ति व कीर्ति ही त्या व्यापारावर अवलंबून होती. शिवाय मुसलमानांचा पाडाव करण्याचे ते एक मुख्य साधन होते. विजापुरची आदिलशाही व दिल्लीचे मोगल यांचा पाडाव करण्यास जी मेहनत शिवाजीस पडली, तिजहून किंबहुना ज्यास्तच काळजी जंजिन्याचे सीदीबद्दल शिवाजीस वाटत होती. इंग्रज, पोर्तुगीझ, डच ह्या दर्यावर्दी लोकांवर व परदेशाहून दक्षिणेंत येणाऱ्या मुसलमानांवर दाब ठेवण्यासाठी पश्चिम किनार्याची त्यास अत्यंत जरूर वाटली. शिवाजीने आदिलशाहास तेव्हांच उडवून दिले, आणि प्रत्यक्ष औरंगजेबास दहशत घातली, परंतु सीदीचा बंदोबस्त त्याचे हातून झाला नाही. शिवाजीच्या मनांतलें मोठें शक्य हा जंजिरा होतें. हा जंजिरा तो काबीज करू शकला नाही. सीदीशी लढत असतांच शिवाजीस मृत्यूने गांठिले. बापाचे अर्धे राहिलेले काम तडीस नेण्याविषयी संभाजीनेही कांहीं कमी खटपट केली नाही. पुढे हें काम शाहू व त्याचा वीर्यशाली पेशवा बाजीराव यांनी मनावर घेतले; पण तेव्हांही ते पूर्ण तडीस गेले नाही. नानाफडणिसाने जंजिन्यांत फूट पाडून बाळामिया नांवाच्या इसमास आपल्या हातार्शी धरिले आणि त्यास सुरतेनजीक लहानशी जहागीर दिली, तेंच इल्लीचें सचीन संस्थान होय. सन १८३४ त इंग्रजांचें सार्वभौमत्व जंजिन्यावर चालू झाले. सारांश, मराठे व सीदी यांचें युद्ध नेहमीच चालू होतें. उभयपक्षांनी एकमेकांचा पिच्छा सोडिला नाही. दोघांनी आपापल्यापरी लढण्याची अगदी शिकस्त केली. शिवाजी व त्याचे मोठमोठे सरदार; संभाजी, शाहू व त्याचे पेशवे; आंगरे, धुळप व दुसरे नामांकित सरदार, आणि अगदी अखेरीस नानाफडणिसासारखे मुत्सद्दी यांनी सीदीचा पाडाव करण्यांत आपलें सर्व शौर्य व बुद्धिसामर्थ्य खर्च केलेले आहे.

बाराव्या व तेराव्या शतकांत हा प्रांत देवगिरि येथील यादवांच्या ताब्यांत होता. पुढे कांहीं दिवसांनी तो विजयनगरच्या राजांचे हस्तगत झाला. सन १४२९च्या सुमारास ब्राह्मणी सुलतानांनी आपली सत्ता या प्रांतावर स्थापिली. पुढे तो अहमदनगरच्या निजामशहाचे वांटणीस आल्यावर त्याच्या प्राप्तीसाठी पोर्तुगीझ, गुजराथचे सुलतान व निजामशहा यांजमध्यें झगडे सुरू

झाले. चौल येथें पोर्तुगीझ लोकांनी आपलें मुख्य ठाणें बसविलें. सन १६०० सालीं अकबर बादशहानें अहमदनगरावर स्वारी केली, त्या वेळेस हा प्रांत मोगलांचे ताब्यांत गेला. परंतु तो पुढें मलिकंबरानें परत घेतला. शहाजहान बादशहानें अहमदनगरचें राज्य बुडविल्यावर तो पुनः मोगलांस मिळाला, परंतु त्यांजकडून बंदोबस्त न होतां शहार्जानें आपल्या जहागिरींत राहून हा मुख्य हस्तगत केला. पुढें निजामशाहीपैकीं आदिल-शहाच्या वांट्यास कांहीं भाग आला, त्यांत हा प्रांत आदिलशहाकडे गेला. आदिलशहानें या मुलखाचे दोन भाग केले, एक उत्तरेकडचा भिवंडीपासून नागोठण्यापर्यंतचा, याचें मुख्य ठिकाण कल्याण. दुसरा दक्षिणेकडचा, नागोठण्यापासून सावित्री नदीपर्यंतचा. याचें मुख्य ठिकाण जंजिरा. दोहोंवरही मुसलमान अंमलदार नेमिलेले होते. पैकीं कल्याण प्रांत शिवाजीनें काबीज केला, त्याची हकीगत वर आली आहे.

जंजिरा हा शब्द जझीरा म्हणजे बेट, या आरबी शब्दाचा अपभ्रंश दिसतो. जंजिरा हें एक लहानसें बेट राजपुरी खाडीच्या मुखाशीं आहे. हें मजबूद किल्ल्यानें बांधून काढिल्लें आहे. राजपुरी खाडी फार लांब नाही, पण रुंद व खोल असल्यामुळें तीत आरमार राहण्याची सोय उत्तम आहे. एक मैल आंत दंडा व राजपुरी हीं दोन गांवें असून इतिहासांत दंडाराजपुरी असें एकच जोडनाव प्रसिद्ध आहे. निजामशाहींत तें व्यापारामुळें फार भरभराटीस आलें. आफ्रिकेच्या ईशान्य कोपऱ्यास हबशिस म्ह० अबिसिनिया नामक देश असून तेथील लोकांस हबशी असें म्हणत. त्यांस सीदी असें नांव पडण्याचें कारण ते प्रथमतः सय्यदी (=सीदी) पंथाचे मुसलमान असावे. बहामनी राज्याचे दरबारांत परदेशी म्हणून जो पक्ष प्रमुख असे, त्यांत अशा परदेशाहून आलेल्या लोकांचा भरणा विशेष असे. ते आफ्रिकेंतून चौल, दामोल इत्यादि बंदरीं येऊन उतरत आणि तेथून बहामनी दरबारांत जात. एकदां दरबारांत आपला प्रवेश झाल्यावर ते आपल्या दुसऱ्या जातवाल्यांस आफ्रिकेंतून आणीत. असें होतां होतां त्यांचा भरणा मोठा झाला. आरंभीं यांपैकीं कित्येक गुलाम म्हणूनही इकडे आलेले होते. त्यांजकडे पुढें मोठमोठी हुद्याचीं कामें आलीं. त्यांत विशेषतः खलाशी व शिपाई ह्या दोन प्रकारचीं कामें ते उत्कृष्ट करीत. प्रसिद्ध मलिकंबरही असाच इकडे आला. बहामनी राज्याचे विभाग होऊं

लागले, तेव्हां गोवें येथील ब्राह्मणी अंमलदाराजवळ सीदी याकुत नांवाचा आरमारावर एक सरदार होता. तो इतरांचें उदाहरण पाहून कोंकण प्रांत बळकावयाच्या उद्योगास लागला. निजामशाहीचा सस्थापक अहमद निजाम-उल्-मुल्क यानें सन १४९० त दंडाराजपुरी व जंजिरा हीं ठिकाणें घेतलीं व याकुतखान सीदी यास तेथील बंदोबस्ताचें काम सांगितलें. तेव्हांपासून जंजिरा येथें हबशी सरदारांचे हाताखालीं निजामशाह्याचें आरमार राहूं लागलें. जलमार्गानें परदेशांशीं चालणाऱ्या व्यापारावर देखरेख ठेवावी आणि मक्केस जाणाऱ्या यात्रेकरूंंची ने-आण करावी, हीं दोन कामें ह्या आरमारानें करावयाचीं होती. स. १५७१ त खाडीच्या मुखाशीं असलेल्या ओसाड खडकावर हबशी सरदारांनीं मजबूत किल्ला बांधिला. सन १६२१ त सीदी अंबर नांवाचा एक हबशी सरदार निजामशाह्याचे वतीनें जंजिरा येथील आरमारावर मुख्य झाला. तो तें काम पाहत असतां सन १६३६ त जंजिन्यासुद्धां कोंकण प्रांत विजापुर-करांकडे गेला, तेव्हां सीदी अंबर हा विजापुरचा ताबेदार झाला. आदिल-शाहानें जंजिन्याचे अधिकाऱ्यास 'वजीर' हा किताब दिला. अंबर सीदी सन १६४२ त मरण पावल्यावर त्याचा मुलगा सीदी यूसुफ हा जंजिन्याचा अधिकारी झाला. तो सन १६५५ त मरण पावला, तेव्हां फत्तेखान सीदीकडे तें काम आलें. या सर्व सीदी सरदारांत एक प्रकारची जूट असल्यामुळें, ते सहसा जिकले गेले नाहींत.

पुढें शिवाजीनें आरमार तयार केलें आणि सन १६६१-६२ त जंजिरा काबीज करण्यासाठीं पेशवे शामराजपंत व बाजी बोलप ह्यांस रवाना केलें. त्या वेळीं सीदी खैरत व सीदी कासम हे दोन हबशी सरदार जंजिन्याचा बचाव करण्यास पुढें आले. शामराज-पंताचा तळ राजपुरीस होता. सीदीबरोबर बोलणें करण्याच्या निमित्तानें शामराजपंत त्यांच्या भेटीस आपण होऊन किल्यांत गेला. तेथें खैरत खानानें त्यास कैद केलें. फौज मार्गे किनाऱ्यावर राहिल्यामुळें शामराज-पंताचा कांहीं इलाज चालेना. तेव्हां आपण पुनः कधी जंजिन्यावर येणार नाहीं, असें वचन देऊन त्यानें आपली सुटका करून घेतली; आणि फौज घेऊन तो परत निघून गेला. शिवाजीनें पुनरपि त्यास जंजिन्यावर जाण्यास सांगितलें. तेव्हां वचन दिलें असल्याकारणानें जंजिन्यावर जाण्याचें

त्यानें नाकबूल केलें. तेव्हां शामराजपंतावर शिवाजीची इतराजी होऊन त्यास घरी बसावें लागलें.

शामराजपंत रांझेकर राहणार हिवरें हा शिवाजीचा पहिला पेशवा होय. शिवाजीचा राज्योपक्रम सन १६४५ च्या अगोदरच पूर्ण होऊन त्यानें छत्रपति नांव धारण केलें, तेव्हांच शामराजपंतास पेशवाईपद दिलें असलें पाहिजे. शामराजपंताचे शिके सन १६६२ पर्यंत सांपडतात. (पहा-खंड १५-२७४; २७५; ३३९; ४४०). ह्या शिक्यांत 'महा-देव मतिमंत प्रधान' असें शामराजपंतानें आपणांस म्हणविलें आहे. अर्थात् शामराजपंतानें शिवाजीची पेशवेगिरी १६६२ पर्यंत केली. त्यासाठीं सीदीवरील स्वारीत त्याचा पराभव झाला, तेव्हां शिवाजीनें त्यास दूर करून मोरोपंत पिंगळे यास पेशवा केलें. शामराज पंताच्या हाताखालीं मुसं व मुठें खोरें यांतील पुष्कळ प्रभु देशपांडे काम करीत होते. त्यानें ह्या प्रभूंची उत्पन्न घाक दपटशा दाखवून व छळ करून हस्तगत केली, ह्या कारणानरून तो लोकांस अप्रिय झाला होता; आणि शिवाजीकडेही त्याजबद्दल बऱ्याच कागाळ्या झाल्या असल्या पाहिजेत, असें त्या वेळच्या कागदपत्रांवरून दिसतें. पुढील कारकीर्दीत लोकांनीं आपली वतनें शामराजपंताच्या वंशजांकडून सोडवून घेतलीं. [इ. संग्रह, जुन्या ऐतिहासिक गोष्टी १-७]. शामराजपंताचे वंशज हल्लीं भोर संस्थानांत आहेत.

पुढें जंजिरा काबीज करण्यास शिवाजीनें निळोपंत व रघुनाथपंत यांजबरोबर आरमार व फौज देऊन पाठविलें. आरमारावर दर्यासारंग, दौलतखान व मायाजी भाटकर हे आणखी अंमलदार होते. ह्या स्वारीत सीदीची व मराठ्यांची जंजिरा किल्ल्याचे समौवार निकराची लढाई होऊन मराठ्यांचा मोड झाला आणि ते वेढा उठवून परत आले. पुनः स. १६६१ च्या पावसाळ्यांत शिवाजीनें व्यंकाजीपंताबरोबर दुसरी फौज जंजिन्यावर पाठविली, आणि मागून मोरोपंत पिंगळे ह्यासही व्यंकाजीच्या मदतीस पाठविलें. दर्यासारंग व दौलतखान यांनीं नवीन उत्कृष्ट आरमार वाढवून जंजिन्यास वेढा घातला आणि लढाईचें काम निकरानें चालविलें. सीदी खैरतही मोठ्या शिकस्तीनें लढत होता. हें रणकंदन असेंच कित्येक वर्षे थोडेंबहुत निकरानें चाललें. पुढें मीर्झाराजा जयसिंग ह्याच्या मध्यस्थीनें औरंगजेबाचा व शिवाजीचा

स. १६६५ त तह ठरला, त्यांत जंजिरा शिवाजीस द्यावा असें कलम होतें. पण सीदी खैरत व कासीमखान ह्यांनी बादशहाकडे जाऊन खटपट केली, तेव्हां बादशहानें जंजिरा शिवाजीस देण्याचें मंजूर केलें नाहीं. स. १६६७ त सीदी फत्तेखान मरण पावला आणि सीदी खैरत जंजिऱ्याचा मुख्य झाला. त्यानें आणखी निकरानें मराठ्यांबरोबर युद्ध चालविलें. परंतु एकही पक्ष हार जाईना. स. १६६९ पासून सारखा नऊ वर्षे व्यंकाजीपंत राजपुरीस तळ देऊन होता. तेव्हां बाहेरची मदत आल्याशिवाय आपला निभाव लागत नाहीं अशी सीदीची खात्री होऊन त्यांनीं औरंगजेब बादशहामार्फत सुरतच्या मोगल आरमाराची मदत मागितली. ह्या आरमारावर सीदी संबूळ हा मुख्य होता. वास्तविक म्हटलें तर हा एक पर्यायानें हिंदुमुसलमनांचाच झगडा होता. सीदीवर आपला ताबा कायमचा बसविण्यासाठी शिवाजीनें मोठें आरमार तयार केलें. लहान मोठी चार पांचशें जहाजे बांधून, त्यांचें मुख्य ठिकाण कुलाबा हें केलें. तसेंच सुवर्णदुर्ग व विजयदुर्ग येथेही कांहीं जहाजे ठेवून दिलीं. त्या सर्वांवर दर्यासारंग व मायनाक भंडारी हे दोन मुख्य सरदार नेमून त्यांचे हाताखाली कोळी लोक व तोफासुद्धां सर्व सज करून बंदोबस्त केला. ह्या आरमारामुळे पोर्तुगीझ लोकांवरही शिवाजीचा वचक बसला. त्यांनीं आपला वकील शिवाजीकडे पाठवून तह केला, कीं शिवाजीनें पोर्तुगीझ मुलखास उपद्रव करूं नये, आणि त्यांनीं तोफा, दारूगोळा वगैरे सामान शिवाजीस पुरवावें. आरमाराविषयी जास्त माहिती पुढें देण्यांत येईल. (पारसनीस कृत मराठ्यांचें आरमार).

६. शहाजीमार्फत विजापुरकरांशी तह (सन १६६२).—एकंदरीत विजापुरच्या या युद्धांत शिवाजीनें आदिलशाहीवर आपला शह पूर्णपणें बसविला. शिवाजी आपणास आटपत नाहींसें पाहून, त्याच्याशीं सामोपचारानें सख्य करावें, असें शहानें मनांत आणिलें. सावंत, दळवी, घोरपडे, सीदी वगैरे प्रमुख लोक शिवाजीचे ताब्यांत गेले. अफझलखान व सीदी जौहर यांच्यानें शिवाजीचे कांहीं न होतां, उलट विजापुरच्या फौजेची खराबी होऊन, शिवाजीची दहशत चांगली बसली. तिकडे कर्नाटकांतलें बंड चळावतच होतें. तेव्हां शिवाजीशीं तह तरी कसा होतो, याची आदिलशहास काळजी लागली. शहाजी कर्नाटकांत व शिवाजी महाराष्ट्रांत दोघेही अत्यंत

प्रबळ होते. त्यांच्या वाटेस जाणें किंवा त्यांस कबजांत आणणें आदिल-
शहास आतां शक्य नव्हतें. त्यांतल्या त्यांत शिवाजी वळला तर बापाच्या
मार्फत वळेल असें जाणून विजापुर दरबारानें शहाजीस बोलावून आणून
शिवाजीची समजूत घालण्यासाठीं पाठविलें. शहाजीचे मनांतही फार
दिवसांपासून पुत्रास भेटावें असें होतें. अफझलखान व बाजी घोरपडे
यांचा सूड घेतल्यानें शिवाजीच्या कर्तृत्वाबद्दल शहाजीच्या मनांत विशेष
अभिमान उत्पन्न झाला होता. तेव्हां 'पुत्र माझ्या ताब्यांत नाही,
तरी यत्न करून पाहतों' असें सांगून शहाजी तंजावरास गेला. 'त्यांनीं
आपल्याबरोबर आपलें दुसरें कुटुंब तुकाबाई आणि कनिष्ठ पुत्र व्यंकोजी
राजे यांस बरोबर घेतलें. ते कूच दरकूच तळजापुर येथें आले. तेथें
कुलदेवतेचें दर्शन घेऊन भोसल्यांचें मूळ गांव जें सिंगणापुर तेथें
गेले. तेथें शंभुमहादेवाचें दर्शन घेऊन ते पंढरपुरास आले. तेथें श्री-
विठोबाचें दर्शन घेऊन ते शिवाजी महाराजांस भेटण्यासाठीं पुणें प्रांतीं
येण्यास निघाले. शिवाजी महाराजांनीं आपल्या वडिलांची भेट जेजुरी
येथें घेण्याचें ठरवून त्यांच्या स्वागताची उत्कृष्ट तयारी केली. ते कित्येक
दिवसपर्यंत आपल्या वडिलांस सामेरे जाण्यासाठीं पायीं चालत गेले. नंतर
त्यांनीं मोरोपंत पेशवे यांस पुढें पाठवून, भेटीचा मुहूर्त ठरवून जेजुरी येथें
थीचे देवालयांत भेटीचा बेत योजिला. शहाजीराजे व शिवाजी महाराज
ह्यांची पुष्कळ वर्षे भेट न झाल्यामुळें प्रथम त्यांची देवालयांत शास्त्रोक्त
विधिपूर्वक भेट झाली. नंतर शहाजीराजांच्या चरणीं शिवाजी महा-
राजांनीं मस्तक ठेवून उभयतां पितापुत्र प्रेमपूर्वक भेटले. नंतर महा-
राजांनीं शहाजीराजे ह्यांस पालखींत बसवून व आपण स्वतः पालखीची
तबकडी धरून पायीं चालत आपल्या डेन्यास गेले. ही शिवाजी महारा-
जांची अलौकिक पितृभाक्ते पाहून सर्वास अतिशय आश्चर्य व कौतुक वाटलें.

नंतर शिवाजीमहाराजांनीं वडिलांपुढें हात जोडून आपल्या सर्व अप-
राधांबद्दल त्यांची क्षमा मागितली. शिवाजी महाराजांचें अतिशय विनम्र
भाषण ऐकून शहाजीराजे सद्गदित झाले व त्यांनीं महाराजांस पोटाशीं
धरून त्यांची फार स्तुति केली व त्यांच्या कर्तृत्वाबद्दल व सद्गुणांबद्दल
धन्योद्गार काढिले. शिवाजी महाराजांनीं सहा महिनेपर्यंत शहाजी राजांस
आपणाजवळ ठेवून घेतलें; आणि त्यांचे अनेक रीतींनीं सत्कार करून

त्यांची मर्जी सुप्रसन्न करून सोडिली. ' (इ. सं., जुन्या ऐतिहासिक गोष्टी भा. २ पा. ४४).

सर्व मंडळी पुण्यास आल्यावर तेथे महिना दोन महिने राहून शिवाजीने राजगड, प्रतापगड रायगड वगैरे किल्ले बापास दाखविले. पुढे रामदास स्वामींचे दर्शन घेऊन मंडळी पन्हाळ्यास आली, आणि तेथून शिवाजीचा निरोप घेऊन, शहाजी परत विजापुरावरून तंजावराकडे गेला. विजापुरच्या दरबाराने शहाजीसच तह करण्यास पाठविले, म्हणून दरबारास बराच फायदेशीर असा तह झाला. ' आम्ही जीवित आहो तोंपर्यंत तुम्ही विजापुरकरांशी झगडूं नये,' अशी बापाने शिवाजीस शपथ घातली. शिवाजीने जिकिलेला सर्व मुख्य त्याजकडेसच राहिला, आणि इतःपर त्याने विजापुरचे मुलखास त्रास देऊ नये असे ठरले.

येणेप्रमाणे शिवाजीच्या चरित्रांतल हा तिसरा भाग समाप्त झाला. स. १६५२ त शिवाजीकडे जहागिरीशिवाय चाकणपासून निरेपर्यंतचा प्रदेश व पुरंदरपासून कल्याणपर्यंतचे सत्ताद्रीवरील सर्व किल्ले इतका टापू होता. तो या पुढील दहा वर्षांत पुष्कळ वाढला. कल्याणपासून गोव्यापर्यंत सर्व कोंकणपट्टी; व भिमेपासून वारणेपर्यंतचा देश मिळून दक्षिणोत्तर १६० मैल लांबीचा व पूर्वपश्चिम शंभर मैल रुंदीचा प्रांत त्याच्या ताब्यांत आला. पन्नास हजार पायदळ, सात हजार स्वार व शिवाय आरमार इतकी त्याची तयारी जमली. रायगड येथील मजबूद किल्ल्यांत राजधानीसारखी सर्व सोय करून शिवाजीने आपल्या सर्व मुख्य कचेऱ्या तेथेच आणविल्या. वाई, कऱ्हाड, कोल्हापुर इत्यादि ठाणीं शिवाजीचे हातीं आलीं. घोरपडे, दळवी, घाटगे वगैरे सरदारांस त्याचा वचक बसला. प्रांतांचे बंदोबस्ताकरितां जागजागी त्याने नवीन किल्ले बांधिले. समुद्रकिनार्यावरही मालवण, सुवर्णदुर्ग, विजयदुर्ग, रत्नागिरि, जंजिरा, खांदेरी, कुलाबा, इत्यादि ठाणीं किल्ले वगैरे बांधून त्याने मजबूद केली, आणि एकमेकांची एकमेकांस मदत व्हावी अशी तजवीज केली. या किल्ल्यांचे आश्रयाने त्याने आरमाराचीही व्यवस्था केली. ' कल्याण तों तहत् विदनूरपर्यंत कोंकण किल्ले सुद्धां राज्य महाराजांचे झाले. विजापुरची पादशहात फार करून त्यांनी घेतली. राहिली तीही पादाक्रांत करूं अशी त्यास उमेद आली. अमीर आले तितके नामोहरम केले.'

या युद्धानें वर सांगितल्याप्रमाणें शिवाजीचे अनेक फायदे झाले, हें तर खरेंच, पण वस्तुतः या वेळेस त्यानें स्वराज्याची स्थापना संपूर्ण केली. विजापुरकरांशी युद्ध म्हणजे हिंदू व मुसलमान यांजमधील युद्ध नव्हें. अशा प्रकारचें स्वरूप त्या युद्धास येणें त्या वेळीं शक्य नव्हतें. शिवाजीची अगदीं प्रथमची अडचण निराळीच होती. विजापुरच्या ताबेदारीत मोठ-मोठी सरदारघराणीं गुंतलेलीं होती. त्यांचे मनांत शिवाजीबद्दल अभिमान अगर पूज्यबुद्धि नव्हती, आणि ती असण्याचें कारणही नव्हतें. हे सर्व सरदार आदिलशाहीचे पिढीजाद नोकर असून, स्वतंत्र राज्यस्थापना त्यांस कितीही संमत असली तरी ते त्या कार्मी पुढाकार घेण्यास समर्थ नव्हते. मावळे लोक शिवाजीला एकदम भिळले, चांत त्यांनीं मोठासा स्वार्थत्याग केला नाहीं. शिवाजीचा प्रयत्न फसून ते राजद्रोही बनले असते, तरी त्यांचें नुकसान म्हणण्यासारखें झालें नसतें. परंतु सरदार लोकांची स्थिति पुष्कळ निराळी होती. आज आपण धन्यावर उठून शिवाजीसारख्या बंडखोरास सामील झालों तर, शिवाजीचा पाडाव झाल्यास, त्या सर्व घराण्यांची अत्यंत दुर्दशा झाली असती. त्यांचीं उत्पन्ने खालसा होऊन घरेंदारे लुटलीं जातीं; आणि त्यांची पिढीजाद चालत आलेलीं वतनें जाऊन ते भिकेस लागले असते. शिवाजीच्या बंडास कायदेशीर राज्याचें स्वरूप येईपर्यंत लोकांना त्याचा पक्ष स्वीकारितांना फार दूरवर विचार करावा लागे. म्हणून स्वजातीय सरदारांस आपल्या पक्षाची सत्यता व सामर्थ्य दाखविणें हें शिवाजीचें पहिलें काम होतें. मोहिते, घोरपडे, मोरे, सावंत, दळवी, सुर्वे, वगैरे सरदार आरंभापासून कमीजास्त प्रमाणानें शिवाजीच्या विरुद्ध होते. तेव्हां 'मी तुमचें संरक्षण करण्यास समर्थ व योग्य आहे,' अशा प्रकारचा वचक आपणां-विषयीं स्वजातीयांमध्ये शिवाजीनें उत्पन्न केला, हा ह्या वरील युद्धाचा मुख्य परिणाम होय. ह्यावरून शिवाजीची कर्तबगारी व्यक्त होते. इतर सरदारांप्रमाणेंच शिवाजीही आदिलशाहाचा अंकित होता. पण एकदां मनाची खात्री झाल्यावर अत्यंत साहस करून तो उघडपणें बंडखोर बनला; आणि लवकरच स्वतंत्र राज्य स्थापून त्यानें आपला बंडखोरपणा नाहींसा केला. हा प्रकार त्यानें किती खुबीने व चातुर्यानें पार पाडिला, ही गोष्ट वरील हकीकतीत व्यक्त होते.

७. शहाजीचें उत्तरचरित्र व मृत्यु (सन १६६४).—शिवाजी सुरतच्या स्वारीहून परत आल्यावर, शहाजी राजे कर्नाटकांत अकस्मात् घोड्यावरून पडून मृत्यु पावल्याचें वर्तमान शिवाजीस कळलें. तें ऐकून त्यास व त्याच्या आईस अनिवार दुःख झालें. आजपर्यंत बापाच्या आड लपून अनेक गोष्टी करण्यास शिवाजीस सवड होती. यापुढें प्रत्येक गोष्टीची जबाबदारी केवळ त्याजवर आली. शहाजीच्या मृत्युने शिवाजीच्या कार्यक्रमांत एक दोन ध्यानांत ठेवण्याजोगे फरक घडले. आजपर्यंत राज्याच्या अनेक उलाढाली त्याचें हातून घडल्या, तरी बाप जिवंत होता तोंपर्यंत त्यास दुखविण्याचें कृत्य त्यानें कोणतेंही केलें नाहीं. परंतु ह्यापूर्वीच मोगलांशीं उघड युद्ध करून त्यांत जय मिळाल्यामुळें त्यानें आपल्या नांवचीं नाणीं पाडण्यास सुरुवात केली, आणि स्वराज्याचीं चिन्हे उघडपणें धारण केलीं.

विजापुरकरांची नोकरी धरीपर्यंत शहाजीचें चरित्र पूर्वीं आलें आहे. तदनंतर त्याची कैद, शिवाजीनें त्यास सोडविण्यास केलेली युक्ति व विजापुरकरांचे मार्फतानें शहाजीनें शिवाजीस भेटून केलेला तद्, हे विषय प्रसंगानुसार वर येऊन गेलेच आहेत. आतां शहाजीचे कर्नाटकांतील पराक्रम व त्याची योग्यता यांजविषयी थोडें विवेचन करावयाचें आहे.

सन १६३८ पासून स. १६४७ पर्यंतच्या दहा वर्षांत शहाजीनें कर्नाटकांत आदिलशाहीची सत्ता स्थापन करून तेथें नवीन महाराष्ट्रीय राज्य-पद्धति सुरू केली. प्रथम त्यानें बंगलूर हें राठण्याचें मुख्य ठिकाण करून आजूबाजूच्या पाळेगारांस जिंकिलें. पुढें कोलार प्रांत जिंकून तेथें थोरला मुलगा संभाजी यास ठेविलें. संभाजीनंतर त्याचा मुलगा सुरतासिंग कोलार येथें राहत असे. त्या वेळीं तंजावरास रघुनाथ नायक, जिंजिस व्यंकट नायक आणि त्रिचनापल्लीस त्रिमल नायक हे राज्य करीत असून त्यांजमध्ये आपसांत झगडे चालू होते. ह्या झगड्यांचा फायदा घेऊन शहाजीनें ते प्रांत हस्तगत केले. स. १६४९त मुस्ताफाखानानें जिंजी प्रांत जिंकून विजापुरास जोडिला. स. १६५२त विजापुरच्या कैदेतून सुटल्यावर शहाजी पुनः कर्नाटकांत गेला; तेथें पुढील दहा वर्षांत त्यानें सर्व प्रांतांची राज्य-व्यवस्था बांधून दिली. सर्व मुलखाची विभागणी करून संमत, तर्फ, मौजे, मजरे, असे त्याचे पोटभाग करून त्यांजवर वेगवेगळे अंमलदार नेमिले.

ह्या अंमलदारांस देशमुख, देशपांडे, कुळकर्णी, नाडगौड, कानगो अशा संज्ञा होत्या. हिथेव करण्यासाठी शिरस्तेदार नेमिले, आणि सर्व कागद मराठीत लिहिण्याचा प्रघात घातला. तंजावर प्रांत कोणत्या साली जिकिला, तें निश्चित नाही. शहाजीनें जरी तो प्रांत जिकिला होता, तरी स. १६७५ पर्यंत त्या प्रांताचा संपूर्ण ताबा व्यंकोजीस मिळाला नव्हता. स. १६७५ त व्यंकोजीनें तंजावरच्या नायक राजास अजीवात नाहीसें केलें आणि तेथील चोलमंडलाधिपतीचें प्राचीन सिंहासन हस्तगत केलें. (इ.स., तंजावरचें घरणें).

विजापुरकरांची नोकरी शहाजीनें उत्तम प्रकारें बजाविली, म्हणून त्या दरबारी त्याचा बडेजाव विशेष होता. मुरार जगदेव, रणदुल्लाखान, सर्जाखान, वगैरे उमरावांचें शहाजीस पाठबळ होतें. आरंभीच कर्नाटक प्रांताच्या बंदोबस्ताचें काम शहाजीस सांगण्यांत आलें होतें. राय रावल नामक एक हिंदु राजा कर्नाटकांत प्रवळ होता. त्याजबरोबर शहाजीनें दोन मोठ्या निकराच्या लढाया मारिल्या. त्या युद्धाचा परिणाम असा झाला की, कोलार, बंगलूर, उसकोटा, बाळापुर आणि शिरें हे प्रांत जिकिले गेले, ते शहाजीसच जहागिरीदाखल देण्यांत आले. पुढे लक्करव रतनपूर, देवगड, राजदुर्ग, वगैरे परगणे शहाजीस प्राप्त झाले. अप्पाखान नामक सरदाराकडे कनकगिरि होती, ती तो शहाजीस देईना त्या खटपटींत शहाजीचा थोरला मुलगा संभाजी पडला. पुढें शहाजीनें अप्पाखानाचा पुरा सूड उगवून, कनकगिरि काबीज केली. विजयराघव म्हणून तंजावरचा अधिकारी होता, त्याचें व त्रिचनापल्लीकर अंमलदारांचें वांकडें होतें. तें पाहून त्रिचनापल्लीकरांच्या साह्यानें विजयराघवाचा नाश करून तंजावरचें ठाणें शहाजीनें घेतलें. * जागा चांगली पाहून अंतःकरणांत

* तंजावर प्रांत शहाजीनें कधी व कसा जिकिला, याजबद्दल पुष्कळ मतभेद आहे. आर्मनें चर्चा करून असें ठरविलें आहे, कीं तो व्यंकोजीनें सन १६८० च्या सुमारास जिकिला. ईस्ट इंडिया कंपनीचा एक इतिहासकार आहे, तो म्हणतो कीं सन १६९६ त तंजावर प्रांत मराठ्यांनीं जिकिला. परंतु स्कॉट बेरिंगनें ह्या सर्वांचे म्हणणें जमेस धरून व चर्चा करून असें ठरविलें आहे, कीं तंजावर प्रांत स्वतः शहाजीनें जिकिला. तंजावरचा जमीनदार पंची रंगू व मुद्रलचा पाळेगार जंजाप्पा नाईक यांचा कलह लागून, जंजाप्पानें शहाजीस आपल्या मदतीस बोलाविलें. पुढें लढाई होऊन पंची

आपले राहण्यायोग्य आहे असें सर्वानुमते प्रशस्त करून, तुकाबाई व व्यंकोजी व व्यंकोजीची बायको दीपाबाई यांस तेथें ठेविलें, व ती आपली राहण्याची जागा केली. ' पुढें लगेच त्रिचनापल्लीचें ठाणेंही शहाजीनें काबीज केलें.

सन १६६२ पासून १६६४ पर्यंत बेदनूरचे पाळेगार भद्राप्पा नाईक व शिवाप्पा नाईक यांजबरोबर शहाजी लढत होता. हा भद्राप्पा नाईक धनाढ्य असून, विजापुरच्या मुलखास उपद्रव देऊं लागल्यामुळें आदिल-शहानें बेदनूरकरावर फौज पाठविली. तिजवर शहाजी भोसले व सर्जाखान हे सरदार मुख्य होते. बेदनूरकरही तयार होऊन लढाईस आला; परंतु शहाजीचा सरंजाम फार मोठा होता, त्यापुढें इतकीय होऊन नाईक शहाजीस शरण आला. तेव्हां विजापुरकरांचे प्रांत बेदनूरकडे आले होते, ते सोडवून नाईक याचे उपजीविकेपुरते त्याजकडे ठेविले; आणि बाकीचे सर्व खालसा करून शहाजीनें आपल्या ताब्यांत घेतले. ' हें वृत्त विजापुरी कळल्यावर, आदिलशहा बहुत संतोषी होऊन, मोठे मरातवांनीं पत्र, वस्त्रे, भूषणें, अलंकार, हत्ती, घोडेसुद्धां पाठवून, सर्व अमीर उमराव यांनीं तारीफ करून आपापली हकीगत स्नेहवादाची लिहून, गौरव केला. फत्ते झाल्यामुळें तेथून कूच करून दुसरीं ठाणीं बखेडेदार होती, त्यांचा बंदोबस्त करावा, म्हणून तुंगभद्रातीरी बेदिकरें उर्फ बसवपट्टण* येथें आले. तेथें अनेक श्वापदे उत्पन्न झालीं. राजांस शिकार करावयाची इच्छा होऊन, घोड्यावर स्वार होऊन हरणाचे पाठीस लागले. ईश्वरेच्छा, त्या योगें घोड्याचा पाय भंडोळींत अडकून, घोडा व राजे एकावळेदे पडले, ते गतप्राण झाले, (सन १६६४). मागाहून लोक, माणसें आलीं. त्यांनीं व्यंकोजी राजांस तेथें आणविलें. व्यंकोजी राजे यांनीं

रंग मारला गेला, व तंजावराबद्दल कलह लागून, शहाजीनें जंजाप्पास ठार मारिलें आणि स्वतः तंजापर व व मुद्रल हे दोनही प्रांत काबीज केले. ही गोष्ट शहाजीनें विजापुरचे दरबारीं कळवून तिकडून ह्या नवीन जिंकिलेल्या प्रदेशा-बद्दल संमति आणविली; आणि ते प्रांत आपला मुलगा व्यंकोजी ह्याचे नांवानें करून घेतले. ही गोष्ट शहाजीचे मरणापूर्वीं अर्थात् १६६४ चे पूर्वी घडून आली,

* बसवपट्टण म्हैसूर हद्दींत हरिहरच्या दक्षिणेस सुमारे ४० मैलांवर आहे.

उत्तराक्रिया सांग केली. आदिलशहाकडून दुखवटा येऊन मनसबदारीची वल्ले व्यंकोजीचे नावे शाली. शिवाजीस वृत्त कळून जिजाबाई सुद्धां शोकसमुद्रां पडून बहुत विलाप केला. शहाजी राजे तुंगभद्रातीरीं वारले, त्या जाग्यास छत्री इमारत मजबूद करविली; आणि पादशाही सनद घेऊन वेदिकरें गांव तेथील खर्चास लावून दिला. तो गांव छत्रीकडे अद्याप चालत आहे,' आणि तेथील वृंदावन शिवाजीची पितृभक्ति यथायोग्य व्यक्त करीत आहे. शिवाजीनें समुद्रांतून दक्षिणेस पुढें लवकरच सफर केली. तीत बेदनूरकर शिवाप्पा नाईक यास शरण आणवून त्याजशीं तह केला. तीन लक्ष होन दरसाल खंडणी घेण्याचें ठरवून व अपार संपत्ति घेऊन शिवाजी परत आला, येणेंप्रमाणें शहाजीचा चरित्रक्रम समाप्त झाला. मरणसमयी त्याचें वय ७० वर्षांचें होतें.

शहाजीची योग्यता येथपर्यंतच्या हकीकतीरून सहज कळून येईल. त्याचा पुत्र शिवाजी हा तर स्वतःच राज्यकर्ता झाला; परंतु शहाजी हा त्याचे खालोखालचा राज्याची घडामोड करणारा, हातांत धरीन त्यास राज्यपद देईन, - अशा हिंमतीचा वाणेदार सरदार होता. शौर्य, उत्साह, वाडस हे गुण त्याच्या अंगीं होतेच, तथापि त्याचा विशेष गुण म्हणजे धन्याची नोकरी एकनिष्ठपणें बजावणें हा होय. निजामशहाची नोकरी करितां त्याजवर अनेक संकटें आलीं, पण त्यांस न जुमानतां त्यानें तेथची तड पोचविली. पुढें विजापुरची नोकरी घरल्यावर सुद्धां त्याच्या चित्तास स्वस्थपणा प्राप्त झाला नाहीं. त्याजवर अनेक संकटें आलीं, व अनेक भानगडी उत्पन्न झाल्या. पुत्रास सामील आहे, अशा सबबीवर त्यास कैदेत पडावें लागलें. तथापि सर्व संकटांपासून मुक्तता होऊन त्याच्या एकनिष्ठपणाविषयीं दरबाराची खात्री झाली. आदिलशहाहीची सत्ता कर्नाटक प्रांतावर बसविण्यास यापूर्वीं पुष्कळांनीं खटपट केली, पण तें काम अखेरीस शहाजीनेंच तडीस नेलें. कनकगिरि, तंजावर व बेदनूर येथील त्याचे पराक्रम स्मरणीय आहेत. ह्या त्याच्या पराक्रमांची तपशीलवार हकीकत उपलब्ध नाहीं, आणि मुलाच्या वाढत्या कीर्तीपुढें त्याची कर्तबगारी अखेरीस थोडीशी लोपून गेली. नाहीं तर निजामशहाही सोडल्यापासून पुढील पंचवीस वर्षे पाहिल्या इतकींच पराक्रमाचीं झालीं, असें दिसून येतें. त्याजला मुसलमान सरदारांचें पाठबळ असून, त्याच्या स्वामिभक्ती-

बद्दल सर्वांची खात्री होती, म्हणून त्याचे हातून मोठमोठी कामे शेवटास गेली. मुसलमान इतिहासकारांनी शहाजीविषयी असे उद्गार काढिले आहेत. 'शिवाजीचा बाप शहाजी हा बंडखोर, फंदफितुरी व संकट उभी करणारा होता. परंतु तोही अलीकडे धन्याचे खालेलें मीठ स्मरून इमानानें व नम्रतेनें वागूं लागला. यामुळे शहाजीने आपले राहिलेले आयुष्याचे दिवस धन्यास ओळखून सुरक्षितपणें घालविले.' एकंदरीत शहाजीचें विजापुरकरांवर अत्यंत प्रेम होतें. त्यानें शिवाजीचा विजापुरकराशीं तह जुळविला, तेव्हां 'मी जिवंत असेपर्यंत तरी विजापुरावर उठूं नको,' असें शहाजीने पुत्राजवळ मागणें मागितलें होतें. शिवाजीच्या आडदांड कृत्यांबद्दल आरंभी शहाजीस वाईट वाटत असे, तरी शिवाजीची खरी कर्तबगारी ओळखिल्यावर त्याजविषयी शहाजीचे मनांत पूज्यबुद्धि उत्पन्न झालीच होती. शहाजीची व शिवाजीची भेट झाली, त्या वेळीं आपले पश्चात् व्यंकोजीचें पालन करण्याविषयी शहाजीनें शिवाजीस सांगितलें असावें. कारण तंजावरी 'परत गेल्यावर व्यंकोजीस बोलावून त्यानें आज्ञा केली, कीं शिवाजीनें जवांमर्दानें नवें राज्य मेळविलें आहे. तुम्ही आमची दौलत संपादिली आहे, यांत विटोजी राजे आमचे काका, यांचे कुटुंबाचें व शरीफजी राजे आमचे भाऊ यांचे वंशाचें तुम्ही वडीलपणें चालवावें, आणि प्रजापालन करून राज्य करावें. वडील शिवाजी राजे यांनीं सर्वांचें संगोपन करून चालवावें, तरी त्यांनी पृथ्वी आक्रमण करण्याचा इरादा धरिला; तेव्हां ईश्वरकृपेकरून त्यांचे मनोरथ परिपूर्ण झाले असतां, सर्वांचें संगोपन करावयास अधिकारीच आहेत, करतील; कदाचित् त्यांजवरी समय गुदरला, तरी आम्ही पादशहापासून इतला तोडून दौलतीचा बचाव करून घेतला आहे. ही दौलत तुम्हां उभयतांची; परंतु दौलत रक्षावयाकरितां तुम्ही वडीलपणें सांभाळ करावा. मुख्यार्थ आमचे कुळीं आम्ही, आमचे कुटुंबांत शिवाजी राजे ज्येष्ठ, त्यांचे ठायीं तुम्ही. त्यास राजधर्मप्रवाहें तुम्ही वडीलपणें कुटुंबीयांचा सांभाळ करणें. पराक्रमी शिवाजी राजांचे तुम्ही भाऊ, आमचे चिरंजीव; त्यांहून आवडते विशेष आहां; तरी सर्वांपासून चांगले म्हणून घ्याल, पदरी वडिलोपार्जित दोनचार माणसे आहेत, त्यांचे विचारें तुम्ही चालव्यास तुमचें कल्याण आहे. (शिवादिग्विजय पृ. २०४-२०५.) असा

शहाजीने व्यंकोजीस केलेला उपदेश ध्यानांत ठेवण्याजोगा असून त्याचें पुढें काम पडणार आहे.

मुत्सद्दीपणांत शहाजी भोसले फार नामांकित होता. एवढेंच नव्हे, तर सतराव्या शतकाच्या प्रथमार्धांत राज्याचा कारभार हाकणारे शहाजीच्या तोडीचे पुरुष फारसे नव्हते. यास प्रमाण साबाजी अनंत अगर चतुर साबाजी म्हणून जो त्याचे वेळीं नांवाजलेला पुरुष होता, त्याची व शहाजीची स्पर्धा पुष्कळ दिवस चालू असून शहाजीनें चतुर साबाजीस मागे टाकिले होतें असें दिसतें. कित्येक बखरींमध्ये असें लिहिलें आहे कीं, निजामशाहीच्या अखेरीस राज्यांत दोन पक्ष झाले. एका पक्षास जाधवराव, फत्तेखान, मलिकंबर व चतुर साबाजी ही मंडळी असून दुसऱ्या पक्षास शहाजी होता. निजामशहानें वरील चारही मंडळींस बाजूस सारून शहाजीच्या हातीं सर्व कारभार दिला. त्याजबद्दल साबाजीस विषाद वाटून त्यानें मोगलांकडे संधान बांधून त्यांचे पदरीं जाधवरावास ठेविलें आणि मोगलांच्या मदतीनें शहाजीचा पाडाव केला. ह्या भानगडी चालू असतांच साबाजी गरण पावला, असा उल्लेख आहे. कित्येक बखरींमध्ये असा उल्लेख आहे कीं, चतुर साबाजी हा आदिलशाहीतील प्रसिद्ध मुत्सद्दी मुरार जगदेव ह्याच्या तालमेंत तयार झालेला होता. ज्या वेळेस निजामशाहीमध्ये कोणी कर्तबगार मुत्सद्दी उरला नाहीं, तेव्हां साबाजीस निजाम सरकारानें विजापुरकरांकडून विशेष आर्जव करून मागून घेतलें. त्याच्या कर्तबगारीबद्दल बखरींतून खालीं लिहिल्याप्रमाणें उल्लेख आढळतो. 'साबाजी अनंत कारभारी बहुत चतुर, गुणज्ञ, सर्वकलानिपुण, विद्वान्, सव्यापसव्यांत लिहिणार, धुरंधर, कोणत्याही गोष्टींत उणें नाहीं, असे दक्ष होते. त्यांनीं संपूर्ण दक्षिण प्रांत, हजरतीचीं अंमल, तितक्याची नजर पाहणी केली. ते समर्थी विघोटीची काठी सात हात, पांच हात, त्याजवरील दस्त काय, हक्दाराचा अंमल किती, सरकारी कानू कायदे काय, रयतेस सूट कशी असावी, अर्जबाब कशी द्यावी, व्यापारी उदमी यांनीं सरकारी भरणा कोणता करावा, त्याची बरदास्त कोणती ठेवावी, इत्यादि धारे बांधून, वसाहत पाडित रानाची लागण करून दिली, याजमुळें त्यांसच चतुर साबाजी म्हणत होते. त्यांचा मरातब पादशहाजवळ फारच फार; केवळ विश्वासांतील वागणार.' साबाजीपंतांनीं कारभाराचा आटोप दौलतीचा

केला. साबाजीपंत मर्द, शहाणे, नेकदार, रयतेचा वगैरे बंदोबस्त उत्तम प्रकारे ठेविला. ' साबाजीपंती लावणीचे धारे व जमीनमोजणी वगैरे शिरस्ते केले. अद्यापि प्रसिद्ध वागतात. रयतेवरी जुलूम न करितां राजी राखून दोन रुपये घ्यावे. नापीक जाले तरी सोडावे. कोणास बैल अगर पोटास नसेल, तर त्याचा बंदोबस्त करून द्यावा. अशा रीतीने आबादी अमरपुरीप्रमाणे उघड मागे सावकारी व्यापार करावा. वस्त्रे, भूषणे, अलंकार ग्रहण करावे, बेपडदा शहरांत व मार्गांत फिरावे; सुतळीचा तोडा गमाविला तरी ज्यास सांपडेल, त्यांनी ज्या हद्दीत असेल तेथील जमीनदाराचे हवाली करावा. ज्याचा जो विषय गेला, तो शोधीत असतां, त्याजला द्यावा. अभिलाष करूं नये. वर्ष सहा महिने जाले, न आला, तरी सरकारांत दाखल करावा. यांत तफावत कोणी केल्यास त्याचे पारित्य करावे. याप्रमाणे नियम साबाजीपंती अंमलांत आणिले.' (शिव-प्रताप पृ. २८.) हा चतुर साबाजी शहाजीचे वेळचा असून तो मुरार जगदेव व मलिकंबर यांचे तालमेल तयार झालेला होता, व त्याचे अनुकरण शहाजीने केले; आणि शहाजीच्या अनुगंगाने दादाजी कोंडदेव व शिवाजी ह्यांजला ह्या मुत्सद्देगिरीचा पुढे चांगला उपयोग झाला. सारांश, शहाजी राज्यकारभात निपुण व युद्धकलेंत शूर असा पुरुष होता. मराठ-मंडळीस राज्यकारभार समजत नाही असे विधान करणारांनी शहाजीचे उदाहरण पाहवे.

लोकाभिमान व शौर्य वगैरे जे गुण पुढे शिवाजीच्या अंगी पल्लवित झाले, ते शहाजीमध्यें अंकुरावस्थेंत होते; आणि निजामशाहीच्या तफें झगडतांना त्यांचा प्रादुर्भाव झालेला होता. मुसलमानी राजघराण्यांवर शहाजीची भक्ति मूळपासूनच विशेष होती. त्याचे स्वतःचे नांव व भावाचे नांव शरीफजी हीं पिरावरून ठेविलेलीं होती. सन १६५६ त आदिल-शहा मरण पावला, त्या वेळेस मुसलमानांचे अशौचविधि शहाजीने मनापासून पाळिले. तो मोकळ्या मनाचा, निष्कपटी व शूर पुरुषाप्रमाणे कित्येक वेळां प्रसंग पाहून वागण्यांत अकुशल असा होता. ह्या गोष्टींत शिवाजी बापाच्या उलट दिसतो. शिवाजी धूर्त, होतां होई तो समोरासमोर लढण्याचा प्रसंग न आणितां कार्यभाग उरकून घेणारा होता. शिवाजी मधुर परंतु मित भाषण करणारा असून शत्रूचेही मन तेव्हांच गार करून सोडी.

ती विद्या शहाजीस माहीत नव्हती. सारांश, शिवाजीसारख्या पराक्रमी पुत्रास शोभणारा बाप शहाजी होता, यांत संशय नाही.

निजामशहीत शहाजीचे खरे कर्तृत्व इ. स. १६३३ च्या पुढे दिसून आले. निजामशही मोगलांच्या हातांत स. १६३३ त पडली असतां, चार वर्षेपर्यंत शहाजीने मोगलांस जुमानले नाही. इ. स. १६०० मध्ये अकबर बादशहाने निजामशही जिंकून विजयोत्सव केला, पण तो व्यर्थ होता हे जसे मलिकंबराने दाखविले, तसेच सन १६३३ त शहाजीने शहाजहान बादशहासही दाखविले. पण सन १६०० तील निजामशहीची शक्ति व सन १६३३ तील शक्ति ह्यांत महदंतर असल्यामुळे शहाजीस यश आले नाही. तथापि शहाजीची योग्यता मोगल बादशहा जाणून होता, म्हणूनच शहाजीच्या अडेस तो पुढे गेला नाही. सारांश मलिकंबराप्रमाणेच शहाजीचा लौकिक त्या वेळीं चट्टकडे झाला होता. आदिल-शहास त्याचा गौरव व दरारा दोनही वाटत होते. गौरव वाटत असल्या-मुळे शहाजीच्या शक्तीचा आदिलशहाने आपल्या कामाकडे उपयोग करून घेतला, व कर्नाटकांतील बंडाळी मोडिली. दरारा वाटत असल्यामुळे, त्यास त्याने स्वतंत्र राहू दिले नाही. कारण शहाजी स्वतंत्र राहता, तर जें काम पुढे शिवाजीने केले, त्याचा उपक्रम शहाजीच्याच हातून उघडपणे झाला असता. स्वतः आदिलशहापेक्षा त्याचे सल्लागार रणदुल्लाखान व मुरारपंत यांच्या मनांत शहाजीविषयी विशेष पूज्य बुद्धि वागत होती. सन १६३७ पासून मरणकालपर्यंतचा शहाजीच्या कृत्यांचा खरा इतिहास अजून उपलब्ध झालेला नाही. शहाजीचे सामर्थ्य शहाजहानच्या मानाने फारच अल्प होतें, आदिलशहाच्या मानानेही फारसे बरोबरीचे नव्हतें. तरी ह्या बादशहांना दक्षिणेतील व्यवस्था लावितांना शहाजीचा विचार करावा लागे, हे तत्कालीन इतिहासावरून स्पष्ट आहे. त्याच्याजवळ वीस पंचवीस हजार सैन्य असल्या-मुळे दोघांनाही त्याची भीति वाटत होती. सन १६३७ च्या पुढे शहाजीने मनांत आणिले असतें व आदिलशहाने त्याला आश्रय दिला नसता, तर आदिलशहांतील कांहीं प्रांत बळकावून बसण्याचे सामर्थ्य त्याच्या अंगी नव्हतें असें नाही. परंतु शहाजीचा स्वभाव एकदेशीय व उतावळा नसून अव्यवस्थित पुंडपणा करण्यापेक्षां कोणत्याही पादशहाची व्यवस्थित मनसबदारी करणे व अन्नून राहणे त्याला पसंत पडले. जेथे जेथे तो जाई, तेथे

तेथें त्याचें वजन अतोनात वाढे व त्याजविषयीं इतर सरदारांच्या मनांत मत्सर उत्पन्न होई. शिवाजीच्या उदयासंबंधी विचार करितांना शहाजीच्या ह्या उच्च स्थितीचाही अंदाज करून घेणें अगत्याचें आहे.' (राजवाडे, खं. ४). सारांश, महाराष्ट्र देशांत स्वतंत्र राज्यस्थापना करण्याचें काम जरी शिवाजीच्या हातून तडीस गेलें, तरी त्या कामाची शक्यता व तयारी ही शहाजीच्या हातूनच घडली होती. प्रत्यक्ष शहाजीला स्वातंत्र्य नको होतें असें नाहीं. स्वतंत्र होणें देशकार्यासाठीं जरूर आहे, प्रयत्न केल्यास तें साध्य आहे व तें तडीस नेण्याची शक्ति आपणांस आहे; हे सिद्धांत शहाजीच्याच मनानें ठरविलेले असून, त्याजपासूनच ते शिवाजीनें उचलिले. मात्र ते सिद्धांत स्वतः अमलांत आणण्याची प्रत्यक्ष खटपट शहाजीनें आपण होऊन केली नाहीं. मुसलमानी अंमलाखालीं तो वाढला असल्यामुळें, उघडपणें बंड करणें त्यास योग्य वाटलें नाहीं. कदाचित् तसें त्यानें केलें असतें तर इच्छित कार्य तडीस गेलें नसतें. एकदम बंडखोर म्हणून आदिलशहाशीं उघड युद्ध करण्यांत स्वशक्तीचा व्यय त्यास करावा लागला असता. परंतु शिवाजीच्या कृत्यांस त्याची आंतून संमति असली पाहिजे असें वाटतें. स्वतःचीं घोरणें जाणणारी कित्येक योग्य मंडळी त्यानें शिवाजीच्या मदतीस दिली. दहा वर्षेपर्यंत शिवाजी जे उद्योग करित होता ते शहाजीस समजले, आणि त्याची त्यांस संमति नसती तर मुळाचा बंदोबस्त करण्याचे कांहीं तरी प्रयत्न त्यानें केले असते. कैदेत पडल्यावरही आपल्या सुटकेकरितां त्यानें शिवाजीस त्याचे उद्योग बंद करण्यास सांगितलें नाहीं. कर्नाटकांत तर त्यानें उघड उघड स्वातंत्र्य धारण केलें होतें. तेव्हां शिवाजीनें महाराष्ट्रांत व व्यंकोजीनें कर्नाटकांत स्वतंत्र राज्य करून नांवलौकिक मिळवावा, अशी त्याची इच्छा असली पाहिजे. मात्र मुसलमानशाही बुडून नर्मदेपासून कन्याकुमारीपर्यंत मराठ्यांचें एकछत्री स्वतंत्र राज्य स्थापन व्हावें, इतकी शिवाजीची धांव शहाजीचे मनांत नव्हती. ह्यास पूर्वपरंपरा व वयोमान हेंही कारण आहे. ज्या गोष्टी करण्यास शहाजी कचरे, त्या पुष्कळदां शिवाजीनें बेलाशक तडीस नेल्या; परंतु मराठ्यांचें मर्यादित राज्य उत्पन्न होऊन आपल्या लोकांचें व आपल्या कुलाचें आजपर्यंतचें नष्टचर्य संपून भाग्योदय व्हावा, अशी मर्यादित महत्वाकांक्षा शहाजीची असावी, ह्यांत संदेह दिसत नाहीं. ह्याच महत्वाकांक्षेस

प्रकरण ८ वें.] शिवाजी-औरंगजेबाचा अद्भुत सामना. २८३

शिवाजीने साकार व साक्षात् राष्ट्रीय स्वरूप आणून दिले. म्हणून शिवाजीला जर आपण मराठाशाहीचा संस्थापक म्हटले, तर शहाजीला मराठा-शाहीचा 'संकल्पक' असे पद देण्यास हरकत नाही. शहाजीची खरी योग्यता व कर्तबगारी अद्यापि बाहेर आलेली नाही. मात्र शिवाजी-प्रमाणेच शहाजीही राज्यनिर्माणकर्ता व महाराष्ट्रस्वातंत्र्याचा उत्पादक होता, हे कबूल केले पाहिजे.

प्रकरण आठवें.

शिवाजी-औरंगजेबांचा अद्भुत सामना.

- | | |
|---------------------------------|----------------------------------|
| १. पूर्वप्रकोप. | २. शाएस्तेखानाची दुर्दशा. |
| ३. जयसिंगाची शिवाजीवर रवानगी. | ४. मुरारबाजीचा पराक्रम. |
| ५. जयसिंगाशी शिवाजीची भेट. | ६. आग्यास प्रयाण व कैद. |
| ७. पुरंदरचा तह मंजूर (स. १६६८). | ८. पुनः युद्धास सुरुवात. |
| ९. तानाजी मालुसरे व सिंहगड. | १०. सुरतस्वारी, चांदवड, साह्येर. |

११. युद्धाचा निष्कर्ष.

१. पूर्वप्रकोप.—औरंगजेब व शिवाजी ह्या दोन व्यक्तींचा खेळ उत्तरोत्तर रंगत चालला. सन १६५८ च्या जुलैत औरंगजेबास दिल्लीचे तख्त प्राप्त झाले. हळूहळू त्याने आपल्या भावांची वाट लाविली. फौजेतील मोठमोठे सरदारही त्यास अनुकूल होते असे नाही. स. १६५९ च्या मे महिन्यांत दिल्ली येथे त्याने यथाविधि राज्यारोहण केले. शहाजहान जिवंत असेपर्यंत त्यास आग्यास जाण्याची छाती झाली नाही. संशयपिशाचाने त्यास इतके ग्रासिले होते, कीं सर्वलोक त्यास शत्रूसमान वाटत. शहाजहान विशेष लोकप्रिय होता, म्हणून कैदेतून सुटून तो पुनः राज्याधिकार हाती घेईल अशी भीति औरंगजेबास सारखी वाटत होती. दिल्लीचे काजी औरंगजेबाच्या नांवाने खुत्वा वाचीत नव्हते, ते १६६० ऑक्टोबर पासून वाचू लागले. १६६१ हें वर्ष साधारण स्थिरस्थावर करण्यांत गेले. १६६२ त तो इतका आजारी पडला कीं एक वर्ष तमाम राज्यांत सर्वत्र गोंधळ उडून गेला. इकडे अफगाण लोक व इराणचे

बादशहा औरंगजेबाची अनुचित कृत्ये ऐकून त्याजवर इतके कष्ट झाले होते, कीं ते केव्हां काय करतील ह्याचा नेम नव्हता. जशवंतसिंग, जयसिंग वगैरे डोईजड सरदारांस दूर कोठें कामगिरीवर पाठवून औरंगजेब आपली निभावणूक करीत होता. सन १६६६ च्या जानेवारीत शहाजहान मरण पावला, तेव्हां औरंगजेब स्वस्थचित झाला. त्यानंतर लगेच आभ्यास जाऊन तेथें त्यानें ता. २७ मार्च रोजी पहिला राज्यारोहणसमारंभ मोठ्या थाटानें केला. हा समारंभ म्हणजे मोगल बादशाहीच्या भरभराटीचा कळस होय. त्यापूर्वी व त्यानंतर त्या बादशाहीचें वैभव एवढें मोठें कधीं नव्हतें. त्या शिवाजीस आपल्या ताब्यांत आणण्यासाठीं तो इतका आतुर होता, तो सुद्धां ता. ९ मे रोजी आभ्यास येऊन बादशहापुढें मान वांकवू लागला. सारांश, औरंगजेबाची ही पहिल्या आठ वर्षांची हकीकत मुसलमानी रियासतींत विस्तारानें दिली आहे ती वाचली असतां, शिवाजीकडे स्वतः लक्ष देण्यास त्यास कां फावलें नाहीं, हें समजून येईल. त्यानंतर लवकरच अफगाण व रजपूत युद्धें सुरू झालीं, त्यांतून मोकळा होण्यास बादशहास आणखी पंधरा वर्षे लागलीं. ह्या संधीचा उपयोग शिवाजीनें चांगला करून घेतला.

विजापुरकरांनीं शहाजीस प्रतिबंधांत ठेविलें, त्या वेळेस सन १६४९ च्या सुमारास शहाजहान बादशहाकडे संधान बांधून शिवाजीनें आपल्या बापाची सुटका कशी केली, हें मागें सांगण्यांत आलेच आहे. त्या वेळीं मोगलांची नोकरी करण्याचें शिवाजीनें कबूल केलें होतें. विजापुरशीं झगडत असतां शिवाजी कोणत्याही तऱ्हेनें मोगलांशीं कुरापत काढण्यास तयार नव्हता. सन १६५७ त औरंगजेबानें विजापुरावर युद्ध सुरू केलें, त्यास मदत करण्याच्या हेतूनें शिवाजीनें त्याजबरोबर पत्रव्यवहार सुरू केला. औरंगजेबानेंही त्या वेळेस शिवाजीचें म्हणणें कबूल केलें, हें पुढील पत्रावरून दिसून येईल.

‘ शिवाजी भोसले, बादशाही कृपेस पात्र, कृतकृत्य पावून जाणोत कीं, तुमची अर्जदास्त इकडील पंजाचे निशाणाचें फर्मान पोहोचल्यानंतर चिठी पावली. हरएकविषयी जें सांगणें तें तुम्हांकडील बकील सोनाजी याजपाशीं सांगितलें. त्यांनीं तुम्हांसीं बोलोन खातरजमा केलीच असेल. सांप्रत जे किल्ले व मुख्य विजापुराकडील तुमचे हार्ती होते ते पेशजी-

प्रकरण ८ वें.] शिवाजी-औरंगजेबांचा अद्भुत सामना. २८५

प्रमाणें होऊन तुमचे मनोगताअन्वये बंदर दाभोळ व त्याजखाळील मुख्य तुम्हांस दिला असे. ऐशियास, इकडील दौलतीची निफायत मदत जी करणें असेल तिचा समय हाच आहे, जाणोन करण्यांत आणावें, आणि हुजूर भेटीस यावें. याखेरीज जे मतलब तुमचे मनांत असतील ते सर्व घडोन येतील. हल्लीं तुमचे वकील यांस परत जाण्याची जलदी होती, सबब निरोप दिल्या आहे. त्यांचे जबाबी इकडील लक्ष दिसोन (दिवसें) दिवस तुमचा उत्कर्ष करण्याचा वगैरे सर्व ध्यानांत येईल. याजकरितां इकडील दौलतीचे लहान मोठे कामकाजाची तर्तूज आपले ऊर्जिताचें कारण समजून करीत जावी व वारंवार इकडील कूपेचें इच्छित असवें. ता. २३ एप्रिल १६५७. ' [म. इ. साधनें, खं. ८-५].

औरंगजेबाचे मनांत राज्यप्राप्ताविषयी मोठमोठे बेत घोळत होते. यासाठीं तूर्त सर्वांशीं सख्य ठेवण्यास तो उत्सुक होता. विजापुरकरांशीं युद्ध केल्यानें दोघांचाही फायदा आहे, हें शिवाजीस प्रत्यक्ष भेटून समजून सांगवें, असा औरंगजेबाचा मनोदय होता. पण शिवाजीनें भेटीचा याग येऊं दिला नाहीं. इतक्यांत शहाजहान आजारी पडल्यामुळे औरंगजेबही विजापुरशीं कसाबसा तह करून लगबगीनें दिल्लीस गेला.

सन १६५७ च्या मे महिन्यांत शिवाजीनें मोगलांस चिडविण्याचें पाहिलें कृत्य केलें. त्यानें जुन्नर शहरावर एकाएकी, हल्ला केला आणि तेथून पुष्कळ लूट आणिली. (पृ. २२७). तसेंच अहमदनगरावरही त्यानें छाप घातला, परंतु तेथें बंदोबस्त चांगला असल्यामुळे, त्याजला विशेष प्राप्ति झाली नाहीं. पुढें पुण्यास परत आल्यावर, त्यानें घोडेस्वारांची पागा वाढविली. इकडे रघुनाथपंत नामक वकिलास औरंगजेबाकडे पाठवून, झालेल्या गोष्टी माफ करण्याविषयी त्यानें विनंती केली. त्याचा जबाब आला तो मार्गें पृ. २२९वर दिला आहे. इतक्यांत औरंगजेब दिल्लीस जाऊन राज्यप्राप्तीसाठीं झगडून बादशहा झाला, तेव्हां कृष्णाजी भास्कर यास पुनरपि त्याजकडे दिल्लीस पाठवून दक्षिण्या मुलखाचें संरक्षण आपले हातीं घ्यावें, अशी शिवाजीनें मागणी केली. औरंगजेबानें ह्या वेळेस त्यास खालील जबाब पाठविला. ' मुसलमान धर्मरक्षक शिवाजी यांनीं पादशाही कूपेचे उमेदवार होऊन जाणावें कीं, ईश्वरें, धर्मवृद्धि व न्याय यथास्थित होण्याबद्दल व जुलूम पृथ्वीतून नष्ट होण्याबद्दल, आम्हांस जय होऊन, जे शत्रू धर्म व

दौलत यांविषयी उदासीन होते, त्यांस पादाक्रांत करून, छ २४ रमजान रोज रविवार या दिवशीं आम्हांस सिंहासनाधीश्वर केलें. त्या प्रभूचा बहुत उपकार मानितों. तुमची अर्जदास्त अशा संतोषसमयांत पावून मजकूर ध्यानांत आला. ऐशियास तुम्ही इकडील लक्षांत वागतच आहां, त्या अन्वये वागून खैरखादी करीत जाणें. हालीं दक्षिणेकडील सुभ्याचे कामावर उमदेतुलमुलक अमीरुलउमराव (शाएस्तेखान) जावयाची योजना करून तेथील सर्व लोकांचा बंदोबस्त त्यांजकडे सांगितला आहे. तरी तुम्हीही त्यांचे सल्लेंत वागून, वारंवार कोशीस करून जसें पूर्वीचें बोलणें, त्याप्रमाणें अम-खांत आणावें. या काळीं ईश्वरकृपेनें जे मनोरथ होते ते मुख्य व दौलत येविषयीचे सिद्ध होऊन कोणतीही इच्छा उरली नाही. जे जे शत्रू इक-डील अपकर्षणाची वासना धरीत होते, ते ते आपले केलेले कर्मांचे शासन पावून शेवटीं मुलाबाळांसुद्धां 'बाहेकाराचे सरहद्दींत हस्तगत झाले. ते लवकरच शिक्षाही पावतील. तुम्ही इकडील लोभ आपणांवर पूर्ण आहे असें जाणून लक्षांत वागोन वृषेचे, इच्छीत असावें. तुम्हांकरितां येथून पोपाख पाठविला आहे तो घ्यावा. १४ जुलै १६५९.' (ख. ८-७).

या प्रकरणांत दोनही पक्षांचें वर्तन जगास तसें होतें. दोघेही एकमेकांस आपला अंत लागूं न देतां आपलें काम साधण्याच्या विचारांत होते. औरंगजेब व शिवाजी यांचीं मनें एकमेकांवद्दल कधींच शुद्ध नव्हती. दोघांचे उद्योग अगदीं विरुद्ध होते आणि त्यांचे डावपेंच व सामने वेळ पडेल तसे बदलत होते, हें मार्गे सांगितलेंच आहे. शिवाजीनें जुन्नर शहरावर छापा घातला त्यामुळे शिवाजीच्या उद्देशाविषयी औरंगजेबाची अगदीं खात्री झाली. परंतु त्या वेळीं तो आपल्या भावांशीं झगडत होता, म्हणून त्यानें शिवाजीची ज्यास्त कुचाळी केली नाही. सन १६६१ त शिवाजी विजापुरकरांशीं लढत असतां, मोगल फौजेनें शिवाजीच्या ताब्यां-तील कल्याण व भिवडी ही ठिकाणें काबीज केली, तेव्हांच युद्धास सुरुवात झाली, असें म्हणण्यास हरकत नाही.

विजापुरकरांशीं तह झाल्याबरोबर, शिवाजीनें मोगलांकडे मोर्चा फिरविला. मोरोपंताचे हाताखालीं पायदळ व नेताजी पालकराचे हाता-खालीं घोडेस्वार अशी योजना करून, त्यांस शिवाजीनें मोगलांचे मुलखांत पाठविलें. मोरोपंतानें जुन्नरच्या उत्तरेकडील सरहद्दीवरचे कित्येक किल्ले

हस्तगत केले; आणि नेताजी तर मोगली मुलखांतून खंडणी वसूल करीत थेट औरंगाबादपर्यंत मोहीम करून पुण्यास परत आला. त्याची कोणी मोगल सरदार आडवा आला नाही.

२. शाएस्तेखानाची दुर्दशा.—शिवाजीच्या कारकिर्दीत दक्षिण-तील कारभारावर बादशहाचे सुभेदार कोण कोण होते हे समजल्याने पुढील संबंध स्पष्ट होतील. दिल्लीस जातांना औरंगजेबाने आपला वडील मुलगा मुअज्जम यास मार्गे कारभारावर ठेविले (१६५८). पुढे राज्या-रुढ झाल्यावर त्याने शाएस्तेखानाची नेमणूक इकडे केली, (१६५९). ता. १३ मे १६६३ रोजी औरंगजेबाने शाएस्तेखानास बंगाल्यांत बंदखून पुनः आपल्या मुलास दक्षिणच्या कारभारावर पाठविले, आणि त्याच्या मदतीस स. १६६४ त महावतखानाची नेमणूक केली. पुढे १६६५ त जयसिंगाची नेमणूक झाली, तेव्हां शहाजादा परत गेला. विजापुरकरांकडून जयसिंगाचा पराभव झाल्यावर पुनः शहाजाद्याची नेमणूक ता. ३ मार्च १६६७ रोजी झाली. त्याच्या जोडीस जयवतसिंग व दिलेरखान दिलेले होते. ता. ५२ जुलै १६६७ रोजी जयसिंग बघाणपुर येथे मरण पावला. शहाजाद्याने १६७२ पर्यंत दक्षिणचा कारभार केला. १६७३ च्या जाने-वारीत बहादुरखानाची नेमणूक झाली. त्याने तो कारभार १६७७ च्या अखेरपर्यंत केला. स. १६७८ त त्यास बादशहाने परत बोलाविले. बहादुरखान हा बादशहाचा दूधभाऊ असून त्यासच खान जहान कोकलतास असा किताब होता. सन १६७२ त शहाजाद्याने शिवाजीशी तह केला होता, तो माझून एकदम युद्ध सुरू करावे, असा हुकूम बादशहाने १६७६ च्या एप्रिलांत बहादुरखानास फर्माविला, आणि दिलेरखानास त्याच्या हाता-खाली दिले. सेप्टेंबर, ता. २८, १६७८ रोजी शहाजाद्याची पुनरपि नेम-णूक झाली, ती १६८० च्या जून पर्यंत चालली. त्यानंतर बहादुरखानास पुनः नेमण्यांत आले. तोच पुढे १६८२ त बादशहा स्वतः दक्षिणेत आला तेव्हां कारभार करीत होता. बादशहाच्या आगमनापासून तो स्वतःच सर्व कारभार करीत असल्यामुळे सुभेदारांचे महत्त्व राहिले नाही, आणि युद्धप्रसंगाशिवाय दुसरा कारभार चालला नाही. सारांश, सन १६३६ त निजामशाही पडल्यापासून सन १७०७ पर्यंत ७० वर्षे दक्षिणचा कारभार स्वतः औरंगजेब व त्याचा वडील मुलगा शहाआलम यांनीच बहुतेक

केलेला आहे. ह्यावरून बादशहांस दक्षिणेचे महत्त्व किती वाटत होतें तें दिसून येईल.

शिवाजीनें मोगलांचा मुख्य लुटण्याचा सपाटा चालविला हें ऐकून औरंगजेब फारच चिड्डून गेला. शाएस्तेखान^१ हा दक्षिणेचा सुभेदार असून त्यास अमीर उल्-उमराव असा किताब होता. शिवाजीचा पाडाव करण्याविषयी औरंगजेबाकडून निकडीचे हुकूम शाएस्तेखानास आले. जिजाबाईचा चुलता जाधवराव यासही बादशहानें शिवाजीचा प्रदेश काबीज करण्यासाठी पाठविलें. इकडे शिवाजी राजगड सोडून सिंदगडावर येऊन राहिला. ता. २८ जानेवारी १६६० रोजी शाएस्तेखान औरंगाबादेहून निघाला, तो ११ फेब्रुवारीस अहमदनगरास पोचला. तेथून २५ फेब्रुवारी रोजी निघून सोनवाडी, पुणे, वारामती ह्या ठिकाणी मुकाम करीत १६ एप्रिल रोजी तो शिरवळ येथें दाखल झाला. तेथून २० मेलांवर राजगडच्या बाजूस जी शिवाजीची फौज होती, ती खानानें हल्ला केल्यामुळें पळून गेली. तेव्हां खान शिरवळाहून निघून ७ मे रोजी पुण्यास दाखल झाला; आणि शिवाजीच्या वाड्यांत राहूं लागला. लगेच पुढें पावसांतून चाकणच्या किल्ल्यास वेढा घालून ऑगस्टांत त्यानें किल्ला काबीज केला. (Mod. Review). सन १६४४ त शिवाजीनें तो काबीज केला तेव्हांपासून फिर्गोजी नरसाला हा तेथील बंदोबस्तास नेमिलेला होता. आपण किल्ला सहज घेऊं

*शाएस्तेखानाची हकीगत मुसलमानी रियासतींत आली आहे. नुरजहानचा बाप अयास हा जहांगीरचा वजीर होता. तो १६१८त मरण पावल्यावर त्याचा मुलगा आसफखान यास वजिरी मिळाली. आसफखानास एक मुलगी व चार मुलगे अशी पांच मुलें होती. मुलगी मुस्ताजमहल इचें लग्न शहाजहानशी झालें, तिचाच मुलगा औरंगजेब. आसफखानाच्या मुलांची नांवें, शाएस्तेखान, मोहम्मद मिस्ती (काश्मिरांत नदींत बुडून मरण पावला), मोहम्मद हुसेन आणि शहानवाजखान. शाएस्तेखान हा औरंगजेबाचा मामा व चुलत सासरा होता. मोगल बादशहांच्या घराण्याशीं असे पिढीजाद संबंध जडलेले इतकें प्रसिद्ध तात्वीर घराणें इतिहासांत दुसरें नाहीं. शाएस्तेखान हा सन १६३८ पासून १६५२ पर्यंत बऱ्हाडचे सुभेदारीवर व १६५२ पासून १६५६ पर्यंत गुजराथचे सुभेदारीवर होता. राज्यप्राप्तीसाठी औरंगजेबानें केलेल्या युद्धांत याच्या पराक्रमाचें वर्णन आलेलें आहे. औरंगजेबास सिंहासन प्राप्त झाल्यावर त्याने शाएस्तेखानास दक्षिणेचे सुभ्यावर नेमिलें (सन १६५९).

अशी खानास घमेंड होती. पण दोन महिनेपर्यंत किल्ला हार्ता आला नाही. शेवटी एक सुरंग उद्घून आंत जाण्यास लहानसें भोंक झाले. फिरंगोजी व त्याचे लोक इतक्या आतेशानें लढले, कीं प्रत्यक्ष शाहूखानास मराठ्यांचे पराक्रमाविषयी अचंबा वाटला. फिरंगोजी त्याच्या हातीं सांपडला तेव्हां त्याच्या शौर्याची तारीफ करून खानानें त्यास सन्मानानें वांगविले; आणि पुष्कळ प्रकारची लालूच दाखवून त्यास आपल्या नोकरींत येण्याविषयी आग्रह केला परंतु त्यानें खानाच्या सूचनेचा असा कांहीं तिरस्कार दाखविला, कीं खानानें शाबास मानून त्यास इतमामानें शिवाजीकडे रवाना केलें. शिवाजीनें त्यास किती मान दिला असेल हें सांगणें नकोच. 'तू शर्थ केलीस' म्हणून नांवाजून भूपाळगडची (ग्यानापुरपासून दहा मैलांवर, जि. सातारा,) हवालदारी त्याला दिली. फिरंगोजी सारख्यांच्या स्वामिभक्तीची उदाहरणे त्या वेळीं अनेक पडलीं.

चाकणच्या अनुभवावरून मराठ्यांचे डोंगरी किल्ले घेणें फार दुर्घट आहे, असें शाहूखानानें औरंगजेबास कळविलें. खान एकनिष्ठ, मुत्सद्दी व अनुभवी होता. दक्षिण देशाची व इकडील लोकांची त्यास चांगली माहिती होती. बादशहानें हा डोंगरी मुख्य जिंकण्याचा नाद सोडून, युक्तीनें शिवाजीशीं समेट करावा, अशी त्यानें बादशहास सल्ला दिली. परंतु मराठ्यांच्या पराक्रमाविषयी औरंगजेबाची खात्री होण्यास आणखी असल्या पुष्कळ प्रसंगांची जरूर होती. म्हणून रजपूत राजा जशवंतसिंह यास औरंगजेबानें खानाचे मदतीस गुजराथेंतून पाठविलें. तेव्हां मोगलांची अफाट फौज पुण्याचे आजूबाजूस जमली. इकडे नेताजी पालकर मोगलांचा मुख्य उद्ध्वस्त करीत होता.

पुण्यांत स्वतः खान शिवाजीच्या वाड्यांत राहत होता. नजीकच सिंहागडावर शिवाजी होता. मराठ्यांनीं कपटानें धात करूं नये, म्हणून खानानें आपला बंदोबस्त विशेष काळजीनें केला होता. पुणें शहराची नाकेबंदी केली असून कोणाही इत्यारबंद मराठ्यास परवानगीशिवाय शहरांत येण्याची मनाई होती. अशा प्रसंगां एक चमत्कारिक युक्ति शिवाजीनें योजिली, तिजवरून त्याचें साहस व कल्पक बुद्धि हीं व्यक्त होतात. दोन ब्राह्मण शहरांत पाठवून खानाच्या व्यवस्थेची बारीक खबर त्यानें आणविली; आणि त्यांजकरवीं मोगल फौजेतील एका मराठे शिल्ले-

दाराशी संधान बांधून लग्न समारंभाकरितां म्हणून कित्येक मंडळीसह वाघें वाजवीत शहरांतून मिरविण्याचा परवाना त्या शिल्लेदाराकडून काढविला. रात्री समारंभानें वरात निघावयाची होती. ह्या वराती-बरोबर आपण शहरांत प्रवेश करण्याचा विचार ठरवून शिवाजीनें सिंहगडच्या वाटेनें ठिकठिकाणीं हजार पांचशें लोक ठेविले. कात्रजच्या घांटांनें जागजागीं झाडांस व बैलांचे शिंगांस पोत बांधविले, आणि इशारतीचा करणा सिंहगडचे वाटेस वाजतांच ते पेटवून द्यावे, म्हणजे खान व त्याची फौज कात्रजकडे जाईल अशी तजवीज ठेविली. स्वतः शिवाजी अंगांत चिलखत वगैरे सर्व मजबुदीचा पौशाख घालून, येसाजी कंक व तानाजी मालुसरे व दुसरे पंचवीस लोक यासह सत्र पडतांच वरातीच्या मेळ्यांत जाऊन मिसळला. 'मध्यरात्रीस वराच वेळ लष्करी बाजा होत असे. तो दाजा वाजत असतां शिवाजीची मंडळी पिकांव घेऊन भित खोदूं लागली. भोंक पाहून ते वाड्यांत शिरले. जनानखान्यांतील बायकांनीं हे परके पुरुष आंत पाहून एकदम गोंधळ केला. त्याबरोबर खानाचा मुलगा अब्दुल फत्तवान तलवार घेऊन धांवला, त्याचें डोकें शिवाजीच्या लोकांनीं कापिलें. बायकांना वाटलें खानच कापला गेला, आणि ज्यास्त कांहीं दिसूं नये म्हणून दिवे मालवून त्यांनीं आरडाओरड सुरू केली. इकडे खान हातांत भाला घेऊन उभा राहिला, त्याच्या अंगावर कांहीं लोक धावून गेले, तेव्हां त्यानें एकाचें डोकें उडविलें, त्याबरोबर दुसऱ्यानें त्याच्या हातावर वार केला, त्यानें खानाचें बोट तुटून हातचा भाला सुटून खाली पडला. इकडे खान मेल्या अशा बायकांच्या आरोळ्या ऐकून आपलें काम झालेंसें वाटून शिवाजीचे लोक मागे परतले; पण रस्ता न सांपडल्यामुळें आठ असामी टांकींत पडून बुडाले. बाकीचे दारें उघडून पळून गेले. ' (मनूची). कांहीं पद्दारेकऱ्यांस त्यांनीं कापिलें. शिवाजीही बाहेर पडून बरोबरची सर्व मंडळी जमवीत सिंहगडास आला. रस्त्यानें करणा वाजवितांच कात्रजच्या रस्त्याकडे दिवड्या पेटल्या, तेव्हां शिवाजी तिकडे गेला असें समजून खानाची फौज कात्रजच्या रस्त्यानें पाठलागास गेली. म्हणून शिवाजीस लढण्याचा प्रसंगच आला नाही. हें कृत्य स. १६६३ च्या एप्रिल माहिण्यांत घडलें.

पहाट होतांच, गानिमाच्या फौज मोठ्या त्वेषानें सिंहगडावर आल्या. त्या अगदीं जवळ तोफेच्या टप्प्यांत येतांच त्यांजवर शिवाजीनें तोफा सुरू केल्या. त्यामुळें लोक जायां होऊं लागले. वेढा घालून बसावें, तरी पुढें पर्जन्य काळ, शिवाजी दगोबाज, तोफखाना आल्याशिवाय किष्ठा हातीं येणार नाही. तोफखाना आणवावा तर अडचणीच्या जागेंत मराठे तो छुटून टाकितील, अशा विचारांत खान असतां, त्यांचा हत्ती किल्ल्यावरील गोळ्यानें ठार झाला. तेव्हां शाएस्तेखान नाउमेद होऊन, शिवाजीच्या नजीक राहणें ठीक नाही असें जाणून, मजल दर मजल करीत नगर जिल्ह्यांत भिमेच्या कांठी पेडगांवीं जाऊन छावणीस राहिला.

ही वार्ता बादशहास काश्मिरांत ता. ८ मे रोजी कळली. लगेच त्यानें खानाची बदली केली. पण शिवाजीचा खूड उगविण्याची खानास अनावर इच्छा असल्यामुळें त्यानें कांहीं दिवस इकडे राहण्याची परवानगी मागितली. 'आपणास' लोक भिन्ना म्हणतील, आणि एकवार सूड घेतल्याशिवाय आपणास चैन पडणार नाही,' असें खानानें आप्रहानें बादशहास अनेकदां लिहिलें. दुसऱ्यानींही खानाचें म्हणणें कवूच करण्याविषयी औरंगजेबास परोपरी सांगितलें. परंतु बादशहा म्हणाला, 'रागाच्या सपाट्यांत खानाची अकल ठिकाणावर राहणें शक्य नाही; अशा स्थितींत त्याचे हातून शहाणपणाचें काम होणार नाही.' असें सागून त्यानें खानास एकदम बंगाल्यांत निघून जाण्याचा निश्चन हुकूम पाठविला. (मनुची पु. २).

शाएस्तेखान, मोठ्या इभ्रतीचा व भरंशाचा सरदार होता. त्यानें आपल्या अप्रतिष्ठेचें कारण जशवंतसिंह* होय असें बादशहास लिहून कळविलें. पण खानाचीच कसूर आहे असें वाटून बादशहानें त्याची बंगालचे सुभ्यावर बदली केली; आणि आपला मुलगा मुअज्जम यास दक्षिणेंत पाठविलें. जशवंतसिंह लढण्याचे भानगडींत न पडतां जुन्नर व चाकण येथील बंदोबस्त करून कांहीं वेळ औरंगाबादेस जाऊन राहिला. शिवाजीनें ह्या

* जशवंतसिंग दाराच्या पक्षाचा असल्यामुळें त्याची औरंगजेबास नहमीच भीति वाटे. स. १६६१-६२ त तो गुजराथच्या सुभ्यावर होता. शिवाजीनें त्याजबरोबर अंतस्थ कारस्थान ठेविलें होतें असें मनुची म्हणतो. त्यावरून स. १६६५ त त्यास औरंगजेबानें परत बोलाविलें.

प्रसंगी जशवंतसिंगाचा पराभव केला, असे 'बसातिन-इ-सलातिन' ह्या विजापुरच्या इतिहासांत सांगितले आहे.

सुरतेवर छापा.—शिवाजीची राजधानी पुणे होती. म्हणूनच मोगल सुभेदार पुण्यास येऊन राहत. मोगलांच्या हल्ल्यांपासून सहज बचाव व्हावा म्हणून शिवाजीने पुणे सोडून पुढे डोंगरांत रायगडावर आपली राजधानी केली. पुढील मोहीम स्वतः शिवाजीने सुरू केली. जंजिऱ्यानजीक दंडाराजपुरी येथे एक व कल्याण येथे दुसरी अशा दोन फौजा आदल्या वर्षी शिवाजीने तयार केल्या असून, त्या पोर्तुगीझ व सीदी यांचा पाडाव करण्याकरितां जमविल्या आहेत, असे जाहीर केले होते. पण अशा निराळाच होता. बहीरजी नाईक म्हणून शिवाजीचे नोकरांत एक गुप्त हेर असून तो निरनिराळ्या ठिकाणची माहिती काढून आणण्यांत पटाईत होता. त्याने सुरत येथील खडानखडा बातमी आणून शिवाजीस दिली. सुरत हे त्या वेळचे श्रीमान् शहर मोगलांइतील पश्चिम किनाऱ्यावरून नाके व व्यापाराच्या प्रचंड घडामोडीचे ठिकाण होते. त्यावर हल्ला केला म्हणजे पुण्याची मिठी मुटेल अशी योग्य युक्ति योजून सुरतेवर छापा घालण्याचा शिवाजीने विचार ठरावला. नाशिकच्या बाजूस कांहीं निकडीचे काम काढून शिवाजी मोठ्या झपट्याने नाशकास गेला आणि तेथेच मुकाम आहे असे लोकांस भासवून, चार हजार घोडेस्वारांनिशी ता. जानेवारी सन १६६४ रोजी एकदम सुरत शहरावर येऊन थडकला. परदेशच्या व्यापाराचे मुख्य ठिकाण, सर्व पश्चिम हिंदुस्थानचे नाके, व प्राचीन काळापासून संपत्तीचे माहेरघर असे ते शहर मोगली फौजेस दाद लागण्यापूर्वी शिवाजीने सावकाशपणे सहा दिवसपर्यंत लुटून तेथील सर्व द्रव्य रायगडास नेऊन पोंचविले. मुसलमानांच्या फौजा त्याजवर आल्या, त्यांचा त्याने पाडाव केला.

सन १६५८ पासून १७०७ पर्यंत सुरत शहराची अत्यंत भरभराट होती. कोणतेही व्यापारी गलबत सुरतेस आल्याशिवाय जात नसे. सन १६६४ त सुरतेस दोन व्यापारी इतके सघन होते की त्यांच्या इतके पृथ्वीवर त्या वेळी दुसरे कोणी नव्हते (Orme). एक हिंदु व्यापारी आठ कोटी रुपयांचा मालक होता. शिवाजीने सन १६६४ त स्वारी केली, तेव्हां एका हिंदु व्यापाऱ्याचे घरी त्यास २२ शेर बजनाचे

मोत्यांचे कंठे सांपडले. मुल्ला अब्दुल आफर म्हणून एक व्यापारी होता त्याची स्वतःची १९ गळबते मालाने भरलेली होती. दुसरे असे पुष्कळ व्यापारी होते की, ज्यांच्या वखारींतील मालाने एकेका जहाजाची भरती सहज होत असे. (Mod. Review, 1907).

मोगल बादशाहीची केवळ पश्चिम राजधानी जें सुरत शहर तें लुटल्याबद्दल इंग्रज ग्रंथकारांनी शिवाजीवर गहजब उडविलेली आहे. परंतु उभयतांमध्ये उघड युद्ध सुरू असून, शिवाजीच्या राज्यांत मोगल फौज चार वर्षे धुडगुसा घालीत होती. शिवाजीची राजधानी पुणे शहर काबीज करून प्रत्यक्ष त्याचा वाडा मोगल सुभेदार चार वर्षे अडकवून बसले होते. अशा स्थितींत सुरतेचे नाक दाबल्याबरोबर पुण्याचे तोंड उकटले, ही शिवाजीची अजब युक्ति हल्लींच्या युद्धकलेंतही वाखाणलीच जाईल. हा प्रकार इतका उघड आहे की त्यावर ज्यास्त चर्चा करण्याची जरूर नाही.

इकडे नेताजी पालकर मोगलांचे मुलखास उपद्रव देतच होता. मोगलांचे हातून त्याचा बंदोबस्त होईना. शिवाजीच्या आरमारानेही या वेळेस पुष्कळ काम केलें. मुसलमान यात्रेकरूंनी भरलेली मोगलांची जहाजे आरबस्तानास चाललीं असतां, त्यांस शिवाजीचे आरमारांतील लोकांनी पकडिलें, आणि यात्रेकरूंपासून चांगली खंडणी वेऊन त्यांस सोडून दिलें. खुद्द शिवाजीनें अहमदनगर पेट्यावर छापा घातला आणि औरंगाबादपर्यंत मुलूख उद्ध्वस्त केला.

मोगलांशीं शिवाजीचें युद्ध चालू झालें, तेव्हां आदिलशहानेही आपला तह मोडून शिवाजीवर दोन फौजा कोंकणाकडे रवाना केल्या; परंतु शिवाजीनें त्यांजवर एकदम हल्ला करून त्यांचा पराभव केला. विजापुरकरांचे सहा हजार लोक पडले. ह्या लढाईत वेगुलें येथील लोक शिवाजीवर उठले म्हणून शिवाजीनें तें बंदर लुटून फस्त केलें. विजापुरकरांशीं पुढें जे व्यवहार घडले त्यांची हकीकत स्वतंत्रच येणार आहे.

औरंगजेब ह्या वेळीं आपल्या विवंचनेत होता. जशकंतसिंग मुळपासून सरळ स्वभावाचा व व्यवस्थित होता. शिवाजीस जिंकणें शक्य नाहीं असें वाटून तो त्या नादास लागला नाहीं. तो व मुअज्जम यांनी शिवाजीवर चाल करून येण्याचें सोडून दिलें. ह्याप्रमाणें बादशाही फौजेची उघड

सामना करून शिवाजीने त्यांत चांगला जय मिळविला, त्यामुळे त्याचे स्वातंत्र्य राजरोस स्थापन झाले.

पूर्वीचे तह मोडून विजापुरकर व सीदी हे दोघे शिवाजीवर उठले, तेव्हां त्यांची खोड मोडण्याकरितां शिवाजीने एकाएकीं आपले आरमार घेऊन दक्षिण किनाऱ्यावर चाल केली. एकदम बारसिलोर येथे येऊन सुरतेप्रमाणें त्यानें मोठी लूट मिळावली. तेथून गोकर्णास जाऊन देवदर्शन घेऊन मोठा दानधर्म केला. नंतर चहूंकडे फौजा पाठवून प्रांतांतील मोठ-मोठ्या शहरांतून पैसे गोळा केले. कारवारच्या लोकांनीं त्यास कांहींसा अटक करीव केला, पण त्यांचे कांहीं न चालतां शिवाजीने खंडणी वसूल केली. या स्वारींतून शिवाजी जलमार्गानें परत आला. त्या वेळच्या जलप्रवासानें समुद्रावरील मार्गाची अनिश्चितता मनांत येऊन, स्वतः होऊन अशा सफरींत जावयाचें नाहीं, असा त्यानें निश्चय केला. पुनः शिवाजीनें जलप्रवास केला नाहीं.

सन १६६४ चे अखेरीस किंवा १६६५ चे आरंभीं शिवाजीनें खालील पत्र मुनशी नीलप्रभूचे हस्ते दक्षिणेंतील मोगल अधिकाऱ्यांस लिहिलें:—

‘आज तान वर्षे बादशहाचे मोठमोठे सल्लागार व योद्धे आमचा प्रदेश काबीज करण्यासाठीं चालून येत आहेत, हें तुम्हां सर्वास माहीत आहेच. बादशहा हुकूम फर्मावितात, ‘शिवाजीचे किल्ले व मुलूख काबीज करा. ’ तुम्ही जबाब पाठवितां, ‘आम्ही लवकरच काबीज करितों.’ आमच्या ह्या कठिण प्रदेशांत नुसता कल्पनेचा घोडा मुद्दां नाचविणें कठिण आहे, मग तो प्रदेश काबीज करण्याची गोष्ट कशाला ! भलत्याच खोट्या बातम्या बादशहाकडे लिहून पाठविण्यास तुम्हांला लाज कशी वाटत नाहीं ! कल्याणी व बेदरचे किल्ले उघड्या मैदानांत होते ते तुम्हीं काबीज केले. आमचा प्रदेश अवघड व डोंगराळ आहे. नदी नाले उतरून जाण्यास वाट नाहीं. अत्यंत मजबूद असे साठ किल्ले आज माझे तयार आहेत. पैकीं कांहीं समुद्रकिनाऱ्यावर आहेत. विचारा अफसलखान जावळीवर फौज घेऊन आला आणि नाहक मृत्युमुखी पडला. हा सर्व प्रकार आपल्या बादशहांस कां कळवीत नाहीं ! अमीर-उल्लुमराव शाहस्तेखान आमच्या या गगनचुंबित डोंगरांत व पाताळास पोचणाऱ्या खोऱ्यांत तीन वर्षे सारखा खपत होता. ‘शिवाजीचा पाडाव करून लौकरच त्याचा प्रदेश

काबीज करितों, ' असें बादशहाकडे लिहून लिहून थकला. ह्या खोडसाळ वर्तनाचा परिणाम त्याला भोंवला. तो परिणाम सूर्यासारखा स्वच्छ सर्वांच्या डोळ्यांसमोर आहे. आपल्या भूमीचें संरक्षण करणें माझे कर्तव्य आहे, आणि तुम्ही कितीही बादशहाकडे खोऱ्या वातभ्या लिहून पाठविल्या तरी मी आपलें कर्तव्य बजावण्यास कधी चुकणार नाही. ' (Mod. Rev.)

सन १६६४ त शिवाजीनें भराभर पुष्कळ प्रदेश व किल्ले काबीज केले. जशवंतसिंगाच्या हातून त्याचा बंदोबस्त झाला नाही. किनाऱ्यावर किल्ले बांधून मोगलांचीं व इतर जहाजे तो लुटूं लागला. औरंगजेबानें मुहकमसिंग यास दहा हजार फौज देऊन औरंगाबादेहून शिवाजीवर जाण्याचा हुकूम केला. मुहकमसिंग चालून येत अतां शिवाजीनें प्रतापराव गुजर यास वीस हजार फौज देऊन त्याजवर पाठविलें. त्या दोघांची लढाई होऊन मुहकमसिंग मारला गेला. या प्रसंगी मराठ्यांनीं मोगलांचे दहा हजार घोडे काबीज केले. (१६६४).

३. जयसिंगाचा शिवाजीवर रवानगी.—शिवाजीनें उघडपणें स्वतंत्र राज्य सुरू केलें. त्यानें सुरत वगैरे बादशहाचीं बलिष्ठ शहरे व मक्केचे यात्रेकरू लुटले. दक्षिण किनाऱ्यावरील व्यापारी बंदरांवर हल्ले केले. आरमार वाढविले. शास्त्रेखान व जशवंतसिंग यांचा त्याजपुढें टिकाव लागला नाही. ही बातमी औरंगजेबास पोंचून, तो फार चिंताक्रांत झाला. शिवाजीस जेरीस आणण्याचा उपाय त्यास सुचेना. तेव्हां प्रथमतः विजापुरच्या आदिलशहाकडे वकील पाठवून त्याजकरवीं शिवाजीशीं युद्ध सुरू करून दोघांनीं मिलून एकदम लढण्याची तयारी औरंगजेबानें केली. त्याचा एक हुशार वकील विजापुरास आला. ' आम्हा उभयतां मुसलमान बादशहांस या सर्व फंदफितुराचें व बंडाचें मूळ कारण जो शिवा त्याचा समूळ नाश करून गरीब रयतेस त्याच्या जाचांतून सोडविणें प्राप्त आहे. इकडून पारिपत्यासाठीं शूर योद्धे व शिपाई रवाना होत आहेत. तसे आपणाकडूनही व्हावे व त्या शिवरूपी सर्पाचें मस्तक फोडून, त्याच्या गैररहा वागणुकीचा सड घ्यावा. आम्हीं एका बाजूनें तुम्हीं दुसऱ्या बाजूनें शिवाजीवर स्वारी करावी. ' आदिलशहानें ही गोष्ट कबूल केली आणि खवासखानास शिवाजीवर पाठविलें. शिवाजीनें खवासखानाच्या सर्व वाटा बंद केल्या. तरी तो गाफीलपणानें शिवाजीच्या मुलखांत आला. शिवाजीची फौज दबा धरून बसलेली

आहे, हें त्यास ठाऊक नव्हतें. खवासखानाचा समाचार घेऊन मग जय-सिंहाच्या समाचारास जावें, असा शिवाजीचा मानस होता. त्यानें एक-दम येऊन खवासखानास कोंडिलें. डावी उजवीकडे हलण्यास सुद्धां त्यास वाव राहिला नाहीं. विजापुरच्या फौजेची गाळण उडाली. खवास-खानानें हाताखालच्या अंमलदारांस जवळ बोलावून निकरानें लढण्या-विषयीं उत्तेजन दिलें. लढाई मोठ्या निकराची झाली. सीदी सर्व्हर, शहा हजरत व शेख भिरान इत्यादि विजापुरचे सरदार रणांगणीं पडले. तेव्हां स्वतः खवासखान तलवार घेऊन धावला. त्याबरोबर सर्व मुसलमान मराठी फौजेवर तुटून पडले. तेव्हां मराठे पराभव पावून पळून गेले. (बसातिन-इ सलातिन).*

इकडे औरंगजेब बादशहानें जशवंतसिंग व मुअज्जम यांस परत बोलावून, त्यांचे जागीं जयपुरचा मीर्झा राजा जयसिंग व पठाण दिल्लीखान यांची नेमणूक केली. शिवाजीचा एकदम चांगला बंदोबस्त करावा, असें बादशहाच्या मनांत फार होतें; तथापि उत्तरेत या प्रसंगीं असावें तसें स्वास्थ्य नसल्यामुळे, शिवाजीकडे स्वतः लक्ष देण्यास त्यास फुरसत मिळाली नाहीं. परंतु सुरत शहर व मक्केस जाणाऱ्या यात्रेकरूंचीं गलबतें, शिवाजीनें लुटलेलीं पाहून औरंगजेबास त्वेष आला; आणि त्यानें वरील दोन सरदार शिवाजीवर रवाना केले. हे दोनही सरदार मोठे पराक्रमी होते. दिल्लीचें तख्त मिळाविण्यासाठीं जें युद्ध औरंगजेबानें केलें, त्यांत ह्या सरदारांनीं दाराचा पक्ष स्वीकारिला असल्यामुळे, त्यांजबद्दल औरंगजेब नेहमीं साशंक असे; पण महाराष्ट्रासारख्या अपरिचित ठिकाणीं त्यांस पाठविलें असतां त्यांच्या हातून दगा होणार नाहीं, असा बादशहाचा अंदाज होता. त्यांजबरोबर सैन्याचा जमाव मोठा असून शिवाजीचा पाडाव केल्यावर विजापुर जिंक-

* या लढाईत प्रत्यक्ष शिवाजी हजर होता असें दिसत नाहीं, व ही लढाई कोणत्या ठिकाणीं झाली याचाही उल्लेख नाहीं. औरंगजेबाच्या वकिलाची हकीकत प्रो. मोडक यांच्या विजापुरच्या इतिहासांत आढळते (पृ. २१०-२१३). आदिलशहानें पूर्वीचा तह मोडून शिवाजीशीं घेवें सुरू केले, याचें कारण औरंगजेबाचें कारस्थान होय. शिवाय पुढें जयसिंगाशीं स्नेह करून आदिल-शहावर शस्त्र धरण्यास शिवाजी तयार झाला, याचें कारण वरील आदिलशहा-चीच वर्तणूक होय. ह्या सर्व प्रकारांत औरंगजेबाचें प्रसंग पडेल तसें वर्तन त्याच्या स्वभावास अगदीं अनुरूप आहे.

प्रकरण ८ वें.] शिवाजी-औरंगजेबाचा अद्भुत सामना. २९७

प्याविषयी त्यांस सक्तीच्या ताकिदी दिलेल्या होत्या. औरंगजेबानें दक्षिणेंतील अंमलदार बरचेवर बदलिले, ही त्यानें शहाणपणाची गोष्ट केली नाहीं; यामुळे त्याचें फार नुकसान झालें. पहिला सरदार शाएस्तेखान हा नांवाजलेला असून, उत्तर हिंदुस्थानांत त्यानें मोठमोठे पराक्रम केले होते. जशवंतसिंगही कांहीं कमी नव्हता. मीर्झा जयसिंग सुद्धां चांगलाच पराक्रमी होता. परंतु मध्यें दिलीरखान होता. दिलीरखान स्वतः हिंमतीचा होता. परंतु या दोन हिंदु व मुसलमान सरदारांमध्ये चांगलें सख्य नव्हतें. औरंगजेबाच्या अविश्वासी स्वभावामुळे त्याचा कोण.वरच भरंवसा नसे. त्याचा परिणाम असा झाला की, त्यास मुळींच यश आलें नाहीं. जयसिंग व दिलीरखान ह्या दोघांसही दक्षिण देशाची विशेष माहिती नसल्यामुळे येथे त्यांच्या हातून इगा होण्याचा फारसा संभव नव्हता. जयसिंगाला दहशत राहवी म्हणून त्याचा मुलगा रामसिंग ह्यास बादशहानें सुद्धां बोलवून मानकरी म्हणून जवळ ठेवून घेतलं. ह्या कलमांतील पुढील बहुतेक द्वाकृत प्रो. सरकार यांनीं मॉडर्न रिव्ह्यूत दिलेली उतरून घेतली आहे.

तारीख ३० सप्टेंबर सन १६६४ रोजी औरंगजेबाचा वाढादिवस होता. त्या दिवशीं मीर्झा राजा जयसिंग यास त्यानें शिवाजीवर चावून लाण्याची आज्ञा केली. त्याच्या हाताखाली दिलीरखान, दाऊदखान, राजा रायसिंग शिसोदिया, राजा सुजनसिंग बुंदेला, कीरतसिंग (जयसिंगाचा मुलगा) राजा नरसिंग गौड, पुराणमल बुंदेला व दुसरे अनेक मुसलमान सरदार दिलेले होते. त्या सर्वांची मिळून १४००० चौदा हजार फौज होती. जयसिंग आपली सर्व तयारी करून निघाला. ९ जानेवारी १६६५ रोजी त्यानें नर्मदा नदी ओलांडिली आणि ता. १९ला बऱ्हाणपुरास पोचला. तेथें ता. ३० पर्यंत मुकाम करून फौजेची व सामानाची सर्व व्यवस्था केल्यावर बऱ्हाणपुराहून निघून फेब्रुवारी ता. १० रोजी तो औरंगाबादेस आला. या ठिकाणीं शहाजादा मुअज्जम दक्षिणच्या सुभेदारीवर होता, त्याची व इतर अधिकाऱ्यांची भेट घेऊन ता. १३ फेब्रुवारी रोजी जयसिंग औरंगाबादेहून निघाला, तो ता. ३ मार्च रोजी पुण्यास पोचला. पुणें येथें महाराजा जशवंतसिंगाकडून सर्व काम त्यानें सोंपून घेतलें. ता. ७ मार्च रोजी जशवंतसिंग पुणें सोडून परत गेला.

जयसिंगास अपजय असा कधी ठाऊक नव्हता. सन १६१७ त बारा वर्षांचा असतां तो मोगल फौजेत प्रथम दाखल झाला. तेव्हांपासून मध्य-आशियांतील बाल्कपासून विजापुर आणि पश्चिमेस कंदाहारपासून मोंगीर एवढ्या प्रदेशांत त्यानें नाना प्रकारचे विजय संपादन केले होते. शहा-जहानच्या कारकिर्दीत दरसाल कांहींना कांहीं तरी विजय संपादन केल्या-बद्दल त्यास बक्षिस मिळाले होते. बादशाही लष्करांत त्याचा मान शहाजा-च्या बरोबरीचा होता. अलीकडे पुष्कळ वर्षे तो स्वतंत्र सेनापति होता. युद्धकौशल्यापेक्षां मुत्सद्देगिरीबद्दल त्याची विशेष ख्याति होती. एखादा विशेष भानगडीचा प्रश्न आल्यास जयसिंगास पाचारण होत असे. त्याचे भाषण मधुर व दुसऱ्यावर छाप पाडणारे होते. तुर्की, फारशी, हिंदी व उर्दू या भाषा त्यास चांगल्या अवगत होत्या. मुसलमानी रीत-रिवाजांत तो पूर्ण तरवेज होता. तरुणपणाचा त्याचा उत्साह वयाने व अनुभवाने बराच कमी होऊन त्याची वृत्ति अलीकडे शांत झाली होती. गंभीर वृत्तीने व विचारी धोरणाने मनुष्यस्वभाव ओळखून आपला हेतु सिद्धीस नेण्याकडे हल्ली त्याचा कल विशेष होता. असा हा ६० वर्षांचा वृद्ध व अनुभवी सरदार औरंगजेबाने शिवाजीवर पाठविण्यास योजिला; यावरून बादशहाला शिवाजीची केवढी दहशत पडली होती हे दिसून येते.

शिवाजीचे वय या वेळीं ३७ वर्षांचे होते. शौर्य, धोरण व अकल या गुणांच्या जोरावर त्यानें छत्रपतिपद संपादन केलें. राज्यकारभारांतही त्यानें आपले कौशल्य अप्रतिम प्रगट केलें होते. ह्या बाबतीत त्यास राजा रामचंद्राची उपमा देत. अशा पुरुषास जिंकणे हे काम जयसिंगासही सोपें वाटले नाहीं. शाएस्तेखान, जशवंतसिंग, अफझलखान यांची उदाह-रणें त्याच्या डोळ्यासमोर होती. आजपर्यंत दक्षिण देश जिंकण्यांत मोठ-मोठ्या मोगल सरदारांस अपयश आले होते. शिवाजीचा पाडाव करि-तांना विजापुर व गोवळकोंडा यांची त्यास मदत मिळू नये अशी तजवीज जयसिंगास ठेवावयाची होती. जयसिंगाच्या मनास अहर्निश काळजी लागली होती. ' ज्या कामासाठी मी आलों आहे, त्या कामापुढे रात्रंदिवस एक क्षणही मला विश्रांति किंवा शांतता मिळत नाहीं,' असे तो वारंवार बादशहास लिहितो. त्याचा व बादशहाचा संपूर्ण पत्रव्यवहार उपलब्ध

आहे. त्यावरून वरील गोष्ट उघड होते. शिवाजी व विजापुर ह्यांचा मिलाफ न व्हावा म्हणून त्यानें दोहोंच्या दरम्यान आपला तळ दिला. तळ-कोंकणांत जाऊन शिवाजीचा पाडाव करावा असें बादशहा त्यास वारंवार आग्रहानें सुचवीत होता. परंतु तळकोंकणांत गेल्यास आपला निभाव लागणार नाही आणि विजापुरची फौज शिवाजीस मिळाल्यास आपला सर्व वेत फसेल, असें त्यानें बादशहास कळविलें. जयसिंगाची ह्या वेळची सावधगिरी व स्वतः औरंगजेब बादशहा ज्या वेळीं पुढें दक्षिणेंत आला त्या वेळचा त्याचा हट्ट यांचा विरोध ध्यानांत ठेवण्यासारखा आहे. लोहगड, पुरंदर व राजगड ह्या तीन किल्ल्यांच्या दरम्यान शिवाजीचा मुख्य मुख्य प्रदेश असल्यामुळें तेवळ्यांत जयसिंगानें युद्ध चालविलें. आंतून विजापुरशीं संधान ठेवून त्यानें गोडगोड वचनानीं त्यांस शिवाजीस मिळूं दिलें नाहीं, आणि अनेक ठिकाणीं शिवाजीवर अनपेक्षित घाले घालण्याचा क्रम चालविला. औरंगाबादला पोंचण्यापूर्वीच फ्रॅन्सिस माईल् व डिक माईल् ह्या दोन युरोपियन गृहस्थांस पत्रें देऊन गोवा, सुरत व मुंबई येथील व्यापाऱ्यांकडे बोलणें करण्यास त्यानें पाठविलें; आणि शिवाजीशीं युद्ध करण्यासाठीं त्यांच्या आरमाराची मदत जयसिंगानें मागितली. स. १६६५ त सुद्धां पाश्चात्यांच्या आरमाराचें महत्त्व केवढें होतें, हें ह्यावरून व्यक्त होतें. मे महिन्यांत त्यानें बादशहास लिहिलें, ‘आमची फौज पुण्यास असल्यामुळें कोंकणकिनाऱ्याविषयीं शिवाजी अगदीं निर्धास्त आहे. या वेळीं जर गुजराथेकडून एखादें आरमार पश्चिम किनाऱ्यावर येईल तर शिवाजीच्या प्रदेशांतून आपणांस पुष्कळ लूट मिळेल.’

कर्नाटकांतील जमीनदारांकडेही जयसिंगानें आपले ब्राह्मण वकील रवाना केले. ब्राह्मण पवित्र समजत असल्यामुळें त्यांजला कोठेंही निभयपूर्ण जातां येत असे. जावळीच्या मोऱ्यांसारखे जे कोणी मराठे सरदार शिवाजीच्या विरुद्ध होते, त्यांजकडेही जयसिंगानें आपले वकील पाठविले. अफझलखानाच्या मुलास त्यानें आपल्या नोकरांत ठेविलें. प्रत्यक्ष शिवाजीच्या फौजेतील सरदारांस लांच वगैरे देऊन त्यांस आपणाकडे वळविण्याचा त्यानें प्रयत्न केला. सुप्याचे दोन जमीनदार त्यानें अशा रीतीनें आपणाकडे वळवून घेतले. त्या वेळीं जयसिंगानें बादशहाकडून सर्व प्रकारचे अधि-कार स्वतःकडे मागून घेतले होते. पूर्वीच्या सेनापतींकडे फक्त युद्धाचें

काम असे. पुण नेमणूक, बढती, शिक्षा वगैरे अधिकार सुभ्याकडे असत. ह्या अडचणीने युद्ध यशस्वी होत नाही, अशी त्याने बादशहाची समजूत घालून त्याजपासून सर्व अधिकार मिळविले. अहमदनगर, परिंडा वगैरे ठिकाणांच्या लष्करांस जयसिंगाच्या हाताखाली काम करण्याचा हुकूम झाला. फौजेचे पगार सुद्धा तो स्वतः आपलेजवळ खजिना ठेवून वांटीत असे. त्यांत हिशेबी खास्याकडून त्यास अडथळा न व्हावा अशी बादशहाने तजवीज केली. पर्जन्यकाळ समीप आल्यामुळे, जयसिंगाने सर्व कामे अत्यंत तातडीने चालविली. जयसिंगाने आपल्या छावणीचा तळ सासवड येथे ठेविला; आणि आजूबाजूचा प्रदेश उद्ध्वस्त करण्यास मुसवात केली. कुतबुद्दीनखान नांवाच्या सरदारास ७००० फौज देऊन उत्तरेस लाहगड येथे ठेविले. अशी आणखी निरनिराळ्या ठिकाणी त्याने सैन्याची व्यवस्था ठरवून दिली.

पुण्यास आल्यावर जयसिंगाने विचार करून मनाशी दुसराही मुत्सद्दी बेत ठरविला आणि शिवाजीस निरोप पाठविला की, 'तुम्ही बादशाहास शरण याल तर तुमचे सर्व प्रकार कल्याण होऊन वैभव वाढेल. आमच्या मध्यस्थीने तुमची बादशाहाशी इतमामाने भेट होईल. आपण दोघेही हिंदु एकधर्मी आहो. ह्यांत कोणताही कपटभाव एकमेकांनी मनांत ठेवू नये. मी म्हणतो यास परमेश्वर साक्ष आहे.' दिलीरखानास जयसिंगाचे हे धोरण पसंत पडले नाही.

जयसिंग ११ दिवस पुण्यास राहून तारीख १४ मार्च रोजी पुणे सोडून सासवडास जाण्यास निघाला. तो ३१ मार्च रोजी सासवडास पोचला; आणि लगेच पुरंदरास वेढा घालण्याविषयी त्याने दिलीरखानास आज्ञा केली. ह्या वेढ्याची तपशीलवार हकीकत मोगल दस्तारांतील कागदपत्रांवरून तयार केलेली मॉडर्न रिव्ह्यूमध्ये दिलेली आहे. तारीख १४ एप्रिल रोजी रुद्रमाळ किल्ला आंतील लोकांनी मोगलांच्या स्वाधीन करून दिला. ता. २५ एप्रिल रोजी दाऊदखानास जयसिंगाने राजगडावर हल्ला करण्यास पाठविले. ह्या सर्व हकीकतीवरून जयसिंगाची तयारी व धूर्तता उत्कृष्ट कळून येते. इकडे शिवाजीही रिकामा बसला नव्हता. नेताजी पालकर यास त्याने परिंड्यावर पाठविले, पण मोगलांच्या फौजेपुढे त्याचे फारसे चालले नाही. ठिकाठिकाणी त्याने मोगल फौजेचा बराच नाश केला.

पुरंदर किल्ल्याचा वेढा नेटानें चालवून कांहीं दिवस तोफांचा मारा होतांच किल्ला पडण्याच्या वेतांत आला.

४. मुरारबाजीचा प्रताप. (स. १६१६-१६६५).—खेळण्याच्या खिंडींत सरदार बाजी प्रभु देशपांडे सिंधकर ह्यानें अजरामर कीर्ति मिळविली, त्याचप्रमाणें पुरंदरच्या वेढ्यांत दुसरा एक पराक्रमी प्रभु सरदार मुरार बाजी देशपांडे महाडकर, यांनीं कीर्ति मिळविली आहे. मुरारबाजीचा बाप बाजी मुरार हा विजापुरचा सरदार चंद्रराव मोरे याचे पथकांत नोकरीवर होता. मोगलांबरोबर चाललेल्या युद्धांत विजापुरच्या तर्फेनें बाजी मुरारनें विशेष पराक्रम केल्यावरून त्यास आदिलशहानें उमराव असा किताब देऊन, हुजुरांत ठेवून घेतलें होतें; आणि त्याचे बदल्यांत मोरे याचे पथकांत त्याचा वडील मुलगा मुरार यास नोकरी दिली होती. मुरार याचा जन्म सन १६१६ त झाला. त्यावरून पुरंदरचे वेढ्याचे वेळेस त्याचें वय ५० वर्षांचें होतें. चंद्ररावाच्या पदरी मुरारबाजीची नेमणूक सन १६३७ त झाली. त्रिंबक, शंकराजी, संभाजी व महादजी असे मुरारचे आणखी चार भाऊ होते. या पांच भावांच्या वंशास ' पंच बाजीचा वंश ' असें म्हणतात. चंद्रराव मोरे याजवरील स्वारीत मुरारबाजी शिवाजीच्या फौजेशीं मोठ्या निकरानें लढला, परंतु तो हतवीर्य होऊन, मोरे यांचीं मुलेंमाणसें शिवाजीचे हातीं पडलीं. ' मुरारबाजीस आमचे नोकरीत घाल, तर तुमचा जीव वांचवितों, ' अशी अट शिवाजीनें मोरे यांस कळविल्यावरून त्यांच्या अनुज्ञेनें भ्रातृवर्गासह मुरारबाजी शिवाजीचे नोकरीस राहिला. शिवाजीनें त्यास पुरंदरची किल्लेदारी दिली.

सन १६६५ त मोगल फौज नजीक येतांच मुरारबाजीनें त्यांस दाणा-वैरण मिळूं नये, अशी तजवीज केली; आणि त्यांचा दारुगोळा पेटवून दिला. तथापि पुनः सर्व तजवीज करून दिलीरखानानें पुरंदर किल्ल्यास वेढा घातला, तेव्हां मुरारबाजीजवळ किल्ल्यावर मावळे व हेटकरी मिळून दोन हजार निवडक लोक होते. त्यांस कित्येक चोरवाटांनीं अन्नसामुग्रीचा पुरवठा होत होता. पुरंदरच्या किल्ल्याचे वरचा कोट व खालचा कोट असे दोन भाग होते. त्यांत दारुगोळ्याची उत्तम सामुग्री शिवाजीनें भरून ठेविलेली होती. मोगलांनीं शिकस्त करून खालचा कोट

स्वाधीन करून घेतला. तेव्हां मावळे लोक वरचे कोटांत शिरल्यावर मोगल फौज लढण्याचा उद्योग सोडून देऊन गाफीलपणाने लूट करू लागली. मावळ्यांनी त्यांची अव्यवस्थित स्थिति पाहून, त्यांजवर वरून गोळ्यांचा असा जोराचा मारा केला की, कित्येक मोगल लोक पळून गेले व कित्येक कोनाकोपऱ्यांत लपून राहिले. त्या वेळीं मोगल व मराठे यांची निकराची लढाई झाली. मुरारबाजी तर मोगलांस किल्ल्यांतून हाकून लावून त्यांचा पाठलाग करित येत दिलीरखानाच्या तंबूपर्यंत गेला. त्याच्या पराक्रमाचा सर्व मोगल लोकांस अत्यंत अचंबा वाटला. खानास त्वेष चढून तो आपली सर्व फौज गोळा करून मराठ्यांवर चालून आला. त्या वेळेस मुरारबाजीचे कित्येक लोक जखमी झाले, व कित्येक मरणही पावले. मुरारची ढाल तुटली, तेव्हां हातास शेला गुंडाळून तिजवर तो शत्रूंचे धाव झेलून घेऊं लागला. त्या झटापटींत मुरारचा एक वार खानाचे अंगावर लागला. याप्रमाणे लढाई चालू असतां एकाएकी खानाने सोडिलेला बाण मुरारबाजीस लागून त्याचे शीर उडाले, आणि तो शूर पुरुष एकदम गतप्राण झाला. त्याच्या संबंधाने अशी एक आख्यायिका चालू आहे की, मुरारबाजीचे शीर तुटल्यावर नुसत्या कंबंधाने तीनशे मुसलमानांची कत्तल उडविली.

शिवाजीच्या नामांकित शूर सरदारांत मुरारबाजीची गणना होते. घन्याची नोकरी बजाविण्यांत आपले प्राण स्वर्ची घालून, त्याने आपल्या राष्ट्राची कीर्ति अजरामर केली आहे. मुरारबाजीचे शव त्याचे लोकांनीं मुसलमानांचे हातीं लागूं न देतां त्याचे तुकडे जमवून रायगडास शिवाजीकडे पाठविले.* त्या वेळीं शिवाजीस किती दुःख झालें असेल, याची कल्पनाच केली पाहिजे.

मुरारबाजी पडला, तरी वरचा किल्ला मोगलांस मिळाला नाही. मराठे लोकांनीं आपला वंदोवस्त ठेवून, मोगलांस वरचे कोटांत येऊं दिलें नाही.

* मुरारबाजीचे चरित्र व बाबाजी बोवाजीची हकीकत प्रभु रत्नमालेंतून घेतली आहे. त्यांत व यांत डकच्या वगैरे वर्णनांत बारीक सारीक गोष्टींची तफावत आहे. पुरुषोत्तम कवीच्या शिवकाव्य नामक संस्कृत ग्रंथांत पांचव्या चमत्कारांत मुरारबाजीच्या पराक्रमाचे सुरस वर्णन दिलेले आहे.

प्रकरण ८ वें.] शिवाजी-औरंगजेबांचा अद्भुत सामना. ३०३

खालचे कोटांत त्यांचा प्रवेश झाला होता, परंतु वरून गोळ्यांचा एकसारखा मडीमार होत असल्यामुळे खालचा कोटही मोगलांस सोडून द्यावा लागला.

पुरंदरचे ईशान्येस वज्रगड म्हणून दुसरा एक लहानसा किल्ला आहे. त्यास रुद्रमाळ असे नांव होतें.† तो किल्ला बाबाजी बोवाजी व यशवंतराव बोवाजी या दोघां प्रभु बंधूंच्या ताब्यांत होता परंतु त्यांजवेळ फौजेचा पुरवठा चांगला नव्हता. दिलीरखानानें त्या किल्ल्यास वेढा घातला, तेव्हां मुरारबाजी आपणास सोडविण्याकरितां पुरंदरावरून येईल या भरो-
वशावर रुद्रमाळच्या तुटपुंज्या लष्करानें मोगलांशीं पुष्कळ वेळ चांगलाच टिकाव धरिला. तेथें झालेल्या हातघाईत वरील दोन प्रभु सरदार पडले, आणि किल्ला मोगलांस मिळाला. रुद्रमाळच्या किल्ल्यावरून पुरंदरवर मारा चालविण्याची दिलीरखानानें खटपट केली; पण पावसाळा लागल्यामुळे व मोगलांचा तोफखाना चांगला नसल्यामुळे पुरंदरचे वरचे कोटावर मारा लागू होईना. इकडे पुरंदर किल्ल्यावरचे लोकही टेंकीस येऊन किल्ला स्वाधीन करणार होते. इतक्यांत तसें न करण्याबद्दल शिवाजीचा हुकूम आला व त्यांनीं आपला बेत रद्दित केला.

दिलीरखान पुरंदरास वेढा घालून बसला होता. शिवाजी शरण येणार असें त्यास वाटत होतें. तसें झाल्यास पुरंदर जिंकण्याची संधि हातची जाईल म्हणून खानास वाईट वाटले आणि त्यानें खालील पत्र शिवाजीस लिहिलें:—

‘महालदाराबरोबर तुमचें पत्र आलें तें पावलें. मजकूर कळला. तह करण्याची तुमची इच्छाही कळून आली. लढण्याच्या पूर्वीच तुम्ही तहाचें बोलणें करितां हें आश्चर्य आहे. अशा बोलण्याकडे लक्ष देणें हें आमच्या-
सारख्या बादशाही अधिकाऱ्यांस शोभत नाहीं. तुमच्या या डोंगराळ प्रदेशांत शिकार व नाच करण्यासाठीं आम्ही हिंदुस्थानांतून इतके दूर आलों आहों. आमची एवढीच इच्छा आहे कीं, तुम्ही एकदां येऊन आमच्याशीं सामना करावा. आम्ही पाहुणे तुमच्या मुलखांत आलों असतां पुढें येऊन आमचा समाचार घेण्याऐवजीं तुम्ही दूर राहतां हें योग्य नाहीं. तुमचे ते मजबूद किले, गगनचुंबित पर्वत आणि पाताळास पांचविणारी खोरी प्रत्यक्ष लढण्याची आमची इच्छा असतां, तुम्ही तर कोठें दिसत नाहीं आणि

वर तहाचें बोलणें. हा विचार तुम्हीं प्रथमच केला असता तर बरें झालें असतें. आतां तरी हा विचार सुचला हें चांगलें झालें.' शिवाजीच्या पूर्वाच्या पत्रांतले टोले यांत दिलीरखानानें परत केले आहेत.

५. जयसिंगाशीं शिवाजीची भेट, (जून १६६५).—इकडे समुद्राच्या सफरीवरून शिवाजी परत येतांच, त्यास मोगलांची ही सर्व धामधूम कळली. जयसिंगाची कडेकोट तयारी पाहून पुढें विचार काय करावा ह्याजविषयी त्यानें आपल्या सरदारांशीं वाटाघाट केली. शिवाजीनें शरण यावें, अशी जयसिंगाचीही आंतून खटपट होती. जयसिंगाच्या तडफेमुळे शिवाजीस दुसरे उपाय योजण्यास अवकाशच मिळाला नाहीं. त्यांतून जयसिंगापेक्षांही दिलीरखान ज्यास्त हठी होता. ह्या प्रसंगां विजापुरशीं संधान लावण्यास शिवाजीस अवकाशच मिळाला नाहीं. नाहींतर विजापुरच्या मदतीनें शिवाजीनें मोगलांशीं चांगलेंच झुंज मांडिलें असतें. शिवाय पावसाळा जवळ आलेला होता. एकदां पार्कस सुरू झाल्यावर मोगलांचे प्रयत्न हलके पडले असते. हें सर्व जाणूनच दिलीरखानानें पुरंदरचा वेढा सक्तीनें चालविला. पुढे मुरारबाजी व तीनशें मावळे लोक पडल्याची बातमी कळली. मोठमोठे योद्धे कुटुंबसह पुरंदर किल्ल्यावर होते; किल्ला पडल्यास त्यांचा शेवट भलताच होईल असें वाटून शिवाजीचा निश्चय कायम झाला. शिवाय आजपावेतो जे जे उपाय अडचणीच्या प्रसंगां शिवाजीनें योजिले, त्यांव्यतिरिक्त, जयसिंगास भेटून त्याची सल्ला घेणें हा एक निराळाच मार्ग शिवाजीनें आपल्या मनांत कायम केला. देवीचा कौल घेतां, ' या हिंदु राजाचा पराभव तुझे हातून होणार नाहीं. याजबरोबर तूं तहच कर,' अशी देवीची आज्ञा झाली. सामोपचारानें आपलें कार्य साधून घेण्याचा शिवाजीचा नेहमींचाच क्रम होता. हा मार्ग स्वीकारण्यांत तो झाला असें होत नाहीं. भीतीपेक्षां सुविचारच त्याच्या कृत्यांत दिसून येतो. जयसिंगासारख्या कर्तृत्ववान् पुरुषाशीं स्नेह जोडून पुढें आपला कार्यभाग हळू हळू उरकून घ्यावा असा त्याचा उद्देश असावा. तेव्हां शरण जाऊन तह करण्याचा निश्चय कायम होऊन रघुनाथपंडित यास ' पंडितराव ' असा किताब देऊन, ' आपण मोठीस येतो ' असें सांगण्यासाठीं त्यास जयसिंगाकडे पाठविलें. जयसिंग संस्कृत जाणणारा होता, म्हणून त्याजकडे विद्वान् रघुनाथपंडित यास

प्रकरण ८ वें.] शिवाजी-औरंगजेबांचा अद्भुत सामना. ३०५

शिवाजीने पाठविलें, 'खुनायपंडिताची बोलण्याची उमदेपणाची प्रौढी, सरकारी खातरजमेचा इमानी चाकर,' म्हणून त्यासच पाठविलें, जयसिंगानें ता. २० मे रोजी त्याची भेट घेऊन कळविलें, 'शिवाजीच्या मनांत खरोखरच बादशहास शरण येऊन त्याच्या आज्ञेत वागावयाचें असेल, तर त्यानें बिनहत्तारी येऊन आमच्या स्वाधीन व्हावें.' शिवाजीनें नाइलाज होऊन ही गोष्ट कबूल केली, आणि भेटीची व्यवस्था आगाऊ ठरवून तो थोड्या लोकांनिशीं पावसाळ्याच्या आरंभीं ता. ११ जून स. १६६५ रोजीं रायगडाहून जयसिंगाचे भेटीस निघाला. जगन्नाथांत व व्यवक्क व्यंकटेश हे दोन कारकून शिवाजीबरोबर होते. (खं. ८, १३).

इकड शिवाजी भेटीस येणार त्यापूर्वीं पुरंदर काबीज करण्याचा झटून प्रयत्न करावा, निदान मराठी फौजेस अगदीं हारण करावें, असें जयसिंगाने सुद्दाम दिलीमुखान व कीरतसिंग ह्यांस कळविलें; मतलब कीं शिवाजीकडून होईल तितकी फायदेशीर कबुली करून घ्यावी. त्याप्रमाणें ता. १२ जून रोजीं पुरंदर किल्ल्यावर जोराचा मारा करून ६० इसम ठार व एकूळ जखमी करण्यांत आले. ही लढाई चालू असतांच शिवापुरचा मोगल ठाणेदार सत्तराज्यान ह्याजबरोबर शिवाजी आपल्या भेटीस येत आहे अशी खबर आली. लगेच जयसिंगानें आपला सेक्रेटरी उदयराज ह्यास पुढ पाठवून शिवाजीला रस्त्यांतच खालील निरोप कळविला. 'शरण येऊन आमच्या आज्ञेत राहवयाचें असेल आणि किल्ले आमच्या स्वाधीन करावयाचे असतील, तर आमच्या भेटीस या, म्हणजे तुम्हांस अपराधांची क्षमा करून निवदान दिलें जाईल. तसें नसेल तर पुढें येण्याचें कारण नाही. तुमचा मुलूख व किल्ले काबीज करण्यास आतां आम्हांस फार वेळ लागणार नाही.' शिवाजीनें उत्तर दिलें, 'मी स्वतःच तुमचे भेटीस येत आहे, आणि बादशहाला शरण येऊन आपण ठरवाल त्याप्रमाणें करण्यास तयार आहे.' ह्या उत्तरानंतर एक तासानें शिवाजी येऊन पोचला. पगारमास्तर जानीबेग ह्यानें शिवाजीला जयसिंगाचे तंबूत आणिले. जयसिंगानें चार पावले पुढे येऊन शिवाजीला आलिंगन दिले. कैफखानासारख्या कांहीं दगा वगैरे होऊं नये, म्हणून सशस्त्र रजपूत शिपाई सभोवार उभे होते. शिवाजी अगदींच निःशस्त्र असून त्याच्या बरोबर उंची पोषाख व दागदागिने घातलेले मोठमोठे सरदार व वकील

होते. मीर्झा राजा त्यास सामोरा येऊन भेटला; आणि त्यास त्याने मोठ्या सन्मानाने तंबूत नेऊन आपल्या गादीवर बसविले, शिवाजीचा एक मोठा सरदार आनंदराव त्याचे जोडे हातांत घेऊन जवळ उभा राहिला. असे हे शिवाजीचे विश्वासू व एकनिष्ठ सरदार पाहून मोगलांस मोठे आश्चर्य वाटले. शिवाजी व जयसिंग यांनी पुढे एकांतांत बसून पुष्कळ वाटाघाट केली, असा उल्लेख कांहीं ठिकाणी आहे.

शिवाजीने हळू व नम्रपणाने असे कळविले की, 'बादशहाशी विरोध केल्याबद्दल मला वार्डट वाटते: आपण माझ्या अपराधांची क्षमा कराल तर पुरंदर व दुसरे पुष्कळ किल्ले मी स्वाधीन करितों, आणि बादशाही फौजेस मदत करितों.' जयसिंगाने शिवाजीस शपथपूर्वक अभिवचन दिले की, 'तुमच्या जिवास अगर जिंदगीस अपाय होणार नाही.' लगेच गाजीबेग व मीरतुजुक हे आपले दोन सरदार व शिवाजीचा एक इसम ह्यांस त्याने दिलीरग्वानाकडे पाठवून, 'लढाई तद्दुरूब करावी, आणि किल्ल्यावरील शिवाजीच्या लोकांस निघून जाऊ द्यावे,' असा हुकूम पाठविला. गाजीबेगने दिलीरग्वानास तो निरोप कळविला, आणि शिवाजीच्या सरदाराने वर किल्ल्यांत जाऊन किल्ला ग्वाली करून देण्यास आपल्या लोकांस फर्माविले. त्यांनी एका रात्रीची मुदत मागून घेतली.

पण दिलीरखानास हा प्रकार रुचला नाही. शिवाजी आपणाकडे न येतां परभारे जयसिंगाकडे गेला, आणि किल्ला पडण्याच्या ऐन प्रसंगी आपल्या हातचा हा विजय नाहीसा झाला, ह्याजबद्दल खानास राग आला. त्याने जयसिंगाचा हुकूम न मानतां लढाईचे काम चालविले. पण जयसिंगाने युक्तीने त्याचा राग शांत केला. शिवाजी अगदी सडाच आला होता. त्याजबरोबर सामान सुमान कांहीं नव्हते. म्हणून जयसिंगाने त्यास आपल्याच जागेत रात्री भोजनास व निजण्यास ठेवून घेतले; आणि त्यास परमादराने वागविले. दुसऱ्या दिवशी रायसिंगास बरोबर देऊन जयसिंगाने शिवाजीस दिलीरग्वानाचे भेटीस खाना केले. शिवाजी नम्र भावाने खानाकडे येतांच त्याचा राग मावळला; आणि खानाने त्यास लगेच दोन घोडे, तलवार, जडावाचे काम केलेला खंजीर आणि दोन भरजरी सणगे नजर दिली. नंतर दिलीरखान स्वतः शिवाजीस बरोबर घेऊन जयसिंगाकडे आला, आणि त्याने आपण होऊन शिवाजीचा

हात जयसिंगाच्या हातांत मिळविला. नंतर जयसिंगानेही शिवाजीस पोषाख, घोडा, हत्ती व तलवार हे जिव्नन नजर दिले. शिवाजीजवळ हत्यार वगैरे काहीं नव्हतेच. त्यानें लगेच सुधी करून थोडा वेळ ती तलवार वगैरेस लटकावली आणि म्हणाला, ' माझ्यापार्शी हत्यार नाही, तरी मी बादशहाची नोकरी मोठ्या इमानानें करीन. '

दुसऱ्या दिवशीं म्ह. ता. १३ जून रोजी चार हजार फौज व शिवाय तीन हजार बायकासुलें वगैरे मिळून सात हजार शिवाजीचे लोक पुरंदर किल्ला घ्यालीं करून निघून गेले; आणि मोगलांनीं किल्ला ताब्यांत घेतला. सामानसुमान हत्यार तोफा दारूगोळा वगैरे सर्व मोगलांनीं आपल्या कबजांत घेतलें. दुसरे पांच किल्ले ताब्यांत घेण्यासाठी मोगलांचे व शिवाजीचे सरदार पाठविण्यांत आले.

पुढें बरीच वाटाघाट होऊन शिवाजी व जयसिंग यांचा तह ठरला. त्यास पुरंदरचा तह म्हणतात. त्याची कलमः— १ शिवाजीनें तेवीस किल्ले व त्यांजवळील सुमारे ४० लक्षांचा मुलूख मोगलांस द्यावा; बारा किल्ले व चार लक्षांचा मुलूख शिवाजीकडे राहवा; (२) शिवाजीनें परत जाऊन आपला मुलगा संभाजी ह्यास जयसिंगाचे हाताग्यालीं फौजेनिशीं नोकरी करण्यास पाठवावें; (३) आणि जरूर पडेल तेव्हां स्वतः शिवाजीनें येऊन बादशहाची नोकरी करावी.

ह्या पूर्वीच जयसिंगानें बादशहाकडे पत्र पाठवून, शिवाजी शरण आल्यास त्यास देण्यासाठीं बादशहाचें फर्मान व खिलत म्हणजे पोषाख वगैरे मागविले होते. तें फर्मान अकल्पित संयोगानें दुसऱ्याच दिवशीं आलें. त्याबरोबर जयसिंगाचे सांगण्याप्रमाणें शिवाजीसहा मैल पायीं चालून त्या फर्मानास सामोरा गेला, आणि बादशहाकडून आलेला पोषाख त्यानें धारण केला.

हा तह ठरून शिवाजी राजगडास परत गेला. परत जातांना आणखी अनेक वस्तु जयसिंगानें त्यास नजर केल्या. शिवाजीची जयसिंगाशीं भेट होऊन तहाची वाटाघाट झाल्यावर जयसिंगाच्या सांगण्यावरून शिवाजीनें तेथून बादशहास पत्र लिहिलें, तें व बादशहाकडून माफी लिहून आल्यावर त्याचे आभार मानण्याचें दुसरें पत्र पुढें शिवाजीनें

लिहिलें तें अशीं दोन पत्रें प्रो० सरकार यांनीं मॉडर्न रिवाजेंत छापिलीं आहेत. त्यांचा मतलब येणें प्रमाणें:—

‘मी आपला गुन्हेगार व अपराधी आहे; आपणांस शरण येऊन, जीव व धनद्वारेणें रक्षण करण्याची इच्छा धारण करीत आहे. इतःपर आपली नोकरी इमानानें बजाविण्यास मी सदैव तत्पर राहीन, आणि आपले हुकूम पाळण्यांत मोठें भूषण मानीन. बंडाळी करून मी आपल्या सर्व-स्वाचा घात कधीं करून घेणार नाही. मींशा राजा जयसिंग यांनीं सर्व वर्तमान आपणांस तपशीलवार कळविलेंच आहे. मला सर्व अपराधांची क्षमा करून जीवदान द्यावें, एवढेंच या दासाचें आपल्या चरणांपाशी मागणें आहे.’

‘बादशाही शिक्ता व पत्रा यांनीं अलंकृत झालेलें आपलें कृपापूर्ण फर्मान येऊन दाखल झालें, ही आनंदाची बातमी मींशा राजा जयसिंग यांनीं आम्हांस कळविली. पायेणें बादशाहांनीं मला जीवदान दिलें आहे. बादशाहांकडून पोपाय आला, हें मला अत्यंत भूषण वाटत आहे. या पापी दासाचे अपराध क्षमेश पात्र नसतांही बादशाहांनीं केवळ उदार अतःकरणानें ही कृपा मजवर केली हें त्यांम मोठे भूषण आहे. फर्मान आल्याप्रमाणें मी आपले हुकूम पाळण्यास सदैव तत्पर राहीन. आतां मींशा राजांची रजा घेऊन घरीं जातो, आणि लढाईची तयारी करून फौज घेऊन बिजापुरवर जाण्यासाठीं त्यांच्या मदतीस येतो. या युद्धांत कांही विशेष पराक्रम दाखवून पूर्वीचा काळिमा धुऊन काढावा, अशी आशा बाळगीत आहे; आणि येणेंकरून आपल्या अनंत उपकारांची अल्प तरी फेड माझ्या हातून होईल, अशी उमेद आहे.’

शिवाजी शरण आल्याची बातमी बादशाहास ताबडतोबीनें म्हणजे अकराव्या दिवशीं कळली. इकडे ठरविलेला तह बादशाहानें मंजूर केला, ही गोष्ट दिलीरखानानें शिवाजीस कळविली तें पत्र असें:—

‘तुम्हांस कळाविण्यास संतोष वाटतो कीं, आम्हीं विनंति केल्याप्रमाणें तुमच्या राजनिष्ठेचा बादशाहांनीं स्वीकार केला आहे. इतकेंच नाही तर सहा हजारांची मनसब, दोन लाख रुपये बक्षिस आणि निशाण व नौबत घेण्याची परवानगी तुमच्या मुलास देण्याचा हुकूम झाला आहे. सबब हें पत्र

प्रकरण ८ वें.] शिवाजी-औरंगजेबांचा अद्भुत सामना. ३०९

पावतांच संभाजीला ताबडतोब इकडे पाठवून द्यावें. म्हणजे हुकमाप्रमाणें त्याजला या वस्तु देण्यांत येतील. यासंबंधानें तुमच्या वकिलास बादशहाचें परभारें पत्र गेलेंच आहे. हा आपला स्नेह व ऐक्यभाव परस्परांनीं कबूल केल्याप्रमाणें जगाच्या निदर्शनास यावा एवढीच इच्छा आहे. '

मीर्झा राजा जयसिंग शिवाजीवर आला, तेव्हां त्यानें आपल्याबरोबर मनूची यास तोफखान्याच्या कामासाठी घेतलें होते. मनूची व शिवाजीची भेट झाली त्याची इकीकत त्यानें आपल्या पुस्तकांत दिली आहे, त्याचा गोषवारा येणें प्रमाणें. जयसिंगानें शिवाजीच्या प्रधानांस पैसे भरून त्यांज-करवीं आपल्याबद्दल शिवाजीच्या मनांत चांगला ग्रह उत्पन्न केला. जयसिंगानें शिवाजीस कळविलें, 'तुम्ही माझ्या शब्दावर पूर्ण भरंवसा ठेवून निःशंकपणें सांगतो असें कराल, तर बादशहाकडून तुमचे मनोरथ चांगले तडीस जातील.' जयसिंगाच्या वचनावर सर्वस्वी भरंवसा ठेवून शिवाजी आपण होऊन त्याचे भेटीस गेला. शिवाजी दाखल झाला तेव्हां सर्व केंपांत मोठी चळवळ उडून राहिली होती. ज्याला त्याला वाटे, शिवाजी काय गडबड उडवितो कोणास ठाऊक. परंतु त्याजबरोबर फारसे लोक नाहींत असें पाहून लोकांचीं अंतःकरणें शांत झालीं. जयसिंगाच्या तंबूला लागूनच शिवाजीला तंबू दिलेला होता; आणि पाहिजे तेव्हां पाहिजे तेथें जाण्याची त्यास पूर्ण मोकळीक होती. एके दिवशीं रात्रीं मनूची व जयसिंग पत्ते गेल्लत बसले असतां शिवाजी आंत आला. त्या वेळीं सर्वांनीं उठून त्याचा सत्कार केला आणि खाली बसल्यावर, मनूचीकडे बोट दाखवून 'हे कोण' असें जयसिंगास शिवाजीनें विचारिलें. शिवाजीपेशां मनूची बारा वर्षांनीं लहान म्हणजे त्या वेळीं ऐन जवानींत होता. जयसिंगानें सांगितलें, 'हे फिरंग्यांचे राजे आहेत.' नंतर मनूची व शिवाजी यांचें पुष्कळ वेळां संभाषण झालें. मनूचीला उर्दू व हिंदुस्थानी दोनही भाषा चांगल्या येत होत्या. युरोपांतील राजांविषयी व लोकांविषयी नाना प्रकारची माहिती शिवाजीनें मनूचीपासून विचारून घेतली.

या एकंदर प्रकरणाची तपशीलवार इकीकत पुढें जयसिंगानें बादशहास लिहून कळविली, ती थोडीसी एकतर्फी असली तरी महत्त्वाची व येथें देण्यास योग्य आहे. 'आमची फौज पुण्याकडे येऊं लागली, तेव्हां शिवाजीचे कामगार त्याचीं पत्रे घेऊन माझ्याकडे येऊं

लागले; परंतु मी त्यांच्याकडे लक्ष दिले नाही. शिवाजीचा चांगलाच पाडाव केल्याशिवाय त्याच्या शब्दावर किंवा वचनावर विश्वास ठेवणे योग्य नाही हे मी जाणून होतो. पुढे करमाजी नांवाचा त्याचा एक कामदार हिंदीत लिहिलेले एक पत्र घेऊन आला; आणि अत्यंत आर्जवे करून सांगू लागला, 'एकवार पत्रांतील मजकूर वाचून उत्तर देण्याची मेहेरबानी करा.' तेव्हां मी शिवाजीचे पत्र वाचले, त्यांत खालील मजकूर होता. 'मी बादशहाचा वंदा नोकर आहे; आणि मी लहान असले तरी बादशहाचा पुष्कळ फायदा करू शकेन. कोंकणच्या ह्या डोंगराळ प्रदेशांत लटण्याचा त्रास करण्यापेक्षा, विजापुरचा मुलूख आपल्यास सहज जिंकता येईल.' त्यावर मी जबाब लिहिला, की 'बादशाही फौज आकाशांतील ताऱ्यांप्रमाणे असंख्य आहे. तुमचा पाडाव करण्यासाठी ती आली आहे. तुमचा डोंगराळ व खडकाळ प्रदेश तिला दुर्गम आहे असे नाही. आमच्या अश्वान्या पायांमार्फत कसल्याही अवघड प्रदेशाची धूळ होईल. तुम्हाला जर जीव वांचवावयाचा असेल, तर बादशहाची गुलामगिरी धारण करून शरण या. अशी गुलामगिरी करण्यांत आमच्या सारख्या सरदारासही भूषण वाटते. आतां तुम्ही आपल्या किल्ल्यांची व डोंगरांची आशा सोडा. असे न कराव, तर आपल्या हाताने तुम्ही आपली खराबी करून घ्याल.' ह्यावर शिवाजीने आणखी अनेक पत्रे पाठविली. इकडे आमच्या फौजेने त्याचा समाचार घेण्याचा सपाटा चालविला, तेव्हां बादशहास खंडणी देऊन एक दोन किल्ले स्वाधीन करण्यास तो कबूल झाला. त्यावर पुनः मी पहिल्याप्रमाणेच जबाब पाठविला. पुढे आमच्या फौजेने पुरंदर नजीकचा रुद्रमाळ किल्ला काबीज केला. आम्ही आणखी फौजा त्याचे दुसरे प्रांत काबीज करण्यास पाठविल्या; आणि कांहीं फौज तर सारखी फिरती ठेवून सर्व मुलखांत धुमाकूळ उडवून दिला. बादशाही फौजेने आपले काम उत्कृष्ट केले. मीही प्रत्येक ठिकाणी जाऊन व्यवस्था पाहत होतो. अशी आमची करामत पाहतांच शिवाजी उघडपणे लोकांस सांगू लागला, की 'आतां आपला निभाव ह्या मोगल फौजेपुढे लागत नाही.' इकडे पुरंदरचा वेढा मोठ्या निकराने चालूच होता. पांच बुरूज व एक तट काबीज झाले; शिवाजीचा पुष्कळ मुलूख उजाड झाला. त्याच्या फौजेतील पुष्कळ लोकांस फोडून मी मोठे आमिष दाखवून बाद-

प्रकरण ८ वें.] शिवाजी-औरंगजेबांचा अद्भुत सामना. ३११

शाही फौजेत दाखल केलें. जावळीस खेळो भोसला पांचशें फौजेसह होता, त्यास मोठ्या युक्तीनें फोडून आमच्याकडे आणण्याचा प्रयत्न जारीनें चालू आहे. अशा स्थितीत शिवाजीला दोन मार्ग राहिले. एक, बादशहास शरण येऊन आपल्या जीविताचें व वित्ताचें रक्षण करावें, नाही तर तळकोंकणचा विजापुरचा प्रदेश आदिलशहास परत देऊन, त्यास जाऊन मिळावें, आणि दोघांजो मिळून आमच्याशीं सामना करावा. ह्यांपैकी पहिलाच मार्ग शिवाजीच्या फायद्याचा होता हें उघड आहे.

‘ इकडे गुप्त हेरांकडून मला अशी खात्रीलायक बातमी कळली कीं, आदिलशहा बाह्यतः आमच्याशीं गोडी दाखवून, आंतून शिवाजीशीं संगनमत करून, त्याच्या मदतीस कोंकणांत फौज पाठवीत आहे. आतां शिवाजी व आदिलशहा ह्या दोघांशीं सामना करणें जरी बादशहाही फौजेस अशक्य नाही, तरी युक्तीनें कार्य साधल्यास विलंब कां करावा, असें मनांत आणून, शिवाजीला विजापुरकडे जाऊं देणें मला बरें वाटलें नाही. इतक्यांत ता. २० मे राजीं शिवाजीचा विश्वासु व विद्वान गुरु रघुनाथ पंडित-राज गुप्त नोलणें करण्यासाठीं माझ्याकडे आला; आणि हिंदु रिवाजाप्रमाणे अत्यंत पवित्र शपथा घेऊन शिवाजीच्या मनोदयाविषयीं त्यानें खातरजमा केली. त्यावर मीं कळविलें, कीं ‘ शिवाजीशीं तह करण्याची बादशहाची मला परवानगी नाही. म्हणून उघडपणें मला शिवाजीशीं बोलणें करतां येत नाही. तत्राप शिवाजी निःशस्त्र होऊन अपराधी म्हणून क्षमा मागण्यास येईल व क्षमा मागेल तर, परमेश्वरस्वरूपी बादशहाच्या दयेचा ओघ कदाचित् त्याजकडे वळेल. ’ त्यावर रघुनाथपंडित परत गेला; आणि पुनः निरोप घेऊन आला, कीं ‘ शिवाजी आपला मुलगा संभाजी ह्यास सदरप्रमाणें पाठविण्यास तयार आहे. ’ त्यावर मी रघुनाथ पंडित यास कळविलें, ‘ संभाजी येऊन चालावयाचें नाही. ’ पुढें शिवाजीनें अशी विनंति केली, कीं ‘ आमच्या जीवितास अपाय होणार नाही, असें वचन बादशहाच्या तर्फेनें आपणास उघड देतां येत नसेल, तर निदान तुम्ही आपलें खासगी वचन द्या, म्हणजे त्यावर भरंवसा ठेवून मी निःशंक आपणास येऊन भेटतो. ’ असें वचन देऊन व ठराव करून मीं शिवाजीस पुनः बजाविलें, कीं ‘ तुम्ही आमच्या भेटीस येऊन बादशहाचे हुकूम पाळण्याचें कबूल कराल तर, तुमच्या अपराधांची क्षमा होऊन

बादशाही कृपेस पात्र व्हाल. भेटीत ही गोष्ट तुम्हास कबूल झाली नाही तर सुरक्षितपणें परत जाण्याची परवानगी मिळेल. '

'ता. ९ जून स. १६६५ रोजीं रघुनाथ पंडित परत गेला; आणि ता. ११ रोजीं सकाळीं एक प्रहर दिवसास मी दरबारांत बसलों असतां पाडितानें येऊन कळविलें कीं, 'शिवाजी ठरल्याप्रमाणें आपल्या भेटीस आले आहेत; बरोबर सहा ब्राह्मण व पालखीसह भोई आहेत.' लगेच मी उदयराज मुनशी व उग्रसेन कछवा ह्यांस शिवाजीकडे रस्त्यांत पाठवून कळविले कीं, 'सर्व किल्ले स्वाधीन करून देण्यास कबूल असाल तर पुढें या, नाही तर आल्या पायीं माघारे जा.' त्यावर शिवाजीनें उत्तर पाठविलें, 'मी आतां बादशाही नोकरींत दाखल झालों आहे; आणि माझे पुष्कळ किल्ले बादशहास देण्यास मी कबूल आहे.' असें बोलून त्याच गृहस्थाबरोबर शिवाजी आंत आला. जानीबेग बक्षी यास तंबूचे दाराशीं पाठवून त्याजकरवीं मी शिवाजीस आंत आणिलें. याच वेळेस आम्ही आगाऊ ठरवून ठेविल्याप्रमाणें दिलीरखान व कीरतसिंग ह्यांनीं पुरंदर किल्ल्याचा खालचा कोट काबीज केला. तेथील धुराचा लोट व लढाईची हातघाई आमचे तंबूतून दिसत होती. शिवाजीनें हा प्रकार पाहून लगेच पुरंदर किल्ला स्वाधीन करण्याचें कबूल केलें. मी म्हणालों, 'पुरंदर किल्ला तर आम्हीं घेतलाच आहे. आतां थोडक्याच वेळांत आमच्या तलवारी आंतील सर्व लोकांची कत्तल करतील. बादशहास नजर करण्यासाठीं दुसरे किल्ले तुमच्या जवळ पुष्कळ आहेत. 'त्याबरोबर शिवाजीनें विनंती केली कीं, 'पुरंदरच्या लोकांची कत्तल करूं नका. मीच किल्ला ग्वालीं करून देतो.' मी वरें म्हणून लगेच गाजबेग व शिवाजीचा एक इसम अशा दोघांस दिलीरखानाकडे पाठविलें; आणि 'किल्ला ताब्यांत घ्या व आंतील लोकांस निघून जाऊं या' असें कळविलें. किल्ला ग्वालीं झाल्याची हकीकत आपणांस पूर्वीं कळविलीच आहे. मी आपल्या दिवाणग्वान्यांत शिवाजीला राहवून घेतलें. सुरतसिंग कछवा व उदयराज मुनशी ह्यांच्या मार्फत शिवाजीशीं पुष्कळ बोलणीं झालीं. मध्यरात्रपर्यंत प्रश्नोत्तरें, विनवण्या व क्षमेचीं आर्जवें, वगैरे प्रकार झाले. एक सुद्धां किल्ला कमी घेण्यास मी कबूल नाहीं असें मी त्यास साफ सांगितलें. अशा रीतीनें बोलणीं होऊन खालील मुद्दे ठरावांत आले. चार लक्ष होन वसुलाचे लहान मोठे २३ किल्ले

बादशाही मुलखास सामील करावे; आणि राजगड वगैरे बारा किल्ले स्वतः-कडे ठेवून शिवाजीने राजनिष्ठ राहून बादशहाची नोकरी करावी. शिवाजीने अशीही विनंती केली की, 'आजपर्यंत मी अन्यायाने वागल्यामुळे मला बादशहांकडे तोंड दाखविण्यास जागा नाही. म्हणून त्यांच्या नोकरीस मी आपला मुलगा संभाजी पाठवून देतो. मी तर गुन्हेगार असून इतःपर बाद-शहाशी बेइमान करणार नाही. दक्षिणेत मला जी कामगिरी सांगण्यांत येईल ती मी करीन.'

'हे ठराव प्रथमच आपणास कळवून अपली मंजुरी त्यांस आणावयाची खरी, परंतु तसे करण्यास वेळ नव्हता. शिवाजी इतके दिवस येथे राहण्यास खुशी नव्हता. त्यास मी शपथपुरःसर अभयवचन दिल्यावरही जर ते वचन मोडून अडकवून ठेवावा, तर त्याचे हे दोन परिणाम होतील. या बाजूचे जहागीरदार, पाळेगार, नाईक वगैरे लोकांचा विश्वास आमच्या वचनावरून साफ उडून जाईल. वास्तविक आमची वचने सिकंदरच्या तटाप्रमाणे सदैव भक्कम असली पाहिजेत. दुसरा परिणाम असा की, शिवाजी आमचे भेटीस आला, तो राज्याची व दौलतीची संपूर्ण निरवा निरप करून आला. जर कदाचित् आमचे कडून त्याच्या जिवास अपाय झाला, तर मागे सर्व व्यवस्था नीट चालावी, अशी त्याने सोय करून ठेवल्याची पक्की बातमी आम्हांस लागली. म्हणजे केवळ शिवाजी आमचे ताब्यांत आल्याने, सर्व काम भागत होतें असें नाही.*

हे दोन परिणाम मनांत घेऊन मी शिवाजीस दिलेलें वचन पाळून त्याची विनंती मान्य केली. दुसरे दिवशीं किल्ले आमच्या हवाली करण्याविषयी मी त्यास तगादा लाविला. तेव्हां त्याने आपला कामदार रोहिडा किल्ला स्वाधीन करून देण्यास पाठविला. मीही सुजनसिंहाचा भाऊ इंद्रामण ह्यास किल्ला ताब्यांत घेण्यास कळविलें त्याचप्रमाणे, लोहगड, इसागड (विसापुर) तुंग, व तिकोना हे किल्ले आमचे हवाली करण्यासाठी शिवाजीने दुसरा कामदार पाठविला. हे चार किल्ले एकाच ओळीत जवळ जवळ आहेत. मी ते किल्ले स्वाधीन करून घेण्यास कुतूबखानास पाठविलें. कोंडाण्यासंबंधाने शिवाजी बोलला, 'मी स्वतःच परत जातांना कोंडाणा किल्ला

* संभाजीच्या वधाने हाच प्रकार पुढें प्रत्यक्ष बादशहाचेही नजरेस आला.

खाली करून मग राजगडास जाईन; आणि दुसरे किल्ले स्वाधीन करण्यास संभाजीला पाठवीन.'

'शिवाजी माझ्याकडे आल्याची बातमी अजून बाहेर फुटली नव्हती, तोच म्हणजे ता. १३ जून रोजी मी शिवाजीला हत्तीवर बसवून व राजा रायसिंगास बरोबर देऊन त्यास दिलीखानाकडे पुरंदरचे माचीस पाठविलें. तेथून परत आल्यावर ता. १४ जून रोजी त्याला एक हत्ती व दोन घोडे बक्षीस देऊन करितसिंगाबरोबर त्याची परत रवाना करून दिली. दुपारी तो कोंडाण्यास पोचला; लगेच त्यानें किल्ला माझ्या मुलाचे स्वाधीन केला. तेथून पुढे उग्रसेन कळवा ह्यास बरोबर घेऊन शिवाजी राजगडास गेला. उग्रसेनाबरोबर संभाजीस आमचेकडे पाठविण्याचें ठरलें होतें.

'ता. १५ रोजी शिवाजी राजगडास पोचला. ता. १६ रोजी सर्व व्यवस्था करून ता. १७ रोजी उग्रसेनाबरोबर त्यानें संभाजीस आमचे कडे रवाना केलें; तो ता. १८ रोजी आमच्या छावणींत दाखल झाला. संभाजीला मी आपल्याच तंबूत ठेवून घेतलें. त्याच दिवशी रोहिडा व लोहगड तेंगेर किल्ले ताब्यांत आल्याची खबर आली. ह्या सात किल्ल्यांच्या किल्ल्या मी गाजीबगच्या हातीं आपल्याकडे रवाना केल्या आहेत. त्याचा मुलगा संभाजी दाखल झालाच आहे, तेव्हां आतां बाकीचे किल्ले ताब्यांत घेऊन त्यांच्याही किल्ल्या आपल्याकडे रवाना करितों.

'पुरंदर किल्ला काबाज करण्यासाठीं जेवढी रकम माझ्या नांवें ग्वर्च पडली आहे, म्हणजे शेख रुपये तीस हजार व शिवाय दारुगोळा, तेवढी रकम ह्या सोबत आज मी आपल्याकडे परत भरणा करित आहे. बाकी माझा देह आपल्या ग्निदमतीस अर्पण केलेला आहेच.

'आतां शिवाजीकडे अजून बारा किल्ले राहिले, ही गोष्ट खरी. परंतु त्याचे सर्व डोंगरी किल्ले त्याजकडे असतांच आम्ही त्यास जेरोस आणून शरण येण्यास लाविलें; आणि हल्लींही त्याच्या सभोंवार आमच्या किल्ल्यांचा वेढा कायम आहेच. तेव्हां कराराप्रमाणें चालण्यास शिवाजी यांकिंचित् हयगय करील तर त्याचा नाश करण्यास आतां आपणांस विलंब लागणार नाहीं. त्याच्या मुलास पंचहजारी मनसब कबूल केली आहे; ही म्हणजे ह्यापूर्वीच शिवाजीच्या सरदारांस इकडून दिलेल्या मनसबीपेक्षां ज्यास्त नाहीं. मला वाटतें ही मनसब व जहागीर औरंगाबादचे सुभ्यांत

द्यावी; कारण तेथें ती वाटेला तेव्हां खालसा करितां येईल. आतां विजापुरचे कांहीं प्रांत शिवाजीच्या ताब्यांत आहेत. परंतु विजापुरशीं युद्ध करून तें राज्य काबीज करण्यास हा समय चांगला आहे; त्यांत शिवाजी मदत करण्याचें कबूल करित आहे. तेव्हां हा कार्यभाग प्रथम उरकून घ्यावा, हें मला बरें दिसतें. ह्यासंबंधानें आपला मनोदय ताबडतोब दुसरे कोणास न कळवितां माझ्याकडेच लिहून यावा. तसेंच शिवाजीच्या मागण्यासंबंधानें आपला काय विचार आहे, तो खुलासेवार कळवावा. आपलें फर्मान शिवाजीच्या नांवचें येईल त्यांत मीं केलेले ठराव कबूल आहेत, आणि सर्व किल्ले ताब्यांत आल्यावर दुसरें नवीन फर्मान पाठविण्यांत येईल, असा उल्लेख असावा. '

ता. १४ जून रोजी कोंडाणा शिवाजीनें खालीं करून दिला. किल्ल्यावर शिवाजीची आई व दायको यांची पुष्कळ आत मंडळी होती, तीं सर्व व फौजसुद्धां सात हजार लोक निघून गेले. ता. १८ जून रोजी संभाजी जयसिंगाचे छावणींत हजर झाला, आणि त्यास बादशहाचे हुकुमानें जयसिंगानें पांच हजारांची मनसब दिली.

मराठी वखरांतून ह्या प्रकरणाची थोडीशी निराळी हकीकत मिळते. जयसिंग तहाचें बोलणें करूं लागला, ह्याचें कारण मोगल फौजेची पुष्कळ दुर्दशा झाली होती. 'मराठ्यांनीं एकाएकीं येऊन रात्री दिवसा छापे घालावे, त्यांस विजय प्राप्त व्हावे; रस्ते, नाकां, चोरवाटा सर्व बंद ठेवून त्यांनीं पाळतीवर राहवें, व रानांस आग लावून मोगल फौजेचा पिच्छा पुरवावा, अशा रीतीनें मुसलमानी फौज अगदीं हैराण होऊन त्यांचे असंख्य लोक व जनावरें प्राणांस मुक्त होती (खाफीखान, गॅझेटियर). तेव्हां जयसिंगानेही तहाचें बोलणें मान्य करण्यांत शहाणपणाच दाखविला. तो पांडितरावास म्हणाला, 'औरंगजेब बादशहा बलवान, पृथ्वीपति, त्याशीं तुम्ही सख्य करावें; शत्रुत्वानें राहून, या काळीं परिणाम लागणार नाहीं. आम्ही हिंदु जयपुरचे राजे; तुम्हीही उदेपुरचे थोर घराण्याचे वंशज, तुम्ही हिंदुधर्म स्थापन करितां, यास्तव आम्ही तुम्हांस अनुकूल आहोंत; तुम्ही बादशहास शरण याल तर त्यजकडून तुम्हांस माफी देववून कांहीं मुद्दखर्ची जहागीर देववूं; याजबद्दल रजपुतांची आणभाक घेऊन तुमची खात्री करण्यास आम्ही तयार आहों. ' असें बोलून व दिल्लीखानाचा

सल्ला घेऊन जयसिंगानें शिवाजीस भेटीस बोलाविलें. त्याप्रमाणें भेट घेण्याचा विचार ठरून शिवाजीनें सफेत पोषाख केला; आणि पांचपंचवीस मातबर माणसें व थोडी फौज व इतमाम बरोबर घेऊन रायगड सोडून, प्रतापगड, जावळीच्या मार्गानें सिंहगडनजीक राजा जयसिंग याचे छावणीत शिवाजी गेला. शिवाजी आल्याचें जयसिंग यास कळतांच तंबूच्या बाहेर येऊन त्यानें शिवाजीस आलिंगनपूर्वक भेटून तंबूत आणिलें, आणि आपले उजवे बाजूस बसवून प्रेमादरानें संभाषण केलें. त्या वयातीत थोर रजपूत राजाचा शिवाजीनेंही चांगला सन्मान ठेविला. शिवाजी म्हणाला 'तुम्हांस जे गड पाहिजेत ते मी देतो, पुरंदर देतो, निशाण तुमचें चढवितो, पण मुसलमानांस यश न देणें; मी हिंदु; आपण रजपूत, तेव्हां हिंदूच; राज्य मूळचें हिंदूचें; आपणासारख्या विद्वान् व हिंदुधर्माचें रक्षण करणाऱ्या थोर पुरुषा-पुढें मी आपलें डोकें एकदां सोडून दहादां नमवीन. आपण आपल्या धर्माची व देशाची मानदानी होईल, असें कधीही करणार नाही. ' असे गंभीर उद्गार काढून, शहाणपणानें सुचवून शिवाजीनें जयसिंगाचा लुप्त धर्माभिमान जागृत केला. शिवाजीची थोरवी त्यास कळून आली. तथापि दिलीरखानाच्या सल्ल्याशिवाय तह केल्यास, ' हिंदूम हिंदू मिळाळा, ' अशी आपणाबद्दल तो बादशहाकडे कागाळी करील, असें जाणून, त्यानें प्रथमतः दिलीरखानाची भेट घेण्यास शिवाजीस सांगितलें. जयसिंगाकडे मुख्य अधिकार होता खरा; तरी त्याजवर दाव ठेवण्यास म्हणून दिलीरखानास बादशहानें बरोबर दिलें होतें. म्हणून आपला मामा सुभानसिंग व मुलगा कीर्तिसिंग व स्वतःचे ५० रजपूत शिपाई शिवाजीबरोबर देऊन त्यास जयसिंगानें खानाकडे पाठविलें. पुरंदर किल्ला सर करण्यापूर्वी शिवाजी तहाचें बोलणें करण्यास आला, हें पाहून दिलीरखान जरासा खट्ट झाला. परंतु ' शिवाजी राजे तह करून पाहिजे ते किल्ले स्वाधीन करून देण्यासाठीं आले आहेत, ' असे सुभानसिंगाचे मधुर शब्द कानीं पडतांच, नाइलाज होऊन, ' जयसिंग वडील आहेत, ते करतील त्यांत आपण आहों, ' असें म्हणून त्यानें शिवाजीस निरोप दिला. पुढें शिवाजी व जयसिंग यांच्या कांहीं बैठकी होऊन कलमें ठरली, तों शिवाजीच्या अर्जासोबत बादशहाकडे रवाना होऊन तिकडून जबाब आल्यावर तह कायम झाला.

घांटमाथ्यावरील विजापुरचे कुलखातून चौथाई व सरदेशमुखी हे एक स्वतःचे खर्चाने वसूल करण्याची बादशहाने शिवाजीस मुभा ठेवावी, व त्याबद्दल शिवाजीने दरसाल ११ लाख रुपयांच्या हप्त्याने एक कोटि चाळीस लक्ष रुपये नजराणा म्हणून द्यावा, असे ह्या तहांत एक कलम बखरीत आहे.

या तहांतील कलम दोघांच्याही फायद्याची होती. त्यांतून विशेषतः शेवटचे कलम कवूल झाल्याने शिवाजीस विजापुरचे मुलव्यावर वाटेल तसा हात मारता येण्याची सोय झाली. जयसिंगाच्या ह्या कामागिरीसंबंधाने अनेक मुद्दे लक्षांत ठेवण्यासग्ये आहेत. जयसिंगाने कपट करून हिंदूस हिंदु मिळाला, असे दिलीरखान वगैरे मंडळींनी त्याजवर आरोप आणिले. विजापुरवरील युद्धांत पुढे जयसिंगास यावे तसे यश आले नाही, यामुळे बादशहाचा त्याला ठपका आला. तितक्यांत पुढे शिवाजीही बादशहाचे कैदेतून सुटून पुनरभि मोगलांशी लढू लागला, तेव्हां औरंगजेबास ज्यास्त चीड येऊन शिवाजीला सर्व फूस जयसिंगाची व त्याच्या मुलांची आहे अशीही बादशहाचे मनाने धेतले. वृद्धापकाळी अशी ही मानखंडना जयसिंगास दुःसह झाली. ज्या बादशाहीची बारा वर्षांच्या बयापासून आपण इतकी एकटितेने पन्नास वर्षे सेवा केली, त्या बादशाहींत आपला शेवटी असा अपमान होऊन आपल्या राजनिष्ठेचाच संशय बादशहास आला, याबद्दल त्यास अत्यंत वाईट वाटून तो लवकरच पुढे दक्षिणेत असतां मरण पावला. पण शिवाजीच्या प्रकरणीं जयसिंगाने याकिंचित् कपट केले नाही, हे उघड दिसते. तीन महिन्यांचे अवधीत जयसिंगाने शिवाजीस क्षरण येण्यास भाग पाडिले, ही एकच गोष्ट जयसिंगाच्या राजनिष्ठेची साक्ष देण्यास पुरे आहे. शिवाजीला जिंकणे अशक्य होते. आजपर्यंत मी मी म्हणणारांची त्याने खोड मोडिली होती. अनेक शत्रु व संकटे असतां त्याने स्वतंत्र राज्य निर्माण केले. आणखी चार दोन महिने त्याने कसे तरी निभावून नेले असवे. पुढे पावसाळ्यांत त्याने मोगलांस पुरेपुरेसे करून सोडिले असते. विजापुरचा पाठिंब्या त्यास मिळण्याचा संभव होता. शिवाजी मरण पावल्यावर व संभाजीचा वध झाल्यावर प्रत्यक्ष बादशहास मराठ्यांपुढे हार खावी लागली, ह्यावरून जयसिंगाच्या थोरपणाची परीक्षा होते; आणि त्याने म्हणून इतके तरी केले, दुसऱ्याच्या

हातून इतकेंही न होतें. तेव्हां जयसिंगाच्या एकनिष्ठतेबद्दल बादशहाकडून त्यास शाबासकीच मिळावयास पाहिजे होती.

शिवाजीच्या दृष्टीनेंही या प्रकरणाचा विचार झाला पाहिजे. शत्रूस हलकावण्या दाखवून नाना उपायांनी त्यांस जेरीस आणणें हा त्याचा नेहमीचा क्रम या प्रसंगी शिवाजीनें कायम ठेविला नाहीं. मोगलांची भीति वाटून तो शरण आला, हें तर मुळींच संभवत नाहीं. तो मोठा समयज्ञ होता. मनुष्याची परीक्षा त्यास होती. जयसिंगाची भेट घेऊन, त्याचा सल्ला घेऊन, आपला हा राष्ट्रीय उद्योग त्यास समजावून देऊन, औरंगजेबाचे उद्देश व त्याचें हृदय त्याजकडून समजून घेऊन, तदनुसार आपल्या उद्योगाचें पुढील स्वरूप ठरवू, असें शिवाजीच्या मनांत खास होतें. अफझलखानाशीं तसा प्रसंग झाला, जयसिंगाशीं असा प्रसंग करून पाहूं, असें त्यास वाटलें. कसें झालें तरी जयसिंग हिंदु होता, क्षत्रिय होता, रजपूत होता, त्याजकडे निःशस्त्र व निर्भय जाण्यास शिवाजीस शंका वाटली नाहीं. अफझलखानाच्या व जयसिंगाच्या भेटींमधील विरोध अनेक दृष्टींनीं मोठा हृदयंगम वाटतो. २० मे रोजी खुनाथपंत जयसिंगास भेटला, आणि त्यानें जयसिंगाचे मनांत शिवाजीबद्दल आदर उत्पन्न केला. ११ जून रोजी शिवाजीनें जयसिंगाची भेट घेतली. दोन दिवस तो त्याच्याच घरीं पाहुण्यासारखा राहिला. त्या वेळीं निजणें बसणें, जेवणखाण सर्व जयसिंगाचेच येथें शिवाजीनें केलें. अर्थात् उभयतांचें यथेच्छ संभाषण झालें असलें पाहिजे. अशा कांहीं व्यक्ति असतात कीं, एकवार त्यांची गांठ पडल्यावर त्यांची छाप आपल्यावर बसल्याशिवाय राहत नाहीं. शिवाजी अशा व्यक्तींपैकी होता. पाहिजे तशा व्यक्तीवर तो आपली छाप बसवीत असे. दुर्दैवानं औरंगजेबाची व त्याची अशी गांठ पडली नाहीं, नाहीं तर बादशहाकडूनही त्यानें फायदा करून घेतला असता. थोडेंसें संभाषण झाल्यावर शिवाजीचा सद्भेत्तु व राष्ट्रप्रेम यांचा परिणाम जयसिंगाचे मनावर तेव्हांच झाला. जयसिंगानें बादशहाचा व शिवाजीचा मिलाफ करून दोघांच्याही हिताचा मार्ग सांगितला. शिवाजीनें बादशहास भेटावें, आपली राजनिष्ठा नम्रपणें व्यक्त करावी, आणि बादशहानें शिवाजीचा योग्यप्रकारें सत्कार करून त्याजकडून राज्याची सेवा घ्यावी; शिवाजी हा मोगल बादशाहीचा एक मजबूद खांब व्हावा, अशा प्रकारची जयसिंगाची योजना होती. केवळ

प्रकरण ८ वें. शिवाजी-औरंगजेबांचा अद्भुत सामना. ३१९

बाह्य देखाव्याकडे नजर न देतां खाग मतलब साधून घेण्याची युक्ति जयसिंगानें शिवाजीस सांगितली. जयसिंगानें बादशहास लिहिलेल्या पत्रावरून त्याचें मुत्सद्दी शहाणपण चांगले व्यक्त होतें. त्यांत दोनही बाजूंचा त्यानें यथायोग्य विचार केलेला आहे. शिवाजी भिऊन शरण आला नाहीं, हें त्यावरून सिद्ध होतें. कदाचित् आपले जिवास कमजास्त झाल्यास राज्याची सर्व व्यवस्था करून नंतर तो भेटीस गेला. बादशहाच्या अविश्वासी स्वभावामुळें जयसिंगानें रचिलेला घाट पुढें बिघडला, त्याचा दोष जयसिंगाकडे येत नाहीं. तो घाट सिद्धीस जाता तर रजपूतराजांप्रमाणेंच शिवाजी हा एक मांडलिक राजा बनला असता. शिवाजीनें आपले करार यथायोग्य पाळिले. पुढें तो बादशहावर उठला, त्याची जबाबदारी जयसिंगाकडे नाहीं.

ह्या प्रसंगानिमित्त बादशहा व जयसिंग ह्यांजमध्यें जो पत्रव्यवहार झाला, तो पॅरिस येथील नॅशनल लायब्ररीच्या लेखांत प्रो. जदुनाथ सरकार ह्यांस उपलब्ध झाला. त्यावरूनच मागील पुरंदरच्या वेढ्याची हकीकत त्यांना मॉडर्न रिव्ह्यूमध्ये जुलई १९०७ त छापिली. परंतु तो पत्रव्यवहार तेथेंच बंद झाला. त्यापुढचा उपलब्ध नसल्यामुळें, शिवाजी पुढें बादशहाचे भेटीस गेला, त्यासंबंधाची तितकी तपशीलवार व भरंवशाची हकीकत मिळत नाहीं. त्यामुळें शिवाजी कोणत्या उद्देशानें गेला, तेथें त्याचा व बादशहाचा बेवनाव कसा झाला, आणि त्या प्रसंगांतून त्यानें आपली मुटका कशी करून घेतली, ह्यांविषयीं नाना प्रकारचे तर्कवितर्क अद्यापि चालू आहेत.

शिवाजीचा व बादशहाचा तह ठरला, त्या वेळीं बादशहाचें खालील पत्र शिवाजीस आलें. (खं.८-१४).

‘मुसलमानी धर्मरक्षक शिवाजीराजे यांनां बादशाही कुपेचे उमेदवार होऊन जाणावें, कीं सांप्रत तुमचें पत्र बहुत नरमाईचें राजे जयसिंग यांची भेट, आपलें केलेलें कृत्य माफ व्हावें, म्हणोन घेतल्याचें, पावून मजकूर ध्यानास आला. यापूर्वीं तुमचे मनांतील हांशील सरकारकामदारांनीं समजविलें होतें, कीं तुम्ही आपले कृत्याचा पश्चात्ताप करून या दौलतीचे आश्रयास येऊन, वीस किले आपणाकडील इकडील कामदारांचे स्वाधीन करून, बारा किले व त्या खालचा मुख्य एक लक्ष होनांचा,

निजामशाहीचे किल्ले व मुलखापैकी, त्याच प्रकारें आणखी चारलक्ष होनांचा मुख्य तळ कोंकणांतील विजापुरकरांचे इलाख्याचा जो हल्लीं तुम्हांकडे चालत आहे, व पांचलक्ष होनांचा मुख्य बालाघाटापैकी विजापुरकरांचे इलाख्यांतील, येणेंप्रमाणें एकंदराचा फर्मान बादशाही मागतां व चाळीस लाख होन, दरसाल तीन लाख प्रमाणें पेशकशीबद्दल देऊं म्हणतां; ऐसीयास, तुमच्या गोष्टी, ज्या तुम्हीं दूर अदेशा न पाहतां केल्या, त्या माफीजोग्या नाहींत. तथापि राजे जयसिंह याणीं लिहिल्यावरून सर्व माफ करून तुमचे मनोरथाप्रमाणें बारा किल्ले, ज्यांचा तपसील खालीं लिहिला आहे ते व त्यांखालचा मुख्य देऊन आणखी हुकूम केला आहे कीं जो मुख्य नऊ लक्ष होनांचा, पैकीं चार लक्ष होनांचा तळ कोंकणापैकी विजापुरकरांचे इलाख्यांतील हल्लीं तुम्हांकडे चालत आहे, तो बंदोबस्तामुळें इकडील सरकारांत आला सबब, व बालाघाटी पांच लक्षांचा, विजापुर आमचे हतीं बेई त्या आणीं तुम्ही त्याचेकडून घेतल्यास, या अन्वये तुम्ही चांगले फौजेमुद्दां राजे जयसिंग याशीं मिळोन बादशाही कामांत त्यांचे मर्जीप्रमाणें कोंशीस कल्यास, विजापुर फत्ते जाहल्यानंतर तुम्ही पेशकशीचे ऐवजाचा भरणा केल्यास, तुम्हांकडे बहाल ठेवूं. हल्लीं तुमचे चिरंजिवास पांच हजारी मनसबा व पांच हजार स्वार, कीं एका एकाचीं दोन दोन तीन तीन घोडीं असावी, याप्रमाणें देऊन, तुम्हांकरितां पोषाख पाठवून हा फर्मान आपले पंजाचे चिन्हामुद्दां पाठविला आहे. तरी तुम्ही इकडील लक्षांत वागोन बादशाही काम लहान मोठें मुद्दां करून, हे सर्व आपले ऊर्जिताची गोष्ट आहे असें समजत जावें. छ ५ रबिलावल सन १०७७ हिजरी.' शिवाजीकडे राहवयाचे बारा किल्ल्याचा तपसील:—

१ राजगड.	१ तोरणा.	१ लिंगणगड.	१ महाडगड.
१ घोसाळा.	१ अलवारी.	१ भोरप.	१ कुंवारी.
१ रायरी.	१ पाल.	१ तळेगड.	१ उदयदुर्ग.

शिवाजीनें वीस किल्ले जयसिंगाच्या स्वाधीन करून दिले. परंतु त्या सर्वांचा बंदोबस्त करण्याइतकी फौज जयसिंगाजवळ नव्हती. सिंहगड, पुरंदर व लोहगड या किल्ल्यांवर मात्र त्यानें मजबूद बंदोबस्त केला;

दुसऱ्या कित्येकांवर थोडेबहुत लोक उठून दिले; कित्येकांचे दरवाजे जाळून टाकून कांहीं तट वगैरे पाडिले, आणि सर्वांवर आपली निशाणे चढविली. नांवनिशीवार बारा किल्ले व सभोवतालचा मुख्य जहागीर म्हणून बादशहानें शिवाजीस दिला. ठरल्याप्रमाणें संभाजीस मनसब मिळाली. शिवाजीच्या विश्वासाची खात्री होण्याकरितां विजापुर जिंकण्यास त्यानें जयसिंगाचे मदतीस जावें असें बादशहानें फर्माविलें. शिवाय 'कराराप्रमाणें तुम्हीं हुजूर तख्त दिली मुकामी यावें, म्हणजे मुद्दे असतील ते उलगडून देऊं, कोणेविशीं दिलांत न धरावी, बेकिलाफ यावें; निखालसपणें येऊन भेटावें' असें बादशहाचें पत्र आलें. येणेंप्रमाणें हा तह तडीस गेला; शिवाजीचें काम झालें; प्रस्तुतचें संकट टळलें; बादशहापही बिनखर्चानें व बिनत्रासानें शिवाजीस ताब्यांत आणण्याचें काम तडीस गेलेंसं वाटलें, आणि विजापुर जिंकण्याची फार दिवसांची हांव सिद्धीस नेण्यास त्यास उत्तेजन आलें. शिवाजीस जंजिरा मिळाला नाहीं, हें त्याचें मोठें नुकसान झालें. तसेंच चौथाई व सरदेशमुखी हे हक्क बादशहानें, परराज्यावर कां होईना, शिवाजीस दिले व ते गोळा करण्याचें काम त्यालाच सांगितलें, हें बादशहाचें मोठें नुकसान व मराठ्यांचा मोठा फायदा. या हक्कांवर सर्व मराठ्यांनीं पुढें जे दिग्विजय केले ते, जंजिरा मिळता तर खरोखरच राष्ट्रास फार फायद्याचे होऊन, मराठ्यांना समुद्रावरही आपला ताबा ठेवितां आला असता.

६. आग्र्यास प्रयाण व कैद, (मार्च ते डिसेंबर, १६६६).— शिवाजीचें इमान कसास लावण्याचा जयसिंगानें एकदम प्रसंग आणिला. त्यानें शिवाजीकडून घेतलेल्या किल्ल्यांचा बंदोबस्त करून बादशहाही हुकुमाप्रमाणें आपला मोर्चा विजापुरकरांवर फिरविला आणि शिवाजीस मदतीस बोलाविलें. तो मोठ्या आनंदानें पुष्कळ फौज बरोबर घेऊन विजापुरकरांशीं लढण्यास गेला, (नोव्हेंबर, स. १६६५). त्याजबरोबर नेताजी पालकर होता. त्यांनीं शत्रूंचे पुष्कळ किल्ले व मुख्य सर केला. शिवाजीला इकडील प्रदेशाची चांगली माहिती असल्यामुळे, जयसिंगास त्याचा चांगलाच उपयोग झाला. फलटणचा मुख्य ताथवडा किल्ला वगैरे (प्रभात, शिवछत्रपतीची बखर पृ. १५) काबीज करून त्यांनीं मंगळवेढें घेतलें; तेथें विजापुरची फौज त्यांस भेटली.

विजापुरच्या कामगिरीसंबंधाने खालील पत्र औरंगजेबाकडून शिवाजीस आले. 'मुसलमानी धर्मरक्षक, शिवाजी याणें बादशाही कुपेंत आपला सत्कार जाणोन समजावें कीं, तुम्हीं फौजमुद्रां बादशाही लष्करांत आहांत, आणि ताथवडा फलटण हे किल्ले विजापुरकरांकडील होते ते घेऊन त्यांची फौज तळकोंकण प्रांतीं होती तेथें रात्रीं (?) पोहोंचविली, म्हणोन राजे जैसिंग याणें लिहिल्यावरून तुमचे शाबासकीस कारण न झालें. सबब तुम्हांकरितां उत्तम पोशाख व जडावाची कट्यार पाठविणें लिहिले. या लाभाचा संतोष मानून इतःपर या स्वारींत जितकें कोशीकराल तितकें पहिल्यापेक्षां अधिक लोभास कारण होईल.' (खं. ८-१५).

या युद्धांत विजापुरच्या वर्तीनें व्यंकोजी राजे लढण्यास आला होता, परंतु उभयतां बंधूंचा सामना होण्यापूर्वीच, दिल्लीस येण्याविषयी बादशहाचें निमंत्रण आल्यावरून शिवाजीस एकदम तिकडे निघून जावें लागलें. शिवाजीनें केलेल्या मदतीबद्दल त्याचा गौरव करून जयसिंगानें बादशहास पत्र लिहिलें, तें वाचल्यावर शिवाजीस बादशहानें दिल्लीस बोलाविलें.

दिल्लीस जाण्यांत अनेक प्रकारचा घोका आहे, हें शिवाजी जाणून होता. औरंगजेबास तो चांगला ओळखून होता. स्वतःचेच जिवास अपाय झाला असतां आजपर्यंतचे सर्व प्रयत्न विफल व्हावयाचे. याबद्दल जयसिंगाची सल्ला शिवाजीनें घेतली. जयसिंगानें त्याच्या जिवाची हमी घेतली, आणि जाण्यांत अनेक प्रकारचे फायदे आहेत असें सांगून, त्यास जाण्याचे भरीस घातलें. शिवाय त्यानें आपला मुलगा रामसिंग यास सर्व हकीगत खुलासेवार कळवून, शिवाजीचा बचाव करण्याविषयी दक्ष असण्यास लिहिलें. जयसिंगाचा निरोप घेऊन शिवाजी रायगडीं आला. तेथें सर्व सल्लागार जमवून, दिल्लीस जाण्याविषयी वाटाघाट होऊन, देवीचा कौल वगैरे घेऊन जाण्याचाच निश्चय ठरला. या प्रसंगां शिवाजीनें आपल्या पाठीमागे केलेला बंदोबस्त पाहून त्याची धूर्तता व दूरदृष्टि यांची तारीफ करावी तितकी थोडीच होय. तो सर्व किल्ले स्वतः तपासून आला. प्रत्येक ठिकाणचा बंदोबस्त करून, सर्वास सावध असण्याविषयी त्यानें सांगितलें. रायगडीं सर्व कारभार पाहण्याकरितां मंत्रिमंडळ नेमून त्यांनीं लिजाबाईचे सल्ल्यानें वर्तावें असें ठरविलें. त्या मंडळांत मोरोपंत पिंगळे पेशवे, अण्णाजी दत्तो मुरनास व निळो सोनदेव मुजुमदार हे प्रमुख होते.

प्रकरण ८ वें.] शिवाजी-औरंगजेबांचा अद्भुत सामना. ३२३

आपल्या जिवास अपाय झाला, तरी राज्याचें काम बंद पडूं नये, अशी तजवीज शिवाजीनें केली. तिकडे कसाही प्रसंग पडला असतां तुम्ही जहां-मर्दानें राजारामास घेऊन राज्य रक्षावें असें सांगितलें; आपणारोबर संभाजी, तानाजी मालुसरे, बाळाजी आवजी, प्रतापराव वगैरे अनेक भरंवशाचे व पराक्रमी लोक घेऊन, फौज, सरंजाम, खजिना समवेत बंदोबस्तानें शिवाजी दिल्लीस जाण्यास निघाला, (मार्च १६६६).

शिवाजी व औरंगजेबाची भेट दिल्ली येथें झाली नाहीं, आग्रा येथें झाली. आग्रा हीच फार दिवस मोगलांची राजधानी असून शहाजहान आग्रासच राहत असे. शहाजहानास औरंगजेबानें कैद करून त्याच्या वाड्यांतच ठेविलें होतें, तेव्हां आग्रास राहिल्यास आपल्या जिवास बाप कांहीं तरी धोका करील, अशा भीतीनें औरंगजेब दिल्लीस जाऊन राहिला. ता. २२ जानेवारी स. १६६६ रोजी शहाजहान मरण पावला; आणि पुढें लगेच म्हणजे ता. १५ फेब्रुवारी रोजी औरंगजेब सर्व जनानखाना व जडजवाहीर घेऊन आग्रास आला, तो त्या सालच्या ऑक्टोबरपर्यंत आग्रासच होता. ता. २७ मार्च रोजी औरंगजेबानें आपल्या राज्यारो-हणाबद्दल पहिला वाढदिवस आग्रास मोठ्या थाटानें केला. पूर्वी बाप जिवंत असे तोंपर्यंत असा थाट त्यास करतां आला नाहीं.

जयसिंगानें शिवाजीशीं तह ठरवून बादशहाकडे पाठविला, तो बादश-हानें मंजूर करून असें लिहिलें कीं, शिवाजीला आपल्या भेटीस पाठवावें, प्रवासाच्या खर्चाकरितां एक लाख रुपये शिवाजीस द्यावे. या शिवाय शहाजाद्यांची तजवीज स्वारीत जशी राहते तशी शिवाजीची ठेवावी, असें बादशहाचें सरपत्र प्रांतोप्रांती गेलें होतें. जयसिंगानें माजीबेग नांवाच्या सरदारास शिवाजीबरोबर दिलें. संभाजीला बरोबर घेऊन शिवाजी औरंगाबादेस आला; त्यानें आपणाबरोबर निवडक व भरंबशाचे पांचशें स्वार व पांचशें पायदल घेतलें. औरंगाबादेतील सर्व लोक शिवाजीचा थाट पाहण्यास बाहेर आले. औरंगाबादचा अधिकारी सफ्शिकनखान शिवाजीला सामोरा आला नाहीं. त्याचा समज कीं, शिवाजीच आपल्या भेटीस येईल. शिवाजीला याजबद्दल राग आला आणि तो तसाच शहरांतून थेट जयसिंगाच्या मुक्कामावर गेला. त्या ठिकाणीं जयसिंगानें शिवाजीचा विशेष आदर केलेला पाहून सफ्शिकन

सुद्धां सर्व अधिकारी शिवाजीच्या भेटीस आले. दुसऱ्या दिवशी शिवाजीने ज्याचे त्याचे योग्यतेप्रमाणे परत भेटी दिल्या. पुढे बादशहाने हुकूम केल्या-प्रमाणे शिवाजीस बहुमान, पोषाख व नजरनजराणे देण्यांत आल्या-वर तो औरंगाबाद सोडून हिंदुस्थानांत जाण्यास निघाला. तारीख ९ मे रोजी आग्रा राजधानीच्या बाहेर शिवाजीचा मुक्काम झाला. जयसिंगाचा मुलगा कुमार रामसिंग व मुखलिसखान या दोघांस बादशहाने शिवाजीच्या तैनातीस देऊन ता. १२ मे रोजी गादीचा वाढदिवस होता, त्या वेळेस आपल्या भेटीस दरबारांत आणण्यास सांगितले. भेट कशी व्हावी ते या तीन दिवसांत आगाऊ ठरविलेले होते. विजापुरास आदिलशहाशी शिवाजीची भेट झाली त्याप्रमाणे ही भेट व्हावी अस ठरव झाला. बरोबरीचे नात्याने भेट व्हावी असे शिवाजीचे मनांत होते. परंतु ही गोष्ट शक्य नाहीं असे सांगून रामसिंगाने शिवाजीची समजूत घातली. त्याप्रमाणे शिवाजी दरबारास गेला. त्याने अत्यंत नम्रभाव व राजनिष्ठा दाखवून बादशाही रिवाजाप्रमाणे जमिनीस हात लावून मुजरे वगैरे केले, आणि पंधराशे मोहरा नजराणा व सहा हजार मोहरा बहुमान दिला. हा विधि झाल्यावर सिंहासनाजकीक गालिच्यावर दरबारांतील सरदारमंडळींमध्यें जसवंतसिंगाच्या खाली बादशहाने शिवाजीस उभे राहण्यास सांगितले. शिवाजीला सन्मार्ग वागवून त्याचा मानमरातब चांगला ठेवावा, कोणत्याही प्रकारें त दुखवूं नये, असे जयसिंगाने बादशहास वारंवार कळविले होते. त्याप्रमाणे कांहीं बहुमान शिवाजीस देण्याचा बादशहाचा विचार असेल, परंतु तो पहिल्या भेटीस शिवाजीच्या दृष्टीस पडला नाहीं. कांहीं वेळ उभा राहिल्यावर तो रामसिंगास म्हणाला, 'माझा अपमान करण्याकरितां बादशहाने मला येथे आणिले आहे की काय ?' शिवाजीचे काय म्हणणे आहे, म्हणून बादशहाने विचारितांच रामसिंगाने शिवाजीचे म्हणणे बादशहास कळविले, त्यावरून शिवाजीला आपणाजवळ येऊ देणे बादशहास इष्ट वाटले नाहीं; आणि दरबार बंद करून बादशहाने त्यास घरी घेऊन जाण्यास रामसिंगास सांगितले. या भेटीबद्दल मनूची लिहितो की,—

‘ शिवाजी बादशहाच्या भेटीस गेला, तेव्हां त्यास दरबारांत पहिली जागा देण्याचा करार होता. हा करार जयसिंगाने व बादशहाने लेखी शपथपूर्वक ठरविलेला असतांही बादशहाने तो पाळला नाहीं. सोनेरी

कठव्याच्या आंतील पहिल्या वर्तुळांतली शेवटची जागा शिवाजीस देण्यांत आली. तें पाहून शिवाजी रागानें लाल होऊन म्हणाला, ' करार मोडून माझा असा अपमान कां करितां ? माझ्या योग्यतेस उभा राहण्यास तुमच्या दरबारांत एकही गृहस्थ नाही. ' असें म्हणून शिवाजी दरबार सोडून बाहेर आला. ' (मगूची २-१३८).

शहराच्या बाहेर हल्लींच्या ताजमहालाजवळ रामसिंगाचा बाग होता, त्या बागेत शिवाजीस ठेवावें, असा हुकूम झाला. पुढें रामसिंग वारंवार बादशहास भेटून शिवाजीची खबर कळवीत असे. संभाजी मात्र दर खेपेस रामसिंगाबरोबर दरबारास जात असे. बादशहानें शिवाजीवर नजर ठेवण्यास रामसिंगास हुकूम दिला. बादशहास राग येण्याचे खरोखर कारण काय झालें याचा निश्चय होत नाही. पण एकंदरीत मानापमानासंबंधी उभयतांचीं मनं बिघडलीं एवढी गोष्ट खरी.

शिवाजीनें कांहीं तरी लवाडी करून आपणांस फसविण्याचा बेत चालविला आहे, असा बादशहास संशय आल्यावरून त्यानें शहरकोतवाल पोलादखान यास ताकीद दिली की, शिवाजीच्या घरावर बंदुका घेतलेल्या शिपायांचा पहारा बसवावा, आणि त्यास निघून जाऊं देऊं नये. त्याप्रमाणें पोलादखानानें पांच हजार शिपायांचा पहारा बसविला; आणि तो दररोज येऊन शिवाजीची खबर बादशहास कळवीत असे. १६६६ च्या मेच्या ३० तारखेस बादशही तवारिखीत पुढील मजकूर आहे. ' सूर्योदयापासून तीन तासांनीं दरबार भरला. (आग्याचा कोतवाल) पोलादखान म्हणाला, ' शिवाजी व त्याचे सर्व लोक तक्रार करीत आहेत की, ' म्यां गरिबानें असा काय अपराध केला आहे, की त्याबद्दल बादशहानें मजवर एवढी निष्ठुरता करावी ? ' बादशहानें हा मजकूर ऐकून घेतला, कांहीं जबाब केला नाही. बादशहा महंमद अमीनखानास म्हणाला, ' चौपदार गाझीबेग यास पाठवून, तपास करा, की इमामवर्दीखानापासून शिवाजीनें किती हत्ती खरेदी केले ? ' अमीनखानानें तपास करून कळविलें, ' शिवाजीनें पंधरा हजार रुपयांचे हत्ती खरेदी केले आहेत. परंतु अजून त्यानें रकम दिलेली नाही. '

बादशहानें शिवाजीची हकीकत जयसिंगास कळविली, आणि पुढें काय करावयाचें, म्हणून विचारिलें. शिवाजी व बादशहा यांच्या भेटीत प्रत्यक्ष

काय प्रकार घडला, यासंबंधाने निरनिराळ्या लेखकांनी अनेक इकीकती लिहून ठेविल्या आहेत, पण त्यांत सत्यापेक्षां कल्पनेचाच अंश पुष्कळ आहे. ही गोष्ट खरी की, 'आपण स्वतंत्र राजे आहो' हा आपला बाणा होईल तितका कायम ठेवण्याकडे शिवाजीचा कल असून, उलट त्याचा नक्षा होईल तितका कमी करण्याकडे बादशहाचा कल होता; आणि जयसिंग ह्या दोहींचा मिलाफ घालण्याच्या खटपटीत होता. हा मिलाफ तडीस गेला नाही. आपल्या इभ्रतीस अपमानकारक असा मिलाफ घडवून आणण्याचा शिवाजीचाही हेतु नसेल. जयसिंगाकडून असा जबाब आला की, 'शिवाजीला अभय वचन देऊन मी जामीन राहिलो आहे, म्हणून बादशहाने त्याचे अपराध माफ करावे; म्हणजे माझ्यावर मोठे उपकार होतील. आणि त्या योगाने आमचे इकडील उद्योगही चांगले तडीस जातील.' शिवाजीच्या हातून गैरवर्तन होणार नाही, याजबद्दल मी जबाबदार आहे.' आपणांवर कोणता प्रसंग गुदरला आहे, हे शिवाजीने पूर्णपणे ओळखिले; आणि अशाही संकटांतून निभावून जाण्याची त्याने जी चमत्कारिक युक्ति पुढे योजिली, तिजवरून त्याचे घाडस, प्रसंगावधान, व त्याच्या अनुयायांची निष्ठा हे गुण चांगले व्यक्त होतात.

ता. ९ मे पासून १९ ऑगस्ट पावेतो शिवाजीचा मुक्काम राजधानीत झाला. बादशहाची व त्याची प्रत्यक्ष भेट एकदांच दरबारांत दहापांच मिनिटे झाली असेल तेवढीच. दोघांचे प्रत्यक्ष भाषण तर मुळीच झालेले दिसत नाही. कैदेतून सुटण्याची युक्ति त्याने योजिली, तिजवरून त्याचे विलक्षण प्रसंगावधान दिसून येते. प्रथमतः बादशहाची परवानगी घेऊन बरोबरची सर्व फौज परत पाठवून, कांहीं निवडक विश्वासु मंडळी मात्र त्याने जवळ ठेविली. गोड भाषणाने व लालुचीने शहरांतील अमीरउमराव व जवळचे पहारेकरी यांस त्याने आपलेसे करून घेतले, व मोठमोठे पेटारे भरून त्यांजकडे मिठाई नजर पाठविण्याचा परिपाठ घातला. पाहारेकरी आरंभी हे पेटारे तपासून पाहत; परंतु विश्वास बसल्यामुळे तसे करणे पुढे त्यांनी सोडून दिले. इकोड बरोबरच्या मंडळीपैकी बहुतेक लोक कांहींना कांहीं बहाणा करून त्याला सोडून गेले; व शहरांतच वेष पालटून राहिले. सर्व तयारी झाल्यावर शिवाजीने आजारीपणाचे सोंग घेतले. शेवटी ता. १९ ऑगस्ट स. १६६६ रोजी सायंकाळी हिरोजी फर्जेद यास आपले विछा-

न्यावर निजवून, संभाजी व आपण निरनिराळ्या मिठाईच्या पेट्यांत बसून पाहारेकऱ्यांचे हातून सुटून पार झाले. दुसरे दिवशी सकाळी, आपण आणण्यास जातो असे सांगून हिरोजीही स्वस्थपणे निघून गेला. आता रात्री शिवाजी निघून गेला, ही बातमी दुसरे दिवशी दुपारनंतर प्रसिद्ध झाली, तेव्हां बादशहाने त्याचा तपास करण्याविषयी सक्तीने हुकूम सोडिले.*

या दिल्लीच्या प्रयाणासंबंधाने फ्रेंच प्रवासी बर्नियर म्हणतो, (बर्नियरचा प्रवास-ब्रॉकचे भाषांतर, पृ. २१३). जयसिंगाने आपल्या नेहमीच्या सामोपचाराच्या पद्धतीचा शिवाजीशी उपयोग केला. बादशहाचे इराणशी युद्ध सुरू झाले होते. तेव्हां शिवाजीशी सख्य करण्याच्या इराद्याने बादशहाने त्यास फारच ममतेचे पत्र पाठवून त्याच्या अनेक गुणांची तारीफ केली. ह्या वेळी शिवाजीस दुखविण्याचा बादशहाचा हेतु नव्हता. परंतु बादशहाची मामी, शाएस्तेखानाची बायको दिल्लीस होती, तिचा मुलगा शिवाजीने पुण्यांत ठार मारिला होता. तेव्हां त्याचा पुरेपूर सूड उगविण्याविषयी तिने बादशहाचे मन वळविले. म्हणून दिल्लीस गेल्यावर शिवाजीवर त्याने पहारा बसविला. शिवाजी सुटून गेल्यावर बादशहाला जयसिंग व त्याचा मुलगा रामसिंग ह्यांचा वहीम आला; परंतु त्या दोघांचीही या वेळी बादशहाने मोठ्या काकुळतीने समजूत केली, ह्यावरून शिवाजीने पळून जाण्यांत प्रत्यक्ष बादशहाचेही अंग होतें, असा त्या वेळी पुष्कळांचा समज झालेला होता. शिवाजीला अटकेंत ठेवल्यापासून जनानखान्यांतील बायकांनी बादशहाचे डोकें उठविले होते. उलट पक्षी शिवाजीला जिवंत ठेवण्यांतच बादशहास फायदा वाटत होता. त्यामुळे शिवाजीकडे कानाडोळा करून त्यास बादशहाने पळून जाऊ दिले. ह्या बर्नियरच्या म्हणण्यांतील सत्याचा निवाडा होणे शक्य नाही.

शिवाजी सुटून गेल्याचे वर्तमान ऐकून बादशहास अत्यंत क्रोध आला. त्याने रामसिंगास नोकरांतून दूर करून दरबारास येण्याची मनाई केली; आणि शिवाजीस पकडण्याविषयी सर्व राज्यांत हुकूम सोडिले. इकडे शिवाजी व संभाजी धोळ्यावर बसून उत्तरेच्या बाजूस आगऱ्याहून मथुरेस गेले. त्यांना थेट दक्षि-

* शिवदिग्विजय बखरींत शिवाजीच्या ह्या सुटकेची हकीगत फार खुलासे-वार व मनोवेधक अशी दिलेली आहे.

णचा मार्ग घरणें धोक्याचें होतें, म्हणून प्रयाग, काशी वगैरे ठिकाणांवरून वेषांतरानें यात्रा करीत जाण्याचा त्यांनीं निश्चय ठरविला. मथुरेंत मोरोपंत विसावे यांचे मेहुणे कृष्णाजीपंत, काशीपंत व विसाजीपंत हे त्रिवर्ग बंधु कुटुंबसुद्धां राहत होते, त्यांचा पत्ता निराजीपंत (प्रल्हादपंताचा बाप) यानें काढून आणिला. त्यांचेकडे संभाजीस ठेवून व कृष्णाजीपंत यात्रेचे माहीतगार म्हणून बरोबर घेतलें. दाढीमिशी काढून बापलेकांनीं अंगास राख लाविली आणि फकीर गोसाव्यांच्या सोबतीनें काशीकडे गेले. त्यांज- बरोबर तसाच वेष घेतलेले ४०-५० लोक होते. हातांतील पोकळ काळ्या- तून हिरे, माणकें व सोन्याचीं नाणीं त्यांनीं भरून घेतलीं होती. कांहीं पैसा पायांतील जोड्यांत व अंगांतील कपड्यांत शिवून घेतला होता. अशा प्रकारची बरीच हकीकत कल्पनेच्या भारांत निरनिराळ्या लेखकांनीं वाटेळ तशी लिहिलेली आहे, ती सर्व येथें देण्याचें प्रयोजन नाहीं. शिवाजीनें प्रयाग, काशी, गया, येथें जाऊन यात्रा केली; आणि कृष्णाजीपंतास परत पाठविलें. प्रयाग येथें भोसल्यांचा क्षेत्र उपाध्ये कवि कुलेश नांवाचा हाता त्याचीही शिवाजीस मदत झाली. हाच कवि कुलेश पुढें संभाजीचा मुख्य प्रधान झाला. तेथून जगन्नाथाची यात्रा करून गोंडवणांतून भागानगरावरून विजापुरच्या वाटेनें शिवाजी रायगड सोडल्यापासून दहा माहिन्यांनीं परत सुखरूप येऊन पोचला (डिसेंबर १६६६). मागाहून पुष्कळ दिवसांनीं संभाजी येऊन दाखल झाला. मथुरेचे कृष्णाजी त्रिमळ व बंधु आणि त्यांची मातुश्री अडचणींत फार उपयोगी पडलीं आणि संभाजीस वेऊन रायगडें आली. या उपकाराबद्दल कृष्णाजीपंतास 'विश्वासराव' हा किताब शिवाजीनें दिला; आणि त्यास ५० हजार रुपये आणि काशी त्रिमळ व मातुश्री या प्रत्येकास २५ हजार रुपये बक्षिस दिले. त्याची सनद सन १६७१ ची खं० ८, ले० २३ यांत दिली आहे. शिवाजीनंतर संभाजी चार पांच वर्षांनीं दक्षिणेंत आला असावा असें यावरून दिसतें. शिवाजीची कैद व त्याचा प्रवास ह्या अद्भुत प्रकारांबद्दल नाना तऱ्हेचे तर्क व आख्या- यिका प्रचलित आहेत. बखरकारांनींही आपली कल्पनाशक्ति वाटेळ तशी चालविली आहे.

शिवाजी सुखरूप परत आल्याबद्दल मोठा उत्सव करण्यांत आला. किेल्यांतून आनंदाच्या तोफा झाल्या. ' किळेकिळ्यांस तोफांची सरबत्ती

प्रकरण ८ वें.] शिवाजी-औरंगजेबांचा अद्भुत सामना. ३२९

अहोरात्र चालू झाली. तें वृत्त महाराजांस कळलें. नंतर कोणते कार्यास किती आवाज करावे, ते धारे बांधून दिले. ' जे लोक शिवाजीच्या विशेष उपयोगी पडले होते, त्यांस बक्षिसें वगैरे देऊन त्यानें खुष केळें. निराजी रावजी, बाळाजी आवजी, हिरोजी फर्जेद, व्यंबक सोनदेव, यांनीं उत्कृष्ट कामगिरी बजविल्यामुळें, त्यांजबद्दल शिवाजीस अत्यंत अभिमान वाटूं लगला. हिरोजी फर्जेद यास शिवाजीनें पागेवर सरदारी व पालखी अबदागिरी दिली. ब्राह्मणांस व गोरगरिबांस बहुत धर्म केला. सर्व शहरांतून हत्ती-वरून व किल्ल्यांवर साखरा वाटण्यांत आल्या. इनामें व बक्षिसें वांटण्यांत आलीं. सारांश, संकटाच्या महत्त्वाच्या मानानें शिवाजीच्या मुक्ततेबद्दल सर्व महाराष्ट्रभर आनंद प्रदर्शित करण्यांत आला. शिवाजीच्या जिवावरचें संकट टळलें; नूतनोद्भव मराठशाहांवरील दहा महिन्यांच्या ह्या पहिल्या मोठ्या आपाताचें निरसन झालें. यावज्जन्मांत आपण एक चूक केली असें शिवाजीस वाटत असे, ती चूक आपण आगच्यास बादशहाचे भेटीस गेलों ही होय. यांत आनंद मानण्यासारखाही कांहीं प्रकार आहे. शिवाजीच्या पाठीमागें सर्वांनीं आपापलीं कामें मोठ्या दक्षतेनें केलीं. शिवाजी परत आल्यावर त्यास सर्व व्यवस्था पूर्वीपेक्षाही कांकणभर चांगली अशीच आढळली. मोगल फौजेच्या ताब्यांत किल्ले व सभोंवारचा प्रदेश असतां कोणीही राजद्रोह केला नाहीं आणि सर्वांनीं आपलीं कामें नीट बजावली, हें भूषणावह आहे. जणूं काय कांहींच कमी ज्यास्त झालें नाहीं, अशा प्रकारें सर्व गोष्टी सुरळीत चालल्या. या एकंदर प्रकरणामुळें राष्ट्राचा तोटा न होतां उलट अनेक फायदेच झाले. शिवाजीच्या पश्चात् राज्य चालविण्यास लोकांचे अंगी किती जोम होता, याची परीक्षा ह्या प्रसंगीं झाली. सर्वांत मोठा फायदा म्हटला म्हणजे मोगल दरबाराची शिवाजीनें मिळविलेली माहिती होय. कारागृहांत असतांही शिवाजी स्वस्थ बसला नव्हता. मोगल दरबार, मुत्सद्दी, सरदार, फौज, राज्यव्यवस्था, यांजविषयीं नाना-तऱ्हेची उपयुक्त माहिती बारकाईनें काढून घेऊन, तिच्या जोरावर पुढील कार्यक्रम शिवाजीस ठरवितां आला. इतउत्तर शिवाजीनें ह्या माहितीचा पदोपदी उपयोग केलेला दिसतो. दिल्लीचे बादशहाबद्दल जो विलक्षण बाऊ सर्वास वाटत असे, तो त्याचे व लोकांचे मनांतून साफ निघून गेला. राज्याचा केवळ आधार जेरजपूत लोक ते सर्व बियरले आहेत, दिल्लीपतीची

सत्ता तिळतिळ कमी होत आहे आणि अशा प्रकारे ती लवकरच लयास जाणार; असे शिवाजीच्या दूरदर्शी डोळ्यांस दिसल्याशिवाय राहिले नाही.

शिवाजी सुटून गेला, यांत जयसिंग व विशेषतः रामसिंग यांचे अंग असले पाहिजे, असा संशय येऊन त्यांजवर बादशहाची इतराजी झाली. शिवाजी दिल्लीस निघून गेल्यावर, विजापुरकरांशी लढण्यांत जयसिंगास फारसे यश आले नाही. समोरासमोर युद्ध न झाल्यामुळे, विजापुरच्या फौजेने जयसिंगास हैराण केले. यांत गोवळकोंड्याची विजापुरकरांस मदत होती. त्याने बादशहाकडे ज्यास्त फौज मागितली, ती त्यास मिळाली नाही. तेव्हां तो विजापुरचा वेढा उठवून परत औरंगाबादेस गेला. बादशहाने रामसिंगास दरबारास येण्याची मनाई करून जयसिंगास परत बोलाविले, आणि त्याचे जागी जशवंतसिंग व शहाजादा मुअज्जम यांस दक्षिणेंत सुभेदार नेमिले. ह्याप्रमाणे तो वयातीत शूर रजपूत राजा दिल्लीस परत जात असतां रस्त्यांत बन्हाणपुर येथे मरण पावला, (१२ जुलै १६६७). मनुची म्हणतो, 'औरंगजेबाच्या सांगण्यावरून राजा जयसिंग बन्हाणपुर येथे विषप्रयोगाने मरण पावला. ही बातमी ऐकून औरंगजेबाचा जीव शांत झाला. कारण हा डोईजड सरदार त्यास दृष्टीसमोर नको होता. सुजावर चालून जात असतां पुष्कळदां औरंगजेव जयसिंगाचे कबजांत एकटा सांपडला होता, आणि जयसिंगाने त्यास सहज मारून टाकिले असतें. औरंगजेबावर सर्व उपकार जयसिंगाचे होते. त्यानेच दिल्लीचा बचाव केला. दाराचा मुलगा सुलेमान शेग्वो ह्यास त्यानेच पकडून आणिले. जयसिंगामुळेच शिवाजीचा बंदोबस्त झाला. ह्या सर्व उपकारांची फेड, मनुची म्हणतो, वरप्रमाणे औरंगजेबाने केली ! जशवंतसिंगाची अशीच वाताहत त्याने केली.' ह्या रजपूत राजांचे स्वत्व किती नाहीसे झाले होतें हे ह्यावरून दिसून येतें आणि शिवाजीच्या उद्योगाची किंमत कळू लागते. पुढे दिल्लीखान यासही बादशहाने थोडे दिवस माळव्यांत बंदकिले. याप्रमाणे वरचेवर सरदार बदलण्याने बादशहाचे अतोनात नुकसान झाले. जशवंतसिंगाचा अगोदरच शिवाजीने परिचय करून ठेविला होता. तो मोठा उदार, शूर व हिंदु धर्माचा अभिमानी असल्यामुळे, त्याच्या- हातून शिवाजीस अपाय होण्याचा विशेष संभव नव्हता. शिवाय त्याजवर खुद्द बादशहाचाही फारसा भ्रंवसा नव्हता.

७. पुरंदरचा तह मंजूर, (स. १६६८).—शिवाजी सुद्धन आल्या-मुळे बादशहा अत्यंत क्रोधाग्रस्त झाला. परंतु त्या वेळीं अफगाणि-स्थानांत व पुढें थोड्याच दिवसांत रजपुतांशी युद्ध सुरू होऊन, तिकडे त्याची धांदल उडाल्यामुळे त्यास शिवाजीसंबंधाची कामगिरी सरदारांवरच सोंपवावी लागली. इकडे शिवाजीस बादशहाचे स्थितीचा जो नवीन अनुभव मिळाला, त्याचा उपयोग तो लगेच करूं लागला. यापूर्वी बादशहाच्या बलाचा त्यास मोठा वाऊ वाटत होता त्यामुळे समोरासमोर लढून आपला निभाव लागेल असें त्यास वाटत नव्हतें. ही त्याची भीति नवीन अनुभवानें समूळ नाहींशी झाली. यापुढें त्यानें मोगल फौजेशीं समोरासमोर मोठमोठे निकराचे सामने केले. त्यांत प्रत्यक्ष शिवाजीनेंही कित्येक प्रसंगीं फौज घेऊन युद्ध केलें आहे. त्यानें आपल्या राज्याचा बंदोबस्त व विस्तार उघड उघड सुरू केला. चौथाई व सरदेशमुखीचे इकड स्वराज्याबाहेरील प्रदेशांतून वसूल करण्याचा प्रघात घातला. यावरून शिवाजीचा पूर्वीचा उद्योग व यापुढील त्याचा क्रम हे अगदीं भिन्न दिसतात.

दिल्लीहून परत येतांना शिवाजी कुतुबशहास भेटला आणि त्याची फौज मदतीस येऊन त्यानें विजापुरचे व पूर्वीं जयसिंगास दिलेले बहुतेक किल्ले परत घेतले. थोड्या खर्चांत व दिवसगत न लावतां, लगोलग किल्ले काबीज करण्यांत शिवाजीचा हात खंडा होता (खाफीखान). परत आल्यावर पुढें शिवाजीनें जयवंतसिंगाला कळविलें कीं, 'बादशहानांच मला हाकून दिलें. नाहीं तर मी बादशहानांची वाटेला ती नोकरी बजाविली असती. जिवाच्या भीतीमुळे मला पळून यावें लागलें. मीसां राजा जयसिंग माझे दोस्त होते ते मरून गेले. आतां तुमच्या मध्यस्थीनें बादशहा माझे अपराध माफ करतील, तर मी आपला मुलगा संभाजी दक्षिणच्या सुभेदाराच्या हाताखालीं नोकरीस ठेवण्यास तयार आहे व मी स्वतः सांगाल ती कामगिरी करीन.' बादशहानें हा अर्ज मंजूर केला आणि प्रतापराव गुजर याजबरोबर संभाजीला त्यानें जयवंतसिंगाकडे पाठविलें. संभाजीस पांच हजारांची मनसब व बऱ्याडांत जहागीर देण्यांत आली. कांहीं दिवसांनीं संभाजी परत आला आणि प्रतापराव एकटाच औरंगाबादेस राहिला.

पुरंदरच्या तहानें मोगलांकडे बरेच किल्ले आले, परंतु त्यांचा बंदोबस्त जयसिंगास करितां आला नाहीं. त्यांच्यावर शिवंदी ठेवण्यास त्याचे अवळ फौज नव्हती. सबब सिंहगड, पुरंदर, लोहगड, माहुली व कर्नाळा (हा किल्ला उरण व कर्जत यांचेमध्यें आहे,) अशा पांच किल्ल्यांवर त्यानें शिवंदी ठेवून बंदोबस्त केला; व बाकीच्या किल्ल्यांचे दरवाजे घेरे जाळून व पाडण्यासारखे भाग पाडून थोडे बहुत निरुपयोगी केले. शिवाजीस कैद केल्याची बातमी दक्षिणेंत येतांच मोरोपंत पिंगळ्यानें मोगलांकडे गेलेले किल्ले घेण्याचा सपाटा चालविला. जयसिंगानें नादुरस्त केलेले किल्ले मोरोपंतानें दुरस्त केले. येणेंप्रमाणें शिवाजी परत येण्याचे अगोदरच मोरोपंत पिंगळे यानें मोगलांकडे गेलेले बरेच किल्ले परत घेतले. शिवाजी आल्याबरोबर त्यानें फौज पाठवून कल्याण प्रांत व पुण्याचे उत्तरेकडचे किल्ले सोडवून घेतले. परंतु नेहमीच्या प्रघातास अनुसरून शिवाजीनें प्रत्यक्ष लढाई न करितां आपला कार्यभाग साधिला. जशवंतसिंगाचा स्नेह शिवाजीनें पूर्वीं दिल्लीतच चांगला संपादन केला होता. शिवाय तो द्रव्यलोभी होता, हें शिवाजीनें ओळखून त्यानें त्यास वारंवार नजराणे पाठवून खूष ठेविलें. बादशहाबद्दल तो विशेष अनुरक्त नव्हताच. शहाजादा मुअजम हा औरंगजेबाचा वडिल मुलगा उदार व निष्कपटी होता. तोच पुढें औरंगजेबानंतर बादशहा झाला. बापाचा त्याजवर भरंवसा नव्हता, आणि जशवंतसिंगावर दाब राहण्याकरितां त्यास त्याजबरोबर दक्षिणेंत पाठाविलें होतें. बादशहास दुसरीकडे अडचणी असल्यामुळें त्यानें शहाजाद्यास असें सांगितलें कीं, शिवाजीशीं लढाईचा प्रसंग न आणितां समजुतीच्या मार्गानें पुरंदरचा तह कायम करून घ्यावा. शहाजाद्यानें हें धोरण व्यक्त करितांच शिवाजीनेंही त्यांत ओढून धरिलें नाहीं. शिवाजीला मुद्दाम युद्धांत पडणें नको होतें, आणि जशवंतसिंग व शहाजादा यांच्याशीं स्नेह जोडून आपला कार्यभाग साधण्याचा त्याचा विचार होता. तदनुसार बाळाजी आवजी चिटणीस यास मोठा लबाजमा देऊन शिवाजीनें औरंगाबादेस तहाची वाटाघाट करण्यास पाठविलें. बाळाजीनें सर्व प्रकार बोलून तहाचा आशय शिवाजीस कळविला. त्यावरून पूर्वींचाच पुरंदरचा तह बहुतेक कायम झाला. संभाजीच्या हाताखालीं पांच हजार फौज मोगलांचे मदतीस राहवयाचें ठरलें. तिच्या

सरंजामासाठी वऱ्हाड प्रांतांत आम्हें व बाळापुर हे दोन परगणे नेमून मिळाले. वर ठरलेला तह स्वतः आप्रहाची शिफारस करून शहाजाघानें बादशहाकडे पाठवून दिला. तो मंजूर करून त्यानें पत्र पाठविलें तें असें:

‘.....लोभ करण्याचें पूर्णपात्र राजे शिवाजी यांनीं बादशाही कपेचे उमेदवार होऊन जाणावें. आमचा बहुत लोभ तुम्हांवर आहे. याजकरितां तुमचा सर्व मजकूर हुजूर लिहिल्यावरून तुम्हांस राजेपणाचा किताब दिला असे. या गोष्टीस सत्कार मानून, पेशजीपेक्षां अधिक काम करून दाखवावें, म्हणजे सर्व मनोरथ पूर्ण होतील. तुमचे कार्याविषयी विनंती लिहिली आहे, तोही बंदोबस्त यथास्थित घडून येईल. खातरजमा ठेवावी; आणि बादशाही लोभ आपणावर आहे, असें समजावें. छ. ५ माहे सवाल सन १०८० हिजरी’ (खं. ८-१७).

हें पत्र आल्यावर पूर्वीचा पुरंदरचा तह कायम होऊन शिवाय (१) शिवाजीस बादशहानें राजा असा किताब दिला. म्हणजे त्यानें स्थापिलेल्या स्वतंत्र राज्याची कबुली बादशहानें दिली, आणि (२) पुरंदर व सिंदगाड खेरीज, पुणे, चाकण व सुपें हे जुन्या जहागिरींतील परगणे, आणि जुन्नर व अहमदनगर या प्रांतांतील हक्कांबद्दल वऱ्हाड प्रांतांत एक नवीन जहागीर, शिवाजीस देण्यांत आली. शिवाजीस उघडपणें ताब्यांत आणण्याचा प्रयत्न विफल झाला, तेव्हां त्याच्या इच्छेप्रमाणें वर्तन करून, पुढें मार्गे अन्य तऱ्हेनें त्यास ताब्यांत आणण्याचा बादशहाचा बेत असावा.

ह्या तहानें राज्यव्यवस्थेंत महत्त्वाचे फेरफार झाले. शिवाजीनें प्रत्यक्ष बादशहासही न जुमानतां त्याजकडून आपलें स्वतंत्र राज्य उघडपणें कबूल करून घेतलें, एवढ्यावरून दक्षिणेंत आतां मराठ्यांचें स्वतंत्र राज्य कायम झालें याजबद्दल कोणाच्याही मनांत शंका राहिली नाहीं. मोगलांचे प्रांता-प्रांतीचे सुभेदार, जंजिऱ्याचे सीदी, विजापुर व गोवळकोंडा येथील सुलतान व एकंदर लोकसमुदाय यांजपासून शिवाजीस ‘ राजा ’ असा मान मिळूं लागला. वऱ्हाड प्रांताची जहागीर संभाळणें व संभाजीनें बादशाही फौजेत मनसबदारी करणें या शर्तीमुळें औरंगाबाद येथें सरहद्दीवर शिवाजीनें कायमची फौज ठेवून दिली, आणि संभाजी लहान असल्यामुळें तिचें आधिपत्य कडतोजी गुजर यास ‘ प्रतापराव ’ असा नवीन किताब देऊन त्याजकडे दिलें. या फौजेमुळें आपल्या सरहद्दीचें संरक्षण

होऊन, मोगलांचे हालचालींवर नजर ठेवणें शिवाजीस सुलभ झालें. याप्रमाणें शिवाजी हा मोगलांचा मांडलिक बनला. परंतु जोधपुर व जयपुर येथील रजपूत राजे बादशहाचे मांडलिक होते, त्यांच्यांत व शिवाजींत लक्षांत ठेवण्याजोगा एक विशेष फरक असा होता, कीं ते राजे आपापलीं राज्यें चालविण्यास आपल्या तोंफे दुसरा इसम नेमून, स्वतः बादशाही फौजेंत जाऊन नोकरी करीत, आणि बादशहाच्या प्रांतांत सुभे-दान्या पत्करीत. परंतु शिवाजीनें बादशाही फौजेंत स्वतः जाऊन नोकरी करण्याचें न पत्करितां मूळपासूनच आपल्या मुलाच्या नांवें मनसब घेतली; आणि आपला राज्यकारभार पाहण्यास आपण नेहमीं मोकळा राहिला. असे आणखीही कित्येक फरक ह्या दोहोंत होते.

विजापुर व गोवळकोंडा हीं दोन राज्यें होईल तितक्या लौकर बुड-वावीं, असें बादशहाचे मनांत होतेंच. त्यानें शिवाजीलाही असें कळ-विलें कीं, त्या राज्यांवर स्वाऱ्या करून त्यांस होईल तितकें कमकुवत करावें. त्याप्रमाणें शिवाजीनें त्या राज्यांवर हल्ले सुरू केले. तेव्हां आपला निभाव लागणार नाही, असें पाहून तेथील सुलतानांनीं बादशहाशीं तह करून घेतला, (स. १६६८). हा तह चालू असतां शिवाजीनें शहाजा-च्याकडून अशी कबुलात घेतली कीं, त्या दोन राज्यांतून चौथाई व सर-देशमुखीचे हक्क आपण वसूल करूं. त्यास मोगलांनीं प्रतिबंध करूं नये. परभारे हीं राज्यें दुर्बल करण्याच्या हेतूनें मोगलांनीं शिवाजीस हे हक्क दिले. लगेच शिवाजीनें त्यांच्या मुलखांत स्वाऱ्या करून वरील हक्क वसूल कर-ण्याची सुरुवात केली. तेव्हां विजापुर व गोवळकोंडा येथील सुलतानांनीं शिवाजीस चौथाई व दरदेशमुखी या हक्कांबद्दल दरसाल अनुक्रमें तीन लाख व पांच लाख रुपये देण्याचें कबूल केलें. हे हक्क शिवाजी पुष्कळ दिवस मागत होता. पण या वेळीं ते त्यास राजरोस मिळाले, आणि सालोसाल खंडणी वसूल होऊं लागली. तेव्हां सन १६६८ हें वर्ष म्हणजे शिवाजीच्या राज्यस्थापनेची खूण होय. त्याची जहागीर व बहुतेक किल्ले त्यास परत मिळाले, आणि दक्षिणेंतील मुसलमानी राज्यांवर त्याचा कर चालू झाला. ही गोष्ट औरंगजेबास अर्थात् मान्य होण्याजोगी नव्हती. जशवंतसिंग व मुअज्जम हे शिवाजीस ताब्यांत आण-ण्याचें सोडून उलट त्यांस मदत करितात, हें त्यास आवडलें नाहीं.

शिवाजीशीं केलेला तह कसाबसा दोन वर्षे चालला, व सन १६६८ व १६६९ हीं दोन वर्षे शिवाजीनें आपल्या राज्याची व्यवस्था करण्यांत घालविली. खंडणीच्या वसुलीकरितां शामजी नाईक पुंडे यास विजापुरास व निराजीराव यास गोवळकोंड्यास वकील म्हणून त्यानें ठेवून दिलें.

८. पुनः युद्धास सुरुवात (सन १६७०-१६७२).—औरंगजेबाच्या दरबारची तवारीख फारशीत लिहिलेली लंडनच्या रॉयल एशियाटिक सोसायटींत आहे. तिच्यांतून कांहीं उतारे प्रो० जदुनाथ सरकार यांनीं इंग्रजींत भाषांतर करून मेहरबानीनें पाठविले, ते खालीं देतो. त्यावरून शिवाजी व औरंगजेब यांचे डावपेंच; शिवाजी सुटून परत आल्यावर, कसकसे चालले हें दिसून येतें.

२२ एप्रिल स १६६७. शिवाजीकडून खालील पत्र आलें. ‘ हा बंदा गुलाम आपली नोकरी करून हुकूम पाळण्यांत भोठें भूषण मानीत आहे. हिंदुस्थानच्या बादशहाची फौज मजवर चालून येत आहे. या फौजेशीं टक्कर देण्याचें सामर्थ्य पृथ्वीमध्ये कोणास तरी आहे काय ? म्हणून माझी अशी नम्र विनंति आहे कीं, माझा मुलगा संभाजी यास ४ हजार स्वारांची मनसब बादशहाी फौजेंत मिळावी. मनसब न मिळाली तरी ही फौज घेऊन नेहेमीं तो बादशहाची नोकरी करीत राहणार. माझ्या ताब्यांत किल्ले होते ते मीं सर्व बादशहाकडे सोंपून दिले आहेतच; आणि अद्यापि जे कांहीं किल्ले माझ्याकडे असतील व माझी सर्व जिंदगी आपल्या सेवेस अर्पण आहे. ’ बादशहानीं पत्र वाचून दिवाणाजवळ दिले.

२४ जानेवारीस न १६७०. खानदेशचा दिवाण आभफखान याजकडून लिहून आलें कीं, शिवाजीची फौज वऱ्हाड प्रांत लुटीत आहे. बादशहाी प्रांतांतून २० लाख रकम त्यानें गोळा केली. औसा येथील किल्लेदार बरखुरदारखान याजकडून लिहून आलें कीं, ‘ शिवाजीची बीस हजार फौज या प्रांतांत आली आहे. मराठे सर्व प्रांत लूटून वसूल घेत आहेत. किल्ल्यापासून दोन कोसांवर त्यांचा मुकाम आहे. मीं किल्ल्याची डागडुजी चालविली आहे. माझी सर्व जहागीर शिवाजीनें लुटली. मला निर्वाहालासुद्धां कांहीं साधन नाहीं. बादशहानीं मेहेरबानी करून कांहीं पैशाची मदत करावी. ’ त्यावर बादशहा बोलले, ‘असे पुष्कळ लोक मराठ्यांनीं लुटलें म्हणून पैसे मागत येतील. आरही कितीकांना असें नुकसान भरून द्यायचें ? ’

२७ जानेवारी स १६७०. शिवाजीने सुरत लुटून किती रक्कम नेली, तें तपास करून कळवावें, असें बादशहाकडून विचारणें आल्यावरून 'शिवाजीने सुरतेतून ५३ लक्षांचा व जवळच्या एका खेड्यांतून १३ लक्षांचा मिळून एकंदर ६६ लक्षांचा ऐवज लुटून नेला,' असें सुरतेहून लिहून आलें.

१ फेब्रुवारी सन १६७०. शेख सुलेमान यानें बादशहास जाहीर केलें, 'रेमंड नांवाचा एक फिरंगी व्यापारी जाहीर करितो, आम्हांस थोडीशी मदत द्या, म्हणजे आम्हीं एक फिरंगी आरमार तयार करून शिवाजीचा समाचार घेतों.' बादशहानें हुकूम केला, 'सुरतेस लिहून विचारा, हा मनुष्य कशा लायकीचा आहे !'

१२ एप्रिल स. १६७०. पर्वतराव यानें तयार केलेला 'राज्याचा नकाशा बादशहास दाखविण्यांत आला.

७ एप्रिल स. १६७०. 'शिवाजीने चांदवड लुटलें; णचा फौजदार बुदीखान याचा पराभव केला, ही बाडचा फौजदार फत्तेजंगखान पळून गेला. बादशहानें केला, 'त्या फौजदाराचा 'जंग' हा किताब काढून टाका.'

८ एप्रिल सन १६७०. पूर्वी अफझलखानाच्या नोकरांत असलेला शहा हलाल हल्ली बादशहाचे नोकरांत आहे. तपासाअंती असें कळतें कीं, हा गृहस्थ येथील दरबाराची कच्ची हकीकत शिवाजीस कळवितो.

८ मे स. १६७०. अहमदनगर, जुन्नर आणि परिंडा या महालांतील ५१ गांवें शिवाजीने लुटलीं. बादशहानें ही गोष्ट ऐकून घेतली. कांहीं बोलले नाहींत.

शिवाजीच्या या कृत्यांनीं औरंगजेबाचें मन उत्तरोत्तर जास्तच चिड्डून गेलें. त्यानें शहाजाद्यास सक्तीचा हुकूम पाठविला कीं, शिवाजीशीं एकदम युद्ध सुरू करून त्याचा पाडाव करावा. आपण बापावर रुसून आलों आहों, असें शिवाजीस भासवून त्यास युद्धीनें कबजांत आणावें असें बादशहानें मुलास पढवून ठेविलें होतें. दोन तीन वर्षे पावेतो शहाजाद्यानें बेमालूमपणें हा प्रयोग सिद्धीस नेला. दिल्लीवर चालून जाण्याची तयारी दोघांची झाली. पण शिवाजी त्याच्या ताब्यांत सांपडला नाहीं. त्यानें

प्रकरण ८ वें.] शिवाजी-औरंगजेबांचा अदभुत सामना. ३३७

आपला लाग मात्र चांगला साधू घेतला. शहाजादा खरोखरच बापावर उठला होता, असाही त्या वेळीं समज होता. (मनूची). शहाजादा शिवाजीस अनुकूल होता, म्हणून बादशहाचा वरील हुकूम येतांच त्यानें प्रतापराव गुजर याजवर एकदम हल्ला न करितां त्यास आपली फौज घेऊन औरंगाबादेहून निघून जाण्यास सांगितलें. त्याप्रमाणें प्रतापराव निघून शिवाजीकडे आला; आणि थोडा वेळ बंद पडलेलें युद्ध पुनः सुरू झालें.

तानाजी मालुंसरे व सिंहगड. (१६७० फेब्रुवारी).—औरंगजेबाचा युद्ध करण्याचा इरादा दिसतांच शिवाजीनें एकदम युद्धास सुरवात केली, आणि आपल्या सर्व मंडळीस जवळ बोलावून सपाठ्यानें युद्ध चालविण्याचा निश्चय ठरविला. पुरंदर व सिंहगड हे दोन किल्ले मंगील तहापासून मोगलांकडे गेले होते, ते प्रथम घेतल्यानें शिवाजीचा खरा प्रभाव प्रगट होण्याजोगा होता. तानाजी मालुंसरा हा शिवाजीचा बाळमित्र व परम विश्वासु होता. तो आपला भाऊ सूर्याजी व एक हजार निवडक मावळे यांस बरोबर घेऊन सिंहगड काबीज करितों, असें हिंमतीचें भाषण करून शिवाजीच्या परवानगीनें रायगड सोडून माघ वद्य नवमीचे काळोख्या रात्री सिंहगडाखालीं आला. किल्ल्याचा बंदोबस्त मोगलांनीं उत्तम प्रकारचा ठेविला असून, तेथील शिबंदीवर उदेभान राठोड हा शूर रजपूत सरदार मुख्य होता. त्याचा उल्लेख खं. १८ ले. २२ त आहे. थोड्याशा मावळ्यांनीं हा किल्ला काबीज करणें हें काम मोठेंच मर्दुमकीचें व धाडसाचें होतें. तानाजीनें पांचपांचशेंच्या दोन टोळ्या करून, एक स्वतःबरोबर घेऊन तीसहित तो एका अपरिचित बिकट वाटेनें किल्ल्यावर चढूं लागला, आणि दुसरी टोळी आपला भाऊ सूर्याजी याचे हाताखालीं मार्गे मदतीसाठीं म्हणून ठेवून दिली. प्रथम एक हुशार मावळा घोरपडीच्या साह्यानें कड्यावर चढला, तेथून खालीं सोडलेल्या दोरानें तानाजीचे तीनशें लोक मुकाट्यानें किल्ल्याचे कोटांत उतरले. त्यांची किल्ल्यावरील रजपुतांस चाहूल लागून, ते सर्व एकदम सज्ज होऊन आले. त्या प्रसंगीं थोडा वेळ फारच निकराची तुंबळ लढाई झाली, तीत पन्नास मावळे व पांचशें रजपूत ठार झाले. त्याच वेळेस तानाजी व उदेभान यांची प्रत्यक्ष गांठ पडून दोघेही हातघाईवर येऊन एकमेकांच्या हातांनीं ठार झाले. तानाजी पडलेला पाहून मावळ्यांनीं पाठीमार्गे पाऊल घेतलें. इतकें यांत मुद्देबानें

सूर्याजी आपल्या ताज्या दमाची टोळी घेऊन किल्ल्यांत येऊन पोंचला. त्याने वीरश्रीच्या भाषणाने मार्गे पळणाऱ्या लोकांत आवेश उत्पन्न करून परत फिरविले, तेव्हां मावळे बेफाम होऊन रजपुतांत अशा त्पेष्टाने घुसले, की त्यांनी सर्वांची साफ कत्तल करून टाकिली. कांहीं पळाले, ते किल्ल्यावरून उड्या ठाकून मरण पावले. याप्रमाणे तानाजी पडला, परंतु गड काबीज झाला. संकेतानुरूप सूर्याजीने किल्ल्यावरील एका शेंपड्यास आग लावून त्या उजेडाने किल्ला हाती आल्याची इशारात शिवाजीस राज-गडावर दिली. त्या खुणेने शिवाजीस आनंद झाला, पण आपला पाठी-राखा सिंह आपणास सोडून गेला हे कळले नाही. दुसऱ्या दिवशी शिवाजी व त्याची आई यांस तानाजीचा पराक्रम व त्याचा शोचनीय अंत यांची वार्ता कळल्यावर किती शोक झाला असेल, हे सांगण्याची जरूर नाही.

सिंहगडावरील तानाजीचा पराक्रम इतिहास, कादंबरी व काव्य या सर्वास अत्यंत महत्त्वाचा व वर्णनीय विषय झाला आहे. स्वामिसेवेंत देह अर्पण करून आपल्या मृत्यूनेही राष्ट्रास मोठेपणा आणणारे जे कित्येक नरसिंह पृथ्वीच्या पाठीवर काचित् निर्माण होतात, त्यांपैकी तानाजी हा होय. नेल्सन, वुल्फ इत्यादि इंग्रज योद्ध्यांप्रमाणेच तानाजीची उज्ज्वल कीर्ति राष्ट्रातेहासांत चिरकाल झळकत राहणारी आहे. त्यांतही सिंहगड घेण्याच्या ह्म अचाट कृत्यांतील कित्येक गोष्टींनी ह्या प्रकारास एक प्रकारचे विलक्षण हृदयद्रावक स्वरूप प्राप्त झाले आहे. सिंहगड घेण्याविषयी जिजाबाईंचा अत्याग्रह असून तो तडीस नेण्यास दुसरा कोणी पुढे होईना. तेव्हां तिते स्वतः तानाजीस बोलावून लोक नको नको म्हणत असतां, हे काम त्याच्या गळ्यांत घातले. शिवाजीलाही ते पसंत वाटले. नवमीस तानाजीने गड काबीज केला, त्याच्या अगोदर तीन दिवस म्हणजे पृथ्वीच्या दिवशी तानाजीचा मुलगा रायाबा याचे लग्न टरलेले होते. जिजाबाईंने देखतपत्र येऊन भेटण्यासाठी बोलाविल्यावरून तो लग्नाची तयारी तशीच ठाकून धांवत आला, आणि रायाबास शिवाजीचे स्वाधीन करून मग सिंहगड काबीज करण्यास गेला. उद्देमानाशी लढतांना तानाजीची ढाल तुटली असतां लाव्या हाताची ढाल करून तो लढू लागला. सतराव्या व अठराव्या शतकांत राजाजीसारख्या बऱ्याच लोकांनी महाराष्ट्रांत जन्म घेऊन आपले नांव गाजविले, म्हणूनच 'मराठे' या नांवास अद्यापिही विलक्षण मान हिंदुस्था-

नांत मिळत आहे. तानाजीच्या ह्या पराक्रमावर तुळसीदास शाहीर यानें लिहिलेला एक तत्कालीन उत्कृष्ट पोवाबा प्रसिद्ध आहे. त्या योगानें लोकांस स्वराष्ट्रेतिहासाची गोडी लागून तानाजीच्या पराक्रमासारखीं कृत्यें जागृत राहिलीं आहेत.

‘गड आला पण सिंह गेला,’ असें म्हणून शिवाजीनें कोंडाणा किल्ल्यास सिंहगड हें नांव दिलें असें म्हणतात. कोणी असेंही म्हणतात, कीं सन १६४७ त प्रथम हा किल्ला शिवाजीनें घेतला तेव्हांच त्यानें हें नांव त्यास दिलें होतें. सूर्याजी मालुसऱ्यास सिंहगडची किल्लेदारी दिली.

सिंहगड घेतल्यानंतर एक महिन्याचे आंतच सूर्याजी मालुसऱ्यानें पुरंदर किल्ला हस्तगत केला. उत्तरेकडे मोरोपंत पिंगळे व आबाजी सोनदेव हे माहुली किल्ला व कल्याण प्रांत सर करण्यास गेले. सन १६७० चे सुमारास मोगलांचा प्रदेश लुटण्याचा व किल्ले काबीज करण्याचा धूम-घडाका शिवाजीनें चालविला. सुरतेवर स्वारी करून परत आल्यावर त्यानें मोरोपंतास पाठवून माहुली किल्ला काबीज केला. हा किल्ला मोगलांकडे गेल्यापासून तेथील किल्लेदार मनोहरदास हा होता (पृष्ठ १४७ पहा). मनोहरदासाजवळ विशेष तयारी कांहीं एक नव्हती. त्यानें शिवाजीस सांगून पाठविलें ‘आम्ही रजपूत बादशहाचे नोकर मरणास भिणारे नाहीं. पुष्कळ लोकांची अहुती दिल्याशिवाय किल्ला तुमच्या हस्तगत होणार नाहीं.’ शिवाजीनें किल्ल्यास वेढा घातला. एके रात्री पांच सहाशें लोक दोरीच्या शिड्यांनीं वर चढले. मनोहरदासानें त्या सर्वांचा फज्जा उडविला. तेव्हां मोरोपंत वेढा उठवून कल्याणवर आला. कल्याण भिवडीचा ठाणेदार उद्दबगखान मराठ्यांशीं लढून मरण पावला. इकडे मनोहरदास माहुलीची किल्लेदारी सोडून गेला. त्याचे जागीं अलवर्दीबेग किल्लेदार आला. तेव्हां शिवाजीनें पुनः किल्ल्यावर हल्ला करून अलवर्दीबेग व त्याचे दोनशें लोक ठार मारून किल्ला हस्तगत केला. (Modern Review). कर्नाळा व लोहगड हे किल्ले पुढें लवकरच शिवाजीनें घेतले, तेव्हां कल्याणप्रांतावर त्याचा ताबा बसला.

१०. सुरतेवर स्वारी, चांदवड साल्हेरच्या लढाया.—सुरत शहराचा सुभेदार मरण पावला असून, तेथील शिबंदी जशवंतसिंग किंवा मुअज्जम यांनीं काढून घेतली, अशी बातमी शिवाजीस कळतांच तो पंधरा हजार फौज

घेऊन सुरतच्या वेशीबाहेर येऊन उतरला. (ऑक्टोबर ता. ३, १६७०). या वेळीं शिवाजीबरोबर त्याचे सर्व मोठमोठे सरदार होते. किल्ल्यांत शिबंदी होती, ती पुरती हजार सुद्धां नव्हती. मराठ्यांनीं तीन दिवसपर्यंत त्या शहरांतून सावकाशपणें पैसा गोळा केला. या वेळीं इंग्रज, डच व फ्रेंच यांचे व्यवहार घडले, त्यांची हकीकत इंग्रज व शिवाजी यांच्या कलमांत पुढें दिली आहे. वऱ्हाणपुराहून आपणांवर मोगलांची फौज चालून येत आहे अशी तिसऱ्या दिवशीं बातमी लागतांच सुरतशहरांतून दरसाल बारा लाख खंडणीची मागणी ठरवून शिवाजी परत रायगडी येण्यास निघाला. निघते वेळीं सुरतच्या राहवाशांस त्यानें असें लिहून कळाविलें कीं ' प्रतिवर्षीं बारा लक्ष रुपये खंडणी बिनयोभाट पावती केल्यास तुमच्या शहरास लुटीची भीति नाहीं. ' शिवाजीचा बेत साल्हेरमुल्हेरवरून चांदवडास येऊन तेथील कंचनच्या घाटानें कोंकणांत उतरण्याचा होता. चांदवडनजीक मोगल फौजेनें त्यास गांठल्यामुळे सुरतेची लूट सुस्थानीं कशी पोंचते, ही त्यास मोठी काळजी होती. पण अडचण आल्यावर युक्तीनें तांतून पार पडण्यांतच शिवाजीचें अप्रतिम चातुर्य दिसत असे. त्यानें आपल्या फौजेच्या चार लहान लहान टोळ्या केल्या; शिवाय लूट घेऊन जाणारी टोळी वेगळीच होती. तिच्या तंत्रानें व शत्रूचें घोरण राखून सर्व टोळ्यांनीं वर्तावें असें त्यानें ठराविलें; आणि आपण औरंगाबाद येण्यास जातों अशी हूल उठविली. दोन टोळ्यांनीं मोगल फौजेच्या आगेंमार्गे राहून तीस हैराण करण्याचा क्रम चालविला. ह्या प्रसंगीं मोगल फौजेचें आधिपत्य, मोगलशाहींत पुढें फार प्रसिद्धीस आलेला दक्षिणेंतील सरदार दाऊदखान पत्नी ह्याजकडे असून शिवाय एखलासखान व बाकेखान हे दोन सरदार दोन टोळ्यांवर मुख्य होते. प्रथमतः चांदवडनजीक बाकेखान एकटाच पुढें आल्यामुळे, शिवाजीच्या हातून परभव पावून तो चांदवडच्या किल्ल्यांत लपून राहिला. शिवाजी तसाच धिमे धिमे पुढें जात होता. दुसरे दिवशीं दाऊदखानाची फौज येऊन पोंचली. तिच्या अघाडीस एखलासखान होता. मराठ्यांनीं एकदम हल्ला करून एखलासखानास जखमी केलें. तेव्हां रायमुकुंद व भवान पुरोहित हे दोन मोगलांचे सरदार मराठ्यांशीं लढूं लागले. इतक्यांत दाऊदही स्वतः लढण्याकरितां पुढें आला. त्या वेळीं प्रत्यक्ष शिवाजी व दाऊद यांची दोन प्रहर मोठ्या

निकराची लढाई झाली. तीत तीन हजार मोगल व थोडे मराठे पडले. दाऊदखान लढाई सोडून पळाला. मोगलांचे चार हजार घोडे व कांहीं सरदार शिवाजीने काबीज केले; परंतु आपल्या संप्रदायाप्रमाणे त्याने त्या लोकांस लगेच सोडून दिले. ऐशी फत्ते करून पुढे चालला तो मोगलांच्या तर्फेने शिवाजीशी लढण्याकरितां रायबागीण नांवाची एक शूर स्त्री पुढे आली. वऱ्हाडच्या दक्षिण हद्दीवर माहूर म्हणून एक प्रसिद्ध ठिकाण औरंगाबादेच्या पूर्वेस सुमारे दोनशें मैलांवर आहे, तेथचे देशमुख औरंगजेबाचे नोकरांत होते. माहूरचा देशमुख उदाराम याची ही बहिण, उदारामाचा मुलगा जगजीवन यासह शिवाजीस अडविण्यास आली असतां तिचा शिवाजीने पराभव केला. तेव्हां ती दांती तृण धरून शिवाजीस शरण आली, त्यांस कौल देऊन शिवाजी रायगडास मुख्यरूप परत आला. 'मालमत्ता आणलेचा हिशेब करून पाहतां पांण कोटी होनांची रक्कम झाली, व घोडे पांच हजार आणिले, त्यांची पागा केली, आणि घोड्यांचे उजवे चौकावर चौकडीचे डाग देऊन खूण केली.'

सुरतची मोहीम संपल्यावरही मोगलांचे युद्ध जोरानेंच चालू होतें. शिवाजीने प्रतापराव गुजर व मोरोपंत पिंगळे यांस फौज देऊन मोगलांचे मुलखांत पाठविले. त्या दोन सरदारांनीं ह्या वेळच्या युद्धांत विलक्षण पराक्रम केले. शिवाजीचे हेतू व धोरणे त्यांस इतकी बरोबर अवगत होती कीं, ते शिवाजीचे काम हटकून फत्ते करीत. हे दोघे सरदार मोगलांचे मुलखांतून चौथार्ई व सरदेशमुखी वसूल करूं लागले. प्रतापराव चौथार्ई वसूल करीत वऱ्हाडांत कारंजापर्यंत गेला. हें शहर अकोल्याचे दक्षिणेस थोड्या मैलांवर आहे. त्या वेळीं तें फार धनाढ्य होतें, आणि तेथें पुष्कळ द्रव्य पुरून ठेविलेलें होतें. प्रतापरावानें मोठमोठ्या लोकांचे वाड्यांना खणती लावून मुबलक द्रव्य हस्तगत केलें. पिंगळे बागलणांत शिरला; व प्रतापरावानें खानदेशांत जाऊन गांवोगांव खंडणी वसूल करून मोठमोठ्या शहरें लुटण्याचा सपाटा चालविला. बागलण हा हल्लीं नाशीकजिल्ह्याचा वायव्येकडील तालुका असून, त्यांतून गुजराथेंत उतरण्याचा इमरस्ता फार दिवसांपासून चालू आहे. या तालुक्याचें मुख्य शहर सटाणा हें आहे. मराठ्यांनीं मोगलांच्या मुलखांत चौथार्ईचा हक्क वसूल करण्याचा हा पहिलाच प्रसंग होय. प्रतापरावानें गांवोगांवचे पाटील कुळकर्ण्यांकडून

‘ वसुलाचा चौथा हिस्सा शिवाजीस देत जाऊ ’ असें लिहून घेतलें, आणि हा वसूल घेतल्याबद्दल लोकांस पावत्या लिहून देण्याची वहिवाट पाडिली. तेणेंकरून जे पावती दाखवितील त्यांस मराठ्यांकडून उपद्रव व्हावयाचा नाहीं असा बंदोबस्त झाला.

मोरोपंत पेशवे थानें दाऊदखान पन्नी याजबरोबर लढून वागलणांतील औढा, पट्टा, साल्हेर मुल्हेर, त्रिवकगड, रामनगर वगैरे किल्ले व ठिकाणें काबीज केली. औढा व पट्टा नाशिकच्या दक्षिणेस आहेत, (जानेवारी सन १६७१).

शिवाजीचीं हीं कृत्यें ऐकून औरंगजेबास काय करावें हें सुचेंना. जशवंतसिंग व मुअज्जम या दोघांवरही त्याचा पूर्ण विश्वास नसल्यामुळे तो त्यांस ज्यास्त फौज ठेवण्यास हुकूम देत नसे. माहुली किल्ला मोरोपंतांनं घेतल्यावर शहाजाद्यानं जुन्नर येथें ज्यास्त फौज ठेविली; आणि मुरतेच्या बंदोबस्तासही पांच हजार लोक ठेविले. यावरून बादशहास असा बहीम आला की, शहाजादा शिवाजीच्या मदतीनं स्वतंत्र होऊं पाहत आहे; आणि शिवाजीचें व त्याचें गुप्त कारस्थान आहे. म्हणून दक्षिणेंतील फौज वाढविण्याबिपर्यी शहाजाद्यानं वारंवार शिफारस केली, त्याबद्दल बादशहाला ज्यास्तच संशय येऊन ज्यास्त फौज ठेवण्याचें त्यानं मंजूर केलें नाहीं. मात्र दक्षिणच्या कारस्थानांस जोर येऊं नये, म्हणून जशवंतसिंगास परत बोलावून बादशहानं महाबतखानास दक्षिणेंत पाठविलें, आणि सर्व फौज महाबतखानाचे ताब्यांत देऊन शहाजाद्याकडे फक्त एक हजार लोक औरंगाबाद येथें बादशहानं ठेविले. महाबतखानाचे हाताखालीं दिलीरखान यासही दिलें. या वेळेस उत्तरेस औरंगजेबाची फारच धांदल उडाली होती. अफगाणिस्तानांत जोराची गडबड चालू असून, तिचा संपर्क प्रत्यक्ष दिल्लीसही येऊन पोचला असल्यामुळे अफगाणिस्तानांतील युद्ध व रजपुतांशीं चाललेला झगडा, यांजमुळे बादशहास शिवाजीकडे लक्ष देतां आलें नाहीं; आणि फौजेचा पुरवठा करतां आला नाहीं. उत्तरेतील व्यवस्था तडीस गेल्यावर स्वतःच दक्षिणेंत येऊन मराठ्यांस जिंकण्याचा त्याचा विचार चालू होता.

दक्षिणेंत आल्यावर महाबतखानानं मराठ्यांचे किल्ले घेण्यास प्रारंभ केला, आणि लगेच औढा व पट्टा हे दोन किल्ले काबीज केले. दिलीर-

प्रकरण ८ वें.] शिवाजी-औरंगजेबांचा अद्भुत सामना. ३४३

खानानें आपल्या फौजेच्या दोन टोळ्या करून चाकण व साव्हेर या किल्ल्यांस वेढा घातला. त्याबरोबर मोरोपंत व प्रतापराव हे साव्हेरीच्या फौजेस मदत करण्याकरितां आले. तेव्हां महावतखानानेही मराठी फौजेस अडविण्याकरितां एखलासखानास पाठविलें. त्या वेळीं जी लढाई झाली तीस साव्हेरची लढाई असें नांव आहे. (१६७२). प्रथमः प्रतापरावानें घाबरलों असें दाखवून पळ काढिला; आणि मोगलांची फौज फांकली जाऊन पाठल्यावर येतांच प्रतापराव उलटला. तेव्हां फारच निकराची लढाई झाली. तीत मोगलांचा पूर्ण पराजय झाला. मोगलांचे नामांकित बावीस सरदार व लहान मोठे दहा हजार लोक पडले. मराठ्यांकडचेही कांहीं लोक मेले, त्यांत म्हणण्यासारखा नामांकित सरदार सूर्यराव काकडे, शिवाजीचा लहानपणचा सोबती व साहाय्यकर्ता हा पडला. या साव्हेरच्या लढाईची बग्नरकारांनीं लिहिलेली हकीकत वाचून, व मराठ्यांचे हे पराक्रम पाहून, चित्तवृत्ति उच्चबळल्याशिवाय राहत नाहींत. आधुनिक पाश्चात्य पद्धतीस अनुसरून तत्कालीन लढायांचीं स्मारके आपणांमध्ये झालीं असतीं तर आसई, लासबाडी, चिलियनवाला, इत्यादि ठिकाणच्या लढायांप्रमाणेच शिवाजीचे हे संग्राम इतिहासांत झळकले असते. साव्हेरच्या लढाईत दिलीरखान व एखलासखान यांसारखे मी मी म्हणणारे व बादशहाच्या खुद्द भरंवशाचे सरदार मराठ्यांस हार गेले. एखलासखान मराठ्यांचे हातीं सांपडला; व दिलीरखान पळून गेला. या वेळीं शिवाजीचे मावळे व पागा हीं चांगलीं कसास उतरलीं. मराठ्यांस शत्रूंकडील पुष्कळ सामान मिळालें. साव्हेरचा किल्ला मोगलांनीं सोडिला व ते परत औरंगाबादेस गेले. पाडाव झालेल्या लोकांच्या व सरदारांच्या जखमा वगैरे बऱ्या झाल्यावर त्यांस नजर नजराणे देऊन शिवाजीनें सोडून दिलें. ज्यांची मर्जी होती ते शिवाजीजवळ राहिले. युद्धामध्ये शिवाजी किती नीतीनें वागत होता, हें यावरून दिसून येतें. पाडाव झालेले लोक तो सोडून देत असे. कधीं कोणाचे हाल करीत नसे. हिंदुमुसलमानांत भेद करीत नसे. सतराव्या शतकांतील शिवाजीची ही युद्धनीति विसाव्या शतकांतल्या सुधारलेल्या नीतीस लाजवीत नाहीं काय ! साव्हेरच्या लढाईत इत्ती, उंट, घोडे व पुष्कळ जड जवाहीर व युद्धोपयोगी सामान शिवाजीच्या हस्तगत झालें; आणि शिवाजीचे पुष्कळ सरदारांनीं अतिशय

बहादुरी दाखविली, त्याबद्दल त्याने त्यांस वख्खे भूषणें दिलीं. मराठ्यांचें शौर्य व राष्ट्रेज पाहून मोगल लोक थक होऊन गेले; आणि त्यांस शिवाजीची ज्यास्तच दहशत वाटू लागली. समरांगणी शत्रूसमोर उभे राहून लढण्याचा मराठ्यांचा प्रघात सल्हेरच्या लढाईपासून निदर्शनास आला.

सल्हेरच्या लढाईनंतर लवकरच महाबतखान व शहाजादा मुअज्जम यांस बादशहानें परत बोलावून, गुजराथचा सुभेदार खानजहान यास दक्षिणच्या मुभ्यावर पाठविलें; आणि महाबतखानची नेमणूक अफगाणिस्तानात केली. तिकडे हा नामांकित सरदार स. १६७२त मरण पावला. खानजहानचे हाताच्यालें दिलीरखान होताच. मराठ्यांनी या खेपेस अंमलदार वरचेवर बदलत; याचा फायदा शिवाजीने चांगलाच घेतला. प्रतापरावास त्याने पुनः सुरतेकडे पाठविलें.

११. युद्धाचा निष्कर्षः—सन १६६४ त शिवाजीने सुरतेवर हल्ला केला, तेव्हां तेथचा तट मातीचा होता. पुढें शहरसंरक्षणासाठीं औरंगजेबानें तो तट लवकरच मजबूद विटांचा नवीन बांधून काढिला. १६७० च्या ऑक्टोबरांत पुनः शिवाजीने सुरतेवर स्वारी केली. त्यानंतर कांहीं महिन्यांनीं सल्हेर व मुल्हेर हे किल्ले त्याने काबीज केले. ह्या गोष्टी झाल्यावर १६७३त (?) प्रतापरावानें आणखी एकदां सुरतेवर स्वारी केली. त्या वेळीं त्यानेंखालील जाहीरपत्र काढिलें. (Modern Review, 1908).

‘सुरत येथील कानगो,* देसाई, व्यापारी, महाजन व शेटे, आणि इंग्रज, फ्रेंच व डच वखारांचे कप्तान आणि रयत लोक यांस कळावें कीं:—

‘सुरत येथील व्यापारी मालावर सालोसाल जकातीचें उत्पन्न किती येतें, त्याचा पूर्ण तपास करून चौथा हिस्सा शूर मराठी फौजेची खंडणी म्हणून घेत जावा, अशी आम्हांस महाराज शिवाजीची आज्ञा झाली आहे, आणि ह्या कामावर त्यांनीं माझी नेमणूक केली आहे. त्यावरहुकूम तुम्हां सर्वास असें कळविण्यांत येत आहे कीं, या हुकमाअन्वयेन बऱ्या बोलानें वागण्याची सुबुद्धि देव तुम्हांस देईल तर आमचा गुमास्ता जात आहे यास

* कानूनगो=कायदे जाणणारा; मुसलमानांचा एक मुलकी कामगार.

प्रकरण ८ वें.] शिवाजी-औरंगजेबांचा अद्भुत सामना. ३४५

सर्व कागद दाखवून हिशेब चुकवून द्यावा. असें तुम्ही न कराल तर आमचे शूर शिपाई तुमच्या शहरावर लगेच झडप घालतील व घरेंदारे जमीनदोस्त करून तुमची दुर्दशा करितील. तुम्ही त्यांच्या कबजांतून पळून जाऊ शकणार नाही. बादशहा तुमचें संरक्षण करील असें तुम्हांस वाटत असल्यास हा तुमचा भ्रम आहे. यापूर्वी दोन वेळां आम्ही तुम्हांस तुडविलें, तेव्हां कोर्टें त्यानें तुमचें रक्षण केलें ! तटावरील तोफांचा धूर तुमच्या डोळ्यांवर येऊन त्या तुमचें रक्षण करतील असें तुम्हांस वाटत असेल तर आमचे शूर योद्धे पिंजळेच्या कापसाप्रमाणें क्षणमात्र त ह्या तटाच्या चिंध्या उडवून देतील आणि त्याच तोफांनीं तुमचीं घरेंदारे नाहीशी करतील. साव्हेर मुल्हेरचे किल्ले केत बळकट होते, ते आम्ही काबीज करूं अशी कोणास कल्पनाही होत नव्हती; परंतु महाराजांच्या पुण्य प्रतापानें आमच्या शिपायांनीं ते इतक्या लौकर काबीज केले कीं ही गोष्ट सांगण्यास सुद्धां वेळ ज्यास्त लागेल. हा प्रकार तुम्हांस ठाऊक आहेच. अशा आमच्या योद्ध्यांपुढें तुमच्या सुरतेच्या तटाची किंमत ती काय ? तुमचे नांवाजलेले योद्धे दिलीरखान व बहादूरखान हे साव्हेरवरून मनगटें चावीत परत गेले, हेंही तुम्हांस ठाऊक आहेच.

एकदम तुमच्या शहरावर फौज न पाठवितां तुम्हांस ही आगाऊ सूचना मेहेरवानीराहे दिली जात आहे. ईश्वराची तुम्हांवर कृपा असेल तर हा हुकूम पाळण्याची सुबुद्धि तो तुम्हांस देईल. नाही तर तुमचे हाल तुम्ही जाणा. ' याजवर सुरतेच्या अधिकाऱ्यांकडून आलेला जबाबः—

‘प्रतापराय व मराठे, ब्राह्मण, नाईकवाडी व बारगीर यांचे तीव्र दुडीस कळावें कीं, तुमचें पत्र आतांच आमचे हातास आलें. दुष्टांनो, ज्या बादशहाचा लहानसा नोकर मीर्झा राजा जयसिंग यानें तुमच्या शिवाजीस वठणीस आणून बादशहापुढें नाक घांसण्यास लाविलें; विजापुर व गोंवळकोंडा येथील शहा, ज्या बादशहाच्या नोकरांपुढें नाक घांसून सालोसाल चंडणी भरून आपला बचाव करितात; त्या बादशहाचा प्रभाव तुम्हांस अजून ठाऊक झाला नाही काय ? तुमच्या या उद्धत शब्दांबद्दल तो तुमची जीभ कापून तुम्हांस दगडाखालीं ठेंचून काढील, हें तुम्हांस कळत कसें नाही ? पहिली ती सुरत ही नव्हे. तुम्हा उंदरांच्या बंदोबस्तासाठीं सुरतेला आतां नवीन तट बांधलेला आहे; आणि आतां येथें मोगलांचे शूर

सिंह जागत बसले आहेत. सबब हा भलताच खयातोप सोडून देऊन, पळून जाऊन, लपून बसा कसे ? मुलतान शहाजादा सत्तर हजार फौज घेऊन तुमचे पाठीवर येत आहे. तो आल्यावर तुमच्या प्रेतांनीं शिवाजांची मात्र चैन होईल. आपला वचाव व्हावा अशी तुमची इच्छा असेल तर आपणवेंतो तुम्हीं जे कांहीं अपहार करून घेतलें आहे, तें सर्व बहादुरखान व दिलीरखान यांस नेऊन संपून या. म्हणजे ते तुम्हांस केलेल्या अपराधांची क्षमा करून बादशहाच्या कुपलत्राखालीं येतील. शिवाजीऔरंगजेबांमधील वैर किती विकोपास गेलें होतें, तें या पत्रांवरून दिसून येतें.

बहादुरखानासच खानजहान हा किताब होता. म्हणून हीं दोन नांवे एकाचींच होत. बहादुरखानास बादशहानें सत्तर हजार फौज दिली होती. परंतु शिवाजीच्या फौजेच्या व बंदोबस्ताच्या मानानें आपल्या या फौजेचा ठिकाव त्याजपुढें लागेल असें त्यास वाटलें नाहीं. तेव्हां युद्धाच्या भानगडींत न पडतां आपण आपल्या प्रदेशाचा बंदोबस्त करून राह्ये असें त्यानें ठरविलें. दिलीरखानास हा वेत आवडला नाहीं. शिवाजीचे हल्ले मोगलांचे मुख्यावर ज्यास्तच जोरानें चालूं लागले, तेव्हां खानजहाननें निरुपाय होऊन शिवाजीशीं गुप्त रूपानें सल्लोखा केला. बादशहा ज्यास्त फौज पाठविण्यास खुषी नव्हता, म्हणून त्याने शिवाजीशीं युद्ध करण्याचें थांबविलें, आणि सन १६७२ च्या पावसाळ्यांत दांडच्या पूर्वेस भीमानदीच्या वांकाणावर पेडगांव येथें छावणी करून राहिला. येथें पुढें चाळीस वर्षे मोगलांनीं छावणी केली; आणि तेथें एक भुईकोट किल्ला बांधून त्यास बहादुरगड असें नांव दिलें. या ठिकाणाहून शिवाजीवर दाब ठेवणें ज्यास्त सोईचें असें मोगलांनीं ठरविलें.

सन १६६७ च्या आरंभापासून १६७२ पर्यंतचा हा युद्धकाल अनेक प्रकरणांनीं भरलेला आहे. प्रथम जयसिंग व दिलीरखान हे सुभेदार होते. दोघांवरही बादशहाची इतराजी झाली, आणि त्यांस बादशहानें बदलिलें. सन १६६८ त जशवंतसिंग व शहाजादा मुअजम कारभारावर आले. त्यांनीं स. १६६८ च्या जून महिन्यांत शिवाजीशीं तह जुळवून आणिला. हा तह सुमारे दीडवर्ष टिकून स. १६७० त मोडला. त्यानंतर दोन वर्षे-पावेतो शिवाजीनें खूबच दंगल उडवून दिली. स. १६७०।७१ त जशवंत-

सिंगाच्या जागी महाबतखान आला. तो जवळ जवळ एक वर्ष होता. स. १६७२ त बहादूरखानाची नेमणूक होऊन त्याने युद्ध थांबविलें.

सन १६५७ त औरंगजेब दक्षिणच्या सुभेदारीवर असतां शिवाजीनें जुन्नरवर छापा घालून ज्या युद्धास मुरुवात केली, तें युद्ध वरप्रमाणें बारा वर्षे चालून त्याचें स्वरूप कसकसे बदलत गेलें हें वर सांगण्यांत आलेंच आहे. ह्या युद्धांत शिवाजीच्या बाजूस राष्ट्रीय जोम व मोगलांच्या बाजूस बादशाहाची धरसोड व अविश्वास या गोष्टी मुख्यत्वे दिखून येतात. एकाही सरदारावर बादशहानें विश्वास ठेविला नाहीं. प्रत्यक्ष त्याचा मुलगा सुद्धा त्याच्या डोळ्यांत सलत होता. त्याला वाटे, मुलाचे मदतीस फौज पाठविली, असतां त्यास शत्रूवर जय मिळून तो प्रबल होईल; आणि मागे पुढें तो आपणांवरच शस्त्र धरून उठेल. त्यास मदत न पाठवावी तर शिवाजी प्रबल होऊन दक्षिणचा मुख्य काबीज करणार. या धरसोडींत शिवाजीला आपलें कार्य साधण्यास चांगलें फावलें. शेवटच्या दोन तीन वर्षांत जे निकराचे युद्ध-प्रसंग झाले, त्यांत मराठ्यांचें शौर्य, पराक्रम व राष्ट्रांत उत्तम कसास लागलें. त्याच युद्धांत मराठ्यांचें राष्ट्र तयार झालें. त्या राष्ट्राचा मध्यवर्ती खांब शिवाजी होता. राष्ट्रावर जेव्हां असे चोहोंकडून सारखे आघात होऊ लागतात, तेव्हांच त्याचे ऐक्य होऊन त्याची संघशक्ति वाढत जाते, असा जो सामान्य नियम आहे तो या वेळीं चांगला प्रत्ययास आला. मराठे, ब्राह्मण, प्रभू वगैरे शेंकडो इसम जिवावर उदार होऊन राष्ट्रकार्य करूं लागले. आपण सर्व या राष्ट्राचे घटक आहोंत, राष्ट्रसेवेकरितां सर्वस्व खर्ची घालणें हे आपलें कर्तव्य आहे, अशा भावनेनें या वेळीं सर्वांनीं उद्योग केला. म्हणूनच चारही दिशांस शिवाजीचें राज्य वृद्धिंगत झालें. ठिकठिकाणाहून आणलेला पैसा व लूट सर्व सरकारांत जमा होऊन राज्याची शक्ति वाढली. अफझलखानाच्या वधापूर्वीं शिवाजी हा कोणी तरी पुंड आहे, एवढीच लौकिकांत सामान्य कल्पना होती. पण पंधरा वर्षे मोगल बादशहाशीं टकर देऊन त्यांत जेव्हां शिवाजीस चांगलें यश आलें, तेव्हां शिवाजीच्या प्रयत्नांचें स्वरूप बाहेर पडलें. विजापुर व गोवळ-कोंडा येथील मुलतान शिवाजीस खंडण्या देऊं लागले, आणि मोगलांच्या राज्यांतील बऱ्याच प्रदेशांतून शिवाजीस चौथ्याईचा हक्क मिळूं लागला.

या गोष्टींनी शिवाजीचें राज्य व मराठ्यांचें राष्ट्र लोकांचे मनांत कायम झालें. हा चौथाईचा हक्क शिवाजीनें बसविण्यांत मूळ तत्त्व असें होतें कीं, सरकारदेण्याचा जो एकंदर वसूल ठरलेला असेल, त्याचा एक-चतुर्थीस लोकांनीं दरसाल शिवाजीस देत जावा. हा वसूल दिला असतां मराठ्यांकडून त्या गांवाची लूट होऊं नये, इतकेंच नव्हे तर, दुसऱ्या कोणी त्या गांवास उपद्रव केल्यास शिवाजीनें त्याचें संरक्षण करावें, अशा प्रकारचा हेतु चौथाई बसविण्याचा होता. हा कर वसूल करण्यास ग्वर्च लागे, तो भागविण्यासाठीं एकंदर वसुलाचा दहावा हिस्सा सरदेशमुखी न्हणून चौथाईबरोबर घेत जावा, असाही प्रकार हळू हळू सुरू झाला.

मोगलांबरोबरचें युद्ध समाप्त होतांच स्वराज्याची स्थापना यथासांग झाली हें दाखविण्यासाठीं यथाविधि राज्याभिषेक करवून घेणें हेंही ओघास आलें.

प्रकरण नववें.

राज्याभिषेकोत्सव व त्याचें रहस्य.

१. राज्याभिषेकाचा अवश्यकता. २. समारंभाची सिद्धता, गागाभट्ट.
३. श. १५९६ ज्येष्ठ शु. १३ चा समारंभ. ४. स्वराज्याचें स्वरूप.
५. अष्टप्रधानांची नांवे व कामें. ६. शिवाजीच्या मराठशाहीची व्याप्ति.
७. सीदीशी शिवाजीचें युद्ध. ८. शिवाजीचें आरमार.
९. शिवाजीची इंप्रजांस दहशत.

१. राज्याभिषेकाची अवश्यकता.—ऐतिहासिक घडामोडीचें विवेचन नुसतें कालक्रमानें करतां येत नाहीं. त्यांची संगति जुळविण्याकरितां, हरएक वास्तव संपूर्णत्वानें एका ठिकाणीं सांगावी लागते. औरंगजेवाशीं युद्ध संपल्यावर शिवाजीचें आदिलशाहीशीं युद्ध झालें, परंतु तें जवळ जवळ शिवाजीचे अखेरपर्यंत चालू होतें, सबब तें सर्व एकाच ठिकाणीं पुढील प्रकरणांत दिलें जाईल.

स. १६७२ चे अखेरीस मराठ्यांचे राज्यास व्यवस्थित, स्थायिक व सार्वभौमत्वाचें असें स्वरूप प्राप्त झालें. मुसलमानी शहांस आपले अंकित करून शिवाजी हिंदु पादशहा बनला. पूर्वी शिवाजीच्या राज्याची हद्द

उत्तरेकडे कल्याणपावेतो होती, ती आतां खानदेश, औरंगाबाद, वऱ्हाड येथपर्यंत जाऊन पोचली. दक्षिणेस हुबळी व बेदनूर, व पूर्वेस विजापुर गोवळकोंडा पावेतो सर्व प्रदेश त्याच्या स्वाधीन झाला. तापी नदीच्या दक्षिणेकडील सुरत वगैरे कडील मोगल प्रदेशांतून चौथाई व सरदेशमुखी वसूल शिवाजीस मिळू लागला. येणेंप्रमाणें तीस वर्षे श्रम करून मिळविलेल्या एवढ्या मोठ्या वैभवाचें स्मारक म्हणून त्याला शोभेल असा उत्सव करावा, अशी कल्पना त्याच्या व त्याच्या मसलतगारांच्या मनांत आली. आणि शिवाजीनें स. १६७४ त रायगड येथे यथाविधि राज्याभिषेक समारंभ मोठ्या थाटानें करविला.

मराठ्यांच्या अंगी नवीन जोम उत्पन्न झाला. त्यांच्या ठिकाणीं राष्ट्रैक्य उत्पन्न करून, त्यांचें स्वराज्य स्थापन करितां येईल, ही अंधुक कल्पना प्रथम शिवाजीच्या मनांत आल्यास सुमारे तीस वर्षे झाली. ती कल्पना तडीस नेण्याइतकी आपल्या अंगी योग्यता आहे, हें केवळ शिवाजीनेंच नव्हे, तर त्याचें साह्य करणाऱ्या सर्व मंडळींनीं जगाच्या निदर्शनास आणून दिलें. म्हणून स्वराज्यस्थापनेच्या या कल्पनेला कायमचें स्वरूप देणें सर्वास अवश्य वाटलें. विधिपूर्वक जी गोष्ट होते, तिचा परिणाम लोकांचे मनावर कायमचा होऊन, त्यापासून राष्ट्राचे अनेक फायदे होण्याजोगे असतात. वास्तविक पाहिलें, तर सर्व महाराष्ट्रांत ठिकठिकाणीं पुष्कळ मराठे सरदार कमी ज्यास्त मानानें स्वराज्याचा व स्वातंत्र्याचा उपभोग घेत होते. परंतु त्या सर्वांचें एक मत नव्हतें. त्यांच्या कर्तृत्वाच्या दिशाही वेगळ्या होत्या. एवढ्यामुळे त्यांचें स्वातंत्र्य लोकांस किंवा स्वतः त्यांसही उपयोगी नव्हतें. त्या सर्वांचें एकचित्त करून, आदिलशाही व मोगलशाही यांचा मराठमंडळावरील ताबा झुगारून देऊन, आपल्या राष्ट्राचें स्वातंत्र्य विधिपूर्वक स्थापण्याचें श्रेय शिवाजीनें संपादिलें. अशा प्रकारें व्यवस्थित राज्यस्थापना करणें, हें ह्या राज्याभिषेकाचें पाहिलें प्रयोजन होय.

दुसरे, मराठ्यांचे शत्रु, व आजूबाजूचे तटस्थ तिऱ्हाईत यांजवर मराठ्यांचा वचक व दरारा कायमचा बसविण्याची जरूर होती. आपण आजपर्यंत जे हक्क घेतले, कर वसूल केले, राष्ट्राच्या तर्फेनें अनेक मोठमोठ्या लढाया मारिल्या, शत्रूंचा पाडाव करण्यांत अव्याहत श्रम केले, तें सारें केवळ स्वराज्यासाठींच, असें सर्वास दाखवून देण्याची जरूर होती.

सर्वांना आपल्या कृत्यांची यथार्थता भासविण्यास, स्वराज्य आहे व त्याच्या-
साठी आपण भांडत आहो, असे दाखवून देणे अत्यंत जरूर होतें. राज्य
अस्तित्वांत नव्हतें तोंपर्यंत, शिवाजी हा बंडखोर, लुटारू, दुसऱ्यांस बुचा-
डून आपली पिशवी भरणारा, असे कोणासही वाटणें साहजिक होतें.
कारण, स्वत्वाचें अस्तित्वच जर नाहीं, तर स्वत्वाकरितां आपण झगडत
आहों, अशी लोकांची खात्री त्याला कशी करितां यावी ? या म्हणण्याची
यथार्थता परिणामावरून ही दिसण्याजोगी आहे. शिवाजीनें जीं धाम-
धुमीचीं व लुटारूपणाचीं कृत्यें केलीं, तशींच किंबहुना त्यांहून ज्यास्त
कृत्यें शिवाजीनंतर शेंकडों मराठे सरदारांनीं केलीं आहेत. संताजी
घोरपडे, धनाजी जाधव, दामाडे, बाजीराव, शिंदे, होळकर, मोसले
इत्यादि अनेक मराठे सरदारांनीं सर्व हिंदुस्थानभर धामधूम करून मरा-
ठ्यांचे राज्याची मर्यादा हिंदुस्थानचे एका टोंकापासून दुसऱ्या टोंकापर्यंत
पोंचाविली, आणि शिवाजीच्या मृत्योपरान्त देशांत खळबळ उडवून दिली.
असे असतां, लुटारू व बंडखोर ही विशेषणें शिवाजीलाच कां लावितात ?
शिवाजीनें ज्यास्त अन्दाज केला असें नाहीं. उलट धामधुमीच्या कृत्यांत
शिवाजीनें दाखविलेली दयाव्रतदि पुढील मराठे सरदारांचे ठिकाणीं नव्हती,
असेच म्हणण्यास जागा आहे. शिवाजीला दूषणें देण्यांत इंग्रज वगैरे
परकीय प्रेयकारांनींच कामाळ केली आहे असे नाहीं. मराठी बगरीतून
सुद्धां पुंड, लुटारू इत्यादि विशेषणें बहुधा शिवाजीसच लाविलेलीं दिसतात.
याचें कारण असें कीं, शिवाजीनें पराक्रम केले त्या वेळेस राज्य अस्तित्वांत
नव्हतें. तें स्थापन करण्यास त्यास त्या वेळच्या राज्याविरुद्ध उठावें लागलें;
त्यामुळें अर्थात् तो बंडखोर ठरला; आणि सर्वतोमुखी त्यास तशीं विशेषणें
मिळत गेलीं. परंतु शिवाजीस राज्याभिषेक झाल्याबरोबर लोकांचीं तोंडें
बंद झालीं. अभिषेकानंतर शिवाजीचा पक्ष न्याय्य आणि त्यास अडथळा
करणारे ते बंडखोर अशी कल्पना सहजच लोकांचे मनांत बिंबली. ही
कल्पना लोकांचे मनांत बिंबविणें हा राज्याभिषेक करण्याचा एक प्रधान
हेतु तो शिवाजीनें अत्यंत शहाणपणानें तडीस नेला. ही गोष्ट ह्याचे पूर्वीच
व्हावयास पाहिजे होती, पण अनेक अडचणींमुळें त्यास ती अगोदर
करितां आली नाहीं.

यथाविधि अभिषेक झाल्यापासून आणखी एक मोठा फायदा होणारा होता. शिवाजीला साह्य करणारी मंडळी पुष्कळ होती खरी; परंतु केवळ त्याच्या भक्तमंडळाबाहेर सामान्य जनसमूहांत त्याजबद्दल स्वामिभक्ति उत्पन्न झाली नव्हती. कित्येक लोक मनांतून त्यास अनुकूल होते; परंतु त्याच्या कर्तृत्वाची शाश्वती नसल्यामुळे त्यास उघडपणें मिळण्यास त्यांस धीर होत नव्हता. नवीन राज्यस्थापनेच्या वेळीं असा प्रकार नेहमींच घडतो. शिवाजीच्या उद्योगाविषयी कित्येक सरदार व सामान्य लोक बेपर्वा होते, त्या लोकांनीं आपल्या मनांतील बेपर्वाईचें वर्तन सोडून देऊन, मनाचा निश्चय कायम करून कोणता तरी पक्ष उघडपणें स्वीकारणें जरूर होतें. तसें करण्यास त्यांस भाग पाडण्यास अभिषेकासारख्या समारंभाची आवश्यकता होती. उदाहरणार्थ, फलटणचे निंबाळकर शिवाजीचे आत व दोस्त होते. परंतु ते शिवाजीच्या राज्यांत सामील झाले न होते. म्हणून स. १६६५ त शिवाजीचा जयसिंगाशीं तट ठरल्याबरोबर, त्यानें विजापुरच्या प्रदेशावर स्वारी केली, त्या वेळीं फलटण लुटून त्यानें तेथचा कांहीं प्रदेश काबीज केला. ही बातचीत गोष्ट झाली. पण शिवाजीचे जे उघड शत्रु होते, त्यांस शिवाजीची खरी शक्ति कळून आल्यामुळे, स्वप्नप्रभावलाची तुलना करून त्याजबरोबर उघड वैर किंवा उघड सख्य स्वीकारण्यास त्यास भाग पाडणारे अभिषेका-इतकें दुसरें चांगलें साधन नव्हतें. राज्याभिषेकांत विधिपूर्वक टोलेजंग समारंभ करणें; व राज्याची निरस्थायी व्यवस्था बांधून देणें ह्या गोष्टींचा समावेश होतो. आपण जिकिलेल्या प्रदेशांत दिवाणी फौजदारी वगैरे अंमलाची व्यवस्था लावून देणें हें नवीन राज्यसंस्थापकाचें पहिलें काम होय. लढाई करून केवळ प्रदेश जिंकल्यानें काम भागत नाहीं. राज्य कायम करावें लागतें. निरनिराळीं खातीं उत्पन्न करून, राज्यव्यवस्था ठरविल्याबरोबर लगेच राज्यांत शांतता होते असें नाहीं. परंतु ह्या बाह्य चिन्हांनीं लोकांच्या मनाचें समाधान होऊन राज्यकर्त्यास दोष देण्यास त्यांस सवड राहत नाहीं. अशा लौकिकी व दिखाऊ गोष्टींचा एकंदरीत उपयोग फार असतो, हें शिवाजीनें पूर्णपणें ओळखिलें.

शिवाजीला बंडखोर व लुटारू म्हटलें आहे, यांत आश्चर्यकारक असें कांहीं नाहीं. केव्हांही नवीन राज्य स्थापन करणाराच्या माथीं असा

लोकापवाद यावयाचाच. सन १७७६ सालीं अमेरिकेंतील इंग्रज लोकांनी इंग्लंडचा ताबा झुगारून देऊन आपण स्वतंत्र आहों, असा जाहीरनामा लाविला, तेव्हां अमेरिकेंतले इंग्रज बंडखोर व राजद्रोही आहेत, असे गेषारोप इंग्रज राष्ट्रांने त्यांजवर केले. परंतु बाहुबलाने आपलें म्हणणें त्यांनि खरें करून दाखविल्याबरोबर ते साव बनले. राज्यांच्या उलाढालींच्या प्रसंगां, चोर, बंडखोर, वगैरे शब्दांस फारसा अर्थ नसतो. बंडखोर गेल्याबरोबर त्यांचें अन्यायाचें स्वरूप बदलून त्यास स्वराज्यस्थापनेचा झगडा अशी संज्ञा प्राप्त होते. तेंच बंड सिद्धीस गेलें नाहीं म्हणजे त्याच्या उत्पादकांवर राजद्रोहाचे आरोप येतात. इंग्रजांच्या राज्याचा मूळ पुरुष 'विजेता बुल्यम' हा आरंभी अशाच प्रकारचा बंडखोर असून, इ. स. १०६६ त त्यानें हॅस्टिंग्जची लढाई जिंकल्यावर तो इंग्लंडचा कायदेशीर राजा झाला.

अशा अनेक कारणांस्तव यथाविधि राज्याभिषेक करण्याची शिवाजीस आवश्यकता वाटली. शहाजी जिवंत असेपर्यंत शिवाजीस हा विचार करितां आला नाहीं. त्यानंतर मोगलांकडील पेंचांत सांपडून त्यास बादशहाकडे जावें लागलें. तेथून सुटून आल्यावर मोगलांशी युद्ध करण्याचा प्रसंग आला. त्या युद्धांत त्यास चांगलेंच यश मिळालें आणि स. १६७२ नंतर त्याचें चित्त थोडें स्वस्थ झालें. तेव्हांपासून राज्यारोहणाचा विचार त्याच्या मनांत उद्भवला. असें सांगतात कीं, एकदां भोजनप्रसंगां पुष्कळ सरदारमंडळीं रायगडावर जमली असतां, दरबारांत शिवाजीला उच्चासन टेवलेलें होतें, तें कित्येक मराठे सरदारांस खपलें नाहीं. तेव्हां यथाविधि राज्यपद स्वीकारण्याचा प्रश्न विशेष जोराने पुढें आला. आजपर्यंत जिकलेल्या प्रांतांत राज्यपद्धति स्थापन करण्याचे त्यानें अनेक प्रयत्न केले. आपल्या नांवाचें नाणें पाडिलें, आपणास राजा हा किताब घेतला, तथापि धार्मिक व लौकिक दृष्ट्या विधिपूर्वक समारंभ न झाल्यामुळे, त्याच्या राज्यास कायद्याचें निश्चित स्वरूप प्राप्त झालें नव्हतें. पण राज्याभिषेक झाल्याबरोबर हा प्रकार बदलला. एखाद्या गोष्टीची जरूर वाटतांच आत्मीयांच्या सल्ल्याशिवाय एकदम ती सिद्धीस न्यावी असा शिवाजीचा स्वभाव नव्हता. त्यानें रामदासस्वामीचा, मातुःश्रीचा व स्नेही मंडलीचा या कामीं सल्ला घेतला; आणि रीतीप्रमाणें भवानी मातेचेंही अनुमोदन घेतलें. नंतर सर्वांच्या मतानें राज्याभिषेक

समारंभ करण्याचें ठरून तत्प्रीत्यर्थ शके १५९६ ज्येष्ठ शु. १३ ता. ६ जून सन १६७४ शनिवार हा दिवस मुक्रर करण्यांत आला.

२. समारंभाची सिद्धता, गागाभट्ट.—या समारंभास आरंभी एक मोठी अडचण आली. तत्कालीन समजुतीप्रमाणें राज्याभिषेकाचा व राज्य करण्याचा अधिकार फक्त क्षत्रियांसच होता. शिवाजीचे आजपर्यंतचे धार्मिक संस्कार क्षत्रियांच्या चालीप्रमाणें झाले नसल्यामुळे, शिवाजीस राज्याधिकार नाही, अशी लोकांची समजूत होती. परंतु शिवाजीवर निस्सीम भक्ति ठेवून त्याचें साह्य करणारे लोक इतके होते, कीं कोणतीही गोष्ट त्याच्या तोंडावाटे येण्याचा अवकाश, कीं ती तडीस जावयाचीच; मग त्यांत प्राण खर्ची पडत असले तरी हरकत नाही. गतानुगतिक महाराष्ट्रीय मंडळ एकदम एखादा नवीन फेरफार करण्यास तयार नव्हतें. तेव्हां विद्वज्जनमान्य व नामांकित पंडित या कार्मी पुढाकार घेण्यास पाहिजे होता. काशीचा प्रसिद्ध पंडित गागाभट्ट याच्या इस्ते हा विधि उद्बकून महाराष्ट्रमंडळास संतुष्ट करण्याचा विचार शिवाजीनें व त्याच्या सल्लागारांनीं ठरविला. त्याप्रमाणें रामचंद्र बाबाजी वगैरे विश्वासू मंडळीस काशीस व पैठणास पाठवून शिवाजीनें गागाभट्टास रायगडीं आणविलें.* शिवाजीचा राज्याभिषेकसमारंभ राष्ट्रीय व धार्मिक अशा दोन स्वरूपांचा होता. पैकीं धार्मिक बाबती गागाभट्टाच्या संमतीनें निश्चित करण्यांत येऊन त्याच्याच देखरेखीखाली तडीस गेल्या. आपल्या समाजांत धार्मिक बाबतींसच प्राधान्य असतें; आणि शिवाजीचे वेळेस तर तें विशेषच होतें.

* या वेळीं ब्राह्मण व प्रभु यांमध्ये जातिद्वेष बराच वाढला असून बाळाजी आवजी चिटणीस व निळो येसाजी पारसनीस या प्रभुमंडळीनें शिवाजी हा उदेपुरकुलोत्पन्न सरा क्षत्रिय आहे, अशी गागाभट्टाची सात्री कडून त्यालाच काशीहून रायगडीं आणविलें. बाळाजीवर ब्राह्मणांनीं मानणें चालविलें होतें, त्याचेंही गागाभट्टानें निरसन करून बाळाजीच्या मुलांच्या मुंजी केल्या आणि प्रभूंस त्रिकर्माचा अधिकार ठरविला. इत्यादि 'प्रभुरत्नमाले'तील इकीकत वाचण्यालायक आहे.

शिवाजीचा हा सर्व उद्योग धर्मसंस्थापनेचा म्हणून जाहीर झालेला होता; आणि त्या काळी राज्याभिषेकसमारंभ महाराष्ट्रांत तरी बहुधा अश्रुतपूर्वच होता. यादवांचे राज्यनष्टेपासून हा समारंभ कसा असतो, व तो कसा करावयाचा हें कोणासही माहीत नव्हतें. उत्तर हिंदुस्थानांत रजपुतांचीं राज्ये होती, तिकडे हे समारंभ होत असत. परंतु तिकडच्या व महाराष्ट्राच्या आचारविचारांत पुष्कळच फरक होता. शिवाय शिवाजीच्या पूर्वी तीन चारशें वर्षे धार्मिक कृत्यांचें स्वरूप सर्वथैव बदलून गेलें होतें. या काळी नवीन ग्रंथ व ग्रंथकार झाले, त्यांनीं पूर्वीचीं शास्त्रें, रूढी व आचार यांचा शोध करून धर्मशास्त्रावर नवीन ग्रंथ लिहिले, हें मागें सांगण्यांत आलेंच आहे. या ग्रंथांची परीक्षा व योग्यता प्रत्यक्ष विधि करितांना दिसून येत असते. परंतु राज्याभिषेकसमारंभ प्रत्यक्ष करण्याचा प्रसंग न आल्यामुळें त्याचें स्वरूप शिवाजीचे वेळीं अगदीं अनिश्चित होतें. ह्या समारंभांत कोणकोणते विधि करावयाचे इत्यादि संबंधानें पंडितांची एकवाक्यत्व नव्हती. शिवाय शिवाजीनें महाराष्ट्रांत जो नवीन राष्ट्रीय समाज उत्पन्न केला, त्याचे घटक भिन्न जातींचे व भिन्न समाजाचे लोक असल्यामुळे, सर्वास मान्य होईल अशा रीतीनें हा समारंभ तडीस नेणें मोठें दुर्घट काम होतें. शिवाजी या राष्ट्रीय व्यक्तीविषयीं जरी महाराष्ट्रांतील लोकांत अत्यंत आदर होता, तरी इतर मराठा घराण्यांवर भोसले घराण्याचें राज्य या राज्याभिषेकसमारंभानें यथाविधि स्थापन व्हावयाचें होतें, तें भोसले घराण्याचें वर्चस्व पुष्कळ मराठे घराण्यांस मान्य नव्हतें. प्रत्येक घरानें आपणांसच श्रेष्ठ समजे. शिवाजीची मुंज झालेली नव्हती. भोसल्यांच्या क्षत्रियत्वाविषयींही पुष्कळांस संशय होता. अशा शेंकडों अडचणींचें निरसन यथायोग्य, सर्वास पटेल असें झाल्याशिवाय हा समारंभ निर्विघ्नपणें पार पडणारा नव्हता. या गोष्टींची वाटाघाट शिवाजीकडे निदान वर्ष दोन वर्षे तरी चालली असली पाहिजे; पुष्कळ मोठमोठ्या पंडितांचे व मुसद्यांचे अभिप्राय घेण्यांत आले असले पाहिजेत; आणि असा विचार झाल्यावर शेवटीं या समारंभांत गागाभट्टास सर्व पुढाकार देण्यांत आला. हा गागाभट्ट कोण, व त्यास लोकांनीं एवढी मान्यता कां दिली, हें थोडें विस्तारानें सांगणें जरूर आहे.

गागाभट्टाचें घराणें हें मूळचें पैठणचें होतें, सन १४५० च्या सुमारास गोविंदभट्ट नांवाचा विश्वामित्र गोत्री ऋग्वेदी ब्राह्मण पैठणास राहत होता. रामेश्वरभट्टाचें विद्यापीठ शिष्यवर्गानें गजबजून गेलेकें होतें. तो विजयनगरच्या कृष्णदेवरायास (१५०९-१५३०) भेटून द्वारकेस जात असतां रस्त्यांत नारायणभट्टाचा जन्म झाला. नंतर तो काशीस जाऊन राहिला. त्याचा मुलगा रामेश्वरभट्ट. काशीस गेल्यावर ह्या घराण्यांत अनेक विद्वान् पुरुष निपजले. त्यांतील पुष्कळांचे हिंदुधर्मशास्त्रावर ग्रंथ हल्ली उपलब्ध आहेत. नारायणभट्टाचा लौकिक काशीत मोठा आहे काशीतील विश्वेश्वराचें मंदिर नारायणभट्टानें बांधिलें. तोडरमल्लानें त्याचा मोठा सत्कार केला. त्याचे दिनकरभट्ट. कमलाकरभट्ट. लक्ष्मणभट्ट. मुलगे रामकृष्णभट्ट व शंकरभट्ट हे विद्वान् असून त्यांचे ग्रंथ सर्वमान्य आहेत. रामकृष्णभट्टाचे तिथे विश्वेश्वर ऊर्फ गागाभट्ट. मुलगे मोठे मीमांसक म्हणून प्रसिद्ध आहेत. पैकीं दिनकरभट्टाचे बारा ग्रंथ 'उद्योत' संज्ञेचे आहेत. कमलाकरभट्टानें 'कमलाकर' संज्ञेचे बारा ग्रंथ लिहिले. पैकीं निर्णयकमलाकर यासच 'निर्णयसिंधु' असें म्हणतात. हा ग्रंथ त्यानें सन १६१२ त रचिला.

दिनकरभट्टाचा मुलगा विश्वेश्वरभट्ट याला बापानें 'गागा' असें लाडकें नांव दिलें तेंच पुढें प्रसिद्ध झालें. यानें उत्कृष्ट विद्या संपादन करून आपल्या घराण्याचा लौकिक वाढविला. काशीला गेले तरी या घराण्याचे

शरीरसंबंध दक्षिणेंत होत असत. मीमांसा, न्याय, अलंकार व वेदान्त या विषयांत गागाभट्टाची प्रवीणता विशेष होती. 'दिनकरोद्योत' ग्रंथांत त्याच्या बापांनै कित्येक विषय सोपे म्हणून सोडून दिले होते, त्यांची पूर्तता गागाभट्टानें केली. त्यामुळें हेमाद्रीच्या 'चतुर्वर्गचिंतामणी' प्रमाणेच दिनकरोद्योताची योग्यता मोठी आहे. जैमिनीसूत्रांवर गागाभट्टाची टीका आहे. शिवाय न्यायशास्त्रावरील 'भाट्टचिंतामणि,' व 'कायस्थधर्मप्रदीप' ऊर्फ 'गागाभट्टी' हे त्याचे ग्रंथ प्रसिद्ध आहेत. त्यानें संस्कृतांत शिव-कृत्रपतीचें चरित्र लिहिलें होतें असें समजतें; परंतु तें उपलब्ध नाहीं. गागाभट्टाच्या विद्वत्तेसंबंधानें दक्षिणेंत मोठा लौकिक असून दक्षिणेंतील ब्राह्मणवृंदावर त्याची छाप मोठी होती. सोळाव्या व सतराव्या शतकांत हिंदुस्थानांतील राजेरजवाड्यांचे व मुसलमान बादशहांचे दरवारी या घराण्यांतील विद्वान् पुरुषांस मोठा मान मिळत असून धर्मकृत्यांच्या प्रसंगी त्यांस बोलावण्यांत येत असे. बनारस येथें या घराण्यास अग्रपूजेचा मान मिळतो. धर्मसभा भरतात, त्यांत गंधाचा पहिला मान या भट्टांचा आहे. लोकांच्या धर्मव्यवस्थेचे निबंधग्रंथ या भट्टांनीं लिहिले, म्हणून मोठ्या धर्मकृत्यांच्या प्रसंगी भट्ट घराण्यांतील पुरुषांस अध्यक्षस्थान देण्याचा रिवाज सर्वत्र असून, अद्यापिही हिंदुस्थानांतील राजेरजवाड्यांकडून अशा प्रसंगी त्या घराण्यास आमंत्रण जातें. कमलाकरभट्टाचे हल्लींचे वंशज कांतानाथ-भट्ट हे वृद्ध व विद्वान् गृहस्थ मिर्झापुर येथील संस्कृत पाठशालेचे मुख्याध्यापक आहेत. त्यांनीं 'भट्टवंशकाव्य' नांवाचा ग्रंथ लिहिलेला आहे.

शिवाजीचे वेळीं या घराण्यांत गागाभट्ट प्रमुख होता. त्यास मराठी-राज्याचा व दक्षिणी पंडितांचा विशेष अभिमान असून शिवाजीचा लौकिक माहीत होता. तसेंच तो देशकालज्ञ असून मुसलमानांच्या राज्यांत हिंदुधर्माचीं अवनति झालेली त्यास प्रत्यक्ष दिसत होती. राज्याभिषेका-सारख्या दक्षिणेंतील अपूर्व धर्मप्रसंगास या भट्ट घराण्यास आमंत्रण पाठविणें उमान्यतः विहित होतेंच; तशांत गागाभट्टाच्या मनांत शिवाजीविषयी भादर असल्यामुळें, त्याने मुद्दाम दक्षिणेंत येऊन, आणि पैठण वगैरे ठिका-ऱ्या अनेक विद्वान् पंडितांचें अनुमत घेऊन, शिवाजीचा राज्याभिषेकविषि-टानें पार पाडिला. त्याची मर्ते प्रागतिक होती, हें कायस्थधर्मप्रदीपा-रून दिसून येतें. मनुष्याची योग्यता केवळ जन्मावरून न ठरवितों

त्याच्या चारित्र्यावरून ठरविली जावी असें गागाभट्टाचें मत होतेंसें दिसतें. शिवाजीच्या राज्याभिषेकप्रसंगीं त्यानें विरोधी मतांचें खंडन करून जो पुढाकार घेतला तो त्यास भूषणावह आहे. दक्षिणी पंडितांवर छाप बसविण्याकरितां मुद्दाम परदेशस्थ पंडित शिवाजीनें आणिला हें म्हणणें खरें नाहीं. ह्या समारंभाविषयीं शिवाजीनें पुष्कळांचें मत घेतलें. रामदासस्वामीकडे माणसें पाठवून त्याची संमति मिळविली. दुसरे साधुसंत, शास्त्रीपंडित राज्यांत होते त्यांचा विचार घेतला; कित्येक प्रतिष्ठित मंडळींस पालख्या व म्याने पाठवून सन्मानानें रायगडावर आणविलें; आणि त्यांच्याशीं वादविवाद केला. सरदार, कारभारी, इष्टमित्र या सर्वांबरोबर विचार करून सर्वांचे विचारें हा समारंभ करण्याचें शिवाजीनें ठरविलें. गागाभट्टास बोलावण्याचें ठरून बाळाजी आवजी त्यास आणण्यास गेला. त्याजबरोबर केशव पंडित, भालचंद्रभट्ट पुरोहित व सोननाथ कात्रे हे गेले होते. त्यांनीं मोठ्या इतमामानें गागाभट्टास रायगडावर आणिलें. तेथें पंडितांच्या सभा व वादविवाद झाले. जयपुर, उदेपुर वगैरे ठिकाणीं रजपुत राजांस राज्याभिषेक होतो तसा हा विधि करावा, असें ठरलें. शिवाजीचा व्रतबंध झालेला नव्हता तोही मुख्य विधीच्या अगोदर करून घ्यावा असें पंडितांनीं ठरविलें. नंतर महानद्यांचीं पुण्योदकें, सुलक्षण अश्व व गज, ध्याप्रचमें, मृगचमें, सिंहासन, सुवर्णकलश इत्यादि साहित्य जमविण्यांत आलें. राजे-रजवाड्यांस, आम्रस्वकीयांस, लहानमोठ्या सरदारांस, विद्वान् पंडितांस, ठिकठिकाणच्या सेवकजनांस आमंत्रणें पाठविण्यांत आलीं. सर्व लोकांच्या राहण्यांच्या व उतागच्या जागा तयार करण्यांत आल्या. सिंहासन व त्याची रचना शास्त्रोक्त पद्धतीप्रमाणें करण्यांत आली. हजारों लोक जेवणास बसतील असे मोठमोठे मंडप तयार झाले. मंडप, तंबू, राहुट्या इत्यादिकांनीं खालच्या व वरच्या माचीवरील किल्ल्याच्या सर्व जग्न्या व्यापून गेल्या. धान्याचीं व इतर सामानाचीं मोठमोठीं कोठारें भरून ठेवण्यांत आलीं. कोणत्याही गोष्टीची न्यूनता पडूं नये, अशी सर्व तजवीज शिवाजीनें अत्यंत दक्षतेनें करविली.

याच वेळीं शिवाजीच्या वंशाची उत्पत्ति उदेपुरच्या घराण्यापासून झालेली आहे, हें नक्की करण्यांत आलें. गागाभट्टाच्या व बाळाजी आवजीच्या खटपटीनें भोसले घराण्याची वंशावळ उपलब्ध झाली. यावरून

कित्येकांचा असा तर्क आहे की, कांहीं तरी अंतस्थ खटपटीनें भोसल्यांचा संबंध उदेपुरच्या शिसोदे घराण्याशीं या वेळीं मुद्दाम जोडण्यांत आला. ह्या विषयाची चर्चा पूर्वी पुष्कळ झाली आहे व पुढेंही होईल.

एवढ्या मोठ्या अपूर्व राष्ट्रीय समारंभाची तपशीलवार माहिती आज उपलब्ध नाहीं, ही मोठ्या खेदाची गोष्ट होय. हिंदुस्थानांत स १९११ सालच्या डिसेंबर महिन्यांत जॉर्ज बादशहांचा राज्यारोहणविधि झाला, त्याचे कार्यक्रम वर्ष सहामाहिने आगाऊ ठरत होते, आणि त्याच्या तयारींत हजारों लोक गुंतले होते. पाहुणे, जागा, व्यवस्था, मानपान, मेजवान्या इत्यादि अनेक प्रकार आगाऊ ठराविले जाऊन त्याची छापील पुस्तकेही प्रसिद्ध झाली आहेत. रायगडावरील शिवाजीचा हा समारंभ एवढा विस्तृत व घोटाल्याचा नसला तरी त्यावरून शिवाजीच्या अडचणींची आपणांस थोडी बहुत कल्पना करितां येईल. मराठे सरदारांचा डामडोल, त्यांची शिवाजीविषयी अपूर्व भक्ति आणि एकंदर समारंभाविषयी लोकांचा अनुपम उत्साह इत्यादि कारणांना शिवाजीचा राज्याभिषेक समारंभ त्या वेळीं खरोखरच अत्यंत संस्मरणीय झाला. बखरकारांनीं केलेल्या वर्णनावरच आपणांस अवलंबून राहणें प्राप्त आहे.

हा समारंभ व्यक्तिविषयक नव्हता. हा राष्ट्रीय महोत्सव असून त्याच्या महत्त्वास अनुरूप अशा रीतीनेच तो तडीस नेण्यांत आला. मोठमोठे शास्त्री, पंडित, प्रधान, मंत्री, यांस बोलावून, त्यांच्या मसलतीनें या समारंभांतील प्रत्येक कृत्य कसकसें करावयाचें, त्याचा फार सूक्ष्म रीतीनें व अत्यंत काळजीपूर्वक विचार करून, तदनुरूप व्यवस्था करण्यांत आली. निरनिराळ्या कामांची व्यवस्था निरनिराळ्या योग्य इसमांकडे पृथक्पणें सोंपून दिली. सिंहासन, छत्रचामर वगैरे राजचिन्हें, व अभिषेकविधीला लागणारे साहित्य शास्त्रोक्तरीतीनें तयार करण्यांत आलें. महाराष्ट्रांतील सर्व सरदार मंडळीस, विद्वान् लोकांस व आसस्वकीयांस शिवाजीनें आमंत्रणें पाठवून या महोत्सवासाठीं मुद्दाम आणविलें. राज्याभिषेकाचा मुहूर्त शके १५९६ आनंदनाम संवत्सर, शनिवार ज्येष्ठ शु० १३ हा मुकर करण्यांत आला.* हा दिवस मृगसालारंभाचा होता असें बखरकार म्हणतात.

* 'शके १५९६ आनंदनाम संवत्सरे ज्येष्ठ शु० ५ गुरुवारी प्रातःकाळी चार घटका दिवस आलियानंतर सिंहासनारूढ बसले शिवाजीमहाराज,' असा बाईजवळच्या कण्हेरी येथील रामदासी मठातील एका कागदांत उल्लेख आहे.

तसें असल्यास स. १६७४ त मृगसाल ता. ३ किंवा ४ जूनचा असलेला पाहिजे. त्याच्यापूर्वी दहा दिवस म्हणजे ज्येष्ठ शु० ४ स शिवाजीचा व्रतबंध समारंभ सुरू झाला. तेव्हांपासून दहा दिवसपर्यंत निरनिराळे विधि व समारंभ चालू होते. या एकंदर कृत्यांत दानधर्म, ब्राह्मणभोजन, मेजवान्या, आरास, व्यवस्था इत्यादि गोष्टींत शिवाजीनें अतोनात पैसा खर्च केला. जबळचे लोकही शिवाजीची योग्यता ओळखून कोणत्याही धार्मिक किंवा लौकिक कृत्यांत त्याच्या इच्छेस सर्वथैव अनुकूल झाले.

३. ज्येष्ठ शु. १३ शके १५९६चा समारंभ.—अखिल महाराष्ट्राच्या भाग्योदयाच्या या पवित्र समारंभाचें विस्तृत वर्णन करण्याची जरूर नाही. बखरींतील रसाळ वर्णनें वाचिली असतां त्या महोत्सवाचें स्वरूप चांगलें लक्षांत येईल. एकंदर समारंभ पुष्कळ दिवस चालू होता. त्यांतले दहा दिवस मुख्य होते. ज्येष्ठ शु० ४ थीस व्रतबंधसमारंभ सुरू झाला. तो दोन दिवसांनीं उरकल्यावर पुढें दुसरे लुप्तविधी व आनुषंगिक विधी, पुण्याहवाचन, यज्ञ, शांति वगैरे करण्यांत आले. ब्राह्मणभोजनें सारखीं चालू होती. शेवटीं ज्येष्ठ शु० १३ शीचा म्हणजे स. १६७४ चा जून ता. ६ चा सुमंगल दिवस प्राप्त झाला. अखिल महाराष्ट्राच्या भाग्योदयाचा हा पवित्र समारंभ; आणि त्याचा रायगडावर चाललेला हा महोत्सव यांचें विस्तृत वर्णन बखरींतून दिलेले आहे. एकंदर महाराष्ट्र-जन-समूहाचीं अंतःकरणे त्या दिवशीं आनंदोर्मिनीं उचंबळून गेलीं होती.

अभिषेकाच्या दिवशीं प्रातःकाळीं सर्व लोक मंगलस्नानें करून, व उंचीं वस्त्रभूषणें परिधान करून, सभामंडपांत दाखल झाले. शिवाजीही स्त्रीपुत्रांसह मंगलस्नान करून, अलंकार घालून, भवानी देवी, मातुःश्री जिजाबाई, व कुलगुरु बाळंभट इत्यादिकांस वंदन करून, सुहूर्त प्राप्त होतांच आसनावर विराजमान झाला. अष्टप्रधान, पत्रलेखक व गणकलेखक, द्वादशकोश, अष्टादशशाला इत्यादिकांवरील अधिकारी, मंगलस्नानें करून, शुभ्रवस्त्रें व अलंकार धारण करून स्वारीबरोबर आले. क्षीरवृक्षाचें आसन सव्वा हात उंच करून सुवर्णानें मढविलेलें होतें. त्याजवर महाराज बसले. जबळ पट्टराणी सोयराबाई पटबंधन करून संभाजीसह बसली. सिंहासनाचे समोवार हातांत सुवर्ण कलश घेतलेले अष्टप्रधान अष्टदिक्स्थानापन्न झाले. पूर्वेस मुख्य प्रधान मोरोपंत पिंगळे हातीं धृतपूर्ण सुवर्णकलश घेऊन उभा

राहिला. दक्षिणेस सेनापति हंबीरराव मोहिते दुग्धपूर्ण रौप्य कलश घेऊन उभा राहिला. पश्चिमेस रामचंद्र नीळकंठ पंडित अमात्य दधिपूर्ण ताम्र-कलश घेऊन उभा राहिला. उत्तरेस छंदोगामात्य प्रधान रघुनाथ पंडित-राव मधुपूर्ण सुवर्णकलश घेऊन उभा राहिला. ह्याजपाशी मृत्तिकामय कुंभांत समुद्रजल व महानद्यांचें जल भरून ठेविलें होतें. उपदिशांच्या टायी क्रमेंकरून आग्नेयीस अण्णाजी दत्तो पंडित सचिव छत्र घेऊन उभा राहिला. नैर्ऋत्यभागी जनार्दन पंडित हणमंते सुमंत व्यजन घेऊन उभा राहिला. ईशान्यभागी बाळाजी पंडित न्यायाधीश दुसरें चामर घेऊन उभा राहिला. सन्मुख सव्यभागी पत्रलेखक बाळाजी आवजी लेखनपात्र घेऊन उभा राहिला. वामभागी गणकलेखक चिमणाजी लेखनपात्र घेऊन उभा राहिला. आसमंताद्वागी सर्व कोश व शाळा यांचे अधिकारी उभे राहिले. मुद्दज्जन व मांडलिक राजे सभोंवते उभे राहिले. ठिकठिकाणचीं तीर्थोदकें आणविलीं होती. मुहूर्तघटी प्राप्त होतांच, ब्राह्मणांच्या वेदमंत्रो-च्चारंबरोबर छत्रपतीवर मंगलाक्षतांचा वर्षाव झाला; आणि आम्रपल्लवांनीं तीर्थोदक सिंचन करण्यांत आलें. अभिषेकोत्तर शिवाजीची स्वारी उत्तम प्रकारें शृंगारभूषण सिंहासनावर विराजमान झाली, त्या वेळेस, त्यांजवर सौवर्णरौप्य पुष्पांची वृष्टि लोकांनीं केली. ब्राह्मणांनीं मंत्र म्हणून आशीर्वाद दिले. सर्व राज्यांत १०८ तोफांची सरवत्ती झाली. पुत्राच्या भाग्योदयाचा हा अप्रतिम शुभ प्रसंग पाहून, जिजाबाईस किती धन्यता व कृतार्थता वाटली असेल, याची कल्पनाच केली पाहिजे. शिवाजीस लहानाचा योर करून त्यास आज या स्थितीस आणण्यास तिनें पराकाष्ठेचे श्रम केले होते. या तिच्या श्रमांचें चीज होऊन, तिच्या जन्माचें सार्थक झालें; तिच्या डोळ्यांचें पारणें फिटलें. 'वीरस्' नांवाची सार्थकता तिनें करून दाखविली. तेव्हां असा सोहळा आपल्या डोळ्यांनीं पाहिल्या-वर, आपल्या आयुष्याची इतिकर्तव्यता आटपली असेंच तीस वाटलें. अभिषेकसंबंधी सर्व कृत्यें यथासांग व निर्विघ्नपणें तडीस गेलीं. शिवाजीची सुवर्णतुला करण्यांत आली, तेव्हां त्याचें वजन १६००० होन भरलें. होनाचें वजन सुमारे ३४ तोळ्याइतकें धरितात. त्यावरून शिवाजीचें वजन (४० तोळ्यांचे) १४० शेर होतें. विद्वान् ब्राह्मणांची पूजा करून त्यांस मुबलक दक्षिणा दिल्या. गागाभट्टास एक लक्ष रुपये दक्षिणा व

बहुमोल वस्त्रभूषणें देऊन गौरविलें. ऋत्विजांस प्रत्येकीं पांच पांच हजार व पुरोहितास चौवीस हजार रुपये दक्षिणा दिली. इतर ब्राह्मणांस ज्याच्या त्याच्या योग्यतेप्रमाणें हजार, पांचशें, दोनशें अशा रकमा दिल्या. कर्मीत कमी दक्षिणा पंचवीस रुपये होती. शिवाय गोसावी, तापसी, गोरगरीब यांस पांच, चार, दोन याप्रमाणें रकमा वांटिल्या. देवस्थानास वतने व इनामें करून दिलीं.

यानंतर अष्टप्रधान व इतर अधिकारी यांस वस्त्रें देण्याचा समारंभ झाला. ज्यानें त्यानें आपआपलीं पदे वस्त्रांसह स्वीकारून बहुमान पुरःसर महाराजांस नजराणा करून मुजरे केले. ताळाजी आवजी चिटणीस यास चिटणीसीचीं वस्त्रें दिलीं. सर्वांचे मुतालिकही नेमून दिले. अष्टप्रधान जेव्हां बाहेर स्वारीवर किंवा फिरतीवर असत, तेव्हां तळमुकामवर बसून त्यांचीं कामें या मुतालिकांनीं चालवावयाचीं होती. श्यामजी नाईक पुंडे, शेषाप्पा नायकाचा नातू, यास फौजेच्या बक्षीगिरीचीं वस्त्रें दिलीं. दरकड मुभेदार, महालदार, कारखानदार, फौजेचे सरदार व मानकरी यांस ज्या त्या अधिकाराची वस्त्रें देण्यांत आलीं.

अधिकार्यांस वस्त्रें देऊन दरबार आटोपल्यावर महाराजांची स्वारी हत्तीवर सोन्याचे अंबारीत बसून देवदर्शनास जाऊन आली. त्या वेळीं सर्व प्रधान, अधिकारी, सरदार, दरकदार, फौजा, वाघें वगैरे आपआपल्या मिसलीनें स्वारीसमागमें होते. स्वारी परत येतांना रस्त्यांत ठिकठिकाणीं सुवासिनींनीं त्यांस आरत्या केल्या व लोकांनीं पुष्पवृष्टि केली. अशा रीतीनें हा त्रयोदशीचा समारंभ पुरा झाला. एकंदर समारंभास एक कोट बेचाळीस लक्ष होन म्हणजे चार कोटी रुपयांचे वर खर्च झाला, असें म्हणतात. मेजवान्या, देवदर्शनें व राज्यव्यवस्थेचीं कामें इत्यादि प्रकार पुढें पुष्कळ दिवस चालू होते.

राज्याभिषेकसमयीं शीतलपुरीनामक काशीचा संन्यासी, पोलादपुरचा परमानंद गोसावी, आणि व्यंबकेश्वरचा विद्वान् ब्राह्मण नारायण आश्रम ह्यांचा शिवाजीनें उत्कृष्ट सत्कार करून शीतलपुरीपासून उपदेश घेतला. (तारीखी-शिवाजी.)

हा राज्यारोहण समारंभ व त्या योगें झालेली राज्यस्थापना सर्व देशभर चिरस्मरणीय व्हावी, एतदर्थ या प्रसंगी कित्येक कायमच्या गोष्टी शिवाजीनें केल्या त्या अशा.

(१) अभिषेकाच्या दिवशीं सुवर्णतुळा, तोफांची सरवत्ती, दानधर्म, पोषाख देणें, देवस्थानांच्या नेमणुका बांधणें, वगैरे वर सांगितलेलीं कृत्यें करून शिवाजीनें राजचिन्हें धारण केलीं. रामदास स्वामीच्या स्मरणार्थ ' भगवा झेंडा ' हें सेनाचिन्ह ठरविलें.

(२) पूर्वीचा शक बंद करून राज्याभिषेकाच्या दिवसापासून ' राज्याभिषेक शक ' नांवाचा नवीन शक सुरू केला; आणि ' क्षत्रिय-कुलावतंस शिव छत्रपति महाराज सिंहासनाधीश्वर ' असा आपला किताब व कागदोपत्री लिहावयाचा मायना ठरविला. ' शककर्ता राजा निर्माण होणार ' हें भविष्य शिवाजीनें अशा रीतीनें खरें केलें. युधिष्ठिर विक्रम, शालिवाहन यांच्या प्रमाणें ' शिव शक ' असें नांव न ठेवितों ' राज्याभिषेक शक, असें नांव ठेवण्यांत स्वाभिमानापेक्षां राष्ट्रीय भावना त्याचे मनांत स्पष्ट होती. ह्यावरून हिंदुपदपादशाही स्थापन करण्याचा शिवाजीचा मनोदय चांगला व्यक्त होतो. हा नवीन शक व नवीन मायना सर्वत्र लिहीत जाण्याविषयी सरपत्रें काढण्यांत आलीं. शिवाजीचा हा राज्याभिषेक शक १०४ वर्षें चालला. स. १७७७ त दुसरा शाहू गादीवर आला तेव्हां नानाफडणीस व सखाराम बापू यांनीं हा शक कागदोपत्री बंद करण्याचा हुकूम काढिला, (भा. इ. अ. १८३५-८७).

(३) रायगड किल्ला राज्याची राजधानी करण्यांत आली. ' रायगड पहाडों किल्ला चांगला. आजूबाजूस शत्रूंची फौज बसावयास जागा नाहीं. धोडें माणूस जाण्यास महसंकट, वरकड किल्ले पन्हाळा वगैरे बहुत, पण खुला-सेवार व मैदानांत; यास्तव आजच्या प्रसंगास ही जागा बरी, येथें लवकर उपद्रव होऊं न शकेल. ' या कामीं गागामट्ट वगैरे मंडळींस शिवाजीची योजना पसंत पडली. त्याप्रमाणें राजधानीस लागणाऱ्या अवश्य त्या सर्व तजविजी, वाडे, पागा, मंदिरे, सभा, गंगासागर तलाव; वगैरे सर्व व्यवस्था रायगडावर करण्यांत आल्या.

(४) आजपर्यंत अनेक वेळां राज्यकारभाराची व्यवस्था शिवाजीनें प्रसंग पडेल तशी बदलली होती, परंतु राज्यास कायमचें स्वरूप आलें नसल्या-

मुळें अद्यापपर्यंत कोणतीच कायमची व्यवस्था झाली नव्हती. परंतु राज्याभिषेकप्रसंगी सर्व खात्यांची व राज्याच्या बंदोबस्ताची व्यवस्था महाभारत, स्मृति इत्यादिकांत सांगितलेल्या पद्धतीवर शिवाजीने केली. ह्या प्रसंगी कामगारांची व व्यावहारिक शब्दांची मुसलमानी नांवें बदलून त्यानें संस्कृत नांवें प्रचारांत आणिली. दिल्लीच्या बादशाहीचें उदाहरण समोर असतां त्याचें अनुकरण शिवाजीनें केलें नाहीं. या नवीन राज्यव्यवस्थेमुळेंच शिवाजीचें नांव चिरस्मरणीय झालें आहे. ती व्यवस्था पुढें देण्यांत येणार आहे.

या राष्ट्रीय समारंभास परकीय राजेरजवाड्यांकडून नजर नजराणे घेऊन वकील वगैरे आले होते. त्यांत गोवळकोंडा येथील कुतबशहानें हत्ती, घोडे, जवाहीर वगैरे नजराणा पाठविला. त्याचप्रमाणें इंग्रज, पोर्तुगीश वगैरे परदेशचे व्यापारी, पाळेगार, व मांडलीक राजे यांनीही आपापल्या वकिलांच्या हातीं नजराणे पाठवून शिवाजीचें अभिनंदन केलें. इंग्रजांच्या वकिलाची हकीकत इंग्रजांचे कलमांत दिली आहे. एकंदरीत खऱ्या क्षत्रियास शोभणारे महापराक्रम करून शिवाजीनें महाराष्ट्रियांचें स्वतंत्र राज्य स्थापन केलें, आणि तें राज्य चिरायू व खंबीर करण्यासाठीं हा दिव्य समारंभ केला, ही गोष्ट मराठ्यांच्या इतिहासांत अत्यंत स्मरणीय होय.

४. स्वराज्याचें स्वरूप.—मराठ्यांचें खरें धोरण औरंगजेबास पूर्णपणें कळलें होतें. दक्षिण देश जिंकण्याचा त्याचा इरादा होताच, पण मराठ्यांची दहशत त्यास विशेष नसती, तर एवढ्या मोठ्या प्रचंड पैऱ्यानिशीं आपल्या आयुष्याचीं पंचवीस वर्षें त्यानें दक्षिणेंत घालविलीं नसतीं. मराठे मोगल पादशाही उलथून पाडणार अशी त्याची खात्री असल्यामुळेंच त्यानें आपलें संपूर्ण सामर्थ्य एकट्या मराठशाहीचे नाशार्थ खर्चिलें. शिवाजी जिवंत असेपर्यंत मराठ्यांचा उच्छेद करणें त्यास शक्य वाटलें नाहीं. शिवाजीच्या मरणाची बातमी ऐकतांच रजपुतांबरोबर चाललेलें युद्ध कसेबसें संपवून तो मोठ्या त्वरेनें दक्षिणेंत आला. यावरून शिवाजीची कर्तबगारी व्यक्त होते. औरंगजेबाची मराठ्यांस हाणून पाडण्याची कल्पना कित्येक बादशाही सरदारांचे हाडामासांत खिळली होती. त्यांपैकीं निजामुल्मुल्क हा एक होय. निजाम व मराठे यांच्या सतत वैराचें मूळ या ठिकाणीं व या कल्पनेंत आहे. खड्यांचे लढाईनंतर सार्वभौमत्वाची कल्पना अंगांत भिनलेले सर्व मराठे पुरुष नाहींसे झाले,

आणि लगेच मराठशाहीची इमारत खचली. तथापि सार्वभौमराज्याची पुढील विस्तृत कल्पना शिवाजीला नव्हती, असा कित्येकांचा आक्षेप आहे. शिवाजीच्या हयातीत ही कल्पना तडीस न गेल्यामुळे ती त्याच्या मनांत अढळ होती, हें सिद्ध करण्यास शिवाजीचीं कृत्यें व उद्देश तपासून पाहवे लागतात. शिवाजीनें घातलेला पाया, वरील इमारत कद्राकाळीं विस्तृत झाल्यास, तिला सहन करण्याइतका विस्तृत व मजबूद होता कीं नाहीं, हें पाहिलें पाहिजे. शिवाजीच्या अनुयायांना ही कल्पना होती, आणि ती त्यांनीं शक्त्यनुसार तडीसही नेली, हें वर दाखविलेंच आहे. ही कल्पना त्यांनीं स्वतः उत्पन्न केली नाहीं, तर ती त्यांनीं शिवाजीपासून उचलली एवढेंच दाखवावयाचें आहे.

(१) शिवाजीचा विचार केवळ महाराष्ट्रापुरताच असता तर त्याला इतका खटाटोप करण्याचा प्रसंग पडताना. आरंभापासून शिवाजी फार घूर्ततेनें वागत होता; केवळ बाह्य भपक्यानें लोकांस दिपवावें हें त्यास नको होतें. बापाच्या लहानशा जहागिरीपासून सुरुवात करून तो मोठ्या चाणाक्षतेनें आपल्या इमारतीचा पाया थोडथोडा वाढवीत गेला. राज्याभिषेकाच्या वेळेस हा पाया चांगला मजबूद झाला असें त्यास वाटलें, आणि अष्टप्रधानांची, लष्कराची, किल्ल्यांची वगैरे यथायोग्य व्यवस्था करून आणि छत्रपति हें विशिष्टार्थसूचक अभिधान धारण करून व राज्याभिषेक शक सुरू करून हा पाया त्यानें अशा स्थितीत आणून ठेविला, कीं त्याजवर वाटेल तेवढी विस्तृत इमारत पुढें बांधितां यावी. महाराष्ट्रापुरताच त्याचा हेतु असता, तर तंजावरीं व्यंकोजीनें केलें त्याप्रमाणें तेवढ्याचीच कायमची व्यवस्था बांधून, त्यास स्वस्थ बसतां आलें असतें.

(२) मराठ्यांचें राज्य केवळ महाराष्ट्रापुरतें मर्यादित न राहतां सवडीप्रमाणें पुढें मोठें व्हावें, एवढ्याच करितां त्याला आपल्या भावाशीं-मुद्दां भांडण्याचा प्रसंग पडला. जो दक्षिणप्रदेश भावाच्या ताब्यांत होता, तो किंवा त्याचा हिस्सा भावापासून हिसकून घेण्याइतका शिवाजी क्षुद्रदृष्टि किंवा अनुदार नव्हता. परंतु हिंदुपदपादशाहीची इमारत एक असावी; तिचें मूळ महाराष्ट्रांत असावें, त्या इमारतीच्या आश्रयाखालीं सर्व मराठ-मंडळानें सुखानें नांदून त्या इमारतीची वृद्धि करावी, या कल्पनेच्या विरुद्ध व्यंकोजी आदिलशाहींत राहिल्यामुळे, मराठशाहीच्या अंमलाखालीं नांदण्या-

विषयी व्यंकोजीस भाग पाडण्यासाठी शिवाजीला दक्षिणेंत स्वारी करावी लागली. राज्याचा विभाग न होऊं देण्याबद्दल शिवाजीचा विशेष कटाक्ष होता.

(३) चौथाई व सरदेशमुखी हे हक्क वसूल करण्याची पद्धत मालगुण्यांत शिवाजीचा विशिष्ट हेतु उघड होतो. ह्या हक्कांच्या जोरावर मराठ्यांस वाटेला तिकडे व वाटेला तिकडे बाहेर पसरण्यास सवड मिळाली. महाराष्ट्रापुरतेंच त्यास पाहवयाचें असतें, तर तो बहुतेक प्रांत त्याच्या हातांत आल्यामुळे नुसते हे हक्क वसूल करण्याचें त्यास प्रयोजन नव्हतें; आणि ह्या हक्कांवरच तुप्त राहवयाचें असतें, तर अष्टप्रधानादि विस्तृत राज्यव्यवस्था पण नको होती. महाराष्ट्र देश हा केवळ कार्यक्रमाचा पाया; त्या पायावरून पुढें वरील हक्कांच्या जोरावर सर्व हिंदुस्थान देश काबीज करावा असा शिवाजीचा हेतु स्पष्ट दिसतो.

(४) विजापुर व गोवळकोंडा येथील राज्ये पादाक्रांत करण्यास उद्योग नार्ही. तीं आपलीच आहेत, वाटेला तेव्हां तीं नार्हीशीं करितां येतील असा शिवाजीचा समज दिसतो. पण मोगल बादशहाविषयी त्याचा समज तसा नव्हता. दिल्लीपर्यंत मजल मारण्याचें त्याच्या मनांत नसतें, तर जयसिंगाशीं सख्य करून शिवाजी दिल्लीस गेला नसता. दिल्लीस जाण्यांत त्याचा मुख्य उद्देश असा कीं बादशहाची खरी शक्ति किती आहे हें प्रत्यक्ष आपल्या डोळ्यांनीं पाहवें, तेथें आपल्या ओळखी करून ठेवाव्या व पुढें मागें दिल्लीचें तख्त काबीज करणें झाल्यास तूर्त आपलें धोरण पुढें लोढून ठेवावें. लढाई व रक्तपात केल्याशिवाय आपला हेतु तडीस नेण्याचा शिवाजीचा नेहमींचाच रिवाज असल्यामुळे, सवलतीनें ज्या गोष्टी होतील, त्यांजविषयी तो विनाकारण झगडत नसे. बुंदेलखंडचा राजा छत्रसाल याची व शिवाजीची भेट झाली होती, (मु. रियासत पृ. ६९५ पहा). कर्णोपकर्णी दिल्लीतील खजानखंडा बातमी शिवाजीस समजत होती. ह्यावरून रजपूत राजांस आपलेसे केल्यास हिंदुपदपादशाहीची स्थापना सुलभ आहे, हें त्याच्या लक्षांत आलें असावें. औरंगजेब आपल्या दुष्कृत्यांनीं हिंदूस छळीत आहे, हिंदूंचीं मनं दुखवीत आहे, येणेंकरून त्याचे राज्याची बळकटी नार्हीशी होत जाऊन, तें 'राज्य' खालावत जाणार. अशा प्रसंगीं पाळत राखून आपण पुढें सरसावण्यास तयार असलें पाहिजे.

इत्यादि गोष्टी शिवाजी पूर्णपणे समजून होता. औरंगजेबाच्या इतकें दीर्घायुष्य शिवाजीस असतें, तर त्यानें आपले हेतु आपल्या स्वतःच्या हयातीत तडीस नेले असते. तथापि मोगलांशीं त्याचे जे व्यवहार घडले, त्यांच्या योगानें त्यानें आपल्या पराक्रमाची व धर्माभिमानाची मर्यादा दिल्लीपर्यंत पोचवून पुढील रस्ता सुगम करून ठेविला.

(५) समुद्रकिनारा ताब्यांत ठेवण्याकरितां सीदीचा पाडाव करण्यांत शिवाजीनें आपली शिकस्त केली. ह्याचा मुख्य हेतु महाराष्ट्रापुरताच नव्हता. तर किनारा व आरमार यांचे साह्यानें इंग्रज, पोर्तुगीस वगैरे परदेशस्थांस आपल्या कक्षांत ठेवण्यास त्यानें केलेल्या प्रयत्नांवरूनही, त्याची सार्वभौमत्वाची कल्पना व्यक्त होते. याचें विवेचन निराळ्या कलमांत केलें आहे.

(६) बखरींमध्ये अनेक ठिकाणीं कित्येक अस्पष्ट उल्लेख आहेत. 'दिल्लीस जाऊन अधिकार करावा, हा योग. या काळीं दिसत नाही. कारण औरंगजेब पादशहा अवतारी आहे. त्याचा देह आहं तावत्काल आपला उपाय चालेल असा नजरेस येत नाही, (शिवदिग्विजय पृ. ३७५). अशा उल्लेखांवरून शिवाजीचा उद्देश दिल्लीपर्यंत जाण्याचा होता, पण औरंगजेबाचे हयातीपर्यंत ती गोष्ट घडून येणें अशक्य होतें, हा शिवाजीचा समज बखरींत अनेक ठिकाणीं थोडा बहुत व्यक्त झाला आहे.

(७) ग्रीवाम्हणप्रतिपालन, स्वधर्मसंरक्षण, व स्वराष्ट्रसंवर्धन हें त्यानें आपल्या राज्याचें ग्रीव म्हणून धारण केलें. ह्या ग्रीवांत पाहिजे तितका उद्योग करण्यास लोकांस अवकाश सांपडणारा होता. हे हेतु तडीस नेणें राज्याचें कर्तव्य आहे, त्यांत प्रत्येकाचा फायदा आहे, ही गोष्ट शिवाजीनें सर्वांस दाखवून दिली. भवानी देवीची आपणावर कृपा आहे, तिच्याच कृपेनें आपले उद्योग तडीस जातात अशी त्यानें आपल्या लोकांची खात्री केली. भोसल्यांच्या कुळांत शककर्ता निर्माण होणार म्हणून दृष्टांत झाले तो हिंदुधर्मसंस्थापक अवतारी पुरुष शिवाजीच होय, अशी त्या वेळीं लोकांची भावना झाली. किल्ल्यांचें साह्य, युक्तीनें शत्रूंस कबजांत आणण्याचें चातुर्य, आणि द्रव्यबल व मनुष्यबल ह्यांची वृद्धि, हीं राज्यवृद्धीचीं साधनें त्यानें पुढील उद्योगाकरितां तयार करून ठेविलीं.

(८) लेखन प्रशस्ति. राज्याभिषेकसमयीं शिवाजीनें जुने प्रजात बगैरे पाहून अनेक कामांच्या पद्धति बांधून दिल्या. त्यांतच लेखनप्रशस्ति

म्हणजे लिहिण्याचा शिरस्ता शिवाजीने बाळाजी आवजी व इतर मुत्सद्दी यांच्या विचाराने रचिला. राज्याभिषेकापूर्वी साडेतीनशें वर्षे महाराष्ट्रांत मुसलमानांचा अंमल होता, त्या अवधीत मुसलमान रिवाज जारीने चालू झाले. मुसलमानांच्या पूर्वी हेमाद्रि ऊर्फ हेमाडपंत यानें पत्रे व सरकारी कागद लिहिण्याच्या पद्धति घालून दिल्या होत्या, त्यांची भाषांतरे व नवीन मुसलमानी प्रघात यांवरून नवीन पद्धति मुसलमानांच्या वेळेस बनल्या. पुढे शिवाजीने राज्यस्थापना करून राज्यव्यवहार कोश दगैरे तयार करविले त्यांतच नवीन लेखनप्रशस्ति त्यानें अंमलांत आणिली. रा. राजवाडे ह्यांनीं ह्या प्रशस्तीचे कांहीं भाग प्रसिद्ध केले आहेत. (भा. इ. सं. मं. अ. १८३२). या प्रशस्तीत सरकारी व खासगी व्यवहारांत लोकांनीं लिहिण्याचे मायने काय वापरावे, कागदाची व लेखनाची मोडणी कोणास कशी असावी, देवता, गुरु, वडील, लहान गैरेस पत्रे कशी लिहावी, इत्यादिकांचे निर्वंध ठरविलेले आहेत. सरकारी कागद किती प्रकारचे तयार होतात आणि त्यांची पद्धति कशी असावी, हेंही ह्या प्रशस्तीत सांगितलें आहे. पोवाडे रचविण्याचा व दरबारकवि नेमण्याचा प्रघात शिवाजी व जिजाबाई यांनीं सुरू केला. पुरुषोत्तम कवि, अज्ञानदास व तुळसीदास शाहीर वगैरे शिवाजीच्या कवींचीं नांवे प्रसिद्ध आहेत.

शिवाजीला फारशी भाषा येत नव्हती. परंतु ती दरबारची भाषा असल्यामुळे त्याच भाषेंत शिवाजीला पत्रव्यवहार करावा लागे. ह्या कामांत निष्णात मंडळी शिवाजीच्या पदरी होती. शिवाय मुसलमान लेखकही त्यानें ठेविले होते. काजी हैदर नांवाचा एक गृहस्थ त्याचा अखबर-नवीस होता. तो पुढे औरंगजेबाचे नोकरांत गेला, (Mod. Review).

सारांश, सार्वभौम हिंदुपदादशाही स्थापन करण्याचा शिवाजीचा हेतु खास होता, याविषयी संशय दिसत नाही. वास्तविकपणें 'थोर पुरुष' ही संज्ञा शिवाजीस देण्यास ही सार्वभौम कल्पना कारण आहे. स्वपर-बलाबल बरोबर ओळखणें, काळ वेळ पाहून तदनुसार आपल्या हातून काय शक्य आहे हें ठरविणें, ह्यांत शिवाजीची खरी योग्यता व मोठेपणा आहे.

५. अष्टप्रधानांचीं कामें व घराणीं.—अष्टप्रधानांची नेमणूक शिवाजीनें केव्हां सुरू केली, तें निश्चित सांगतां येत नाही. सर्व नेमणूक त्यानें एक-दम केलेल्या नाहींत हें खास आहे. आरंभापासूनच संपूर्ण राज्याधिकार

तो बापराय सल्याचे कागदपत्र पुष्कळ आहेत. (उदाहरणार्थ खं. १५ ले. ३०७, २०७) स्वराज्याचा उद्योग सुरू केल्यावर जसजशी जरूर भासत गेली, तसतसे त्याने अधिकारी निर्माण केले. पेशवा अथवा मुख्य प्रधान याची नेमणूक पुष्कळ आरंभी झाली असली पाहिजे. छत्रपति हे नांव सुद्धा शिवाजीने सन् १६४९ चे अगोदर घेतले असावे. सन १६४० पासून १६४५ चे दरम्यान मावळांतील राज्यव्यवस्था करितांना कांहीं अधिकारी शिवाजीने निर्माण केले, (पृ. १९४-१९६). रा. राजवाडे म्हणतात, आरंभी हे अंमलदार शहाजीचे व शिवाजीचे असे दुहेरी होते, शहाजीचा मुख्य अंमलदार दादाजी कोंडदेव असून, शिवाजीचा श्यामराज नीलकंठ होता. शहाजीचा मुजुमदार नारो सुंदर व शिवाजीचा निळो सोनदेव होता. दादाजी कोंडदेव निवृत्त्यावर जहागिरीची व्यवस्था स्वतंत्रने शिवाजीच्या हातांत आली, तेव्हां तो हळूहळू आपले कामदार कायम करित गेला. स. १६५७ त शिवाजीचे अंमलदार कोण होते त्याचा उल्लेख खं. १७ ले. १० वर आला आहे. अधप्रधानांची कामे, का. इ. सं. पत्रे यादी लेखांक ४०४ यांत दिलेली आहेत.

अधप्रधान व त्यांचे पगार.

फारशी नांव.	संस्कृत नांव.	कर्तव्य.	वार्षिक वेतन.
१ पेशवा.	पंतप्रधान.	मुख्य दिवाणगिरी	पंधरा हजार होन.
२ मुजुमदार.	पंतअमात्य.	मुलकी वसूल व हिशेब.	बारा हजार होन.
३ सुरनीस.	पंतसचिव.	दस्तराचा सांभाळ.	दहा हजार होन.
४ वाकनीस.	मंत्री.	खासगी कारभार.	„
५ डबीर.	सुमंत.	परराज्यव्यवहार.	„
६ सरनौबत.	सेनापति.	फौजेची व्यवस्था.	„
७ ०	न्यायाधीश.	न्याय करणे.	„
८ ०	पंडितराव.	शास्त्रार्थ व दानधर्म.	„

‘प्रतिनिधि’ हे पद राजारामाचे वेळेस नवीन निर्माण झाले. त्याचे वार्षिक वेतन १५ हजार होन असून, त्याची हुकमत आठही प्रधानांवर होती.

हल्लींच्या मानाने सुद्धा सदरील पगार मुबलक दिसतात. त्या वेळी पेशवाजी मित ज्यास्त असून, पगार थोडे देण्याची वहिवाट सर्वत्रच होती, हे पात्रांत ठेविले म्हणजे वरील पगारांच्या आंकड्यांवरून शिवाजीच्या

राज्याचें मोठेपण व आपल्या नोकरांस पैशासंबंधानें ददात न ठेवण्याची त्याची उत्कट इच्छा ही चांगली व्यक्त होतात. पगाराशिवाय दुसरी कोणत्याही प्रकारची प्राप्ति सरकारी नोकरांस होत नव्हती.

अष्टप्रधानांच्या गैरहजरित प्रसंगोपात त्यांचीं कामें चालविण्यास त्यांचे मुतालिक सरकारांतून नेमून देत. तसेंच प्रत्येक खात्यांत कारभारी, मज्जुदार, फडणीस, सबनीस (अथवा दस्तरदार) कारखाननीस, चिटणीस, जामदार आणि पोतनीस असे आठ दुय्यम कामगार असत. मालोजीचा सावकार शेषोनाईक पुंडे ह्याचा नातू श्यामजी नाईक शिवाजीचा खासगी जामदार होता.

या सर्व मंडळांत पेशवा हा मुख्य असून, त्याची हुकमत इतर सर्व प्रधानांवर होती. त्याची पायरी राजाचे खालची असून, त्याची बसण्याची जागा सिंहासनाचे नजीक उजव्या बाजूस पहिली असे. मुलकी व लष्करी या दोनही कामांवर त्याची संपूर्ण देगरेख असून, राज्याच्या सर्व घडामोडींची जबाबदारी त्याजवर होती. सेनापतीकडे सर्व लष्कराचा ताबा असून त्याची बसण्याची जागा डावे बाजूस पहिली होती. अमात्य, सचिव व मंत्री हे तिथे पेशव्याच्या खाली अनुक्रमानें बसत. त्याचप्रमाणें सुमंत, पंडितराव आणि न्यायाधीश हे डाव्या बाजूस सेनापतीच्या खाली अनुक्रमानें बसत. निरनिराळ्या कामांची वाटणी होऊन, त्यांजी जबाबदारी ठरली जावी, व प्रत्येकानें एका कामांत प्रवीणता संपादून तें काम उत्कृष्ट रीतीनें तडीस न्यावें, हें तत्त्व साधण्याकरितां शिवाजीनें असले प्रधानमंडळ अंमलांत आणिलें.

(१) पेशवा म्हणजे मुख्य प्रधान यांनीं सर्व राज्यकार्य करावें. राजपत्रावर शिक्षा करावा. सेना घेऊन युद्धप्रसंग व स्वारी करावी. तालुका ताब्यांत येईल तो रक्षून चालावें. श्यामराजपंतास काढल्यावर (पु. २६९ पहा) मोरोपंत पिंगळे यास शिवाजीनें मुख्य प्रधान केलें. त्याचा बाप शहाजी-जवळ कर्नाटकांत कारकून होता. मोरोपंत पिंगळे सुमारे सन १६५३ त शिवाजीस महाराष्ट्रांत येऊन मिळाला. तो शिवाजीचा केवळ उजवा हात असून युद्ध व राज्यव्यवस्था या दोनही बाबतींत कुशल व सर्वोच्च प्रिय असा होता. किल्ले बांधणें व फौज तयार करणें, ही त्याचीं मुख्य कामें होती. याच्या चरित्राचा तपसील फारसा उपलब्ध नाहीं, तो सांपोळ

तर महाराष्ट्रैतिहासांत चांगली भर पडेल. शिवाजी बादशहाच्या भेटीस आग्यास गेला, तेव्हां पाठीमागे राज्याची व्यवस्था मोरोपंतानें फार चांगली ठेविली. सन १६६८।६९ सालीं मुलखाचे व फौजेचे नवीन कायदे व नियम शिवाजीनें केले, त्यांतील बहुतेक काम मोरोपंताच्या हातचें आहे. १६७१ त मोरोपंत पिंगळे व प्रतापराव गुजर या दोघांनीं मोगल फौजेवर अनेक विजय संपादन करून त्यांचा संपूर्ण पराजय केला. शिवाजीच्या मृत्यूनंतर संभाजीनें मोरोपंतास कैदेत ठेविलें. 'श्रीशंभुरपति-हर्षनिधान, मोरेश्वरसुत नीलकंठ मुख्य प्रधान' या शिक्याचा एक कागद सन १६८१ एप्रिलचा आहे, (खं. २०-२७३), तेव्हां त्यापूर्वी म्ह. शिवाजीनंतर एक वर्षाचे आंत मोरोपंत वारला असावा. कोंडरि-गुटननें साताऱ्याचे शिक्यांवर एक लेख लिहिला आहे, त्यांत १६८२ हा त्याचा मृत्युकाल आहे. (R. A. S. Vol. 16, 1883).

(२) मुजमुदार म्हणजे पंत अमात्य. यांनीं सर्व राज्यांतील जमा-खर्चाची चौकशी करावी. दफ्तरदार, फडणीस हे यांचे स्वाधीन असावे. लिहिणें चौकशीनें आकारावें. फडणिशी पत्रांवर निशाण करावें. युद्धप्रसं करावे. तालुका जतन करून आशेत चालावें. सर्व लष्करी व मुलकी खात्यांचे व किल्ल्यांचे हिशेब अमात्यानें तपासावे. खर्चात कमी ज्यास्ती करणें शक्य अस तें याच्या मार्फत करावें, असा नियम होता.

आरंभी बाळकृष्णपंत हणमंते हा शहाजीचा कारकून शिवाजीजवळ मुजमुदार म्हणून होता. सन १६४७ च्या सुमारास तें काम शिवाजीनें सोनोपंत डबीर याचा मुलगा निळो सोनदेव याजला सांगितलें. महाराष्ट्र-इतिहासांत निळोपंताच्या कुटुंबाचें महत्त्व मोठें आहे. हल्लींचे बाबडेकर पंतअमात्य त्यांचेच वंशज होत. त्यांच्या कुटुंबाचा इतिहास नुक्ताच प्रसिद्ध झाला असून, त्यांच्या दफ्तरांतील कागदपत्र रा. राजवाडे यांच्या ८ व्या खंडांत प्रसिद्ध झाले आहेत. त्यांचें मूळ ठिकाण कल्याणनजीक होतें. निळोपंताचा आज्ञा नारोपंत हा मावळांत खेडेंबारे गांवीं ठकाराचे घरी लहानाचा मोठा झाला. त्यानें मालोजी भोसल्याचा आश्रय करून लौकिक संपादिला. नारोपंताचा मुलगा सोनाजी हा सोनोपंत डबीर या नांवानें औरंगजेबाचे पत्रांत उल्लेखिलेला आहे. हा शहाजी भोसल्याजवळ कार-कुनीचें काम करीत होता. तो शहाजीबरोबर नेहमीं स्वारीत असे.

निजामशाहींत व कर्नाटकांत चांगली कामगिरी करून त्याने शहाजीची मर्जी संपादन केली. शहाजीने त्यास शिवाजीजवळ पुणें येथें ठेवून दिलें. दादाजी कोंडदेवाप्रमाणेंच सोनोपंत डबीर व बाळकृष्णपंत हणमंते यांचें शिवाजीच्या संगोपनांत अंग होतें. सोनोपंत सन १६४५ त मरण पावला. त्यास निळोपंत व आबाजीपंत असे दोन पुत्र होते. हे दोघेही लहानपणापासून बापावरोबर राहून शिवाजीच्या कुटुंबांत चांगले परिचित झाले होते. बाप मरण पावल्यावर त्याचें काम निळोपंत करूं लागला. शिवाजीच्या लहानपणच्या उद्योगांत त्यास निळोपंताचें चांगलें साह्य होतें. जवळ जवळ समवयस्क असल्यामुळें उभयतांची उमेद सारखीच होती. लवकरच त्यास शिवाजीने साचेवाचा हुद्दा दिला. स. १६४४ त कोंकणांतील मुख्य काबीज केल्यावर व पुढें तोरणा किल्ला घेतल्यावर, निळोपंतानें जिकिलेल्या मुलुखाची व्यवस्था चांगली केली. तें पाहून शिवाजीने स. १६४७ त त्यास मुजमुदारीचा हुद्दा दिला. त्याचा धाकटा भाऊ आबाजीपंत हाही त्याच्या मदतीस असे. आबाजी पंताचा वंश गडनीस घराणें म्हणून हल्लीं प्रसिद्ध आहे. कल्याण प्रांत जिकण्याची कामगिरी आबाजीपंतानें स. १६४८ त तडीस नेली. मुल्ला अहंमदची रूपवती सून त्यानें पकडून शिवाजीकडे पाठवून दिली; त्याजबद्दल शिवाजीनें आबाजीस ठपका दिला, आणि तिला योग्य बंदोबस्तानें विजापुरास पाठवून दिलें. आबाजीपंतानें कल्याणपासून गोव्यापर्यंत मुख्य काबीज केला. त्या प्रांताची सुभेदारी आबाजीपंताकडे पुढें पुष्कळ दिवस होती. निळोपंताचें वजन शिवाजीजवळ मोठें होतें. ही गोष्ट विजापुरच्या दयानतराव वगैरे कामगारांस चांगली ठाऊक होती. दयानतराव अली आदिल-शाहाचा कारभारी होता. त्याची जन्मभूमि ओझडें गांव असून तो चंदन-चंदनच्या नजीक होता. चंद्रराव मोठ्याचा प्रदेश शिवाजीनें सन १६५६ च्या मार्चांत काबीज केला. त्यांत ओझडें गांव शिवाजीकडे आला. तो गांव शिवाजीनें सोडून आपला आपणांस द्यावा, अशाबद्दल दयानतरावानें निळोपंताचे मार्फत शिवाजीकडे रदबदली केली, त्यासंबंधाचीं दोन पत्रें खंड ८ लेख १-२ हीं पाहण्यालायक आहेत. दिनायत म्ह० धर्म आणि दयानतराव म्हणजे धर्माजीराव. सन १६६१ त शिवाजीनें आपल्या प्रांताची नवीन व्यवस्था केली, त्यांत निळोपंतास त्यानें असे ठरवून दिलें कीं, त्यानें लढाईवर न जातां

जिकिलेल्या मुलखाचा बंदोबस्त राखावा. शिवाजीच्या राज्याची हिशेबी पद्धत निळोपंताच्या हातची आहे. यासंबंधांत खंड ८ चे लेखांक ९ व १० पाहण्या-
लायक आहेत. शहाजीच्या मरणापुढे जिजाबाईने सती जाण्याचा आग्रह
घरला, त्या वेळी तिला योग्य हितोपदेश सांगून निळोपंताने त्यापासून परावृत्त
केले. शिवाजी बादशहाच्या भेटीस गेला, तेव्हां मागील कारभार करण्यासाठी
मोरोपंताबरोबर निळोपंत व अण्णाजी दत्तो ह्या दोघांस शिवाजीने नेमिले होते.
अशा प्रकारे मराठी राज्याची चांगली सेवा करून स. १६७२ त निळो-
पंत मरण पावला. त्यानंतर त्याचा मुलगा नारोपंत अमात्याचे काम करू
लागला. परंतु नारोपंत साधुवृत्तीचा असल्यामुळे त्याचा भाऊ रामचंद्रपंतच
कच्चे काम करी. संभाजीचा वध झाल्यावर मराठी राज्याचे संरक्षण कर-
ण्यांत या रामचंद्रपंताचा उपयोग राष्ट्रास किती झाला, ते पुढे सांगण्यांत
येईल. त्याचा जन्म सन १६५० चे सुमारास झालेला होता, आणि
लहानपणापासून त्याचे सर्व आयुष्य शिवाजीसंनिध निळोपंताच्या सहवासांत
गेलें होतें. सन. १६६७ त शिवाजीने त्यास सिंधुदुर्ग किल्ल्याची सबनिशी
सांगितली होती. रामचंद्रपंताने अण्णाजी दत्तो यास मदतीस घेऊन जमि-
नीची धारेबंदी पद्धत ठरवून दिली. स. १६८२ त रामदासस्वामींचा
परळी येथे अंतकाळ झाला, तेव्हां रामचंद्रपंताने संभाजीच्या हुकमाने
तेथे जाऊन स्वामींचा अंत्यविधि करविला. रामचंद्रपंत हा मोरोपंत
पिंगळ्याचा जांवई असून, तो रामोपासक व रामदासाचा भक्त होता.

(३) तिसरा प्रधान सुरनीस अथवा सचिव यांनी राजपत्रे शोध
करून अधिक उणे अक्षर मजकूर शुद्ध करावा; युद्धप्रसंग करून तालुका
स्वाधीन होईल तो रक्षून आशेत वर्तावे. राजपत्रावर चिह्न, संमत करावे.
याची देखरेख सर्व दस्तरावर असे. हवालपत्रे, इनामपत्रे, सनदा, वगैरेची
नोंद ठेवून ती सर्व यथायोग्य आहेत किंवा नाहीत, हे तपासून पाहणे
सचिवाचे काम होतें. एकंदर सरकारी दस्तराची व्यवस्था त्याच्या हातांत
असून ठिकठिकाणी फिरून दस्तरें तपासवीं लागत. या कामावर शिवाजीने
अण्णाजी दत्तो प्रभुणीकर याची नेमणूक केली. हा मोठा अनुभवी असून
शिवाजीच्या पदरी मोठ्या योग्यतेस चढला. याजकडे रत्नागिरी तालुक्याचे
देशपांडेपण असून शिवाय कोल्हापुर इलाख्यांत भूधरगडानजीक सामानगड
किल्ल्याची सबनिशी ही त्याजला दिलेली होती. सामानगड किल्ला त्यानेच

बांधिला. शिवाजीचे मृत्यूनंतर तो सोयराबाईच्या पक्षास मिळाला. म्हणून संभाजीने त्यास ठार मारिलें. सचिवपद त्याच्या वंशाकडे चाललें नाहीं. पन्हाळा व रांगणा काबीज करून कोंकणपट्टीत शिवाजीचा अंमल बसविण्यांत झाले फार खटपट केली. दक्षिण कोंकणचा कारभार बहुतेक याजकडेस होता. इल्ली भोरच्या पंतसचिवाचें घराणें आहे, त्याचा संस्थापक शंकराजी नारायण याची नेमणूक राजारामाचे कारकिर्दीत झाली. हा शंकराजी नारायण शिवाजीचे लष्करांत मोरोपंत पिंगळे व रामचंद्रपंत यांच्या हाताखाली काम करून वाढला होता.

(४) चौथा प्रधान वांकनीस ऊर्फ मंत्री याजकडे खासगीची व्यवस्था असे. याच्या तब्यांत अठरा कारखाने व चार महाल, हुजूरपागा व जिल्ह्यांचे पायदळ, इतक्यांचा कारभार असून खासगीकडील दस्तर व पत्रव्यवहारही याच्याच ताब्यांत होता. भोजनाची तजवीज, आमंत्रणें करणें इत्यादि कामें याजकडेस होती. राजपत्रावर संमत मंत्री व चार अर्धी निशाणें, मंत्री याणें करावयाचीं होती. सन १६४७ त गंगूमंगाजी या नांवाच्या गृहस्थास शिवाजीने वाकनीस हें पद दिलें. सन १६६४ त गंगूमंगाजीवर इतराजी होऊन दत्ताजी त्रिमल नांवाचा एक हुशार कारकून पागेकडे होता त्याजला वाकनिशीचें काम सांगितलें. राज्याभिषेकाचे वेळेस या हुश्याचें नांव मंत्री असें ठेवण्यांत आलें. दत्तोपंतानें हें काम शाहू येईपर्यंत केलें. शाहूमहाराजानें नारो राम शेणवी याजला सन १७१३ त मंत्री नेमिलें. तेव्हांपासून त्याचेच घराण्यांत तें पद चाललें. इल्ली याचे घराणें सातारा जिल्ह्यांत वागणी या गांवीं आहे. हे चार प्रधान सिंहासनाचे उजव्या ओळीतील झाले.

(५) डाव्या ओळीत प्रथम सेनापति. त्याचा अधिकार सर्व लष्करावर असून त्याला सरनोबत असें म्हणत. पायदळाचा व स्वारांचा असे दोन सरनोबत असून घोडदळांचा सरनोबत यासच सेनापति म्हणत. एकंदर फौजेच्या शिस्तीची जबाबदारी त्याजवर असे. सन १६४१ त शिवाजीने माणकोजी दहातोंडे यास सरलष्कर नेमिलें. तो पांचसहा वर्षांनीं मरण पावला. तेव्हां नेताजी पालकर याची त्या कामावर नेमणूक झाली. अफझलखानाच्या फौजेचा नाश नेताजी पालकर यानें केला. सन १६६२ च्या सुमारास नेताजीस त्या कामावरून काढून राजगड

किल्ल्यावर असलेला प्रतापराव गुजर यास शिवाजीने सरनोबत केलें. हा सूर व यशस्वी पुरुष शिवाजीच्या मंडळींत प्रमुख होता. तो शिवाजी-बरोबर आग्न्यास गेला होता. सन १६७२ साली विजापुरकरांबरोबरील जेसरीच्या लढाईत प्रतापराव मरण पावला; आणि त्याच्या जागी हंबीरराव मोहिते याची नेमणूक झाली. त्याचें पहिलें नांव हंसाजी असें असून 'हंबीरराव' हा शिवाजीने त्यास किताब दिला होता. संभाजीचे कारकिर्दीत हंबीरराव मरण पावला.

(६) डबीर अथवा सुमंत याजकडे परराज्यांशीं होणाऱ्या व्यवहारांचें काम होतें. परदरबारास जाणारे व तिकडून येणारे खलिते व ते घेऊन जाणारे जासूद यांची व्यवस्था या प्रधानाकडे असे. आरंभीं सोनोपंत हा ह्या कामावर १६४१ पासून होता. सोनोपंत लवकरच वारला. कांहीं दिवस सोमनाथपंत याजकडे तें काम होतें. त्याचा मुलगा रावजी सोमनाथ हा वऱ्हाडांत व कोंकणांत कामगिरीवर होता. राज्याभिषेकसमयीं जनार्दन नारायण हणमंते याची नेमणूक सुमंत पदावर होती.

(७) न्यायाधिकाडे न्याय करण्याचें काम असून निवाडपत्रावर संमत न्यायाधीश व बार असें निशाण त्यानें करावयाचें होतें. या कामावर प्रथम निराजी रावजी हा गृहस्थ असून, पुढें अभिषेकसमयीं बाळार्ज पंडित हा न्यायाधीश होता. सन १७१३ त होनाजी अनंत यास शाहूनें न्यायाधिशीवर नेमिलें. त्याच्याच घराण्यांत पुढें हें पद कायम झालें. निराजी रावजी हा न्यायाधीश असून, त्याचा मुलगा प्रल्हाद निराजी हा प्रथम कर्नाटकांत व्यंकोजीजवळ असून, पुढें गोवळकोंड्याचे दरबारी शिवाजीचा वकील होता. राजारामाचे कारकिर्दीत जिंजीचें संरक्षण करण्यांत यानें पराक्रम दाखविल्यामुळे त्यास राजारामानें प्रतिनिधि हें नवीन पद दिलें. प्रल्हादपंताविषयीं फलटणकरांचे दमरांत अशी हकीगत सांपडते की, 'शिवाजीमहाराज चंदावरासंनिध गेले. तेथें व्यंकोजी राजे भेटास आले. त्यांस कैद करावें हें शिवाजी राजे यांचे मनांत आलें. तें वर्तमान तर्कज्ञानें करून प्रल्हाद निराजी यांनीं जाणिलें; आणि व्यंकोजी राजे यांचीं वरें आपण अंगावर घेऊन, त्यांचे टिकाणीं आपण राहिले, आणि व्यंकोजी राजे यांसी रात्रौ घोड्यावर बसवून चंदावरास लावून दिलें. प्रातःकाळी प्रल्हादपंत यांसी शिवाजी महाराज यांनीं ओळखिलें. नंतर प्रल्हादपंतावर

शिवाजी राजे यांची बहुत मेहरबानी झाली. यांसी पद कायद्यावें हें शिवाजी महाराज यांनीं विचार करून, प्रतिनिधि हें पद निर्माण करून, तें पद प्रल्हादपंतास दिलें. मग चंदीस जाऊन चंदी घेतली. ' ह्या मजकुरांत तथ्य काय असेल तें असो. मात्र प्रल्हादपंत तंजावरावडे होता व तिकडील राजकारणाची त्यास चांगली माहिती होती, ही गोष्ट खरी. रघुनाथ नारायण इणमंते व प्रल्हादपंत एकजुटीनें वागत होते. महाराष्ट्रावरील आपत्प्रसंगीं प्रल्हादपंतानें राजारामास कर्नाटक प्रांतीं जाण्याची सल्ला दिली. शिवाजीस तो प्रांत काबीज करण्यांत प्रल्हादपंताचा उपयोग चांगला झाला होता.

(८) आठवा प्रधान ' पंडितराव ' हा होय. यास प्रथम न्याय-शास्त्री असें म्हणत, अभिषेकाचे वेळेस ' पंडितराव ' असें नांव ठेविलें. शास्त्रार्थ सांगणें, देवस्थानांस वगैरे दिलेल्या जेमणुकांची व्यवस्था पाडणें, सरकारांतून होणारे विधि व दानधर्म यांजवर देखरेख ठेवून व्यवस्था लावणें, हीं कामें या प्रधानाचीं होतीं. रघुनाथभट्ट उपाध्ये चंदावरकर यास शिवाजीनें सन १६६१ त दानाध्यक्ष केलें. त्यासच राज्याभिषेक-समयीं ' पंडितराव ' पद मिळालें. हा विद्वान् पंडित शिवाजीच्या मजीं तील होता. फारशी भाषा काढून दरबारांत संस्कृत भाषेचा प्रवेश करण्यास शिवाजीला मदत रघुनाथपंताची होती. ' राजव्यवहारकोश ' याच रघुनाथपंतानें केला. त्याचा मुलगा मोरेश्वर पंडितराय शिवाजीच्या अखेरीस व संभाजीच्या कारकिर्दीत ह्या कामावर होता, त्याचीं आज्ञापत्रें गोमंतकाच्या इ० साधनें (इ. सं.) व सत्कार्योत्तेजक सभा खं. ९ यांत छापलेली आहेत. रघुनाथपंडिताच्या घराण्याची हकीकत भारतवर्षांत खालीं दिल्याप्रमाणें सांपडते.

पूर्वीं मल्हारभट्ट नांवाचा एक ब्राह्मण भोसल्यांपाशीं उपाध्याय होता. आपल्या यजमानांस ऊर्जितावस्था प्राप्त व्हावी म्हणून मल्हारभट्टानें उदे-पुरी जाऊन पुष्कळ खटपट केली. मालोजीच्या पूर्वीपासून उदेपुरी आप-णास राज्य किंवा वतन मिळेल असें भोसल्यांस वाटत असून, त्या कामीं त्यांचे प्रयत्न चालू होते, यावरून उदेपुरच्या राजघराण्याशीं भोसल्यांचा संबंध होता ह्यांत संशय नाहीं. मल्हारभट्टाचा मुलगा लक्ष्मणभट्ट हा मालोजीजवळ होता. निंबाळकरांची मुलगी दीपाबाई मालोजीस कर-

विण्याची खटपट त्यानेच केली. लक्ष्मणभटाचा मुलगा भास्करभट हा शहाजीपार्शी होता. शहाजी विजापुरच्या कैदेत पडला असतां भास्करभटाने अनुष्ठाने वगैरे करून त्याच्या मुक्ततेची खटपट केली. शंभुप्रसादाने सुटका झाली म्हणून उपाध्यास शंभु उपाध्ये असें म्हणूं लागले. भास्करभट ऊर्फ शंभु शिवाजीपार्शी होता. शिवाजीबरोबर तो दिल्लीसही गेला होता. शंभु उपाध्ये याचे भाऊबंद तंजावरास व्यंकोजीराजे याजकडे होते, त्यांपैकीं रघुनाथभट उपाध्ये म्हणून एक विद्वान् गृहस्थ व्यंकोजीने शिवाजीकडे रायगडास पाठवून दिला. शिवाजीने त्याची विद्वत्ता जाणून आपणापार्शी ठेवून घेतले व अभिषेकप्रसंगी पंडितराय व दानाध्यक्ष हीं पदे व त्या दरखाची वस्त्रेही त्यास दिली. रघुनाथभटाचे आडनांव चंदावरकर असे पडले. ह्यानेच राजव्यवहारकोश केला, त्यांत यवनी शब्दांस संस्कृत पर्यायशब्द दिले आहेत. भास्करभट अरबी येथे घर करून राहिला. शिवाजी वारल्यावर रघुनाथभट सोयराबाईच्या पक्षास मिळाला म्हणून संभाजीने पंडितराईचा अधिकार त्याजकडून काढून त्याचा मुलगा मोरेश्वर रघुनाथ राजोपाध्ये यास दिला. पुढे लवकरच तो अधिकार कलुशा ब्राह्मण यास देण्यांत आला. संभाजी मरण पावल्यावर भास्करभटाचा मुलगा मुद्रलभट याने येसूबाईच्या संनिध राहून राज्यसंरक्षणाची पुष्कळ खटपट केली. रघुनाथपंडित व मोरेश्वरभट हे राजारामाबरोबर चंदीस नव्हते. त्यांजकडे पुढे पंडितराई चालली नाही. ते पद राजारामाने श्रीकराचार्य कालगांवकर यांस दिले. तो पुढे ताराबाईचे पक्षांस राहिला. शाहू परत आल्यावर ताराबाईकडून राज्य परत मिळविण्यांत मुद्रलभटाने पुष्कळ खटपट केली; म्हणून शाहूने त्यास पंडितराईचे पद देऊन अधिकार व इनामे दिली; व सातारा शहरांतील अष्टाधिकार दिले, आणि सालीना पंधरा हजार होनांची नेमणूक बांधून दिली. मुद्रलभट हा लढाऊ असून त्याने अनेक प्रसंगी शाहूची मदत केली. मुद्रलभट शंभर वर्षे जगून सन १७२९ साली मरण पावला. नंतर त्याचा वडील पुत्र रघुनाथभट यास पंडितराईचे पद मिळाले, तो सन १७५९ त वारला. रघुनाथ हा आपल्या नांवापुढे 'राव' असें लावूं लागला, तेव्हांपासून भट हा शब्द गळाला. पुढे या कुटुंबांत भाऊबंदकीचा तंटा वाढला, तो थोरल्या माधवरात्राने तोडून रघुनाथभटाचा मुलगा

समचंद्रराव यास पंडितराईचा सर्व अधिकार दिळा. रामचंद्रराव सन १७९४ त वारल्यावर, त्याचा मुलगा रघुनाथराव भाऊसाहेब हा पंडितराव होऊन तोही सन १८२८ त मरण पावला. त्याचा मुलगा रामचंद्रराव हा सातारचें राज्य खालसा होईपर्यंत पंडितराईचे कामावर होता.

दरबारांत बसण्याची मिसल अशी होती की, मध्यमार्गी सिंहासनावर छत्रपति महाराज, पाठीमागें हुजरे यांनी मोर्चलें, चामरें, पंखे, पानदान, इत्यादि घेऊन उभें रहावें. सिंहासनाचे बाजूस आत विश्वासु दहा बारा उभे राहवे.

महाराजांचे उजवे बाजूस.

महाराजांचे डावे बाजूस.

१ पंतप्रतिनिधि राजारामाचे वेळेसून.

१ सेनापति.

२ मुख्य प्रधान.

२ सुमंत.

३ पंत अमात्य.

३ न्यायाधीश.

४ पंत सचिव.

४ पंडितराय.

५ मंत्री.

५ फडणीस.

६ चिटणीस.

६ सेनाधिकारी, सरदार, शूर

७ परराज्यांतील वकील.

शिपाई योग्यतेप्रमाणें.

कारभारी मुत्सदी, तालुकदार, मामलेदार व किल्लेदार योग्यतेप्रमाणें.

ज्यांचे त्यांचे मुतालीक व कारकून यांनी आपले मलाकाचे पाठीमागें बसावें. दोनही बाजूस पाठीमागें कारखान्यांचे नाईक व हवालदार यांनी उभें राहवें. कचेरीत मुजरे करविणें, योग्यतेप्रमाणें बसविणें, परकी कोणी आल्यास वर्दी लावणें, हें सर्व दोन चोपदागांनी कचेरीत पुढें राहून करावें. (भिडे कृत अष्टप्रधानांचा इतिहास.)

६. मराठशाहीच्या व्याप्तीसंबंधी शिवाजीचें मत.—शिवाजीने गोवळकोंड्यास जाऊन काय काय कारस्थानें केली, आजपर्यंतचें त्याचें वर्तन कोणत्या धोरणानें चाललें होतें, सगळें मराठमंडळ एकत्र करण्याविषयी त्याचे प्रयत्न अदर्निश कसे सुरू होते, इत्यादि अनेक प्रकार स्पष्ट करणारें शिवाजीचें एक महत्वाचें पत्र सरस्वतीमंदिरांत प्रसिद्ध झालेलें आहे. हें पत्र शहाजीस पकडणाऱ्या बाजी घोरपड्याचा मुलगा मालोजी घोरपडे यास शिवाजीने लिहिलें आहे. विजापुरची आदिलशाही बहुतेक

बुडालीच आहे, असा या पत्रांत शिवाजीचा स्पष्ट अभिप्राय आहे. कुत्ब-शहालाही शिवाजीने आपल्या तंत्राने वागण्यास लाविले. म्हणजे सामान्यतः राज्याभिषेक झाल्या वेळेपासून शिवाजी हाच दक्षिण हिंदुस्थानांत मुख्य सत्ताधीश होता याबद्दल या पत्रावरून संशय राहत नाही. या पत्राला काय जबाब आला ते अर्थात् माहीत नाही; परंतु कर्नाटकाचे एकंदर राजकारण सिद्धीस गेले, यावरून शिवाजीचा उद्योग सर्व मराठमंडळाने मान्य केला होता, असे मानण्यास हरकत नाही. हे पत्र सन १६७६ त गोवळकोंड्याहून लिहिले असले पाहिजे. कर्नाटकची स्वारी शिवाजीच्या राज्याभिषेकानंतर झाली, याबद्दलही या पत्रावरून संशय राहत नाही.

श्रीमहादेव.

राज्यश्री मालोजी राजे घोरपडे वांसी:—

ॐ अखंडित लक्ष्मी अलंकृत राजमान्य

प्रति राजश्री शिवाजी राजे जोहार. उपरि. पूर्वी निजामशाहींतून आमचे बाप कैलासबासी महाराज इमराईम अदिलशाहा (मृ. १६२६) पादशाहाचे कारकीर्दीत इकडे आले. त्यास इमराईम आदिलशहाने पादशाही कारखान्याचा मदार महाराजांचे सिरीं टाकिला. तेव्हां महाराजांनी हा विचार केला की, पादशाही मदार आपले हातास आला असतां आधीं तों आपले जातीचे लोक मराठे यांला हातीं धरून सरदारकी करून पोटे भरितात ते पादशाही वजीर करावे, पादशाही कामें यांकडून करवून नामोश होय, इजती थोर पावेत तें करावें. म्हणून तुमचे बाप बाजी घोरपडे सरदारकी करून होते ते आणून पादशहास भेटऊन पादशाही वजीर केले. त्या दिवसापासून तुमच्या बापाच्या हातें व तुमच्या हातें पादशाहीचीं कामें होत आलीं. पादशहांनीं तुमचें चालविलें. पेशा तीन पिढ्या पादशहाच्या दोनी पिढ्या तुमच्या जाल्या. पेशायास, महाराजांनीं तुमच्या बापास इतकें बरें केलें हें स्मरण न धरून, जेव्हां कांहीं मुस्तफाखानें महाराजास दस्त करविलें तेव्हां तुमचे बाप बाजी घोरपडे हमी होऊन महाराजास दस्त करून मुस्तफाखानाचे हातीं दिलें. त्या दिवसापासून तुमच्या घराण्याचा व आमच्या घराण्याचा दावा वाढत चालिला. तो कितेक झगड्यांत तुम्हीं आमचे लोक मारिले व आम्हीं तुमचे लोक मारिले. आदिकरून

तुमचे बाप बाजी घोरपडे त्याला आमचे लोकीं झगडियांत मारिलें. ऐसा परस्पर दावा चालिला होता. ऐशीयास सांप्रती राजकारणवर्तमान तरी दक्षणेचे पादशाह तीन, निजामशाह, आदिलशाह, कुतुबशाह. त्यांमध्ये निजामशाही पादशाही बुडाली ते समयी निजामशाही उमदे वजीर होते त्याणीं आदिलशाही दरगाहासी रुजुवाती करून आपणास रोजगारास जागा केला. हालीं आदिलशाही बहलोलखान पठाणीं घेतली, पादशाहा लहान लेकरूं नांवमात्र, ते आपलें कैदेंत ठेविळे आहेत, आणि तख्त व छत्र व विजापुरचा कोट पठाणानें कबज केला आहे, कांहीं गुबारून मिळाला नाही. ऐसीयास, दक्षणेचे पादशाहीस पठाण जाला, हे गोष्टी बरी नव्हे. पठाण बळवला म्हणजे एका उपरि एक कुल दक्षिण्यांची घरे बुडवील, कोणास तगों देणार नाही, ऐसें आम्ही समजोन, हजरत कुतुबशाहा पादशाहा यांसी पहिलेपासून रुजुवात राखिली होती, त्यावरून सांप्रत हजरत कुतुबशाहांनीं मेहरबानी करून हुजूर भेटीस येणें म्हणून दस्तखत मुबारक व दस्तपंजीयानसी फरमान सादर केला. त्यावरून आम्ही येऊन हजरत कुतुबशाहाची भेडी घेतली. भेटीचे समयी पादशाहाची आदब आहे की, शिरभोई धरावी, तसलीम करावी. परंतु, आम्ही आपणावरी छत्र धरिलें असे ही गोष्ट कुतुबशाहास मान्य होऊन, शिरभोई धरणें व तसलीम करणें हें माफ केलें. पादशाहा तिकडून आले; आम्ही इकडून गेलों. पादशाहांनीं बहुतच इज्जती होऊन, गळ्याला गळा लावून भेटले. आम्हास हातीं धरून नेऊन जवळी बैसविलें. कितीएक मेहरबानी जाहीर केली. आम्हीही जैशी रुजुवात करूं नये तैसी केली, आणि कुतुबशाहाचा व आपला घटी बरेपणा करून घेतला. या उपरी, राजकारणविषयी हजरत कुतुबशाहांनीं महादण्णापंतास व आम्हास एकचित्त करून ऐसा तह केला की, जो काय उभयवर्गी तह द्यावा तो आपण कबूल करावाच. ऐसा कुलमनसबा व मदार आम्हावरी टाकिला आहे की, आपली पादशाही आम्हा दक्षणीयांचे हातें राहे तें करावें. म्हणून, त्यास हा मनसुबा ये प्रसंगी आमचे हातास आल्या उपरि आम्ही हाच विचार केला की, जे कांहीं आपले जातीचे मराठे लोक आहेत, ते आपल्या कटांत घेऊन कुतुबशाहासी त्यांची रुजुवात करावी, दौलत देवावी, त्यांचे हातें पादशाही काम घेऊन पादशाहाची पादशाही दराज करावी, आणि तुम्हां लोकांच्या दौलताही चालेत, घरे राहेंत, तें

करावें. आपल्या जातीच्या मराठिया लोकांचें बरें करावें, हें आपणांस उचित आहे, ऐसें मनावरी आणून, तुमचा आमचा पहिल्यांपासून दावा वाढत आला होता, तो आम्ही मनांतून टाकून, निःकपट होऊन, तुम्ही मराठे लोक कामाचे, तुमचें बरें करावें ऐसें मनीं धरून, हजरत कुतुबशाहासी बहुत रीतीं बोलोन, तुम्हास हजरत कुतुबशाहाचा कौलाचा फर्मान देऊन पाठविला आहे. तरी तुम्ही कुलीन आमचा भरोसा मानून, देखतपत्र, हरेक उपायें, पठाणापासून निघून मजल दरमजल भागानगरास आम्हापासीं येणें. त्यास तुम्ही तरी स्वार होऊन मजल दरमजल यालच. परंतु आपला कुली खुलासा, नेखस्तमुदा व इतबारी हेजीब बहुत सत्वर पुढें पाठवून देणें-कीं, तुम्हांहून पुढें चार दिवस आम्हापासीं यावे ऐसा पाठवून देणें म्हणजे हजरत कुतुबशाहास आम्ही अर्ज करून दौलतेचें नेमस्त करून कौलाचा फर्मान दस्त पंजे सुबारक घेऊन, फर्मान व लुगडी माहेताप तुम्हांस पाठवून देऊन. ते घेऊन, येऊन, आमचे हातें हजरत कुतुबशाहास भेटणें. ए प्रसंगीं ऐसें तुमचे दौलतेचें काम मजबूद करून देतो कीं, पुढें बहुत बरें केलें ऐसें तुम्हीं आठवावें, तुमचे पुत्रपौत्र आठवीत, व दौलत थोर होए, व हजरत कुतुबशाहाचें काम तुमचे हातें होऊन ये. ऐसा समय असे. ऐशीयास, तुम्ही कदाचित् ऐसा विचार कराल कीं, आदिलशाहीचे आपण दों पिढींचे वजीर, आतां विजापुराकडून कुतुबशाहींत राजे यांचे बोलें कैसें जावें ? तरी जे समयीं खवासखान धरिला, विजापुरचा कोट पठाणें घेतला, विजापुरचा पादशाहा धाकटा आहे त्याला कैदेत ठेविलें, तेच समयीं पादशाही बुडाली. विजापुर पठाणाचे हातास गेलें ! आतां आदिलशाही कैची ! आणि उगीच तुम्ही तेथें आपली आदिलशाही आहे म्हणोन गुंतून राहिले आहां ! जरी पठाणाचीच चाकरी करोन राहों म्हणाल तरी पठाण कांहीं तुम्हांस थोर दौलत देणार नाही. आणि पठाणास तरी हजरती कुतुबशाहा व आम्ही तमाम दखणीं मिलोन चालोन घेऊन बुडवीतच आहों ! तुम्ही मराठे लोक आपले आहां, तुमचें गोमटें व्हावें, म्हणून स्पष्टच तुम्हास लिहिलें असे. जें काय तुम्हांस पठाण देतो त्याची दुगुणी आम्ही कुतुबशाहापासून तुम्हांस देवीतच असों. किंवा ह्याहून अधिकही होऊन येईल तरी करून देऊंच. सर्व प्रकारें तुमचें गोमटें करून. एविशीं आम्हांपासून अंतर पडे तरी, व

मागील दाव्याचा किंतु आम्ही मनांतून टाकिला, एविसीं, आम्हांस श्री देवाची आण असे. तुम्ही निःसंदेह होऊन येणें. हेजीब आपला पुढें पाठवणें. त्या हातीं आम्हांसीं घरोबियानें बरें वर्तावें, मागील दाव्याचा किंतु मनांतून टाकिला, ऐसें, आपला आराध्य व कुलस्वामी असेल त्याचा शपथ लिहून, पत्र हेजीबाहातीं पुढें पाठवून देणें. आम्ही सर्व प्रकारें तुमचें गोमटें करावयासी अंतर पडों ने दऊन. बहुत काय लिहिणें. मर्यादेयं विराजते.'

ह्या पत्रावरून शिवाजीचे स्वतःचे उद्देश अगदीं स्पष्ट होतात. शिवाजीचा उद्योग स्वराज्यस्थापनेचा होता, खुद्द महाराष्ट्रांत न्यानें स्वराज्य प्रत्यक्ष स्थापन केलें. महाराष्ट्राच्या बाहेरही स्वराज्य स्थापन करण्याचा त्याचा हेतु निर्विवाद दिसतो. मुसलमानी राज्यांबद्दल त्यास यत्किंचित् आदर वाटत नव्हता. आपल्या देशावर आपल्या लोकांचें राज्य असावें, पौजेंत व मुत्स-हेगिरींत कामें करून आपल्या लोकांनीं नांव लौकिक मिळवावा, आपल्या लोकांना शीनपद होऊन दुसऱ्याच्या तोंडाकडे पाहण्याचा प्रसंग येऊं नये, आपल्या वर्मांचें व देशाचें यथायोग्य संवर्धन व्हावें, अशा प्रकारची शिवाजीची स्वराज्याची कल्पना होती. ही त्याची कल्पना त्याच्या शब्दांत व कृत्यांत पदोपदीं दृष्टोत्पत्तीस येते. आपला देश, आपलें राज्य हे शब्द तो सर्वत्र वापरितो. बखरकारांचे उद्गारही याच मासल्याचे आहेत. अगदीं आरंभाच्या उपक्रमापासून अखेरपर्यंत शिवाजीचीं जीं पत्र वर ठिकठिकाणीं दिली आहेत, त्यांतही ह्या त्याचा भाव उत्कृष्ट व्यक्त होतो. माळोजी यास लिहिलेलें पत्र व बंधु व्यंकोजीस लिहिलेलीं पत्रे वाचलीं असतां हीच भावना दृढ होते. बखरकारांचे शब्द प्रत्यक्ष शिवाजीचे नसले तरी त्या वेळच्या स्थितीचे निदर्शक आहेत. पश्चिम किनारा ताब्यांत ठेवण्याविषयी शिवाजीनें आटोकाट प्रयत्न केले. त्यानें प्रत्यक्ष आपली राजधानीच किनाऱ्याजवळ केली. त्या किनाऱ्यानें उत्तरेस दमण, सुरत, भडोच पर्यंतच्या प्रदेशांत वारंवार स्वाऱ्या करून आपलें वर्चस्व स्थापन करण्याचा त्यानें प्रयत्न केला. दक्षिणेस कारवारपर्यंत व खालीं कर्नाटकांत जाऊन पूर्वकिनाऱ्यानें जिंजी, वेलोर वगैरे ठिकाणे काबीज करून तंजावरकडील संबंध प्रांत स्वराज्याखाली आणिला. तिकडून वर चेपीत येऊन विजापुर व गोवळकोंडा या राज्यांचा दक्षिण, पश्चिम व उत्तर

या तीन बाजूंचा मुख्य बहुतेक व्यापून तीं राज्ये त्यानें संपुष्टात आणिल्लीं. मोगल बादशाहीस तर त्यानें चांगलाच शह दिला. वऱ्हाड औरंगाबादपर्यंतचा मुख्य बहुतेक त्याच्या हस्तगत झालाच होता. अशा रीतीनें शिवाजीनें स्वराज्याची सुरुवात केली. मोगल राजधानीस जाऊन पुढें स्वतः सर्व हिंदुस्थानची यात्रा केली. देशाची स्थिति पाहून घेतली. आपणास काय करितां येईल आणि काय करणें शक्य आहे, या गोष्टींचा त्यानें अजमास बांधिला. जयसिंग, जयवंतसिंग आणि छत्रसाल* इत्यादि रजपूत राजांस स्वराज्याची संपूर्ण विस्मृति झाली होती, ती त्यानें दूर केली. त्यांच्या ठिकाणीं स्वत्वाची जागृति उत्पन्न केली. हे प्रकार ध्यानान्त घेतले म्हणजे शिवाजीचा स्वराज्याचा उद्योग केवढा विस्तृत होता हे लक्षांत येतें. पंधरा वर्षांचा असतां शिवाजी विजापुरास गेला, तेव्हां त्यानें आदिलशहास सलाम केला नाहीं. आध्यात्म औरंगजेबाचे दरबारी गेला, तेथें मुद्दां असाच कांहीं प्रकार घडला. आम्ही मराठे स्वतंत्र, आम्ही दुसऱ्याचे ताबेदार होणार नाहीं, ही शिवाजीची स्वातंत्र्यप्रीति अव्वलपासून अन्तरेपर्यंत कायम होती. ती दिवसेंदिवस वृद्धि पावत होती, इतर महाराष्ट्रीयीयांस पछाडीत होती. ही कल्पना शिवाजीच्या एकंदर वर्तनक्रमांत रेखलेली दिसते. याच कारणास्तव व्यंकोजीला जिकणें शिवाजीस पडेल. व्यंकोजीनें मुसलमानांची ताबेदारी करावी, हे शिवाजीस सहन झालें नाहीं. बाकी व्यंकोजीचे हाल करावे असें शिवाजीच्या मुळींच मनांत नव्हतें. हे स्वराज्याचें व स्वतंत्रतेचें वारें पुढें मराठ्यांचे अंगीं संचारूं लागलें. याच वाऱ्याचे एकदेशी जोरावर वाळाजी विश्वनाथ व बाजीरावापासून सहादजी व नानाफडणिसापर्यंत सर्व महारा पुढारी वर्तत होते. पूर्वजांचा संकल्प तडीस नेण्यासाठीं शंभर वर्षे त्यांचा अट्टाहास चालला होता. शिवाजीनें या कल्पनेचें बीज इतक्या जोराचें पेरिलेंलें होतें.

कोणताही उपक्रम आरंभी फार कठिण असतो. पहिल्या अडचणींतून पार पडणें हे मोठें विकट काम असतें. त्या प्रथमच्या अडचणी दूर होऊन एकदां कल्पिलेला आरंभ सिद्धीस गेला म्हणजे मग पुढील विस्तारास

* बुंदेलखंडाचा राजा छत्रसाल याचा चरित्रक्रम पुष्कळ अंशीं शिवाजीसारखाच असून शिवाजीची भेट घेऊन त्यानें आपला पुढील उद्योग ठरविला होता, (मुसलमानी रियासत, पान ६९५).

विलंब लागत नाही. हा व्यवहारांतील अनुभव राज्यासही लागू पडतो- हिंदुस्थानांतील इंग्रजांचें राज्य अशाच मार्गानें विस्तृत होत गेलें. राज्या. रोहण समारंभ करून शिवाजीनें आपला पहिला उपक्रम यशस्वी व जग- जाहीर केला; आणि मुसलमानी अंमलाचा तीनशें वर्षांचा बाऊ महाराष्ट्री- यांच्या मनांतून काढून टाकिला. हा पहिला प्रयोग इतका भक्कम, इतका हेतुपूर्ण व इतका विस्तारसूचक होता की, शिवाजीस आयुष्यमर्यादा जर ज्यास्त असती तर त्यानें अल्पावधीत काय काय चमत्कार करून दागविले असते, याची आपणांस सहज कल्पना करितां येते. परंतु शिवाजी जरी अल्पायुषी झाला पुढील तीस वर्षांत जरी नानाप्रकारचीं भयंकर संकटें मराठेशाहीवर आलीं, तरी शिवाजीनें पेरलेलें बीज फुकट गेलें नाही. त्यानें योजिलेला उद्देश कालांतरानें तरा पलटूप झाला. तीस वर्षेपर्यंत त्याच्या निकट सहवासांत तयार झालेले अनेक वीर, अनेक मुत्सद्दी, अनेक विद्वान व कल्पक पुरुष स्वराज्याच्या नवीन वातावरणांत वाढले होते. शिवाजीच्या विचारांनीं त्यांचें सर्व जीवन व्यापून गेलें होतें. ह्या नवीन जीवनाचा नैलाव महाराष्ट्रीयांच्या अंतःकरणांत झालेला होता. शिवकाली समाज जिवंत झाला. अर्थात् योग्य संधि येतांच महाराष्ट्रीयांनीं शिवाजीची योजना तडीस नेण्याचा उद्योग केला.

७. सीदीशी शिवाजीचें युद्ध.—कोंकणप्रांत शिवाजीच्या फार आवडीचा होता. त्या प्रांतांतील अडचणीच्या जागेंत शत्रूपासून आपला बचाव करणें त्यास फार सुलभ होतें. कोंकणांतील लोक हुशार, कष्टाळू व इमानी असून त्याच्या फार उपयोगी पडत. राजापुर, दाभोळ, चौल व दुसऱ्या कित्येक बंदरांतून ह्या पश्चिम किनाऱ्यावरून बाहेर मोठा व्यापार चाले, त्याची किफायत चांगली होत असे. सरहद्दीचा बंदोबस्त ठेवणें हें राज्यसंरक्षणाचें मुख्य काम असल्यामुळें कारवारपासून सुरतपावेतों पश्चिम- किनाऱ्यावर आपणांस कोणी शत्रु नसावा, अशी व्यवस्था शिवाजीस ठेवावयाची होती. हा हेतु सिद्धीस नेण्यास एका सीदीचीच कायती अडचण होती. म्हणून सीदीचा पाडाव करणें शिवाजीस प्राप्त झालें, आणि सीदीचा पाडाव करण्यांत त्याच्या आरमाराची उत्पत्ति झाली. १६६१ त राजपुरी बंदर शिवाजीनें कबजांत घेऊन तेथें फौज व आरमार कायमचें ठेवून दिलें, हें मार्गें सांगितलेंच आहे. (पृ. २६४). तळें, घोसाळा व राथरी हीं ठिकाणें

काबीज करून त्याने रायगड किल्ला अत्यंत मजबूद असा बांधिला. ही ठिकाणे सीदीला दडपून टाकण्यास फार उपयोगाची होती. जयसिंगाचा शिवाजीशी तह ठरत असतां जंजिरा व राजपुरीजवळचे दुसरे किल्ले आपणास द्यावे अशी मागणी जयसिंगाजवळ शिवाजीने केली आणि जयसिंग ती कबूलही करीत होता. तहाची वाटावाटा होत असतां सीदी संबूळ जयसिंगाकडे जाऊन जंजिन्याबद्दल तहांत काय ठरते तें पाहण्यास टपून बसला होता. बादशहाच्या खास हुकमाशिवाय जंजिरा सोडून देण्यास तो कबूल झाला नाही. तेव्हां जंजिन्याचा हा प्रश्न नाइलाजास्तव बादशहाकडे गेला. सीदीने आपलें म्हणणें परभारें बादशहाकडे जोरानें कळविलें. जयसिंगानें ठरविलेला तह जेव्हां बादशहानें मंजूर करून पाठविला तेव्हां त्यानें जयसिंगास असें लिहून कळविलें कीं, 'उभयतांनीं वहादुरी सांगून जंजिरे कलम बोलूं नये. वरकड किल्लेकोट पादशाहीतील सोडावे; चौथार्ह व सरदेशमुखी करार करावी; हुजूर भेटीस आल्यास सफाईची चाल पाहून येथून प्रांत किल्ले देणें ते देतां येतील.' 'जंजिरा हबशी यांनीं दिली नाही त्यावरून सत्तावीस किल्ले मोकळे झाले नाहीत, ऐशियास राजे शिवाजी यांची खात्री कळेल तशी करून हुजूर पाठवून द्यावे. त्यांचे मनोदयानुरूप तुमचे कराराप्रमाणें दिल्लीचे मुकामी सर्व फैसल कराय्यास येईल.' यावरून जंजिन्याबद्दल आग्रहच पडल्यास प्रत्यक्ष भेटीअंतीं सर्व काय करणें तें करूं, असें औरंगजेबानें या वेळीं कळविलें. या कामीं पुष्कळ खटपट झालेली दिसते. सीदीनेंही जंजिरा न सोडण्याबद्दल बादशहाकडे पुष्कळ रदबदली केली. शिवाजीनें आपले राज्याचा जो पाया घातला त्याच्या पश्चिम सरहद्दीवर त्यास शत्रु ठेवावयाचा नव्हता म्हणून या प्रश्नास इतकें महत्त्व आलें.

पुढें सन १६६७ पर्यंत शिवाजीनें दक्षिणेस राजापुर व घेरिया ऊर्फ विजयदुर्गपासून उत्तरेस दंमणपर्यंत सर्व समुद्रकिनारा काबीज केला. मुंबई बेट मात्र त्याजकडे नव्हतें. फत्तेखान यास विजापुर सरकाराकडून मदत झाली नाही. तथापि तो जंजिन्याचें संरक्षण करून होता. पुढें सन १६७० पर्यंत दरसाल जंजिरा काबीज करण्याचा शिवाजी प्रयत्न करी, परंतु तो हस्तगत झाला नाहीं. हा किल्ला इतका मजबूद होता कीं, मुंबईच्या इंग्रज व्यापाऱ्यांस सुद्धां मुंबई सोडून, जंजिन्यास आपलें ठाणें

करावें असें पुष्कळ दिवस पाटत होतें. सन १६७० त शिवाजीनें जेरीस आणि त्यामुळें, फत्तेखान सीदीचा निरुपाय होऊन तो जंजिरा किल्ला शिवाजीच्या स्वाधीन करण्यास कबूल झाला. त्या वेळेस संबूळ, कासम, व खैरत हे तीन सीदी सरदार फत्तेखानाच्या हाताखाली असून शिवाजीचे कट्टे वैरी होते. त्यांस फत्तेखानाचा बेत न आवडून, त्यांनीं त्यास कैद केलें. तेव्हां सीदी संबूळ हा जंजिन्याचा अधिकारी झाला. आदिलशहाकडे त्यानें मागितलेली मदत मिळाली नाहीं, तेव्हां औरंगजेबाचा दक्षिणेंतील सुभेदार खानजहान याजकडे संधान बांधून त्यानें आदिलशहास सोडून मोगलांचें स्वामित्व पत्करिलें. सन १६७० पासून पुढें सीदी मोगलांच्या तर्फे माठयांशीं लढूं लागले व ह्या कार्मी सुरतच्या मोगल सुभ्याचें सीदीस पाठवळ मिळूं लागलें. औरंगजेबानें सीदीस आपल्या पदरीं घेऊन त्याचा वजीर हा किताब काढून 'याकुतखान' हा नवीन किताब पास दिला, आणि त्यास सुरतच्या उत्पन्नांतून तीन लाखांची नगमणूक करून दिली. तेव्हांपासून संबूळ हा मोगलांच्या एकंदर आरमाराचा मुख्य झाला, आणि सीदी कासम हा जंजिरा येथें व सीदी खैरत राजपुरी येथें असे दोन सरदार त्याचे दुय्यम झाले. सन १६७७ त संबूळ मरण पावल्यावर कासम मोगल आरमाराचा अधिपति झाला, आणि खैरत जंजिन्याचा मुख्य झाला.

जंजिरा काबीज करण्याची शिवाजीची मारी इच्छा होती. सीदीनें मोगल सुभेदार खानजहानबहादूर याजकडून पुष्कळ मदत आणविली आणि शिवाजीशीं जोरानें युद्ध चालविलें. राजपुरी बंदर शिवाजीच्या ताब्यांत होतें व जंजिराबेट सीदीच्या कबजांत होतें. एके दिवशीं बंदरांतील जहाजांवर हल्ला करून सीदीनें दोनशें खलाशी पकडिले आणि गळ्यांत घोंडे बांधून त्यांस समुद्रांत बुडविलें. त्या दिवसापासून शिवाजी अतिशयच चिड्ढून गेला. त्यानें पन्नास नवीन गलबतें बांधविली आणि सीदीशीं लढाई चालविली. युद्ध चालू असतां सीदी संबूळ मरण पावला आणि सीदी याकूत आरमाराचा अधिकारी झाला. याकूतनें पुष्कळ मराठ्यांस पकडून ठार मारिलें आणि कित्येकांस कैद करून सुरतेस पाठविलें.

(Mod. Review.)

मोगलांचा आश्रय सीदीनें केल्यामुळे शिवाजीचे युद्ध ज्यास्तच जोरांत आलें. शिवाजीनें आपलें आरमार पुष्कळ वाढविलें. उभयतांचे अनेक युद्धप्रसंग झाले, त्यांत सीदीस यश आलें असें मुसलमान इतिहासकार लिहितात. सन १६७१च्या होळीच्या दिवसांत सीदी कासम व खैरत यांनीं दंडाराजपुरी येथील शिवाजीच्या ठाण्यावर रात्री गुप्तपणें हल्ला केला आणि दारुगोळ्याचे कोठारास आग लाविली. त्या वेळीं जो धडाक्याचा आवाज झाला, तो शिवाजीस चाळीस मैलांवर रायगड येथें ऐकूं आला. त्याबरोबर राजपुरीस कांहीं तरी अपघात आहे असें म्हणत शिवाजी दचकून झोपेंतून जागा झाला. पुढें बातमी आली तों खरेंच. राजपुरी व दुसरी कांहीं ठिकाणें सीदीनें घेतलीं; आणि बायकापोरांस गुलाम करून पुरुषांक ठार मारिलें. या कामगिरीबद्दल सीदी सरदारांस मोगलांकडून शाबासकी मिळाली ह्यांत नवल नाही. ह्या वेळीं औरंगजेबाबरोबर मराठ्यांचें पहिलें युद्ध सुरू होतें. तथापि शिवाजीची उमेद खचली नाही. त्यानें आपलें आरमार वाढविलें. सीदी यांनीं मुंबईच्या इंग्रजांस आपणाकडे वळविण्याचे पुष्कळ प्रयत्न केले, पण शिवाजीच्या धाकास्तव इंग्रज तटस्थ राहिले.

मुंबई बंदराचे पूर्व कांठावरील पेण पनवेलच्या पश्चिमचा उरण वगैरे प्रदेश फार सुपीक असून तो शिवाजीचे ताब्यांत होता. ह्या प्रदेशास कुर्ला असें म्हणत; व त्यांतून मुंबईचे इंग्रजांस पुष्कळ सामानसुमानाचा पुरवठा होई. हा कुर्ला दरसाल उद्ध्वस्त करून सीदी हा इंग्रजांस व शिवाजीस उपद्रव देत असे. म्हणून सीदीचा मोड करण्यासाठींच इंग्रजांशी तह करून व त्यांचें नुकसान भरून देऊन, त्यांजशीं सख्य करण्यास शिवाजी तयार झाला. सन १६७३ त सीदीनें कुर्ला येथील मराठ्यांचे मुख्यास पुष्कळ उपद्रव केला. कुर्ल्यातील व्यापार फायदेशीर असल्यामुळे त्या प्रांतांत सीदीनें उपद्रव दिलेला इंग्रजास फार बाधक होई. त्यांनीं सीदीस मुंबई बंदरांत येऊं देऊं नये, अशी शिवाजीची इंग्रजांस ताकीद असे. सन १६७४ त शिवाजीनें आपलें आरमार वाढविलें, व दुसरी फौजही रायगडाहून एकदम सीदीवर आणिली. तेव्हां मराठ्यांनीं सीदीचे शेकडो लोक कापून काढिले, आणि जेजिय्यापासून गोव्यापर्यंतचा सर्व किनारा काबीज केला. राजपुरी बंदर सीदीनें घेतलें होतें, तें फिरून मराठ्यांचे ताब्यांत आलें. सीदी हा दरसाल मुंबईच्या बंदरांत न विचारतां येऊन उतरे, तें

इंग्रजांस खपत नसे. सन १६७४ त शिवाजीनें सीदीचा पाडाव करून त्यास सुरतेपर्यंत हाकलून दिलें. हें वर्तमान ऐकून औरंगजेबास राग आला; आणि त्यानें सीदीस ज्यास्त मदत देऊन पुनः शिवाजीचे मुलखांत पाठविलें. तो एकदम वेंगुल्यांस आला, परंतु विजयदुर्ग व राजापुर येथील शिवाजीच्या आरमारानें त्यास हाकलून परत लाविलें, (ऑक्टोबर १६७६). इकडे शिवाजीचा पेशवा मोरोपंत यानें जंजिऱ्यास वेढा घातला, परंतु सीदीस ज्यास्त मदत आल्यामुळें जंजिरा मराठ्यांचे ताब्यांत आला नाहीं. सन १६७७ त सीदी संबूळ यानें कित्येक ब्राह्मण पकडून अटकेंत ठेविले. ब्राह्मणांच्या ह्या कागाळ्या शिवाजी ताबडतोब मनावर घेऊन बंदोबस्त करी. कारण गोब्राह्मणप्रतिपालन हें शिवाजीच्या राज्याचें ब्रीद असून त्याचा सीदीकडून हा उपद्रव अपमान झालेला शिवाजी कसा सहन करील ?

खांदेरी व कुलाबा. ' फिरंगी फार प्रबळ झाले असें पाहून छत्रपतींनीं चांगलीशी खडकाळ जागा समुद्रामध्यें पाहून तेथें किल्ला बांधावयास आरंभ केला. शके १६०० भाद्रपदमासी गौरीचे मुळावर सन तिस्सा सवाईन व अलफ या सालीं किल्ला बांधून त्यास लढाईचे फार उपयोगी असल्या-कारणानें खांदेरी असें नांव ठेविलें. खेसगड, मांडवेगड, खांदेरी व सागरगड या किल्ल्यांवर फौज ठेविली. समुद्रामध्यें गलबतें व आरमार ठेवून फिरंगी लोकांबरोबर लढाया केल्या. परंपरेनें लढाई होऊन प्राप्तव्य कांहीं नाहीं. ते समयां हबशी राजपुरीहून फौज घेऊन खांदेरीनजीक खडक होता, तेथें शके १६०१ सन समानीन व अलफ वैशाखमासी किल्ला बांधावयास आरंभ केला, व त्याला उंदेरी असें नांव ठेविलें. हबशी यानें उंदेरी किल्ल्यावर फौज ठेविली; तेथून रात्री कुलाबा प्रांतांत उतरून गांवें मारावीं, घरें लुटवीं व माणसें जिवें ध्यावीं, ह्याप्रमाणें क्रम ठेविला. फिरंगी यांनीं रेवदंडा येथें रयतेस धरून नेऊन ठेवावें, देवळें व मशिदी मोडून टाकाव्या. शिवाजी राजानें तह करण्याविषयीं बहुत प्रयत्न केला; परंतु तह होईना. देशास फार उपद्रव झाला. किल्लेकोट असतां प्रांताचा बंदोबस्त होईना. अलीबागेजवळ नऊघर येथें समुद्रकिनाऱ्याजवळ खडक होता, तेथें शके १६०२ सन इहिदे समानीन सालीं किल्ला बांधून जंजिरे कुलाबा असें नांव ठेविलें. ' (खं० ३ ले० ५६८).

रॉबर्ट ऑर्म यानें सीदी, इंग्रज व पोर्तुगीझ इत्यादि दर्यावर्दी लोकांशीं मराठ्यांचें झगडे झाले, त्यांची सविस्तर हकीकत दिली आहे. तो म्हणतो, सन १६७५ त शिवाजीचे आरमारांत लहान मोठी सत्तावन जहाजे होती. त्यांपैकी पंधरा ग्रॅन्स् व बाकीचीं गलबतें होती. सीदीचा डोळा कुर्त्यावर होता. सन १६७८चे पावसाळ्यांत सीदीनें मुंबईचे माजगांव बंदरांत येऊन आपलें ठाणें दिलें. ही गोष्ट शिवाजी व इंग्रज यांचे स्नेहास बाधक होती. परंतु सुरतचे मोगल सुभेदारानें मुंबईचे इंग्रज प्रेसिडेंटाची परवानगी घेऊन सीदीस माजगांवांत राहूं दिलें. या वेळीं सीदीनें शिवाजीचे मुलखांत कळोळ उसळून दिला. त्यावरून सीदीचें आरमार जाळून टाकण्याचे उद्देशानें शिवाजीच्या आरमाराचे दोन सरदार दर्यासारंग व दौलतखान हे जुलै महिन्यांत ४००० लोकांनिशीं पनवेल येथें आले. परंतु पावसाळ्यामुळें त्यांचा इलाज चालला नाहीं. तेव्हां उत्तर दिशेनें सीदीवर हल्ला करण्यासाठीं दौलतखान कल्याणास गेला. कल्याणाहून माजगांवास येण्याचा रस्ता पोर्तुगीज लोकांचे हद्दीतून होता. ह्या मराठ्यांच्या फौजेची इंग्रज व पोर्तुगीज ह्या दोघांसही धास्ती पडली. वसई व साष्टी येथील लोकांनीं दौलतखानास पुढें येऊं दिलें नाहीं, तेव्हां दौलतखान सुरतच्या आजूबाजूची लूट जमवून परत रायगडास गेला. इंग्रजांनीं सीदीस मुंबईस आश्रय दिला, हें शिवाजीस सहन झालें नाहीं. इकडे त्यानें जंजिऱ्यावर फौज पाठविली असतां, सीदी कासम हा मुंबई बंदर सोडून परत आला नाहीं. ह्या वेळीं शिवाजी आपल्या आरमारांत विशेष भरती करित होता. आरमाराचा झगडा मार्गेपुढें निकराचा झाल्याशिवाय राहणार नाहीं हें तो जाणून होता. (ऑर्म पृष्ठ ७७). पश्चिम किनाऱ्यावरील व्यापार अत्यंत महत्त्वाचा होता, परंतु आपल्या लोकांचीं जहाजे युरोपियन लोकांच्या तोडीचीं नव्हतीं. शत्रु आला असतां झटकन पळून जाणें त्यांस चांगलें साधे; पण भरसमुद्रांत युरोपियन जहाजांशीं टक्कर देण्यास तीं समर्थ नव्हतीं. आरमाराची जंगी तयारी करून सीदीचा पाडाव करण्याचा शिवाजीचा प्रयत्न चाटू असतांच तो मरण पावला. सीदी व जंजिरा हे शब्द मरणसमर्थी त्याच्या जिव्हाऱ्यां होते.

८. शिवाजीचें आरमार.—सीदीचा पाडाव करण्यांत शिवाजीच्या आरमाराची उत्पत्ति कशी झाली, हें मागील प्रकरणांत सांगितले आहे.

सन १६६१ त लढाऊ जहाजें तयार करण्याची जरूर शिवाजीस भासली. सन १६४८ चे नंतर कल्याणपासून राजापुरपर्यंतची कोंकणपट्टी त्याचे ताब्यांत आली, तेव्हां शिवाजीस असें आढळून आलें कीं, विजापुरचे सुलतान या प्रांतावर आपला हक्क सांगत होतेच, पण त्याशिवाय जव्हारचे कोळी, जंजिऱ्याचे सीदी, वाडीचे सावंत, तसेंच पोर्तुगीज, डच व प्रसंगानुसार फ्रेंच व इंग्रज या सर्वांचे थोडे बहुत हक्क या किनाऱ्यावर उपस्थित झाले होते. ह्या सर्वांस त्यानें हट्ट हट्ट जेर केलें. सीदीच्या ताब्यांतील बहुतेक प्रांत त्यानें काबीज केला, आणि सन १६६१ त राजपुरी खाडीतील जंजिरा बेट एवढा एकच किल्ला सीदीकडे राहिला. तो आरमाराशिवाय काबीज होत नाहीं, असें आढळून येतांच त्यानें आरमार बांधण्यास सुरुवात केली. राजापुर, वासिलोर, सुरत, चिपळूण इत्यादि ठिकाणी स्वान्या करण्याचा शिवाजीचा हेतु तेथें आरमार स्थापन करावें हा होता. व्यापाराच्या कमाईवर हीं शहरें घनाढ्य झालीं होती, हें शिवाजीस कळून चुकलें; आणि राजापुर, सुरत वगैरे ठिकाणी मिळविलेली लूट त्यानें आरमार स्थापन करण्यांत खर्चिली. म्हणजे लोकांचा पैसा त्यानें लोकांच्याच कामीं लाविला. पांच सात वर्षांत मोठें बलाढ्य आरमार तयार झालें. कोळी व भंडारी हे उत्कृष्ट खलाशी त्याच्या आरमारावर होते; आणि गलबतें बांधण्याचे कारखानेही त्यानें ठिकठिकाणी स्थापन केले. विजयदुर्ग, कुलाबा, सिंधुदुर्ग (मालवण) रत्नागिरी, अंजनवेल या ठिकाणी त्याच्या गोद्या असून तेथें मोठमोठीं जहाजें बांधण्यांत येत असत. (Radha kumud Mukerji). 'जंजिरा पाण्यांत किल्ला, जेर न होय, असाध्य, तो आपणांस यावा, समुद्रांत सत्ता करावी, म्हणून बहुत चिंतांत हेतु धरून, आरमार करावें असा बेत करून, जहाजें नवीन तयार महाराजांनीं करविलीं. त्यांचीं नांवां:—गुराव, तरांडी, गलबतें, दुबारें, शिवाडें, पगार, मचवे, बाथोर, तिरकटी पाल अशा जातींचीं चार पांचशें तयार करविलीं. दहा पांच लक्ष रुपये खर्च केला. त्यांजवर सरदार दर्यासारंग व मायनाक भंडारी यांसी सुभेदारी देऊन तोफा वगैरे सामान दर्यावर्दी केलें. लढाऊ कोळी व खलाशी ठेविले. सावकारी महाल जहाजें लुटून, हरजिनसी दर्यातील पैदास्त करून महाराजांस आणून देऊ लागले. समुद्रांत सत्ता बसविली. दर्याकिनारीं जागां जागां शहरें मारूं

लागले. बेटें चांगली पाहून किल्ले बांधिले.' जमिनीच्या बाजूने हवशास सामान मिळण्याची बंदी झालीच होती. आरमाराचे योगाने समुद्रांतूनही सामान त्यास न मिळे असा बंदोबस्त करण्यांत आला.

आरमार तयार झाल्यावर समुद्रकिनाऱ्यावरील बंदरे शिवाजीने हळू हळू काबीज केली. सन १६६२ त वाडीकर सावंताचा पाडाव करून त्यांजकडील आरमारी योद्धे शिवाजीने आपल्या आरमारावर घेतले. मालवणचा सिंधुदुर्ग किल्ला सन १६६५ त बांधून तेथे आरमाराचे मुख्य ठाणे केले. कुलाबा येथेही त्याचे आरमार होते. त्यापूर्वीच विजयदुर्गचा किल्ला बांधून तयार झाला होता. शके १६७५ विजयनाम संवत्सरे, या साली तो किल्ला बांधिला, म्हणून त्यास विजयदुर्ग असे नांव ठेविले. (भा. इ. सं. मं. १८३४). ह्या आरमारी किल्ल्यांची व्यवस्था शिवाजीने बांधून दिली, तीच पुढे पुष्कळ दिवस चालू होती. पोर्तुगीज अधिकाऱ्यांनी शिवाजीकडे वकील पाठवून आणि तोफा व जवाहीर नजर करून, पश्चिमकिनाऱ्यावर व्यापार करण्याची परवानगी मिळविली; आणि तह ठरवून त्यांत त्या व्यापाराचे करार ठरविले. सन १६६५ त शिवाजीने स्वतः जहाजावरून पश्चिमकिनाऱ्यावर स्वारी केली, तेव्हां कारवारच्या इंग्रज व्यापाऱ्यांनी त्यास ११२० रुपये दंड देऊन आपली वखार बंद केली. ह्या सफरीत शिवाजीबरोबर तीसपासून दीडशे टन वजनाची व एका डोलकाठीची ८५ लहान जहाजे, व तीन डोलकाऱ्यांची तीन मोठी गलबते होती, असे कारवारच्या इंग्रज व्यापाऱ्यांनी लिहिले आहे. गोव्याच्या खाली १३० मैलांवर बार्सिलोर म्हणून प्रख्यात बंदर होते, त्याजवर स्वारी करून शिवाजीने पुष्कळ लूट आणिली. त्याच्या दक्षिणेस शिवाजी गेला नाही. सन १६७० त शिवाजीच्या आरमारांत १६० जहाजे होती. त्याच वर्षी पोर्तुगीज जहाजांची व शिवाजीच्या आरमाराची लढाई होऊन शिवाजीची बारा लहान गलबते पोर्तुगीजांनी हस्तगत केली. परंतु लगेच दमणजवळ मराठ्यांनी पोर्तुगीजांचा पराभव करून त्यांचे एक मोठे जहाज दाभोळ बंदरांत पकडून आणिले. राज्याभिषेकाच्या वेळी शिवाजीचे आरमार बरेच प्रचंड होऊन युद्धसामुग्रीचा संग्रहही चांगला झाला होता. त्याचा उपयोग शिवाजीस तर झालाच, पण पुढे संभाजीने या आरमाराच्या मदतीने पुष्कळ विजय

संपादन केले. आरंभी शिवाजीच्या आरमारांत मोठी लढाऊ जहाजे तीन होती, ती त्याच्या कारकीर्दीच्या अखेरीस साठांच्या वर गेली, असा उल्लेख आहे. आरमारखात्यांत एकंदर लोक पांच हजार होते. शिवाजीच्या वेळेस आरमाराचा स्वतंत्र सुभा नव्हता, तो पुढें पेशव्यांनीं केला. ठिकठिकाणच्या बंदरीं किल्ल्याकडेच आरमाराची व्यवस्था सोंपविली होती. दर्यासारंग, इब्राहीमखान, मायनाक भंडारी व दौलतखान हीं आरमारावरील सरदारांचीं नांवां आढळतात, परंतु प्रसंगानुसार लष्करचे कामगारही आरमारावर पाठविण्यांत येत असत. मोरोपंत पिंगळे, नेताजी पालकर, रघुनाथ बल्लाळ यांनीं आरमारी युद्धांत पुढाकार घेतलेला आहे. भिवजी गुजर व कान्होजी आंगरे हे शिवाजीच्या आरमारांत नोकरी करून पुढें प्रसिद्धीस आले. ता. १८ जानेवारी सन १६७५ चें एक पत्र छापलेलें आहे, त्यावरून आरमारसंबंधी शिवाजीची दक्षता व्यक्त होते. तें पत्र असें:—(खंड ८. ३१),

‘‘राजश्री शिवाजी विनायक सुभेदार व कारकून सुभे मामले प्रभावळी. प्रती राजश्री शिवाजी राजे दंडवत. दौलतखान व दरिया सारंग यांसी ऐवज व गह्ना राजश्री मोरोपंत पेशवे यांणी वराता सुभे मजकुरावरी दिवल्या. त्यास तुम्हीं कांहीं पावविलें नाहीं, म्हणोन कळों आलें. त्यावरून अजब वाटलें कीं ऐसे नादान थोडे असतील ! तुम्हांस समजलें कीं याला ऐवज कोठें तरी ऐवज खजाना रसद पाठविलिया मजरा होईल म्हणत असाल. तरी पद्मदुर्ग वसवून राजपुरीच्या उरावरी दुसरी राजपुरी केली आहे. त्याची मदत व्हावी, पाणी फाटी आदिकरून सामान पावावें, या कामास आरमार बेगीनें पावावें, तें नाहीं. पद्मदुर्ग हबशी फौजा चौफेर जेर करीत असतील; आणि तुम्ही ऐवज न पाववून, आरमार खोळंबून पाडाल ! एवढी हरामखोरी तुम्ही कराल; आणि रसद पाठवून मजरा करूं म्हणाल, त्यावरी साहेब रिशतील कीं काय ? हे गोष्ट घडायची तऱ्ही होय न कळे कीं हबशियांनीं कांहीं देऊन आपले चाकर तुम्हांला केले असतील ! त्याकरितां ऐसी बुद्धि केली असेल ! तरी ऐशा चाकरांस ठीकेठीक केले पाहिजेत ! ब्राह्मण म्हणून कोण मुलाहिजा करूं पाहतो ? या उपरि तऱ्ही त्यांला ऐवज गह्ना राजश्री मोरोपंतांनीं देविला असेल तो देवितील. तो खजाना रसद पाविलियाहून अधिक जाणून तेणें प्रमाणें आदा करणें कीं ते

तुमची किर्याद न करीत व त्यांचे पोटास पावोन आरमार घेऊन पद्मदुर्गाचे मदतीस राहात तें करणें. याउपरी बोभाट आलियाउपरि तुमचा मुलाहिजा करणार नाही. गनीमाचे चाकर, गनीम जालेस, ऐसैं जाणून बरा नतीजा तुम्हास पावेल. ताकीद असे. खाना छ २ जिल्काद. '

एकादें गलबत वादळांत फुटून किनाऱ्यावर लागल्यास त्यावरील माल शिवाजी लगेच हस्तगत करून घेत असे. असें एक गलबत सन १६६४ त फुटून किनाऱ्यास लागलें. त्याजवर पुष्कळ व्यापारी माल होता. ते व्यापारी मुसलमान होते. त्यांचा सर्व माल शिवाजीनें घेतला आणि दंड घेऊन त्यांस सोडून दिलें.

९. शिवाजीची इंग्रजांस दहशत.*—इंग्रजांच्या उदयाची हकीकत ब्रिटिश रियासतींत विस्तारानें दिली आहे. येथें फक्त शिवाजीचा व त्यांचा कितीसा व्यवहार घडला हें सांगणें जरूर आहे. सन १६१२ त सुरतची वखार स्थापन झाल्यापासून इंग्रजांच्या व्यापारावर अनेक प्रकारचा संकटें आली. त्यांतून ते निभावतात तोंच शिवाजीशीं त्यांची गांठ पडली. प्रथमतः सन १६६१ त राजापुरच्या बंदरांत दोघांचा सामना घडला. खेळण्याच्या खिडीत विजापुरच्या फौजेचा पराभव केल्यावर शिवाजी राजापुरास गेला. राजापुर येथे इंग्रजांची लहानशी वखार होती. पन्हाऱ्यास वेढा घालणाऱ्या विजापुरच्या फौजेस इंग्रजांनीं दारुगोळा पुरविला असा शिवाजीस वहीम होता, आणि तो वहीम येण्यास कारणही झालें होतें. याबद्दल इंग्रजांचें पारिपत्य करण्याचा शिवाजीचा विचार होता. शहरांतून पैसा वसूल केल्यावर त्यानें इंग्रजांची वखार लुटली, आणि तेथील व्यापाऱ्यांस पकडून दोन वेंपेर्यंत एका डोंगरां किल्ल्यावर अडकवून ठेविलें. तेथून दंड भरल्यावर त्यांची सुटका झाली. राजापुरच्या लुट्यांत सुमारे दहा हजार पंगोडांचें† इंग्रजांचें नुकसान झालें. त्यामुळे त्यांनीं राजापुरची वखार पुढें बंद केली.

*Anderson's English in Western India, Lowe's History of the Indian Navy, Orme &c. &c.

† पंगोडा.—आपलेकडे होन म्हणून नाणें होतें, त्यासच इंग्रज लोक पंगोडा म्हणत. त्याची किंमत सुमारे साडेतीन रुपये असून वजन १० तोळ्याइतकें होतें. यावरून त्या वेळच्या सोन्याचा भाव १०-११ रुपये तोळा इतका होता असें दिसतें. पंगोडा हा शब्द इंग्रजांच्या लेखांत वारंवार येतो.

राजापुरास इंग्रजांची वखार शिवाजीनें लुटली, असें इंग्रज ग्रंथकार लिहितात. पण शिवाजीनें ही गोष्ट कबूल केलेली नाही, झावरून खरा प्रकार काय तें समजण्यास साधन नाही.

सुरतच्या इंग्रज व्यापाऱ्यांस शिवाजीची दहशत फारच बसली होती. ते डोळ्यांत तेळ घालून त्याच्या हालचालींकडे लक्ष देत असत जेथें पाहवें तेथें शिवाजी आहेच; कसाहां प्रसंग आला तरी त्याला तो तयारच, 'अशा प्रकारचे उद्गार इंग्रजांच्या तोंडीं सर्वदा असत. मन १६६४, जाने-आरी तारीख ५ रोजी तो सुरतेस आला. सुरतच्या मोगल सुभेदारानें शहर संरक्षणाचा प्रयत्न केला नाही; आपण मात्र किल्ल्यांत दारें लावून राहिला. शहराच्या लुटीत शिवाजीच्या लोकांनीं स्मिथ नांवाच्या एका गृह-स्थास पकडून शिवाजीकडे नेले. शिवाजी तंबूत बसून आपलें गुप्त धन न दाखविणाऱ्या लोकांस, कोणाचें डोकें उडविणें, कोणाचे हात तोडणें, इत्यादि शिक्षा करीत होता, असें त्या स्मिथसोद्धानें पुढें सांगितलें. डच व इंग्रज व्यापारी शिवाजीशीं पुष्कळ भांडले. इंग्रज व्यापाऱ्यांनीं तर शिवाजीशीं वाद करून स्वतःचा बचाव केला इतकेंच नाही, तर दुसऱ्या पुष्कळांस जाचातून सोडविलें. सारांश उभयतांमध्यें लढाई वगैरे काहीं झाली नाही, आणि शिवाजी इंग्रजांच्या वाटेस गेला नाही. सर हेन्री ऑक्झेंडन हा त्या वेळेस सुरत येथील इंग्रज वखारींचा प्रेसिडेंट होता. त्यानें सुरतच्या कित्येक लोकांस शिवाजीच्या हातून सोडविलें, म्हणून औरंगजेब बादशहानें त्यास बहुमानाचा पोशाख पाठविला.

सन १६६५ च्या फेब्रुआरी महिन्यांत शिवाजीनें कारवार शहरावर हल्ला केला. तेथेंही इंग्रजांची लहानशी वखार होती. कारवारची मजबुदी चांगली असल्यामुळे एकंदर शहरांतून ठरीव खंडणी घेऊन, शिवाजी परत गेला. त्या वेळीं इंग्रज व्यापाऱ्यांस त्या खंडणीपैकीं ११२ पौंड अथवा ११२० रुपये द्यावे लागले.

सन १६७० त ऑक्टोबर ता. ३ रोजी शिवाजी पंधरा हजार लोकांनिशीं पुनः सुरतेवर आला. इंग्रजांच्या वखारी सर्वच एक ठिकाणीं नव्हत्या. त्या तुटक होत्या, त्या शिवाजीच्या तडाख्यांत आल्या. काहीं इंग्रज लोक पडले, व बरीच मालमत्ता शिवाजीच्या हातीं आली. तरी इंग्रजांनीं आपल्या गोटाचा बंदोबस्त नेटानें केला. शिवाजीशीं इंग्रज प्रत्यक्ष लढले

असा उल्लेख प्रेसिडेंटाने कोर्ट आफ् डायरेक्टरांस पाठविलेल्या पत्रांत नाही. सुरतच्या खाली किनाऱ्यावर सुवाळी येथे इंग्रजांची जहाजे असत. तेथून काही इंग्रज खलाशी सुरतेस आले, आणि त्यांनी वखारींचे संरक्षण शौर्याने केले. डच लोकांच्या वखारी एका कोपऱ्यांत होत्या, त्यांजकडे शिवाजीची दृष्टि गेली नाही. फ्रेंचांच्याही वखारी सुरतेस होत्या, त्यांजवर शिवाजी आला, तेव्हां फ्रेंच व्यापाऱ्यांनी नम्रतेने वागून आपला बचाव करून घेतला. कारस्कारचा एक तारार सुलतान मुलाने पदच्युत केल्या-मुळे मक्केची यात्रा करून सुरतेस औरंगजेबाच्या आश्रयास येऊन राहिला होता. त्याच्यापार्शी पुष्कळ संपत्ति आहे असे शिवाजीस कळले. फ्रेंचांच्या वखारीवरून त्याच्या वाड्यास जाण्याचा रस्ता होता. फ्रेंचांनी शिवाजीस आपल्या जागेतून बिनहरकत जाऊ दिले. त्या लुटीत शिवाजीस सोने, रुपे, जवाहिर वगैरे पुष्कळ द्रव्य प्राप्त झाले. फ्रेंचांनी रस्ता दिल्या-मुळे त्यांच्या वाटेस शिवाजी गेला नाही. खंड ८ ले० ८ चे पत्र सन १६७१ त सुरतच्या फ्रेंच वखारींतील दुभाषा तापसिरास याने शिवाजीस लिहिलेले आहे, त्यावरून फ्रेंचांचा व शिवाजीचा अत्यंत सलोखा होता असे दिसून येते. सुरतच्या स्वारीत दोघांनीही एकमेकांशी स्नेहाचे वर्तन केले. फ्रेंचांस या दुष्कृत्याबद्दल इंग्रजांनी अनेक दूषणे दिली आहेत.

हुबळीस इंग्रजांची वखार होती. सन १६७३ त शिवाजीने हुबळी शहर लुटले, तेव्हां ती वखारही लुटली. ह्या लुटीत ७८९४ पॅगोडा किंमतीचे इंग्रजांचे नुकसान झाले. ते त्यांनी पुढे शिवाजीपासून भरून मागितले. परंतु शिवाजीने साफ जबाब दिला, की 'माझ्या लोकांनी इंग्रजांच्या वखारीस मुळीच उपद्रव दिला नाही, म्हणून नुकसानीचा प्रश्नच राहत नाही. काही थोडे सामान त्यांनी नेले असेल, पण त्याची किंमत दोनशे रुपयांहून ज्यास्त नाही.'

ईस्ट इंडिया कंपनीने मुंबई बेट ताब्यांत घेऊन, सुरतचे ठिकाण हळू हळू सोडून दिले. मुंबईस त्यांना जी स्वतंत्र व्यवस्था करता आली ती सुरतेस शक्य नव्हती. आरमाराच्या साह्याने मुंबईस त्यांना स्वसंरक्षण चांगले करता येऊ लागले, आणि सुरतेस मराठ्यांचा त्रास होत असे तो मुंबईस त्यांस झाला नाही. महाराष्ट्रांत व कोंकणच्या किनाऱ्यावर शिवाजीने आपली सत्ता स्थापन केली, तेव्हां त्याजला मान देऊन खुष ठेवणे इंग्रजांस

प्राप्त झालें. त्यास धान्यसामुग्री व सरपण शिवाजीच्या मुलखांतून येत होती, म्हणून सुरतेस तो त्रास देत असतांच मुंबईचे इंग्रज व्यापारी त्याची मोठ्या आर्जवानें समजूत घालीत होते. सन १६७२ त कुलाबा जिल्ह्यांतील घोड-बंदरची पोर्तुगीझ वसाहत कार्बाज करण्याचा शिवाजीनें प्रयत्न केला, तेव्हां तर मुंबईचे इंग्रज अगदींच घाबरून गेले, आणि त्याची मर्जी संपादून स्नेहाचा तह करण्याकरितां मिस्टर उस्टिक यास त्यांनीं शिवाजीकडे पाठविलें. हा तह करण्यांत शिवाजीचाही फायदाच होता. कारण त्यांच्या व्यापारामुळें शिवाजीनें जिकलेल्या प्रदेशाचें उत्पन्न वाढूं लागलें. इंग्रजांशीं सख्य झाल्यानें त्यांनीं मोगल फौजेस शिवाजीवर आपल्या हद्दींतून येऊं दिलें नसतें. म्हणून शिवाजी तह करण्यास कबूल झाला. उस्टिकनें पूर्वीच्या नुकसानीबद्दल म्हणून शिवाजीकडे ३२ हजार पेंगोडांची मागणी केली, ती मागणी त्यानें धुडकावून दिली. 'तुम्हीं राजापुरास आपली वखार घालावी आणि जंजिन्याचे सीदीचा पाडाव करण्यास आपणास मदत करावी, म्हणजे इतःपर तुमच्या वाटेस न जातां, सुमच्याशीं स्नेहसंबंध ठेवूं' असें शिवाजीनें इंग्रज वकिलास सांगितलें. या दोनही अटी कबूल झाल्या नाहीत. दुसऱ्यांदां मे सन १६७३ त निकोल्स नामक वकील इंग्रजांकडून शिवाजीकडे आला, त्यानें संभाजीमार्फत शिवाजीची भेट घेतली; परंतु त्याच्या भेटीपासून विशेष कांहीं घडून आलें नाही.

शिवाजीला सर्वत्र विजय प्राप्त होऊन त्याचीं कृत्यें सर्व मराठ्यांस आवडूं लागलीं, आणि त्यांच्या संमतीनें सन १६७४ त त्यानें राज्यपदाचा यथाविधि स्वीकार केला. त्या समारंभास सुरतच्या प्रेसिडेंटाचा मुलगा हेन्री ऑक्झेंडन, मुंबईचा डे. गव्हर्नर, हा हजर होता. ईस्ट इंडिया कंपनीच्या तर्फे दुसरे दोन इंग्रज व्यापारी बरोबर घेऊन तो त्या समारंभास रायगडावर गेला. त्या वेळीं साधल्यास शिवाजीशीं तह करण्याचाही आक्झेंडनचा विचार होता. या कामासाठीं हे कंपनीचे वकील सन १६७४ च्या एप्रिल महिन्याच्या अखेरीस मुंबईहून जहाजांत बसून निघाले, ते प्रथम चौलास जाऊन दुसरे दिवशीं रोह्यास पोचले. रोह्याहून पालखी करून ते निजामपुरास आले. पांचवे दिवशीं रायरी डोंगराच्या पायथ्याशीं पांचाड म्हणून गांव आहे तेथे त्यांनीं मुकाम केला. शिवाजी प्रतापगडावर गुंतलेला असल्यामुळें, पांचाड येथे त्यांस कांहीं दिवस काढावे लागले. नारायणजी

पंडित नांवाचा शिवाजीचा हुशार कामदार त्यांस पांचाड येथे भेटला. शिवाजीच्या उद्देशांची त्याने इंग्रज वकिलांस चांगली माहिती करून दिली. जंजिऱ्याचे सीदीशी शिवाजीने तह करावा, आणि त्यास बुडविण्याचा प्रयत्न शिवाजीने करूं नये, तसेंच आपणास व्यापाराच्या सर्व लती देऊन उभयतांचा फायदा करून घ्यावा, असे इंग्रज वकिलांचें मागणें होतें. नारायणजीने वकिलांस असा सल्ला दिला, की 'सीदीविषयी शिवाजीशी बोलणें काढाल, तर तुमचा सर्वच वेत फसेल, सीदीचा समूळ उच्छेद करण्याचा शिवाजीचा विचार असून तो तुमच्या बोलण्यास मान देणार नाही, व्यापाराचें बोलणें तुमचें वाजवी आहे; आणि आपल्या राज्यांतील व्यापार वाढविण्याची शिवाजीचीही फार इच्छा आहे. आजपर्यंत धामधुमीत काळ गेल्यानें ह्या गोष्टीकडे लक्ष देण्यास शिवाजीस पुरसत मिळाली नाही; परंतु आतां राज्याभिषेक झाल्यावर राज्यव्यवस्थेचेंच काम तो हातीं घेणार आहे.' नारायणजीचा अधिकार व धूर्तता विशेष आहे, असें इंग्रज वकिलांस आढळून आले, आणि त्यांनी त्यास एक आंगठी नजर केली.

ता. १५ मेच्या सुमारास शिवाजी रायगडास परत आल्यावर इंग्रज वकील किल्ल्यावर गेले. वाड्यापासून एक मैलावर वकिलांस राहण्यासाठी बंगला देण्यांत आला, तेथे ते कांहीं दिवस मोठ्या आनंदाने राहिले. शिवाजी त्या वेळीं फारच गडबडीत होता. तथापि वकील आल्यानंतर चार दिवसांनीं नारायणजीच्या मार्फत शिवाजीने त्यांची भेट घेतली. व्यापारवृद्धीविषयी इंग्रजांचें म्हणणें शिवाजीस फारच पसंत पडलें; आणि त्याजबद्दलची वाटाघाट करून तहाचीं कलमें ठरविण्याचें काम शिवाजीने पेशवा मोरोपंत पिंगळे याजकडे सोंपविलें. पुढें शिवाजीस नजर करण्याकरितां ज्या जिनसा इंग्रज वकिलांनीं आणल्या होत्या, त्या कशा रीतीने द्याव्या हें दोन दिवसांनीं त्यांनीं नारायणजीस भेटून ठरविलें आणि मोरोपंत पेशव्याच्या मार्फत त्या जिनसा शिवाजीस देण्यांत आल्या. तसेंच तेथील मोठमोठ्या सर्व अधिकाऱ्यांस कांहीं तरी वस्तु नजर करणें चांगलें असेही नारायणजीने त्यांस सांगितलें. त्याप्रमाणें त्यांनीं बहुतेकांस पोषाख वगैरे दिले. शेवटीं नारायणजीच्या मार्फत तहाविषयी शिवाजीचा अभिप्राय इंग्रज वकिलास कळला. अभिषेकाच्या दिवशीं झालेल्या मोठ्या दरबारास

इंग्रजांचा वकील गेला होता. त्या दरबाराचें वर्णन त्यानें लिहून ठेविलें आहे. अभिषेकानंतर कांहीं दिवसांनीं तह ठरून त्याजवर सर्व अधिकार्यांच्या सहाय्या वगैरे झाल्यावर इंग्रज वकील परत निघाले, ते त्या वर्षाच्या नारळी पौर्णिमेच्या सुमारास मुंबईस पोचले.

शिवाजी व इंग्रज यांमध्ये झालेल्या तहांत वीरा कलमें एकमेकांच्या सहाय्य होऊन कायम झालीं. राजापुरांतील लुटीच्या नुकसानीबद्दल दहा हजार होन कंपनीस देण्याचें शिवाजीनें कबूल केलें. परंतु ही रक्कम एकदम रोख द्यावयाची नव्हती. तीन वर्षेपर्यंत दरसाल पांच हजार पेंगोडा किंमतीचा माल शिवाजीपासून इंग्रजांनीं विकत घ्यावा. त्याची निम्मी किंमत म्हणजे अडीच हजार रोख देऊन बाकीचे वरील नुकसानीत वजा करावे. याप्रमाणें तीन वर्षांत साडेसात हजारांची फेड होऊन अडीच हजार देणें राहतील ते राजापुरच्या वखारीपरील जकात माफ करून फेडावे असें ठरलें. सारांश, रकमेची फेड व्हावयास पाहिजे तर इंग्रजांस राजापुरास वखार उघडणें भाग पडलें. शिवाय दामोळ, चौल, कल्याण या ठिकाणीं इंग्रजांनीं वखारी घालाव्या. मराठ्यांचे राज्यांत पाहिजे त्या ठिकाणीं इंग्रजांनीं व्यापार करावा; आपल्या मालाच्या विक्रीची किंमत मज्जीस येईल ती त्यांनीं ठेवावी; सरकार त्यांत हात घालणार नाही. इंग्रज जो माल देशांत आणतील, त्याच्या किंमतीवर शेंकडा अडीच टक्यांहून जास्त जकात शिवाजीनें घेऊं नये; कंपनीचें गलबत फुटून, मराठ्यांचें किनाऱ्यावर जो माल लागेल, तो सर्व शिवाजीनें कंपनीस परत करावा, अशी आणखी कित्येक कलमें होती. माल परत करण्याचें शेवटचें कलम शिवाजीनें सर्वस्वी कबूल केलें नाही. गलबत फुटून किनाऱ्यावर जे कंपनीचे लोक लागतील, त्यांचें संरक्षण करण्याचें शिवाजीनें एकदम कबूल केलें; पण माल परत करणें हें शिवाजीच्या सार्वभौम हक्कास बाधक आहे, असें शिवाजीनें सांगितलें. ह्याप्रमाणें सर्व अडचणी दूर होऊन राजापुरची वखार सुरू झाली; पण ती सुरळीत चालली नाही.

वरील तहांतील कलमांची यादी (खं. ८-२९) यांत दिली आहे, तींत इंग्रजांच्या चार मागण्या दाखल असून त्यांतून दोन शिवाजीनें मंजूर केल्या असें आहे. त्या चार मागण्या अशाः-(१) महाराजांच्या राज्यांत इंग्रजांचा या पार चालावा. (२) व्यापारी मालावर इंग्रजांस जकात माफ असावी.

(३) इंग्रजी शिक्क्याचे मोहरा, रुपये व पैसे महाराज्यांचे राज्यांत चालावे. (४) जहाजे फुटून किनाऱ्यास लागलेला इंग्रजांचा माल त्यांस परत द्यावा. यां पैकीं पहिलीं दोन कलमं शिवाजीनें मंजूर केलीं, व शेवटचीं दोन नामंजूर केलीं.

पश्चिम किनाऱ्यावर इंग्रज अगदीं स्वस्थ न वसतां होईल तितकी आपली बळकटी करीत चालले होते. जंजिऱ्याचे सीदीशीं त्यांचे व्यवहार चालूं लागले. शिवाजीच्या मुलखावर स्वारी करण्यासाठीं मुंबईच्या बंदरांत आपलें आरमार ठेवण्याची परवानगी सीदी इंग्रजांपाशीं वारंवार मागत, परंतु इंग्रजांस शिवाजीची भीति असल्यामुळे त्यांच्यानें सीदीस उघड आश्रय देववत नसे. आश्रय न द्यावा तर दुसरीकडून मोगल बादशहाची भीति इंग्रजांस होती. सन १६७७ त सीदी संवृळ हा दांडगाईनें मुंबई बंदरांत वरवा करून तेथून शिवाजीच्या कुर्ला वगैरेकडील मुलखास उपद्रव देऊं लागला. त्यानें एका ब्राह्मणास वश करून त्याजला गलबतें व पैसे देऊन शिवाजीचे प्रदेशांतील कित्येक प्रमुख ब्राह्मणांस फुसलावून आणण्यासाठीं पाठविलें. पकडून आणलेल्या ब्राह्मणांचे सीदीनें नानातऱ्हेचे हाल केले. हें शिवाजीस समजतांच त्यानें सीदीस आश्रय दिल्याबद्दल इंग्रजांस अशी कांहीं जबरदस्त तंबी दिली, कीं लगेच कंपनीच्या प्रेसिडेंटानें शिवाजीच्या मुलगास उपद्रव देणाऱ्या अकरा इसमांस पकडून तिघांस देहान्त शिक्षा दिली; आणि बाकऱ्यांस गुलाम करून आफ्रिकेच्या पश्चिम किनाऱ्यावर सेन्ट हेलेना येथें पाठविलें. दुसऱ्या वर्षी पुनः असाच प्रकार होऊन सीदीनें अनेक ब्राह्मणांचा छळ केला. शिवाजीस ब्राह्मण चांगलें साह्य करीत म्हणून या सीदीचा सर्व डोळा ब्राह्मणांवर असे. पुढें शिवाजीकडे ही तक्रार जातांच त्यानें कांहीं फौज सीदीवर रवाना केली, परंतु दुसऱ्या कामांमुळे सीदीचा सूड घेणें तसेंच राहिलें. सन १६८० च्या एप्रिल महिन्यांत सीदीनें शिवाजीच्या मुलखांतून कांहीं लोक पकडून मुंबईत विक्रीस आणिले, हें इंग्रजांस समजतांच त्यांनीं २१ असामींस सीदीच्या हातून सोडवून स्वदेशीं पाठविलें. तरी इंग्रज आपल्या बंदरांत सीदीस राहूं देतात हें शिवाजीस खपेना, आणि दोषांवरही चांगला दाब ठेवितां यावा, म्हणून सन १६७९ च्या भर पावसाळ्यांत शिवाजीनें खांदेरी बेट काबीज केलें. खांदेरी व उंदेरी

ही दोन खडकाळ बेटें मुंबईच्या तोंडाशी असून, त्यांजवर वसती वगैरे नाही. परंतु गर्दभाडी आहे. खांदेरी बेट शिवाजीनें इस्तगत केलें; आणि तेथें किल्ला, वाडे वगैरे बांधून मजबुदी केली, ह्याबद्दल इंग्रजांस फार वैषम्य वाटलें. पोर्तुगीझ लोकांनीं मुंबईबरोबरच हीं बेटें आपणास दिलीं, असा इंग्रजांनीं आपला हक्क दाखविला. हा हक्क वसईस पोर्तुगीझ लोकांस समजतांच त्यांनीं इंग्रजांचें बोलणें शिडकारून आपण स्वतः आपलाच हक्क ते त्या बेटांवर सांगू लागले. पुढें इंग्रजांनीं सीदीशीं सख्य करून खांदेरीस शिवाजीच्या आरमारावर स्वारी केली. प्रथम शिवाजीच्या लोकांनीं इंग्रजांस शांतपणें बेटावर येऊं दिलें; आणि मग त्या सर्वांचा शिरच्छेद केला. नंतर रिव्हेंज नामक इंग्रजांचें पंधरा तोफांचें जहाज व दोनशें लोक असलेलीं दुसरीं गलबतें खांदेरीजवळ मराठ्यांस अडविण्याकरितां ऑक्टोबर महिन्यांत आलीं. क्याप्टन मिंचिन व केम्ब्रिज हे त्या जहाजांवर मुख्य होते. त्या प्रसंगीं इंग्रज व मराठे यांची निकराची लढाई होऊन दोघांचीही पुष्कळ खराबी झाली. तरी खांदेरी बेट इंग्रजांस मिळालें नाहीं. ह्या वेळीं दौलतखान हा शिवाजीच्या आरमारान्ना मुख्य होता.

खांदेरी व त्याच्या शेजारचें दुसरें लहान बेट उंदेरी हीं दोन खडकाळ बेटें एकमेकांपासून पाऊण मैलाच्या अंतरावर असून मुंबईहून आगबोटींत बसून दक्षिणेस जातांना लागतात. त्यांजवर वस्ती नाही, परंतु त्यांतून इंग्रजांस सरपण मिळें, आणि मुंबई बंदरांत येणाऱ्या सर्व जहाजांवर तेथून चांगली देखरेख ठेवतां येई. तीं काबीज करण्याकरितां इंग्रजांनीं नाना तन्हा केल्या. शिवाजीशीं युद्ध करून तीं घेण्याकरितां त्यांनीं कोर्ट ऑफ डायरेक्टरांकडे पुनः पुनः परवानगी मागितली. कोर्ट ऑफ डायरेक्सींनीं दर खेपेस इतकेंच लिशवें, कीं 'खांदेरीउंदेरीकरितां आम्हांस लढाई कर्तव्य नाही, हें तुम्हांस वारंवार कळविलेंच आहे. शिवाय अशा प्रकारें युद्ध करण्याचा आपला बाणा नाही; आणि त्यांत आपला फायदाही नाही. म्हणून लढाई करूं नका असें कंठशोष करून आम्ही तुम्हांस सांगत आहों.' या लिहिण्यानें आपणाविषयीं एतद्देशीय लोकांचे मनावर झालेला परिणाम पाहून मुंबईतील इंग्रजांस अत्यंत दुःख झालें. त्यांनीं

खाली हिहिल्याप्रमाणें येथील लोक आपणास हिणवितात असें विलायतेस लिहून पाठविलें.

‘ तुमचे इंग्रज लोक इतकी बढाई कशास मारितात ? तुम्हीं कोणते विजय संपादिले आहेत ? तुमच्या तलवारीनें कोणतें मुहत्त्व केलें आहे ? तुमचा हुकूम कोणी मानिला आहे ? तुमच्यापार्शी आहे काय ? डच-लोकांनीं तर तुमच्यावर शह ठेविलाच ? पोर्तुगीज लोकांनीं तरी कांहीं माणुसकीचीं कामें केलीं आहेत. परंतु तुमची तर सर्व लोक टर उडवितात. मुंबई तरी तुम्हीं जिंकून थोडीच घेतली ? आणि ती तरी राखण्याचें सामर्थ्य तुमच्यांत कोठें आहे ? असें असून तुम्ही उगाच लढाईचे डौल मारितां, व आमच्या राजांची बरोबरी करतां ती काय म्हणून ?’ हे शब्द खरे करून दाखविण्यास मराठ्यांचा पुरस्कर्ता शिवाजी, या पुढें वांचला नाही. तरी मरणापूर्वी इंग्रजांस त्यानें आपल्या तंत्रानें वागण्यास लाविलें. खांदेरी घेण्याचा नाद इंग्रजांनीं साफ सोडून दिला. त्यांचें आरमार खांदेरीकडे सीदीच्या मदतीस होतें, तें त्यांनीं परत बोलाविलें आणि सन १६८० च्या मार्च महिन्यांत शिवाजीच्या वकिलांबरोबर त्यांनीं तह करून सीदीस मुंबई बंदरांत आश्रय द्यावयाचा नाही, असें त्यांना कबूल केलें. ह्या प्रसंगी सन १६७४ तील तह पुनः कायम करण्यांत आला.

शिवाजीचा दरारा इंग्रजांस किती होता याचा उल्लेख ईस्ट इंडिया कंपनीच्या इतिहासांत पदोपदीं आढळतो. कोणी मराठा सरदार आला तरी, शिवाजीच आला असें इंग्रजांस वाटे. त्यांजला शिवाजी हें एक सामान्य नामच होऊन बसलें होतें. सन १७०३ सालीं इंग्रज व्यापाऱ्यांनीं सुरतच्या डायरींत असें लिहून ठेविलें आहे, कीं ‘ शिवाजी पुनः सुरतेवर येत आहे. त्याची फौज तर अगोदरपासून सुरतेच्या आसपास गोळीबार करीत आहे. या भीतीनें त्यांनीं सुरतच्या ठाण्याची विशेष मजबुती केली. त्या वेळेस कित्येक इंग्रज कारकून मंडळीस लष्करी काम सांगण्यांत आलें, तें त्यांनीं केलें नाही, म्हणून कित्येकांस शिक्षाही झाल्या. हा सगळा प्रभाव शिवाजीच्या नांवाचा. बंगाल्यांतील इंग्रज व्यापाऱ्यांना शिवाजी तर अमरच आहे असें वाटे. सन १६८० च्या एप्रिल महिन्यांत शिवाजी मरण पावला, ही बातमी मुंबईच्या प्रेसिडेंटानें कलकत्यास कळविली, त्या वेळेस कलकत्याहून जबाब आला तो असा. ‘ शिवाजी इतक्या

वेळां मेला आहे, कीं तो अमरच आहे असें कित्येकांस वाटूं लागलें आहे. त्याच्या मरणाची वार्ता लोकांस खरी न वाटण्याचें कारण असें कीं, आजपर्यंत त्यास जिकडे तिकडे विजयच येत गेले; आणि त्याच्या प्रमाणें त्याच्यामागें हिंमतीनें काम चालविणारा कोणी नसल्यामुळें मराठ्यांच्या तावडींतून सुटल्याचा आम्हास प्रत्यक्ष अनुभव येईल तेव्हांच शिवाजी खरोखर मेला असें आम्ही समजू. शिवाजी होतां होईल तो इंग्रजांस दुखवीत नसे. परकीयांना विनाकारण त्रास द्यावा, व त्यांचें वित्त हरण करावें, असा शिवाजीचा हेतु कधींच नव्हता. त्याचा मुख्य हेतु स्वराज्यस्थापनेचा. या कामीं त्यास अडथळा करणारे मोगल, विजापुरकर, सीदी वगैरे ते त्याच्या शत्रुवर्गांत गणले जात, त्यांचा पाडाव करणें त्यास प्राप्त झालें. राज्यस्थापनेच्या कामीं इंग्रज आड आले नाहीत; म्हणून त्यांच्या वाटेस जाण्याचें कारण शिवाजीस पडलें नाहीं. शिवाजीच्या स्वीकृत कार्यक्रमांतलें दुसरें काम राज्यस्थापनेचीं साधनें संपादन करण्याचें यांपैकीं मुख्य साधन म्हणजे पैसा. फौज ठेवणें, किंछे बांधणें वगैरे साधनें पैशापासून उत्पन्न होणारी होती. हा पैसाही होईल नितका न्याय्य मार्गानें व सलोख्यानें मिळविण्याचा शिवाजीचा परिपाठ होता. म्हणून एखाद्या घनाढ्य शहरास पांचल्यावर शहराच्या ऐपतीप्रमाणें कांहीं एक ठरीव रक्कम तो लोकांपासून मागत असे. ती त्यांनीं त्यास निमूटपणें दिल्यास तो कोणास उपद्रव देत नसे. होतां होईल तो युद्धप्रसंग आणावयाचा नाहीं, थोडेसेंच नुकसान होत असेल, तर तें सोसावयाचें, हा शिवाजीचा संप्रदाय होता. अशा कारणास्तव इंग्रजांशीं त्यानें लढाईचा प्रसंग आणिला नाहीं. उलट इंग्रजांशीं स्नेहसंबंध कायम राखणें हेंच शिवाजीस इष्ट वाटलें. अठराव्या शतकांत हिंदुस्थानच्या राज्यप्राप्तीस्तव झगडणाऱ्या अनेक पक्षांमध्ये इंग्रजांची गणना होऊं लागली, तशी सतराव्या शतकांत शिवाजीच्या वेळीं होत नव्हती. म्हणून शिवाजीस इंग्रजांची भीति वाटत नसे. इंग्रज लोक हे कुशल व्यापारी आहेत; दूर देशाहून आपल्या देशाशीं व्यापार चालविण्यांत त्यांच्या इतके कुशल दुसरे कोणी नाहींत; व्यापाराच्या योगानें देशास सधनता प्राप्त होते, इत्यादि गोष्टी मनांत आणून, शिवाजीनें इंग्रजांस आपल्या मुलखांत व्यापार करण्यास उत्तेजन दिलें. शिवाजीच्या ताब्यांतील कोंकणचा व

शांटमाध्यावरचा प्रदेश, बाहेरच्या प्रदेशांशी दळणवळण नसल्यामुळे, कंगाल स्थितीत होता; परंतु इंग्रज ह्या देशांत मालाची नेआण करून लागल्यापासून शिवाजीच्या रयतेस किफायत होऊ लागली, आणि शिवाजीच्या देखरेखी-खाली जमिनीची मशागत होऊन शेती सुधारली, असा हा शिवाजीशी इंग्रजांचा संबंध होता.

प्रकरण दहावें.

दक्षिणदिग्विजय व अखेर.

१. आदिलशाहीशी शिवाजीचा बेबनाव. २. सावित्रीबाई व दादजी रघुनाथ.
 (क) हुगळीची लूट. ४. गोमळकोंड्यास दिलेला शह.
 (ख) उंबरठाणी व जेसरीच्या लढाया. ६. दोनबंधूंचा पत्रव्यवहार व तह.
 (ग) शिवाजीकडून विजापुरचे संरक्षण. ८. औरंगजेबाशी त्रिशद्वार्षिक युद्ध.
 (घ) सावनूरची लढाई (क) पद्दिली मोहीम.
 ३. हणमंत्यांचे कर्नाटकांतील कारस्थान. (ख) संगमनेरची लढाई.
 ५. कर्नाटकची स्वारी व व्यंकोजीचा रुसवा. (ग) संभाजीची फितुरी.
 ७. कर्नाटकस्वारीचा फलितार्थ. ९. अखेर.

१. आदिलशाहीशी शिवाजीचा बेबनाव (१६७२-१६७९).—
 विजापुरशी शिवाजीचा तह झाला, तो पितृवचन असें समजून शिवाजीने फारच काळजीने पाळिला. मध्यंतरी मोगलांच्या खटपटीने दोघांचे थोडेंसे बिघडले, पण तो बिघाड फार वेळ टिकला नाही. सन १६७२त अली आदिशाहा मरण पावला तेथपर्यंत शिवाजीसही विजापुर-करांनी त्रास दिला नाही. अलीचे मरणानंतर विजापुरांत फारच घोटाळा उत्पन्न झाला. नवीन शहा अल्पवयी असून अब्दुल्करीम बुद्दलोलखान पठाण सेनापति होता, व हबशांचा मुख्य खवासखान हा वजीर असून, तो शिवाजीशी तंटा करण्यास उद्युक्त नव्हता. पण सेनापतीने मात्र मोगलांशी सख्य करून शिवाजीस साफ बुडविण्याची खटपट चालविली. या वेळीं शिवाजी व मोगल यांचे युद्ध चालू होतें. विजापुरच्या दरबारीं

चाललेल्या खटपटी व त्यांचे मोगलांशी चाललेले व्यवहार शिवाजीस सहज कळत होते. एकदां विजापुरकर पूर्वीचा तह मोडून, आपणावर चाल करून येतात, असें शिवाजीस कळल्यावर, शिवाजीनेही त्याचा प्रतीकार करण्यास कमी केलें नाहीं. त्यानें विशालगडास मोठें सैन्य गोळा करून त्यांतील एका टोळीनें पन्हाळा किल्ला काबीज केला.

(क) हुगळीची लूट.—तेव्हां विजापुरची फौज चालून आली, तिला दुसरीकडे गुंतविण्याकरितां आण्णाजी दत्तो यानें हुबळी शहरावर चाल करून तें लुटलें. हें शहर मोठ्या व्यापाराचें व सधन होतें. हुबळीची लूट सुरतेपेक्षांही ज्यास्त असून तेथें इंग्रज, फ्रेंच व इच वगैरे युरोपियन लोकांच्या वखारी होत्या, त्या सर्वांपासून शिवाजीनें खंडणी घेतली, आणि वाईपासून तुंगभद्रेपावेतोंच्या देशांत व पश्चिमेस समुद्रकिनार्यानें विजापुरच्या हद्दींत मराठ्यांनीं जिकडे तिकडे आपला अंमल बसविण्यास सुरुवात केली. (स. १६९३-७४).

(ख) उंबरणी व जेसरीच्या लढाया.—शिवाजीचें पारिपत्य करण्यास बुद्दलोलखान मोठी फौज घेऊन निघाला, त्यापूर्वीच मराठ्यांनीं वरप्रमाणें धामधूम करून सोडिली. बुद्दलोलखानावर शिवाजीनें सेनापति प्रतापराव यास रवाना केलें. प्रतापराव बुद्दलोलखानावर चालून न जातां, आदिलशाही प्रांत लुटीत थेट विजापुरपर्यंत जोरानें चालून गेला. बुद्दलोलखान पन्हाळ्यास वेढा घालून बसला होता. तो वेढा उठवून विजापुरच्या मदतीस परत गेला. तेव्हां प्रतापराव त्याचा रस्ता अडवून बसला. त्या दोघांचा सामना हल्लींच्या जतसेस्थानांत उंबरणी येथें होऊन, दोन प्रहरपर्यंत कडाक्याचा झगडा झाला. बुद्दलोलखानास पाणीसुद्धां मिळेंना, तेव्हां प्रतापरावाचीं आर्जेवें करून त्यानें मराठ्यांचे वाटेस न जाण्याचें कबूल केलें.* प्रतापरावानेही उदार मनानें शरण आलेल्या शत्रूस जीवदान दिलें. शिवाय मोगलांशीं चाललेलें युद्ध संपलें नसल्यामुळें विजापुरकरांशीं समेट करणें प्रतापरावास श्रेयस्कर वाटलें. असें करण्यांत बुद्दलोलखानास त्यानें पूर्णपणें ओळखिलें नाहीं हा बुद्दलोलखान विजापुरच्या राज्यांत पुष्कळ ढवळाढवळ करीत असून, शिवाजीशीं त्याचें प्रत्यक्ष वैर होतें. अलीकडे शिवाजीवर शस्त्र उचलण्याची मसलत विजापुरदर-

* या लढाईत शिवाजीचा पराभव झाला, असें विजापुरचे मुसलमान इतिहासकार म्हणतात.

बारास तोच देत होता, आणि त्याची पुरी खोड मोडल्याशिवाय विजापुर-करांपासून आपण निर्भय होणार नाही, हें शिवाजी ओळखून होता. या संबंधी शिवाजीचा उद्देश मागे पृ. ३७९ वर आला आहे. म्हणून प्रतापरावाचें करणें शिवाजीस न आवडून त्यानें त्यास ठपका देऊन 'विजापुरकरांची पूर्ण खोड मोडल्याशिवाय आम्हांस तोंड दाखवूं नये' असा खरमरीत निरोप पाठविला. शिवाजीच्या बोलण्याची सत्यता लगेच कळून आली. प्रतापराव दूर गेला असें पहातांच, बुद्दलोलखान आपलें वचन मोडून, परत फिरून शिवाजीचे मुलखास उपद्रव करूं लागला. त्याबरोबर प्रतापराव त्वेषानें त्याजवर चालून आला; आणि रागारागानें आपली व्यवस्था बरोबर न करितां त्यानें शत्रूवर एकदम चाल केली. तो हल्ला लागू न पडतां तो व त्याचे कांहीं निवडक लोक रणांगणीं पडले. तेव्हां त्याच्या लोकांची विजापुरच्या फौजेनें दाणादाण केली. पण सुदैवानें हंसाजी मोहिते नांवाचा एक मराठा सरदार त्याच प्रांती कांहीं अंतरावर कामांगरीवर होता, त्यास प्रतापराव पडल्याची खबर लागतांच तो मोठ्या वेगानें बुद्दलोलखानावर चालून आला. त्यामुळे प्रतापरावाच्या पळणाऱ्या लोकांस धीर येऊन, सर्वांनीं मिळून निकराचा हल्ला करतांच विजापुरचे सैन्य पराभव पावून विजापुरकडे पळून गेलें. ही लढाई स. १६७४ च्या फेब्रुवारीत 'जेसरी' येथें झाली. तीत संताजी घोरपडे व धनाजी जाधव या दोन तरुण मराठे सरदारांनीं चांगला पराक्रम केला. या दोन सरदारांचीं नांवे पुढील इतिहासांत अजरामर झाली आहेत.

येथेंप्रमाणें विजापुरच्या फौजेचा नाश झाला. शिवाजीस सर्व खबर कळली. प्रतापराव पडल्याबद्दल त्यास अत्यंत दुःख झालें. आजपर्यंत राज्यस्थापनेचे शिवाजीचे पराक्रम प्रतापराव व तानाजी मालुसरे यांच्या बळावर घडले असल्यामुळे, थोडक्याच अवधीत हे दोघेही शूरवीर आपणास सोडून गेलेले पाहून शिवाजी फार कष्टी झाला. प्रतापरावाची मुलगी जानकीबाई ही त्यानें आपला मुलगा राजाराम याच्याशीं तिचें लग्न केलें. लग्नप्रसंगीं दिल्लीकडील पुष्कळ ब्राह्मण बोलाविलें; आणि त्यांस हतक्या भरपूर दक्षणा दिल्या कीं, दिल्लीकडच्या प्रदेशांत असा प्रकार कोणासही टाऊक नव्हता. (तारिखी-शिवाजी). हांच राजारामाची पाहिली बायको.

हंसाजीच्या समयोचित कामगारीबद्दल शिवाजीने त्यास 'हंबीरराव' हा किताब व सेनापतिपद दिले.

(ग) शिवाजीकडून विजापुरचे संरक्षण. अब्दुल करीम बुद्दलोलखान विजापुरास गेल्यावर मराठ्यांनी आदिलशाहीची अगदीच त्रेधा उडवून दिली. तीत विजापुरी चाललेल्या दुफळीची भर पडली. बुद्दलोलखानाने वजीर खवासखान यास ठार मारिले. ह्या वाईट कृत्याचा परिणाम त्यास भोगावा लागला. अण्णाजी दत्तो, दत्ताजापंत वाकनीस, हंबीरराव मोहिते इत्यादि मंडळींनी क्षपाट्याने विजापुरचा बहुतेक प्रदेश आक्रमण केला. बुद्दलोलखान व मोगल सरदार दिलीरखान दोघेही पठाण असून त्यांचे सस्य होते. उभयतांचा बेत शिवाजीस बुडावेण्याचा असून, त्यांस औरंगजेब बादशहाचे चांगले पाठबळ होते. तथापि बुद्दलोलखान याचे दरबारांत व लोकांवर वजन नसल्यामुळे, त्याला आपला हेतु सिद्धीस नेता येईना. इकडे शिवाजी स १६७४-७५ त राज्याभिषेक व राज्यव्यवस्था करणाऱ्यांत गुंतल्यामुळे विजापुर जिंकण्याचा त्याचा बेत लांबणीवर पडला.

पुढे स. १६७७ त शिवाजीने कर्नाटकांत स्वारी केली. तो दूर गेला असे पाहून विजापुर व मोगल ह्यांनी मोठाच कट उभारला. एका दृष्टीने शिवाजीवर या वेळी कठिण प्रसंग आला होता. स. १५६४ त ताली-कोटच्या घनघोर संग्रामापूर्वी विजयनगरच्या रामराजास बुडवून जिकडे तिकडे मुसलमानशाही स्थापित करण्यासाठी ज्याप्रमाणे दक्षिणच्या सर्व मुसलमान राजांनी एक मोठा कट किंवा संप केला होता, त्याचप्रमाणे प्रस्तुत प्रसंगां शिवाजीच्या संबंधाने सर्व मुसलमानांनी कट केला. शिवाजीने स्वतंत्र राज्य स्थापिले, त्याने मोगल बादशहास न जुमानता, राज्यवृद्धि केली, आजपर्यंत अपयश असे त्यास केव्हांच कोठे आले नाही. नर्मदेअलीकडील सर्व दक्षिण हिंदुस्थानचा हा संपूर्ण मालक होणार अशी चिन्हे दिसू लागली. तेव्हां मुसलमानांनी त्याजविरुद्ध एकोपा केला. परंतु शिवाजी चतुर होता. सर्वोशी एकक्षणी उघड सामना करण्याचा प्रसंग त्याने आणिला नाही. त्याने प्रत्येकास वेगवेगळे गांठून, आपला कार्यभाग साधिला. मोगल व विजापुरकर यांचे ऐक्य झालेच होते. विजापुरांत पठाण व सीदी असे दोन पक्ष होते. पठाणांचा मुख्य बुद्दलोलखान असून सीदी पक्षाचा मुख्य सीदी जौहरचा जांवई मसऊद-

खान, अश्वनी प्रांताचा सुभा, हा होता. गोवळकोंड्याचा सुलतान अबू इसन कुतुबशाह यांनी बुहलोलखान व मसऊदखान यांस चार बोघपर गोष्टी सांगून, उभयपक्षांतील तंट्या मिटविला; आणि शिवाजीशी लढण्यास स्वतःही कंबर बांधिली. याचे पूर्वीच शिवाजीने गोवळकोंड्यावर स्वारी करून, कुतुबशाहकडून खंडणी घेण्याचा ठराव केला होता. यामुळे मुसलमानांनी या वेळेस जंगी कारस्थान तयार केले. परंतु अनेक अडचणींमुळे ते कारस्थान सिद्धीस गेले नाही. मोगलांचा एक सेनापति इसलामखान विजापुरांत सर्जाखानाशी लढत असतां जून २४ स. १६७६ रोजी मारला गेला. स. १६७७ त बुहलोलखान मरण पावला. त्याच सालाचे अखेरीस बहादूरखानाची बदली होऊन शहाजादा मुअज्जम दक्षिणच्या कारभारावर आला. त्याने पूर्वीचे सर्व बेत बदलून टाकिले. औरंगजेबाचा भरोसा कोणावरच नव्हता. फक्त शिवाजीस बुडविण्यापुरते दिलीरखान व विजापुरकर यांस बादशहाचे साहाय्य होतें, तरी विजापुरकरांचा पाडाव करावा, अशी त्याची मनापासून इच्छा. असल्यामुळे, वरील कटास विशेष साह्य केले नाही. शिवाजीने तंजावर प्रांती स्वारी केली, त्या वेळेस प्रथम कुतुबशाहस भेटून युक्तीने त्यास शिवाजीने आपणाकडे वळविले. दिलीरखानाचे मसऊदखानास मनापासून साह्य नसल्यामुळे, त्याच्या हातून राज्यकारभार बरोबर चालेना. उलट विजापुर जिंकण्यास मोगल टपले आहेत आणि शिवाजीने तर एकसारखा विजापुर प्रांतास धुमाकूळ मांडिला आहे, असे पाहून, नाइलाजांनी मसऊदखानांनी शिवाजीशीच सख्य केले. विजापुरांत दंगा सुरू झाला होता. चिंता चिमणाजीने विजापुर शहर लुटले. विजापुरच्या रयतेची धूळधाण उडाली. तेव्हां विजापुरच्या दरबाराने शिवाजीची मदत मागितली. मसऊदखानांनी शिवाजीस लिहिले, ' आपण शेजारी आहों. एका ताटांत जेवणारे आहों. आदिलशाहीचा अभिमान आमच्या इतकाच तुम्हांस आहे. रात्रंदिवस शत्रू राज्याचा नाश करीत आहेत. आपण दोघांनी एक होऊन परकीय शत्रूंना हाकलून देणें आपलें कर्तव्य आहे.' शिवाजीने शपथपुरःसर मदत देण्याचें कबूल केले. दिलीरखानास हा प्रकार कळून तो चिडून गेला; आणि विजापुर जिंकण्याचा त्याने निश्चय केला. त्याने विजापुरचे बहुतेक सरदार फोडून आपल्या पक्षास आणिले, आणि संभाजीसही फूसलावून आपणाकडे

आणिलें. मसऊदच्या शत्रूंनीं दिलीरखानाच्या मदतीनें आदिलशाहीचा घात केला. संभाजी हा दिलीरखानास मिळाल्यामुलें शिवाजी, कुत्बशहा व आदिल-
शहा या तिघांसही एकदम जिंकण्याची दिलीरखानास उमेद आली. परंतु
काठिण प्रसंगीं शिवाजीनें मदत केल्यामुलें वरील दोन्ही मुसलमानी राज्यांचा
कांहीं दिवस बचाव झाला. संभाजी व दिलीरखान यांना मोठी फौज पाठवून
भूपाळगड काबीज केला. त्यांत शिवाजीकडील पुष्कळ लोक मेले. पुढें दिल्ली-
रखानानें विजापुरास वेढा घातला. तेव्हां त्या राजधानीनें संरक्षण करण्यास
शिवाजीनें फार कष्ट केले. विजापुरचे मुसलमान सरदार व माळोजी घोरपडे
हेही शहराचे बचावाची शिकस्त करूं लागले. शिवाजीनें आपल्या राज्यांतून
मुबलक धान्य व सामान शहरांत पोहेंचविलें, त्यामुलें विजापुरांत नेहमीं-
प्रमाणेंच स्वस्तार्थ कायम राहिली. उलट मोगलांचे फौजेस मराठ्यांनीं असा
बेसुमार त्रास दिला कीं. धान्याची व दाणावैरणीची पंचाईत पडून निरुपा-
यास्तव दिलीरखानानें तहाचें बोलणें लाविलें. इकडे शिवाजीच्या फौजेनें
थेट औरंगाबादपर्यंतच्या मुलखांत शिरून दंगा उसळून दिला. औरंगाबाद-
जवळ असलेलें जालना शहर त्यानें लुटलें. मुअज्जमनें दिलीरखानास
धान्य किंवा पैसे पाठविण्याचें साफ नाकारिलें, आणि विजापुरकरांकडून पैसे
उपटून दिलीरखानास विजापुरांतून परत बोलाविलें. ह्या वेळीं शिवाजीनें
मोठी फौज जमा केली आणि चारही दिशांकडे मोगलांच्या राज्यांत दंगा
उडवून दिला. नर्मदेपर्यंतचा प्रदेश लुटून अपरंपार लूट आणिली. बऱ्हाड,
खानदेश, बागलाण हे प्रांत त्यानें धुळीस मिळविले. १२ हजार घोडे व
लाखां रुपयांची संपत्ति शिवाजीस मिळाली. ह्या प्रदेशांत मोगलांकडे मराठे
मनसबदार होते, त्यांनीं बादशहाकडे गाऱ्हाणीं केलीं. ह्या सर्वांचा दोष
दिलीरखानाचे मार्थी मारण्यांत येऊन, त्यास बादशहानें कामावरून दूर
केलें. तरी त्यानें कर्नाटकांतील विजापुरच्या मुलखांत स्वारी करून पुष्कळ
त्रास दिला. पेमनाइकानें तर त्याचा पुरा पराभव केला. अशा विपत्तींत
औरंगाबादेस परत येऊन तेथें आजारी पडून सन १६८० त (१) दिली-
रखान मरण पावला. बसातिन्-इ-सलातीन या विस्तृत इतिहासांतून वरील
हर्काकत संक्षेपून घेतली आहे. शिवाजीनें मदत केल्याबद्दल मसऊदखानानें
शिवाजीचे फार फार आभार मानिले आणि वकिलाबरोबर वस्त्रें, जवाहीर,
हत्ती, घोडे वगैरे नजर पाठविले. शिवाजीनेंही त्यास यथोचित गौरवानें

उत्तर पाठविलें. त्यानंतर शिवाजी व विजापुरकर यांचा तह होऊन कोपल, बेलवाडी (बल्लारी) व त्यापुढें दक्षिणेंस जिजी वगैरे जे प्रांत शिवाजीनें काबीज केले होते, त्यांजवरील व तंजावरच्या जहागिरीवरचा आपला हक्क आदिलशहानें सोडून दिला.

इकडे शिवाजीनें कुतूबशाही केलेंलें सख्य पाहून, दिलीखानास फार राग आला. शिवाजी कर्नाटकांत गेलेला पाहून, त्यानें एकाएकी गोवळ-कोंढ्यावर चाल केली. मादण्णापंताची तयारी कांहीं कमी नव्हती. त्यास हें भविष्य ठाऊकच होतें. मोगल व विजापुरकर ह्या दोनही फौजांचा पराभव करून त्यानें त्यांस परत लाविलें. ही सगळी हकीकत शिवाजीस कर्नाटकांत समजली. शिवाय औरंगजेबानें आपल्या पारिपत्याची जय्यत तयारी चालविली आहे असें कांहीं आल्यावरून, शिवाजी लगबगीनें कर्नाटकांतून परत महाराष्ट्रांत आला. कर्नाटकची कामगिरी रघुनाथपंत, संताजी भोसले, हंबीरराव व धनाजी जाधव इत्यादिकांवर त्यानें सोपविली. व्यंकोजीचा कलह शिवाजी परत आल्यावर पत्रांनंच तुटला. या मंडळीस कर्नाटकांत स्वस्थपणा म्हणण्यासारखा मिळाला नाहीं. परत येतांना शिवाजीचे विजापुरकरांच्या फौजेशीं कित्येक झगडे झाले.

(घ) सावनूरची लढाई.* (१६७८-७९)— कृष्णा व तुंग-भद्रा यांजमधील दुआबांत विजापुरचा सरदार यूसुफखान मायणा म्हणून होता. साजरा गोजरा वगैरे नवीन किल्ले बांधून तिकडे शिवाजीनें बंदोबस्त केला, तो मायणा यास आवडला नाहीं. शिवाजीच्या सरदारांस मायणा यांने त्याजबद्दल जाब विचारिला. तेव्हां हा रानटी ओसाड मुलूख आपण कब-जांत घेतला; व बंदोबस्त करून प्रवाशी लोकांस निर्धास्त केलें, असा त्यास शिवाजीच्या लोकांनीं जाब दिला. ‘ प्रांताचा बंदोबस्त राहणें अवश्य आहे. तुमच्या हातून होत नसल्यास आम्ही करितों,’ इत्यादि प्रकारें शिवाजीनें विजापुरदरबारास पूर्वीच समजाविलें असतां, विजापुराकडून कांहींच दाद घेण्यांत आली नाहीं. शिवाय त्या प्रांतांतील जमीनदार वगैरे मंडळींनीं यूसुफ-

* ह्या लढाईची हकीगत शिवदिविजयांत खुलासेवार आहे. इतर बसरींत फक्त एक दोन ओळींचा हवाला आहे. चिटणीसांचे बसरींत हुसेनखान व लोदीखान मायणा अशीं नांवें आहेत.

खानाबद्दल शिवाजीकडे पुष्कळ कागाळी केली. 'हा यूसुफखान फार खस्त आहे. याची नेक नजर नाही. जुलूम जाजती करणें, बायकापोरांस उपद्रव देणें, गोवधादि निंद्य कमें करणें. हा अविचारी, याचे हाताखाली वागण्यास आम्ही फार कंटाळलों. याजकरितां तुम्ही यश ध्या, आम्हांस या दुष्टाचे हातून सोडवा. याचा संसर्ग आम्हांस नको असें करा. तुम्ही म्हणाल आम्ही तुम्हांस बोलावूं कोठें पाठविलें, तर मधुकर अरण्यांत स्वेच्छेंकरून विहार करितो, परंतु वायूच्या योगें सुगंध आला म्हणजे, तें स्थान सोडून सुगंधाकड जसा जातो, तसे तुम्हीं हिंदु धर्माचे स्थापक, या म्लेंच्छांचे नाशक, म्हणून तुम्हांकडे आलों. तुम्हांकडे आम्ही आलों हें ऐकून आमचे द्वारा आज तीन दिवस चौकी बसविली आहे. अन्न पाण्यावांचून जीव घेण्यास उद्युक्त झाले आहेत. तरी तुम्ही पत्र पावतांच रात्रीचा दिवस करून यावें.' शिवाजीनें स्वराज्याचा पुढाकार घेतांच त्याच्या छत्राखाली जाण्याबद्दल लोकांचीं मनें कशीं बलंत चाललीं, आणि तेणेंकरून शिवाजीचा उद्योग कसा झपाट्यानें फैलावत गेला, हें वरील उद्घारांवरून निदर्शनास येतें. हंबीरजीनें जमीनदारांचे जामीन आपल्याकडे ठेवून घेऊन रघुनाथपंत व घनाजी जाधव यांजला मजकूर विदित करून, जमीनदारांस आश्वासन देऊन परत लाविलें, आणि फौजेसह जाऊन जमीनदारांच्या मुलखांत जागोजाग आपलीं ठाणीं बसविलीं. हें वर्तमान यूसुफखानास कळतांच तो त्वरेनें जीनबंदी होऊन फौजेसहित हंबीरजीच्या थोड्याशा लोकांवर चालून आला. 'मायणा शरीरेंकरून जबर, कजाखही विशेष, हंबीर-रावाजवळ सरंजाम थोडा, मायण्याची जमियत मोठी, असें असतां हंबीर-रावानें वीज चकाकतां अधकार दूर होऊन शुद्ध उदयधारा नजरेस येते, तद्वत् सैन्यांत हलकल्लोळ होऊन खानाचे लोकांनीं रस्ता देऊन, जसे वेणीचे केंस दुभाग करून स्त्री वेणी घालते, तशा रीतीनें हंबीररायानें हत्यार चालवितांच, फळी फुटोन दुभाग केलें. शेंकडों मनुष्य जातां येतां मारिले, खान नामोहरम होऊन पळूं लागले, त्यास धरून आणिलें, सरंजामसुद्धां सर्व लष्कर पाडाव करून आणिलें. हंबीररायाकडील फक्त पांचपन्नास लोक जखमी झाले. हें वर्तमान विजापुरीं गेल्यावर मायण्यास सोडविणेचा विचार काय करावा, अशी चिंता दरबारांत उत्पन्न झाली. शेवटीं मायण्यास सोडविण्याकरितां विजापुराहून फौज रवाना झाली. हंबीरराव

तयारीनेच होता. कृष्णा व तुंगभद्रा यांच्या दुआऱ्यांत विजापुरची फौज येतांच उभयतांची तलवार चालू लागली. लढाईची एकच गर्दी उसळली. विजापुरकरांचा पराभव झाला. दांतीं तृण धरून शरण आले, त्यांजकडे न पाहतां, ज्यांनीं शस्त्र उचलिलें, त्यांचा चेंदा काढिला, चार घटका लढाई मातबर झाली. इतक्यांत घनाजी जाधव वगैरे दुसरे सरदार विजापुरची फौज आलेली ऐकून, हंबीरावाचे मदतीस आले. मग चहूंकडून लांडगे तोड करून बेजार करून दिले. मुक्कामी छापा घालावा, चालत्या मार्गी लांडगे-वृकारासारखे पाडाव करावे, याप्रमाणें विजापुरास पोंचेपर्यंत गलबल करून दिली. आईस लेकरुं, लेकरांस आई ओळखीना, आपला जीव वांचला तरी सर्व कांहीं मिळेल, परंतु पळावें असेंच मनास वाटावें; पुनः 'मराठ्यांचे लढाईची गांठ ईश्वरा घालूं नकोस' असें अंतःकरणांत म्हणावें. येणेंप्रमाणें विजापुरची फौज पिटाळून आपला अंमल बसविल्यावर अंणाजी रंगनाथ मालेकर यास बरोबर घेऊन, घनाजी जाधव शिवाजीचे भेटीस रायगडास गेला, आणि मोहिते वगैरे इतर सरदार परत कर्नाटकाचे बंदोबस्तास गेले. शिवाजीनें मोठ्या आनंदानें व समारंभानें सामोरा येऊन घनाजीची तारीफ करून नांवाजणी केली. 'हीं मनुष्ये प्रतिसृष्टि निर्माण करतीं. आम्ही नसतां पादशहाशीं स्पर्धा करून मुलूख घेऊन गर्वहत केला. आम्हांशीं बोलण्यास त्यांस उरूज न राहिला. यांचे उतराई कोठें व्हावें ? असो. आमच्या साह्यार्थ हे देवलोकींहुन मनुष्यरूपी निर्माण झाले असेंच वाटतें. जाधवराव, पंचवीस तीस हजार मुसलमान फौजेशीं लढाई सहा सात हजार माणसांनीं कशी घेतली ? तुम्ही पोहोचून पुढें पाठलाग कसा केला, हें साद्यंत वर्तमान सांगावें.' त्यावरून अंणाजी रंगनाथानें मजकूर निवेदन केला, आणि डोळ्यांसमोर लढाई चालली आहे असें शिवाजीस भासविलें. शिवाजीनें प्रसन्न होऊन बस्रें अलंकार दिले; शाबास म्हणून नांवाजणी करून गौरविलें. याप्रमाणें 'माणसांचे जाणणार महाराज होते, म्हणून कार्यकरतीं माणसें वाढलीं' असें बखरकार म्हणतात. ही वरील लढाई सावनूरचे आसपास झाली, म्हणून तांस 'सावनूरची लढाई' असें नांव देणें योग्य होईल.

२. बेलवाडीकर ठाणेदारीण सावित्रीबाई व दादजी रघुनाथ.— शिवाजीनें कर्नाटक काबीज करण्याकरितां जी मंडळी ठेविली होती, त्यांत

दादजी रघुनाथ प्रभु महाडकर हा एक स्वामिनिष्ठ सरदार होता. त्याने कर्नाटकांतील पुंड पाळेगारांस जिंकून शिवाजीच्या ताब्यांत आणिले. त्याच वेळी त्याने बेलवाडी म्हणजे बल्लारी हा भुइकोट किल्ला सर केला, त्या वेळची हकीकत विशेष चित्तवेधक असून तीत महाराणांतील प्रभु शातीच्या एका वीरस्त्रीचें नांव पुढें आलेलें आहे. बेलवाडीचा किल्ला येसप्रभु नामक एका ठाणेदाराचे ताब्यांत होता. त्यास दादजीने वेढा घातला. तीन महिने झाले तरी किल्ला हस्तगत होईना. दादजीने फितुरा करून किल्ल्यांतील घरांस आग लाविली, तेव्हां आग विस्फविण्यांत लोक गुंतले असतां, दादजीने आपली फौज किल्ल्यावर चढविली. त्या वेळी जी हातघाईने निकराची लढाई झाली, तीत येसप्रभु मारला गेला. त्या बरोबर किल्ला दादजीच्या हस्तगत होणार, इतक्यांत येसजीची बायको सावित्रीबाई हिने पतिनिघनाचें दुःख गिळून आपल्या लोकांस धीर देऊन परत लढाईस आणिले आणि स्वतः आपण पतीची तलवार घेऊन, घोड्यावर स्वार होऊन, युद्धास निघ झाली. दोनप्रहरपर्यंत मोठ्या शिकस्तीने लढून तिने दादजीस परत फिरविले. स्त्री होऊन इतक्या आवेशाने लढते हें पाहून किल्ल्यांतील सर्व लोकांस विशेष स्फुरण चढले. दुसरा निकराचा हल्ला होऊन त्यांत दादजीने बाईच्या घोड्याचे मागील पाय तोडिले, त्याबरोबर बाई जमिनीवर उजवा हात तुटून बेजार होऊन पडली आणि दादजीकडून घेरली जाऊन त्याच्या हस्तगत झाली. दादजीने किल्ला काबीज केला, आणि सर्व धनसंपत्तीसह सावित्रीबाईस शिवाजीकडे आणिले. शिवाजीने तिचा चांगला सत्कार करून व ह्या मराठी राज्याचें अभीष्ट चिंतन करीत रहा असें सांगून, तिजला नेमणूक करून दिली, आणि तीस बेलवाडी येथे तिच्या घरी पोंचविले. ही गोष्ट १६७३ त घडली, असें शिवदिग्विजयकार म्हणतो, ते बहुधा खरें नाहीं. १६७८ च्या सुमारास हा प्रकार घडला असावा.

दादजी रघुनाथ हा महाडचा राहणारा. याचेंही नांव प्रथमतः येथेंच आले आहे. बाळाजी आवजी चिटणीसार्हा याचें संगनमत होतें. पुढील दोन तीन कारकिर्दीत मराठशाहीच्या तर्फेने ह्याने पुष्कळ पराक्रम केले. बाळाजी विश्वनाथ हा पेशव्याचे पदरी होता. तो सन १७२२ च्या सुमारास वारला.

कर्नाटकांत संताजी भोसले, हंबीरराव मोहिते, जनार्दनपंत वगैरे मोठ-
मोठ्या सरदारांनी पराक्रम करून प्रदेश जिंकिले. पुढील कारकिर्दीत प्रसि-
द्धीस आलेले बहुतेक सरदार प्रथम या कर्नाटकच्या मोहिमेंत उदयास
आले. शिवाजीने पत्रे, वस्त्रे, अलंकार वगैरे पाठवून सर्वांचा परामर्श घेतला.
'या प्रकारे चाकरी मनुष्यांची जाणून न मागतां बक्षिस देणे, दिले तें परंपरेस
चालावयाजोगें, यामुळे सर्व लोक संतुष्ट. आपणही असेंच काम करूं, केले
असतां, लेकरा लेकरी चालावयाजोगें बक्षिस मिळवूं, मिळालें म्हणजे आमचे
कोण खाईल ? अशी हुशारी ठेवून सर्व लोक आपलाले सेवेचे ठायीं तत्पर
राहते शक्य' कर्नाटकच्या स्वारींत पाळेगार, देशमुख इत्यादिकांस जिंकण्यास
शिवाजीचे सरदारांस पुष्कळ प्रयास पडले. या लोकांनीं विजापुरकरांसही
कर्षीं मोजिलें नव्हतें. ह्या बंडखोरांचा पाडाव झालेला पाहून गोवळकोंडे-
करांसही बरे वाटलें. कुत्वशहाचा व शिवाजीचा स्नेह कायम राहिला.
कर्नाटकांत शिवाजीने नवीन राज्यव्यवस्था सुरू केली.

दिलीरखानानें विजापुरास वेढा घातला असतां विजापुरचा कारभारी
मसऊदखान यानें शिवाजीचें सख्य संपादून त्याची मदत घेतली. त्या-
मुळेच विजापुरचा तूर्त वचाव झाला. या मदतीबद्दल विजापुराकडून
रायचूर दुआव म्हणजे कोपल, बल्लारी वगैरे प्रांत शिवाजीस मिळून
तंजावरमुद्गां द्रवीड देशावरील त्याचा ताबा कायम झाला. टोकळमानानें
शिवाजीच्या राज्याची हद्द थेट दक्षिणपर्यंत गेली. हल्लींचा म्हैसूरप्रांत त्या-
जकडे आला. सांप्रतच्या मलबार प्रांतांत मात्र तो गेला नाहीं. इतक्या
गोष्टींनीं शिवाजीचा विजापुरकरांशीं संबंध संपला. दिलीरखान व शिवाजी
हे लवकरच पुढें मरण पावले.

३. हणमंत्यांचें कर्नाटकांतील कारस्थान (सन १६७६-७८).—
शिवाजीने आपल्या हयातींत ज्या अनेक मोहिमा केल्या, त्या सर्वांत ही
कर्नाटकावरील मोहीम फार मोठी व विशेष स्मरणीय आहे. एका दृष्टीनें
पाहिलें तर ही मोहीम विजापुरच्या युद्धाचाच एक भाग आहे. कारण
विजापुर व गोवळकोंडा येथील राज्यांचे कांहीं भाग शिवाजीने ह्या स्वारींत
आपल्या हस्तगत केले. शहाजीने विजापुरच्या तर्फेनें लढून कर्नाटकांत
पुष्कळ प्रदेश काबीज केला; व नवीन जहागीर संपादन करून तंजावर
हें आपलें राहण्याचें ठिकाण केले. शहाजीच्या मृत्यूनंतर शिवाजीचा सावत्र

भाऊ व्यंकोजी हा विजापूरतर्फेने त्या जहागिरीचा उपभोग घेत होता. शिवाजी विजापुरकरांशी लढत असतां, त्याचा प्रत्यक्ष भाऊ विजापुरच्या तर्फेचा असणें ही गोष्ट लौकिकांत विपरीत व शिवाजीच्या स्वातंत्र्यस्थापनेस बाधक होती. जर शिवाजीनें स्वतंत्र राज्यपद धारण केलें, तर त्याचा प्रत्यक्ष भाऊ त्याच्याशीं मिळून कां नसावा ? तेव्हां फार तर व्यंकोजीप्रमाणेंच शिवाजी हाही विजापुरच्या पदरचा एक जहागीरदार असून, बापाच्या वेळचीच जहागीर थोड्याशा अरेरावीपणानें उपभोगीत होता, असा समज विजापुरी व बाहेरही बऱ्याच अंशीं असण्याचा संभव होता. हा समज शिवाजीस बाधक होता. आपल्या स्वातंत्र्याविषयी लोकांची खात्री व्हावी, एवढ्याकरितांच अभिषेकासारखा डामडौलाचा समारंभ त्यास करवा लागला. तेव्हां दक्षिणेंत स्वारी केल्यानें दोन तीन फायदे साध्य होण्याजोगे होते. एक तर दक्षिणा विस्तृत प्रांत जिंकल्यानें राज्याची मर्यादा पुष्कळ वाढणार होती. तो प्रांत जिंकण्यास विशेष श्रम पडण्यासारखे नव्हते. दुसरे असें की, नर्मदेच्या दक्षिणेकडील हिंदुस्थानचा सर्व भाग आपल्या कबजांत असावा, अशी मराठ्यांची व ह्या भोसले धराण्याची फार दिवसांची इच्छा होती. शहाजी व शिवाजी हे पितापुत्र याच धोरणानें आजपर्यंत वागत आले. ह्याच धोरणानें त्यांनी अनेक लढाया केल्या. आदिलशाही व कुतुबशाही मार्गे पुढें मोगलबादशहा काबीज करणार हे निश्चित होतें. त्यापूर्वी तीं राज्ये आपणच जिंकवीं असें शिवाजीचें धोरण होतें. म्हणजे एका अर्थानें औरंगजेबाशींच शिवाजीचा हा सामना होता. विजापुरकरांनीं शिवाजीशीं युद्ध चालविलें होतें, तेव्हां त्यांचा कर्नाटक प्रांत जिंकल्यानें विजापुरकरांची खोड सहज मोडणार होती. शिवाय शिवाजीचा प्रभाव कर्नाटकाकडे मुळींच कोणाला माहीत नव्हता, तो माहीत होऊन तिकडे आपल्या नांवाचा दरारा बसावा, असेंही शिवाजीच्या मनांत होतें. तशांत ही स्वारी करण्यास त्यास आणखी एक चांगली सबब सांपडली; तीमुळें त्यांचा बेत कायम झाला.

मार्गे सांगण्यांत आलें आहे की, दादाजी कोंडदेव व नारोपंत हणमंते हे दोन कारकून शहाजीच्या पदरी पुण्याच्या जहागिरीवर होते. शहाजी कर्नाटकांत गेला, तेव्हां नारोपंतास स्वतःबरोबर घेऊन, दादाजीस त्यानें पुण्यांत ठेविलें, नारायण त्रिमल हणमंते हा राजनिष्ठ व मुत्सद्दी पुरुष आरंभी निजाम-

शाहीत मलिकंबरचे हाताखाली होता. मलिकंबरची कारकीर्द म्हणजे आपले लोकांस राज्यकारभाराचें शिक्षण देण्याची एक शाळाच होती. शहाजी, आबाजी अनंत, दादाजी कोंडदेव वगैरे अनेक पुरुष याच शाळेंत तयार झाले. शहाजीनें ह्ममते यास आपल्या बरोबर सन १६३८ त कर्नाटकांत नेलें. तेथें काम करून तो बंगलूर येथें सन १६५३ त वारला. त्याचे दोन पुत्र—रघुनाथ व जनार्दन. पुढें उदयास आले. रघुनाथ नारायण कर्नाटकांत शहाजीचें हाताखालीं बापाचें काम पाहूं लागला. तंजावरचें राज्य जिंकिल्यावर तेथील राज्यव्यवस्था रघुनाथ नारायण यानें शेवटास नेली. महाराष्ट्रांत शिवाजीनें मराठ्यांचें राज्य स्थापिलें, त्यास पुष्टि देऊन हें राज्य थेट दक्षिण टोंकापर्यंत वाढवावें, अशी खटपट रघुनाथपंतानें करून शहाजी व व्यंकोजीचे हाताखाली राहून ती त्यानें बहुतेक सिद्धीस नेली. शिवाजीला अभिषेक झाला, त्या सुमारास व्यंकोजी व रघुनाथ नारायण यांचें पटेनासें झालें होतें. व्यंकोजी इतर लोकांच्या नादानें चाले, तें रघुनाथरावास खपेना. रघुनाथराव सगळ्या गोष्टींत वाकब असल्यामुळें तो व्यंकोजीस थोडासा डोईजड वाटे. अखेरीस सन १६७५त दोघांमधील वितुष्ट वाढून, रघुनाथरावास कारभार सोडावा लागला. रघुनाथराव तजावर सोडून शिवाजीकडे आला, आणि कित्येक कामें चांगलीं बजावून त्यानें शिवाजीची मर्जी संपादन करून त्यास कर्नाटकावर मोहीम करण्यास भर दिली. व्यंकोजीवर स्वारी करण्यास शिवाजीला कांहीं सबब पाहिजे होती, ती रघुनाथरावानें दाखविली. शिवाजीनें व्यंकोजीपाशीं बापाच्या जहागिरीचा हिस्सा मागितला. वडिलोपार्जित दौलत दोघां बंधूनीं सारखी विभागून घ्यावी अशी मागणी करून, व्यंकोजीपासून जहागिरीचा वांटा घेण्याकरितां कर्नाटकांत स्वारी करावयाची, असें शिवाजीनें जाहीर केलें.

शिवाजीची ही सबब योग्य दिसत नाहीं. व्यंकोजीपासून जर बापाच्या जहागिरीचा वांटा घ्यावयाचा तर पुण्याच्या जहागिरीचा वांटा व्यंकोजीस कां द्यावयाचा नाहीं ? ही भांडाभांडी पुढें होऊं नये, अशीच तजवीज शहाजीनें करून ठेविली होती. पुण्याची जहागीर सर्वस्व शिवाजीच्या स्वाधीन करून व्यंकोजीकरितां दूर अंतरावर दुसरी दौलत शहाजीनें संपादिली, कीं जेणेकरून आपल्या द्वितीय संबंधाच्या वंशास जिजा-

बाई किंवा शिवाजी यांजकडून उपसर्ग लागू नये. शिवाजीने दाखविलेली सबब त्याची त्यासच योग्य वाटली असेल असे दिसत नाही. लोकांस सांगण्याकरितां कांहीं तरी कारण हवे म्हणून ही सबब पुढे केलेली होती. वास्तविक शिवाजीचा उद्देश म्हणजे, तर कर्नाटकासारखा मोठा प्रदेश आपल्या राज्यास जोडावा, विजापुरकरांस बुडवावे, आणि मराठा-शाहीची हद्द पूर्व किनाऱ्यास नेऊन भिड्यावी असाच होता. हा मतलब त्याच्या सार्वभौमत्वाच्या कल्पनेस हुबेहुब जुळतो. बखरकारांनीही हा उद्देश कित्येक ठिकाणी स्पष्ट सांगितला आहे. सारांश, रघुनाथ नारायण यास बरोबर घेऊन, लाख पाऊण लाख फौजेनिशी सन १६७७ चे आरंभी शिवाजी रायगड सोडून कर्नाटकाकडे निघाला.

कर्नाटकांतील या मोहिमेचा उत्पादक रघुनाथ नारायण हणमंते होय.

हणमंते यांचा वंश, त्रिमल

नारो बाळकृष्ण

रघुनाथ मृ. १६८२ जनार्दन, सुमंत

१६७४-१६९७ होतें, ते कांहीं दिवसांनी त्यानें तिमाजी कोल्हापुरकरांचा पेशवा; निळो सोनदेव यांस दिलें. शहाजी जिवंत असतां रघुनाथपंत फार नांवाजलेला नव्हता. परंतु शहाजीचे पश्चात् व्यंकोजीचा कारभार त्यानें शहाणपणानें केला. कांहीं दिवस दोघांचें चांगलें पटलें. परंतु कांहीं अंशी व्यंकोजीचें अयोग्य वर्तन व कांहीं अंशी रघुनाथपंताचा मानी व शिरजोर स्वभाव, यांमुळें उभय-तांचा बंधनाव झाला. रघुनाथपंतानें व्यंकोजीस जरब घालून उपदेश केला.

* 'शिवप्रताप' बखर, पृष्ठ २४ वरून कळतें, कीं नारो त्रिमल व गोमाजी नाईक पानसंबळ हे दोन आपल्या पदरचे भरंवशाचे गृहस्थ जाधव-रावानें जिजाबाईचे लग्नानंतर तिचे तैनातीस दिले.

त्या जरवेचा उपयोग झाला नाही. 'आमची बरदास्त दुसरे ठिकाणी होणार नाही, असें आपण म्हणाल तर आज्ञा द्यावी, प्रत्यक्ष दाखवू.' असे रघुनाथपंताचे शब्द ऐकतांच व्यंकोजी राजे यास क्रोध आला होता, त्यांत पंताचीं जरवेचीं भाषणें ऐकून त्यास त्यानें विडे आणवून रजा दिली. रघुनाथपंत तसेच मुजरे करून शहराबाहेर डेरे देऊन राहिला. तेथें विचार केला कीं, 'आतां पुढें काय करावें ? व्यंकोजीस बोललेले शब्द खरे करून दाखविले तर आमची प्रौढी, नाही तरी वृथैव जल्पना.' यास्तव कोणता प्रकार योजावा ? असे विचार करीत असतां, दक्षिणदेशची स्थिति व शिवाजीचें कर्तृत्व ही त्याचे मनांत आली. शिवाजीनें दक्षिणदेशावर स्वारी केल्यास आपला कार्यभाग होऊन व्यंकोजीचाही गर्व उतरेल, तर नजर नजराणे बरोबर घेऊन न जातां, कांहीं राजकारण घेऊन शिवाजीकडे जावें, असा निश्चय करून रघुनाथपंत निघाला. परंतु त्याचे मनांत एक भीति होती. शिवाजी विजापुरकरांशी व मोगलांशी लढण्यांत गुंतला असेल, तर तो कर्नाटकांत येणार नाही. तेव्हां या कामी गोवळकोंड्याचा कुत्बशहा व शिवाजी यांचें सख्य करावें, म्हणजे प्रसंगी कुत्बशहाची शिवाजीस मदत होईल. त्यांत गोवळकोंड्याचा कारभार मदनपंत ऊर्फ मादण्णा व त्याचा भाऊ एकनाथपंत ऊर्फ आकण्णा या दोन मुत्सद्यांकडे असल्यामुळे, त्यांच्यामार्फत आपला कार्यभाग उरकतां येईल, ही कल्पना रघुनाथपंतास सुचली. सभोंवारचें धोरण राखण्यांत रघुनाथपंत प्रवीण होता. औरंगजेब बादशहा गोवळकोंड्याचें राज्य घेण्यास टपला आहे, विजापुरवालेही मोगलांस मिळून आहेत, तेव्हां अशा संधीस कुत्बशहा मराठ्यांशी मोठ्या खुशीनें सख्य करील, असा रघुनाथपंताचा तर्क असून तो खरा ठरला.

४. गोवळकोंड्यास दिलेला शह.—रघुनाथपंतानें ह्या वेळीं एक शहाणपणाची गोष्ट केली. व्यंकोजी आपल्या तंत्रानें चालत नाही, तर आजूबाजूच्या पाळेगार वगैरेच्या मदतीनें व्यंकोजीशीं बंड अगर फितुरी करण्याच्या नादास तो लागला नाही. त्याच्या महत्त्वाकांक्षेस व्यंकोजी-जवळ स्थळ नव्हतें, तें शिवाजीजवळ मिळविण्याच्या हेतूनें त्यानें वर सांगितलेला घाट घातला. दिलीरखानाच्या हाडवैरामुळे मादण्णापंत शिवाजीची दोस्ती करण्यास इच्छित आहे, अशी संधि पाहून रघुनाथपंत

योद्ध्या सरंजामानिशीं निघून प्रथम हैदराबादेस मादण्णापंताकडे गेला.* मादण्णापंताचे खानसंध्येचे समर्थी त्याजकडे ब्राम्हणांस जाण्यास प्रतिबंध नसे. त्या वेळेस रघुनाथपंत दोन विद्यार्थी घेऊन वैष्णव मंडळीत जाऊन बसला. तेथें पंताची हुशारी पाहून, त्यास मादण्णापंतानें राहवून घेतलें. पुढें उभयतांची एकांत गांठ पडून बोलणीं चालणीं झालीं. रघुनाथपंतानें आपली छाप मदनपंतावर इतकी उत्तम बसविली, कीं तो त्याचे म्हणण्यास कबूल झाला. उभयतांनीं मिळून कुतूबशहाची भेट घेतली. रघुनाथपंतानें फारशी भाषेत संभाषण करून कुतूबशहास अगदीं गार करून सोडिलें. त्यानें आपले जवळच राहवें अशी शहाची मर्जी होती, परंतु 'ही पराक्रमी माणसें महाराजांचे प्राणांपलीकडे आहेत. त्यांस सोडून हे राहणार नाहीत, व तेही सोडणार नाहीत; आज्ञा द्यावी हें सर्वोपरी चांगलें,' असें मादण्णापंतानें विनविल्यावरून, शहानें तदनामा ठरावांत आणून व शिवाजीस भेटण्याची इच्छा दर्शवून, रघुनाथपंतास रजा दिली. तेथून जासुदांबरोबर पुढें खबर पाठवून पंत पन्हाळ्यावर येऊन शिवाजीस भेटला. शिवाजीनें पंताचें हार्द पेंकून घेतलें. हैदराबादकरांकडील राजकारणाचें सविस्तर वृत्त समजून त्यास संतोष झाला. 'वडिलांचे आशीर्वादें व भ्रातुळजेचे कृपेनीं यावत्भरतखंड तावतू राज्य आक्रमण करावें, हा मनोधर्म. या कृत्यास रघुनाथपंताचें साह्य अवश्य पाहिजे. तेव्हां तिकडे पांच चार मातबर राजकारणें आहेत त्यांचा जाऊन बंदोबस्त करावा, लौकिकांत चंदावरास भाऊ-वांटणी घ्यावयास स्वारी 'जाणार, या वदंतेच्या पोटीं सहजांत सर्व कायें भागतील.' असा शिवाजीनें मनांत उद्देश आणिला, आणि रायगडास जाऊन व मुत्सद्दी मंडळीची सल्ला घेऊन, त्यानें कर्नाटकांत स्वारी करण्याचा निश्चय कायम केला.

गोवळकोंड्याची स्थिति या वेळेस फार निकृष्ट झाली होती. राजाच्या हातांत कांहीं एक सत्ता नव्हती. लोक जुलमास त्रासले होते. परराज्यांतून कोणी कांहीं मागण्यास आला, कीं राजा त्यास खुष करून वाटेस लावी. पोर्तुगीझ व डच लोकही त्या राजास आपल्या धाकांत ठेवीत असत.

* रघुनाथपंताच्या कर्नाटकांतील कामगिरीची हकीकत शिवदिग्विजयांत भरपूर दिली आहे. (पृ. २८७-३६१.)

बर्नियरने आपल्या प्रवासांत सन १६६७ सालांत गोवळकोंड्याची या वेळची हकीकत लिहिलेली वाचण्यालायक आहे. गोवळकोंडा हाताखाली घालण्याच्या इराद्याने प्रथम हैदराबादेस जाण्याचा शिवाजीचा निश्चय ठरला. रघुनाथपंताने पुढे जाऊन शिवाजीच्या आगमनाची सर्व तजवीज केली. त्याजबरोबर निराजी रावजी व प्रल्हाद निराजी हे दोघे शिवाजीचे वकील म्हणून होते. निराजी रावजी पुढे लवकरच वारला आणि प्रल्हाद निराजी हा गोवळकोंड्यास शिवाजीचा वकील म्हणून बरेच दिवस होता. शिवाजीने फौज वगैरे पुष्कळ सरंजाम बरोबर घेतला. सुमुहूर्ती रायगडाहून निघून पन्हाळ्यास स्वारी आली. तेथून रस्त्याने खंडण्या वसूल करीत, भागानगरासमीप येऊन पांच सहा कोसांवर मुक्काम केला. तेथे मादण्णापंत अमीरउमरावांसह शहाच्या आज्ञेने भेटावयास आला. शिवाजी फौजेसह आल्यामुळे शहरांत गडबड उडाली. पुष्कळ मुत्सद्यांस वाटले, शिवाजी आतां हें राज्य जिंकणार. परंतु मादण्णापंताने शिवाजीच्या सद्धेतुसंबंधाने शहाची व प्रमुख मंडळीची खात्री केली, आणि शिवाजीची मदत असेल तरच राज्याचा तरणोपाय आहे हें सिद्ध करून दाखविलें. इकडे शिवाजीने आपल्या फौजेस सत्ता ताकदी देऊन कोणीं रयतेस यत्किंचित् त्रास देऊं नये, असा बंदोबस्त केला. हा हुकूम तोडल्याबद्दल कांही जणांस त्याने कडक शासन केलें, तेव्हां शिवाजीच्या संबंधाने लोकांचीं मने पुष्कळ स्वस्थ झालीं. तेथून मोठ्या समारंभाने शिवाजीने शहरांत प्रवेश केला, तेव्हां त्याच्या व शहाच्या भेटी बरोबरीच्या नात्याने झाल्या. शहाकडील मंडळीची मुलाकात रघुनाथपंताने शिवाजीशीं करून दिली. शिवाजीचे भागानगरी राहणें मासपक्ष झालें. शहानें महाराजांस खासे विडे हातांनी दिले, उत्तरगुलाब दिला. महाराजांचे जवळचीं निवडक माणसे पाहून शहा चकित झाला. त्याने त्या लोकांची नांवाजणी करून वस्त्रे, जवाहीर, हत्ती, घोडे, बाके सरंजामसुद्धां आपले हस्ते देऊन, संपूर्ण सरदारांस वस्त्रे, कंठी, शिरपेच, तुरे, झोपास हत्वारें, जसा ज्याचा रुबता, तसें त्यास दिलें. भागानगरांजिक मुक्काम होता तेथपर्यंत, घांसलकडी, शिधापाणी सुद्धां फडफर्मास नित्य पावती करावी. याप्रमाणें शहानें बरदास्त केली. उभयतांचा स्नेह कायम होऊन तह ठरला. आकण्णा व मादण्णापंतांनी शिवाजीस मेजवानी केली.

हिंदुधर्माची वृद्धि व्हावी हा त्यांचा हेतु, तदनुसार शिवाजीचें करणें पाहून, त्यांस तो महाराष्ट्रवीर केवळ देवमाणूस वाटला, व कर्नाटकांतील शिवाजीच्या मसलतीस चित्तावित्तानिशी मदतगिरी करावयाची त्यांनीं ठरविली. शिवाजीनेंही शहास व अमीरउमरावांस मोठी मेजवानी व नजरनजराणे देऊन संतुष्ट केलें. मादण्णा व आवण्णा या बंधुद्वयासही मेजवानी देऊन शिवाजीनें त्यांचा मोठा गौरव केला. उभयतांचा खेह वृद्धिंगत झाला. एकमेकांनीं एकमेकांस साहाय्य करावें, कोणीं कोणास अंतर देऊं नये, शिवाजी कर्नाटकांत जाऊन मुलूख जिंकिल त्याचा अर्षा हिस्सा कुत्बुशहास द्यावा; आणि कुत्बुशहानें आपला तोफखाना शिवाजीचे मदतीस द्यावा, असा पक्का ठराव झाला. तसेंच विजापुरांत दिलीरखान व बुह्लोलखान यांनीं कारस्थान करून दक्षिणचा प्रदेश मोगलांचे ताब्यांत देण्याचा घाट चालविला आहे, तो बंद पाडण्याची खटपट करावी असें ठरलें. सारांश मोगल बादशहास दक्षिणेंत येऊं द्यावयाचें नाहीं हा जो शिवाजीचा संकल्प, त्याचीच पूर्तता ह्या सर्व खटपटीनें करावयाची होती; आणि मादण्णापंत व रघुनाथपंत या मुत्सद्यांचा डाव शिवाजीच्या मार्फत तडीस जाण्याचा होता. याप्रमाणें गोवळकोंड्याची मसलत पुरी करून मग शिवाजीनें दक्षिणेकडे कूच केलें.

५. कर्नाटकची स्वारी व व्यंकोजीचा रुसवा.—तेथून तुंगभद्रा-तीरीं प्रेमळ येथें मुक्काम झाला. तेथें आनंदराव देशमुख कर्नाळकर (कडप्यानजीक) येऊन भेटले, व पांच लक्ष होन खंडणी देण्याचें ठरवून निशा देऊन निरोप घेऊन गेले. तेथून बारा कोसांवर श्रीशैल-मल्लिकार्जुन व निवृत्तिसंगम या ठिकाणची तीर्थयात्रा शिवाजीनें केली. तुंगभद्रेस चिरेबंदी घाट व मठ, धर्मशाळा वगैरे बांधून, व नानाविध दान-धर्म करून स्वारी मद्रासेवरून चंदी (जिंजी) प्रांती गेली (मे १६७७). तत्पूर्वीं वेलोरचें ठाणें काबीज करण्यास फौज पाठविलेली होती. त्या फौजेनें वेलोरनजीकच्या डोंगरावर साजरागोजरा नांवाचा किल्ला बांधून, तेथून वेलोरवर तोफांचा मारा करून किल्ला हस्तगत केला. शिवाजीचा मुक्काम चंदीनजीक चक्रावती नदीचे कांठीं चक्रापुरीं असतां, चदां किरल्या-बरील विजापुरचा अधिकारी अंबरखान व त्याचे रूपखान व नासीरमहं-मद वगैरे आठ मुलगे यांनीं, शिवाजीशीं लढून निभाव लागणार नाहीं हें

जाणून, रघुनाथपंताचे विद्यमाने किड्या खाली करून दिला. शिवाजीने रामजी नलगे यास किड्याची हवालदारी दिली; आणि तेथील सुभा विठ्ठल पिलदेव गरुड यास सांगितला. तसेंच महाराष्ट्रांतील बंदोबस्ताप्रमाणेंच कर्नाटक प्रांतांतही जमिनीची मोजणी, प्रतबंदी व सान्याची आकारणी वगैरे पद्धति सुरू केल्या. पुढें कांहीं दिवसांनी चंदी प्रांताची सुभेदारी शिवाजीने आपला जावई हरजीराजे महाडिक यास दिली, आणि त्याजकडून त्या प्रांताचा बंदोबस्त फार चांगला ठेवविला. हरजी राजे हा मुत्सद्दी व पराक्रमी होता. त्याच्या व्यवस्थेमुळेच पुढें राजारामास या जिजीप्रांताचा फार उपयोग घडला. तेथून कावेरीतीरी त्रिनमल्ली ऊ० त्रिवादी येथे शिवाजीचा मुकाम पडला. हा प्रांत विजापुरचा असून तेथे शेरखान नांवाचा अधिकारी होता.

कर्नाटकांतील ही स्वारी शिवाजीने प्रथम गोवळकोंड्याच्या तर्फेने केली. परंतु पुढें गोवळकोंड्याची मदत येणें बंद झालें, तेव्हां शिवाजीने स्वतःच तो उद्योग तडीस नेला. या प्रसंगी शिवाजीची दहशत तिकडील लोकांस किती पडली होती हें इंग्रजांच्या खालील लेखावरून दिसून येतें.

‘शिवाजी महाराज द्राविडदेशांत शिरले हें वर्तमान चोहोंकडे पसरलें, तेव्हां सर्व लोक पराकाष्ठेचे घाबरून गेले. तो मोठा भयंकर पुरुष असून त्याने पश्चिम किनाऱ्यावरील प्रांताचे प्रांत लुटून जाऊन उद्ध्वस्त केले, व यवनपादशहांस त्राहि त्राहि करून सोडिलें, अशी त्याची ख्याति चोहोंकडे पसरली होती. यास्तव त्या लोकांस त्याची फार दहशत वाटूं लागली. आपली आतां घडगत कशी लागते याचा ज्याला त्याला विचार पडला. द्रव्य कोठें आहे, व कोणावर हल्ला केला असतां खचित द्रव्यलाभ व्हावयाचा हें कांहीं दैवी शक्तीच्या योगाने शिवाजी महाराजांला कळत असून ते जातील तिकडे त्यांस हटकून यश प्राप्त व्हावयाचें, असा त्या लोकांचा समज होऊन गेला होता.’

त्रिवादी येथे शहाजीराजे यांच्या नाटकशाळेचा पुत्र संताजी म्हणून होता तो व्यंकोजीशीं भांडून शिवाजीस येऊन भेटला. त्यास सन्मानाने वागवून शिवाजीने चंदीचे ठाण्यांत मुख्य म्हणून ठेविलें. नंतर भाऊ व्यंकोजी यास पत्र लिहिलें, कीं ‘वडिलार्जांत मिळकतीचा निम्मे हिस्सा द्यावा. तुम्हीं जुनी मनुष्ये उठवून लाविली, त्या अर्थी सरबराई करतां फळ नाहीं.

तुम्ही समजून तोडजोड काढिल्यास आम्हांस तिकडे येण्याचें कारण पडणार नाही. उत्तर येईल तसें करूं,' इत्यादि. त्याजवर व्यंकोजीनें आपले पदरची कांहीं मंडळी बोलाचाली करण्यास पाठविली. त्यांचीं बोलणीं होऊन शिवाजीनें दौलतीचा वांटा मागण्याकरितां आपलेकडील आणखी मंडळी देऊन त्या सर्वांस व्यंकोजीकडे पाठविलें. व्यंकोजी मुसलमानांचे भरंवशावर राहून शिवाजीस मिळण्यास तयार नव्हता; तथापि उग्रड वर दाखविण्याचा हा प्रसंग नाही असें जाणून तो शिवाजीचे भेटीस गेला. हीच दोघां भावांची पहिली व शेवटची भेट असें बिल्कू म्हाणतो (पृ. ८४). त्या भेटीत त्यानें मोकळ्या मनानें शिवाजीची समजावणी केली नाही. शिवाजीनें बारंवार सांगावें कीं. ' वडिलांचे संपादिल्या अर्थाचे उभयतांही विभागी; तुम्ही आम्हांस कांहींच न कळवितां आपले विचारांनीं वद्विवाट केली. तुम्ही संपादल्या दौलतींत आम्ही विभाग मागत नाही. तुम्हांस ईश्वरानें सामर्थ्य द्यावें; नवीन संपादावें. परंतु वडिलांचे जोडीचे अर्थात आमचे विचारशिवाय करणें चालणें तुम्हांस विहित नाही. काय दौलत आहे त्याचे कागदपत्र समजवावे. तुम्ही आम्ही समजून चालूं. तुम्हांस जड पडेल तेथें आम्ही मदत देऊं. कोणेविशीं मनांत खतरा ठेवूं नये. ' व्यंकोजीनें ' आशा प्रमाण,' या शब्दांपलीकडे कर्तव्याकर्तव्यतेचें बोलणें काढिलें नाही. शिवाजीचे मनांतला उद्देश हा, कीं ' उभयतां शहाजीचे पुत्र, त्यांत वडीलपणा मजकडे; माझे विचारांनीं चालावें, तें राहून आपमुख-त्यारीनें दौलतीचा खराबा करितात; जुन्या मनुष्यांचा त्रास करून घालवितात; यवनांचा संग्रह कारितात; मराठे हिंदु लोकांचा अपमान करून खुशामती हलकीं मनुष्ये यांचा आदर ठेवितात. रघुनाथपंताचे विचारें चालावें, म्हणजे आमचा वांटा आम्हांस पावला. आम्ही मार्ग सांगावा त्याप्रमाणें चालावें, म्हणजे आम्हांस या दौलतीपैकीं काय घ्यावयाचें ? यांजवळ आहे ती आमचीच आहे. ' व्यंकोजीच्या पदरच्या माणसांनींही त्यास परोपरी समजाविलें, परंतु त्याची समजूत पडली नाही. दोन अडीच महिने व्यंकोजी शिवाजीजवळ होता. शेवटीं शिवाजीनें नाराज होऊन व्यंकोजीस निरोप दिला. जातेसमयीं सर्व मंडळीस मेजवानी, पोषाख, जवाहीर वगैरे देऊन शहाजीपेक्षांही शिवाजीनें आपल्या भावाचा सत्कार अधिक केला. आपल्या उदार वर्तनानें व्यंकोजीच्या मनुष्यांचीं

सुद्धा मने शिवाजीने आपणाकडे वेधून घेतली, तेव्हां तेही व्यंकोजीस चाहीतनासे झाले. शिवाजीने पुनरपि वकील पाठवून, व्यंकोजीकडे दौलतीचा वांटा मागितला. 'हल्लीं शिवगं पाठाविले आहेत. यांजवळ निकाल करून द्यावा. न दिल्यास वांटा सुटणार नाही, द्यावा लागेल. तुम्ही विचारांनीं चालल्यास कमी ज्यास्तीचा विचार घरांतील आहे.' त्याजवर व्यंकोजीने उत्तर दिलें, कीं 'वडील असतां शिवाजी महाराजांनीं बंडपणा पादशहाशीं केला. तमाम मुलूख घेतला, त्यामुळे वडिलांस कित्येक प्रकारें इजा झाली. आम्ही वडिलांजवळ तंत्र देऊन राहिलों. त्यामुळे बादशहांनीं दौलत रक्षिली. वांटा देणें ही वतनदारी तरी नाहीच. वतनबाब असेल त्याचा वांटा घ्यावा. चाकरीची दौलत सर्व विजापुरचे शहाची; आम्ही शहाचे चाकर; त्यांचे हुकुमाचे मालक; यांत तुमचा संबंध नाही.' व्यंकोजीचा हा जबाब त्याच्या कांहीं सह्यामसलतगारांच्या शिक्कणीने दिलेला होता. शिवाजीचा पाडाव करण्याविषयीं मदुरा व भैसूर येथील नायकांचा मनोदय असून त्यांनीं व्यंकोजीस विशेष भर दिली. तेव्हां प्रसर्गां शिवाजीशीं दोन हात करण्याचा निश्चय व्यंकोजीने आपल्या मनाशीं ठरविला. तसेंच त्यानें विजापुरचे दरबारीं ही सर्व हकीकत लिहून कळविली. परंतु दरबारांत या वेळीं कांहींच तालतंत्र राहिलें नव्हतें. शिवाजी त्यांस आटपत नव्हता. विजापुराहून व्यंकोजीस आलेला जबाब पाहिला, म्हणजे दरबारच्या स्थितीची चांगली अटकळ करितां येते. 'गृहकलह करून सरकारांत दुष्मनी आणतां याचें कारण काय ? आम्हीं न देण्याचा मजकूर लिहिला असतां, त्यांनीं आमचे अंमलास खलेल करावी, स्पर्धा वाढवावी हें नीट नाही. त्यांचे (शिवाजीचे) वडील आमचे चाकर; दौलत खातील ते आमची चाकरी करतील. शत्रुत्व नसेन शिवाजी मित्रत्व ठेवून चाकरीचा हक्क मागत असल्यास, वाजवी असेल तें देणें. वडील अधिकारी ते दौलतीस मालक आहेत.' विजापुर दरबार शिवाजीची शक्ति ओळखून होतें. व्यंकोजीच्या मनांत मात्र दरबारच्या पाठीमागे लपून आपल्या बंधूचें वर्चस्व कबूल करावयाचें नव्हतें. विजापुर दरबारकडून हा जबाब आल्यावरही व्यंकोजीस कित्येक मुसलमानांनीं शिवाजीशीं युद्ध करण्याची भर दिली. दरबारचा जबाब शिवाजीसही आंतून कळला. गृहकलह वाढूं नयेत,

म्हणून युद्धाविषयीं साफ जबाब शिवाजीनें दिला नाहीं. परंतु व्यंकोजीनें चाल करतांच त्याजवर चालून जाण्यास शिवाजीची फौज इजर होती. हंबीराव मोहिते, संताजीराजे व रघुनाथपंत यांच्या हाताखालीं असलेल्या टोळीशीं व्यंकोजीची गांठ पडून, वालगोंडपुरच्या* लढाईत व्यंकोजीचा पराभव झाला, आणि त्याचे बरेच लोक पाडाव होऊन शिवाजीच्या हातीं पडले. शिवाजी डबीर व शहाजीच्या नाटकशाळेचे दोन पुत्र प्रतापजी राजे व भिवजीराजे हे व्यंकोजीच्या बाजूनें लढत असलेले पाडाव होऊन शिवाजीच्या हातीं सांपडले, असेंही वर्णन आहे. तेव्हां व्यंकोजी हाताश झाला. लढाईचा मजकूर शिवाजीस कळल्याबरोबर, त्यानें भावास आर्जवाचें व समजुतीचें पत्र लिहिलें, त्यांतील भाव, कीं 'घडलेला प्रकार अनिष्ट झाला; आतां तरी पत्र पावतांच अर्धा वांटा वडीलकीं सुद्धां द्यावा; या उपरी वडिलांचे चालींनीं चालावें; दुष्ट दुर्मंद मर्दावे; प्रजेचे आशीर्वाद घ्यावे. मार्गाचें असेल त्यास इकडून अंतर होणार नाहीं. दौलत तुम्हां-जवळ तोच आम्हांजवळ. परंतु मुलखीं वाटा घेण्याचें कारण भाऊपणाचा वारसा पुढें मार्गे होऊं नये. उभय पक्षां बेकिलाफ चालावें. परस्परें हिताहित जाणावें. हें न कराल तरी तुंगभद्रातीरापासून पन्हाळ्यापर्यंत तीन लक्ष होनांची जागा तुम्हांस तुमचे मर्जीजोगी पाहिजे तेथें ध्यावी. बाकी आमचा अंमल आम्ही करूं.'

६. दोघां बंधूंचा पत्रव्यवहार व तह.—ह्या प्रसंगीं शिवाजीनें व्यंकोजीस खालील पत्र लिहिलें, त्यावरून या दोन बंधूंच्या कलहांतील बहुतेक भाग अस्सलपणें नजरेस येईल. हें पत्र बाळाजी आवजीच्या हातचें ग्रँट डफ यास मिळालें होतें.

* विल्कूस् म्हणतो, 'ह्या लढाईत शिवाजीचा सेनापति संताजी म्हणून होता त्याचा व्यंकोजीनें पराभव केला. हा संताजी शिवाजीचा भाऊ असें मद्रास-दसरांत लिहिलें आहे तें खोटें आहे. हा गुत्तीकर घोरपड्यांचा मूळ पुरुष संताजी घोरपडे होय.' विल्कूस्चें हें म्हणणें खरें नाहीं. संताजी हा शहाजीच्या नाटक-शाळेचा मुलगा असून शिवाजीचा भाऊच होय. लढाईतील जयापजयाविषयीं तर मतभेद आहेच.

‘श्री महादेव. श्री कुलस्वामिनी.

श्री सहसायु चिरंजीव अखंडितकृष्णमालंकृत राजश्रिया विराजित राजमान्य राजश्री येकोजी राजे प्रति राजश्री शिवाजी राजे, आशीर्वाद. येथील क्षेम जाणोन स्वकीय कुशळलेखन केलें पाहिजे, उपरी. कैलासवासी साहेबां कैलासवास केला, त्यास आज तेरा वर्षे झाली. महाराजांचे पैके व जडाव व हत्ती व घोडे व मुख्ख अवघेही राजश्री रघुनाथपंती तुम्हांला राज्यावर बैसवून संपूर्ण राज्य तुमचे हातीं दिलें. ऐशियास आमचा अर्धा वांटा तेरा वर्षे तुम्हींच खादला. आम्हीं जरी तुम्हाजवळी मागावें, तर बहुत दूर होतां. बऱ्या बोलें तुम्ही देणार नव्हां. म्हणून तेरा वर्षे सबुरी केली. मनामध्ये ऐसा विचार केला, कीं बरें, महाराजांचे पुत्र तेही आहेत. खाती तोंवरी खात. मालाचे घनीच आहेत. जे समर्थी आम्हांला फावेल, ते समर्थी आम्ही वेव्हार समजोन घेऊं. असें मनीं धरोन राहतों. ऐशियास राजकरण-प्रसंगें आम्ही कुलशहाचे भेटीस भागानगरास गेलों. तेथून कर्नाटकांत गेलों. चंजीस आलों. चंजी घेतली, व येदूरतफेंचा मुख्ख घेतला, व सदरखानास (शेरखानास ?) शगड्यांत मोडून गर्दीत मेळाविलें. सदर-खानाचे हातीं मुख्ख होता तेवढाही घेतला. त्यावरी मजल दरमजल कावेंरीतीरास गेलों. तेथून तुम्हांला पत्रें लिहिलीं, कीं राजश्री गोविंदभट गोसावी व राजश्री काकाजीपंत व राजश्री निळोबा नाईक व राजश्री गंगोबा नाईक व तिमजी यक्षियार राज असे भले लोक आम्हांपाशीं पाठविणें, म्हणून तुम्हांला बहुतां रीतीं लेहून पाठविलें. त्यावरून सदरहू भले लोक आम्हांपाशीं पाठवून दिले. त्या भल्या लोकांशीं बहुतां रीतीं घरोबियाचा व्यवहार सांगून आमचा अर्धा वांटा आम्हांस बऱ्या बोलें द्या म्हणून सांगून पाठविलें. व त्यांबराबरी राजश्री बाळंभट गोसावी, व राजश्री कृष्ण ज्योतिषी, व कृष्णाजी शेखजी असे आपले तफेंनें भले लोक दिले. हे भले लोक तुम्हांजवळी जाऊन बहुतां रीतीं बोलले, कीं घरकलह करूं नये. आपला अर्धा वांटा मागतात तो द्यावा. असें बोलले. परंतु कपटबुद्धि तुम्हीं ऐसी मनीं धरिली, कीं या समयांत आम्ही थोर राजे झालों आहों. आम्हांसी आपण खांसा भेटीस येऊन तुम्हांजवळ नरमी बहुत दाखवावी, आणि आमचा वांटा बुडवावा. तेरा वर्षे सारें राज्य आपणच खादलें. पुढेंही आपणच सारें राज्य खावें. अशी बुद्धि मनीं

धरून वांटियाचा निवाडा तह न करितां आपण खासाच आमचे भेटीस आले. यास आमची व तुमची भेट जहाली. त्याउपरी आम्ही बहुतां रीतीं तुम्हांशी बोलिलों, कीं आमचा अर्धा वांटा द्या. परंतु तुम्ही वांटा द्यावा हा विचार मनीं घराचना. मग जरूर जाहलें, कीं तुम्ही धाकटे भाऊ; आपण होऊन आमचे भेटीस आले (त), यास तुम्हांला धरावें आणि वांटा मागावा ही गोष्ट थोरपणाचे इजतीमध्ये लायख नव्हे. यानिमित्त तुम्हांला चंजाउरास जाण्याचा निरोप दिला. तुम्ही चंजाउरास गेलेही. त्याउपरी गृहकलह वाढवूं नये, वाढविल्यानें पहिले युगी पांडव कौरव बहुत कष्टी झाले, ते सारी भारताची कथा मनांत आणून गृहकलह वाढविल्यांत उभय पक्षां कष्टी होईजेत. असें मनांत जाणून राजश्री शामजी नाईक व कोन्हेरीपंत व शिवाजी शंकर यांहातीं मागतें बहुतां रीतीं सांगून पाटविलें, कीं तुम्ही व आम्ही वांटे करून घेऊं; परस्परें समाधानें राहूं. परंतु तुम्हीं दुर्योधनासारखी दुष्टबुद्धि धरून संधि न करावा, युद्ध करावें ऐसेंच मनीं धरिलें. ऐशियास आम्हांला रायगड प्रांते बहुत कांहीं कार्य होतें. या निमित्तें चिरंजाव संताजी भोसले व राजश्री रघुनाथपंत व राजश्री हंबीराव असे ते प्रांतीं ठेवून आम्ही स्वार होऊन तोरगळ प्रांतास आलों. येथें अशी खबर ऐकली, कीं तुम्हीं तुरूक लोकांच्या बुद्धीस लागून, आमचे लोकांशीं झगडा करावा असें मनीं धरून आपली सारी जमेत एकवट करून आमचे लोकांवर पाठवून दिलेत. ते वालगोंडपुरास आले. तुमचे लोक चालून आल्यावर तुमचे आमचे लोकांत थोर झगडा झाला. तुमचे लोक पराजय पावले. प्रतापजी राजे व भिवजी राजे व शिवाजी डबीर असे तिघे धरिले, व कितीएक लोक मारिले. कितीएक लोक पळून दाणादाण होऊन गेले. ऐसा समाचार ऐकिला. हें ऐकून बहुत नवल असें वाटलें, कीं कैलासवासी महाराज, त्यांचे तुम्हीं पुत्र, बहुत थोर लोक, ऐसें असून कांहीं विचार करीत नाही व धर्माधर्म विचारीत नाही. असे असतां कष्टी व्हाल याचें नवल काय ? तुम्ही म्हणाल कीं काय विचार करावा ? तरी ऐसा विचार करावा होता कीं, अधर्मेकरून तेरा वें आपण सारें राज्य खादलें तें खादलें; आतां अर्धावांटा मागतात तो त्यांचा त्यांस द्यावा; आणि आपण सुखी राहावें; ऐसा विचार करावा होता. दुसरा विचार करावा होता, कीं श्री देवाची व श्रीची कृपा त्यांवरी पूर्ण

झाली आहे. दुष्ट तुरुकांला ते मारितात. आपल्या सैन्यांत तुरक लोकच असतां जय कैसा होतो, आणि तुरक लोक कैसे वांचूं पाहतात. हा विचार करावा होता; आणि युद्धाचा प्रसंग पाडावा नव्हता. परंतु दुर्योधनासारखी बुद्धि करून युद्ध केलें आणि लोक मारविले, जें जाहलें तें जाहलें. पुढें तरी इष्ट न करणें. तेरा वर्षे तुम्हीं सारें राज्य खादलें तें खादलें. या उपरी कितेक (प्रांत ?) आमचे आम्हीं घेतले असे. अरणी, बंगरूल, कोलार, ईसकोट, शिराळकोट व किरकोळ जागे व चंजाऊर असे जागे तुमचे हातीं उरले आहेत, ते आमचे लोकांचे हातीं देणें. आणि जमेत, पैसा व जडाव व हत्ती व घोडे यांचा अर्धा वांटा देणें. ऐसा विचार करून आम्हांशीं संधि करणें. तुम्ही ऐसा संधि निर्मलपणें केलीया आम्ही आपणा-पसून तुम्हांला तुंगभद्रे अल्याड पन्हाळे प्रांतें तीन लक्ष होनांची दौलत देऊं, अथवा आम्हांजवळील दौलत तुम्हाला मानेना, तरी कुल्युहास अर्ज करून त्यापासून तुम्हांस तीन लक्षांची दौलत देऊं. असे दोनही विचार तुम्हांला लिहिले आहेत. या दोनही मधील एक मनीं धरून मान्य करणें. इष्टाचे हातीं न देणें. आपल्या आपल्यांत आपण कलह करावा आणि कष्टी व्हावें याचें काहीं प्रयोजन नाहीं. या उपरी तरी आमचा आपला संधि व्हावा असे बुद्धि मनीं धरून वांट्याचा व्यवहार निर्गमून टाकणें, आणि सुखी राहणें. गृहकलह बरा नव्हे. आम्हीं रीतीनें वडीलपणें आजवरी तुम्हांला सांगितलें. आतांही सांगतों. ऐकाल तरी बरें. तुम्ही सुख पावाल. न ऐकाल तरी तुम्हीच कष्टी व्हाल. आमचें काय चालतें ? बहुत काय लिहिणें.'

हें संबंध पत्र येथें देण्याचें प्रयोजन विशेष आहे. त्याजवरून अनेक गोष्टी उघडकीस येतात. प्रथमतः ह्या कर्नाटक स्वारींत शिवाजीनें काय काय गोष्टी केल्या, कोणकोणत्या ठिकाणीं तो गेला, कोणकोणते प्रांत त्यानें जिंकिले, इत्यादि गोष्टीचें निरूपण त्यांत आहे. दुसरी गोष्ट त्यावरून व्यक्त होते ती ही कीं, हें पत्र बहुतांशांनीं शिवदिग्विजयकारानें आपल्या बखरींत घेतलें आहे. ह्या बखरींत शिवाजीच्या कर्नाटकस्वारीची हकीकत फारच विस्तारानें सुमारे ६०-७० पानें दिलेली आहे. त्यांत बहुतेक अस्सल कागद पत्रांचे उतारे घेतले आहेत, यावरून त्या वेळचा अस्सल पत्रव्यवहार बखरकारास सर्वस्वी उपलब्ध झालेला होता, हें बरील पत्रावरून उघड होतें. म्हणून त्या बखरींतील ह्या कर्नाटकस्वारीची हकीकत अक्षरशः

खरी मानण्यास हरकत नाही. तिसरी गोष्ट अशी, की जरी ह्या पत्रावर मिति नाही, तरी शहाजी वारल्यानंतर तेरा वर्षांनीं हें पत्र लिहिलें आहे, असा त्यांत वारंवार उल्लेख आहे. ह्यावरून शहाजीच्या मरणाचा व ह्या स्वारीचा काल निश्चित होतो. कर्नाटकांतील एकंदर प्रकार घडण्यास वर्षसहामहिने तरी लागले असावेत. ह्यावरून ही स्वारी सन १६७७ त झाली व शहाजी १६६४ त मरण पावला असें सिद्ध होतें.

इतकें जरी हें पत्र उपयोगाचें आहे, तरी भावाशीं भांडण्याचा शिवाजीचा अंतस्थ हेतु ह्यांत स्पष्टपणें शब्दांनीं व्यक्त केलेला नाही. तो हेतु इतर पुराव्यावरून दिसून येतो. मुसलमानशाही पादाक्रांत करून मराठ्यांचें सार्वभौम राज्य स्थापन झालें ही गोष्ट निर्विवाद सिद्ध करण्याचा शिवाजीचा मुख्य उद्देश होता. व्यंकोजीला स्वतंत्र रीतीनें राहूं द्यावयाचें नाहीं, त्यानें आपणास विजापुरचा ताबेदार समजू नये; मराठ्यांचीं दोन भिन्न राज्यें असूं शकणार नाहींत, हें शिवाजीच्या मनांत व्यक्त करावयाचें होतें. बाकी पैशाच्या किंवा सुखोपभोगाच्या संबंधानें व्यंकोजीचे हाल व्हावे, असें शिवाजीस बिलकुल वाटत नव्हतें. विजापुरची ताबेदारी व्यंकोजीच्या अंगीं खिल्ललेली होती; तिचें समूळ उच्चाटन करण्याकरितांच दक्षिणेंत दुसरी जहागीर तुम्हांस देतो, अगर मुसलमान घनी पाहिजे असाच आग्रह असेल, तर निदान कुतूबशाहचे पदरीं जहागीर देववितो असें शिवाजीनें भावास कबूल केलें. तुरक लोकांच्या बुद्धीनें व्यंकोजीनें चालूं नये; त्यांस मारण्याचा आपला अवतार आहे; तेव्हां प्रत्यक्ष आपल्या भावानें आपल्या शत्रूंच्या ताबेदारींत राहवें यासारखें दुसरें लांछन शिवाजीस कांहींच नव्हतें. आम्हांवर श्रीदेवाची कृपा, सार्वभौम राज्य आमच्या हवालीं श्रीनें केलें आहे, हें तो आपल्या भावास वारंवार बोलून दाखवितो. 'आम्ही थोर राजे झालों,' असा व्यंकोजीस गर्व झाला आहे, तो त्याचा गर्व जिरवावयाचा हाच शिवाजीचा हेतु होय. व्यंकोजी आपलें म्हणणें बऱ्या बोलानें सोडीना. तो आपल्या भावास बंडखोर समजे. 'बापास विजापुरच्या कैदेत यातना भोगाव्या लागल्या,' असले सापत्नबंधूस शोभणारे कुत्सित उद्गार काढून शिवाजीस टाळा देण्याचा त्यानें प्रयत्न केला. व्यंकोजी आपणास पादशाहीचा ताबेदार म्हणवितो, म्हणून शिवाजी त्यास उपदेश करितो, कीं शत्रूंना

पादाक्रान्त करून आपलें राज्य आपण परत ध्यावयाचें, कीं भीक घाला म्हणून शत्रूपाशीं तोंड वेगळायचें ? 'मला वतनदारी नाही; वतन नाही; मी केवळ बादशहाचा नोकर; या नोकरीचा वांटा कसा द्यावयाचा ?' हे व्यंकोजीचे उद्गार. सारांश व्यंकोजीला शिवाजीची ताबेदारी नको होती. कदाचित् शिवाजीप्रमाणें आपणासही स्वतंत्र राज्य असावें असें त्यास वाटत असेल. आपला हेका तडीस नेण्यासाठी त्यानें विजापुर-करांस लिहून पाहिलें. तिकडूनही बंदोबस्त होईना, तेव्हां शेवटचा उपाय शस्त्रधारण, तो त्यानें करून पाहिला. त्यांतही अपयश आल्यावर त्यानें वैताग सुरू केला, पण त्यापासूनही कांहीं फायदा झाला नाही. तेव्हां निरुपायास्तव शिवाजीनें केलेला ठराव त्यानें निमूटपणें कबूल केला. पण अनेक अडचणींमुळे तंजावरकडील प्रांतावर आपला हक्क बजावण्यास शिवाजीस किंवा त्याच्या लोकांस अवकाश मिळाला नाही.

शिवाजीचें वरील पत्र वाचून व्यंकोजीस अत्यंत उदासीनता प्राप्त झाली. रात्रंदिवस चैन नाही. तेव्हां व्यंकोजीची स्त्री दीपाबाई हिनें त्याचें समाधान केलें; आणि रघुनाथपंतास शरण जाऊन त्याजकरवीं शिवाजीचें समाधान करण्याची सल्ला दिली. त्याप्रमाणें रघुनाथपंतास व्यंकोजीनें लीन-तेचें पत्र लिहून भेटिस बोलाविलें. रघुनाथपंत जिजीहूत तंजावरास जाऊन व्यंकोजीस भेटला. व्यंकोजीनें त्याचा सत्कार चांगला केला. दीपाबाईनेंही रघुनाथपंताची परोपरी विनवणी केली. तेव्हां दोघां भावांचा तह रघुनाथपंतानें करून दिला. तहाचे कागदपत्र सनदा, सोडचिठ्या, वांटा, वक्षीस सुद्धां सर्व कागदपत्रें लिहून पंतांनीं शिवाजीकडे पाठविली, आणि आपण निघून आल्या कामावर चंदीस गेला.

रघुनाथपंताच्या लेखाअन्वये शिवाजीनें तहाची मान्यता दाखवून जो जबाब लिहिला, त्यांत असा मजकूर आहे, कीं 'आमची भावजई शहाणी, पुढील होष्यमाण जाणून विचारावरी आणिलें; उत्तम झालें. आम्हांस विभाग घेऊन तरी काय कर्तव्य ? त्यांजकरितांच संपादन करणें. जनरीति म्हणून बोलणें आलें. आम्हांस तरी मेळवून काय कर्तव्य. पदरचीं मनुष्यें यांचें चालवें, आपली कीर्ति उरावी इतका अर्थ. विचारांनीं चाललें असतां तुम्हांस फार श्रेयस्कर आहे'. असें म्हणून रघुनाथपंतास पत्राचा जबाब शिवाजीनें पाठविला. रघुनाथपंतानें दक्षिणेंतील मुझीचा कारभार

आपला भाऊ जनार्दन पंडित यास सांगून, स्वतः व्यंकोजीचा कारभार पाहवा व कर्नाटकाचा बंदोबस्त ठेवावा, असें शिवाजीनें लिहिलें. ह्या प्रसंगीं व्यंकोजीशीं जे करार करावयाचे ते शिवाजीनें लिहून पाठविले, त्यांतील मुख्य कलमें व वर्तनाचे नियम येणेंप्रमाणें:—

(१) सोयरे मानकरी यांचा बंदोबस्त माफक करून, अपमान होऊं न देतां आदर ठेवावा, कामांत वागवूं नयेत. (२) दरखदार व कामदार यांचे इतल्याशिवाय कामकाज होऊं नये. लौकीकांत त्यांचे हातीं कांहीं नाहीं, असें दिसूं नये. दरखात खलेल करूं नये. भूषण देऊन चालवावें. (३) शागीर्दपेशा मंडळी चांगली कुलीन इमानी पाहून जवळ कृपेंत ठेवावे. बातमी सर्वांठाणीची राखावी, परंतु ऐकतात असें दुसऱ्यास कळूं न देतां जरबेंत वागवून, नाजूक कामी चाकरा घेत जावी. (४) शत्रुमित्राचे ठायीं संस्थानमाफक वकील व बातमीदार ठेवून दुसऱ्यास न समजतां, सर्व जागेंतील बातमी आणवीत असावी. (५) पागा, पथकें, तोफा, वगैरे कारखाने कायम व हुशारीत ठेवावे; व चाकरीचा राबता नित्य ठेवावा. गाफिली येऊं देऊं नये. (६) दुष्ट, हिंदुद्वेषी यांस आपले राज्यांत ठेवूं नये; व बंदोबस्त राखावा. (७) लहानथोरांशीं तह वगैरे करितांना तंट्या न पाडतां गोरगरीब अनाथ यांचा अभिमान धरून चालावें. (८) देवस्थानें वगैरेचा बंदोबस्त चांगला ठेवून उच्छेद करूं नये. (९) फिर्यादीचा इनसाफ तोडतांना पैशाचा लोभ न धरितां गोरगरिबांचा अभिमान धरून चालावें. (१०) वचनप्रमाण झाल्यावर दंडेली करणें हें आपले कुलांत झालें नाहीं व पुढें होऊं नये.

येथपर्यंतचे नियम सामान्य वागणुकीचे असून यापुढचे मुलखाच्या वांटणीचे व बंदोबस्ताचे आहेत, ते असः—(११) अरणी प्रांत वेदोभास्कर व त्याचे आठ मुलगे यांजकडे चालवावा, त्यांस कोणतेही प्रकारची तोसीस लावूं नये. हा वेदोभास्कर शहाजीचा विश्वासु ब्राम्हण सरदार अरणी येथें होता. शिवाजीनें कर्नाटकांत स्वारी केल्याबरोबर व्यंकोजीस न जुमानतां तो येऊन शिवाजीस मिळाला. या कृत्याबद्दल रागास येऊन व्यंकोजी कदाचित् त्याचा सूड घेईल सबब हें कलम शिवाजीनें मुद्दाम घातलें. (१२) विजापुरकरांचा व आमचा (शिवाजीचा) वडिलांमार्फत तह ठरला, त्यांत विजापुरकरांची चाकरी आपण अगर

व्यंकोजी करणार नाही, प्रसंग पडेल तेव्हां इमानें इतबारें मदत करूं, त्यास अंतर पडणार नाही, इतकेंच ठरलेलें आहे. तरी त्याप्रमाणें पांच हजारपर्यंत फौजेची मदत विजापुरकरांनी मागितल्यास करीत जावी; चाकरी करणें असें समजू नये. हें कलम मोठें खुबीचें आहे. व्यंकोजीच्या मनांतून विजापुरकरांची ताबेदारी शिवाजीनें कशी काढून टाकिली हें यावरून चांगलें व्यक्त होतें. तसेंच नवीन पाळेगार व संस्थानिक यांजवर आपला अंमल बसला आहे तो कायम राखावा. (१३) दक्षिणेंत हिंगणी, बेरडी, देऊळगांव वगैरे ठिकाणीं वडिलार्जित पाटिलक्या वगैरे वतनें आहेत, त्यांजवर व्यंकोजीनें आपला हक्क सांगूं नये. (१४) वक्तशीर इकडील तिकडे व तिकडील इकडे कोणी माणूस, रघुनाथपंताप्रमाणें रसून वगैरे गेल्यास, एकमेकांनीं त्याचा परामर्श राखून, जिकडील तिकडे सोंपावें. (१५) बेंगरूळ, वासकोट व सिलेकोट हे दोन लाखांचे प्रांत आम्ही जिंकिले असून, ते पांच लाखांपर्यंत उत्पन्नास येतील. ते आम्ही चिरंजीव दीपाबाई (व्यंकोजीचें कुटुंब) यांस चोळीबांगडीसाठी दिले आहेत. त्यांजवर देखरेख व्यंकोजीनें राखावी, परंतु हक्क सांगूं नये. हे प्रांत मुलीच्या वंशाकडे चालावे; व सौभाग्यवती देतील त्यांनीं खावेत. (१६) चंदीनजीकचा आम्ही सोडविलेला सात लाख होनांचा मुख्य व्यंकोजी राजे यांस दूधभाताकरितां म्हणून वंशपरंपरा देण्यांत येत आहे. (१७) कर्नाटकांत एक लाख उत्पन्नाचे गांव रघुनाथपंत यांस वंशपरंपरेनें देण्यांत येत आहेत. त्यांनीं मर्जीप्रमाणें पसंत करावे म्हणजे सनदा पाठवूं. (१८) एकमेकांचे हद्दींतील चोर वगैरे गुन्हेगार दुसरे हद्दींत गेल्यास ते एकमेकांनीं एकमेकांचे स्वाधीन करण्यास हरकत सांगूं नये. हें एक्स्टेंडिशन कायद्याचें कलम ध्यानांत ठेवण्यासारखें आहे. (१९) शहाजी राजे यांचे छत्रीची नेमणूक व्यंकोजीनें उत्तम प्रकारें चालवावी.

‘एकूण एकोणीस कलमें लिहिलीं. तुम्हांस (रघुनाथपंतास) पसंत असल्यास, चिरंजीवांचे पत्रासोबत त्यांस पावतीं करून, समजूत द्यावी.’ असा मजकूर या पत्रांत आहे. हें एकोणीस कलमी पत्र फारच महत्त्वाचें आहे. त्यावरून शिवाजीचा खरा उद्देश व्यक्त होतो. व्यंकोजीस विजापुरकरांचे ताब्यांतून सोडवून हिंदुपदपादशाहीखाली आणणें, अर्थात् हिंदु पादशाही पूर्णपणें अस्तित्वांत आली, असें परकीयांस व स्वकीयांस भास-

विणें हाच कर्नाटकच्या स्वारीचा मूल हेतु होय. प्रत्यक्ष भाऊ विजापुर-करांची सरदारी करीत असतांना, हिंदुपादशाहीचें स्वातंत्र्य लोकांच्या नजरेस कसें यावें ? विजापुरकरांची चाकरी हे शब्द शिवाजीच्या मनास सोंबत होते. बाकी दोघां भावांचा सल्ला झाल्यावर शिवाजीनें व्यंकोजीचा बंदोबस्त फारच उदार अंतःकरणानें केला, हें उघड दिसतच आहे. हा दोन बंधूंचा तह स. १६७९ त तडीस गेला; म्हणजे तंजावरचें हें प्रकरण दोन तीन वर्षें सारखें चाललें होतें. अशा प्रकारें शिवाजीनें आपला उद्देश तडीस नेला. या स्वारींत हंबीरराव मोहिते हा सरदार प्रसिद्धीस आला; व त्याजवर शिवाजीचा पूर्ण भरंवसा बसला. तो व्यंकोजीच्या मातुल घराण्यापैकींच असावा असें वाटतें. कर्नाटक प्रांताच्या बंदोबस्ताचें काम शिवाजीनें हंबीररावावरच मुख्यतः सोपविलेलें होतें.

रघुनाथपंताचे पत्राबरोबर व्यंकोजीस शिवाजीनें पत्र पाठविलें. त्याप्रमाणें रघुनाथपंतानें व्यंकोजीस सर्व प्रकार समजावून त्याचें समाधान केलें. उभयतां कडील लोकांस आनंद झाला. चंदीचंजाऊर प्रांती व्यंकोजी राजांचे तहांत दोन अडीच कोटी उत्पन्नाचे महाल राहिले (शिवदिग्विजय). याप्रमाणें दोघां भावांचा तंटा कायमचा मिटला खरा; पण व्यंकोजीचें स्वातंत्र्य गेल्यामुळें तो फार उदास झाला. शिवाजीच्या कामगारानीं सर्व प्रांतांत बंदोबस्त केला, तेथें व्यंकोजीचा अधिकार जाऊन त्यास मनस्वी दुःख झालें. त्यानें स्वार्णपिणें सुद्धां सोडिलें. तें वर्तमान कळल्यावर शिवाजीनें पुनरपि समाधानाचें प्रेमपत्र लिहून भावाची उदासीनता घालविली. हें पत्र बाळाजी आवजीच्या हातचें असून शिवाजीनें आपल्या मृत्यूपूर्वी थोडेच दिवस लिहिलें, म्हणून त्याच्या हयातीतलें हेंच शेवटचें पत्र होय. (इतिहास संग्रह, तंजावर). तें येणंप्रमाणें.

‘ श्रियासह चिरंजीव अखंडित लक्ष्मीअलंकृत राजश्रिया विराजित राजमान्य राजश्री महाराज व्यंकोजीराजे प्रती राजश्री शिवाजी राजे आशीर्वाद. येथील क्षेम जाणोन स्वकीय कुशललेखन करणें. विशेष. कित्येक दिवस झाले, तुमचें पत्र येत नाहीं. याकरितां समाधान वाटत नाहीं. सांप्रत राजश्री रघुनाथपंती लिहिलें कीं, तुम्ही आपले ठायीं उदास वृत्ति धरून पहिलेसारखें आपलें शरीरसंरक्षण करीत नाहीं. सणवार उत्सवादिक हंही कांहीं करीत नाहीं. सेना बहुत आहे, परंतु उद्योग करून

कार्यप्रयोजन करवावे, हंही कांही करीत नाही. वैराग्य घरिलें आहे. एखादे तीर्थीचे जागी बसून कालक्रमणा करूं ऐशा गोष्टी सांगतां, म्हणोन विस्तारें लिहिलें होतें. तरी या गोष्टी आम्हांस बहुत अपूर्व वाटल्या की, कैलासवासी स्वामींनीं कसे कसे प्रसंग पडले ते निर्वाह करून यवनांच्या सेवा करून, आपल्या पुरुषार्थें बाजी संवारून, उत्कर्ष करून घेतला. शेवट बरा निर्वाह केला. तें सर्व तुम्ही जाणतां. त्यांच्या साह्यतेस त्यांच्या बुद्धियुक्ति सर्वही तुम्हांस उपतिष्ठोन त्यापासून शहाणे जाले आहां. त्याउपरी आम्हीही जे जे प्रसंग पडले ते निर्वाह करून कोणे तऱ्हेनें राज्य मिळविलें, हें जाणतां व देखत आहां. असें असेन तुम्हांला ऐसा कोणता प्रसंग पडला जे इतक्याच मध्ये आपल्या संसाराची कृतकृष्णता मानून, नसतें वैराग्य मनावरी आणून, कार्यप्रयोजनाचा उद्योग सोडोन, लोकांहातीं रिकामेपणीं द्रव्य खाऊन नाश करवणें, व आपल्या शरीराची उपेक्षा करणें हें कोण शहाणपण व कोणती नीति ? व आम्ही तुम्हांस वडील मस्तकीं असतां चिता कोणे गोष्टीची आहे ? या उपरी सहसा वैराग्य न धरतां मनांतून विपण्णता (काढून) कालक्रमण करीत जाणें. सणवार उत्साह पूर्ववत् करीत जाऊन तुम्ही आपलें शरीरसंरक्षण बरें करीत जाणें. जमेती सेवक लोकांना रिकामें न ठेवून, कार्यप्रयोजनाचा उद्योग करून, त्यांपासून सेवा करून पुरुषार्थ व कीर्ति अर्जणें. तुम्ही त्या प्रांतें पुरुषार्थ करून संतोषरूप असल्या, आम्हांस, समाधान व श्लाघ्य आहे कीं कनिष्ठ बंधु असे पुरुषार्थी आहेत. रा. रघुनाथ पंडित त्या प्रांतें आहेत. ते कांही इतर नव्हेती, आपले पुरातन तुम्हासीं कोणे रीतीनें वर्तावे हें निपुण जाणितात. आम्हांस मानितात तसे तुम्हांस मानितात. आम्ही त्यांचे ठायीं विश्वास ठेविला आहे, तैसा विश्वास तुम्हांही ठेवून, कार्यप्रयोजनास परस्परें अनुकूल व साह्य होऊन वर्तत जाणें. पुरुषार्थ व कीर्ति अर्जणें. रिकामें बैसोन, लोकांहातीं नाचीज खाववून, काल व्यर्थ न गमावणें. कार्यप्रयोजनाचे दिवस हे आहेत. वैराग्य उत्तरवयीं कराल तें थोडें. आज उद्योग करून आम्हांसही तमासे दाखविणें. बहुत काय लिहिणें, तुम्ही सुश्रु अस. '

७. कर्नाटक स्वारीचा फलितार्थ.—या कर्नाटक प्रकरणांतील बंधूंच्या तंट्यांचा भाग येथें संपला. त्यांत पुष्कळ गोष्टी विचार करण्यासारख्या आहेत. प्रथमतः रघुनाथपंताची कर्तबगारी यांत दिसून येते.

‘आधीच पंडित, त्यांत कारभारी, विशेष विद्वज्जनांचा समागम, न्याय-नीतिपर निष्ठ होते,’ असे त्याजविषयी बखरकाराचे उल्लेख आहेत. शिवाजीचें घोरण पूर्णपणें ओळखून राष्ट्राहित संपादण्याच्या कामी रघुनाथरावांची त्यास चांगली मदत झाली. ‘दोनही कामें रघुनाथपंतांनीं आटोपलीं. व्यंकोजी राजाचें काम करून महाराजांचे मुलखाचें व फौजेचें काम बोभाट न पडे असें चालविलें.’ प्रत्यक्ष शिवाजीनें रघुनाथपंता-विषयीं असे उद्गार काढिले आहेत. ‘वरकड मनुष्ये आमचे संपादित्याचीं; परंतु तुम्ही वडिलोपार्जित सेवक. आम्ही चुकलों असतां शासन करून सन्मार्गास लावणार. अशी योग्यता व उपमा दुसरियास येणें नाहीं. आपण आम्हांस महाराजांचे ठायीं म्हणोन आमचे कल्याणाची इच्छा ठेवितां. वरकडांस हे इच्छा ठेवणें कारण काय ! आपणासारखे आपण एक. इत्यादि.’ हणमंते कुटुंबाचा विशेष बडेजाव शिवाजीचे हातून होण्यास मुख्य कारण रघुनाथपंत होय. त्याचा भाऊ जनार्दनपंत दाही त्याचे सारखाच असल्यामुळें शिवाजीनें त्यास डबिराचें म्हणजे पर-राज्यांशीं व्यवहार ठेवण्याचें काम सांगितलें. जनार्दनपंताचा वडील मुलगा गंगाधरपंत याजकडे खासगी महाल बागबगीचे वगैरेचें काम होतें. दुसरा मुलगा श्रीनिवासपंत याची नेमणूक रघुनाथपंताचे हाताखाली व्यंकोजीचे तैनातीस होती. व्यंकोजीनें त्याजला आपल्या मुज्मीची कामगिरी दिली. याप्रमाणें शिवाजी व व्यंकोजी यांचा कारभार एकोप्यानें चालूं लागला. व्यंकोजीही शिवाजीची आज्ञा मोडून चालेनासा झाला. उभयतांचें एक-चित्त अशा चालींनीं चालले.

दुसरी गोष्ट अशी, कीं शिवाजीच्या सार्वभौम हिंदु पादशाहीच्या कल्पनेची खरी सांगता या स्वारीनें झाली. आणखी दहापांच वर्षें शिवाजी जगता तर, त्यानें आपल्या राज्याची मर्यादा उत्तरेंस वाढवून बरील कल्पनेस प्रत्यक्ष कृतीचें स्वरूप आणिलें असतें, यांत संशय नाहीं. बरील १९ कलमांच्या तहांत शिवाजीनें अरणीकर वेदो भास्कर व रघुनाथपंत यांस मोठ्या जहागिरी तोडून दिल्या, हें कृत्य शिवाजीच्या नेहमींच्या पद्धतीस विरुद्ध आहे. तरी ह्या दोघांच्या कर्तबगारीनें शिवाजीस एवढा मोठा प्रदेश स्वराज्याखाली आणितो आला, तेव्हां असा साहसकृत्यास कांहीं

मोबदला देणें जरूर होतें. ह्यावरूनच शिवाजीच्या ह्या स्वारींतील अचाट उद्योगाची कल्पना करितां येते.

शिवाजी व व्यंकोजी यांजमधील तहाचीं कलमें शिवाजीनें लिहून पाट-विलीं, तीं शिवदिग्विजय बखरींतून मतलबापुरतीं वर दिलीं आहेत. या प्रकरणांत इतका पाह्लाळ कदाचित् अयोग्य वाटेल, व कित्येकांस त्याच्या सत्यतेविषयीं संशयही येईल. याजबद्दल इतकेंच सांगितलें पाहिजे, कीं त्या कलमवारींत तत्कालीन राज्यकारभाराच्या कल्पना उत्तम प्रकारें व्यक्त होतात. बखरकारांचे लेख किती सत्य मानवे हा प्रश्न वेगळा जाहे; परंतु तत्कालीं प्रचलित असलेल्या कल्पना त्या लेखांत व्यक्त झाल्या आहेत, ही गोष्ट निर्विवाद होय. शिवाजीचीं राज्यकारभाराचीं धोरणें काय होतीं, राज्यरथ हाकणाराच्या अंगीं कोणते गुण पाहिजेत, दोन भिन्न राजांमधील व्यवहार कोणत्या तत्वांवर नियमित केलेले असावेत, इत्यादि अनेक विषयांवर शिवाजीचीं मते काय होतीं त्याची आपणास चांगली कल्पना करितां येते. ह्या कलमांवरून दोघां भावांमधील संख्याचें स्वरूप स्पष्ट दिसून येतें. शिवाय त्यावरून शिवाजीच्या राज्याचें एकंदर धोरण स्पष्ट होतें; आणि त्यानें स्वतःच हे नियम घालून दिलेले असल्यामुळे स्वतः शिवाजीची राज्य चालविण्याची कल्पना कशी होती, हें त्यावरून आपणांस चांगलें कळतें. अंमलदारांकडून कामें घ्यावीं, स्वतः मन मानेल तसें वर्तन करूं नये, असा नियम शिवाजीनें व्यंकोजीस घालून दिला, यावरून अधिकारी नेमून त्यांजला कामें वांटून देणें, त्यांच्या सल्ल्यानें चालणें, त्यांच्या कामांत मध्यें दखल न करणें इत्यादि प्रकारचे निर्बंध आपणांला लावून घेण्यास शिवाजी तयार होता, असें यावरून दिसतें. शिवाजीच्या राज्यकारभाराचें खरें स्वरूप समजण्यास वर दिलेल्या कलमांची अत्यंत आवश्यकता आहे, एवढेंच नव्हे, तर इतिहासाध्ययन करणाऱ्या विद्यार्थ्यानें त्या कलमांतील प्रत्येक तत्त्व ध्यानांत ठेवण्यालायक आहे. यांतील प्रत्येक तत्त्वाचें विवरण करूं लागल्यास पुष्कळ विस्तार होईल. इंग्रज व इतर युरोपीय राष्ट्रे यांच्या सांप्रतच्या राजनीति-त्वांशीं शिवाजीच्या वर दिलेल्या तत्त्वांची तुलना करून पाहिली असतां, त्यांत शिवाजीची बाजू न्यून दिसत नाही. बखरींवर भरंवसा कितपत ठेवावा याजविषयीं आज पुष्कळ चर्चा चालू आहे. पण बखरींतील

मजकूर अक्षरशः खरा नसला, तरी एकाद्या विशिष्ट काळांतील प्रचलित कल्पना समजून घेण्यास बखरींचा उपयोग चांगला होईल. अस्सल कागदपत्रांवरून इतिहासाचा मुख्य सांगाडा तयार झाला, तरी त्या सांगाड्यास देहाचें स्वरूप आणण्यास बखरींची जरूर अतिशय आहे. कारण सगळाच इतिहास तयार करण्यास जरूर लागणारे एकंदर अस्सल कागद चपलब्ध होणे अशक्य आहे. शिवाय शिवदिग्विजयकाराची तंजावर स्वारीची हकीकत अस्सल कागदांवरून तयार केलेली असल्यामुळे, ती विश्वसनीय मानणे चुकीचें होणार नाही. तारिखी शिवाजीवरून असे दिसतें की, रघुनाथपंत हणमंते व्यंकोजीशी शिरजोयपणा करून आपणच सर्व कारभार करूं पाहत होता, हें दोघांचें तंत्र्याचें मूळ, पण शिवाजीनें रघुनाथपंतास दरडावून व व्यंकोजीचा समजूत घालून शांतता केली.

या भाऊबंदकीच्या तंत्र्याचें वर्णन वाचून शिवाजीची तत्कालीन शक्ति, व भोंवतालच्या राज्यासंबंधानें त्याची धोरणे ह्यांची चांगली माहिती होते. आदिलशाहीस तर शिवाजीनें अगदींच घासून टाकिलें होतें. सभोंवार पाश टाकून त्या राज्याचे अवयव तो जखडीत चालला होता. व्यंकोजीसारख्या आपल्या एकनिष्ठ सेवकास नुसतें शब्दानें पाटवळ देण्याचेंही तीत त्राण उरलें नव्हतें. दक्षिण व पश्चिम बाजूचा सर्व प्रदेश शिवाजीच्या सत्तेखाली आलाच होता. विजापुर व त्याच्या आजूबाजूचा थोडा मुलूख मात्र राहिला होता. तोही अद्याच रीतीनें शिवाजीनें काबीज केला असता. आपला बाणा परापहरणाचा नसून स्वसंरक्षणाचा आहे, हें होईल तितकें व्यक्त करणें शिवाजीस श्रेयस्कर असल्यामुळे मुद्दाम विजापुरावर फौज पाठवून तो प्रांत त्यानें उघडपणें जिंकिला नाही. अप्रत्यक्षपणें सर्व बाजूंनीं तें राज्य शिवाजीनें कसें आंखडीत आणिलें, हें समजण्यास ही कर्नाटकची मोहीम फार उपयोगाची आहे.

व्यंकोजीचा जन्म सन १६३१ त झाला, आणि तो शके १६०४— म्हणजे सन १६८२ या सालीं अर्थात् शिवाजीनंतर दोन वर्षांनीं मरण पावला. शहाजीच्या मानानें त्याचे हे दोषेही मुलगे अल्पायुषीच झाले. व्यंकोजी शूर व मानी होता. परंतु शिवाजीचें राज्यस्वातंत्र्य त्याचे मनांत बिंबलेलें नव्हतें. त्याचे सल्लागारही बहुतेक मुसलमानच होते. शहाजी-राजाचे मृत्यूपासून शिवाजीशीं संगनमत करून त्यानेंही कर्नाटक प्रांतांत

शिवाजीचा उद्योग चालू केला असता, तर या दीक्षा भावांनी मिळून सर्व दक्षिण हिंदुस्थानांत मराठाशाहीची सत्ता स्थापन केली असती. सन १६७३ पर्यंत शिवाजी दिल्लीच्या कारस्थानांत गुंतलेला होता, आणि त्याचा यथाविधि राज्यारोहणसमारंभ होईपर्यंत मराठ्यांचे स्वतंत्र राज्य ओह किंवा असावे ही कल्पना सुद्धा व्यंकोजीच्या मनांत आलेली नाही. परंतु शिवाजीच्या तालमेल लहानपणापासून तयार झालेले मुत्सद्दी व योद्धे देशांत संचार करून शिवाजीच्या कल्पना सिद्धीस नेण्याच्या उद्योगास लागले, तेव्हां हणमंते वगैरे मंडळींनी शिवाजीच्या उद्योगाचे खरे स्वरूप व्यंकोजीस कळविले. परंतु ते त्याच्या मनाने ग्रहण केले नाही. परावलंबी राहून आपली गुजराण करण्यापलीकडे व्यंकोजीची कल्पना गेली नाही. एवढा एक मुद्दा सोडला म्हणजे इतर बाबतीत व्यंकोजी फार चांगला होता. तंजावरचे राज्य त्याने व्यवस्थित केले; द्रव्यसंचय केला, त्या प्रांतांतील मंडळींमध्ये लौकिक व वर्चस्व मिळविले. त्याची बायको दीपाबाई ही इंगळ्यांची मुलगी. ही फार शहाणी व चतुर होती. इच्या पोटी शहाजी, सरफोजी व तुकोजी असे तीन मुलगे व्यंकोजीस झाले. या तिघांनीही पुढे तंजावरास एकेकामागून राज्य केले. ते सर्व विद्वान व प्रजापालनदक्ष होते. तंजावरास संस्कृत, मराठी व इतर विद्यांचा जो उत्कर्ष झाला, तो या तिघां भावांच्या श्रमांचे फल होय.

८. औरंगजेबाशी त्रिशद्वार्षिक युद्ध.—(स. १६७७-१७०७). मोगलांबरोबरचे पहिले युद्ध स. १६७२ त संपले. कारण औरंगजेबाने कबूल केलेला तह त्या साली कायम होऊन, शिवाजीस कांही वेळपर्यंत म्हणजे सुमारे चार वर्षे स्वास्थ्य मिळाले. ह्या चार वर्षांत मोगलांनी विजापुर जिंकण्याचे प्रयत्न नेटाने चालू ठेविले होते. परंतु मध्यंतरी शिवाजीने राजरोस राज्यस्थापना केली. विजापुर व गोवळकोंड्यास आटोक्यांत आणून, कर्नाटकपर्यंत मजल मारिली. तेव्हां शिवाजीची उपेक्षा करणे बादशहास योग्य वाटले नाही. म्हणून विजापुरचा नाद तूर्त सोडून मराठ्यांचेच पारिपत्य करावे, अशी बादशहाची आपल्या सरदारांस ताकीद आली. पुढे सन १६७७ त दुसऱ्या युद्धास सुरुवात झाली. शिवाजीने राज्याभिषेक करून स्वतंत्र राज्य स्थापिले, ही गोष्ट ऐकून बादशहा फारच चिडला, आणि त्याने सन १६७६ च्या एप्रिलांत बहादुरखानास

सक्तीचा हुकूम फर्माविला की, शिवाजीशी एकदम युद्ध सुरू करावें. (मन्ची). शिवाजीच्या मरणाने हे युद्ध संपलें व संभाजीचे कारकिर्दीत नवीन युद्ध सुरू झालें, असा वखरकारांचा कल आहे. परंतु शिवाजी मरण पावल्यामुळे हे युद्ध बंद न पडतां, उलट ज्यास्तच जोराने चाललें, मराठ्यांस पुरतेपर्णी जिंकण्यासाठीं बादशहा दक्षिणेंत आला, त्यामुळे पूर्वी चाललेलें युद्ध विशेष जोरावलें. संभाजीला मारल्यावर मोगलांस आणखी चव आला, व त्यापुढील अनेक संग्रामांत मराठ्यांचें रांरें वीर्यतेज कसास लागलें. अखेरीस त्यांनीं बादशहावर सरशी करून, आपलें स्वातंत्र्य परत मिळविलें. एवढ्यावरून ह्या युद्धाच्या उत्तरभागास स्वातंत्र्यप्राप्तीचें युद्ध असें नांव देतां येईल. सारांश, १६७७ त सुरू झालेल्या ह्या वैरकालाची समाप्ति औरंगजेबाच्या मृत्यूनंतर शाहूच्या सुटकेनें झाली. हे युद्ध तीस वर्षे चाललें; आणि त्यांत लहान मोठ्या अनेक मोहिमी झाल्या. त्यांतील पहिली मोहिमी शिवाजीच्या हयातीत झाली. तिचेंच विवेचन येथें कर्तव्य आहे. ह्या युद्धाचीं कारणें:—

(१) सन १६७२ नंतर शिवाजीनें आपल्या राज्याचें स्वरूप अगदींच बदलिलें. त्यानें विजापुरकरांचा पाडाव केला; स्वतःस राज्याभिषेक करून घेऊन, यथाविधि मराठी राज्याची स्थापना प्रसिद्धपणें भारतीय पौराणिक पद्धतीवर केली; दक्षिणदिग्विजय करून, आपल्या राज्याची मर्यादा विस्तृत केली, इतकेंच नाही, तर आपल्या नांवाचा वचक सर्वत्र बसविला. ह्या गोष्टी पाहून औरंगजेब बादशहास साहजिक दहशत पडली. इकडून त्यास जी वर्तमानें पोहोंचत, त्यांत 'सैताना-सही मंत्राचा उपाय असतो. तें मृत सैतान व हे जिवंत सैतान, नेत्रपातें स्थिरतेंत आलें पाहवें, शांकतांच येऊन लडून मारून गेलें. धुंडावें तरी ठिकाण लागत नाही. राहतात कोठें, खातात काय, विसावा केव्हां वेतात, ह्याचा शोध लागत नाही, यामुळे दिक्क आहों,' अशा प्रकारचे मजकूर इकडून दिल्लीस लिहून गेल्यावरून बादशहास मोठी हुरहुर लागली, आणि तो शिवाजीचें पारिपत्य करण्याचे खटपटीस लागला.

(२) शिवाजीनें गोवळकोंडेकरांशी तह केला ह्या बातमीनें मोगल सरदारांस विलक्षण संताप आला. आपल्याच जातभाईच्या मदतीनें शिवाजी आपणावर उठतो, हे त्यांस कसें सहन व्हावें ? तेव्हां गोवळ-

कोंडेकर व शिवाजी ह्या दोघांचाही समाचार घेण्यासाठी मोगलांनी तयारी केली.

(३) सन १६७२ त शिवाजीशी तह झाल्यावर औरंगजेबाचा सरदार दिलीरखान हा विजापुरवाल्यांशी सख्य करून, शिवाजीस जिकण्याच्या बेतांत होता. परंतु ह्या व्यवस्थेमुळे विजापुरचे महत्त्व वाढणार होतें, तें बादशहास न आवडून त्यानें दिलीरखानाचा अधिकार काढून घेऊन, तो आपल्या मुलास दिला; आणि विजापुरकर व शिवाजी ह्या दोघांस एकदमच जिकण्याविषयी त्यानें हुकूम पाठविला. ह्या कारणास्तव मोगल व शिवाजी ह्यांचें युद्ध जुपलें, व शिवाजीचा मुलगा संभाजी यास दिलीरखानानें फितवून आपणाकडे घेतल्यामुळे शिवाजीलाही आपली खरी शक्ति मोगलांस दाखविण्याची जरूर पडली.

(क) पहिली मोहीम सन (१६७६-८०). दक्षिणचा कारभार बहादुरखानाकडे होता, आणि कच्चें काम दिलीरखानच पाहत होता. त्यानें शिवाजीच्या मुलखांत धामधूम केल्यामुळे मोरोपंत पेशवा उत्तरकडे त्याजबरोबर लढण्यासाठी गेला. खानानें आंढा व पट्टा हे किल्ले काबीज करून शिवनेरी काबीज करण्याचा प्रयत्न केला, परंतु तो सफल झाला नाहीं. हुंबीररावानें दुसरीकडून सुरतेपर्यंत जाऊन, आणि नर्मदानदी प्रथमच उतरून भडोच परगण्यांतून खेडणी वसूल केली. तेथून पूर्वेकडे वळून बऱ्हाणपुरापर्यंत मुख्य त्यानें लुटला. याबद्दल दिलीरखानानें शिवाजीचा कल्याण प्रांत लुटला.

अशा तऱ्हेनें कांहीं दिवस धामधूम चालली होती. परंतु शिवाजीचा नवीन दोस्त गोवळकोंडेकर याजला जिकला म्हणजे शिवाजीस चांगली तंबी मिळेल, अशा हेतूनें दिलीरखानानें विजापुरास संधान राखून तेथची फौज मदतीस घेऊन गोवळकोंड्यावर स्वारी केली. या वेळीं शिवाजी कर्नाटकांत होता. परंतु मादण्णापंताच्या उत्कृष्ट तयारीमुळे, दिलीरखान व विजापुरकर या दोघांचीही या स्वारींत पुरी खोड मोडली, याचा उल्लेख पूर्वी आलाच आहे. या स्वारींत विजापुरचे मात्र नुकसान झालें. त्यांजला दिलीरखान सांगेल त्या अटी कबूल कराव्या लागल्या. आदिलशहानें आपली मुलगी बादशहाचे मुलास देऊन, मोगलांचें मांडलिकत्व पत्करावें, अशा अटी दिलीरखानानें बादशहाकडे लिहून पाठविल्या. परंतु

बादशहास हा ठराव पसंत पडला नाही. सर्वच राज्य एकदम हातीं यावें, अशी बादशहाची इच्छा होती. बादशहाची आज्ञा ऐकून दिलीरखानानें विजापुरकरांवर स्वारी केली, तेव्हां विजापुरकरांनी शिवाजीची मदत मागितली. शिवाजीनें लागलीच मोगलांच्या प्रांतावर स्वारी केली व जालना शहर लुटलें.

(ख) संगमनेरची लढाई (सन १६७८).—शिवाजीस जालना येथील लूट पचूं द्यावयाची नाही, या हेतूने त्याजला अडविण्याकरितां शहाजादा फौज घेऊन आला. त्याजबरोबर रणमस्तखान, आसदखान वगैरे मोठमोठे सरदार होते. दोनही फौजांची गांठ संगमनेराजवळ पडली. प्रथमतः मराठ्यांस अपयश येतेंसे दिसू लागलें. शिघोजी निंबाळकर पडला; आणि संताजी घोरपडे पराभव पावून परत फिरला. तेव्हां शिवाजीनें कांहीं निवडक स्वारांनिशीं जोरानें असा एक हल्ला केला की, मोगलांचे सैन्यांत फूट होऊन तें चहूंकडे फांकलें. केवळ शिवाजीच्या स्वपराक्रमामुळें ह्या लढाईत मराठ्यांस जय आला. येणेंप्रमाणें मारून आणिलेली लूट शिवाजीनें पट्ट्यास पावती केली; आणि आडवाटेनें ती रायगडास पोचविली. पुढें मोरोपंत पेशव्यानें उत्तरेकडील बहुतेक किल्ले काबीज केले.

शिवाजीच्या ह्या कृत्यामुळें दिलीरखानानें विजापुर सोडिलें नाही; तेव्हां विजापुराहून शिवाजीस निकडीचा निरोप आला की, ताबडतोब येऊन आदिलशाहीचा बचाव करावा. त्याप्रमाणें विजापुराकडे त्वरेनें जात असतां, वाटेत त्यास अशी बातमी लागली की, आपला मुलगा संभाजी हा फितूर होऊन दिलीरखानास जाऊन मिळाला. तेव्हां प्रथमतः हें नवीन अरिष्ट टाळण्याच्या खटपटीस शिवाजी लागला.

(ग) संभाजीची फितुरी (सन १६७८).—राज्य स्थापनारा पुरुष जसा पराक्रमी असतो, तसे त्याचे वंशज नेहमीच निपजतात असें नाही. शिवाजीचा पुत्र संभाजी दुर्बल निपजला, ही गोष्ट मोठ्या राष्ट्रीय आपात्तास कारण झाली. मोगल बादशहाप्रमाणें मुलगा बापावर उठल्याचें मराठाशाहींत हें एकच उदाहरण आहे. संभाजीला ही रीत कोणी शिकविली असेल ती असो. औरंगजेबाचा पितृद्रोही मुलगा अकबर हा पुढें बापाविरुद्ध बंड करून संभाजीकडे आला, त्याचें व संभाजीचें अगोदर-

पासून सत असेल; अथवा वार्ट गोष्ट शिकण्यास शाळेची जरूर कोठे असते ? कांहीं असले तरी मराठ्याहीच्या प्राणप्रतिष्ठेच्या समर्थी असला आपात झाला, तेणेकरून राष्ट्राची शक्ति कसास लागली.

शिवाजीला सईबाईच्या पोटी सन १६५७ त संभाजी मुलगा झाला; सोयराबाईच्या पोटी सन १६६१ त राजाराम झाला. त्या वेळच्या समजुती-प्रमाणे त्यांस योग्य शिक्षण देण्यांत शिवाजीने कसूर केली नाही. तथापि संभाजी दुर्वृत्त निघाला. रामदासस्वामीच्या संगतीस ठेवूनही तो सुधारला नाही. पुढे कांहीं बोलाचाली झाल्यावरून तो रसून घर सोडून निघाला, आणि थेट मोगलांच्या छावणींत जाऊन दिलीरखानास भेटला. खानास ही गोष्ट फार फायद्याची वाटून, त्याने संभाजीस नेमणूक देऊन आपलेपार्शी ठेविले, आणि ही आनंदाची बातमी बादशहास लिहून कळविली. मराठ्यांचा पाडाव करण्यास हे उत्तम साधन मिळाले असे खानास वाटून बादशहाच्या हुकमाची वाट न पाहतां, त्याने संभाजीबरोबर एक टोळी देऊन त्यास भूपालगड घेण्यास पाठविले. किह्यास मोर्चे लावून संभाजी किह्यासमोर उभा राहिला. किह्यावर हवालदार फिरंगोजी नरसाळा, १६६२त चाकण किह्यावर ज्याने शाएस्तेखानाशी टक्कर दिली तो होता. समोर संभाजीस पाहून त्याच्या फौजेवर गोळा टाकण्याचे धाडस फिरंगोजीस होईना. किह्या स्वाधीन करण्याविषयी संभाजीने सत्तीचा निरोप पाठवितांच, वरील बहुतेक लोक रात्री पळून गेले. बाकी राहिले त्यांजला किह्या हातीं आल्यावर संभाजीने फार क्रतेने वागविले.

संभाजीस आश्रय देण्याविषयी दिलीरखानाची शिफारस बादशहास पसंत पडली नाही. मराठ्यांच्या वर्तणुकीविषयी त्या संशयी बादशहास कधींच खरेपणा वाटत नसे. आपणाकडील बातमी काढून घेण्याकरितांच शिवाजीने हेर म्हणून संभाजीस पाठविले असेल असे त्यास वाटले. बिजापुर व गोवळकोंडा येथील दिलीरखानाची कारस्थाने फसळी आणि दक्षिणेंत मोगलांचे प्राबल्य उत्तरोत्तर कमी झाले. ह्या सर्व नुकषानीचे खापर बादशहाने दिलीरखानाच्या माथी फोडिले; त्याचा व आपल्या मुलाचा अधिकार काढून घेऊन, खानजहान बहादूर यास पुनरपि दक्षिणेंत पाठविले, आणि संभाजीस कैद करून दिल्लीस पाठविण्याविषयी लिहिले. ह्याच संधीस संभाजीची समजूत पाडण्याकरितां त्याजकडेस कांहीं माणसे शिवा-

जीनें रवाना केलीं होती. एकदां आश्वासन दिल्यावर विश्वासघात करून संभाजीस कैद करण्याचें धाडस दिलीरखानाचे अंगी नसल्यामुळे, त्यानें शिवाजीची माणसें व संभाजी यांची भेट करून दिली; आणि त्यास आपले छावणींतून पळून जाण्यास भर दिली. ह्याप्रमाणें तो परत बापाकडे आला.

ह्या भानगडींत संभाजीला मात्र पक्की अद्दल घडली. केवळ दिलीर-खानाच्या चांगुलपणामुळे आपला बचाव झाला, असें त्यास पक्कें कळून आलें. बापाकडे जाण्यास तोंड राहिलें नाहीं. शिवाजीनें आपल्या पश्चात्तत मुलाचें मन ज्यास्त दुखविलें नाहीं. त्यास चार बोधाच्या गोष्टी सांगून त्यानें त्याची समजूत केली. तथापि त्याचें अंतःकरण चांगलें निवळे-पर्यंत त्यास पन्हाळगडावर, विहल त्रिंबक कारभारी, बाजी मुरार देश-पांडे याचा नातू, हिरोजी फर्जेद, सोमाजी नाईक बंकी, सूर्याजी कंक वगैरे कांहीं मंडळीच्या देखरेखीखाली ठेवून दिलें; आणि जनार्दनपंत हणमंते यासही कोल्हापुरप्रांती राहून संभाजीवर नजर ठेवण्याचा हुकूम केला. पुढें शिवाजीच्या मरणापर्यंत संभाजी पन्हाळ्यासच होता.

ह्यापुढे शिवाजीचे मोगलांशीं म्हणण्यासारखे झगडे झाले नाहींत. सुरत अहमदाबादपर्यंत गुजराथ प्रांतावर आपला अंमल बसविण्याची शिवाजीस फार उत्कंठा होती. परंतु तें काम चांगलेंसें तडीस गेलें नाहीं. ठाणें जिल्ह्याच्या पश्चिमेकडील प्रांतांतील जव्हार वगैरे ठिकाणच्या, बादशहाचे अंकित म्हणविणाऱ्या कित्येक मंडळींनीं मोरोपंत पेशवे यास पुष्कळ त्रास दिला. त्यांत जव्हारकर विक्रमशहा, विरा नाईकवाडी, धारराव वगैरे लोकांनीं मराठी फौजेस पुनः पुनः त्रास देऊन, गुजराथेंत मराठ्यांचा अंमल बसू दिला नाहीं.

९. अखेर (चैत्र शुद्ध १५, शनिवार, ता. ३ एप्रिल, स. १६८०).— येथपावेतो शिवाजीच्या मोहिमा वर्णिल्या, त्यांशिवाय आणखी पुष्कळ मोहिमा त्यानें केल्या असतील, पण त्यांजबद्दल खात्रीलायक माहिती अद्यापि उपलब्ध नाहीं. पोर्तुगीस लोकांशीं वगैरे त्याचे व्यवहार घडले, त्यांचें वर्णन अन्यत्र यावयाचें आहे. असो. आतां अवतार समाप्त होण्याची वेळ आली. जन्मापासून श्रमानें व काळजीनें शिवाजीचें शरीर सिजून गेलेलें होतें. त्यास चैनीसाठीं तर नाहींच, परंतु विश्रांतीसाठीं सुद्धां एक दिवसाचीही फुरसत मिळाली नव्हती. राज्याभिषेकानंतर पंधरा एक

दिवसांनी त्याची आई जिजाबाई रायगडाचे खाली पांचाड येथे वारली. ज्येष्ठ वा. ९ श. १५९६ तेव्हांपासून शिवाजी अगदी उदास होऊन, त्यास पाठिंबा राहिला नाही. त्याचा स्वभावच असा कांही चमत्कारिक होता, कीं देवी अगर मातुःश्री यांची आज्ञा म्हणून कोणतीही गोष्ट तो तेव्हांच विनिदिकृत करून टाकीत असे. परंतु कोणत्या तरी पाठिंब्याच्या आधारावर पराक्रम करण्याची त्यास संवयच पडून गेल्यामुळे, मातुःश्री वारल्यापासून तो उदास होऊन संभार्जीच्या दुर्वर्तनाने तर त्याचे स्वास्थ्य अगदीच नाहीसे झाले. राज्याच्या अडचणी तर नेहमीच्याच होत्या. अशा स्थितीत रायगडावर असतां त्यास गुडघीचा विकार होऊन सात दिवस ज्वर आला; आणि त्यांतच शके १६०२ चैत्र शुद्ध १५, ता. ३ एप्रिल स. १६८० शनिवारी दोन प्रहरी ह्या महाराष्ट्राज्यसंस्थापक महामुखाचा अंत झाला. त्या वेळीं त्याचे वय ५३ वर्षांचे होते. पुतळाबाई सती गेली. साबाजी भोसले शिगणापुरकर याने राजारामासमक्ष त्याची उत्तरक्रिया केली. वास्तविक पाहिले तर हा मृत्यु अकालीच होय; परंतु साधारणपणे महाराष्ट्रातील कर्ती माणसे पन्नास साठ वर्षांपेक्षा ज्यास्त जगल्याची उदाहरणे फारच थोडी आहेत. नेपोलियन बोनापार्टाचे मरणसमयी वय शिवाजीच्या इतकेच होते. एकंदरीत शिवाजीने सार्वजनिक काम एकसारखे छत्तीस वर्षे केले. (भा. इ. मं. श. १८३६-७४)

शिवाजी एकाएकी मरण पावला. इतक्या लवकर आपला अंत होईल असे त्यास वाटले नव्हते; म्हणूनच राज्याची पुढील व्यवस्था वगैरे करण्याचे काम त्याच्या हातून झाले नाही. मरणकाळचे त्याच्या तोंडचे कित्येक उद्गार चिटणिसांनी दिले आहेत, ते कितपत खरे आहेत ते सांगवत नाही. राज्य चालविण्यास आपले मागे लायक पुरुष नसल्यामुळे त्याची अगदी निराशा झाली होती, तेव्हा कोणतीच कायमची व्यवस्था न सांगतां मोघम शब्दांनी जवळच्या मंडळीस उपदेश करून व सर्वांनी एकविचारें चालून राज्याचे व घर्माचे संरक्षण करण्याविषयी त्यास ताकीद देऊन, त्याने आपला देह ठेविला. मरणसमयी त्याजवळ मोठी मंडळी फारशी नव्हती. पेशवे मोरोपंत यांचे नांव सभासद देत नाही, चित्रगुप्त देतो. परंतु तो जवळ नसावा असा तर्क आहे. सेनापति हंबीरराव मोहिते जवळ नव्हताच. तो कर्नाटकांत असावा. चिटणीस

बाळाजी आवजी मात्र जवळ होता. तसेंच निराजीपंताचा मुलगा प्रल्हाद-
पंत व रामचंद्र नीळकंठ अमात्य हे दोघे जवळ होते. राजारामाच्या
वेळेस पुढें विशेष उपयोगी पडलेले हेच दोन पुरुष होत. बाकी दुसरीं
साधारण लहान माणसें पुष्कळ होती. परंतु शिवाजीचे हेतु तडीस नेणारे
ह्या दोघांशिवाय जवळ कोणी नव्हते. चिटणीस होता, पण तो पुढें
लवकरच मारला गेला. सारांश, शिवाजीला अकाली मृत्यु आला; आणि
त्या समयीं समजूतदार माणसें जवळ नव्हतीं, ह्या गोष्टी राष्ट्रस थोड्याशा
विघातक झाल्या. शिवाजी इतका दूरदृष्टि असतां व संभाजीची योग्यता
त्यास अगोदर ठाऊक असतां, राज्याभिषेकाच्या वेळेसच, मनुष्यदेहाची
अशाश्वती मनांत आणून, शिवाजीनें राज्याची पुढील व्यवस्था कायमची
यांघिली नाहीं; आणि तशी व्यवस्था ठरविणें बहुधा शक्य नसतें.

शिवदिग्विजय वखरीत शिवाजी सोयराबाईच्या हातून विषप्रयोगानें
मरण पावला, असे लिहिलें आहे. या अपवादाचा विचार केला पाहिजे.
शिवाजीस तीन बायका होत्या. वडील सईबाई ही निंबाळकरांची कन्या,
तिचें लग्न १६३९त झालें. हिचा मुलगा संभाजी. संभाजीचा जन्म
ज्येष्ठ शुद्ध द्वादशी, शके १५७९, म्हणजे सन १६५७ च्या जून
महिन्यांत झाला. नंतर सुमारे दोन वर्षांनीं म्हणजे इ. सन १६५९ च्या
सुमारास सईबाई वारली. दुसरी बायको सोयराबाई ही शिर्के यांची
कन्या; हिचा मुलगा राजाराम. ह्याचा जन्म शके १५८३च्या राम-
नवमीस म्हणजे सन १६६१च्या एप्रिलांत झाला. मोहित्यांची कन्या
पुतळाबाई, ही शिवाजीची तिसरी बायको. ती शिवाजीबरोबर सती
गेली. एवंच शिवाजीचे पश्चात् सोयराबाई मात्र जिवंत होती. स्वभाव
ताडून पाहिले, तर सोयराबाईपेक्षां सईबाईच चांगली होती, असें दिसतें.
परंतु मुलांचे स्वभाव मात्र आयांच्या उलट होते. संभाजीपेक्षां राजाराम-
शांत वृत्तीचा होता. शिवाजीची भिस्त राजारामावर होती असें दिसतें. तेव्हां
शिवाजीचे पश्चात् आपल्या मुलास राज्य मिळावें अशाबद्दल सोयराबाईची
खटपट चालू असेल, हें संभवनीय आहे. ह्या खटपटीचा सारांश येणेंप्रमाणें
दिलेला आढळतो. मातुःश्री वगैरे वारल्यावर शिवाजी बरेच दिवस
उदास होता. तेव्हां त्याचे चित्ताचें रंजन करून त्याचा उदासपणा घाल-
वून, त्यानें आपल्याकडे लक्ष द्यावें अशा हेतूनें, सोयराबाईनें कांहीं

मंडळीच्या मार्फत खटपट चालविली; आणि त्या कामीं ती जवळच्या लोकांस वय करून घेऊं लागली. शिवाजीपाशींही तिनें आपल्या मुलाच्या नांवें राज्य करून देण्याविषयीं गोष्ट काढिली. तें शिवाजीस रुचलें नाहीं, आणि त्या घरभेद्या बायकोविषयीं त्याचें मन विटलें. तेव्हांपासून शिवाजीस मारण्याविषयीं सोयराबाईनें खटपट चालविली असें शिवदिग्विजयकार म्हणतो. शिवाजीलाही पुढील अडचणीची थोडथोडी कुणकुण लागली; आणि सर्वांनीं बंदोबस्तानें राहण्याविषयीं चिटणिसाच्या हस्ते किल्लोकिल्लीं लिहून पाठविलें. पन्हाळ्यावर संभाजीसही रायगडचे बेत थोडेबहुत कळत असत. बखरकार म्हणतो 'बाईसाहेबांच्याठाई अविचार बुद्धि उत्पन्न झाली आणि विषप्रयोग करून महाराजांस व्यथित केलें. महाराजांस जहराचे शेंडू येऊन, एकाएकीं घाबरे झाले, बोलणें चालणें राहिलें. वैद्याचीं उपार्जनां करितां विषापासून विकृति झाली असा त्यांनीं निश्चय केला. विषहरण करण्यास नाना उपाय केला, परंतु पोटांत रस उतरेना. रामदास स्वामींस बोलावूं पाठविलें. ते संनिध परळीस नव्हते. ईश्वरी नियमच भरला. उपाय खुंटला. यत्न हरला. बुद्धि कुंठित झाली. तेव्हांच नाश झाला.' शिवाजी वारल्यावर सोयराबाईच्या पक्षपाती मंडळीनें प्रसंग जाणून राजारामास राज्याचा धनी करून अंत्यविधि उरकले. ह्या कटांत बाळाजी आवजी सामील झाला नाहीं. संभाजीस कैदेत ठेवण्याबद्दल व राजारामाच्या नांवांनें त्रिकडे तिकडे राज्याचा बंदोबस्त करण्याबद्दल पत्रें लिहिण्याविषयीं त्यास मंडळी आग्रह करित असतां, त्यानें कशावशी वेळ मारून नेली. मरणसमयीं शिवाजीचें वय बावन्न वर्षे दहा महिने दोन दिवस इतकें होतें.

ही हकीकत दिग्विजयकाराची म्हणजे चिटणिसांच्या तर्फेची आहे. शिवाजीच्या चिटणिसाचा मुलगा खंडो बल्लाळ यानेंच ही बखर लिहिलेली असावी. वरील उल्लेख इतर बखरींत नाहीं. मरणापूर्वीं बरेच दिवस शिवाजी उदास असल्यामुळे, सोयराबाईची व त्याची भेट होत नसे. झाल्यावर त्यास मरण एकाएकीं आलें व विषप्रयोगाची कल्पना पुढें उत्पन्न झाली असावी. असे प्रकार वारंवार घडतात. मुळीं विषप्रयोग इत्यादिकांशिवाय अवचित मरण येणें अशक्य आहे अशी हकडे साधारण समजून असल्यामुळे, अवचित मरणाचा कार्यकारणभाव अशाच

गोष्टीशीं जुळविल्याशिवाय लोकांस चैन पडत नाही. प्रसिद्ध पुरुषांविषयीं असे अपवाद नेहमींच उठतात. शिवाजी मरण पावला ही गोष्ट हिंदु-स्थानांतील परकीय राष्ट्रांस पुढें पुष्कळ दिवसपर्यंत खरी सुद्धां वाटली नाही. शिवाजी सैतान आहे, तो वाटेल तेव्हां मरतो, व वाटेल तेव्हां जिवंत होतो, अशी कल्पना त्या वेळीं प्रचलित होती. सारांश, शिवाजीस विषप्रयोग कांहीं झाला नाही. तो लहानशा दुखण्यानें एकाएकीं मरण पावला, आणि त्यास मारल्याचें बालट त्याच्या राज्याभिलाषी परंतु निरपराधी बायकोवर आलें.

प्रकरण अकरावें.

शिवाजीची योग्यता.

१. शिवाजीचें स्वरूप व स्वभाव. २. शिवाजीचें प्रधानमंडळ.
३. शिवाजीचा मुलकी व्यवस्था. ४. शिवाजीचे किल्ले.
५. शिवाजीचें लष्कर. ६. समाजशिक्षणाची स्थिति.
७. बजाजी निबाळकराची युद्धि. ८. शिवाजीचे साह्यकारी.
९. शिवाजी आणि रामदास. १०. शिवाजीच्या लुटीचा अर्थ.
११. जहागिरीविषयीं शिवाजीचा कटाक्ष. १२. शिवाजीची तुलना.
१३. शिवाजीविषयीं परकीयांचें मत.

१. शिवाजीचें स्वरूप व स्वभाव.—मालवणचा किल्ला सिंधुदुर्ग शिवाजीनें बांधिला, त्यांत शिवाजीचें मंदिर आहे. हें मंदिर छत्रपति राजा-रामानें बांधिलें; आणि त्याला अलीकडे कोल्हापुरकरांनीं सभामंडप जोडिला. ह्या मंदिरांत शिवाजीची मूर्ति गाभाऱ्यांत असून बाहेर मौनीस्वामीची मूर्ति आहे. ह्या मूर्ति काळ्या शिल्लेच्या कोरीव आहेत. मौनीस्वामी पन्नासनांत व शिवाजी वीरासनांत आहे. शिवाजीची हुबेहूब प्रतिमा हीच होय, असें रा. राजवाडे म्हणतात. शिवाजीच्या दुसऱ्या दोन तसबिरी एक घोळ्यावरची व दुसरी ऊर्ध्वांगाची अशा प्रचलित असून, त्यांतली पहिली एका फ्रेंच गृहस्थानें स. १७२० च्या सुमारास पैदा करून एका फ्रेंच पुस्तकांत प्रसिद्ध केली. दुसरी तसबीर ऑर्मच्या पुस्तकांतील आहे. ह्या

दोन तसबिरींत पुष्कळ साम्य आहे. परंतु कागदी तसबिरी व सिंधुदुर्ग किल्ल्यांतील प्रतिमा ह्यांच्यांत मात्र बिलकुल साम्य दिसत नाही. सिंधुदुर्ग किल्ल्यांतील प्रतिमा आरमारी बाण्याची आहे. पायांत तुमान व तोडे, कमरेस काटिभूषण, हातांत कडीतोडे व दंडावर भुजबंद आहेत. डोकीला नावाड्याची गोंडेदार तुर्की टोपी आहे. मूर्तीतील आकार ठेंगणा, धष्टपुष्ट व मध्यम वयाचा आहे. नाक मात्र ओर्मच्या तसबिरीप्रमाणे वांकदार नाही. कोरीव मिशी आहे. दाढी नाही. ह्या प्रतिमेचे चित्र इतिहाससंग्रहांत दिलेले आहे. प्रत्यक्ष शिवाजीच्या पुत्राने ही प्रतिमा तयार केली असल्याने, ती खरी असण्याचा विशेष संभव आहे.

शिवाजीचे स्वभाववर्णन करतां येईल असे अस्सल कागद फारसे नाहीत. आजपर्यंत शिवाजीने लिहिलेलीं अशीं १०० पत्रे बाहेर आली आहेत. २० व्या खंडांत ५०-६० पत्रे छापली आहेत. ह्याप्रमाणे उद्योग केल्यास शिवाजीचीं आणखीं बरींच पत्रे सांपडतील. शिवाजीच्या वेळचे कागद फारसे सांपडत नाहीत, याचे कारण, एक तर जितकें जितकें मार्गे जावें तितके कागद थोडेच सांपडणार. शिवाय त्या वेळीं कागद फारसा उपलब्ध नव्हता. तेव्हां तशीच जरूर असल्याशिवाय हल्लीप्रमाणे सामान्य व्यवहार लिहून ठेवण्याची प्रवृत्ति नव्हती. कागद येथे उत्पन्न होत नसे. तो परदेशांतून मोठ्या कष्टाने पैदा करून आणावा लागे. त्यांतही कापडा-प्रमाणेच उंची व सामान्य असे प्रकार होते. शिवाजीच्या वेळचे कागद प्रायः अगदी लहान असत. तीनचार बोटे रुंदीचीं खडबडीत चिटोरीं चापरीत. मोठ्या आकाराचे भारी कागद मोठ्या वशिल्याने बादशाहींतून बगैरे मागवीत असत. बाजूला जागा सोडण्याचा प्रचार तर नव्हताच. रुंद व मोठे कागद वापरण्याचा प्रघात बहुधा उत्तर पेशवाईच्या वेळचा आहे. शिवाजीच्या अस्सल कागदांचा उपयोग मार्गे ठिकठिकाणी केलाच आहे.

शिवाजीचे स्वरूपवर्णनही फारसे उपलब्ध नाही. तो साधारण गोरा, सडपातळ, बारीक काठीचा होता. मालवण येथील सिंधुदुर्ग किल्ल्यांत त्याच्या पादुका व हस्तप्रतिमा आहेत, त्या फार लहान आहेत इतकेंच; बाकी आकाराने हुबेहुब दिसतात. शिवाजीचा आकार लहान होता असे वर्णन आहे; आणि त्याचे वजन वयाच्या ४७ वे वर्षी १४० रत्तल होतें. त्यावरून तो ठेंगू, सुमारे सडपेचा फुटांच्या आंतच, आणि सड-

पातळ पण घटीव होता. त्याचें नाक फारच बांकदार दाखविलेलें आहे. शिवाजीची भवंसेलायक प्रतिमा उपलब्ध नसल्यामुळें, अशा गोष्टीविषयी निष्कारण तर्क करीत बसण्यांत कांहीं अर्थ नाहीं. इंग्रजांचा वकील हेन्री ऑक्झेंडन् राज्याभिषेकसमयीं रायगडास गेला होता, त्याची शिवाजीनें दरबारांत भेट घेतली. त्यानें शिवाजीचें वर्णन लिहून ठेविलें आहे, तें असें शिवाजीचा चेहेरा सुंदर व पाणीदार दिसतो. इतर मराठ्यांचे मानानें त्याचा वर्ण गोंरा आहे. डोळे तीक्ष्ण, नाक लांब, बांकदार व जरासें खालीं आलेले दिसतें. दाढी कापून हनुवटीचे खालीं टोंकदार केलेली होती. मिशी बारीक असून, मुद्रेंत त्वरा, निश्चय, कठोरपणा व जागरूकता हे गुण स्पष्ट दिसत होते. ‘

शिवाजीच्या योग्यतेसंबंधानें स्वतंत्र चर्चा करण्याचें कारण नाहीं. वर त्याचें चरित्र वर्णन करितांना, त्यानें केलेल्या कृत्यांची हकीकत दिली आहे, त्यावरून शिवाजी कशा प्रकारचा होता हें दिसून येईल. शिवाय त्यासंबंधानें ज्यानें त्यानें आपला अजमास आपणच बांधावा, हें योग्य आहे. असें आहे तरी, थोर पुरुषांच्या गुणावगुणांसंबंधीं नेहमींच चर्चा व मतभेद असतो. अशा चर्चेस मदत व्हावी या हेतूनें पुढील विवेचन करावयाचें आहे. शिवाजीची योग्यता ठरविणें हें काम अत्यंत कठीण आहे. ज्यानें त्यानें आपआपल्या मतप्रमाणें त्याची योग्यता ठरविली आहे आणि त्यांत कांहीं वावगेंही नाहीं. कोणत्याही व्यक्तीचा ज्यास जसा अनुभव आला असेल, त्यावरून त्या व्यक्तीची किंमत त्यास करितां येतें. शिवाजीनें स्वराज्य स्थापन केलें म्हणजे काय ? तर जें राज्य पूर्वीं मुसलमानांच्या ताब्यांत होतें, तेंच मराठ्यांचें म्हणून त्यानें त्याजपासून आपल्या कबजांत घेतलें. अर्थात् मुसलमानांचें या गोष्टीनें नुकसान झालें. तेव्हां ते शिवाजीस कधींही चांगला म्हणणार नाहींत. इंग्रज लोकांच्या वखारी शिवाजीनें कित्येक वेळां लुटल्या, आजूबाजूच्या लुटीमुळें शिवाजीची इंग्रजांस सदैव घास्ती असे, म्हणून चांगला गुण शिवाजीचे ठिकाणीं इंग्रजांस दिसला नाहीं. शिवाजीनें आपल्या लोकांचें कल्याण केल्यामुळें ते लोक त्याच्या भजनीं लागले आणि अजूनही त्यांच्यांत शिवाजीविषयी अत्यंत पूज्यभाव वसत आहे; ह्यांतही कांहीं नवल नाहीं. तथापि आज २०० वर्षे होऊन गेल्यावर शिवाजीच्या योग्यतेचा शांतपणें व निष्पक्ष-

पातानें विचार करून बरील भिन्न भिन्न मतांची एकवाक्यता करणें शक्य झालें आहे.

जगांतील इतर मोठमोठ्या माणसांची गोष्टही अशीच आहे. नेपोलियनच्या कर्तबगारीविषयी युरोपच्या निरनिराळ्या राष्ट्रांचा निरनिराळा ग्रह आहे. फ्रेंच लोक त्यास अतिशय मान देतात. इंग्रज लोक आपला शत्रु समजून त्याची निंदा करितात. वास्तविकपणें यांत खोडसाळपणा कांहीं नाहीं. हा इतिहास आहे. इतिहासानें दाहाणपण यावयाचें. एकाच व्यक्तीविषयी भिन्न दृष्टींनीं अंदाजलेलीं भिन्न मते समजून घेणें यानेंच इतिहास बनतो. शिवाजीलाही तोच नियम लागू केला पाहिजे; आणि त्यांत विशेषेकरून, ज्या त्या राष्ट्रांनें आपल्या लोकांचा इतिहास प्रथमतः स्वतःच्या दृष्टीनें पाहणें, हेंच विशेष अगत्याचें आहे.

कोणत्याही दृष्टीनें विचार केला, तरी शिवाजी हा लोकोत्तर पुरुष होता, अशी साक्ष त्याचें एकंदर चरित्र देतें. इतका वेळ सांगितलेल्या त्याच्या कृत्वांवरून व त्यानें घालून दिलेल्या राज्यपद्धतीवरून त्याची योग्यता कळते. साधारणतः थोर पुरुषाच्या अंगां जे गुण अवश्य पाहिजेत ते सर्व त्याजमध्ये बसत होते. एकंदर गुणांची यादी केली असतां अमुक एक गुण त्याजमध्ये नव्हता, असें स्पष्टपणें सांगतां येत नाहीं. त्याचें आयुष्य सर्व प्रकारच्या संकटांत व सर्व प्रकारच्या स्थितींत गेल्यामुळें, त्यास जगाचा अनुभव विशेष आला होता; आणि त्या अनुभवाचा क्षणोक्षणी उपयोग करण्याइतकी त्याची बुद्धि तीव्र होती. बोलण्यांत तो इतका कुशल असे, कीं पाहिजे त्या इसमावर तो आपली छाप तेव्हांच बसवी. स्वतः थोडक्यांत संतुष्ट असल्यामुळें, इतरांस तसें राहण्यास तो आपल्या वर्तनानें भाग पाडी. प्रत्येक गोष्ट स्वतः करितां येत असल्यामुळें, लोकांच्या अडचणी त्यास चांगल्या समजत; आणि उगाच भपकेबाज लोकांकडून तो फसला जात नसे. तो बुद्ध्या साहसप्रिय नव्हता, तरी साहसाशिवाय काम तडीस जाण्याजोगें नाहीं अशी खात्री झाल्यावर, कसल्याही संकटांत उडी घालण्यास तो कचरत नसे. लोकांस हाताखालीं बागविण्यास इच्छिणाऱ्यानें स्वतः तसें वागण्यास तयार असलें पाहिजे, हें तो जाणून होता. जे नियम तो घालून देई व जे हुकूम तो दुसऱ्यांस सांगत असे, ते स्वतः पाळण्यास तो कधीं चुकत नसे. तो

जातीचा क्रूर नव्हता, तरी चुकबिद्दल योग्य शासन करण्यास तो कधी मागे पुढें पाहत नसे. आईच्या आज्ञेबाहेर त्यानें कधीही पाऊल ठाकिलें नाहीं, इतकेंच नव्हे, तर आई वारल्यावर त्यास इहलोकची जीवनयात्रा कष्टप्रद वाटली, आणि आपला पाठिंबा गेल्याप्रमाणें त्याची स्थिति होऊन तो निराधार झाला. मित्रांची किंमत त्यास अतिशय वाटत असे, व जिवांस जीव देणारे अनेक मित्र त्यानें जोडिले होते. तानाजी मालुसरे पडल्यावर त्याला अनावर शोक झाला, आणि त्यानें अत्यंत हृदयद्रावक विलाप केला. भूक तहान सोसण्यास तो फार कंटक होता, आणि ह्या कामीं अगर्दा हलक्या शिपायाच्यानेंही त्याची बरोचरी करवत नसे.

राज्याची जोखीम सांभाळणें हें काम मोठें कठिण आहे. त्यास अत्यंत कठोरपणा धारण करावा लागतो. भीडमुर्वत, सखासोयरा बिलकूल ओळखतां येत नाहीं. शिवाजी स्वभावानें असाच अत्यंत कडक होता. तो जबरदस्त शिक्षा करी. कित्येक वेळां त्यास हरामखोरांचीं डोचकीं उडवावीं लागत. सर्व अंमलदार लोक त्यास चळचळां कांपत असत. मागे त्याची कित्येक पत्रें ठिकठिकाणीं दिलेली आहेत, त्यांवरून त्याचा कडक बंदोबस्त उघड दिसून येतो. कठोरपणाबरोबर त्याचे मनांत दयाही ओतप्रोत होती. म्हणून सर्व लोक त्याची नोकरी करण्यांत भूषण मानीत.

शिवाजी दयाळू व पापभीरू होता कीं नाहीं, याचा पुष्कळांस संशय वाटतो. परकीयांस तर तो कर आणि पैसा व सत्ता यांच्या लोभानें अंध झालेला असा दिसतो. परंतु या प्रभावर मत देतांना खोल विचार केला पाहिजे. शिवाजीनें अनेक शहरे व गांवें लुटलीं, परंतु केवळ लुटीसाठीं कोणाचा जीव घेतला किंवा नुसती मारहाण केली, असें एकही उदाहरण नाहीं. उलट पक्षीं गोरगरीब अगर निराश्रित स्त्रिया यांचें त्याजकडून काळजीपूर्वक संगोपन झाल्याची शेंकडों उदाहरणें आहेत. या कामीं तो मगरूर लोकांचा काळ व गरिबांचा मायबाप होता. विनाकारण त्याजशीं तेंढ ठेवणारास त्याजकडून चांगलीच अद्दल घडत असे. तो क्रूर व दुष्ट होता असा प्रवाद श्रीमंत व गर्विष्ठ लोकांकडून निघालेला आहे. त्या प्रवादाचा विचार करितांना गरीब लोक त्यास देवाप्रमाणें भजत असत, हें घ्यानांत ठेविलें पाहिजे. त्याचप्रमाणें तो सहसा लढाई न करितां युक्तीनें वेळ मारून नेई, याजबद्दल कित्येक त्यास मित्रा समजतात. परंतु भ्रम, खर्च

व रक्तपात दांशिवाय एकादी गोष्ट सिद्धीस जात असेल, तर बुद्ध्या हे प्रकार करावे ह्यांत शहाणपणा कोणता ? मागे ज्या मोहिमा आल्या आहेत, त्यांत प्रत्यक्ष शिवाजीने स्वपराक्रमाने अनेक प्रसंगी समरांगणावर जय मिळवून आपल्या पक्षाची बाजू बचाविलेली आहे. तसेंच अफझलखानास मारण्यास तो एकटा गेला. असल्या अनेक प्रसंगी जाणून बुजून त्याने संकटांत उडी घातली आहे. ह्या गोष्टी भित्रेपणाच्या खर्चात नव्हत. ह्याप्रमाणे शिवाजीच्या अंगचे गुण असून शिवाय तो आचरणाने पवित्र, व नीतीने खंबीर होता. त्यास कोणतेही व्यसन असल्याचे लिहिलेले नाही. आबाजीपंताने एक सुंदर स्त्री पकडून त्यास नजर केल्याबद्दल त्याचा त्याने अत्यंत निषेध केला हे सुप्रसिद्ध आहे. तो कपटी, लबाड व अप्रामाणिक होता, असाही कित्येकांचा आक्षेप आहे. पण कपट शब्दाचा अर्थ काय तो ठरविला पाहिजे. कांहीं तरी युक्ति लढवून राष्ट्राचे कल्याण साधणे हे साधुत्वाचे लक्षण नसेल, परंतु संसारांत व विशेषतः अलीकडील राजनीतींत ह्याच कपटास 'डिप्लोमसी' किंवा मुत्सद्देगिरी हे नांव प्राप्त होतें. ह्याच चातुर्याच्या जोरावर युरोपियन राष्ट्रे वृद्धि पावली आहेत; आणि याच चातुर्याच्या जोरावर युरोप व आशिया खंडांतील भावी राज्यस्थितीचा निकाल व्हावयाचा आहे. राज्यांच्या घडामोडी होत असतां असे प्रकार अपरिहार्य असतात. अशा स्थितीत व्यावहारिक दृष्टीने शिवाजी लबाड ठरत नाही, उलट चतुर ठरतो. निरनिराळ्या इसमांस निरनिराळीं कामे वांटून दिल्यामुळे प्रत्येक इसम आपले काम हुशारीने करण्यास झटू लागला. एकादें बिकट प्रकरण उपस्थित झाले तर शिवाजीचे प्रधान ते एकांती त्याच्या कानावर घालीत. एकांती त्याजबद्दल खलबत झाल्यावर जरूरीप्रमाणे त्याचा खल प्रधानमंडळांत किंवा ठरीव इसमांशीं करण्यांत येई. राज्याच्या हितसंबंधाच्या बाबतींची वाटाघाट प्रधानमंडळांत होऊन सर्वानुमते शहानिशा होत असे. प्रत्येकावर विश्वास व जबाबदारी टाकलेली असल्यामुळे आणि त्यांच्या मसलतीस योग्य मान मिळाल्यामुळे, जो तो आपली कामगिरी हुशारीने करण्यांत दक्ष असे. शिवाजीची धर्मावर अद्वा परिपूर्ण होती. धर्म ही नुसती नांवाची सबब त्याने पुढे आणिलेली नव्हती, तर धर्मांजलीवरच राष्ट्राजति अवलंबून आहे, ही त्याची समजूत हरएक कागदांत व प्रसंगांत व्यक्त झालेली आहे. कथापुराणे ऐकण्याची त्यास

अतिशय आवड होती, व ती आवड पूर्ण करण्याकरितां तो कोणत्याही अडचणीस जुमानीत नसे. रामदासस्वामीचा वरद हस्त त्याजवर होता. शिवाजीची राहणी अगदी साधी असे, तरी त्याचा खर्च कमी नव्हता. तो अंतःकरणाचा उदार असून, आपल्या लोकांस बक्षिसे व वेतने देऊ नव्हतीं. खुष ठेवीत असे. त्याची कामगिरी बजाविताना सर्वांस अशी खात्री असे, कीं शिवाजी आपल्या मुलांबाळांस कधीं कमी पडूं देणार नाही. या खात्रीमुळे शिवाजीची कामगिरी बजावण्यास लोक आपल्या जिवाकडे पाहत नसत. इतकें करूनही शिवाजीनें पैसा पुष्कळ शिल्लक टाकिला. तो कोणास मुख तोडून देत नसे; आणि थोड्या खर्चात पुष्कळ काम भागवी. त्याचा बहुतेक पैसा फौज व किल्ले यांत खर्च होत असे. मावळे लोकांच्या हातून त्यानें जबरदस्त पराक्रम करविले, यावरून त्याची योग्यता व योजकबुद्धि व्यक्त होते. त्याची मसलत नेहमीं अत्यंत दूरदृष्टीची असे. एखादे वेळेस त्याची कल्पना लोकांस आवडली नाही, तर देवीचा कौल घेऊन तो ती युक्ति सिद्धीस नेई, — म्हणजे बादविवादानें समाधान झालें नाही, तर देवीची आज्ञा तो घेई. पुस्तकी विद्या विशेष येत नसतांही राज्यकारभाराचे विकट प्रश्न तो मोठ्या खुर्चीनें सोडवीत असे. प्रत्यक्ष अनुभवानें मनुष्य स्वभावाचें ज्ञान त्यास उत्कृष्ट झालें होतें. औरंगजेब बादशहानेंही त्याच्या कर्तृत्वाची तारोफ केली आहे. शिवाजी सर्वांशीं प्रसन्नतेनें वागत असे. आणि दुसऱ्यांवर आपली छाप एकदम बसवी. प्रत्येकास असें वाटावें कीं, राजाचें मन आपणावर आहे व आपणाशींच तो मन मोकळे करून बोलतो. सर्वांचीं चित्ते त्यानें आपणाकडे आकर्षून घेतलीं होती. अशा कांहीं प्रसिद्ध व्यक्ति असतात कीं, त्यांचा समागम अल्प काल झाला असतांही ते श्रोत्यांना तात्काळ आपल्या भजनीं लावितात. अशांपैकी शिवाजी होता. जयसिंग व जशवंतसिंग यांचीं मनें त्यानें अल्पावकाशांत आकर्षून घेतलीं. औरंगजेबाची व त्याची भेट स्वस्थपणें झाली नाही. ती होती तर त्या दोघांमधील पुढील व्यवहारांस बहुधा निराळें बळण लागलें असतें.

समाजास जिवंतपणा आणून राष्ट्रास शिस्त लावणारा शिवाजी एवढा दुसरा पुरुष आपल्या इकडे झाला नाही. या शिस्तीचें महत्त्व पुढें राष्ट्राच्या आपत्प्रसंगी कळून आलें. ज्यांनीं ज्यांनीं नवीन राज्य स्थापन केलें, त्यांस

राज्याच्या बचावाची कांहीं तरी विशिष्ट पद्धत अमलांत आणावी लागली. मुसलमानांनी देश जिंकण्यास सुरुवात केली, तेव्हां जिंकलेल्या लोकांवर जिक्षिया कर बसून त्यांतून फौजेचा खर्च भागविण्याची शकल त्यांनी काढिली. इंग्रजांनी सन्निधियरी सिस्टिम काढून आपली तैनाती फौज जिंकलेल्या प्रदेशाच्या बचावार्थ ठेवून दिली. शिवाजीने जिंकलेल्या मुलखावर चौथार्ड म्हणून नवीन कर बसविला. या कराच्या उत्पन्नांतून फौज ठेवून जिंकलेल्या प्रदेशांचें संरक्षण करावयाचें, अशी त्याची योजना होती. पेशव्यांनी वगैरे पुढें शिवाजीचें थोडे बहुत अनुकरण करून मराठ्यांचें राज्य कांहीं दिवस चालविलें. यारांश, शिवाजीने समाजास जिवंतपणा आणिला हें निर्विवाद सिद्ध होतें.

२. शिवाजीचें प्रधानमंडळ.-राष्ट्रेतिहासांत शिवाजीसारख्या पुरुषांचें महत्त्व विशेष असतें. टिपु सुलतान, वेलिंग्टन यांजप्रमाणें समरांगणावर पराक्रम गाजविणारे पुरुष पुष्कळ सांपडतील. तसेंच पिट्ट अगर वेलस्ली यांजप्रमाणें केवळ मुत्सद्दी म्हणून नांवाजलेले पुरुषही अनेक आहेत. परंतु ह्या दोनही बाबतींत शिवाजीने प्रवीणता मिळवावी, हें त्या पुरुषाच्या महान् योग्यतेचें दर्शक होय. कांहीं तरी पूर्वीचा आधार, निदान तशी अनुकूल परिस्थिति ह्यांपैकी कांहींच साह्य शिवाजीस नव्हतें. असें असतांही शिवाजीनें नवीन राज्य स्थापन करून, तें चिरकाल व मजबूद राहवें अशी योजना करून ठेविली. ती योजना देशकालाच्या मानानें इतकी योग्य, मजबुदीच्या मानानें इतकी भक्कम, व उपयुक्ततेच्या मानानें इतका सर्वव्यापी होती, कीं शिवाजीचे पश्चात् अनेक वर्षे मोडून काढण्याविषयी एकसारखे अनेकांचे प्रयत्न चालू असतांही, मराठी राज्याचे कित्येक अवशेष इल्लींच्या स्थित्यंतरांत सुद्धां ह्यात आहेत. शिवाजीचें अष्टप्रधानमंडळ ही एक अशा प्रकारची प्रधान संस्था होय. इतर संस्था इच्या अंगभूत आहेत. या संस्थेंतील दूरदृष्ट्या घोरणांमुळे स्वसंरक्षण व राज्यसंवर्धन हीं दोन प्रधान कामें पुढें महाराष्ट्रांसां करितां आलीं. औरंगजेबाच्या प्रचंड शक्तीशीं झगडा करून विजय पावण्यास ही संस्था फार उपयोगी पडली. कामांची वांटणी करण्याच्या हेतूनें शिवाजीनें अष्टप्रधान नेमिले. शेवटचे दोन प्रधान खेरीजकरून इतरांस नेहमीं लढाईच्या बाण्यानें राहवें लागे. आज तशा प्रकारची स्थिति नाही. पण शिवाजीच्या वेळेस प्रत्येकानें लढ-

प्यास तयार असणें अत्यंत अवश्य होतें. तो काळ इतका धामधुमीचा होता, कीं शस्त्राच्या जोरावांचून कोणी कोणास मोजलें नसतें. ईस्ट इंडिया कंपनीच्या व्यापाऱ्यांचा व तत्कालीन इतर राष्ट्रांचा प्रघात अशाच प्रकारचा होता. तेव्हां गव्हर्नर जनरल किंवा गव्हर्नर यांच्या कौन्सिलार्शी शिवाजीच्या प्रधानमंडळाची तुलना करितांना हल्लींचे इंग्रज प्रधान लढाऊ बाण्याचे नाहीत, हा मोठा फरक आहे. तत्कालीन मोगल बादशहांचे सुभेदार युद्धकलेतील कर्तबगारीवरच नेमले जात असत.

शिवाजीच्या ह्या मंडळाची तुलना हिंदुस्थान सरकारच्या कौन्सिलार्शी करण्यांत येते, ती एका अर्थानें वावगी नाही. कामाचे विभाग पाहून त्या विभागांबद्दल निरनिराळ्या इसमसंज जबाबदार घरणें यांतच राज्यपद्धति घालून देणाराच्या अंगचें कसब दिसून येतें. ही वांटणी कोणत्याही तत्वावर केलेली असो; पण वांटणी पाहिजे ह्याविषया वाद नाही. हिंदुस्थानचा अगर विलायतचा राज्यकारभार चालविणारे प्रधानमंडळ शिवाजीच्या सारखेंच आहे. स्थितिवैचित्र्यामुळे व कालांतरामुळे काय फरक पडला असेल तेवढाच. पेशवा हा गव्हर्नर किंवा गव्हर्नर जनरल सारखा होता. त्याच्या ग्वालोवाल सेनापति, त्याच्याखालीं मुलकी प्रधान म्हणजे शिवाजीचा अमात्य; त्याच्या ग्वाली परराज्यसंबंधी प्रधान म्हणजे शिवाजीचा सुमंत; हिंदुस्थानच्या प्रधानमंडळांत मंत्री, पंडितराव व न्यायाधीश हे तीन प्रधान नाहीत. हिंदुस्थानच्या धर्माचें खातें इंग्रजसरकारानें आपल्या ताब्यांत घेतलेलें नाही. मंत्री हा थोडासा होममैबर सारखा आहे. शिवाजीचा खासगी चिटणीस वेगळा होता, तो हल्लींच्या प्राथव्हेट सेक्रेटरीसारखा असून, त्यास प्रधानमंडळांत जागा नव्हती व हल्लींही नाही. मंत्री हा त्याहून श्रेष्ठ असून तो प्रधानमंडळांत होता. हल्लीं न्याय-खात्यासंबंधी प्रधान कौन्सिलांत असतो, त्याच्या ऐवजीं शिवाजीच्या वेळेस मुख्य न्यायाधीशच प्रधानमंडळांत बसे. ही केवळ सोयीची गोष्ट आहे. याशिवाय इंग्रजांच्या मंडळांत आणखी प्रधान आहेत, त्यांचा येथें विचार करण्याची जरूर नाही. वस्तुस्थिति भिन्न झाल्यामुळे तसा प्रकार झाला आहे. वास्तविक अष्टप्रधान याचा अर्थ आठच प्रधान असा नव्हे. कामाच्या सोयीप्रमाणें आठ, किंवा त्याहून कमी किंवा त्यास्ती प्रधान असणें साहजिक आहे. अष्टप्रधान हा सामान्य शब्द आहे;

आणि त्याचा अर्थ राजास मदत करणारे प्रधानमंडळ इतकाच समजावयाचा आहे. मराठी राज्यांतच प्रतिनिधि नांवाचा एक प्रधान पुढे वाढला, त्याचे कारण राजा अल्पवयी असल्यामुळे, त्याची जागा भरून काढण्यास नवीन इसमाची जरूर पडली.

ही अष्टप्रधानांची पद्धति शिवाजीने कोटून घेतली, हा एक महत्वाचा प्रश्न आहे. मुसलमानी सत्ता मोडून टाकून हिंदुपदपादशाही स्थापन करणारा शिवाजी मुसलमानांचे अनुकरण करणार नाही; म्हणून ही पद्धति त्याने नवीनच उत्पन्न केली, आणि फारशी नावे बदलून त्याने संस्कृत नावे चालू केली, असे कित्येकांचे म्हणणे आहे. उलट पक्षी कित्येकांचे म्हणणे असे आहे, की शिवाजीने ह्या पद्धतीत मुसलमानांचेच अनुकरण केले आणि त्यास हिंदुत्व आणण्याकरितां संस्कृत नांवांची योजना केली. बाकी अनुकरण करण्यास मुसलमान राज्यपद्धतीशिवाय त्याजपुढे दुसरा नमुना नव्हता. प्रत्यक्ष पुराव्याच्या अभावी या वादाचा निश्चयात्मक निकाल लावणे अशक्य आहे; आणि प्रत्यक्ष पुरावा मिळणे शक्य नाही. तथापि या प्रश्नाचा थोडाबहुत खुलासा करणे शक्य आहे. शिवाजीने ही पद्धति नवीनच उत्पन्न केली, किंवा सर्वस्वी दुसरीकडून स्वीकारली, अशीं दोन प्रमेये वरील वादांतील दोन पक्ष गृहीत धरितात; परंतु थोडेबहुत अनुकरण व थोडीबहुत स्वतःची कल्पना या दोहोंचेही मिश्रण त्यांत असणे संभवनीय आहे. एका पक्षां मुसलमानी पद्धतींत गुण दिसले, तर ते न स्वीकारण्याइतका शिवाजी दृष्टी नव्हता; इतकेंच नव्हे, तर मुसलमानांस न दुःखवितां कार्यसिद्धि होईल, तर तसें करणे शिवाजीस नेहमीच इष्ट वाटत होतें. तेव्हां प्रथमतः मुसलमानांत ही पद्धति होती कीं काय हें पाहिलें पाहिजे. मुसलमानी राज्यपद्धतीचें जें स्वरूप साधारणतः ग्रंथकारांनी दिलें आहे, त्यावरून शिवाजीच्या सारखें प्रधानमंडळ मुसलमानी पद्धतींत नव्हतें, असेंच म्हणणे भाग येतें. अशा प्रधानमंडळाची योजना केवळ प्रजेच्या कल्याणासाठींच उत्पन्न होत असते. मुसलमानांच्या अनेक राजघराण्यांत प्रजेच्या सुखाची परवा करणारे राजघराणे फक्त मोगलांचे झाले. त्यांतही अकबर व शहाजहान, ह्या दोनच कारकिर्दी नांवाजलेल्या आहेत. परंतु ह्या बादशाहांचे स्वरूप बहुतेक लष्करी बाण्याचे होते, म्हणजे केवळ लष्करी जोरावर देश जिंकून त्याचे संरक्षण करावयाचे, यापलीकडे राज्य-

व्यवस्थेची मजल फारशी गेली नव्हती. अमतां खरमरीत लष्करी बाष्पांतूनही अंतःकरणाच्या स्वाभाविक सौजन्याचा थोडासा पाझर मिळवून त्याचा फायदा प्रजेस मिळे; परंतु तो राज्यव्यवस्थेचा प्रधान हेतु नव्हता. प्रभाव-मंडळ स्थापन केल्याबरोबर त्याच्या वागणुकीसाठी नियम बांधावे लागतात. अर्थात् राजाने स्वतःच्या अधिकारांपैकी कांहीं विशिष्ट अधिकार पृथक्पणे व एकवटून त्या प्रधानमंडळास द्यावे लागतात. त्यामुळे तितक्यापुरती राजाची सत्ता अवश्य कमी होऊन त्याच्या अनियंत्रित वर्तनावर प्रधान-मंडळाच्या जुटीचा दाब बसतो. असा दाब आपणांवर बसवून घेण्याइतके उदार राजकते मुसलमानांत क्वचित् झाले.

उलट पक्षी शिवाजीचे राज्याची मजबुदी मोगलांप्रमाणे लष्करी जोरावर रचलेली नसून, ५८ सालच्या राणीच्या जाहीरनाम्यांत नमूद केल्याप्रमाणे, लोकसुखवृद्धीवर स्थापिलेली होती. शिवाजीचे मूळपासून धोरणच तथा प्रकारचें होतें. केवळ स्वतःच्या अभिवृद्धयर्थ त्याने हे काम केलेले नाही. त्याचें प्रत्येक कृत्य सार्वजनिक हिताचें आहे. लोक दांडगाई करूं लागले, तर पुष्कळशी फौज जमवून मोगलांप्रमाणे केवळ तलवारीच्या धारेखाली त्यांस दाबांत ठेवणे शिवाजीस सहन झालें नसतें. तो आपल्या देशाकरितां, राष्ट्राकरितां, म्हणजे राष्ट्रांतील प्रत्येक व्यक्तीकरितां उद्योग करित होता. शिवाजी व मोगल बादशहा यांजमधील हा महत्त्वाचा फरक होय. मोगलांच्या सुभ्यावर करडा लष्करी अंमल गाजविणारा एक सुभेदार, व त्या जोरावर प्रांताचा वसूल वाढविणारा एक दिवाण, असे दोन कामगार असत. प्रांतांत बंडावे न होऊं देतां राज्याचा वसूल जो वाढवील त्यासच हीं कामें बादशहाकडून देण्यांत येत. राजधानीच्या ठिकाणीं मुख्य प्रधान व उमराव वगैरे असत, परंतु बादशहाची मर्जी संभाळून त्याचे बरे वाईट हुकूम अमलांत आणण्यापलीकडे ज्यास्त सत्ता त्यांच्या हातांत दिलेली नसे. तथापि मुसलमान कारकिर्दींत मुज्जु, सुरनिसी, डबिरी वगैरे कामें होती; आणि त्यांवरूनच शिवाजीने पहिले फारशी शब्द घेतले. कांहीं काळाने आपल्या राज्याचें पूर्ण हिंदी स्वरूप दाखविण्याकरितां, त्यानें संस्कृत नांवें प्रचारांत आणिलीं. शिवाजीस कथापुराणें ऐकण्याचा नाद फार असल्यामुळे राज्यव्यवस्थेसाठीं कांहीं तरी कायमची व्यवस्था करण्याची कल्पना एकवार मनांत आल्यावर ती महामारत, स्मृति वगैरे ग्रंथांतून

पूर्वेप्रघात पाहून त्याने निश्चित केली. राज्यव्यवस्थेचे विभाग पाहिजेत, प्रत्येक विभागाबद्दल निराळा इसम जबाबदार धरला पाहिजे, लोकसुख-वृद्धीची योजना राज्यव्यवस्थेत सदैव पाहिजे, हे विचार शिवाजीच्या मनांत आरंभापासून एकसारखे घोंठत होते. शिवाय महाभारतांत व मनुस्मृति वगैरे ग्रंथांत या विषयांचा ऊहापोह अनेक ठिकाणी खुलासेवार केलेला आहे. 'अष्टप्रधानांची नावे फारशी भाषेत होती ती शिवाजीने शास्त्रोक्त केली' असे बखरीत वारंवार लिहिलेले आढळते. याचा अर्थ इतकाच की दरबारची भाषा पूर्वीपासून फारशी होती, ती शिवाजीने बदलली; आणि हिंदुधर्मशास्त्रांत सांगितलेली राज्यव्यवस्था त्याने स्वीकारिली. सर्व महाभारत शिवाजीने अनेक वेळां लक्षपूर्वक ऐकिलेले होते. शिवाय महाभारतांत राज्यव्यवस्था कोणत्या प्रकारची सांगितली आहे, हेही विद्वान् गृहस्थांकरवी शिवाजीने समजून घेतले असवे. महाभारत व दास-बोध यांत सांगितलेल्या उपदेशाशी शिवाजीची व्यवस्था पुष्कळ मिळती आहे. चिटणिसांनी राजनीति लिहिली आहे, तीत प्राचीन राज्यपद्धति वर्णिलेली असून ती वाचली म्हणजे शिवाजीची पद्धति तिच्याशी अगदी मिळती आहे, हे तेव्हांच लक्षांत येते. मुसलमानांत अशी व्यवस्था नव्हती. मुसलमानांत ती असती तर शिवाजीने घेतली नसती असे नाही. सारांश, ही व्यवस्था त्याने प्राचीन हिंदु कल्पनांवर बसवून, तीत स्वतःच्या अकलेने व जवळच्या मंडळीच्या सल्ल्याने काळदेशवर्तमानास जरूर ते फेरफार करून अंमलांत आणिली, असे स्पष्ट दिसते.

कसेही असले तरी ही संस्था उत्पन्न करून शिवाजीने राज्याचे पुष्कळ हित केले. तिच्या योगाने राजाचे अनियंत्रित्व बरेच कमी झाले; आणि एकमेकांचा एकमेकांवर दाब राहून राज्यकारभार सुरळीत चालण्याची सोय झाली. हे आपले राज्य एक प्रकारचे अल्पजनसत्तात्मक होऊन बसले; आणि ती सत्ता त्या प्रधानमंडळांतील पुरुषांच्या वंशजांनी पुढे पुष्कळ दिवस उपभोगिली. ह्या संस्थेस कोणतीही हरकत येऊ नये अशा प्रकारच्या कित्येक योजना शिवाजीने केल्या होत्या, त्या अनेक कारणांमुळे पुढे नीटपणे पाळल्या गेल्या नाहीत. त्यामुळे राज्याचे नुकसान झाले. तथापि शिवाजीने आपलेकडून त्याच्या कायमपणाची होईल तितकी काळजी घेतली होती. एक तर प्रधानमंडळांतील लोकांस त्याने

स्वतंत्र जहागिरी तोडून दिल्या नाहींत; तसेंच त्यांचीं कामें बंधपरंपरा चालवीं अशीही त्याची योजना नव्हती. त्यानें आपले प्रधान अनेक वेळां बदलिले. अंगची योग्यता हेंच अधिकार मिळविण्याचें उत्तम साधन असा प्रघात त्यानें घातला. त्याचे सर्व प्रधान अनेक विकट प्रसंगां नांवाजलेले होते; व ते शिवाजीच्या धोरणांत वाकबगार होते. तोच किंत्ता त्यांच्या मुलांवाळांसही मिळणें साहजिक होतें. ह्यावरून शिवाजीचें राज्य खरोखर लोकनायक, रणधुरंधर व सर्वप्रकारें योग्य अशा पुरुषांच्या हातांत होतें. अनेक ठिकाणीं लष्कराच्या हातांत सर्व सत्ता जाते, तसा प्रकार न व्हावा एतदर्थ शिवाजीचे सर्व प्रधान लढण्यांत वाकबगार असून, त्यांत एकट्या सेनापतीचें महत्त्व विशेष नव्हतें. मोगलशाहींत सेनापतिच बहुतेक मुख्य असे, म्हणून सेनेच्या जोरावर शहाजाद्यांनीं बंडे करून बापांस कैदेत टाकल्याचे प्रसंग उद्भवले. शिवाजीच्या व्यवस्थेंत असा प्रकार होणें शक्य नव्हतें. संभाजी फिनूर झाला, पण त्यास मराठ्यांचें साह्य मुळींच नव्हतें, आणि तो राज्यावर आल्यावर शिवाजीची व्यवस्था त्यानें काळजीनें चालविली नाहीं, तरी ती न मोडतां उलट तिच्याच योगानें राज्याचे आधार-स्तंभ असे निरनिराळे प्रधान पुढें आपत्प्रसंगां राज्य राखण्यास समर्थ झाले.

शिवाजीच्या या प्रधानमंडळांतील दुसरा एक विशिष्ट गुण ध्यानांत ठेवण्याजोगा आहे. शिवाजीचे किल्ले, त्याचें लष्कर, त्याचें प्रधानमंडळ व त्याचे इतर उद्योग यांचे प्रधान उपयोग दोन होते. पहिला परशत्रूंपासून स्वराष्ट्रसंरक्षण, व दुसरा राज्यसंवर्धन. इतर राज्यांत स्वजातीय शत्रूंपासून स्वसंरक्षण करणें हा तिसरा एक राज्यकारभाराचा हेतु नेहमीं असतो, तो शिवाजीच्या व्यवस्थेंत नव्हता. कारण शिवाजीस स्वशत्रु असणेंच शक्य नव्हतें. त्यानें मुलखाच्या बंदोबस्ताकरितां किल्ले स्थापिले; पण मुलखाचा बंदोबस्त याचा अर्थ परशत्रूंपासून बचाव असा करावयाचा. मुसलमानांचें अनुकरण शिवाजीनें केलें नाहीं, असें म्हणण्यास हें आणखी एक कारण आहे. मुसलमानांच्या इतिहासांत पावलोपावलीं, व कित्येक वेळां इंग्लंडच्या इतिहासांत सुद्धां, सजातीय बंडखोर लोकांकडून राजांस व प्रजांस पार उपद्रव पोंचलेला आहे. तसा प्रकार महाराष्ट्रांत झाला नाहीं, ही एक समाधानाची गोष्ट आहेच, पण मराठे लोकांत त्या वेळेस ऐक्य उत्पन्न होत होतें याचीहि खूण त्यावरून पटते. या परिणामाचें कारण अंशतः

शिवाजीचें हें प्रधानमंडळ होय. कांहीं संकुचित व विशिष्ट अर्थानें मराठ्यांचें राज्य लोकसत्तात्मक होतें असें म्हणण्यास हरकत नाहीं. प्रत्येकास देशसेवा करण्यास त्यांत सबड होती. ज्यानें त्यानें स्वतःचें कल्याण करण्यास झटणें म्हणजे एकंदर राज्यांत भर घालणें असा प्रकार होता. अर्थात् आपण सर्व एक आहों, ही भावना उत्पन्न होण्यास शिवाजीच्या पद्धतींत सबड होती. पेशवा हें नांव पाहिजे त्यास मिळो, परंतु पेशव्याप्रमाणेंच पराक्रम करून नांव गाजविण्यास इतर प्रधानांस व बाहेरच्या लोकांस वाटेल तितकी सबड होती. म्हणूनच अधिकाराकरितां भांडणें होत नसत स्वशत्रूची भीति नसल्यामुळे राज्याचें सर्व सामर्थ्य परशत्रूवर खर्च करण्यास सांपडत असे. शिवाजीची सर्व फौज सदा शत्रूच्या मुखांत फांकलेली असे. त्याच्या ताब्यांत मुसलमान प्रजा पुष्कळ होती, आणि प्रत्यक्ष मुसलमानी राज्यें शिवाजी पायांखाली तुडवीत होता, तरी मुसलमान प्रजा शिवाजीवर उठल्याचें एकही उदाहरण नाहीं. इतकेंच नव्हे तर त्या मुसलमानांसही शिवाजीचे राज्यांत स्वत्व वाटूं लागलें होतें. हा त्याचे राज्यव्यवस्थेचा विशिष्ट गुण होय. मुसलमानांनीं लिहिलेले मुसलमानी राज्यांचे व शिवाजीचे इतिहास, तसेंच शिवाजीच्या उपलब्ध बखरी ह्यांची वाचकांनीं सूक्ष्म रीतीनें तुलना करून पाहवी. मोगल बादशाही, आदिलशाही, निजामशाही, कुतूबशाही इत्यादिकांच्या मुसलमानी इतिहासांत सरासरी निम्मे वर्णन हिंदूंनीं केलेल्या बंडाविषयी आहे. उलट पक्षी शिवाजीच्या मुलखांतील अगर फौजेतील मुसलमान शिवाजीवर उठल्याचें एकही उदाहरण बखरींत अगर मुसलमानांच्या हकीकतींत लिहिलेलें नाहीं. परंतु शत्रूच्या फौजेतील अनेक मुसलमान लोक आपल्या धन्यांस सोडून शिवाजीच्या नोकरींत आले व त्यांस शिवाजीनें मोठया सन्मानानें वागविलें अशीं उदाहरणें आहेत. शत्रु हातांत सांपडला असतां, त्याचें पारिपत्य करण्याऐवजीं, त्यास सन्मानानें व इमानानें वागवून त्याजपासून आपला फायदा करून घ्यावा, असा शिवाजीचा प्रघात होता. सामान्य रमतेच्या बंदोबस्ताकरितां 'प्युनिटिव्ह पोलिस' प्रमाणें मुलखांत फौज ठेवण्याचें शिवाजीस प्रयोजन पडलें नाहीं.

शिवाजीच्या स्वभावांत नैसर्गिक उदारपण असल्यामुळे राज्यास आणखी एका प्रकारची मजबुती आली होती. हें उदारपण समजण्यास जरा खोल

विचार केला पाहिजे. प्रधानमंडळ स्थापन करून त्याचे ताब्यांत विशिष्ट सत्ता राजानें दिली कीं त्याची सत्ता तितकी कमी झाली. प्रधानमंडळ एकमतानें अमुक एक गोष्ट करण्यास तयार झालें, कीं त्याजविरुद्ध जाण्यास राजाची छाति होत नव्हती. असा स्वतःवर आपले आपण दाब ठेवून घेणें मनाचें विशिष्ट औदार्य असल्याशिवाय होत नाहीं. असें औदार्य एकाही मुसलमान बादशहांत नव्हतें. इंग्लंडच्या राजांतही तें वेताचेंच होतें.

शिवाजीच्या पद्धतीवरून त्याचे मनांतील विचारांची आपणांस थोडी-बहुत कल्पना करितां येते. आपल्या पेशव्यानें आपणापेक्षां दसपट पराक्रमी व्हावें, व तोच किता इतरांनीं चालवावा, हें त्यास प्रिय वाटे. त्याजबद्दल इतर कोणाचा त्यास मत्सर वाटत नसे. जितके आपले कामगार परक्रमी तितके आपलें राज्य ज्यास्त बळकट, असें त्यास सदैव वाटे. बखरकारांच्या हकीकतींत हें म्हणणें पदोपदीं व्यक्त होतें. राजे लोक आपल्या कामगारांविषयी किती मत्सरी असतात, व त्या मत्सरासुळें कामगारांस दावांत ठेवण्यासाठीं नानातऱ्हेच्या युक्त्या योजून ते स्वतःस नेहमीं दुःखी व आपले राज्यास निसर्ग कसे करून घेतात, याची उदाहरणे मुसलमानी रियासतींत मुबलक सांपडतील. जगांतील कोणत्याही देशाचा इतिहास घुंडाळला तरी हा अनुभव येतोच. शिवाजीच्या व्यवस्थेंतील ह्या गुणाचा विचार महाराष्ट्रीयानां अवश्य करण्याजोगा आहे.

अशा व्यवस्थेंत देशसेवा करण्याची प्रत्येकास हुरूप येत असे. आपला धनी जाणता आहे, त्याजकडून आपल्या नोकरीचें चीज झाल्या-शिवाय राहवयाचें नाहीं, अशी प्रत्येकास खात्री वाटत असे. बापाच्या मागे त्याचेंच काम जरी आपणास मिळालें नाहीं, तरी आपण काम केलें तर आपली उपेक्षा व्हावयाची नाहीं, असें प्रत्येक सरदाराच्या मुलास वाटे. जमिनीची उत्पन्नं तोडून दिलीं नसतांही व नोकरी वंशपरंपरा नसतांही, लोक नोकरी करण्यास इतके संतुष्ट व तत्पर असत, याचें कारण शिवाजीचा गोड स्वभाव व आपल्या लोकांत राष्ट्रसेवेची आवड उत्पन्न करण्याचें त्याचें शहाणपण होय.

सामान्यतः कोणत्याही देशाच्या राज्यकारभारांत लष्करी व दिवाणी अशीं दोन अंगें मुख्य असतात. प्रथमतः अंतर्बाह्य शांतता राखण्यासाठीं लष्करी अंगाची जरूर असते. पण हें अंग प्रधान नव्हे. लोकसुखाचें

साधन दिवाणी कारभारावर अवलंबून असतें. ज्या राज्यांत लष्करी सत्ता दिवाणी सत्तेच्या ताब्यांत असते, त्या राज्यांत लोकसुखाची मर्यादा अत्यंत वाढलेली असते. इट्ली इंग्लंडचे पार्लमेंट ह्या स्वरूपाचे आहे. वीस असामींच्या प्रधान मंडळांत लष्करी सत्तेचे पुरस्कर्ते अवघे दोन म्हणजे युद्ध व आरमार स्वात्यांचे मुख्य आहेत. रोमन बादशाही व मोगल बादशाही यांचा कारभार बहुतेक लष्करी स्वरूपाचा होता. प्रांतांवरचे सुभे हे लष्करी योग्यतेवर नेमले जात; आणि लष्करी जोरावर लोकांकडून पैसे वसूल करणें हें त्यांचें मुख्य काम असे. लष्करी जरूर भागल्यानंतर मग लोकसुखाचा विचार बऱ्याच अंशी ऐच्छिक होता. अकबरासारखे राज्यकर्ते प्रजापालनासंबंधानें मोठे नामांकित झाले, परंतु त्यांचें मूळ स्वरूप लष्करी बाण्याचें होतें. इंग्लंडच्या कारभारांत ज्याप्रमाणें लोकसुखाला जरूर तितकेंच लष्कर ठेवावयाचें आणि तितकेच कर बसवावयाचे असा नियम ठरलेला आहे, तसा प्रकार अकबराचा नव्हता. शिवाजीच्या राज्याचें पहिलें स्वरूपही असेंच लष्करी बाण्याचें होतें. राज्यसंस्थापकाला लष्करी स्वरूप प्रथम धारण करणें भाग असतें. परंतु शिवाजीनें राज्यकारभाराची व्यवस्था ठरविली तेव्हां त्यानें लष्करी धोरणास अगदींच मार्ग ठेविलें. आठ प्रधानांपैकीं एकच प्रधान सेनापति ठेविला, आणि त्या वेळच्या स्थितीप्रमाणें सहा प्रधानांस जरी लष्करी काम करावें लागत होतें, तरी त्या प्रधानांचा मूळ उगम दिवाणी कारभार व्यवस्थित चालविण्याचा असून तेंच शिवाजी आपलें मुख्य कर्तव्य समजत असे. शिवाजीनंतरही ह्या दृष्टीनें मराठी राज्याचें धोरण तपासून पाहणें बोधप्रद होईल. शाहूच्या आगमनापर्यंत लष्करी धोरण प्रमुख होतें. बाजीरावानें राज्य कारभारांत बरेंच लक्ष घातलें, तरी त्याचा बहुतेक काळ लष्करी कारस्थानांत गेला. दिवाणी कारभारांत त्यानें ज्यास्त लक्ष दिलें पाहिजे होतें. त्याचा मुलगा बाळाजीराव यानें दिवाणी कारभाराचें धोरण बरेंच पूर्णतः आणिलें. मराठशाहीच्या अखेरीस महादजी शिंदे व नानाफडणीस यांची चुरसही दिवाणी व लष्करी स्वरूपांपैकीं वरचढ कोणतें असावें, ह्या प्रश्नाबद्दलच होती. हा प्रकार पुढें यथावकाश विशद होईल.

स्वसंरक्षणांतच राज्याची वृद्धि होत असते, आणि पुष्कळदां स्वसंरक्षण करीत असतां राज्यवृद्धीसाठीं अनिवार हांव घरल्याचा आरोप

राज्यकर्त्यांवर येतो. वास्तविक शिवाजीला महाराष्ट्राचें राज्य पुरे वाटलें असतें. परंतु तेवढेंच राज्य करून त्यास कोणी स्वस्थ बसूं दिलें नसतें. शेजारच्या लोकांनीं व सत्ताधीशांनीं शिवाजीला मान दिला पाहिजे, त्याचा वचक बाहेर पूर्ण असला पाहिजे, नाहीं तर स्वतःचे राज्यांतही त्याचा टिकाव लागणें शक्य नसतें. कुर्ल्याचे प्रांतांतून हबशानें ब्राह्मण पकडून टार मारिले कीं, हबशावर दहशत बसविणें भाग पडे. शिवाजीचा भाऊ व्यंकोजी जोंपयेंत विजापुरचा ताबेदार आहे तोंपयेंत, शिवाजीचें राज्य स्वतंत्र झालें असें कोण मानणार ! अर्थात् शिवाजीस तंजावरपर्यंत जाऊन व्यंकोजीस कवजांत आणणें भाग पडलें. महाराष्ट्रांतच अंतर्भूत असलेलीं विजापुरगोवळकोंड्यांचीं राज्ये औरंगजेव आज नाहीं उद्यां जिंकणारच, मग तीं आपणच कां न जिंकावीं; शिवाय जोंपयेंत शेजारी हीं राज्ये आहेत, तोंपयेंत रोज कटकटी व बंडाळी होणार. यासाठीं त्या राज्यांवरही आपला शह बसविणें शिवाजीस जरूर पडलें. इंग्रजांत ह्या घोरणास 'विहगरस पॉलिसी' म्हणजे ठोकून काढण्याचें राज्यघोरण असें म्हणतात. स्वसंरक्षणाची मर्यादा सोडून हें घोरण पुष्कळदां महत्त्वाकांक्षेच्या मर्यादेत शिरतें; आणि ह्या मर्यादा ठरविणें सोपें नाहीं. कोणत्याही राज्यकारभाराचें घोरण समजून घेतांना तत्कालीन परिस्थित्यनुसार ह्या मर्यादा ठरविल्या पाहिजेत. हिंदुस्थानांतील इंग्रजी राज्याचें घोरणही ह्या दृष्टीनें पाहणें उपयुक्त होईल.

फ्रेंच प्रवासी बर्नियर औरंगजेबापाशीं होता. सन १६६७ त त्यानें असें लिहून ठेविलें आहे, कीं, मोगलांचें राज्य अंतर्गामीं सर्वस्वी बिघडलें आहे. लहानशी युरोपियन फौज मोगलांवर चालून येईल तर ती तेव्हांच हें राज्य जिंकून घेईल. स. १६६७ त शिवाजीचा ग्रहही सर्वस्वी असाच झाला; आणि थोड्या अवधीत महाराष्ट्रापुरता त्यानें तो अंमलांतही आणिला. नुकताच शिवाजी बादशहास भेटून आला होता, आणि त्या सालीं मोगल बादशाहीच्या सत्तेचा कळस झाला होता. स. १७०० तले मनुचीचे उद्गार येणेंप्रमाणें आहेत. 'तीस हजार युरोपियन फौज मोगलांवर चालून येईल तर ती हें अफाट राज्य क्षणमात्रांत जिंकीक अशी माझी बालंबाल खात्री आहे.' औरंगजेबावर झाडलेला हा ताशेरा सर्वथा योग्य आहे. अविश्वासामुळें तो आपले कामगार बारंबार बदली.

त्यांची आपसांत चुरस असे. शत्रुपक्षांकडून पैसे खाऊन ते धन्यांचें नुकसान करीत. हा सर्व औरंगजेबाच्या दुष्ट राजनीतीचा परिणाम होय. हा प्रकार शिवाजीनें पूर्णपणें ओळखिला होता. संभाजीच्या हातून शिवाजीच्या कामाची पूर्तता झाली नाही; आणि राजारामाचे कारकिर्दीत मराठ्यांस यश आलें तरी मोगलांच्या पद्धतीतील दोष मराठ्यांत शिरले. नाही तर त्यांनीं सर्व मोगलबादशाही त्याच वेळीं आक्रमिली असती. निरनिराळे सरदार आपसांतील वैमनस्यामुळें राज्याचें नुकसान करूं लागले; कित्येक शत्रूंकडून पैसे खाऊन कर्तव्य करीनातसे झाले. हा प्रकार शिवाजीच्या वेळेस शक्य नव्हता.

शिवाजीच्या प्रधानमंडळाची मीमांसा येथवर झाली. त्यानें घातलेले नियम बरोबर पाळले गेले नाहीत, यामुळें ती व इतर संस्था कशा लयास गेल्या ह्याचा विचार पुढें क्रमानें यावयाचा आहे. शाहूछत्रपतीच्या कारकिर्दीत पेशवेपद वंशपरंपरागत चालू झालें. सरदार लोक नवीन मुख्य जिकीत ते तो आपल्याच हातांत दाबूं लागले. म्हणजे स्वतंत्र जहागिरीची पद्धत, जी शिवाजीनें कधी उत्पन्न केली नाही, ती पुढें सुरू झाली.

शिवाजीच्या राज्यकारभाराची मुख्य तत्वे खाली लिहिल्याप्रमाणें थोडक्यांत सांगतां येतील. (१) डोंगरी किल्ल्यांच्या साहाय्यानें देशाच्या बंदोबस्त ठेवणें, (२) सरकासी नोकरी वंशपरंपरेनें न देतां लायक इसमास देणें, (३) लष्करी किंवा इतर नोकरीबद्दल स्वतंत्र जहागीर किंवा नेमणूक तोडून न देणें, (४) लोकांकडील वसूल जमीनदारांचे मार्फत न घेतां तो सरकारी नोकरांकडून जमविणें, (५) सरकारी महाल इजान्यानें किंवा लिलावानें बहिवाटीस न देणें, (६) निरनिराळ्या खात्यांवर स्वतंत्र प्रधान नेमून त्यांकडून ज्या त्या खात्याचें काम घेणें, (७) राज्यकारभारांत लष्कराचें माहात्म्य वाढूं न देणें, (८) ब्राह्मण, प्रभू आणि मराठे यांस नोकरीत घेऊन एकमेकांच्या दावांत ठेवणें, (९) सर्व खर्च भागून नियमित शिल्लक नेहमी टाकणें. हीं घोरणें शिवाजीच्या पूर्वी किंवा त्यान्यानंतर राज्यकर्त्यांनी ध्यानांत ठेविलेली दिसत नाहीत. अर्थात् त्यांवरून शिवाजीची योग्यता कळून येते.

३. शिवाजीची मुलकी व्यवस्था.—रयतेस सुख देऊन आपला वसूल कसा वाढवावा, हें शिवाजी मूळ दादाजी कोंबदेवापाशी शिकला,

त्याचा उल्लेख मागे आलाच आहे. पुढे राज्याचा विस्तार होऊन, त्याची स्थीरस्थावर होत गेली, त्या मानाने शिवाजीच्या मुलकी व्यवस्थेस कायमपणा येत गेला. पूर्वी जमिनीचा वसूल उत्पन्न झालेल्या धान्याने भागविण्यांत येई व तो जमीनदार अगर धारेकरी गांचेमार्फत सरकारांत भरला जाई. शिवाजीने हे दोनही प्रकार आपल्या व्यवस्थेत बंद केले. जमिनीची मोजणी करून, तिचा सारा एकदां कायमचा ठरवून देण्यांत आला, आणि तो गोळा करण्याकरितां शिवाजीने सरकारी अंमलदार नेमिले. पूर्वी गांवोगांवी जमीनदार लोक रयतेकडील वसूल गोळा करीत, त्यामुळे सरकारी जमिनी एक प्रकारे हजान्याने दिल्यासारखे होऊन, हे जमीनदार रयतेस त्रास देऊन सरकाराप्रही जुमानीत नसत. रयतेपासून फाजील वसूल घेऊन सरकारांत तो सर्व भरीत नसत. हा दोष काढून टाकण्याकरितां शिवाजीने कमाविसदार, महालकरी, सुभेदार वगैरे पगारी अंमलदार नेमिले. जमिनीची मोजणी करून ती खातेदारांचे नांवावर चढवावयाची, व सरकारी साऱ्याबद्दल कबुलायत लिहून घेऊन जमीन खातेदाराचे हवाली करावयाची, असा प्रघात शिवाजीने घातला. सारा ठरवितांना उत्पन्नाचे दोनपंचमांशांपेक्षां ज्यास्त वसूल केव्हांही घेऊं नये, अशी शिस्त होती. म्हणजे जमिनीचे मालकास तीनपंचमांश राहिले. आपत्कालीं लोकांस तगाई वगैरेची मदत देऊन सरकारी घेणे हाऱ्याहाऱ्याने वसूल करण्यांत येई. अशा हाऱ्यांची मदत चारचार पांचपांच वर्षेपर्यंत चाले.

वरील मुलकी अंमलदारांकडे फौजदारी कामेही सोंपविलेली असत. दिवाणी कामांकरितां विशेष व्यवस्था नव्हती. गांवपंचायतीची संस्था कायम असल्यामुळे लोकांच्या सर्व तंट्यांचा निकाल पंचायतीचे मार्फत जागचे जागींच होई. विशेष प्रसंगीं आसपासच्या गांवांतील प्रमुख मंडळींतून पंच निवडण्यांत येत, व पंचांचे निकाल अमलांत आणण्यास सरकारी अंमलदारांस मदत करीत. त्या वेळचा न्याय शास्त्रास अनुसरून करण्यांत येत असे. कित्येक ठिकाणीं मुसलमानी रुढ प्रचारांचा स्वीकार केलेला होता.

मुख्य प्रधानमंडळांतील पंतअमात्य व पंतसचिव ह्या दोन कामगारांकडे राज्यांतील जमीनमहसूलसंबंधीं हरएक व्यवस्था असे. पंत अमात्याने वसूल

जमा झाला की नाही हे पाहणें, व सचिवानें सर्व दप्तरावर देखरेख ठेवणें, अशी व्यवस्था होती. गव्हर्नरच्या हल्लींचे कौन्सिलांतील रोव्हिन्सु मॅबर व फिनन्स किंवा हिशेबी मॅबर म्हणून जे मुख्य दोन कामगार आहेत, त्याच प्रकारचे हे शिवाजीचे दोन कामगार होते. रयतेच्या एकंदर हिताहिताशी ह्या दोन कामगारांचा विशेष संबंध असे.

शिवाजीच्या राज्यव्यवस्थेचे अस्सल कागद प्रसिद्ध नाहीत, म्हणून त्याची खरी कामगिरी स्पष्ट सांगतां येत नाही. पण राज्यकारभाराचें कौशल्य आयव्ययावर योग्य दाब ठेवण्यांत असतें. त्यासंबंधानें शिवाजीचें कौशल्य अप्रतिम होतें. स. १६७१ चा एक कागद खंड ८ ले० २१ चा आहे, त्यांत असा मजकूर आहे:- 'जो आपला वतन मुद्दख आहे, त्यापैकीं महालोमहालीहून खजाना करावयास पैसे आणावे. त्याचा खजानाच करून ठेवावा, (म्ह० या शिलकेस कधी हात लावूं नये). जे वर्क्ती मोगलांशीं झगडा सुरू होईल आणि मोगल येऊन गडास वेढा घालतील, त्याचे मदतीस जरूर. आणिकी करून ऐवज जुडेना तरीच खजानाचे पैके खर्च करावे. नाही तरी एन्डर्वी राज्यभागास सर्वही खर्च न करावा. ऐसा साहेबी तह केला असे.' यापुढें नांविनीशीवार महाल देऊन प्रत्येकांतून किती शिल्क टाकावी तें ठरवून एकंदर शिल्क एक लक्ष पंचवीस हजार होन करावी असा ठराव शिवाजीनें केला. त्याचप्रमाणें खर्चाबद्दलही आगाऊ मंजूरीचा ठराव करून मग खर्च करीत जावा, असें त्याच पुस्तकांतील लेखांक २२ वरून दिसतें.

शिवाजीच्या मुलखाचे स्वराज्य व मोगलाई असे दोन विभाग केलेले होते. स्वराज्य म्हणजे स्वतःच्या ताब्यांत संपूर्णपणें आलेला प्रदेश. मोगलाई म्हणजे परकीयांचे ताब्यांत राहून खंडणी वगैरे देणारा प्रदेश. स्वराज्याचें संरक्षण करण्यासाठीं शिवाजीनें प्रधानमंडळादि संस्था उत्पन्न केल्या. शिवाजीच्या ताब्यांतील एकंदर मुलखाची नांविनीशी येथें देणें जरूर आहे. (१) त्याची वडिलोपार्जित पुण्याचे आसपासची जहागीर. (२) मावळप्रांत. ह्यांत हल्लींचे मावळ, सासवड, जुन्नर आणि खेड हे तालुके येतात. यांत अठरा डोंगरी किल्ले होते. (३) वाई, सातारा आणि कऱ्हाड प्रांत, हल्लींच्या सातारा जिल्ह्याचा पश्चिम भाग, यांत पंधरा किल्ले होते. (४) पन्हाळाप्रांत, म्ह० कोल्हापुरचा पश्चिम

भाग. यांत किल्ले तेरा. (५) दक्षिणकोंकण, म्ह० हल्लींचा रत्नागिरी जिल्हा. यांत जलदुर्गाचा समावेश झाल्यामुळे ५८ किल्ले होते. (६) उत्तर-कोंकण,—म्ह० ठाणें, यांत किल्ले बारा. (७) बागलण त्रिंबक, म्हणजे नाशिक जिल्ह्याचा पश्चिम भाग, यांत डोंगरी किल्ले ६२. (८) प्रांत बन-गड, म्हणजे हल्लींच्या धारवाड जिल्ह्याचा दक्षिण भाग. यांत २२ किल्ले असून संरक्षणासाठीं स्वतंत्र फौज ठेवावी लागत होती. (९) बेदनूर, कोलार व श्रीरंगपट्टण, म्ह० म्हैसूर संस्थान यांत किल्ले अठरा. (१०) प्रांत कर्नाटक म्ह० कृष्णेच्या दक्षिण तीराचा नवीन जिकिलेला प्रदेश. यांत किल्ले अठरा. (११) प्रांत वेलूर, म्हणजे हल्लींचा अर्काट जिल्हा. यांत किल्ले पंचवीस. (१२) प्रांत तंजावर यांत किल्ले ६. हे जे प्रांत सांगितले, ते स्वराज्याखाली मोडत. याशिवाय परराज्यांतून खंडणी देणारा मुलूख बराच होता. वरील प्रांतांस मोगल व्यवस्थेप्रमाणें सुभे असेंही म्हणतां येईल. प्रत्येक प्रांतावर अगर सुभ्यावर सुभेदार म्हणून एक मुख्य अंमलदार हल्लींच्या कलेक्टरासारखा असे. तसेंच प्रांताचे दोन किंवा तीन पोटविभाग असून त्यांस महाल अशी संज्ञा होती. प्रत्येक महालाचें सरासरीनें उत्पन्न पाऊणलाख ते सव्वांलाख होत पर्यंत असे. म्हणजे शिवाजीच्या स्वराज्याचा नक्त वसूल पन्नास लाख होत असावा असा अदमास करितां येतो. त्याशिवाय खंडणी व लूट वगैरेचें उत्पन्न येई तें वेगळें. सुभेदाराचा वार्षिकी तनखा ४०० होत म्हणजे दरमहा शंभर रुपये असे. त्या वेळच्या मानानें ही रक्कम लहान नव्हे.

जमीन महसुलाशिवाय इतर बाबतींसंबंधानें शिवाजीनें कोणते कर बसविले होते, तें समजत नाहीं. नारळ व सपारीसंबंधानें खालील उल्लेख आहे. (खं. ८, ले. २६). शिवाजीचें हें पत्र प्रभावळीच्या सुभ्यास आहे:— ' मामले दामोळ विलायतीस नारळ दर सहे लारी ४ व रोंठा देखील जकात दर खंडीस लारी १२५ प्रमाणें विकत आहे. कमनिरखें नारळ-सुपारी विकते ऐशी खबर कळीं आली. पेस्तर ऐसें न व्हावें. कमनिरखें विकलोया इकडे धक्का बसतो, त्याची बदनामी तुम्हांस. ऐसें जाणून खरी खबर घेऊन, चौकशी करून ऐनजिन्नस ठरावाप्रमाणें दिवाणांतून विकीत जाणें.' मिठाच्या खरेदीविक्रीसंबंधानेंही शिवाजीचे नियम होते आणि किती एक ठिकाणीं त्यानें बाहेरून येणाऱ्या मिठावर जबर जकात बसविली होती.

‘संगमेश्वरीहून बारदेशीच्या मिठास जबर निरख पडे ती गोष्ट करणें. ये गोष्टीचा जरा उजूर न करणें. ये गोष्टीत साहेबाचा बहुत फायदा आहे.’ इत्यादि मजकूर खं. ८ ले. २७ त आहे.

सन १६७८ त अनाजी दत्तो सचिवाच्या मार्फत जमीन महसुलाची शिवाजीनें व्यवस्था केली. त्यांतलि उतारा. ‘धान्याचा तह बसवून आकार करावा. अखेर कामास एक ब्राह्मण अगर परभु कारकून ठेवावा. जमिनीचे पोटफोडी गावीं पीक काय पिकलें व काय घारा घ्यावा हें त्या गरीबास काय ठाऊक. ह्याबद्दल तुमच्या महालचे मक्तेदार तुम्ही. आजपासून आपले महालाचा आकार करणें. ह्याबद्दल खासा देशमुख व देशकुलकर्णी व मुकादम व मोखतसर (वजनदार) चार रयता अशा मिळवून एक विचारानें गांवचा गांव फिरून, ऐसें करणें. कीं, अमका गांव, त्यासी रकम अमकी, त्याची जमीन अमकी, त्यासि अवलदुम सीमा अमक्या, ऐसी जाती निवडून, त्यास पिकाचा अजमास करून, कष्ट केल्यानें काय पिकेल, तें चौकस करून, ती रकम त्या शेताच्या शिरी बसवून, समक्ष पाहून आकार करणें. ऐसें कीं, एक ठिकाण, मलिकंबरी रकम अमकी झाली, त्यामध्ये खरीफ एक पीक अमकी, रब्बी दुपीक अमकी, ऐसी जात निवडून त्यामध्ये अमके विधे, अमका गह्ठा, ऐसा पिकाचा आकार करून ठिकाणचे ठिकाणांत पांच सात कुळें असलीं तरी असोत. त्या शेतावरहुकूम गांवखंडणी सारा आकार करणें. सर्व तपाचा आकार तुम्हास करावयास आजपासून फुरसत पुढील साल पावेतो दिली आहे. इतक्यामध्ये कुलतपा फिरून गांवचे गांव व शेताचे शेत आकार करणें; आणि आकार चौकसीनें आम्हांस लिहिणें. आम्ही येऊन त्यामध्ये तीन गांव तीन प्रतीचे पाहून, आणि चौपांचे समक्ष समजाऊन खरे करून, एके गांवचा आकार असेल त्यावरी रुजू घालून बजिन्नस सवाई, दिढी, दुणी बेरीज झाली, तरी तुम्ही त्याप्रमाणें उत्पन्न करणें. येणें प्रमाणें कबूल करून कीर्द महालीं देणें ’ . (खं. १५ ले. ३४०).

स्वराज्यांत लूट, खंडणी, दरोडे, वगैरेचा उपद्रव रयतेस सहसा होत नसे. तेथील रयतेवर जमिनीच्या सान्याशिवाय दुसरा कोणताही कर नव्हता.

पाऊस पडला नाही तर पुढील वसुलाची माफी आगाऊ देत असत (इ. सं.). मुलकी व्यवस्थेत लष्करी अंमलदारांस कांहींच अधिकार नव्हता. प्रत्येक गांवास एक पाटील व एक कुळकर्णी व दोन तीन गांव मिळून एक कमावीसदार असे अधिकारी नेमलेले असून, त्यांवर एक तरफदार किंवा तालुकदार किंवा महालकरी म्हणून ब्राह्मण किंवा प्रभु जातीचा एक अंमलदार असे, आणि त्याचे जोडीस एक मराठा हवालदार असे. तालुकदारावरचा अधिकारी सुभेदार, शेखदार, दरखदार, कमाविसदार, सुभेदार व सरसुभेदार असे पांच मुलखी अधिकारी मराठशाहीत पुढे हळूहळू कायम झाले. प्रत्येक महालाचा वसूल किल्लोकिर्लो नेरून ठेवण्याचा ठराव होता. या व्यवस्थेत मोगल पद्धतीप्रमाणे देशमुख, देशपांडे वगैरे पिढीजाद वतनदार लोकांकडे कांहींच अधिकार शिवाजीने ठेविलेला नव्हता. शिवाय कोणत्याही खात्यांतील नोकरांस जहागिरी अगर उत्पन्ने तोडून दिलेली नव्हती. सर्वांस त्यांचे कानगिरीबद्दल दरमहाचे दरमहा रोख वेतनें सरकारी खजिन्यांतून दणांत येत. या व्यवस्थेमुळे अंमलदार बळावून सरकाराविरुद्ध उठण्याची भीति कधीच नव्हती. मुसलमानी अमलांत अगर इंग्लंडांतील प्राचीन फूडल पद्धतींत हाताखालचे लोक जबरदस्त होऊन राजास जुमानितनासे झाले, तो प्रकार शिवाजीने काढून टाकिला. देशमुख, देशपांडे इत्यादि पिढीजाद नोकरांस सुद्धां आपले हक्क रयतेपासून परभारे वसूल करण्याची सक्त मनाई होती. तसेंच शिवाजीने गांवोगांवचे जुने तट पाडून टाकिले आणि नवीन कोणासही करू दिले नाहीत. या व्यवस्थेवरून शिवाजीचे धोरण हल्लीचे सरकाराच्या धोरणाशी किती मिळते आहे हे तेव्हांच व्यक्त होतें. किल्ल्यांतील संरक्षकांस, देवस्थानांस व लढाईत विशेष पराक्रम करणारांस मात्र तो केव्हां केव्हां इनाम जमिनी देत असे. मुसलमान अगर हिंदू देवस्थानांची पूर्वी चालू असलेली उत्पन्ने त्याने बंद केली नाहीत. (ओवेन, पृ. १३७).

इतर व्यवस्थेबरोबर शिवाजीने खासगीकडील कारभाराची व्यवस्था ठरवून दिली. त्यांतच मातुःश्रीच्या संबंधाची व्यवस्थाही ठरविली होती. तिच्या सेवेस हुशार माणसे व बायका नेमून दिल्या होत्या. पहाऱ्याचे शिपाई, पुजारी, पुराणिक वगैरे नेमून देवतार्चनाची व दानधर्माची स्वतंत्र व्यवस्था लावून दिलेली होती. एक दिवाण, एक चिटणीस, एक फडणीस

व एक पोतनीस इतके कामगार व कारकून मंडळी तिच्या तैनातीस असत. तिच्या व्यवस्थेत यत्किंचित् कमी पडूं न देण्याविषयी शिवाजी अत्यंत काळजी बाळगीत असे.

मराठशाहींतील न्यायाची पद्धत विशेष प्रशंसनीय होती. त्वरित, गोड्या खर्चाचा व सुलभ न्याय लोकांस मिळण्यासंबंधानें ह्यापेक्षां अन्य पद्धत संभवत नाही. ह्या पद्धतीचें वर्णन पुढें स्वतंत्र येणार आहे.

त्या वेळीं रस्ते फारसे नसून, अवघड जागांतून चोरांचें भय विशेष होतें. पण शिवाजीनें चोरांचा चांगलाच बंदोबस्त केला. अशा लोकांस पकडून आणून कित्येकांचे शिरच्छेद केले. कित्येकांस किड्यांवर व इतर ठिकाणीं बंदोबस्तासाठीं नोकरीत ठेवून, त्यांस लागवडीसाठीं जमिनी दिल्या; आणि त्यांनीं गडकऱ्याकडे हजिरी देण्याचा ठराव केला. गांवांत चोरी झाली असतां ती ह्या रखवालदारांनीं भरून द्यावी, असा रिवाज होता. अशा व्यवस्थेनें मुलखांत चांगला बंदोबस्त झाला.

४. शिवाजीचे किल्ले.—शिवाजी केवळ शूर योद्धा नव्हता. राज्य-संस्थापकाच्या अंगीं कित्येक विशेष गुण असावे लागतात, त्या गुणांशिवाय राज्य नांवारूपास येत नाही. मागे ज्या शिवाजीच्या मोहिमा वर्णिल्या आहेत, त्यांच्या योगानें त्याच्या योग्यतेचें खरें स्वरूप चांगलेंसें स्पष्ट होत नाही. त्यांवरून फार तर तो शूर लढवऱ्या असावा इतकाच बोध होतो. पण त्याची कीर्ति चिरस्मरणीय होण्यास त्याच्या अंगची दुसरी कर्तबगारी कारण झाली आहे. त्यानें राज्याच्या चिरस्थायिकतेकरितां अनेक महत्त्वाच्या तजविजी नवीन करून ठेविल्या. ह्या तजविजी त्याच्या दूरदृष्टीची व मुत्सदीपणाची साक्ष देतात. त्याच्या लष्कराची व्यवस्था व किल्ल्यांच्या योगानें राज्य ताब्यांत राखण्याची युक्ति, किनारा ताब्यांत ठेवणारें आरमार व शिपायांस उत्तेजन देण्याची त्याची हातोटी, इत्यादि व्यवस्था त्यानें नवीन केल्या. त्यांचें वर्णन आतां करावयाचें आहे.

महागष्टदेशभर, कोंकणांत, समुद्रकांठीं, घांटमाथ्यावर व इतर प्रदेशीं मोडकळीस आलेले असे पुष्कळ किल्ले आज आपण पाहतों, व पुष्कळांची माहिती आपण कानांनीं ऐकिली आहे. हे बहुतेक किल्ले शिवाजीच्या वेळचे आहेत. म्हणजे त्यांची उपयुक्तता पाहून कित्येक मुसलमानी अंमलांतील किंवा कित्येक तत्पूर्वकालचे किल्ले, शिवाजीनें दुरुस्त करून

मजबूद केले; व रायगड, प्रतापगड, सिंधुदुर्ग वगैरे पुष्कळ किल्ले त्याने नवीन बांधिले. ह्या किल्ल्यांच्या समांतर अशा तीन चार रांगा आपल्या दृष्टीस पडतात. एक पश्चिमेस समुद्रकांठावर, दुसरी सद्माद्रीच्या वाटमाथ्यावर, तसेंच सद्माद्रीला छेदणारे जे पूर्वपश्चिम, डोंगरांचे अनेक फांदे आहेत, त्यांवर पश्चिमेस व पूर्वेस अशा दोन पोट रांगा आहेत. यां-शिवाय पूर्वेकडील सपाट प्रदेशांत जीं मोठमोठी शहरे आहेत त्यांचे कोट हेही एकप्रकारचे किल्लेच होत. पण शिवाजीची विशेष भिस्त अशांवर नव्हती, आणि त्यांची निराळी रांग म्हणून बनलेली नव्हती.

परिस्थितीच्या संबंधानें किल्ल्यांचे तीन प्रकार आहेत. पाण्यांत बेडावर अगर भूशिरावर बांधिलेला असतो, त्यास जंजिरा अगर दुर्ग असें म्हणतात. डोंगराळ किल्ल्यास गड व मैदानांतील शहर अगर अन्य स्थळ यांच्या समोवार असलेल्या किल्ल्यास भुईकोट अगर नुपता कोट अशा संज्ञा आहेत. रायगड, प्रतापगड, पन्हाळगड हे डोंगरी किल्ले होत. सिंधुदुर्ग, सुवर्णदुर्ग वगैरे जंजिरे होत. विजापुर, सोलापुर, बदामी, इत्यादि ठिकाणचे किल्ले भुईकोट होत. भुईकोटांची मातब्बरी शिवाजीस विशेष वाटली नाहीं. गड व दुर्ग यांवरच शिवाजीची भिस्त होती. बखरीत सुमारे दोनशें किल्ल्यांची नांवे दिलेली आहेत. त्यांत भुईकोटांचीं नांवे फारशीं नाहींत. ह्या किल्ल्यांच्या ज्या चार रांगा वर सांगितल्या, त्यांच्या योगानें सर्व देश ताब्यांत ठेवण्याची शिवाजीची योजना होती. किल्ला अवघड डोंगरावर बांधिलेला असे; आणि वर जाण्यास एखाद दुसरीच वाट असल्यामुळे, तेवढी वाट बंद केल्यावर शत्रूचा प्रवेश किल्ल्यांत होण्यास मुष्कील पडे. किल्ल्यांवर थोडीशी शिबंदी ठेवून, तिच्या योगानें किल्ला व त्याच्या समो-वारचा बराच टापू यांचा अल्पायासानें बंदोबस्त ठवितां येई. किल्ल्यावर दाणागोटा, दारूगोळा, मीठ, तंबाखू, शस्त्रसामान, खजिना वगैरे सर्व प्रकारचे मुबलक साहित्य ठेविलें असल्यामुळे, व लोकांस राहण्याच्या सर्व सोयी आंत उत्कृष्ट असल्यामुळे, वर्ष दोन वर्षे जरी शत्रूचा वेढा पडला, तरी आंतील थोडीशी शिबंदी शत्रूच्या अवाढव्य फौजेसही दाद देत नसे. अशा किल्ल्यांच्या योगानें साधलेली लष्कराची व लढाईची तयारी इतर देशांत फारशी प्रचारांत नाहीं. हिंदुस्थानांतही महाराष्ट्रांतल्याप्रमाणें इतरत्र ही आढळत नाहीं, याचें कारण महाराष्ट्राची सृष्ट रचना त्या व्यवस्थेस

सोयकर अशीच आहे. रचना चाणाक्षपणें ओळखून शिवाजीनें तिचा स्वकार्याकडे उपयोग करून घेतला.

शिवाजीचे एकंदर किल्ले जवळजवळ तीनशें होते. मुख्य हवालदार नेमतांना तो चांगला इमानी व कर्तृत्ववान् असा पाहून नेमण्यांत येत असे. तटाच्या खाली माचीमाचीला रखवालदार नेमून दिलेले असत. या रखवालदारांनीं आसपास शत्रूवर नजर ठेवून सभोंवारचें रान राखावें असा हुकूम होता. किल्ल्याच्या पायथ्याशीं नाक्यानाक्यावर रामोशी, मांग, बेरड वगैरे लोकांच्या चौक्या असत. त्यांनीं शत्रूची बातमी ठेवून किल्ल्यावर तात्काळ पोचवावी, अशी ताकीद होती. संध्याकाळीं किल्ल्याचा दरवाजा लावून त्यास कुदूप लावीत. हवालदारानें दररात्री स्वतः एक दोन वेळां येऊन बंदोबस्त पाहवा, असा नियम होता. दिवसापेक्षां रात्रीचा बंदोबस्त विशेष कडक होता. यत्किंचित् टिलाई केल्यास शिवाजीकडून अत्यंत कडक शासन होत असे. किल्ल्यावर येण्याचे चढाव सोपे होते ते सर्व तासून सुदंग लावून बेलग करविले होते. किल्ल्यांवर ठिकठिकाणीं तोफा लावून ठेविलेल्या होत्या. लष्करांतील तोफखान्याचे नियम अत्यंत काळजीनें ठरविलेले असून, तोफखान्याकडील बैल, हत्ती, सुतार, लोहार, गोलंदाज वगैरेंची व्यवस्था यथायोग्य ठेविलेली होती.

प्रत्येक किल्ला व तन्मर्यादापरिविष्ट प्रदेश हा शिवाजीच्या राज्यमालिकेतील एक एक मणि होय. या बहुमोल मालिकेनें शिवाजीनें आपलें राज्य एकत्र ग्रथित केलें होतें. शिवाजीचीं बहुतेक अचाट कृत्ये ह्या किल्ल्यांच्या योगानें तडीस गेलीं. ह्या किल्ल्यांच्या योगानें नाना ठिकाणची लूट सुरक्षितपणें त्यास घरीं आणतां आली. सुरत व खानदेश येथील लूट रायगडीं आणतांना बागलण व नाशीक या प्रांतांतील किल्ल्यांचा त्यास अतिशय उपयोग झाला. शिवाजीनें मिळविलेला बहुतेक पैसा या किल्ल्यांची बांधणी करून ते सुरक्षित ठेवण्यांत खर्च झालेला आहे. किल्ल्यांवर तो पाण्याप्रमाणें पैसा खर्च करी. अनेक आणीबाणीचे प्रसंग शिवाजीवर आले असतां, त्यांतून निभावून जाण्यास हेच किल्ले त्यास उपयोगी पडले. कित्येक किल्ले स्वसंरक्षणाच्या सोयीचे, तर कित्येक शत्रूवर छाप्या घालून त्याचा पाडाव करण्याच्या सोयीचे, असे

नांवाजलेले असून त्यांच्याच योगाने मराठ्यांच्या तत्कालीन पराक्रमांस एक-प्रकारची विलक्षण रसाळता उत्पन्न झाली आहे. रायगड किल्ल्यावर शिवाजीने आपली राजधानी केली. उगाच आरली बडेजाव लोकांत मिरविण्याकरितां मैदानांतील एखादे शहर त्याने राज्याची मुख्य जागा केली नाही. शिवाजीस पोकळ मिरवणुकीचा तिटकारा असे. कर्नाटक प्रांत जिंकून जिंजी किल्ला ताब्यांत ठेवण्यांत त्याने अतिशय श्रम व खटपट केली, यावरून भावी संकटप्रसंगी तो जिंजी किल्ला आपल्या अनुयायांस अत्यंत उपयोगी पडेल, असें, जणू काय, त्यास स्वप्नच पडलें होतें. सातान्याची मजबुदीही अशाच प्रकारची होती. म्हणूनच तेथे पुढें मराठ्यांची राजधानी झाली. याच किल्ल्यावर प्रतिनिधीच्या पूर्वजांनी आपला पहिला पराक्रम गाजविला. तसेंच दुसऱ्या अनेक मोठमोठ्या किल्ल्यांच्या संव-धानें अत्यंत रसाळ, स्वाभिमानसंवर्धक व कविगुणपरीक्षक असे अनेक प्रसंग महाराष्ट्रतिहासांत घडले आहेत. त्यांचें वर्णन करण्यास स्वित्स्झर्लंडांतील 'शिलोनचा कैदी' नांवाचें काव्य रचणाऱ्या बायरन कवीसारखे कवी मात्र आपणास पाहिजेत. सिंहगडानें तानाजी मालुसऱ्याचें नांव आवाळ-वृद्धांच्या तोंडीं आणून दिलें आहे. जिजीवासानें तर मराठ्यांचा खरा स्वाभिमान कसाच लाविला. प्रतापगडाचें नांव निघाल्याबरोबर अफझल-खानावर शिवाजीने मिळविलेल्या विजयाची आठवण कोणास होणार नाही ! बागलाणांतील सालेर व पट्टा ह्या किल्ल्यांनीं मराठ्यांस घनप्राप्तीस किती हातभर लाविला ! सन १६७१च्या धुळवडीच्या रात्रीं राजपुरीच्या जंजिऱ्यावर सीदीने उडवून दिलेल्या कल्लोळानें रायगडावर शिवाजी दच-कून उठला, त्या प्रसंगाचें वर्णन करणारा बायरन अगर मूर आपल्यांत कोठें आहे ? थर्मापिलीची साम्यता पावलेला खेळणा व तेथे आपले प्राण खर्ची घालून शिवाजीस वांचविणारा स्वाभिभक्त बाजी प्रभु यांची आठवण बुजणें शक्य आहे काय ? दिलीरखानास 'दे माय घरणी ठाय' करण्यास लावणारा 'मुरारबाजी' व 'पुरंदर' हीं नांवें महाराष्ट्रविद्यार्थ्यांच्या मुखी घोळत असलीं पाहिजेत. पन्हाळा व खेळणा ऊ० विशाळगड हे तर प्राचीन काळापासून राष्ट्राचें रक्षण करण्यांत सदैव निमग्न आहेत, विशाळगडावर नेहमीं जनानखाना असे. अलीबाग व मालवण येथील जंजिरे शिवाजीच्या आरमाराचें केवळ आदिस्थान होत. तसेंच जेथे शिवाजीचा

जन्म झाला तो शिवनेरी किल्ला त्या प्रभूच्या नांवाची आठवण लोकांस नेहमी करून देईल यांत संशय नाही. सारांश, अशा नामांकित किल्ल्यांच्या योगाने महाराष्ट्रेतिहासास एक विलक्षण रमणीय स्वरूप प्राप्त झाले आहे. प्रत्यक्ष शिवाजीस ह्या किल्ल्यांचें महत्त्व इतकें वाढत होतें, कीं 'किल्ले बहुत झाले. विनाकारण पैका खर्च होतो, ' असा जवळच्या मंडळींनीं शिवाजीस अर्ज केला असतां तो म्हणाला, ' जैसा कुळंबी शेतास माळा घालून शेत राखितो, तसे किल्ले राज्यास रक्षण आहेत. तारवांस खिले मारून बळकट करितात, तशी राज्यास बळकटी किल्ल्यांची आहे. किल्ल्यांच्या योगाने औरंगशहासारख्याची उमर गुजरून जाईल.' (म. सा. छो. बखर, पृ. ३९.) ' आपणांस धर्मस्थापना व राज्यसंपादन करणें. सर्वांस अन्न लावून, शत्रुप्रवेश न होय, तें किल्ल्यामुळे होतें. सर्वांचा निर्वाह आणि दिल्लीद्वारास राखा शत्रु उरावर आहे. तो आला तरी नवे जुने तीनशें साठ किल्ले हजरतीस आहेत. एक एक किल्ला वर्षे वर्षे लढला, तरी तीनशें साठ वर्षे पाहिजेत. ' (शिवदिग्विज पृ. १९०).

प्रत्येक गडावर एका मराठे हवालदाराच्या किंवा गडकऱ्याच्या हाता-खाली त्याच्याच जातीचे दुसरे मदतनीस असून त्यांकडे निरनिराळ्या बु-जांची व्यवस्था सोंपलेली असे. किल्ल्यावर दुसरा मोठा कामगार ब्राह्मण जातीचा सबनीस म्हणून असे, व तिसरा प्रभु जातीचा कारखाननीस असे. मुख्य हवालदाराचें काम किल्ल्याचे रखवालीचें व बंदोबस्ताचें. ब्राह्मण सुभेदाराकडे मूलकी जमाबंदीचें काम सोंपलेलें असून, किल्ल्याच्या टापूतील प्रदेशावर त्याची देखरेख असे. तसेंच घासदाणा, दारूगोळा, डागडुजी इत्यादि कामें प्रभु कारखाननिसाकडे सोंपविलेलीं असत. प्रत्येक किल्ल्याच्या व्यवस्थेंत हींच कामें मुख्य असत; व तीं तीन भिन्न वर्गीयांकडे पृथक्पणें सोंपलेलीं असल्या-मुळे एकमेकांचा दाब एकमेकांवर राहून कामें सुरळीतपणें पार पडत. किल्ल्याच्या बंदोबस्ताकरितां निवडक रखवालदार नेमलेले असून, खालील प्रदेशांत बंदोबस्तासाठीं रामोशी ठेविलेले असत. चौकीदार, नाकेदार वगैरे रक्षक लोकांनीं रात्री दिवसा कसकशीं कामें करावयाचीं त्याज-बद्दल नियम बांधलेले होते. शिबंदीची संख्या किल्ल्याच्या महत्त्वाच्या मानानें कमज्यास्त असे. शिवाय किल्ल्यावर कायमची वस्ती असून, सर्व लोकांचा फायदा किल्ल्याच्या संरक्षणापासूनच व्हावा, अशी व्यवस्था अस-

व्यामुळें, एक किल्ला म्हणजे एका अर्थानें एक लहानसें स्वतंत्र राज्यच, किंवा एकंदर राज्यव्यवस्थेचा एक स्वतंत्र भाग, असा मानला जाई. फौज लढण्यास बाहेर गेली असतां, ब्राह्मण, सुभेदार व प्रभु कारखाननीस हे किल्ल्याची डागडुजी व सामानसुमान व पैशांना पुरवठा करण्यांत गुंतलेले असत. कारण बाहेरच्या फौजेस सामान पुरविण्याची पाळी केव्हां कोणत्या किल्ल्यावर येईल याचा नेम सांगतां येत नसे. ग्रँट डफ म्हणतो ' किल्ल्यांतून आंत बाहेर कोणी केव्हा जाणें, गस्त फिरणें, पहार, चौक्या सांभाळणें, व त्यांजवर देखरेख ठेवणें; पाणी, धान्यसामुग्री, युद्धसामुग्री इत्यादि तयार ठेवणें, या गोष्टींविषयीं अगदीं सक्तीचे व सूक्ष्म नियम शिवाजीनें केलेले असून, प्रत्येक शाखेवरील मुख्य अधिकार्याची बारीक बारीक कामें सुद्धां ठरविलेलीं होती; आणि ते नियम मोडण्यास तिलभर जागा नव्हती. इतकें असूनही त्याचा ह्या सर्व बाबींचा खर्च फारच काटकसरीनें बांणिलेला होता.' आबाजीपंत व अनाजी दत्तो ह्या दोघां इसमांकडून शिवाजीनें सर्व किल्ल्यांची तपासणी केली, आणि दारुगोळा, अन्नसामुग्री बरोबर आढे कीं नाहीं, हें पाहून, त्याप्रमाणें किल्ल्यांचो तर्तूद केली. (तारिखी-शिवाजी).

शिवाजीच्या वेळीं मोगलांहित वगैरे राजधानीची व्यवस्था ठरवितांना मुलकी व लष्करी अशीं दोन ठाणीं जवळ जवळ असत. किल्ल्याच्या आश्रयानें मजबूद जागीं फौज ठेवीत आणि मुलकी कारभारासाठीं जवळच खालीं मैदानांत सुभ्याचें ठाणें असे. सुभ्याकडे मुलकी व लष्करी असे दोन्ही अधिकार असत. बऱ्हाणपुर-अशीरगड, औरंगाबाद-दौलताबाद, अशी बहुधा जोडराजधानी मोगलांची असे. अहमदनगरसारख्या ठिकाणीं किल्ला व सुभा एकास एक लागूनच होते. शिवाजीचें पहिलें ठाणें पुणें निराश्रय होतें. त्यास जवळ किल्ले कोंडाणें व पुरंदर हे जवळ जवळ वीस मैल अंतरावर होते. मोगलांशीं जेव्हां शिवाजीचे सामने जोरातें सुरू झाले तेव्हां पुणें शहर शिवाजीस गैरसोईचें वाटलें. म्हणून सिंहगडच्या आश्रयास शिवापुरची स्थापना झाली. सिंहगडसुद्धां मोगलांनीं काबीज केला आणि मुलकी अमलापेक्षां लष्करी बंदोबस्ताचीच जरूर भासूं लागली, तेव्हां मुलकी ठाण्यास फांटा देऊन शिवाजीनें किल्ल्यावरच राज्याचा सर्व कारभार चालविण्याचा निश्चय केला. त्या-

अन्वये प्रथम राजगड व पुढे रायगड येथे मुलकी व लष्करी कारभाराच्या सर्व सोयी शिवाजीने ठरविल्या. शत्रु पाठीवर आहे तोंपर्यंत खाली मैदानांत राज्यकारभाराचे ठाणे ठेवावयाचे नाही, हा शिवाजीचा निश्चय योग्य होता. राजधानी मजबूद व शाबूद असणे हे राज्याच्या अस्तित्वाची मोठी खूण आहे. शाहूस्तेखान, जशवंतसिंग, जयसिंग वगैरे सरदार औरंगबादेवरून अचानक पुण्यावर येऊन उतरत आणि शिवाजीच्या वाड्यांत वस्ती करीत, तेणेकरून शिवाजीचे राज्य संपले, असा जो लोकांत समज व्हावयाचा, तो बंद करण्यासाठी शिवाजीने आपली राजधानी डोंगरांत केली. मोगलांशी झालेल्या पत्रव्यवहारांत हा त्याचा विचार स्पष्ट दिसतो.

शिवाजीने रायगड किल्ला बांधिला. सर्व व्यवस्था लागल्यावर शंभर होन व एक सोन्याचे कडे बक्षीस लावून त्याने असे जाहीर केले की, किल्ल्यावर येण्यास एक मार्ग ठेविलेला आहे तो सोडून, दुसऱ्या वाटेने जो कोणी हातांत निशाण घेऊन वर चढून ते निशाण किल्ल्यावर लावील, त्यास हे बक्षीस देण्यांत येईल. त्याप्रमाणे एका घेडाने एका कठिण वाटेने चढून किल्ल्यावर निशाण लाविले. शिवाजीने ते बक्षीस त्या घेडास दिले, त्याचे पाय तोडून टाकिले; आणि ती नवीन वाट बुजवून टाकिली, (खाफीखान). अशा रीतीने त्या वेळी किल्ल्यांची मजबुती करीत असत.

किल्ले बांधण्यास शिवाजीस किती श्रम पडत, व काय खर्च येई, याची थोडी बहुत कल्पना यावी, म्हणून मालवणच्या सिंधुदुर्ग किल्ल्याची बखर-कारांनी हकीकत दिली आहे, तीतील एक उतारा येथे देतो. त्यावरून अतिशयोक्तीचा संभव बजा जाताही शिवाजीच्या प्रचंड उद्योगाची खात्री तेव्हांच पटेल.

सिंधुदुर्ग जंजिरा, जर्गी अस्मानी तारा, जैसे मंदिराचे मंडन श्री-तुलसी वृंदावन, तैसा महाराजांचे राज्याचा भूषणप्रद अलंकार, चतुर्दश महारत्नांपैकींच पंधरावे रत्न महाराजांस प्राप्त झाले. राजापुर प्रांती स्वारी झाली, त्या वेळी संपूर्ण जंजिरे समुद्रांतील पाहिले, तों मालवणी जागा मनास आली. कोळ्यांस पाचारून त्यांजकडून मार्गाचा ठिकाण पाहिला. मार्ग कठिण, सर्पाकार, तरांडी होडी मात्र चालते. सभोवते सारे खडक. दुसरी तरांडी तीन कोसपर्यंत यावयास गति नाही. कोळी मजकुरावर

मेहेरबान होऊन, त्यांस गांव वगैरे बक्षीस दिले, आणि तांडेलकर्माची सेवा सांगितली. तदनंतर उत्तम मुहूर्त पाहून, पाथरवट असामी पांचशें व लोहार असामी दोनशें आणून लोखंड दोनशें खंडी खरीद करून, टांक्या, हातोडे, पहारा, अड्ड वगैरे तयार करविले. पायाचे व इमारतीचे धोंडे काढवून तयार करविले. कांहीं आरपार छिद्रे पाहून कायम केले, व पांच खंडी शिसें आणून जंजिरेचा पाया शोधून घातला. श्रीगणेश व समुद्रपूजन करून तरांडियांतून धोंडे व सामान नेऊन काम चालीस लाविले. शर्करा वांटल्या. ब्राह्मणभोजनें घातलीं. समुद्रास दक्षणा १०० सुवर्ण होन अर्पिले. वाघें लाविलीं. सुवर्ण, श्रीफळ, वस्त्रें, मंदील, चादर वाहिलीं. तदनंतर महाराजांनीं हुन्नरवंत पाथरवट चुना मुस्तेद करावयास कोळी, कामाठी व बाजे लोक मिळून तीन हजार माणूस, व वरकड जंजिन्याचें सामान आणवून, पाण्यांत गांव दोन गांवचे तफावतीनें ठेविले. तडीस पांच हजार मावळे लोकांची चौकी नेमिली. गोवेंकर फिरंगी यास ताकीद करून तेथील फिरंगी हुन्नरवंत, काबील जंजिन्याचे कामकाजांत, म्हणोन शंभर आणविले. दिवसेंदिवस जंजिरा मुस्तेद करावयासाठीं कोटि होनांचें उदक (बजेट) महाराजांनीं सोडिलें. धोंडयांत शिसेबंदी आरपार घालून पकें काम पाण्यास भीति न खाय ऐसें बांधिलें. बांधावयासी सारी युक्ति महाराजांनीं सांगितली. त्या कामावर गोविंद विश्वनाथ प्रभु सुभेदार कुंभारजुवें यांतील वतनदार शहाणे मनुष्य, यांस ठेवून, स्वारी राय-गडास आली. तिसरे वर्षीं जंजिरा पुरा झाल्यावर स्वारी पाहवयास गेली, समुहूर्त पाहून आंत प्रवेश केला. तोफा झाल्या; शर्करा वांटली; गोवेंकर वगैरे हुन्नरवंतांस बक्षिसें दिलीं; वास्तु केली; सिंधुदुर्ग नांव ठेवून बंदोबस्त केला. (चित्रगुप्त पृ. १३२-१३४.)

५. शिवाजीचें लष्कर.— किल्ल्यांच्या व्यवस्थेवरून शिवाजीनें केलेल्या लष्कराच्या व्यवस्थेची कल्पना करितां येते. तें लष्कर दोन प्रकारचें, घोडेस्वार व पायदळ. स्वारांहून पायदळाचा भरणा मोठा असे. दहा पायदळ शिपायांवर एक नाईक; असल्या पांच तुकड्यांवर म्हणजे पन्नास शिपायांवर एक हवालदार, दोन हवालदारांवर म्हणजे शंभर शिपायांवर एक जुमलेदार, व दहा जुमल्यांवर किंवा एक हजार शिपायांवर ' एक-हजारी ' नांवाचा कामगार असे. अशा पांच हजार फौजेवर सरनोबत

म्हणून मुख्य कामगार असे. पायदळांतील शिपाई मावळे व हेटकरी या दोन जातींचे असत. मावळे हे घाटमाथ्यावर राहणारे व हेटकरी कोंकणांत राहणारे. दोघेही अवघड जागी चढून जाण्यांत मोठे पटाईत असत. ढाल, तरवार, बरची, तीरकमठा ही त्यांचीं हत्यारें असून, ती त्यांस आपल्या खर्चानें घ्यावी लागत. दारूगोळा मात्र सरकारांतून मिळे. प्रथमतः नोकरांत ठेवितांना नुसतें धान्य देऊन ठेवीत; परंतु पुढें हुशारी दिसून येई त्याप्रमाणें त्यांस एकपासून तीन होनपर्यंत दरमहा पगार मिळे. जुमलेदारास सालीना शंभर होन, एकहजारी यास सालीना पांचशें होन, व पंचहजारी यास अडीच हजार होन असे पगार असत. शिवाय पंचहजान्यास सरकारांतून पालखी, अबदागीर वगैरेच्या नेमणुका असत.

घोडेस्वारांची व्यवस्था बहुतेक पायदळाप्रमाणेंच होती. पंचवीस स्वारांवर एक हवालदार, पांच हवाल्यांवर एक जुमलेदार, दहा जुमल्यांवर एक सुभेदार, व दहा सुभ्यांवर पंचहजारी असे अंमलदार असत. दर पंचवीस घोड्यांत एक नालबंद व एक भिस्ती असे. प्रत्येक मराठा अंमलदाराचे हाताखाली एक ब्राह्मण सबनीस व एक प्रभु कारखाननीस, अथवा ब्राह्मण मुज्जुदार व एक प्रभु जमिनीस अशी व्यवस्था असे. घोडेस्वारांत शिलेदार व बारगीर असे दोन वर्ग असत. शिलेदार हे बरेच उच्च प्रतीचे असून घोडी, हत्यारें, दारूगोळा वगैरे सामान त्यांचें स्वतःचें असे. त्यांस सरकारांतून उक्त्या नेमणुका असत; आणि कित्येक शिलेदार हाताखाली हजार पांचशें स्वार बाळगून असत. बारगीर हे सरकारचे प्रत्यक्ष नोकर असून त्यांस बसण्यास घोडी व वापरण्यास हत्यारें सरकारांतून मिळत. त्यांस सरकारी पागेचे लोक असैं म्हणत असून, त्यांजवर शिवाजीचा विशेष भरंवसा असे. शिवाजीजबळ स्वतःचे असे दहा बारा हजार उत्कृष्ट कच्छी व आरबी घोडे नेहमी तयार असत, असें खाफीखान म्हणतो. शिलेदार डोईजड होऊं नयेत, म्हणून त्यांच्या टोळ्यांत कित्येक बारगीर मिसळून ठेवीत. दोघांचीही हत्यारें ढाल, तरवार, भाला व कित्येकांपाशी बंदुकी अशीं असत. शिलेदारांचा पगार दरमहा सहा होनांपासून बारा होनांपर्यंत व बारगिरांचा दोन पासून पांच होनांपर्यंत असे. जुमलेदारास अडीचशें व सुभेदारास सहाशें होन सालीना पगार असे. सरनोबत यास अडीच हजार होन पगार असून शिवाय पालखी अबदागीर वगैरेच्या

नेमणुका असत. जुमलेदारापासून वरच्या सर्व अधिकाऱ्यांबरोबर बातमी आणणारे हेर व लिहिणारे कारकून असत. बहीरजी नार्क म्हणून कोणी एक मराठा गृहस्थ सर्व हेरांवर मुख्य असून, तो आपल्या कामांत अत्यंत निपुण असल्यामुळे त्याजवर शिवाजीचा विशेष लोभ होता.

शिवाजीची अत्यंत कडक शिस्त दाखविणारे एक पत्र ता० १९ मे सन १६७१ चें खंड ८ ले० २८ त प्रसिद्ध झालेलें वाचण्यालायक आहे:—

‘मशरुल अनाम राजश्री. जुमलेदारांनी, व हवालदारांनी, व कारकुनांनी मु. मौजे हलवणें, तर्फ चिपळूण, मामले दामोळ, प्रति राजश्री शिवाजी राजे. कसवे चिपळुणीं साहेबीं लष्कराची विल्हे केली, आणि याउपरी घाटावरी कटक (फौज) जावें ऐसा मान नाहीं, म्हणून एव्हां छावणीस रवाना केलें. ऐसीयास, चिपळुणीं कटकाचा मुकाम होता, याकरितां दामोळच्या सुभ्यांत पावसाळ्याकारणें पागेस सामान व दाणा व वरकड केला होता, तो कित्येक खर्च होऊन गेला, व चिपळुणा आसपास विलातींत लष्कराची तसवीस व गवताची व वरकड दरएक बाब लागली. त्याकरितां हाल कांहीं उरला नाहीं. ऐसें असतां वैशाखाचे वीस दिवस उन्हाळा, हे ही पागेस अधिक बैठी पडली. परंतु जरूर झालें, त्याकरितां कारकुनाकडून व गडोगडीं गळ्या असेल तो देववून जैशीतैशी पागेची बेगमी केली आहे. त्यास तुम्ही मनास मानेल ऐसा दाणा, रातीव व गवत मागाल, असेल तोंवरी धुंदी करून चाराल, नाहींसें झालें म्हणजे मग कांहीं पडत्या पावसांत मिळणार नाहीं, उपास पडतील, घोडी मरायास लागतील. म्हणजे घोडी तुम्हींच मारिली ऐसें होईल, व विलातीस तसवीस देऊं लागाल. ऐशास लोक जाताल, कोणी कुणव्याचेथील दाणे आणील, कोणी भाकर, कोणी गवत, कोणी फाटें, कोणी भाजी, कोणी पाले, ऐसें करूं लागलेत, म्हणजे जे कुणबी घर धरून जीव मात्र घेऊन राहिले आहेत, तेही जाऊं लागतील, कित्येक उपार्थी मराया लागतील, म्हणजे त्यांला ऐसें होईल कीं मोगळ मुलकांत आले त्याहूनही अधिक तुम्ही, ऐसा तळतळाट होईल ! तेव्हां रयतेची व घोड्यांची सारी बंदनामी तुम्हांवर येईल. हें तुम्हीं बरें जाणून, शिपाई हो, अगर पावखलक हो, बहुत यादी धरून वर्तणूक करणें. कोणी पागेस अगर मुलकांत गांवोगांव राहिले असाल, त्यांनीं रयतेस काडीचा आजार द्यावया गरज नाहीं. आपल्या राहीला जागाहून बाहीर पाय

घालाया गरज नाही. साहेबी खजानांतून वांटण्या पदरी घातल्या आहेत. ज्याला जे पाहिजे, दाणा हो, अगर गुरे दोरे वागवीत असाल त्यांस गवत हो, अगर फाटे, भाजीपाले व वरकड विकावया येईल ते, रास घ्यावे, बाजारास जावे, रास विकत आणावे. कोणावरही जुलूम अगर ज्यास्ती, अगर कोणासही कलागती करावयाची, गरज नाही. व पागेस सामा केला आहे, तो पावसाळा पुरला पाहिजे ऐसे तजविजीने दाणा रातीव कारकून देत जातील, तेणे प्रमाणेंच घेत जाणें, कीं उपास न पडतां रोजबरोज खायाला सांपडे, आणि होत होत घोडी तवाना होत ऐसें करणें. नसतीच कारकुनाशीं धसपस कराया, अगर अमकेंच द्या तमकेंच द्या, असें म्हणण्या धुंदी करून खासदारकोठोंत कोठारांत शिरून लुटायला गरज नाही. व इल्लीं उन्हाळ्याला आहे तैसे खलक पागेचे आहेत, खण धरून राहिले असतील व राहतील, कोणी आगट्या करतील, कोणी भलतेच जागा चुली रंधनाळा करतील, कोणी तंबाकूला आगी घेतील, गवत पडलें आहे, अगर वारें लागलें आहे तैसे मनास नम आणिता, म्हणजे अविस्ताच एखादा दगा होईल. एका खणास आगी लागली म्हणजे सारे खण जळोन जातील. गवताच्या लहळ्यांस कोणीकडून तरी विस्तव जाऊन पडला म्हणजे सारें गवत व लहळ्या आहेत तितक्या एकेक जळोन जातील. तेव्हां मग काहीं कुणव्यांच्या गर्दना मारल्या अगर कारकुनास ताकीद करावी तैशी केली, तरी काहीं खण कराया एक लांकूड मिळणार नाही. एक खण होणार नाही. हें तो अवघ्यांला कळतें. या कारणें, बरी ताकीद करून, खासे खासे असाल ते हमेशा फिरत जाऊन, रंधनें करितां, आगट्या जाळितां, अगर रात्रीस दिवा घरांत असेल, अविस्ताच उंदीर वात नेईल, ते गोष्टी नहो. आगीचा दगा नहो. खण गवत वांचेल ते करणें. म्हणजे पावसाळा घोडी वांचली. नाही तर मग घोडी बांधावी नलगेत, खायास घालावे नलगे, पागाच बुडाली, तुम्ही निसूर जालेत, ऐसें होईल. या कारणें तपशिलें तुम्हास लिहिलें असे. जितके खासे खासे जुमलेदार, हवालदार, कारकून आहां, तितके हा रोखा तपशिलें ऐकणें, आणि हुशार राहणें. वरचेवरी, रोजाचारोज, खबर घेऊन, ताकीद करून, येणेंप्रमाणें वर्तणूक करितां, ज्यापासून अंतर पडेल, ज्याचा गुन्हा होईल, बदनामी ज्यावर येईल त्यास, मराठ्याची तो इज्जत वांचणार नाही,

मग रोजगार कैसा ! खळक समजों जास्ती केल्यावेगळ सोडणार नाहीं. हें बरें म्हणून वर्तणूक करणें.' (१९ मे सन १६७३).

हें पत्र खुद्द शिवाजीनें आवेशांत व रागारागानें सांगून, चिटणीस बाळाजी आवजीनें लिहिलेलें आहे. ह्यावरून शिवाजीची दक्षता व्यक्त होते, आणि हरएक बाबतीबद्दल त्यानें किती पत्रें व हुकूम सोडले असले पाहिजेत, त्याची कल्पना होते. इल्लीं त्याचे कागद उपलब्ध नसल्यानें अशा एखाद्या पत्रावरूनच कल्पना करणें प्राप्त आहे. विशेषतः पूर्वीची तोंडोतोंडी हुकमाची पद्धत मोडून, हरएक बाबत लिहून नक्की करण्याचा प्रघात शिवाजीनें घातला.

शिवाजीनें लोकसंग्रह कसा केला, हें दाखविणारा त्याचा कौलनामा शके १५७३ तला उपलब्ध आहे, तो बिरगाडीसंघाचा आहे. बिरगाडीच्या पाटलाचे चंद्रराय मोन्यांशीं भांडण होतें. पाटलाची तक्रार अशी होती कीं, ' आमची मिरागदारी मोन्यांनीं घेतली आहे; ती त्यांजकडून आमची आग्रांस परत देववावी. म्हणजे मावळे देशमुख आपले मसलतीस येतात, तसे आम्ही येऊं. दररोज दहा माणसें साहेबांचे सेवेस आणून त्यांची अडीसरी घेऊन साहेबांचें काम करूं; रजा देतील तेव्हां जाऊं.' याप्रमाणें तुम्ही चाकरी करणें, बलुते वगैरे सर्व हक्क खाणें. मसलतीचे कामांत चाकरीस येत जाणें.' शिवाजीनें कांगोरी किड्डा सन १६४८ त घेतला, त्या प्रांतावर चंद्रराव मोरे आपला हक्क सांगत असे, त्या घालमेलीत हा कागद लिहून दिलेला आहे. (भा. इ. सं. मं.).

ह्या कौलनाम्यावरून उघड होतें कीं, (१) शिवाजी प्रमुख माणसांस हाताशीं धरी, म्हणजे त्याचे अनुयायी आपोआप त्यास येऊन मिळत; (२) मसलतीचे वेळीं कोणी किती माणसें आणावीं हें ठरवी, आणि (३) शिवछत्रपतीकडे दाद मागण्यास गेलें म्हणजे तो दाद घेतो, असा लोकांत भरंवसा उत्पन्न करी.

फौजेस पगार वेळच्या वेळीं देण्यासंबंधी शिवाजीचा सक्त नियम होता. लोकांकडे येणें राहिलेली बाकी वसूल करून फौजेनें आपला पगार भागवून घ्यावा, असा प्रकार शिवाजी कधीं होऊं देत नसे. लष्करांत बटीक, बायको, कलाल वगैरे नेण्यास सक्त मनाई असे. कर्ज काढण्याची मनाई असे. लग्नकार्यादि विशेष प्रसंगीं लोकांस सरकारांतून मदत देण्याची

व्यवस्था होती. नवीन शिपाई नोकरीत ठेवितांना जुन्या मंडळींतून त्यांचे योग्य वर्तणूकीबद्दल जामीन घेल्याशिवाय त्यास नोकरी मिळत नसे. तसेंच वरचे अंमलदारही जातवान व भरंवशाचे असे पाहूनच शिवाजी नेमीत असे.

शत्रूचे मुलखांत मोहिमा व लूट करण्यासंबंधानें शिवाजीचे नियम सक्त होते. दसऱ्याचे दिवशीं मोठा दरबार भरवून, फौजेची व सामानसुमानाची सडती होई. ब्राह्मण, स्त्री, शेतकरी किंवा गाय यांस कोणत्याही प्रकारचा उपद्रव न देण्याबद्दल ताकीद असे. लुटीचा ऐवज झाडून सारा सरकारांत भरावा लागे. तथापि लूट आणणारे इसमास लुटीच्या मानानें कांहीं बक्षीस मिळे. लुटीचा ऐवज लपविल्याबद्दल कडक शिक्षा होत्या. मोहिमांत पराक्रम केल्याबद्दल दरबारांत गौरव करून वज्रें, किताब व इतर देणग्या देण्याचा परिपाठ होता. जे लढाईत पडले असतील त्यांच्या भावामुलांस नोकरीत घेऊन त्यांच्या योग्यतेप्रमाणें शिवाजी त्यांचा परामर्श घेई. लुटीच्या उद्देशानें आपली फौज घेऊन शिवाजी एखाद्या शहरावर गेला, म्हणजे तेथील संपत्ति हुडकून काढण्यांत त्याचा हातखंडा होता असें विल्कून्सने लिहिलें आहे, (पु. १, पृ. ८३). प्रत्येक गोष्टी-विषयीं गुप्त माहिती मिळविण्यांत शिवाजीची अगदीं इद्द होती. संपत्ति पुरून ठेवण्याचीं ठिकाणें तो अचानक दाखवून देत असे. मोठ्या युक्तीनें लपविलेली संपत्ति तो स्वानुभवानें व गुप्त बातमीनें बाहेर काढीत असे. छामुळें त्यास देवीची मदत असून ती त्यास सर्व गुप्त गोष्टी सांगून देते, असा सार्वत्रिक समज होता. यामुळेच त्याच्या सैन्यापैकीं कोणाही इसमास एक सुतळीचा तोडाही लपवून ठेवतां येत नव्हता. घोडे, हत्ती, उंट, बैल, गाई वगैरे जनावरांची व्यवस्था शिवाजीनें चांगली ठेविलेली होती. घोड्याची अवलाद चांगली ठेवणें, जनावरांस दाणा घांस वगैरे वेळच्या वेळेस देणें, अशा सर्व बाबतींविषयीं बंदोबस्ताचे नियम होते. शिवाजीच्या पीलखान्यांत तीन साडेतीन शें हत्ती व हजार दीडहजार उंट होते. तसेंच तोफा वगैरे सामान वाहण्याकरितां बैलांचा कारखाना होता.

शिवाजीच्या वेळेस फौजेंत नोकरी करण्याबद्दल जमीन अगर उत्पन्न तोडून देण्याची वद्दिवाट नव्हती. इतकीं निबंधनें असूनही फौजेंत नवीन शिपायांची भरती होण्यास मुळींच अडचण पडत नसे. उलट पक्षीं मावळे

ब्रिटिश संक्रांतांत उडी घालण्यास जितके तयार असत, तितके दुसरे कोणतेही नोकर कर्तव्यदक्ष नसतील.

शिवाजीच्या आरमाराची माहिती पूर्वी दिलीच आहे. दर्यासारंग, इब्राहीमखान व मायनाक भंडारी हे आरमाराचे मुख्य सरदार होते. समुद्रावर जहाजे ठेवून आपली सत्ता वाढविण्याची शिवाजीस अनिवार इच्छा होती. इंग्रज म्हणत, 'तो स्वतः खलाशी राहता म्हणून बरे, नाही तर त्याने जमिनीचा पृष्ठभाग साफ करून टाकिला, त्याप्रमाणेच समुद्राचाही टाकिला असता.' त्याला समुद्रस्नानाची अतिशय आवड असल्यामुळे तो लहान असतां मुहाम महाड येथे बाणकोटच्या खाडीवर येऊन राहिला होता. त्याचप्रमाणे सिंधुदुर्ग किल्ला बांधण्यांत तो स्वतः खपत होता. त्याचे समुद्रावरील पराक्रम कमी योग्यतेचे नाहीत. त्याने दामोळ बंदर व त्याच्या टापूतील अनेक ठिकाणे बादशहा औरंगजेबापासून हिसकावून घेतली. पश्चिम किनाऱ्यावर अनेक किल्ले ताब्यांत ठेवून त्यांच्या यांगाने समुद्रावर आपला ताबा चालविण्याची तजवीज केली. जंजिऱ्याच्या सीदीशी रातत झुंज चालविले. रायरी, मालवण, सुवर्णदुर्ग, विजयदुर्ग इत्यादि मजबूद किल्ले बांधून, त्या त्या ठिकाणी त्याने आरमार ठेवून दिले. मुंबईपासून वीस मैलांवर अलीबागचा किल्ला कुलाबा येथे आपल्या आरमाराचे मुख्य ठिकाण करून, तेथे दारुगोळ्याची उत्तम तजवीज ठेविली, तिचा पुढे प्रसंगी उपयोग झाला. त्याच्या आरमारांत आरंभी, म्हणजे बार्सिलोरवर हल्ला करण्याच्या वेळेस (१६६५), ३० पासून १५० टन आकाराची लहान मोठी ८५ जहाजे असून, त्यांत ३ मोठ्या डोलकाऱ्यांची होती. परंतु पुढे सहा वर्षांनी त्याचे आरमारांत १६० जहाजे झाली. इंग्रजांस आपली शक्ति दाखविण्याकरिता त्याने हे सर्व आरमार एकदां मुंबईच्या बँक बे बंदरांत आणिले होते. त्याने दमणनजीक पोर्तुगीस लोकांचे एक मोठे लढाऊ जहाज पकडून घेतले; कारवार काबीज केले; किनाऱ्यावर लागलेल्या निवारसी मालावरील आपला हक्क त्याने कधी जाऊं दिला नाही; आणि मरणापूर्वी थोडा वेळ त्याने दर्यावर्दी कामांत कधी काळी आपणास इंग्रजांचे आरमार वरचढ होईल ह्या भीतीने, त्यांजवर दाब ठेवण्याकरितां खांदेरी बेट काबीज करून तेथे मजबूद आरमाराची जागा केली. पुढे प्रसिद्धीस आलेला नामांकित दर्यावर्दी

सरदार कांधोजी आंगरे शिवाजीच्या आरमारांत तयार झालेला होता.
(Douglas' Bombay and Western Indla.)

६. समाजशिक्षणाची स्थिति.—शिवाजी कोणास जहागिरी तोडून देत नसे ही गोष्ट खरी, तरी देवस्थानांस व विद्योत्तेजनाकडे उत्पन्ने तोडून देऊन बराच खर्च करण्याची शिवाजीची वहिवाट होती. अन्न-सत्रांचे, देवस्थानांचे वगैरे धर्मादाय त्याने चालविले व नवीनही सुरु केले; आणि त्या पैशाची अफरातफर न होतां, ज्या त्या कार्याकडे त्याचा योग्य विनियोग व्हावा, अशी हिशेबाची सक्त तपासणी त्याने ठेविली. दक्षिणा म्हणून जी संस्था पुढे पेशवाईच्या वेळेस प्रसिद्धीस आली, आणि जी अजूनही रूपांतराने थोडीबहुत अस्तित्वांत आहे, तिचा जनक शिवाजी होय. परीक्षा घेऊन द्रव्यद्वारा पांडितांस बक्षिसे देणे हे या संस्थेचें काम होतें. तथापि विद्येचें महत्त्व शिवाजीस अगर त्यानंतरच्या राज्यकर्त्यांस यथायोग्य कळलें होतें, असे दिसत नाहीं. जुन्या पद्धतीनें शिकलेले शास्त्री व पांडित ठिकठिकाणीं होते. अशा पांडितांची यादी भा. इ. सं. म. अ. १८३५ ले. ८१ मध्ये दिलेली मोठी मनोरंजक असून, हे पांडित धर्मशास्त्राचा निर्णय करीत. परंतु विद्या म्हणजे काय, तिची वृद्धि करण्याकरितां कोणत्या प्रकारच्या संस्था पाहिजेत, सर्व लोकांस विद्या देऊन राष्ट्रोद्धार कसा करावा, याचा व्यापक दृष्टीनें विचार त्या वेळच्या मानानेही कोणी केलेला दिसत नाहीं. राष्ट्रोद्धाराचा पाया विद्येवर आहे, ही कल्पनाच त्या वेळीं नव्हती. लोकांस सुशिक्षण देऊन, त्यांस आपली जबाबदारी ओळखण्यास पात्र करणे, हे राजाचें व लोकनायकाचें एक मुख्य कर्तव्य आहे. कोणतीही राष्ट्रीय गोष्ट एकट्याच्या हातून तडीस जात नाहीं. राजाचे सद्धेतु समजून घेऊन तडीस नेण्याची पात्रता लोकांत नसेल तर त्याचे प्रयत्न विफल होतील. अर्थात् समाज-शिक्षणाचा विषय नेहमींच फार महत्त्वाचा आहे. ह्या विषयाकडे प्रत्यक्ष शिवाजीचें बरेंच लक्ष होतें; पण तत्कालीन इतर प्रमुख मंडळींचें त्यास पाठबळ नव्हतें. शिवाय शिवाजीच्या अनुयायांनीं तर ह्या विषयाकडे फारसें लक्ष दिलेंच नाहीं. ह्या विधानाची सत्यता तत्कालीन पाश्चात्य स्थितीशीं तुलना केल्यानें थोडीबहुत दिसून येते. शिवाजीच्या पूर्वी शंभर वर्षे युरोपांतील सामान्य लोकशिक्षण आपणापेक्षां फारच पुढे होतें. युरोपांत

अनेक ठिकाणी मोठमोठी विद्यापीठे होती, तेथे जाऊन अभ्यास केल्या-
शिवाय विद्वान् म्हणवून घेण्यास मनुष्य लायक होत नसे. भाषा, गणित-
शास्त्र, भूगोल, नौकाशास्त्र व दुसरे अनेक व्यावहारिक विषय यांचा त्यास
अभ्यास करावा लागे. हे शिक्षण लोकांत बरेच पसरलेले होते; म्हणजे
आपल्या इकडच्यासारखे एकाच वर्गात प्रचलित नव्हते. इकडे शिवाजीच्या
वेळेस सामान्य शिक्षण फारसे नव्हतेच, आणि जे होते त्यास विविधज्ञा-
नाची जोड नव्हती. शिक्षणाचा बहुतेक उद्योग ब्राह्मणांच्या हातांत होता.
त्यांतही नुसते वेदपठन प्रधान मानले जात असे. वैदिक व शास्त्री
यांच्याशिवाय इतर मंडळीस शिक्षणाची फारशी आवश्यकता वाटत नसे.
वेदपठन, गणितविषय व थोडेसे लिहिणे वाचणे ह्यांपलीकडे ज्यास्त
विद्या फारच थोड्यांस येत असे. प्रत्यक्ष व्यवहाराच्या अनुभवाने बुद्धि
कितीही तरतरीत झाली, तरी ती विद्येने सुसंस्कृत होत नसे. इतिहासांत
शिवाजीच्या वेळची जी नावे प्रसिद्ध आहेत, त्यांत विद्वान् हे पद
ज्यांस योग्यपणे लावितां येईल अशी मंडळी फारच थोडी, रामदासा-
सारखे साधुवर्गातील फार तर चार दोन, असे सामान्य अनुमान कर-
ण्यास हरकत नाही. चिटणीस वगैरे घराण्यांचा लिहिण्याचाच धंदा
असल्यामुळे, त्यांस लिहिणे वाचणे चांगले येत असे; पण त्या विषयांस
सोडून इतर विषयांत त्यांचा अभ्यास फारसा झालेला नसे. जो तो
आपल्या धंद्यापुरते पाही. पुराणिकांस व वैदिकांस वाचतां येई खरे; पण
लिहिण्याचे नांवाने सहीमुद्रां करितां येत असे कीं नाही, याचा वानवा आहे.

शिवाजीच्या पूर्वी शंभर वर्षे सर टॉमस मोर नांवाचा विद्वान् गृहस्थ
इंग्लंडांत झाला. त्याने योग्य शिक्षणाची दिशा दाखवून राष्ट्रास सज्जन
करण्याचा मार्ग दाखवून दिला. त्याच्या पूर्वी थोडे दिवस कोलंबस वगैरे
मंडळींनी गणित, भूगोल इत्यादि शास्त्रांचा व्यावहारिक रीत्या अभ्यास करून
अनेक शोध लाविले; आणि बाहेर जग केवढे विस्तृत आहे याची ओळख
आपल्या राष्ट्रास करून दिली. शिवाजीच्या जन्माच्या आधी थोडे दिवस
लॉर्ड बेकन याने शास्त्रीय ज्ञानाचे व शिक्षणाचे महत्त्व लोकांस दाखविले.
या योगाने पाश्चात्य लोक जागे झाले; त्यांचे डोळे उघडले; विद्या मिळवून
त्यांनी शास्त्रज्ञानाची प्रगती केली. धर्मांत व व्यवहारांत चालत आलेले
जुने प्रवात व आग्रह नाहीसे होऊन त्यांचीं मनं सुसंस्कृत व शक्तिमान्

झाली. अशा प्रकारे शास्त्रीय ज्ञानाची व विद्येची माहिती सर्व लोकांस देण्याची कल्पनाच इकडे कोणाच्या मनांत आली नाही; म्हणून बुद्धीने व कल्पकतेने इकडील लोक कमी नसताही, त्यास शास्त्रीय व्यावहारिक शिक्षण न मिळाल्यामुळे ते सर्वथैव पंगु राहिले; आणि हे पंगुत्व उत्तरोत्तर वृद्धिंगत होत गेले. पूर्वी अमुक एक काळपर्यंत आपल्याकडे व्यवहारांत योग्य वाढ होत गेली. पण मध्यंतरी ती वाढ केव्हां तरी एकदम खुंटली. म्हणूनच समाजाला पंगुत्व आले. शिवाजीच्या स्वराज्यांत प्रत्यक्ष अनुभव राष्ट्रास मिळू लागला खरा; परंतु त्यास विद्येची जोड नसल्यामुळे राष्ट्राचे पंगुत्व कायम राहिले. प्रत्यक्ष अनुभवाने राष्ट्राची एक बाजू जोरांत आली. अगदी अप्रसिद्ध व हीन स्थितीत असलेले लोक भराभर पराक्रम गाजवू लागले. भिक्षुकांचे मुत्सद्दी झाले, शेतकऱ्यांचे सेनापती झाले, कारकुनांचे अंमलदार बनले. त्यांस शास्त्रीय विद्येची जोड असती तर राष्ट्राचा निभाव लागला असता.

सारांश, बुद्धिसंस्कार देऊन सर्व राष्ट्राच्या अंगांत शक्ति व जोम उत्पन्न करणारे सर्वसाधारण लोकशिक्षण त्या वेळी आपल्या राष्ट्रांत नव्हते. असे शिक्षण असणे हे राज्य सुरळीत चालण्यास जरूर असून मराठा-शाहीचा हा एक मुख्य पाय नेहमीच लंगडा होता असे म्हणावे लागते. शिवाजीच्या पूर्वी शंभर वर्षे डच लोक स्पेनचा जुलमी ताबा झगारून देऊन स्वतंत्र झाले, तेव्हां व त्यापूर्वी तेथच्या सामान्य लोकांस आपले हक्क काय आहेत, हे चांगले समजत होते. कायदेशीर रीतीने ते राजांशी भांडत असत. हरेक गोष्टीत ते राजांस अडवीत. निरनिराळ्या मंडळ्या व सभा जमवून ते कारस्थाने करीत; आणि कितीही जुलूम झाला तरी स्वत्व न सोडतां वाण्याने वागत. असा प्रकार आपणांकडे का झाला नाही ह्या प्रश्नाचा जिज्ञासु मंडळींनी तपास करावा.

शिवाजीचा सर्व काळ धामधुर्मीत गेल्यामुळे, केवळ शांततेच्या वेळी उदय पावणाऱ्या विद्येच्या विषयाकडे विशेष लक्ष देण्यास त्यास फुरसत मिळाली नाही. अशा कामी राज्यकर्त्यास दिशा दाखवून देण्याचे काम विद्वानांचे व विचारवंतांचे असते. प्रथम विद्वान् लोक नवीन दिशा दाखवितात आणि मग त्या कामास राजाश्रय मिळतो. सबब या विषयाची जबाबदारी एकट्या शिवाजीपेक्षां समाजांतील विद्वानांवरच विशेष आहे.

तथापि शिवाजीनें लोकशिक्षणाबद्दलची आपली जबाबदारी थोडी तरी ओळखली होती, हें त्यास भूषणावह आहे. संभाजी व राजाराम यांच्या कारकिर्दीही धामधुर्मीतच गेल्या, आणि स्वसंरक्षणापलीकडे दृष्टि देण्यास त्यांस अवकाश नव्हता. पण शाहूच्या कारकिर्दीत देशांत शांतता झाली. पराक्रमी, हुशार व कालदेशवर्तमान जाणणारे पेशवे राज्यकारभार करीत होते. कलाकौशल्य, विद्या, व्यापार इत्यादि विषयांत पाश्चात्य राष्ट्रांची ओळख शिवाजीच्या वेळेपेक्षां शाहूच्या वेळेस लोकांस ज्यास्त असली पाहिजे. असें असून विद्येच्या विषयांकडे कोणी लक्ष दिलें नाहीं; समाज म्हणजे काय, राष्ट्र म्हणजे काय, समाज व राष्ट्र यांस अनेक दिशांनीं उन्नतावस्था कशी आणावी, इत्यादि विषय कोणीच मनांत आणिले नाहींत. आम्हांस ऐहिकसुखपराङ्मुख म्हणविणाऱ्या आमच्या लोकनायकांनीं, सर्व देशभर आपल्या विजयाचा झेंडा मिरवीत नेण्याचा जो अत्यंत ऐहिक विषय, तेवढ्याच्याच पाठीस लागून, अशोकादि अनेक राज्यकर्त्यांनीं चालून दिलेला कित्ता अजीबात विसरून जावा, हें जितकें राष्ट्राचें दुर्भाग्य, तितकेंच त्या लोकनायकांच्या योग्यतेस कमीपणा आणणारें आहे. संस्कृत-विद्येचें पुनरुज्जीवन करण्याच्या कळकळीबद्दल जर कोणास शाबासकी देणें योग्य असेल, तर ती थोडीबहुत शिवाजीसच देतां येईल. विद्या संपादन करून काशी वगैरे ठिकाणीं परीक्षा देऊन आलेल्या विद्वानांस बक्षिसें देण्याची वहिवाट शिवाजीनें घातली. ह्या दक्षिणेकडे पांच लाखपर्यंत खर्च होत असे. तिची ज्यास्त हकीकत पुढें यावयाची आहे. अकबर वगैरे मुसलमान बादशहांनीं स्वजातीयांस विद्या देण्याकरितां मोठमोठ्या ठिकाणीं सार्वजनिक विद्यालये स्थापिली होती, त्यांत आरबी, फारशी वगैरे भाषा व दुसरे कित्येक विषय शिकविले जात असत. मराठ्यांचे रियासतींत सार्वजनिक विद्यालये नव्हतीं; आणि वर सांगितलेली दक्षिणेची संस्था सुद्धां पुष्कळ अंशीं संकुचित व एकदेशीय होती. काशी, कुंभकोण, द्वारका इत्यादि ठिकाणीं पूर्वापार चालत आलेल्या पद्धतीस अनुसरून संस्कृत भाषेचा व वेदविद्येचा अभ्यास होत असे, आणि त्यास दक्षिणेच्या संस्थेनें थोडेंबहुत चलन मिळालें, एवढेंच कायतें. शिवाजीनें संस्कृत व महाराष्ट्र ह्या भाषांबद्दल स्वतः पुष्कळ कळकळ दाखविली. दरबारचे सर्व लेख मराठी भाषेंत होऊं लागले. राजव्यवहारकोश नामक

दरबारी शब्दांचा कोश तयार करवून फारशी शब्दांचा उपयोग करू नये, अशी तजवीज त्याने केली. बखरकारांची भाषा पाहून त्या वेळेच्या या शिवाजीच्या प्रयत्नांचे थोडेबहुत अनुमान करितां येते. मराठी भाषा त्या वेळेस बरीच प्रौढ होती. व्यवहारांतील बहुतेक विषय साध्या, चटकदार व जोरदार रीतीने नमूद करण्यास ती योग्य होती. हल्लीं निरनिराळ्या अनेक भाषांशीं मराठीचा संसर्ग घडल्याने तीस जास्त व्यापक व जास्त प्रौढ असें स्वरूप येत चाललें आहे. ह्या कामीं व्यक्ति व भाषा यांचें एका अर्थानें बरेच साम्य आहे. एखादा मनुष्य कितीही विद्वान् असला, तरी जोंपर्यंत तो एका लहानशा जागेंत कोंडलेला राहतो, स्वस्थानापली-कडे आणखी जग आहे, ह्याची त्यास कल्पना नसते, तोंपर्यंत त्याची बुद्धि कोती राहते. तीच स्थिति भाषेची. बाहेरच्या परिस्थितीशीं ओळख बघून टकेटोणपे खाल्ल्यावर भाषेसही एक प्रकारचें बहुश्रुतपणाचें, जगाच्या अनुभवाचें, विस्तृत दृष्टीचें, उदार मनोवृत्तीचें व अनुपम सहिष्णुतेचें स्वरूप येत जातें. नैसर्गिक कोतेपणा लयास जातो. तशी स्थिति महाराष्ट्र-भाषेस हल्लीं येऊं लागली आहे. मराठशाहीं ती आली नाहीं.

तरी एका अर्थीं मराठी भाषेवर शिवाजीचा चिरंतन उपकार आहे. शिवाजीच्या मृत्यूनंतर मराठी भाषेचा फैलाव फार जोरानें झाला. फारशी भाषेचा रिवाज बंद करून संस्कृताचा प्रचार शिवाजीनें चालू करतांच मराठी भाषेस स्फुरण चढलें; आणि राज्याबरोबर भाषेचीही वाढ झाली. राज्याच्या सीमा वाढत गेल्या तसतशा मराठी भाषेच्याही सीमा वाढल्या. त्याबरोबर हिंदुस्थानांतील इतर भाषांशीं मराठीचा सद्वास घडून तिचें स्वरूप पुष्कळ बदलून गेलें. राजकारणांत, दळणवळणांत, बखरी वगैरे निरनिराळ्या प्रकारच्या लेखनांत मराठीचा उपयोग होऊं लागल्याबरोबर, अनेक विषयांची चर्चा करण्याचें सामर्थ्य भाषेला प्राप्त झालें. स्वराज्याच्या अभिमानानें ग्रंथकर्ते व कवी यांनीं मराठीला बरेचसें संस्कृतमय पण स्वकीय असें स्वरूप आणून दिलें. लहान मोठ्या अनेक लेखकांचें साह्य भाषेला मिळालें. हा सगळा परिणाम एकट्या शिवाजीच्या प्रयत्नांचा आहे. कारण शिवाजीच्या पुढें अशा विविध विषयांकडे दुसऱ्या कोणीं लक्ष दिलें नाहीं. मराठी राज्यकर्त्यांस लढाईतून अगोदर फुरसतच मिळत नव्हती, हें खरें आहे; तरी शिवाजीला म्हणजे विशेष फुरसत होती अशांतला

भाग नव्हे. परंतु शिवाजीचें अष्टपैलू घोरण पुढें कोणास साधलेंच नाही. यास्तव शिवछत्रपतीची आरंभाची खटपट त्यास किती भूषणावह आहे आणि त्यास स्वदेशप्रीति व स्वभाषाभिरुचि किती होती, हें त्यावरून व्यक्त होतें. असा सार्वत्रिक बुद्धिमत्तेचा पुरुष सर्वत्र मराठी राज्यांत दुसरा झाला नाही. छत्रपतींच्या घराण्यांत किंवा पेशव्यांचे घराण्यांत विद्याव्यासंगी पुरुष कोणीच नव्हता; आणि तशा व्यासंगाला लागणारी फुरसतही नव्हती. पेशवाईत विद्येकडे लक्ष केवळ धार्मिक दृष्टीनें थोडेंसें होतें. मराठी भाषेला पेशव्यांचा आश्रय असेल तर थोडासा कवी, कथेकरी, गोंधळी वगैरेच्या पारितोषिकरूपानें होता. एकंदरीत १७ व्या व १८ व्या शतकांत मराठी भाषेचा उत्कर्ष झाला, त्याचें श्रेय शिवाजीसच दिलें पाहिजे.

शिवाजीनें स्वराज्य स्थापन केलें यावरून महाराष्ट्रांत राष्ट्रीय भावना उत्कृष्ट वाढली होती असें पुष्कळांस वाटतें, आणि त्या काळाची पुष्कळशी प्रशंसाही प्रसंगानुसार केली जाते. राष्ट्रीयत्वाचा खरा अंदाज करण्याचें साधन कांहींच नाही. बऱ्याच गोष्टी केवळ अनुमानांवर अवलंबून असल्या पाहिजेत. त्या वेळचे पुष्कळसे कागद वाचावे, सामाजिक, औद्योगिक वगैरे स्थिति समजून घ्यावी, स्वकीयांचे व परकीयांचे अभिप्राय एकसमयावच्छेदें अवलोकनांत घ्यावे, आणि निष्पक्षपातानें ज्यानें त्यानें आपलें मत बनवावें. या पद्धतीनें विचार करितां असें दिसतें कीं, ज्या प्रकारची राष्ट्रीय भावना पाश्चात्य देशांत आहे, तशी खरी भावना शिवाजीच्या पूर्वी, शिवाजीच्या वेळीं, किंवा शिवाजीनंतरही महाराष्ट्रांत उत्पन्न झालेली नाही. राष्ट्रीयभावना म्हणजे देशभक्ति; म्हणजे आपण सर्व लोक एका समाजाचे घटक आहों, हा देश आपला आहे, आणि त्याचें संरक्षण करणें हें आपलें प्रत्येकाचें कर्तव्य आहे, असा समज महाराष्ट्रांत पूर्वी नव्हता; व अद्यापिही बहुधा नाही. शिवाजीच्या ठिकाणीं ही भावना अत्युत्कट होती. या भावनेच्या जोरावर तो कशाही अडचणींत सर्वांच्या पुढें होऊन उडी टाकी. खऱ्या देशभक्तास स्वतःच्या सुखाची पर्वा नसते. आपल्या हातून कांहीं तरी राष्ट्रासेवा घडावी, यांतच नेस्सनप्रमाणें तो स्वर्गसुख अनुभवितो. अशा पुरुषास संकट किंवा भीति स्पर्श करीत नाही. असा पुरुष एक शिवाजी मात्र होता. त्याच्या अनुषंगानें बरी-चर्ची माणसें त्याच्या वेळेस तयार झालीं. शिवाजीचें देशप्रेम पाहून राम-

दासाला प्रेमाचें भरतें येई. कारण अशा देशप्रीतीची खरी पारख रामदासाला होती. त्याची जायति सर्व राष्ट्रांत करण्याविषयी रामदासानें अतिशय भ्रम केले; पण शिवाजी व रामदास यांच्या प्रयत्नांचा परिणाम फार काळ टिकला नाहीं. मोठमोठे मराठे सरदार किंवा कामगार मुसलमानांची नोकरी करून, वतनें संपादण्याविषयी जसे शिवाजीच्या पूर्वीं आतुर होते, तसाच शिवाजीनंतरही हजारों लोकांनीं औरंगजेबाकडे जाऊन स्वहित साधण्याचा प्रयत्न केलेला आहे. उत्तर मराठशाहीची गोष्ट तर बोलावयास नकोच. शिवाजीची तालीम फार फार तर पंधरा वीस वर्षे टिकली. राजारामाचे कारकीर्दीत सुद्धां आपल्या लोकांस आपल्या पक्षांत राखण्यास त्या वेळच्या मुत्सद्यांस नाहीं नाहीं तीं आमिषे दाखवावीं लागलीं. खरें म्हटलें तर स्वार्थ व मतलब हा महाराष्ट्रीयान्चे वर्तनाचा इल्लींप्रमाणेंच त्या वेळींही मुख्य हेतु होता. ज्यांत मतलब साधेल ती गोष्ट करावयाची, मग त्यांत राष्ट्राचें, लोकाचें वाटेल तितकें नुकसान होवो. शिवाजीच्या उद्योगांत सामील झाल्यानें आपला मतलब चांगला साधतो, असें लोकांस वाटतांच ते एकदम शिवाजीकडे वळले. याच मतलबाच्या इच्छेनें राजारामास साह्य होऊन मराठे वीरांनीं औरंगजेबाशीं झुंज केलें. पेशवाईचा विस्तार होण्यास हा मतलबच कारण झाला. इंग्रज वगैरे परकी लेखकांनीं मराठ्यांचा हा मतलबी स्वभाव उत्कृष्ट ओळखला होता, आणि त्याचें सरस वर्णनही परकीयांनींच केलें आहे. असा वास्तविक प्रकार असतां, दादो नरसो काळे, दियानतराव, गंगू बहामनी, वगैरे लोकांस कुधारक म्हणून रा० राजवाडे दूषण देतात, तें योग्य नाहीं. 'फारशी पेहेराव, फारशी शब्द, फारशी पीर, फारशी कल्पना यांचा महाराष्ट्रांत प्रादुर्भाव होण्यास या कुधारकांची बरीच मदत झाली. त्यांच्या मेहनतीनें देश वर यावयाचा तो खालींच जाऊं लागला. त्यांचा हा कुविचार महाराष्ट्रांतील सुधारकांनीं, साधूंनीं व ग्रंथकारांनीं हाणून पाडिला,' असें रा० राजवाडे लिहितात. (खं. ८, प्रस्तावना पृ. ६८). कुधारक व सुधारक यांचा निर्देश इतक्या सोप्या रीतीनें करणें शक्य नाहीं. स्वदेशाभिमानाच्या मानानें पाहिलें तर कांहीं थोड्या शिवकालीन व्यक्ती खेरीज करून बाकी सर्वाना कुधारकच म्हटलें पाहिजे. बाकी गंगू बहामनी, दियानतराव वगैरे मंडळींनीं प्राप्त झालेल्या स्थितीत होईल तितकी आपल्या लोकांची बाजू सांभाळली याबद्दल त्यांचें अभिनंदनच केलें पाहिजे.

तथापि शिवाजीच्या वेळेस विद्योपार्जनाचें एक अंग चांगल्या स्थितीत होतें, तसें तें आजही नाहीं. प्रत्यक्ष अनुभवाची भर जर पुस्तकी विद्येस नसली, तर ती विद्या कधीं फळास यावयाची नाहीं. इतकेंच नव्हे, तर पुस्तकी विद्येपेक्षां अनुभवाचीच महती ज्यास्त आहे. हल्लींच्या बांधका-मांचें आयुष्य किती क्षणभंगुर आहे, हें आपण पाहतोंच. परंतु नुसत्या पाहण्यानें आपणास थक करून सोडणारी शिवाजीच्या वेळचीं किल्ले वगै-रेंचीं बांधकामें आज दोनशें वर्षें सृष्टांतील आघात सहन करीत आहेत, इतकेंच नव्हे, तर तीं कामें मोडून टाकण्यास निसर्गाचा व इतरांचा प्रयत्न चालला असतांही, त्यांस भंग होत नाहीं ! या कामीं पूर्वजांच्या कामगिरीची ओळख करून घेण्याकरितां महाराष्ट्रांतील कांहीं किल्ले प्रत्येकानें मुद्दाम जाऊन पाहवे. युद्धकला व तीस लागणारे साहित्य तयार करून त्याचा उपयोग करणें, हरएक प्रकारचें दगडी व इतर जातीचें बांधकाम, वसुळाची व्यवस्था, राज्याचा बंदोबस्त, हुन्नर व कलाकौशल्य, तसेंच अध्यात्मविद्या इत्यादि नानाप्रकारच्या विषयांत केवळ प्रत्यक्षानु-भवाच्या जोरावर शिवाजीच्या वेळचा समाज अनेक विषय हातीं घेण्यास तयार होता. त्या अनुभवास शास्त्रीय शोधांचें पाठबळ असतें इतर विद्या-संपन्न राष्ट्रांशीं आपल्या राष्ट्रास टिकाव धरतां आला असता. सारांश, शिवाजीप्रमाणेंच त्याच्या प्रधानांस व साहायकत्यांस विशिष्ट शिक्षण मिळालें नसतांही, ते आपापलीं कामें करण्यास लायक व समर्थ होते, याचें कारण ते जगाच्या प्रत्यक्षानुभवांत तरबेज होऊन तावून सुलाखून बाहेर पडले होते.

७. बजाजी निंबाळकराची शुद्धि.—निंबाळकरांची हकीकत मागे पृष्ठ १३४वर आली आहे. मालोजी नाईक निंबाळकर फलटणचा बजाजी नाईक

निंबाळकर यास आदिल-	जगपाळराव	दीपाबाई—ल. मालोजी भोसले
शहानें पकडून नेऊन वि-	मुघोजी	शहाजी भोसले
जापुरास अटकेंत ठेविलें;		
आणि 'बजाजी मुसलमान	बजाजी	शिवाजी
होईल तर त्यास सोडून		
देऊन शिवाय मोठी जहा-		
गीरही देतो,' असें शहानें	महादाजी—	ल. सखुबाई.

बोलणें लाविलें. बजाजीस ही गोष्ट आवडली नाहीं; परंतु चारशें वर्षे उपभोग घेतलेले आपलें वतन सर्व जप्त झालें, आणि सर्व वंश बुडण्यास आपण कारण होणार असें पाहून, कालदेशाकडे दृष्टि देऊन त्यानें मुसलमानी धर्म स्वीकारण्याचें कबूल केलें. मात्र तसें केल्यानें आपला फायदा तरी पुष्कळसा व्हावा, अशा हेतूनें त्यानें आपणाकरितां शहाच्या मुलीची मागणी केली. ही मागणी शहास पसंत पडली. आंतून मुलीनेंही ह्या कामीं खटपट केली असावी असें दिसतें. निंबाळकर वगैरे सरदार राज्याचे केवळ आधारस्तंभ होते. भोसल्यांचे घराण्यांशीं निंबाळकरांचा ऋणानुबंध विशेष होता, तेव्हां निंबाळकरांस मुसलमान केल्यानें आपली शक्ति वाढेल, आणि तेणेंकरून शिवाजीस निंबाळकरांची मदत होणार नाहीं, असा आदिल-शहाचा हेतु असावा. पुढें बजाजीनें मुसलमानी धर्म स्वीकारून आदिल-शहाच्या मुलीशीं लग्न केलें. बजाजीस पूर्वींची जहागीर व आणखी नवीन ज्यास्त मिळून त्याबद्दल नवी सनद शहानें त्यास करून दिली.

येणेप्रमाणें वजाजी निंबाळकर मुसलमान बनला. तथापि त्यास आपलें कृत्य प्रशस्त वाटलें नाहीं. तो विजापुराहून स्वदेशीं आला, तेव्हां त्यास फारच अडचण पडूं लागली. सिंगणापुरास श्रीशंभुमहादेवाचें दर्शन घेऊन, बजाजीनें आपली सर्व हकीकत शिवाजीची आई जिजाबाई इला कळविली. निंबाळकरासारखा सरदार मुसलमान झालेला पाहून जिजाबाईला फारच वाईट वाटलें होतें. एक तर निंबाळकरांच्या घराण्याशीं भोसल्यांचा पिढीजाद संबंध; दुसरें, आजपर्यंत शहाजी व शिवाजी योग्यतेस चढण्यास आरंभीं हेंच घराणें कारण झालें होतें. तेव्हां एवढा बलिष्ठ सरदार मराठमंडळांतून गेल्यामुळें शिवाजीच्या नूतन प्रयत्नांस मोठाच धक्का बसल्यासारखा झाला. परंतु इच्छा असली म्हणजे रस्ता सांपडतो, ह्या म्हणीप्रमाणें बजाजीनें स्वधर्मांत परत येण्याची उत्कंठा दर्शवितांच जिजाबाईनें पुढाकार घेऊन त्या कामीं तोड काढिली. 'तिनें समस्त मराठमंडळ मिळवून, आपत्प्रसंगांमुळें नाइकाकडे कांहीं एक दोष नाहीं असें जाणवून, शास्त्राधारें त्यास शुद्ध करून गोतांत घेतलें; इतकेंच नाहीं, तर पुढें निंबाळकरांविषयीं कोणीही मनांत किंतु आणूं नये, एवढ्याकरितां शिवाजीची मुलगी संभाजीची बहीण सखुबाई ही जिजाबाईनें बजा-

जीचा थोरला मुलगा महादाजी यास दिली. सिंगणापुरच्या बडव्यांस २०० रुपयांचें इनाम त्या वेळेस दिलेलें हल्लीं चालू आहे. हा प्रकार सन १६५७ चे सुमारास घडला. बजाजीची मुसलमान बायको विजापुरीच राहिली असें दिसते. तिच्यापासून बजाजीस मूळ झाल्याचा उल्लेख नाही. ही हकीकत फलटणच्या दसरांतील आहे.

ह्या एकंदर प्रकारांत विचार करण्यासारख्या गोष्टी अनेक आहेत. निंबाळकरासारखा प्रमुख सरदार मुसलमान झाला असतां, त्यास त्याच्या जातभाईंनीं रवधर्मांत परत घेतलें; आणि त्या वेळचीं असलीं आणखी-ही उदाहरणें आहेत. यावरून अडीचशें वर्षांपूर्वींचा आपला समाज आजच्या इतका अनुदार नव्हता. जिजाबाईसारखी बाई त्या कामीं पुढें झाली, हेंही लक्षांत ठेवण्यासारखें आहे. धर्मांतर केल्यानंे राष्ट्राचें नुकसान होतें, आपत्प्रसंगीं एखाद्यास परधर्मस्वीकार करावा लागला, तरी त्यास स्वधर्मांत परत घेण्यास हरकत नाही, हें सतराव्या शतकांतील जिजाबाईस चांगलें कळत होतें. निंबाळकरास परभारें प्रायश्चित्त देऊन जिजाबाई स्वस्थ बसली नाही, तर आपली नात निंबाळकराचे मुलास देऊन सर्व लोकांनीं अनुकरण करण्यासारखें उदाहरण तिनें घालून दिलें. अशा प्रकारें बायकासुद्धां ज्या वेळेस राष्ट्रोन्नतीकरितां झटूं लागतात, त्या वेळेस राष्ट्राचा भाग्योदय होतो. स्वराष्ट्र ऊर्जितावस्थेस आणणें हा जिजाबाई व शिवाजी यांचा मूळपासून उद्योग होता. त्या कामीं महाराष्ट्रांतील प्रमुख मंडळीचें त्यांस साह्य पाहिजे होतें. निंबाळकराचें घराणें म्हणजे भोस-त्यांचे तोडीचें, किंबहुना मानानें ज्यास्तच होतें. तेव्हां असें घराणें कमी झाल्यासून महाराष्ट्राचें नुकसान बहुत झालें असतें. तें न व्हावें एतदर्थ जिजाबाईची खटपट होती. निंबाळकर व शिवाजी यांच्या घराण्यांचे संबंध पूर्वींही घडले असून पुढेंही ते मराठशाहीच्या अखेरपर्यंत चालले. शिवाजीची पहिली बायको सईबाई ही निंबाळकरांकडलीच. शिवाजीची मुलगी सखूबाई ही महादाजी निंबाळकरास दिलेली होती. हा महादाजी निंबाळकर शिवाजीच्या लष्करांत प्रमुख सरदार असून तो भागानगराकडे असे. संभाजीला त्याची मदत चांगली झाली. संभाजीचा वध केल्यावर औरंगजेबानें महादाजी निंबाळकर व सखूबाई यांस कैद करून ग्वाल्हे-रच्या किल्ल्यावर ठेविलें. तेथेंच तीं दोघें काहीं काळानें मरण पावलीं.

शिवाजीने आपली मुलगी सखुवाई महादाजी निंबाळकरास दिली, तेव्हां त्याने मौजे वाल्हे, ता. पुरंदर, प्रां. पुणे, ह्या गांवची पाटिलकी जांवयास इनाम करून दिली, त्या वेळचे शिवाजीचे ताकीदपत्र उपलब्ध आहे ते येणेप्रमाणे:—

ठाणेदार हजरतखान यांस रा. शिवाजी राजेसाहेब यांची ताकीद, सुमासमान—खमसेन—आलफ (म्ह. अरबी सन १०५८=इ. स. १६५७) ची हानापैलत हुताषकजमा व बलुते, मौजे वाल्हे, प्रांत पुणे,—बेदानतके (=कळावे कीं):—मौजे मजकूरची मोकदमी वाल्हेकर करीत असतां, बाळजोशी कुळकर्णी मौजे मजकूर यास बरवोजी पाटलाने कैनी(?) जिवे मारिले; हा समाचार मशारानिल्ले त्रिंबकराव हवालदार, प्रगणे शिरवळ यास कळल्यावरून, त्रिंबकराव घावणी करून बरवोजी पाटील यास घेऊन नेले. यास नागवण त्याचा खंड (=दंड) होन बाराशें केले. या पैक्याचे उगवणीबद्दल म्हाकुजी भापकर मोकदम, मौजे लोणी हा प्रांत, यास जमान दिले. या उपरी बरवोजी पाटील मौजे मजकूर याच्याने पैक्याचा वसूल न होय, म्हणून म्हाकुजी भापकरास पाटिलकी बरवोजीने मौजे वाल्हेचा दिली. म्हाकुजी पाटिलकी करीत होता, तो मयत झाला. त्याचा लेक खंडूजी भापकर पाटिलकी करीत (असतां), बरवोजीने कांहीं कसूर केला, म्हणून हरदूजपणे हुजूर बोलावून अवघी हकीकत मनास आणून, हरदूजणांचे समाधान करून, पाटिलकीची किंमत होन १२००, पैकीं हुजुराने हरदूजणांशी वांटून दिले. होन १२०० (चा) बितपशील:—

९०० खंडुजी बिन म्हाकुजी भापकर होन.

३०० बरवोजी वाल्हेकर घोडा १ एकूण होन.

येणेप्रमाणे पैकीं (वांटणीने) देऊन, पाटिलकी विकत घेऊन, राजश्री महादाजी निंबाळकर, आमचे जांवाई, यांस मौजे मजकूरची पाटिलकी करतील. तुम्ही त्यास राजी होऊन असणे. तालीक (=नकल) लेहून घेऊन, अस्सल नाईक मशारानिल्ले यांस फिरून देणे. शके १५७९ हेमलंबी नाम संवत्सरे, कार्तिक शु॥ १, मोर्तबसूद.

ह्या प्रकारासंबंधाचे आणखी अनेक उल्लेख निंबाळकरांचे दस्तारांत आहेत. वरील पत्र सन १६५७ तील आहे. त्यावरून शिवाजीची सत्ता त्या वेळीं किती होती ह्याचा थोडासा अंदाज करितां येतो.

८. शिवाजीचे साह्यकारी.—शिवाजीस मदत करणाऱ्या पुरुषांची हकीकत वर ठिकठिकाणी येऊन गेली आहे. प्रकरण ९ कलम ५ च्या अष्टप्रधानांच्या हकीकतीतही बरीच माहिती आलेली आहे. तत्राष या राष्ट्रघटनेच्या कामांत आणखी किती तरी मंडळी उपयोगी पडली असतील, त्यांचा नुसता नामनिर्देशही ठाऊक नसणें ही मोठ्या खेदाची गोष्ट होय. ब्राम्हण, मराठे, प्रभु व इतर सर्व जातींचे लोक या कामांत खपले आहेत. ज्यांचे उल्लेख पूर्वी येऊन गेले नाहीत तेवढ्यांचीच माहिती येथे द्यावयाची आहे.

बाळाजी आवजी.—शिवाजीच्या राज्यस्थापनेंत पेशवा मोरोतप किंवा सेनापति प्रतापराव गुजर याजप्रमाणें, किंबहुना यांच्याहून ज्यास्त, बाळाजी आवजी चिटणीस याचा उपयोग झाला आहे. बत्तीस वर्षे शिवाजीचा हा विश्वासू लेखक असल्यामुळें तो त्याचें केवळ द्वितीय अंतःकरणच होता, असें म्हटलें तरी चालेल. शिवाजी त्यास अष्टप्रधानांत पद देत असतां तें त्यानें न स्वीकारतां त्यानें चिटणीसीचा दरख कायमचा मागून घेतला. या संबंधाचें एक पत्र राज्याभिषेकानंतर चार दिवसांनी लिहिलेलें वाचण्यालायक आहे.

‘स्वस्तिश्री राज्याभिषेक १ आनंदनाम संवत्सरे, ज्येष्ठवद्य प्रतिपदा भानुवासरे, क्षत्रियकुलावतंस श्री राजा शिवछत्रपति स्वामी यांणी, राजकार्य-धुरंधर विश्वासनिधि राजमान्य राजश्री बाळाजी आवजी प्रभु चिटणीस यांसी आशा केली ऐसीजे:—तुम्ही स्वामीसेवा बहुत निष्ठेनीं करून, भ्रमसाहस पार केले. राज्यवृद्धीचे कामीं आलां. यावरून तुम्हांवर कृपालु होऊन अष्टप्रधानांतील पद द्यावें असें मनीं आणिलें असतां, तुम्हीं विनंति केली कीं, आपणांकडे चिटणीसीचा दरख चालत आहे, हा अक्षयी वतनीं वंशपरंपरेनें सन्निध व सर्व राज्यांतील चालवावा, व कारखानिसी आणि जमेनिसी दोन धंदे राज्यांतील आपले निसबतीस दिले, ते अक्षयी असावे. याजवरून कृपा करून चिटणीसी सन्निधानची व सर्व राज्यांतील वतनी करार करून दिल्ली. कारखानी व जमेनिसी राज्यांतील तुम्हांकडे दिल्ली असे. स्वामीचे वंशीचा कोण्ही अन्यथा करणार नाही. तरी लिहिलेप्रमाणें सदप्रयोजनाचे व्यापाराची सेवा तुम्ही व तुमचे पुत्रपौत्रादि वंशपरंपरे

करून सुखरूप अनभवणें. जाणजे. छ०बहुत काय लिहिणें ? शके १५९६, ज्येष्ठ वद्य १, (खं. ६-२).

निरनिराळ्या जातींमध्ये शिवाजीच्या वेळेस थोडें बहुत वैमनस्य होतें, हें तारीखी-शिवाजीतील खालील लेखावरून दिसून येतें.

‘ गंगा (गागा ?) मठ बनारसहून आला होता, त्याजकडून शिवाजीनें वेदमंत्र शिकून ब्राह्मणासारखें आचरण करण्यास सुरुवात केली. त्यावरून सर्व ब्राह्मणांनीं गागाभट्टावर बहिष्कार घातला. त्यावर शिवाजीनें असा हुकूम काढिला कीं ‘ ब्राह्मण हे धर्मगुरू असून वंघ आहेत; परंतु राज्यांत त्यांस नोकरीत ठेवणें हा धर्मीचार नाही. सबब देवार्चना-पलीकडे दुसऱ्या कोणत्याही सरकारी कामांत त्यांस नेमण्यांत येऊं नये. ह्या हुकुमानुसार ब्राह्मणांस नोकरीवरून काढून त्यांच्या जागा प्रभूस देण्यांत आल्या. तेव्हां ब्राह्मणांवद्दल मोरोपंतानें पुष्कळ रदबदली केली. तो क्षणाला, ‘ महाराज, आपण म्हणतां हाच खरा मार्ग, परंतु आपल्या खास नोकरीत एकट्या प्रभूवर विश्वास ठेवणें वाजवी नाही. त्यामुळे राज्यास हानि, धोका अगर संकट येईल. शिवाजी बोलला, ‘ प्रभूची जात सर्वथैव विश्वासपात्र आहे. सीदीसारख्या परक्यांनीं सुद्धां राजपुरीच्या रक्षणास प्रभु ठेविले आहेत. ते ती नोकरी विश्वासानें बजावीत असून प्रसंगी आपले प्राण खर्ची घालण्यासही ते कमी करीत नाहीत. तेव्हां मोरोपंत निरुत्तर झाला. ’

‘ **मौनीस्वामी.**—‘कोंकणांत शिवाजीचा अंमल बसविण्यास मौनीस्वामी पाटगांवकर व बाबा याकुब रत्नागिरीकर हे दोन पुरुष कारण झाले. ह्या दोघांचेही शिवाजीवर अत्यंत प्रेम होतें. त्यांच्या सांगण्यावरून कोंकणांतील लोक शिवाजीराजाच्या अंमलाला राजी व रजू झाले. मौनीस्वामीचें वजन गोव्यापासून राजापुरपर्यंत व बाबा याकूबचें वजन राजापुरपासून दाभोळपर्यंत होतें. ह्या दोघांचाही उल्लेख बखरीत असून, त्यांच्या वंशाकडे अद्याप इनामें चालू आहेत. (इ. सं.). मौनीस्वामीचा मठ कुडाळप्रांती कोल्हापुर, वेगुळें रस्त्यावर पेठ पाटगांव येथें आहे. या सत्पुरुषा-प्रेषयीं शिवाजीचा मोठा पूज्यभाव होता असें खंड २० ले० २८०—आहेत. वरून दिसून येतें. पहिल्या लेखांत पाटगांव मुक्कामी तंबाकूच्या त्या वेळीं फकानाचें स्वामित्व स्वामीला देवविलें असून, दुसऱ्यांत त्याचे

पालखीला भोई व वाजंत्री ठेवण्याकरितां सालीना १२५ होन देत जाण्याविषयी छत्रपति संभाजीनें आशा केली आहे.

शिवाजीच्या साक्षात्कारी मंडळींत त्याचे बालपणचे सोबती येसजी कंक, तानाजी मालुसरे व बाजी पासलकर या मावळे सरदारांचीं नांवे प्रसिद्ध असून, त्यांतही तानाजीचा सिंहगडावरील पराक्रम महाराष्ट्रेतिहासांत चिरस्मरणीय झाला आहे. येसजी कंक स. १६८६ त पायदळाचा सरनोबत होता. त्यानें व मुलगा कृष्णाजी यांनीं फौज्याचे स्वारींत विशेष पराक्रम केल्यावरून छत्रपति संभाजीनें त्यांस दोन हजार होन बक्षीस दिले, असा उल्लेख खं. १५. ३६५ सांत आहे.

मराठे सरदारांत तर असंख्य पुरुष उदयास आले. शिवाजीच्या कारस्थानांत पूर्णपणे वाकब असल्यामुळे, त्यांच्या हातून शिवाजीच्या पश्चात् देशसेवेची मोठीच कामगिरी पार पडली. एकंदर मराठशाहींत जीं मराठ्यांचीं घराणीं पुढें उदयास आलीं, त्यांचें मूळ बहुतकरून शिवाजीच्या वेळेस सांपडतें. अशा घराण्यांच्या हकीकती आज उपलब्ध नाहींत ही मोठ्या खेदाची गोष्ट होय. कंक, मालुसरे, पासलकर इत्यादि मावळे सरदारांचीं घराणीं आजही हयात असतील, पण वरील पूर्वजांच्या नांवांपलीकडे त्यांजविषयी ज्यास्त माहिती आज उपलब्ध नाहीं. चाकणचा किळेदार फिरंगोजी नरसाळा, जावळी सर करण्यांत मदत करणारा संभाजी कावजी, आगीत उडी घालणारा घोडेस्वारांचा पहिला अधिपति नेताजी पालकर, मोगल व विजापुरकर यांस चांगलाच शह देण्यांत जिवाकडे न पाहणारा प्रतापराव गुजर, इत्यादि इतिहासप्रसिद्ध मंडळी आज केवळ नामशेष होऊन गेली आहे.

शिवाजीपाशीं नवीन होतकरू असे पुष्कळ लोक होते. त्यांतील कित्येक पुढें फार प्रसिद्धीस आले. तुकोजी व त्याचा मुलगा कान्होजी आंगरे, संताजी घोरपडे, घनाजी जाधव, खंडेराव दामाडे, नागपुरकर भोसल्यांचा पूर्वज परसोजी भोसले, ही मंडळी शिवाजीचे शिस्तींत वाकब असून त्याचे पश्चात् प्रसिद्धीस आली. शहाजीच्या भावाचा मुलगा परसोजी पुष्कळां शिवाजीबरोबर असे.

मराठी बखरीतून सुमारे शंभर मंडळींची नावे प्रसिद्ध आहेत. पैकीं निम्मे ब्राह्मण आणि प्रभु व बाकीचे मराठे व मावळे आहेत. हे सर्व लोक शिवाजीच्या राज्याचे खरे आधारस्तंभ होते. अशा शूर व कर्तबगार लोकांचें शिवाजीस साह्य होतें, म्हणूनच राज्यस्थापनेचें अचाट काम त्याला तडीस नेतां आलें. त्यांतही विशेषकरून शिवाजीच्या अनुयायांमध्ये एक मोठा गुण दृष्टीस पडतो, तो असा कीं, इतक्या असंख्य लोकांमध्ये एकही मनुष्य कर्तव्यपराङ्मुख झाला नाही; एकानेंही धन्याशी बेइमान केलें नाही; आणि धन्यानें वाग्बाणांनीं ताडन केलें असतां, प्रतापराव गुजराप्रमाणें, एकही कर्तव्य बजावण्यांत प्राण खर्ची घालण्यास चुकला नाही. ज्यानें त्यानें नेमून दिलेली कामागिरी उत्कृष्ट बजाविली. त्यांची शिवाजीवर भक्ति असून, शिवाजीचा त्यांजवर लोभ हाच आपल्या भ्रमांचा मोबदला असें ते समजत असत. शिवाजीचे पश्चात् मोगलांनीं मराठ्यांचे बहुतेक प्रांत हिसकावून घेतले. परंतु मराठ्यांच्या अंगचा हुरूप, त्यांची वीरश्री व त्यांची एकी ही मोगलांस नाहीशी करितां आली नाहीत. यामुळें आपत्काळीं महाराष्ट्राचा बचाव झाला. शिवाजीच्या वेळेस राज्यकारभाराचें शिक्षण त्यांस मिळालें म्हणूनच मोगलांच्या हातून मराठशाहीचा निःपात झाला नाही. अशा प्रकारचे अनेक लोक शिवाजीनें शिकवून तयार केले, यांतच शिवाजीची दूरदृष्टि व्यक्त होते. खऱ्या देशभक्ताचें कर्तव्य असेंच आहे. केवळ अमुक एक कृत्य तडीस गेलें म्हणजे त्याचें काम भागत नाही, तर त्या कृत्याचें साफल्य कायम राखण्यासाठीं योग्य माणसें तयार करणें व हरएक बाबतींत पुढची तरतूद करून ठेवणें, ह्यांतच त्याचा खरा मोठेपणा आहे. शिवाजीसारख्या स्वामी व त्याच्याच योग्यतेचे त्याचे अनुयायी यांच्या चरित्रक्रमाची आठवण आज त्यांच्या वंशजांस झाली असतां, आपल्या पूर्वजांच्या अंगच्या गुणांची थोरवी त्यांस केवढी वाटत असेल बरें ! शिवाजी आपल्या थोर गुणांच्या योगानें अनुयायांच्या ठिकाणीं सप्रेम उत्साह उत्पन्न करित असे. शिवाजीच्या जन्माची साफल्यता यांतच होती.

पूर्वीं मोठमोठ्या राजांजवळ कवी किंवा भाट असत, त्याप्रमाणें शिवाजीपाशींही अनेक विद्वान् पुरुष होते, त्यांत भूषण कवीचें नांव प्रसिद्ध आहे. तो प्रथम छत्रसाल राजाजें पदवी होता. तेथून सन १६६४ त

तो शिवाजीपार्शी येऊन राहिला. यवनांची नोकरी करण्याचा त्यास मोठा तिडकारा वाटत असे. शिवाजीला हा त्याचा अभिमान विशेष आवडला असावा असे दिसते. हिंदुस्थानांतील निरनिराळ्या राज्यांतील स्थिति व व्यवस्था भूषण कवीकडून शिवाजीला चांगली कळली असली पाहिजे. 'शिवराज-भूषण-काव्य' या ग्रंथांत त्याने शिवाजीच्या प्रतापाचे सुरस वर्णन केले आहे. हे काव्य राज्याभिषेकाच्या आदल्या वर्षी पुरे झाले. शिवाजीने भूषण कवीस पुष्कळ द्रव्य देऊन स्वदेशी पाठविले. शिवाजीच्या कामगिरीत हजारों लोकांनी आपले प्राण स्वदेशसेवेस अर्पिले, त्यांपैकी इतिहासांत आज आपणास फार तर थोडींशीच नांवें माहीत आहेत, पण ज्यांची नांवें माहीत नाहीत अशा शेंकडों लोकांचे प्राण देशकार्यास बळी पडले आहेत. त्यांचे मागे नांतसुद्धा राहिलेले नाही. कोणी घनाकरितां तर कोणी कीर्तीकरितां, मिळून कोणत्या ना कोणत्या तरी हेतूने कामगिरी करणारे लोक पुष्कळ असतात. पण केवळ देशकार्य हाच हेतु धरून स्वतः शीज सोसणारे कचित्. अशाच निरिच्छ पण स्वदेशाभिमान लोकांची संख्या जसजशी एखाद्या राष्ट्रांत वाढत जाते, तसतसा त्याचा उद्धार होत जातो. शिवाजीने जे महत्कार्य केले, ते त्याने एका दिवसांत किंवा एकद्वयाने तडीस नेले नाही. त्यासाठी शिवाजीस व त्याच्या अनुयायांस पुष्कळ दिवस अनेक संकटे भोगावीं लागलीं. शिवाजीचा उत्सव जसा शिवाजीबद्दल आहे, तसाच तो स्वराज्यस्थापनेच्या कार्या त्यास साह्य करणाऱ्या व देशकार्यासाठी आपले प्राण खर्ची घालणाऱ्या हजारों लोकांचाही आहे. दुसऱ्या एका दृष्टीने पाहिले असतां हा उत्सव महाराष्ट्रीयान्या अंगच्या सद्गुणांचे व शौर्याचे स्मारक आहे.

देश जिंकण्याचे भेय शिवाजीच्या सरदारांत विभागून द्यावयाचे असेल तर राघो बल्लाळाने कोंकणप्रांत, अनाजी दत्ताने पन्हाळा व दक्षिणप्रांत, मोरोपंत पिंगळे व प्रतापराव गुजर यांनी उत्तरप्रांत, व रघुनाथराव हणमंते व हंबीरराव मोहिते यांनी कर्नाटकप्रांत, असे प्रदेश जिकिले असे ठोकळ मानाने म्हणतां येईल.

९. शिवाजी आणि रामदास.—शिवाजीच्या साह्यकर्त्यांत रामदासाची गणना प्रामुख्याने केली पाहिजे. रामदास शिवाजीचा गुरु होता, अर्थात्, त्याच्या मनाचा व आत्म्याचा संरक्षक होता. म्हणून वर प्रत्यक्ष

साक्ष करणारी मंडळी सांगितली त्यांच्याहून एका दृष्टीने रामदासाचें साक्ष व्यास्त किंमतीचें होतें. ह्या बाबतीचें सामान्य विवेचन पूर्वी प्रकरण ३ कलमें ७-८-९ ह्यांत केलें आहे. त्यानंतर शिवाजीनें रामदासी मठांस उत्पन्न करून दिलेली, बाळाजी आवजीच्या हातची, एक अस्सल सनद रा. ब. पारसनीस ह्यांनीं मेहेरबानी करून दिली, तींत शिवाजी व रामदास ह्यांचा संबंध चांगल्या प्रकारें व्यक्त झालेला आहे. ही सनद स. १६७९ च्या विजयादशमीस लिहिलेली असून, ती इनाम कमिशनच्या दसरांत नोंदलेली आहे आणि त्याप्रमाणें उत्पन्न इच्छां चालू आहेत. तेव्हां या कागदाच्या अस्सलपणाविषयी शंका घेण्याचें कारण नाहीं. ती सनद येणेंप्रमाणें:—

श्री.

श्रीसद्गुरुवर्य श्रीसकलतीर्थरूप श्रीकैवल्यधाम श्रीमहाराज श्रीस्वामी.
स्वामींचे सेवेसी:—

चरणरज शिवाजीराजे यांणीं चरणांवर मस्तक ठेवून विज्ञापना जे. भजवर कृपा करून सनाथ केलें. आज्ञा केली कीं, तुमचा मुख्य धर्म, राज्य स्थापन करून, धर्मस्थापना, देवब्राह्मणांची सेवा, प्रजेची पड्डा दूर करून, पाळण रक्षण करावें. हें व्रत संपादून त्यांत परमार्थ करावा. तुम्ही जें मनी घराल तें श्री सिद्धीस पाववील. त्याजवरून जो जो उद्योग केला, व दुष्ट दुख लोकांचा नाश करावा, विपुल द्रव्येंकरून राज्यपरंपरा अक्षय्यीं चाले ऐशीं स्थळें दुर्घट करावी, ऐस जें जें मनीं धरिलें, तें तें स्वामींनीं आशीर्वादप्रतापें मनोरथ पूर्ण केले. याउपरी राज्य संपादिलें तें चरणीं अर्पण करून, सर्व काळ सेवा घडावी, ऐसा विचार मनीं आणिला. तेव्हां आज्ञा जाली कीं, पूर्वी धर्म सांगितले तेच करावे, तीच सेवा होय, असें आज्ञापिलें. यावरून निकट वास घडून वारंवार दर्शन घडावें, श्रीची स्थापना कोठें तरी होऊन सांप्रदाय शिष्य व भक्ति दिगंत विस्तीर्ण घडावी, अशी प्रार्थना केली, तेही असमेतात् गिरिगव्हरीं वास करून, चाफळीं श्रीची स्थापना करून सांप्रदाय शिष्य दिगंत विस्तीर्णता घडली. त्यास, चाफळीं श्रीची पूजा, महोत्सव, ब्राह्मणभोजन, अतिथी, इमारत सर्व यथासांग घडावें, जेथें जेथें श्रीच्या मूर्ति स्थापन जाली तेथें उत्सव पूजा घडावी. यास राज्य संपादिलें यांतील ग्रामभूमि कोठें काय नेमावी, ती आज्ञा

व्हावी. तेव्हां आज्ञा जाली की, 'वैशेष उपाधीचें कारण काय ? तथापि तुमचे मनीं श्रीची सेवा घडावी हा निश्चय जाहला, त्यास यथावकाशें जेथें जेथें जें जें नेमांवेंस वाटेल तें नेमावें, व पुढें जसा सांप्रदायाचा, व राज्याचा, व वंशाचा विस्तार होईल तसें करीत जावें. याप्रकारें आज्ञा जाली. याजवरून देशांतरीं सांप्रदाय व श्रीच्या स्थापना जाल्या, त्यास ग्रामभूमीचीं पत्रें करून पाठविलीं. श्रीसन्निध चाकळीं एकशें एकवीस गांव सर्वमान्य व एकशें एकवीस गांवीं अकरा विवे प्रमाणें भूमि, व अकरा* स्थलीं श्रीची स्थापना जाली, तेथें नैवेद्यपूजेस भूमि अकरा विवे प्रमाणें नेमिले आहेत. असा संकल्प केला आहे, तो सिद्धीस नेण्याविशीं विनंति केली तेव्हां, संकल्प केला तो परंपरेनं शेवट्यास न्याय; अशी आज्ञा जाली. त्यावरून सांप्रत गांव व भूमि नेमिल्याः—

१ मौजे चाफळ तर्फे नाणेघोल प्रांत कऱ्हाड कसबे नाणेघोलपैकीं देहे
२ असे एकंदर ३२ देहे;

१ मौजे दहीफल बुद्रुक परगणे ठवेली श्रीश्रेष्ठांचे समाधीकडे देह १.

धान्य गळ्या हरजिनशी खंडी १२१ एकशें एकवीस.

एकूण दरोबस्त सर्वमान्य गांव तेहेतीस व जमीन विवे गांवगना चारशें-एकोणीस आणि कुरण एक श्रीचे पूजाउत्सवाबद्दल संकल्पांतोल सांप्रत नेमिले, व उत्साहाचे दिवसास आणि हमारतीस नक्त ऐवज व धान्य समयाचे समयास प्रविष्ट करीन. एणेंकरून अक्षर्यां उत्साह चालविण्या-विशीं आज्ञा असावी. राज्याभिषेक शके ५ कालयुक्ताशीनाम संवत्सरे. आश्विन शुद्ध १०, बहुत काय लिहिणें हे विज्ञापना. '

ह्या पत्रांत बऱ्याच गोष्टींचा उलगाडा आहे. तो समजून घेण्या-साठीं त्या दोन व्यक्तींची मनोरचना ध्यानांत ठेविली पाहिजे. शिवाजी अत्यंत धार्मिक होता. सत्पुरुषांवर त्याची मोठी श्रद्धा असे. संकटाच्या व विवंचनेच्या प्रसंगीं त्याचें चित्त व्यग्र होत असे. पुष्कळदां उपरति होऊन हें राज्य व ही दगदग नको असं त्यास वाटे. त्याला देवीचे दृष्टांत होत. बागलाणांत, कर्नाटकांत वगैरे त्यास सत्पुरुष भेटल्याचे


*रुद्र ११, आणि मारुती हा रुद्राचा अवतार, म्हणून ११ चें प्राधान्य आतां

चाफळचा रामदासी मठ.

(सत्कार्थी० सं. ९ ले. ३६८).

मूळ पुरुष रुष्णाजीपंत ठोसर. इ. स. ९०२

सूर्याजीपंत



गंगाधर मृ. १७३४ श्यामजी मृ. १७६२
रामचंद्र मृ. १७०५ श्यामजी मृ. १६९३

गंगाधर मृ. १७३४ श्यामजी मृ. १७६२
रामचंद्र मृ. १७०५ श्यामजी मृ. १६९३

लक्ष्मण दत्तक मृ. १७८३ लक्ष्मणबाबा मृ. १७७१
रामचंद्र मृ. १७७१

हनुमंत बाबा १७६७-१८१८

महाराष्ट्र बाबा १८१७-१८४८

लक्ष्मणस्वामी.

उल्लेख आहेत. ज्या ज्या ठिकाणी तो जाई तेथे कोणी कोणत्याही प्रकारचा अलौकिक पुरुष त्यास आढळल्यास तो मुद्दाम तपास करी; आणि अशा पुरुषांपासून माहिती, उपदेश वगैरे मोठ्या आस्थेने मिळवी. मनूची म्हणतो की, जयसिंगाच्या मुक्कामावर असतां युरोपियन राष्ट्रांची माहिती विचारून शिवाजीने मला पुरे पुरे केलें. श्रीशैलमल्लिकार्जुन येथे गेला असतां देहभान विसरून शिवाजी एका सत्पुरुषाच्या भजनी लागला होता. सारांश, मनास विवेचना लागली असतां, शांति व समाधान मिळविण्यासाठीं शिवाजी सत्पुरुषांचा सहवास घरीत असे.

रामदास सत्पुरुष होता. तो अत्यंत निरिच्छ असे. पारमार्थिक मार्गापासून त्याने लोकांची प्रवृत्ति संसारमार्गाकडे कशी केली हें मागे सांगितलेंच आहे. स्वतःचे ठिकाणी तेज उत्पन्न करून सर्व जगाला शहाणें करण्याची रामदासाची खटपट असून, इतर साधुसंतांच्या भक्तिमार्गापासून रामदासाचा उपदेश अत्यंत भिन्न होता. तो संतमंडळीस आवडला नाहीं. रामदासाचा अभंगदेखील श्रीपांडुरंगासमोर म्हणण्याची पंढरपुरास संतानुयायी वारकऱ्यांनी बंदी ठेविली आहे. अशा निरिच्छ,

चतुरस्र व देशकालस्य सत्पुढ्याची संगति शिवाजीने वरीच केली असली पाहिजे; आणि त्यापासून अडचणीच्या प्रसंगी शिवाजीच्या मनास श्रान्ति व समाधान झालें असेल, श्रान्त संशय नाही. मात्र अशा सत्संगापलीकडे शिवाजीच्या प्रत्यक्ष राजकारणांत रामदासानें कोणताही भाग घेतला नाही. कोणत्याही बखरीत अगर कागदपत्रांत असा एकही उल्लेख सांपडत नाही, की ज्यांत रामदासानें स्वतः एखाद्या राजकारणांत अगर राज्यकारभाराच्या बाबतींत यत्किंचित् हात घातला. 'चालला आहे हाच उद्योग पुढें चालवा. तुमच्यासारख्या क्षत्रियानें राज्यच चालविलें पाहिजे, राज्य सोडून आमच्यासारख्या जोग्यांच्या नादीं लागणें तुम्हाला योग्य नाही', असें वारंवार रामदास शिवाजीस सांगे. म्हणजे रामदासानें शिवाजीच्या मनाचें रक्षण केलें; त्याचा हुरूप कायम राखिला, आणि त्यास कर्तव्यापासून विमुख होऊं दिलें नाही. 'Ramdar was the keeper of Shivaaji's mind and spirit.' हे मार्मिक विधान सर्वथैव योग्य दिसतें.

ह्या गोष्टी ध्यानांत ठेवून शिवाजीचें वरील पत्र वाचलें असतां पुष्कळ गोष्टी कळतात. 'मजवर कृपा करून सनाथ केलें,' म्हणजे शिवाजी कांहीं तरी अत्यंत अडचणीत असून, त्या निराधार दुःखद स्थितीतून रामदासानें त्यास सोडविलें. 'तुमचा मुख्य धर्म राज्य स्थापन करून,' वगैरे जो मजकूर पुढें आहे त्यावरून असें दिसतें कीं, शिवाजीला उपरति होऊन राज्याची दगदग नकोशी झाली होती. ही त्याची विषण्णता रामदासानें दूर करून त्यास धीर दिला; आणि सांगितलें 'तुम्ही उद्योग करा, परमेश्वर सिद्धीस नेईल.' त्याप्रमाणें आचरण केल्यावर शिवाजीचा उद्योग सफळ झाला. पुढें तें सर्व राज्य स्वामीस अर्पण करून, आपण मोकळें व्हावें अशी इच्छा शिवाजीस झाली असतां, रामदासानें पुनः त्यास कर्तव्य करण्यास लाविलें. 'निकटवास घडून वारंवार दर्शन घडावें' ह्या शब्दांवरून शिवाजीनें रामदासास सजनगडावर आणून ठेविलें; आणि तेथील उत्सवांत अष्टप्रधान वगैरे सरकारी कामगारांनीं कोणी काय कामें करावें व कोणाचे काय हक्क हें ठरवून दिलें. हे प्रघात मराठी राज्यांत अखेरपर्यंत यथासांग चालू होते; आणि कांहीं स्थितिभेदानें अजूनही चालू आहेत. सजनगड या नांवावरूनच रामदासाबद्दल शिवाजीची भावना

व्यक्त होते. रामदासानें स्थापन केलेल्या मठांचे खर्च चालण्यासाठी उत्पन्ने बांधून देण्याची इच्छा शिवाजीने दर्शविली असता, 'यथावकाशे जेथें जें जें नेमावेंसे वाटेल तें नेमावें, व पुढें जसा संप्रदायाचा, आणि राज्याचा व वंशाचा विस्तार होईल तसें करित जावें' असे रामदासानें उत्तर दिलें. रामदास म्हणाला 'उत्पन्ने बांधून देण्याची घाई करण्याचें कारण नाही. जसजसा रामदासी संप्रदाय वाढेल, जसें तुमचें राज्य व वंश वाढेल, त्याप्रमाणें तुम्ही परामर्ष घेत जा. रामदासी संप्रदाय पुढें चालला नाही, किंवा तुमचें राज्य पुढें विस्तार पावले नाही तर आज निरर्थक उत्पन्ने बांधून देण्यांत तरी फायदा काय?' अशा प्रकारचा ह्या उभयतांमध्ये घडलेला व्यवहार शिवाजीच्या ह्या पत्रावरून उत्कृष्ट व्यक्त होतो. राज्यस्थापन, धर्मस्थापन, देवब्राह्मणांची सेवा व प्रजापालन, हे शिवाजीचें रामदासानें शिकविलेले कर्तव्य पत्राच्या आरंभीच स्पष्ट आहे.

१६५६ चंद्रराव मोन्यास मारल्यावर शिवाजीच्या मनास उद्वेग होऊन राजकीय संकटही त्याजवर ज्यास्त निकरानें येऊं लागली. तेव्हां स. १६५६च्या सुमारास महाबळेश्वरच्या भागांत रामदास हिंडत असतां त्याची व शिवाजीची प्रथम भेट झाली, असे उल्लेख कित्येक ठिकाणीं असल्याचें कळतें. जिजाबाईंचा कोणी गुरु महाबळेश्वरी होता, त्याला भेटण्यास शिवाजी गेला असतां रामदासाची गांठ पडली; त्याच्या उपदेशापासून शिवाजीच्या मनास समाधान वाटूं लागलें, आणि पुढें प्रसंगानुसार उभयतांच्या गांठी पडत गेल्या. जावळी काबीज केल्यावर प्रतापगड बांधिला, त्याच्या बास्तुशांतीस महाबळेश्वरचे ब्राह्मण शिवाजीनें आणिले, त्यांत रामदासस्वामी हजर असल्याचा उल्लेख एक ठिकाणीं आहे. हा प्रकार खरा असूं शकेल. रामदास स्वतः अत्यंत निरपृह असल्यामुळें आपण होऊन शिवाजीची गांठ घेण्याचा प्रयत्न त्यानें केला नाही; आणि प्रत्यक्ष राजकारणांत त्याचा हात नसल्यामुळें कोणताही कागदपत्रांचा पुरावा मिळणें शक्य नाही.

सर्व देशांत व सर्व काळ नीति शिकविणाऱ्या सत्पुरुषांचा राष्ट्रास मोठाच उपयोग घडत असतो; आणि राष्ट्रोद्धार करणारे पुरुष ज्या वेळेस उत्पन्न होतात, त्या वेळेस त्यांस अशा नीतिशिक्षकांचें साह्य असलेलें इतिहासांत सर्वत्र दिसतें. असे पुरुष केवळ लोकहिताकरितां झटत असतात; स्वतःची बडेजाव ते बिलकूल इच्छित नाहींत. मोठ्या लोकांनीं सत्पुरुषांस गुरु कर-

प्याचा प्रघात ह्या देशांतच नव्हे तर युरोपांतही आढळून येतो. हिंदुस्थानांत प्राचीन व अर्वाचीन काळीं सर्व राजांनीं गुरु केले आहेत. तथा प्रकारची गुरुभक्ति शिवाजीची रामदासाच्या ठिकाणी होती. रामदास स्वामीने नीतिमत्तेचा, देशाभिमानाचा, परस्परविश्वासाचा व राजनिष्ठेचा धडा राष्ट्रास घालून दिला. परस्परविश्वास, देशाभिमान, वगैरे राष्ट्रीय नीतिमत्तेचे घटक गुण त्याने उत्पन्न केले. रामदासाने महाराष्ट्रधर्माचा म्हणजे मराठ्यांच्या कर्तव्याचा उपदेश लोकांस करून, ते कसे करावे हे लोकांस शिकविले. दरएक गांवाच्या बाहेर मारुतीचे देवालय बांधवून तेथे शारीरिक व मानसिक संपत्ति तयार करण्याची योजना निर्माण केली. जे अकरा मठ रामदासाने स्थापिले ते क्षत्रियांने व मराठ्यांने भरवस्तीचे गांव असून, तेथे सर्व वर्णांच्या लोकांनीं जमून आपल्या कर्तव्याचा खल करावा अशी योजना होती. या कारणास्तव रामदासाचा उद्योग शिवाजीच्या घटनेस पोषक झाला. एक दुसऱ्या शिवाय लंगडा पडला असता. ह्या उद्योगागंबंधाने लोकांपुढे आपले नांव यावे अशी रामदासाची इच्छा असती तर, रामदासाचाही पुष्कळसा पत्रव्यवहार आज सांपडला असता. परंतु राजकारणाच्या निरर्थक पत्रव्यवहारांत रामदासाने मन घातले नाही. सर्व लोकांच्या हिताचा बोध लिहिण्यांतच त्याने आपली लेखणी व जिह्वा शिजविली. राष्ट्रांतील लहान थोर मंडळीस राष्ट्रकार्य करण्याचा उपदेश करून त्याने त्यास शिवाजीच्या कामास मदत करण्यास पाठविले. वाटेळ ते काम पडो, जिवाची परवा न करितां व स्वतःचे हित न पाहतां, ते काम तडीस न्यावयाचे, अशा प्रकारची मनोभावना शिवाजीच्या वेळेस पुढारी पुरुषांची तयार होती, तिचा उत्पादक रामदास होय. रामाच्या नांवाने काम करावे, रामाला ते अर्पण करावे, अशा बुद्धीनेच शिवाजी, संभाजी, व राजाराम यांच्या वेळीं राष्ट्रभक्तांनीं कामे केलीं. संभाजीने अतिशय जाच केला असताही त्याच्या लोकांनीं आपलीं कामे टाकलीं नाहीत किंवा ते रुसून निघून गेले नाहीत. म्हणूनच अनेक संकटांतून महाराष्ट्राचा त्या वेळीं बचाव झाला. उत्तरकालीन मराठाशाहींत ही मनोभावना नाहीशी झाली आणि राष्ट्राचा अधःपात सुरू झाला.

कागदपत्रांच्या पुराव्यावरून रामदासाची ही कामगिरी सिद्ध करून दाखवितां येत नाही, हाच त्या कामगिरीचा एक पुरावा आहे. राम-

दासी खंडांत पुष्कळ कागद छापलेले आहेत, त्यांत मठांत उत्पन्न झालेले संदे वगैरे नेहमीचे प्रकार आढळतात. प्रत्यक्ष रामदासांचे असे त्यांत एकच पत्र आहे, आणि तेही म्हणजे ऐतिहासिक दृष्ट्या महत्वाचे आहे असे नाही. सबब रामदासाची कामगिरी दासबोधावरूनच समजून घेतली पाहिजे. ' ईश्वरें तुम्हास प्रेरणा केली, ' असे रामदास शिवाजीस म्हणतो, ' मी तुम्हांस अमुक शिकविलें ' असे म्हणत नाही. सारांश, रामदासांचे काम नैतिक स्वरूपाचे होते. शिवाजीस रामदासाची योग्यता उत्कृष्ट कळली होती. परंतु रामदास अत्यंत निरिच्छ असल्यामुळे आपण झोऊन त्याने शिवाजीस भेटण्याची उत्कंठा दाखविली नाही. शिवाजीची भेटीविषयी उत्कंठा वाढली तेव्हां शिवाजीने अनेक प्रयास करून रामदासास गांठिले. ह्या दोघांच्या भेटीचे अस्पष्ट उल्लेख रामदासी पत्रव्यवहारांत कित्येक आहेत. शिवाजीला उपरति झाली तेव्हां रामदासाने त्यास परावृत्त करून पुनः आपले कर्तव्य करण्यास लाविले. चाफेळच्या मठास धान्याची मोईन शिवाजीने करून दिली असतां पुष्कळ दिवस त्याचा स्वीकार रामदासाने केला नाही; उलट आलेले सामान परत पाठविले (लेखांक १७, २६). परळी येथे स्वामीची व्यवस्था शिवाजीने यथास्थित करून तेथील किल्ल्याचे नांव सजनगड असे नवीन ठेविले. जिजोजी काटकर यास सजनगडावर हवालदार नेमून स्वामीच्या इच्छेप्रमाणे सर्व व्यवस्था ठेवण्याचा त्यास हुकूम दिला. कर्नाटकांतल गांवें इनाम मागून रामदासाने शिवाजीस कर्नाटक प्रांत जिंकण्याची भर दिली. रामदासी पंथाचा विस्तार कर्नाटकांतही विशेष झाला. मराठ्यांचा भगवा झेंडा रामदासाच्या गुरुत्वाचा व निरिच्छ राष्ट्रसेवेचा निदर्शक आहे. ह्या सर्व गोष्टी ध्यानांत घेतल्या म्हणजे रामदासाने केवढे नैतिक काम केले हे दिसून येते. समर्थ हे विशेषण त्यास शिवाजीच्या वेळी लावण्यांत येत नव्हते. उपकृत महाराष्ट्राने त्या सत्पुरुषाची आठवण म्हणून मागाहून हे विशेषण त्यास दिले. शिवाजी त्यास ' गोसावी ' व ' स्वामी ' ह्याच नांवांनी संबोधित असे. सत्पुरुषांच्या कृपेशिवाय कोणतेच काम यशस्वी होत नाही, हे समजून शिवाजीने रामदासाची कृपा संपादिली.

शिवदिग्विजयांत रामदासस्वामी व शिवाजी ह्यांच्या समगमाचे वर्णन मोठे रसभरित केलेले आहे. रामदास शिवाजीस म्हणतो. ' या भूमंडळाचे

ठाई, धर्मरक्षी ऐसा नाही; महाराष्ट्र धर्म उरला कांहीं, तुम्हाकारणें. कितेक धर्मकृत्यें होती, संतमंडल वागती, धन्य धन्य तुमची स्थिति, विश्वा विस्तारिली. दुष्ट दुर्मद संहारिले, बहुतेकांसी घाक सुटले, तुमच्या आश्रया लागले, जीवनोपार्थी. धर्मस्थापनेची स्थिति, संभाळिली पाहिजे. राजा मंत्री एकविचार, तरी पावाळ पैल पार, अमर्थादा होतां बाजार, कार्य नासे. मनुष्य राजी राखावे, व्यवधान ठेवावें, सर्व शोधूनि पाहवें, बरें वाईट. न्याय नीति असावी, लालची पोटी नसावी, खरी खोटी लक्षावी निर्भीडपणें. आमचें बोलणें स्पष्ट, म्हणोनि न व्हावें कोपिष्ट, उचित प्रकारें ऐकावें नीट. सांगितलें कांहीं. मनापासून चालणें वागणें असेल, तरी आमचा मार्ग स्वीकारावा, राम कृपा करील, तुमचीं कार्यें होतील, मनेच्छा सिद्धीस जाईल, येविशीं मनांत मळ बाळगूं नका. ' अशा पर्यायांनीं बोलून महाराजांपासून ' आपण सांगाल त्याप्रमाणें चालेन, अन्यथा वर्तणार नाही, ' असें कित्येक खात्री करून बोलले. स्वामी संतोष झाले. ' रामदासस्वामीबद्दल शिवाजीची अत्यंत पूज्यबुद्धि असूनही राज्याच्या प्रत्यक्ष व्यवहारांत स्वामीचें अंग नव्हतें, हें रा. राजवाड्याच्या खालील उद्गारांवरून उघट आहे.

‘गुरुपेक्षां शिष्य सवाई असावा लागतो, व तसे महाराज होते, म्हणूनच समर्थीच्या मनांत ज्या ज्या गोष्टी घडवून आणावयाच्या होत्या त्या त्या घडून आल्या. समर्थ हे ध्येयाची ओळख करून देणारे होते. राजकीय, सामाजिक, नैतिक वगैरे बाबींचा विचार करून ध्येयाच्या प्राप्तीकरितां इष्ट ती दिशा दाखवून देणारे समर्थ होते. स्वतः तलवार हातांत घेऊन किंवा कायदे करून लोकांचें धुरीणत्व समर्थींनीं स्वीकारिलें नाहीं. युक्ति, बुद्धि, शक्ति यांचा योग्य उपयोग कसा करावा एवढेंच फक्त समर्थींनीं शिकविलें. शिवाजीमहाराज व त्यांच्याजवळचे पिंगळे वगैरे कारभारी कर्ते मुत्सद्दी असल्यामुळें, कोणत्या मोहिमी कराव्या, किंवा कोश किती तयार ठेवावा, वगैरे गोष्टी ते कोणाला विचारीत बसले नाहींत. ’ (शिवजयंती व्याख्यान, १९१५).

शिवाजीच्या पश्चात् जवळ जवळ दोन वर्षांनीं रामदासाचें निधन झालें. संभाजीच्या राज्यारोहणाची गढबढ व त्याच्या रागीट स्वभावाचा परिणाम त्यांची वार्ता स्वामीस कळून त्यानें संभाजीस एक उपदेशपर पत्र लिहिलें, तें

प्रसिद्ध असून त्यांत शिवाजीची आठवण ठेवा, असा उपदेश वारंवार केलेला आहे. सचिव, चिटणीस इत्यादिकांचे वध रामदासांच्या मृत्यूनंतर झाले असावे. संभाजीच्या राजकारणांत रामदासाने प्रत्यक्ष हात घातला नाही, हे रामदासांच्या वृत्तीस व बाण्यास सर्वथैव अनुरूपच होतें.

महाबलेश्वरचा राहणारा दिवाकर भट्ट म्हणून एक विद्वान्, निस्पृह व कर्तव्यदक्ष गृहस्थ होता, त्याजकडे रामदासाने संस्थानाचा सर्व कारभार व पारिपत्याधिकार सोंपविला होता. हा गृहस्थ रामदासाचा प्रत्यक्ष उपाध्या नव्हता. परंतु तो धोरणी, राजकारणकुशल व निष्ठावंत असल्यामुळे, राजद्वारी जाऊन अनेक कामें तडीस नेण्यास रामदासाने दिवाकर गोसावी याचीच योजना केली होती. दिवाकराने संभाजीच्या व राजारामाच्या वेळेरु संस्थानाचा कारभार मोठ्या दक्षतेने करून रामदासी मठाची कीर्ति बरीच कायम राखिली. तथापि रामदासांचे तेज मठांतून नाहीसे होतांच त्यांचे राष्ट्रीय स्वरूप सर्वस्वी लोपलें आणि उत्पन्ने संभाळण्याकडे मठांचे लक्ष लागलें. कांहीं दिवस उद्धव, गोसावी व भानजी यांजशी दिवाकर भट्टाचा मठाच्या अधिकारासंबंधानें तंटा चालला. अखेरीस दिवाकर भट्टाचे हयातीतच रामदासांच्या वडील बंधूचा नातू गंगाधर स्वामी यास जांवेहून चाफळास आणण्यांत आले, तेव्हांपासून त्यांच्या वंशाकडे रामदासी मठाचा अधिकार चालत आहे. दिवाकर भट्ट स. १७११ चे सुमारे वारला.

१०. शिवाजीच्या लुटीचा अर्थ.—शिवाजी लुटारू होता, या आरोपावर त्याची योग्यता परकीयांनी बरीच कमी केली आहे. मराठ्यांच्या लुटारूपणाचा विचार अन्यत्र करावयाचा आहे. प्रस्तुत 'शिवाजी लुटारू होता,' या विधानाचा अर्थ समजून घेतला पाहिजे. 'लुटारू' ह्या शब्दाचे दोन अगदी भिन्न अर्थ आहेत. एक लोक बेसावध असतां त्यांच्यावर अचानक जाऊन घाला घालणें, बायकापोरांस मारहाण करून त्यांस लुबाडणें, जाळपोळ व उच्छेद करून स्वतःची तुंबडी भरणें; दुसरा, एकंदर राष्ट्राच्या कल्याणाप्रीत्यर्थ राज्यसंस्थापनेच्या कामास लागणारा खर्च भरून काढण्यासाठीं राजरोसपणें मुलखांत फिरून, प्रत्येकाच्या ऐपतीप्रमाणें लोकांवर एक प्रकारचा कर बसविणें व सौम्योपचारांनी तो वसूल करणें. ही एक प्रकारची राज्यसंस्थापनेची झोळीच होय. ही झोळी शिवाजी स्वराज्यांत चडूंकडे फिरवीत होता. ह्या झोळीत प्रत्येकाने

भिक्षा घालणें अवश्य होतें. झोळी विन्मुख परत पाठविणारास शिवाजीचा धाक वाटे. लूट शब्दाचा दुसरा अर्थ हल्लीं प्रचारांत नाहीं; तरी पण शिवाजीच्या झोळीस हा शब्द लावण्याचा आग्रहच असेल, तर तो ह्या अर्थानेंच लावतां येईल. पैसा घेणें हें पर्यवसान दोनही प्रकारांत आहे, फरक काय तो वेगळ्याच्या पद्धतींत आहे. यशवंतराव होळकर, हैदर पेंढारी वगैरे मंडळी पहिल्या कोटींत येतील. खाफीखान म्हणतो, 'शिवाजी पुष्कळ संपत्ति लुटून आणी; परंतु त्याचा असा नियम होता की, मींशिंदीला व कुराणाला हात लावूं नये, किंवा कोणा बायकापुरुषांची अव्रू घेऊं नये. कुराणाचें पुस्तक लुटींत त्याचे हातीं आल्यास तें तो मोठ्या सन्मानानें आपल्या हाताखालील मुसलमानांस देऊन टाकी. लुटीकरितां कोणीही इसम पकडलेला असल्यास, मग तो हिंदु असो वा मुसलमान असो, त्याची यथायोग्य काळजी घेण्यांत येऊन, त्यास कोणताही त्रास देण्यांत येत नसे. लुटीसंबंधाचे त्याचे नियम असे सक्त होते की, कोणतीही लूट लोकांनीं पैदा करून आणिली तर ती सरकारांत भरावी लागे.' एखाद्या शहरीं गेल्यावर तेथील धनसंपन्न लोकांजवळून ज्याच्या त्याच्या लायकीप्रमाणें तो रकमा मागे व वसूल करी. हा स्वराज्याप्रीत्यर्थ एक प्रकारचा कर होता. पण राज्यस्थापन झालें नव्हतें, तोंपर्यंत त्या करास न्यायाचें स्वरूप आलें नव्हतें. राज्यस्थापन झाल्यावर असले कर बंद करून शिवाजीनें दुसरे कर बसविले, आणि लुटीचा मार्ग बंद केला, हें त्याच्या उत्तरचरित्रावरून दिसून येतें. कोणाही राज्यसंस्थापकास असले प्रसंग आल्याशिवाय राहत नाहींत. राज्यस्थापन करितांना युद्ध करावें लागतें, युद्धास खर्च लागतो, व अर्थात् तो खर्च कोणत्या तरी रूपानें लोकांवरच बसतो. मग त्या रूपास झोळी लूट, कर, दंड, शिक्षा म्हणून लोकांवर बसविलेला खर्च, अगर दुसरे वाटेल तें नांव द्या. सीझर व शिकंदर यांनीं जिंकलेल्या देशांतून अपार संपत्ति स्वदेशास आणिली हें महेश्वर आहेच. दरोडेखोर व लुटारू हे शब्द शिवाजीस मूळ मुसलमान तवारीखकारांनीं लाविले, आणि इंग्रज ग्रंथकारांनीं त्या शब्दांचा केवळ वाच्यार्थ तेवढा घेतला. वास्तविक मुसलमानांच्या ताब्यांतून शिवाजीनें स्वदेश निर्मुक्त केला, तेव्हां मुसलमान लोकांनीं त्यास बंडखोर दरोडेखोर, लुटारू इत्यादि अपशब्द लाविले ह्यांत नवल नाहीं. शिवाजीचें राज्य व्यवस्थि-

तपणें स्थापिलें जाईपर्यंत त्यास बंडखोर हीच संज्ञा मिळणें रास्त; व राज्य-
क्रांति होताना केव्हांही असाच प्रकार व्हावयाचा.

शिवाजीच्या लुटीसंबंधानें दुसरा एक महत्त्वाचा मुद्दा सामान्यतः कोणी
ध्यानांत ठेवीत नाहींत. शिवाजी लूट करी, ती नेहमी शत्रूच्या मुलखांत
युद्ध चालू असतांना करी. सुरत, हुबळी, जालना, जुन्नर इत्यादि शहरांची
लूट मोगल व विजापुरकर यांजबरोबर युद्ध चालू असतां शिवाजीनें
केलेली आहे. त्यांतही शत्रूच्या मुलखांतील शेतकरी पेशाचीं गांवें लुटून
शिवाजीनें सामान्य रयतेस त्रास दिलेला नाहीं. शत्रूचीं घनाढ्य शहरे, तेथील
पैसेवाळे सावकार, शत्रूचे ठिकठिकाणचे खजिने व लष्करास लागणारा पैसा व
सामान हीं लुटून किंवा पाडाव करून आणलेलीं आहेत. स्वराज्यांत शिवाजीनें
कधीही लूट केलेली नाहीं. एवढेंच नव्हे तर स्वराज्यांत शत्रूंनीं लूट केली
असतां ती भरून देण्यास तो जबाबदार असे. युद्ध चालू असतां शत्रूच्या मुल-
खाची लूट करणें पाश्चात्य राजनीतीलाही मान्य आहे. शत्रूलां कमजोर करण्याचें
तें एक साधन आहे. पेंढारी किंवा हैदरअल्ली यांप्रमाणें शिवाजी दरोडेखोर
नव्हता. दरोडेखोर व राज्यसंस्थापक यांचे हेतु भिन्न असतात; पहिल्याचा
नीच व दुसऱ्याचा उदात्त असतो. लूट करितांना स्त्रियांस स्पर्श कराव-
याचा नाहीं, लहान मुलास, भ्दातान्यांस किंवा शरण आलेल्यांस माराव-
याचें नाहीं, कोणासही निष्कारण दुखापत करावयाची नाहीं; देवस्थानें,
साधुसंत, फकीर वगैरे लोकांस लुटावयाचें नाहीं, हे हल्लींचे नियम शिवा-
जीनेंही तंतोतंत पाळिले. लुटींत गाई पकडीत नसत. बैल घेणें असतील
तर ओड्यांस हवे असतील तेवढेच घेत. शेतकऱ्यांस कधीही लुटीत नसत.
लुटीचे नियम शिवाजी मोठ्या सक्तीनें अमलांत आणीत असे. शहरांत किंवा
सावकाराजवळ कोठें किती पैसा आहे, याची इत्थंभूत बातमी देशकडून
शिवाजीस व त्याच्या सेनापतींस आगाऊ कळत असे. त्याप्रमाणें शहराबाहेर
येऊन मराठी फौजेचा तळ पडे. त्या ठिकाणीं शहरांतील मोठमोठे सावकार
व महाजन बोलावून आणीत. नंतर शहराच्या ऐपतीची वाटाघाट होऊन,
अमुक एक रक्कम सर्वांनीं मिळून द्यावी, अशी त्यांजकडे मागणी करीत.
त्याप्रमाणें पैसा पोंचला, तर लगेच मराठी लष्कर दुसरीकडे निघून
जाई. ठरल्याप्रमाणें पैसा न पोंचला तर मोठमोठ्या सावकारांस व प्रमुख
मंडळींस पकडून ठेवीत. कित्येक सावकार मोठे बिलंदर असून आपल्या

संपत्तीचा थांग लागूं देत नसत. अशा लोकांना कित्येक प्रसंगी दुसऱ्हा जाच सोसावा लागे. मुलुखगिरी करून आल्याबरोबर लुटीची संपूर्ण यादी तयार करून, सरनोबत सगळी लूट घेऊन राजदर्शनास येई. तेथे लुटीचा सगळा हिशेब देऊन त्यास ती सरकारांत जमा करावी लागे. त्या प्रसंगी चांगल्या कामगिरीबद्दल सरनोबतानें व्यक्तिशः शिफारस करावी म्हणजे सरकारांतून त्या लोकांस बक्षिसें देण्यांत येत. कामगिरीवर जातांना प्रत्येकाचा झाडा घेऊन त्याजवळील सामानाची यादी करून ठेवण्यांत येई; आणि मुलुखगिरींतून परत आल्यावर त्या यादीवरहुकूम पुनः सर्वांचा झाडा घेण्यांत येऊन फाजील सामान किंवा दागदागिना सांपडल्यास तो सरकारजमा करण्यांत येई. कामगिरीवर कोणी मेल्यास किंवा जखमा वगैरे लागून घायाळ झाल्यास त्याजला सरकारांतून वेतन करून देण्यांत येत असे. लुटीचा हा प्रकार तरी शिवाजीनें राज्य स्थापन होण्याच्या अगोदर केला. एकदां व्यवस्थित रीतीनें राज्य स्थापन झाल्यावर त्यानें लूट करण्याचें सोडून दिलें; आणि पर मुलखांतून चौथार्ह व सरदेशमुखी हे हक्क वसूल करण्याचा प्रघात घातला. हे हक्क वसूल करून लोकांस पावत्या देण्यांत येत; म्हणजे दुसऱ्या कोणी लुटलें असतां, त्यांचें नुकसान भरून देण्याची जबाबदारी शिवाजीनें आपणावर घेतली होती. सारांश, शिवाजीच्या लुटीचा बंदोबस्त इतका कडक होता कीं, त्यावरून त्यास दोष देण्यास जागा राहत नाहीं.

संभाजी गादीवर बसला तेव्हां सरकारच्या तमाम कोठरांतून एकंदर ऐवज, जवाहीर, कापड व सामान काय शिल्लक आहे, त्याची यादी त्यानें स्वतःच्या देखरेखीखाली मुद्दाम तयार करविली. इंडिया ऑफिस लायब्ररीतील एका हस्तलिखित प्रतींत ही याद सांपडली; ती मॉडर्न रिब्यूच्या जानेवारी १९१० चे अंकांत छापलेली आहे. ती सर्व यादी येथें देण्याचें प्रयोजन नाहीं. शिवाजीनें दरएक किल्ल्यावर खजिना व सामान संपूर्ण भरून ठेविलेलें होतें, त्या सर्वांचा समावेश ह्या यादींत झाला आहे असें दिसत नाहीं. मुख्य खजिन्यांत रोकड शिल्लक पांच लाख होन व ठिकठिकाणच्या किल्ल्यांवरील शिल्लक तीस लाख होन मिळून एकंदर रोकड शिल्लक एक कोटि रुपयांहून ज्यास्त या यादींत नाहीं. शिवाजीपार्शी एक कोटीहून ज्यास्त रोकड शिल्लक असावी असा तर्क

होतो. कदाचित् त्याला स्वर्चही मारी करावे लागल्यामुळे शिल्पक फारशी राहिली नसेल. त्याशिवाय जवाहीर म्हणून वेगळे होतें त्याची यादी आहे, त्यांत हिरे, माणकें, मोती वगैरे अनेक जिनसांची व दागिन्यांची नांवें आहेत. पण नुसत्या नांवांवरून त्यांची किंमत करितां येत नाही. तांबें, लोखंड, शिसें वगैरे धातू व तरवारी, चिलखतें वगैरे हत्यारे यादीत आहेत. बंदुकीची दारू दोन लाख खंडी आहे, पण बंदुका किंवा तोफा दाखविलेल्या नाहीत. कापडी भांडारांत निरनिराळ्या जातींचा उंची व हलका कपडा व नानातऱ्हेचे लिहिण्याचे कागद यांची यादी आहे. सुगंधी तेलें, अरगजा, औषधिवस्तू, तसेंच केशर, जायफळ, खारीक, खजूर, बदाम इत्यादि सामान दहा पांच खंडींच्या मापानें दाखविलेलें आहे. धान्याचे कोठां-
रांत सर्व प्रकारचे धान्य मुबलक दिलेलें आहे. ओवा, मध, हिंगूळ, अभ्रक, हरताल अशा प्रकारचे अनेक जिन्नस दाखल असून सामान्यतः संसारांत उपयोगी पडणारी कोणतीही जिन्नस नाही अशी नाही. कापूस सात हजार खंडी, छऱ्या बारा हजार, पालख्या तीन हजार, निरनिराळ्या जातींचे घोडे तीस हजार दाखल आहेत. घोड्यांची गाडी शिवाजीपार्शी होती असें दिसत नाही. हत्ती पांचशें, उंट तीन हजार, गार्ह्यैल सहा हजार, अशी आणखी कित्येक जनावरे दाखल आहेत. गुलाम या संज्ञेवाली एक हजार पुरुष व सहाशें स्त्रिया दाखल आहेत, ही गोष्ट ध्यानांत ठेवण्यासारखी आहे. अडीचशें वर्षांपूर्वी हिंदुस्थानांतील एका सामान्य गृहस्थानें आपल्या राष्ट्राचें स्वतंत्र राज्य स्थापन करितांना एकंदर कमाई किती केली हें समजण्यास त्याच्या पुत्रानें केलेली ही याद उपयोगी पडेल. हा फारशी ग्रंथकार फक्त ऐहिक संपत्तीची यादी देतो, परंतु शिवाजीची अत्यंत मौल्यवान् कमाई ग्रॅण्ड्फन्ने दाखविली आहे, ती अशी.—‘शिवाजीनें जिकिलेला प्रदेश व मिळविलेली संपत्ति मुसलमानांना इतकी जाचक झाली नाही. परंतु त्यानें राज्याची व्यवस्था बांधून आपल्या लोकांना जो कित्ता घालून दिला आणि मराठे लोकांचे ठिकाणीं जो नवीन हुरूप त्यानें उत्पन्न केला, तोच मुसलमानांस खरोखर जाचक झाला.’

११. जहागिरीविषयी शिवाजीचा कटाक्ष.—युरोपांत पूर्वी असा एक काळ होता की, देशांतील सर्व जमिनी मोठमोठ्या लोकांस वांटून दिलेल्या असत. त्याचे मोबदला त्यांनीं आपणांपाशीं लढाऊ लोक ठेवून

राजाला जरूर लागेल तेव्हां प्रत्येक जमीनदारानें आपाभापल्या लोकांस घेऊन लढाईस जावें, असा करार असे. या पद्धतीच्या योगानें जमीनदार लोक बलाढ्य व डोईजड झाले; आणि त्यांनीं किल्ले वगैरे बांधून मजबुदी केली. ही जहागिरीची पद्धत मोडून टाकण्यासाठीं युरोपीय राजांचे फार वर्षे प्रयत्न चालू होते. या पद्धतीस 'फ्यूडल सिस्टिम्' असें म्हणत. तशाच स्वरूपाची पद्धत कांहीं अंशानें पूर्वी हिंदुस्थानांत चालू होती. मोगल बाद-शाहींत पांच हजार, दहा हजार असे मनसबदार असत; आणि त्यांच्या खर्चासाठीं मोठमोठ्या जहागिरी तोडून दिलेल्या होत्या. हाताखाली फौज ठेवण्याची आयतीच सोय झाल्यामुळे हे लोक बंडावे करीत आणि दूर दूरच्या प्रांतांतील अमलदार बादशहांस पुष्कळदां मुळींच मोजीत नसत. मोगल बादशहांचे अशा स्वतंत्र सत्तेच्या जोरावर बादशहांविरुद्ध उठत. शिवाजीला हा जहागिरीचा प्रकार आरंभापासूनच ठाऊक होता. तो स्वतः अशा जहागीरदाराचा मुलगा असून जहागिरीच्याच जोरावर त्याच्या बापांनं सवे उद्योग केले होते. विजापुरकरांचे व मोगलांचे जहागीरदार कसे बंडखोर बनत हैं लहानपणापासून त्यानें पाहिलें होतें. मोरे वगैरे कित्येक जहागीरदारांचा पाडाव त्यानेंच केला होता. किल्ल्यांच्या आश्रयानें हे जहागीरदार सहज बंडें करीत. मावळे देशमुखही अशाच प्रकारचे बंडखोर जहागीरदार होते. जमीनमहसूल, लष्कर व किल्ले यांचा संबंध या जहागिरीच्या पद्धतीशीं निकट येतो. राज्याचे उगम व संरक्षणाचे मार्ग शिवाजीनें लहानपणापासून बारकाईनें तपासलेले होते. तेव्हां आरंभीच त्याची अशी खात्री झाली कीं, राज्य जर सुरळीत चालवावयाचें असेल तर कोणासही जमीन तोडून देणें अत्यंत अपायकारक आहे. हा आपला अनुभव त्यानें आपल्या सर्व राज्यव्यवस्थेंत अमलांत आणिला. कोणासही जमीन म्हणून त्यानें तोडून दिली नाहीं. ज्यांना जमिनी तोडून दिलेल्या होत्या त्या त्यानें खालसा केल्या. दरएक इसमाला नोकरीचे मानानें रोख पगार ठरवून दिले; आणि ते त्यांस वेळच्या वेळीं पोंचण्याची तजवीज ठेविली. ब्राह्मणांचे अग्रहारसुद्धां त्यानें बंद केले. ब्राह्मण हे धर्मगुरु असून, त्यांनीं राजाच अभीष्ट चिंतन करून राहवें, यासाठीं त्यांच्या योगक्षेमास कांहीं गांव किंवा उत्पन्न तोडून देण्याची वहिवाट पूर्वापार होती. त्यांस अग्रहार असें म्हणत. ही उत्पन्न बंद करणें म्हणजे एक प्रकारें धर्माच्या बाबतींत

हात घालण्यासारखेच होतें. गोब्राह्मणप्रतिपालक असें शिवाजीचें ब्रीद होतें. त्यावरून उत्पन्न तोडून न देण्याविषयी शिवाजीचा केवढा कटाक्ष होता हें दिसून येईल. शिवाजीच्या राज्यांत पूर्वीच्या जहागीरदारांनीं मजबूद वाडे, हुडे, कोट, किल्ले वगैरे बांधलेले होते, ते शिवाजीनें पाडून टाकिले. तसेंच पाटील, कुळकर्णी, देशपांडे वगैरे लोकांना नगदी नेमणुका बांधून दिल्या. शिवाजीच्या हाताखालीं इतके लोक तयार होऊन प्रसिद्धीस आले, परंतु त्यांपैकीं एकाचीही जहागीर वगैरे आज आपणांस पाहवयास सांपडत नाही, हें ध्यानांत ठेवण्याजोगें आहे.

हा जो प्रघात शिवाजीनें घातला, तो वास्तविक फार शहाणपणाचा होता. अपरिहार्य कारणांमुळे तो प्रघात राजारामाचे वेळेस मोडला गेला, तथापि पुनः राज्याची स्थिरस्थावर होतांच शिवाजीची पद्धति पुनः स्वीकारली पाहिजे होती. रा. राजवाडे या बाबतींत शिवाजीस दोष देऊन म्हणतात:—‘अलीकडे सांपडलेल्या कागदपत्रांवरून महाराजांच्या कारकिर्दीतील पुष्कळ गोष्टी कळण्यास मार्ग झाला आहे. स्वराज्य-संस्थापनेच्या कामांत महाराजांनीं स्वीकारलेलीं कोणतीं धोरणें यशस्वी झालीं; व कोणतीं राज्यास अपायकारक झालीं, याचीहि या कागदपत्रांवरून चांगली समजूत पटते. धार्मिक, सामाजिक, राजकीय बाबतींत महाराजांनीं स्वीकारलेलीं कांहीं धोरणें यशस्वी झालीं आहेत; पण राज्यास बळकटी यावी या हेतूनें वतनदारांचीं वतनें बंद करण्याचें महाराजांचें धोरण मराठी राज्याला जाचक झालें. या वतनदारांपैकीं कुळकर्णी लोकांच्या वतनाला महाराजांनीं धक्का लावला नाही; पण पाटील-देशपांडेपणाचीं व अग्रहारांचीं वतनें महाराजांनीं खालसा केलीं. यादव, राष्ट्रकूट किंवा मोगल-कोणीही राजे असोत, त्यांचें अभीष्ट चिंतन करून राहवयाचें एवढेंच हे अग्रहार घेऊन उदरनिर्वाह करणाऱ्या ब्राह्मणांचें काम असे. स्वकीय असो वा परकीय असो, कोणाचेही अभीष्ट चिंतन करून पोट भरणाऱ्या ब्राह्मणांचे अग्रहार बंद करण्याची सल्ला महाराजांच्या मुत्सद्यांनीं त्यांस दिली. कऱ्हाडाजवळ असलेल्या सैदापूर गांवांतील अशाच एका ब्राह्मणाचा अग्रहार काढून घेतला, व पोट भरण्याची पंचाईत पडूं लागली तेव्हां बसंतगडच्या किल्लेदाराकडून वर्षाचे तांदूळ मागून घेऊन जावें, अशी महाराजांनीं त्यास सनद दिली, ती

सांपडली आहे. तीवरून व अशाच प्रकारच्या दुसऱ्या अनेक सनेदांवरून ही गोष्ट सिद्ध झाली आहे. महाराज गोब्राह्मणप्रतिपालक खरे. तथापि ज्या ब्राह्मणांना आपल्या पोटापुढे दुसरे कांहीं दिसत नसे, ते पोटा-करितां महाराजांना सोडून मुसलमानांना जाऊन मिळत. अग्रहार काढून घेतल्यामुळे उघडे पडलेले भाऊ भाऊ असले तर त्यांपैकी एक महाराजांकडे व एक मुसलमानांकडे जाऊन दोघांपैकी कोणालाही प्रसन्न करून आपले वतन कायम ठेवण्याची खटपट करीत. महाराजांच्या पश्चात् गादीवर कर्तृत्ववान् पुरुष न आल्यामुळे या धोरणाचे वाईट परिणाम दिसू लागून, मराठी राज्याच्या प्रगतीस जबरदस्त अडथळा आला. संभाजी बेहोष, अत्यंत क्रूरकर्मा, औरंगजेब दक्षिणेंत आलेला, व देशांतील स्वाभिमानशून्य पोटभरू वतनदार शत्रुपक्षांत मिळण्यास तयार असलेले, अशा बिकट परिस्थितींत मराठी राज्याचा हा गाढा मोडावयाचाच प्रसंग आला होता; पण औरंगजेब जातीचा कडवा व धर्मवेडा असल्यामुळे त्याच्या गा वृत्तीचा मराठ्यांस एका प्रकारें फायदाच झाला. मराठी राज्यावर आलेल्या या संकटाचे वेळीं शिवाजी महाराजांच्या वेळीं काढून घेतलेली वतने परत देण्यांत आली, आणि संताजी व धनाजीसारख्या स्वाभि-भक्त वीरांनीं औरंगजेबाचें दक्षिणेंत कांहीं चालूं न दिल्यामुळे, या वतन-दारांनाही राजाराम महाराजांच्याकडूनच सनदा घेणें फायदेशीर वाटलें; व तेवढ्याकरितां पुष्कळ लोक चंदीस राजाराम महाराजांकडे गेले. अशा-प्रकारें ही चूक सुधारली गेली, असें त्या वेळच्या कागदपत्रांवरून कळून येण्यासारखें आहे. आतां शिवाजीसारखाच कर्तबगार पुरुष आणखी बरीच वर्षे जगला असता तर, त्यानें या पोटभरू लोकांचा समूळ उच्छेद केला असता कीं नाहीं, अगर या समाजास न दुखवितां, हकू हकू क्रमा-क्रमानें त्यांची वतनें त्यास काढून घेतां आलीं असतीं कीं नाहीं, हा प्रश्न अलाहिदा आहे. परंतु जी घडून आलेली स्थिति कागदपत्रांवरून दिसून येते ती अशी आहे. हे वतनदार स्वार्थसाधु होते हें कबूल आहे; पण त्या समाजाच्या संघशक्तीपुढे शिवाजीस अगर त्याच्या वंशजांस नमार्थे लाभले. अशा रीतीनें शिवाजीच्या राज्यधोरणापेक्षांही ही समाजशास्त्री प्रबळ ठरली. [केसरी. २९-६-१९]. शिवाजीस ही सहा दुसऱ्या कोणी दिलेली नाहीं. तो प्रकार त्यानेंच स्वतः अनुभवानें ठरविला. ॥

प्रश्नाचें विवेचन पुनः प्रसंगोपात्त येणार आहे. शिवाजीची पद्धत सुटली म्हणूनच मराठशाहीची बळकटी नाहीशी झाली, हा प्रकार केव्हांही उघड दिसणारा आहे.

वतनांच्या घालमेली मराठशाहींत अतोनात झाल्या. रा० राजवाडे यांच्या पंधराव्या खंडांत सहा घराण्यांचे कागद छापले असून, त्यांतल्या तीन हकीकती धार्मिक वावर्तीच्या ब्राह्मण घराण्यांच्या आहेत:—निंबच्या सदानंद मठाची, सातारच्या राजोपाध्यांची, व चाकणचे जोशी ब्रह्मे यांची. मठांस, ब्राह्मणांस व त्यांच्या देवळांस निरनिराळ्या वेळां इनमें व उत्पन्न करून देण्यांत आली, त्या संबंधाचे बहुतेक कागद आहेत. दक्षिणेंत पूर्वी मुसलमानांचा अंमल असतांच ही उत्पन्न मिळालेली होती. मुसलमान राज्यकर्त्यांनी हिंदुदेवतांची व जमीनदारांची योगीरे उत्पन्न बंद केली नाहीत. लोकांस संतुष्ट ठेवल्याशिवाय राज्य निर्भय होत नसल्यामुळे, मुसलमानांनी लोकांची असलेली उत्पन्न पुढे चालविली व नवीनही पुष्कळ करून दिली. उत्तर हिंदुस्थानांत मोगल बादशाहीबद्दल सर्व लोकांचे मनांत जसा पूज्यभाव उत्पन्न झाला होता, तसाच बहामनी राज्यासंबंधानें मझराष्ट्रांतही झाला होता. हा भाव इतका दृढ झाला होता की, शिवाजीनें व पेशव्यांनीं राज्य स्थापिल्लें ही गोष्ट कोंकणासारख्या दूरदूरच्या कोनाकोपऱ्यांत लोकांस खरी न वाटून, ते आपणांस मुसलमानांची प्रजा समजत, आणि वतनासंबंधानें तक्रार करणें झाल्यास आपली वतनें पूर्वीपार मुसलमान अंमलापासून चालली आहेत असा पुरावा करण्यांत भूषण मानीत. लोकांच्या मनावरील मुसलमानांचा हा धाक शिवाजीला मोडून काढावयाचा होता, आणि वतनी जमीन तोडून देण्याची पद्धत त्यास सर्वस्वी नापसंत होती. ह्या कारणांस्तव मुसलमानी अमदानींतील वतनें शिवाजीनें पुढे चालू ठेविली नाहीत. शिवाजीच्या मृत्यूनंतर देशांत धामधूम उडाली आणि नवीन नवीन अंमलदार पुढें येऊं लागले, त्या सर्वांस खुष ठेवून आपली वतनें राखण्यांत लोकांची मोठी त्रेधा उडत असे. प्रसंग पडेल तशी तक्रार व पुरावा करून ते आपला बचाव करीत. आज विजापुरचा अंमल तर उद्यां शिवाजीचा, आज संभाजीचा, तर उद्यां प्रतिनिधीचा, आज सचिवांचा तर उद्यां आंगऱ्यांचा, प्रत्येकाचे व्यवस्थेत व कारभारात थोडाबहुत फरक हा असेच. आणि प्रत्येक नवीन अंमलदार पाठीमागच्यास थोडासा दोषी ठरवून,

कांहीं अंतस्थ हेतु साधण्याकरितां, आपलाच हेका चालवी. अशा स्थितीत लोकांस मोठी पंचाईत पडे. कित्येक प्रसंगीं भलत्यालाच वसूल दिल्याबद्दल अगर भलत्याचेच हुकूम मानल्याबद्दल लोकांस मुख्य सरकारांतून ठपके येत. कोणत्याही एका विशिष्ट घराण्याचे संपूर्ण कागदपत्र तपासून पाहिले म्हणजे लोकांची त्रेधा कशी उडे हें चांगलें दिसून येतें.

त्यांतल्या त्यांत ब्राह्मणांचीं, देवस्थानांचीं किंवा मठांचीं उत्पन्नं बहुधा अविच्छिन्न चालत. तीं काढून घेण्यानें धैर्य सहसा कोणास होत नसे. ह्या एकाच पुस्तकांत रोहिडखोऱ्यांतील गुप्ते व जेधे देशमुख, तसेंच मसूरचे जगदाळे यांच्या वतनाबद्दल भानगडी चालल्या. आपलीं वतनें गेलेलीं पाहून ते जो कंठरव करीत तो हृदयद्रावक आहे. मात्र तसा प्रकार मठांचा वगैरे होत नसे. निंबच्या मठाधिपतींनीं तर सर्वोच्च खूष ठेवून आणि सर्व अंमलदारांची प्रीति आर्जवानें संपादून, आपलीं उत्पन्नं वाढवून घेण्यांत अगदीं कमाल केलेली दिसते. मठाचेंच काम व देवकार्य म्हणून हें साधलें. देशपांड्यांना हा प्रकार साध्य नव्हता. मठाधिपतींबद्दल लोकांच्या मनांत अत्यंत पूज्यबुद्धि वसत होती. त्यांस दुखाविणें म्हणजे भयंकर नाप असें मोठमोठ्यांस वाटे. स. १६९७ त राजारामानें रामचंद्रपंत अमात्यास खालील पत्र लिहिलेलें आहे. 'भवानगीर गोसावी हे बहुत थोर अनुष्ठानी, यांच्या मठीं अतीत अभ्यागतास अन्नउदक पडतें, धर्म होतो. म्हणून स्वामींनीं धर्मार्थ मौजे हरमडे, पेठा वाई, हा गांव मठास इनाम दिला. तो त्यांच्या स्वाधीन झाला. त्यांनीं रयतेस कौलबाव देऊन गांवचा वसूल उत्पन्न केला. त्यास परशुराम ज्येवक यांनीं उपद्रव करून वतनदारांचा ऐवज दोनशें रुपये पावेतो घेतला. हें वर्तमान गोसाव्यांस कळून गोसावी बहुत दिलगीर झाले, आणि स्वामींस विदित केलें. तरी तो गांव गोसावी यास कुलबाव इनाम दिला असतां वतनें ध्यावयास गरज काय ? हे गोसावी महंत लोक, यांचें सर्व प्रकारें समाधान रक्षिल्यानें राज्यास कल्याण आहे, ऐसे जाणून स्वामींनीं, देशमुखी, सरदेशमुखी, सरदेश कुलकर्ण, व बाजे वतनें कुल मना केलें आहे. तरी तुम्ही सदरहू वतनदारांस ताकीद करून मौजे हरमडे गांवास काणाचा उपद्रव लागो न देणें, परशुरामपंती जो वसूल वतन्यांचा घेतला असेल तो परतोन देव-विणें. येविशीं अनमान न करणें. मागती याचा बोभाटा नये. इनामाचा

गांव गोसावी सुरक्षित अनुभवून राहते ते करणें. जाणिजे '। त्याच वेळेस असेच पत्र शंकराजी नारायण सचिवासही लिहिलेले आहे. हा सदानंद मठ मोठा मातबर होता. मठाधिपती मोठे धोरणी, वेळ पडेल तसे वागणारे होते. अन्नछत्रे, ब्राह्मणभोजनें वगैरे त्यांनीं चालविलीं. त्यांच्या उद्योगाचा राष्ट्रकार्यास काय व किती उपयोग झाला ह्याजबद्दल पुष्कळ मतभेद होईल. ह्या मठाचे कागद स. १५४० पासूनचे छापले असून त्यांस मुसलमान शाहीपासून अनेक सरकारी व खासगी व्यक्तींनी, छत्रपति, प्रतिनिधि, सखाराम बापू बोकील वगैरे अनेकांनीं इनाम व उत्पन्न करून दिलीं. आज चारशें वर्षे हा मठ अविच्छिन्न चालला आहे. त्यापूर्वीं किती दिवस होता ते कळत नाही. तसेंच खं. १५ ले. ३ याच्या अखेरीस जगदाळे लिहितो, 'पैके नाहीत. पैके असते तरी अवघेच बरे होतें. गनीम असतां कऱ्हाडमध्ये देशमुखी करीत आहेत. त्यांजपाशीं पैके आहेत, व जें लागेल ते धनाजी जाधव पुरावा करीत आहे. ऐसा अंधेर कारभार पादशाहीमध्ये, कोणी मनास आणीत नाहीत. पैके पावले म्हणजे एकाचें वतन एकास देतील. आतां माझी देशमुखी घेऊन धनाजीस देणार आहेत. कऱ्हाडचा देशपांडे यास धनाजी जाधवानें पंधरा हजार रुपये देऊन मजशीं भांडावयास लाविला आहे. माझी कोणी दाही देईल तरी इतकें खरें करून देईन.' रा. राजवाडे म्हणतात, यादवच मूळचे वतनदार खरे; त्यांस पुढें आणण्याचा योग्य प्रयत्न धनाजीनें केला, त्याबद्दल त्यास दोष देणें योग्य नाही. अशा वतनांच्या घालमेली फार झाल्या आहेत; व खरें खोटें ठराविणें कठिण आहे.

सातारकर छत्रपतींचे राजेपाध्ये हे मूळचे आरवीमुद्गल, प्रांत पुणें, येथील राहणारे असून ते भोसल्यांचे कुलगुरु. सन १५९२ पासून भोसल्यांनीं त्यांस इनाम करून दिल्याचा उल्लेख ह्या पत्रव्यवहारांत आहे. मालोजी व विठोजी भोसले, मलिकंबर, विठोजीचे मुलगे संभाजी व दसोजी, तसेंच खेळोजी, शहाजी, खेळोजीचा मुलगा जिवाजी, तसेंच कृष्णाजी गंगाधर भोसले (?), स. १६८९, इत्यादिकांनीं ह्या उपाध्यांस इनाम करून दिलीं, किंवा पूर्वीं असलेलीं पुढें चालविलीं. शिवाजीनें मात्र इनाम दिल्याचें एकही पत्र नाही ! हे उपाध्ये भोसल्यांच्या पुष्कळ उपयोगी पडले असावे असें दिसतें. ह्या उपाध्यांपासून भोसले कर्ज वगैरे

वारंवार घेत असत. त्यांचे कर्जरोखे लिहिलेले पाहतां त्यांची सावकारीही मोठी होती असें दिसतें.

चाकणच्या ब्रह्मयांचाही पत्रव्यवहार छापला आहे. हे ब्रह्मे चाकण-प्रांताचे जोशी व अष्टाधिकारी असून, मोठे वजनदार होते. त्यांनीही पुष्कळ उत्पन्न संपादन केलीं. शिवाजीनें त्यांस इनामें व उत्पन्न करून दिलीं, तीं पुढें मराठशाहींत चालू होती. कचेश्वरकवि ह्या ब्रह्मे घराण्यांतलें होय.

आळंदी येथील श्रीज्ञानेश्वरमहाराजांच्या समाधीस शिवाजीनें इनाम जमीन एक खंडी अडीच मण उत्पन्नाची करून दिली. त्याची सनद भा. इ. सं. मं. अ. १८३५ अंक ९ ची छापलेली आहे.

सामाजिक व इतर बाबतींत शिवाजीपेक्षांही लोकांचा परामर्ष घेण्याची जिजाबाईंची दक्षता विशेष होती. विठोजी हैबतराव देशमुख सिलीमकर याची कन्या खंडेराव गोमाजी नाईक पानसंबळ याचे मुलास देण्याचें ठरलें. ‘लग्नविधि करावयाकारणें तुम्हांस व तुमचे मातेस हुजूर बोलाविलें. त्यावरून तुम्ही येऊन अर्ज केलाजे, सांप्रत आपणास रोजीचें खावयास नाही; आणि लग्नविधि कैसी होईल. त्यावरून तुम्हांवरी मेहरबानी करून लुगड्याबद्दल होन पंचवीस व ऐन जिनस सामान पांचशें माणसांचा, ऐसें बक्षीस दिधलें असे. मुखें घेऊन अलबत्ता लग्न सिद्ध करणें.’ असें विठोजी देशमुखास जिजाबाईनें पत्र लिहिलें (खंड १७ ले. १६).

कोंडभट सनकाडे नांवाचा एक ब्राह्मण शिवाजीच्या मुदपाकखान्यांत पाणक्या होता, त्याची हकीकत भा. इ. अ. १८३२ त आहे.

वतनासंबंधानें मराठे लोकांची आसक्ति व त्यावरून राष्ट्रावर घडलेले परिणाम, यांचा विचार पुढें प्रसंगोपात्त येईल.

१२. शिवाजीची तुलना.—शिवाजीच्या कर्तवगारीचें येथवर वर्णन केलें, यावरून त्याच्या अंगची खरी योग्यता दिसून येईल. ही योग्यता कळण्याकरितां त्याची अनेक ऐतिहासिक पुरुषांशीं तुलना करण्याचा प्रघात आहे. वास्तविक अशी तुलना केल्यानेंच म्हणजे ती योग्यता जास्त समजते असें नाही; पण ज्यांना ह्या पुरुषांची ओळख नाही, त्यांस त्यांच्या माहितीतल्या एकाद्या पुरुषाचें उदाहरण घेऊन दोघांचें सादृश्य उघड

करून दाखविलें, तर त्याची योग्यता ज्यास्त स्पष्ट होते, हें एक; व पृथ्वीच्या पाठीवर आजपर्यंत होऊन गेलेल्या अनेक महान् पुरुषांस व शिवाजीस एका मापानें एक ठिकाणीं तोडून, सर्वांची एक मालिका एकदम पुढें मांडिली, म्हणजे त्यांतील प्रत्येक व्यक्तीचे विशिष्ट गुणभेद सुलभरीतीनें मनांत भरतात, हे दुसरें. तथापि ह्या तुलनेंत एक गोष्ट ध्यानांत ठेविली पाहिजे, ती अशी, कीं ज्याप्रमाणें पृथ्वीवरील कोणत्याही दोन व्यक्ति सर्वथैव सारख्या नाहींत, तसेंच दोन महान् पुरुषही सारखे नाहींत. केवळ तुलनेच्या योगानें एकाचे गुणदोष दुसऱ्यावर लादले जाण्याचा संभव आहे. त्याजबद्दल खबरदार राहिलें पाहिजे.

साधारणतः शिवाजीची तुलना हैदर, यशवंत होळकर, किंवा शंभर वर्षांपूर्वीचे पेंढारी सरदार, अशा सारख्यांशीं पाश्चात्य ग्रंथकारांनीं केलेली आहे. किंवा उलट पक्षां वरील उपमान पुरुष म्हणून त्यांस जेव्हां तेव्हां शिवाजीचा दाखला देण्यांत येतो. सराष्ट्रीयत्व अर्गी नसल्यास शिवाजीची खरी योग्यता कळावयाची नाहीं. सराष्ट्रीयत्व नसलें तरी शिवाजी व दुसरे पुरुष यांच्यामध्ये एक अगदीं ढोबळ भेद आहे, तो सहस्र कोणी लक्षांत घेत नाहीं. हे सर्व पुरुष लुटारू होते; शिवाजीही लुटारू होता; असें सांगण्यांत येतें. शिवाजीच्या लुटारुपणाचा विचार वर केलाच आहे. त्याच्या कृतीस लूट म्हटलें, तरी त्यानें लुटीच्या योगानें आपल्या लोकांचें स्वतंत्र राज्य स्थापिलें, म्हणजे आपल्या लोकांना परचक्रांतून सोडवून स्वातंत्र्य मिळवून दिलें. हैदरानें परकीय लोकांचें स्वातंत्र्य नष्ट करून केवळ लष्करी जोरावर लोकांस त्रासवून सोडलें. शिवाजीचा उपक्रम प्रजेस सुख देण्याचा होता; हैदराची दृष्टि केवळ आपल-पोटेपणाची होती. लोकांचें सुख व निष्ठा हे शिवाजीच्या राज्याचे आधारस्तंभ. तलवारीचा दारा हांच हैदराचें राज्य करण्याचें मुख्य साधन. हैदर व टिपू ह्यांनीं धर्मसंबंधांत लोकांवर जुलूम केला. शिवाजीनें धर्माच्या बाबतीत मुसलमानांसही संतोषच दिला. तेव्हां शिवाजी व हैदर यांची तुलना कधींही योग्य होणार नाहीं.

त्याचप्रमाणें शिवाजी व पेंढारी यांचेही साम्य जुळत नाहीं. पेंढारी हे केवळ भाडोत्री शिपाई. त्यांस आपपर माहीत नव्हतें. म्हणून त्यांचा उपद्रव सर्वासच होत असे. हे अमुक एका उद्देशानें वागत नसत.

स्वराष्ट्र व स्वराज्य ह्यांचें त्यांस वारेंही नव्हतें. परंतु शिवाजी लूट करितांना गरिबांस त्रास देत नसे. धनिकांस सुद्धां त्रास देण्याचा त्याचा हसादा कधींच नव्हता. आपण आरंभिल्लें काम सर्व राष्ट्राचें आहे; त्यास सर्वांनीं यथाशक्ति मदत केली पाहिजे; ती यथाशक्ति सोयीनें केल्यास शिवाजी विनाकारण लोकांस जाच करीत नसे. शिवाय लुटीच्या संबंधानें शिवाजीनें अनेक बारीक नियम करून, लोकांना त्रास न होण्याची विशेष तजवीज ठेविली होती, तशी हैदर किंवा पेंढारी सरदारांनीं ठेविलेली नव्हती. गैराशिस्त वर्तन करणारास शिवाजी कडक शासन करी, कोणाची बेकैद चालू देत नसे. अंगांत गुण असला म्हणजे चातीचा कोणीही असो, त्यास शिवाजीच्या पदरी मोटेपणास चढण्यास वेळ लागत नसे. सर्व जातीच्या लोकांस महाराष्ट्र देश आपलासा वाटून त्यांनीं यथाशक्ति प्रसंगीं झटून काम करावें, व राष्ट्राचें हित होत असल्यास प्राणव्यय करण्यासही चुकूं नये, अस विलक्षण दुरूप शिवाजीनें सर्व लोकांच्या ठिकाणीं उत्पन्न केला होता.

कित्येकांनीं शिवाजीची तुलना ग्रीसचा बादशहा शिकंदर याच्याशा केली आहे, पण तीही समर्पक दिसत नाहीं. कारण दोघांचे काळ, कर्तव्य व फलप्राप्ति यांमध्ये जमीनअस्मानचा फरक आहे. शिवाजी जगजेतृत्वासाठीं अगर कीर्तीच्या दिगंतवृद्धीसाठीं हपापलेला नव्हता. स्वराष्ट्रास स्वातंत्र्य मिळवून देण्यापलीकडे त्याची इतिकर्तव्यता नव्हती. शिकंदरास सर्व जग जिंकावयाचें होतें. जिकलेल्या प्रदेशाची राज्यव्यवस्था ठरविण्यांत शिकंदरानें फारसें लक्ष घातलें नाहीं. परंतु शिवाजीची पद्धति निराळी होती. ज्या मुलखांत राज्यव्यवस्था उत्पन्न करितां यावयाची नाहीं, असा मुख्य जिकण्याच्या नादास तो कधीं लागला नाहीं. म्हणून शिकंदराचें नांव जगजेता म्हणून कितीही मोठें असलें, तरी शिवाजीची व त्याची तुलना करण्याजोगें साम्य दोघांत नाहीं. शिवाय शिकंदराच्या बापानें अगोदरच मोठें राज्य कमावून ठेविलेलें होतें. तशी गोष्ट शिवाजीची नव्हती. तसेंच शहर काबीज केल्यावर तेथच्या लोकांची नाहक कत्तल करणें, अमोलिक ग्रंथसंग्रह जाळून टाकणें, शरण आलेल्या बंदिवांनांस यमसदनीं पोंचविणें, व सुरादेवीच्या भक्तींत जेफाम होणें, असलीं घोर पापें शिवाजीस कधींही शिवलीं नाहींत. उलट पक्षीं या

दोषांचे विरोधी सर्व गुण शिवाजीच्या ठायीं वसत होते. प्रसिद्ध रोमन सरदार जूलिअस सीझर (केसर) व शिवाजी यांच्यांत बरच्याहून ज्यास्त साम्य आहे. दोघेही धोरणी, राजकारणकुशल व व्यवस्थित होते. पण सीझरही जगजेतृत्वाच्या हांवंपासून अलिप्त नव्हता. रोमन राष्ट्राच्या विस्तृत व संपन्न पायावर सीझराने पराक्रम गाजविणे व मुळांत काहींच नसतां शिवाजीने आपल्या राष्ट्रास स्वातंत्र्य प्राप्त करून देणे, यांत पुष्कळ फरक आहे.

युरोपच्या इतिहासांतील तिसरा मोठा पुरुष नेपोलियन बोनापार्ट होय. शिवाजी व बोनापार्ट यांजमध्ये जरी अनेक गोष्टींत पुष्कळ विरोध आहे, तरी दोघांमध्ये साम्यही बरेच आहे. विद्या व कल्पकबुद्धि, लोकांवर छाप बसविण्याची विलक्षण हातोटी, राष्ट्र ऊर्जिताबस्थेस आणण्याची अनावर उत्कंठा, इत्यादि महान् पुरुषांस अवश्य लागणारे गुण दोघांच्याही ठिकाणीं वसत होते. पण देशकालपरत्वामुळे दोघांच्या कर्तबगारींत विलक्षण फरक पडला. अठराव्या व एकुणिसाव्या शतकांत युरोपीय राष्ट्रांमध्ये विलक्षण स्पर्धा उत्पन्न झाली होती. त्यांचें शिक्षणही निराळ्या तऱ्हेचें होतें. झामुळे हरएक विषयांत नांव गाजविण्यास बुद्धिमान् पुरुषास युरोपांत जसा अवकाश होता, तसा हिंदुस्थानांत नव्हता. अर्थात् मोठमोठे विजय मिळवून दिगंत कीर्ति मिळविण्याची सवड बोनापार्टास युरोपांत मिळाली, तशी शिवाजीस हिंदुस्थानांत मिळाली नाहीं. नेपोलियनची विद्वत्ता जबर होती. तो विद्वान् लेखक, व हुशार कायदेपंडित होता. त्या वेळीं तशा प्रकारचें शिक्षण युरोपांत प्रचलित होतें. शिवाजी तसा विशेष विद्वान् नव्हता. नैसर्गिक बुद्धिमत्ता, व जगाचा विस्तृत अनुभव हे दोघांमध्ये समान होते. तरी फ्रान्ससारख्या संपन्न देशांत विद्या, कला, लोकोपयोगी कामे इत्यादि विषयांत नवीनच सुधारणा करून देशास ऊर्जितावस्था प्राप्त करून देणे व सभोवारेच्या इतर राष्ट्रांस भावी उन्नतीचा मार्ग दाखविणे ह्यांत बोनापार्टास जी सवड मिळाली, ती हिंदुस्थानच्या तत्कालीन परिस्थितींत शिवाजीस शक्यच नव्हती. ऑस्ट्रिया, रशिया, प्राशिया, इंग्लंड इत्यादि रणशूर राष्ट्रांशी घनघोर संग्राम करण्याचे अनेक प्रसंग बोनापार्टास आल्यामुळे, त्याच्याकडून युद्धकलेस जसें नवीनच स्वरूप प्राप्त झालें, तसें शिवाजीच्या हातून झालें नाहीं. म्हणून या विषयांत शिवाजी

बोनापार्टाहून कमी दिसतो. तथापि दुसऱ्या कित्येक गोष्टीत शिवाजी बोना-
पार्टाची बरोबरी करू शकेल. इतकेंच नाही, तर कांहीं बाबतींत तो महत्तर
दिसतो. नेपोलियनची इच्छा जरी बुध्या प्राणहानि करण्याची नव्हती, तरी
परिणामी त्याच्या संग्रामांनीं भयंकर प्राणहानि झालेली आहे. शिवाजीच्या
हातून प्राणहानि मुळींच झाली नाही, असें म्हटलें तरी चालेल. स्वतःविषयी
अनावर महत्त्वाकांक्षा नेपोलियनच्या ठिकाणी होती, परंतु राष्ट्रहितापुढें
स्वतःची महती शिवाजी मुळींच समजत नसे. नवीन फौज तयार करणें,
किल्ले बगैरे प्रचंड कामें तयार करून देशाचा बंदोबस्त करणें, देशांत सुरळीत
राज्यव्यवस्था व आवादांनीं करणें, ह्या बाबतींत शिवाजी नेपोलियन इतकाच
कल्पक व दूरदृष्टि दिसतो. नेपोलियनच्या पराक्रमाचा पाया फ्रान्ससारख्या
संपन्न देशावर बसविलेला होता. शिवाजीपार्शी मुळांत कांहींच नव्हतें. सर्व
देश परचक्राखालीं दडपून गेलेला होता. अशा स्थितीत शिवाजीनें परचक्रा-
तून स्वराष्ट्रास सोडवून त्यास भाग्योदय प्राप्त करून दिला; आणि मूळचाच
स्वतंत्र असलेला फ्रान्ससारखा सुशिक्षित व सुसंपन्न देश नेपोलियननें महत्प-
दास चढविला; ह्यांत कांहीं अंशीं शिवाजीचीच कर्तबगारी ज्यास्त आहे,
असें म्हणावें लागतें. शिवाजीचें खासगी वर्तन अत्यंत निर्मळ व पवित्र
होतें, तसें नेपोलियनचें नव्हतें. अनावर महत्त्वाकांक्षा व जबरदस्त बुद्धिमत्ता
ह्यांच्या योगानें बोनापार्टानें युरोपीय राष्ट्रांचें प्रखर वैर मात्र संपादिलें;
पण भलतीच महत्त्वाकांक्षा धारण न केल्यामुळें, शिवाजीचे शत्रु सुद्धां
निर्वीर्य होऊन, त्याचा स्नेह संपादून राहूं लागले, हा त्याच्या सौजन्याचा
प्रभाव होय.

स्वराष्ट्र व स्वधर्म यांच्या संरक्षणास लागणाऱ्या उद्योगापलीकडे दुस-
ऱ्यास नाहक बुडविण्याचीं कामें शिवाजीनें कधींच हातीं घेतलीं नाहींत.
म्हणूनच सीमराप्रमाणें शिवाजीचा खून झाला नाहीं, बोनापार्टाप्रमाणें
शत्रूंचे हातून त्याची हालअपेष्टा झाली नाहीं; किंवा शिकंदराप्रमाणें लोकांचे
शिव्याशाप त्यास सहन करावे लागले नाहींत. याच कारणास्तव वरील
तिघां जगजेत्यांस जो मान मिळत नाहीं, तो शिवाजीस मिळाला पाहिजे.
महाराष्ट्रांतले लोक शिवाजीस परमपुरुषाचा अगर शिवाचा अवतार सम-
जतात व देवाप्रमाणें त्याची भक्ति करितात, ह्याचें कारण लोकांचा वेडे-

पणा नव्हे, तर शिवाजीचें थोरपण होय. स्वराष्ट्रीयंकडून तसा मान मिळण्यास तो सर्वथैव पात्र आहे.

वास्तविक शिवाजीशी तुलना करण्यास सर्व बाजूंनी साजेल असा पुरुष सांपडणें कठीण आहे. कांहीं अशीं मोगल बादशाहीचा संस्थापक बाबर बादशहा याशी शिवाजीचें साम्य आहे. बाबराचें वाडिलोपार्जित राज्य लयास गेलें होतें. शिवाजीप्रमाणेंच त्याचें आयुष्य विपत्तींत गेलें असून, केवळ अप्रतिम साहस, बुद्धिमत्ता व सोशिकपणा ह्या गुणांच्या जोरावर त्यानें उत्तरहिंदुस्थानची बादशाही कमाविली. शिवाजीप्रमाणेंच बाबरही आईच्या अर्ध्या वचनांत असे. बाबर शूर असून राज्यकारभारांतही कांहीं कमी नव्हता. शिवाजीसारखाच तोही अल्पायुषी झाला; व तो ज्यास्त दिवस जगता, तर कदाचित् त्याचाही लौकिक मोठा झाला असता. तथापि बाबरही परदेश जिंकण्याच्या दोषापासून मुक्त नाहीं. बाबराप्रमाणें शूर व सोशिक, अकबराप्रमाणें सर्वांवर समदृष्टि ठेवून राज्यकारभाराची व्यवस्था करण्यांत कुशल, शहाजहान प्रमाणें काटकसर करून प्रजेच्या सौख्यांत दंग असणारा असा शिवाजी, प्रतापी मोगल बादशाहांच्या अनेक गुणांचा निष्कर्ष होता. बाबर व अकबर यांप्रमाणें शिवाजीनें स्वतः संकटें भोगिलीं असल्यामुळें, गरीबांचे हाल कसे असतात, हें तो चांगलें समजत असे. जहांगीर किंवा शहाजहानप्रमाणें शिवाजी ऐषआरामी नव्हता; आणि ऐषआराम करण्यास वाडिलांनीं केलेली कमाई शिवाजीपाशीं नव्हती. औरंगजेबाची जबरदस्त उद्योगशीलता शिवाजीच्या ठिकाणीं असूनही कपट व विश्वासघात यांच्या योगानें औरंगजेबाचा नाश झाला, ते दुर्गुण शिवाजीस शिवले नाहींत. सारांश, शिवाजीशीं तुलना करण्यास साजेल असा एकच पुरुष इतिहासांत सांपडणें कठीण आहे. इतक्यावरूनच तो लोकोत्तर पुरुष होता असें म्हटलें पाहिजे.

इंग्लंडचे इतिहासांतही शिवाजीसारखा पुरुष झाला नाहीं. कांहीं अशीं आल्फ्रेड त्याच्या जवळ जवळ येईल. इंग्लंडांत स्वराष्ट्रास स्वातंत्र्य मिळवून देण्याचें कृत्य नवव्या शतकाचे अखेरीस आल्फ्रेड राजानें केलें. त्या वेळीं डेन्स लोकांनीं सर्व इंग्लंड देश आक्रमून टाकिला होता; त्यांपासून थोडासा प्रदेश परत मिळवून आल्फ्रेडनें स्वदेशाची बाजू राखिली, आणि कित्येक लोकोपयोगी कामें केलीं. त्याबद्दल त्यास 'थोर'

ही पदवी देण्यांत आली आहे. त्या मानानें पाहतां शिवाजीची कामगिरी आल्फ्रेडपेक्षां पुष्कळच ज्यास्त योग्यतेची असल्यामुळे थोर अगर त्याहून श्रेष्ठ असें पद त्यास सर्वथैव योग्य आहे. आल्फ्रेडनंतर इंग्लंड-वर परचक्र आलें नाहीं असें नाहीं. डेन्स लोकांनींच तो देश पुनरपि जिंकिला, आणि पुढें फ्रान्सांतून नार्मन लोकांनीं येऊन तो देश संपूर्णपणें काबीज केला. तेव्हां इंग्रज लोकांस कांहींच उपाय न राहिल्या-मुळे शेवटीं ते नार्मन लोकांत मिसळून गेले, आणि तसें संमेलन होण्यास त्यांस साधनेंही विपुल होती. आपल्या इकडे मुसलमान व हिंदु यांचें संमेलन शक्य नसल्यामुळे शिवाजीसारख्या पुरुषांकडूनच राष्ट्रोद्धार होण्याची जरूर पडली. अमेरिकेंतील संयुक्त राज्याचा संस्थापक वॉशिंग्टन याजशीं थोड्याबहुत अंशानें शिवाजीची तुलना करतां येईल. तसेंच युरोपच्या इतिहासांत हॉलंड देशास स्वातंत्र्य मिळवून देणारा ऑरेंजचा सरदार, पहिला वुइल्यम, याजशीं शिवाजीची तुलना बऱ्याच अंशीं शोभण्या-सारखी आहे.

सोळाव्या शतकांत युरोपांत स्पेनची सत्ता अतोनात वाढली होती. हॉलंड, इटली वगैरे देश स्पेनच्या ताब्यांत होते. त्याच वेळेस ख्रिस्ती धर्मांत सुधारणा करण्याकरितां अनेक नवीन पंथ उत्पन्न झाले, व युरोपच्या कित्येक लोकांस बहुतांशीं नवीन मते मान्य झालीं. त्यामुळे जुन्या व नव्या मतांचा शंभर दोनशें वर्षेपर्यंत कडाख्याचा झगडा सर्व युरोपभर माजला होता. अशा वेळीं धर्माच्या बाबतींत नानातऱ्हेचे अनन्वित जुद्धम स्पॅनिश राज्यकर्त्यांनीं हॉलंडच्या प्रजाजनांवर केल्यामुळे, तेथील लोकांचीं मनें राज्यकर्त्याविरुद्ध अत्यंत धुवधुल्लेख झालीं. हॉलंडच्या लोकांस नवीन धर्म स्वीकारूं न देणें व त्यांजवर आपलें राज्य कायम ठेवणें, हे दोन प्रधान हेतु स्पेनचा प्रवळ राजा फिलिप याचे होते. शिवाजीचा प्रतिस्पर्धी औरंगजेब बादशहा ह्याच हेतूंकरीतां हिंदुस्थानांत झगडत होता. बुद्धिमत्ता, दारिद्र्य, स्वराष्ट्राभिमान इत्यादि गुणांत हॉलंडर्स लोकांशी महाराष्ट्रियांचें साम्य पुष्कळ आहे. अशा परिस्थितींत जसा महाराष्ट्रांत शिवाजी निपजला, तसाच हॉलंड देशांत ऑरेंजचा सरदार वुइल्यम हा स्वदेशत्राता निर्माण झाला. मनुष्यबळ नाहीं, द्रव्यबळ नाहीं, स्वदेशाची विपन्नावस्था, शत्रूच्या मी मी म्हणणाऱ्या पराक्रमी सरदारांचा देशभर धुडगूस, इत्यादि बहुतेक गोष्टींत वुइल्यम व

शिवाजी यांचें साम्य निकट आहे. ऐतिहासिक दृष्ट्या हॉलंडचा त्या वेळचा पन्नास वर्षांचा इतिहास महाराष्ट्राइतकाच मानोरम व बोधप्रद आहे. मात्र हॉलंडचा हा प्रकार शिवाजीच्या पूर्वी शंभर वर्षे घडला. शिवाय धर्माच्या बाबतीत स्पॅनिश लोकांचें आचरण जितकें भयंकर व क्रूर होतें, तितकें शिवाजीच्या वेळेस महाराष्ट्रांत तरी मुसलमानांचे नव्हतें. धर्मसंबंध सोडला म्हणजे शिवाजी, संभाजी, राजाराम व ताराबाई या चौघांच्या कारकिर्दी एकदम घेतल्या तर हॉलंडच्या परिस्थितीची भरती होते. अंगच्या गुणांमध्येही बुद्ध्यम व शिवाजी यांचें साम्य बरेंच निकट आहे. दोघेही भोरणी, दीर्घप्रयत्नी, स्वतःविषयी अत्यंत निश्चिन्ध, केवळ स्वदेश-कार्यार्थ सर्वस्व खर्च करणारे असे होते. दोघांच्याही प्रयत्नास सारखेंच यश आलें. दोघांनीही स्वराज्यास स्वातंत्र्य मिळवून दिलें. त्या स्वातंत्र्याचे परिणाम दोनही राष्ट्रांवर सारखेच झाले. मराठ्यांचा प्रभाव उत्तरोत्तर वाढत जाऊन ते जसे कांहीं काळानें हिंदुस्थानचे अधिपति बनले, तद्वतच हॉलंडचे डच लोक सर्व युरोपांत प्रमुख झाले. दोघांचाही उगम लहान व विस्तार मोठा असा प्रकार झाला. इतकें निकट साम्य ह्या दोन इतिहासांत असून डच लोकांचा इतिहास युरोपिन इतिहासांत बोधप्रद असा मानला जात आहे. सर्व युरोपियन राष्ट्रांत स्वातंत्र्याची स्फूर्ति उत्पन्न करण्याचें मोठें काम प्रथमतः डच लोकांनी केलें; आणि त्यांचाच किता इतर राष्ट्रांनी पुढें हळूहळू गिरविल्यामुळें युरोपची भरभराट झाली. मॉडेलसारखे इतिहासकार आपणांस नाहींत एवढीच कायती उणीव आहे. आमच्यांतील विद्वानांनी ह्या विषयांत लक्ष घाटून, आपल्या ह्या अप्रतिम ऐतिहासिक काळाचें खरें महत्त्व डच इतिहासाच्या तोडीस नेऊन बसविलें पाहिजे.*

* डच लोकांच्या इतिहासाचें महाराष्ट्र-इतिहासाशी असणारें निकट साम्य प्रथम नजरेस आलें होतें. पण त्यांतलें खरें रहस्य उघडें करणारें एक उपयुक्त पुस्तक याच वेळेस मराठींत प्रसिद्ध झाल्यामुळें पहिला समज दृढ झाला. तें पुस्तक सातारचे रा. द्रविड यांनी लिहिलेला नेदरलँडांतील बंडाचा इतिहास हें होय. द्रविड यांनी एका अत्युत्तम ऐतिहासिक भागाची महाराष्ट्रवाचकांस ओळख दिली आहे. मराठ्यांचा साठ वर्षांचा इतिहास वाचतांना डच लोकांचा हा इतिहास अवश्य वाचण्यालायक आहे. त्यायोगें भिन्न ठिकाणी घडलेल्या सम-समान राज्यक्रांतींनी चित्तास चमत्कृत होऊन, इतिहासशास्त्राच्या अध्ययनास मदत होणार आहे. [स. १९०२].

मनुष्याचें कर्तृत्व पुष्कळ अंशीं परिस्थितीवर अवलंबून असतें. स्वतः अत्यंत कष्ट सोसून स्वजातीचें पराकाष्ठेचें सुख वाढविण्यांत जीं मनुष्यें आपलें देह क्षिजवितात, त्यांसच थोर ही पदवी मिळते. या थोरपणाचा अंदाज केवळ परिणामांवरून करावयाचा नाही. लूथर, कोलंबस इत्यादि पुरुषांस महात्मे ही संज्ञा अशाच अर्थानें प्राप्त झाली आहे. हिंदुस्थानच्या व्हाइसरॉय मंडळींत लॉर्डमेयोचें नांव श्रेष्ठ प्रतीत गणलें जातें, याचें कारण तरी हेंच, केवळ परिणामांवरून पाहवयाचें, तर वॉरन हेस्टिंग्ज् अगर डलहौझी यांच्या शतांशही मेयोनें कामें केलीं नाहींत. सारांश, कोणाच्या अंगीं गुण ज्यास्त होते; व त्या गुणांच्या योगानें सदाचार व लोकसुख यांची वृद्धि करण्यांत पराकाष्ठा कोणी केली, हें एखाद्याची योग्यता ठरवितांना प्रथम पाहवें लागतें. मग त्या पराकाष्ठेचा परिणाम व्हावा तसा होवो अगर न होवो. मनुष्याच्या वर्तनांत सद्धेतु कितपत होता हें मुख्यतः पाहवयाचें. आल्फ्रेड, नेल्सन, इत्यादि थोर पुरुषांची थोरवी याच दृष्टीनें ठरविलेली आहे. शिकंदर, सीझर, बोनापार्ट यांप्रमाणें रणभूमीवर पराक्रम करून शिवाजीनें आपलें नांव पृथ्वीवर एका टोकापासून दुसऱ्या टोकापर्यंत प्रसिद्ध केलें नाहीं, म्हणून शिवाजी कमी ठरत नाहीं. आल्फ्रेडासही असे दिगंत पराक्रम केल्यावांचून थोर ही पदवी मिळाली आहे. शिकंदराप्रमाणें आपल्या नांवाचा दरारा जगभर पसरविण्याची शिवाजीची हाव नव्हती. तशी इच्छा शिवाजीनें धारण केली नाहीं, व ठरविलेल्या मर्यादेत राहून आपल्या बुद्धीचा व्यय स्वदेशसेवेकडे केला, हेंच शिवाजीच्या मोठेपणाचें मुख्य कारण होय. स्वजातीयांवर शिवाजीचे जे चिरंतन उपकार झाले आहेत, ते शिकंदर व सीझर यांच्या हातून झाले नाहींत. अनावर महत्त्वाकांक्षा व अप्रतिम रणशौर्य या गुणांनीं ते योद्धे सर्व जगास ठाऊक झाले. परंतु लूथर, आल्फ्रेड अगर ऑरेंजचा बुद्ध्यम ह्यांप्रमाणें, शिवाजीनें आपल्या मर्यादेत राहून शांतपणें स्वराष्ट्रसेवा बजाविण्यांत आपली इतिकर्तव्यता मानिली, हें पुण्य कांहीं लहान नव्हे. ह्या उच्चतर हेतुमुळेच शिवाजीस 'थोर' हें पद मिळालें पाहिजे.

परंतु ही योग्यता ठरवितांना अंतःकरणांत सहृदयता असावी लागते. इंग्रज लोक नेल्सनला भजतात, स्कॉट लोक वॉलेस यास भजतात, किंवा फ्रेंच लोक बोनापार्टास भजतात, यांत त्या त्या लोकांच्या अंगाची सहृद-

यत्ताच व्यक्त होते. तोच न्याय शिवाजीस लाविला पाहिजे. आपल्या राष्ट्राची दैना उडाली आहे, आपणास जिकडे तिकडे हालअपेष्टा सहन करावी लागत आहे, इतर माणसांसारखेच आपण मनुष्य असतां परकीय लोक आपणांस पशूंप्रमाणे वागवितात, ही स्थिति शिवाजी व वरील दुसरे थोर पुरुष यांच्या मनावर इतकी बाणली, की त्यांनी स्वदेशस्वातंत्र्यासाठी आपली कंवर बांधिली; आणि कितीही घोर संकट आली तरी त्यांस न जुमानतां, व आपले कर्तव्य चुकूं न देतां, इष्ट कार्य तडीस नेले. ह्या कामगिरीची खरी योग्यता जाणण्यास सहृदयताच अंगी पाहिजे. अशी कामगिरी सीस्र व शिकंदर यांच्या हातून घडली नाही, स्वार्थ व स्वमहती यांपलीकडे त्यांची दृष्टि गेली नाही. म्हणूनच शिवाजीची योग्यता त्यांच्यापेक्षा ज्यास्त वाटते. शिवाजीने आपले हेतु तडीस नेण्यांत असंख्य लोकांचे प्राण घेतले नाहीत, रक्तपात करण्याची त्यास कधीही होम वाटली नाही, शत्रूस दंड करण्या ऐवजी, होतां होई तो, त्यांस त्याने आपले मित्र बनविले, आणि एकंदर कार्य अत्यंत सामोपचाराने, दयात्रे अंतःकरणाने व दूरदृष्टीने तडीस नेले, हा शिवाजी व वरील दुसरे पुरुष यांजमधील मुख्य फरक आहे. सारांश, शिवाजीचे थोरपण सहृदयत्वाशिवाय दिसणार नाही. कोणत्याही राष्ट्राचा इतिहास सजातीयाने लिहिलेला असेल तरच तो त्या राष्ट्रास मान्य होतो, कारण त्यांत सहृदयत्व प्रकट होतें. ज्या त्या राष्ट्रांने आपल्यातील थोर पुरुषांस भजणें व त्यांस मान देणें हें त्यांचें पवित्र कर्तव्य आहे.

शिवाजी व त्यांचे प्रधानमंडळ यांची तुलना इंग्लंडच्या तत्कालीन राजपुरुषांशीं करणें अयोग्य नाही. शिवाजीच्या समकालीन इंग्लंडांतील राज्यकर्ते क्रॉम्वेल व दुसरा चार्ल्स हे होत. क्रॉम्वेल युद्धकलेंत निपुण होता, तितका कदाचित् शिवाजी नसेल. परंतु राज्यकर्ता ह्या नात्याने पाहिलें असतां क्रॉम्वेल शिवाजीच्या तोडीस पोंचणार नाही. क्रॉम्वेलनें लष्करी जोरावर मिळविलेले राज्य त्याच्या हयर्तांतच मोडूं लागलें होतें, आणि त्याच्या मृत्यूनंतर पुनः पहिली राज्यव्यस्था सुरू झाली. दुसरा चार्ल्स व शिवाजी यांचीही तुलना करितां यावयाची नाही. एक पडला विलासी व निरुद्योगी व दुसरा त्याचे अगदीं उलट. चार्ल्सचे प्रधान म्हणजे क्लॅरेंडन, केबल पंचायतन, डेन्वी, व सरबुल्यम टेंपल हे

होत. यांपैकीं सर बुल्यम टॅपल हा त्या वेळच्या मानानें अपवादकारक होता. कारण इतका चांगला प्रधान पुढेंही पुष्कळ दिवस निपजला नाहीं. परंतु तो फार दिवस टिकला नाहीं. ह्या प्रधानमंडळींशीं ताडून पाहतां शिवाजीचे पिंगळे, हणमंते, मोहिते, हे लोक एकापेक्षां एक हुशार असे असून राज्याचे खरे आधारस्तंभ होते. इंग्लंडच्या तत्कालीन प्रधानांनीं स्वदेशाचें म्हणण्यासारखें कल्याण केलें नाहीं. वालपोल, न्युकासल वगैरे पुढें झालेल्या प्रधानांपेक्षां मराठशाहींतील लोक ज्यास्त पराक्रमी व अकलेनें पिडपेक्षां कमी नव्हते; परंतु येथेंही वस्तुस्थिति भिन्न असल्यामुळें यथातथ्य तुळना करणें शक्य नाहीं. त्या वेळीं पृथ्वीवर सर्वत्र राजांची सत्ता अनियंत्रित होती. हिंदुस्थानचा औरंगजेब व त्याचा समकालीन फ्रान्सचा चौदावा लुई हे दोघेही बादशाही सत्तेच्या मदानें धुंद झाले होते. त्यांच्याशीं ताडून पाहता, शिवाजी फारच उच्च दिसतो. शिवाजीच्या वेळेस मुंबई-बेट इंग्रजांस मिळालें; आणि तेथें पाश्चात्य आरमाराची स्थापना झाली. ह्या बाबतींत शिवाजी सावध होता, परंतु त्याच्या पश्चात् आरमाराची सत्ता मराठ्यांस बादशहातीं आली नाहीं. धार्मिक, नैतिक व औद्योगिक बाबतींत-ही शिवकालीन स्थिति पाश्चात्यांच्या मानानें हीन नव्हती. पुढील शतकांत पाश्चात्यांनीं आघाडी मारिली, आणि पौर्वात्य मार्गें पडले. मोगल बादशाहीची राज्यव्यवस्था, कायदेकानू, बंदोबस्त ह्या गोष्टी शंभर वर्षांवर रुढ झालेल्या होत्या, त्यांचा उपयोग शिवाजीनें केला; आणि मोगल-पद्धतींत जरूर ते योग्य फेरफार करून आपली राज्यपद्धति त्यानें बनविली.

शिवाजीच्या गुणांची मीमांसा रा. राजवाडे यांनीं फार बारकाईनें केली आहे, त्यांतील कांहीं उतारे येथें देणें इष्ट दिसतें. 'शिवाजी ही विभूति महाराष्ट्रांत कोणतें कार्य साधण्याकरितां अवतीर्ण झाली ? लोकांचें स्वातंत्र्य हरण करून, दिग्विजय करण्याकरितां शिवाजी उत्पन्न झाला; कीं स्वराज्य व स्वधर्म यांचें संरक्षण करण्याकरितां त्याचा अवतार होता ? स्वराज्य आणि स्वधर्म यांचें संरक्षण करण्याचा उच्च, उदात्त व पवित्र हेतु मनांत धरून शिवाजीचे प्रयत्न चालले होते, हें सर्वत्र मान्य आहे; तेव्हां परकीय लोकांचें स्वातंत्र्य हरण करणाऱ्या, अर्थात् एका नीच, दुष्ट व अपवित्र हेतूनें प्रोत्साहित झालेल्या अलेक्झांडर, सीसर किंवा नेपोलियन ह्या दिग्विजयी पुरुषांशीं शिवाजीची तुलना करणें अयोग्य आहे. धैर्य, शौर्य, परा-

क्रम, कर्तृत्वशक्ति इत्यादि गुणांसंबंधानें शिवाजीशीं ह्या पुरुषाची तुलना केली असतां चालेल; परंतु हेतूच्या पवित्रतेसंबंधी जेथें विचार करावयाचा असेल, तेथें ह्या दिग्विजयी व दुष्ट पुरुषांशीं तुलना काय कामाची ? अशा ठिकाणीं स्वातंत्र्यार्थ खटपट करणाऱ्या पवित्र महापुरुषांचाच तेवढा प्रवेश होणें अवश्य आहे. वास्तविक पाश्चात्य महापुरुषांशीं तुलना केल्यानेंच म्हणजे शिवाजीच्या महत्त्वाची इयत्ता ठरणार आहे, असा प्रकार बिलकुल नाही. शिवाजीची योग्यता स्वयंसिद्ध आहे; अलेक्झांडराप्रमाणें शिवाजीनें आपल्या स्नेहासोबत्यांस ठार मारिलेलें नाही; सीशराप्रमाणें आपल्या बायकोस सोडून दिलेलें नाही; बोनापार्टाप्रमाणें परराष्ट्रांचें स्वातंत्र्य पायाखालीं तुडविलें नाही; क्रॉम्वेलप्रमाणें कोण्या प्रांतांतील लोकांची कत्तल उडविली नाही. फ्रेडरिक धि ग्रेटप्रमाणें नीच दुर्गुण शिवाजीच्या अंगीं नव्हते. शिवाजीचें वर्तन न्यायाचें, नीतीचें, पराक्रमाचें, स्वधर्मपरायणतेचें व परधर्मसहिष्णुतेचें होतें. अनेक लढायांत विजय संपादन करणें; मैदानांत, समुद्रतीरावर, किंवा डोंगरावर तीनचारशें किल्ले बांधणें; नवीन सैन्य तयार करणें, नवीन आरमार निर्मिणें; नवे कायदे करणें; स्वभाषेला उत्तेजन देणें; कवींना आश्रय देणें; नवीं शहरे बांधविणें; स्वधर्म स्थापन करून त्याचें ऐश्वर्य वाढविणें; सारांश, स्वराष्ट्राचा उद्धार करून स्वदेशाला स्वतंत्र व सुखी करणें; ह्या लोकोत्तर कृत्यांनीं जर कोण्या पुरुषानें ह्या भूमंडळाला अक्षय ऋणी करून ठेविलें असेल, तर तें शिवाजीनेंच होय. शिवाजीची खासगी वर्तणूक व सार्वजनिक पराक्रम इतके लोकोत्तर होते, कीं त्याच्याशीं तुलना करावयास जी जी म्हणून व्याक्ति ध्यावी ती ती ह्या नाही त्या गुणानें शिवाजीहून कमतरच दिलेल. ह्या अवतारी पुरुषाविषयीं लिहितां लिहितां समर्थ म्हणतात, ' तयाचे गुणमहत्त्वासी ! तुलना कैची ? ' ' यशवंत, कीर्तिवंत, सार्थकवंत, वरदवंत, नीतिवंत, जाणता, आचारशील, विचारशील, दानशील, कर्मशील, सर्वज्ञ, सुशील, धर्ममूर्ति, निश्चयाचा महामेरु, अखंडनिर्घारी, राजयोगी, ' अशीं नाना प्रकारचीं विशेषणें शिवाजीला रामदासांनीं लाविलीं आहेत. निस्पृही व स्पष्टवक्या अशा समकालीन ग्रंथकारानें हें गुणवर्णन केलेलें आहे, हें लक्ष्यांत घेतलें असतां, शिवाजीच्या अंगीं असलेल्या जाज्वल्य गुणांच्या इयत्तेचा अंदाज सहजासहजी करतां

येतो; व कित्येक इंग्रज व मुसलमान बखरकारांनीं ह्या महापुरुषाची निंदा केलेली पाहून त्यांच्या मनांतील कुत्सितपणाचा ठाव घेण्यास संधि मिळते. अपशब्द योजिणाऱ्या मुसलमान तवारिखकारांचे लेख प्रस्तुत कोणी फारसे वाचीत नाहींत. १६३८ पासून १६४६ पर्यंत कोंकणांत कांहीं ठिकाणीं यवनांच्या विरुद्ध लहानसान बंडे झालीं, व यवनांच्या बाजूच्या लोकांचीं घरेदारें लुटलीं गेलीं. ह्या लहानसान बंडांना मुसलमान तवारिखकार दरोडे म्हणून संज्ञा देतात. दरोडे हा शब्द मूळ कोणत्या अर्थीं योजिलेला आहे, हें इंग्रज लेखकांना न कळल्यामुळे, या शब्दाचा वाच्यार्थ खरा धरून इंग्रज लेखक समाधान मानितात. सतराव्या शतकांत मुसलमान लोक मराठ्यांना चोर, दरोडेखोर हे अपशब्द द्वेषानें चरफटून लावीत ते शब्दशः खरे धरून चालणें इतिहासाच्या खरेपणास योग्य ना.

१२. परकीयांचें शिवाजीविषयीं मत.—इंग्रज ग्रंथका विषयीं फारसे अभिमानानें बोलत नाहींत, हें खरें. परंतु जे इंग्रज प्रवासी शिवाजीच्याच वेळेस इकडे होते त्यांचे अभि- खरे आहेत; आणि त्यांत शिवाजीसंबंधानें त्यांच्या मनांत आ दिसून येतो. परंतु १८ व्या शतकांत पेशव्यांच्या वेळीं व १९ काच्या आरंभीं इंग्रजांचे हातांत मराठ्यांचें राज्य गेलें त्या वेळेस व त्या- जे लेख निपजले त्यांत शिवाजीविषयीं व एकंदर मराठ्यांविषयीं पुष्कळ अनादर दिसून येतो. हे लेख वाचतांना दोन गोष्टी ध्यानांत ठेविल्या पाहि- जेत. एक अशी कीं, शिवाजीच्या वेळेस पेशवाईचे आरंभी म्हणजे १८ व्या शतकाच्या मध्यापर्यंत मराठाशाहीचा राज्यकारभार लोककल्याणाचे दृष्टीनें हांकला जात होता. परंतु त्यापुढें पेशवाईत गृहकलह सुरू झाले तेव्हां, व शिंदे होळकरादि मराठे सरदारांनीं हिंदुस्थानच्या निरनिराळ्या भागांत लष्करी जोरावर संचार चालविले तेव्हां, राज्याची शिस्त बिघडली आणि लोकांस मराठ्यांचा कहर वाटूं लागला. त्यानंतर लवकरच इंग्रजांचें राज्य झालें. नवीन राज्य सुरू होतें, तेव्हां मागच्याचे दोष ठळक दिसू लागतात; आणि ते दाखविणें हा मनुष्यस्वभाव आहे. अशा स्थितीत इंग्रजांचे लेख लिहिले गेले. एक तर बाजीरावशाहीच्या मानानें इंग्रजांचें राज्य त्या वेळीं लोकांस ज्यास्त आवडलें; आणि दुसरे पाठीमागच्यांस नांवें ठेवण्याची हौस, या भावनेनें लिहिलेले लेख अव्वल मराठाशाहीस लागू करणें योग्य नाहीं.

ओवेन यानें आपल्या ग्रंथांत शिवाजीविषयीं बरेंच वर्णन दिलें आहे, आणि सहृदयत्व नसल्यामुळे शिवाजीच्या वागणुकींत जो विलक्षण विरोध ओवेन यास दिसला, तो पाहून चांगले विचारवान पुरुषही पूर्वग्रहाच्या योगानें कसे बुचकळ्यांत पडतात, तें दिसून येतें. ओवेन म्हणतो, 'धामधूम व अव्यवस्था मोडून त्यांचे जागीं नियमित व्यवस्था उत्पन्न करणें हें मोठ्या मुत्सद्याचें खरें काम. शिवाजीनें याहीपेक्षां ज्यास्त मोठें काम केलें असें प्रथम दर्शनीं दिसतें. चालू असलेल्या धामधुमीचा व अव्यवस्थेचा फायदा घेऊन त्यानें आपल्या मनांतील कार्यभाग उरकून घेतला; व त्या साधनांचा प्रवाह व्यापले ताब्यांत ठेवून तो इष्ट सिद्धीकडे जोरानें वाहूं दिला. शोटिंग रूपां महापुराचे दरवाजे खोलून, लटालूट व लष्करी स्वेच्छाचार त्यानें जोरानें आंत घेतली. परंतु त्या लाटेत तो स्वतः बुडून किंवा धाबरला नाहीं; उलट ह्या स्वेच्छाचारी व सर्वाहारी यानें आटोपसर राज्यव्यवस्था व मर्यादित राष्ट्रीय स्वातंत्र्य केली. महाराष्ट्रीय वीरांच्या ठिकाणीं असलेल्या मद्दुस्वाकां- वारा घालून ती त्यानें प्रदीप्त केली; परंतु त्या ज्वाळेंत स्वतः त्याची, अगर इतक्या लुचेगिरीनें व बेपर्वाईनें मिळविलेलें राज्य- नाहींतें होण्याची, त्यास कधीं भीति वाटली नाहीं. लुचेगिरी आणि बेइमान यांच्या जोरावर त्याचा उत्कर्ष झाला, तथापि त्याचा विश्वासवात कधीं कोणी केला नाहीं. बंडखोरपणा हा त्याचा व त्याच्या लोकांचा केवळ जीवनहेतु असतांही, त्याचे कायदे कडक होते; त्यांचें उल्लंघन कधीं होत नसे; व कचित् झालेंच तर शिक्षा झाल्याशिवाय राहत नसे. सारांश, जंगी तुफानावर आरोहण करूनही त्या तुफानास आपल्या ताब्यांत ठेवणारा असा विलक्षण पुरुष हा शिवाजी होता. शिवाजीचें चरित्र वाचल्यापासून अशा विलक्षण विरोधाचा ठसा मनावर उठतो. परंतु त्यानें ज्या संस्था अस्तित्वांत आणिल्या, त्यांचें अवलोकन केलें म्हणजे हा विरोध निघून जातो. 'यापुढें शिवाजीचा उद्योग तडीस जाण्यास कोण- कोणतीं कारणे झालीं, याचें विवेचन ओवेननें केलेलें आहे. वरील हकी- कतींत एक गोष्ट दिसून येते. शिवाजीला दूषणें देतांना मुद्दां त्याच्या लोकोत्तर गुणांवर व कृत्यांवर ह्या ग्रंथकारास पांघरूण घालतां आले नाहीं. ओवेनचें विवेचन वाचण्यालायक आहे. त्याच्या योगानें हल्लींची

इंग्रज लोकांची राज्यपद्धति व शिवाजीची पद्धति यांचा एकसमयावच्छेद करून मनांत बोध होऊन शिवाजीच्या कर्तृत्वाची महती वाटल्यावांचून राहत नाही.

बर्नियर नांवाचा एक फ्रेंच प्रवासी सन १६५१ पासून १६६७ पर्यंत हिंदुस्थानांत होता, त्याने आपल्या प्रवासाच्या हकीकतींत शिवाजीचा बराच उल्लेख केला आहे. 'शिवाजी नांवाचा एक शूर व साहसी पुरुष विजापुरचे राज्यांत गडबड करीत होता. तो सदा जागरूक, साहसी व स्वसंरक्षणाविषयी अत्यंत बेफिकीर असा होता. त्याचे व मोगल सरदार जशवंतसिंह याचे सूत असल्यामुळे, शिवाजीने शाहूखानावर छापा घातला; व सुरत शहर लुटून अपार संपत्ति नेली.' या प्रसंगाची एक चमत्कारिक हकीकत बर्नियरने दिली आहे. सुरतेस रे० फादर अंब्रोस नांवाचा एक ख्रिस्ती पाद्री होता, त्याजला शिवाजीने मोठ्या सन्मानाने वागविले. शिवाजी म्हणे, 'हे फिरंगी पाद्री फार सज्जन आहेत, तर त्यांचे वाटेस आपण जाऊ नये.' तसेंच डिलेल नांवाचा एक डच व्यापारी सुरतेस होता, तो मोठा दानधर्मशील असल्याबद्दल ख्याति होती. ते ऐकून शिवाजी त्याचे वाटेस गेला नाही. त्याचप्रमाणे डच व इंग्रज व्यापाऱ्यांसही शिवाजीने त्रास दिला नाही. इंग्रजांनी आपले खलाशी बोलावून मोठ्या धोडपणाने आपला बचाव केला. सुरतेस एक यहूदी (ज्यू) व्यापारी होता. बादशहास विकत देण्यासाठी त्याने पुष्कळ मौल्यवान् रत्ने जमाविली होती. शिवाजीस त्याची खबर लागली. तीन वेळ मानेवर तरवार ठेवून आतां डोके तोडणार अशी स्थिति शिवाजीने आणिली, तरी त्या पाश्चात्य मारवाड्याने आपली दौलत बाहेर दाखविली नाही. बर्नियर म्हणतो, 'जिवापेशां पैशास ज्यास्त भजण्याचा ज्यूलोकांचा स्वभावच आहे.' बर्नियरच्या ह्या लिहिण्यावरून शिवाजीच्या लुटोविषयी एक दोन गोष्टी परकीयांच्या पुराव्यानेच ठरून गेल्या आहेत. ज्यू व्यापाऱ्याजवळ पैसा आहे, असे समजल्यावरही त्यास ठार न मारितां शिवाजीने सोडून दिले. ह्यावरून झोळीची भिक्षा वसूल करण्यांत थोड्याशा धमकावणीपलीकडे शिवाजी कधी जात नसे. तसेंच उदार व परोपकारी लोकांस शिवाजी छळीत तर नसेच, उलट त्यांस आतिशय मान देई. इंग्रजांनी शिवाजीशी संग्राम कसा केला, या प्रश्नाचा विचार मागे केला आहे.

दुसरा फ्रेंच प्रवासी टॅव्हर्नियर सन १६५६ त लिहितो.—‘ शहाजीच्या बंडामुळे विजापुरचे राज्यांत घोटाळे माजले आहेत. अयोग्य वर्तन केल्यामुळे शहाने त्यांस कैदेत टाकिले, आणि मरेपर्यंत तो तुरुंगांत होता. त्याचा मुलगा शिवाजी ह्यास त्या कृत्याचा फारच राग आला. शिवाजी हा स्वभावाने उदार व ममताळू असल्यामुळे त्याला पाहिजे तितके अनुयायी मिळाले. त्यायोगे त्याने स्वार व पायदळ जमविले. थोड्याच वेळांत त्याजपाशी पुष्कळ फौज जमली. इतक्यांत विजापुरचा राजा मरण पावला. त्यास अपत्य नव्हते. तेव्हां अर्थातच शिवाजीचे साधले, व दक्षिण किनाऱ्यावरील पुष्कळ प्रदेश त्यास मिळाला. तो आपल्या फौजेस चांगले वेतन देई, म्हणून ते त्याची नोकरी भक्तीने करीत.

थिवेनॉट, डिग्राफ, डिलन, डिलाव्हेल इत्यादि फ्रेंच प्रवासी सन १६५५ पासून १६५८ च्या दरम्यान हिंदुस्थानांत होते. त्यांनी व डॉ. फ्रायर, मि० अलेक्झांडर डो, मि० अलेक्झांडर कर इत्यादि इंग्रज गृहस्थांनी शिवाजीसंबंधाने बरीच हकीकत दिली आहे. क्यारे नांवाचा दुसरा एक फ्रेंच प्रवासी हिंदुस्थानांत सन १६६८ पासून १६७३ पर्यंत होता. त्याने शिवाजीविषयी बरीच खात्रीलायक माहिती प्रसिद्ध केली. तो शिवाजीच्या योग्यतेची तारीफ मोठ्या उल्हासाने करतो. जूलियस सीझर व गस्टेव्हस अडॉल्फस ह्या महान पुरुषांशी शिवाजीची तुलना करून ‘ तो सर्वगुणसंपन्न योद्धा व चक्रवर्ती राजा होता,’ असे त्याने शिवाजीविषयी म्हटले आहे. रॉबर्ट ऑर्मच्या विस्तृत हकीकतींत शिवाजीच्या मोठेपणाविषयी उत्कृष्ट अभिप्राय दिलेला आहे. परंतु पुनरुक्ति टाळण्यासाठी याचा उतारा येथे घेत नाही.

विजापुरच्या मुसलमानांनी इतिहासांत शिवाजीविषयी खालील अभिप्राय दिलेला आहे. (प्रो० मोडककृत, पृ. २५८). ‘शिवाजीसारखा ब्राह्मण, चपळ, कावेबाज, धोरणी, ठग, कोणीच कधी जन्मला नाही, असे म्हटले तरी चालेल. तो मोठा पराक्रमी, शूर, विचारी आणि जंगेगुरजी होता. नाना प्रकारच्या ठकविद्या व बाहाणे शिवार्जांत केवळ ओतप्रोत भरले होते. मारेकरीपणाचे व दांडगेपणाचे कामांत तो इतका प्रवीण होता, की त्यास उपमाच देतां येत नाही. शहाजी जिवंत असतांच शिवाजीने ह्या सर्व कामांत कीर्ति मिळविली होती. तो आपल्या बाहुबलाने व अकलेने

मोठमोठ्या राजधान्या बुडवीत होता, व मोठमोठी संस्थाने व घरे लुटून समूळ पाडून टाकीत असे. दिल्लीपति व विजापुरवाले यांजमध्यें वरि उत्पन्न होण्यास हाच कारण झाला. याचे दैव इतकें बलवत्तर होतें, कीं या दोन महान् बलवान् बादशाही राजधान्यांच्या मध्यभागी राहून, दोघांच्याही प्रांतांस तो एकसारखा उपद्रव देत असून, हीं दोनही राज्ये बुडविण्याचा त्याचा दृढ संकल्प होता. दोनही बादशहा त्याचा निर्मूल फडशा उडविण्यास डोळ्यांत तेल घालून तत्पर असतां त्यांचें काहीं चाललें नाहीं. शिवाजीनें हातीं धरलेल्या कामांत त्यास क्वचित्च अपयश येत असे. याप्रमाणें त्यानें आपल्या प्रारब्धबलेंकरून पस्तीस वर्षे बरोबर उद्योग केला, व बहुत मुख्य संपादन करून मराठी राज्याचा पाया घालून, हिजरी सन १०९१ (इ. स. १६८०) त मरण पावला, आणि दिल्ली व विजापुर येथील बादशहांस आपल्या त्रासापासून मुक्त केलें. त्याच्या मागून त्याचा बदफैली पुत्र संभाजी बापाच्या स्थानीं विराजमान झाला; आणि हाही आपल्या बापाच्या कित्याचें वळण उचलून त्यास तजेला आणूं लागला. ' शिवाजीच्या प्रत्यक्ष शत्रूंनीं लिहिलेला हा अभिप्राय फारच महत्त्वाचा असून शिवाजीच्या योग्यतेस बाधक नाहीं, हें दिसून येईल.

ता. १२ महि अगस्ट सन १८९६ च्या पुण्यांतील ' जगद्धितेज्जु ' वर्तमानपत्राच्या अंकांत रा. राजाराम रामकृष्ण भागवत यांनीं मुसलमानां-विषयीं शिवाजीची बुद्धि वरिभावाची नव्हती, अशा आशयाचा मजकुर प्रसिद्ध केलेला आहे. आरंभीच खाफीखानाचे लेखांतील एक उतारा दिलेला आहे तो असा:—' शिवाजीनें मशिदीस उपद्रव केला नाहीं. कुराणाची एकादी प्रत हातांत आल्यास, तिचा सन्मान करून ती आपल्या मंडळींतील एखाद्या मुसलमानास तो सोंपून देई. ' खाफीखान हा कडवा मुसलमान हिंदूस शिव्या देणारा व शिवाजीस कुत्रा, दुष्ट, पाजी असें म्हणणारा. त्यानें जर शिवाजीविषयीं बरील मत दिलेंलें आहे, तर त्यावरून मुसलमानांचा शिवाजीविषयीं काय समज होता, तो तेव्हांच व्यक्त होतो. शिवाजीच्या एकंदर वर्तनावरून बरील अभिप्रायच खरा ठरतो. मुसलमान म्हणजे परधर्मी एवढ्यामुळें तो त्यांचा द्वेष करित नसे. स्वधर्म स्थापितांना परधर्माचा उच्छेद करण्याचा त्याचा मुळींच हेतु नव्हता. तो सर्वांस सारखा

वागविणारा होता. म्हणून शिवाजी मुसलमानांचा शत्रु होता हें म्हणणें याथातथ्य नाही.

खाफ़ीख़ान शिवाजीविषयी म्हणतो, ' आपले राज्यांतील लोकांचा मान कायम राखण्याविषयी शिवाजीचे प्रयत्न एकसारखे चालू होते. देशांत बंडाळी करावी, लंमाणें लुटावी, येणेंकरून लोकांस त्रास होई खरा; परंतु ह्यांपळीकडे कोणतेंही नीच कृत्य त्याचे हातून घडत नसे; त्याचे हातांत संपडलेल्या मुसलमान जातीच्या बायकांमुलांच्या अब्रूस त्यानें कधींही धक्का लागू दिला नाहीं. ह्या बाबतींत त्याचे हुकूम इतके सक्त होते, कीं ते मोडणारास तो शिक्षा दिल्याशिवाय राहत नसे.' हा अभिप्राय फारच महत्त्वाचा आहे.

शिवाजीविषयी औरंगजेबाचे उद्गार (इंग्लिस-बुक ऑफ् बॉम्बे, भाग १, पृ. ३४६.) ' शिवाजी मोठा लढवय्या होता. हिंदुस्थानांतील प्राचीन राज्यां बुडविण्याचा उद्योग मी सतत चालविला असतां, नवीन राज्यस्थापन करण्याचें महात्कार्य शिवाजीशिवाय दुसऱ्या कोणाकडून झालेलें नाहीं. सारखी एकुणीस वर्षें माझी फौज त्याबरोबर झगडत आहे; तरी त्याचे राज्याची दिवसेंदिवस भरभराटच आहे.'

येथवर परकीयांचे अभिप्राय दिले. ह्यांशिवाय आणखी पुष्कळ लेख आहेत, ते येथें देण्याचें प्रयोजन नाहीं. वरील उताऱ्यांवरून परकीय मतांचा अंदाज करितां येण्याजोगा आहे. हे परकीयांचे उद्गार वाचले म्हणजे, परकेपणामुळें त्यांचे अभिप्राय कसकसे भिन्न झाले हें कळून येतें. म्हणून निरनिराळ्या अभिप्रायांचा वस्तुस्थितीशीं मेळ बसविण्यास वेळ लागत नाहीं. येथपर्यंत दिलेलें शिवाजीचें चरित्र लक्षपूर्वक व सहृदयत्वानें वाचलें, म्हणजे शिवाजीचीं धोरणें काय होतीं; त्याचें वर्तन कोणत्या हेतूवर चाललें होतें, व त्याचें खरें पर्यवसान कसें झालें, हें कळून येईल. हीं धोरणें व हें वर्तन परकीयांस बरोबर रीतीनें कळणें शक्य नव्हतें आणि नाहीं; म्हणून परकीयांचे शिवाजीविषयीं अभिप्राय अनुकूल नसणें साहजिक आहे. तथापि एकंदरीत शिवाजीविषयीं परकीयांचे उद्गार सर्वथैव विरुद्ध नाहींत; व मुसलमानांनीं सुद्धां त्याची तारीफ केलेली आहे, ही गोष्ट ध्यानांत ठेविली पाहिजे. मात्र यासंबंधांत परकीयांपेक्षां स्वजातीयांच्या अक्षम्य अज्ञानाचें, व विरोधाचें आश्चर्य वाटल्याशिवाय राहत नाहीं.

त्यांनीं शिवाजीचें चरित्र ऐतिहासिक दृष्टीनें वाचून, आपलें अज्ञान दूर करावें हें योग्य आहे.

१३. उपसंहार व पुढील संदर्भ.—येथपर्यंत शिवाजीच्या योग्यतेचें व राज्यव्यवस्थेचें वर्णन केलें, त्यावरून शिवाजी कोणत्या प्रकारचा मनुष्य होता हें कळून येईल. हिंदुस्थानच्या अर्वाचीन इतिहासांत मराठ्यांच्या स्वतंत्र राज्याच्या स्थापनेइतकी महत्त्वाची, इतकी विलक्षण; व इतकी बोध-पर, दुसरी गोष्ट नाही. तिचें स्वरूप, तिचीं कारणें, व तिचे परिणाम चांगले समजून देणें हें इतिहासाचें काम आहे. तें तडीस नेण्यासाठीं अगदीं आरंभापासून घडत आलेल्या अनेक गोष्टींचें वर विवेचन केलें आहे. शिवाजीच्या स्वऱ्या कर्तबगारीचा बरोबर अंदाज करण्यासाठीं ह्या स्वतंत्र प्रकरणांत बरेंच विवेचन करावें लागलें. त्यावरून एक गोष्ट अशी निष्पन्न होतें कीं, महाराष्ट्राचा उदय होण्याची मुख्य कारणें दोन, एक अनुकूल परिस्थिति, व दुसरें त्या परिस्थितीचा स्वकार्याकडे उपयोग करून घेण्याची शिवाजीची विलक्षण बुद्धिमत्ता. या दोन कारणांच्या मिलाफानें एतराज्याची स्थापना झाली. इल्लींच्याप्रमाणें प्रत्येक गोष्ट कागदावर नमूद करण्याचा परिपाठ शिवाजीचे वेळीं असता, तर त्यानें स्वराज्याच्या हिताच्या किती अनंत गोष्टी केल्या, त्यांत त्यास अडचणी कशा आल्या, त्यांतून तो कसा निभावून गेला, इत्यादि प्रकार आपणास बरोबर कळले असते. तथापि आहे एवढ्यावरून सुद्धां त्याच्या कर्तबगारीविषयी आदर वाटल्याशिवाय राहत नाही.

नेहमीं सावध व साशंक राहून सद्गुतीनें आपलीं कामें शिवाजी तडीस नेई. खून वगैरे क्रूर प्रकार त्यास मनापासून आवडत नसत. त्यानें आपल्या सौजन्यानें, दक्षतेनें व ममतेनें सर्व लोकांचीं मनें आपणाकडे आकर्षून घेतलीं. शत्रूला पकडून त्याजला जेरीस आणण्यांत जो फायदा शिवाजीस वाटे, तो शत्रूस ठार मारण्यांत त्यास वाटत नसे. मराठ्यांच्या राज्यस्थापनेस अडथळा आणणारी अशी जी कांहीं मंडळी होती, त्यांस त्यानें नाहीसें केलें. त्यानें आपलें राज्य फार सावधानीनें हळू हळू वाढवीत नेलें. एक काम पकें झाल्यावर दुसरें हातांत घेतलें. म्हणून झालेलें काम पुनः कधीं बिघडलें नाही, किंवा एकदम भलत्याच कामास हात घालून त्याच्या जिवाची धांदल उडाली नाही.

शिवाजीच्या राज्यस्थापनेचें स्वरूप अनेक दृष्टींनीं ध्यानांत ठेवण्यासारखें आहे. महाराष्ट्रीयानांचें एक राष्ट्र बनून त्यांस स्वतंत्रता प्राप्त झाली, आणि जगाच्या इतिहासांत मराठ्यांचें नांव इतर अनेक लोकांप्रमाणें लुप्त न राहतां प्रसिद्धीस आलें. त्या नांवाचा दरारा अद्यापि वाटत आहे. तसेंच महाराष्ट्रीय लोकांच्या अंगी असलेले अनेक गुण प्रसिद्ध होण्याची संधि या राज्यस्थापनेनें मिळाली. अंगी कसब आहे, पण प्रसंग नाही तर तें निरुपयोगी होतें. प्रसंग येऊन अंगांत कसब नाही, तर तो प्रसंग व्यर्थ जातो. हा सुयोग शिवाजीच्या वेळेस जुळून आला. तिसरी गोष्ट अशी कीं महाराष्ट्रीयानां ज्या निरनिराळ्या जाती आहेत, त्यांचें एकवार ऐक्य व संमेलन होऊन तें ऐक्य पुनरपि बिघडलें. शिवाजीचे पूर्वी सर्व लोक विसकळीत होते. शिवाजीनें त्यांच्या ठिकाणीं ऐक्य उत्पन्न केलें, म्हणजे प्रत्येक इसमाचें स्वतःचे संबंधानें व समाजाचे संबंधानें असें दोन प्रकारचें कर्तव्य असून ह्या दोन कर्तव्यांचा विरोध टाळून, दोनही कशीं साधार्वी, हें शिवाजीनें लोकांस शिकविलें. ब्राह्मण, मराठे, प्रभु, वैश्य, शूद्र इत्यादि सर्व जातींच्या लोकांनीं, आपली जात पाहिजे तर आपल्या घरच्या उंबरठ्याच्या आंत खुशाल पाळावी, परंतु बाहेर आल्यावर कोणत्याही सार्वजनिक कामांत सर्व लोक सारखे, सर्वांनीं एक दिलानें राष्ट्रहित, समाजहित, सार्वजनिक हित साधलेंच पाहिजे. हें कर्तव्य करण्यास जो चुकेल तो प्राणास मुकला, त्यास मोक्ष नाही, त्यास इहपर लोकीं सुख नाही. अशा प्रकारें स्वकर्तव्य वजावण्याची अपरिहार्य जबाबदारी शिवाजीनें प्रत्येक इसमाच्या मागे लावून दिली. ह्या जबाबदारीचा पगडा महाराष्ट्रीयानांच्या मनावर कसकसा कमी जास्त होत गेला, ह्या प्रश्नाचा सूक्ष्म दृष्टीनें विचार करणें, म्हणजे महाराष्ट्रेतिहासाचें अध्ययन करणें होय. पुढील इतिहासाचें अध्ययन करितांना असें आढळून येईल कीं, राष्ट्रांतील कित्येक इसम कांहीं प्रसंगीं स्वहिताच्या उंबरठ्याच्या आंत समाजहितास ओढीत होते; कित्येक वेळां समाजहिताचे पुरस्कर्ते त्या आपमतलबी लोकांस त्यांच्या उंबरठ्याच्या बाहेर खेचून नेत होते. अशा प्रकारचा सगडा सुमारे दीडशें वर्षांवर चालला होता. एका जातीचें महत्त्व जास्ती, कीं एकंदर समाजाचें महत्त्व ज्यास्ती, ह्या प्रश्नाच्या निकालाचा प्रत्यक्ष प्रयोग शेंकडों वर्षे चालला होता, आणि अजूनही

भिन्न रूपानें तो चालूच आहे. आरांश, अशा ह्या सर्वव्यापी शब्दाच्या स्वरूप निरंतर ध्यानांत ठेवून राष्ट्रेतिहासाचें अध्ययन करणें, व तदनुसार वर्तनक्रम ठेवण्याची क्षमता अंगीं आणणें, ही तिसरी गोष्ट होय.

शिवाजीची खरी योग्यता ठरविण्याचा काळ अजून आलेला नाही. जगांतील थोर विभूतींचा प्रकार बहुधा असाच आहे. अशा विभूतींचें थोरपणच त्यांस नडतें. त्यांच्या कृत्यांनीं रागलोभ प्रज्वलित होऊन ते दृष्टीस अंधत्व आणितात. अशा मनोवृत्ति मावळल्याशिवाय सत्यांश दिसू लागत नाही. शिवाय तत्कालीन कागदपत्र पुष्कळसे प्रसिद्ध व्हावयाचे असल्यामुळे अशा व्यक्तीविषयीं बरेंचसे अज्ञान माजलेलें असतें. मराठ्यांच्या इतिहासास अलीकडे कोठें थोडेसें चलन मिळत असून त्याजविषयीं आस्था उत्पन्न होत आहे. तेव्हां शिवकालीन घडामोडींचें हळूहळू सर्व बाजूंनीं अध्ययन होऊन शिवाजीची खरी योग्यता दिवसेंदिवस ज्यास्त कळू लागेल असा काळ येत चालला आहे.

ज्या पुरुषास कधीं कोणतेंही दुर्व्यसन शिवलें नाही, ज्यानें परस्त्रीस मातेसमान मानिलें, ज्यानें स्वधर्माप्रमाणेंच परधर्मास आदर दाखविला, ज्यानें युद्धांत पाडाव केलेल्या शत्रूंचे लोकांस त्यांच्या जखमा बऱ्या करून स्वगृही पोंचविलें, ज्यानें फाज, किल्ले, आरमार इत्यादि योजनांनीं स्वदेश-संरक्षणाची योग्य तजवीज करून ठेविली, ज्यानें सर्वांचे आधीं स्वतः संकटांत उडी घालून आपल्या लोकांस स्वदेशाची सेवा करण्यास शिकविलें, ज्यानें अनेक जिवारच्या प्रसंगीं केवळ आपल्या बुद्धिसामर्थ्यानें स्वतःचा बचाव केला, ज्यानें औरंगजेबासारख्या प्रतापी बादशहाचे भगीरथ प्रयत्न सतत तीस वर्षे पावेतो यत्किंचित् चालू दिले नाहीत, इतकेंच नव्हे, तर तीन राज्यांचा पाडाव करून आखिल भरतखंडांत अपूर्व असें स्वराष्ट्राचें स्वतंत्र राज्य स्थापन करून, त्याची कीर्ति पृथ्वीवर अजरामर करून ठेविली; त्या प्रतापी व पुण्यशील पुरुषाची योग्यता पूर्णपणें वर्णन करण्यास कोण समर्थ आहे ! पुण्यास प्रत्यक्ष त्याच्या राहत्या वाड्यांत पांच वर्षे पावेतो औरंगजेबाचे सुभेदार तळ देऊन बसले; तेव्हां त्यांची ती मगरमिठी सुरतेचें नाक दाबून, मोठ्या युक्तीनें शिवाजीनें सोडविली, ह्या त्याच्या युद्धकौशल्याची इतिहास सदैव तारीफच करीत राहिल. कोणास कधीं जहागिरी अगर जमिनी तोडून न देणारा, न्यायाचे कामांत कोणाची भीडमुबत न घरणारा, दुष्टांचा

काळ पण गरिबांचा कनवाळू, एकंदर रयतेस पोटाच्या मुलांप्रमाणें वाग-
विणारा, सदैव सावध व उद्योगी, नेहमीं मातेच्या अर्ध्या वचनांत राहून,
अहर्निश राष्ट्राची चिंता वाहणारा, स्वदेश, स्वभाषा, व स्वधर्म या त्रिविध
संपत्तीचें योग्य संगोपन करणारा, पापभीरु परंतु रणशूर, असा हा आधुनिक
काळचा अद्वितीय राज्यसंस्थापक, छत्रपति शिवाजी, प्राचीन पुण्यश्लोकांचे
पंक्तीस बसण्यास सर्वथेव पात्र आहे.

प्रकरण बारावें.

छत्रपति संभाजी.*

१. राज्यारोहण व तत्संबंधी कलह. २. कर्त्यापुरुषांचे वध.
३. संभाजीची परिस्थिति,— ४. संभाजी, सोंदा व इंग्रज.
५. पोरतुगीझांना तंबी.
६. मोगलांशीं सामना, संभाजीचें क्षात्रतेज. ७. विजापुरगोवळकोट्यांचा पाडाव.
८. संभाजीचे युद्धप्रसंग, हंबीररावाचा मृत्यु. ९. संभाजीचा वध.

१०. संभाजीची योग्यता.

१. राज्यारोहण व तत्संबंधी कलह.—साधारणतः असें आढळून येतें, कीं राज्यस्थापन करणारा पुरुष बुद्धिमान् व पराक्रमी असतो. तसा तो असल्याशिवाय त्याच्या हातून राज्य संपादन व्हावयाचेंच नाहीं. परंतु त्याच्या नंतर झालेले पुरुष कर्तृत्ववान् निपजत नाहींत. ह्या सामान्य अनुभवास मराठ्यांचें राज्य अपवादक झालें नाहीं. त्यांतही संभाजी वार्डट निपजावा अशी परिस्थिति नव्हती; म्हणजे जन्मापासून तो केवळ सुखांत व चैनीत वाढला होता असें नाहीं. मातृमुख तर त्यास नव्हतेंच. शिवाजीसारख्या सर्व प्रकारे थोर पुरुषाच्या सहवासांत त्याचें आयुष्य गेलें होतें. शिवाजीचे कष्ट व विपत्ति, आणि राष्ट्रहिताकरितां त्यानें सोसलेली क्षीज, संभाजी आपल्या डोळ्यांनीं रात्रंदिवस प्रत्यक्ष पाहत होता.

* आधार—प्रसिद्ध झालेल्या बखरी व इतर ऐतिहासिक ग्रंथ, निबंध वेगेर, मनुची, ऑर्म, ग्रँटडफ, व्हीलर, ओवेन, गझेटियर्स, इ.इ.

ह्या प्रत्यक्षानुभवापेक्षां अधिक मत्वाचें दुसरें कोणतें शिक्षण बापानें मुलास दावयाचें ? परंतु ह्या अप्रतिम शिक्षणाचा संभाजीचे मनावर विपरीत परिणाम झाला. शिवाजी आपल्या मुलास ओळखून नव्हता असें नाहीं. म्हणूनच त्यानें त्यास पन्हाळ्यावर अडकवून ठेविलें होतें. शिवाजीला मरण एकाएकीं आलें. राज्याची सर्व व्यवस्था ठरवून देण्यास त्यास अवकाश मिळाला होता असें दिसत नाहीं. आपण इतक्या लवकर मरूं असें त्यास वाटलें नसावें. संभाजीला आणखी कांहीं दिवस असाच ठेवून तो ताळ्यावर न आल्यास, राज्य सुरळीत चालण्याची दुसरी हितवह योजना त्यानें केली असती. दुसरे असें, कीं संभाजी सुधारणेच्या पलीकडे गेला होता असें नाहीं. बावीस तेवीस वर्षांचे वयांत असतां, एक प्रकारचा दूडपणा व दांडगाई अंगांत असतेच; परंतु शिरावर जबाबदारी येऊन पडली नाहीं, तोंवर दुर्गुण राहतात. एकदां जबाबदारी येऊन पडल्यावर वाईट मनुष्य निवळून सदाचारी झाल्याची उदाहरणे इतिहासांत थोडीं नाहींत. सलीम व शहाजहान ह्यांनीं युवराज असतां आपल्या पित्यांस कधीं संतोष दिला नाहीं. परंतु राज्यस्थानीं आल्यावर त्यांचें वर्तन साफ बदललें. शहाजहानच्या सारखी लोकसुखाची कारकीर्द मोगल बादशहांत दुसरी कोणाचीच झाली नाहीं. इंग्लंडचा पांचवा हेन्री युवराज असतां वेडेचार करी. तो गादीवर येण्याच्या वेळेस सर्व लोक भिऊन गेले होते. परंतु राज्याधिष्ठित झाल्यावर त्यानें जे उद्योग केले त्यांवरून त्याची गणना इंग्लंडच्या उत्तम राजांमध्येच होत आहे. प्रत्यक्ष शिवाजीची लहानपणची वृत्ति पाहिली, तर त्याच्या हातून मोठीं कृत्यें पुढें घडतील असें वाटण्याचें कारण नव्हतें. शहाजीसही तो पुढें चांगला निघेल कीं नाहीं, याबद्दल पुष्कळ दिवस भ्रांतिच होती. बापाच्या मृत्यूनंतर संभाजी ताळ्यावर आला नाहीं. शिवाजीच्या मार्गे राज्याची व्यवस्था सुयंत्रित चालण्यास दोन वैकल्पिक उपायांची आवश्यकता होती. एक उपाय असा, कीं राज्यांतील सर्व प्रमुख मुत्सद्यांची संमति घेतल्याशिवाय संभाजीच्या विरुद्ध कट तरी करावयाचा नव्हता, किंवा एकदां कट केल्यावर, संभाजीस कोणाचीही मदत मिळावयाची नाहीं, अशी तजवीज तरी ठेविली पाहिजे होती. शिवाजीच्या मरणाची बातमी फार दिवस गुप्त राहणें शक्य नव्हतें; म्हणून कट करितांना सर्वांनीं एक मतानें वागणें जरूर होतें. ही तजवीज होणें शक्य नव्हती, तर

विनाकारण संभाजीस चिडवावयाचें म्हणजे आर्गांत तेल ओतल्यासारखें होतें. निदान तसा प्रसंग येईपर्यंत, तरी सर्व गोष्टी संभाजीच्याच कळानें व्यावयास पाहिजे होत्या. संभाजीचा स्वभाव विश्वासघातकी नव्हता. तो शूर, दीलदार, उदार व थोर मनाचा होता; परंतु हूड, हेकड, उतावळा व तामसी असा असल्यामुळें, केवळ आपल्या लहरीप्रमाणें वागणारा होता. असल्या माणसांस खूष ठेवून त्यांची लहर सत्कृत्यांकडे वळविणें शक्य असतें. औरंगजेबासारखा तो आंतल्या गांठीचा व केसानें गळा कापणारा असता, तर त्यानें चांगल्या माणसांचा नाश अशा उतावळेपणानें केला नसता. शिवाजीनें हजारों भिन्न प्रकृतींच्या माणसांच्या लहरी संभाळून त्यांचा इष्ट कार्याकडे उपयोग करून घेतला, तीच गोष्ट आतां प्रधानमंडळानें संभाजीचे संबंधानें करावयास पाहिजे होती. शिवाजी मरण पावल्याचें वृत्त संभाजीस कळवून, आपण होऊन मंडळीनें त्यास रायगडीं बोलावून त्याचें साह्य केलें असतें, तर तो चवताळून बेफाम न होतां कदाचित् थोडा बहुत त्याचें तंत्रानें राहिला असता. ह्या दोनही उपायांत चुका झाल्यामुळें संभाजीची लहर भलतीकडेच वळली. संभाजीच्या स्वभावाची खोंच त्याच्या मुद्रेतील वाक्यावरून स्पष्ट होते. 'श्रीशंभोः शिवजातस्य मुद्रा द्यौरिव राजते । यदंकसेविनो लेखा वर्तते कस्य नोपरि । संभाजीचा जो आश्रय करील त्याचा पगडा कोणावर चालणार नाही ! असली ही घमेंडखोर व अविवेकी उक्ति त्यानें आपल्या उद्देशाची मर्यादा ठरविली.

ह्या वेळच्या प्रकारावरून दुसरी एक गोष्ट उघड होते. एकंदरीत महाराष्ट्रांत स्वदेशाभिमान फारसा उत्पन्न झाला नव्हता, जो तो केवळ सार्थदृष्टीनें वागत होता, असें मागें ठिकठिकाणीं सांगितलें आहे. शिवाजी मरणपावतांच गादीबद्दल तंटे सुरू व्हावे, आणि त्या तंट्यांचें निराकरण करण्याचें सामर्थ्य राष्ट्राच्या पुढारी मंडळींत असूं नये, हा प्रकार शोचनीय होय. आमची कर्तबगारी किती आकुंचित आहे, हें त्यावरून व्यक्त होतें.

शिवाजीच्या अंतकाळीं प्रधानमंडळीपैकीं कोणीही जवळ नव्हतें. हणमंते कोल्हापुर प्रांती, अण्णाजी दत्तो कोंकणांत, मोरोपंत पेशवे उत्तरेकडे, इंदीरराव मोहिते कऱ्हाडाजवळ, अशी ही मंडळी फांकलेली होती. शिवा-

जीची उत्तरक्रिया साबाजी भोसले नांवाच्या इसमाकडून राजारामास जवळ ठेवून करविण्यांत आली. राजारामाचा जन्म शके १५८३, प्लवनामसंवत्सर, रविवार, रामनवमी रोजी (१६६१) साला, तेव्हां तो शिवाजीचे मरण काळी १९ वर्षांचा होता. आपले पश्चात् संभाजीचे हातून राज्याचा बंदोबस्त होणार नाही, असे उद्गार शिवाजीने वारं-वार काढिले होते. तेच जमेस धरून, व संभाजी जवळ नाही ह्याचा फायदा घेऊन, सोयराबाईने, इतर मंडळींच्या सल्ल्याने पृढील बेत रचिला. साबाजी भोसले क्षिगणापुरकर याजकडून क्रिया झाली, असे चिटणीस म्हणतात. सभासद म्हणतो राजारामाने केली. राजेरजवाड्यांचा प्रघात ध्यानांत घेतला म्हणजे वरील दोनही गोष्टींचा मेळ बसतो. गादीस मालक नेमल्याशिवाय मृत राजाचें शव बाहेर काढावयाचें नाही; आणि उत्तरक्रिया, भाद्रें वगैरे मृतांचे विधि गादीवरील राजाने करूं नयेत, असा प्रघात असल्यामुळे, ते विधि करण्याकरितां आपल्या कुळापैकीं एखाद्या कुटुंबाची नेमणूक कायमची करित असतात; ती क्रिया करणारास मंत्री असें म्हणतात. राजघराण्यांतली ही चाल शिवाजीचे वेळीं आस्तित्वांत असून त्याकरितां नागपुरकर भोसल्यापैकीं एका कुटुंबाची नेमणूक झाली असून साबाजी त्यापैकीं असावा असें वाटतें. तथापि ही क्रिया राजारामाचे देखरेखीखालीं झाली यांत संशय नाही.

शिवाजीचे मरणाची बातमी संभाजीस ताबडतोब कळविण्यांत आली नाही. ती कळविली असती, तर तिसरे चौथे दिवशीं संभाजी रायगडास येऊन पोंचला असता. अण्णाजी दत्तो, पिंगळे वगैरे मंडळी दोन चार दिवसांत येऊन पोंचली. नंतर राजारामास गादीवर बसविण्याविषयी सोयराबाईने त्यांजपार्शी कारस्थान चालविलें. संभाजीवर शिवाजीची प्रीति नव्हतीच. इतरांसही तो आवडत नव्हता. हा सर्वांचा नाश करून आपणही नाश पावेल; मोगल टपून बसले आहेत; नुकतेंच स्थापन झालेलें राज्य सुरळीतपणें पुढें चालणें अत्यंत अवश्य. तेव्हां अण्णाजी दत्तो, मोरोपंत पिंगळे, प्रल्हाद निराजी, रामचंद्रपंत अमात्य, इत्यादि मंडळीस राजारामास गादीवर बसविण्याची सोयराबाईची मसलत पसंत पडली. ह्या मसलतींत अण्णाजी दत्तो हा प्रमुख होता. त्यांनीं प्रथमतः रायगडाचा बंदोबस्त चांगला केला. नंतर दुसरे काम संभाजीचा बंदोबस्त कर-

व्याचें. जनादेनपंत सुमंत संभाजीच्या बंदोबस्तास होता, त्यास तें काम लिहून पाठवावयाचें होतें. त्या कामीं बाळ प्रभु चिटणिसाची फार जरूर होती. कारण जे हुकूम चिटणिसाचे हातचे लिहिलेले नसत, ते निश्चयाने पाळले जात नव्हते. निदान बाळाजी प्रभूचे हस्ताक्षराशिवाय आजपर्यंत कोण. ताही महत्वाचा लेख बाहेर पडलेला नव्हता. त्यामुळे ह्या प्रसंगाचे हुकूमही त्याजकडूनच जाणें अवश्य होतें. परंतु बाळाजीचा ओढा संभाजीकडे होना. सोयराबाईविषयी त्याचे मनांत म्हणण्यासारखी आदरबुद्धि नव्हती; आणि हा कट सिद्धीस जाईल, अशी त्याची खात्री नव्हती. शिवाजी असतांनाच, पुढें राज्य संभाजीस न मिळतां आपल्या मुलासच मिळावें, अशी सोयराबाईची थोडी बहुत खटपट चालली होती, ती बाळाजीस पसंत नव्हती. ह्या कारणास्तब पन्हाळ्यास पत्र लिहिण्यासंबंधानें अत्याग्रह केला असतांही तो स्वदस्तूरचें पत्र लिहीना. फार आग्रह पडला, तेव्हां 'घरी मुलगा आवजी आहे, त्याच्या हातून पाहिजे तें काम घ्या,' असें तो बोलला; तेव्हां आवजीच्या हातून पत्रें लिहवून, कारभारी मंडळानें पन्हाळ्यास रवाना केली. जासुदांचा नाईक खंडोजी नाईक व गणोजी कावळा यांजबरोबर पत्रें हिरोजी फर्जेद आणि सोनाजी नाईक बंकी यांचे नांवचीं आलीं, कीं 'महाराजांचे मृत्यूचें वर्तमान फुटूं देऊं नये. संभाजीस कैद करून सावध असावें.' संभाजीसही पत्र दिलेलें होतें. पन्हाळ्यास जासूद येतांच, हीं पत्रें प्रथम संभाजीनें पकडलीं, असें ग्रॅण्डफ् म्हणतो. पत्रें ज्याचीं त्यास पोंचलीं, परंतु संभाजीचा बंदोबस्त होण्यापूर्वीच बातमी बाहेर फुटून, ती संभाजीस समजली. त्यानें पत्र घेऊन येणाऱ्या नायकांस आणून, समक्ष हकीकत विचारिली; तेव्हां त्यांस धैर्य न होऊन त्यांनीं खरा प्रकार सांगून दिला, असें चिटणीसही म्हणतो. चिटणिसाचें म्हणणें सयुक्तिक दिसतें; कारण बंकी व सूर्याजी कंक मावळा, यांस संभाजीनें एकदम ठार मारून टाकिलें. हिरोजी फर्जेद चिपळुणाकडे पळाला, म्हणून त्या वेळेस सुटला. ह्या मंडळीस संभाजीनें अशा कडक शिक्षा दिल्या, याचें कारण ते पत्रांअन्वयें त्यास कैद करण्यास गेले असावेत; आणि इतक्या अवकाशांत खरी बातमीही संभाजीस कळली असावी. जनार्दनपंत म्हणते कोल्हापुरानजीक होता, त्यासही वरप्रमाणें पत्रें आलीं होती. संभाजीनें प्रथमतः पन्हाळा किष्ठा आपल्या ताब्यांत घेऊन, तेथील बंदोबस्त केला.

इकडे सोयराबाईच्या पक्षांने स्थिरस्थावर करून, वैशाख वद्य ३ स, म्हणजे शिवाजीच्या मृत्यूनंतर एक महिना तीन दिवसांनी, राजारामास गादीवर बसवून, त्याचे नांवांने कारभार चालविला. इतके दिवस कां गेले ते समजत नाही. कदाचित् १३ दिवस होईपर्यंत कटाला सुरुवात झाली नसेल परंतु संभाजीचा बंदोबस्त नीट झाला नाही, ही गोष्ट ताबडतोब रायगडी कळावयास पाहिजे होती. कदाचित् संभाजीनेच ती कळू दिली नसेल. मावळ्यांचा सरदार मालसावंत यास रायगडाखाली पांचाड येथे बंदोबस्तास ठेविलें होतें; आणि तसाच बंदोबस्त ठेवण्याविषयी सेनापति हंबीरराव मोहिते यास कऱ्हाडास पत्रें गेलीं होती. यापलीकडे कारभारी मंडळानें एकदम बाहेर पडून मुलगाचा बंदोबस्त करून सर्व लोकांस आपणाकडे वळविलें पाहिजे होतें, ती गोष्ट केली नाही, ही मोठी चूक होय. विनाकारण सर्व मंडळी जागचे जागी रायगडावर स्वस्थ बसली. तशांत मोरोपंत पेशवे व अण्णाजी दत्तो यांचे अंतर्धर्मी वांकडे होतें. इतर कित्येकांच्या मनांतून अमुकच पक्षास मिळावें, असा निश्चय झालेला नव्हता. सारांश सोयराबाईचा पक्ष असावा तितका मजबूद नव्हता. तोंडावर तिच्या विरुद्ध बोलण्याची कोणास छाती झाली नाही.

संभाजीने पन्हाळ्याचा बंदोबस्त केला; पण त्याजपार्शी फौज नव्हती, म्हणून जनार्दनपंत सुमंताचे हाताखालील कित्येक मंडळीस त्यानें फिन्नूर केलें; आणि एके दिवशीं रात्री कोल्हापुरनजीक सुमंताचे छावणींत जाऊन त्यास त्यानें पकडून आणून पन्हाळा किल्ल्यावर कैदेंत ठेविलें. हीच संभाजीच्या विजयाची पहिली मोठी गोष्ट. सुमंताची बातमी ऐकून सेनापति मोहिते याचा विचार डळमळू लागला. हंबीरराव जात्याच धूर्त व मुत्सद्दी नव्हता. धन्याचे हुकूम इमानानें वजाविण्यापलीकडे दुसरें कांहीं तो जाणत नसे. तशांत संभाजीने स्वतः त्याजला आपल्या मदतीस बोलावल्यावर, त्याजविरुद्ध वागण्याची त्याची छाती झाली नाही. शिवाय सुमंतास कैद केल्यानें संभाजीचे अंगी बापाचे शौर्य, घाडस वगैरे गुण आहेत, अशी हंबीररावाची खात्री झाली, आणि तो संभाजीस मिळाला. इतकी तयारी झाल्यावर संभाजी फौज घेऊन रायगडावर आला. रस्त्यांत मोरोपंत पिंगळे हा जनार्दनपंत कैद झाल्याची बातमी ऐकून फौज घेऊन पन्हाळ्याकडे चालला होता, तोही संभाजीस मिळाला.

ह्या गोष्टी पाहून सोयराबाईंच्या पक्षांतील बहुतेक लोक संभाजी-कडे आले. रायगड किल्ल्याचे खाली पाचाड येथे असलेल्या माल-सांवताचे लोकही त्यास मिळाले. फितवा झाल्यामुळे किल्ल्यावरील दरवाज्याची दिंडीही कोणी लाविली नाही. तेव्हां संभाजीचा किल्ल्यांत प्रवेश सहज झाला, (आषाढ शु. २). तेथे गेल्याबरोबर मोरोपंत, आण्णाजी दत्तो, इत्यादि मंडळीचे घरी जमि पाठवून त्यांस व राजारामास कैद केलें; आणि मालसावंत वगैरे पंधरा असामीस एकदम ठार मारिलें. लगेच सोयराबाईंकडे जाऊन, 'तुम्ही राज्यलोभास्तव महाराजांस विषप्रयोग करून मारिलें,' असा आरोपशब्द बोलून, भितीच्या कोनाळ्यांत चिन्नू टाकिलें. तेथे अन्नपाणी न मिळून तिसरे दिवशी तिचा प्राण गेला. नंतर राजारामाकडून तिची क्रिया करविली. आणखी सुमारे दोनशें मोठमोठ्या सरदारांस जबरदस्त शिक्षा केल्या. ह्या क्रूर आचरणानें संभाजीविषयी जी थोडीशी पूज्यबुद्धि लोकांचे मनांत उत्पन्न झाली होती, ती सर्व नाहीशी झाली. सोयराबाईंचे आस शिकं सरदार त्याचे शत्रु बनले. 'मोरोपंतास कैद करून बेडी घातली, घर छुटलें. मोरोपंताचें पद बहिरोपंत उधो योगदेव याजला सांगितलें, शिक्षा त्यांचा चालला. संभाजीराजे यास राज्याभिषेक झाला, तेव्हां बेडी तोडिली. मोरोपंत घरांच होतें.' (भा. इ. सं. १८३४-ले ६०). संभाजीने नागपंचमीचे दिवशी, म्हणजे शिवाजीचे मृत्यूनंतर साडेतीन महिन्यांनी, सिंहासनारोहण करून, मात्र शु० दशमीस म्हणजे सन १६८१ च्या फेब्रुवारीत यथाविधि राज्याभिषेक करून घेतला, आणि प्रधानमंडळाकडे पूर्ववत् कामें चालू केलीं. परंतु तीं कामें त्या लोकांकडून प्रत्यक्ष न घेतां, त्यांच्या मुतालिकांकडून घेण्याचा त्यानें क्रम चालविला.

संभाजीनें सोयराबाईंवर भर्तृहत्येचा आरोप कोणत्या आधारानें केला, हें समजत नाही. प्रभुरत्नमालाकारानें हा आरोप शाबीद धरला आहे. या ठिकाणीं एक गोष्ट उघड दिसते, कीं चिटणीस बाळाजी आवजी सोयराबाईंच्या विरुद्ध खटपट करित होता. तथापि संभाजी पन्हाळ्यास असल्यामुळे सोयराबाईंच्या कटाविरुद्ध उघड खटपट करण्यास त्यास शक्ति नव्हती. तेव्हां संभाजी येऊन पोंचेपर्यंत तो कशी तरी वेळ मारून नेत होता. शिवाय रायगडावरील हकीकत अंतस्थ रीतीनें त्यानें संभाजीस कळविली

असेल असाही संभव आहे. आपला मुलगा आवजी यानें लिहिलेल्या पत्राबद्दल संभाजीनें सड वेळें नये, म्हणून सोयराबाईवरील भर्तृहत्येचा प्रवाद कदाचित् त्यानें संभाजीचे कानावर घातला असेल. सारांश, ह्या आरोपाचा परिस्फोट बाळाजीच्या मार्फत झाला, असें बहुतांशी दिसतें. खरा प्रकार समजणें शक्य नाही.

२ कर्त्या पुरुषांचे वध.—रायगडाचा बंदोबस्त करून संभाजी पन्हाळ्याकडे गेला. इतक्यांत पाठीमागे औरंगजेब बादशहाचा पुत्र शहाजादा अकबर हा बापाशीं तंटा करून संभाजीकडे आश्रय मागण्याकरितां म्हणून रायगडास आला. (मे ता. २५, १६८१). ह्या बंडाची हकीकत मुसलमानी रियासतींत आली आहे. पूर्वी औरंगजेबानें आपल्या बापाविरुद्ध जो प्रयोग केला, तोच या वेळीं अकबर करीत होता. जोधपुरचा शूर सरदार दुर्गादास अकबराबरोबर झकडे होता. संभाजी गडावर नव्हता, तरी शहाजाद्याची तजवीज चांगली लागली. शहाजादा आपल्या भेटास आल्याची बातमी संभाजीस कळतांच त्यानें आपले कारभारी त्याच्या स्वागताकरितां पुढें पाठवून दिले; आणि आपणही कांहीं दिवसांनीं रायगडास आला. शहाजाद्याची तजवीज धोंडसें गांवीं ठेविलेली होती. त्या गांवास पुढें संभाजीनें पादशहापूर* असें नांव दिलें.

थोडे दिवस शहाजादा रायगडाचेजवळ एकटा होता. तेवढ्या अवधीत अण्णाजी दत्तोच्या पक्षानें त्याजपाशीं संभाजीविरुद्ध व राजारामाचे तर्फेनें बोलणें लाविलें. परंतु त्यांत कांहीं निष्पन्न न होतां उगाच त्या मंडळीनें संभाजीचा राग मात्र आपणांवर ओढून घेतला. आपणाविरुद्ध खटपट चालली आहे, ही बातमी संभाजीस कळली. कशी कळली याविषयी वाद आहे. कोणी म्हणतात शहाजाद्यानेंच सांगितली. दादजी प्रभूची जी हकीकत

* टीप:—कुलाबा जिल्ह्यांत रेवदंड्याच्या पूर्वेस पालीपासून एक मैलावर धोंडसें गांव आहे; आणि धोंडशाच्या दक्षिणेस पादशहापुर असून तेथें कांहीं त्या वेळच्या साणाखुणा अद्यापि दिसतात. जवळच मोरप ऊर्फ सुधागड हा किल्ला आहे ही ठिकाणें रायगडाच्या नजीक नाहीत.

पुढें येणार आहे, तीवरून असें वाटतें कीं, त्यानेंच ती बातमी संभाजीस कळविली आणि त्याचा पुरावा मागाहून शहाजाद्यानेंही केला असावा. अण्णाजी दत्तानें त्या बाबतींत अकबरास एक पत्र लिहिलें. तें पत्र, मनुची म्हणतो, अकबरानें स्वतः संभाजीच्या हातीं दिलें. त्यावरून संभाजी सर्वस्वी चिड्छून गेला. कसेंही असलें तरी अनाजी दत्तसारख्या अनुभवशीर व शिवाजीचें धोरण जाणणाऱ्या पुरुषाच्या हातून ही दुसरी चूक झाली. आपले शत्रु कोण आहेत, परिस्थिति काय आहे, धरलेल्या उद्योगांत सिद्धि येण्याचा किती संभव आहे, या गोष्टींचा पूर्ण विचार केल्याशिवाय सर्पाच्या शेपटीवर पाय देणें फारच जोखमेचें होतें. त्या चुकीबद्दल त्यास अत्यंत कडक प्रायश्चित्त मिळालें. ही चुक झाली नसती, तर कदाचित् संभाजी प्रधान-मंडळीच्या वाटेस फारसा गेला नसता. आरंभीं केलेल्या शिक्षेवरच तो थांबला असता. परंतु ह्या वेळेपासून संभाजीचे मनानें असें घेतलें कीं, अण्णाजी दत्तो व सोयरावाईचे आस, शिकें मंडळ, इतकेच आपल्या विरुद्ध आहेत असें नाहीं, तर शिवाजीचे वेळची सर्व प्रमुख मंडळी आपल्या वाड्यावर आहेत; आणि त्या सर्वांचा नाश केल्याशिवाय आपण निर्भय व निश्चित होणार नाहीं. ही जवळची मंडळी आपला गळा केव्हां कापतील ह्याचा नेम नाहीं; तेव्हां त्यांवर कधींही विश्वास टाकूं नये, व होईल तेवढ्या प्रयत्नानें एकेकास दूर करावें. संभाजीचा हा ग्रह मरेपर्यंत कायम होता. यानंतर दुसरे अनेक प्रकार घडून आले, व त्यावर अनेक संकटेंही आली. तरी त्याचा हा दुराग्रह कधीं नाहींसा झाला नाहीं. प्रत्यक्ष त्याच्या कल्याणाची एखादी सूचना पुढें येऊन, तींत ह्या मंडळीचें कांहीं अंग आहे, असा संशय संभाजीस आला कीं पुरे, म्हणजे स्वतःचें अतिशय नुकसान होत असतांही, तो त्या सूचनेचा विचार करीत नसे. संभाजीचा स्वभाव नीट लक्षांत आणिला म्हणजे त्याच्या या दुराग्रहाविषयीं खात्री झाल्याशिवाय राहत नाहीं. तो औरंगजेबासारखा कपटी नव्हता. राज्यकर्त्या पुरुषांच्या अंगीं उतावळेपणा विलकुल उपयोगी नाहीं. सावध राहून आपला उद्देश दुसऱ्यांस कळूं न देणें, आपले खरे विकार दाबून ठेवून बाहेरून निराळा प्रकार दाखविणें, शत्रूचें कपट ओळखून मित्राप्रमाणें त्याच्या गळ्यांत गळा घालून त्यास आपल्या कबजांत आणणें, ही औरंगजेबी, विश्वासघातकी, व दीर्घद्वेषी पद्धति बिचान्या संभाजीस मुळींच ठाऊक नव्हती.

त्याच्या मनांतील ह्या एका जबरदस्त संशयाची निवृत्ति यावज्जन्म झाली नाही. संभाजीचें पुढील सर्व चरित्र ह्या संशयावर रचलेलें आहे. हा संशय दूर ठेवून चालणारास तें समजावयाचें नाहीं. औरंगजेबाची फौज त्यास पकडण्यास आली असतांही, ह्यांत कांहीं तरी घरच्याच मंडळीचा कावा आहे, असें त्यास वाटून, त्यानें संरक्षणाचे दलाज केले नाहींत. प्रस्तुत प्रसंगीं त्यानें अनेकांस क्रूरपणानें ठार मारिलें; तरी मागून विचार केल्यावर, ह्या क्रूर शिक्षांनीं आपले शत्रु कमी न होतां उलट वाढले आहेत असेंच त्यास दिसून आले. म्हणून चांगलों गोष्ट सांगितली असतांही विपरीत भासून, तिचा तो अन्हेर करी. कलुशाच्या हातीं सर्व सत्ता देण्यास त्यास हाच संशय कारण झाला. सर्व गोष्टींस औषध आहे, परंतु स्वभावास औषध नाहीं, असें म्हणतात तें किती खरें आहे, हें संभाजीचे चरित्रांत उत्तम व्यक्त होतें. परिस्थितीप्रमाणें आपला स्वभाव बनविणें हें केवळ एकटा शिवाजी जाणत होता. संभाजीस तें कांहीं समजत नव्हतें. म्हणून संभाजीवर राज्य बुडविल्याचा दोषारोप करून त्यास शिक्षा टावतांना, घर निर्दिष्ट केलेला त्याचा स्वभाव व त्याच्या मनांतील संशय ह्यांचा अगोदर विचार केला पाहिजे.


वरील कटाच्या प्रकरणांत अनेक बहुमोल नररत्नें बळी पडलीं. तींत प्रमुख अंणाजी दत्तो; त्याचे पक्षपाती व सोयराबाईचे आत शिकें सरदार; चिटणीस बाळाजी आवजी, त्याचा भाऊ श्यामजी आवजी व मुलगा आवजी बल्लाळ; व हिरोजी फर्जेद, हे अंणाजी दत्तोचे साह्यकारी समजून, त्यांस संभाजीनें हत्तचि पायांखालीं देऊन ठार मारिलें. अंणाजी दत्तोच्या मृत्यूनें सर्व लोक हळहळले. कारण देशसेवेस वाहिलेल्या अप्रेसर मंडळींत तो मूळपासून होता. शिकें सरदारांचा तर संभाजीनें समूळ उच्छेद केला, तो हत्तका कीं, त्यावरून शिरकाण म्हणजे शिकें सांपडतील तेथे त्यांचीं डोकीं मारणें हा शब्द तेव्हांपासून प्रचारांत आला आहे. चिटणिसांवर संभाजीचा राग कां झाला हा एक गूढ प्रश्न आहे. दादजी रघुनाथ देशपांडे व बाळाजी आवजी या दोघांचा अत्यंत द्वेष होता, असें तज्ज्ञातीय बखरकार म्हणतात. त्या द्वेषाचा सूड घेण्याकरितां, बाळाजी हा संभाजीविरुद्ध चाललेल्या खटपटींत

सामील झाला आहे, अशी चहाडी दादजीनें संभाजीकडे केली, आणि संभाजीनें विशेष विचार न करितां बाळाजीचा जीव घेतला. या प्रकरणांत दोन मुद्दे विचार करण्यासारखे आहेत. एक, बाळाजी व दादजी यांचा द्वेष होता कीं काय ? व दुसरा, बाळाजीच्या हातून संभाजीचा कांहीं अपराध घडला होता किंवा नाही ? पहिल्या मुद्याविषयी बखरकारांचें एकमत आहे. परंतु प्रभुरत्नमालेंत या विरुद्ध प्रतिपादन केलेलें आहे. (पृ. १८५). दादजी व बाळाजी यांचा स्नेह होता, असें त्यांत लिहिलेलें आहे, परंतु त्या लिहिण्यास आधार दाखविलेला नाही. दादजी हा येनकेनप्रकारेण प्रसिद्धीस येण्याची खटपट करीत होता, हें त्याच्या अनेक कृतींवरून उघड दिसतें. कलुशा हा दादजीचा पुरस्कर्ता होता, आणि राज्यकारभारांत कलुशाचा नुकताच प्रवेश झाला होता. शिवाजीच्या वेळची मंडळी दूर करणें हाच कलुशाचा पहिला कार्यापक्रम होय. कलुशा कारभारांत नसावा, अशी बाळाजीचीही खटपट होतीच. बाळाजीकडील चिटणिसी काढून दादजीला द्यावी, ही कलुशाची शिफारस संभाजीनें मुळींच मनावर घेतली नाही. यावरून इतकें उघड होतें, कीं दादजी चिटणिसी मिळविण्यास उत्सुक झाला होता. अर्थात् ही गोष्ट त्याचा व बाळाजीचा स्नेह असल्यास संभवत नाही. कलुशा गैरहजर असतां बाळाजीनें त्याजविरुद्ध संभाजीकडे खटपट केली. तें पुढें कलुशास कळलें. नंतर कलुशानें संभाजीस मद्यानें बेशुद्ध करून, त्याजकडून चिटणिसास मारविण्याविषयी स्कार घेतला, आणि तो त्यानें विलंब न लावितां अमलांत आणिला, असें प्रभुरत्नमालेंत लिहिलेलें आहे. बाळाजीच्या मरणास कलुशाही कारण झाला असेलच. परंतु त्यामुळे दादजीवरचा आरोप कमी होत नाही. यावरून कलुशा व दादजी हे दोघेही चिटणिसाच्या नाशाला कारण झाले असें दिसतें. या प्रकरणांत दादजीस पुढें येऊं न देण्यास ब्राह्मणांची चांडाळचौकडी कारण झाली, असें विधान प्रभुरत्नमालाकारानें केलें आहे, ती निव्वळ गप्प होय. या वेळीं एकही ब्राह्मण संभाजीच्या मर्जीत नव्हता, तर मग चौकडी कोटून असणार ?

दुसऱ्या मुद्याविषयी विचार करेतां, बाळाजी नाहक प्राणांस मुकला
चिटणिसांचें घराणें.

[आंकडे मृत्युकालांचे आहेत.]

बाळाजी आवजी १६८१



असेंच म्हणावें लागतें. अण्णाजी दत्तोच्या पक्षांत तो नव्हताच. शिवाजीच्या मृत्यू वी बातमी लपविण्या- करितां पन्हाळ्यास गेलेल्या पत्रांत बाळाजीचें अंग नव्हतें, अशी संभाजी- ची खात्री त्याच वेळीं बाळाजीनें केली होती. तेव्हां तो पहिला आरोप उक्तरून काढण्याचें संभा- जीस प्रयोजन नव्हतें. बाळाजीस ठार मार- ण्याची शिक्षा संभाजीनें शुद्धीवर असतांना दिली नाहीं, असें म्हणावें ला- गतें; कारण ह्या कृत्या- बदल त्यास पाठीमागून येसुवाई पुष्कळ बोलली,

तेव्हां त्यास फार पस्तावा झाला; आणि आपण त्यास कैद करण्याचा हुकूम दिला, मारण्याचा दिला नाहीं; ' त्यांस मारावयाचें नव्हतें. ' वगैरे प्रकारें काकुलतीस येऊन संभाजीनें येसुवाईची मनघरणी केली. यावरून रागाच्या आवेशांत तोंडांतून निघालेल्या अपुऱ्या व अस्पष्ट शब्दांचा कलुशानें फायदा घेतला. म्हणून चिटणिसास मारण्याचें पाप संभाजीच्या मार्थी येतें, प्राप्रमाणें कलुशाचेही मार्थी येतें. संभाजीला कृतकर्माचा पश्चात्ताप होऊन, त्यानें चिटणिशीचें काम बाळाजीचे वंशांतच ठेविलें.

एकंदरीत बाळाजीच्या मृत्यूनें राष्ट्राचें मोठेंच नुकसान झालें. सोयरा- बाईच्या पक्षास जरी तो मिळाला नाहीं, तरी संभाजीच्या वेडेचारांतही त्याचें अंग नव्हतें. कोणत्याही स्थितींत असतां स्वामिभक्तींत अंतर पडूं

द्यावयाचें नाहीं, हा जो प्रभूच्या अंगचा मोठा गुण, तो बाळाजीच्या अंगी परिपूर्ण असल्यामुळे, संभाजीची मर्जी राखून राष्ट्रहिताचें होईल तेवढे कल्याण करावें, असाच बाळाजीचा हेतु होता. ह्या चिटणीस घराण्याचे महाराष्ट्रावर फारच उपकार आहेत. आज जे राष्ट्रतिहास उपलब्ध आहेत, ते सर्व चिटणीस घराण्याने लिहिलेले आहेत. स्वराष्ट्रेतिहास लिहून ठेवण्याची महत्त्वाची कामगिरी दुसऱ्या कोणी बजाविलेली नाहीं, हे ध्यानात ठेविलें म्हणजे सर्वांनी प्रभुजातीचे हे उपकार स्मरले पाहिजेत.

बाळप्रभूची हकीकत पूर्वी पृ. २०४ व ४९४ वर दिली आहे. एकदां औरंगजेबाचा व शिवाजीचा तह बाळाजीने घडवून आणिला, तो तह औरंगजेबाचे दोन कामगार भावसिंग व लालजीप्रभु या दोघांच्या मदतीने बाळाजीने सिद्धीस नेला. बाळाजीवर रामदासस्वामीचाही विशेष लोभ होता. राज्याभिषेकाच्या कामांत बाळाजी शिवाजीच्या पुष्कळ उपयोगी पडला, आणि शिवाजीबरोबरच आपल्याही कुलाचें क्षत्रियत्व स्थापन करून, त्या वेळीं माजलेल्या ग्रामण्याचा त्याने निकाल केला. रघुनाथपंत हणमंते याच्या कर्नाटकांतील कारस्थानांस बाळाजीने शिवाजीजवळ पुष्कळ पुष्टि दिली. म्हणून हणमंत्याचा बाळाजीवर विशेष लोभ होता. बाळाजी व शिवाजीचे ब्राह्मण मुत्सद्दी यांचा द्वेष होता म्हणून 'शिवदिग्विजय' बखरीत (पृ. ३६३-३६९) पुष्कळ मजकूर आहे, त्यांत तथ्य काय असेल तें असो. ग्रामण्यासंबंधानें मात्र मोठा वाद माजला होता. शिवाजीच्या वतीने एकवार मुंबईच्या इंग्रजांकडे जाऊन बाळाजीने इंग्रजांचा चांगला बंदोबस्त केला. प्रभु इतिहासकार म्हणतो, कीं उमाजी नांवाचा एक इसम संभाजीच्या जवळ होता, त्याच्या मार्फत संभाजीस विपयांध करून, 'शिवाजीने राजारामास गादी द्यावी,' अशी सोयराबाईने केलेली खटपट बाळाजीने शिवाजीचे निदर्शनास आणून दिली. तेव्हां उमाजीपंतास दूर करून बाजीप्रभूचा मुलगा, त्रिंबक बाजी नाडकर, यास शिवाजीने संभाजीजवळ पन्हाळ्यास ठेवून दिलें. सोयराबाईविषयी शिवाजीचें मन विटण्यास बाळाजीच कारण झाला असें दिसतें. संभाजी रायगडास आल्यावर, 'राजारामास गादी द्यावी, असें ईश्वराचे मनांत असतें, तर त्याजकडे वडीलपणा ईश्वरानें कां बरें दिला नाहीं ?' अशी विलक्षण कोटी काढून, बाळाजीने संभाजीची मर्जी सुप्रसन्न करून घेतली. शेवटीं

बाळाजीचा अंत कलुशाच्या नीच कारस्थानांत झाला. त्यामुळे राज्याचे पुष्कळ नुकसान झाले.

संभाजीने गुन्हेगार मंडळीस हत्तीच्या पायांखाली देऊन आपल्या क्रूरपणाची शिकस्त केली, असे वारंवार लिहिण्यांत येते. मरण होच अगोदर क्रूर असते, परंतु वरील शिक्षेचा क्रूरपणा विसाव्या शतकांतील ताजव्याने ठरवितां नये. हत्तीच्या पायांखाली देणे, सुळावर चढविणे, कडेलोट करणे इत्यादि शिक्षा संभाजीचे वेळीं व अगदां अलीकडे अठराव्या शतकाच्या अखेरीपर्यंत जिकडे तिकडे प्रचलीत होत्या. गुन्हा व शिक्षा यांच्या महत्त्वाचे प्रमाण त्या वेळीं आजच्यापेक्षां भिन्न होते. एकोणिसाव्या शतकाचा बराच भाग निघून जाईपर्यंत (सन १८३२) इंग्लंडांत, दुकानांतील एखादा लहानसा जिन्नस चोरल्याबद्दल, किंवा रस्त्यावर सांपडलेला यःकश्चित् ऐवज लपविल्याबद्दल देहान्त शिक्षा देत असत. अगदां अलीकडच्या काळापर्यंत जगांतील कोणत्याही देशांत महान् अपराधांस नुसती मरणाची शिक्षा पुरेशी समजली जात नसे; म्हणून कोणत्या तरी क्रूर प्रकारानें मरण आणण्याची त्या वेळीं वहिवाट होती. संभाजीचे वेळीं इंग्लंडांत अनेक क्रूर प्रकार चालत असत. संभाजीनंतर शंभर वर्षांनीं फ्रान्सांत राज्यक्रान्ति झाली, त्या वेळचे क्रूर प्रकार किंवा नेदरलंडांतील राज्यक्रान्तीच्या प्रसंगी स्पेनच्या अमदानींत घडलेले प्रकार, कानांनीं ऐकवत नाहींत. ह्या गोष्टी संभाजीवर क्रूरतेचा दोषारोप करणारे विसरतात. ह्यावरून संभाजीचा अपराध क्षम्य अगर इलका होता, असें नाहीं. प्रत्येक गोष्ट तत्कालीन परिस्थित्यनुसृत विचारांत घेतली पाहिजे इतकेंच.

संभाजीची बायको येसूबाई इच्याविषयीं येथेंच उल्लेख करणें इष्ट दिसते. ह्या शहाण्या बाईचें नांव पुढें अनेक वेळां येणार आहे. ही पिलाजी शिर्के याची मुलगी जिऊबाई. हिचें लग्न संभाजी दिल्लीहून परत आल्यावर सन १६६७ च्या सुमारास झालें. शके १६०२ मार्गशीर्ष शु० १० म्हणजे (डिसेंबर सन १६८०) या वर्षी तीस मुलगा झाला. त्याचें नांव शिवाजी. हाच पुढें प्रसिद्धीस आलेला शाहू छत्रपति होय. संभाजीने शिरकाण करून छळिलें असतां, शांतपणें नवऱ्यास चार गोष्टी समजावून सांगून, होईल तितकें राष्ट्रहित साधण्याची येसूबाईनें केलेली खटपट फारच प्रशंसनीय आहे. संभाजीचे मरणानंतर औरंगजेबाचे ताब्यांत असतांना येसूबाईनें

ठेवलेलें धोरण अप्रतिम होतें. बाळाजी आवजीस मारह्यावर, त्याचे धाकटे मुलगे, खंडोबा व निळोबा, यांचें संरक्षण करून यांजला पूर्वपद मिळवून देण्यास हिचीच खटपट कारण झाली. संभाजीचें चित्त ठिकाणावर नाहीं असें पाहून, त्याजकडून तिनें शिके मोर्तब आपल्या हातीं घेतलें, आणि दरबारांतून सुटणाऱ्या सर्व हुकुमांवर शिके करणें ते ती खंडोबाकडून आपले समक्ष करवूं लागली.

सन १६८२ सालच्या फेब्रुवारी महिन्यांत रामदास मरण पावला. ह्या मृत्यूनें राज्याची फार हानी झाली. संभाजीवर दाब बसवील असा दुसरा वजनदार पुरुष त्या वेळीं नव्हता. रामदासानें आपल्या मरणापूर्वीं संभाजीस लिहिलेलें एक पत्र प्रसिद्ध आहे. त्यावरून मराठी राज्याविषयीं रामदासाची कळकळ दिसून येते. ब्रह्मेद्रस्वामीप्रमाणें चालू राजकारणांत हात घालण्याचा रामदासाचा बाणा नव्हता. म्हणून शिवाजीच्या वेळीं अनेक प्रश्नांसंबंधानें व संभाजीच्या गैरवर्तणुकीसंबंधानें रामदासानें उदासीन वृत्ति धारण केली. यावरूनच तो ग्वारा सत्पुरुष होता ही प्रतीति येते.

महाराष्ट्राची दुसरी एक हानी याच वेळेस झाली. कर्नाटक प्रांतांतील कर्ता पुरुष ह्णमंते हा सन १६८२ तच मरण पावला. शिवाजीच्या मरणांनंतर संभाजी गादीवर बसल्याची बातमी ऐकून, त्यास दोन उपदेशाच्या गोष्टी सांगून पुढील राज्यकारभाराचें धोरण ठरविण्याकरितां, रघुनाथपंत कर्नाटकांतून बरीच मोठी फौज व तीस चाळीस हजार होन संपत्ति बरोबर घेऊन रायगडी येऊन संभाजीस भेटला. संभाजीनें त्याच्या इतमामास योग्य अशा थाटानें, विरवाडीस नदीकांठीं भव्य मंडपांत दरबार भरवून त्याची भेट घेतली. पंतानें संभाजीस मेजवानी केली, आणि इतर मंडळींचा बहुमान केला. संभाजीनेंही पंताचा सत्कार केला. ह्या सर्व गोष्टी इतक्या थाटानें घडविण्यांत पंताचा एक स्तुत्य हेतु दिसून येतो. संभाजीच्या दुर्वर्तनावद्दल एकांतीं जाऊन त्यास पंतानें उपदेश केला असता, तर संभाजीनें तो शिडकारिला असता. परंतु प्रसिद्धपणें दरबार भरवून पंतानें सर्व जुने मुत्सद्दी एकत्र केले, व तेणेंकरून, संभाजी आपलें काम योग्य बजावूं लागेल, तर आपण सर्व त्याच्या हाताखाली काम करण्यास तयार आहों, असें पंतानें संभाजीस भासविलें. समोर बसलेल्या प्रतिष्ठित व पराक्रमी व्यक्तींचें पुढारीपण आपणाकडे आहे, त्या

पुढारीपणांत विलक्षण जोखीम व जबाबदारी भरलेली आहे, व ती जबाबदारी मोठ्या शहाणपणानें तडीस नेली पाहिजे. असें अप्रत्यक्ष रीतीनें संभाजीस वाटून, त्यानें सन्मार्गास लागावें, अशी ही धूर्त योजना होती. झाला अनुसरूनच पंतानें एके दिवशीं दरबारांत सर्व मंडळी बसली असतां, 'पुढील विचार काय ?' म्हणून संभाजीस प्रश्न केला. 'राज्याची दिवसेंदिवस वृद्धि व्हावी तें कमीच होत चाललें ह्याचें कारण काय ? लोक बेदील; कित्येक ब्राह्मण वगैरे सरदार लोक अन्यायी होते, तरी त्यांस बेड्या घालून कित्यावर नेऊन ठेवावें, ते शिरच्छेद करून कर्ते मारिले. असो. पुढें उबळ शत्रु औरंगजेब येऊन भिडला याचा विचार काय केला आहे ? महाराज कैलासवासी झाले नाहीत तांच हा प्रकार. महाराज कांहीं येऊन गेले नाहीत.' हें बोलणें संभाजीस रुचलें नाहीं. त्यानें कशी तरी वेळ मारून नेली, आणि पुढें पुढें कलुशाचें प्राबल्य वाटून संभाजी पंताकडे दुर्लक्ष करूं लागला. असें पाहून व आतां येथें राहण्यांत आपली शोभा नाहीं, असा विचार मनांत येऊन, निदान चंदी प्रांताचा तरी बंदोबस्त राहवा म्हणून, एके दिवशीं निरोप घेऊन, रघुनाथपंत चंदीस निघून गेला. तिकडे तो लवकरच मरण पावला. त्रिमल व संभाजी वगैरे कित्येक मुलगे रघुनाथपंतास होते. पुणें तालुक्यांतील बाणरो गांव ह्या कुटुंबास शिवाजीपासून इनाम आहे. रघुनाथपंताचे पश्चात् चंदीचा कारभार हरजीराजे महाडीक, व निळो मोरेश्वर पिंगळे यांजला सोंपण्यांत आला; आणि त्याजबरोबर निळो बल्लाळ चिटणीस यासही संभाजीनें दिलें.

३. संभाजीची परिस्थिति, औरंगजेब व कलुशा.—संभाजीचा येथपर्येचा वेळ राज्यारोहण व तत्संबंधी योजना करण्यांतच गेला. म्हणून त्याच्या खऱ्या कारकिर्दीस आतां या पुढें आरंभ व्हावयाचा. वास्तविक त्याची कारकिर्द एका मोठ्या गोष्टीनें व्यापून गेली आहे, ती मोगलांबरोबरचें युद्ध ही होय. ह्या युद्धास तीस वर्षांचें युद्ध असें नांव मार्गेच देण्यांत आलें आहे. तें सन १६७७ मध्यें शिवाजीचे कारकिर्दींत सुरू झालें; आणि शिवाजी व संभाजी यांचे मृत्यूनीं तें बंद न पडतां तसेंच जोरांत चालून, औरंगजेबाचे मृत्यूनंतर शाहूच्या सुटकेनें सन १७०७त त्याचा शेवट झाला. शिवाजीचे हयातींत तें युद्ध निकरानें चालू शकलें नाहीं. कारण

शिवाजी स्वतः जिवंत असून औरंगजेब उत्तरेकडील भानगडीत गुंतलेला होता. शिवाजीच्या मरणाने औरंगजेबास आपले हेतु तडीस जाण्याची आशा वाटूं लागली. तशांत त्याच्या मुलगा शहाजादा अकबर हा संभाजीस येऊन मिळाल्यामुळे, मराठ्यांविषयी बादशहाचा द्वेष फारच वाढला. औरंगजेबाचे हेतु व राजनीति ह्यांचे विवेचन मागे वेळोवेळीं केलेलेंच आहे. अकबर बादशहाचे वेळेपासून सर्व हिंदुस्थानभर एकछत्री मोगल बादशाहीची स्थापना करणें हें मोगलांच्या राज्यकारभाराचें मुख्य धोरण होतें. तें धोरण तडीस जाण्यापूर्वीच अकबर, सलीम व शहाजहान ह्या पराक्रमी पुरुषांचे अंत झाले. तें काम आपण शेवटास नेऊन, फार दिवसांचा हेतु पार पाडावा, अशी औरंगजेबाची उत्कट इच्छा होती. दक्षिणदेश जिंकवयाचा, म्हणजे काबूलपासून कन्याकुमारीपर्यंत स्वतःचा एकछत्री अंमल स्थापन करावयाचा, हीच औरंगजेबाने आपली इतिकर्तव्यता मानिली. आपल्या अवाढव्य लष्कराच्या शक्तीस कपटजालाची योग्य मदत असली, म्हणजे हें काम तडीस जाण्यास विलंब लागणार नाहीं, असें तो समजत होता. सर्व हिंदुस्थान जिंकण्याच्या ह्या इच्छेच्या विरुद्ध जे जे येतील, ते सर्व आपले शत्रू असें औरंगजेब समजे. गोवळकोंडा व विजापुरचीं राज्ये जिंकण्यास औरंगजेब काय काय यत्न करित होता, हेही मागे सांगितलेंच आहे. म्हणून आदिलशाही, कुतूबशाही व मराठशाही, ह्या तिहींवर त्यानें सारखेंच शस्त्र धरिलें. इतकेंच नव्हे, तर ह्यांशीं लढत असतांच बादशहाची कांहीं फौज म्हैसूर वगैरे प्रांताकडील लहान लहान राज्ये काबीज करित होती. सारांश, सर्व दक्षिण प्रांतावर अंमल बसवून, आपल्या विजयाचा एकछत्री झेंडा सर्वत्र उभारावा, व फार दिवस लांबलेलें काम स्वतः आपण येऊन लगेच तडीस न्यावें, म्हणून बादशहा राज्यांतील सर्व लष्कर, संपत्ति व साधनें बरोबर घेऊन स्वतः दक्षिणेंत येण्यास अजमिराहून निघाला, (सेप्टेंबर १५, स. १६८१). बरोबर त्याचे तीन मुलगे मुअज्जम, अज्जम व कामबक्ष व सर्व नातू होते. स्त्रिया व संतति पुष्कळ असल्यामुळे मोगल बादशहांस शहाजाद्यांची नेहमीच मोठी भीति असे. त्यांस दूर ठेवले तर ते बंडे करित, म्हणून स्वतःच्याच जवळ ठेवून त्यांजकडून कामें घेण्याची युक्ति औरंगजेबाने केली. ह्या शहाजाद्यांस कैदेची किंवा मरणाची भीति नेहमीच असे. असें सर्व लटांबर बरोबर घेऊन औरंगजेब

मार्च १६८२ त औरंगाबादेस व तेथून नोव्हेंबर १६८३ त अहमदनगरास येऊन राहिला. ह्या ठिकाणी राहून फौजेची व पैशाची व्यवस्था व परराज्यांशी वगैरे कारस्थानें स्वतः करून दक्षिणदेश सर्वस्वी पादाक्रान्त करण्याचा उद्योग त्यानें झपाट्यानें सुरू केला. बंडखोर मुलांचा बंदोबस्त, शिवाजीच्या मरणानें निःसत्त्व झालेल्या मराठाशाहीचा विध्वंस, व फार दिवस चाललेला दोन मुसलमानी राज्यांचा अंत, ह्या गोष्टी साधून आसेलु-हिमाचलपर्यंत सर्व देशावर निष्कण्टक विजयध्वज फडकावीत वर्ष दोन वर्षांत आपण परत जाऊं, अशी औरंगजेबास पुरी खात्री होती. अकबर बादशहाची तडफ व त्याचें कर्तृत्व आपल्या अंगांत असून, शिवाय अकबराच्या अंगी नसणारें कपटजाल आपल्या ठिकाणीं भरपूर आहे, अशा समजावर बादशहा मोठ्या घमेडीत होता. परंतु एवढ्या लष्कराच्या साहाय्यानें जो उद्योग अकबरानें थोड्या अवधीत तडीस नेला असता, तो औरंगजेबाच्या हातून विफल झाला, एवढेंच नाही, तर ह्या मृगजलाच्या पाठीस लागण्यांत त्याचा स्वतःचाच सर्वस्वी घात झाला. असा विपरीत परिणाम हाण्यास मुख्य कारण मराठे. मराठ्यांशिवाय पूर्वपश्चिम समुद्रापर्यंतचे इतर सर्व शत्रु औरंगजेबानें पाडाव केले. संभाजीस मारून आपण आपल्या मनोरथमेरूच्या शिखरास पोचलों असें क्षणमात्र त्यास वाटलें; परंतु लगेच त्याचा भ्रम त्यास कळून येऊन आपले शत्रु सामान्य नव्हत, असें त्यास समजून आलें.

बादशहाचे दुसरे आणखी बेट होते. सुरत मुंबईकर इंग्रज, गोव्याचे पोर्तुगीझ, जंजिऱ्याचे सीदी हे सर्व दर्यावर्दी असून, त्यांची गणना बादशहानें केली नव्हती असें नाही. सीदी यास त्यानें आपले ताब्यांत घेऊन, आपल्या हाताखालचा अंमलदार केलें; व ह्या त्रिशद्वार्षिक युद्धांत त्याची मदत घेतली. इंग्रज व पोर्तुगीझ ह्यांसही त्यानें आपल्या घाकांत ठेविलें होतें. पोर्तुगीझ तर ह्या वेळेस अगदींच खालावले होते. इंग्रज प्रसंग पाहून वागत, आणि मराठे व मोगल या दोघांसही खूष ठेवून स्वतःचा बचाव करीत. परंतु एका प्रसंगी बादशहास वहीम येऊन दहा वर्षेपर्यंत त्यानें इंग्रजांची अगदीं त्रेधा उडवून दिली होती.

ह्यावरून संभाजीला अडचणी कशा प्रकारच्या होत्या हें व्यक्त होईल. बादशहाच्या जिवावर उड्या मारून स्वतःचें वर्चस्व स्थापन करूं पाह-

पारा सीदी, हा दंडाराजपुरीनजीक जंजिरा येथे संभाजीच्या राजधानीस आपल्या पायाचा ठेका देऊन बसला होता. उत्तरेकडून बादशहाने मराठ्यांस सर्वस्वी गिळून टाकण्याचा खटाटोप चालविला होता. इंग्रज व पोर्तुगीझ स्वार्थावर नजर देऊन दोघांच्यामध्ये आपला लाग साधित होते. स्वतः संभाजीच्या कुटुंबांत कलह असून, विश्वासघात, गुप्त कट, बेह्मन यांच्या दूषित वातावरणाने आपणास पूर्णपणे व्यापिले आहे, असे संभाजीस वाटत होते. अशा सर्व विवंचना इंग्रज्याप्रमाणे क्षणोक्षणी त्यास दंश करित असतां, त्या वेदना सहन करून त्यास आपला मार्ग सुधारावयाचा होता. संभाजीची जी हकीकत ठिकठिकाणी दिलेली आहे, तीवरून त्याच्या कर्तृत्वाबद्दल बरीचशी पूज्यबुद्धि व त्याच्या दुर्दैवाबद्दल पुष्कळशी काव वाटल्याशिवाय राहत नाही. सामान्यतः संभाजीविषयी कोणतेही मत ठरवितांना आपण त्याच्या परिस्थितीकडे अगदी दुर्लक्ष करितां. शिवाजीनें कमावून ठेवलेलें राज्य आपल्या व्यसनानें व मूर्खपणानें संभाजीनें घालविलें, असा एकतर्फी निकाल देऊन आपण त्यास दोषी ठरवितां. परंतु सर्व परिस्थिति कळल्यावर हा समज चुकीचा ठरू लागतो. शिवाजीच्या मरणानंतर मराठाशाहीवर केवढें अरिष्ट कोसळलें ह्याची कल्पना सामान्य वाचकांस होण्यासारखी नाही. संभाजीनें हें अरिष्ट निवारण्यासाठीं आटोकाट प्रयत्न केले. तो व्यसनाधीन नव्हता असें नाही, परंतु शिवाजीचा मुलगा म्हणवून घेण्यास तो अगदींच नालायक नव्हता. त्याच्या नऊ वर्षांच्या कारकिर्दीत शिवाजी-प्रमाणें त्यासही एक दिवस देखील स्वस्थपणें शोष घेण्यास फुरसत मिळाली नाही. सर्व शत्रूंशीं एकसमयावच्छेदेकरून तो सारखा लढत होता; सर्वांवर त्यानें आपली छाप बसविली होती. विजापुर व गोवळकोंडा येथील राज्यांचा पाडाव होईपर्यंत संभाजीस म्हणण्यासारखें अपयश आलें नाही; पण तीं राज्ये खालसा केल्यावर बादशहाला आपल्या प्रचंड शक्तीचा उपयोग एकट्या संभाजीवर करितां आला. शिवाजीच्या वेळेस चहूंकडून इतकी तीव्र संकटे एकदम आलीं नाहींत, किंवा आपल्या अकलेनें तीं त्यानें येऊंही दिलीं नाहींत. हिकमत, कावा, वेळअवेळ हीं संभाजीस ठाऊक नव्हतीं. म्हणून दोन शत्रु एकदम अंगावर चालून आले असतां, एकाची तात्पुरती समजूत करून दुसऱ्याच्याच अंगावर सर्व बाजूंनीं धसरून त्याचा चकाचूर उडविण्याची जी शिवाजीची युक्ति, ती संभाजीनें कधींच अव-

लंबिली नाही. सर्व शत्रूस एकदम अंगावर आणून न घेतां, युक्तियुक्तीनें एकएकाचा निकाल लावण्याची शिवाजीची हातोटी संभाजीस साधली नाही, ही त्याची मोठी चूक होय. शत्रु म्हटला की त्यास हार म्हणून जावयाचें नाही; त्याजबरोबर लढतांना प्राण गेला तरी बेहत्तर, पण युद्धच करावयाचें, हा संभाजीचा स्वभाव व बाणा. तो स्वभावाचा उतावळा व साधामोळा, जितका वीर्यशाली व शूर, तितकाच हठी व रागीट; प्रत्यक्ष मृत्यूचा त्यानें स्वीकार केला, पण आपला मानी स्वभाव सोडिला नाही. ह्या अशा स्वभावामुळें त्याचें नुकसान झालें खरें; पण आपण सामान्यतः मानितां तसें निघ अगर तिरस्करणीय असें त्याच्यांत कांहीं नव्हतें. एकदां अशा स्वभावाच्या पुरुषास विश्वासघात व गुप्त कट यांच्या भावनेनें पछाडलें, कां मा त्यास दुसरें कांहींच दिसत नाही. त्याच्या अत्यंत फायद्याची एखादी गोष्ट त्यास सांगितली अश्टांही, ती त्यास खरी वाटत नाही. तिचा फायदा त्याच्या मनावर टसविण्यास जितके ज्यास्त प्रयत्न करावे तितका त्यांचा उलट परिणाम होतो. अशा मनुष्यास सुख व शांति ह्यांचा लवेलेशही मिळत नाही. त्याच्या जिवाची तळमळ कधीही कमी होत नाही. एक भरंवसा नसल्यानें संभाजीची अशी अवस्था झाली. औरंगजेबाचा स्वभाव अविश्वासाचे संबंधानें याच मासल्याचा होता; पण घोटांतील भाव बाहेर न दाखवितां विपरीत भावाचें पांघरूण घेण्याची कला त्यास उत्तम साधली असल्यानें, त्याचा नाश तितक्या लवकर झाला नाही. परंतु अविचाराचा व असत्याचा परिणाम दोघांसही अंतीं सार-त्वाच भावला.

परकीय इतिहासकार ऑर्म यानें संभाजीच्या मोहिमांची सविस्तर, रसाळ व मुद्देसूद अशी हकीकत दिली आहे, ती वाचली म्हणजे शौर्य, धाडस, कंठकपणा इत्यादि संभाजीचे गुण पाहून मन अगदां थक होऊन जातें, आणि अशा पुरुषास शेवटीं अपयश आलेलें पाहून उद्वेग होतो. इंग्रज, पोर्तुगीझ, सीदी व मोगल ह्या चार शत्रूंबरोबर तो सतत नऊ वर्षे झगडत होता. तितक्यांसही त्यानें डाद दिली नाही; तितक्यांचाही त्यानें अनेक वेळां खरपूस समाचार घेतला. ऑर्म व मनूची यांच्या लेखावरून दिसतें की, संभाजीच्या तरवारीस एक दिवसाची देखील विश्रांति मिळाली नाही. प्रत्यक्ष शिवाजीचे हातूनही असे श्रम

व इतकी मेहनत कधी दिसून आली नसेल. यावरूनच संभाजीची योग्यता कळून येण्याजोगी आहे. व्यसनासक्त असतांही आपली व्यसनी मनीषा तृप्त करून घेण्यास त्यास अवधिच मिळाली नाही. गृह-कलह व प्रधानमंडळांतील दुफळी कायम असून, संभाजीचे ठिकाणी राजाराम गादीवर असता, तर राज्याचे संरक्षण याहून चांगले झाले असते, असें आर्मिचा इतिहास वाचून वाटत नाही. संभाजी कैदेत असून, राजाराम गादीवर असता, तरी संभाजीबद्दल खटपट करणारा पक्ष कायम राहताच; आणि शत्रूस हार जाण्यापेक्षां अन्य उपाय प्रधानमंडळास राहिला नसता. मात्र संभाजीचे हुकूम उठविण्यास त्याच्या विक्षिप्त स्वभावामुळे कोणी धजत नसे, तसा प्रकार राजारामाचे वेळेस कादाचित् न होता, आणि सर्व लोकांनीं मनोभावेकरून त्यास साह्य केले असते. परंतु निःसहाय व निराधार संभाजीस स्वतःच्याच अकलेनें राज्यकारभाराचे गलबत तत्कालीन परिस्थितीच्या खवळलेल्या भयंकर समुद्रांतून हाकारून न्यावे लागले, ते त्यास साधले नाही.

निकोलो मन्ची नांवाचा एक व्हेनिसचा प्रवासी स. १६५६ पासून स. १७१७ पावेतो हिंदुस्थानांत निरनिराळ्या ठिकाणी फिरत होता. त्याचा जन्म स. १६३९ त होऊन लहानपणीच तो स्वदेश सोडून फिरत फिरत इकडे आला. शिवाजीची व जयसिंगाची भेट झाली तेव्हां तो जयसिंगाजवळ तोफखानाकामदार असून, संभाजी पोर्तुगीजांशी लढत असतां, त्याकडून वकील म्हणून तो संभाजीकडे गेला होता. तो सर्व लोकांत मिसळणारा असून त्याचे बहुतेक आयुध्य मोगलांचे दरबारीं गेले; आणि त्यास नाना-प्रकारचा अनुभव होता. औरंगजेबाचा वडील पुत्र शहाआलम (मुअजम) याजपाशीं मन्ची डॉक्टर म्हणून पुष्कळ वर्षे राहिला, आणि स. १७१७त मद्रास येथे मरण पावला, तेव्हां त्याजपाशीं दीड लाख संपत्ति होती. ह्या मन्चीने मोगल बादशाहीचा तत्कालीन वृत्तान्त विस्तृत व खुलासेवार लिहिलेला पुष्कळ दिवस सांपडला नव्हता, तो अलीकडे बाहेर येऊन त्याचे सुंदर व सटीप भाषांतर हिंदुस्थानसरकाराच्या तर्फेनें बुल्यम अर्बिइन यांनीं स. १९०७ सालीं चार भागांत प्रसिद्ध केले. बादशहा, त्याचे कुटुंब, तत्कालीन सरदार व घडामोडी मन्चीने प्रत्यक्ष पाहिलेल्या असल्यामुळे, ह्या वृत्तान्ताची किंमत विशेष आहे. ह्या वृत्तान्तांत संभाजी-

संबंधानें सुमारे शेंपत्तास पानें मजकूर आहे. तो वाचला असतां संभाजी-विषयीं वर नमूद केलेला ग्रह अत्यंत दृढ होतो, त्याच्या पराक्रमा-विषयीं आदर वाढूं लागतो, आणि पोर्तुगीझ, इंग्रज व मोगल बादशहा यांजला त्याची कवढी दहशत पडली होती हें स्पष्ट कळून येतें. बापाची मुत्सद्देगिरी अगर समयज्ञता त्यास नव्हती, म्हणून त्यास यश आलें नाहीं. थोड्याशा व्यसनासक्ततेमुळे त्याच्या सर्व पराक्रमावर पाणी पडलें. सबब केवळ परिणामावरून संभाजीची योग्यता ठराविणें रास्त नाहीं. मरणापूर्वीं कांहीं थोडे महिने मात्र तो नादांत होता. हा सर्व प्रकार मनूची-वरून उघड होतो. मनूचीनें त्यास प्रत्यक्ष पाहिलें होतें.

साह्यकर्ते संभाजीच्या कारकिर्दीचे कागदपत्रही फारसे उपलब्ध नाहींत. याचें कारण असें दिसतें कीं, त्याची सगळे कारकीर्द लढण्यांत गेल्यामुळे राज्य-कारभार असा कांहीं चाललाच नाहीं. शिवाय राज्याची व्यवस्था पाहण्यांत शिवाजीचें लक्ष होतें तसें संभाजीचें नव्हतें, सबब लिहिण्याचें काम फारसे झालें नाहीं. प्रधान व सरदार यांविषयीं अविश्वास, सर्व शत्रूंशीं एकाच काळीं चाललेले युद्धप्रसंग, व विषयान्धता ह्या तीन बाबतींनीं संभाजीचें चरित्र भरलेलें आहे. तथापि कांहीं थोडे कागद शिवकालीन पत्रव्यवहारांत अलीकडे बाहेर आले आहेत. (खं. ८, १५, १६, १७, १८, २०) त्यांवरून असें दिसतें कीं, अष्टप्रधानांस दूर करून, त्यांच्या सर्व जागा संभाजीनें एकट्या कलुशास दिल्या, हा जो आरोप त्याजवर आहे तो सर्वथैव निराधार आहे. अष्टप्रधानांपैकीं एकही पद त्यानें कलुशास दिलें नाहीं. निळोपंत पिंगळे पेशवेगिरीवर होता. अमात्याचें काम रामचंद्रपंत करीत होता. दादजी रघुनाथास अमात्यपद देण्याचा विचार चालला होता, पण तो अमलांत आला नाहीं. आरंभीं रामचंद्रपंतावर संभाजीचा रोष होता, तो हळूहळू कमी झाला, आणि दक्षिण महाराष्ट्रांनींल प्रदेश संभाळण्याचें काम त्यानें केलें, आणि जेमतेम आपला बोज राखून वेळ काढिला. अमात्याचें पद व्यंबक (?) रघुनाथ हणमंते याजकडे कांहीं दिवस होतें. हा व्यंबक पंडित विद्वान् व ग्रंथकर्ता होता. (भा. इ. सं. १८३६-१५). कलुशाच्या संगतीमुळे रामचंद्रपंताचा उपयोग संभाजीनें चांगला करून घेतला नाहीं, ह्यांत राज्याचें नुकसान झालें. सचिवाचें पदही अण्णाजी दत्तो-नंतर कांहीं काळ रामचंद्रपंताकडे होतें. खं. ८ ले. ४० चें १६

मार्च स. १६८६ चें एक शुद्धिपत्र छापलेलें आहे. गंगाधर रंगनाथ नांवाचः औरंगजेबाकडील एक ब्राह्मण मोगलांच्या जुलमानें जातिभ्रष्ट होऊन मुसलमान झाला होता. त्यास कविकुलेशानें संभाजीच्या परवानगीनें प्रायश्चित्त देऊन शुद्ध करून घेतलें. या पत्रावर पुष्कळांच्या सद्भावाहेत, त्यांत मोरेश्वर पंडितराय ह्याची सही पाहिली आहे. कविकुलेशाची सही 'छंदोगामात्य' एवढीच आहे. संभाजीचा कवि महेशदास याची सही आहे. ह्यावरून उघड होतें कीं 'पंडितराय' हें पद सुद्धां संभाजीनें कलशास दिलें नव्हतें. मोरेश्वर पंडितरायाचीं आज्ञापत्रे पुष्कळ आहेत. सत्कार्यांतैजक सभेच्या ९ व्या खंडांत संभाजीच्या वेळचीं कांहीं पत्रे आहेत. त्यांत रामदासी मठांचीं पूर्वींचीं उत्पन्ने पुढें चालविलीं. सारांश अष्टप्रधानांत संभाजीनें फिरवाफिरव केली नाहीं. मात्र संभाजीपुढें जाण्यास कलशाशिवाय दुसरा कोणी धजत नसे. त्यामुळें बहुतेक कामें कलशाच्याच तंत्रानें चालत. कलशाला महाराष्ट्राचा अभिमान नव्हता.

कलशा म्ह० 'कविकुलेश' हा कनोजा ब्राह्मण अलाहाबादजवळचा राहणारा असून काशी क्षेत्रातील भोसल्यांचा कुलोपाध्याय म्ह. पंडा होता. शिवाजी आगऱ्यांतून सुटून गेल्यावर परत येतांना त्यानें संभाजीस ह्या कविकुलेशच्या स्वाधीन केलें. तेथून पुढें संभाजीस घेऊन तो दक्षिणेंत आला, तेव्हापासून संभाजीपार्शीच राहत होता. (Mod. Review.) 'कुलेश' ह्याचा अपभ्रंश मराठींत कलशा असा झाला. ह्यासंबंधांत 'कलश' शब्दावरून रा. राजवाड्यांनीं ठरविलेली व्युत्पत्ति खरी नाहीं. कवि या उपावावरून त्यास कविजी ऊर्फ कबजी म्हणत. शिवाजीच्या कारभाराचें रहस्य त्यास कळणें शक्य नव्हतें, मंत्रविद्येची त्यास धमंड होती. त्यापुरतें थोडेसें संस्कृत त्यास येत होतें. तो बेलणार मिष्टा व सहज दुसऱ्यावर छाप बसविणारा होता. परदेशीय असल्यामुळें आपणाविरुद्ध कारस्थानांत सामील होणें त्यास शक्य नाहीं, अशा समजुतीनें त्याजवर संभाजीनें सर्व भरंवसा टाकिला. उत्तर हिंदुस्थानांत व विशेषतः तीर्थींच्या ठिकाणीं नानातन्हेचीं व्यसनें प्रचलित होती. भांग, गांजा वगैरे प्रकार अगदीं नेहमीचे होते. अशा बाबतींत कलशा परिपूर्ण असावा. संभाजी दोन तीन वर्षे तरी काशी प्रयागकडे कलशाच्या संगतींत राहिला होता, आणि दक्षिणेंत आल्यावरही कलशा बहुतेक संभाजीजवळच असे. संभाजीचा व्यसन-

प्रवश बहुधा त्याच्याच भार्यात झाला असावा. शिवाजीच्या तालमेलें त्या वेळीं दुसरा कोणीही मनुष्य व्यसनासक्त होता असें दिसत नाहीं. म्हणून व्यसनांची जबाबदारी कलुशावर येते. अशा मनुष्यानें आपली छाप संभाजीवर संपूर्ण बसवावी, हें अगदीं स्वभावानुरूप आहे. महादाजी निंबाळकर व हरजी राजे महाडिक हे संभाजीचे मेहुणे व म्हालेजी घोरपडे वगैरे अनेक सरदार नेहमीं संभाजीजवळ असत, आणि होईल तितकी त्याची सेवा एकनिष्ठेनें करीत. परंतु कोणाचेंही त्याजवर वजन म्हणून पडलें नाहीं. तिसरा मेहुणा गणोजी शिर्के, संभाजीच्या रागांतून जीव बचावून, उघडपणें औरंगजेबास मिळाला. पुढें झालेला शंकराजी नारायण संभाजीच्या लढायांत नेहमीं पुढें होता. वाकेनीस म्हणजे मंत्री ह्या पदावर दत्ताजी त्रिमळ शिवाजीच्या वेळेपासून होता, तें काम त्यानें शाहूच्या आगमनापर्यंत केलें. संभाजीनें त्याचें पद काढिलें नव्हतें. रामदासी खंड ९ यांत दत्ताजीपंताचीं आज्ञापत्रें पुष्कळ आहेत, (ले. १७-२६). महेशदास नांवाचा संभाजीचा भाट अगर कवि होता.

बखराकारांच्या हकीकती एकदेशीय आहेत, हें वारंवार सांगण्यांत आलेंच आहे. परंतु आर्म व मनुची ह्यांच्या हकीकती वाचल्या म्हणजे संभाजीच्या कर्तबगारीवर चांगला प्रकाश पडतो; आणि त्याची खरी बाजू डोळ्यांपुढें दिसू लागते. बखराकारांच्या लिहिण्याशीं मेळ कसा बसावयाचा हा एक प्रश्न आहे. 'मद्य, वेश्या, मृगया इत्यादिकांच्या नादांत सदा निमग्न राहिल्यानें बाहेर काय गोष्टी घडत आहेत, सर्व राज्यभर शत्रु कसे संचार करीत आहेत, याची संभाजास कल्पना देखील नव्हती. पन्हाळा व विशालगड यांच्या दरम्यान एकांत स्थळां विलासमग्न राहून तो आपल्या सुखांत किमपि व्यत्यय येऊं देत नसे. ' असे उद्गार बखरींत पदोपदीं आहेत. संभाजी जर विलास करीत होता, तर शत्रूंशीं त्यानें अव्याहत झगडा चालविला, ह्या आर्मच्या लेखांत सत्यता किती समजावयाची ? ह्या प्रश्नाचा विचार करितांना बखरींच्या लेखांचा खरा श्लोक कोणत्या दिशेस असतो, हें सांगितलें पाहिजे. स्वराष्ट्राचे इतिहास म्हणून बखरींची किंमत अतोनात आहे, परंतु कित्येक प्रसंगीं त्यांतील वर्णनें शब्दशः खरीं मानून चालणें धोक्याचें होईल. एकादी गोष्ट घडून आल्यानंतर ती जरा फुगवून सांगवी, तिच्यांतील

वैचित्र्य वाढवून तिचें अघटितत्व स्थापन करावें, क्षणभर विस्मयपूर्ण वर्णनानें वाचकांचे मनांत तल्लीनता वाढवून व त्यांच्या चित्तवृत्ति तटस्थ करून नाटकी रस आणावा, अशी कित्येक ठिकाणीं बखरींची रचना आहे. परंतु अशा रचनेच्या योगानें इतिहासास अत्यंत आवश्यक जो कार्यकारणभावाचा परिस्फोट त्याचा लोप होऊन जातो. त्यामुळे एखाद्या वनावाची खरी कारणे लुप्त होऊन, तो कांहीं विलक्षण दिव्य चमत्कारानें घडून आला, अशी वाचकांची समजूत होते. उदाहरणार्थ, शिवाजीच्या वेळेस द्रव्य पुरून ठेवण्याची चाल सार्वत्रिक होती. शिवाय त्या वेळीं लोक आपली खरी सधनता लुप्त ठेवीत असत. मनुष्यस्वभाव ओळखण्यांत व सर्व ठिकाणची व लोकांची गुप्त बातमी काढण्यांत शिवाजीचा हात खंडा होता, व त्यास लोकसाहाय्यही पुष्कळ होतें. त्यामुळे अनेक ठिकाणचे गुप्त ठेवे तो अचानक बाहेर काढीत असे. पण ही वस्तुस्थिति वर्णन करणें बखरकारांस न आवडून गुप्त ठेवे बाहेर आणण्यांत शिवाजीला देवीची मदत होती, असें त्यांनीं पदोपदीं लिहिलें आहे. प्रत्यक्ष शिवाजीचा महाभारताशीं संबंध जोडून तो शंकराचा अवतार होता, असें त्यांनीं स्थापन केलें आहे. बखरकारांचा हा कल ध्यानांत ठेवून बखरी वाचल्या म्हणजे त्यांतील विपर्यास वजा करून खरा कार्यकारणभाव दाखविण्याचें काम फारसे कठीण नाहीं. संभाजीनें फार क्रूरपणा केला. त्याचीं व्यसनें सर्वश्रुत होतीच. शिवाजीच्या प्रधानांस दूर ठेवून एका अप्रबुद्ध मनुष्यावर त्यानें सर्व भरेवसा टाकला, व शेवटीं अत्यंत हाल अपेष्टांनीं तो आगल्या राज्यास व प्राणांसही मुकला. असला मनोविकारविशोभक प्रकार वर्णन करण्याची बखरकारांस संधि मिळाल्यावर ते फुकट कां घालवितील? संभाजीच्या मरणानंतर ते बखरी लिहूं लागले. संभाजीचा भयंकर शेवट त्यांच्या डोळ्यांपुढें होता. शिवाजीचें दिव्य स्वरूप ते विसरले नव्हते. तेव्हां शिवाजी व संभाजी यांच्या चरित्रांतील विरोध स्पष्ट करून, संभाजीच्या परिणामाचा कार्यकारणभाव न दाखवितां, उलट त्यांनीं तो बाजूस सारिला व सर्व अपयज्ञाचें खापर संभाजीच्या विलासमग्नेतेवर फोडलें, यांत नवल नाही. परंतु संभाजीनें नऊ वर्षांत ज्या हालचाली व उलाढाली केल्या, त्यांची इंग्रजी पुस्तकांतील हकीकत वाचली, म्हणजे संभाजीला चैन भोगण्यास आठ चार दिवसांचीही फुरसत मिळाली असेल, असें वाटत

नाहीं. मात्र शेवटीं शेवटीं 'दिवसे' विस ज्यास्तच संकटें येत गेल्यामुळे तो थोडासा हताश झाला असावा, आणि अशा स्थितीत यातना विसरून जाण्याचें एक साधन जी व्यसनासक्ति तिचा त्यानें बराचसा अंगीकार केला असावा. निदान औरंगजेबाचे फौजेनें त्यास पकडिलें, त्यापूर्वी थोडे दिवस तो गाफील होता यांत संशय नाहीं. परंतु शेवटच्या थोड्या महिन्यांच्या आचरणावरून एकंदर कारकीर्दीचें अनुमान करणें योग्य होणार नाहीं.

सर जे संभाजीच्या आचरणाचें थोडेसें समर्थन केलें आहे, त्यावरून संभाजीनें जुन्या प्रधानमंडळाचा त्याग करून एका अप्रयोजक माणसास कां हातीं धरिलें, ह्याचाही बराच उलगाडा होतो. हा मनुष्य कविकुलेश होय. संभाजीस राज्याभिषेक होण्यापूर्वी तो त्याजकडे आला. खाफी-खान म्हणतो, कीं शिवाजी दिल्लीहून पळून आला, तेव्हां त्यानें संभाजीस मागे अलाहाबादेस ठेविलें. अलाहाबादेहून संभाजी दक्षिणेंत आला, तेव्हां हा कलुशा त्याजबरोबर इकडे आला. (इलियट पु. ७, पृ. ३०५). गोड गोड बोलून व नानातऱ्हेच्या मांत्रिक सामर्थ्याच्या वगैरे कुशारक्या मारून, त्यानें संभाजीची मर्जी सुप्रसन्न करून घेतली. सभोंवार गुप्त कटाचा जबरदस्त संशय संभाजीस येत असतां, गुप्त चहाडीच्या जोरावर कलुशानें संभाजीच्या मनांत स्वतःविषयी अत्यंत प्रेम व इतरांविषयी अत्यंत द्वेष उत्पन्न केला. पुढें कांहीं काळानें शहाजादा अकबर याचे मार्फत अण्णाजी दत्तोचें कारस्थान उघडकीस येऊन, बाळ-प्रभूसारख्या इमानी माणसाविषयीही त्याच्या मनांत अत्यंत वहीम उत्पन्न झाला. आरंभी संभाजीनें कलुशाचा राज्यकारभारांत थोडासा प्रवेश करून शेवटीं सर्व कामें तो त्याच्याच संमतीनें करूं लागला. कलुशानें सांगितलेल्या युक्त्या संभाजीस पटत गेल्या; आणि नाइलाजास्तव कोण्य तरी अशा मनुष्यावर विश्वास टाकणें संभाजीस भाग पडलें. कलुशाच्या मांत्रिक शक्तीचाही आपणास पुष्कळ उपयोग होईल, असें संभाजीस वाटलें असावें. अनुष्ठाने वगैरे बसवून एकादी दुःसाध्य गोष्ट साध्य करून घेण्याची शक्कल आपल्या चांगली कामास येईल, असा संभाजीस भरंवसा होता. कलुशाच्या साह्यानें इतर कोणास न विचारतां शत्रूंचा पाडाव करण्याची हिंमत संभाजीनें धरिली. संभाजीनें कलुशास फक्त 'छंदोगामात्य'

(म्ह० मंत्रविद्याप्रयोजक ?) हे पद दिलें. पेशवे, सचिव, सेनापति वगैरे सर्व अष्टप्रधान आपापल्या जागांवर होते. मात्र त्यांचे फारसे चालत नसे.

औरंगजेबाचा मुलगा अकबर दुर्गादास यास बरोबर घेऊन पळून दक्षिणेत आला. ९ मे १६८१ रोजी नर्मदा पार होऊन बऱ्हाणपुर, तालनेर, बागलाण येथून संभाजीच्या मुलखांत तो आला. संभाजीने त्यास कशा रीतीने वागविलें याजबद्दल निरनिराळ्या लेखकांचा मतभेद आहे. खाफीखान म्हणतो, 'प्रथम संभाजीने त्याचा सत्कार उत्कृष्ट केला. रायगडापासून सहा मैलांवर एका वाड्यांत त्यास ठेविलें. परंतु पुढें संभाजीची मजी त्याजवरून उतरली, आणि त्याच्या खर्चास वगैरे तो पुरेसे देईनासा झाला.' भीमसेन म्हणतो, 'संभाजीने अकबरास मोठ्या सन्मानानें व औदार्यानें वागविलें.' एक गोष्ट उघड आहे की, आपण बादशहा आहों असें अकबरानें संभाजीस भासविलें. पण संभाजी फसला नाहीं. हा बादशहाचा मुलगा पळून येऊन आपला पाहुणचार खात आहे, ही गोष्ट संभाजी विसरला नाहीं, आणि आपला मान राखून तो त्या शहाजादयाशीं वागला. शिवाय अकबरास नेहमींच अशी एक भीति होती की, बादशहाशीं सख्य करून संभाजी व त्याचे लोक आपणास पकडून त्याच्या हवालीं करितील. पुढें पुढें त्यास संभाजीकडे राहणें सुरक्षित न वाटून तो कांहीं दिवसांनीं पश्चिम किनाऱ्यावर गलबतांत बसून इराणांत गेला. अकबर व संभाजी यांचा जो पत्रव्यवहार झाला, तो ग्रॅन्ट डफ यास पाहण्यास मिळाला होता. त्यांच्या नकलांचें भाषांतर प्रो० सरकार यांनीं मॉडर्न रिब्युमध्ये प्रसिद्ध केलें त्याचा मतलब येणें प्रमाणें:—

महंमद अकबराचें संभाजीस पत्र.— 'राज्य करूं लागल्यापासून हिंदूस तुडवावें, असा औरंगजेबाचा निश्चय आहे. रजपुतांशीं युद्ध करण्याचें कारण हेंच. सर्व लोक ईश्वराचीं लेकरें असून राजा हा त्यांचा संरक्षक आहे; म्हणून लोकांचा नाश करणें बादशहास योग्य नाहीं. औरंगजेबाचीं कृत्यें मर्यादेबाहेर गेलीं, आणि माझी खात्री झाली की, लोकांचा आपण अशा रीतीनें नाश केला तर हा देश आपल्या हातचा जाईल. अशा स्थितींत तुमचें राज्य बादशहाचे मुकामापासून दूर आहे असें पाहून, मी तुमचेकडे येण्याचा निश्चय केला. दुर्गादास राठोर मजबरोबर आहे. मजबद्दल आपलें मन निःशंक असू द्या. परमेश्वरकृपे मला राज्य मिळालें तर

मी फक्त नांवाचा धनी, राज्य सर्व तुमचें असें समजा. आपण दोघांनीं मिळून बादशहाचा पाडाव करूं. सुज्ञांस विस्तारें काय लिहावें.' ता. ११ मे १६८१.

या पहिल्या पत्राचा जबाब आला नाहीं तो पाठवावा असा मजकूर पुढच्या पत्रांत आहे. त्या पुढचें पत्र २० फेब्रुवारी १६८२ चें आहे. त्यांतील मजकूर:— 'कविकुलेश हे तुमचे फार उत्कृष्ट व विश्वासू नोकर आहेत. त्यांजद्वल तुमच्या इतर प्रधानांस वैषम्य न वाटो म्हणजे झालें. कांहीं झालें तरी तुम्हीं त्यांचें संरक्षण केलें पाहिजे. तुमच्या लिहिण्यावरून तुम्ही हल्लीं खेळणा किळ्याकडे गेलां आहां, असें मी समजतों. तुमची इच्छा असेल तर मीही तुहांस येऊन मिळतों.' महंमद अकबराचें कविकुलेश यास पत्र:—तुमचीं दोन पत्रें पोचलीं. २ जानेवारी १६८३ रोजीं तुम्ही माझ्या भेटीस येणार म्हणून लिहिलें तें कळलें. आमच्या शास्त्राप्रमाणें हे दिवस 'अश्रा' असून भेटीस योग्य नाहींत. पुढें कोणता तरी दिवस नेमून लिहून पाठवा, म्हणजे त्या दिवशीं मी साखरप्याहून निघून मलकापुरास येतों. पत्रोत्तर ताबडतोब पाठवावें.'

त्यानंतरचें कविकुलेश यास पत्र:—'तुमचें पत्र पोचून मजकूर कळला. पांचाड येथें तुम्ही आल्याचें समजलें. मोगलांशीं तह करण्यास माझी हरकत नाहीं. परंतु तह करावा, असें मला वाटत नाहीं. तुमच्या भेटीची जरूर आहे. पुष्कळ राजकारणें ठरवितां येतील. हीं राजकारणें पावसाळ्यांतच केलीं पाहिजेत. तह होत आहे असें समजून स्वस्थ मात्र बसू नका. पावसाळा संपल्यावर भीमगडचें काम हातीं घ्यावें. नीट विचार करून काय करणें तें करा.' ता. १८ ऑगस्ट १६८२.

त्यापुढचें पत्र:—'कविकुलेश यास १३ मार्च १६८२ रोजीं मी जैतापुरास पोहोंचलों. पत्र पावतांच तुम्ही येऊन मला भेटा. शत्रू नजीक येत आहेत. कोणे वेळेस काय होईल याचा नेम नाहीं.'

त्यापुढचें पत्र:—'तुमची प्रकृति बरी नाहीं हें कळलें. तह करणें किंवा न करणें हें केवळ संभाजीच्या व तुमच्या मजींवर आहे. परंतु तहाच्या बोलण्यावर विश्वास ठेवून स्वस्थ बसणें मात्र योग्य नाहीं. विजापुरच्या कामाचें काय झालें तें कळवावें. ११ सेप्टेंबर १६८२.'

त्यानंतरचें पत्र:—'तुमचें पत्र पोचलें. १ जानेवारीस ग्रहणाचे स्नानासाठीं तुम्ही कोल्हापुरास जाणार असून १६/१७ तारखेला मलकापुरांत

येऊन मला भेटा म्हणून लिहिले तें समजलें. मीही साखरप्याहून निघून त्यासुमारास तेथें येतो. तुम्ही तेथें येऊन भेटण्यास चुकूं नये. नंतर तेथून तुम्हास कोल्हापुरास जातां येईल. कळावें.'

संभाजीस वश करून आपल्या ताब्यांत आणून देण्याकरितां, कलुशास औरंगजेबानें नानातऱ्हेनें भारून आपला हेर म्हणून बुध्या संभाजीकडे पाठविलें, असा एक प्रवाद आहे. बखरकारांचा जो कल वर सांगितला आहे, त्याचेंच हें एक उदाहरण होय. त्यांत कांहीं खरेपणा आहे असें वाटत नाहीं. कलुशा प्रथम औरंगजेबाकडून आला नव्हता. त्याच्याच तंत्रानें संभाजी सर्वस्वी वागतो असें स्वतः औरंगजेबानें पाहिल्यावर, संभाजीच्या मरणापूर्वी थोडे दिवस त्या दीर्घसूत्री बादशहानें कलुशाशीं फितुरां चालविली. कलुशानें संभाजीस पकडून बादशहाच्या स्वाधीन करावें, असा वाट होता; पण तो तडीस गेला नाहीं. संभाजीवर कलुशाचें अनन्य-सामान्य वजन, दूरदूरचे देश ताब्यांत ठेवण्यास कठीण म्हणून ते सोडून द्यावे असा कलुशाचा त्यास उपदेश, मंत्रविद्येचे केलेले प्रयोग, व अखेरीस चाललेली फितुरी, इत्यादि गोष्टींचा उलगडा करण्याच्या नाहीं बखरकार पडले नाहींत. कलुशाचें व औरंगजेबाचें सूत होतें, असें सांगून संभाजीच्या चरित्रामध्ये कल्पित कादंबरीचा थाट त्यांनीं होईल तितका उठवून दिला आहे.

पुढें ज्या युद्धाचें वर्णन करावयाचें तें संभाजीनें एकाच वेळेस अनेकांशीं एकसारखें चालू ठेविलें. त्यांतील मोहिमांस बरसातीनंतर सुरुवात होऊन, त्या वर्षाकालारंभी बंद पडत. म्हणून त्या मोहिमा पृथक्पणें दाखविण्याची जरूर नाहीं.

४. संभाजी, सीदी व इंग्रज. — शिवाजी मरण पावला, त्या वेळेस खांदेरी बेट त्याच्या ताब्यांत असून, उंदेरी बेट सीदीच्या ताब्यांत होते. सीदी मजगांव बंदरांत येऊन, शिवाजीच्या मुलखास उपद्रव देतच होता. याच वेळेस औरंगजेबानें हिंदु लोकांपासून, जिझिया कर वसूल करण्यास सुरुवात केली होती. त्याचप्रमाणें इंग्रज वगैरे परकीय लोकांनीं आणलेल्या मालावरील जकात वाढवून, त्यांजपासूनही हा कर पर्यायानें वसूल करण्याविषयीं बादशहानें सुरतच्या सुभ्यास निकराचा हुकूम पाठविला. एवढी फूस सीदीस पुरेशी झाली. मुंबईच्या बंदरांत येऊन सीदीनें

आपलें कायमचें ठाणें दिलें. तेथून शिवाजीच्या मुलखातील पुष्कळ लोकांस पकडून गुलाम म्हणून विकण्यास त्यानें मुंबईस आणिलें. हें इंग्रजांस समजल्याबरोबर त्यांनीं २१ असामीस सोडवून परत घरीं पाठविलें, (ता. २८ एप्रिल १६८०). त्यांची व सीदीची लहानशी चकमक उडाली, आणि इतःपर शिवाजीच्या मुलखास त्रास देणार नाहीं, असें इंग्रजांनीं त्याजपासून कबूल करून घेतलें. ऑगस्ट महिन्यांत २०० मराठे लोक खांदीरीस जात असतां त्यांपैकीं ८० असामींचीं डोर्गी कापून घेऊन सीदी कासम मुंबईस गेला. ह्या गोष्टीस इंग्रजांची दृष्ट आहो, असें संभाजीस वाटल्यावरून संभाजीनें आवजी पंडीत (बाळाजी आवजी चिटणीस !) यास बोलावली करण्यासाठीं इंग्रजांकडे मुंबईस पाठविलें. त्यानें सीदीच्या स्थितीविषयी खडानखडा बातमी आणून संभाजीस दिली. १६८१ च्या उन्हाळ्यांत संभाजीचा आरमारावरील सरदार दौलतखान व सीदी कासम यांच्या अनेक चकमकी झडून, पावसाळा लागण्याच्या सुमारास सीदी सुरतेस गेला व मराठे रायगडीं परत आले.

पुढील वर्षी म्ह० स. १६८२ त स्वतः औरंगजेबानें संभाजीला जिकण्याची तयारी जोरानें चालविली. सीदीच्या हाताखालचें आरमार वाढविलें. इकडे संभाजी स्वस्थ नव्हता. त्याचा सरदार दौलतखान हा नागोठणें येथें लढाईच्या तयारीनें होता. सीदी मिसरी म्हणून संबूलचा एक नातेवाईक सीदीचा पक्ष सोडून संभाजीस येऊन मिळाला होता. शिवाय संभाजीनें दादजी रघुनाथ देशपांडे यास आरमाराचें आधिपत्य देऊन, 'सीदीचा पराजय केल्यास तुमची अष्टप्रधानांत नेमणूक करण्यांत येईल,' असें आश्वासन दिलें. एवढ्यानेंच संभाजी स्वस्थ राहिला नाहीं. सीदीचे लोकांत फितुर करण्याकरितां खंडोजी फर्जेद नांवाच्या आपल्या मर्जीतील एका इसमास त्यानें जंजिऱ्यास पाठविलें. संभाजीशीं आपलें वैर आहे, असा बहाणा करून खंडोजीनें सीदीची नौकरी पत्करिली. परंतु खंडोजीचा कावा एका दासीच्या मार्फत सीदीस कळला. त्याबरोबर सीदीनें खंडोजी* व त्याचे दुसरे

* टीपः—कोंडाजी (संडूजी) फर्जेद व कुमाजी जान प्रभु यांच्या कटाची हकीकत रुद्राजीच्या वंशजांचे दमरांत ' रा. यशवंत ' यांस उपलब्ध झाली. ती इ. संप्रदांत दिली आहे. (जुन्या ऐ. गोष्टी).

साथीदार यांस ठार मारिलें. तेव्हां संभाजी शहाजादा अकबर यास बरोबर घेऊन, जंजिऱ्याची खाडी भरून काढून मग किल्ल्यावर हल्ला सुरू करावा, अशा विचारानें स्वतः दंडाराजपुरीस गेला; परंतु पूर्वेकडून औरंगजेबाची फौज त्याचे राज्यावर आल्यामुळें सीदीच्या झगड्यांत त्यास स्वतः हजर राहतां आले नाहीं. दादजीनें जंजिऱ्यास वेढा घातलाच होता. परंतु ऑगस्ट माहिऱ्यांतलिल पाऊस व लाटा यांच्या योगानें दादजीचा पराभव होऊन दोनशें लोक सीदीच्या हातीं लागले. सीदीनें महाडपर्यंत मराठ्यांच्या मुलखांत शिरून दादजी रघुनाथाची बायको सुद्धां पळवून नेली. तरी संभाजीची हिंमत खचली नाहीं. त्यानें ऑक्टोबर माहिऱ्यांत मजगांव येथील सीदीच्या आरमारावर हल्ला केला. त्या वेळीं सीदी मिसरी संभाजीकडे होता. परंतु ह्याही प्रसंगी मराठ्यांचाच पराभव झाला.

सीदी मिसरी यास याकुतखानानें कैद केलें. मराठ्यांच्या आरमारानें अवर्णनीय पराक्रम केला; आणि शेवटीं निरुपाय झाल्यावर त्यांनीं आपलीं कित्येक जहाजे शत्रूचे हातीं न लागावी म्हणून पाण्यांत बुडविली. ह्या पराजयानें इंग्रज व पोर्तुगीस ह्यांजवर संभाजी अगदीं चिडून गेला; कारण सीदीच्या विरुद्ध हे लोक संभाजीस मदत करीत नसत. पोर्तुगीस लोकांचा त्यानें चांगलाच समाचार घेतला; आणि इंग्रजांशीं लढाईची तयारी करणार, इतक्यांत स्वतः औरंगजेब दक्षिणेंत येत आहे, असें कळल्यावरून इंग्रजांशीं आपला स्नेहभाव दृढ करण्याचे हेतूनें त्यानें आपला वकील त्यांजकडे मुंबईस पाठविला. संभाजीनें इंग्रजांस असें कळविलें, कीं 'मुंबई, वसई, दमण वगैरे ठिकाणें काबीज करण्याचा वादशहानें निश्चय केला आहे; तो तडीस गेला, तर आमच्या मुलखांत बहुत उपद्रव होईल; तेव्हां आपापल्या बचावापुरता आपला आमचा स्नेहसंबंध असणें इष्ट आहे. तुम्ही सीदी यास अगर मोगलांच्या आरमारास मुंबई वंदरात येऊ देऊ नये. या कार्मी आमचें आरमार तुम्हांस मदत करील, आणि या गोष्टी तुम्हांस कबूल असतील तर कुबली दर्शविण्यास आमच्या वकिला-बरोबर तुमचा एक वकील इकडेस पाठवा.'

याच वेळेस कर्नाटकांत जिंजीनजीक शिवाजीनें जिंकिलेल्या प्रदेशांत मद्रासच्या इंग्रजांस कित्येक वखारी घालावयाच्या होत्या. त्याबद्दलची परवानगी संभाजीकडून मिळविण्याविषयी मद्रासकरांनीं मुंबईकरांस लिहिलें

होते. तेव्हां हीं दोनही कामें साधून घेण्याकरितां तारीख २० डिसेंबर, १६८२ रोजी इंग्रजांचा वकील संभाजीच्या वकिलाबरोबर रायगडाकडे येण्यास निघाला. ह्या वकिलांच्या गलबतावर मोगल जहाजांनीं हल्ला करून त्यांस लुटले. परंतु तो येऊन संभाजीस भेटला. जिजी प्रांतांतील इंग्रजांची मागणी संभाजीनें कबूल केली; पण इंग्रज वकिलाच्या वेडेपणा-मुळे हा तह तडीस गेला नाहीं. कागद तयार होत असतांच तो एकदम निघून मुंबईस गेला.*

इतउत्तर इंग्रज व संभाजी यांचा सांगण्यासारखा संबंध आला नाहीं. इंग्रज या वेळेस स्वतःच्या भानगडीत गुंतले होते. आणि पुढें लवकरच त्यांचा व औरंगजेबाचा कलह सुरू झाला.

५. पोर्तुगीझांना तंबी (म. १६८३).—सोळाव्या शतकाचे आरंभी वास्को ड गामा व आल्बुकर्क यांनी पोर्तुगीस लोकांची सत्ता हिंदुस्थानांत स्थापन केल्यापासून, सुमारे शंभर वर्षेपर्यंत त्या लोकांची चांगली भरभराट होती. पुढें डच व इंग्रज लोकांनीं इकडे प्रवेश करून पोर्तुगीस लोकांस मार्गे टाकिले. शिवाजीच्या वेळेस तर पोर्तुगीझांचा जोरानें ऱ्हास होत चालला होता. शिवाजी व पोर्तुगीस यांचा संबंध दोन ठिकाणीं आला. एक गोव्याचे आसपास पांचपन्नास मैलांत फोर्डे,† रांगणा, सांवतवाडी इत्यादि ठिकाणीं; व दुसरा कल्याणचे आसपास दमण, वसई, ठाणे, चौल इत्यादि ठिकाणीं. मूळपासून पोर्तुगीस लोक मराठ्यांस त्रास देण्यास तयार असत; कारण सांपडतील तितके हिंदु लोक पकडून त्यांस खिस्ती करावें, हा त्यांचा उद्योग होता. परंतु शिवाजीचे वेळेस त्यांची शक्ति पुष्कळ क्षीण झाली

* ह्या वकिलातीची हकीगत आर्मचे पुस्तकांत (पृ. ११५-१२१) दिलेली आहे. ग्रॅंट डफ्नेही ती आर्मचे पुस्तकांतूनच घेतली. संभाजीनें इंग्रजांस फसविल्याबद्दल एकही अक्षर आर्मचे पुस्तकांत नसतं, डफ्ने आपले ग्रंथांत एक दोन खोडसाळ शब्द मध्येच मोठ्या नाजूकपणानें घुसडून दिले आहेत.

† फोर्डे अ. फोडा हें गोव्यांतील एका प्रांताचें ठिकाण आहे. कोल्हापुरच्या पश्चिमेस असणाऱ्या फोडा घाटाशीं ह्याचा कांहीं संबंध नाहीं. दोहोंचा उच्चारही वेगळाच आहे.

असल्यामुळे, व प्रत्यक्ष शिवाजीच्या धाकामुळे त्यांनी फारशी गडबड केले नाही. विजापुरची शिवाजीचे युद्ध चालू असतां, पोर्तुगीस लोकांनी शिवाजीस पुष्कळच त्रास दिला. ते शत्रूस दारुगोळा पुरवित; निरपराधी रयतेस उठून कत्तल करीत; हिंदूंचीं देवळे फोडून, लोकांस बळजबरीने पकडून आणून, ख्रिस्ती धर्माची दीक्षा देत. [ग्रँटडफ्]. शिवाजीच्या राज्यास लागून पोर्तुगीशांचा मुख्य असल्यामुळे, वरील अनन्वित प्रकार चालू देणें व त्यांचा बंदोबस्त न करणें हें शिवाजीच्या ब्रीदास मोठेंच लांछन होतें; ह्यासाठीं शिवाजीने त्या लोकांवर शस्त्र धरिलें. स. १६७५ त गोवा, कारवार, ह्या भागांत त्यानें स्वारी केली; आणि गोव्यानजीक पूर्वेस फोडा प्रांत होता तो जिंकून, फोड्याचा किल्ला ताब्यांत घेतला. नंतर दक्षिणेस जाऊन कारवारचा किल्ला, सदाशिवगड व पूर्वेकडचा मुंदा प्रांत हस्तगत केले. ह्याप्रमाणें पोर्तुगीस लोकांवर चांगला शह द्यावून, त्यांच्या मुलखांतून चौथार्थची खंडणी वसूल करण्याचा रिवाज शिवाजीनें घातला. त्या बाजूचा मुख्य सुभा शिवाजीनें फोडें येथें ठेवून, भर्माजी नागनाथ यास त्या प्रांताचा सुभेदार नेमिलें. धर्माजी नागनाथाचा पत्रव्यवहार 'गोमंतकाच्या इ० साधने' या प्रकरणांत इतिहाससंग्रहांत छापलेला आहे. सभाजीला पोर्तुगीस लोकांकडून पुष्कळ त्रास पोंचला. सीदीचा पाडाव करण्यास त्यास पोर्तुगीस लोकांचा पुष्कळ अडथळा होई. चौल, दंमण, वसई इत्यादि ठिकाणांतून सीदीवर जाणें झाल्यास, सभाजीस जातां येत नसे. शिवाय पोर्तुगीस लोक औरंगजेबाकडे संधान बांधून मराठ्यांचे मुलखास उपद्रव देत. या कारणास्तव त्यांची चांगली खोड मोडण्याचा सभाजीनें निश्चय केला.

गोव्याचे लगत्यास समुद्रांत कांहीं बेटें आहेत, तीं काबीज करण्याचा सभाजीने विचार केला. तेव्हां उभयतांमध्ये झटापट सुरू झाली. पोर्तुगीस लोकांची खोड मोडण्याकरितां सभाजीनें सन १६८३ च्या पावसाळ्यांत त्यांच्या चौल बंदरास वेढा घातला. पावसाळ्यांत सभाजी आपलें आरमार बाहेर काढील असें कोणास वाटलें नव्हतें. परंतु सभाजीस यापासून कांहीं फलप्राप्ति झाली नाही. गोवेकरांनीं पावसाळा संपतांच युद्ध सुरू करून सभाजीच्या मुलखांत उपद्रव सुरू केला.

औरंगजेबानें दक्षिणेंत आल्याबरोबर पोर्तुगीशांशी कारस्थाने चालू केलीं. 'संभाजीचा मुख्य तुम्ही खुशाल जिंका, तो तुम्हांस बहाल करण्यांत येईल, त्यांस आपल्या मुलखांतून रस्ता देऊं नका, दारुगोळा वगैरे मदत करूं नका. जर तुम्ही त्यास कोणत्याही युक्तीनें पकडाल किंवा ठार माराल तर आमचें मोठेंच काम तुम्हीं केलेसें होईल.' असें बादशहानें वकिलामार्फत पोर्तुगीशांस कळविलें. ह्या वकिलाची हकीकत मुसलमानी रियासतींत दिली आहे. (पृ. ७२३). इकडून मुलगा शहाआलम ह्यास त्यानें गोव्याच्या बाजूनें संभाजीच्या मुलखावर पाठवून, सुरतेचीं जहाजेही तिकडे बोलाविलीं, (स. १६८३). मन्त्री शहाआलमजवळ डॉक्टरगिरी व तोफखान्याचें काम करून होता, त्यास दररोज दहारूपये पगार व खर्च मिळत असे. परंतु मुसलमानांत राहणें मन्चीस न आवडून त्यानें सुरतेस जाण्याचें निमित्त काढून शहाआलमास सोडिलें. सुरतेस जाऊन फ्रेंच गलबतांतून तो दंमणस गेला; आणि दंमणच्या पोर्तुगीश जहाजांतून गोव्यास आला. गोव्याच्या अधिकाऱ्यास औरंगजेबाचें पत्र आलें, त्याचें भाषांतर मन्चीनें करून दिलें. 'बादशहाच्या बोलण्यावर विलकुल भरवसा ठेवूं नका, संभाजीचा पाडाव केल्यावर तो तुमचाही थारा करणार नाही,' अशी सल्ला मन्चीनें गोवेकरांस दिली. ती न ऐकिल्यामुळें गोवेंसुद्धां हातचें जाण्याचा प्रसंग लवकरच आला.

संभाजीला हे सर्व प्रकार कळले होते. शहाजादा अकबर त्याजवळ असून इराणांत निघून जाण्याच्या बेतांत होता. त्यासाठीं एक जहाज गोव्याच्या खाडींत बांधण्याची परवानगी अकबरानें मागितली; आणि थोडथोडे लोक गोव्यांत पाठविले. गलबत बांधण्याच्या निमित्तानें संभाजीचे बरेचसे लोक गोव्यांत शिरले, तेव्हां गोव्याचा अधिकारी घाबरून गेला. कसेबसें गलबत तयार होऊन तें वेगुल्यास गेलें.

संभाजीनें आपले हेर गोव्यांत पाठवून पोर्तुगीशांस फसविण्याचा उद्योग चालविला. फोड्याच्या किल्ल्यांत संभाजीनें पुष्कळ द्रव्य ठेविलें आहे, असें हेरांनीं पोर्तुगीशांस कळविलें. तें काबाज करण्यासाठीं पोर्तुगीश फौज बाहेर पडली म्हणजे इकडून गोव्यांत शिरकाव करावा असा संभाजीचा घाट होता. हा संभाजीचा बेत राजापुरच्या फ्रेंच व्यापाऱ्यांकडून मन्चीस कळला. फोड्यावर हल्ला करूं नको, असें मन्चीनें

बजाविले असतांही गोव्याच्या अधिकाऱ्यानें इलाहाबादला. त्याजबरोबर पांच तोफा, आठशें युरोपियन व आठ हजार एतद्देशीय शिपाई होते. त्यांनीं फोल्याच्या किल्ल्यास वेढा घातला, हें ऐकतांच संभाजी चौलचा वेढा न उठवितां अकबरास बरोबर घेऊन फोल्याबरोबर आला. किल्ल्यांतील लोकांनीं निकरानें लहून आपला बचाव केला. पुढें संभाजीनें मागून येऊन पोर्तुगीशांची पुरी खोड मोडली. त्यांचे बहुतेक लोक मराठ्यांनीं कापिले. पावसाळा असल्यामुळे बंदुका चालेनात. प्रत्यक्ष सेनापतीलाही तलवारीची जखम लागली. युरोपियनांशीं उघड सामना करण्याचा मराठ्यांस हा पहिलाच प्रसंग होय. ह्या प्रसंगावरून युद्धकलेंत मराठ्यांचें नांव प्रसिद्ध झालें. वरील लढाई सेप्टेंबर स. १६८३त झाली. पोर्तुगीशांनीं मोठ्या शिकस्तीनें खाडी उतरून गोवें गांठलें. पुढें औरंगजेबाकडून पत्रें आली कीं संभाजीशीं अशीच लढाई चालू ठेवावी. आम्ही मदत पाठवितों. ह्या वेळीं मनुची गोव्यास होता. पाठलाग केला असता तर गोवा सहज त्याच्या हस्तगत झालें असतें, परंतु त्यानें प्रयत्न सोडिला नाहीं. साष्टी व बारडी हे परगणे काबीज करून त्यानें गोव्यांत आपली माणसें उतरविली, तेव्हां पोर्तुगीशांनीं संभाजीशीं तह करण्याकरितां मनुचीस त्याजकडे पाठविलें. संभाजीजवळ दुर्गादास त्यास भेटला. संभाजी म्हणाला, 'पोर्तुगालच्या राजाचा हुकूम नसतां गोव्याच्या अधिकाऱ्यानें आमच्यावर शस्त्र घरिल्लें याचा आम्हास अत्यंत राग आला आहे.' आपल्या रागाची परीक्षा म्हणून संभाजीनें मनुचीस आपली भवानी तलवार दाखविली, आणि बोलला, 'ही पहा माझी तलवार. हिनेंच मी आपल्या बंडखोर सरदारांचीं डोकी कापली. हा माझा विश्वास मनुष्य घेऊन गोव्यांत जा, आणि तह ठरवा.' ह्या वकिलाबरोबर संभाजीचे एक हजार लोक गोव्यांत येणार होते, परंतु मनुचीनें लोक येऊ दिले नाहींत. मात्र संभाजीच्या वकिलाची व गोव्याच्या अधिकाऱ्याची भेट झाली. पण तह कांहीं ठरला नाहीं. पोर्तुगीशांनीं चौथाईचा हक्क मराठ्यांस नेहेमी देत जावा, ही संभाजीची मागणी त्यांनीं कबूल केली नाहीं. वेंगुर्ल्याच्या बंदरांत मोगलांचें आरमार होतें, त्यास पोर्तुगीशांनीं आपल्या मदतीसाठीं गोव्यास बोलाविलें. इकडे गोव्याच्या ईशान्येकडील दोन मैलांवरचा एक मजबूद किल्ला संभाजीनें काबीज केला. ह्या प्रसंगी गोव्याचा मुख्य अधिकारी मारला जात होता. गोव्याचें

बेट संभाजीच्या अगदी हातांत पडल्यासारखें झालें होतें. तेव्हां पुनः तहाचें बोलणें करण्यासाठीं मन्चीस संभाजीकडे पाठविण्याचें ठरलें. संभाजी आपल्या शत्रूंशीं झगडण्यांत गुंतलेला असून, त्याच्या हातून आपणांस मदत होईल असा भरंवसा न वाटल्यामुळें, शहाजादा अकबर संभाजीस सोडून दुसरे कोठें जाण्याच्या हेतूनें वेंगुर्ल्यास गेला. आणि पुढें लवकरच तो मकेंस जाऊन तेथून इराणांत गेला. (स. १६८३ अखेर). संभाजीनें फोड्यास नवीन किड्या बांधून तो फार मजबूद केला, आणि गोव्याच्या उत्तरेकडील मुख्य जाळून लुटून फस्त केला. तेव्हां पोर्तुगीशांनीं नाइलाजास्तव तहाचें बोलणें लाविलें. संभाजीनें पन्नास लाख रुपये दंड मागितला. तो त्यांनीं दिला नाहीं. म्हणून तद्द तसाच राहिला. संभाजीनें उत्तरेकडील पोर्तुगीशांचा सर्व मुख्य कारबीज केला. इतक्यांत राजपुत्र शहाआलम मोठी फौज घेऊन संभाजीवर चढून आला, तेणेंकरून संभाजीस गोवा सोडून जावें लागलें. मन्चीस मात्र शहाआलमनें पकडून आपल्या नोकरींत पुनः ठेविलें. तो स. १६८६ त गोवळकोंड्यास शहाजाद्याबरोबर असतां तेथून मद्रासच्या इंग्रजांकडे पळून गेला, तो पुढें तिकडेच राहिला. सन १६८५ च्या फेब्रुवारी महिन्यांत पोर्तुगीशांनीं संभाजीशीं लढण्याचा पुनः उठाव केला. संभाजी या वेळेस मोगलांशीं लढण्यांत गुंतल्यामुळें त्याला पोर्तुगीशांकडे लक्ष देतां आलें नाहीं. तरी पोर्तुगीशांनींही म्हणण्यासारखें कांहीं केलें नाहीं. संभाजीनें भलत्याच अटी सांगून पोर्तुगीशांचा वर सांगितलेला तद्द कबूल केला नाहीं म्हणून डफ वगैरे त्यास दोष देतात, ते वस्तुस्थितीचा विचार करीत नाहींत. औरंगजेब पाठीवर नसता, तर पोर्तुगीश लोकांस समूळ काढून लावण्याची पाळां संभाजीनें आणिली होती. यापुढची संभाजी पोर्तुगीश यांची इकीकत उपलब्ध नाहीं.

६. मोगलांशीं सामना, संभाजीचें क्षात्रतेज, अजीमची बागलाणांत स्वारी (स. १६८२-८५).—औरंगजेबास असा संशय आला होता कीं, आपले अधिकारी मराठ्यांशीं मनापासून लढत नाहींत; लांच वगैरे घेऊन स्वस्थ बसतात. म्हणून स्वतःच जाऊन अत्यावधीत युद्ध संपवावें, अशा तयारीनें तो ता. ८ सप्टेंबर स. १६८१ रोजीं अजमीर

सोडून निघाला, तो पुनः परत गेला नाही. ता. २२ मार्च स. १६८२ रोजी तो औरंगाबादेस पोचला; तेथून त्याने आपले दोन मुलगे मुअज्जम व अजीम यांस संभाजीवर पाठविले. ता. १३ नोव्हेंबर स. १६८३ रोजी बादशहा अहमदनगरास आला. ह्यासंबंधी मुसलमानी रियासत प्र० २६-७, औरंगजेबाची दक्षिणची स्वारी, हें कलम वाचण्यालायक आहे. अहमदनगराहूनच बादशहा सर्व कारभार करी. ता. ७ मे १६८९ रोजी नगर सोडून, औरंगजेब जून ता. ४ रोजी विजापुरास गेला. तेथून पुढें गोवळकोंड्यास पोचल्यावर, ऑक्टोबर ता. १ स. १६८७ त गोवळकोंड्याचा पाडाव झाला. स. १६८८ च्या आरंभी त्याने पुढें संभाजीवर मोहीम स्वतः केली. मुअज्जम ह्याने दक्षिणेकडचा व अजीम ह्याने उत्तरेकडचा मुख्य ध्यावा असा त्यांस हुकूम होता. बागलाणांत सालेरचा किल्ला हा सुरत व खानदेश ह्या दोनही जिल्ह्यांचें नाकें असून तो ताब्यांत ठेवण्याकरितां शिवाजीनें अति परिश्रम केले होते. तो किल्ला अजीम येण्यापूर्वीच फितुरीच्या योगानें मोगलांस मिळाला. सन १६८२ च्या फेब्रुवारी महिन्यांत अजीम हा बहादूरखानास बरोबर घेऊन नासीकत्रिवकच्या दाजूस आला. येतांच त्यांनीं मराठ्यांचे कित्येक किल्ले काबीज केले. सालेरचा किल्ला प्रयासाशिवाय इस्तगत झाला व मुल्हेर तर त्यांजकडेच होता. पुढें मोगल फौज रामसेज किल्ला घेण्यास आली. इकडे अजीमच्या स्वारीची वार्ता ऐकून सेनापति हंबीरराव मोहिते बागलाणांत गेला. रामसेज किल्ल्याजवळ लढाई होऊन, हंबीरराव पराभव पावून परत दक्षिणेकडे वळला. मोगल त्याचा पाठलाग करीत सातारा मिरजपर्यंत आले. पण असें करण्यांत ते पक्के मराठ्यांच्या तावडींत सांपडले. मराठ्यांनीं जंगलांतून चढूंकडून येऊन मोगलांस अत्यंत हैराण करून सोडिले. आपणास अजीमानें अशा अडचणींत आणून टाकल्याबद्दल मोगल फौज त्याजवर चढफडूं लागली. हें वर्तमान औरंगजेबास सन १६८३ च्या फेब्रुवारीत कळतांच, त्यानें अजीमास विजापुरास धाडण्याच्या मिषानें आपणाकडे बोलावून घेतले. (ऑर्म)

रामसेजचा संग्राम.— बागलाणांतील किल्ले गेल्याचें वर्तमान ऐकून संभाजीचें तेज व्यास्तच चमकूं लागले. सीदी व पोर्तुगीस यांजबरोबरील युद्ध दुसऱ्यांवर सोंपून त्यानें आपला मोर्चा मोगलांकडे फिरविला. नाशीकच्या उत्तरेस थोड्या मैलांवरचा रामसेज किल्ला अजून मोगलांस मिळाला

नव्हता. तो बेण्यास बादशहानें शहाबुद्दीनखान यास पाठविलें. हा शहाबुद्दीन पुढें प्रसिद्धीस आलेल्या निजामुल्मुल्कचा बाप होय. रामसेजच्या किड्यावर मारा पोंचण्यासाठीं मोगलांनीं किड्यासमोर एक अति उंच सज्ज तयार केला. परंतु त्याचा उपयोग न होतां मराठ्यांनीं अनेक वेळां मोगलांचा अगदीं मोड केला. ह्या प्रसंगांत रामसेजच्या हवालदारानें आद्वितीय पराक्रम केला. ह्या वीर्यशाली हवालदाराचें नांव व मोगलांस फितूर झालेल्या साल्हेरच्या किळेदाराचें नांव हीं दोनही उपलब्ध होतील तर फार चांगलें होईल. शहाबुद्दीनचा पराजय झालेला ऐकून बादशहानें त्यास परत बोलावून खानजहान यास रामसेजवर पाठविलें. खानजहानबरोबर बुंदेला सरदार दलपतराय हाही होता. सर्वांनीं मिळून अनेक वेळां मोठ्या निकराचे इल्ले मराठ्यांवर केले, पण मोगलांस अपयश येऊन परत फिरावें लागलें.

मुअज्जमच्या फौजेची दुर्दशा.—सन १६८२ च्या फेब्रुवारींत मुअज्जम हा जुन्नर येथून मोठी फौज घेऊन कल्याण प्रांतांत उतरला. हुसेन-अली नांवाचा एक हुशार सरदार त्याचे मदतीस होता. कल्याणास छावणी देऊन त्यांनीं संभाजीचा पुष्कळ मुद्दाम उद्ध्वस्त केला; पण त्यामुळें पुढें त्यांचीच फार दुर्दशा झाली. सीदीनें मोगल फौजेस कांहीं सामान पुरविलें. मराठे कंठक व पहाडांत राहणारे असल्यामुळें माळजमिनीच्या नाशानें ते डगमगत नसत. ह्या प्रसंगीं मोगलांशीं लढण्याची निराळीच युक्ति संभाजीनें योजिली. आगल्या फौजेनें मोगलांच्या समोर लढण्यास न जातां किड्याकिड्यांनीं राहून आपला बचाव करावा व रसद वगैरे मारून त्यांस हैराण करावें. ही युक्ति चांगलीच सफळ झाली. कल्याण प्रांतांत कांहीं दिवस राहून मुअज्जम दक्षिण कोंकणांत शिरून वेंगुल्यापर्यंत सर्व प्रदेश उद्ध्वस्त करीत गेला. संभाजीची फौज राजापुरास राहिली. संभाजी या वेळेस गोवें खचित काबीज करणार असें मोगलांस वाटलें असून, त्या कार्मां त्यास अडथळा करण्याकरितांच मुअज्जम गोव्यानजीक छावणी देऊन राहिला. ह्या प्रसंगीं मोगल फौजेनें हिंदु रयतेचा पुष्कळ छळ केला. परंतु धान्याच्या महर्गतेनें मोगल फौज टेंकीस आली. औरंगजेबानें मुलाची दुर्दशा ऐकून शहाबुद्दीनखानास रस्ता मोकळा करण्याकरितां पाठविलें; व सुरतेहून जहाजांतून रसद पाठविली. शहाबुद्दीनखानानें रायगडनजीक निजामपुर येथें संभाजीच्या एका टोळीचा पराभव केला; आणि त्याबद्दल

बादशहानें त्यास 'गार्जाउद्दीन' हा किताब दिला (स. १६८२). संभाजीचा आणखी एक किल्ला हस्तगत केल्याबद्दल बादशहानें शहा-बुद्दीनखानास 'फिरोजजंग' असा दुसरा किताब दिला. (स. १६८३. Bilgrami's History of the Nizam's Dom.) सुरतेहून आलेली रसद संभाजीच्या जहाजांनी बरीच लुटून घेतली. कांहीं जहाजे सामानानें भरून आलीं, परंतु तीं गोव्याचे बंदरांत पोर्तुगीझ लोकांनीं येऊं दिलीं नाहींत. कारण मोगलांबद्दल पोर्तुगीजांचे मनांतही द्वेषबुद्धि होतीच; तेव्हां दुसऱ्या वाटेनें जहाजे येऊन कांहीं अन्न फौजेस मिळालें. मुअज्जमचें दीड वर्ष फुकट जाऊन कांहीं प्राप्ति झाली नाहीं व तो अडचणीत सांपडला. तेव्हां मराठ्यांस दुसरीकडून पैचांत आणण्यासाठीं बादशहानें रणमस्तखान व रुहुलखान यांस कल्याण प्रांतांत पाठविलें. परंतु संभाजी विलक्षण तडाक्यानें त्यांवर आला आणि त्यांची रसद व खाजिना मारून रायडास परत गेला. तेव्हां वरील दोघां संरदारांस बादशहानें परत बोलाविलें. इकडे मुअज्जमच्या लष्करांत रोगाची साथ येऊन पुष्कळ लोक मेले. ग्वाण्यास अन्न नाहीं अशी त्यांची दुर्दशा झाली. तेव्हां रुहुलखानास लष्कर बरोबर देऊन शहाजाद्यास परत आणण्यासाठीं बादशहानें पाठविलें; आणि खानजहान यास औरंगाबादेस ठेवून आपण स्वतः अहमदनगरास आला. मोगल फौज कोंकणांतून परत जातांना रोग फैलावला होता व मराठ्यांच्या छाण्यांनीं त्यांचा आकांत केला. शेवटीं अंबाघांटानें वर चढून मोग्या सकटांनें मुअज्जम कुणाकाठी वाळवें येथें छावणी देऊन राहिला. (सन १६८४).

इकडे संभाजीनें सभोंवार शत्रु फिरत असतां विलक्षण साहस करून भडोचवर स्वारी केली, (ऑक्टोबर १६८५), व तें मोतवर शहर लुटून पुष्कळ संपत्ति रायगडास आणिली. इतर ठिकाणांहूनही मराठी फौज या वेळेस पुष्कळ लूट स्वदेशी आणित होती. भडोचहून नाशीकच्या रस्त्यानें परत येत असतां, संभाजीच्या हाताखालील एक टोळी गंगानानाचे निमित्तानें दूर जाऊन मोगलांस मिळणार होती. संभाजीनें त्यांचा उद्देश समजून दुसरी एक टोळी गंगानानाचेच निमित्तानें पहिलीवर पाठविली. दुसऱ्या टोळीनें प्रथमतः स्नेह दाखवून नंतर एकदम भयंकर स्वरूप धारण केले, आणि लबाड लोकांचा फडशा उडाविला.

स. १६८५च्या आरंभीच चार हुशार सरदारांचे हाताखाली सहा हजार मराठ्यांची एक टोळी रायगडाहून अशा तडफीने उत्तरेकडे गेली, कीं कोणासही त्यांचा मागमूस लागण्यापूर्वी बऱ्हाणपुरापर्यंत सर्व मुख्य त्यांनीं जाळून लुटून फस्त केला. औरंगजेबाने अहमदनगराहून बहादुरखानास सहा हजार फौज देऊन त्यांचे पाठलागास पाठविले; परंतु बहादुरखान व मराठे यांच्या मधले अंतर सहा दिवसांहून कधीं कमी पडले नाही. शेवटी बऱ्हाणपुरचे संरक्षणाकरितां बादशहाने आपला चवथा मुलगा कामबक्ष यास बाराहजार फौजेसह पाठविले. मनूची म्हणतो, 'अशा रीतीने संभाजीस जिकणें तर बाजूसच राहिले; पण उलट संभाजीनेच बादशहास पुरेपुरे केलें. बादशहाच्या फौजेस जाणारें धान्य व सामान लुटावें; उंट, घोडे, खेचरें वगैरे जनावरें पकडून न्यावीं; जो कोणी पुढें येईल त्यास कापून काढावें; आपल्या उपयोगी असेल तें ठेवून, बाकीच्याचा नाश करावा. एखादा मोठासा सरदार कबजांत आला, तर त्याजकडून भला मोठा दंड उकडून मग त्यास सोडावें. अशा रीतीने त्यांजकळ इतकें सामान जमे कीं, तें घेऊन जाण्यास अडचण पडे; म्हणून ठिकाठिकाणीं मोठमोठे बाजार भरून तें सामान विकीत. अशा बाजारांत मूळचे मालक किंमत भरून आपला माल सोडवून घेत. '

येणेंप्रमाणें तीन वर्षांची सक्त मेहनत फुकट जाऊन ही मोहीम संपली. बादशहाची पाहेली हिंमत पुष्कळच खचली. त्याची बरीच निराशा झाली. शिवाजीच्या मरणाबरोबर मराठ्यांचें तेज लयास गेलें नाहीं, त्याचा मुलगा पाणीदार आहे, युद्ध करून तो आपल्या हातीं लागावयाचा नाहीं, अशी बादशहाची खात्री झाली. तेव्हां नाइलाजास्तव मराठ्यांचा नाद त्यानें सोडून दिला. त्याचा मुलगा अकबर संभाजीजवळ राहत होता, तो त्याचे कबजांत आला नाहीं. शारांश, बादशहाने आपला मोर्चा संभाजीवरून काढून तूर्त विजापुराकडे फिरविला. तेव्हां नजीक असलेल्या मोमल फौजेवर दाब ठेवण्याकरितां संभाजी पन्हाळा व विशालगड यांचे दरम्यान राहूं लागला. त्या वेळीं बारदारी नांवाची एक जागा संभाजीने आपणासाठीं किल्ल्यावर तयार केली, ती संभाजीची खूण म्हणून अद्यापि तेथें दाखविली जाते.

लोकांनी राजनिष्ठेने लढण्यांत शिकस्त करावी, म्हणून संभाजी लोकांस कसे उत्तेजन देत होता, हे खालील पत्रांत दिसते. हे पत्र फेब्रुवारी १६८६त नीळकंठ मोरेश्वर प्रधानाने बाजी सजेंराव जेधे देशमुखास लिहिलेले आहे.

‘तुम्ही गनीमाकडे जाऊन सेवा करितां. कोण्या भरास भरून गेलेत ! बरे झाले ते झाले. ते फिरोन न ये. परंतु मुसलमानांची सेवा करितां तुम्हांस कष्ट होतात. सांप्रत स्वामीचे सेवेशी येऊन कार्यभाग करावा; कष्टाची मुजरा होईल. सर्फराजी करून घ्यावी, म्हणून कळून आले. तरी तुम्ही कदीम लोक. तुमचा भरंवसा. राजेभी स्वामीचे बहुत अन्न भाक्षिले आहे. क्रिया घरून यावयाचे केले तरी बहुत उत्तम केले. कदाचित् गनीमाकडे गेलां होतां या गोष्टीकरितां यावयाचा अनमान कराल तर सर्वस्वी न घरणे. बेशक येणे. तुमचे बरे करणे. सुभ्याहून सर्फराजी करून बहुत चालऊं. अंतर न पडे. समाधान असो देणे आणि येणे. दरी वाच कबूल असे. आज्ञा प्रमाण मोर्तब.’ (खं० १५-२८१).

संभाजीची युद्धाच्या कामांतील दक्षता खालील पत्रावरून कळून येते. (खं० १५-२८०). हे पत्र स. १६८५ किंवा १६८६ च्या जून महिन्यांत शंकराजी नारायण सचिव ह्याने कृष्णाजी दादाजी प्रभु देशपांडे, रोहिडखोरे, यास लिहिलेले आहे.

‘मावळप्रांती गनिमांनी चाल केली आहे म्हणोन समजले. त्यास कोरळखिंड व दवळाघाट व मांडरदेवचा सडा, येथे जागोजागी चाक्या घालून गनिमाची खबर ठेवून कमकसूर खासवातमी पावती करणे. राज-गडी कळवितांच तुमची कुमक रोहिडा वगैरे जागांहून होईल. तुम्ही सिरबली मर्दुमकी चांगली केली हे खबर येथे समजली. या वेळीं गनीम नामोहरम सर्वांनी करावा. तुम्ही जमेदार व सरचाकर महाराजांचे वेळचे. मर्दुमी करोन दाखवितील हा भरंवसा आहे. बहुत काय लिहिणे.’ संभाजीने सचिवपद कळुशास दिले नव्हते, हे ह्या पत्रावरून सिद्ध आहे. संभाजी किती करडा होता हे खालील पत्रावरून दिसते. (ख. १५-३४२). ‘स्वास्ति श्री राज्याभिषेक शक १२ आश्विन बहुल तृतीया (सप्टेंबर १६८६) क्षत्रियकुलावतंस सिंहासनाधीश्वर श्री राजा शंभु छत्रपती स्वामी यांणी बाजी सजेंराव जेधे (देशमुख-रोहिडखोरे) यांसी आज्ञा केली ऐसी जे.....त्यावरून हे आज्ञापत्र तुम्हांस लिहिले आहे. तरी आर्घ्ये

तुम्हीच सरासरी हरामखोरी केली की, वतनदार होऊन इमानें इतबारें वर्तावें ती गोष्ट न करितां, स्वामीचें अन्न बहुत दिवस भक्षिलें त्याचें सार्यक केलेंत कीं, स्वामीच्या पायाशीं दुर्बुद्धि धरून दोन दिवसांचे मोगल त्यांकडे जाऊन राहिलेत. तुमचा भाऊ शिवजी गनीमांकडे गेला तो तुम्हांस बरें पाहीना. असें होतें तर तुम्ही स्वामीसन्निध हुजुर यावें होतें. म्हणजे तुमचें इतवारपण एकनिष्ठा कळें येती. तें केलें नाहीं तरी बरीच गोष्ट झाली. याउपरीही गनीमांकडे राहणेंच असेल तरी सुखें राहणें. तुमचा हिसाब तो काय आहे ? या क्षणीं स्वामी आज्ञा करताल तर गनीमांडुदां तुम्हांस कापून काढतील, हें बरें समजणें. दुसरी गोष्ट कीं, तेथें राहणेंच नाहीं, एकनिष्ठेनें स्वामीचे पायांशीं वर्तावें असें असेल, तरी तुम्ही पर-भारें मुद्दे सांगून गडकिल्यांकडे रावते काय म्हणून करतां ? हे गोष्ट स्वामीस मानत नाहीं. जो रावता करणें तो स्वामीकडेच करून हुजूर वर्तमान लिहून पाठवावें. स्वामी तुमचा मुद्दा मनास आणून आज्ञा करा-वयाची ती करताल. तरी अशी गोष्ट करावयास प्रयोजन नव्हतें. उजराती-खेरीज दुसऱ्यांकडे एकंदर रावता न करणें. जें वर्तमान लिहिणें तें स्वामीस कळल्यावर जी आज्ञा करणें ती करून आज्ञापत्र सादर होईल तेणेंप्रमाणें वर्तणूक करणें. '

स्वामिकार्य करणारास संभाजी वाक्षिस देण्यांत किती तत्पर असे, हें स. १६८६ चे खालील पत्रावरून दिसून येतें. (खं० १५-३६५).

‘ पत्र नियत पारितोषिक माा येसजी कंक सरनोवत व कृष्णाजी येस-जी कंक पदातिनायक. मशारनिव्हेनीं व मानिलेचे पुत्र कृष्णाजी कंक या दोघांनीं फोड्याचे स्वारीस फिरंग्यांसी गांठी पडली, तेव्हां बहुत कस्त केली, आणि गनीम मारून काढिला. ते वखतीं दोघांलाही जखमा लागोन चक-चूर झाले. कठीण जखमा राजश्री स्वामींनीं दृष्टीनें पाहिल्या आणि घरासि जावया आज्ञा दिली. त्यावरी कृष्णाजी कंक याच्या जखमा फुटून घरीं मयत झाला. हल्लीं येसजी कंक हे हुजूर येऊन आपलें वर्तमान विदित केलें, त्यावरून स्वामी कृपालु होऊन, हे कामाचे मर्दाने, स्वामिकार्यावरि तत्पर आणि याचा पुत्रही स्वामिकार्यावरी मयत झाला. फोड्याचें बक्षीस द्याव-याचें होतें म्हणून पारितोषिक होन पादशाही प्रत्येकास एकसहस्र मिळून दोनसहस्र होन रास, येणेंप्रमाणें एकसाला ये वर्षी पारितोषिक द्यावयाचा

नियत केला असे. ' झांतील संस्कृत शब्दांचा भरणा लक्षांत ठेवण्या-जोगा आहे. वरील सर्व पत्रांवरून संभाजीच्या कर्तव्यदक्षतेची साक्ष पडते. असली किती तरी पत्रे काळाचे भक्ष्यस्थानी पडलीं असतील !

७. विजापुरगोवळकोंड्यांचा पाडाव, संभाजीची अव्यवस्था.—मोगलांबरोबरील युद्धाच्या सुरवातीस संभाजीजवळ बरीच फौज होती. मुंबईचे आसपास नागोठण्यापासून चौलचे दरम्यान १५ हजार लोक व दंडाराजपुरीस १० हजार होते. त्याचे आरमारांत १२० मोठी लढाऊ गलबतें व पंधरा लहान गलबतें होती. घांटावर सातारा व फोडें यांचे दरम्यान वीस हजार घोडेस्वार होते. याशिवाय दुसऱ्या लहान लहान टोळ्या पुष्कळ होत्या. संभाजी वरप्रमाणें मोहिमांत गुंतला असतां, राज्यव्यवस्थेकडे लक्ष देण्यास त्यास फुरसत मिळाली नाहीं. एका बाजूस हा जबरदस्त झगडा चालू असून, दुसरे बाजूस राज्याची मुख्यवस्था ठेवणें हीं दोन कामें एकसमया-वच्छेदेकरून तडीस नेण्याची शिवाजीची कुशलता संभाजीच्या अंगी नव्हती. अवकाश मिळाला असता, तरी तें काम करण्यास संभाजी लायक नव्हता. शौर्याशिवाय दुसरा उपयुक्त गुण त्याचे अंगी नव्हता. लढाईशिवाय दुसरे राज्यकारभाराचें काम पाहण्यास त्यास हौस वाटत नसे. तशांत राज्यव्यवस्थेस उतरती कळा लागण्यास आणखी एक कारण झालें. लायक माणसें कोणीच कारभारांत नव्हती. संभाजीच्या क्रूर स्वभावामुळे नेहमींच त्याचा लोक द्वेष करीत. जुन्या मंडळीपैकीं कोणावरही त्याचा भरंवसा बसला नाहीं. सर्वांबद्दल त्याचे मनांत बहिम असे. हंबीरराव मोहिते मात्र सेनापतीचे कामावर होता, तेथपर्यंत लष्कराची बाजू कमी पडली नाहीं. पेशवे मोरोपंत पिंगळे कारागृहांत होता, तो सन १६८१ च्या एप्रिलपूर्वी वारला. अर्थात् मोरोपंत वारल्यावर पेशवे-पद संभाजीनें त्याचा मुलगा निळो मोरेश्वर यास दिलें, त्याचे शिक्षे स. १६८१ एप्रिलपासून सांपडतात. निळोपंत पुढें राजारामाबरोबर चंदीस होता. अगोदरच कलुशाचा प्रवेश राज्यकारभारांत झाला होता. मोरोपंताचे मृत्यूनंतर तो सर्वस्वी मुखत्यार झाला. कलुशावर संभाजीचा पूर्ण भरंवसा व बहाल मजीं असे. त्याचेशिवाय राज्यांत पानही हालेनासें झालें. कलुशा हा बोलून चालून परकी; तेव्हां राज्याचें अगर लोकांचें कल्याण करण्याची बुद्धि त्यास नव्हती. हातीं आलेला अधिकार

स्वार्थाकडे वापरण्यापलीकडे त्यास कांहीं दिसत नव्हतें. याप्रमाणें सर्व कारभारावर दक्षता ठेवणारे प्रधानमंडळ नाहींसे होतांच राज्यांत अव्यवस्था पसरली. शिवाजीचे नियम व शिस्त मोडून गेली. लष्करचा बंदोबस्त अगदीं बिघडला. मिळवून आणिलेली दूट लोक छपवूं लागले. जो तो लष्कराबरोबर आपल्या बायका घेऊन जाऊं लागला. एकाद्या ठिकाणी दूट करितांना संभाजीचे लोक बायकाही पकडून आणूं लागले. शिवाजीचा भरलेला खजिना लवकरच खलास झाला. नवीन भर येण्याची बंद होऊन खर्चाचीं द्वारे मात्र आतोंनात वाढलीं. लष्करास पगार वेळेवर पोचेंना, तेव्हां मुखेलीं लुटून ज्यानें त्यानें आपला पगार भागवून घ्यावा, अशी परवानगी लष्करास राजरोस देणें भाग पडलें. त्याशिवाय गत्यंतर नव्हतें. शिवाजीनें अतोनात पैसा मिळवून ठेविला आहे, तो कधींही संपावयाचा नाहीं, अशी संभाजीची समज होती. कलुशास पैशाची अढचण पडूं लागली, तरी यजमानास राग येईल म्हणून त्यानें खरा प्रकार त्यास कळू दिला नाहीं. रघुनाथपंत मरण पावल्यावर कर्नाटकांतून वसूल येण्याचा बंद झाला. पैसा मिळावा म्हणून कलुशानें जमिनीचा सारा वाढविला, परंतु शिवाजीच्या इतकाही सारा वसूल होण्याची मारामार पडूं लागली. तेव्हां प्रांतांतील कामगार पैसेखाऊ आहेत, असें कलुशास वाटून त्यानें त्यांस कामावरून दूर केलें; व तो प्रांतचे प्रांत इजाऱ्यानें म्हणजे मक्यानें लोकांस वहिवाटीस देऊं लागला. जे कोणी ज्यास्त वसूल देतील, त्यांचाच इजारा मिळावयाचा. त्यामुळें रयत त्रासून मुखेल सोडून जाऊं लागली. सारांश, लष्कराची बाजू संभाजीनें उणी पडूं दिली नाहीं, तरी राज्यपद्धति नीट चालली नाहीं, म्हणून नुकसान फार झालें.

वास्तविक संभाजीला खरी हकीकत कळतच नव्हती. कलुशाशिवाय इतरांस त्याजसमोर जाण्याची बंदी असे. कोणी हिश्या करून गेलाच, तर त्यास संभाजी शिक्षा तरी करी, नाहीं तर कलुशाकडे जाण्यास सांगे. कलुशानें तरी संभाजीला खरी हकीकत कळवून आलेल्या अरिष्टाचा विचार करावयाचा, तोही केला नाहीं. कारण तसें केल्यानें त्याचाच घात झाला असता. तेव्हां आला दिवस कसा तरी लोटण्यापलीकडे या वेळेस ज्यास्त कोणी कांहीं केलें नाहीं.

सन १६८६ त संभाजीच्या हालचाली काय होत्या त्या स्पष्टपणे कळत नाहीत. ऑर्म् फारशी माहिती देत नाही. वास्तविकपणे संभाजीच्या एकंदर कारकीर्दीचा इतिहास हाच फार अपुरा व अप्रसिद्ध आहे. सन १६८५ च्या ऑक्टोबरांत त्याने भडोचवर स्वारी केली, व त्याच साली त्याच्या फौजेने बऱ्हाणपुरापर्यंत मोगलांचा मुख्य साफ बुडविला. औरंगजेब दक्षिणेत आल्यापासून विजापुरच्या मुलखांत त्याची फौज उद्योग करीत होतीच. दिलीरखान त्या कामगिरीवर होता. शहाआलमचे व त्याचे वांकडे होते. कारण स. १६६८ त शिवाजीशी शहाजादाने कारस्थान चालविले त्यांत दिलीरखान सामील झाला नाही. उलट त्याने ही सर्व कारस्थाने बादशहास कळविली. इर्लीच्या प्रसंगी शहाजादाने विषप्रयोग करून दिलीरखानास ठार मारिले. (डिसेंबर १६८३). त्यानंतर औरंगजेबाची फौज विजापुरावर गेल्यामुळे, विजापुराकडील आपल्या प्रदेशाच्या संरक्षणाकरिता संभाजी पन्हाळा व त्याचे आसपास राहू लागला. औरंगजेबाने निराश होऊन संभाजीचा नाद सोडून दिला होता. औरंगजेब जितका परधर्मी हिंदूंचा द्वेष करी, तितकाच तो शियापंथाचा द्वेष करी. त्याच्या हाताखालचे मोठमोठे कामगार व सेनापति शियापंथी होते, तथापि त्या पंथाचा द्वेष त्याच्या मनांत अत्यंत होता. ' शियांना मारणारी ' असे कित्येक कठ्यारीचे त्याने नांव ठेविले होते. पत्रव्यवहारांत शियांचा उल्लेख आला तर त्यांस शिवी दिल्याशिवाय तो कधी राहत नसे. त्याच्या हाताखालचे शियापंथी कामदार कसे तरी त्यास फसवून वेळ मारून नेत. विजापुर व गोवळकोंडा येथील सुलतान शियापंथी होते, तेव्हां त्यांचा नाश करावयाचा हा धार्मिक मतलब त्याने धारण केला. खरे म्हटले असता पोटांत राज्यवृद्धीचाच हेतु होता. शेख-उल-इस्लाम नांवाचा एक विद्वान व थोर पुरुष त्याजपाशी होता, त्याने ही राज्ये जिंकून येत म्हणून औरंगजेबाची पुष्कळ विनवणी केली. ते औरंगजेबाने ऐकिले नाही. तेव्हां तो शेख बादशहास सोडून चालता झाला. बादशहाने विनवणी करून बोलाविले असताही बादशहाचे पुनः तोंड बघण्यास तो आला नाही. ही दोन राज्ये जिंकण्याचा संकल्प तीस, चाळीस वर्षांचा होता. तो त्याने आतां सिद्धीस नेला. २७ मार्च १६८५ रोजी शहाजादा अजम व खानजहान बहादूर यांनी विजापुरास वेढा घातला. २३ मे रोजी

स्वतः बादशहा विजापुरास गेला. विजापुरी लोक अगदीं शेवटच्या निकरानें लढले. १२ सेप्टेंबर स. १६८६ रोजी शिकंदर आदिलशहा शरण आला; आणि विजापुरचें राज्य संपलें. ह्या वेळच्या कारस्थानांची हकीकत मनूचीन दिलेली वाचण्यालायक आहे.

ता. २८ जून १६८५ रोजी शहाजादा मुअज्जम दुसरी मौज घेऊन गोवळकोंड्यावर गेला. ऑक्टोबरांत हैदराबाद काबीज करून त्यानें अतिशय लूट मिळविली. अबूहसन कुतबशहा व्यसनासक्त होऊन गोवळकोंड्याचे किल्ल्यांत कोंडून बसला. त्याचे मुसलमान अधिकारी अगोदरच फितूर होऊन मोगलांस वश झाले होते. दिवाण मादण्णापंत यास कोणाची मदत नव्हती. औरंगजेबानें कुतबशहास अशा अटी कळविल्या की, 'ब्राह्मण अधिकाऱ्यांचीं डोकीं कापून आमचेकडे पाठवावीं आणि त्यांबरोबर जवाहीर, इत्ती, रोख पैसे, व युद्धसामुग्री पाठवावी; आणि विजापुरास इतःपर मदत करणार नाहीं असें वचन द्यावें.' शहानें सर्व अटी कबूल केल्या. मादण्णापंताचें डोके कापून त्यानें बादशहाकडे पाठविलें; आणि कित्येक किल्ल्याच्या तटवयरून ब्राह्मणांचा कडेलोट केला. इतकें करूनही राज्याचा बचाव झाला नाही. शहाजाद्याच्या मनांत गोवळकोंड्याचें राज्य ध्यावयाचें नव्हतें; आणि तसें वचन त्यानें कुतबशहास दिलें. पुढें तें वचन मोडून गोवळकोंडा जिकण्याचा हुकूम औरंगजेबानें मुअज्जम यास पाठविला. तो त्यानें मानिला नाही. तेव्हां हा मुलगा असा डोईजड झालेला पाहून, त्यास मोठ्या युक्तीनें बादशहानें आपणाजवळ बोलवून घेतलें. त्याजबरोबर मुअज्जमचा मुलगा सुलतान अजीमुद्दीन, म्हणजे औरंगजेबाचा नातू, वीस वर्षांचा तरुण बांड पराक्रमी होता, त्यासही कांहीं बक्षीस देण्याची फुसलावणी दाखवून आपणाकडे बोलाविलें. ते दोघे आल्यावर त्यांची निर-
निराळी भेट घेऊन त्यांस बादशहानें कैद केलें. या प्रसंगां अजीमुद्दीन बादशहास ठार मारण्याची परवानगी आपल्या बापाजवळ मागत असतां, ती मुअज्जमनें दिली नाही, आणि शांततेनें बंदीवास पत्करिला. (मार्च ता. २, १६८७). ह्याप्रमाणें मुलाचा व नातवाचा बंदोबस्त औरंगजेबानें केला. इकडे मोगल फौज गोवळकोंड्यावर होतीच. पावसानें व अन्ना-
वांचून फौजेचे हाल फार झाले. औरंगजेब कलबुर्ग्यास दर्शनास जाण्याचे मिषानें विजापुराहून निघाला, तो ता. २८ जानेवारी १६८७ रोजी

गोवळकोंड्यापुढे आला. गोवळकोंड्याच्या लोकांचे सर्व प्रयत्न हरले. एका कितुरी अधिकाऱ्याने ता. २१ सेप्टेंबर स. १६८७ रोजी मध्यरात्री किल्ल्याचे इराबाने उघडून मोगलांस आंत घेतले. बाह्यशहाने आपला दुसरा मुलगा अजीमतारा याजकडून गोवळकोंड्याच्या शहास कैद करून आणविले, (ता. १ ऑक्टोबर, स. १६८७). लगेच औरंगजेब तेथून परत विजापुरास आला. याप्रमाणे गोवळकोंड्याच्या कुव्शहीचाही अंत झाला.

ह्या दोन राज्यांचा पाडाव केल्यावर बादशहाच्या फौजा खाली दक्षिण देश जिंकण्यास गेल्या. बादशहा विजापुरी राहून जिंकलेल्या प्रदेशाची व्यवस्था लावण्यांत गुंतला होता. कर्नाटकांत त्यास मराठे आडवे आले. कितीही खटपट केली तरी संभाजी त्याच्या हाती येईना; व समोरासमोर लढाई करीना. सर्व मुलखांत तो व्हा करी. मराठ्यांच्या चपळ घोड्यांपुढे मोगल घोडेस्वार थकून गेले. पुढे राजारामाच्या वेळेस सुरू झालेली दंगल संभाजीनेच या वेळेस सुरू केली, (मनुची). संभाजीस जिंकण्याची बादशहास फारशी आशा नव्हती, म्हणून इतर विषयांकडे त्याचे लक्ष लागले होते. विजापुर पडल्यावर तेथल्या तैनातीस डफळे, घाटगे, माने, निंबाळकर वगैरे पुष्कळ मराठे जहागीरदार होते, त्यांस औरंगजेबाने काढून लाविले. ते आयतेच येऊन संभाजीस मिळाले. संभाजीने त्या सर्वांस मोगलांच्या प्रदेशांत लूट करण्याची पूर्ण मोकळीक दिली. त्याबरोबर हे मराठे सरदार मोगलांच्या राज्यांत स्वाऱ्या करून पैसा मिळविण्याच्या उद्योगास लागले. संभाजीच्या मृत्यूनंतर मराठ्यांचा फैलाव बाहेर जिकडे तिकडे झाला, त्याची ही सुरुवात होय. संभाजीच्या हलगर्जीपणामुळेही मराठ्यांच्या ह्या धंद्यास बरीच तेजी येत चालली. शिवाय राज्यव्यवस्थेच्या अभावी रयत लोक त्रासून जाऊन नाइलाजास्तव लुटालूट करू लागले. मोगलांची फौज विजापुरावर गेल्याबरोबर संभाजीने खानदेशावर स्वारी केली; आणि बऱ्हाणपुर काबीज करून ' सातमाता ' डोंगरांच्या पायथ्याचा प्रदेश लुटला. ह्या स्वारीत त्याने सतरा मोठमोठी शहरे लुटली. (एल्यट पु. २-३०७).

शहाजादा अकबर इराणास कधी गेला ते नक्की नाही. स. १६८३ त तो गेला असण्याचा संभव नाही. संभाजीकडे आल्यामुळे मोगलांच्या युद्धास

एक विविष्ट स्वरूप प्राप्त झालें होतें. प्रथमतः दोन वर्षे संभाजीबरोबर राहून अकबराची बरीच खात्री झाली होती, कीं संभाजीच्या अंगी आपणास मदत करण्याचें सामर्थ्य नाही. पोर्तुगीस लोकांशी संभाजी लढत असतां अकबर इराणास जाण्याचा बेत करून, संभाजीस सोडून बेगुल्यारस गेला. शहाजादा मुअज्जम याचे हातीं सांपडण्याची त्यास भीति होती. मुअज्जम यास रस्त करण्यांत अकबराचा उपयोग संभाजीस पुष्कळ झाला. भडो-च मोहीम करण्यांत तर अकबरास मदत करण्याचाच संभाजीचा हेतु होता. त्या स्वारीत त्यांनीं प्रांतोप्रांतीं अकबराच्या नांवानें वसूल घेतला. विजापुर पडल्याची बातमी अकबरास पांचली, तेव्हां तो अगदींच हताश झाला. आतां आपणास संभाजी तारूं शकत नाही, असें त्यास खचित वाटलें. बापाकडे जाऊन क्षमा मागणें त्यास नको होतें, व बापानें दिलेल्या वचनांत तथ्य नाही, हेंही तो जाणून होता. तेव्हां इराणास निघून जाण्याचा त्यानें पुनरपि निश्चय केला. संभाजीनेंही त्यास आपली संमति दिली. राजापुरास जाऊन त्यांनीं बेडाल नामक एका इंग्रज व्यापाऱ्याचें जहाज भाड्यानें केलें; व पावसाळा संपून हवा साफ होतांच, थोडे लोक बरोबर घेऊन, अकबर नोव्हेंबर महिन्यांत मस्कत येथें येऊन उतरला. तेथून दुसरें जहाज घेऊन तो बुशायर येथें व बुशायरहून इराणची राजधानी इस्पहान येथें गेला. तेथें गेल्यावर इराणच्या राजानें त्याची चांगली बरदास्त ठेविली.

अकबराचे जाण्यानें संभाजीविषयीं बादशहाची काळजी बरीच कमी झाली. गोवळकोंड्याशीं तह झालेला असल्यामुळें प्रथमतः संभाजीस जिंकावें, अशी सल्ला मुअज्जमनें बादशहास दिली. कामबक्ष व त्याची आई उदेपुरी यांचा मनोदय गोवळकोंड्याचें राज्य प्रथम जिंकावें असा होता. अजीमनें बापास असें कळविलें, कीं अगोदर संभाजीस जिंकणेंच योग्य, परंतु त्या कार्या मुअज्जमची योजना न करितां बादशहानें स्वतः जावें. ह्या भानगडींत बापाची व मुलांची पुष्कळ भांडांभांडी झाली. आपल्या उद्देशाची दाद कोणास लागूं नये व मुलांच्या उद्देशांची परीक्षा करावी, म्हणून आपण एकदम दिल्लीस परत जाणार, असा पुकारा बादशहानें केला, आणि आंतून गोवळकोंडा, दक्षिणप्रांत व संभाजी ह्या सर्वांस जिंकण्याची तयारी चालविली.

८. संभाजीचे युद्धप्रसंग, हंबीररावाचा मृत्यु (१६८७).— विजापुर जिकलें, तेव्हां तेथील मुख्य सरदार सर्जेखान बादशहाचे तैनातीस आला होता, त्यास बादशहानें सन १६८७ त संभाजीचा मुख्य सर करण्यास पाठविलें. मराठे मनसबदारांनींही सर्जेखानाचें सहाय्य करावें असा बादशहाचा हुकूम होता. त्याप्रमाणें कोणी आले कीं नाहींत हें समजत नाहीं. सर्जेखान वाईपर्यंत आला, तेथें हंबीरराव तल्ल देऊन होता. मोगल व मराठ्यांची विशेष निकराची लढाई झाली. मोगलांचा पराभव झाला. मराठ्यांस जय मिळून शत्रूचे घोडे वगैरे लूटही त्यांस पुष्कळ मिळाली. पण लढाईचे गर्दीत हंबीररावास गोळा लागून तो ठार झाला. हंबीरराव शिवाजीच्या वेळेपासून अनुभवलेला सेनापति. संप्रामांमध्ये पराजय असा त्यास ठाऊक नाहीं. ह्या शेवटच्या लढाईत मुद्दां त्यास जख्म प्राप्त झाला. त्याचे अंगी इमान व अनन्यभाव स्वाभिसेवा हे गुण लोकोत्तर होते. लुटीचा ऐवज तो नेहमी अफरातफर केल्याशिवाय धन्याचे पायांजवळ आणून ठेवीत असे. तलवारवहादुरीशिवाय राज्यकारभारांत त्यास कांहीं कळत नव्हतें, आणि त्या भानगडीत तो कधी पडलाही नाहीं. आपलें काम वरें, कीं आपण वरा, असें त्याचें वर्तन असे. शिवाजी, मोरोपंत पेशवे, अण्णाजी दत्तो इत्यादि राज्य कमावणाऱ्या पुरुषमालेपैकी हंबीरराव हा शेवटचा होय. हंबीरराव ह्यात असतां संभाजीस कांहीं उणें पडलें नाहीं, आणि संभाजीही त्याची लायकी ओळखून निर्धारित होता. हंबीरराव पडल्यावर त्यास हातास झाल्यासारखें वाटूं लागलें. ह्या पुरुषाच्या मरणानें महाराष्ट्राची मोठी हानि झाली. त्याचें जीवनचरित्र उपलब्ध होईल तर राष्ट्रेतिहासांत पुष्कळ भर पडेल. वाईच्या लढाईनंतर संभाजी व औरंगजेब यांजमध्ये तात्पुरता तह (टूस) झाला असें आर्म म्हणतो, पण त्यांत काय बाबी ठरल्या तें लिहिलेलें नाहीं.

कर्नाटकचा कारभार शिवाजीचा जांवई हरजीराजे महाडीक याचेकडे होता. औरंगजेबानें विजापुर जिकल्यावर आपली फौज गोवळकोंड्यावर आणिली, आणि पुढें कर्नाटक जिंकण्याचाही त्याचा इरादा होता. तेव्हां तिकडच्या आपल्या प्रदेशाचें संरक्षण करण्याकरितां संभाजीनें मोरोपंताचा भाऊ केशवपंत पिंगळे व संताजी घोरपडे यांचे हाताखाली दहा हजार फौज देऊन त्यांस जिजीकडे पाठविलें. (जून, १६८७). स्वतःचा बंदोबस्त

करण्याचें सोडून संभाजी. कर्नाटकचे नादास लागला, याजबद्दल त्यास कित्येकांनीं दोष दिला आहे. परंतु ह्या वेळेचे संभाजीचे हेतु काय होते हें पाहिलें पाहिजे. बादशहानें ह्या वेळेस आपली सर्व फौज लांबलांबचे ठिकाणीं पाठविली होती. म्हणून महाराष्ट्रांत मोगल फौजेची संभाजीस तूर्त भीति नव्हती. सन १६८७ च्या जानेवारींत बादशहानें गोवळकोंड्यास वेढा घातला. त्याबरोबर संभाजी व त्याचे लोक सातारा, पन्हाळा, फोंडें इत्यादि ठिकाणांतून चवताळलेल्या वाघाप्रमाणें बाहेर पडले, व जून महिना येई तों त्यांनीं विजापुरच्या पश्चिम इर्दीतला सर्व मुख्य काबीज केला. ह्या कामीं त्यांस अव्याहत विजयच मिळत गेले. (ऑर्म पृ. १५६.) ह्यामुलें कर्नाटकचे बचावास फौज पाठविण्यास संभाजीस दिकत वाटली नाहीं. शिवाय तो स्वतः आपला बचाव करण्यास तयार होता. कर्नाटकावर फौज पाठविण्याचे दुसरे एक दोन उद्देश होते. शिवाजी मरण पावल्यापासून व्यंकोजीनें व नंतर त्याचा मुलगा शहाजी यानें आपला करार पाळला नव्हता. तिकडील मुलखाचा वसूल वगैरे त्यानें संभाजीस कांहीं एक पाठविला नव्हता. तो आपणास अद्यापि विजापुरचा ताबेदार समजे. विजापुर खालसा झाल्यावर शहाजीस स्वतंत्र होण्याची संधि साहजिकच प्राप्त झाली. व्यंकोजीनें स्वतंत्र न होतां स्वतः मराठाशाहीची वृद्धि करावी, हा शिवाजीचा हेतु संभाजी जाणून होता, आणि तो तडीस नेण्यासाठीं त्यानें तिकडे फौज पाठविली. शिवाय मोगलांनीं दक्षिणेकडील प्रांत काबीज करण्यापूर्वी, ते आपण होऊनच हस्तगत करून घ्यावे अशीही संभाजीची इच्छा होती. सारांश, संभाजीचे हेतु कांहीं वाईट नव्हते, व त्याचे अंगांत व्यसन नसतें, तर ते त्यानें तडीस नेऊन शिवजीनें घातलेल्या पायाची वृद्धि केली असती. पण तो सुयोग जुळून आला नाहीं.

ह्या तयारींत अंतस्थ कलहाची भर पडली असावी, असें मानण्यास आधार आहे. केशवपंत व निळोपंत पिंगळे ह्या जुलतेपुतण्यांचें बरें नव्हतें. केशवपंतानें पुतण्या व हरजी राजे या दोघांबद्दलही कपटभाव संभाजीचे मनांत भरवून दिला असावा. कारण हरजी राजे कदाचित् मोगलांस सामील होईल, म्हणून त्यास पकडून कैद करण्याबद्दल केशवपंतस संभाजीची गुप्त ताकीद होती. संभाजीची फौज जुलै महिन्यांत कर्नाटकांत दाखल झाली. तेव्हां औरंगजेबास आपल्या हातची शिकार

गेली असे वाटून, त्याने एकदम कांही फौज म्हैसूर वगैरे प्रांत काबीज करण्यास गोवळकोंड्याहून ताबडतोब रवाना केली. मराठे येण्यापूर्वीच मोगलांनी बंगलोर शहर काबीज केलें. इकडे संभाजीचा उद्देश ओळखून हरजी राजाने जिजीचा बंदोबस्त चांगला केला. हरजीपुढें आपलें कांही चालणार नाही असे जाणून, केशवपंत त्याजबरोबर ल्हेहानें वागूं लागला; आणि दोघांनी आपल्या फौजा एकत्र करून बंगलोरकडे कूच केलें. रस्त्यांत बंगलोर मोगलांचे हस्तगत झाल्याचें त्यांस कळलें (ऑगस्ट १६८७). त्याच वेळेस बादशहा गोवळकोंडा काबीज न करतां दिल्लीस निघून जाणार, अशी वार्ता आल्यामुळें, हरजी महाडीक व संताजी भोसले यांनी सर्व फौजा केशवपंताचे हाताखाली दिल्या. त्या घेऊन केशवपंत म्हैसूर प्रांती गेला, आणि तिकडे दोन तीन महिने मोगलांशीं लढून तो कर्नाटकाकडे परतला (नोव्हेंबर). एकाएकी त्याला परत येण्याचें कारण काय झालें तें समजत नाही. पण परत आल्यावर हरजीचें व केशवपंताचें उबड वैर होऊन भांडण जुंपलें. इकडे औरंगजेबानें दुसरी फौज पाठवून मच्छलीपट्टणपासून पूर्वे किनाऱ्यावरचा सर्व प्रदेश काबीज केला. त्या प्रांतांत जे गोवळकोंड्याचे ताबेदार होते, त्या सर्वांशीं तह करून, त्यांस बादशहानें आपले ताब्यांत घेतलें. ह्या मोगल फौजेशीं टक्कर देऊन पूर्वे किनाऱ्याकडचा प्रदेश आपण घ्यावा, अशी मसलत हरजीनें केशवपंतास दिली. परंतु केशवपंत हरजीचें ऐकेना. शेवटीं हरजीनेंच आपली कांही फौज मोगलांवर पाठविली. ह्या फौजेनें अर्काट, कांचीवरं, पुनामाली वगैरे ठिकाणें व त्या सभोंवारचा प्रदेश अल्प काळांत काबीज केला (१६८७); आणि ते दिवस शेतकापणीचे असल्यामुळें मराठ्यांनीं ह्या नवीन जिंकलेल्या प्रांतांतील वसूलही घेतला. हरजीचा पराक्रम पाहून केशवपंत व संताजी हेही त्याच्या मदतीस गेले, आणि त्यांनीं आणखी पुष्कळ ठिकाणें काबीज केलीं.

इतक्या अवधीत इकडे महाराष्ट्रांत संभाजीनें पन्हाड्याच्या दक्षिणेकडील सर्व प्रदेश जिंकिला. एकशे वीस महत्वाचीं स्थळें संभाजीच्या हस्तगत झाली, असा दाखला आम्हां यास मिळाला होता. वास्तविक संभाजीला या वेळीं फार चांगली संधि आलेली होती. औरंगजेबानें त्यास सर्व बाजूंनी घेरण्याकरितां प्रथम बिजापुर गोवळकोंड्याचीं राज्यें जिंकिली,

पण संभाजी व मराठे ज्यास्तच जोरानें उसळून त्याजवर आले. विचार व धूर्तता संभाजीचे ठिकाणी असती तर प्रत्यक्ष बादशहाच्या फौजेची त्याने चंदी उडवून दिली असती. देशांत बादशहाच्या कृत्यांनी सर्वत्र असंतोष पसरला असून, त्याचे सरदार व मुलगे सुद्धा त्यास कंटाळून गेले होते. यामुळे जो योग शिवाजीस आला नाही, तो या वेळी संभाजीस आला होता. कोणीही मोगल सरदार त्याजपुढे जाण्यास धजेना. पण त्याच्या व्यसनानें ह्या वेळी घात केला. सन १६८८ त व्यसनाचा अतिरेक झाला होता असें दिसतें. इकडे संभाजीचा सर्वत्र विजय होत चाललेला पाहून औरंगजेबाच्या पायांची आग नस्तकास गेली. त्याने प्रथम मराठ्यांस कर्नाटकांतून मार्गे हटविण्याकरितां महंमद सादीक याचे हाताखाली मोठी फौज रवाना केली, ती सन १६८८ च्या फेब्रुवारीत कर्नाटकांत दाखल झाली.

ह्या मोगल फौजेने पुनामाली व वांदिवाश काबीज करून तेथें आपला तळ दिला. त्याजबरोबर झुंजण्यासाठी मराठी फौजाही परत आल्या. परंतु बरेच दिवस दोघांचा सामना न होतां ते आसपासच्या प्रांतास उपद्रव देत राहिले. अनेक वेळां ते थेट मद्रासेवरही आले. ह्या झगड्यामुळे इंग्रजांची तर पांचांवर धारण बसली होती. कारण त्या प्रांतांत ठिकठिकाणी त्यांच्या वखारी असून, त्यांत त्यांचा पुष्कळ ऐवज पसरलेला होता. परंतु ह्या प्रसंगी कर्नाटकांत महत्त्वाचें असें कांहींच घडलें नाहीं. मोगल व मराठे यांचा उघड व जोराचा सामना झालाच नाहीं. प्रांतांत फिरणाऱ्या टोळ्यांच्या क्वचित् चकमकी झडत. ह्याप्रमाणें सन १६८८ हें वर्ष निघून गेलें. पुढें लवकरच सन १६८९ त संभाजीचा अंत झाला, व कर्नाटकांत कमावलेलें राज्य राजारामाचे फार उपयोगी पडलें. निळोपंत यानें तिकडे राजारामाची कामगिरी चांगली केली. केशवपंताचें नांव पुढें आढळत नाहीं. हरजीराजे जिंजीचा बंदोबस्त करून होता. त्याने कर्नाटकाचा बंदोबस्त उत्तम केला; आणि कपटभावानें स्वतःवर न्वाळून आलेल्या केशवपंताकडून राष्ट्राची कामगिरी करवून राज्यवृद्धि केली, यांत शिवाजीचे उद्देश त्याच्या डोळ्यांपुढें एकसारखे होते. त्याने तिकडील प्रदेशांत मोगलांचें कांहीं एक चालूं दिलें नाहीं.

व्यंकीजीचा मुलगा शहाजी यानें मात्र शहाणपणाची वर्तणूक केली नाही. ऊसकोट नांवाचा त्याचा एक परगणा याच वेळेस म्हैसूरच्या राजानें जिंकून घेतला असता, हरजी राजाशी तो मदत मागता, तर त्याचा परगणा गेला नसता. परंतु हरजीकडे मदत मागून आपली दुर्बलता व्यक्त करणें शहाजीस आवडलें नाहीं, म्हणून नाइक त्यानें आपलें नुकसान करून घेतलें.

९. संभाजीचा वध (स. १६८८-८९).—सन १६८८ मध्ये बादशहा विजापुरास राहून संभाजीबरोबर मोठ्या दक्षतेनें लढत होता. विजापुरपैकीं संभाजीनें जिकिलेलीं मैदानांतील बहुतेक ठिकाणें त्यानें परत घेतलीं. परंतु डोंगरांतील प्रदेशावर त्याचा इलाज चालेना. तेव्हां कित्येक डोंगरी किल्ल्यांचे आसपास मैदानांत आपली फौज बसवून वर जाण्याच्या वाटा त्यानें अडवून धरिल्या. परंतु पाठीमागच्या दुसऱ्या अवघड वाटांनीं मराठ्यांचें दळणवळण किल्ल्यांशीं चाटू होतें. संभाजी पन्हाळ्यास राहत होता, त्यासही कित्येक वेळां बादशहाने वेढा घातला. परंतु किल्ला हस्तगत होण्याचें चिन्ह कांहींच दिसेना. शिवाजीनें प्रत्येक किल्ल्याची व्यवस्था फारच शहाणपणानें केलेली होती; आणि दर एक किल्ला चार दोन वर्षे शत्रूशीं टक्कर देण्यास समर्थ होता. विजापुरास बादशहाचे फौजेत सांथ उटून पुष्कळ लोक मेले, तेव्हां त्यानें विजापुर सोडून आपली छावणी नीरेच्या कांटीं आकलूज (ता. माळशिरस, जि. सोलापुर) येथें नेली. इकडे मराठी फौजांनीं नाशिक वगैरेकडे धामधूम चालविली होती, ती बंद करण्याकरितां बादशहानें शहाजादा अजीम यास तिकडे पाठवून ईतिकदखान यास कोंकणांत पाठविलें. तरी संभाजीशीं उघड लढून त्यास काबीज करण्याची बादशहाची बहुतेक निराशाच झाली होती.

संभाजीस कोर्णा, कोर्टें, केव्हां व कसें पकडलें हें चार प्रश्न महत्त्वाचे आहेत. ते संशोधकांच्या मेहनतीनें बहुतेक सुटले असून, भा. इ. सं. मं. इ. वृ. १८३६ ले. ९१ व ऑर्म्बचे मदतीनें खालील मजकूर लिहिला आहे.

ऑर्म्ब म्हणतो, युद्धानें संभाजी ताब्यांत येत नाहीं, असें पाहून बादशहानें आपल्या नेहमींच्या कपटविद्येचें अवलंबन केलें. संभाजी स्त्रीलंपट होता, आणि त्याची ही विषयवासना तप्त करण्यास कलुशानें साध्य

केल्यामुळे, त्याजवर संभाजीची अतिशय मर्जी बसली होती. बादशहास ह्या गोष्टी कळल्या व कलुशासारख्या हलकट मनुष्यास बश करण्यास त्यास प्रयास पडले नाहींत. संभाजीला विषप्रयोग किंवा शस्त्रप्रयोग करून मारण्यापेक्षा कोणत्या तरी युक्तीने पकडून आपल्या स्वाधीन करावे, हा बादशहाचा बेत कलुशास पसंत पडला. एके दिवशी रात्री एका सुस्वरूप हिंदु बाईची मिरवणूक निघाली असता, तिला पकडून आणण्याविषयी कलुशाने संभाजीस सल्ला दिली. तेव्हां कलुशास पाठीमागे फांजबंद राहण्यास सांगून, स्वतः संभाजीने त्या लोकांवर हल्ला केला. ह्या वेळेस पूर्वसंकेतानुरूप मोगल फौज संभाजीच्या पाळतीवर होतीच. संभाजी त्या स्त्रीस पकडून परत आणीत असतां मोगलांनी एकदम हल्ला करून त्यास पकडिले. कलुशाही थोडी कपटाची दांडगाई करून लगेच स्वाधीन झाला. हा प्रकार पन्हाळ्यावर घडला असावा.

दोघांमही बादशहापुढे आणिल्यावर, कलुशाने आपल्या घन्यास वाईट मार्गास लाविले म्हणून बादशहाने त्याची निर्भर्त्सना करून, स्वामिद्रोहाच्या आरोपावर प्रथमतः त्यासच ठार मारविले. पुढे संभाजीस मुसलमान होण्याविषयी त्याने आग्रह केला असता, त्याने पैगंबराची निंदा केली. तेव्हां बादशहाने उंटावर बसवून त्याची धिड काढविली, आणि पुनरपि त्यास मुसलमान होण्याविषयी आग्रह केला. तेव्हां 'आपली मुलगी मला द्याल, तर मी मुसलमान होतो,' असे संभाजीने म्हटल्यावर, बादशहाने प्रथम पैगंबरास निंदाणाऱ्या त्याच्या जिव्हेचा छेद व त्याच्या शरीराचे तुकडे तुकडे करवून ते कुत्र्यांकडून खावविले. अशाप्रकारे संभाजीचा अंत झाला. येणेप्रमाणे आर्मची हकीकत आहे.

ग्रेट डफने आपली हकीकत बखरींवरून घेतलेली दिसते. तीत व धरण्या लिहिण्यांत पुष्कळ तफावत आहे. गोवळकोंड्याच्या तैनातीस तकरीबखान म्हणून एक सरदार होता. तो ते राज्य संपल्यावर औरंगजेबाचे नोकरांत आला. त्यास कोल्हापुरची फौजदारी देऊन बादशहाने संभाजीच्या पाळतीवर पाठविले. मोगल लोक पन्हाळ्याचे आजूबाजूस फिरत होते. परंतु तो किड्या त्यांचे हातीं लागला तव्हता. संभाजी संगमेश्वर येथे विलास करीत होता, त्याची कच्ची बातमी तकरीबखानाने मोठ्या युक्तीने काढिली. संगमेश्वर कोंकणांत विशाळगडच्या

घाटाखाली उत्तरेस वीस एक मैल दूर आहे. विशालगडानजीकच्या घांटास अंबाघांट म्हणतात. त्या वेळेस संगमेश्वरची ही वाट फार फार अवघड होती. परंतु वाटाडे घेऊन व सर्व माहिती मिळवून, तकरीबखानाचा मुलगा इखलासखान हा संभाजीस पकडण्याच्या हेतूने कोल्हापुराहून टोळी घेऊन निघाला. अगदीं नजीक येईपर्यंत त्याच्या येण्याची वार्ता सुद्धा कोणास कळली नव्हती. जवळ आल्यावर संभाजीच्या जासुदांनीं त्यास ही बातमी कळविली. त्या वेळीं 'कबजीबाबास बोलवा व त्यांस पुढें जावयास सांगा, मला त्रास देऊं नका,' असें संभाजी म्हणाला. मोगल आल्याचें पाहून संभाजीचे बहुतेक लोक त्यास सोडून गेले. थोडेसे राहिले होते, त्यांस घेऊन कलशानें मोगलांशीं सामना केला, परंतु तीर लागून तो इतवीर्य झाला, तेव्हां समोर आलेल्या लोकांस कापीत मोगल शिपाई संभाजी होता तेथें आले. संभाजी वेष पालटून पळून जाण्याच्या तयारीत होता. परंतु त्याच्या अंगावरील मौल्यवान् दागिन्यांवरून मोगलांनीं त्यास ओळखिलें; आणि कलशासह त्यास व दुसऱ्या चोवीस अहमांस पकडून ते परत कोल्हापुराकडे चालते झाले. तकरीबखानानें बादशहास हें वर्तमान कळविलें. बादशहा त्या वेळीं आक्खज सोडून, पुण्याच्या ईशान्येस भीमेच्या कांठीं तुळापुरास घेऊन राहिला होता. संभाजीस आपले समोर आणण्याविषयीं त्यानें तकरीबखानास हुकूम पाठविला. बादशहाच्या छावणीनजीक येतांच खानानें संभाजीस उंटावर बसवून धिंड काढीत बादशहासमोर आणिलें. मग संभाजीस ठार मारावें कीं नाहीं, याचा विचार चालला. वजीर वगैरे मंडळींनीं अशी सल्ला दिली, कीं संभाजीस मारूं नये. कारण त्यास मारण्याचा धाक दाखविल्यानें मराठ्यांचे किले वगैरे घेण्यास सुलभ पडेल. बादशहाचाही विचार असाच होता असें दिसतें. परंतु संभाजीला मात्र आपल्या हीन स्थितीचा अत्यंत वीट येऊन, आयुष्याचा एक एक क्षण दुःसह झाला होता. अशा स्थितीत बादशहाकडून त्याला निरोप आला, कीं 'तूं मुसलमान होशील, तर जीवदान देतो.' त्याजवर संभाजीनें पैगंबराची निंदा करून जबाब पाठविला, कीं 'तुम्ही आपली मुलगी मला देत असाल तर मी मुसलमान होतो.' ह्या उत्तरानें बादशहाला संताप आला, व लगेच त्यानें संभाजीचे डोळे काढून जीभ कापविली, व लष्करच्या बाजारांत

त्याचा व कलुशाचा शिरच्छेद करविला (ऑगस्ट १६८९). ग्रॅट् डफ् म्हणतो, बिचाऱ्या कलुशावर स्वामिद्रोह केल्याचा आरोप करण्यांत येतो तो खरा नाही.

अशा प्रकारचे दोन भिन्न लेख उपलब्ध आहेत, आणि त्यांची एक-वाक्यता करणे कठीण आहे. वरील दोघांशिवाय औरंगजेबाबरोबर असलेल्या बुंदेले सरदाराने संभाजीची हकीकत लिहिली आहे. परंतु तिच्यावरूनही खऱ्या प्रकाराचा निर्णय होत नाही. तथापि वर सांगितलेल्या चार प्रभांची पृथक्पणे उत्तरे देणे शक्य आहे.

पहिला प्रश्न.—संभाजीस कोणी पकडिले ? ऑर्म कोणाचेच नांव देत नाही. बुंदेले म्हणतो खानजमान नामक मांगलांच्या सरदाराने संभाजीस पकडिले. चिटणीस आपल्या बखरीत ईलाचीवेग याने संभाजीस पकडल्याचे लिहितो. डफने तक्रीबखान व त्याचा मुलगा इखलासखान अशी नावे दिली आहेत. रत्नागिरि गॅझेटियरमध्ये मुकर्रबखानाने संभाजीस पकडिले असे लिहिलेले आहे.

ह्या सर्व नावांची एकवाक्यता खाफीखानाच्या लेखावरून करितां येते. (एल्यट भाग ६, पृष्ठ ३३७-३४०). शेख निजाम हैदराबादी नांवाचा एक शूर सरदार कुतबशाहीत होता. गोवळकोंड्यास औरंगजेबाने वेढा घातला, तेव्हां कुतबशाहाचे कित्येक सरदार धन्यास सोडून औरंगजेबाकडे आले, त्यांत हा प्रमुख होता. औरंगजेबाने लगेच त्या सरदारास तक्रीबखान हा किताब व पंचहजारी मनसब दिली. ह्याने चांगला पराक्रम केल्यावरून त्यास पुढे मुकर्रबखान हें दुसरे नांव व कोल्हापुर प्रांताचा कारभार देऊन बादशहाने संभाजीवर नजर ठेवण्यास पाठविले. त्याने पन्हाळ्यास वेढा घातला, आणि संभाजीची खबर आणण्यासाठीं जिकडे तिकडे गुप्त हेर रवाना केले. संभाजी कोठे आहे, ही खबर लागतांच, मुकर्रबखान, त्याचा मुलगा इखलासखान व दुसरे मुलगे आणि पुतण्ये, दहाबारा खास नोकर, व दोन तीनशे घोडेस्वार, अशा मंडळींनी एकाएकी संभाजीवर येऊन त्यास पकडिले. ह्या पराक्रमाबद्दल बादशहाने खूष होऊन मुकर्रबखानाची मनसब एक हजार वाढविली, आणि त्यास खानजमान फत्तेजंग असा किताब व मौल्यवान बक्षिसे दिली. त्याचा मुलगा इखलासखान संभाजीस पडकडण्याचे कामी उपयोगी

पडला, म्हणून त्याचीही मनसब वाढवून त्यास बांदशहानें खान-इ-आलम हा किताब दिला. ह्यावरून वर सांगितलेलीं सर्व नांवे एकच होत. मात्र चिटणिसांचा ईलाचीवेग हा इखलासखान शब्दाचा मोडींतील अपभ्रंश असावा. इफ्चा तक्तीखान, बुंदेल्याचा खानजमान, गॅझेटियरचा मुकर्रब-खान हीं सर्व एकाच इसमाचीं नांवे आहेत. बखरकारांचा ईतिकदखान हा पुढें रायगड काबीज करणारा झुल्फिकारखान होय.

दुसरा प्रश्न.—कोठें पकडिलें ? इफ् व चिटणीस संगमेश्वर देतात. आर्म पन्हाळा असेल असा तर्क करितो. बुंदेले विशाळगड म्हणतो. विविधज्ञानविस्तारांतील मराठेशाहीच्या लेखकांनीं विशाळगड पसंत केला आहे. खाफीखान बाणगंगेच्या कांठचें, समुद्रापासून एक दिवसाचे टप्यांतलें, व कोल्हापुराहून ४५ कोसांवरचें संगमेश्वर असें सांगतो. पन्हाळगड व विशाळगड यांचे दरम्यान संभाजी राहत होता, हें निर्विवाद आहे. विशाळगडाहून संगमेश्वर सुमारे पंचवीस व कोल्हापुराहून सुमारे साठ मैल आहे. राजापुराप्रमाणेंच घांटापासून पश्चिमेस कांहीं मैलांवर जयगडच्या खाडीच्या-कांठीं समुद्रापासून वीस एक मैलांवर संगमेश्वर आहे. प्राचीन काळी संगमेश्वर प्रसिद्ध होतें, पण अलीकडे दोनशें वर्षे तें जीर्णोत्थित आहे. मराठेशाहीच्या एकंदर इतिहासांत ह्या प्रसंगाशिवाय त्याचा कोठेंही उल्लेख नाही. अशा अपरिचित ठिकाणीं संभाजी पूर्वी कधीं आला नव्हता, आणि या वेळेसही येण्याचा विशेष संभव नव्हता. आपल्या विलासांत कोणत्याही प्रकारचा व्यत्यय येऊं नये, व आपण कोठें आहों, ह्याचा आपल्या शत्रूस मागमूस लागूं नये, अशा उद्देशानें संभाजी संगमेश्वरी* आला असावा. परंतु प्रत्यक्ष पन्हाळ्यास वेढा पडला असतां, व आजूबाजूस मोगल संचार करित असतां, मोगलांस भिऊन अप्रसिद्ध ठिकाणीं लपून, आपणास

* संभाजीला संगमेश्वरी पकडिलें यांत संशय नाही. संगमेश्वर हें गांव सर-देसाई घराण्याचें वतनी होतें. तेथें त्याचा वाडा होता, तो त्यांनीं संभाजीस राहण्यास दिला. पुढें पेशवाईत हा वाडा सरदेसाई दुरुस्त करूं लागले, त्यास पेशव्यांनीं मनाई केली, आणि छत्रपतींचा वाडा सरदेसाई बळकावून बसले आहेत, असा भलताच आरोप त्यांजवर आणिला. संगमेश्वरास छत्रपतींचा वाडा कधींच नव्हता. ही हकीकत खंड २० ले. २८९ वरून स्पष्ट आहे.

निर्धास्त मानण्याजोगें संभाजीचें आजपर्यंतचें ब्रीद नव्हतें. शत्रु अंगावर आला असतां शूरास अपमानकारक रीतीनें स्वतःचा वचाव संभाजीनें कधीं केलेला नाहीं, इतकेंच नव्हे, तर प्रसंग पडल्यास थोडासा मान बाजूस ठेवून एखाद्या कृतीचा अंगीकार करून वेळ मारून नेण्याचा शिवाजीचा गुण संभाजीचे अंगी असता, तर त्याचा पुष्कळ फायदा होण्याचा संभव होता. निदान सन १६८८ च्या पावसाळ्यांतील चार दोन महिन्यांत स्वतःचा बाणा संपूर्णपणें बदलण्या इतक्या दीन दशेस संभाजीला त्याच्या व्यसनानें व संकटानें एकाएकीं आणून पोंचविलें होतें; आणि तो सर्व-स्वाचा त्याग करून स्वतःस पूर्णपणें विसरून गेला होता असें दिसतें. कदाचित् मंत्रानें शत्रूचा नाश करण्याचें कवजीचें नैपुण्य मोगलांशीं सामना करण्यास पुरे आहे, अशा समजूतीनें, व कवजीनें भारल्यामुळें, एकाद्या स्त्रीच्या नादास लागून, संभाजी संगमेश्वरी आला असेल, किंवा मोगलांस फितूर असलेल्या कवजीनें त्यास बुद्ध्या संगमेश्वरी आणून, त्याजबद्दलची वर्दा आतून मोगलांस दिली असेल, असेंही असण्याचा संभव आहे. मोगलांच्या हालचालींची वार्ता संभाजीच्या कानीं आली असावी; आणि दगदगीस वेतागून चार दिवस विश्रांति घेण्याकरितां तो पन्हाळगडाहून अगर विशाळगडाहून संगमेश्वरास आला असावा, मात्र ह्यामुळें कलुशाच्या स्वामिद्रोहास पुष्टि येते. सारांश, खाफीखानानें पूर्ण खाणाखुणा दिलेल्या ह्या संगमेश्वरीच संभाजी पकडला गेला ह्यांत संशय नाहीं.

तिसरा प्रश्न.-केव्हां पकडिलें ? चिटणिसानें संभाजीच्या मृत्यूचा शक १६१० दिला आहे. शके १६१० म्हणजे मार्च सन १६८९ होऊं शकेल. ग्रॅट डफ् ऑगस्ट १६८९ देतो. ऑर्म् म्हणतो जून १६८९. ऑर्म्ने आपल्या म्हणण्याचा खुलासा येणेंप्रमाणें केला आहे. मद्रासच्या इंग्रजांचें ता. २० जुलै, १६८९ चें पत्र विलायतेस गेलें. त्यांत संभाजीच्या मरणाचा उल्लेख नाहीं. त्यानंतर २७ ऑगस्टचें दुसरें पत्र गेलें त्यांत त्यांनीं संभाजीच्या वधाची बातमी कंपनीस कळविली आहे. संभाजीच्या वधाची बातमी तुळापुराहून अगर मुंबईहून मद्रासच्या इंग्रजांस कळण्यास सुमारे वीस दिवसांचा अवधि धरून ऑर्म् म्हणतो, हा वध ऑगस्टच्या आरंभीं झाला असावा; व तत्पूर्वीं सुमारे एक माहिना तो धरला गेला असावा. ऑर्म्च्या या लिहिण्यावरून एक गोष्ट सिद्ध होते. ज्या राजाच्या

ताब्यांत मुंबईकर इंग्रजांचा सर्व व्यापार होता, त्याच्या वषाची बातमी एक वर्षपर्यंत त्यांनी विलायतेस कळविली नसेल हें संभवत नाही. शिवाय सन १६८८ च्या अव्वलीपर्यंत संभाजी कसा गुंतलेला होता, हेंही मागे आलेच आहे; म्हणून मार्च सन १६८९ हा काल बरोबर असला पाहिजे. त्याप्रमाणेच संगमेश्वर, विशाळगड व कोल्हापुर यांचे दरम्यान मृगापासून म्हणजे तारीख ५ जून नंतर अतिशय पाऊस पडतो. अशा पावसांतून मोगल फौज अवघड घाटांतून बाहेर येणे विशेष संभवनीय नाही.

स. १६८८ च्या उन्हाळ्यांत व पावसाळ्यांत संभाजी संगमेश्वरास सरदेसाई यांच्या वाड्यांत होता असा उल्लेख खं. २० ले. २८९ यांत आहे. 'आमचा वाडा वतनी श्रीमंत कै. संभाजी महाराज किल्ले रायगडा-हून, मोगलांचे अडचणी मुळें, कबजीचे बुद्धीनें, जरीर निघोन संगमेश्वरीं आले, ते उन्हाळां जमात वाड्यानजीक होते. पर्जन्यकाळ आला. चहुं-कडे धामधूम ऐसी संधि पडली, त्यांत आमचा वाडा मोठा पाहून आमचे वडिलांजवळ जागा मागोन वाड्यांत येऊन अडीच महिनेपर्यंत राहिले. पुढें शेख निजाम सुभा मोगलांकडून येऊन त्यानें हस्तगत करून नेले. ते समयां वाडा आमचा जाळिला व गांवांतलें देवळें फोडिलीं; व देव बाटविले. या प्रो महार्णव झालें. मोगलानें प्रांत काबीज केला. कसब्यांत गदी बांधिली. प्रांतास कौल दिला.' यावरून उघड होतें कीं, संभाजीनें उन्हाळा व पावसाळा संगमेश्वरीं काढिला; आणि मनुची म्हणतो त्याप्रमाणें स. १६८८ च्या डिसेंबरांत ता. २८ रोजीं संभाजी पकडला गेला. संगमेश्वराहून कोल्हापुरास व कोल्हापुराहून बादशहाच्या छावणीस जाऊन, फाल्गुन च॥ ३० श. १६९०, मार्च ता. ११ स. १६८९ रोजीं तुळापूर येथें मारला गेला.

चवथा प्रश्न.—कसें पकडिलें ? ग्रॅट् डफ व ऑर्म या दोघांमध्ये फारच विरोध आहे. ऑर्म म्हणतो, कलुशाच्या फितुरीमुळें संभाजी मोगलांच्या हातीं सांपडला. डफ यास कलुशाची फितुरी संमत नाही. बखर-कार फितुरीच्या आरोपास पुष्टी देतात. तेव्हां कलुशा फितुर नव्हता, असें म्हणण्यास ऑर्म व बखरी यांच्याहून दुसरा आधार डफ यास खाफी-खानाचा मिळाला असावा. ऑर्म मिरवणुकीची गोष्ट देतो, तिला दुसरा आधार सांपडत नाही. संभाजी व्यसनासक्त होऊन विशाळगडी बेहोष

राहिला होता. तेथें त्यास मोगलांनीं येऊन एकदम पकडिलें, असें विविध-
ज्ञानविस्तारांत म्हणजे बुंदेल्याचे हकीकतींत आहे. असल्या महत्त्वाच्या
विषयावर त्या वेळीं चड्ढूकडे निरनिराळ्या गप्पा पसरलेल्या होत्या, आणि
ह्या गप्पाच पुढें अनेक ठिकाणीं नमूद केलेल्या आपणास आढळतात.
इंग्रजांच्या पत्रांत किंवा बखरींत खरा प्रकारच नमुद झाला असेल, असें
नाहीं. तथापि मुसलमानांची तरफदारी करणारा व ज्यास खरी हकीकत
माहीत असण्याचा बराच संभव, त्या खाफीखानाची हकीकत बरीच विश्व-
सनीय दिसते ती अशी:—

संभाजी हा घांटाखालीं संगमेश्वर येथें राहत आहे, अशी बातमी
मिळाल्यावर मुकर्रबखान दोन हजारोंवर स्वार व एक हजार पायदळ
अशी फौज बरोबर घेऊन संभाजीस पकडण्याकरितां कोल्हापुराहून
निघाला. रस्ता पारच अवघड होता. मोगल फौज आल्याची बातमी
संभाजीच्या हेरांनीं त्यास कळविली, पण ती संभाजीस खरी वाटली नाहीं.
बरोबरची फौज कांहीं अंतरावर ठेवून, खान दोनतीनशें लोकांनिशीं पुढें
गेला, तेव्हां कलुशा कांहीं लोक बरोबर घेऊन खानावर आला. सुखा-
तसिच कलुशाचे उजवे हातास तीर लागून तो घोड्यावरून पडला.
इकडे संभाजी पळून जाण्याच्या बेतांत होता, तो घोड्याखालीं उतरून
कलुशाचे साह्यास आला. इतक्यांत कलुशास मोगलांनीं पकडिलें; आणि
संभाजी पळून एका देवळांत लपून बसला. पुढें मोगलांनीं वेढा घालून
त्यास पकडिलें. या प्रसंगीं कित्येक मराठे सरदार व लोक मोगलांचे
हातून कापले गेले. भालोजी घोरपडे पांचशें लोकांनिशीं पन्हाळ्याचे
बंदोबस्तास असे, तो संगमेश्वर येथें फौजेसुद्धां लहून ठार झाला.
(का. सं. पत्रें यादी ४०७). संभाजीचीं बायकामुलें व राजारामाच्या
बायका तेथेंच होत्या, त्या मोगलांचे हातीं सांपडल्या. एकंदर सव्वीस
माणसें मोगलांनीं पकडलीं. मुकर्रबखान संभाजीस हत्तीवर आपल्या पाठी-
मागे बसवून घेऊन गेला. बादशहाला ही बातमी कळल्यावर त्यानें मोठा
उत्सव केला; आणि मुकर्रबखानाचा सन्मान करण्याकरितां लोक सामोरे
पाठविले. रस्तोरस्तीं मोठा उत्सव करण्यांत आला. पुढें कांहीं दिवसांनीं
संभाजी व कलुशा ह्यांचा शिरच्छेद करण्यांत आला. अशी हा
हकीकत खाफीखानासच समजण्याचा संभव विशेष होता. कलुशाच्या

बेइमानाबद्दल खाफीखान कांहीं लिहीत नाही, यावरून तो आंतून बाद-
शहास सामील होता असें दिसत नाही. मात्र संभाजी अगदी त्याच्या
मुठीत असल्यामुळे, व इतर मंडळीच्या बोलण्याकडे कलुशनं अगदीच
दुर्लक्ष केल्यामुळे, महाराष्ट्र मंडळीस त्याचेंच हें कपट असें वाटलें असावें.
बादशहानें कलुशास कपटानें वश करून घेतलें; आणि त्याच्या बेइमाना-
मुळे संभाजी बादशहाच्या हाती लागला, अशी हकीकत मनूचीनेही
यथास्थित वर्णिली आहे; पण मनूची या वेळीं मद्रासेस होता, तेव्हां लोक-
वातेंपलीकडे ज्यास्त कांहीं त्यास ठाऊक असण्याचा संभव नाही. या एकंदर
प्रकरणाची चर्चा भा. इ. मं. इतिवृत्त १८३६ ले. ९१त रा. पटवर्धन
यांनी केली आहे, त्यावरून बराच निर्णय होतो.

संभाजीस पकडल्यावर त्यास कोल्हापुराहून, तुळापुर येथें बादशहाचे
छावणीत नेलें. अशा स्थितीतही संभाजीने आपला बाणा कायम राखिला;
तो बादशहास शरण गेला नाही. शरण गेला असता तरी बादशहाकडून
जीवदान मिळेल, अशी त्यास खात्री नव्हती. संभाजीने पैगंबराची केलेली
निंदा सहन न होऊन, संतापाच्या आवेशांत बादशहानें संभाजीस ठार
मारविलें, हें म्हणणें औरंगजेबाचे शीलास शोभत नाही. संतापानें देह-
भान विसरणारा औरंगजेव नव्हे. त्याचे बेत नेहमीं खोल असावयाचे.
मराठ्यांचे पार्यी आजपर्यंत आपली काय दुर्दशा झाली, हें तो
जाणून होता. म्हणून संभाजीस ठार मारण्याचा त्याचा निश्चय अगो-
दरच झाला असेल. शत्रूस आपल्या ताब्यांत घेऊन, त्याजकडून आपली
कामगिरी करविण्याची युक्ति अकबराची होय, औरंगजेबाची नव्हे.
औरंगजेवानें आपल्या एकाही शत्रूस जीवदान दिल्याचें उदाहरण नाही.
तेव्हां संभाजीस ठार मारण्याचा त्याचा पूर्व संकल्पच असला पाहिजे.
जीभ कापणें व डोळे काढणें हें त्यानें मराठ्यांस धाक घालण्यासाठीं केलें
असेल. त्याचा परिणाम मात्र उलट झाला. औरंगजेबाच्या मुलीचें प्रेम
संभाजीवर कितपत होतें, ह्या प्रश्नाचा विचार पुढें करावयाचा आहे.
असो. एकंदरीत संभाजीचा वध फार हृदयद्रावक रीतीनें झाला, आणि
त्या योगें मराठशाहीवर दुसरा मोठा आपात आला, त्याचें वर्णन पुढें
येईल. मरणकाली संभाजीचें वय ३२ वर्षांचें होतें.

१०. संभाजीची योग्यता.—येथपर्यंत संभाजीची हकीकत दिली आहे, तिजवरून तो कोणत्या तऱ्हेचा पुरुष होता, हे सहज कळून येईल. शिवाय संभाजीच्या कर्तृत्वासंबंधाने ठिकठिकाणी चर्चा केलेली असल्यामुळे, आतां कांहीं विशेष सांगायचाचें राहिलें नाहीं. संभाजीच्या अंगचे मोठे गुण म्हटले म्हणजे त्याचें अप्रतिम शौर्य, निरुपम धाडस, व मरण आलें तरी शत्रूस हार न जाण्याचा त्याचा बाणा, हे होत. तो चवताळून आलेल्या वाघाच्या अंगावर समोर चालून जात असे, असें सांगतात. हा गुण अलौकिक आहे यांत संशय नाहीं. मात्र ह्या गुणास विचार अगर विवेक यांची जोड मिळेल, तरच त्याचें चीज होत असतें. संभाजीचे ठिकाणी विवेक नसल्यामुळे, त्याच्या ह्या धाडसाचा परिणाम विपरीत झाला.

शौर्याहून अन्य गुण संभाजीच्या अंगी विशेष नव्हते. तो अंतःकरणाचा कोमल असावा, असा तर्क करण्यास जागा आहे. त्याच्या हातून करपणाचीं कित्येक कृत्ये घडलीं, एवढ्यावरून त्याचा स्वभावच कुर होता असें म्हणतां येणार नाहीं. ज्यांस तो आपले वैरी म्हणून एकवार समजला, त्यांजला त्यानें दया दाखविली नाहीं हें खरें, तथापि सामान्यतः विनाकारण त्यानें लोकांस छळल्याचें उदाहरण नाहीं. तसेंच रागाच्या आवेशांत हातून अन्याय घडल्यास, राग शांत झाल्यावर त्यास पश्चात्तापही होई. ह्यावरून असें दिसतें कीं, तो केवळ पाषाणहृदयी नव्हता. बाळाजी आवजीस ठार मारल्यावर त्यास अत्यंत अनुताप झाला. ह्या अन्यायाबद्दल त्याच्या बायकोनें त्याचे डोळ्यांत चांगलेंच अंजन घातलें. येसूबाई त्यास खरमरीत शब्दांनीं नानाप्रकारें बोलली असतां, त्यानें प्रत्युत्तरादाखल एक चकार शब्दही काढिला नाहीं; उलट तिचेंच म्हणणें त्यानें कबूल केलें. नाहीं तर बायकोच्या जाचानें वैतागून तिला झिडकारून टाकण्यास त्यास विलंब लागला नसता, परंतु बायकोचा थोरपणा तो जाणून होता. त्यानें तिला शब्दांनीं अगर वर्तणुकीनें दुखविल्याचें उदाहरण नाहीं. स्त्रीलंपट होऊन त्यानें तिच्याकडे दुर्लक्ष केलें असेल, तरी पण तिचा त्यानें अवमान असा कधीं केला नाहीं. उलट अनेक वेळां तो तिच्यापाशीं आपल्या चुका कबूल करी, परंतु व्यसनाचा नाद अतिशय लागल्यामुळे, त्याला आपल्या वर्तणुकीवर कोणत्याही प्रकारचा दाब ठेवता येत नसे. यास्तव शिकेमोर्तबाचा अधिकार त्यानें नेहमीं बायकोच्याच

हातीं ठेविला होता. गोव्याचे स्वारीत बाळाजी आवजांचा मुलगा खंडो-बळाळ याची स्वामिभक्ति पाहून, संभाजीने त्याजवर कृपा केली, ती गोष्ट पुढे चिटणिसांच्या हकीकतीत दिली आहे. त्यावरून संभाजीच्या अंगची दयार्द्रता व गुणग्राहकता हे गुण व्यक्त होतात. मात्र अमुक एक मनुष्य वाईट असे त्याच्या मनाने एकदां घेतले, म्हणजे मग त्याचा ग्रह कधी बदलत नसे. येसूबाईवर संभाजीची भक्ति होती यावरून संभाजी मूळ अंतःकरणाने वाईट नव्हता असे दिसते. संभाजीच्या आपत्तीत त्याची ही बायको आपल्या उज्ज्वल गुणांनी विशेष शोभते. खंडो बळाळ वगैरे चांगल्या मंडळीस तिने धीर देऊन कामास लाविले. पुढे औरंगजेबाच्या हातांत पडल्यावरही तिच्या सौजन्याने व सद्गुणाने तिची जीवनयात्रा सुखाची गेली. औरंगजेबाच्या जनानखान्यांत ती मोठ्या सावधगिरीने पण प्रेमाने वागली. सगळ्यांशी तिने प्रेम संपादिले. शाहूशिवाय आणखी मुल्ले-मुली तिला होत्या असे मनुची म्हणतो. शाहूचा जन्म स. १६८० तला. तेव्हां तिला आणखी मुल्ले असणे संभवनीय आहे. मात्र मराठी बखरीत त्यांचा उल्लेख नाही. ही शाहूच्या सुटकेनंतर दिल्लीसच अटकेंत होती. बाळाजी विश्वनाथ दिल्लीवर गेला, तेव्हां मातुश्रीस सोडवून आणा, असा त्यास शाहूचा हुकूम होता. त्याप्रमाणे ती दक्षिणेत परत आली असावी.

स्त्रीविषयक आसक्ति व मद्यपान ही दोन व्यसने संभाजीला जबरदस्त होती. त्यामुळेच त्याचा अंती नाश झाला. ही दोन व्यसने म्हणजे किती भयंकर आहेत, हे सांगावयास नकोच, आणि त्यामुळे संभाजीचा नाश झाला यांतही कांही आश्चर्य नाही. तथापि संभाजीच्या या व्यसनपासून लोकांस साक्षात् उपद्रव किती होत असे, ह्याचा विचार केला पाहिजे. म्हणजे सुरापानाने धुंद होऊन संभाजीचे चाळे बाहेरच्या लोकांस व प्रजाजनांस जाचक होत असत कीं काय, किंवा तो एकांतांत बसून आपली विषयवासना तृप्त करून घेई; तसेंच स्त्रीविषयक वासनेच्या नादीं लागल्यामुळे परदारापहरणासारखे भयंकर जाच लोकांस सोसावे लागले कीं काय ? या प्रश्नांचा विचार करिताना आपण नाटकांवर हवाला देऊन उपयोग नाही. नाटककार किंवा कादंबरीकार ह्या त्या पुरुषांचे नाटक किंवा कादंबरी लिहून, आपल्या लेखांत विशेष रस आणण्याकरितां हातांतील पात्रांची वाटेळ तशी दुरुद्धा करून सोडितात.

मराठ्यांच्या इतिहासांत तर असे प्रकार पदोपदी घडले आहेत. त्यांतून दुर्दैवाची गोष्ट ही, कीं आपल्या भाषेत इतिहासकारांपेक्षां नाटक व कादंबरीकारांनींच विशेष अघाडी मारली आहे. संभाजी, आनंदीबाई, पानिपत वगैरे विषयांची आपली आज कालची माहिती कादंबऱ्या अगर नाटके यांवरूनच प्राप्त झाली आहे. संभाजीच्या संबंधानें तर हा प्रकार विशेष आनिष्ट झाला आहे. ह्या गोष्टीत बखरींवरही सर्वस्वी विश्वास ठेवितां येत नाही, हें मागें सांगण्यांत आलेंच आहे. मात्र अना-चारांचीं विविष्ट उदाहरणें जेवढीं बखरींत दिलीं असतील, तेवढीं अवश्य जमेस घरलीं पाहिजेत. पण अशीं उदाहरणें संभाजीसंबंधानें फारशीं नाहींत, तेव्हां वर सांगितलेल्या प्रश्नांचा खुलासा होणें शक्य नाहीं. तथापि संभाजीच्या चरित्रक्रमावरून एक गोष्ट उघड होते, ती ही कीं संभाजी गादीवर आल्यापासून सन १६८५ च्या अखेरपर्यंत व्यसनामयें रममाण होण्यास त्यास फारसा अवधि मिळालेला नाहीं. सन १६८६ च्या सालांत तो कोंठें व काय करीत होता तें समजत नाहीं; तरी त्या वेळीं शत्रू छातीवर पाय देऊन उभे असतां, वारयोषिता व मद्यपानें बरोबर घेऊन तो सर्व वर्षभर संगमेश्वरसारख्या एखाद्या अप्रसिद्ध ठिकाणीं दडी मारून बसला असेल हें संभवत नाहीं. १६८७ व ८८ सालांत, तो मोहिमा करीत होता. यावरून कार्यव्याप्त-तत्त्वामुळें तरी व्यसनाभिलाष सिद्धीस नेण्यास त्यास मनमुराद अवसर मिळाला नाहीं हें खचित. म्हणून विशिष्ट उदाहरणें पुढें येईपर्यंत महाराष्ट्र-राज्यसंस्थापकाच्या ह्या पूज्य पुत्रावर, कादंबरीकाराप्रमाणें यथेच्छ तोंडसुख घेणें निदान इतिहासकारास तरी प्रशस्त नाहीं. लहानपणीं संभाजी ब्राह्म-पणा करी; परंतु राज्याधिपति झाल्यावर अंगावर पडलेल्या जबाबदारीमुळें, त्याच्या व्यसनांतील ब्राह्मपणा थोडाबहुत तरी कमी झाला असेलच. कदाचित् शेवटीं शेवटीं निराशा व उद्वेग यांचा जाच विसरण्याकरितां, मदिरेची भक्ति त्यानें विशेष चालविली असेल, अग्राही संभव आहे.

एकंदरीत संभाजीची योग्यता ठरवितांना फार सावधानीरी ठेविली पाहिजे. दुसरी एक गोष्ट संभाजीला बाधक झाली आहे. शिवाजीचाच मुलगा पडल्यामुळें शिवाजीच्या कर्तृत्वाशीं संभाजीची तुलना केली जाते. दोघेही पुरुष संनिकट आल्यामुळें एक अतिशय उच्च, तर त्याचे विरोधानें

दुसरा अतिशय नीच समजला जातो. शिवाजी लोकोत्तर पुरुष होऊन गेला, त्याचे हातून राज्यसंपादन झालें, तेव्हां अर्थात् त्यास देवाप्रमाणें मान मिळूं लागला. ह्या प्रकाराशीं संभाजीच्या आचरणाचा विरोध स्पष्ट होऊन, व्यसनामध्ये, पराक्रमशून्यतेमध्ये, व इतर हरएक दुर्गुणामध्ये संभाजी जितका दिसतो तितका हीन खचित नाही. चांगुलपणांत तो लोकोत्तर नव्हता, तसा हीनपणांतही तो लोकोत्तर नव्हता. त्याच्या ठिकाणीं असाधारण असें कांहीं नव्हतें. त्याचीं व्यसनं त्याच्या जबाबदारीच्या मानानें कितीही निंद्य दिसलीं, तरी तत्कालीन परिस्थितीच्या मानानें तीं असामान्य नव्हतीं. म्हणून शिवाजीस त्या टोंकास तर संभाजीस त्याच्या विरुद्ध टोंकास उभें करणें वाजवी नाही. संभाजीच्या नाशाचीं मुख्य कारणें दोन आहेत, एक नव्हे, केवळ त्याच्या अंगच्या व्यसनांमुळें अगर दुर्गुणांमुळें एवढें मोठें अरिष्ट राष्ट्रावर आलें असें नाही. दुसरें एक जबरदस्त कारण आहे, तिकडे सहा कोणाचें लक्ष जात नाही. प्रतापी मोगल बादशाहीच्या अखिल व प्रचंड शक्तीशीं संभाजीला निःसहाय झगडावें लागलें, तसें शिवाजीस लागलें नाही. संभाजीच्या सारखीं संकटें शिवाजीवर येतीं, तर त्याचीही त्रेधा उडाल्याशिवाय राहतीना. मात्र कांहीं तरी युक्ति योजून तशीं संकटें शिवाजी स्वतःवर एकदम येऊं देत नसे; आणि संभाजीस तर कावा असा मुळींच माहीत नव्हता. शिवाजी विजापुरकरांशीं लढला, तर संभाजीनें प्रत्यक्ष औरंगजेबाशीं मोठ्या जोरानें टक्कर मारिली; आणि अनेकवार त्या बलवान् बादशहास त्यानें सतावून अगदीं इताश केलें. यामुळेंच मरणाचे पूर्वीं मोगलांच्या भीतीनें तो संगमेश्वरीं जाऊन लपला असेल, हें संभवत नाही. सारांश, आज राजपुरास, तर उद्यां भडोचेस, आज हवसाणांत, तर उद्यां फोडयावर, असा जो एकसारखा विजेसारखा चमकत होता, ज्यानें अनेक मुख्य मारून मोगल बादशहास जर्जर केलें, ज्यानें गंगेच्या तीरीं सहा हजार विश्वासघातकी लोकांचा मोठ्या शिताफीनें समाचार घेतला, ज्यानें वाघाप्रमाणें शत्रूवर उडी घालण्यास कधींही जिवाची पर्वा केली नाही, त्यास औरंगेबासारख्या बलिष्ठ बादशहानें व्यसनाधीनतेच्या वन्य अवस्थेंत विश्वासघातानें पकडिलें, आणि नीचतेनें त्याचा शिरच्छेद केला, म्हणून आम्हीं तजातीयांनींही संभाजीचा तिरस्कारच केला पाहिजे असें नाही. वर सांगितलेल्या कर्तबगारीबद्दल थोडाबहुत

सन्मानाचा अंश त्यास आपणाकडून मिळणें रास्त आहे. निदान संभाजी-विषयींची नालस्ती पुराव्याशिवाय आपण खरी मानली नाही, म्हणजे पुष्कळ झालें. कारण संशयाचा फायदा आरोपितास देणें हें निष्पक्षपाताचें मर्म होय.

यावरून संभाजी म्हणजे चांगुलपणाचा पुतळा होता, असें म्हणण्याचा उद्देश नाही. परंतु नाटकांतून, कादंबऱ्यांतून, शालोपयुक्त पुस्तकांतून संभाजीची नालस्ती इतकी करण्यांत येते, कीं त्याबद्दल कीं व वाटल्या-शिवाय राहत नाही. औरंगजेबानें संभाजीचा क्रूरपणानें वध केला, ह्या अनिष्ट परिणामावरून संभाजीची खरी कर्तबगारी आपण विसरून जातो, आणि त्याची सर्वत्र इतकी निंदा करितों, कीं आम्हा तज्ज्ञातीयांस ती शोभतच नाही. शाळांत जाणाऱ्या अल्पवयस्क मुलांस सुद्धां संभाजी-विषयीं अनादरबुद्धि शिकविण्यांत येते. इतक्या अनादरास संभाजी खचित पात्र नाही. परिणामावरून निकाल देणें अन्यायाचें आहे. संभाजीच्या अडचणी असामान्य होत्या, त्याची परिस्थिति भयंकर होती, व त्यास कोणाचेंही साह्य नव्हतें; तरी त्यानें शत्रूंशीं टक्कर देण्यांत आपली शिकस्त केली. त्याच्या ठिकाणीं आपणांपैकीं एखादा सामान्य पुरुष असता, तर त्याच्यानें संभाजी इतकेंही काम झालें नसतें. या गोष्टी मनांत आणून, व स्वराज्याचे कामीं त्यानें यथाशक्ति आपली कामगिरी केली हें जाणून, त्यास मान देणें उचित आहे. राजा या नात्यानें संभाजी नालायक ठरतो, पण सामान्य मनुष्य ह्या नात्यानें त्याची कर्तबगारी हलकी नाही. आणि संभाजीची योग्यता जरी राजा ह्या नात्यानेंच ठरविली पाहिजे, तरी तो नालायक ठरण्यास त्याचा भोळा व तामशी स्वभाव कसा कारण झाला, हें वर दाखविलें आहे. निदान त्याच्या मानसिक दौर्बल्याविषयीं व दैव-दुर्विपाकाविषयीं त्याची कीं व करून, त्याजबद्दल आदरबुद्धि धारण करणें उचित नाही काय ? लहान लहान मुलांनीं सुद्धां शेलक्या दूषणांनीं त्याचा पिच्छा पुरवावा, इतका नीच संभाजी होता काय ? याचा विचार आपण आपणांशींच करावा.

मरणसमयीं संभाजीनें दाखविलेलें धैर्य अद्वितीय आहे. बादशहानें पकडण्यापूर्वीं व तदुत्तरही त्यास शरण जाऊन, स्वतःचा थोडाबहुत बचाव व फायदा त्यास करितां आला असता. अशा संकटसमयीं शत्रूस शरण

जाऊन स्वाभिमानास काळिमा लावलेली उदाहरणे इतिहासांत कांहीं थोडी थोडी नाहीत. पण संभाजीस आपला देह बचवायचा नव्हता, तर राष्ट्र बचवायचें होतें. राष्ट्र जाऊन देह जगणें त्यास नको होतें; म्हणून देह जाऊन राष्ट्र बचविण्याचा उपाय त्यानें केला. हें धैर्य लहान नव्हे. हें शिवाजीच्या मुलाशिवाय दुसऱ्या कोणांत सांपडणार आहे ? जसा एखादा योगी एकदां आपल्या मनाचा निश्चय करितो, व मग इहलोकच्या यातना त्यास कळत सुद्धां नाहीत, तद्वत् संभाजीची शेवटची स्थिति दिसते. बादशहानें पकडिलें तेव्हांच आपण मेलों असें त्यास वाटलें. तदुच्चरच्या यातना त्यास कळल्यासुद्धां नाहीत. त्याच्या यातना त्याच्या लोष्टमय देहास होत होत्या, पण त्या देहांतील आत्मा अगोदरच निघून गेला होता. ह्या दृष्टीनें संभाजीचा परिणाम पाहिला, म्हणजे तो महत्कार्यार्थ जिवाची पर्वा न करणाऱ्या साधूसारखा दिसतो. अधिकारावर असतां तो शत्रूंशीं अत्यंत निकरानें लढला. आपली जबाबदारी टाळण्याचा याक्वित्ही प्रयत्न त्यानें केला नाही. वरील कलमांतील हकीकती वाचून त्याच्या युद्धकौशल्याबद्दल आपण तारीफच केली पाहिजे. शिवाय संभाजीविषयीचा समग्र इतिहास परकीयांनीं लिहिलेला आहे; वास्तविक न्वरा इतिहास फारसा बाहेर आलेला नाही, हेंही ध्यानांत ठेविलें पाहिजे.

आतां तुलनाच करावयाची असेल, तर इंग्लंडचे इतिहासांत संभाजीचा समकालीन एक जोडीदार आहे. तो दुसरा जेम्स राजा होय. दोघांचाही स्वभाव विलक्षण दुराग्रही; वाटेल तें नुकसान झालें तरी बेहेत्तर, पण आपला दुराग्रह सोडावयाचा नाही, असा दोघांचाही निश्चय. तसेंच अमुक एक मनुष्य आपला शत्रु आहे अशी मनाची समजूत झाल्यावर, त्यास लंबे करण्यांत दोघांनींही आपल्या करपणाची शिकस्त केली. जज जेफ्रीसचीं कृत्यें व ' रक्तपाताचीं न्यायासनें ' (ब्लडी असायसीस) या गोष्टी वाचून संभाजीचा कूपणा हलकाच वाटतो. मात्र इंग्लंडांतील राज्यपद्धति विशेष सुधारलेली व लोकमतावलंबी असल्यामुळे, जेम्स इहपार झाला, पण प्राणांस मुकला नाही. बाकी दोघांचा परिणाम सारखाच झाला. एका गोष्टींत मात्र ही तुलना शोभण्यासारखी नाही. पौरस्त्य व पाश्चात्य राजपद्धतीतच एक फरक आहे. पहिल्यांत लोकमतास थारा

नाहीं, दुसऱ्यांत लोकमतच प्रधान आहे. म्हणून ह्या दोन पुरुषांत दुसरे विशेष साम्य नाहीं. बाकी स्वभावाने दोघेही एकसारखे होते इतकें खरे.

व्यसनासक्तीमध्ये सलीम बादशहाशी संभाजीची तुलना करतां येईल. त्यांतही संभाजीची येसबाई व सलीमची नूरजहान यांनी आपल्या नवऱ्याचे व्यसन होतां होईल तों मर्यादित करण्याचा व त्याचे अनिष्ट परिणाम होईल तितके टाळण्याचा प्रयत्न केलेला आहे. परंतु सलीम तामसी नव्हता. बापाने घातलेली राज्याची घडी त्यानें बिघडवली नाहीं, आणि शहाण्या लोकांचा त्यानें अव्हेर केला नाहीं, यावरून सलीमची योग्यता जास्त ठरते.

इतिहासास सर्व प्रकारच्या पात्राची जरूर आहे. चांगल्या व वाईट दोनही पुरुषांची विचक्षणा आपल्या उपयोगाची आहे. दोहोंतही बोधप्रचुर तत्वे भरलेली आहेत; म्हणून आज दोनशें वर्षे होऊन गेल्यावर संभाजीचा इतिहास लक्षपूर्वक वाचून प्रत्येकाने दिसेल तो बोध त्यापासून घ्यावा, हें योग्य आहे.

जोत्याजी केसरकर.—हा संभाजीचा एक स्वामिभक्त सेवक होता. हा करवीरप्रांती पुंजाळ गांवचा पाटील असून, नेहमी संभाजीच्या निकट राहत असे. स्वारीशिकारीत व लढाईत त्यानें धन्याची पाठ कधी सोडिली नाहीं. संभाजीच्या मृत्यूनंतर येसबाईजवळ भरंवशाचा मनुष्य हाच होता. ह्याची आणखी इकीकत शाहूच्या कारकिर्दीत येणार आहे.

संभाजीच्या कारकिर्दीविषयी एकदोन गोष्टी आपण नेहमी ध्यानांत ठेवण्याजोग्या आहेत. त्या कारभाराच्या दहा वर्षांत सर्व मोठमोठ्या घराण्यांचा, सरदारकामगारांचा व त्यांबरोबरच रयतेचाही विलक्षण छळ झाला, आणि नानातऱ्हेचीं दुःखें लोकांवर कोसळलीं. तथापि त्या वेळच्या सर्व लोकांची सहनशीलता व धारिष्ट ही त्या अडचणीत जितकी कसास लागली तितकी पूर्वी कधी लागली नव्हती. ते संभाजीवर उठले नाहींत. त्याला त्यांनीं कैदेत टाकिलें नाहीं, किंवा आपल्या हातून होईल तितकी त्यास मदत करण्यांत त्यांनीं कसूर केली नाहीं. ते त्यास अखेरपर्यंत एकनिष्ठपणें भजत होते. अशी आपल्या राजाविषयी अतोनात भक्ति इतरत्र क्वचित् दिसून येते. अनुमान असें निघतें कीं, दुसऱ्याच्या चुकीची चिकित्सा करीत बसण्यापेक्षां निमूटपणें आपलें कर्तव्य बजावणें हेंच त्या वेळच्या लोकांस ज्यास्त श्रेयस्कर

वाटलें. कसेही धरलें तरी एवढें खरें, कीं संभाजीनें तुरंगांत टाकिलें तरी हरकत नाहीं, पण तुरंगांतूनही आपण राज्याच्या हिताचा शक्य तो प्रयत्न करावयाचा, अशा प्रकारचा त्या वेळच्या प्रमुख मंडळींत व सामान्य लोकांत जो निग्रह दिसून आला, त्याची तारीफ केल्यावांचून राहवत नाहीं. अशा प्रकारें स्वार्थनिरपेक्षतेनें स्वकर्तव्य करण्याची बुद्धि राष्ट्राच्या अंगी असणें हें त्याच्या ऊर्जितावस्थेचें लक्षण होय.

प्रकरण तेरावें.

छत्रपति राजाराम.

मार्च १६८९-मार्च १७००.

१. मराठशाहीवरील भयंकर आपात. २. रायगडाचा पाडाव व येसूबाई.
३. संताजी घोरपडे व घनाजी जाधव. ४. कित्येक प्रसिद्ध राष्ट्रसेवक.
५. महाराष्ट्रातील दुष्टप्रसंग. ६. संताजी कासमखानाचा संग्राम.
७. जिंजीस प्रदाण व राज्यव्यवस्था. ८. राजारामाचें प्रोत्साहन, व जहा-
९. जिंजीचा वेढा, राजारामाची सुटका. गिरीची पद्धत.
१०. संताजीचा खून व त्याची मीमांसा. ११. सातान्यास मराठशाहीची स्थापना.
१२. राजारामाची शेवटची स्वारी. १३. राजारामाची योग्यता.

१. मराठशाहीवरील भयंकर आपात.—मराठ्यांच्या नवीन राज्य-स्थापनेंत अनेक विघ्नें आलीं. त्यांतही कित्येक प्रसंग अत्यंत आणीबाणीचे होते. अशा प्रसंगांस आपात हें नांव देण्यांत आलें आहे. शिवाजी दिल्लीस गेला, तेव्हां जो विकट प्रसंग मराठमंडळावर आला, तो पहिला आपात होय. त्यानंतर मराठ्यांच्या राज्यस्थापनेचें काम कांहीं दिवस चांगलें चाललें. शिवाजीच्या मृत्यूनंतर संभाजी गादीवर आला; तरी मराठ्यांच्या सत्तेस विशेष धोका आलेला नव्हता. परंतु संभाजी राज्य करण्यास नालायक होता, व त्याच वेळेस शक्तिमान् मोगल बादशहा मराठ्यांचा समूळ उच्छेद करण्यासाठीं महाराष्ट्रांत येऊन राहिला. त्यामुळें मराठशाहीवर आणखी एक दुर्धर प्रसंग येऊन गुदरला.

संभाजीच्या वधानें या प्रसंगाची केवळ सुरुवात झाली; आणि तो दुर्धर प्रसंग निवारण्यासाठीं दहा वीस वर्षे मराठ्यांनी विलक्षण सामर्थ्य प्रगट केलें, त्यामुळें हिंदुस्थानच्या, किंबहुना, जगाच्या इतिहासांत, मराठ्यांचें नांव अजरामर झालें आहे. अशा प्रकारचा हा प्रसंग म्हणजे मराठाशाही-वरील दुसरा आपात होय. ह्या आपाताचें भयंकर स्वरूप व त्याचें अंती झालेलें निरसन ह्या कथानकानें पुढील दहा वीस वर्षांचा इतिहास भरलेला आहे. अशा प्रकारचे अनेक आपात मराठी राज्यावर कोसळले, त्यांचेंही वर्णन पुढें यथाक्रम येईल.

ह्या आपाताचें खरें स्वरूप समजण्यासाठीं त्याचा भिन्नभिन्न दृष्टींनी विचार केला पाहिजे. प्रथमतः असें दिसून येईल, कीं संभाजीच्या वधाच्या वेळेस मराठ्यांचें मोगलांबरोबर दुसरें युद्ध चालू होतें. ह्या युद्धाच्या कित्येक मोहिमा होऊन गेल्या होत्या; आणि यापुढें शेवटचा निकराचा घनघोर सामना व्हावयाचा होता. शिवाजीच्या मृत्यूनें अगर संभाजीच्या वधानें मोगलांबरोबरचें युद्ध बंद पडलें नाहीं. उलट पक्षां उत्तरोत्तर तें अधिक जोरांनें चाललें. संभाजीचे कारकिर्दीत या त्रिशद्वार्षिक युद्धाच्या तीन मोहिमा झाल्या. पहिली, सन १६८२ पासून १६८५ पर्यंतची; दुसरी, सन १६८७ पासून १६८८ म्हणजे संभाजीच्या वधापर्यंतची; व तिसरी, कर्नाटकांतली सन १६८७-८८ ची. शिवाजीच्या मरणापूर्वी झालेली एक मोहिमा धरली म्हणजे सन १६८९ पर्यंत एकंदर चार मोहिमा झाल्या. इतउत्तर स्वातंत्र्यप्राप्तीसाठीं मराठ्यांनीं मोगलांबरोबर जो सामना केला, त्यांत आणखी दोन तीन मोहिमा घडून आल्या. सारांश, आतां ह्या युद्धाच्या पांचव्या मोहिमेस सुरुवात झाली. इतकें निकराचे व चिकटपणाचें दुसरें युद्ध फारसें सांपडावयाचें नाहीं. त्यांत एका पक्षाचा जितका पाडाव होई, तितकी त्याची हिंमत ज्यास्त वाढे. दर खेपेस असें वाटे, कीं आतां हें युद्ध संपलेंच. शिवाजीच्या मृत्युमुळें मराठे मोगलांशीं टिकाव धरतील, असें कोणास वाटलें नव्हतें. त्यांतून संभाजी राज्य-पदारूढ झाल्यामुळें तर मराठ्यांचें राज्य तेव्हांच लयास जाणार असें पुष्कळांस वाटलें, व अंती संभाजीच्या क्रूर वधानें निराशेची केवळ कमाल झाली. शिवाजीचें सर्व घराणें समूळ नाहींसं करण्याचा बादशहाचा विचार होता. मोगलसैन्यरूपी खवळलेल्या महासागरांत मराठ्यांच्या राज्यरूपी

नौक्रेस यत्किंचित् आधार दिसेनासा झाला. आपण कृतकृत्य झालो; व आपली इतिकर्तव्यता संपली असे क्षणभर बादशहासही वाटले. परंतु बाह्य स्वरूपावरून एखाद्या गोष्टीची परीक्षा करणे किती चुकीचे आहे, हे ह्या युद्धाच्या पुढील मोहीमांवरून कळून येणारे आहे. सन १७०७ त औरंगजेबाचा आयुष्यतंतु तुटून काळानेच त्यास पदरांत घेतल्यामुळे, सूड घेण्याकरितां संतप्त झालेल्या महाराष्ट्रवीरांच्या हातून तो सुटला. त्याच्या मरणाने ह्या युद्धाचा व तदंतर्गामी मराठशाहीवरील आपाताचा एकदर्शन भंत झाला. सबब या युद्धावरून ह्या आपाताची कल्पना करतां येईल.

ह्या आपाताचे दुसरे एक ज्यास्त उदात्त स्वरूप दृग्गोचर होते. महाराष्ट्रीय अगर मराठा ह्या अभिषेची सार्थकता, मराठ्यांची स्वदेशप्रीति, त्यांच्या अंगचा राष्ट्रीय जोम व राष्ट्र असे अभिलषणीय नांव प्राप्त करून घेण्यास अवश्य लागणारे शौर्यवीर्यादि गुण, राजकुलाबद्दल अत्यंत अभिमान, स्वदेशसंरक्षणाकरितां सर्वस्वाचाही त्याग करण्याची क्षमता व जीविताची निरपेक्षता, इत्यादि मराठ्यांच्या अंगचे अनेक गुण एकसमयावच्छेदकरून ह्या आपाताने जगाच्या निदर्शनास आले. किंबहुना, ह्या आपातामुळेच 'मराठा' शब्दाचा विलक्षण दरारा जिकडे तिकडे लोकांस वाटू लागला. ह्या प्रसंगी गुदरलेल्या भयंकर संकटांत एकंदर मराठे वीर एकमताने व एक जुटीने वागले. संकट जितके जितके भयंकर होत गेले, तितके तितके ते नाहीसे करून टाकण्याची उमेद लोकांच्या अंगी ज्यास्त येत गेली, आणि इतक्या पराक्रमाचा इष्ट परिणाम घडून आल्याशिवाय राहिला नाही. संभाजीच्या मृत्यूने महाराष्ट्राचे नूतन संस्थापित स्वातंत्र्य लयास गेले, असे क्षणभर लोकांस वाटले, परंतु तेच स्वातंत्र्य भक्कम पायावर स्थापले जाण्यास हाच आपात कारण झाला. म्हणून स्वराष्ट्रस्वातंत्र्यसंस्थापनेचे बीज ह्या आपातांत आहे, हे ध्यानांत ठेविले पाहिजे. राष्ट्र म्हणवून घेण्यास लागणारे मराठ्यांच्या अंगचे गुण ह्या प्रसंगी निदर्शनास आले.

ह्या आपातप्रसंगी महाराष्ट्राचा बचाव होण्यास कांहीं अंशी संभाजीच्या कारकिर्दीतील दुर्व्यवस्था कारण झाली, असे ग्रँट्‌डफ्ले म्हणणे आहे. मराठ्यांच्या अंगी एकप्रकारचा विलक्षण हुडपणा ह्या वेळी संचरला होता. संभाजीने लोकांस मन मानेल तसे वागण्याची मोकळीक न दिल्यामुळे त्याचा नाश झाला ही गोष्ट खरी; तथापि संभाजीच्या

कूर वधानें लोकांच्या अंगी गुदमरून राहिलेली शत्रूचा सूड घेण्याची अनावर इच्छा एकदम जोराने बाहेर पडली. शत्रूच्या मुलखांत लुटालुट, जाळपोळ इत्यादि प्रकार सुरू झाले. फौजेस पगार देण्यास तिजोरींत पैसा नसल्यामुळे, आपल्या लोकांस मन मानेल तसें वर्तन करूं देणें मराठ-मंडळास भाग पडलें. शिवाजीच्या कृतीबद्दल अभिमान, आपले किल्ले दुर्भेद्य आहेत असा समज, कित्येक प्रमुख मराठे सरदारांच्या अंगचें रणशौर्य व मुत्सद्दी शहाणपण, आणि धर्माचे बाबतींत औरंगजेबाच्या जुलूम, इत्यादि गोष्टींनी मराठ्यांच्या अंगचें मूळचें तीव्र तेज अधिकाधिक वृद्धिंगत होऊं लागलें. त्यास अडथळा करण्याची बादशहाची ताकद नव्हती. वस्तुस्थितीचा खरा अंदाजही त्यास करितां आला नाही. मराठ्यांच्या वाढत्या शक्तीस आळा घालण्यास बादशहाची चालू पद्धति निरूपयोगी होती. नवीन पद्धति अमलांत आणणें त्यास शक्य नव्हतें.

तेव्हां हा आपात म्हणजे बादशहाच्या चुकांचें उत्तम प्रदर्शन होय. तो स्वतः युद्धकलेत निष्णात होता. त्यास पैशाचें व माणसांचें पाठबळ होतें. स्थानिक अनुभवही त्यास कांहीं कमी नव्हता. नवीन जहागिरी, मनसबी वगैरे देऊन लोकांचीं मनें संतुष्ट ठेवण्याची हातोटी त्याला होती. असें असूनही, पोकळ गर्व, निरर्थक वैर व अनिवार घमवेड झाल्या योगानें त्याची दृष्टि अंध होऊन, वर सांगितलेल्या फायद्यांचा त्यास मुळींच उपयोग झाला नाही. विजापुर व गोवळकोंडा येथील फौजांस रजा देऊन, त्यानें आपल्या शत्रूंचें सामर्थ्य निष्कारण वाढविलें. स्वतःच्या शहाणपणाची त्यास फाजील घमंड असल्यामुळे, आपल्या सरदारांच्या हातीं त्यानें काडीइतकी सत्ता ठेविली नाही. जिकडे तिकडे मुसलमानशाही करण्याच्या नादांत त्यानें वाकबगार हिंदू कामगार काढून टाकिले, आणि नवीन नेमलेल्या मुसलमान कामगारांस काय करावें हें समजेना. मराठे लोक बाह्य भपका पाहून घाबरत नसत. शत्रूंचें खरें सामर्थ्य त्यांनीं तेव्हांच ओळखिलें. सारांश, प्रस्तुतचा आपात म्हणजे युद्धकलेचा अभ्यास करणारांस एक उपयुक्त विषय आहे.

बादशहाच्या हालचालींवरून ह्या आपाताचे पोटभाग कल्पितां येतील. महाराष्ट्रांत बादशहा आपल्या लाखों लोकांनिशीं कसकसा भ्रमण करीत होता, हें पाहिलें म्हणजे मूठभर मराठमंडळाच्या वीर्यतेजाचें

कौतुक वाटल्याशिवाय राहत नाही. सन १६८२ च्या आरंभी बाद-
शहा बऱ्हाणपुरास येऊन दाखल झाला; तेथे चार महिने राहून तो औरंगा-
बादेस गेला, व तेथून थोडे दिवसांनी अहमदनगरास त्याचा तळ पडला.
ह्या ठिकाणाहून मराठ्यांस जिकण्याचे प्रयत्न करण्यांत, त्याने दोन वर्षे
व्यर्थ घालविली. तो प्रयत्न सफळ होत नाही असे वाटल्यावर, त्याने
सन १६८२ त आपली नगर विजापुर गोवळकोंड्यांकडे फिरविली; तेव्हां-
पासून दोन तीन वर्षे बादशहाची छावणी विजापुरावर होती. तितक्या
मुदतींत तो कलबुर्गा, हैदराबाद, गोवळकोंडा इत्यादि ठिकाणी फिरून
आला. सन १६८८ त विजापुर येथे बादशहाही फौजेत ढंग्याची भयंकर
सांघ आल्यामुळे, तो विजापुरचे आजूबाजूस आक्लूज, गूरगांव, तुळापूर,
शिकारपुर, बीड व गुळका इत्यादि ठिकाणी त्याने आपली छावणी हाल-
विली; आणि शेवटी सोलापुरचे नैर्ऋत्येस ब्रह्मपुरी येथे ता. २० मे १६९५
रोजी त्याने आपला कायमचा तळ दिला. ब्रह्मपुरीचे नांव बदलून बेगम-
पुर हें नवीन नांव त्याने ठेविलें. ह्या ठिकाणी तो निदान चार वर्षे होता;
येथून कर्नाटकांतील जिजोंची मोहीम त्याने चालविली. पुढे लवकरच
राजाराम मरभ पावला; आणि आपले हेतु सफळ झाले, असे पुनरपि एक
वेळ बादशहास वाटून त्याने मोठा उत्सव केला. इतक्यांत ताराबाईस पुढे
करून पूर्ववत् मराठे छंजू लागले हें पाहून, बादशहा अत्यंत संतापला;
आणि हे युद्ध आतां सरदारांवर न सोंपतां रागारागाने त्याने मराठ्यांवर
स्वतः चाल केली. तेथपावेतो ह्या युद्धाचा एकदम एक तुकडा पडतो.
ह्यापुढे युद्धाचे स्वरूप अगदी पालटलें. सन १६८३ पासून पाहिलें तर बाद-
शहाच्या हालचालींचे भाग येणेंप्रमाणें पडतात. (१) सन १६८३-८५
पर्यंतचा अहमदनगरचा मुकाम व संभाजीर्शी युद्ध. (२) सन १६८५-
८७ पर्यंत विजापुरगोवळकोंड्यांवरील मोहीम. (३) सन १६८८ पासून
९५ पर्यंत विजापुर व नजीकच्या प्रांतांत मुकाम आणि संभाजीचा वध व
युद्ध. (४) सन १६९५-९९ पर्यंत ब्रह्मपुरीचा मुकाम व कर्नाटकची
मोहीम. (५) सन १६९९ पासून १७०५ पर्यंत सद्माद्रीचे लगत्यांतील
फिल्ल्यांवर मोहीम व हार खाऊन अहमदनगराकडे प्रयाण. ह्या शेवटच्या
आगांत बादशहा किल्लोकिल्लां हिंडत होता, व त्याचा मुकाम एक ठिकाणी
नव्हता. वसंतगड, मुर्तजापुर ऊर्फ मिरज, सातारा (छावणी करंजें),

खवासपुर, चंदनवंदन, पन्हाळा, खेळणा ऊर्फ विशाळगड, बीरगांवनजीक माणनदीवरील बहादूरगड, सिंहगड, पुणे, राजगड, तोरणा, बाकिनखेडे, देवगांव, पुनरपि बहादूरगड व शेवटी अहमदनगर. ह्या ठिकाणी बादशहाने होताश होऊन मोठ्या कष्टाने सन १७०६ चे वर्ष काढिले आणि १७०७ चे आरंभो परलोकवास केला. अखिल हिंदुस्थानचा शक्तिमान् बादशहा सतत पंचवीस वर्षे मराठ्यांस जिंकण्यासाठीं कसकसे प्रयत्न करित होता, व नवीन नवीन अडचणी येत गेल्यामुळे तो आपल्या युद्धाची टापटीप कशी बदलीत गेला, हे यावरून व्यक्त होतें. स्वराष्ट्राभिमानाने प्रदीप्त झालेले लोक थोडे जरी असले, तरी त्यांस जिंकण्यास किती प्रयास पडतात, हे प्राचीन काळाच्या ग्रीक व इराण यांजमधील युद्धावरून, अथवा प्रस्तुतच्या औरंगजेब व मराठे यांजमधील युद्धावरून, चांगले समजून येतें

महाराष्ट्रावरील ह्या भयंकर आपाताचे स्वरूप स्पष्ट करितांना महाराष्ट्र-वीरांत चेंव उत्पन्न होण्याचे एक विशेष कारण बादशहाच्या हातूनच घडले हें ध्यानांत ठेविलें पाहिजे. औरंगजेबाच्या हातून ज्या अनेक चुका झाल्या, त्यांत संभाजीचा त्यानें क्रूरपणाने वध केला ही एक होय. या गोष्टीचा परिणाम विपरीत झाला. ता बादशहास जितकी हानिकारक तितकीच मराठ्यांस फायदेशीर झाली. संभाजीने आपल्या लोकांस कितीही त्रास दिला असला, व त्याच्या हातून राष्ट्राचे कांहींही नुकसान झाले असले, तरी मोगलांसारख्या स्वराष्ट्राच्या पिढीजार् शत्रूंनीं त्यास कपटाने पकडून अत्यंत क्रूरतेनें जिवें मारलें, हा केवळ साराष्ट्राचा अपमान होय, असें लोकांस वाटले. आपल्या राष्ट्रास महत्पदास चढविणाऱ्या शिवाजीचा जो प्रत्यक्ष मुलगा, जो आज नऊ वर्षे स्वराज्य संरक्षार्थ हाडांचीं काडे करून लढत होता, ज्याच्या शौर्याबद्दल मोठमोठ वीर तोंडांत बोट घालीत, ज्यानें शत्रूच्या कबज्यांत सांपडल्यावरही वायशाला पुण्यास शोभणारे उदात्त आचरण करून, डोळ्यांपुढें दिसणाऱ्या प्रत्यक्ष मृत्यू-सहीं दाद दिली नाही, त्याचा असा विलक्षण शवट पाहून कोणास बरे चेंव येणार नाही ? जी धन्यता संभाजीनें जिवंतपणीं आपल्या लोकांच्या तोंडून मिळविली नाही, ती त्यानें अंतकाळाच्या एका धाडसी कृत्यानें मिळविली. ज्यास त्यास असें वाटूं लागलें की, संभाजीचा वध म्हणजे आपल्याच घरांतील एका पुरुषाचा वध झाला. त्या वधाचा सूड घेणे

हे पहिले पवित्र काम, असे प्रत्येकास वाटू लागले. त्यामुळे सर्व खासगी द्वेष व भानगडी एका बाजूस ठेवून, सर्व महाराष्ट्रवीर एकदम शत्रूवर तुटून पडण्यास तयार झाले. पुढे दहा वर्षांनी महाराष्ट्रातील किल्ले काबीज करितांना जी बादशहाची दुर्दशा झाली, ती पाहून, संभाजीचा वध केला ही आपण मोठी चूक केली, असे प्रत्यक्ष बादशहासही वाटले असेल. संभाजीचे काय करावे म्हणून औरंगजेबाने आपल्या प्रधानांस विचारिले असता, त्यांनी संभाजीस आपल्या कक्षांत ठेवून, आपला कार्यभाग उरकून घ्यावा, अशीच सल्ला दिली होती; पण बादशहाचा धर्माभिमान जागृत होता. संभाजीने केलेली मुसलमानी धर्माची निंदा त्यास सहन झाली नाही. म्हणून प्रधानांचे अगर प्रत्यक्ष मुलीचेही न ऐकता, त्याने संभाजीचा वध करविला. ही बादशहाची करणी कितीही निंद्य असली, तरी मराठ्यांस त्या वेळेस ती चेव आणण्यास कारण झाली. त्यांचा स्वराष्ट्राभिमान प्रदीप्त झाला. संभाजीप्रमाणेच स्वर्जाविताविषयी ते निरपेक्ष झाले; आणि राष्ट्राच्या वचावाकरिता त्यांनी एकदिलाने झटून काम करण्याचा निश्चय केला. हा एकंदर प्रकार वीर व कर्षण ह्या रसांनी भरलेला आहे. त्यानेच महाराष्ट्रियांच्या अंगचे खरे तेज कसास लागले आहे; आणि मराठ्यांच्या इतिहासास उज्ज्वल स्वरूप येण्यासही तो बऱ्याच अंशी कारण झाला आहे.

वर सांगितलेल्या आपाताच्या निवारणार्थ दूरदृष्टि शिवाजीने सामग्रीही तयार ठेवली होती. औरंगजेबाचा अंतस्थ कावा शिवाजी ओळखून होता. महाराष्ट्र देश पादाक्रान्त करणे ही बादशहाने आपल्या आयुष्याची इतिकर्तव्यता मानिली होती, हे शिवाजीस ठाऊक होते. यासाठी विजापुर व गोवळकोंडा येथील गुज्यांशी शिवाजीने स्नेहसंबंध जोडून ठेविले होते. परंतु शिवाजीचे पश्चात् ते टिकले नाहीत. मराठ्यांचा पाडाव झाल्यास, दुसरीकडे जाऊन आपले उद्योग सिद्धीस नेण्यास त्यांस सवड असावी, अशा धोरणाने कर्नाटकांत शिवाजीने नवीन राज्यस्थापना करून मजबुती केली होती. तसेच स्वतःच्या तालमेल कित्येक चांगली माणसे इतकी सुरेख शिकवून तयार ठेविली होती, की ह्या आणीबाणीच्या प्रसंगी त्यांचाच उपयोग विशेष झाला. कित्येक जुनी माणसे मरून गेली, तरी शिवाजीचे वळण

व घोरणें हीं पुढील पिढीवर बरीच बिंबलीं होती. सद्माद्रीवरील डोंगरी किल्ले सुस्थितीत होते. संभाजीच्या कारकिर्दीत फारशी घडामोड झाली नाही.

‘भालेराई’ शब्दाची ऐतिहासिक उत्पत्ति खालीं लिहिल्याप्रमाणे केसरीत प्रसिद्ध झाली होती, ती ह्या वेळच्या स्थितीस अनुलक्षून आहे. — ‘त्या वेळीं मोगलांस हरकत करण्याकरितां दोन निस्सीम महाराष्ट्रभक्त अवतीर्ण झाले. त्यांचीं नांवां बाबाजी व रूपाजी. ह्यांचें मूळचें आडनांव भोसले. त्यांनीं शिवाजीच्या कारकिर्दीमध्ये भाल्यानें शत्रूशीं युद्ध केल्यामुळे, त्यांना ‘भालेराव’ अशी पदवी मिळाली होती. ह्या दोघां बंधूंनीं राजाराम चंदीस गेल्यानंतर महाराष्ट्रांत मोठी कामगिरी बजाविली. त्यांनीं पुष्कळ सैन्य जमा केलें व मोगलांची पिछेहाट करण्याचा क्रम चालविला. मोगलांनीं मराठ्यांचें ठाणें हस्तगत करून तेथें आपला अंमल बसविला, कीं लगेच भालेरावांनीं त्यावर हल्ला करून व तेथील लूट करून मोगलांस हांकलून द्यावें. तात्पर्य, मोगलांनीं व मराठ्यांनीं उभयतांनींही देश छुटून हैराण केला. भालेरावी सैन्यास लुटीवांचून दुसरें साधन नसल्यामुळे त्यांनीं मोगलांचा अगदीं फडशा पाडिला. हा दंगा ‘भालेराई’ ह्या नांवानें प्रसिद्ध आहे. ह्या दंग्यामुळे लोकांची हैराणगत झाली खरी, परंतु मुसलमानांचें ठाणें कायमचें कोठेंही बसलें नाही. इतक्या अवकाशांत खुद्द छत्रपति, प्रल्हाद निराजी व धनाजी जाधव वगैरे मंडळींनीं चंदीकडे जाऊन राज्याचा नवीन घाट बसविला, व महाराष्ट्रांत नामांकित प्रधान अमात्य यांनीं संताजी घोरपडे याची लष्करी मदत घेऊन व्यवस्था चालविली. त्या वेळीं हें भालेरावांचें बंड मोडून त्यांतील सर्व लोक संताजी घोरपड्याच्या कडक शिस्तीखालीं व रामचंद्रपंताच्या पक्क्या हुकमतीखालीं मराठ्यांस येऊन मिळाले. तात्पर्य, मराठ्यांची राज्यव्यवस्था जुळेपर्यंत मुसलमानांची तारांबळ उडवून, त्यांचा अंमल कोठेंही पक्का बसूं न देण्यास ही भालेराई उपयोगी पडली.

२. रायगडाचा पाडाव व येसूबाई. — (सन १६९० अखेर). — ह्या प्रसंगीं राष्ट्राज्जतीचें काम कित्येक तरुण स्वार्थभ्यागी मंडळींनीं तडीस नेलें. ह्या मंडळींत शिवाजीचा द्वितीय पुत्र राजाराम याचें नांव प्रमुख आहे. राजारामाचा जन्म सन १६६१ त झाला असल्यामुळे, संभाजीच्या मरणसमयीं त्याचें वय अद्याविस वर्षांचें होतें. संभाजीनें त्यास रायगडावर नजरकैदेत ठेविलें होतें. शिवाजीनें प्रतापराव गुजराच्या मुलीशीं त्याचें

कम केलें होतें. तिचें नांव जानकीबाई. तिला एक मुलगी होऊन ती बारली. या मुलीचें नांव सोयराबाई. ही फलटणचा निंबाळकर बजाजी (दुसरा) यास दिलेली होती. जानकीबाई बारल्यावर संभाजीनें राजारामास आणखी दोन बायका केल्या. एक, हंबीरराव मोहिते याची मुलगी व रंगोजीराव मोहिते याची बहीण सीताबाई, ऊर्फ ताराबाई (जन्म सन १६७५); व दुसरी, कागलकर घाडग्यांची कन्या राजसबाई. राजाराम हा मूळपासून मनमिळाऊ व सालस होता. बापाच्या अंगचे काहीं गुण त्याच्यांत उतरले होते. येसूबाईचे व त्याचें सख्य होतें. संभाजीचा मुलगा शिवाजी याजवर त्याची प्रीति होती. संभाजीच्या भयंकर वधाची बातमी ऐकून राजाराम व येसूबाई यांनीं कित्येक मुत्सद्दी मंडळीस एकत्र करून रायगडावर पुढील विचार सुरू केला. त्या विचारांत निराशेपेक्षां सुद्धे घेण्याच्या तीव्र इच्छेचेंच प्राबल्य विशेष होतें. ह्या वेळेस एकत्र जमलेली मंडळी अल्पवयी परंतु धोरणी होती. ब्राह्मणांत प्रल्हाद निराजी हा शिवाजीचा न्यायाधीश निराजी रावजी याचा मुलगा. संभाजीच्या कारकिर्दींत तो स्वस्थ बसून होता. परंतु त्या वेळच्या मंडळींत तो अतिशय शहाणा म्हणून नांवाजलेला होता. शहाणपण व स्वार्थत्याग ह्या गुणांबद्दल ग्रॅट् डफ्ने व बखरकारांनीं त्याची फार तारीफ केलेली आहे. त्यानें रायगडावर धान्याचा, द्रव्याचा, व शिबंदीचा बंदोबस्त चांगलाच करून ठेविला. शत्रूची बातमी राखून राजारामानें रायगडपासून विशाळगडपर्यंत फिरत राहवें, अशी तजवीज प्रल्हादपंतानें केली. जनार्दनपंत हणमंते व निळो मोरेश्वर पिंगळे हे कर्नाटकांत होते, त्यांनीं रायगडावर ठरलेल्या बेताप्रमाणें कर्नाटकांतील आपली कामगिरी उत्तम प्रकारें तडीस नेली. तसेंच निळो सोनदेवाचा मुलगा रामचंद्रपंत अमात्य, हा या वेळच्या पुढाऱ्यांत प्रमुख होता. शिवाजीच्या घोरणांत व राज्यकारभारांत पूर्ण निष्णात असा हा एकच इसम राहिला होता. सचिव शंकराजी मल्हार, किन्हीचा कुळकर्णी परशुराम त्रिंबक इत्यादि नावें ह्या वेळच्या ब्राह्मण पुढाऱ्यांत यावयाचीं आहेत. मराठे सरदारांमध्ये हंबीरराव मोहिते ह्याचे हाताखाली तयार झालेले संताजी घोरपडे व घनाजी जाधव हे प्रमुख होते, आणि रायगडावर ठरलेला बेत तडीस नेण्याची सर्व भिस्त त्यांजवर होती. खंडोजी नाईक

पानसंबळ, खंडेराव दाभाडे, सिधोजी नाईक निंबाळकर, परसोजी भोसले, इत्यादि सरदारांची नांवेही राष्ट्रेतिहासांत या वेळेस हळू हळू प्रसिद्ध होणार आहेत.

संभाजी पकडला गेला, त्या सुमारास राजगड, किल्ला मोगलांचे हातीं पडला. बादशहानें अबूल खैरखान ह्यास तेथील किल्लेदार नेमिलें. इतक्यांत मराठ्यांनीं त्या किल्ल्यास पुनरपि वेढा घातला. संभाजीस पकडल्याची बातमी त्यांस लागली नव्हती. अबूल खैरची इतकी त्रेधा उडाली, की जीवदानाचें वचन घेऊन किल्ला सोडून जवळच फिरोज जंग नामक एक मोगल सरदार होता, त्याचे छावणीत तो रात्रीचा पळून जाऊं लागला. रस्त्यांत मराठ्यांनीं त्यास गांठून सर्वस्वी नागविलें. पुढें बादशहानें त्याची मनसब काढून त्यास मकेंस पाठविलें. (खाफीखान).

संभाजीच्या वधानंतर बादशहाची फौज रायगडावर रवाना झाली, हें वर्तमान समजल्यावर बहुत संकट प्राप्त होऊन सर्व मुत्सद्दी व सरदार जमा होऊन पुढील मसलत करूं लागले. खजिन्यांत शिल्लक नाहीं, पागा व फौज सर्व मोडलें, किल्ले बेसरजाम झाले, पूर्वींची अनुभवी माणसें मरून गेलीं. मोगलांच्या निरनिराळ्या फौजा मराठी राज्यांत सर्वत्र घुसून नाश करूं लागल्या. कोणासही एक ठिकाणीं राहून स्वस्थपणा मिळेंना. अशा स्थितींत राज्य राखण्यासंबंधानें मुत्सद्यांची बहुतेक निराशा होऊं लागली. शत्रूंनीं उघड टक्कर देणें शक्य नव्हतें. राज्याचा मालक शिवाजी अप्रौढ असून, राजाराम प्रौढ व जाणता होता. म्हणून राजारामास पुढें करून राज्याचा बचाव करावा, असा विचार निघाला. त्यास येसूबाईचें अनुमत पडलें. तिनें सांगितलें कीं, ' तुम्हीं सर्व पराक्रमी सरदारांनीं एक विचारें चालून, राजारामास त्याचे बायकांसुद्धां घेऊन बाहेर पडावें. आम्हांस मुलास घेऊन राहण्यास योग्य जागा रायगडासारखी नाहीं. तुम्ही सर्व बाहेर पडल्यावर शत्रु तुमचे अंगावर जातील. तुमचा सर्वांचा जमाव एके ठिकाणीं पोक्त झाला; म्हणजे आम्हांस काढून तिकडे न्यावें.' ही बाईची पोक्त व स्वार्थनिरपेक्ष मसलत ऐकून सर्वांस धीर आला. परंतु येसूबाईस सांगें एकटी टाकून निघून जाणें राजारामाचे जिवावर आलें. तथापि प्रसंगावर दृष्टि देऊन, सर्वांचें समाधान करून तो बोलला, ' राज्याचे अधिकारी शिवाजी राजे पूर्वींचे तेच हे ऐसें कक्ष ठेवून, आम्ही कारभारी,

आमचे आज्ञेत राहून, पूर्वीहून विशेष पराक्रम करून, औरंगजेबास जिंकून राज्य रक्षावें. येविशीं सर्वोर्ची शपथाप्रमाणें व्हावी.' येणें प्रमाणें सर्वोर्ची एकवाक्यता करून कर्ती माणसें बरोबर घेऊन राजाराम बाहेर पडला. रामचंद्रपंतानें राज्यसंरक्षणाचें दुःसह ओझे संभाळण्याचें कबूल केलें. त्यानें किल्लोकिल्लीं फिरते राहून राज्य राखावें, मोगलांशा लढावें, राय-गडावरील माणसांची सुटका करावी, आणि विशालगडावरील राजकुटुंबाचा बंदोबस्त ठेवावा, अशी राजारामाची ताकीद होती. येसूबाई मुलासुद्धां रायगडावर राहिली. राजारामानें डोंगरी किल्ल्यांच्या आश्रयानें मोगलांशीं झुजावें व महाराष्ट्रांत निभाव न लागल्यास कर्नाटकांत जिजीकडे जावें, असा विचार ठरला होता. खंड १५ ले. ३४७ चें पत्र एप्रिल १६९० चें असून, त्यांत राजाराम कर्नाटक प्रांती गेल्याचा उल्लेख आहे, त्यावरून वरील तारखेपूर्वीच राजाराम महाराष्ट्र सोडून गेला हें उघड आहे.

राष्ट्रांतील कर्त्या पुरुषांच्या अंगी अवश्य लागणारे कित्येक गुण ह्या प्रसंगी मराठ्यांचे अंगी विशेष निदर्शनास आले. येसूबाई व राजाराम ह्यांचा स्वार्थत्याग अवर्णनीय होय. राष्ट्रांच्या बचावासाठीं त्या शहाण्या बाईनें प्रत्यक्ष जिवाचीही आशा सोडिली. आपलें व आपल्या मुलाचें काय होईल ह्या शुष्क विचारांत ती पडली नाहीं. राजारामानें तरी आपणा-लाच राज्य मिळावें असा हेका न धरितां, संतोषानें राष्ट्रेद्योग आरंभिला. तात्पर्य ह्या वेळचें ह्या राज्यचालकांचें उदार वर्तन प्रत्येकानें ध्यानांत ठेवण्याजोगें आहे.

मुकरबखानाची रवानगी बादशहानें कोल्हापुराकडे केली, त्याच सुमारास वजीर आसदखान याचा मुलगा इतिकदखान ह्यास त्यानें कोंकणांत पाठविलें होतें, असें मागें सांगितलें आहे. सन १६८९ चा पावसाळा संपल्यावर नोव्हेंबरच्या सुमारास हा सरदार रायगडावर आला. त्यास जंजिऱ्याचे सीदीची मदत होती. किल्ला मजबूद असल्या कारणानें मोगलांचें फार दिवस कांही चाललें नाहीं. प्रव्हाद निराजीनें किल्ल्यांत धान्य-सामग्रीची चांगलीच तर्तूद करून ठेविली होती. दहा महिने झाले तरी मराठे दाद देईनात. औरंगजेबानें वेळ्याचे कामी चांगलीच मदत दिली. रायगडच्या ह्या वेळ्याची गणना इतिहासांतील नामांकित वेळ्यांमध्ये झाली पाहिजे. शेवटीं मोगल सरदारानें फितुरी करण्याचा यत्न चालविला.

सूर्याजी पिसाळ नांवाचा वाईचा मराठा देशमुख किल्ल्यावर सरदार होता. वाईची देशमुखी देण्याचें वचन खानाकडून घेऊन तो मोगलांस सामील झाला, आणि त्यानें किल्ल्याचे दरवाजे उघडून शत्रूस आंत घेतलें. तेणेंकरून मोगलांनीं किल्ला काबीज केला, (सन १६९० अखेर). मुसलमानांचे स्वाधीन होणें येसूबाईच्या जिवार आलें. तथापि जिवास घका लावणार नाही, अशी खानाकडून कुराणावर हात ठेवून शपथ घेवून, ती मुलासह त्याच्या स्वाधीन झाली. ' नवऱ्यानें आपणास सोडल्यावर दिरानेंही आतां त्याग केला ', अशी आपली दीन स्थिति खानास सांगून, पुढील तऱ्हेपायाची सुरुवात तिनें येथेंच केली. खानानें किल्ला छुटला; आणि रायगडावरील शिवाजीचें सिंहासन फोडून, शिवाजीनें मोठ्या कष्टानें जमा केलेली मराठशाहींतील पुष्कळ संपत्ति नेऊन बादशहाचे हवाली केली. तसेंच येसूबाई व शिवाजी ह्यांस कैद करून औरंगजेबाकडे नेलें, आणि सूर्याजी पिसाळाची बादशहाशी भेट करविली. बादशहा त्याजवर खूश झाला खरा, पण ' तूं मुसलमान हो, ' असा त्यानें पिसाळास आग्रह केला. शेवटीं मुसलमानी धर्म स्वीकारून सूर्याजीनें वाईची देशमुखी संपादिली. त्याच्या घराण्यांतील इतर माणसे हिंदूच राहिलीं. हल्लीं वाईजवळ ओसडें या गांवीं हिंदू व मुसलमान पिसाळ आहेत. ह्या कृत्याचा पुरा सड पुढें शाहूनें घेतला. सूर्याजीच्या कितुरीमुळें शाहूस सत्रा वर्षें मुसलमानांच्या कैदेत राहवें लागलें. शाहू कैदेतून सुटून ताराबाईशीं लढत वाईजवळ आला असतां, त्यानें पिसाळाच्या कुळांतील लढान मुलें व बायका खेरीज करून, सर्व पुरुषांची कत्तल करविली, आणि सूर्याजीची नाना प्रकारें निर्भर्त्सना व हाल करून त्यास ठार मारविलें.

शिवाजीच्या एकंदर जुहुंवाचा समूळ नाश करण्याचा बादशहाचा निर्धार होता. संभाजीस ठार मारिलें. येसूबाई व शाहू यांस तरी त्यानें दया करून जिवंत ठेविलें असें मुळींच नाही. पुढें प्रसंगानुसार त्यांचा उपयोग करावयाचा त्याचा विचार होता. शेवटीं सर्व प्रयत्न हरले, तेव्हां मराठ्यांत दुफळी पाडण्याच्या कामीं त्यानें शाहूचा उपयोग केला; आणि मरतांना आपल्या मुलासही शाहूसंबंधानें तोच बेत सांगून ठेविला. शाहूला आणखी भाबडे होती, असें मनुचीचें म्हणणें आहे. संभाजीचा मेहुणा मद्दादाजी

निवाळकर व त्याची बायको सखूबाई यांस बादशहानें पकडून ग्वाल्हेरच्या किल्ल्यांत अटकेंत ठेविलें. तेथून त्यांची सुटका झाली नाही. संभाजीचा दुसरा मेहुणा हरजीराजे महाडिक जिंजीच्या वेढ्यांत मरण पावला, (स. १६९४), ही गोष्ट पुढें येईल.

रायगडावर संभाजीचे आत सोयरे वगैरे पुष्कळ मंडळी होती, ती सर्व पकडली गेली. तीत प्रतापराव गुजराचा मुलगा खंडोजी गुजर व मुलें माणसे होती. कांहीं दिवसांनीं शाहू वगैरे सर्वास मुसलमान करण्याचा बादशहाचा विचार होता, तो मुलीच्या आग्रहावरून त्यानें रहित केला, पण कोणा तरी एकास मुसलमान केल्याशिवाय राहणार नाही, असा बादशहाचा निग्रह पाहून, खंडोजीनें शाहूच्या बचावासाठीं मुसलमानी दीक्षा घेतली. पुढें शाहू राज्यावर आल्यावर, त्यानें परळी नजीक साठ गांवच्या देशमुखीचें वतन खंडोजीच्या वंशास करून दिल्लें त्याजकडे अद्यापि चालत आहे. हें घराणें मुसलमान असूनही ते हिंदूंचेच रीतरिवाज व सण उत्सव पाळितात, (इ. सं.) वाई प्रांताचा देशमुख सूर्याजी फिरंगोजी नाईक पिसाळ व दत्ताजी केशवजी नाईक पिसाळ यांचा वतनासंबंधानें तंटा लागून अखेर वतन दोघांनीं निमेनिम वांटून घेतलें. या संबंदाचे कागद खंड ३ ले. ५६—६४ चे प्रसिद्ध आहेत. त्यांवरून त्या धामधुर्मीच्या काळांत वतनदारांची तारांबळ कशी उडे हें कळून येतें. सूर्याजीनें कपट करून रायगड किल्ला मोगलांस मिळवून दिला, आणि मुसलमानी धर्म स्वीकारून जातिभ्रंश करून घेतला. परंतु पुढें लवकरच तो व त्याचा मुलगा पदमसिंग यांनीं राजारामास चांगली मदत केली; त्याबद्दल राजारामानें त्यास वाईची सबंध देशमुखी बहाल केली. ताराबाईनेंही आपल्या अंमदानांत पिसाळाच्या कामगिरीची स्तुति केली आहे. हे पिसाळ व दुसरे कित्येक लोक त्या वेळीं वेळ पडेल तसें वागून स्वार्थ साधीत होते. पूर्वीं ते मुसलमानांकडे होते, पुढें शिवाजीस मिळाले. संभाजीच्या वधानंतर ते मोगलांकडे गेले. नंतर राजारामाचा अंमल झाल्यावर ते त्याजकडे आले. राजाराम वारल्यावर ते फिरून मोगलांकडे गेले आणि शाहू राज्यावर आल्यावर ते त्यास सामील झाले. रायगडावरील फितुरीमुळें मराठमंडळांत पिसाळांस मान नव्हता. पण अशी स्थिति पुष्कळांची होती. जो कोणी

बलवान् होऊन पुढें येई, त्याजला शरण जाऊन आपलें वतन वतनदारांस राखावें लागे. या घरसोडीची प्रीमांसा पुढें करावयाची आहे.

ईतिकदखानाचा पराक्रम पाहून बादशहा त्याजवर फार खुश झाला. बादशहानें त्यास झुल्फिकारखान असा नवीन किताब दिला व याच नांवानें तो प्रसिद्ध आहे. यापुढें त्याची भरभराटच होत गेली; आणि पुढें सुमारे पंचवीस वर्षेपर्यंत व विशेषतः औरंगजेबाच्या मृत्यूनंतर, मोगल बादशाहींत त्यानें पुष्कळच उलाढाली केल्या. पुढें झालेले बादशहा त्याच्याच तंत्रानें चालत. वाटेल त्यास बादशाही तख्तावर स्थापण्याची त्यास ताकद होती. जिजीवरील मोहिमेंत बादशहाचे चाजूस हान सरदार प्रमुख होता. त्याचा बाप आसदखान हा बादशहागार्शी फार दिवस वजीर असल्यामुळें दरबारांत झुल्फिकारखानाची बढतीच होत असे.

औरंगजेबाच्या मुलीनें येसूबाईचा परामर्श घेतला. ह्या मुलीचा संबंध मराठ्यांच्या इतिहासाशी बराच असल्यामुळें, तिची थोडी हकीकत येथें देणें अवश्य आहे. संभाजीची व हिची प्रीति कशी जमली हा एक गूढ प्रश्न आहे. तथापि उपलब्ध* झालेली हकीकत येथें सादर केली आहे. शिबु-जिसा बेगम, औरंगजेबाची वडील मुलगी, हिचा जन्म स. १६३९त झाला. ती चांगली शिकलेली होती. कुराण तिला मुखोद्गत होतें, इतकेंच नव्हे, तर त्या ग्रंथावर एक टीकाग्रंथ तिनें लिहिला असून शिवाय फारशी भाषेत तिनें केलेली कित्येक कवनेंही प्रसिद्ध आहेत. ती यावज्जन्म अविवाहित राहिली. मोगल राज्यकन्यांस बरोबरीचा वर मिळणें शक्य नसल्यामुळें त्या बहुतेक अविवाहित राहत. सन १६६६ त शिवाजी दिल्लीस गेला, त्या वेळीं तिचें वय २७ वर्षांचें होतें. शिवाजीविषयी तिनें बऱ्याच गोष्टी ऐकिल्या असल्यामुळें, त्याच्या लोकोत्तर गुणांबद्दल तिच्या मनांत चांगली आदरबुद्धि वसत होती. शिवाजीचा स्वराष्ट्राभिमान, त्याचें शौर्य व साहस, देव व मातापितरें यांजवरील त्याची निस्सीम भक्ति, आणि सर्वतोमुखी झालेली त्याच्या नांवाची विलक्षण ख्याति, इत्यादिकांच्या योगानें त्या चतुर राजकन्येचें मन शिवाजीविषयी फारच आतुर झालें, आणि शिवाजीच आपणास योग्य पति आहे, असें तीस वाटूं लागलें. तो दिल्लीस गेला,

* इंग्लसरुत वेस्टर्न इंडिया आणि बॉम्बे, भाग १, पृ. ३४७.

तेव्हां त्याजवर तिची प्रीति बसली. शिवाजी हा आपल्या बापाचा दोस्त व पाहुणा आहे, एवढी मात्र बाजू तिला दिसली. तो आपल्या बापाचा वैरी आहे हें, प्रीतीनें अंध झाल्यामुळे तिच्या लक्षांत आलें नाहीं. ह्या भेटीनें शिवाजीची व बादशहाची दोस्ती घडून येईल असा बराच संभव होता. शिवाजीनें मुसलमान व्हावे व आपल्या मुलीस वरावे, अशी बादशहानें बरीच खटपट केली. शिवाजीस नजरकैदेत ठेवण्याचा हेतु थोडा बहुत असाच असेल. पण शिवाजीनें मुसलमानी धर्म स्वीकारणें म्हणजे शिवाजात्व सोडणें असेंच असल्यामुळे, तो वेत जुळला नाहीं. शेवटीं शिवाजी बादशहाच्या बंदीतून सुटून स्वदेशी आला, बादशहास फार राग आला, व बेगमेस त्याचें दर्शन पुनरपि झालें नाहीं.

पुढें शिवाजी मरण पावल्यावर बादशहानें दक्षिणेंत स्वारी केली. या वेळीं त्याचा सर्व जनानखाना व परिवार बरोबर होता. बेगमसाहेबही बरोबर होती. शिवाजीबद्दल तिचा जीव फार दुरदुरत असे; आणि त्याच्या मृत्यूनंतर संभाजीबद्दलही तिच्या मनांत पूज्यभाव बसत होता. प्रीति आंघळी आहे असें म्हणतात तें खोटें नाहीं. शिवाजीवर प्रीति, म्हणून शिवाजीच्या इतर सर्व आत्मांवरही तिची प्रीति जडली. गायन, कशीदा काढणें ह्या कामांत, आरबी व फारसी भाषांच्या व्यासंगांत, आणि कवि व विद्वान् लोक ह्यांच्या सहवासांत, ती आपली कालक्रमणा करीत असे. संभाजीस वांचविण्याचे तिनें प्रयत्न केले; पण ते सिद्धीस गेले नाहींत. रायगड पडल्यावर संभाजीची बायको येसूबाई व मुलगा शिवाजी ह्यांस स्वतःच्या देखरेखीखाली देण्याविषयी बादशहास तिनें विनंती केली. मुलीचा आग्रह, छुल्फिकारखानानें दिलेलें आश्वासन, व पुढें प्रसंगानुसार त्यांचा उपयोग करण्याचें हातचें साधन, अशा कारणांस्तव बादशहानें मुलीची विनंती मान्य केली. मुलाच्या लडिवाळपणानें बादशहा व बेगम दोघेही मोहून गेली. त्यांनीं येसूबाईच्या मुलास व इतर मंडळीस चांगल्या रीतीनें वागविलें. बेगमेनें येसूबाईचें समाधान करून तीस धीर दिला; आपल्या डेन्यानजीक स्वतंत्र डेरा लावून, तीस मोठ्या आस्थेनें स्वतःजवळ ठेवून घेतलें; आणि चाकर माणसांची व सामानसुमानाची तजवीज करून दिली. शाहूवर तिचे प्रेम इतकें बसलें, कीं स्वतःच्या मुलाचेही तिनें इतके लाड केले नसते. दागदागिना, कपडालत्ता, मेवामिठाई इत्यादि

गोष्टीत बेगमसाहेब त्या मुलाची सर्व प्रकारची हौस पुरवीत असे. संभाजीच्या नाटकशाळांची व त्याचा दासीपुत्र मदनसिंग ह्यांचीही तिने सुव्यवस्था ठेवून दिली. जोत्याजी केसरकर, उद्धव योगदेव वगैरे विश्वास्त मंडळी येसूबाईजवळ होती. शाहूस लहानपणचें शिक्षण देऊन त्याजवर देखरेख ठेवण्याचें काम जोत्याजीचें होतें. त्याचें बादशहाकडेही जाणें येणें असे.

संभाजीचा मुलगा औरंगजेबानें पकडून आपल्या कैदेत ठेविला, त्याचें खरें नांव काय, ह्या प्रश्नाची अलीकडे पुष्कळ चर्चा झाली आहे. ग्रॅट्‌डफ्‌चे म्हणणें असें आहे कीं, याचें मूळचें नांव शिवाजी असें होतें. परंतु पुढें शाहू नांवानें तो प्रसिद्धीस आला, तें नांव त्यास औरंगजेबानें दिलें. त्या मुलाची व औरंगजेबाची भेट झाली, तेव्हां 'तुझे नांव काय ?' म्हणून बादशहानें त्यास विचारिलें. तो म्हणाला, 'शिवाजी.' बादशहा विनोदानें म्हणाला, 'तुझा आज शिवाजी चोर होता, पण तूं शिवाजी 'साव' आहेस.' ह्या 'साव' शब्दाचा अपभ्रंश होऊन 'शाहू' हें नांव बनलें. बहुतेक बखरकार हीच शाहू शब्दाची उत्पत्ति देतात.

हें ग्रॅट्‌डफ्‌ व बखरकार यांचें म्हणणें खोटें असून शाहूचें मूळचें नांव शिवाजी असें मुळीं नव्हतें; त्याचें मूळचें नांव शहाजी असें असून त्याचेंच रूप शाहू असें झाले आहे, असें रा. राजवाडे यांचें म्हणणें आहे. पहिली आख्यायिका खरी धरिली, तर बादशहानें दिलेलें टोपणनांव मोठ्या संतोषानें स्वीकारल्याचा आरोप शाहूवर येतो; दुसऱ्या पक्षाचें म्हणणें खरें धरिलें तर ग्रॅट्‌डफ्‌ व सर्व बखरकार खोटे ठरतात. ऐतिहासिक दृष्टीनें पाहिलें असतां, या वादापासून फलनिष्पत्ति कांहींच नाही. शाहूचें मूळचें नांव शिवाजी असलें काय, किंवा शहाजी असलें काय, तो आपल्यावेळीं व अजूनही शाहू याच नांवानें प्रसिद्ध आहे, आणि तेंच नांव कायम ठेवणें भाग आहे. तथापि वादाच्या निराकरणार्थ इतकें सांगितलें पहिजे, कीं 'शाहू' हें नांव, पहिल्या शाहूच्या पूर्वी प्रचलित नव्हतें. त्याच्या नंतर 'शाहू' व 'शहाजी' हीं दोनही नांवें भिन्न अशीं समजलीं जात आहेत. शाहूनें आपलें नांव बादशहाच्या विनोदापासून स्वीकारिलें नाहीं, असें जरी सिद्ध झालें, तरी शाहूच्या मनांत औरंगजेबाविषयी व एकंदर मोगल बादशाहीविषयी द्वेषबुद्धि वसत नव्हती, ह्यास अनेक पुरावे आहेत. भाषाशास्त्रानुसार 'शाह' किंवा 'शाहजी' यांजपासून

शाहू हा शब्द निघू शकतो, त्याचप्रमाणे तो ' साव ' ' साहू ' व शाहू या परंपरेने निघण्यासही प्रत्यवाय नाही. शिवाय राजकीय कागदपत्रांवरील शाहूचे शिके रा. ब. पारसनीस यांनी दिले आहेत, त्यांत शाहूचे मूळचे नांव ' शिवाजी ' असे स्पष्ट दिलेले आहे. ह्याशिवाय शाहू ह्या नांवाचे शिकेही प्रसिद्ध आहेत. या सर्व कारणांवरून ग्रँट डफच्या म्हणण्यास पुष्टि येते. रा. ब. साने यांनी ह्याच मताचे समर्थन केले आहे. तरी ' शाहू ' हे नांव केवळ औरंगजेबाच्या विनोदानेच अस्तित्वांत आले अशाविषयी प्रत्यक्ष व सबळ पुरावा नाही. तसेच उलट पुरावाच्या अभावी बलरकार व ग्रँट डफ यांस एकदम खोटे ठरविण्याचेही प्रयोजन नाही. सन १७१० त महाबलेश्वरच्या गुरूस शाहूने सनद करून दिली तिजवरील प्रधानाच्या शिक्क्यावर ' श्री शिवनरपति हर्षनिधान ' असे शब्द असून, त्याच कागदावर प्रतिनिधीच्या शिक्क्यांत ' श्रीशाहू छत्रपति कुपानिधि ' हे शब्द आहेत यावरून आरंभी दोनही नावे प्रचारांत होती, हे उघड आहे. शाहूचे मूळ नांव शिवाजी अमतां, सन १६९१ त ताराबाईने आपल्या मुलाचेही नांव तेच ठेविले, यांतही कांही गैर नाही. त्यावरून शिवाजी या नांवाबद्दलचा आदर चांगला व्यक्त होतो. ह्या वादाच्या निकालापासून ऐतिहासिक विवेचनास बाध येत नाही. एकाच कागदावर शिवनरपति व शाहू हीं दोनही नावे असल्याचे कागद पाहिजे तितके आहेत. (खं. २०-१९४, सत्कार्योत्ते० खंड ९ ले. १९९-२०१).


येसूबाई बादशहाचे नजरकैदेत असतां तिचे राजारामाशी पत्रव्यवहार चगैरे चालू होते. भक्ताजी हुजरे व बंकी गायकवाड हे दोघे शिवाजीच्या वेळचे विश्वासू नोकर, येसूबाई व राजाराम यांस एकमेकांची बातमी पोंचवीत असत. ते वेष पालटून फिरत. कदाचित् ह्या गुप्त मसलतीची बातमी बादशहास लागली असेल, म्हणूनच शाहूस त्याने नेहमी पकड्या बंदोबस्ताने ठेविले होते. शाहूच्या सुटकेविषयी एक दोन प्रयत्न झाले त्यांचा उल्लेख यथाप्रसंग येईल. येसूबाई व शाहू यांनी अत्यंत घोरणाचे वर्तन ठेवून बादशहास आपले हेतूंचा यांग लागू दिला नाही.

बेगमसाहेब सन १७०२त ब्रह्मपुरीस मरण पावली. तिच्याच नांवावरून ब्रह्मपुरीचे नांव बेगमपुर असे ठेवण्यांत आले. तिच्या प्रेतावर औरंगजेबाने एक सुरेल कबर बांधिली, ती अद्यापि आहे. ब्रह्मपुरी हे ठिकाण

पाहिलें असतां, बादशहा महाराष्ट्र देश जिंकण्याविषयी केवढे भगीरथ-प्रयत्न करीत होता व त्याचें ऐश्वर्य केवढें होतें ह्याची तेथल्या खाणाखुणांवरून कल्पना करितां येईल. ब्रह्मपुरी म्हणजे एक तटबंदीचें लष्करी ठाणें होतें. अद्यापि कित्येक वेळां त्या जागेवर पडलेलीं नाणीं, धातू, मोत्ये वगैरे सांपडतात. औरंगजेबानें सन १६९९ त ब्रह्मपुरी सोडून मराठ्यांबरोबर लढण्यास स्वतः कंबर बांधिली, तेव्हां घेरेंदारे करून सुखवस्तु राहिलेल्या त्याच्या मडळीस पराकाष्ठेचें दुःख झालें. एकदां भीमा नदीला पूर येऊन बादशहाचे दहा हजार लोक वाहून गेले; आणि जनावरें व सामान किती गेले याची गणतीच नाहीं. सन १७०१ त इंग्रज वकील सर व्हुल्वम नॉरिस ह्यानें ब्रह्मपुरी येथें बादशहाची भेट घेतली होती.

३. संताजी घोरपडे व धनाजी जाधव.—जाधवांचें घराणें महा-
जाधव घराणें.

राष्ट्रांत प्रमुख व पुरातन आहे. लखूजी जाधवापर्यंत या घराण्याचा वृत्तान्त मागे पृ. १३७ वर आला आहे. लखूजी व त्याचा मुलगा अवलोजी यांस निजामशहानें ठार मारल्यावर, अवलोजीचा मुलगा संताजी याचें संगोपन जिजाबाईनें केलें. जिजाबाईचा मुलगा संभाजी व हा संताजी बहुतेक समवयस्क असून दोघही शहाजीजवळ असत; आणि दोघही कनकगिरि काबीज करितांना मारले गेले. संताजीला शंभुसिंग नांवाचा मुलगा होता. हा शिवाजीबरोबर असे. शंभुसिंगाचा मुलगा धनाजी जाधव होय. धनाजीचा जन्म स. १६५० च्या सुमारास झाला. हा धनाजी प्रतापराव गुजराचे हाताखाली काम करीत असे. उंबराणी




संताजी, चंद्रसेन, शंभुसिंग, शाहूछत्रपति. तांना मारले गेले. संताजीला शंभुसिंग नांवाचा मुलगा होता. हा शिवाजीबरोबर असे. शंभुसिंगाचा मुलगा धनाजी जाधव होय. धनाजीचा जन्म स. १६५० च्या सुमारास झाला. हा धनाजी प्रतापराव गुजराचे हाताखाली काम करीत असे. उंबराणी

व जेसरी येथील लढायांत धनाजीने पराक्रम गाजविला होता. संभाजीच्या नेह्या धनाजी जाधवाने अनेक कामगिन्या केल्या. परंतु धनाजीच्या खऱ्या कर्तबगारीस संभाजीच्या वधानंतर सुरुवात झाली. संताजी घोरपडे बाद-शहाच्या छावणीवर छापा घालीत असतां, धनाजीने फलटणच्या मैदानांत मोगल फौजेस गांठून तिचा बराच संहार केला. या पराक्रमाबद्दल राजा-रामाने त्यास 'जयसिंग' असा किताब दिला. पुढे राजाराम कर्नाटकांत निघून गेला, तेव्हां धनाजी त्याजबरोबर होता. जिंजीस वेढा पडला असतां, धनाजी व संताजी यांनी सारखे फिरत राहून मोगलांचा फत्ता उडविला.

घोरपड्यांची मुख्य घराणीं मूळचीं दोन; एक मुघोळचें व दुसरें

घोरपड्यांची वंशावळ.

म्हाळोजी मृ. १६८८.



कापशीचें.
मुघोळचा
बाजी घो-
रपडे व
त्याचा मु-
लगा मा-
लोजी यां-
चा शिवा-
जीशी क-
सा संबंध
आला, तें
मागें सां-
गितलेंच
आहे. [पृ.

३७७]

गजेंद्रगडकर. सौंदरकर. गुर्तीकर. १७७६). कापशीक-

रांचा पुरुष म्हाळोजी व त्याचे तीन मुलगे संताजी, बहीरजी व मालोजी हे शिवाजीजवळ नोकरी करून होते. स. १६७७-७८ साली संताजी व

टीप.—जाधवांची हकीगत रा. दळवी यांनी लिहिलेल्या कैफियतीवरून घेतली आहे. या पुस्तकांतील मजकुरास आधार दाखविलेले नसल्यामुळे त्यांतील सत्यासत्य कळण्यास मार्ग नाही.

बहीरजी यांनी कर्नाटकांत मोठा पराक्रम करून कोपल, गजेंद्रगड, बहादुर-बिंडा ही ठिकाणे काबीज केली, त्या वेळी गजेंद्रगड त्यांस जहागीर मिळाले. अशा प्रकारे कापशीकरांचा संबंध कर्नाटकाशी जडला; आणि तिकडेच त्यांचा विस्तार झाला. संभाजीचा बचाव करित असतां, मालोजी मारला गेला. त्यानंतर स. १७९१ त राजारामाने संताजीस सेनापतिपद दिले. संताजीस 'ममलकतमदार' बहीरजीस 'हिंदुराव' व मालोजीस 'अमीरुमराव' असे किताब मिळाले; ते त्यांच्या वंशजांकडे चालतात. नारो महादेव जोशी नांवाचा एक कोंकणस्थ ब्रह्मण लहानपणापासून, संताजीजवळ नोकरी करून होता. तो पराक्रम करून उदयास आला; तोच हल्लींच्या इचलकरंजी संस्थानाचा मूळपुरुष होय. राजारामाचे वेळेस संताजीच्या सर्व लढायांत नारो महादेव हजर असे. संताजीची सर्व व्यवस्था तोच पाही. (इचलकरंजी इतिहास). संताजीने या वेळी कस-कसे पराक्रम केले, त्याने वर्णन रामचंद्रपंतानेच त्यास स. १६९२ च्या एका पत्रात लिहिले आहे, (का. सं. पत्रे यादी ले. ४३३), ते असे:—

राजश्री संताजी घोरपडे, गोसावी यांस,—

अखंडित लक्ष्मीअलंकृत राजमान्य स्नेहाकित रामचंद्र नीलकंठ अमात्य आशीर्वाद. सुरुसन सल्लाम तिस्सैन मय्या व अल्लफ. राजश्री छत्रपति स्वामी कर्नाटकांत जातेसमयी तुझांस या प्रातांत ठेवून गेले. त्या समयी इकडे गलिमाची धामधूम बहुत होऊन, कुल देशदुर्ग हस्तगत केली होती, ती गेली. राज्यामध्ये कांही अर्थ उरला नाही. कुल मराठे याणी इमान खत्ता करून गलिमाकडे गेले. परंतु तुझी इमान खत्ता न करितां, राजश्रीच्या पायांशी बहुतच एकनिष्ठा धरून जमाव करून शेख निजाम व सर्जाखान व रणमस्तखान व जानसरखान असे उमदे वजीर बुडविले. जागोजाग गलिमास कोट घालून नेरतनाबूद केलें आणि देश सोडविला. राज्यभरक्षणाच्या प्रसंगास असाधारण श्रम केले, औरंगजेबास दहशत लविली. पुढेही कित्येक स्वामिदारांच्या ठायी हिंमत धरितां, याकरितां तुझ वरी राजश्री स्वामी संतोष होऊन मामले मिरज कर्याती २२ बेचीस एथील देशमुख होते ते नस्तनाबूद झाले, त्यांच्या वंशी कोणी नाही; त्याचे मुतालिक होते, ते बळावून देशमुखी वतन खात होते, तेही दुबुद्ध धरून गलिमाशी मिळून फिसलत केली, एकनिष्ठा धरून इकडे येऊन भेटले

नाहींत, हणून त्यांसी देशमुखी दूर करून तुह्यांस अजरामरामत देशमुखी मामले मजकूरची अवळाद अफलाद वतन करून दिली असे. पुत्रपौत्रीं चालवून देशमुखीचा हक्कलाजिमा व इनामत व इसाफतीचे गांव सालाबाद पहिले देशमुखास चालले असतील तेणें प्रमाणें खाऊन, वतनाचा मामला चालवून सुखरूप रहाणें. तुह्यांस देशमुखी नूतन करून अजरामरामत दिली, हणून शेरणी तुमच्या माथां व्हन्यातशाई ५००० पांच हजार करार केले असत. यांचा वसूल हुजूर घेतला. कळावें.'

रायगड सोडून राजाराम बाहेर पडला, तो किल्ल्यांचा बंदोबस्त पाहत प्रांतांतून फिरत चालला. प्रतापगडास भवानी देवीचें दर्शन घेऊन तो सातान्यावरून पन्हाळ्यास आला. रायगडचे खालोखाल ज्यावर मराठ्यांची सारी भिस्त असा किल्ला पन्हाळा होय. पन्हाळा व विशाळगड यांचे दरम्यान मराठे जमाव करूं लागले, हें पाहून बादशहानें त्यांजवर फौजा रवाना केल्या. रायगडचा वेढा कमकुवत व्हावा, म्हणून मराठ्यांनींही बादशहाचे फौजेवर चहूंकडून छापे घालण्यास सुरुवात केली. ह्या छाप्यांचें वर्णन खाफीखानानें उत्कृष्ट दिलें आहे, (एल्यट भा. ७, पृ. ३४७). ' संताजी घोरपडे व धनाजी जाधव हे दोन विशेष अनुभविक योद्धे मराठ्यांकडे प्रमुख होते. प्रत्येकापाशीं पंधरा वीस हजारांचा जमाव असे. इतर मराठे सरदार त्यांच्या तंत्रानें वागत. येणेंकरून त्यांनीं बादशही फौजेचें फार नुकसान केलें. संताजीनें मुलखाची नासाडी करून मोगल सरदारांस जेरीस आणिलें. त्यासमोर जो कोणी जाई, तो मरण पावे, अगर शत्रूच्या हातांत तरी पडे. एखादा कोणी निभावलाच, तर तो कफळक होऊन परत येई. मीमी म्हणणारे मुसलमान योद्धे त्याजपुढें जाण्यास चळचळां कांपत. त्याजशीं टिकाव धरणारा एकही योद्धा मोगलांकडे नव्हता. इस्मईलखान म्हणून एक नांवाजलेला मोगल सरदार दक्षिणेंत होता. पहिल्या गांठीसच संताजीनें पराभव करून त्यास कैद केलें; व त्याची सर्व सौज लुटली. कांहीं महिन्यांनीं मोठा दंड भरून तो कैदेतून सुटला. तसाच रस्तुमखान उर्फ सर्जाखान हा सिंहासारखा पराक्रमी म्हणून त्या वेळेस नांवाजलेला सरदार होता. सातारा प्रांतांत संताजीनें त्यास गांठून त्याचें सर्व सामानसुभान काबीज केलें; आणि मोठा दंड घेऊन त्यास सोडून दिलें. अलीमदानखान, हुसेनबेग हैदराबादी,

व दुसरे कितीएक सरदार थांचाही अशाच प्रकारें पाडाव झाला. ते मराठ्यांचे कबजांत सांपडले; आणि दोन लाख दंड भरून मोकळे झाले. कर्नाटकच्या सरहद्दीवर जान निसारखान व तुहव्वरखान ह्यांचा पराभव झाला. दोघांसही गोंळ्या लागल्या; पण नशीबानें वांचले. दुसऱ्या मीमी म्हणणाऱ्या सरदारांचीही संताजीपुढें तीच गत झाली. ह्या बातम्या ऐकून औरंगजेबाची पांचांवर धारण बसली. तथापि बाह्यतः त्यानें आपला धीर सोडिला नाही.

खाफीखान त्या वेळीं दक्षिणेंत होता. त्यानें वर्णिलेल्या लढायांत शेवटची शिवाय करून बाकीच्या सर्व राजाराम पन्हाळा प्रांती अवतानांच झाल्या. त्या वेळीं राजारामाचे मुख्य साथीदार रामचंद्र नीळकंठ व संताजी घोरपडे हे होते. रायगडच्या वेढ्यांत कमतरता पाडावी, म्हणून प्रत्यक्ष बादशहाच्या छावणीवर छापा घाळण्याची ह्या दोघांनीं प्रसन्न केली. घनाजी जाधवाच्या फौजेंतील दोन हजार शिपाई व विठोजी चव्हाण ह्यांस बरोबर घेऊन संताजी आपले बंधु बशीरजी व मालोजी यांजसह वर्तमान पन्हाळ्याहून तुळापुर्ी जावयास निघाला. मध्यरात्रीचे अंमलांत बादशहाचे छावणीसमून तीन कोशांवर छविन्याचे स्वारांची गांठ पडली. त्यांस संताजीनें सांगितलें, कीं बादशहाचे सरदार शिकें व मोहिते यांजकडून आम्ही छविन्यास गेलों होनां, ते परत जात आहों. अशी पक्की खूग सांगितल्यामुळें त्यांस अडथळा झाला नाही. त्यांनीं बादशहाचे लष्करांत शिरून छापा घातला. बादशहाच्या डेऱ्याचे तणावे तिघे बंधु घोरपडे व चव्हाण यांनीं तोडिलें; आणि सोन्याचे कळस काढून घेतले. नंतर थोडीशी चकमक उडाली. त्यांतून निभावून ते सिंदगडच्या झाडींत आले. सिंदगडचा अधिकारी प्रतापराव गुजराचा पुत्र सिवोजी गुजर ह्यानें त्यांची बरदास्त ठेविली. संताजी लगट करून घाटाखालीं उतरला व रायगडाला वेढा घालणाऱ्या ईतिकदखानावर छापा घालून, त्याचे पांच हत्ती घेऊन ते त्यानें मोठ्या त्वरेनें पन्हाळ्यास राजारामापुढें आणून हजर केले. संताजीच्या ह्या पराक्रमानें राजाराम फारच संतुष्ट झाला. इकडे संभाजीचा वध होत असतां, त्याच ठिकाणीं मराठ्यांनीं बादशाही छावणीवर हा छापा घातला. संभाजीचा वध केला, तरी मराठ्यांचा जमाव आहे तसाच आहे, व त्यांजबरोबरीक

सुद्धाचा पुनः पहिलाच दिवस आहे, अशी बादशहाची बालंबाल खात्री झाली. आगतनिवारणांतोळ मराठ्यांच्या कृत्यापैकी संताजीचा हा पराक्रम पहिला प्रसंग होय. संताजीस ममलकत-मदार (प्रांताचा अगर देशाचा मुख्य) बहीरजास हिंदुराव, मालोजास अमीर उल्-उमराव, व विठोजी चव्हाणस हिमतबहादूर असे किताब राजारामानें दिले. (का. सं. पत्र-यादा, ले. ४०६-०७). ह्या वेळस खेडूजी नार्सक पानसंबळ हा सेनापति होता (ऑगस्ट १६९०).

वरील ' पत्रेयादीत ' विठोजी चव्हाणाची हकीकत अशी आहे. (ले. ४२२). ' राणोजी चव्हाण पूर्वी शककर्ते महाराजांपाशी चाकरीस होते. बहुत दिवस सरकारी चाकरी उमरीने केली. म्हालोजी घोरपडे व चव्हाण अस. राणोजी गाळमोटवर सरकार कामास आले. त्याचा पुत्र विठोजी लहान. म्हालोजीने अर्ज करून मुलाचा बंदोबस्त करून रायगडी असामी देवविली. म्हालोजबरोबर सेवा चाकरी संभाजीची केली. पुढें म्हालोजीचा काळ झाला, त्यास पुत्र तीन संताजी, बहीरजी, व मालोजी. संताजी घोरपडे व विठोजी चव्हाण एक विंचारें चाकरी करीत. त्यांनीं तुळापुरच्या मुकामी जाऊन बादशहाच्या फौजेवर छापा घातला.'

संताजी असे पराक्रम करीत असतां, धनाजी जाघव स्वस्थ वसला नव्हता. फलटणच्या मैदानांत रणमस्तखानाचा पाडाव करून त्यानें पांच तोफा काबीज केल्या. धनाजीच्या पराक्रमाबद्दल राजारामानें धनाजीस जयसिंगराव हा किताब दिला. इतक्यांत रायगड पडला व बादशहाची फौज पन्हाळ्याकडे वळली, अशी बाप्मी आली; तेव्हां राजाराम विशाळगड रांगण्याकडे गेला. इतक्यांत मिरज व पन्हाळा पडला. तेव्हां राम-चंद्रपन ह्यास महाराष्ट्रांत ठेवून, राजारामानें निघून जिंजीस जावें, व संताजी व धनाजी ह्यांनीं बादशहाची फौज हुलकावण्या देत असावें, असा विचार सर्वानुमते ठरला, व तो लगेच अमलांत आला.

४. श्रित्येक प्रसिद्ध राष्ट्रभेवक.—संभाजीच्या व राजारामाच्या वेळीं मराठश हीत अनेक माणसे उदयाम आलीं, त्यांचे वृत्तान्त वर ठिक-ठिकाणीं आलेच आहेत. पुढें औरंगजेबाची लढून ज्यांनीं स्वातंत्र्य राखिलें, अशा अनेक महाराष्ट्र घराण्यांचा उदय संभाजीच्या वेळेस झाला; आणि

संभाजीच्याच वेळेस त्यांस राष्ट्रसेवेनें खरें शिक्षण मिळालें. कारण अड-
चणीचा प्रसंग आल्याशिवाय अगची योग्यता बाहेर पडत नाही. येसाजी
कंक, बाजी पासलकर, सजेंराव जेथे देशमुख, झुजारराव मरळ देशमुख,
मालुमरे, खंडो बळाळ चिटणीस, कान्होजी आगरे, हंबीराव मोहिते,
म्हाळोजी धोंगपडे, रामचंद्र नलिकंठ, प्रल्हाद निराजो, पिंगळे, निंबाळ-
कर, महाडिक, शंकराजी नारायण, बाजी प्रभु, आवाजी विश्वनाथ प्रभु,
दादाजी नरस प्रभु, दादजी श्चुनाथ वगैरे घराणींच्या घराणीं स्वयराक्रमानें
उदयास आलीं; परंतु इतिहासात सर्वस्वी अज्ञात अशीं किती तरी घराणीं
असली पाहिजेत कीं, ज्यांनीं केवळ कर्तव्य करण्यांत भूषण मानिलें; नांव
मागे ठेवण्याची हांव धारण केली नाही. आज मराठी राष्ट्र जिवंत आहे,
हें त्यांच्याच अज्ञात कामांगरीचें फल होय.

राजा कर्ण व सुंदर तुकदेव. राजा कर्ण म्हणून राजारामाचा दासीपुत्र
असून, तोही राज्याचे कामास चांगलें साह्य करीत होता. (खं. १५-२९-
३१). सुंदर तुकदेव नांवाचा राजा कर्णाचा दिवाण बराच धाडी व
युक्तिबाज होता. रामचंद्रपंत व प्रल्हाद निराजी याजप्रमाणें सुंदर तुकदे-
वाचा उपयोग राजारामास घडत होता. सचिवांनीं जशी गुप्त्यांचीं वतनें
घेतलीं, तशींच मसूरच्या जगदाळ्याचीं वतनें सुंदर तुकदेवानें घेतलीं. तीं
वतनें परत घ्यावीं म्हणून राजारामानें हुकूम केला असतां, तो सुंदर तुक-
देवानें एकदम मानिला नाही. जगदाळे औरंगजेबास शरण गेलें, म्हणून
सुंदर तुकदेवानें त्यांचों वतनें खालसा केलीं. राजाराम धोरणी होता.
शासनापेक्षां क्षमेनें काम ज्यास्त चांगले सिद्धीस जातें, हें तत्त्व जाणून
जगदाळ्यांचें वतन त्यांस परत देण्याचा हुकूम राजारामानें केला. परंतु
हा हुकूम अमलांत आला नाही. जगदाळ्यांनीं संताजी घोरपड्याचें साह्य
घेतलें हें धनाजी जाप्रवास खपलें नाही. धनाजीनें त्यांचें वतन हिसका-
वून यादवांस दिलें; त्याजबद्दल धनाजीची राजारामानें पुष्कळ कानउघा-
डणी केली. धनाजी रसूनही गेला; राजारामानें नानाप्रकारें त्याची सम-
जूत केली. जगदाळ्यांच्या बाजूचा पत्रव्यवहार मोठा हृदयद्रावक असून,
तो खं. १५ (ले. ३२१-३२३ व पृ. ११०-१११) यांत दिलेला
वाचण्यालायक आहे. यादवांच्या बाजूचेही कागद कऱ्हाडच्या बाजूस हल्लीं
उपलब्ध होत आहेत, त्यांवरून यादव हेच जगदाळ्यांच्या पूर्वीचे खरे

वतनदार असून, कदाचित् घनाजीचेच पूर्वजांपैकी असतील. यादवांची वतने जगदाळ्यांनी हस्तगत केली, ती यादवांस परत देवविण्याची घनाजीची खटपट होती. या तंट्यांत घनाजी व संताजी यांनी विरुद्ध पक्षांचा कैवार घेतला, त्यामुळे राजारामास त्यांची समजूत काढणे जड पडले. सुंदर तुकदेवास रामचंद्र नीलकंठ मोठ्या गौरवाने लिहितो.

सुंदर तुकदेव व त्याचे कुटुंब राज्याचे कामी पुढे वावरत होते. 'सुंदर-तुकदेव स्वामीचे कदीम सेवक. या राज्यांत कष्ट मेहेनत वहतच केली. याकरितां मौजे वाहे ताा वाळवें गांव इनाम करून दिला. त्याउपरी त्यांचे पुत्र यशवंतराव सुंदर होते, ते मृत्यु पावले. त्यांचे भाऊ व्यंकब सुंदर आहेत. त्यांचे वंशपरंपरेने चालवणे स्वामीस अवश्य आहे.' अशा धाकट्या शिवाजीचा उल्लेख खं. ३ ले. २३८-३९ त आहे.

या वतनांच्या बाबतीत जे कागदपत्र उपलब्ध होत आहेत, त्यांवरून कोणता पक्ष खरा व कोणता खोटा हे ठरवितां येणार नाही; कारण दोनही बाजूंचे संपूर्ण कागद सांपडले आहेत, अशांतला प्रकार नाही. विशिष्ट वतनाच्या मालकीसंबंधाने त्यांचे महत्त्व विशेष नाही. तत्कालीन स्थितीवर ऐतिहासिक प्रकाश पाडण्यापुरताच, त्यांचा उपयोग समजला पाहिजे.

मावळांतील तमाम देशमुख घराणी या संकटसमयी चांगली उपयोगी पडली. त्यांचे कागदपत्र छापले आहेत, त्यांवरून त्यांच्या अज्ञात सेवेचे थोडेबहुत अनुमान होते. खालील पत्र कान्होजी झुंजारराव देशमुखास, रामचंद्र नीलकंठाने स. १६९० च्या जुलईत लिहिले, त्यावरून मावळे देशमुखांच्या कामगिरीचा एक मासला दिसून येतो. 'आपण प्रचंडगडीचे बावे खटपट करून, गड हस्तगत करून दिला. गनीम गडावरी आला होता तेसमयी कस्त करावयाची ते केली. आपणास गनीमाने घरून नेले होते; परंतु हरइलाज करून प्रचंडगडास आलों. आपण एकनिष्ठ म्हणोन तपसिले लिहिले, तरी तुम्ही एकनिष्ठ ए गोष्टीचा भरंवसा आहे. पुढे कितेक कार्यप्रयोजने होणे आहेत. राजगड, सिंहगड हे किल्ले हस्तगत झाले पाहिजेत. तरी येविशीं खटपट तत्तूद करून हस्तगत होत ते करणे. आणि आपले विशदकारे गोमटे व मुजरा होय ते करून दाखविणे. हरएकविशीं आपला दिलासा असो देणे.' कान्होजी

ब. बाबाजी मुंजाराम देशमुख यांची नावे मागे पृ. १७७ वरील वंशावळीत दिली आहेत.

खंडो बळाळ चिटणीस.—मराठ्यांच्या अंगी राष्ट्रीय भावना नसत ते केवळ स्वार्थाने उद्युक्त झालेले होते, असे वारंवार प्रतिपादन करण्यांत आले आहे, परंतु ह्यास अपवादक अशी जी कांहीं उदाहरणे मिळतात, त्यांत खंडेराव आप्पा चिटणीस यांचे नांव प्रमुख आहे. राष्ट्रकार्यासाठी वतने किंवा जीवित यांची यत्किंवा परवा करावयाची नाही, हा बाणा कित्येक प्रभु मंडळींत उत्कृष्ट दिसतो. खंडो बळाळाचे चरित्र इतिहास-संग्रहात 'यशवंतांनी' मोठे सुंदर दिलेले आहे. (वर्ष २ अं ३). चिटणीसांच्या घराण्याची हकीकत पूर्वी आलेलीच आहेच. बाळाजी व त्याचा भाऊ श्यामजी, व मुलगा आवजी ह्या तिघांस संभाजीने हत्तीच्या पायां-खाली मारविले ह्या घराण्यावर कलशाचा विशेष कटाक्ष होता. त्याने बाळाजीची जिंदगी जप्त करून चिटणीसीचा दरख काढून घेतला, आणि खंडोबा व निळोबा ह्या दुसऱ्या दोघां मुलांस कैदेत ठेविले. संभाजीची बायको येसूबाई इची ह्या मुलांवर प्रीति असून वरील संकटसमयी तिनेच त्यांस साह्य केले. संभाजीस चार गोष्टी सांगून त्याजकडून तिने त्यांची सुटका करविली, आणि त्यांस दरबारांत येण्याची परवानगी देवविली. तरी त्यांचे उत्पन्न सुटले नव्हते, म्हणून तीच अंतस्थ रीतीने त्यांस खर्चास पुरवीत असे. खंडोबाचा जन्म सन १६६८ त झाला. म्हणून बाप वारला त्या वेळेस तो तेरा चौदा वर्षांचा होता. तरी त्या अल्प वयांत त्याने अवर्णनीय स्वामिनिष्ठा दाखविली. हरएक प्रसंगी तो यजमानाबरोबर असे. अष्टौप्रहर जवळ हजर असावे. निळोबा ऊर्फ अण्णाजी, संभाजीसारख्या क्रूर महाराजाचे दर्शन नको असे वाटून, जिंजीस हरजीराजे महाडिक, वाडिलाचे परम दोस्त, याजवळ जाऊन राहिला. खंडेराव आप्पाने मिळेल ते अन्नवस्त्र संपादून दिवस घालविले. कांहीं काळाने संभाजीस त्याची दया आली. अन्नवस्त्राचा समाचार घेऊं लागले. फोडे येथे पोर्तुगीझ लोकांशी झालेल्या लढाईत तो हजर होता. तेथे एके प्रसंगी स्वारीबरोबर तो पायी चालत असतां, संभाजीस कांहीं लिहिण्याचे प्रयोजन पडले. खंडोबा आपल्या घंघ्याचे साहित्य दउत, लेखणी, कागद, वगैरे घेऊन, नेहमी स्वारीबरोबर हजर असे. खंडोबास पत्र लिहिण्यास सांगून स्वारी पुढे

चाकली. पत्रे तयार होईपर्यंत कोम दोम कोस स्वारी गेली. तेव्हां पत्रे घेऊन खगाने पळत जाऊन स्वामी गांठिले, व पत्रे वाचून दाखवून रवाना केला. परंतु पळण्याच्या भमाने खंडोबासरकाची वाति झाली. त्याबरोबर संभाजीस त्याची दया येऊन त्याने स्वहस्ताने त्यास पाणी देऊन लगेच त्यास बसवायास घोडा दिला, व एक तलवार बक्षीस दिली. त्याच स्वामी संभाजी घड्यावर बसून खांदी उतरत असतां, पाणी ज्यास्त होऊन त्याचा घोडा बुडूं लागला. तंग खेचलेला असल्यामुळे घोड्यास पोहता येईना. त्या प्रसंगी खंडोबा आपले घोड्याचे तंग कापून पाण्यांत शिरला, व ताबडतोब संभाजीचे घोड्याचा तंग कापून त्याने त्यास संकटमुक्त केले. ह्या लढाईत खंडोबाने लढण्यांतही कांही कमी केले नाही. इतउत्तर खंडोबा संभाजीस अत्यंत आवडूं लागला त्याचा त्याने पुष्कळ गौरव करून अविगारही वाढविला; आणि चिटणिसीचे काम त्यास दिले. (शके १६५५. ऐ. जुने लेख, पु. १ ले). संभाजीस पकडण्यांत आले तेव्हा खंडो बळाळ त्याजपाशी होता. त्याने संभाजीस बचावण्याचे प्रयत्न केले पण ते निष्फळ झाले.

प्रभुरत्नमालेंत खंडोबाचे चरित्र दिले आहे, त्यांत येसूबाईला मोगलांनी पकडल्याची हकीकत आहे, ती कितपत खरी असेल हे सांगवत नाही. संभाजी संगमेश्वरी राहत होता. तेथे येसूबाई लवाजम्यानिशी जात असतां मोगलांच्या एका टोळीने तीस पकडून औरंगाबादेकडे नेले. हे वर्तमान खंडोबास कळतांच त्याने आपल्या एका मावसबहिणीस मरण्यास तयार केले, व निला मोगलांचे पद्दत्यांत दासीच्या वेशाने पाठवून, येसूबाईच्या पात्रांत बसविले आणि येसूबाईची सुटका केली. हा सगळा प्रकार कांदंबरीथाटाचा दिमतो. येसूबाई रायगडावर पकडली गेली.

दुसरा खेम सावंत.—लखम सावंत व शिवाजी यांचे व्यवहार पूर्वी घ. १३३ व २५३ वर येऊन गेले आहेत. सावंत हे भोसलेच असल्यामुळे, त्याजबद्दल सत्तीचे उपाय शिवाजीने घेतले नाहीत. लखमने नवीन किल्ले बांधून नयेत किंवा जुने दुरुस्त करून नयेत; व विशेष फौज न बाळगितां कुडाळ येथे राहून कारभार करावा; असा करार शिवाजीने करून घेतला. लखम सावंत सन १६६५ त मरण पावला. त्याचे पश्चात् त्याचा भाऊ फोंड सावंत याने १६७५ पर्यंत वाडीचा कारभार केला. पुढे त्याचा

मुलगा खेम सावंत हा फार पराक्रमी निघारा. त्याने आपली फौज वाढविली, व शिवाजीच्या विरुद्ध बादशहास साह्य करून, व गोवेकरावर हल्ले करून, आपल्या राज्याचा व सत्तेचा विस्तार केला. सन १७०७ त शाहू छत्रपति राज्याधिष्ठित होईपर्यंत मराठ्यांम सार्वतांकडे लक्ष देण्यास फुरसत मिळाली नाही. इतक्या काळांत सार्वतांचो प्रतिष्ठा पुष्कळ वाढली. शाहूचें ताराबाईशीं भांडण चाललें, तेव्हां खेम सावंतानें शाहूचा पक्ष स्वीकारिला. खेम सावंत सन १७०९ त मारला. त्यास संतान नव्हतें; म्हणून त्याचा पुतण्या फौड सावंत यास त्याचा अधिकार प्राप्त झाला. फौड सावंतास कोल्हापुरकर, गोवेकर व आंगरे ह्या सर्वांशीं झगडावें लागलें. आंगण्याकडून त्यास फारच त्रास पोंचल्यामुळे, त्यानें इंग्रजांशीं दोस्तीचा तह केला, व एकमेकांनीं एकमेकांस ह्मण एक प्रसंगीं साह्य करावें असें ठरलें. अशी थोडक्यांत वाढी कर सार्वतांची इकीकत आहे.

कान्होजी आंगरे.—आंगण्यांचें आडनांव शकपाळ. हे असल्ले क्षत्रिय आहेत. शिवाजीच्या आरमारावर राहून कान्होजी प्रसिद्धीस आला. संभाजीच्या कारकिर्दींत त्याच्या खऱ्या पराक्रमास सुरुवात झाली. संभाजीच्या वधानंतर स्वतःच्या कर्तव्यगारीने ज्या अनेक मराठा सरदारांनीं शत्रूला तोंड दिलें, त्यांत पश्चिम किनाऱ्यावर कान्होजी प्रमुख आहे. कुलाबा, खांदेरी व उंदेरी येथे आपलें आरमार ठेवून मोगलांचे ताब्यांतून कोंकण प्रांत त्यानें हळूहळू मोडविला. सीदीला मोगल बादशहाचा आश्रय असल्यामुळे आंगण्याचे सीदीशीं युद्धप्रसंग सुरू झाले. स. १६९८ त सीदीचें व आंगण्याचें तुंबळ युद्ध झालें. शाहू सुद्धा आल्यावर आंगरे ताराबाईच्या पक्षास मिळाला.

नागोजीराव माने.—ह्याचे वडील रताजी बिन नरसिंगराव हे विजापुरच्या बादशहाने मोठे नामांकित सरदार होते. विजापुर दरबारांमध्ये त्याचें विशेष वर्चस्व असल्यामुळे, मोठमोठे मुसलमान सरदार त्याच्याशीं नम्रत्वानें वागत. त्याच्या शौर्याबद्दल मोठी कीर्ति होती. दिल्लीच्या बादशहाचे सरदार जयसिंग व दिलीरखान ह्यांनीं विजापुरावर सन १६६५ मध्ये स्वारी केली, त्या वेळीं माने यानें आपला पराक्रम गाजविल्यामुळे त्याची विशेष योग्यता वाढली. सज्जनासारखे प्रतिष्ठित वजीर त्याच्या शौर्यगुणाकडे पाहून थक होत. त्यांनीं हुजूर दरबारांत

रताजीरावाची फार तारीफ करून, त्यास अनेक किताबकती व इनामें देव-
विली होती. त्याच्या प्रमाणेंच त्याचा चिरंजीव नागोजीराव हाही शूर
निघाला. बाप जिवंत असतांच त्यास सरदारी मिळाली. पुढें रताजीराव
मेल्यानंतर विजापुर दरबारामध्ये नागोजीरावाचा वेवनाव झाला. तेव्हां
त्याने विजापुरकरांची नौकरी सोडून औरंगजेबाची सरदारी पत्करिली.
औरंगजेब ह्या वेळीं दक्षिणेंत येऊन चोहोंकडे आपली ठाणीं बसविण्याचा
प्रयत्न करीत होता. त्यास नागोजीरावाचें चांगले साहाय्य झालें. त्यामुळें
त्याच्यावर बादशहाची मेहेरबानी होऊन त्याने त्यास विशेष योग्यतेस चढ-
विलें. अशा प्रकारें मोगलांच्या सेवेंत गौरव होत गेल्यामुळें, स्वदेशाभिमा-
नाची ओळख बुजली. राजाराम चंदीस गेल्यानंतर मोगलांनीं जो वेढा
घातला व जीं युद्धें केलीं, त्यांत मराठ्यांच्या विरुद्ध बाजूस हेच सरदार
प्रमुखत्वेकरून लढत होते. राजारामास व त्याच्या मित्रमंडळास ही
स्थिति पाहून वार्हट वाटलें. आपले देशबंधु स्वदेशकार्यास विघातक झाले
आहेत, ह्याकरितां त्यांना ताळ्यावर आणण्याचा प्रयत्न करणें अवश्य
आहे, असें समजून, त्यांनीं त्याच्या अंतःकरणांत स्वधर्माभिमानाचा प्रकाश
पाडिला. नागोजी राजे याजकडे संधान केलें जे, 'मराठी धर्म राखल्यास
नीट; नाही तर आज बुडतो. तुम्ही मराठी धर्माचे अगत्यवादी, त्यापक्षां
तुम्हीं त्यांतून फुटून आम्हांकडे यावें. तुम्ही आम्ही एक झाल्यास, ही
फौज मोडून हिंदुधर्म जतन करूं ! यांच्याही मनांत धर्म राखावा,
बुद्धि नये; म्हणोन त्यांजकडे येतों म्हणोन वचन दिलें. नागोजी
राजे यांजकडील मोर्चा शहरालगत दरवाज्यापाशी होता, तोच मोर्चा उठ-
वून रात्रौ निघून शहरांत पांच हजार फौजेनिशीं गेले. राजे यांची भेट
घेतली.....राजे माने यांनीं सांगितलें कीं, दोन चार रोजीं त्यांजकडील
तोफखाना येणार; नंतर तुमचा आमचा उपाय चालणार नाही. तोफखाना
आला नाही तो शहराबाहेर फौज घालून लढाई करावी. ती मसलत राजे
भोसले यांस मानली; आणि रात्रौ विचार करून फौजेची तयारी करून
दुसरे रोजीं निघाले. एकच गर्दी केली; इखलासखान वगैरे सरदार ठार
मारिले; त्यांजकडे फौजेची तयारी नव्हती; एकाएकीच छापा घातला....
फौज ताणाताण होऊन पळून गेली; वेढा उठविला.' चंदीच्या वेढ्याची
ही हकीकत वाचली म्हणजे झुल्फिकारखानाच्या कपटानें राजाराम सुद्धा

गेला, हें खोटें ठरतें. ह्या प्रसंगी नागोजीराव ह्यानें स्वधर्माचा अभिमान बाळगून व बादशाही सरदारी झुगारून देऊन, स्वदेशकार्यास जी मदत केली ती प्रशंसनीय होय. नागोजी राजे माने ह्याच्या ह्या साह्याबद्दल, राजाराम महाराजांनें त्याचा योग्य बहुमान केला; व त्याला म्हसवडची सरदेशमुखी वगैरे इनाम करून दिले. माने यांस राजशक १७, प्रजापति-नाम संवत्सराचें छत्रपतीकडून जें अभयपत्र मिळालें आहे, त्यामध्ये 'तुम्ही पूर्वी तांब्रांकडे होतित, ऐसीयासी स्वामीचें राज्य म्हणजे देवता-भूमि, या राज्यास तांब्राचा उपद्रव न व्हावा, महाराष्ट्रधर्म राहवा, व स्वामीच्या राज्याची अभिवृद्धि व्हावी, या उद्देशी स्वामीच्या पायांपाशीं एकनिष्ठता धरून कर्नाटकांत चंदीचे मुक्कामी स्वामीपाशीं आलेती, स्वामि-सेवेवर एकचित्तें वर्तत आहां.' इ० शब्दांनीं ह्या गोष्टीचा उल्लेख केला आहे. (केसरी व इ. संग्रह).

५. महाराष्ट्रांतील युद्धप्रसंग (सन १६९२-९७).—राजाराम कर्नाटकांत निघून जात असतांच मोगलांनीं भिरज, पन्हाळा वगैरे ठिकाणें काबीज केलीं; आणि रांगणा व कोंकणांतील दुसरे किल्ले काबीज करण्याकरितां पन्हाळा येथेंच कायमची कांहीं फौज बादशहानें ठेवून दिली. राजारामाचे पाठीवर थोडी फौज त्यानें पाठविली, तरी महाराष्ट्र संपूर्ण काबीज झाल्याशिवाय कर्नाटकाकडे वळावयाचें नाहीं, असा बादशहाचा प्रथम विचार होता. हा बादशहाचा बेत रामचंद्रपंतानें तडीस जाऊं दिला नाहीं. त्यानें विशाळगड, रांगणा वगैरे किल्ल्यांचा बंदोबस्त उत्तम ठेविला. 'खालील प्रांतांत स्वान्या करून मारून नेऊन बेगमी करावी; कोंकणप्रांत राखावा; शत्रूची वदीं ठेवून जपून वागावें, असा प्रकार चालला. जे सरदार पराक्रम करितील, व चौथ्याई सरदेशमुखी वगैरे वसूल करून आणतील, त्यांस किताब, जहागिरी वगैरेच्या सनदा देऊन तो खूश ठेवी. ते प्रांतांत जाऊन पाळेगारीनें मुख्य मारून राहूं लागले. पाळेगारीनें किल्ल्यांचा वगैरे आश्रय करून, झाडींत राहवें, तेथून मुलखांत अंमल बसवावा, घ्यावा, फिरून पळावें, फिरून येऊन प्रदेश काबीज करावा, पथकांतील लोकांची संख्या वाढवावी, या योगें राज्याची वृद्धि होऊं लागली.' मावळ प्रांतांतील सरदार बाजी सजेंराव जेधे व पासलकर व देशपांडे, मुठेखोरे, वगैरे जमीनदार आपापले जमावानिशीं रामचंद्रपंताचे लष्करांत सामील होऊन

मोगलांनी मगई लागले. ते शंकराजी नारायण याजबरोबर असत. शंकराजीने ह्या मागळ मराठ्यांचा साह्याने मोगल फौजेचा नाश करून दिले, फोट व मुल्ख काबीज केले.

राजारामाची बायको ताराबाई विशाळगढी होती. तेथे ती सन १६९१ त (शके १६१३) प्रसूत होऊन मुलगा झाला. त्याचे नाव शिवाजी ठेविले. हे वर्तमान बादशहाचे छवणीत येसूय ईस व जिजीस राजारामास कळले. तेव्हा येसूय ईने राजारामास निरोप पाठविला, की 'तुम्ही आपली बायकाभागस कर्नाटकात घेऊन जावी. आमची सुटका कधी होईल ती होवा. परंतु तेथपर्यंत तुम्हां वेताग करूं नये. राज्यचिह्नादि बाळगून पूर्वील चालोप्रमाणे सर्व व्यवहार करून, बाया विशाळगढी आहेत त्या घेऊन जाव्यात.' असा निरोप आल्यावर ही बाया मंडळी शत्रूच्या तडाख्यातून बचावून कशी आणावी हा राजारामास मोठा विचार पडला. शेवटी राजापुरा-हून जयमार्गाने आणावी असे ठरून, खंडो बळ्हाळ याचे मामा लिंगो शंकर व विसाजो शंकर राजापुरास सावकारी करून राहत होते, (पृ. २०४), त्यांची तारवेही होती. त्यांचे मार्फत मंडळी आणण्याचे ठरून कारकून व हुजूर पत्रे देऊन रवाना केले. ते राजापुरी आले. तेथून रामचंद्रपंतास त्यांनी ही व्यवस्था कळविल्यावर, ताराबाई, राजसबाई, व अंबिकाबाई ह्यांची त्याने घाटाखाली रवानगी करून दिली. पुढे यशवंतगडचे बंदरांतून जहाजांत वसून सर्व मंडळी निघाली. बरोबर लिंगो शंकरप्रभु* होता. जलमार्गाने पूर्वाकिनाऱ्यावर जाऊन सर्व असामी जिजीस सुखरूप पोचले. राजारामाने विसाजांचा गौरव उत्तम प्रकारे केला व त्यास राजापुराजवळ गांव इनाम दिला. हा त्या वेळचा समुद्रप्रवास ध्यानांत ठेवण्याजोगा आहे. जिजी येथे राजसबाईस मुलगा झाला, त्याचे नांव संभाजी असे ठेविले. (सन १६९३.)

रामचंद्रपंताकडे विशाळगडचा कारभार सन १६८९ त आला. तेव्हां पासून १६९८ पावेतो मराठ्यांची राजधानी विशाळगडास होती असे

* लिंगो शंकराचा मुलगा मुकुंदलिंगो हा पुष्कळ दिवस अक्कलकोटकर फत्तेसिंग भोसले याचा कारभारी होता. फत्तेसिंगाने त्याचा अक्कलकोटास बंध केला.

म्हणण्यास हरकत नाही. 'त्याने राजारामाचे कुटुंबाचा प्रतिपाळ उत्तम प्रकारे केला, अमात्यांचे कुलदैवत रामचंद्र, सबब फिल्ल्यावर रामचंद्रजीचे देवालय व हौद बांधिले. सन १६९० त पन्हाळगड किल्ला बादशहाने काबीज केला, आणि पुढे विगाळगड किल्ला सर करण्यास बादशहाची फौज आली. फिल्ल्यावर मारा फार दिवस मोठ्या निकगने चालला. ह्या वेळेस परशुराम त्रिंबक नावाचा एक ब्रह्मण गृहस्थ रामचंद्रपनापाशी होता. तो पुढे विशेष प्रसिद्धास आला हा प्रतिनिर्णया घराण्याचा मूलपुरुष होय. त्याची थोडी पूर्वपीठिका येथेच दिली पाहजे.

वाईप्रांतांत नांदगिरीजवळ किन्ही म्हणून एक गांव आहे. तेथे कृष्णाजीपंत नांवाचा एक ब्राह्मण कुळकर्णी होता. तो औंध येथील अंबवाईचा उपासक असे. ह्या देवीची स्थापना पुढे नजीकच साखरगड येथील फिल्ल्यावर झाली. कृष्णाजीपंताचा मुलगा त्रिंबकपंत हाही देवीचा भक्त होता. त्रिंबकपंतास पुत्र दोन, वडील माधवराव व दुसरा परशुरामपंत. हा परशुरामपंत १४-१५ वर्षांचा झाल्यावर नोकरासाठी फिरत फिरत रामचंद्रपंत हुकमत-पन्हा याजपाशी विशाळगडास येऊन राहिला. तेथे रामचंद्रपंताने त्यास जवळ कारकून म्हणून ठेविले. तेथे लवकरच त्याची हुशारी दिसून आली. तेव्हां त्याने परशुरामपंतास आपला मुतालक नेमिले. त्या वेळी त्याचा पगार ५ होन बदलमुशाहिरा म्हणून खर्च पडला आहे. थोड्याच काळाने परशुरामपंत लढाईवर जाऊन पराक्रम गाजवू लागला; तेव्हां त्यास 'सुभालंकर' हें काम मिळून 'समशेरजंग' हा किताब मिळाला. कालांतराने त्यास प्रतिनिधि, प्रधान व अमात्य अशी पदे मिळत गेली. त्यांचा उल्लेख पुढे येईल. त्या धामधुमिच्या काळांत त्याने अनेक पराक्रम केले; फिल्ल्यांचा बंदोबस्त ठरून लोकांचे ठिकाणी आवेश उत्पन्न केला; आणि मिरजपासून रांगण्यापर्यंतचा बहुतेक प्रदेश मोगलांचे ताब्यांतून सोडवून, त्याचा कारभार तो स्वतः करू लागला.

विशाळगडास वेढा पडला असतां तेथे राहून निभाव लागत नाही असे पाहून, रामचंद्रपंत व परशुरामपंत बाहेर पडले. फिल्ल्याचा बंदोबस्त मावळे व गडकरी करांत होते. लढाई जबरदस्त झाली; दोहोंकडील पुष्कळ मनुष्ये खराब झाली. मराठे लोकांच्या स्त्रिया सातशेपर्यंत सती गेल्या. शेवटी बादशहाने किल्ला काबीज केला, आणि तेथे आपल्या

तर्फेचे अधिकारी नेमिले. त्यांत राजापुर प्रांतांतील सरदेसाई, कृष्णाजी भास्कर पंडित, व श्यामजी रंगनाथ ओपे सर-पोतदार असे इसम होते. हीच मंडळी पुढे परशुरामपंत यास वश झाली, आणि त्याज-कडून त्यांस इनामें वगैरे मिळाली. त्या वेळेस धामापुर, मोरडें, वेरवली वगैरे गांव सरदेसाई यांस वतन मिळाले ते अद्यापि चालत आहेत. कृष्णाजी भास्करच्या कामाचा उल्लेख येणें प्रमाणें आहे (का. सं. पर्जे यादी-ले. ४०९). ' तुम्ही स्वामीचे पुरातन सेवक. स्वामीच्या पायांशीं निष्ठा धरून अंतःकरणपूर्वक सेवा केली. किल्ले विशाळगड औरंगजेबानें हस्तगत करून उदितसिंग रजपूत तेथें ठेवून मनसुबी केली. तें स्थळ स्वामीच्या शासनावश व्हावें या गोष्टीचा प्रयत्न तुम्हीं विशेष केला. उदितसिंगाशीं राजकारण करून त्याला खाली उतरिलें. ते समयीं आपला भाऊ केशव भास्कर यास उदितसिंगाच्या समागमें त्याच्या देशास जावयास दिलें, आणि स्थळ स्वामीच्या शासनावश केलें. ते समयीं परशुराम त्रिंबक प्रतिनिधि यांसी विनंती करून स्वामीकडून मौजे कलबस्ते तर्फे संगमेश्वर हा गांव इनाम देवविला.' कृष्णाजी भास्कर, उपनांव पंडित, याचे वंशज विशाळगड संस्थानांत हल्लीं आहेत.

सिधोजी (भिवजी ?) गुजर यास सरखेल असा किताब देऊन त्यास आरमाराचें आधिपत्य देण्यांत आलें. त्याचे हाताखालीं तुकोजी आंगरे याचा मुलगा कान्होजी आंगरे हा पुढें लवकरच फार प्रसिद्धीस आला. सिधोजी गुजर सन १६९७ चे सुमारास मृत्यु पावला. तो व कान्होजी या दोघांनीं पश्चिमकिनारा मराठ्यांचे ताब्यांत ठेविला; आणि जंजिऱ्याचे सीदीचा अनेक वेळां पाडाव केला. सिधोजीनंतर मराठी आरमाराचें आधिपत्य व सरखेल किताब आंगऱ्याकडे आले.

राजाराम जिंजीस गेला असें समजतांच बादशहानें झुल्फिकारखान यास जिंजी काबीज करण्याकरितां पाठविलें. इकडे महाराष्ट्रांत फिरोज-जंग गाजीउद्दीनखान नांवाचा बादशहाचा सरदार मराठ्यांचा सुद्धा काबीज करीत होता. हाच सरदार प्रसिद्ध निजामुल्मुल्काचा बाप होय. विशाळगड सोडल्यावर परशुरामपंत कोंकणांत संगमेश्वरी व रामचंद्रपंत साताऱ्यास राहूं लागला. शंकराजी नारायण कुळकर्णी गांडेकर नांवाचा दुसरा एक हुशार कारकून रामचंद्रपंतापाशीं होता. हे घराणें मूळ गांडा-

पुरचे राहणारे. नारो मुकुंदाचा उल्लेख पूर्वी आलाच आहे, त्याचा शंकराजी हा मुलगा. तो व परशुराम त्र्यंबक यांच्या मदतीने रामचंद्रपंताने महाराष्ट्रांतील किल्ल्यांचा बंदोबस्त ठेविला, आणि फौजेची व लढण्याची तयारी केली; इतकेच नाही, तर प्रांतांत स्वस्थता करून सरकार सारा वसूल करण्याचा बंदोबस्त केला. त्याने ठिकाठिकाणी नवीन फौजा ठेविल्या व मोगलांचा उच्छेद आरंभिला. जिंजीस राजारामाची सुव्यवस्था करून घनाजी जाधव व संताजी घोरपडे परत महाराष्ट्रांत आले. प्रल्हाद निराजी कर्नाटकांत राजारामाजवळ राहिला. रामचंद्रपंताचे शिरावर इकडे मोठा भार पडला आसतांही, एकसारखा जागरूकपणा कायम ठेवून, आपल्या बुद्धिनेत्रांस तिळभरही विकार होऊं न देतां, त्याने महाराष्ट्राचा वचाव केला.

शंकराजी नारायण आरंभी मोरोपंत पिंगळे याजवळ कारकून असून हल्लींच्या प्रसंगी रामचंद्रपंताजवळ होता. त्याची ईमत व कामगिरी रामचंद्रपंतान्या नजरेस लगेच आली. पागेची नोकरी करीत असतां, औरंगजेबाने घेतलेले किल्ले परत जिंकण्याचा उद्योग शंकराजीने आरंभिला. त्याने मावळांतील लोकांची मोठी फौज तयार केली; आणि मावळ प्रांतांतच मोगलांचा उच्छेद आरंभिला. सन १६९२ त औरंगजेबाने राजगड, तोरणा व रोहिडा हे किल्ले काबीज केले. परंतु मोगल फौज वेसावध असतां, घोरपडीच्या साह्याने रात्री एकाएकी तटावर चढून शंकराजीने राजगड किल्ला काबीज केला. या पराक्रमाबद्दल त्यास 'मदारुलमहाम' हा किताब मिळाला. स. १६९३ त तोरणा व रोहिडा हे किल्ले व घांटा-माथ्यावरील बहुतेक प्रदेश शंकराजीने हस्तगत केला. रामचंद्रपंत सातान्यावर राहून कारभार पाहत होतां, म्हणून बादशहाने सातान्यास वेढा दिला. तेथील किल्लेदार प्रयागजी अनंत याने मोठी शर्थ करून किल्ला लढविला. हातचा जाऊं दिला नाही. बादशहाने परळीस वेढा घातला. त्याचे संरक्षण परशुराम त्रिंबकाने केले. शंकराजी नारायणाने वाहेरून छापे घालून बादशहाच्या फौजेस इतके त्रासवून सोडिले कीं, तूर्त बादशहाने महाराष्ट्रांतून पाय काढून सर्व मोर्चा जिंजीकडे फिरविला.

संताजी व घनाजी परत येतांच, रामचंद्रपंताचे लोकांस पुष्कळच हुरूप आला, प्रथमतः संताजी व रामचंद्रपंत ह्या दोघांनीं वाईचे मोगल सुभे-

दारास पकडून तेथे आपले ठाणे बसविले; व शंकराजी नारायण यास सैमील ठाणेदार नेमिले. पुढे संताजी व घनाजी हे चौघाई व सरदेशमुखी वसूल करण्याकरिता प्रांतोप्रांती फिरू लागले. तेव्हांपासून घासदाणा म्हणून तिसरी एक बाब वसूल करण्याचा मराठे सरदारांनी प्रघात घातला. ह्या कामासाठी एक नवीनच फौज तयार करण्यांत आली. तिजवर पवार, थोरांत, व आटोळे हे सरदार मुख्य होते. त्यांच्या पराक्रमबद्दल त्यांस अनुक्रमे विश्वासराव, दिनकरराव, समशेरबहादूर असे किताब देण्यांत आले. रामचंद्रांताने व्यवस्थेत धनगर लोकांसही विशेष उत्तेजन मिळाले. परशुरामपंताने विलक्षण कावा करून पन्हाळा किल्ला व प्रांत बावीज केला. (स. १६९२). संताजीने भिरजेवर छापा घालून बाईप्रमाणे तोही प्रांत हस्तगत केला. त्या प्रांताची देशमुखी रामचंद्रपंताने संताजीस दिली. ह्याप्रमाणे महाराष्ट्रातील ठिकाणे हळूहळू ताब्यांत येत चालल्यावर संताजी व घनाजी हे जिजाचे रक्षणाच्या लढपटीस लागले. बादशहाची फौज जिंजीस पोचू चावथाची नाही, हे मुख्य काम त्यांनी उत्तम प्रकारे बजाविले. जिंजीस वेढा सन १६९१ त पडला, तो १६९८ पर्यंत सहासात वर्षे चालू होता. इतक्या मुदतीत मराठे बादशहाशी कसे युद्ध खेळले, त्याचे वर्णन निट-गिसांनी फारच चांगले दिले आहे. मराठे सरदार याप्रमाणे दौलत जमवून बादशहाचे फौजेशी लढून, बागलाण, गुजराथ, गोंडवण, गंगाली, स्वदेश, कर्नाटक, जिंजी वगैरे देश, दुर्ग व ठाणी काबीज करित चालल. बादशहास वाटले, की मराठेशाही मोडत नाही; म्हणून तो वरचेवर कर्नाटकांत फौजा रवाना करित गेला. इकडे मराठी फौज हिंडती फिरती राहून स्वदेशी लढाई करून प्रांतांत खंडण्या धाव्या, बादशहाची ठाणी उठवावी, आपले नाके, जागा, किल्लेकोट यांस दीलभरंवसा देऊन बादशहाचा मुक्काम असेल तेथे जाऊन छापा घालावा, मुद्दख मारावा, सामान-सुमान लुटून इत्ती, घोडे, उट्टे न्यावी, अशी धांदल करित चालली. मराठी फौज चहूकडे फाकल्यामुळे ती किती आहे, ह्याचा अदमास लागत नसे. जिंजीकडे बादशहाही फौज रवाना हे ई तीस ते अडवीत, लढाई करून लुटीत, छापा घालीत, मिळून पल्ला पोचू देत नसत. याप्रमाणे लढाया जागाजागी चालल्या. मांगली फौज मोठी, एक ठिकाणी उभी राहून लढाई करणार; मराठे यांनी आज एके ठिकाणी तर दुसरे दिवशी बीसपंचवीस

कोसांवर दूर जावें; पुनः एकाएकी येऊन छापा घालावा; कटार देऊन छुटून पळावें. रात्री बेरड लोक घालून घोडी चोरून न्यावी. साराश, मराठे लोकांनी प्राण तृणप्राय करून राज्य रक्षावें, हें सर्वांचें मनोगत. सर्व हिंदु जातींनी प्राणाची गरज न धरितां राज्याविषयी क्षटावें. इकडील लोकांनी कामेंकाजें केल्यानंतर महाराजांकडील सरदारांनी त्यांची नांवाजणी करावी व सरंजामाच्या सनदा आणून द्याव्या. योग्य मनुष्यास उमेद चढून दुसऱ्याने अरेतुरेनें कामें करित असावें, अकस्मात् यावें, बक मत्स्य उचलून नेतो, तसा घाला घालावा, शिपाईगिरीची शर्थ करावी. प्रसंग पडल्यास माघारें पळून जावें, खाण्यापिण्याचा दरकार बाळगूं नये; पाऊस, ऊन, थंडी व अंधारी कांहीं न पाहतां, घोड्यावरच हरभरे, भाकरी, चटणी, कांदे खाऊन धांवावें. 'त्यांस कसे जिंकावें ? एक्या मुलखांत फौज आली म्हणून त्यांजवर एकाची खानगी करावी, तां दुसरीकडे जाऊन ठाणी घेतात; मुख्य मारितात; हे आदमी नव्हत, भूतखाना आहे, अशी बादशहाची वेधा उडाली.'

गोंडवण, वऱ्हाड वगैरे उत्तरेकडील प्रांतांत मराठ्यांनी धुमाकूळ उडवून दिला असतां, बादशहा औरंगजेबानें आपली छावणी सन १६९५ त भीमेच्या कांठी ब्रह्मपुरी* उर्फ बेगमपुर येथें नेली. या वेळेस तो पुढें काय करावें, या विचारांत होता. शेवटी त्यानें आपला पुत्र कामबक्ष व वजीर आसदखान यांस झुल्फिकारखानाचे मदतीस जिंजीस पाठविलें.

* ब्रह्मपुरी—सन १६९५ त रुग्णा कांठचें गलगलें सोडून, औरंगजेबानें आपली छावणी भीमेच्या कांठी ब्रह्मपुरी येथें नेली. त्याची अगणित फौज म्हणजे एक ठिकाणाहून दुसरे ठिकाणी फिरत जाणारे असे एक मोठे शहरच होतें म्हटलें तरी चालेल. ब्रह्मपुरी हें ठिकाण सोलापूरच्या नैर्ऋत्येस २३ मैल भीमेच्या एका मोठ्या वाकणांत आहे. तें वाकण झुमारे तीन चौरस मैलांचें एक द्वीपकल्पच आहे. तेथें औरंगजेबानें छावणीचे बंगले वगैरे बांधिले. दरबारचें सर्व काम व सर्व मोगल बादशाहीचा कारभार तो ह्या ठिकाणी राहून कित्येक वर्षेपर्यंत करित होता. सोलापूरहून टांग्यांतून सात आठ तासांन ब्रह्मपुरीस जाता येतें. ह्याच ठिकाणी औरंगजेबाची इतिहासप्रसिद्ध मुलगी शिबुन्निसा उर्फ बेगमसाहेब ही १७०२ त मरण पावली. तिच्या स्मरणार्थ ब्रह्मपुरीचें नांव बेगमपुर असें ठेण्यांत आलें, तेंच अद्यापि चालत आहे.

रस्त्यांत पुष्कळ त्रास होऊन, शेवटीं ही फौज एकदांची जिंजीस येऊन पोचली. झुल्फिकारखानाचे हातचें आधिपत्य कामबक्षाचे हातांत गेल्यामुळें, खानास फार विषाद झाला. जिंजीचे वेळ्याचा निकाल लागेना; संताजी घोरपडे एकसारखा फिरत होता. परसोजी भोसळे; व हैबतराव निंबाळकर, हे दोन शिवाजीच्या तालमेंतले सरदार; ह्यांस वऱ्हाड व गंग-यडी येथें ठेवून, संताजी बादशहाच्या छावणीच्या घोरणानें सातान्यावरून थेट जिंजीकडे गेला (१६९६). त्या वेळीं आघाडीस असलेल्या धनाजीच्या हाताखालील एका टोळीनें वेढा घालणाऱ्या मोगलांस, अत्यंत दहशत बसविली. मागून संताजी घोरपडे मुख्य फौजेबरोबर आला. रस्त्यांत कुवरपाक (Covrepauk) येथें अलीमर्दानखान नांवाचा मोगल फौजदार त्यास आडवा आला, त्यास संताजीनें वेदम सोडून कैद केलें, व मोठा दंड घेऊन सोडून दिलें ह्याप्रमाणें विजयध्वज फडकावीत मराठे लोक भोगलांचीं ठाणीं घेत सर्व दिशांकडे चालले. जिंजीच्या मोगलांस त्यांनीं इतकें सतावून सोडिलें कीं, महाराष्ट्रांतील खबर त्यांस कळेना; व त्यांची इकडे कळेना. झुल्फिकारखान जिंजी येथें कंटाळून थेट दक्षिणेस त्रिचिनापल्ली, अर्काटकडे गेला व तिकडील कित्येक ठिकाणें त्यानें काबीज केलीं.

औरंगजेब दक्षिणेंत आला त्यापूर्वीच बंगलोर प्रांत व्यंकोजीनें जिंकून घेतला होता. व्यंकोजी स. १६८४ त मरण पावल्यावर त्याचा वडील मुलगा शहाजी गादीवर बसला. हा शहाणा व कर्तृत्ववान् होता. त्यानें स. १७११ पर्यंत राज्य केलें. त्याची आई दीपाबाई फार शहाणी होती. ती शहाजीस पोक्त सल्ला देत असे. जिंजीस हरजीराजे महाडिक होता, त्याचा व शहाजीचा खेद्द होता; आणि दोघांनीं त्या बाजूस मराठ्यांची सत्ता चांगली राखिली. या वेळीं म्हैसूर येथें चिकदेव राजा राज्य करीत होता. विजापुर व गोवळकोंडा पडल्यावर बादशहाची फौज कर्नाटकांत म्हैसुराकडे संचार करूं लागली. त्यामुळें बंगलोरचें संरक्षण करण्याचें कठीण पडून, तो प्रांत चिकदेवास विकण्यास शहाजी तयार झाला, (सन १६८७). ही बातमी जिंजीचा अधिकारी हरजी राजे व औरंगजेबाचा सरदार कासमखान यांस समजली, व दोघेही बंगलोरवर चाल करून गेले. कासमखान प्रथम येऊन पोचला, आणि त्यानें एकदम बंगलोर काबीज केलें. तेव्हां हरजी राजे परत गेला. परंतु कासमखानास

ही जागा फायदेशीर न वाटून त्यानें तो चिक्कदेवास विकली (सन १६८७). चिक्कदेव व कासमखान यांचा स्नेह जमला. इकडे म्हैसूर प्रांत जिंकण्याची बादशहाची इच्छा होती. पण कासमनें बादशहास अशी सल्ला दिली, कीं म्हैसूरचे राज्य जिकलें असतां मराठांपावरचा दाब नाहीसा होऊन ते प्रबळ होतील, सबब तें राज्य तूर्त तसेंच राहूं द्यावें. बादशहास हें म्हणणें पसंत पडून कांहीं वर्षे तो मराठ्यांच्याच पाठीस लागला. इकडे म्हैसूरच्या राजानें आपला प्रांत आसपास बराच वाढविला. सन १६९६ चे सुमारास जगदेव घाटगे व निंबाजी घाटगे हे दोन मराठे सरदार म्हैसुरावर आले, परंतु चिक्कदेवरावाच्या मुलानें त्यांचा पराजय करून त्यांस ठार मारिलें. त्यामुळे चिक्कदेवरावावर बादशहा खुश झाला. (विल्कचा म्हैसूरचा इतिहास, भाग १, पृ. ९१.) स्वतः औरंगजेबाचाही म्हैसुरावर चालून जाण्याचा विचार पुढें १७०५ त होता.

बंगलोर शहाजीच्या हातांतून गेलें, हें त्याचें मोठेंच नुकसान झालें. पुढें राजाराम जिजीस आला, तेव्हां त्यास शहाजीची मदत होती. परंतु झुल्फिकारखानानें ती मिळू दिली नाही. कर्नाटकांतील एकूण एक मराठ्यांचीं ठाणीं जिंकण्याचा खानानें सपाटा चालविला. त्यानें स. १६९१ त तंजावरवर स्वारी केली; आणि तेंथून जिजीस मदत होऊ नये, असा बंदोबस्त केला.

६. संताजी कासमखानांचा दुडेरिस संग्राम, (सन १६९४).— इकडे संताजी घोरपडे विजापुरकर्नाटकांत मराठ्यांचा अंमल बसवीत असतां, बादशहानें कर्नाटक प्रांताचा मुख्य अंमलदार कासमखान व दुसरे कित्येक सरदार यांस त्यांजवर पाठविलें. कासमखानाची कांहीं फौज अघाडीस होती, तिजवर मराठ्यांनीं छापा घातला व तिला लडून फसविलें. तें ऐकून कासमखान जोरानें पुढें आला. पण त्याजलाही मराठ्यांनीं घेरून जेर केलें. पहिल्या दिवशीं रात्र झाल्यामुळे लढाई थांबली; ती पुनः दुसरे दिवशीं सूर्योदयाबरोबर चालली. ह्याप्रमाणें तीन दिवसपर्यंत निकराचा झगडा झाला. शेवटीं कासमखानाचा नाहलाज होऊन तो दुडेरिच्या गढींत जाऊन तिच्या आश्रयानें लहूं लागला. त्या ठिकाणीं मुख्य लोकांस घास, दाणा वगैरे मिळाला, परंतु सर्व फौजेस सामग्रीचा तोटा पडला. गढी तर संताजीच्या ताब्यांत आली होती. तीन चार दिवस कासमनें हा कोंडमारा सहन केला. त्याची उदें

ब इतर जनावरें संताजीच्या हातांत पडलीं. चवथ्या पांचव्या दिवशीं संताजीस बातमी लागली, कीं हिंमतखान नांवाचा एक सरदार कासमखानाच्या मदतीस येत आहे. तें ऐकून अर्धी फौज दुडेंरीस ठेवून ब बाकीची बरोबर घेऊन संताजी हिंमतखानावर चालून गेला. रस्त्यांत जिजीकडील दुसरी फौज हिंमतखानावर गेली असें ऐकून, संताजी परत दुडेंरीस आला. तेव्हां कासमखान अगदीं निराश झाला होता. तेथील गढी रिकामी होती. तेव्हां थोड्या लोकांनिशीं गढींत शिरून आपला बचाव करावा, ह्या हेतूनें रात्री गुप्त रीतीनें खान आंत शिरला. परंतु त्याबरोबर दुसरे पुष्कळ लोक आंत गेले. रूहुलाखान, सफ़शिकनखान, मुरादखान व आणखी पुष्कळ मोठमोठे सरदारही आंत गेले. त्यामुळे तर मराठ्यांचा वेढा त्यांस ज़ास्तच दुःसह झाला. घोडे फाडून खाण्याची वेळ आली. पुष्कळांनीं तटावरून उड्या मारून मराठ्यांपाशीं जीवदान मागितलें. बाहेरच्या लोकांनीं धान्य व फळफळावळ तटापाशीं आणून आंतील लोकास विकत देऊन अलोट संपत्ति मिळविली. लढाईत पराभव, छावणींत रोग, व दाण्यापाण्याची दुर्भिळता, यांच्या योगानें सर्वास मरण-प्राय वेदना होऊं लागल्या. कासमखानानें राग व निराशा ह्यांमुळे व्याकुळ होऊन आत्महत्या केली. कोणी म्हणतात अफू न मिळाल्यामुळे त्यास मरण आलें. (खाफीखान,—एल्यट ७—३४७).

नंतर रूहुलाखान व दुसरे सरदार मराठ्यांचे स्वाधीन झाले. संताजीनें शत्रूंच्या ताब्यांतील सर्व मालमत्ता व एक लाख हौन इतका दंड मागितला. हा दंड म्हणजे खरोखर कांहीं नाहीं, असें संताजीनें त्यांस कळविलें. शेवटीं एकंदर सात लाख रुपये दंड ठरला. त्यांत प्रत्येक सरदाराचा हिस्सा असून, तो हिस्सा फिटेपर्यंत प्रत्येकानें आपला एक मनुष्य संताजीजवळ ओलीस ठेविला. ह्या एकंदर संग्रामांत पन्नास साठ लाखांपर्यंत मराठ्यांस मिळकत झाली.

ह्याप्रमाणें मराठे विजयानंदानें परत जात असतां, हिंमतखान मोठ्या लढावगीनें कासमखानाचे मदतीस येतांना त्यांना भेटला. संताजी लगेच दोन टोळ्या करून त्याजवर चालून गेला. हिंमतखान मोठ्या हिंमतीनें लढला. संताजीची एक टोळी परत फिरली व हिंमतखान दुसरीवर चालून गेला. त्यास अडचण करण्यासाठीं मराठे लोक झाडींत शिरतांच एक गोळी सें. सें.

करीत त्याचे कपाळांत शिरंली व एका निमिषांत खान गतप्राण झाला. मग मुसलमानांचें सर्व सामानसुमान संताजीचे हातांत पडलें हें सांगावयास नकोच. हे अशा प्रकारचे संग्राम ध्यानांत घेतले, म्हणजे संताजी अगर इतर मराठे सरदार केवळ वाऱ्याबरोबर फिरत जाणारी लुटारू लोकांची सोडधाड होती, कीं मर्दासारखे समोर उभे राहून लढणारे होते, ह्याची खात्री तेव्हांच होते. बरील हकीकत त्या वेळीं ह्यात असलेल्या मुसलमान इतिहासकारानेंच दिली आहे. दुडेंरी हें चितळदुर्गच्या पश्चिमेस ३० पैल आहे. कोणी म्हणतात, हिंमतखानाचा पराभव दुडेंरीस झाला; व कोणी म्हणतात बसवपट्टणास झाला. या संग्रामाचें साल खापीखान सन १६९४ असें देतो. पण त्यांत तफावत असण्याचा संभव आहे.

दुडेंरीच्या वेढ्यांत कासमखान मृत्यु पावला, ती हकीकत विख्खमन दिली आहे. कासमखान हा मोठा नामांकित सरदार होता. बादशहानें त्यास सर्व कर्नाटकची सुभेदारी दिली होती. सन १६९८ त दुडेंरीवर मराठ्यांनीं हल्ला केला असतां, कासमखानाचा पराजय झाल्यामुळे त्यानें आत्महत्या केली; अगर त्याचा खून झाला. पुढे कासमखानाचा कर्नाटकांतील अधिकार झुल्फिकारखानास मिळाला. झुल्फिकारखान हा फार पराक्रमी म्हणून नांवाजलेला होता. सतत १९ वर्षेपर्यंत तो बादशहाची कामगिरी बजावीत होता. अवध्या सहा महिन्यांत त्यानें मोठमोठ्या १९ लढाया मारल्या, व तीन हजार मैलांचें कूच केलें, एवढ्यावरून त्याची तडफ व्यक्त होते. औरंगजेबाच्या ह्यातीत खानानें थेट दक्षिणेपर्यंत तीन जबरदस्त स्वाऱ्या केल्या, आणि त्रिचिनापल्ली व तंजावर येथून मोठमोठ्या खंडण्या वसूल करून आणिल्या.

७. जिंजीस प्रयाण व राज्यव्यवस्था (सन १६९१).—संभाजीनें पुष्कळ पैसा खर्च करून विशालगड किल्ला मजबूद केला होता. त्या कामावर कृष्णाजी गौडा व रंगो नारायण हे दोन असामी त्यानें नेमिले होते. (भारतवर्ष, अं. ३, पृ. २८). प्रल्हाद निराजीनेंही ती जागा मजबूद करून पागा वगैरे राहण्याची सोय केली होती. सन १६९१ त रायगड सोडल्यावर, राजाराम प्रतापगडास आला. तेथून परळी; परळीहून पन्हाळा, विशालगड, रांगणा इकडे जाऊन, तेथून कर्नाटकांत निघून गेला (१६९०). त्यानें आपला जनानखाना, रामचंद्र नीलकंठ याचे ताब्यांत विशालगडी ठेविला.

निळोपंत पिंगळे व हरजी महाडीक यांस आगाऊ पत्रें जिंजीस पाठविलीं. संताजी घोरपडे, धनाजी जाधव, खंडेराव दाभाडे, प्रल्हाद निराजी, खंडो बल्लाल, आबाजी सोनदेव (खं. ८-४८), अशी मंडळी जंगम लिंगा-ईत कापड विकणारे वाण्यांचा वेष घेऊन निघाले. सर्व असामी एका जमावानें निघाले नाहींत, निरनिराळे पृथक् मागें गेले; कारण एकत्र गेल्यानें शत्रूंचे हातांत पडण्याची भीति विशेष होती. ह्याप्रमाणें प्रवास करीत बेंगरूळ येथें पोचले. राजारामास पकडण्याकरितां बादशहानें विजापुरचा फौजदार कासमखान ह्याची रवानगी पाठोपाठ केली. बेंगलूर येथें राजाराम महाराजांचे पायांवर पाणी घालतांना, तेथल्या लोकांनीं पाहून म्हटलें, 'हे कापडी दिसतात; परंतु दुसऱ्याकडून पाय धुऊन घेतात, तर कोणी मातबर आहेत.' ही वार्ता कर्णोपकर्णीं तेथील मोगलांच्या ठाण्यांत कळली. इकडे त्या लोकांचे उद्गार ऐकून, मराठी मंडळी चपापली. आतां येथें राहणें धोक्याचें आहे असें समजून, खंडो बल्लाल यानें सुचविलें, कीं जाधव, घोरपडे व दाभाडे यांनीं राजारामास घेऊन निघून जावें; प्रल्हाद निराजी यानें इतर कांहीं मंडळींसह दुसरें मार्गानें जावें, आणि स्वतः आपण आपल्या मंडळींसह येथेंच थोडा मुकाम करून पाठीमारून येतों. याप्रमाणें ठरून फौजेचें धरणें येईल, तें चुकविण्याकरितां वरील बेत एकदम अमलांत आणिला. इतक्यांत चौकीवाले आले, त्यांनीं खंडोबा व त्याचे मंडळीस पकडून नेले. खंडोबानें सांगितलें, 'आम्ही कापडी यात्रेकरू, श्रीरामेश्वरीं जातो; दहापांच आणखी होते, ते जिकडे जाणार तिकडे गेले. आम्हांस दुसरीकडे जाणें, म्हणून राहिलों.' हें बोलणें खरें न वाटून मोगलांनीं त्यांस मारहाण केली. डोईवर दगड दिले, चाबूक मारिले; परंतु कापडीच म्हणून सांगितलें. शेवट राखेचा तोबरा दिला तरी तेंच. तेव्हां सर्वांनीं सांगितलें, यात्रेकरू हें खरेंच. यांस पीडा करणें ठीक नाही. तीन चार दिवस कैदेत ठेविल्यामुळे उपोषणें पडलीं. तेव्हां त्यांची सुटका झाली. पुढें संकेताप्रमाणें ते प्रल्हाद निराजीचे मंडळीस जाऊन मिळाले, आणि कांहीं दिवसांनीं सर्व मंडळी जिंजीस सुखरूप पोचली. चिटणिसाचा स्वार्थत्याग, आणि त्या लोकांचें विपत्कालचें धैर्य हे गुण ह्या प्रसंगी चांगले दिसून आले. राजारामास जिंजीस पोचल्याचें दक्षिणेंत समजतांच राज्यांतील इतर मंडळी ज्यास जसें कळलें, त्या रीतीनें जिंजीस जाऊन

पोंचली. राजारामानें सर्वांचा सत्कार केला. मराठ्यांचा जमाव जिंजीस जाऊन मिळाला. ' तेथें राजधानी जमली. सर्वांनीं सुख फार भोगिलें. घरें दारें संसार करून सुखी होते. निळो बल्लाळ चिटणिसाकडे राजाकर्णाची दिवाणगिरी होती. खंडो बल्लाळ नेहमीं राजारामाजवळ असे. त्याची स्त्री चंदीत निवर्तली. तेव्हां राजारामानें देशींहून दोन नवऱ्या कामी व काकाई नेल्या, लग्न करविलें. राजारामाची कृपा पूर्ण पाहून, विनंति केल्यावर, दाभोळ प्रांतीची सरदेशमुखी वतन वंशपरंपरा करून दिलें.' (इ. सं. खंडो बल्लाळ).

जिंजीस पोंचल्यावर पाहिलें काम राज्यव्यवस्थेचें, तें राजारामानें हातीं घेतलें. स्वतः छत्रपति हें पद धारण करून तो गादीवर बसूं लागला. यथाविधि राज्याभिषेक झाल्याचें आढळत नाहीं. तथापि त्यानें राजचिन्हें धारण केलीं, ह्यांत संशय दिसत नाहीं. राजचिन्हें धारण केल्याशिवाय गत्यंतर नव्हतें. राज्याचा खरा मालक शाहू औरंगजेबाचे कैदेत होता. तथापि त्याच्या कैदेनें मराठ्यांची सत्ता खालावली नाहीं, तर दुसरा धनी राज्यास होऊन सर्व व्यवस्था पूर्ववत्, किंबहुना ज्यास्तच जोरानें, चालू आहे, असें शत्रूस दाखविणें जरूर होतें. संभाजी किंवा शाहू यांजमुळें राज्य अडून राहत नाहीं, हें बादशहास कळल्यानें, त्याचा धीर खचला. जिंजीची राज्यव्यवस्था बरीचशी दिखऊ व केवळ तात्पुरती होती. परंतु भपका दाखविल्याशिवाय दरारा बसत नाहीं, ही गोष्ट राज्यक्रान्ति व युद्धें ह्यांच्या इतिहासांत निदर्शनास येते. म्हणून राजाराम व त्याचे मसलतगार यांनीं जिंजीस सर्व राज्यकारभार केला. ह्याच कारणास्तव राजारामास राज्यपद स्वीकारणें भाग पडलें. मात्र त्याच्या अंतःकरणांतला हेतु शाहूस दूर सारण्याचा नव्हता. राजारामानें राज्यपद स्वीकारल्यानें शाहूच्या हक्कांची पायमल्ली झाली, असा वाद वाढलेला आहे, त्याचा खुलासा वरप्रमाणें आहे. राजारामानें राज्यपद स्वीकारिलें तें केवळ शाहू-करितां व राज्याच्या बचावाकरितां होय. याजबद्दल प्रत्यक्ष राजारामाचे अनेक उल्लेख आहेत. ' चिरंजीव शाहू कालेंकरून तरी श्री देशीं आणील, तेव्हां संकटी जीं माणसें उपयोगी पडलीं त्यांच्या तसनवी आम्हीं कराविल्या, याचा चित्तीं द्वेष यावा हें तरी अविचाराचें कलम. शाहू

सर्व राज्यास अधिकारी, आम्ही करितों तरी त्यांचेसाठीच आहे.' (खं. १५-२८६).

राज्यपदाची व्यवस्था लागल्यावर दुसरा प्रश्न पेशवाईपदाचा. हें पद मूळपासून पिंगळे यांजकडे चालत आलें होतें. निळो मोरेश्वर पेशवे-पदावर असून त्यानें जिंजीकडील व्यवस्था चांगली ठेविली. जिंजीमुळें राज्याचा बचाव झाला, आणि जिंजीप्रांत राखण्याचें जबरदस्त काम निळो-पंतानें चांगलेंच बजाविलें. सबब पेशवेपद त्याजकडेच ठेविलें. ह्या व्यवस्थेमुळें प्रल्हादपंताची योजना काय करावी, हा मोठा विचार पडला. 'प्रल्हादपंत शहाणे व कर्ते, सर्व मसलतीचे मूळपासून आधारस्तंभ, अष्टप्रधानांतील पदे ज्यांचीं त्यांनीं येऊन स्वीकारल्यामुळे, ह्यांस देण्याजोगें शिल्पक नाहीं. तेव्हां हे केवळ आपली प्रतिमाच असें समजून, 'प्रतिनिधि' असें नवीन पद योजून त्याजवर प्रल्हादपंताची योजना केली.' (सन १६९२). प्रतिनिधि हें पद वास्तविक राजाचेच बरोबरीनें पराक्रमी अशा पुरुषास द्यावयाचें, (चिटणीसकृत थोरले राजारामाचें चरित्र, पृ. ३३), परंतु तसा पुरुष हल्लीं कोणी नसल्यामुळें तें प्रल्हादपंतास देण्यांत आलें. ह्या प्रतिनिधीचा अधिकार सर्व प्रधानांवर चालावयाचा असून, त्याची नेमणूकही सर्वांत ज्यास्त म्ह. पंधरा हजार होन होती. राजपत्रावर प्रधानाचे उजवे बाजूस प्रतिनिधीची मुद्रा व्हावी, असें ठरलें होतें. प्रतिनिधि-पदाची ही पूर्वपीठिका पुढील संदर्भासाठीं ध्यानांत ठेविली पाहिजे.

दुसरें महत्त्वाचें पद सेनापतीचें. तें पन्हाळगड मुक्कामी गोमाजी नायकाचा मुलगा महादजी नाईक पानसंबळ यास दिलेलें होतें. खंडेराव अपेंही याचें नांव आढळतें. पानसंबळ हा पहिल्या महाराजांपासून अनुभवलेला व जिव्हाळ्याचा गृहस्थ होता; तो ह्याच सुमारास महाराष्ट्रांत मरण पावल्याचें वर्तमान आलें. तेव्हां सेनापतिपद संताजी घोरपडे यास राजारामानें जिंजी मुक्कामी सन १६९१ त दिलें. सन १६९५ च्या ज्येष्ठांतलें म्हणजे जूनचें एक पत्र खं. १५ त छापलें आहे, (ले. ४५), त्यांत 'संताजी घोरपडे सेनापति' असा उल्लेख आहे. त्यानंतर ले. ४७ चें पत्र सन १६९६ च्या ऑक्टोबरांतलें असून 'घनाजीजाघव सेनापति' असा त्याजवर शिक्का आहे. तेव्हां ह्या दोन काळांच्या दरम्यान संताजीचें सेनापति पद गेलें हें उघड आहे.

अमात्यपद प्रथम रामचंद्र नीलकंठ याजकडे होतें. जनार्दन रघुनाथ म्हणते हा सांप्रत कर्नाटकांत बहुत उपयोगी पडला होता. इकडे महाराष्ट्रांत सर्व कारभाराचें जोखीम एकट्या रामचंद्रपंतावर होतें. या दोघांची भीड अमात्यपदाविषयी सारखीच पडली, तेव्हां राजागमानें जनार्दनपंतास अमात्य करून रामचंद्र नीलकंठ यास 'हुकुमतपन्हा' (हुकूम चालविणारा) असा नवीन किताब दिला. रामचंद्रपंताकडून जे हुकूम येतील, ते छत्रपतीनें मोडूं नयेत, अशी या पदाची योग्यता होती. अष्टप्रधानांप्रमाणें रामचंद्रपंतासही सरंजाम देऊन विशाळगड मुक्कामी वल्ले पाठवून दिली.

शंकराजी मल्हार नरगुंदकर याजला राजारामानें सचिवपद दिलें. तें पूर्वी अण्णाजी दत्तो याजकडे होतें. पांडतरावाच्या कामावर रघुनाथ पांडित व त्याचा मुलगा मोरेश्वर हे पूर्वी होते. ते जिंजीस गेले नाहींत. सबब तें पद श्रीकराचार्य कालगांवकर यास दिलें. दत्तो त्रिमल मंत्री याचा काल झाला होता. म्हणून मंत्रिपद शामजीराव पिंडे (रामचंद्र त्रिंबक पुंडे प्र. ड.) यास देण्यांत आलें. सुमंतपद महादाजी गदाधर याजला देण्यांत आलें. ग्रॅट डफ म्हणतो, निराजी रावजी हा न्यायाधीश झाला. पण हा गृहस्थ म्ह० प्रल्हाद निराजीचा बाप पूर्वीच मरण पावला होता.

लोकोत्तेजन व जहागिरी.—येणेंप्रमाणें राजारामानें संपूर्ण राज्याधिकार स्वीकारिले, हा गोष्ट जाहीर करण्याकरितां महाराष्ट्रांतील सर्व मोठमोठ्या लोकांस बक्षिसें, पोशाख, पत्रे वगैरे पाठविण्यांत आलीं. तसेंच सर्व लोकांस उत्तेजन देण्यासाठीं इनामें, जहागिरी, बक्षिसें, वगैरे सडळ हातानें देण्याचा त्यानें परिपाठ घातला. अशा इनामांतील बराच मुद्दल मोगलांच्या ताब्यांत होता, हें लक्षांत ठेवण्यासारखें आहे. कारण, अशा प्रकारें सनद मिळालेली जहागीर आपल्या कबजांत घेण्याकरितां जो तो मोगलांचे मुलखांत शिरूं लागला. ह्या कृत्यांच्या योगानें राजारामाची कीर्ति फार पसरली. त्याच्या कर्तृत्वाबद्दल लोकांस अभिमान वाढूं लागला. चहुंकडे लोक त्याचीं कामें उठविण्यास तत्पर झाले व जिंजीसही मोठा जमाव झाला. 'लोकांस तेनाता पूर्वील घारे-प्रमाणें सरंजाम गांव लावून दिले; सर्व प्रधान, सरकारकून व सरदार लोक यांस भाग्यवान् केलें; जे जे गेले त्यांस त्यांचीं पूर्वील पदे ज्यांचीं त्यांकडे स्थापून, ज्यांची जसी योग्यता त्यांस तसे वाढवून, पहिल्या महाराजां-

पेक्षांही अधिक कृपा करूं लागले. मातबर सरदार व सरकारकून प्रधान यांचे विचाराखेरीज व मसलतीखेरीज तिळमात्र कार्य करूं नये. दुर्व्यसन व नीचांचा सहवास न करितां, दुर्व्यसनी यांचा बहुत तिरस्कार; असें करून सर्वास बहुत प्रियकर असें राज्य पूर्वमर्यादेप्रमाणें महाराजांनीं घारे घालून दिल्याप्रमाणें चालूं लागले.' अष्टप्रधानांशिवाय आणखी कर्ती माणसें पुष्कळ निपजलीं, त्यांचाही राजारामानें योग्य सन्मान केला. 'परसोजी भोसले यास, बहुत कर्ते मर्द जाणून, सेनासाहेबसुभा असें पद व सेनापतीप्रमाणें सरंजाम देऊन; गोंडवण, वऱ्हाड वगैरे प्रांतांत अम्मल त्यांनीं बसविला तो प्रांत त्याजकडे सोपविला. परसोजी हा नागपुरकर भोसल्यांचा पूर्वज होय. राजाराम परत महाराष्ट्रांत आल्यावर परसोजी राजारामास येऊन मिळाला, तेव्हां वऱ्हाडांतील चौथार्ह व सरदेशमुखीचें काम राजारामानें त्याजकडेसच ठेविलें. सिधोजीराव निंबाळकर यांनीं गोदावरीच्या तीरी अंमल बसविला, तो सुभा व 'सर लष्कर' हें पद त्यांजला दिलें.' हें पद पूर्वीं घनाजी जाधव यास दिलेलें असावें, कारण खं. १५-४१ त घनाजीस 'सर लष्कर' म्हटलेलें आहे. जयसिंगराव ही दुसरी पदवी घनाजीस दिलेली आढळते. खंडेराव दाभाडे यांस सेनाधुरंधर हें पद देऊन, गुजराथ, बागलण, वगैरे प्रांतांत ठेविलें. खंडो बह्लाळ याजकडे चिटणिसी कायम केली. निळो बह्लाळ यास स्वतःच्या नाटकशाळेच्या पुत्र कर्णराज याजकडील कारभार दिला. याशिवाय आणखी पुष्कळ सरदार प्रसिद्धीस आले, त्यांचीं नांवें यथास्थळीं देण्यांत येतील. हे किताब व सनदा यांचा त्या लोकांस तत्क्षणीं जरी फायदा झाला नाहीं, तरी त्या योगानें सर्व देशभर मराठ्यांचा अंमल बसविण्याचें काम जारीनें सुरू झालें. प्रत्येक महाराष्ट्रियाच्या अंगी विलक्षण आवेश उत्पन्न होऊन तो स्वदेशसंरक्षणार्थ प्राण देण्यासही तयार झाला. ✽

राजाराम जिंजीस येण्यास निघाला, त्या वेळचें म्ह० सन १६९० एप्रिलचें एक पत्र राजारामाच्या हुकमावरून खंडो बह्लाळ चिटणीस यानें लिहिलेलें; खंड १५ ले ३४७ व २८२ येथें छापलें आहे. राजाराम आपल्या लोकांस कोणत्या प्रकारें उत्तेजन देत होता, याची कल्पना ह्या पत्रावरून चांगली होणारी असल्यामुळें त्याचा उतारा येथें देतो.---

‘रा. बाजी सर्जाराऊ’ जेथे देशमुख, यांस राजाशा. अभय दिल्ली ऐसीजे. तुम्ही माा रत्नोजी शिंदे व शंकराजी ढगे याजबरोबरी किती एक-निष्ठपणाच्या गोष्टी सांगून पाठविल्या; सांगितल्याप्रमाणे विदित झाल्या. त्यास हें महाराष्ट्राज्य आहे. तुम्ही या राज्याची पोटतिडीक धरितां; तरी ते प्रांते तितकें राजकारणें आहेत. चाळणा करून आपण जमाव करून सावध राहोन, स्वामिकार्य दृष्टीस पडेल तें मनास आणून हस्तगत करून ठेवणें, हुजूर लेहून पाठविणें. तेणेंप्रमाणें हुजूरून विन्हे केली जाईल. या प्रांतीं वर्तमान तर, राजश्री छत्रपति स्वामी स्वारी करून कर्नाटक प्रांतीं गेले. यावरी तिकडे जमाव लष्कर चाळीस हजार व इशम एक लाख पंचवीस हजार जमाव जाहला आहे. पुढेंही आणखी जमाव होतच आहे. ते प्रांतीचे कुल पुंड पाळेगार तमाम येऊन भेटले आहेत. जमेती पोखत जाली आहे. पुढें तूर्त राजश्री केसो त्रिमल या प्रांतीं रवाना केले आहेत. त्यांबरोबर संगीनस्वार पंधरा हजार व इशम पंचवीस हजार देऊन रवाना केले आहेत. तेही कोपल प्रांतीं तुंगभद्रेच्या तीरास आले आहेत. खजानाही एक लाख होन यांबरोबर आहे. त्यांस आणावयास राजश्री धनाजी जाधव, राजश्री संताजी घोरपडे, सेनापंचसाहसी, पाठविले आहेत. तेही आठ पंधरा दिवशीं येतील. ते आल्यावरी तो जमाव हुजूरचा जमाव ऐसें करून पाठवूं. तरी हें पत्र तुम्हास सादर केलें असे. तेणें प्रमाणें जमावानिशीं सावध असणें. त्या प्रांते आल्यावरी तुमचीही सरंजामी, रत्नोजी शिंदे, व शंकराजी ढगे यांहीं रदबदली केली त्याप्रॉ चालवूं. * * * सदरहू प्रॉ, हजार होन तैनाती व गांव इसाफती व मोकासे मिळून सहा गांव, कार्यभाग जालीया देऊं. तरी तुम्ही आपली खातरनिशा राखोन, स्वामीच्या पायांशीं एकनिष्ठता करून, स्वामिकार्य साध्य होय ते गोष्ट करणें. गनिमांचा हिसाब काय आहे ? तुम्ही लोक जेव्हां मनावरी धरितां, तेव्हां गनीम तो काय आहे ? गनीमसा तुम्ही लोकीं केला आहे. ते तुम्हीच लोक या राज्याची पोटतिडीक धरितां, तेव्हां औरंगजेबाची हिसाब धरीत नाही. ऐसें बरें समजून लिहिल्याप्रमाणें वर्तणूक करणें. औरंगजेबानें महाराष्ट्र लोक आहेत ती त्यांस मुसलमान करावें, ऐसें केलें आहे. त्या प्रॉ मुसलमान केले राा नेतोजी व साबाजी घाटगे

च जानोजी राजे; व कित्येक ब्राह्मणही या प्रांतीचे बाटविले. दुसरे मतलब केले आहेत. तिकडून तमाम मराठे लोक होते ते आपल्या जमावनाशी आम्हांकडे येताती. हल्ली राजश्री हणमंतराऊ निंबाळकर व सटवाजी निंबाळकर व माने व सरदार आले आहेत. दुसरेही कित्येक येताती. असें गनीमाचें लष्कर आटोन हुजूर जमाव होत आहे. ईश्वर करितो तरी फत्तेच आहे. लिहिल्याप्रमाणें हिंमती धरणें.' हें पत्र खंडो बळाळ्या हातचें आहे. ह्यावरून त्या वेळचे प्रमुख लोक स्वराष्ट्राकरितां कसकशी खटपट करीत होते, याचें अनुमान करितां येतें.

८. राजारामाचें प्रोत्साहन व जहागिरींची पद्धत.—लोकांचे अपराध पोटांत घालून त्यांची उत्पन्नं चालविणें; पूर्वी चाललेलीं लोकांचीं वतनें दुसऱ्यांनीं हस्तगत केलीं असल्यास, तीं ज्यांचीं त्यांस परत देव. विणें; नवीन पराक्रम करणारांची योग्य बूज करणें; जमिनींची आबादानी करणें; लोकांस दिलदिलासा देऊन त्यांजकडून कामें घेणें, आणि त्यांच्या तक्रारींची लगेच दाद घेणें; ह्या गोष्टी राजाराम किती तत्परतेनें करी, तें रा. राजवाडे यांनीं प्रसिद्ध केलेल्या कागदपत्रांवरून चांगलें कळून येतें.

स. १६८९ जानेवारीचें खालील पत्र पाहण्यालायक आहे. मसूरचा देशमुख सुलतानजी जगदाळे औरंगजेबास जाऊन मिळाला, म्हणून साता. रचे सुभेदारानें त्याचें वतन जप्त केलें. तें जगदाळ्यांस परत देण्यावि. पर्यां राजाराम लिहितो:—

‘याणें औरंगजेबास भेटोन त्याजकडून आपलें वतन मसूरच्या देश. मुखीचें फर्मान करून घेतलें, म्हणून याजवरी दोष ठेवावा तरी, वतनाचा मामला म्हणून, जी कारकीर्द झाली त्या कारकिर्दीचे कागदपत्र करून (लोक) घेतात, ते रीतीनें याणेंही फर्मान घेतलें. एशियास हा स्वामीच्या पायापाशीं आला, या करितां, स्वामींनीं याजला, मोगलांस भेटला तो अन्याय क्षमा करून, वतन मुक्रर करून दिलें असे. तुम्ही याजवर कांहीं दोष न ठेवणें. आणि याचें चालवीत जाणें. याच्या हातें स्वामिसेवा ध्याव. याची ते घेत जाणें. याच्या वतनास इतक्याउपर खलेल न करणें. याचें पूर्वापार फार दिवसांचें चाललेलें आहे. ’ (रा. १५-२२).

ओसाड पडलेला मुख्य आबाद करण्यासाठीं प्रयत्न करण्यांत आले. त्याचा एक नमुना. हें कानदखोन्यांतील हवालदारास सन १६९० च्या

ऑक्टोबरचें मावळच्या सुभेदाराचें पत्र आहे, (खं. १६-२८). 'माहादाजी सामराज सुभेदार व कारकून महलानिहाय प्रांत मावळ, नमस्कार. मोगलांचे धामधूम आपल्या राज्यांत आज तीस वरसें होत आहे. यामुळे मुलूक वैरान जाला. साल गुदस्ता मोगलांस रायगड कब्ज जाला. मुलकांत मोगलाईचा अमल चालिला. हालीं श्रीकृपेनें आपल्या राज्याचा मामला थाटत चालिला. ऐसियासी देशमुख व देशकुळकर्णी व मोकदम त॥ म॥ सुभां एऊन अर्ज केला की, आपण वतनदार राजश्री साहेबांच्या पायांसीं एकनिष्ठ आहों. राजश्री कैलासवासी स्वामींचे वेळेस आपलीं वतनें अनामत करून हकाच्या मोईनी करून देत असत. सांप्रत गनीमाचे धामधुमेकरितां व दुकाळाकरितां रयती गेली, मेली. रुईरुई राहिली. त्यांस खावयास व वाहावयासी नाहीं. एजातीचा रयतीचा विचार जाला आहे. रयतीचा बहुत वजा दिलासा करून, कीदीं मामुरी करऊन, साहेबांच्या किल्ल्याकोटांची मदती करावी लागते. तरी साहेबीं आम्हा वतनदारांवरी कृपादृष्टीनें पाहोन, आमचीं वतनें, इनामती व इसापती हकलाजिमे जे आहेत, ते आमचे दुमाला केली पाहिजे, म्हणून अर्ज केला. त्यावरून हकीकत मनास आणून पाहतां, वतनदारांचीं वतनें वतनदारांच्या दुमाला केल्याविरहीन पोटतिडीक लागोन मुलूक मामूर होत नाहीं, व मुलखाचा जप्त रफ्त होत नाहीं, ऐसे कळों आलें. त्यावरून देशमुख व देशकुळकर्णी व मोकदम व बाजे मिरासदार यांचीं वतनें व इनामती व इसापती व हकलाजिमे, इनामतीची सेतें, सरिया याची याचे दुमाला केली असेती. तरी तुम्ही सदरहू लिहिल्याप्रमाणें वर्तणूक करणें. तालीक लेहून घेऊन असल परतोन याजपासीं देणें. जाणिजे. छ १३ मोहरम. मोर्तब सुद.'

सन १६९० त बाजी सजेंराव जेथे देशमुख यास राजारामाची राजाज्ञा (रा. १५-३४९) 'ऐसी जे. नाईकजी जेथे यांनीं हुजूर येऊन विदित केलें की, 'आपला वतनाच्या हकाची मुकरता दिवाणांतून करून दिली तेणेंकरून आपली हैराणगी जाहली. अन्नवस्त्राची विपत्ति जाहली. औरंगजेबानें स्वामीच्या राज्यावरी चाल केली स्वामी कर्नाटकप्रांती गेले. आणि वतनदार लोक एकनिष्ठ सेवा करून दाखवावी म्हणून किल्ले विचित्रगड गनिमांपासून घेतला. देश सोडविला. पुढेंही जमाव करून गडकोट व

देश गनिमांपासून घेऊं. परंतु स्वामींनीं कृपालु हाऊन पूर्वीचे हक्क चालविले पाहिजेत, म्हणून विदित केलें. त्यावरून हक व इनाम गांव तुम्हांस देवविले असत. तर्फे मजकूरचे गांव लावणी करून दस्त आकार होत जाईल त्याप्रमाणें हक्काची मोईन बसवून घेत जाणें. जाणजे.'

सन १६९१ त रोहिडखोऱ्यांतील तमाम लोकांस खालील आज्ञा केली, (रा. १५-३४९). 'वतनदारांचीं वतनें पहिलेप्रमाणें चालविण्याची आज्ञा अभयपत्र दिलें पाहिजे, म्हणून विदित केलें. तरी तुम्ही स्वामीचे पायांशीं एकनिष्ठ आहां, यावरून स्वामी तुम्हांवर संतोषी आहेत. त्या प्रांतीच्या राज्याच्या कार्यभागास स्वामींनीं राजेश्री रामचंद्र पंडित अमात्य व शंकराजी पंडित सचिव ठेविले आहेत, त्यांवर मुक्त्यार आहे. त्यांहीं तुमचें वर्तमान मनास आणून वतनाचा निर्वाह करून सनदा दिघल्या असतील, त्या स्वामीच्याच आहेत. तेणेंप्रमाणें स्वामी चालवितील. आपलें समाधान असों देणें. पुढें स्वामी त्या प्रांती येतील तेव्हां तुमचें ऊर्जित करतील. अभय असे. जाणजे.'

अशाच मासल्यांचीं अनेक पत्रें राजारामानें कर्नाटकांतून महाराष्ट्रांतील हरएक प्रकारच्या लोकांस लिहिलेलीं प्रसिद्ध आहेत. तीं अत्यंत रसभरित व राष्ट्रतेज उद्दीपित करणारी आहेत. त्या सर्वांचे उतारे घेणें शक्य नाही. दूर राहून सुद्धां हरएक बाबतीची साह्यता राजाराम दक्षतेनें करीत होता. हरामखोरांस शासन करणें, लोकांची दाद घेणें, आणि स्वदेशाची कामगिरी करण्यास लोकांस धीर देणें, हीं कामें तो अव्याहत करीत होता. आपल्या अधिकाऱ्यांची अरेरावी तो बिलकुल चालूं देत नसे. वास्तविक हें राज्य शाहूचें ही भावना त्याच्या मनांत किती जागृत होती, हें वर एका पत्रांत आलेंच आहे. खालील पत्रावरून त्याची धूर्तता व्यक्त होते. हें पत्र सन १६९१ त शंकराजी नारायण सचिव यास लिहिलेलें आहे. (खं. १६-३५). 'प्रयागजी दिनकर हतनोलीकर याचा कबिला (मुलें माणसें) तुम्ही दस्त करून (पकडून) आणिला. त्याउपरी तोही कौल घेऊन तुम्हांकडे आला. त्यास तुम्ही चाळीस हजार रुपये दंड बांधला. कबिला अटकेमधें ठेविला. हें वर्तमान पहिलें विदित जाहलें. सांप्रत सजेंराव देशमुख जुजुरां आले त्यांनीं त्याविशीं विनंति केली की 'मिरासदार आहे, त्याचे हातीं स्वामिकार्य विशेष होणार. तरी त्यास जामीन घेऊन मोकळें

करावें, आणि कार्यभाग सांगावा म्हणून. तरी दिनकरराव मिरासदार व कार्याचा आहे, त्यास जामीन मख्तसर (वजनदार) मराठे लोक व देशमुख घेऊन त्याचा कबिला आपले कबजांत हरएक जागी ठेवून त्यास सोडणें, आणि त्याचे हातीं स्वामिकार्य घेत जाणें.'

सचिव शंकराजी नारायण यांनी दादाजी नरस प्रभूचें वतन खालसा केलें तें परत देण्याबद्दल राजारामाचा सक्त हुकूम. (रा. १५-२८६). ' तुम्ही प्रभूवर बलात्कार करून घरांतून कागद नेले, त्यास इल्लीं दादाजी प्रभु हुजूर किल्ले रांगण्याचे मुकामी चंदीस येण्याबद्दल आले, तों स्वामी देशी येतां भेट घेतली. सर्व कैफियत कळविली. त्यास तेच वेळीं तुम्हांस पत्र लिहिलें कीं, हें वतन व्याख्याचें नाहीं. असा लेख जमादारास येथून पाठविला असतां तुम्ही गैरवाजवी केलें आहे. हें वतन तुम्ही जेथे व लोहकर मिळोन नाहक घेतलें. यांचे चिरंजीव कृष्णाजी प्रभु अशा अडचणीचे प्रसंगी, स्वामींस संकटसमयी, बादशहानीं चिरंजीव व कबिलें नेले त्यांजपाशीं चाकरीवर हजर असतां, मागे त्याचें वतन दरोबस्त घेतां, हें तुम्हांस उचित एकंदर नाहीं. तरी याउपरी, यांचे वतनाचे कागद-पत्र नेले त्यांसुद्धां परत देऊन, त्यांचें वतन त्यांजकडे चालत आल्याप्रमाणें चालवणें. आणि खासास्वारी तिकडे येतांच येऊन भेटणें. यांनीं कै. थोरले स्वामीपार्शी फार शर्याची चाकरी हरवखत हुजूर राहून धारेकऱ्यांत मर्दुमी मोठे धाडसें, जिवाची परवा न धरितां, केली. त्यांचें वतन तुम्हांस जेथे यांस देण्यास अधिकार नाहीं, व तुम्ही करून घेण्यास अधिकारच नाहीं. पेशजी व इल्लीं या जातीनें फार मर्दुऱ्या करून राज्य मिळविलें, स्वामीकरितां खराब झाले व मारले गेले. सबब हें वतन परत देणें. मावळ मजकुरीं स्वारी येण्याचे पूर्वी वतन न दिलें हा बोभाटा आल्यास, तुमचे अबरूस व पदास धक्का येईल, असें स्वामीस भासत आहे; व पुढें नाना प्रकारच्या अडचणी तुम्हांस अशा करणीच्या येतील. कारण चिरंजीव (शाहू) कालें करून तरी श्री देशी आणील, तेव्हां संकटीं जीं माणसें उपयोगी पडलीं, त्यांच्या तसनसी आम्हीं करविल्या; हे इकडे यावे, त्यांचे चित्तीं द्वेष यावा, व राज्यकर्त्यास इनसाफ पाहणें जरूर, त्यास हें तरी अविचाराचें कलम. भलाई जाली ती सारी आमची एकीकडे जाऊन, अशी करणी तुम्ही केली यांत

स्वामिद्रोहाचेंच करणें. ते (शाहू) मुख्य सर्व राज्यास अधिकारी. आम्ही करितों तरी त्यांचे साठीच आहे. प्रसंगास सर्व लोकांस तिकडेस पाहणें येईल व वागतील, हें कारण ईश्वरीच नेमिलें आहे. उगीच भलते भरी न भरणें. पुढें ऊर्जित होय तें करणें. हें न केल्यास केले कामाचीं फळें ज्याचे ते भरतील अशी श्रीची इच्छाच असली तरी, तुझी तरी कां समजाल ! तरी नीट चालीनें वागणें, म्हणजे पुढें सर्वांपरी ऊर्जितानेंच कारण. जाणजे. ' शेवटचीं कांहीं वाक्यें विशेष स्मरणीय आहेत. याप्रमाणें प्रभुंनीं आपल्या वतनांबद्दल अनेक तक्रारी केल्या; परंतु त्यांचीं वतनें सचिवांकडून त्यांस मिळाल्याचें दिसत नाहीं. ' दादाजी प्रभु म्हातारपणीं तुझांजवळी आले आहेत, त्यांच्या सांभाळास अंतराय न करणें, ' असें मानसिंग मोरे मताजी जेधे देशमुखास लिहितो, (खं. १५-३२१). तसेंच ' तुमचेविशीं मताजी सजाराव यास लिहिलें आहे. कृष्णाजी प्रभु आम्हापाशीं आहेत. राजश्रीचें दर्शन जाहल्या उपरी तुमच्या साष्टतेचा, जो विचार असेल तो केला जाईल. समाधान असों देणें ' (१२२). असें दादाजीप्रभूस मानसिंग मोरे लिहितो. वरील दोनही उद्गार शाहूच्या वेळचे आहेत. दादाजी प्रभूच्या राजनिष्ठ कुटुंबानें स्वराष्ट्रसेवेंत सर्वस्वाचा नाश करून घेतला, तसेंच त्या वेळचे कामगार आपमतलबाकडेच पाहत, दुसऱ्यांच्या कष्टांकडे पाहत नसत, असें या पत्रव्यवहारांत दिसून येतें.

जहागिरी न देण्याविषयी शिवाजीचा एवढा कटाक्ष होता, तरी ती पद्धत मोडून लोकांस प्रोत्साहन देण्याकरितां राजारामाला ही पद्धत कां स्वीकारावी लागली, त्याचें मूळ वरील कागदांत आहे. शिवाय या पद्धतीस राजारामाच्या नेमळ्या स्वभावानें कशी पुष्टि मिळाली, त्याचें विवेचन पुढें योग्यतेच्या कलमांत केलें आहे. संभाजीस पंकढल्याबरोबर बादशहाच्या फौजांचा संचार सर्व महाराष्ट्रांत होऊं लागला, तेव्हां मराठी राज्य असें कांहीं राहिलेंच नाहीं. अशा आपत्प्रसंगी पाहिजे त्यानें मोगलांवर हल्ले करावे; त्यांत जो मुख्य हस्तगत होईल, तो पराक्रम करणारास जहागीर म्हणून दिला जाईल, असा पुकारा करण्यांत आला. बादशहाच्या बाजूस अनेक मराठे सरदार गेले होते; आणि त्यांस तिकडे बादशहानें वतनें करून दिली होती. अशा लोकांस परत आपणाकडे आणण्यासाठीं त्यांस कांहीं

तरी ज्यास्त लालूच दाखविणें, निदान बादशहाच्या इतकीं उत्पन्न आपणां-
कडे देणें, जरूर पडलें. शिवाय बादशहा इकडची मंडळी फितवीत होता,
त्यांस विशेष लालूच देणें अवश्य होतें. कांहीं तरी आशा असल्याशिवाय
लोकांनीं तरी एवढी शिकस्त कां करावी ! अशा विशिष्ट परिस्थितीत पुढील
जहागिरीची पद्धत उत्पन्न झाली.

यावरून हें उघड आहे कीं, राष्ट्रीय भावना म्हणून लोकांच्या मनांत
इकडे बहुधा कधींच नव्हती. जो तो स्वार्थाकरितां धडपडत होता. महा-
राष्ट्रियांचा हा स्वभावच आहे. लालुची शिवाय ते हालत नाहींत. स्वदेश,
स्वराज्य यांचें संरक्षण करणें आपलें कर्तव्य आहे, असें एकाच्याही मनांत
येत नव्हतें. मोबदला घेतल्याशिवाय एवढी इसम हालत नव्हता. वरील प्रका-
रची भावना शिवाजीच्या वेळेस जी काय उत्पन्न झाली असेल, ती लवकरच
मावळली. संभाजीच्या वधानेंही लोकांस फारसा द्रव आला नाहीं. राष्ट्रीय
भावना त्या वेळीं जागृत होती असें म्हणणारांना, आमची जहागिरीची पद्धत
खासें उत्तर आहे. लोक कर्तव्य करते तर लालुचीची जरूर काय होती,
आणि शिवाजीची एवढी विशिष्ट पद्धत मोडावी कां लागती ! प्रत्यक्ष तारा-
बाईचेंच उदाहरण पुढें वरील विधानाच्या सत्यतेस उपयोगी पडेल. राज्या-
वर ज्यास्त हक्क कोणाचा होता, हा प्रश्न बाजूस ठेविला, तरी ताराबाई
राज्यासाठीं, स्वार्थासाठीं, स्वतःच्या महत्त्वासाठीं धडपडत होती.
नाहीं तर शाहू सुद्धा आल्याबरोबर, निदान ताराबाईचा मुलगा मरण
पावल्यावर तरी, तिनें सर्व राज्य शाहूच्या हवालीं केलें पाहिजे होतें. कारण
स्त्रीनें राज्य करण्याची परंपरा इकडे नव्हती आणि ती मराठमंडळास
मान्यही झाली नसती. तूर्त, मराठा तेवढा निःसीम स्वार्थानें किती परि-
पूर्ण आहे, एवढेंच येथें सांगण्याचा मुद्दा आहे.

९. जिंजीचा वेढा व राजारामाची सुटका (स. १६९१-९८).—
जिंजीचा किल्ला मद्रासचे नैर्ऋत्येस ८० मैलांवर आहे. तेथें राजाराम अष्ट-
प्रधानांसह राहून राज्यकारभार पाहत होता. सन १६९१ च्या अखेरीस
अगर ९२ चे आरंभी बादशहानें छलिफारखान नसतजंग याजकडून
किल्ल्यास वेढा घालविला, तो सन १६९८चे जानेवारीपर्यंत चालून, राजा-
राम किल्ल्यांतून निघून गेल्यावर, किल्ला छलिफारखानाचे हातीं आला.
सहा वर्षे मोगल फौज ह्या किल्ल्यापुढें पडून होती. तत्कालीन युद्धकलेंत

निष्णात व शक्तिमान् बादशहा औरंगजेब व त्यांच्याच तोडीचा त्याचा सरदार झुल्फिकारखान तो किल्ला काबीज करण्याविषयी झटत होते. असें असतां सहा वर्षेपर्यंत मराठ्यांनी त्यांस दाद दिली नाही. यावरून त्या किल्ल्याची मजबुदी, किल्ल्यांतील युद्धसामुग्रीची विपुलता, असली मान्याची जागा ताब्यांत ठेवण्यांत शिवाजीचें दूरदर्शित्व, व एकंदर मराठ्यांच्या अंगचें युद्धकौशल्य, इत्यादि प्रकार मनांत उभे राहतात. त्यामुळेच जगांतील इतिहासप्रसिद्ध वेढ्यांत जिंजीच्या ह्या वेढ्याची गणना झाली पाहिजे. तत्संबंधी कच्ची हकीकत उपलब्ध होईल, तर मराठ्यांच्या इतिहासांत चांगली भर पडेल. हा किल्ला अनेक डोंगर साधून बांधिलेला आहे. ह्यापैकी दोन तर फार उंच आहेत. एक एक मोगल सरदारानें एक एक डोंगर बांदून घेतला. सुदंग लावणें व तोफा चढविणें इत्यादि सर्व उपाय शत्रूंनीं करून पाहिले. आंतील लोक डोळ्यांत तेल घालून आपला बचाव करीत होते. वेढा घालणाऱ्यांस मुख्य अडचण ही होती कीं, आजूबाजूचे जमीनदार व बाहेर असलेले मराठे सरदार मोगल फौजेसर्भावती घिरट्या घालून त्यांस धान्य व सामग्री मिळूं देत नसत. ते अकस्मात् येऊन एकदम छापा घालीत, त्यायोगें वेढा घालणाऱ्यांची हिंमत खचत असे.

आरंभीच झुल्फिकारखानाचे मदतीस बादशहानें बुंदेला सरदार दलपतराय यास पाठविलें, आणि पुढें सन १६९३ त झुल्फिकारखानास मदत करण्याकरितां बादशहानें आपला मुलगा कामबक्ष, व झुल्फिकारखानाचा बाप आसदखान वजीर, यांस जिंजीस पाठविलें. ते येऊन टाखल शाह्यावर तिघांनीं मिळून सन १६९४ त वेढ्याचें काम इतकें जोरानें चालविलें, कीं मराठ्यांस बरीच दहशत पडली. परंतु मोगल सरदारांतील वैमनस्यांमुळे मराठ्यांचा फायदा झाला. त्या प्रांतांतील सर्व मुलकी व लष्करी अधिकार आसदखानाकडे होते. तें कामबक्ष यास सहन होईना; आणि त्याच्या कांहीं दुर्वर्तनाबद्दल दोघां बापलेकांनीं त्या राजपुत्रास ठपका दिला. ह्यामुळे भांडणें विकोपास गेलें. वेढा आपल्या नांवानें चालावा, अशी राजपुत्राची इच्छा होती. हे कलह मराठ्यांस समजून त्यांचा त्यांनीं फायदा करून घेतला. इतक्यांत बादशहा मरण पावल्याची भूमका उठली. तेव्हां राजपुत्राचे तोंडास पाणी सुटून तो

पुढील विचार करूं लागला. मराठ्यांनीं त्याच्याशीं सलोख्याचे विचार चालविले. इतक्यांत संताजी घोरपडे पाठीवर आल्याची बातमी पोंचली. मग काय विचारितां ? मोगल फौजेत एकच गोंधळ उडाला. बादशहास जिंजीची व जिंजीस बादशहाची बातमी मुळींच पोचेनाशी झाली. मराठे कामबक्षाळा लालूच दाखवीतच होते. तेव्हां मराठ्यांचें बोलणें मान्य करून तो राजपुत्र पुढील आशेवर नजर देऊन, त्यांस जाऊन मिळण्याच्या बेतांत होता. बादशहाकडून कांहींच हुकूम येईना, तेव्हां दोघां खानांनीं प्रसंगावर नजर देऊन राजपुत्रास एकदम कैद केलें. इतक्यांत संताजी पाठीवर आल्यामुळें मोगल सरदार पळूं लागले, आणि कांहीं दिवस वेढा बंद पडला. कित्येकांचे मते दोघां खानांनीं मराठ्यांचे लालुचीस झुलून वेढा उठविला.

राजपुत्र कैद झाल्यामुळें मोगल फौजेत एकच गोंधळ उडून गेला. प्रत्यक्ष त्याची फौज लढाईवर जाईना. मराठे पाठीवर होतेच. त्यांनीं एकदम येऊन मोगलांस घेरलें. दलपत बुंदेल्याचे शिकस्तीनें या वेळेस झुल्फिकारखानास थोडेंसें तरी धान्य आणावयास सांपडलें; पण तें किती दिवस टिकणार ? फिरून दुष्काळ आहे तो आहेच. तह न केल्यास, शिपाई व गारदी यांनीं सोडून जाण्याची धमकी दिली. दलपत बुंदेल्यानें त्यांची पुष्कळ विनवणी केली, पण ते ऐकेनात. तेव्हां आसदखाननें तहाचें बोलणें लाविलें. खान व संताजी यांजमध्ये तात्पुरता तह ठरून मोगलांनीं वांदिवाश येथे निघून जाण्याचें ठरविलें. संताजीस तहाचें बोलणें मान्य होऊन मोगल फौजेनें जिंजीहून कूच केलें. त्यांचीं जनावरें उपासमारीनें इतकीं निःसत्त्व झालीं होती, कीं त्यांच्यानें सगळें सामान नेववेना; तेव्हां पुष्कळ सामान त्यांनीं जाळलें, तोफा फोडून टाकिल्या; तथापि बरेंच सामान तेथेंच पडलें, तें मराठ्यांस सांपडलें. बारा कोसांची मजल मारण्यास बादशहाच्या शिपायांस व जनावरांस तीस दिवस लागले. [बुंदेला-स्कॉट वेरिंग, इ.]. आसदखान व संताजी यांजमध्ये तात्पुरता तह होऊन, मोगल फौज बादशहाचा जबाब येईपर्यंत वांदिवाश येथे जाऊन राहिली. आ सर्व गोष्टी बादशहास कळून तो रागानें वेडा झाला. त्यानें आसदखान व कामबक्ष यांस आपणाकडे बोलावून घेतलें, आणि झुल्फिकारखान यास जिंजी काबीज करण्याचें काम नेटानें चालविण्याचा

हुकूम केला. आसदखानावर बादशहाची बरीच इतराजी झाली, आणि कामबशास कैद केलेलें त्यास आवडलें नाहीं.

सन १६९६ त जिंजी सोडून झुल्फिकारखान दक्षिणेस तंजावरकडे गेला. त्यानें तिकडे मोगलांचे ताब्यांतून गेलेले बरेच किल्ले परत घेतले. ह्या वेळीं झुल्फिकारखानाचा स्वरा उद्देश काय होता, तें समजत नाहीं. तंजावरच्या शहाजीस जिंकून त्याजकडून त्यानें दंड घेऊन, बादशहाची ताबेदारी कबूल करविली; आणि जिंजीच्या मराठ्यांस मदत करणार नाहीं, असा त्याजकडून करार लिहून घेतला. शहाजीनें तो करार मनापासून लिहून दिला असें नाहीं, नाइलाजानें वरकांती लिहून दिला. हा करार ' इ. स. तंजावरचे घराणें ' यांत दिला आहे, (पृ. ५०). खान तंजावरकडे गेला, हें बादशहास आवडलें नाहीं. बादशहाचा हुकूम पोंचतांच तो परत जिंजीस आला खरा; पण मराठ्यांशीं त्याचें आंतून सूत होतें; व मागें पुढें दक्षिण हिंदुस्थानचा कारभार आपण बळकवावा, अशी त्याची महत्त्वाकांक्षा होती, असें डफ् म्हणतो. तशांत बादशहाचा वृद्धापकाळ झाला असल्यामुळे, जो तो त्याच्या मरणाची वाट पाहत असून, पुढील उद्देश कसे साधून घ्यावे, या विचारांत होता.

ह्या वेळीं मराठ्यांची चांगली सरशी झालेली होती; असें असतां त्यांनीं मोगल फौजेचा समूळ नाश कां केला नाहीं, हें समजत नाहीं. मोगल अगदीं टेकीस आले असतां, राजारामानें तहाचें बोलणें कां लाविलें, हें गूढ स्कॉट वेरिंग यासही बरोबर समजलेलें नाहीं. तो म्हणतो, ह्या वेळीं मराठ्यांनीं तह मान्य न करितां नेटानें युद्ध चालविलें असतें, तर मोगलांचा साफ फडशा उडाला असता. परंतु ज्या अंतःकलहार्मांत संताजी खोरपड्यासारख्या अप्रतिम वीराचा पुढें लवकरच घात झाला, त्याचा प्रादुर्भाव ह्या वेळींच झाला असला पाहिजे असें दिसतें. संताजी आंतून शत्रूस सामील आहे असें राजारामास वाटलें असावें. सर्व मराठे सरदार एकजुटीनें वागते, तर मोगलांस नाहींसें करून टाकण्याची उत्तम संधि या वेळेस खचित आली होती. परंतु राजारामाच्या अंगीं तशी कर्तबगारी नव्हती. सर्व सरदारांस ताब्यांत ठेवून शिवाजीच्या शिस्तीनें उद्योग केला असता, तर बादशहास मराठ्यांनीं साफ जिंकिलें असतें. परंतु मराठे सर-

दारांचा भयंकर स्वार्थ व त्यांची फूट यांच्या योगाने ही एकच संधि फुकट गेली असें नाही, तर पुढें स. १७०५ त याही पेश्यां ज्यास्त चांगली संधि येऊन, त्या वेळीं त्यांस बहुतेक हिंदुस्थान जिंकतां आले असतें. वरील दोन कारणांनीं तोही प्रसंग व्यर्थ गेला; आणि याच कारणांनीं राज्यस्थापनेचा त्यांचा जम कधींच बसला नाही. सर्व सरदारांस एका तंत्राने कामास लावील असा एकच सामर्थ्यवान् पुरुष झाला, तो शिवाजी होय. पुनः तसा पुरुष झाला नाही. तयार झालेलें साहित्य वायां गेलें.


सन १६९७ त मराठ्यांत अपायकारक अशा कित्येक महत्त्वाच्या गोष्टी घडून आल्या. जिंजीस झालेला घोटाळा बादशहास कळला, आणि तो मोडून टाकण्याचे तात्काळिक उपाय त्यानें योजिले. जिंजी काबीज करण्याविषयी त्यानें झुल्फिकारखानास सक्तीचा व दरडावणीचा हुकूम पाठविला. 'हें काम ताबडतोब न झाल्यास तुमची मानखंडना होईल,' अशी धमकीही त्यास बादशहानें दिली. मराठ्यांचे बाजूचा अत्यंत घोरणी व शहाणा पुरुष प्रल्हाद निराजी हा वर्ष सहा महिन्यांपूर्वीच मरण पावला होता. प्रल्हादपंत व रामचंद्रपंत यांचा नेहमीं एक विचार असे. प्रल्हाद निराजी जिवंत असेपर्यंत महाराष्ट्र व कर्नाटक ह्या दोनही ठिकाणचे कारभार एकाच घोरणांनो चालले होते. पण प्रल्हादपंताचे मृत्यूमुळे राजारामापाशीं तसा सल्लागार कोणी राहिला नाही. तेव्हां त्याचे हातून बऱ्याच चुका होऊं लागल्या. धनाजी व संताजी यांचें वांकडें पडलें, त्याचाच परिणाम संताजीचा वध होय. संताजीच्या वधाची हकीकत पुढें निराळी यावयाची आहे. सारांश, संताजीचे मृत्यूनें मराठ्यांचा मोठा आधार तुटला. मराठ्यांत असलेली दुफळी औरंगजेबास माहीत झाली, आणि त्याचा फायदा घेण्यास त्यानें कसूर केली नाही. संताजी गेल्यामुळे जिंजी आपल्या हातीं खास आली, असें त्यास वाटलें. रामचंद्रपंताचे व धनाजीचेही बैर पडेल, असें कित्येकांस वाटलें होतें, पण तसा प्रकार झाला नाही. संताजीचा मुलगा राणोजी व पुतण्या सिधोजी हिंदुराव यांनीं स्वतंत्रपणें मोगलांची धूळधाणी आरंभिली. शेवटीं 'जिंजी तुम्ही न घ्याल, तर बादशहा तुमचें काय करील याचा नेम नाही,' अशा-प्रकारचे निरोप झुल्फिकारखानास बादशहाचे दरबारांतील त्याचे खेद्यां-

कडून येऊ लागले. तेव्हां खान विचारांत पडला. या पुढची त्याची वर्तणूक कशा घोरणावर होती हें सांगतां येणें सोंपें नाहीं. ग्रॅट डफ् म्हणतो, खानानें किल्ला घेण्याचा आपला निश्चय राजारामास कळविला, आणि त्यानें किल्ल्यांतून पळून जावें, व नंतर आपण किल्ला घ्यावा, अशी स्वतः होऊन खानानें योजना केली. निदान राजाराम पळून जात आहे, हें माहीत असतां त्यास त्यानें प्रतिकार केला नाहीं. पुराव्याच्या अभावीं ह्या आरोपाचा निकाल करितां येत नाहीं. पण मराठ्यांस सवलती देऊन त्यांजपासून खानास कांहीं प्राप्ति होण्याजोगी नव्हती. बादशहाचे पश्चात् दक्षिण हिंदुस्थानांत स्वातंत्र्य धारण करावयाचें त्याचें संधान असेल, तर मात्र मराठ्यांस समूळ नाहींसे करून बादशहाची सत्ता वाढविण्यास तो तयार नसावा. तरी पण मराठ्यांस आपल्या कक्षांत ठेवणें त्यास जरूर होतें. राजाराम पळून जात आहे, ही बातमीच खानास नसावी हें ज्यास्त संभवनीय दिसतें. झुलफिकारखानाचा स्वभाव एकंदरीत खुनशी किंवा क्रूर नव्हता. येसूबाई व शिवाजी यांना दिलेलें आपलें वचन पाळण्यास त्यानें पुष्कळ खटपट केली होती. तेव्हां राजारामास पकडण्याची खटपट त्यानें जोरानें केली नसेल हें संभवतें. असो. कांहीं असलें तरी जिजी सोडून महाराष्ट्रांत येण्याविषयी रामचंद्रपंतानें राजारामास आग्रहपूर्वक लिहिलें, आणि त्याप्रमाणें लवकरच मराठमंडळ परत महाराष्ट्रांत आलें. त्याची गोष्ट अशी.

राजारामाच्या ह्या सुटकेचें बरेंच श्रेय स्वामिभक्त खंडो बल्लाळ चिटणीस यास दिलें पाहिजे. त्याजवर ह्या बेताची सर्व सिद्धता रामचंद्रपंतानें सोंपिली. जिजी पळून राजाराम पकडला जाईल, तर पुनः मोठें अरिष्ट कोसळेल, असें जाणून रामचंद्रपंतानें जिजीहून राजारामास आपणाकडे बोलाविलें. जिजीस वेढा घालणाऱ्या मोगलफौजेत गणोजी व रामोजी शिकें हे दोन मराठे सरदार होते. शिक्यांची हकीकत मागें पृ. १२८ वर आली आहे. प्रस्तुत ज्यांचा उपयोग राजारामास झाला, त्यांचा मूळ पुरुष बाघोजी शिकें. बाघोजीचे मुलगे दोन, तानाजी व पिलाजी. पिलाजी हा शृंगारपुरकर सूर्याजीराव सुर्वे याचा जावई. ह्या पिलाजीची मुलगी जिऊबाई हीच संभाजीची बायको येसूबाई होय. पिलाजीचा मुलगा गणोजी यास

शिकर्ष्याची वंशावळ.

वाघोजी राजे.



योरल्या शिवाजीची मुलगी राजकुवरबाई दिली होती. हा गणोजी व त्याचा मुलगा पिलाजी हे इतिहासांत प्रसिद्ध आहेत. तानाजीचा मुलगा कान्होजी व कान्होजीचा रामोजी. संभाजीने उच्छेद केल्यापासून हे शिके मोगलांचे ताबेदार हे शिके मोगलांचे ताबेदार वनले. जिजीच्या वेळ्यांत गणोजी व रामोजी बाद-

शहाच्या तोंडे लढत होते. जिजीकिल्ल्याच्या नैर्ऋत्येस ह्या दोघांचे मोच होते. त्यांस आपणाकडे वळविण्याच्या हेतूने खंडो बह्लाळ एक दिवशी जाऊन भेटला. शिके प्रथम त्याचे म्हणणे ऐकेनात. तेव्हां खंडो बह्लाळ म्हणाला, 'या समयास तुम्ही बोलतां हें योग्य नव्हे. तुमचे शिरकाण केले, तसेच आमचे तीन पुरुष हत्तीचे पायांखाली मेले, ते ही गेले. परंतु हिंदूंच्या दौलतीकरितां आम्ही झटत आहों. आणि तुम्ही तों आत शरीख (भागीदार) आहां. या समयास आपले भाचे महाराज व कविले काढून द्यावे. तुमची कीर्ति होईल.' या चिटणिसाच्या पोक्त भाषणाने शिक्यांचे हृदय द्रवले आणि आपण मराठे असून, मराठशाहीचा मुख्य पुरुष व आपला आत्मा, यास यथाशक्ति मदत करण्यास त्यांच्या चित्ताने ओढ घेतली. पण शिक्यांचे दाभोळचे वंशपरंपरागत वतन ह्या वेळी चिटणिसाकडे चालत होते, ते आपणास परत मिळावे, असा उद्गार शिक्यांनी काढिला. ते समयी खंडो-बह्लाळाने दाखविलेला स्वार्थत्याग केवळ निरुपम होय. चिटणीस म्हणाला, ' स्वामिकार्याहून वतन व जीवित आम्हांस अधिक नाही. सर्व अर्थ आमचे स्वामीचे पाय आहेत. शिक्यांचा उपकार ठेवूं नये.' असे म्हणून दाभोळच्या वतनाची पत्रे राजश्रीच्या स्वाधीन केली. त्याचे बदल्यांत चौल प्रांती दुसरे वतन खंडोबास देण्यांत आले. पुनः शिके म्हणाले, ' मोहितेही आस, या राजकारणांत त्यांसही घेतले पाहिजे. यास्तव त्यांस रत्नागिरि तालुक्यांतील कुठरे गांव इनाम करून द्यावा; आणि आम्हांस भोर तालुक्यांत

तीन गांव व रत्नागिरि तालुक्यांत पांचगांव इनाम करून द्यावे.' हें सर्व कबूल करून शिकें व मोहिते यांस गांवच्या व दामोळ येथील देशमुखीच्या सनदा चिटणिसानें नेऊन पोंचविल्या. पुढें मोहिते व शिकें यांनीं, आपल्या आसांच्या बायका असैं बाह्यतः दाखवून, राजारामास काहीं मंडळीसह आपल्या गोटांत आणिलें. दुसरे दिवशीं शिकारीच्या निमित्तानें ते बाहेर पडले, व काहीं कोसांवर धनाजीची फौज होती, तिच्यांत त्यांनीं राजारामास सुरक्षित नेऊन पोंचविलें. वेलोर येथें मानाजी मोरे यास राजाराम जाऊन मिळाला, असैं ग्रॅण्डफ् म्हणतो. येणेंप्रमाणें राजाराम जिंजीतून सुटून महाराष्ट्रांत येऊन दाखल झाला (डिसेंबर १६९७).

राजाराम सुटून गेला, ह्यांत खानाचें कपट दिसत नाहीं. इतके दिवस जिंजी बादशहाच्या ताब्यांत न येण्याचें कारण झुल्फिकारखानाचें कपट, असैं म्हणण्यास फारसा आधार नाहीं. मराठ्यांचा जमाव व तडफ अशीं काहीं विलक्षण होती, कीं त्यांपुढें मोगलांचें काहीं चाललें नाहीं. महाराष्ट्रांत व कर्नाटकांत दोनही ठिकाणीं मराठ्यांचा बेत चांगलाच वसला होता. स्वतः बादशहा जिंजीकडे गेला असता, तर महाराष्ट्रांत पुनः त्याचा प्रवेश झाला नसता. कर्नाटकांतील बादशहाच्या फौजेस मदत होण्याजोगी नव्हती. धान्य, खजिना व फौज जितकें म्हणून बादशहा तिकडे पाठवी, तितकें रस्त्यांत मराठ्यांच्या हातांत पडे. जिंजीच्या किल्ल्यांत सामानाचा सांठा मोठा असल्यामुळें, आणि वेढा घालणाऱ्या फौजेस मराठे बाहेरूनही त्रास देत असल्यामुळें, झुल्फिकारखानाचा नाइलाज झाला. त्यांत कामबक्ष व झुल्फिकारखान यांच्या वैमनस्याची भर पडली. अशा स्थितीत खानानें कसूर केली असैं दिसून येत नाहीं. मात्र चार पांच वर्षे लढल्यावर मराठ्यांची बाजूही बरीच खपली; आणि संताजी मरण पावल्यावर जिंजीकडे मोगलांचें प्रयाण निर्वेध झाल्यामुळें, राजारामानें महाराष्ट्रांत येणें जरूर पडलें. ह्या आकस्मिक बनावानें झुल्फिकारखानावर फितुरीचा आरोप आला. मराठ्यांची सरशी झालेली पाहून त्या सरशीचें कारण मराठ्यांचें युद्धकौशल्य हें कबूल करण्याचें मनांत नसल्यामुळें, खानाची फितुरी हें एक कारण मुसलमान ग्रंथकार यांनीं पुढें आणिलें. दुसरेही असे अनेक प्रसंग आहेत.

सन १६९८ च्या 'जानेवारीत जिंजीचा किल्ला झुल्फिकारखानानें काबीज केला. तेव्हां राजारामाचा जनानखाना किल्ल्यांतच होता. खानानें त्यांस पकडून आपल्याकडील सरदार शिकें यांच्या तऱ्हांत दिलें. या प्रसंगी शिकर्यांनीं खानास सांगितलें, कीं आपल्या जातभाईंच्या बायकांची बेअदबी होईल, तर ती आमचीच बेअदबी असें लोक समजतील. हें शिकर्यांचें म्हणणें खानानें मान्य करून, राजारामाचा जनानखाना त्यांचे स्वाधीन केला. ह्यांत खानानें कपट केलें असें म्हणण्याचें कारण नाही. कारण राजाराम सुटून गेल्यावर, बायका पकडून ठेवण्यांत मोठासा मुद्दा नव्हता; आणि त्यामुळें आपणाकडील शिकें व दुसऱ्या मराठे सरदारांस त्यानें विनाकारण दुखविलें असतें. शिकर्यांनीं राजारामाच्या बायकांस, वेलोर अरणीच्या रस्त्यानें लवकरच सुरक्षितपणें महाराष्ट्रांत पाठवून दिलें. तथापि मराठ्यांकडील पुष्कळ लोकांस खानानें कैदेत ठेविलें व कित्येकांस बंडखोर म्हणून ठार मारिलें. ह्या ठार मारिलेल्या मंडळींत, प्रल्हाद निरा-जीचा मुलगा नारो प्रल्हाद हा होता. जिंजीहून निघालेली सर्व मंडळी, इळूइळू विशाळगडावर येऊन जमली. तिमजीपंत हणमंते हा शत्रूंच्या हातीं सांपडला होता, तोही सुटून विशाळगडीं दाखल झाला. हा किल्ला सन १६९२ त औरंगजेबानें काबीज केल्यावर, तो फिरून मराठ्यांनीं केव्हां घेतला त्याचा उल्लेख सांपडत नाही. राजाराम परत आल्यावर, मोगलांचा बंदोबस्त नसल्यामुळें, विशाळगडाचा किल्ला घेण्यास मराठ्यांस प्रयास पडले नाहीत, असें दिसतें. (भिडेकृत अष्ट. प्र. इ.).

जिंजीचे वेढ्यासंबंधी विल्कसनें केलेलीं कित्येक विधानें येथें नमूद करण्यासारखी आहेत. जिंजीच्या वेढ्याचें महत्त्व तत्कालीन युरोपियन लोकांस फारच वाटत होतें. त्याला ग्रीस देशांतलें ट्रॉयच्या वेढ्याची उपमा विल्कसनें दिली आहे. तो म्हणतो, 'वेढा फार दिवस चालण्याचें कारण, झुल्फिकारखानाची लबाडी होय. त्याचे मनांत बादशहाचे मृत्यु-नंतर कर्नाटकचें राज्य बळकावण्याचें असल्यामुळें, प्रस्तुतच्या वेढ्यांत त्यानें मराठ्यांशीं गुप्त संधान ठेविलें होतें. दोनही पक्षांनीं नाटकी थाटाचा अवलंब केला होता. मराठ्यांचा राजा राजाराम हा नेहमीं गांजा व अफू खाऊन धुंद असे. त्याच्या सरदारांनीं त्यास पदच्युत करण्याचा घाट घातला होता. परंतु झुल्फिकारखानानें मनापासून लढाई न केल्यामुळें

मराठ्यांस काळजी करण्याचें कारण नव्हतें. झुल्फिकारखानाचे हाताखाली दाऊदखान (पन्नी?) हा दुय्यम असून तो काम करीत असे. परंतु इत्याची सर्व व्यवस्था झुल्फिकारखानाचे मार्फत मराठ्यांस कळत असल्यामुळे, दाऊदखानाच्या फौजेचा मराठ्यांनी अनेक वेळां नाश केला. शेवटीं बादशहा रागास आल्यामुळे झुल्फिकारखानानें राजारामास व त्याच्या बायकांस निघून जाण्यास संधि दिली; व दाऊदखानानें किल्ला काबीज केला, (जानेवारी १६९८). परंतु जिंजीची हवा मोगलांस कधींच मानवली नाहीं; म्हणून त्यांस तें ठाणें कायमचें सोडून द्यावें लागलें. तेथून ते अर्कोट येथें गलें, त्यामुळे अर्कोटचें ठाणें महत्त्वास चढलें (स. १७१७).

१०. संताजीचा खून व त्याची मीमांसा (१६९८).—संताजी घोरपड्याच्या पराक्रमाचें वर्णन वर ठिकठिकाणीं आलेंच आहे. थेट शिवाजीच्या वेळेपासून राजाराम जिंजीहून सुटपर्यंत या पराक्रमी व स्वराष्ट्र-भिमानी पुरुषानें जी देशसेवा केली, व ऐन आणिवाणीच्या अनेक प्रसंगीं जी बाजूसंभाळिली, ती केवळ अप्रतिम होय. ह्या पुरुषाच्या एकंदर चरित्राची व विशेषेंकरून त्याच्या हृदयद्रावक मृत्यूची खरी हकीकत प्रसिद्ध होईल, तर अनेक महत्त्वाच्या प्रश्नांचा उलगडा होऊन, मराठ्यांच्या वीरसजनक इतिहासांत पुष्कळ भर पडणार आहे. संताजी हा शिवाजीची अप्रतिम शिस्त आपल्या फौजेंत अगदीं कडकपणानें पाळीत असे. फौजेंत लोकांनीं आपणावरोबर बायकामुलें कधीं न घेण्याविषयी त्याची सक्त ताकीद होती. तसेंच लूट करण्याचे वगैरे जे नियम शिवाजीनें ठराविले होते, ते तो सक्तीनें अंमलांत आणी. त्याच्या खास हुकमाशिवाय फौजेंत एक पान सुद्धां हालत नसे, आणि सुतळीचा एक तोडाही उचलण्याची कोणाची छाती होत नसे. अशा प्रकारची संताजीची शिस्त सेनानायकास अगदीं योग्य असून, प्रस्तुत प्रसंगीं तिचा चांगलाच उपयोग झाला. त्याचा त्या वेळचा जोडीदार घनाजी जाधव. तोही संताजीप्रमाणेंच शूर व पराक्रमी होता. परंतु घनाजीची शिस्त फार ढिली होती. संताजीप्रमाणें त्याच्या फौजेंत हुकमत व व्यवस्था नसे. त्याचे लोक स्वैरवर्तन करीत, त्याजवर घनाजीचा दाब नसे. असें असूनही समरांगणांत घनाजीची योग्यता कमी नव्हती. घोडा पाणी, पिईनासा झाला तर, ' पाण्यांत घनाजी दिसतो

काय ! ' असा प्रश्न मोगल आगऱ्या गोड्यांस विचारीत. इतकी घनाजीची जरब शत्रूस होती.

असैं असूनही संताजी व घनाजी यांजमध्ये वर सांगितलेला मोठा फरक होता. त्यामुळें घनाजीचे लोक त्याजवर संतुष्ट असत, तसे संताजीचे नसत. या शिवाय ह्या दोघां प्रमुख सरदारांत बरेच दिवस खासगी चुरस लागलेली होती. प्रल्हाद निराजीनें त्यांचा कलह पुष्कळ दिवस विकोपास जाऊं दिला नाहीं. त्यानें राजारामाची समष्टि कायम राखून उभयतांकडून उत्तम प्रकारची कामगिरी करून घेतली. परंतु दुदैवानें प्रल्हादपंत मृत्यु पावला; आणि संताजी व घनाजी यांचा कलह फिरून वाढला. राजाराम जिजीस असतांनाच ह्या भांडणाची परमावधि होत चालली होती. रामचंद्रपंताकडून संताजीचा पाठ पुरावा होत असे; पण राजारामानें पंताच्या म्हणण्याकडे दुर्लक्ष केलें. संताजी हा शत्रूस फितूर आहे अशी आफवा उठली असून, ती राजारामाचे कानावर गेली होती; आणि काहीं कारणानें असे, राजारामाचें मन संताजीविषयी बरेंच कलुषित झालें होतें. त्यामुळें संताजीची खरी योग्यता न समजून, राजारामाकडून त्याचा पदोपदी अपमान होऊं लागला. तशांत औरंगजेबाची कपटविद्या चालू असल्यामुळें त्यानेंही नानायत्न करून, मराठ्यांमधील ही दुफळी वाढविण्यास कमी केलें नाहीं. असा प्रकार चालू असतां, घनाजीच्या काव्यानें संताजीची सर्व फौज त्याजवर बियरून गेली. अशा स्थितींत एके दिवशीं विजापुरनजीक घनाजीनें संताजीच्या फौजेवर हल्ला केला. त्यांत संताजीची बहुतेक फौज फितूर होऊन घनाजीस मिळाली. (इचलकरंजी-इ०). संताजीच्या कडक शिस्तीमुळें त्याची फौज त्याजवर बियरली असावी असैं दिसतें. घनाजीच्या बाजूचा एक शिलेदार हणमंतराव म्हणून होता, त्यानें दहिगांवनजीक संताजीवर हल्ला केला, तेव्हां त्याची फौज सर्व पळून गेली. अशा स्थितींत जीब बचावण्यासाठीं संताजीस जिव्हाळ्याच्या थोड्या लोकांनिशीं समरांगणांतून पळ काढावा लागला. त्याचे मागें घनाजीनें कांहीं फौज पाठलागास पाठविली; आणि आपण कांहीं फौजेनिशीं कर्नाटकांत झुल्फिकारखानाबरोबर लढण्यास गेला. संताजीनें रानोमाळ हिंडून बराच काळ पावेतो आपला पाठलाग करणाऱ्यांस दाद दिली नाहीं. ' संताजी घोरपड्याचे पाठीस फौज

लागून दहा बारा रावतानिशी घोरपडे म्हसवडास आले. तेथें नागोजी माने याची स्त्री राधाबाई अमृतराव निंबाळकर याची कन्या; घोरपड्यांचें व अमृतरावाचें वांकडे; त्याच्या सुडाबद्दल तिनें कारखाळ्याच्या रानांत दहा ठेवून मारामार केली, त्यांत घोरपडे मृत्यु पावले.' (फलटणच्या निंबाळकरांची हकीकत.)

नागोजी माने म्हसवडकर याचें व संताजीचें खासगी वैर होतें. नागोजीची बायको राधाबाई हिच्या बापास, संताजीनें कांहीं गैरशिस्त वर्तनाबद्दल ठार मारिलें होतें; म्हणून त्यानें संताजीचा पाठलाग पारच कडकपणें चालविला. एके दिवशीं शत्रु दूर राहिले असें समजून, संताजी यकून गेल्यामुळें एकटाच एका ओढ्यावर खानासाठीं थांबला. इतक्यांत नागोजीनें त्यास एकाएकीं गांठून ठार मारिलें, व त्याचें डोकें बादशहाकडे आणिलें. त्या वेळीं बादशहाची छावणी जवळच होती. बादशहाला ह्याजबद्दल संतोष होऊन त्यानें नागोजीची वाखाणणी करून, त्याजला कांहीं मनसब दिली. सन १६९४त नागोजी माने बादशहास सोडून, जिंजी येथें राजारामास येऊन मिळाला होता. त्या वेळीं बारा महालांची देशमुखी मान्यांस राजारामानें इनाम करून दिली, त्याची सनद इ. संप्रहांत दिली आहे. संताजीच्या खुनाची हकीकतही त्याच पुस्तकांत दिलेली आहे, (जुन्या ऐ. गोष्टी). संताजीच्या मृत्यूनें मराठी राष्ट्राची मोठी हानि झाली. त्यांतून वाखाणण्यासारखी गोष्ट एवढीच, कीं संताजीचे मुलगे राणोजी व पिराजी आणि पुतण्या सिधोजी, हे वरील कृत्यामुळें शत्रूस जाऊन मिळाले नाहींत. राष्ट्रसेवा यथाशक्ति बजाविण्याचा क्रम त्यांनीं चालूच ठेविला.

संताजीच्या मृत्युविषयीं खाफीखानानें थोडी भिन्न हकीकत दिली आहे. 'गाजीउद्दीनखान फिरोजजंग हा विजापुरपासून, चार पांच मजलांवर संताजीचे पाळतीस राहिला होता. त्यास बातमी लागली, कीं संताजी आठ नऊ कोसांवर २५ हजार फौजेनिशीं उतरला आहे; तेव्हां फिरोजजंग विजापुरकडे परत येऊं लागला असतां, त्यास हेरांनीं अशी खबर आणिली कीं, संताजी व धनाजी यांजमध्ये तंटा लागला आहे. संताजी, लहानशा अपराधाबद्दल, लोकांस हत्तीचे पायाखालीं देत असे. अशा कडक वर्तनानें अनेक मराठे सरदार त्याजवर रुष्ट झाले होते. त्यांनीं

धनाजीशीं गुप्त संधान बांधून संताजीस मारण्याचा वेत चालविला. हण-
मंतराव गृहणून एक संताजीच्या हाताखालचा गृहस्थ होता, त्यानें फितूर
होऊन धनाजीच्या फौजेनिशीं संताजीवर हल्ला केला. संताजीच्या इतर
सरदारांसही धनाजीनें आपणाकडे वळविलें होतें. संताजीचे बहुतेक लोक
धनाजीस मिळाले; कित्येक लढाईत पडले. तेव्हां तो नागोजी माने याचे
ताब्यांतील डोंगरी मुलखांत पळून गेला. त्याचे पाठीवर धनाजी जाधव
व बादशहाचा सरदार फिरोजजंग हे गेले. नागोजी माने नांवाचा एक
सरदार पूर्वी बादशहाचे फौजेंत नोकर असून हल्लीं मराठ्यांकडे होता.
कांहीं वर्षांपूर्वी संताजीनें नागोजीचे भावास हत्तीचे पायांखाली दिले होतें. तो
दंश मनांत धरून व बायकोनें चिथविह्यामुळें चिडून, तो संताजीचे पाठ-
लागास स्वतः गेला. त्यानेंच संताजीचें डोंकें कापून बादशहाकडे पाठविलें.
हा प्रकार मोठ्या शरमेचा आहे.'

रामचंद्रपंताचा व संताजीचा चांगला घरोबा होता; आणि राजारामाच्या
मनांत सेनापतिपद धनाजी जाधवास द्यावयाचें असूनही रामचंद्रपंताच्या
आग्रहावरून तें त्यानें संताजीस दिलें. संताजीविषयीं रामचंद्रपंताचें
मन पुढें कां कलुषित झालें, त्याचें कारण समजत नाहीं. पण स्वतः
जरी तो शूर, कडक व शिस्तवान् होता, तरी दुसऱ्याची हुकमत
त्यास सहन होत नसे. आपलाच हेका चालवून मन मानेल तसें वर्तन
करण्याचा त्याचा स्वभाव असून, अशा बाबतींत आग्रह सोडून वागण्याची
मनमिळाऊ बुद्धि त्याच्यांत नव्हती, असें एकंदर कागदपत्रांवरून सामान्य
मत होतें. घोरपड्यांचा हा स्वभाव यापूर्वी व यापुढें बरेच वेळां व्यक्त झालेला
आहे. संताजीच्या मृत्यूनंतर हे घोरपडे बहुतेक स्वतंत्रच संचार करीत होते;
आणि स्वतःच्याच बळावर जहागिरी व मुद्रख संपादन करण्याचा त्यांचा
यत्न सारखा चालू होता. पुढें प्रसिद्धीस आलेला मुरारराव घोरपडे
(१७०४-१७७६) याचाही स्वभाव असाच दिसतो. बरेचवेर संतापून
निघून जाणें, वरिष्ठांचे हुकूम अमान्य करणें, अशा स्वभावामुळें, संताजी
झुल्फिकारखानास सामील आहे, असा पुष्कळदां संशय येई. त्यामुळें
राजारामाचें, रामचंद्रपंताचें व इतर मुत्सद्यांचें मन त्याजविषयीं साशंक
होऊं लागलें. वास्तविक तो मोगलांस फितूर मुळींच नव्हता. फितुरी
मनांत असती तर त्यास पुष्कळ प्रसंग होते. प्रत्यक्ष त्याच्या वधानंतर

त्याची बंधु वगैरे मंडळी बादशहास सामील झाली असती. पण चंद्रसेन जाधवाने पुढे केले तसे उपक्रम घोरपड्यांनी केले नाहीत. शिवाय हुकमत एकाच्या हातांत व कारभार करणारा दुसरा, असा प्रकार राज्यांत कधीच यशस्वी होत नाही. अधिकार राजारामाचे हातांत जिजीस, आणि त्याचा उपयोग करणार रामचंद्रांत महाराष्ट्रांत, हा विसंगत प्रकार त्या वेळी बराच जाचक झाला. सरदार छत्रपतीस वचकत, तितके रामचंद्रपंतास काय म्हणून वचकतील ! पण राजाराम पडला दूर व अधिकार वापरण्यास असमर्थ. शाहूच्या वेळेस बाजीरावाची किंवा सवाई माधवरावाच्या वेळेस कांहीं अंशी नानाफडणिसाची अशीच स्थिति झाली.

अशा कारणांनी धनाजी व संताजी यांचा बेवनाव होत गेला. यत्किंचित् बतनांच्या किंवा नेमणुकीच्या बाबतींत सुद्धा हे दोघे विरुद्धपक्ष घेऊन भांडू लागले. राजारामाने एकासारखे केले, की दुसरा रसे आणि त्यांचे रसवे काढतां काढतां त्यास पुरेवाट होई. पन्हाळ्यास कागलकर घाटग्यास संताजीने वेळेवर कुमक पाठविली नाही, तो सोंडूरगुत्तीकडे मुलूख जिंकित राहिला. अशा आणखी आगळिकी झालेल्या रामचंद्रपंताचे कानावर आल्या. तेणेकरून राजारामाने सेनापतिपद बहुधा १६९५ त त्याजकडून काढून ते धनाजीस दिले. संताजीने रामचंद्रपंतास लिहिलेले दिल. सफाईचे एक पत्र (खंड ८-४७) आहे, त्यावरून संताजीचा स्वभाव व्यक्त होतो. 'आम्ही ऐसे सेवक नव्हे, जे स्वामीचे स्मरण न करितां आधी आपला बहुमान घेऊं. पूर्वीपासून आमचा अंगीकार स्वामींनी केला, आणि बंधु म्हणविले, तोच सिद्धी पाविला पाहिजे.' याशब्दांवरून संताजी मोगलांस सामील असावा असे वाटत नाही. संताजीची कडक शिस्तच त्याच्या नाश्यास कारण झाली असे दिसते. शिवाजीच्या वेळची शिस्त मोडून फौजेत व सरदारांत स्वैरवर्तन व अव्यवस्था माजत होती, तिला आळा घालणे सेनापतीचे काम होते. या कामी राजाराम, धनाजी वगैरेनी त्यास पाठबळ दिले नाही; आणि हळू हळू वाढत गेलेला द्वेषाग्नि शेवटी संताजीच्या नाश्यास कारण झाला. संताजीच्या खुनांत धनाजीचे अंग नव्हते. पण संताजी सेनापति असतां त्याची वेळी अवेळी विरोध करून त्याचा होईल तितका पाडाव करण्याचा धनाजीने क्रम चालविला होता, याबद्दल त्या वेळच्या कागदपत्रांवरून संशय राहत नाही. शिवाजीची राज्यपद्धति

विषद्वं नये, अशी खटपट करणारे फक्त दोनच पुरुष होते, एक रामचंद्र-पंत व दुसरा संताजी. संताजीचा अंत झाल्यावर सर्वच प्रकार विषद्वत गेला.

११. सातान्यास मराठशाहीची संस्थापना (सन १६९८).— जिंजीहून निघाल्यावर रस्त्याने मोगल फौजांशी लढत राजाराम विशाळगडी सुखरूप येऊन पोचला. मागाहून बायामंडळीही कांहीं दिवसांनी आली. आपातप्रसंगी ज्यांनी स्वतःचे जीव धोक्यांत घालून राज्याचे कल्याण केले, त्या सर्वांची सर्फराजी पुनः एकवार करण्यांत आली. त्या वेळीं रामचंद्रपंत, परशुरामपंत व शंकराजी नारायण या त्रिवर्गानीं विनंति केली कीं, 'आजपर्यंत कळले तसें राज्यरक्षण केले; आतां स्वामींनीं सांभाळावे.' हे ऐकून राजाराम संतुष्ट होऊन म्हणाला, — 'आजवर तुम्हीच राज्य रक्षिले; पुढेंही तुम्हीच रक्षणार.' इतउत्तर रामचंद्रपंताच्या विचारा-शिवाय, राजाराम कांहीं एक करीनासा झाला. त्याचे मदतीस अंताजी मंगराजी वाकनीस व आवाजी निळो पारसनीस यांस दिले. सातारा येथे नवीन केलेल्या राज्यव्यवस्थेत या वेळीं बरेच फेरफार झाले. सेनापतिपद शनाजी जाधव याजकडे होतेंच. नीळकंठ मोरेश्वर पिंगळे पेशवेगिरीवर होता. अमात्यपद जिंजी येथे जनार्दनपंत हणमंते याजकडे दिलेले होतें. पुढें जना-र्दनपंत (१६९७ त) वारल्यामुळे तें आतां राजारामानें रामचंद्रपंत याजला दिलें. ह्या अमात्यपदाबद्दल हणमंते व रामचंद्रपंत यांजमध्ये बरेच दिवस चुरस होती. तें अखेरीस ज्याचें त्यास मिळून रामचंद्रपंताचे घराण्यास अमात्य हें आडनांव कायमचें प्राप्त झालें. हे पुढें बावड्यास राहूं लागल्या-मुळे, त्यांस बावडेकर असेंही म्हणतात. रिकामें पडलेलें प्रतिनिधिपद तिमराजी रघुनाथ हणमंते यास देऊन, त्याचीही समजूत काढण्यांत आली. पुढें सन १७०१ त ताराबाईनें हें पद हणमंते याजकडून काढून, परशुराम त्रिंबक यास दिलें. राजारामाचे व ताराबाईचे कारकिर्दीत पंडित-रावाचें काम श्रीकराचार्य कालगांवकर याजकडे होतें, व सचिवपद शंकराजी मल्हार याजकडे होतें. जिंजीस वेढा पडला असतां, शंकराजी सर्व संगपरित्याग करून दिल्लीस जाऊन राहिला. तेव्हां ती जागा राजारामानें शंकराजी नारायण गांडेकर यास दिली.* आरमाराचा मुख्य सिधोजी गुजर

* टीप.—ही व्यवस्था १६९८ त झाली. शंकराजी नारायण 'सचिव' असा उल्लेख स. १६८८ च्या कागदांत आहे (सं. १७ ले. १८) तो सरा नाही.

मरण पावला, म्हणून ती जागा कान्होजी आंगरे यास राजारामानें दिली. कुलाबा व सुवर्णदुर्ग हीं आरमाराचीं मुख्य ठाणीं झालीं. खंडो बल्लाळ चिटणीस ह्यानें अत्यंत स्वार्थत्याग करून साह्य केल्याबद्दल त्यास चौलप्रांतीं वतन देऊन इनामपत्रें दिलीं. अंताजी मंगोजी वाकनीस व आवजी निळो पारसनीस यांचा बहुमान करून त्यांस रामचंद्रपंताचे निसवतीस देऊन ठेविलें. तसेंच परशुराम त्रिवक, शंकराजी नारायण, व आटोळे, दामाडे, बंडगर, पवार, पाटणकर इत्यादि सरदारांचे सन्मान करून, त्यांचे ठिकाणीं ज्यास्त पराक्रम करण्याचा हुरूप आणिला. ह्या प्रसंगीं सर्व सरदार पुढील विचार करण्यासाठीं पुनः एकत्र जमले. याचे-पूर्वीं युद्ध मुख्यत्वे कर्नाटकांत चालत होतें, तें आतां महाराष्ट्रांत आलें. धनाजी जाधव मात्र मराठी प्रदेशाच्या संरक्षणार्थ कर्नाटकांतच होता. सरदारांच्या संमतीनें किल्ले सातारा हें मराठ्यांच्या गादीचें मुख्य ठिकाण राजारामानें केलें. इतउत्तर मराठशाहीच्या अखेरपर्यंत सातारा हीच मराठ्यांची राजधानी होती. रायगडासारखाच सातारा हा त्या वेळीं फक्त किल्ला होता, खालीं शहर मुळींच नव्हतें. पुढें शाहूच्या वेळेस लहानसें गांव वसलें, त्यास शाहूनगर म्हणत. ह्या शहराची वाढ एकुणिसाव्या शतकांतील आहे. एकंदरीत त्या वेळेच्या परिस्थितीच्या मानानें सातारा हेंच ठिकाण राजधानीस लायक होतें असें दिसतें. रायगड कोंकणांत होता. मोगलांच्या युद्धाचा कटाक्ष आतां कोंकणांत फारसा नव्हता. शिवाय घाटमाथ्यावर राहून शत्रूस दावांत ठेवून सर्व देशावर नजर ठेवण्याची आवश्यकता ह्या वेळेस ज्यास्त होती. शिवाजीच्या वेळेस थोडा भिन्न प्रकार होता. म्हणजे सर्व देशांतून मिळवून आणिलेली लूट वगैरे दूर डोंगरांत लपवून आपला अंदाज शत्रूस करतां येऊं नये, यासाठीं रायगड हें ठिकाण योग्य होतें. परंतु आतां राजारामाचे वेळेस एकसारखा युद्धप्रसंगच पडल्यामुळे सर्व देशावर देखरेख ठेवण्याची व शत्रु जाईल तिकडे आपण लढाईस तयार असण्याची, आवश्यकता विशेष होती. शिवाय परिस्थितीच्या मानानेंही सातारा राजधानी वावगी नव्हती. ती विशाळगड, पन्हाळगड, सिंहगड, इत्यादि मजबूद किल्ल्यांच्या मध्यभागीं असून, शिवाय तेथून कोंकण प्रांतावरही दाब ठेवतां येण्याजोगा होता. म्हणून सातार्यास राज्य-स्थापना करून राजाराम लगेच मोगलांशीं लढण्यासाठीं बाहेर पडला.

ह्यापूर्वी वरील युद्धाचें स्वरूप मराठ्यांचें संबंधानें केवळ बचावापुरतें होतें, त्यास आतां चढावाचें स्वरूप आलें. संताजी व घनाजी ह्यांनीं आजपर्यंत मोगलांस नानाप्रकारें सतविलें, ही गोष्ट खरी; तरी पण त्यांच्या धाम-धुमीचा हेतु कोणीकडून तरी मोगलांस घासांत गुंतवू, आपला बचाव करण्यापुरताच होता. पांच सहा वर्षांच्या अनुभवानें मराठ्यांनीं आपल्या शत्रूंचें पाणी चागलेंच जोखलें. एकापेक्षां एक पराक्रमी असे मराठे वीर मोगलांचा फत्ता उडविण्यास आतां पुढें आले. त्यांनीं आपली लढाईची शिस्त बदलली; आणि निर्धास्तपणें सर्व देशभर फिरण्याचा जो विलक्षण उपक्रम मराठ्यांनीं आतां चालू केला, व ज्याच्या दराच्यानें सर्व देश पुढें कांहीं वर्षेपर्यंत दणाणून गेला, त्याची सुरुवात सातारा येथील राज्य-स्थापनेपासून झाली.

जिंजीचें ठिकाण हार्ती आलें, तरी बादशहाचे उद्देश तडीस गेले नाहींत. मराठे आपणास दाद देत नाहींत, हें पाहून तो अत्यंत कष्टी झाला; व पुनः एकवार मराठ्यांशीं निकराने लढण्याकरितां स्वतः निघाला. स. १६९८ त ब्रह्मपुरी सोडून, मराठ्यांवर चाल करण्याविषयीं त्यानें हुकूम सोडिले. ब्रह्मपुरीस आज चार वर्षे त्याचा मुकाम असल्यामुळें, लोक घरेदारे करून संसार करूं लागले होते; म्हणून असलें सुखवस्तु राहणें सोडून जाण्याचें त्यांचे जिवावर आलें. वजीर आसदखान ह्याचे हवाली जनानखाना करून व ब्रह्मपुरीस त्यांचा सर्व प्रकारें चांगला बंदोबस्त करून, बादशहा बाहेर पडला. त्यानें आपल्या फौजेचे दोन भाग केले; एक भाग अजीमशहाचा मुलगा बेदरबख्त व झुल्फिकारखान यांचे हाताखालीं देऊन, त्यांस सतत मराठ्यांचे पाठीवर फिरत राहण्यासाठीं पाठविलें; आणि दुसरा भाग स्वतः घेऊन बादशहा मराठ्यांचे किल्ले काबीज करण्यास निघाला. प्रथमतः त्याची स्वारी मिरज वसंतगटाकडे निघाली हें पाहून, राजाराम सातारा सोडून बाहेर पडला; आणि सर्व फौज घेऊन उत्तरेकडील मुलखावर स्वारी करण्याचा त्यानें निश्चय केला.

१२. राजारामाची शेवटची स्वारी (१६९८-९९).—नेमाजी शिंदे व दुसरे सरदार हे आठ हजार फौजेनेंशीं मोगलांच्या मुलखांत शिरून, नंदुरबार शहरावर आले. त्यांनीं पुष्कळ गांवें लुटून जाळलीं. इतक्यांत तापीच्या कांठीं शिरपुर तालुक्यांत तालनेर म्हणून गांव आहे, तेथून

मोगल सरदार हुसेनअलीखान, थोड्या फौजेनेथी त्याचे पाठीवर आला. तालनेरपासून दोन कोसांवर उभय फौजांची गांठ पडली; लढाई मोठी निकराची झाली. मराठ्यांनी हुसेनअलीखानास घेरून त्याचे तीनघे लोक मारिले. खानास तीन जबर जखमा लागून तो इत्तीवरून पडला. त्याचे अंगी मुळीच त्राण राहिले नव्हते. अशा स्थितीत त्यास मराठ्यांनी कैद केले; आणि त्याचे सर्व सामानसुमान व लोक मराठ्यांचे हातांत पडले. त्याजपासून मराठ्यांनी दोन लाख रुपये दंड मागितला; परंतु तालनेर येथे एवढ्या रकमेची भरती होईना, म्हणून नंदुरवारच्या सावकार लोकांस रकमेची भरती करण्याविषयी हुसेनखानाने विनंती केली. नंदुरवारचे लोकांनी मराठ्यांस चौथ्याईचा वसूळही दिला नव्हता, व ह्या प्रसंगी त्यांनी शहराचे दरवाजे बंद करून दांडगाई सुरू केली. ह्याजबद्दल हुसेनअलीसही फार राग आला; आणि त्यांची खोड मोडण्याविषयी त्याने मराठ्यांस सुचविले. रयतेला त्रास देऊ नये, परंतु श्रीमान् गृहस्थ, व्यापारी, सराफ इत्यादीकांस त्रास देऊन दंडाची भरती करून घ्यावी, असा हुसेनअलीचा मराठ्यांशी करार झाला. ह्याप्रमाणे मराठ्यांस लूट करण्याची आयतीच मोकळीक मिळाली, व त्यांनी नंदुरवार शहरांतून पुष्कळ पैसा वसूळ केला. त्यांतील कांहीं हिस्सा हुसेनअलीनेही घेतला. स्वतःचे प्रजेस लुटण्याची हुसेनखानाची ही मसलत केवळ त्यासच शोभणारी आहे. बादशहास ही खबर समजल्यावर फार दुःख झाले. (खाफीखान, एल्यट, पु. ७, पृ. ३६२).

सन १६९९ चे सुमारास राजाराम सातारा सोडून उत्तरेकडे चौथ्याई वगैरे हक्क गोळा करित चालला. प्रथमतः शाहूस सोडविण्याकरितां राजारामाने बादशहाच्या छावणीवर हल्ला केला; पण त्या वेळी बादशहा व शाहू बेगमेच्या गोटांत असल्यामुळे ते निभावले, व राजारामाचा हेतु सिद्धीस गेला नाही. पुढे परभोजी भोसले, हैबतराव निंबाळकर, नेमाजी शिंदे, आटोळे समशेरबहादर हे सरदार त्यास येऊन मिळाले. एवढी मोठी मराठी फौज आजार्थत कधीही बाहेर पडली नव्हती. 'शिवाजी-पेक्षां राजारामाची फौज भारी झाली. मग गंगधडीस शिरून चौथ्याई व सरदेशमुखोंचे त्तन स्वबलें घेऊं लागले. द्वेषक आणि जे कोणी मानीनात ते मानूं लागले. त्या वेळेस वमुठाचा बंशेबस्त शिवाजीप्रमाणे ठेविला. जेथे वसूळ करण्यास हरकत पडे, तेथील करारनामा करून घेत.'

(भा.व.-पंतप्रतिनिधीची बंखर). ज्या लोकांनी निमूटपणें मराठ्यांस कर दिले व जे मोगल सरदार त्यांचे आड आले नाहीत, त्यांस कोणत्याही प्रकारचा उपद्रव झाला नाही. विरुद्ध वागणारांस मात्र मराठ्यांनी चांगलीच तरवार दाखविली. नियमितपणें आपले हक्क वसूल करण्याचा मराठ्यांचा प्रघात ह्याच वेळेस सुरू झाला. ज्यांना वसूल देण्याचें सामर्थ्य नसे, ते आपल्या देण्याबद्दल खतें लिहून देत. ह्याप्रमाणें गंगधडी, नांदेड, खानदेश व बऱ्हाड ह्या प्रांतांत राजाराम स्वतः फिरला. परत येतांना त्या दरएक प्रांतांत आपले निरनिराळे सरदार वसूल गोळा करण्यासाठीं ठेवून दिले. बऱ्हाडांत परसोजी भोसले, खानदेशांत नेमाजी शिंदे, बागलणांत खंडे-राव दामाडे, व गंगधडीमध्ये हैबतराव निंबाळकर, अशा नेमणुका करण्यांत आल्या. भोसले यास सेनासाहेब सुभा, निंबाळकर यास सरलष्कर, असे किताब पूर्वीच देण्यांत आले होते. परत येतांना जालना शहर लुटीत असतां एकदम मोगल फौज राजारामावर आली. ह्या फौजेची बर्दी मराठ्यांस नव्हती हें एक, व तिची ह्या वेळची तयारी व त्वरा ह्यापूर्वी कधीही दिसून आली नव्हती, हें दुसरें, ह्यांमुळे मराठ्यांस व विशेषतः राजारामास पुष्कळ त्रास सोसावा लागला. पुढें घाईघाईनें परत येत असतां रस्त्यांत राजारामास नवज्यराचा आजार झाला. तो सिंहगडास येऊन पोंचला, तोंच छातींत विकार होऊन त्यास रक्ताच्या उलट्या होऊं लागल्या, व थोडे दिवस ताप येऊन सन १७०० च्या मार्च महिन्यांत, हा मराठ्यांचा तिसरा राजा एकाएकीं मरण पावला. 'माझे मरणानें श्रमांत अंतर करूं नका, शिवाजी सुटून येतील असें करा, सर्वजण रामचंद्रपंताचे आर्जेत वागा,' वगैरे निरवानिरवीच्या कांहीं गोष्टी जवळच्या सरदारांस सांगून, व शऱ्हुस सोडवून आणण्याविषयीं आग्रह करून, त्यानें प्राण सोडिला. त्या प्रसंगां रामचंद्रपंत अमात्य जवळ होता. शिवाजी व राजाराम ह्यांच्या मृत्यूंमध्ये वरेंच साम्य दिसून येतें. दोघेही त्रासाच्या स्वारीहून आल्यावर एकाएकीं मरण पावले, व दोघांचाही मृत्यु त्या वेळीं लोकांस आकस्मिक अघातासारखा वाटला. स्वारीमध्ये फार श्रम झाले, म्हणून शिवाजी व राजाराम ह्या दोघांसही रक्तवमनाचा विकार झाल्याचें लिहिलेले आहे. त्यावरून दोघांनाही छातीचा विकार असावा, असा संभव दिसतो, व तसा संभव असेल तरच अपघातेक मरण शक्य दिसतें.

राजारामास चार स्त्रिया होत्या. पहिली जानकीबाई, प्रतापराव गुजराची कन्या; दुसरी ताराबाई, हंबीरराव मोहिते याची कन्या, हिला शिवाजी म्हणून एक दहा वर्षांचा मुलगा होता. तिसरी राजसबाई, कागलकर घाटग्यांची कन्या, हिला संभाजी म्हणून तीन वर्षांचा मुलगा होता. या दोघी राजारामाचे मरणसमयी पन्हाळा किल्ल्यावर होत्या. सोयराबाई ऊर्फ सावित्रीबाई म्हणून जानकीबाईपासून झालेली राजारामाची एक मुलगी फलटणचे निंबाळकर बजाजी नाईक दुसरे यास दिलेली होती. राजारामाची चवथी बायको अंबिकाबाई, (पिलाजी शिर्क्याची कन्या साकरूबाई ती हीच काय ?) विशाळगडावर होती, ती राजारामाच्या मृत्यूचे वर्तमान ऐकून सती गेली. हिला अहल्याबाई असेही नांव होतें. हिचे वृंदावन विशाळगड किल्ल्यावर होतें. त्या वेळीं सतीची तयारी होईपर्यंत सूर्यास्त झाला नाहीं, असा एक अद्भुत चमत्कार वर्णिलेला आहे. राजारामाची क्रिया जीवजी राजे भोसले वावीकर याजकडून करविण्यांत आली. रामचंद्रपंतानें दानधर्म बहुत केला. राजारामाची छत्री सिंहगडावर आहे.

शिवाजीचा नित्यपूजेचा वाण राजाराम जवळ ठेवून पूजित असे. त्याची स्थापना सिंहगडीं करून रामचंद्रपंतानें त्याच्या व छत्रीच्या पूजनैवेद्याचा व पुण्यतिथीचा खर्च चालण्यास गांव व सरंजाम नेमून दिला, त्याप्रमाणें वहिवाट चालत आहे.

१३. राजारामाची योग्यता.—राजारामाची योग्यता बऱ्याच अंशी निषेधात्मक आहे. म्हणजे राज्यचालकाच्या अंगी अवश्य असणारे गुण त्याजमध्ये प्राधान्येकरून नव्हते, तरी राज्यास अपायकारक असे ठळक दुर्गुणही त्याजमध्ये नव्हते. गुण असणें व दुर्गुण नसणें ह्यांत भेद आहे. राजारामाचे अंगी दुर्गुण नव्हते, ह्याचाच अर्थ त्याची योग्यता निषेधात्मक आहे. कदाचित् प्रस्तुतच्या आपातप्रसंगी ह्या निषेधात्मक योग्यतेचाच राष्ट्रास उपयोग झाला. कारण शिवछत्रपतीप्रमाणें सर्वगुणसंपन्नता अंगांत असणें हें तर सर्वच प्रसंगी उत्तम; पण तशा गुणसंपन्नतेच्या अभावीं दुर्गुणाभावाचीच मातब्बरी विशेष असते, हें संभाजीच्या चरित्रावरून व्यक्त होतें एकंदरीत संभाजीनंतर राजारामासारखा निरुपद्रवापी पुरुष मराठ्यांचे गादीवर आला, म्हणूनच त्या भयंकर प्रसंगांतून राष्ट्राचा बचाव झाला.

स्वतःच्या बुद्धीने व हिंमतीने कोणतेही काम तडीस नेण्याची हिंमत राजारामाचे अंगी नव्हती. चांगल्या सल्लेचा त्याने जरी अव्हेर केला नाही, तरी अनेक लोक आपापल्या मतलबाने जे कांही त्यास सुचवीत ते सर्व त्याने मुकाट्याने केले. त्यांतील बरे वाईट व प्रसंगयोग्य कोणते, हे ठरविण्याची ताकद त्यास नव्हती. म्हणून हाताखालच्या लोकांवर त्याचा दाब चांगला बसला नाही. दरएक इसम मन मानेल तसे वर्तन करू लागला. राज्यकर्त्याने आपली स्वतःची छाप गमावून उपयोगी नाही. उलट घाड्याने व अकलेने सल्लागारांवर छाप बसविणे आणि सर्वांकडून मुख्य हेतूला पोषक अशी कामगिरी करून घेणे हेच त्याचे मुख्य काम आहे. संभाजी व्यसनी होता, पण त्याने स्वतःची छाप कधी गमावली नाही. राजाराम नेमळा व निःसत्त्व दिसतो. स्वतःचे तेज म्हणून त्याच्यांत कधी झळकले नाही. विल्क्स म्हणतो, त्यास गांजा अपू सारखी व्यसन असल्याचा बोभाटा होता. ही गोष्ट खरी असणे संभवनीय दिसते. संभाजीला व राजारामाला उत्तर हिंदुस्थानांतील व्यसनांचा संपर्क जडलेला असून, पुढे तो सातारकर छत्रपतींच्या ठिकाणी थोडाबहुत चालूच असावा. एकंदरीत शिवाजी व त्याचे पूर्वज ह्यांचे प्रखर तेज व करारी स्वभाव पुढील वंशांत उतरलेला दिसत नाही.

अशा स्वभावाचे चांगले व वाईट दोनही परिणाम झाले. ज्यांचा उद्देश पराक्रम करून राष्ट्राच्या उपयोगी पडावे असा होता, त्यांस पुढे येण्यास राजारामाने चांगली सवड दिली, त्यांस कोणतीही आडकाठी घातली नाही, हा चांगला परिणाम. त्यामुळे प्रत्येकाला पराक्रम गाजविण्यास हुरूप आला; परंतु त्याबरोबर जो उठला तो स्वार्थ साधण्याच्या नादास लागला. बतने व उत्पन्ने मिळवावी, सनदा हुकूम वाटेत तसे फिरवून घ्यावे, महाराजांस खरे खोटे समजावून, किंवा वेळी धाकदपटशा दाखवून, आपले काम करून घ्यावे, अशा प्रकारची अव्यवस्था राज्यांत माजली. त्यामुळे खरी योग्यता व भोंदूपणा यांजमधील भेद लुप्त झाला अंमलदारांत व सरदारांत पक्ष व तट पडून अंतर्वैमनस्ये वाढली. त्यांत राज्यकारभार विशालगडावर व राजा जिंजीस, अशा स्थितींत आठ वर्षे गेल्यामुळे, राजारामाच्या स्वभावाने उत्पन्न केलेल्या गोंधळांत ज्यास्तच भर पडली. ही अडचण रामचंद्रपंतास पदोपदी नडे. सरदार लोक आपसांत भांडूं लागले.

शेकराजी नारायण, सुंदर तुकदेव, संताजी घोरपडे, घनाजी जाधव वगैरे ज्यांच्या हातीं अधिकार असे, ते उत्पन्नांच्या व वतनांच्या बाततीत मन मानेल तशी ढवळाढवळ करूं लागले. त्यांजवर कांहीं एक दाब राहिला नाही. एकाच वतनाबद्दल अनेकांस सनदा मिळूं लागल्या. मूळ राज्य थोडेच, पण वतनें मात्र अतिशय वाढलीं. ह्यामुळें घोटाळा उत्पन्न होऊन रामचंद्रपंतास काय करावें हें सुचेना. 'चंदीच्या मुक्कामाहून धर्मादाय इनामती व इसाफती व नूतन वतनें कारकीर्द महाराज राजश्री छत्रपती साहेबांनीं दिलीं होती. त्यांचा विचार मनास आणितां, राज्याचा बंदोबस्त न होतां, ऐशा सनदा येऊन दाखल झाल्या. ते समर्थी श्रीमन्मातुश्री ताराबाईसाहेब व सर्व राजमंडळ मिळोन निर्णय केला की, सनदेत किंवा फर्मानांत असेल त्याचे निमे हिशानें उत्पन्नें द्यावी.' या व्यवस्थेचें तपशीलवार विवेचन खं. ८ ले. ५२ त स. १७०० सालीं केलेलें पाह-वयास मिळतें, आणि त्यावरून या गोंधळाची कल्पना होते.

या गोंधळाच्या मुळाशीं राजाचा नाकर्तपणा आहे. राजारामास उग्र स्वरूप धारण करतां येत नसे; किंवा त्यास लोकांची भीड तुटत नसे. व्यक्तीच्या अंगीं गुण व दोष दोनही असतात; गुणांचा उत्कर्ष व त्यांचा राष्ट्र-कार्याकडे उपयोग करून, दोषांस दावांत ठेवणें हेंच राजाचें मुख्य कर्तव्य असतें. हें काम फार कठीण आहे, म्हणूनच राज्य करणें सोपें नाही. माणसें वागविणें व अडचणी सोडविणें हें थोडेच करूं शकतात. विलायतेंत अशाच भिन्नगुणी व भिन्नस्वभावी माणसांचा स्वपक्षाच्या कारभारांत उपयोग करून, राज्यकारभार हांकण्याचें काम मुख्य प्रधानाला करावें लागतें. म्हणून यशस्वी मुख्य प्रधान थोडेच निपजतात. राजारामाच्या ढिलाईमुळें ही गोष्ट साध्य झाली नाही. यामुळें अनेक अनिष्ट प्रकार राज्यकारभारांत शिरले. व्यक्तीचें प्रस्थ वाढलें. सामवायिक कारभारास गौणत्व आलें. शिवाजीनें बांधिलेली शिस्त विघडली. कामांची वांटणी नाहीशी होऊन प्रत्येक इसम पूर्ण स्वतंत्रतेनें वागूं लागला. मुख्य जिंकावा व जहागीर म्हणून तो आपणच घ्यावा, हा प्रघात सुरू झाला. शिवाजी कोणासही जमिनी तोडून देत नसे, त्याच्या उलट हा प्रकार होऊन, त्यावरून पुढें हिंदुस्थानांत ठिकठिकाणीं लहान लहान स्वतंत्र राज्यें निर्माण झालीं. छुटीचे नियम लयास गेले. असे अनेक अनाचार

उत्पन्न होऊन मराठशाहीचा बाह्य भपका वाढत असतां, तिची अंतःशक्ति इनि होऊं लागली. हे परिणाम उत्तरोत्तर व्यक्त होतीलच, पण त्यांचें मूळ राजारामाच्या वेळेस सुरू झालें, एवढेंच येथें सांगवयाचें आहे. संताजीचा खून, दादाजी प्रभूच्या कुटुंबाची दुर्दशा, सुंदर तुकदेब व शंकराजी नारायण यांची अरेरावी, इत्यादि प्रकार राजारामाच्या नेमळेपणाचे परिणाम होत. रा. राजवाड्यांच्या शिव-कालीन खंडांत राजारामाच्या वेळेचे पुष्कळ कागद छापलेले आहेत; त्यांवरून तत्कालीन अव्यवस्थेची बरीच कल्पना होते.

तथापि राजारामाचे अंगी निपेधात्मक गुण कांहीं होते म्हणून निभावणूक झाली. पहिला गुण म्हणजे आपल्या सल्लागारांवर संपूर्णपणें विश्वास ठेवून त्यांच्या मसलतीप्रमाणें वागणें हा होय. दुसऱ्याची किंमत ओळखण्यापूर्वी स्वतःची योग्यता पूर्णपणें जाणणें, हेंच लोकनायकास अत्यंत जरूर असतें. संभाजीप्रमाणें राजारामानें जवळच्या मंडळीची मसलत कधीही अव्हेरिली नाही, एवढेंच नव्हे, तर हरएक प्रसंगी सल्लागारांच्या मसलतीसच त्यानें मान दिला. आपणावर प्रसंग कोणता आहे, आपलें बलाबल काय आहे, राष्ट्राचे खरे हितचिंतक कोण व आलेल्या प्रसंगांतून सुरक्षितपणें निभावून जाण्यास काय उपाय करावे, ह्या गोष्टींचा विचार फार शांतपणानें, मोठ्या धिमेपणानें व अत्यंत बारकाईनें करून, तदनुसार त्यानें आपलें वर्तन ठेविलें, हें काम कांहीं सामान्य नव्हे. प्रल्हाद निराजी, रामचंद्रपंत अमात्य, धनाजी जाधव, संताजी घोरपडे वगैरे गृहस्थांची योग्यता ओळखून त्यानें त्यांजकडून योग्य कामें करवून घेतलीं. राजारामाच्या या गुणाचा एकंदर राष्ट्रावर फारच महत्त्वाचा व फायद्याचा परिणाम झाला; आणि अंगी पराक्रम असेल तर नांव गाजविण्यास पाहिजे त्यास उत्तम सवड मिळूं लागली.

अनुयायांच्या ठिकाणी स्फुरण उत्पन्न करण्याची खुबी राजारामास साधली होती. राष्ट्रसेवेचें कोणी कांहीं काम केलें, कीं त्यास बक्षीस, मान-मरातब, जहागिरी वगैरे देऊन त्याची यथायोग्य संभावना राजाराम करीत असे. मराठे सरदारांचे जे भपकेदार किताब अद्यापिही ऐकण्यांत येतात, त्या बहुतेकांचा उगम राजारामाचे वेळेस झाला. अशा भपकेदार किताबांनीं मराठे सरदारांच्या अंगचे पराक्रम जगद्विख्यात झाले; आणि

त्यावरून त्यांची नावे इतिहासांत अजगमर झाली. धन्याकडून नोकराच्या कर्तबगारीची पारख झाली, म्हणजे नोकरास एकप्रकारचे स्फुरण चढते व तो ज्यास्त पराक्रम करू लागतो. तद्वतच या वेळेच्या मराठ्यांची स्थिति झाली. मराठ्यांचे अंगची हिंमत व दरारा जो पुढे इतका जगाचे निदर्शनास आला, त्याचा मूळ उगम राजारामाचे वेळेस झाला यास अंशतः कारण त्या वेळेची परिस्थिति हे तर खरेच, तरी पण राजारामाचे गुणही त्यास पुष्कळ अंशी कारण झाले. वास्तविक पाहतां राजारामाची कारकीर्द म्हणजे कर्ती माणसें निपजविण्याची उत्तम खाण, स्वगृष्टाभिमान शिकविण्याची उत्तम शाळा, आणि पराक्रम व कीर्ति गाजविण्याची उत्तम रंगभूमी, असे म्हटले असतां वावगे होणार नाही. शिवाजीने ज्या राष्ट्राचा पाया घातला, त्याची सांगता राजारामाचे वेळेस झाली. भयंकर आपा-सामुळे त्या सांगतेला एका प्रकारचे उदात्त स्वरूप आले आहे. सारांश, इतिहासांत मराठ्यांचे नांव जे इतके गाजत राहिले आहे, त्याचा मूळ उगम राजारामाच्या ह्या दहा वर्षांच्या कारकिर्दीत आहे.

स्वार्थत्याग हा दुसरा एक उत्तम गुण राजारामाचे अर्गी प्राधान्यकरून बसत होता. त्यानें क्षुद्र फायद्याकडे नजर न देतां, ज्यांत एकंदर राष्ट्राचे हित असेच वर्तन निरंतर ठेविले. येसुवाईच्या मुलावर त्याचा लोभ पाटव्या पुत्राप्रमाणे होता. शाहूचा परामर्ष घेण्यांत तो नेहमी तत्पर असे. राज्याचा खरा हक्कदार शाहू आहे, हे तो कधी विसरला नाही. ह्या गोष्टी श्यानांत घेतल्या, म्हणजे राजारामाची योग्यता खरोखरच मोठी होती, असे वाटल्यावांचून राहणार नाही.

राजारामाने संताजी घोरपड्याचा वध होऊं दिला, हा त्याचे नांवावर एक अक्षम्य ढाग आहे, असे कित्येक लोक म्हणतात. परंतु त्याजविषयीं खात्रीलायक पुरावा बाहेर आलेला नाही. त्यांत राजारामाचे अंग किती होते हे समजत नाही. संताजीपक्षां घनाजीकडे राजारामाचा ओढा विशेष होता, हे खरे; परंतु तेवढ्यावरून म्हणजे संताजीचा खून त्यानें करविला, अगर खून होत असतां तो बंद केला नाही, असे होत नाही. संताजी मराठा, अशी राजारामाची इच्छा कां व्हावी, ह्यास कांही कारण नाही.

राजारामाचे कारकिर्दीत जे यश मराठ्यांस प्राप्त झाले, त्याचा कांही भाग त्याचे सल्लागार प्रल्हादपंत व रामचंद्रपंत यांस दिला पाहिजे. ह्या

दोषांनीं राष्ट्राची सेवा अत्यंत निरपेक्ष बुद्धीनें बजाविली व राजारामानेंही त्यांस त्याचे योग्यतेनुरूप वागाविलें. या दोषांची मसलत, व संताजी व घनाजी, आणि परशुराम त्रिंबक व शंकराजी नारायण, या दोन जोडींचे पराक्रम, ह्यांच्याच योगानें प्रस्तुतच्या आपाताचें निवारण होत गेलें, यांत संशय नाहीं.

तत्कालीन इतर राजांशीं राजारामाची तुलना करतां येण्यासारखी नाहीं. इंग्लंडांत ह्या वेळेस राज्यक्रांतीच्या नंतर तिसरा बुद्ध्यम राजा राज्य करित होता. इंग्रज राष्ट्र एका मोठ्या आपातांतून निघून ह्या वेळेस सुस्थितींत येत चाललें होतें; व आमच्या मराठी राज्याची तर केवळ प्राणप्रतिष्ठाच चालली होती. त्यांतून आपन्निवारणापलीकडे राजारामास राज्यकारभारांत लक्ष घालण्यास सवड मिळाली नाहीं, म्हणून राज्यकर्ता या नात्यानें त्याची योग्यता ठरविता येत नाहीं, आणि कोणाशीं तुलनाही करितां येत नाहीं. राजाराम अल्पायुषी झाला नसता, तर त्याच्या अंगचे कांहीं अधिक गुण दृष्टीस पडले असते.

प्रकरण चौदावें.

छत्रपति धाकटा शिवाजी.

१. बादशहाची हालहवाल. २. धाकट्या शिवाजीचा राज्याभिषेक.
३. महारष्ट्रांतल किल्ल्यांचा पाडाव. ४. मराठ्यांचा कावा, बादशहाची दुर्दशा.
५. पन्था नायकाचा दंगा. ६. शाहूची कैद, व सुटकेचे प्रयत्न.
७. औरंगजेबाचा शोचनीय अंतकाल. ८. मराठ्यांच्या प्रमादांची मीमांसा.
९. भिन्न दृष्टींनीं युद्धाचा विचार. १०. शाहूची सुटका.
११. शाहूशिवाजींचे हक्कांचा विचार. १२. शाहूला राज्यपदप्राप्ति.

१. बादशहाची हालहवाल.—संभाजीचा पाठलाग करून ता. ११ मार्च १६८९ रोजीं त्याचा बादशहानें शिरच्छेद केला. १९ ऑक्टोबर १६८९ रोजीं रायगड पडला; आणि भोसल्यांचें कुटुंब बादशहाचे कब-
ज्यांत आलें. आपले सर्व हेतू तडीस गेले, असें क्षणभर बादशहास वाटलें.

परंतु त्याच्या आयुष्यांतील अत्यंत दुःखाचा भाग त्याच वेळेस सुरू झाला. एका ठिकाणी बसून अफाट देशावर राज्य करणे त्यास अशक्य झाले होते. नवीन जिकिलेला मुख्ख ताब्यांत घेणे व मराठ्यांना जिकणे ही दोन कामे करणे बादशहाला अशक्य झाले; आणि त्याची सर्व मेहनत फुकट गेली. उत्तर हिंदुस्थानांत जिकडे तिकडे बंडाळी सुरू झाली. त्याचे हुकूम कोणी पाळीनात व कारभार चालेना. त्याचे कामगार लांच खाऊ लागले. जमीनदार लोक बंडे करून उठले. प्रत्यक्ष राजधानीचा प्रांत आग्रा तेथील ही स्थिति, मग इतर ठिकाणची गोष्ट काय विचारावी ! विद्याकलांचा न्हास झाला. औरंगजेबाच्या कारकिर्दीतील एकही सुंदर इमारत, एकही सुंदर हस्तलिखित पुस्तक, एकही सुंदर चित्र दृष्टीस पडत नाही. (Mod. Rev.). दक्षिणच्या युद्धानें सर्व पैसे खाऊन टाकिले. शिपायांना पगार वेळेवर पोचेंना. पोटासाठी ते बंडे करू लागले. विचारा मुर्शीदकुलीखान बंगालचा बसल नियमानें पाठवी, म्हणून बादशहाला खायला तरी मिळे. देखूनने औरंगजेबास मिळून टाकिलें. सन. १६८८ च्या नोव्हेंबरांत विजापुरांत व्यूबानिक प्लेग सुरू झाला. गरिबांपासून श्रीमंतांपर्यंत असंख्य लोक प्राणांस मुकले. प्रत्यक्ष बादशहाची बायको औरंगाबादीमहल प्लेगने मेली. त्यामुळे बादशहास मुक्काम हालवावा लागला. चार पांच वर्षे तो इकडून तिकडे फिरत होता. नंतर पंढरपुरच्या पूर्वेस भिमेच्या कांठी ब्रह्मपुरी येथे त्याने ता. २० मे स. १६९५ रोजी कायमची छावणी दिली. तेणेकरून त्या ठिकाणी तटबंदीचे शहर निर्माण होऊन, त्यास इसलामपुरी (बेगमपुरी) असे नांव मिळाले. तेथे चार वर्षे बादशहानें मुक्काम केला. इकडे जिंजी काबीज करूनही राजाराम त्याचे हाती आला नाही, उलट मराठ्यांची शक्ति वाढतच चालली. हाताखालचे सेनापती मनापासून कामे करीत नाहींत अशी खातरी होऊन, बादशहा ८१ वर्षांचा म्हातारा, स्वतः कंबर बांधून मराठ्यांचे किल्ले जिंकण्यास निघाला. मग त्याच्या फौजेची दैना काय विचारावी ! नदीपुरांतून बादशहाच्या फौजा धांवता-हेत, रस्ते चिखलानें भरून गेले आहेत, ओझीवाले पळून गेलेले, जनावरे भुकेने व भमानें थकून पटापट मरत आहेत, दुष्काळ तर रोजचीच बाब, अधिकारी सर्व कावून गेलेले; पण म्हाताऱ्यापुढें एक शब्द उलट बोलण्याची सोय नाही. नसतजंग, फिरोजजंग, मुजायतखान, महंमद मुराद-

खान, तर्बियतखान आणि फत्तुल्लाखान ह्या मोठमोठ्या कामगारांच्या भांडणांत, बिचाऱ्या बादशहाचें सर्वस्व गेलें. कोणीच कांहीं ऐकेना, कांहीं काम करावयाचें तर स्वतः करावें, नाहीं तर त्यास कोणीच हात लावूं नये, असा प्रकार झाला. अशा स्थितींत बादशहानें मराठ्यांचे किल्ले काबीज करण्याचा जो शेवटचा उद्योग केला, त्याचा कालक्रम खाली लिहित्याप्रमाणें ध्यानांत ठेवणें सोयीचें होईल.

ता. ९ ऑक्टोबर १६९९ ब्रह्मपुरी सोडून कऱ्हाडच्या रस्त्यानें येऊन, ता.

२५ नोव्हेंबर रोजी कऱ्हाडजवळचा वसंतगड किल्ला काबीज.

नंतर पन्हाळ्यावर जाण्याची हुल दाखवून सातार्यावर स्वारी.

ता. ८ डिसेंबर १६९९ पासून २१ एप्रिल १७००, सातारा वेढा व काबीज.

ता. ३ एप्रिल १७०० पासून ९ जून १७००, परळीगड वेढा व काबीज.

सन १७०० चा पावसाळा खवासपुर येथें, (ता. सांगोलें, जि. सोलापुर.)

ता. २ मार्च १७०१ पासून २८ मे १७०१, पन्हाळा वेढा, पवनगड काबीज.

सन १७०१ चा पावसाळा (२९ मे पासून ७ नोव्हेंबर), खतनून येथें. (कटगून, ता. कोरेगांव ?).

ता. १६ जून १७०१ वर्धनगड काबीज (कोरेगांवच्या पूर्वेस).

६ ऑक्टो. १७०१, नांदागिरी व चंदनवंदन फत्तुल्लाखानाकडून काबीज.

ता. २६ डिसेंबर १७०१ पासून ४ जून १७०२ खेळणा ऊं विशाळगड वेढा.

विशाळगडाहून अत्यंत त्रासदायक प्रवास, १७०२ चा पावसाळा बहादुरगड (पेडगांव) येथें, १० जूनपासून ऑक्टोबरपर्यंत.

ता. २७ डिसेंबर १७०२ पासून ८ एप्रिल सन १७०३, सिंहगड वेढा.

सन १७०३ चा पावसाळा पुणें येथें, १ मे पासून १० नोव्हेंबर पावेतो.

ता. २ डिसेंबर १७०३ पासून १६ फेब्रुवारी १७०४, राजगड वेढा.

ता. २३ फेब्रुवारी १७०४ पासून १० मार्च १७०४, तोरणा वेढा.

सन १७०४ चा पावसाळा, ता. १७ एप्रिल ते २२ ऑक्टोबर, पुण्याचे उत्तरेस खेड येथें.

ता. ८ फेब्रुवारी-२७ एप्रिल १७०५ वाकिनखेडें. तेथून सहा मैलांवर देवापुर येथें १७०५ चा पावसाळा, मे ते २३ ऑक्टोबर.

देवापुर येथे बादशहास शेवटचा आजार झाला. त्यांतच काम केल्याने तो वाढत गेला. सर्व लोकांत गोंधळ व चिंता उत्पन्न झाली. बादशहा मरण पावल्यावर आपली वाट काय होणार, याची सर्वांस घास्ती पडली. शेवटी सर्वांच्या विनंतीस मान देऊन ता. ३ नोव्हेंबर १७०५ रोजी देवापुर सोडून बादशहा परत फिरला, तो ५ डिसेंबर रोजी बहादुरगड (पेडगांव) येथे आला, आणि तेथून ता. २० जानेवारी स. १७०६ रोजी अहमदनगरास दाखल झाला. तेथे त्याने एक वर्ष दुःखाने कटून स्वर्गवास केला.

शत्रुपक्षास कपटप्रयोगाने हस्तगत करण्यांत औरंगजेब पूर्ण निपुण होता. मराठ्यांशीही त्याने अनेक डावपेंच केले. कपटविद्येच्या बळावर कशाही अडचणींतून पार पडण्याचे कौशल्य औरंगजेबाइतकें सहसा कोणास साधावयाचें नाहीं. या प्रसंगी रामचंद्रपंत अमात्य व परशुरामपंत प्रतिनिधि यांस त्याने लबाडीचीं पत्रे लिहिली, आणि एकाचें पत्र दुसऱ्याच्या अगर ताराबाईच्या हातीं पडावें अशी युक्ति केली. रामचंद्रपंत शत्रूस फितुर आहे, अशी शंका ताराबाईस आली ती ह्या पत्रांनीं होय. परशुराम त्रिंबक प्रतिनिधीस औरंगजेबाचें पत्र, (Mod. Rev., 1908). ता. ३१ ऑक्टोबर सन १६९९.

‘पन्हाळ्याचा किल्लेदार त्रिंबक याने जाणावें की, दुष्ट रामराजाचे किल्ले काबीज करून त्यास ठार मारण्याकरितां आमची फौज चालून जात आहे. थोड्याच दिवसांत आमचा मुक्काम मुर्तुजाबाद (मिरज) येथे हाईल; परमेश्वरकृपेने त्या दुष्टाचे सर्व किल्ले व जागा आमच्या कबजांत येतील; आणि त्या दुष्टाची रामराजाची दशा त्याच्या दुष्ट भावासाखीच होईल. मराठ्यांचे कांहीं किल्लेदार आमच्या पक्षास येऊं इच्छीत आहेत; आणि तुम्हीही आमच्या पूर्वीच्या पत्राप्रमाणे सुदैवास वश होऊन किल्ला आमचे हवाली कराल तर तुमच्यावर आमची मोठी मेहरबानी होऊन तुम्हांस मोठी मनसब मिळेल. ईश्वराने तुम्हांस ही सुबुद्धि न दिल्यास, किल्ला हा आम्ही काबीज करूंच, आणि मग तुम्हांस काय दिसायचें तें दिसेल. तुम्हांस व तुमचे कुटुंबांतील लहान थोर बायकामुलें साडून सगऱ्यांस पकडून ठां मारण्यांत येईल. कळावें. ’ असेंच दुसरे पत्र:—

ता. ३१ ऑक्टोबर स. १६९९. ' रामचंद्र यानें जाणावें कीं, सुदैवानें दूरवर विचार करून तुम्हीं शुभ मुहूर्तावर तर्बियतखानास पत्र लिहिलें, तें आम्हीं वाचलें. त्यांतील सर्व प्रकार आम्हांस कबूल आहेत. त्यावरून आम्ही असें फर्मावितों कीं, भरंवशाचा व निष्ठेचा जो सन्मार्ग तुम्हीं बरिला आहे, तो कायम ठेवा, लिहिल्याप्रमाणें सर्व गोष्टी त्वरेनें करून दाखवा, आणि त्या दुष्टाचा (राजारामाचा) आश्रय सोडून द्या. त्या दुष्टाच्या नश्वर आयुष्याचे जर अजून कांहीं क्षण वाकी असून, आमच्या फौजेस भिऊन पळून जाण्याची त्यास इच्छा होईल, तर तुम्हींच सर्व किल्ले आमच्या हवाली करावे हें योग्य आहे. परमेश्वरानें तुम्हांस बुद्धि देऊन दोनही गोष्टी केल्यात म्हणजे तुमचा उत्कृष्ट सन्मान करून, तुम्हांस उत्तमोत्तम बक्षिसें व मनसब देऊं; परंतु दुर्दैवाने आपलें नफा नुकसान काय हें जर तुम्हांस कळलें नाहीं, आणि तुमचे पत्रांतील शब्द सर्व फोल असतील, तर मग तुम्ही व तुमचा राजा ह्यांस काय दिसायचें तें दिसेल. मुलामाणसांसुद्धां तुमचीं सर्वांचीं डोकी कापली जातील. कळावें.' (तर्बियतखान हा औरंगजेबाच्या तोफखान्यावर होता.) सातान्याचा वेढा चालू असतां रामचंद्रपंतास बादशहानें लिहिलेलें पत्र परशुरामपंताचे हातांत पडलें असें ग्रॅट् डफ् म्हणतो, तें पत्र हेंच असावें. औरंगजेबाचें परशुरामपंतास पत्र, ता. २७ मे स. १७०२.चें 'मुसलमानी धर्मावर निष्ठा ठेवून परशुराम यानें जाणावें कीं, तुमचे गुन्हे माफ करावयाजोगे नाहींत. तत्राप शहाजादा बेदरबख्तानें तुमच्याबद्दल मोठी शिफारस करून लिहिलें आहे कीं, तुम्ही खेळणा किल्ला आमच्या स्वाधीन करण्यास तयार आहां, मात्र (१) हा किल्ला घेतल्यावर दुसरे आणखी किल्ले न घेतां बादशहानें परत आपल्या मुलखांत जावें, (२) आमच्यापैकी कोणाच्याही जिवास अपाय करणार नाहीं, असें लेखी वचन द्यावें, आणि (३) ही विनंती कबूल असल्याबद्दल शहाजाद्यास लिहून यावें. त्यावरून कळविण्याचें कीं, तुम्ही किल्ला खाली करून बादशहास शरण यावें; म्हणजे तुमच्या जिवास धक्का न लावतां आमची फौज परत जाईल. या आमच्या वचनांवर भरसा ठेवून, किल्ला स्वाधीन करावा, बिळंब लावूं नये. कळावें.' ता. ७ जून १७०२ रोजी किल्ला मोगलांचे कबजांत आला. अशी औरंगजेबाची कपटविद्या सारखी चालू होती.

२. धाकट्या शिवाजीचा राज्याभिषेक.—राजारामाचे मृत्यूचे वर्तमान ऐकून बादशहा व त्याचे मुसलमान अनुयायी यास आनंदी आनंद झाला. त्यांच्या फौजेत जिकडे तिकडे जयघोष करण्यांत आला. आतां मराठे आपले डोके वर कसचे काढितात; राजारामाच्या बायका व दोन अल्पवयी मुलगे यांचे जिकण्यास मुळीच प्रयास पडणार नाहीत, असें बादशहास वाटले. परंतु मराठ्यांची संघशक्ति व त्यांचे अंगचा जोम ही दिवसेंदिवस वाढतच होती, हें बादशहाचे ध्यानांत आले नाहीं. राजारामाच्या कांकिर्दीत लोकांचे अंगी एकप्रकारचा विलक्षण हुरूप उत्पन्न झाला होता. त्यांत रामचंद्रपंतानें आणखी भर घातली. राजारामाच्या मृत्यूचे वर्तमान सरदार लोकांस कळवितांना, त्यांनं चहूंकडे मोठी आवेशयुक्त पत्रे पाठविली. 'आतां राज्य रक्षण करणें तुम्हांकडेच आहे, सर्व लज्जा तुमची आहे,' इत्यादि शब्द वाचून सरदारांस विलक्षण स्फुरण चढले, व ते रामचंद्रपंतास राजारामाच्या ठिकाणीं समजून, त्याचे हुकूम मोठ्या तत्परतेनें बजावू लागले. त्यांनं सिहगडावर सरदारांस बोलावून दरबार भरविला; आणि पुढील कर्तव्याची ओळख त्यांस देऊन सर्वांनीं मनापासून साह्य करण्याची विनंति केली. सरदारांनींही रामचंद्रपंतास आश्वासन देऊन त्याची खातरजमा केली. शाहूकडून निरोप घेऊन भक्ताजी हुजरे व बंकी गायकवाड आले. रामचंद्रपंताची नांवाजणी करून, 'नेटानें राज्य रक्षण करावें व आम्हांस सोडवून न्यावें' असा शाहूनें निरोप पाठविला. दरबारांत शाहूविषयी प्रेम व आदर उत्पन्न झाला. रामचंद्रपंताच्या दक्षतेचें एक पत्र उपलब्ध आहे तें येणेंप्रमाणें:—

'कान्होजी झुंजारराव मरळ देशमुख यास. कोंकणांत हबशानें बहुत चळवळ मांडल्या कारणानें त्यास बरा नतीजा पाववावयाबद्दल रा. मल्हारराव यास सात हजार फौजेनिशीं आज कुंभारली घाटें उतरोन चिपळुणास आले. त्यास सामील व्हावयाबद्दल आम्ही इशम घेऊन स्वार होऊन गेलों. ऐशास हें पत्र तुम्हांस पावेल ते क्षणीं, आपला अवघा जमाव, एक माणूस टाकूं न देतां, सारा जमाव घेऊन, बहुत सिताबांनं येऊन सामील होणें. एके घटकेचा उजूर न करणें. आजचे प्रसंगी जो मसलत चुकवील, तो म्हणजे गनीमादाखल, असें समजोन बहुत सिताबांनं येणें.

उजूर केलिया साऱ्या मसलतेची बदनामी तुम्हांवरी येईल. हें समजोन इलिहिल्याप्रमाणें वर्तणूक करणें. नोव्हेंबर स. १७००.' (खं. १६-३५).

पुढें धनाजी जाधव वगैरे सरदारांस शत्रूच्या बंदोबस्तास ठिकठिकाणीं ठेवून, रामचंद्रपंत सिंगड सोडून निघाला तो प्रतापगडावर श्रीचें दर्शन घेऊन परळी वसंतगडावरून पन्हाळ्यास बायांचे भेटीस आला. तेंट झाल्यावर उर्वजण महाराजांसाठीं भ्रमी झाले. मग पुढील व्यवस्थेचा प्रश्न निघाला. आपला मुलगा शिवाजी याची मुंज करून त्यास राज्याभिषेक करावा, असा ताराबाईनें रामचंद्रपंतास आग्रह केला. याचे पूर्वीच माताऱ्याचा किल्ला बादशहानें काबीज केला असून, रामचंद्रपंत आंणून बादशहास सामील आहे, असा ताराबाईस संशय आला होता. प्रतिनिधिपद आपणास मिळण्याविषयी परशुराम त्रिवक्त्राची खटपट होती. राजारामानें तें हणमंते यास दिल्यापासून, परशुरामपंताचे मनांत रामचंद्रपंताविषयीं वैमनस्य उत्पन्न होऊन, तें बरेच वृद्धिंगत होत चाललें होतें. ताराबाईनें आपले मुलास गादीवर बसविण्याचा उपक्रम चालविला, हें रामचंद्रपंतास बिलकुल आवडलें नाहीं. शाहूची सुटका झाल्यावर दोघांच्या मुंजी एकदम कराव्या, असा रामचंद्रपंताचा सल्ला होता. पण परशुरामपंत व शंकराजी नारायण यांचा ओठा ताराबाईकडे असल्यामुळें, ताराबाईचें म्हणणें कबूल करावें, असा त्यांनीं रामचंद्रपंतास आग्रह केला. रामचंद्रपंतानेंही प्रसंग पाहून कलह मिटविण्याकरितां माघार घेतली, आणि कल्याणप्रद असेल तें करण्यास सांगितलें. नंतर मुंजीचा निश्चय करून समारंभ आटवल्यावर, पन्हाळे मुक्कामी राज्याभिषेक झाला (सन १७०१). त्या वेळीं पूर्वीच अष्टप्रधान कायम करण्यांत आले. मात्र प्रतिनिधिपद हणमंते याजकडून काढून परशुराम त्रिवक्त्र यास देण्यांत आलें, आणि त्याजबद्दल पोषाख व सरंजाम नेमून दिता. बुधकर घाडगे यांची कन्या मन्नाजीबाई इच्छार्शी शिवाजीचें लग्न करण्यांत आलें. ह्या वेळीं त्याचे वय दहा वर्षांचें होतें. राजसबाई व तिचा तीन वर्षांचा मुलगा संभाजी यांचा ताराबाईनें कैदेत ठेविलें.

ह्या नवीन व्यवस्थेनें मराठशाहीत एकदोन अनिष्ट प्रकारांचा उद्भव झाला. पुढें फाटाफूट होण्यास हेच प्रकार बरेच अंशीं कारण झाले. एव्हांपासून सरदारांमध्ये आपआपसांत हळूहळू वैमनस्य उत्पन्न होत

चालली, त्यांमुळे पुढील साठ वर्षांत एकंदर मराठ्यांचे राज्यांत अनेक भानगडी उपस्थित झाल्या. ताराबाईनें मराठशाहींत दुहीचें बीज पेरिलें, ही बाई विलक्षण महत्त्वाकांक्षी, दीर्घसूत्री, स्वार्थसाधु, व हिंमतवान होती. ह्या स्वभावानुरूप तिला आयुष्यही उदंड होतें. राजारामाचे मृत्युपर्यंत तिला ढवळाढवळ करण्यास अवसर मिळाला नाहीं. परंतु तो मरणपावतांच तिनें दुहीचें बीज पेरिलें, तें मराठशाहीला बरेंच बाधक झालें. राज्याचा खरा वारस शाहू हें राजारामानें अनेक वार नुसतें कबूल केले होतें, इतकेंच नव्हे, तर त्यास सोडवून आणण्याकरितां त्यानें प्रयत्नही केले होते. स्वतः शाहूच्या नांवानें तो राज्य चालवीत होता. सर्व लहान थोर सरदारांचा समज असाच होता. राजारामाच्या कागदपत्रांत त्याचे अनेक उल्लेख आहेत. येसूबाईनें सर्व भरंवसा राजारामावर टाकिला होता, व राजारामही तीस विसरला नाहीं. राजारामाचे मृत्यूसमयी शत्रु दाराशी आ करून बसलेला व शाहू कैदेत. अशा प्रसंगी दूरदर्शीपणानें पुढचा विचार करण्याचें सोडून, ताराबाई स्वार्थाचें पाठीस लागली. रामचंद्रपंतासारख्या वाकवगार मुत्सद्यांच्या सल्ल्याचा अव्हेर करून, तिनें शिवाजीस राज्याभिषेक करविला. परशुरामपंतास आपले हाताखाली घेऊन तिनें रामचंद्रपंताचें मन दुखाविलें. रामचंद्रपंतानें मात्र तीस कधी दगा दिला नाहीं. मांडण करण्यापेक्षां तिच्याच अनुरोधानें चालणें बरें, असें समजून तो तिचा कारभार हांकीत होता. सारांश, थोरल्या शिवाजीमहाराजांनीं सर्व गोष्टी राष्ट्राकरितां करावयाच्या, असा जो उदात्त किता घालून दिला होता, तो इतःपर एकीकडे राहून, राज्यामध्ये दुही माजत चालली. तेणेंकरून राष्ट्राचें मोठें नुकसान झालें.

दुसरा प्रकार ह्याहीपेक्षां विघातक होता. राज्यव्यवस्था, लष्कर, लढाई, व लूट वगैरे संबंधाची शिवाजीनें घालून दिलेली पद्धति ह्या वेळेपासून बहुतेक नाहींशी झाली. सतत पंचवीस वर्षे शत्रु दाराशी येऊन बसल्यामुळे राष्ट्रांतील सर्व लोकांस लढण्याचें प्रयोजन पडलें, आणि सर्वांचे ठिकाणीं युद्धाचा आवेश उत्पन्न करण्याची आवश्यकता उत्पन्न झाली. यासाठीं अर्थातच त्यांस काहीं तरी लालच दाखविणें जरूर होतें. म्हणून पूर्वीचे सक्त नियम रद्द होऊन, मिळविलेल्या लुटीचा जो तो आपणच मालक होऊं लागला, तेंच मोगलांच्या ताब्यांतला प्रदेश जो सरदार जिंकिले

श्याजकडेच त्याची व्यवस्था सोंपणें ही गोष्ट अपरिहार्य झाली. ह्या व्यवस्थेचा उपयोग त्या आपत्प्रसंगी कितीही झाला असला, तरी त्यानें मराठी राज्याची फाटाफूट होण्यास सुरुवात झाली. जहागिरी वगैरे पृथक्करणे सरदारांस तोडून मिळूं लागल्यामुळें राज्याचे तुकडे झाले. एकवार जो प्रघात पडला, तोच पुढें अवश्य चालू राहिला. शिवाजीच्या प्रधान हेतूचा अशाप्रकारें विलक्षण विपर्यास झाला. प्रस्तुत प्रसंगी मात्र ह्या तत्तविजीनें राष्ट्राचा बचाव झाला. तराबाईच्या वेळेसून बरीच बेबंदशाई व दुफळी होऊं लागल्यामुळें वरील प्रकार वाढत गेला. मराठी राज्यावर शूर, बुद्धिमान व साहसी सरदारांचा समाईक हक्क आहे, आणि जो जितक जिकून येईल, तें तितकें त्याचेंच आहे, असा भरंवसा वाटूं लागल्यामुळें, त्यांस मोठमोठे पराक्रम करण्याची हुरूप उत्पन्न झाली, आणि राज्यावर आलेल्या भयंकर आपाताचें तात्पुरतें निवारण झालें. तथापि एकवार सु झालेली पद्धत पुढें बंद करणें अशक्य झालें. सहासत वर्षांत मराठ्यांचा जमाव फार वाढला. वाटेल त्यानें एक चपळ घोडा, बंदुक, तलवार व भात्या मिळवावा, आणि शिपाई बनावें. अशा कांहीं लोकांची टोळी बने, आणि कोणा तरी सरदाराच्या निशाणाखाली राहून मुलखांत गिरे. त्यांस वतनाची काळजी बेताचीच असे. बहुधा लुटीवर खर्च भागवीत दसऱ्यास बाहेर पडत, ते मृगसालास मुकामी येत. अशा टोळ्यांनीं देश व्यापून गेला.

ताराबाई जबरदस्त उद्योगी होती. निरनिराळ्या किल्ल्यांवर फिरती राहून, तिनें ठिकठिकाणचा बंदोबस्त केला. धनाजी जाधवानें पैदानांत शत्रूंशीं सामना करण्याचा क्रम चालवून, मोगलांस पुरेपुरे केलें. त्याचप्रमाणें इतर सरदारांनींही जिकडे तिकडे उच्छेद मांडिला.

३. महाराष्ट्रांतील किल्ल्यांचा पाडाव (सन १६९९-१७०५).— सन १६९९त ब्रह्मपुरी सोडून औरंगजेब मराठ्यांचे किल्ले काबीज करण्यास जातीनिशीं निघाला. वीस दिवसांनीं तो वसंतगड किल्ल्याखाली आला. वसंतगड कऱ्हाडाजवळ कृष्णा आणि कोयना यांचेमध्यें आहे. तो किल्ला बादशहानें तीन दिवसांत घेतला; आणि स्वारी मुर्तुजाबाद ऊर्फ मिरज येथें आली. त्या ठिकाणीं शहाजादा अजीमशहाही त्यास येऊन मिळाला. ह्याच वेळेस राजाराम उत्तरेकडच्या स्वारीस गेला होता. पन्हाळा किल्ला

नजीक असल्यामुळे, मिरजेहून बादशहाची स्वारी तिकडे जाईल, अशा अदमासाने रामचंद्रपंताने त्या किल्ल्याचा बंदोबस्त उत्तम ठेविला होता, परंतु बादशहाची स्वारी एकदम सातान्याकडे वळली.

सातारचा किल्ला व प्रयागजी अनंत (८ डिसेंबर-२१ एप्रिल).- सातान्याचा बंदोबस्त चांगला नव्हता. धान्य व सामुग्री फार दिवस पुरण्याजोगी नव्हती. बादशहाचे छावणीचा तळ उत्तरेस करंजे गांवाजवळ व अजीमशहाचा पश्चिमेस होता, त्यास पुढे शहापुर नांव पडले. दुसऱ्या दोन बाजूस तर्बियतखान व सर्जाखान हे मोठे लावून बसले होते. ह्याप्रमाणे मोठ्या बंदोबस्ताने किल्ल्याची नाकेबंदी करण्यांत आली. प्रयागजी प्रभु नांवाचा मराठ्यांचा हवालदार किल्ल्यावर होता. हा शिवाजीचे वेळेपासून नांवाजलेला असून, प्रस्तुत प्रसंगां किल्ल्याच्या संरक्षणाचे काम त्याने फारच चतुराईने चालविले. किल्ल्यावरून खाली शत्रूंच्या अंगावर मोठमोठे दगड लोटून व गोळ्यांचा वर्षाव करून, त्याने त्यांस जेरांस आणिले. बादशहाच्या छावणीत धान्याचा पुरवठा होईना. किल्ल्याचे सभोवार वीस कोसपर्यंत सर्व प्रदेश मराठ्यांनी जाळून उद्ध्वस्त केला. त्यांतूनही जी सामग्री छावणीत येई, ती मराठे केव्हांच लुटून नाहींशी करीत. तसेंच परशुराम त्रिंबक चतुराईने परळीचे किल्ल्यावरून, सातारचे किल्ल्यांतील लोकांस बाहेरून धान्याचा थोडा बहुत पुरवठा करून लांगला. असे तीन चार महिने गेले; बादशहा विचारांत पडला. पुढे तर्बियतखानाने ईशान्येच्या मंगळाईचे बुरुजाखाली दोन मोठे सुरंग तयार केले. ही बातमी किल्ल्यावरील लोकांस नव्हती; सुरंग उडतात कसे, हे पाहण्याकरितां बादशहाची स्वारी मोठ्या थाटाने बाहेर आली होती; आणि ती स्वारी पाहण्याकरितां बुरुजावर किल्ल्यांतील पुष्कळ लोक एके ठिकाणी जमले होते. सुरंगास बत्ती दिल्याबरोबर भयंकर कल्लोळ होऊन, डोंगराचा एक मोठा खडपा वरील बुरुजासह एकदम जोराने वर आकाशांत उसळून किल्ल्यांत पडला; त्याबरोबर मराठ्यांचे शेंकडो लोक प्राणास मुकले. हे पाहून मुसलमान फौज किल्ल्यांत जाण्याकरितां जोराने पुढे घुसली. दुसरा सुरंग पहिल्याप्रमाणेच आंत उडेल असा त्यांचा अदमास होता; परंतु मोगल फौज नजीक येण्याबरोबर तो सुरंग पहिल्याप्रमाणेच महावेगाने उडाला, त्याचा कल्लोळ मुसलमानांच्या

डोक्यावरच खाली येऊन पडला; त्या योगाने त्यांचे दोन हजार लोक मरण पावले. बादशहास तर फारच दुःख झाले. किल्ल्याचा हवालदार प्रयागजी प्रभु हा मातीच्या व दगडांच्या ढिगांत सांपडला; परंतु तेथे त्यास कांहीं इजा न होता तो मोठ्या नशीबाने वांचला. ह्या योगाने लोकांस पुनरपि दुरूप येऊन, बुरूज वगैरे दुरुस्त करून ते पुनः वीरश्रीने लढू लागले. मुसलमानांचे धैर्य अगदीच खचून गेले. तेव्हां बादशहाने स्वतः सर्व फौजेच्या पुढे होऊन, त्यांस धीराच्या चार गोष्टी सांगितल्या व पुनः लढण्यास उद्युक्त केले. आतां मात्र मराठ्यांचा निभाव फार दिवस लागण्याजोगा नव्हता. सामग्री संपली, पुष्कळ लोक जाया झाले, इकडे राजाराम मरण पावला, किल्लेदार प्रयागजी अनंतही अगदी जेरीस आला, किल्ल्याचा एक तट पडून त्याचे बहुतेक लोक मेले. अशी स्थिति प्राप्त झाल्यामुळे, परशुराम त्रिंबकने आपण होऊन किल्ला स्वाधीन करून देतो, असें अजीमशहामार्फत बादशहापार्शी बोलणे लाविले. त्याने ते तत्काळ मान्य केले. तेव्हां प्रयागजी अनंतने साताराचा किल्ला खाली करून, किल्ल्या बादशहाकडे पाठवून दिल्या. अजीमशहाचे मार्फत किल्ला हस्तगत झाल्यामुळे, त्यास अजीमतारा हे नांव बादशहाने दिले.

प्रभुरत्नमालेंत प्रयागजी प्रभूची इकीकत दिलेली आहे, तीत कांहीं प्रमाद आहेत, ते दाखविण्याचें स्थळ हे नसल्यामुळे, प्रयागजीची थोडो इकीकत मात्र येथे देतो. प्रयागजी अनंत फणसे पनवेलकर हा प्रभु गृहस्थ सन १६४९ पासून शिवाजीपार्शी होता, आणि तेव्हांपासून सातारा व परळी ह्या दोन परगण्यांची सुभेदारी त्याजकडे होती. सातार्याचे किल्ल्यांत युवतेश्वर महादेव म्हणून सोमेश्वराची मूर्ति आहे, तिची स्थापना प्रथमतः प्रयागजीने केली. युवत म्हणजे कळकीचें झाड; प्रयागजीस दृष्टान्त होऊन युवताच्या झाडींत सोमेश्वर प्रगट झाला, म्हणून युवतेश्वर असें नांव पडले. मराठी राज्यांत इतरत्र पुष्कळ उलाढाली घडून आल्या, तरी प्रयागजीचा अधिकार पहिल्यापासून कायम होता. सातार्यावर राजधानी झाल्यापासून, प्रयागजीचें महत्त्व विशेष वाढले; आणि त्याच्या अंगचे गुण निदर्शनास आले. तथापि इतिहासांत त्याचें नांव स्मरणीय होण्यास वरील वेळ्यांतील त्याचा पराक्रम कारण होय. असें सांगतात, कीं प्रयागजीचे लोक किल्ल्यावरून खाली मोगल फौजेवर नाना वस्तूंचा

वर्षाव करित. शत्रुसैन्यांत धांवपळ होताच, तोफांत खाजकुहरी भरून तोफा उडविण्याचाही क्रम होता. शेवटीं किल्ला खाली झाला, ह्यांत प्रयागजीची कसूर नाही. पुनः किल्ला मराठ्यांचे ताब्यांत आल्यावर त्याचीच तेथे नेमणूक झाली. शाहू छत्रपति इकडे आल्यावर प्रयागजी त्यास जाऊन मिळाला, आणि पुढें लवकरच मरण पावला. प्रयागजीचा पुत्र जोतिबा ऊर्फ अप्पाजी याचे दोन मुलगे रावजी व बाबाजी हे बडोदे राज्यांत प्रसिद्धीस आले. इल्लीं रावजी अप्पाजी व बाबाजी अप्पाजी यांचीं घराणीं बडोद्यांत आहेत.

परळी (स. १७००, एप्रिल ३ ते ९ जून).—सातान्याचा किल्ला काबीज झाल्याबरोबर बादशहानें परळी ऊर्फ सज्जनगड या किल्ल्यास वेढा घातला. येथेही त्याच्या फौजेची पुष्कळ खराबी झाली, तरी शेवटीं जेरीस येऊन दोन महिन्यांनीं हाही किल्ला मराठ्यांनीं खाली करून दिला. ह्या प्रसंगीं फत्तुल्लाखान हा बादशहाकडील प्रमुख सरदार होता. बादशहानें त्यास नवरसतारा असे नांव दिलें.

परळी व सातारा हे किल्ले काबीज झाले, त्याविषयीं एक इकीकत खाफीखानाने दिली आहे. राजाराम मरण पावला त्या वेळेस परशुराम त्रिंबक परळीच्या किल्ल्यावर राहून कारभार पाहत होता. राजारामाच्या मृत्यूची वार्ता ऐकून, परळीच्या किल्लेदारास न विचारतां, परशुराम त्रिंबक बादशहास शरण गेला, त्यामुळें किल्लेदारही धाबरून जाऊन, कांहीं शर्तीवर किल्ला बादशहाचे स्वाधीन करण्यास तयार झाला त्या वेळीं बादशहा सातान्यास वेढा घालून बसला होता. सुभानजी लांबरे म्हणून साताराचा किल्लेदार होता. त्याचें व परळीच्या किल्लेदाराचें वांकडे होतें, म्हणून 'परळीच्या किल्लेदाराचें बोलणें नाकबूल केल्यास मी होऊनच सातारा व परळी हे दोनही किल्ले आपल्या स्वाधीन करून देतो,' असें सुभानजीनें बादशहाकडे बोलणें लाविणें. बादशहानें ती गोष्ट मान्य करून, सातारा किल्ला ताब्यांत घेतला, आणि सुभानजी यास पाच हजारोंची मनसब व परळीच्या देशमुखीची सनद दिली. शाहू परत आल्यावर त्यानें सुभानजीच्या फितुरीस्तव त्याचें निमें वतन खंडोजी गुजर यास दिलें. (इ. सं.) परशुराम त्रिंबक बादशहास फितुर नव्हता. बादशहाच्या कपटपत्रानें लोकांचा भलताच समज झाला. उलट पक्षी मराठ्यांनींही

बादशहास कपटविद्येने फताविण्यास कमी केलें नाहीं. अबूहसन कुत्बशहा दौलताबादच्या किल्ल्यावर कैदेत होता. तो मराठ्यांनीं पळवून नेला, आणि लवकरच गोवळकोंड्याचें राज्य तो पुनः हस्तगत करणार, अशीं पत्रें मराठ्यांनीं चहूंकडे पाठविलीं. अनेक मोगल सरदारांसही तें खरें वाटलें आणि ते मराठ्यांच्या पक्षांत आले. तेव्हां बादशहा मोठ्या फिकिरीत पडला. त्यानें सन १७०० च्या सुमारास अबूहसन यास दौलताबादेहून काढून ग्वाल्हेरच्या किल्ल्यांत नेऊन ठेविलें. बहादूरखान नांवाचा एक हुशार पठाण सरदार दाऊदखानाच्या हाताखालीं कर्नाटकांत होता. तो मराठ्यांस सामील आहे, अशा संशयावरून त्यास बादशहानें पकडून कैदेत ठेविलें. मराठ्यांनीं त्यास कैदेतून सोडवून आपल्या बाजूस आणिलें, (स. १७०१). त्याने मराठ्यांच्या बाजूस चांगले पराक्रम केले (मन्ची).

परळीचा किल्ला जून महिन्यांत बादशहाच्या ताब्यांत गेला. अगोदरच बादशहाची पुष्कळ फौज खराब झाली होती, तशांत घाटांतील जोराचा पावसाला सुरू झाल्या, त्यामुळे बादशहाच्या फौजेचे विलक्षण हाल झाले. परत जाण्यास मार्ग नव्हता. ओझ्याचीं जनावरे मरून गेलीं. सामान-सुमान वाहून गेलें. परत येतांना कृष्णेला उतार नव्हता. कित्येकांनीं पोहून जाण्याचा प्रयत्न केला, त्यांपैकीं नऊदशांश लोक मेले ! शेवटीं मोठ्या कष्टानें बादशहाची स्वारी माणनदीचे कांठीं खवासपुर येथे मुक्कामास आली. ह्या ठिकाणीं बादशहानें आपल्या फौजेची पुनः एकवार चांगली व्यवस्था केली. त्यानें उत्तरहिंदुस्थानांतून मुबलक पैसा आणिला. बन्हाणपुर विनापुर, हैदराबाद, अहमदाबाद येथील सुभ्यांस पत्रें पाठवून त्यानें नवीन फौज तयार करविली.

पावसाला संपल्यावर, झुल्फिकारखान, तर्बियतखान, व बेदरबख्त यांनीं ५० हजार पायदळ व ३० हजार स्वार घेऊन पन्हाळ्याच्या किल्ल्यास वेढा घातला. हा वेढा दोन महिने चालला. ह्या कामावर देखरेख ठेवण्याकरितां स्वतः बादशहा मिरजेस आला. ह्या वेळीं वेढा उठविण्याची धनाजीनें शिकस्त केली; बादशहाही छावणीच्या पंचक्रोशींतला मुलूख व छावणींत येणारे धान्य लुटलें, त्या वेळीं झुल्फिकारखान व दलपत बुंदेले ह्यांनीं धनाजीस मागे हटविलें. पुढें बादशहा स्वतः आणखी फौज घेऊन मदतीस आला, तेव्हां आंतील लोक जेरीस येऊन, त्यांनीं पन्हाळा

व नजीकचा पवनगड मोगलांचे स्वाधीन केले (सन १७०१). त्यानंतर नंदगिरी व चंदनवंदन हे किल्ले फत्तुल्लाखानाने काबीज केले. नंदगिरी हल्लींच्या सातारारोड स्टेशनानजीक आहे.

स. १७०१ चा पावसाळा खतगुण (खटाव नजीक येरळा नदीच्या कांठी ?) येथे काढून ता. १३ नोव्हेंबर रोजी बादशहा खेळण्यापाशी आला, आणि फौजेचे तीन भाग करून किल्ल्यास वेढा घातला. ह्या ठिकाणीही बादशहाचे फौजेस पुष्कळ कष्ट सोसावे लागले. फत्तुल्लाखानाने अतोनात श्रम करून वेढ्याचे काम जारीने चालविले. हा वेढा सहा महिने चालला. स्वतः परशुरामपंत ह्या किल्ल्यावर होता. अवघड जागी मोगल फौजांस लुटून त्याने पुष्कळ सामग्री किल्ल्यांत नेली. शेवटीं निरुपाय होऊन परशुरामपंत किल्ला सोडून गेला. बादशहा इट सोडीना आणि मोगल फौज रडकुंडीस आली, तेव्हां परशुरामपंताने निघून जावे आणि त्याच्याच लोकांनी बादशहाचे निशाण किल्ल्यावर चढवावे, असे बोलणे होऊन, किल्ला ताब्यांत आला, अशी बादशहाची समजूत करण्यांत आली. (जून ता. ४, १७०२). बादशहा कुशण पदत असतां ही बातमी आली त्या वेळीं ' सकरलाना ' असे शब्द त्याच्या तोंडांत होते. तोच शुभशकुन समजून ' सकरलाना ' हें नांव बादशहाने किल्ल्यास दिलें.

स. १७०२ च्या पावसाळ्यांत बादशहाने बहादुरगडास मुकाम केला. तेथे येण्यास त्यास एक महिना लागून पावसांतून असंत हाल झाले. पावसाळा संपल्यावर बादशहाने कोंडाणा ऊर्फ सिंहगड किल्ल्यास वेढा घातला. हा वेढा सुमारे साडेतीन महिने टिकला. पुढे किल्लेदारास पुष्कळ पैसे भरून किल्ला बादशहाने घेतला. तेथून पुण्यास स. १७०३ चा पावसाळा काढून बादशहाची फौज राजगडावर आली. हैनाजी (?) नांवाचा किल्ल्यावर किल्लेदार होता. त्याकडून बादशहाने तोरणा किल्ला काबीज केला (मार्च १७०४). तसेंच पुरंदर, पांडवगड वगैरे किल्ले बादशहाच्या दुसऱ्या टोळ्यांनी काबीज केले. ह्याप्रमाणे वरेच किल्ले स्वाधीन झाल्यावर, बादशहाने स. १७०४चा पावसाळा खेड येथे काढिला.

४. मराठ्यांचा कावा, व बादशहाची दुर्दशा.—बादशहा वर सांगितल्याप्रमाणे मराठ्यांचे किल्ले भराभर काबीज करीत चालला होता, यावरून मराठे उत्तरोत्तर दुर्बल होत चालले होते, अगर बादशहाचा

अंमल महाराष्ट्रावर चांगला बसत चालला होता, असें मुळींच नाही. बादशहाचा फार दिवसांचा उद्देश अद्यापिही सिद्धीस जाण्याची आशा नव्हती. उलट पक्षी खरी स्थिति पाहिली तर मराठ्यांचीच सत्ता दिवसेंदिवस वाढत होती. मराठ्यांचे हे डोंगरी किल्ले काबीज करण्यांत मराठ्यांपेक्षां बादशहाचेंच नुकसान ज्यास्त होत चाललें होतें. एकामागून एक आपले किल्ले मराठ्यांनीं बादशहाचे स्वाधीन केले, यांत त्यांनीं स्वतःचा फायदाच पाहिला. विशेष त्रास पडल्याशिवाय जितका वेळ किल्ला लढवेल तितका लढवायचा, तेवढ्या वेळांत होईल तितका शत्रूचा नाश करावयाचा, स्वतःचे लोकांची हानि फारशी होऊं घावयाची नाही, व अगरीच हातघाईवर काम आल्यास, आपण होऊन किल्ला खाली करून देऊन निघून जावयाचें, अशी युक्ति मुद्दामच योजनांत आली. इकडे किल्ल्याबाहेरच्या मराठी फौजेनें बादशहाचे छावणीसभोंवार विरथ्या घालून, त्याचें सापानसुभान लुटावें, बाहेरून येणारी रसद व खजिना मारून न्यावा; त्यांदूनही पावसाची वेळ व किल्ला खाली करून देण्याची वेळ एक आणात्री, असाच प्रकार मराठ्यांनीं मुद्दाम घडवून आणिला. अशा अनेक युक्त्या त्यांनीं केल्या. जो किल्ला ताब्यांत येई, त्यांत अगर त्याचे आजूबाजूस मोगल फौजेस अन्न सुद्धां मिळावयाचें नाही. डोकीवर एकसारखा पाऊस; नदीनाले असे तुडुंब भरून गेलेले, कीं बादशहाच्या मिजासी फौजेचें त्यांजपुढें कांहींच चालूं नये. येणेंकरून किल्ले घेण्याच्या कार्मीं बादशहास कांहींच लाभ न होतां, उलट नुकसान मात्र होत होतें. आपण आहों कोठें, व करतो काय, हें समजण्याइतकी सुद्धां त्यांची बुद्धि आतां तीव्र नव्हती. मराठ्यांनीं मात्र धूर्तपणा केला. किल्ले कांहीं दिवस शत्रूंच्या हातीं गेले तर जाऊं देत, थोडी बेअब्रू झाली तरी पत्करलें, पण त्यापार्शीं विनाकारण नुकसान व्हावयाला नको. वस्तुतः या पद्धतीनें त्यांचें म्हणण्यासारखें नुकसान कांहींच झालें नाही. किल्ले कायमचे ताब्यांत ठेवण्यास ज्या तजविजी कराव्या लागतात, त्या बादशहाकडून कधीं झाल्या नाहीत, व होण्याजोग्याही नव्हत्या. त्यामुळें इकडून किल्ले काबीज करीत जसजसा बादशहा पुढें जाई, तसतसे मराठे मागून येऊन तेच किल्ले अल्पायासानें पुनः परत घेत. यामुळें मराठ्यांचें नुकसान न होतां बादशहाची खराबी झाली.

मनूचीने या वेळच्या स्थितीचे वर्णन चांगले दिले आहे. 'स. १७०४त दाऊदखान पन्नी अडोनीच्या सुभ्यावर जात असतां, मराठ्यांनी त्याच्यावर छापा घातला. तेव्हां त्याने मराठ्यांस सात लक्ष रुपये भरून आपला बचाव केला. बादशहाच्या फौजेत इतकी अव्यवस्था होती कीं, बंडखोर पठाण समशेरखान पकडण्यासाठीं बारा हजारांचा रिसाला त्याने रवाना केला, त्या पैकीं सातशे बावन पडले, तेव्हां समशेरखानाचे डोकें हातीं आले. इतके वर्षे औरंगजेब मराठ्यांना जिंकण्याचा उद्योग करित आहे, त्याच्या बाजूस दरसाल एक लाख माणसें, आणि हत्ती, घोडे, बैल, उंट वगैरे जनावरे दरसाल तीन लाख मरण पावलीं. एवढ्या अफाट राज्यांत आज स्थिति अशी आहे कीं, मोठमोठ्या सरदारांस सुद्धां उपास काढण्याची पाळी येते. त्यांची बायकामुळे पुष्कळदां रस्त्यांतून पोटासाठीं भिक्षा मागतात. मोठमोठ्या सरदारांच्या बायकांच्या अंगावर एक लांब चादरीपेक्षां दुसरे कांहीं एक नसतें.

२२ 'दक्षिणेंत स. १७०२ पासून ०४ पर्यंत पंजूस पडला नाहीं; आणि प्लेग सुरू होता ह्या कारणांनीं या दोन वर्षांत वीस लाखांवर लोक मेले. आईबापांना पोटासाठीं मुले विकण्याची पाळी आली. दरमुलास आठ किंवा चार आणे देऊन सुद्धां त्यांस विकत घेण्यास कोणी मिळत नसे. कोंकणासारख्या अवघड टिकाणी बादशहाच्या फौजा जाऊं लागल्या, म्हणजे केव्हां केव्हां लष्करी अधिकाऱ्यांवर असा प्रसंग येई, कीं स्वतः पीठ घेऊन कोणाच्या तरी घरीं जावें, आणि दोन रुपये मजुरी देऊन तेवढ्याची भाकरी भाजून घ्यावी. नोकरचाकरांना तर झाडाचा पाला मिळाला म्हणजे भाग्य. गेल्या पंचवीस वर्षांत बादशहाला किती खर्च लागला, आणि त्याची किती माणसें मेलीं, याची गणितच नाहीं. पण यादृळें बादशहाच्या अंतःकरणांस यत्किंचित् द्रव आला नाहीं. एखादे वेळीं पुष्कळ माणसें मरून नुकसान झाल्याची बातमी आली, म्हणजे तो जवळच्या मंडळीस म्हणे, "असा संहार होतो तेव्हांच तयमूरलंगासारखी कीर्ति मिळते."

‘खेळण्याचा वेदा चालू असतां मराठ्यांनीं बऱ्हाणपुरावर हल्ला करून तेथील मोगल अधिकाऱ्यास पकडिलें आणि शहर सर्व लुटलें. त्या अधिकाऱ्याने दंड भरून आपली सुटका केली. त्याचप्रमाणें लगेच गोवळकों-


क्यावर स्वारी करून तेथेनही पुष्कळ लूट त्यांनीं आणिली. मराठ्यांचे किल्ले काबीज केल्याची फुशारकी व बक्षिसें बादशहाकडून मिळवावीं, म्हणून कित्येक मोगल अधिकाऱ्यांनीं मराठ्यांस पैसे भरून थोडा वेळ पावेतो कांहीं किल्ले काबीज केले. स. १७०४ च्या जानेवारींत मराठे सरदारांनीं विजापुरच्या इर्दीत शिरून यथेच्छ लूट केली; आणि सर्व भागांतून चौथाइचा वसूल चोपून घेतला. लगेच त्यांनीं त्या स्वारींत पूर्व किनाऱ्यापावेतोंच्या प्रदेशांत शिरून चौथाई वसूल केली.

‘मराठ्यांच्या स्वाऱ्या त्यांजला अतिशयच फायदेशीर होऊं लागल्या. मोगलांच्या इर्दीत त्यांनीं पाय ठेविल्याबरोबर बादशहाचे अधिकारी त्यांकडे माणसें पाठवून काय रक्कम पाहिजे ती ठरवितात. मागितल्याप्रमाणें रक्कम मिळाली तर बरे, नाही तर, लगेच सर्वत्र जाळपोळ सुरू होते. इल्लीं मराठ्यांचा राजा सर्वशक्तिमान् आहे. त्याजवळ एक लाख स्वार जय्यत तयार आहेत. अशा फौजेनिशीं तो मोगल बादशहाशीं झगडण्यास मुळींच कचरत नाही. पूर्वीं जसा औरंगजेब इतर राजांस धाक दाखवी, तसा धाक इल्लीं मराठ्यांचा राजा सर्वास दाखवीत आहे.’ (मनूची पु. ४).

मनूचींच्या ह्या लिहिण्यांत पुष्कळ अर्थ आहे. मराठ्यांच्या कारभारांत दुर्हीनें प्रवेश केला नसता तर, दहावीस वर्षांत सर्व हिंदुस्थानचें राज्य काबीज करण्याची ताकद इतक्या वर्षांच्या मेहनतीनें व शिक्षणानें मराठ्यांच्या अंगीं आली होती. शौर्य व पराक्रमी माणसें व साहित्य सर्व भरपूर होतें; पण कायदा व शिस्त लावणारा नेता त्यांस नव्हता. अव्यवस्थितपणा हा मराठ्यांचा स्वभावी आहे. चालुक्यांचे वेळेपासून अद्याप पावेतो त्यांच्या ह्या स्वभावाचें प्रदर्शन इतिहासांत पदोपदीं आढळतें.

मराठे लोक स्वार्थानें कसे प्रवृत्त होत, याची उदाहरणे पुष्कळ आहेत. मावळांतल्या मुसमखोऱ्यांतले सिलीमकर देशमुख शिवाजीच्या वेळेपासून राष्ट्रीय कामगिरींत होते. त्यांचे कागद १७ व्या खंडांत छापलेले असून, त्यावरून त्या घराण्याचे उद्योग थोडेबहुत कळतात. या घराण्यास ‘हैबतराव’

सिलीमकर देशमुख.
बाळोजी 'हैबतराव'



असा किताब होता. विठोजीची मुलगी खंडेराव पानसंबळ यास दिलेली होती. (पृ. ५१७). बादशहाशी झगडण्यांत प्रतापजीने चांगलाच पराक्रम केला. 'संताजी हैबतराव किल्ले राजगडीं ठेविले होते. त्यास सालमजकुरी औरंगजेबाने परीघ घातला. गनिमाने लगट केली, ते समर्थी मशारनिव्हे यांनी तरवारेची शर्थ केली. गनिमाचा गोळा लागोन स्वामीकार्यावर ठार झाले. त्यावर तुम्ही हुजूर येऊन विनंती केली, की आपल्यास कदीम हक्क आहे, त्याखेरीज ज्यास्ती नूतन हक्क करून दिल्या, तरी योगक्षेम चालेल. आशले बाप

प्रतापजी 'हैबतराव.' स्वामिकार्यावरी पडले आहेत,

आपणही एकनिष्ठ आहों. ऐशास तुम्हास नूतन हक्क दरगांवास मोईन करून दिली असे.' (जानेवारी १७०४). अशाच मासल्याची पुष्कळ पत्रे आहेत. राष्ट्रीय भावनेपेक्षां वेतनांच्या स्वार्थी आशेने मराठे लढण्यास उद्युक्त होत होते, हे विधान अशा पत्रांतून पदोपदी व्यक्त होतें.

बादशहा किल्ले काबीज करित असतां मराठे सरदारांस एकसारखें प्रोत्साहन मिळत होतें. प्रतापराव मोरे यास धाकटे शिवाजी छत्रपति याने लिहिलें एक पत्र येणेंप्रमाणें:- 'तुम्ही व राजश्री संताजी पांदरे फौजेनिशी मलकापुरानजीक औरंगजेबाची चौकी होती ते मारिली, हे वर्तमान कळल्यावरी स्वामींनी तुम्हांस आज्ञापत्रें पाठविली आहेत. ती पावून वर्तमान कळलेंच असेल. औरंगजेब विशालगडास बिलगला, याजकरितां त्याचे कबिलाबाड मारून हमेशां गोटावर हल्ले करावे, तरीच तो बलकुबल राहतो. याजकरितां तुम्ही व जे सरदार फौज घेऊन मुकाबला लोक आपले अवघे एकदील होऊन औरंगजेबास जडून राहणें. तुम्ही

स्वामीचे एकनिष्ठ सेवक; मायेचे विश्वासू आहां, तरी या प्रसंगी साहस करून मुख्य शत्रूच्या मुकाबल्यास आलेत, ये गोष्टीनें औरंगजेब दिक होऊन थोरच कार्य होऊं आलें. प्रस्तुत स्वामीचा मुक्काम किल्ले प्रताप-गडाला आहे. बलकुबलीच्या प्रसंगास स्वामीची तोलदार फौज असली पाहिजे. औरंगजेब गनीम दगेखोर आहे. कोणे समर्थी काय विचार करील, तो कांहीं कळत नाही. त्यास तुम्ही बळकट फौजेनिशीं या तोंडें राहिलेत, तरी त्याचे वस्तु चळवळ करवत नाहीं. आजिचे प्रसंगी भरंवसा तुम्हा लोकांचा आहे, व स्वामीचे मायेचे आहां; याकरितां ये गोष्टीचे अगत्य धरून फौजेनिशीं या तोंडें राहून औरंगजेबाचे कविला गड मारून हैराण करणें. तो विशालगडचा खाल सोडी, तुम्हा लोकांच्या कीर्ति होऊन स्वामी समाधान पावत, ऐसी गोष्टी करणें. दूर प्रतें स्वारीस जाल तर हें तोंड सहजच मोकळें होईल, म्हणजे औरंगजेब एखादी फौज त्या तोंडें पाठवावयास उशीर लावणार नाही. समर्थी स्वामीसमीप तुम्हास यावया गांठ पडणार नाही. याकरितां औरंगजेबास सोडून दुसरे [कडे] सर्वथा न जाणें; समीपच राहोन स्वामी खुशाल या जागीं राहत, अशी गोष्टी करणें; राज्य रक्षणें. ” (भारत वर्ष).

बाकी किल्ले घेण्याच्या नादीं बादशहा लागला, यांत त्याचा तरी सर्व प्रकारें दोषच होता असें म्हणतां येत नाही. मराठी राज्याचा सारा प्राण काय तो त्यांचे किल्ले, जोंपर्यंत प्राणावर आघात झाला नाही, तोंपर्यंत नुसते हातपाय तोडल्यानें फार तर तें राज्य लंगडें होईल, इतकेंच; पण त्याचा जीव जावयाचा नाही. शिवाजीची सारी भिस्त किल्ल्यांवर. मराठी फौजेस किल्ल्यांचा आश्रय असल्यामुळेंच, इतके दिवस बादशहाचे हातून त्यांचा पाडाव होईना. ह्या सर्व गोष्टी बादशहास ठाऊक असल्यामुळें, व इतक्या दिवसांचे सर्व प्रयत्न व्यर्थ झाल्यामुळें, केवळ शेवटचा उपाय म्हणून तो किल्ले घेण्याच्या नादास लागला. किल्ले घेतल्याशिवाय मराठी राज्य काबीज करतां येत नाही हें खरें; पण ते आपणाला घेतां येतील कीं नाहींत, व घेतां आले तरी ते सांभाळतां येतील कीं नाहींत, याचा त्यानें विचार केला नाही. किल्ले घेण्यास व सांभाळण्यास काय काय तजविजी पाहिजेत, आपली शक्ति पुष्कळ असली तरी ती कोणत्या प्रकारची आहे, विजेप्रमाणें नाचणाऱ्या मराठी भूतांपुढें आपले बलवान् पण मिजासी

राक्षस कितीसा टिकाव धरितील, याचा त्यास अंदाज झाला नाही. औरंगजेब स्वभावतःच दुराग्रही होता. हातीं धरलेल्या कामी प्राण गेला तरी वेहत्तर; पण माघार म्हणून ध्यावयाची नाही, अशा दुराग्रहाने त्याची दृष्टि अंध झाली होती. या बाबतीत औरंगजेब व त्याचा पराक्रमी पणजा अकबर, ह्या दोघांच्या पद्धतीतील विरोध पाहून चमत्कार वाटतो. अकबराने पुष्कळ देश जिंकिले, पण दक्षिणेत अहमदनगरावरील स्वारीत त्यास नावे, तसे यश आले नाही, तेव्हां कसाबसा तो मिटवून व आपला बोज काढून राखून, तो परत दिल्लीस गेला. शहाजहानने याबद्दल बहुत तेंच धोरण ठेविले. औरंगजेबासही तसे करितां आले असतें. संभाजीस पकडल्यावर बादशहा त्यास मिरवीत दिल्लीस घेऊन जाता, तरी भागळें असतें; कदाचित् त्या योगाने दिल्लीकडील कारभारास मजबुती येऊन मोगल बादशाहीचें आयुष्य वाढलें असतें; आणि मोगल बादशहास मराठ्यांचा समाचार मार्गे पुढे घेतां आला असता. वास्तविक मोगलांचे हातून महाराष्ट्र देश जिंकण्याचें काम तडीस जाण्याजोगें नव्हतें. बादशहाचा आपल्या सरदारांवरील बेभरंवसा, हिंदु धर्म बुद्धिण्याचे त्याचें वेड, विजापुर व गोवळकोंडा यांच्या फौजेतील रिकाम्या लोकांचा सुळसुळाट, दक्षिणच्या मोगली अंमलांतील अव्यवस्था, वसूल गोळा होण्याची मारामार, लोकांच्या मनाची एकंदर अस्वस्थता, बादशहाबद्दल त्यांच्या मनांत अपूज्यबुद्धि, व मुख्यत्वेकरून महाराष्ट्रासारख्या पहाडी प्रदेशांत काम करण्याची मोगल फौजेची असमर्थता, इत्यादि अनेक कारणांनी बादशहाचे हेतु विफल झाले.

सन १६८९त भयंकर आपात सुरू झाला, त्याचें आतां बहुतेक निरसन होत आलें होतें. सन १६८३ त औरंगजेबाने महाराष्ट्रांत पाऊल ठेवल्यापासून आजपर्यंत मराठे लोकांचे प्रयत्न केवळ स्वसंरक्षणापुरतेच होते. शत्रूवर चाल करण्याचा प्रसंग आलाच, तर तो केवळ स्वतःचा बचाव करण्यापुरताच असे. बादशहा मराठ्यांचे वाटेस न जाता, तर तेही त्याचे वाटेस फारसे गेले नसते. पण हा प्रकार राजारामाचे मृत्यूनंतर बदलला. राज्याचा धनी अल्पवयस्क, राज्यकारभार बाईच्या हातांत, अशी स्थिति असल्यामुळे सर्वांनी भगीरथप्रयत्न करून, बादशहाची तिरपिट उडवून द्यावी, असा मराठ्यांनी निश्चय केला. वाटेल तसें वर्तन कर-

प्यास ताराबाईकडून सर्वांस पूर्ण मुभा मिळाल्यामुळे, जो तो ह्या राष्ट्रीय कामांत मी मी म्हणत पुढें झाला. एकदां तलवार गाजवून आपलें व आपल्या घराण्याचें विरंतन कल्याण करून घेण्याची संधि हीच आहे, असें प्रत्येकास वाटूं लागलें. तेव्हां केवळ स्वतःच्या बचावाचे प्रयत्न सोडून त्यांनीं शत्रूचा निःपात करण्यास सुरवात केली; आणि शिवाजींच्या मृत्यूनंतर बीस वर्षांनीं मराठ्यांनीं बचावाचें युद्ध सोडून चढावाचें युद्ध हातीं घेतलें, त्याचें वर्णन प्रॅटडफूर्ने देणेंप्रमाणें केलें आहे. 'मराठ्यांचें सामान म्हटलें म्हणजे, थोडीशी कादाभाकरी व एक घोंगडी एतें काय तें असे. उन्नीं कोठें उतरले, तर ते पांढ्यांचे लगाम हातांत धरूनच घोंगडी पसरून त्यावर काहीं वेळ अंग टाकून राहत. त्याचप्रमाणें दिवस दोन प्रहरीं कांहीं खाण्याकरितां किंवा ऊन टाळण्याकरितां ते उतरले, म्हणजे पांचपाच सहासहा जण एखादें झाडझड असलें तर त्याचे छायेखालीं उतरत. परंतु उघडें मैदानच असलें तर ते जमिनीत भाले रोवून त्यांस ते आपले घोडे बांधून, भाट्यांचे दोकांवरून एखादी घोंगडी आडवी पसरून देत; व तिच्या लहानशा छायेत फक्त डोकी ठेवून बाकी सर्व अंगास दुपारचें जयर ऊन लागत असतांही जमिनीवर घोरत पडलेले आढळत. आपल्या तरवारीस मात्र ते कधीं विसरत नसत. त्या ते कुशीशीं ठेवीत. त्यांजवळ उंट, बैल वगैरे कांहीं नसून फक्त लहान, खुरी, चरळ व कंटक अशी तट्टे असत. मिळालेली लूट त्यांवर लावून, ती ते फार जलदीनें लांबवीत. येणेंप्रमाणें मराठ्यांची फौज अगदीं सुटसुटीत असल्यामुळे, मिजासी व काहीं अशीं बेकैद अशा बादशहाच्या फौजेस तिचा पाठलाग करणें कठीणच पडे. त्यांतूनही ती कधीं गांठली जाऊन तिचा पराभव झालाच, तर तिचें नुकसान तें काय होणार ? व तिचें सामानसुमान मोगलांचे हातीं तें काय लागणार ? उलट पर्शी मोगलांचे फौजेचा पराभव झाला, म्हणजे लुटीनें मराठ्यांची चंगळ उडून मोगलांचे हाल होत.' (भाग १ पृ. ३३८). अशा ह्या कट्ट्या मेहनतीचें फळ मराठ्यांस मिळालें, ह्यांत नवल तें कोणतें ?

झुल्लिकारखान व बेदरतखत यांचे हाताखालीं बादशहानें उतरसरहद्दी-कडे फौज पाठविली होती, ती पांच सहा वर्षेपर्यंत मराठ्यांचे पाठीवर होती. राजारामास तिनें च परत फिरविलें. जाधव, भोसले, निंबाळकर, दामाडे वगैरे सरदारांचे मार्गें लागून त्यांचा कित्येक वेळां तिनें पराभवही केला. परंतु

मराठी फौजेचा पराभव म्हणजे कांहींच नाही; उलट कित्येक वेळां ते मोगल फौजेचाच पराभव करून स्वतःचा पाहिजे तसा पायदा करून घेत. येणेंकरून मराठ्यांच्या टोळ्या जिकडे तिकडे बळावत चालल्या. बादशहा उत्तरोत्तर हिंदुस्थानांतून ज्यास्त खजिना मागवूं लागला; पाळत राखून तो खजिना मराठे एकदम पळवून नेत, मोगल टोळ्यांची बातमीही एकमेकांस पोचूं देत नसत.

सन १७०२ पासून मराठ्यांनी ह्या युद्धांत चढाई सुरू केली. मन्गूची म्हणतो, स. १७०५ त मराठ्यांचे चाळीस हजार स्वार मोठी दौड करून झपाट्याने सुरतेवर आले; आणि तेथून भडोचपर्यंत सर्व मुलूख त्यांनी लुटला. त्यांजवर नजरअलीखान व ख्वाजा हमीद हे दोन मुसलमान सरदार सहा हजार फौजेनिशीं चालून आले. त्यांच्या फौजेचा मराठ्यांनी फत्ता उडविला; त्या दोघांस कैद केले; आणि आठ लाख रुपये दंड घेऊन त्यांस सोडिले. मन्गूची म्हणतो; ही स्वारी स १७०३-०४ साली झाली. (पु. ४-४६). त्या वर्षी त्यांनी सुरत व बन्हाणपुर ही शहरे लुटली, आणि खंडण्या वसूल केल्या. ही शहरे म्हणजे मोगल बादशाहीच्या दक्षिणेंतील राजधान्याच होत. यानंतर त्यांचें पाऊल पुढेंपुढेंच पडत चाललें. धनाजी जाधव, हिंदुराव व राणोजी घोरपडे ह्यांनी दक्षिणेकडील सर्व मुलूख कबजांत आणिला (स्कॉट वॉरिंग). सन १७०५ साली ते प्रथमतः नर्मदा नदी उतरून मालव्यांत शिरले. इकडे वन्हाड, खानदेश, गुजराथ हे प्रांत तर त्यांनी अगदी आपलेसेच करून टाकिले. ह्या भयंकर खबरा बादशहास पोचून त्यानें झुल्फिकारखान, गाजीउद्दीन व अजीमशहा यांस अनुक्रमें माळवा, वन्हाड व गुजराथ ह्या प्रांतांत खाना केले. परंतु त्यानें फारसा उपयोग झाला नाही. मुसलमानी फौजेच्या अंगी आतां लढण्याचें प्राण राहिलें नव्हतें. फार दिवस कष्ट सोसल्यानें त्यांस युद्धाचा तिटकारा आला होता. शिवाय बादशहा आतां थोड्याच दिवसांचा सोबती आहे, असें सर्वास वाटूं लागल्यामुळे, पुढे काय भानगडी होतात, तें पाहण्याकडे पुष्कळांची नजर लागली होती. तेव्हां बादशहाची अगदीच नाउमेद झाली. मराठ्यांची लुटालूट त्यांस मुळीच बंद करितां येईना. बरे, मराठे तरी नुसती लूट करून स्वस्थ बसत नसत. 'त्यांनीं जिकडे तिकडे आपला कायमचा अंमल बसविण्यास सुरुवात केली. जो जो मुलूख

त्यांचे हार्ती लागे, त्यांत बादशाही अंमलाप्रमाणें आपला अंमल सुरू करून सुभेदार, कमाविसदार, राहदार वगैरे अधिकारी त्यांनी नेमिले. सुभेदार म्हणजे प्रांताचा मुख्य. त्याच्या ताब्यांत सर्व फौज असावयाची. एखादें लंमाण बादशहाकडे येत आहे, अशी बातमी लागतांच, तो सुभेदार सहा सत्ति हजार लोक घेऊन तें लंमाण लुटून आणीत असे. तो आपले कमाविसदार चौथाई वगैरे गोळा करण्याकरितां पाठवी; आणि जमीनदार व फौजदार लोक चौथाई देण्यास हरकत करीत, त्या ठिकाणीं सुभेदार स्वतः जाऊन शहरें व गांव जमीनदोस्त करून, कमाविसदारांचा पाठपुरावा करी. राहदाराकडे दस्तुरीच्या नाक्यांवर बसून, गाढ्या व जनावरें यांजपासून कर घेयाचें काम होतें. याप्रमाणें दक्षिणेंत गुजराथेंत अहमदाबादपर्यंत, आणि माळव्यांत उजनीपर्यंत मराठ्यांनी आपला दरारा बसविला. (एल्यट, खाफीखान, भा. ७, पृ. ३७४-३७७). मराठ्यांनी गुजराथच्या फौजेची तिरपिट उठवून दिली, त्याचें खाफीखानानें दिलेलें वर्णन वाचण्यालायक आहे.

५. वाकिनखेडें, पण्या नाइकाचा दंगा.*-(फेब्रुवारी ८-एप्रिल २७, १७०५).—प्रस्तुत प्रसंगी बादशहाची दुर्दशा कशी होत चालली होती, हें दाखविण्यास ह्या दंग्याची हकीकत फार उपयोगी आहे. खाफीखानानें ह्याजबद्दलचा वृत्तान्त सविस्तर दिला आहे. रायचूरच्या वायव्येस कृष्णा व भीमा या नद्यांचे मध्ये सागर व वाकिनखेडें असे दोन लहानसे किल्ले आहेत. हे दोन किल्ले पेम नाईक नांवाच्या घेड जातीच्या एका शूर पाळेगाराच्या ताब्यांत होते. ह्या पाळेगारानें गोवळकोंड्याच्या युद्धांत कुत्बशहास मदत केली होती. म्हणून बादशहानें त्याजवर फौज पाठवून त्याचा सागर किल्ला काबीज केला होता. पण्या नाईक नांवाचा पेम नाइकाचा एक पुतण्या होता; त्यानें रायचूर काबीज करण्यांत बादशहास चांगली मदत केल्यामुळे, त्यास मनसब मिळालेली होती. वाकिनखेड्याचे बर्कदाज, फार कुशल म्हणून प्रसिद्ध होते. पेम नाइकाकडून सागरचा किल्ला काबीज केल्यावर, तो बादशहानें पण्या नाइकास दिला; तेव्हांपासून पण्या नाइकानें आपली सत्ता व शक्ति पुष्कळ वाढविली,

* ह्याची निरनिराळीं नांविं आढळतात. पेम नाईक-डफ्, पुणाप्पा-वि. झा. वि., पुनापा-पारसनीस. मुळांत खाफीखानाचें नांव घेतलें आहे.

आणि लांच भरून नम्रतेचीं पत्रें लिहून व अनेक युक्त्या योजून, त्यानें आपला पुंडपणा बादशहाचे नजरेस येऊं दिला नाहीं. असें करून दारू-गोळा, किंठे, फौज, हत्यारे इत्यादि गोष्टी तो एकसारखा वाढवीत होता. असें होतां होतां वाकिनखेज्याची गणना मजबूद किल्ल्यांत होऊं लागली; आणि पन्था नाइक उघडपणें मराठ्यास मिळाला. इकडे पेम नाइकाचा मुलगा जगनाईक, यास बादशहानें पेम नाइकाचा वारस म्हणून वाकिनखेज्याचा अधिकार दिला; पण पन्थानें जगनाइकास मुळींच दाद दिली नाहीं. म्हणून बादशहानें अजीमशहास त्याजवर पाठांवलें. इकडे पन्थानें अजीमशहास भला मोठा लांच भरून वाटेस लाविलें, आणि पुनः तो पहिल्याप्रमाणेंच दांडगाई करूं लागला. तेव्हां गाजीउद्दीनखान अफरोजंग ह्यास बादशहानें त्याजवर पाठाविलें असतां, तोही लांच घेऊन परत आला. पुनः पन्था नाइकाचा त्रास दुःसह होऊं लागला, तेव्हां सन १७०५ च्या आरंभीं बादशहानें पुण्याकडील मुकाम हालवून स्वतः वाकिनखेज्यावर स्वारी केली. त्या वेळीं पन्था नाइकानें आपला बंदोबस्त चांगलाच केला होता. तारावाईकडून त्यास मदत आली होती. घनाजी जाधवाचें व त्याचें चांगले सख्य असून जाधवाचीं मुलें माणसें वाकिनखेज्यासच होती. ह्या प्रसंगी पन्था नाइकानें बादशहाशीं मोठ्या जोराचा झगडा केला. किल्ल्यांतून बादशहाचे फौजवर असा कांहीं मारा चालविला, कीं बादशहाचे असंख्य लोक प्राणास मुकले पुढें किल्ला कारीज हाण्याची वेळ आली. इतक्यांत घनाजी जाधव, हिंदुराव थोरपडे व दुसरे सरदार पन्था नाइकाचे मदतीस येत आहेंत, अशी बातमी आली. तेव्हां बादशहाचे फौजेन गोंधळ उडून गेला. मराठ्यानां येऊन त्यांस गडिले आणि बादशहाच पुष्कळ लोक ठार मारिले. तथापि वेढा चालूच होता. पन्था नाइकाचा भाऊ सामशंकर यानें बादशहास शरण जाऊन आपल्या भावाबद्दल माफी मागून, किल्ला स्वाधीन करण्याचें कबूल केलें. त्याप्रमाणें बादशहाचे सरदार किल्ल्यावर गेले. त्यांतबरोबर पन्था नाइकानें बादशहाकडे यावें असें ठरलें होतें. परंतु आजाराचें टांग करून दोन दिवस पन्थानाईक कोणास भेटलाच नाहीं. तिमरे दिवशीं असें समजलें, कीं पन्था नाईक किल्ल्यांत नाहीं. पुढें किल्ला ताब्यांत देण्याच्या निमित्तानें सोमशंकर वर आला व त्यानें किल्ल्यांत आलेल्या मुसलमान

सरदारांस अटकें ठेवून, पुनरपि युद्धाची तयारी केली. शेवटीं झुल्लिका-
रखान बादशहाचे मदतीस आला, आणि मोठी शिकस्त करून त्यानें
किल्ला काबीज केला; पण त्यापूर्वी किल्ल्यांतील लोक सर्व चांजवस्त घेऊन
व घरांस आग लावून चोरवाटेनें बाहेर पडून मराठ्यांस मिळाले होते.
याप्रमाणें किल्ला ताब्यांत आला, पण त्यापासून बादशहास कांहींच लाभ
झाला नाहीं. बादशहानें वाकिनखेड्याचें नांव रहमानबक्ष असें ठेविलें.
तेथून बादशहाची फौज तीन कोसांवर कृष्णेच्या कांठी देवापुर येथें मुक्का-
मास गेली. तेथें सिद्दगड किल्ला मराठ्यांनीं परत घेतल्याची बातमी बाद-
शहास पोचली. ह्या वाकिनखेड्याच्या इल्ल्यांत चिंकिलीजखान ऊर्फ
प्रसिद्ध निजामुल्मुल्क हा बादशहाचे बाजूस लढत होता.

६. शाहूची कैद व सुटकेचे प्रयत्न.—येसूबाई व शाहूही हा
काळपावेतो बादशहाच्या स्वारीबरोबर हिंडत होती. सन १७०२ सालीं
त्यांची पुरस्कर्ती बेगमसाहेब मरण पावली, तरी शाहूच्या व्यवस्थेंत कांहीं
कमी पडलें नाहीं. हातीं घेतलेल्या युद्धाचा निकाल लागेपर्यंत, शाहूची
कांहीं कायमची व्यवस्था करण्याचा विचार बादशहानें केला नाहीं. उलट
शाहू ताब्यांत असल्यानें त्याचा मराठ्यांवर एक प्रकारचा दाब होता; पण
ह्यापासून बादशहास कांहींच फायदा झाला नाहीं. जोत्याजी केसरकर
नेहमी शाहूजवळ असे. (पृ. ६०५). शाहूचें बाळपणचें शिक्षण जोत्याजी-
चेच देखरेखीखालीं त्या वेळच्या मानानें झालें. हा जोत्याजी मौजे
पुनाळ, प्रांत पन्हाळा, येथील पाटील होता. (भारतवर्ष). बादशहाच्या
स्वारींत ज्या विपत्ती इतरांस भोगाव्या लागत, त्या शाहूसही भोगाव्या
लागत. परळीचा किल्ला काबीज झाल्यावर बादशहाची छावणी पावसानें
इतकी भिजून चिंब झाली, कीं जोत्याजी केसरकर यानें तेळांत कांकडे
भिजवून शाहूस भात करून घातला. याप्रमाणें नेहमीं छावणींत असूनही
शाहूस कधीं तलवार गाजविण्याचा प्रसंग बादशहानें येऊं दिला नाहीं.
त्याचे सर्व दिवस कारागृहवासांत असल्याप्रमाणें गेले. त्याच्या खाण्यापि-
ण्याचे हाल झाले नाहींत हें खरें; पण सुखोपभोगामुळें त्याचा स्वभाव
शांत, स्वस्थ व थोडासा निर्वीर्य बनला. नाहीं तर शिवाजीचा नातू व
संभाजीचा पुत्र असून दोघांचीही चरित्रें डोळ्यांपुढें असतां तो इतका
स्वास्थ्यप्रिय बनला नसता. त्यानें पुढें सर्व स्वाग्या आपल्या सरदारांवर सोंपवून

पेशवे, दाभाडे, गायकवाड, शिंदे, होळकर इत्यादिकांस पुढें येण्यास अवसर दिला. तो साहसप्रिय असता तर त्या स्वाऱ्या त्यानें स्वतःच केल्या असत्या, आणि मराठे सरदारांत फाटाफूट व वैमनस्यें उत्पन्न होण्यास अवकाश न देतां, आणि कोणासही स्वतंत्र वागूं न देतां, त्यांजकडून राज्याचीं कामें घेऊन, मराठशाहीच्या संस्थापकाचे स्तुत्य हेतु तडीस नेले असते. या दृष्टीनें पाहिलें, तर शाहूच्या या सुखाच्या कैदेनें त्याचें स्वतःचें, त्याच्या घराण्याचें, व एकंदर राष्ट्राचें मोठें नुकसान झालें. संभाजीच्या क्रूर वधानें राष्ट्राचें नुकसान झालें नाहीं, इतकें शाहूच्या कैदेनें नुकसान झालें. बाकी शाहूस कैदेत ठेवल्यापासून बादशहाला लाभ झाला नाहीं. संभाजीचा वध न करतां, त्यास तो कैदेत ठेवता, तर बादशहास थोडा बहुत फायदा झाला असता. शाहू अकलेनें कमी नव्हता. मराठशाहीतील घडामोडींचें तो लक्षपूर्वक अवलोकन करीत होता. त्याचे राजारामाशीं अंतस्थ व्यवहार चालू होते. भक्ताजी हुजरे व बंकी गायकवाड हे नेहमीं ह्या दोघांचे निरोप आणि वातव्या एकमेकांस कळवीत असत. सन १६९६ त बादशहाचे छावणीवर छापा घालून, राजारामानें शाहूस सोडविण्याचा प्रयत्न केला, पण तो साधला नाहीं. त्या छाप्यानें बादशहा एकदम सावध झाला. मराठ्यांशीं लढण्याची नवीन व्यवस्था करून, त्यानें स्वतः कंबर बांधिली. तरी शाहू परत येण्याची योग्य संधि पाहतच होता. त्यानें आपल्या पोटांतील गोष्ट कधींही बादशहास कळूं दिली नाहीं. राजाराम आपला शत्रु आहे, असेंच त्यानें बादशहास भासविलें; आणि नेहमीं बादशहाची मर्जी सुप्रसन्न ठेवून, आंतून सुटकेचे इलाज चालू ठेविले. एकदां शाहूस आपले स्वाधीन करण्याविषयीं राजारामानें बादशहाकडे मागणी केली असतां, बादशहा शाहूस थट्टेनें म्हणाला,—‘मी तुम्हांस तुमचे काकांकडे पाठवितों, जातां काय?’ त्यावर शाहूनें उत्तर दिलें, ‘आमचे काकांचा पूर्वीपासून स्वतः राज्य करण्याचा इरादा आहे. आमचे वडिलांस कैदेत ठेवून, स्वतः राज्य घेण्याचे प्रयत्न त्यांनीं केले; रायगडावर आपलें धरणें आलें, तेव्हां आम्हांस एकटे सोडून जिंजीकडे गेले; आणि आतां पुनरपि आम्हांस आपले तान्यांत घेऊन कैदेत मात्र ठेवितील; तर आपण त्यांचें पारिपत्य करून, आम्हांस राज्यावर बसवाल तेव्हांच राज्य करूं.’ पुढें राजारामाचे मृत्यूची बातमी शाहूस कळली, तेव्हां त्यास

अतोनात दुःख होऊन तांप आला; पण बादशहा त्याच्या समाचारास गेला असतां, हें दुःख काकाबदल आहे, असें त्यानें बादशहास सांगिलें नाहीं.

सन १६९९ च्या सुमारास बादशहानें शाहूचें लग्न केलें, त्या वेळेस तो १९ वर्षांचा होता. हें लग्न बहुशः ब्रह्मपुरीसच झालें असावें. त्या वेळीं बेगम जिवंत होती, तिनेंच तें लग्न जुळवून आणिलें. जोत्याजी केसरकर व मोरोपंत सबनोस, यांनीं बादशहाच्या तऱ्यांतील सरदारांच्या दोन मुली पसंत केल्या. एक रस्तुमराव जाधव यांची कन्या अंबिकाबाई (पृ. ६२३), व दुसरी कण्हेरखेडचे सिंदे यांची कन्या सावित्रीबाई. बादशहानें पुष्कळ खर्च करून, सभारंभ मोठ्या थाळाचा केला. या प्रसंगीं बादशहानें वधूस पाहण्याची इच्छा दर्शविली असतां, विरूबाई म्हणून एक सुरेखशी दासी त्याजकडे पाठवून हीच शाहूची बायको, असें त्यास समजाविलें, आणि आपल्या पडदपोशीचा मान येसूबाईनें राखिला, अशी गोष्ट प्रचलित आहे. बादशहानें शाहूस ममतेनें वागविलें होतें, आणि शाहूही घरच्या माणसांपैकीच गणला जात होता. लग्नप्रसंगीं बादशहानें शाहूस अकलकोट, इंदापुर, सुपें, तारामती व नेवासें ह्या पांच परगण्यांची जहागीर करून दिली, आणि एक सोन्याची तलवार, रायगडाचा पाडाव करून आणिलेली शिवाजीची भवानी तलवार, आणि अफझलखानाची तलवार अशा तीन तलवारी बक्षीस दिल्या. येणेंप्रमाणें शाहू व येसूबाई खूप झाल्यानें पुढें मागे त्यांनीं आपणांस दगा देऊं नये, असा बादशहाचा मनोदय होता. बादशहानें विरूबाईसहवर्तमान शाहूस आशीर्वाद दिल्यावरून, तिलाही शाहूनें विशेष कृपा दाखवून खासगीत ठेविलें. मरेपर्यंत शाहूचा तिजवर लोभ होता.

अमात्य बावडेकर (पृ. ३७०).

नारोपंत (मालोजीजवळ).

सोनोपंत (शहाजीजवळ).

निळोपंत. (१६४७-१६७२). आबाजी

नारोपंत

रामचंद्रपंत. (१६७२-१७२०)

राजारामाचे पश्चात् मराठ्यांच्या सर्व कारभाराचें ओशें, रामचंद्रपंतावर होतें. तो आपली कामगिरी फारच नेकानें बजावीत होता. राजारामाचें स्मरण त्यानें कोणास होऊं दिलें नाहीं. शाहूनेंही ताराबाई व राजसबाई यांस प्रणाम व शिवाजीची—

आशीर्वाद कळवून, शिवाय पंतास असें लिहिलें, कीं 'काकांचे ठिकाणीं तुम्ही आहां. आम्हास नेण्याचा उद्योग करीतच आहां, काकासाहेबांनीं राज्य रक्षण केलें, तें आपण रक्षावें, श्रीकृपें सुदिन प्राप्त होईल.' ह्या पत्रानें पंताचे मनांत शाहूविषयीं अनुकूल ग्रह उत्पन्न झाला. त्यानें शाहूच्या सुटकेबद्दल प्रयत्न केले, पण ते सफल झाले नाहींत.

सन १७०५ त बादशहाकडूनच शाहूच्या सुटकेचा एक प्रयत्न झाला. त्या वेळीं त्याचा मुकाम विजापुरास असून त्याची अगदीं नाउमेद झाली होती. दिवसेंदिवस त्याच्या अडचणी वाढत होत्या; आणि फौजेचा पगार तुंबल्यामुळें लोकांनीं त्यास मंडावून सोडिलें होतें. सर्वांचे डोळे पुढील व्यवस्थेकडे लागले होते. विशेषतः त्याच्या पुत्रांत अंतस्थ कलह सुरू होते. बादशहाची मर्जी कामबक्षावर होती. कामबक्षाचे मनांत विजापुराकडे स्वतंत्र राज्य स्थापवें, असे विचार घोळत होते. हा उद्देश तडीस जाण्यास मराठ्यांची अनुकूलता त्यास पाहिजे होती. ह्यावरून त्यानें व इतर सरदारांनीं बादशहास सुचविलें, कीं शाहूची सुटका करून त्यास आपला मांडलिक म्हणून मराठ्यांचे गादीवर बसविल्यास, त्या लोकांची समजूत होऊन, युद्ध बंद होईल; व बादशहास आराम मिळेल. मराठे पादाक्रान्त तर होत नाहींत, तेव्हां ते आपली ताबेदारी पत्करितील तरी पुष्कळ, असें बादशहास वाटून त्यानें कामबक्षास मराठ्यांशीं बोलणें करण्यास हुकूम दिला; आणि शाहूस त्याचे ह्वालीं केलें. राजपुत्रानें धनाजी जाधव याजकडे वकील पाठवून शाहूचे सुटकेबद्दल बोलणें सुरू केलें. बरीच वाटाघाट होऊन ठरलें, कीं दक्षिणेंतील सहा सुभ्यांवर बादशहानें मराठ्यांस सरदेशमुखीचा हक्क देऊन त्यांनीं सर्व मुलखाचा बंदोबस्त राखावा; आणि हें ठरविण्यासाठीं ताराबाईच्या मुख्य सरदारांस पत्रें पाठवून बोलावून आणावें. त्यांनीं बादशहाची ताबेदारी कबूल करून शाहूस आपल्या ताब्यांत घ्यावें. ह्याप्रमाणें पत्र लिहिल्यावर व ह्या वाटाघाटीची बातमी इतर सरदारांस लागल्यावर, ते धनाजीच्या लष्करांत गोळा होऊं लागले, आणि आपणासही कांहीं हक्क मिळावे, अशी त्यांस इच्छा उत्पन्न झाली. नंतर सर्व सरदारांनीं मिळून बादशहास अशी आणखी एक अट सांगितली, कीं सत्तर मराठे सरदारांस बादशहाकडून सन्मानाचे पोषाख मिळावे. बाद-

शहानें मोठ्या नाखुशीनें ही व्यवस्था कबूल केली. परंतु ती अमलांत येण्याच्या पूर्वी बादशहाचे छावणीनजीक मराठे सरदारांचा जमाव वाढत चालला; आणि त्यांच्या मागण्या उत्तरोत्तर जास्त तोण्याच्या होऊ लागल्या. वास्तविक ठराव असा होता, कीं कामबक्षानें शाहूस बरोबर घेऊन, आपल्या छावणीपासून चार पांच कोसांवर मराठे सरदारांस जाऊन भेटावें. तेथें शाहूची व सरदारांची बोलणी व्हावी. नंतर सरदारांनीं कामबक्षास प्रणाम करून त्याच्या स्वाधीन व्हावें; आणि त्याजबरोबर बादशहाचे छावणींत घेऊन त्यांनीं पोषाख घ्यावे, व नंतर तेथून शाहूस घेऊन निघून जावें. परंतु हा ठराव अमलांत आला नाहीं. मराठ्यांचा जमाव बलवान् होऊन ते परस्पर शाहूस घेऊन जातील, आणि आपल्या हातचा डाव जाईल असें बादशहास वाटून, त्यानें हा तह मोडून टाकिला. इकडे मराठेही बादशहाची शक्ति ओळखून असल्यामुळे, त्याची ताबेदारी पत्करण्यास तयार नव्हते.

मनूची म्हणतो, असाच प्रयत्न पुढें एकदां झाला. त्याची हकीकत अशी. सगळे उपाय हरल्यावर शेवटचा उपाय म्हणून औरंगजेबानें शाहूस इतके दिवस मोठ्या बंदोबस्तानें जवळ बाळगिलें होतें. विजापुर कर्नाटक वगैरे प्रांतांचें राज्य मुलगा कामबक्षाचे हवाली करून, आपण निघून दिल्लीस जाणार, असें त्यानें जाहीर केलें. शाहूस त्यानें मोकळा केलें; त्यास पोषाख व सप्तइजारी मनसब दिली, आणि कामबक्षाचे आज्ञेत वागून दक्षिणचें राज्य करीत जा, असा त्यास हुकूम केला. त्यासाठीं कांहीं प्रांत त्यास तोडून दिले, आणि कांहीं प्रांतांवर चौथार्ह वसूल करण्याचा हक्क त्यास दिला. (याची फर्मानें ग्रॅंटडफ्नें दिली आहेत). शाहूचे तंबू बादशहाचे आवारांत असत. ता. ६ फेब्रुवारी स. १७०६ रोजी झुल्फिकारखानाच्या छावणी शेजारी शाहूस स्वतंत्र मुकाम देऊन तेथें त्यास राहण्यास पाठविलें; आणि मराठे सरदारांनीं येऊन शाहूस मिळावें, असा पुकारा केला. पण या युक्तीनें कोणीच फसले नाहींत; आणि शाहूकडे कोणी आलेही नाहींत. शाहू मोकळा झाला होता, परंतु त्याजवर नजर ठेवण्यास झुल्फिकारखानास आंतून ताकीद होती. (मनूची ३, ४९८; ४-२४५).

७. औरंगजेबाचा शोचनीय अंतकाळ, (शुक्रवार, फेब्रुवारी २०, १७०७).—किल्ले काबीज करण्याचे बाबतींत औरंगजेबास कसें अप-

यश येत गेलें, हें मागें सांगितलेंच आहे. जसजसां किल्ले काबीज करीत तो पुढें गेला, तसतसे मराठे मागून तेच किल्ले परत घेत चालले. मोगल पुढें व मराठे मागें अशी शिकार सुरू झाली. रामचंद्र नीलकंठानें पन्हाळा व पवनगड हे दोनही किल्ले घेतले; आणि ताराबाईनें आपला कायमचा मुकाम पन्हाळ्यावर केला. सातारा व वसंतगड हे किल्ले परशुराम त्रिवर्कनें मोठ्या युक्तीनें घेतले. सातारा घेण्यांत अण्णाजीपंत नांवाच्या कारकुनानें वैराग्याचे वेपनें मोगलांचे शिबंदींत शिरून चांगली मदत केली. सिंहगड, रायगड व राजगड हे शंकराजी नारायणानें परत घेतले. सारांश, बादशहानें शेवटची म्हणून जी मोहीम मोठ्या भरंवशानें सुरू केली, ती याप्रमाणें अगदींच निरूपयोगी झाली. तशांत पन्हाळा व सिंहगड हे किल्ले मराठ्यांनीं परत घेतल्याचें वर्तमान ऐकून बादशहास अतोनात दुःख झालें. त्यानें त्याचें दुखणें वाढलें. वाकिनखेडें जिंकून बादशहा विजापुराकडे परत येत होता. शत्रूंच्या मुलखांत अजारी पडल्यानें त्यास मोठी धास्ती पडली. कांहीं दिवस त्याचें दुखणें जोरांतच होतें. तथापि लोकांनीं घाबरूं नये व गवगवा करूं नये, म्हणून तो कधीं कधीं दुखणेकरी असतां तसाच दरबारांत येई. या वेळीं बादशहा मरण पावला असता, तर त्याच्या लोकांपैकीं एकही इसम मराठ्यांचे तावडींतून वांचता ना (एल्यट, खाफीखान, ७, पृ. ३८३). परंतु तो ह्या दुखण्यांतून बरा झाला, व पुनः बहादूरगडास आला, त्या वेळीं विजापुराकडील प्रांताचा कारभार त्यानें चिकिलिजखान यास सांगितला. अजारी पडण्यापूर्वीच सिंहगड परत घेण्याकरितां त्यानें हमीदुल्लाखान (तर्बियतखान, वि. ज्ञा. वि.,) यास पाठविलें आणि त्याचें साह्य करण्यास झुल्फिकारखान यास जाण्याविषयी आज्ञा केली. ह्याप्रमाणें किल्ल्यांचें काम चालू होतें.

मराठमंडळांत दुफळी करण्याचे बादशहाचे प्रयत्न चालले होते. त्यासाठीं शाहूचें मोहरें त्यानें आपल्या हातांत कायम ठेविलें होतें. झुल्फिकारखान सिंहगड घेण्यास गेला, त्या वेळीं त्यानें शाहूस त्याचेबरोबर दिलें. शाहूस एकदम सोडून देऊन युद्ध मिटविण्याचाही विचार त्याच्या मनांत आला, पण तसें करण्यास त्यास धीर होईना. त्यानें शाहूकडून तूर्त मुख्य मुख्य मराठे सरदारांस पत्र लिहवून शरण येण्यास सांगितलें. परंतु शाहू अगदींच परतंत्र असल्यामुळें, ह्या पत्रांत कांहीं तरी कपटभाव असावा,

असें मराठे सरदारांनीं ताडिले, त्या खेऱ्या पत्रांस कांहींच मान दिला नाही, आणि लुटालूट करण्याचा आपला क्रम चालूच ठेविला. याप्रमाणें सर्व युक्त्या फसल्या. तेव्हांच युद्धाचा नाई सोडून बादशहा अहंमदनगराकडे वळला. तेथें तरी सुरक्षित कसे पोचतो, याची त्यास धास्तीच होती. या वेळीं तर मराठ्यांनीं अगदीं कमाल करून सोडिली. मार्गांत त्यांनीं त्याजवर हल्ला केला. तेव्हां त्यांचा बंदोबस्त करण्यासाठीं बादशहानें हमीदुद्दीन यास पाठविलें. पण हमीदुद्दीन यासच मराठ्यांनीं पकडून नेलें; आणि बादशहाच्या सरसामानावर हल्ला करून लूटही पुष्कळ घेतली. तेव्हां थोडक्यांत चुकलें. पाठीमागून स्वतः बादशहा येत आहे, ही खबर मराठ्यांस नव्हती. नाहीं तर, त्यांना त्यासच कैद केलें असतें. त्याच्या फौजेतील सर्व लोकांस मराठ्यांचा मोठाच धाक वाटे. अवजड सामान वाहून नेण्यास जनावरेंही पुरेशीं नव्हतीं. खजिना खलास झालेला. तशांत त्याचे पदरीं बेहमानी लोक फार. ते असें म्हणत, कीं 'आमच्या ह्या अन्नदात्या बादशहास खुदा असाच पुष्कळ वर्षे वांचवून युद्ध असेंच चालू ठेवो; आणि आमची पोळी चांगली पिको.' वीस वर्षांमागे विजयध्वज फडकवित दक्षिणदिग्विजय करण्यास बादशहाचें लष्कर निघालें, त्याची ही आज हीन दशा! खान-इ-आलम (संभाजीस पकडणारा इखला-खान) यानें मराठ्यांशीं निकरानें लढून, बादशहास कसें बसें सुखरूप अहंमदनगरास आणिलें. तथापि मराठ्यांनीं नेट धरला असता, तर बादशहा त्यांचे हातांत सांपडला असता. अहंमदनगरास त्यास खबर आली, कीं झुल्फिकारखानानें सिंहगड काबीज केला. खानास त्यानें आपल्या भेटीस बोलाविलें. इतक्यांत मराठे बादशाही छावणीच्या आसपास विरट्या घालू लागले. त्यांच्या बंदोबस्ताचें काम बादशहानें झुल्फिकारखानास सांगितलें. तेव्हां मराठे भीमा उतरून आपल्या मुखांत गेले. इतक्यांत वाकिनखेड्यास पण्या नाईक पुनः बळावल्याची बातमी आली. संताजीचा भाऊ वहिरजी घोरपडे त्या नाइकास मिळाला. संताजीचे मुलगे व पुतण्ये हे बरेच दिवसांपासून विजापुर, बेदर, कलबुर्गा वगैरे प्रांतांत स्वतंत्रपणें लुटालूट करीत होते. ते ताराबाईस मिळून नव्हते, म्हणून धनाजी त्याजवर चालून गेला. ह्या प्रसंगीं घोरपडेयांशीं मसलत करून मराठ्यांमधील दुफळी वाढविण्याची बरीच खटपट झुल्फिकारखानानें केली; पण बादशहा आजारी आहे असें ऐकून, खान एकदम नगराकडे निघून आला.

ह्या वेळीं बादशहा विलक्षण पेंचांत सांपडलेला होता. त्याच्या फौजेची अगदींच दुर्दशा झाली होती. पगाराबद्दल त्यांनीं त्याच्या मागे एकसारखा तगादा लाविला होता. त्यांस खावयास पोटभर अन्नही मिळेना. मराठ्यांचे तावडीतून थोडेंबहुत सुटे, तेवढ्यावरच त्याचे लोकांस निर्वाह करावा लागे. इकडे सुरत, वऱ्हाणपुर, वऱ्हाड, माळवा इत्यादि बादशाही मुलखांतून मराठे मोठमोठ्या रकमा वसूल करून आणीत. त्यांच्या बंदोबस्ताकारितां निरनिराळे सरदार बादशहानें रवाना केले. अजीमशहा यास गुजराथेंत अहमदाबादेस पाठविलें. तसेंच गाजीउद्दीन यास वऱ्हाडांत कामागिरी दिली. बादशहाचें दुखणें ऐकून, अजीमशहानें समीप येण्याची परवानगी मागितली. त्या वेळीं आपण आपल्या बापाची काय अवस्था केली, ती त्याच्या डोळ्यांपुढें मूर्तिमंत उभी राहिली. कामागिरी सोडून निघून येऊं नये, असें त्यानें अजीमशहास वारंवार लिहिलें. तथापि तो एकवार भेटीस आलाच. अहमदाबाद येथें त्यानें पैशाची व फौजेची चांगली तजवीज करून ठेविली होती. अजीमशहा इकडे आल्यामुळें अहमदाबादच्या सुभ्यावर महंमद इब्राहीमखान याची नेमणूक झाली. त्याचप्रमाणें शहाजादा कामबक्ष याची नेमणूक विजापुरच्या सुभ्यावर अगोदरच झालेली होती. वडील मुलगा मुअज्जम हा पुष्कळ दिवसांपासून काबूलच्या सुभ्यावर होता. सारांश, अंतकाळीं आपणाजवळ आपला एकही मुलगा असूं नये, अशी बादशहाची इच्छा होती.

बादशहाच्या शेवटच्या दिवसांची मन्चीनें दिलेली माहिती चित्तवेधक आहे. 'बादशहा अहमदनगरास येत असतां त्याची मुलगी व बेगमा यांनीं विनंती केली, "कीं राजधानी सोडून आज तीस वोंपें आपण रानावनांत हिंडत आहों, नाना संकटें सोसलीं, आम्ही लहानाच्या म्हाताच्या झालों, तर मेहरबानी करून आम्हांस आश्रय जाऊं द्या; म्हणजे तेथें आम्हास कोणी पकडूं शकणार नाहीं; आम्ही सुखानें व अब्रूनें मरूं." बादशहानें उत्तर दिलें 'तुम्ही कांहीं एक फिकीर करूं नका. तुमच्या संरक्षणाची सर्व तजवीज दोन वर्षांपूर्वीच मीं करून ठेविली आहे.'

'देवापुरास असतां अहमदनगरास परत येण्याचें बादशहाच्या मनांत नव्हतें. म्हैसुरावर स्वारी करण्याचा त्याचा विचार होता. म्हैसुरावर

जाण्यांत नद्यांतून पाणी वगैरे किती आहे, त्याचें माप त्यानें आणविलें. इतक्यांत बातमी आली, कीं अफगाणिस्तानांत बंड होऊन शहाआलमची फौज कापली गेली; औरंगजेब मरण पावला असें समजून, शहाजादा अजीमतारा गुजराथच्या सुभ्यावर होता, तो निघून भावार्शी लढण्यासाठीं आगऱ्यावर जात आहे; आणि दुर्गादास अजीमवर चालून आला आहे. या बातम्यांनीं गोंधळून जाऊन व वजिरांच्या वगैरे विनंतीस मान देऊन बाद-शहा देवापुराहून परत फिरला; आणि त्यानें अजीमतारा यास परत बोलाविलें. या गोंधळानें फौजेत व लोकांत बादशहाची फजिती उडाली; आणि जो तो त्याची टर उडवूं लागला. त्यावरून बादशहानें ज्यास्तच चिडून असा हुकूम काढिला कीं, आपल्या कृत्यांबद्दल जो कोणी चकार शब्द काढील त्यास देहान्त शिक्षा मिळेल. या हुकुमानें लोकांचीं तोंडें इतकीं बंद झालीं कीं, अहमदनगरास एवढी मोठी फौज मुक्यासारखी चालत आली. रणवाघें सुद्धां बंद होती. अशा वेळीं मराठे बादशहावर चालून आले; बादशहाच्या तंबूजवळच एक हजार फौज त्यांनीं कापून काढिली; आणि सेनापतीस पकडून त्याजपासून पांच लाख दंड घेऊन सोडून दिलें. ह्या प्रसंगीं प्रत्यक्ष बादशहा त्यांचे हातीं सहज सांपडला असता. पण मराठे लोक म्हणाले, 'बादशहास मारल्यापासून आमचा फायदा नाहीं. तो जिवंत राहिल्यानेंच आमचा धंदा चांगला चालतो.'

‘पन्हाळ्याचा वेढा चालू असतां स. १७०१ त बादशहा पाय घसरून पडला, आणि त्याचा गुडघा दुखून त्यास कायमचा लंगडेपणा आला. तेव्हांपासून दरबारांत येऊन बसते वेळीं गादीच्या पुढें त्यानें एक पडदा करविला; आणि आपला लंगडेपणा लोकांस दिसूं नये, म्हणून तो गादीवर येऊन बसल्यावर मग पडदा दूर करी. अशा स्थितीतही त्याचा राज्यलोभ व अधिकारलालसा कमी झाली नाहीं. तो नेहमीं म्हणे, राजेलोकांस दृष्टि व वाणी या दोन गोष्टी असल्या म्हणजे पुरे. तेवढ्यानें त्यांस राज्य करतां येतें. ज्यास्त कांहीं जरूर नाहीं. त्याच सुमारास शहाजादा कामबक्ष यास मुलगा झाला, ती बातमी कामबक्षानें बापास कळविली आणि म्हणाला, ‘या मुलाचें नांव व किताब काय ते ठरवा.’ बादशहानें सांगितलें, ‘तूंच या मुलाचें नांव ठेव. या मुलाला जो पुढें मुलगा होईल, त्याचें नांव मी

ठेवणार आहे. ' बादशहा आणखी पुष्कळ वर्षे जगणार आहे, अशी त्या वेळेस चहुंकडे समजूत होती. तो स्वतः तसें भासवीत होता.

‘ एकदां बादशहानें झुल्फिकारखानास मराठ्यांवर पाठवितांना कान-मंत्र सांगितला. तो म्हणाला, ‘ हें पहा. शत्रूंशीं प्रसंग पडला असतां, कपट, खोटें बोलणें, धरसोड, खोट्या शपथा इत्यादि वाटेल तो प्रकार प्रसंगानुसार उपयोगांत आणण्यास कमी करूं नको. नाहीं नाहीं त्या युक्त्या व लबाड्या योजीत जा. पण हातांत घेतलेल्या कामांत यश मिळ-विल्याशिवाय राहूं नको. ’ (मनुची, ३-२५७).

‘ एकसारखा लढाईचा विषय बादशहाचे मनांत घोळत असतो. पालखींत बसून कूच करीत असतां, तलवार म्यानांतून काढून वरचेवर पुसतो, उगाच थोडीशी इकडे तिकडे परजतो, पुनः परत ठेवितो. धनुष्यबाणांचेंही असेंच करितो. येणेंकरून तो लोकांस दाखवितो कीं, मी अजून वाटेल तशी लढाई करण्यास तयार आहे. वृद्धावस्थेनें त्याचें शरीर साफ दुणून गेलेलें आहे. डोकें अगदीं छातीवर पडलेलें दिसतें, आणि त्याची ती पांढरी स्वच्छ दाढी छाती फोडून बाहेर येत आहे, अशी वाटते. कोणी कांहीं अर्ज करण्यास आला, कीं सावकाश वर मान करून तो ऐकण्यास त्यास किती तरी वेळ लागतो; नंतर असा जबाब देतो कीं, पुनः ज्यास्त प्रश्न करण्याचें कारणच राहूं नये. जवळ असतांना त्याचे अंमलदार त्याचे हुकूम ऐकल्या-सारखें करितात; जरा दूर गेले कीं, बयादा सांगूं लागतात, अडचणी दाखवितात, बादशहाजवळच्या मंडळीस लांच भरितात, आणि मन मानेल तसें वागतात. लोक आपले हुकूम मानीत नाहींत, हें बादशहास ठाऊक, म्हणून स्वतःच लढाईवर जाण्याचा त्यानें निश्चय केला. सदासर्व-काळ ईशचिंतनांत निमग्न आहों, असें दाखवितो. रमजानच्या उपवासांत जमिनीवर डोकें टेंकून सारखें चोवीस चोवीस तास भजन म्हणत असतो. मग राणी उदेपुरी जवळ जाऊन त्यास उठविते, तेव्हां राग आल्यासारखें दाखवून म्हणतो, ‘ मला माझ्या परमानंदांत तुम्ही व्यत्यय कां आणितां ? मला आतां इहलोकचें सुख पुरें झालें. ’ अशा वर्तनानें भोळ्या भाव-ड्यांच्या चित्तास वादूं लागतें, कीं बादशहा खरोखरच मोठा सत्पुरुष आहे.

‘परंतु त्याच्या छावणी इतकी घागेरडी जागा पृथ्वीवर दुसरी नसेल. दररोज असंख्य माणसें व जनावरे मरून एकच घाण सुटलेली असते. जनावरांप्रमाणेच मेलेल्या माणसांना दोरी बांधून ओढून नेतात, आणि अंगावर असेल नसेल ते सर्व बुचाडून जवळ कोठे खाडा दिसेल, त्यांत टाकून देतात. कोल्ह्याकुऱ्यांची मात्र चैन असते. ‘किती वेळां तरी मला बादशहाच्या छावणीजवळ नाक धरतां धरतां पुरेवाट झाली, आणि कितीकदां मला उलट्या झाल्या. माशा तर इतक्या असतात कीं, कांहीं खाण्याची म्हणून सोय नाही. ’ प्रवासी लोकांस पहिला मोठा धाक मराठ्यांचा. पण मराठ्यांच्या हातून सुटावें, तों बादशहाचे जकात अधिकारी व्यास्तच लुबाडणारे आहेत. कोणाजवळ कांहीं द्रव्य आहे, असा सुगावा लागला म्हणजे पुरे, खुशाल ते सर्वस्व हरण करून, प्रवाशांना मारून पुरून टाकितो. अशी ही ह्या साधुबादशहाची राज्यव्यवस्था आहे.

‘अहमदनगरास आल्यावर बादशहास अतिपस्तावा झाला. आपण कशात ह्या मराठ्यांच्या युद्धांत पडलों, असे त्यास होऊन गेलें. दिल्लीस निघून जावें तर दक्षिणचा सर्वच प्रदेश हातचा जाणार; आणि इतक्या वर्षांचे श्रम व खर्च सर्व पदरांत. म्हणून त्यास दक्षिण देश सोडतां येईना. मुलें नातू पणतू मिळून निदान सतरा असामी वीस पंचवीस वर्षांच्या वरचे त्याच्या कुटुंबांत आहेत. नातवांच्या दाढ्या पिकूं लागल्या आहेत. बादशहा मरतो केव्हां आणि आपण राज्य बळकावतो केव्हां, अशी प्रत्येकास विवंचना लागलेली आहे, पण या मराठे लोकांस जिंकून बादशहाच्या मनास समाधान देण्याचें सामर्थ्य एकांत नाही. मराठे तर बेसुमार दाडगाई करूं लागले आहेत. एक टोळी दिल्लीवर, तर दुसरी बंगाल्यांत ओरिसा, डाक्का, राजमहालकडे; तिसरी कर्नाटकावर, तर चवथी सुरतेवर, असा सारखा धुमाकूळ चालला आहे. स १७०६ त त्यांनीं सुरत, भडोच व गणदेवी लुटली. कोणत्या म्हणजे मुलखांत ते नाहींत, अशी जागा नाही. अजीम व कामबक्ष हे दोन मुलगे बादशहाच्या मरणाची वाट पाहत टपून जवळ बसले आहेत. त्यांची धास्ती बादशहास अहोरात्र लागलेली आहे. आपली फौज ह्यांस मिळेल, म्हणून बादशहा फौजेस नेहमीं लांबलांबच्या प्रांतांत पाठवून आपण बहुतेक सडाच राहतो. अहमदनगरास तो एकदां सडकून आजारी पडला, तेव्हां तो मेल्याची गप्प उठली; आणि मग जो

काय गोंधळ सर्व राज्यांत उडाला, तो कांही विचारूं नये. खरोखरी मेल्यावर पुढें काय होणार हें त्यास जिवंतपणीं डोळ्यासमोर दिसून आलें. लोकांस शांत करण्याकरितां, उठवत नव्हतें तरी, गाद्या तक्ये वगैरे लावून पुष्कळ असामीनीं सर्व बाजूंनीं धरून त्यास दरबारांत आणिलें, आणि मंगल वाद्यें सुरू केलीं, तेव्हां तो जिवंत आहे, इतकी तरी लोकांची खात्री झाली. ह्या प्रसंगीं डोळ्यांत आंसवें आणून, त्यानें भावी विपत्तीबद्दल अत्यंत दुःख दाखविलें, आणि परमेश्वर माझे डोळे कां मिटीत नाहीं, असें म्हणून आक्रोश करून म्हणाला, 'काल रात्री पैगंबरांनं मला दर्शन देऊन सांगितलें, 'बाबा तुझे मरण इतक्यांत नाहीं. अजून तीस वर्षें तुला जगायचें आहे' ! कोण ही माझी दुर्दशा. मरणाससुद्धां मी महाग झालों काय !' हें भाषण ऐकून लोकांची खात्री झाली कीं, बादशहा अजून पुष्कळ वर्षें वांचणार आहे. पुनः आपल्या मरणाची गडबड उडूं नये, म्हणून हा सगळा खटाटोप. दोंगाची हुवेहुब बतावणी त्याच्या इतकी कोणास साधली नव्हती!

'अहंमदनगरास पोंचत्यावर, आपलें इतिवृत्त संपलें, असें बादशहास वाटूं लागलें. आपला कायमचा मुक्काम येथेंच होणार, अशी त्याची खात्री झाली. अजीमशहा त्याचे जवळ होता. राज्याच्या पुढील व्यवस्थेविषयीं बादशहाचे मनांत विचार चालू होते. पाटणा येथें अजीमशहाचा मुलगा अजीम-उद्दयान, हा बादशहाचे प्रीतीतला होता; तसेंच कामबक्षावरही त्याचें मन विशेष होतें. अजीमशहास छावणींतले बहुतेक सरदार अनुकूल असून, तो कामबक्षाची नालस्ती करण्यांत दंग होता. बादशहा हा प्रकार जाणून होता, व कामबक्षाचा संभाळ करण्याविषयीं त्यानें सुलतान हुसेन उर्फ मीर मलंग यास आज्ञा केली. कामबक्षही थोड्या काळानें बादशहाचे छावणींत आला. अजीमशहानें त्याचें कांहीं नुकसान करूं नये, म्हणून बादशहानें कामबक्षास मोठया इतमामासह विजापुरास पाठविलें; आणि अजीमशहासही माळव्यांत घालवून दिलें. आपण आतां थोड्या वेळानें मरणार, अशी खात्री होतांच, बादशहानें वजीर आसदखानास जवळ बोलाविलें; आणि त्याजकडून खजिना खोलवून फौजेचा चढलेला सर्व पगार आपल्या समक्ष देऊन टाकिला. मरणसमयीं तो बोलला, 'मी आतां सुखानें मरणार; कारण मुसलमानी धर्माच्या शत्रूंचा नाश करण्यांत मीं कसूर केली नाहीं, एवढें तरी लोक माझ्याविषयीं

खात्रीने म्हणतील.' वझील मुलगा शहाआलम यानें आपल्या पश्चात् राज्यावर यावें, अशी व्यवस्था करण्याविषयी जवळच्यांनीं त्यास आग्रह केला असतां, तो म्हणाला, 'मी कोण त्यास नेमणार; परमेश्वराच्या हातची ही गोष्ट आहे.' दोनप्रहरानंतर दोन तासांनीं बादशहाचें प्राणोत्क्रमण झालें. (मनूची). एवंच शुक्रवार ता. २० फेब्रुवारी, सन १७०७ रोजीं बादशहाचा व त्याजबरोबर मराठयांशीं चाललेल्या ह्या प्रचंड त्रिशद्वार्षिक युद्धाचा शेवट झाला. एवढ्या पराक्रमी व महान् बादशहाचा शेवट असा दुःखकारक व्हावा, ही केवढी भविष्यता !

स. १६३६ पासून १७०७ पर्यंत सुगारें पाऊणशें वर्षें हिंदुस्थानच्या रंगभूमीवर शिवाजी व औरंगजेब ह्या दोन पसिद्ध व्यक्तींचा खेळ चालून त्यांनीं या देशाचा इतिहास सर्वस्वी नवीन तयार केला, असें आरंभीं सांगितलें. (पृ. २११). त्यांपैकी शिवाजीनें आपला ऐहिक कार्यभाग संपवून पूर्वीच परलोकवास केला. दुसऱ्या व्यक्तीचा खेळ पुढें पुष्कळ वर्षें चालून त्यांत काय काय प्रकार झाले, ते येथपावेतो सांगितले. औरंगजेबाच्या कारभारावर विशेष टीका करण्याचें कारण नाही. परंतु प्रत्यक्ष त्याच्या मुलानें एक पत्रांत केलेली टीका आहे, त्यांतील कांहीं उतारे येथें देणें प्रस्तुत वाटतें. हें पत्र मनूचीनें समग्र दिलें आहे. (मनूची ४, १७१-१७७).

शहाजादा अकबर इराणांत होता. त्यास कोणत्या तरी युक्तीनें परत आणावा, नाहीं तर इराणच्या शहाची मदत घेऊन तो केव्हां हिंदुस्थानांत येईल याचा नेम नाहीं, अशी औरंगजेबाची खटपट सारखी चालू होती. त्यानें आपल्या मुलास अनेक पत्रें लिहिलीं. एकदां एक असेंच त्यानें अत्यंत आर्जवानें व प्रेमभावानें आपल्या मुलास पत्र लिहिलें, त्याचा खालील जबाब अकबराकडून आला. 'बाबा, तुमचेंच उदाहरण मी नेहमीं डोळ्यांपुढें ठेविलें आहे. इतकें चांगलें उदाहरण दुसऱ्या कोणाचें सांपडणार ? ज्या रजपुतांनीं अकबर, जहांगीर व शहाजहान यांस मनापासून साह्य केलें, त्यांचा आश्रय मी केला, यांत वाईट तें काय केलें ! जसवंतसिंग तुमच्या मुलथापांस मुलला नसता तर तुम्ही आज हिंदुस्थानचे बादशहा नसतां, असे हे रजपूत लोक आपल्या राज्याचे खांब होते. पूर्वी फौजेत रजपूत पाहिजे असले म्हणजे एकाचे ठिकाणीं शंभर उमेदवार येत, हल्लीं तुम्ही तीन तीन वर्षें डांगोरा पिढून सुद्धां

दहा पांच माणसें जमा होत नाहीत. हा प्रभाव कशाचा ? आज इतके तुमचे अंमलदार आहेत, पण एकाची तरी तुमच्यावर खरी भक्ति आहे काय ? फौजेतील सर्व लोक दरिद्री झाले आहेत, कोणापाशी हत्यार नाही. एक कवि किंवा ग्रंथकार निपजत नाही. व्यापाऱ्यांची व घानिकांची लूट होते व खून होतात. रयत धुळीस मिळाली. दक्षिणचा प्रदेश जो पूर्वी केवळ स्वर्गतुल्य वाटत होता (पहा पृ. २२१) तो हल्ली ओसाड, निर्जन व निर्धन झाला आहे ! विजापुर, औरंगाबाद हीं केवढी मोठी व सुंदर शहरे, पण हल्लीं मातीशिवाय तेथे ज्यास्त काय आहे, तुम्हीच सांगा. ह्या सर्वांचे कारण काय तर तुमचा परधर्मद्वेष. तुम्ही हिंदूंचे जिव्हा बसविला, त्यानें लोक सर्व तुमच्यावर उठले, जाळपोळ व लूट करूं लागले, त्यानेंच देश धुळीस मिळाला.

‘तुमच्या राज्यांत एक तरी प्रकार असा आहे काय की ज्याची मला तारीफ करितां येईल ? थोर थोर पुरातन घराणीं सर्व धुळीस मिळालीं. सर्वत्र लुच्चांचा बाजार भरला आहे. राज्यकारभार सर्व हलकट लोकांच्या हातांत आहे. हातांत जपमाळ, काखेंत कुराण, आणि डोक्यास मोठेंसे पागोटें असले म्हणजे तुमचा त्यावर पूर्ण भरोसा. अशी मंडळी तुमच्या राज्याचे आधारस्तंभ !

‘असा सर्व राज्याचा नाश झालेला मला पाहवेना, तेव्हां अत्यंत कष्टाने मी देशत्याग करून इकडे आलों. आतां मी शांत आहे. परमेश्वर तुम्हाला दीर्घायुष्य देवो. मीच परत येऊन राज्य करावें म्हणतां, त्यास तुम्ही राज्य सोडून मकेस चालते व्हा, म्हणजे मी येऊन दाखवितों कसें राज्य करावयाचें तें. आजपर्यंत काय करामत होती, ती तुम्हीं करून दाखविलीत. आतां वृद्धापकाळीं परमार्थसाधनच तुम्हांस योग्य आहे. ज्यास्त लिहून तुम्हांस त्रास होईल म्हणून पत्र पुरें करितों.’

विघात्याची योजना अकल्प्य आहे. सर्व मोगल बादशाहीची प्रचंड शक्ति मराठ्यांवर सोडणाऱ्या पराक्रमी व धूर्त औरंगजेबानें वृथाभिमानास पेटून आपला व एकंदर मोगल बादशाहीचा एकदमच अंत करून घेतला. ही पंचवीस वर्षे जर त्यानें राजधानींत राहून, राज्याचा कारभार पाहण्यांत घालविलीं असती, तर त्याचे राज्याचे आयुष्य इतक्या लवकर संपलें नसतें. परंतु मराठाशाहीचा उदय व्हावयाचा होता, मराठ्यांच्या अंगचे

कित्येक गुण जगाच्या निदर्शनास यावयाचे होते, आणि त्यांचें नांव इतिहासांत अजरामर व्हावयाचें होतें, म्हणूनच त्याला विपरीत बुद्धि झाली. नाही तर, आपलें कल्याण न समजण्याइतका मंदबुद्धि औरंगजेब स्वचित नव्हता. पण 'बुद्धिः कर्मानुसारिणी', ह्या म्हणीप्रमाणें औरंगजेबाला आपल्या अत्यंत घोर पातकांचें प्रायश्चित्त मोगावयाचें होतें. राज्याचा नाश होऊनच त्या पापाचें क्षालन व्हावयाचें होतें. म्हणून बादशहाला अशी बुद्धि झाली.*

८. मराठ्यांच्या प्रमादांची मीमांसा.—औरंगजेबाशीं झगडण्यांत मराठ्यांनीं शौर्य व चिकाटी हे गुण प्रगट केले, त्याजबद्दल त्यांची पुष्कळशी स्तुति करण्यांत येते. मराठ्यांच्या इतिहासांत या युद्धास 'स्वातंत्र्यार्थ युद्ध' असें भपकेदार नांव देण्यांत येतें. मनुष्य स्तुतिप्रिय असतो, आणि वरील प्रकारची स्तुति मराठ्यांस आवडली तर नवल नाही. परंतु ह्या स्तुतीच्या मुळाशीं खरा प्रकार काय आहे, याचा प्रत्येकानें शांत विचार केला पाहिजे, या बाबतींत अनेक महत्त्वाचे वाद व मुद्दे आहेत, त्यांचें थोडेसें विवेचनच अनभ्यस्त वाचकांकरितां येथें करावयाचें आहे. युद्धांत समोर मृत्यु दृष्टकून दिसत असतां, आणि जिवंत परत येण्याची आशा नसतां, जेव्हां राष्ट्रांतले पुष्कळसे लोक राष्ट्राचा वचाव करण्यास झटून पुढें येतात, तेव्हां त्या राष्ट्रास जिवंत राष्ट्र आणि त्या लोकांस स्वातंत्र्यप्रिय म्हणतां येईल; अशी निःस्वार्थ कामगिरी त्या वेळीं सुद्धां फारच थोड्या मराठ्यांनीं बजाविली. संभाजीच्या मरणानंतर मोगलांशीं लढणें हा मराठ्यांना एक चांगला किरायातशीर धंदाच झाला होता. या

* टीप:—औरंगजेबाच्या कारकिर्दीचे अनेक फारशी इतिहास आहेत, त्यांत हिंदूंनीं लिहिलेले दोन अत्यंत मोलवान् आहेत. एक भीमसेनाचा दिलकाश व दुसरा पट्टणच्या ईश्वरदास नागराचा फतूहती—आलमगिरी. ह्या दुसऱ्याची फक्त एकच प्रत ब्रिटिश म्यूसियममध्ये आहे. हे दोघेही हिंदु गृहस्थ औरंगजेबाच्या कारभाराचें योग्य अवलोकन करणारे होते, आणि ते त्याच्या नोकरांत नसल्यामुळें त्याचे स्तुतिपाठक नव्हते. गुजराथचा सुभेदार सुजायतखान याजपाशीं ईश्वरदास नोकर होता. त्याचा इतिहास १७३१ त पूर्ण झाला. त्या वेळीं तो सत्तर वर्षांचा होता. ईश्वरदासाची इकीकत ऑगस्ट १९१५ च्या मॉडर्न रिव्यूमध्ये दिलेली आहे.

भंडांत जोखीम फारच थोडे होती. अवघड व अडचणीच्या जागेत स्वतःचा बचाव करून मोगलांच्या मुलखावर, सामानावर व पैशावर मराठ्यांना चांगलाच ताव मारता येत असे. लढाईत मराठ्यांचे किती लोक पडले याचा अंदाज विनचूक होणे शक्य नाही. पण एकंदर प्रकार ध्यानांत घेतांना या युद्धांत त्यांचे अत्यंत थोडे लोक मेले असावे असे दिसते; आणि जे मेले ते तरी बाहेर पडतांना आपण खास मरणार अशा भावनेने लढाईवर गेले नाहीत, तर यश संपादून खास परत येणार, अशाच उमेदीने ते लढण्यास जात. हल्लींच्या युरोपियन युद्धांत हरदमेश इतके प्रसंग उद्भवतात की, त्यांत खात्रीचा मृत्यु समोर दिसत असता, केवळ ती कामगिरी करण्याकरिता शेंकडों लोक आनंदाने पुढे येतात. पाश्चात्यांचे हे राष्ट्रप्रेम पाहून मन थकू होतं. अशा प्रकारची कर्तव्यनिष्ठा मराठ्यांच्या अंगी बहुधा नव्हतीच, असे कष्टाने म्हणावे लागते. सर्व देश औरंगजेबाने व्यापून टाकिला असता, वतनाचे, लुटीचे किंवा अन्य काही योग्य आमिष पुढे दिसल्याशिवाय, फारच थोडे इसम बाहेर पडत. शत्रूंनी ज्यास्त आमिष दाखविले, की राष्ट्रात करण्यास त्यांस यत्किचित् वाईट वाटत नसे. शिवाजीच्या वेळची लष्करची शिस्त व लुटीचे नियम पार नाहीसे झाले. इतकेही करून किझा वगैरे काबीज करण्याची कामगिरी करण्यांत कोणी इसम कामास आले, तर त्याचे नातलग बक्षिसासाठी व वतनासाठी अधिकाऱ्यांस अगदी भंडावून सोडीत. आनंदाने मृत्यु पत्करणाऱ्या पाश्चात्य वीरांशी या मराठे वीरांची तुलना यत्किचित् शोभणार नाही. परंतु यास उलट वाजू आहे. हा प्रभाव नुसत्या स्वदेशप्रेमाचा नाही. पाश्चात्यांची राज्यव्यवस्था पुष्कळ दिवसांच्या अनुभवाने पूर्णत्वास येऊन राष्ट्राची कर्तव्ये ठरून चुकली. आणि ती आनुवंशिक पद्धतीने लोकांच्या अंगी पूर्णपणे मुरली. कायदे, राज्यपद्धति, टापीप, हुकमत इत्यादि प्रकार ठरले जाऊन एक प्रकारची शिस्त उत्पन्न झाली, त्या शिस्तीचाही राष्ट्रसंरक्षणास चांगला उपयोग होतो. कायद्यांच्या व शिस्तीच्या योगाने लाखों लोकांचे लष्करी यंत्र तयार होतं, आणि या मानवी यंत्राचा उपयोग सरकारास वाटेल तसा करिता येतो. राष्ट्रप्रेम आणि ही लष्करी शिस्त यांचा परिणाम अन्योन्यपोषक असतो. राष्ट्रप्रेमामुळे विशिष्ट प्रकारचा कायदा किंवा

शिस्त लोक मान्य करितात, आणि एकदां ही शिस्त मान्य झाली, म्हणजे राष्ट्रकाज करण्याचें वळण लोकांस लागून ते त्याकरितां प्राण देण्यास तयार होतात. ही शिस्त तयार करण्याचें काम राष्ट्रीय कारभार्याचें असतें; आणि त्या कामीं पुष्कळदां लष्करी सत्ता व दिवाणी सत्ता यांचा विरोध उत्पन्न होतो. परंतु लष्करी सत्ता वरचढ होऊं नये; ती दिवाणी सत्तेच्या ताब्यांत राहवी, अशी राजनीति आहे. (पृ. ४५९ पहा).

ही राज्यव्यवस्था व शिस्त ठरविण्याचें काम विनलष्करी मुत्सद्यांचेंच असतें. त्यांच्या अंगी लष्करी पराक्रम असला तर त्यांची योग्यता वाढते; पण मुळांत त्यांस लष्करीपेक्षां मुत्सद्दी धोरण असावें लागते. यात्र धोरणाच्या जोरावर रामचंद्रपंत अमात्य, परशुरामपंत प्रतिनिधि, शंकराजी नारायण सचिव वगैरे गृहस्थ प्रसिद्धीस आले; आणि संताजी घोरपडे, धनाजी जाधव वगैरे सेनापति ज्यास्त पराक्रमी असूनही मुत्सद्दी प्रधानांच्या हुकमतींत राहिले. लष्करी शौर्य जसे प्रसंग पडल्यानें निदर्शनास येतें, तसेंच मुत्सद्दी शहाणपणही प्रसंगानेंच उत्पन्न होतें. संभाजीच्या वधापूर्वीं रामचंद्रपंत, शंकराजी नारायण किंवा परशुरामपंत हे थोडीं बहुत कामें करीतच होते; परंतु पुढें योग्य प्रसंग प्राप्त होतांच, त्यांची मुत्सद्देगिरी प्रगट झाली; आणि पिंगळे वगैरे दुसरे कित्येक इसम संधि मिळूनही, मुत्सद्दी शहाणपण अंगीं नसल्यामुळे, प्रसिद्धीस आले नाहींत. याच कारणास्तव पुढें बाळाजी विश्वनाथ पेशवे मराठी राज्यांत प्रमुख झाला. प्रसंग व परिस्थिति अनुकूल असून अंगीं योग्यता असलेले इसम पुढें आले; नसलेले नाहींसे झाले.

राष्ट्रप्रेम व राष्ट्रशिस्त हे दोनही गुण आमच्याकडे पूर्वापार अज्ञात होते. शिवाजीनें ते बऱ्याच अंशी उत्पन्न व प्रदीप्त केले. त्यानें निर्जीव राष्ट्र सजीव केले. शिवकालीन समाज जिवंत होता, कर्तव्याची त्यास जाणीव होती; म्हणून संकटें आलीं तरी राष्ट्राचा बचाव झाला. राष्ट्राला कर्तव्याचें हें वळण लागून तें अंगीं मुरण्यास बराच कालावधि लागतो. शिवाजीनें आपल्या हयातींत निरपेक्ष कर्तव्याचीं अशीं अनेक माणसें तयार केलीं. पण तीं सर्व संभाजीच्या कारकिर्दींत कांहींना कांहीं कारणानें गष्ट झालीं. शिवाजीच्या शिस्तींत मुरलेला एक रामचंद्रपंत उरला होता, त्याचा राष्ट्रास उपयोग झालाच. त्यांतल्या त्यांत मावळ प्रांतांतला देशाभिमान इतर भागांपेक्षां जास्त होता. म्हणून मावळांत बादशहाचें पाऊल मुळींच टिकलें नाहीं.

मावळांतील एखादा किल्ला शिकस्तीने त्याने ध्यावा, तो लगेच मावळ्यांनी त्याचे उच्चाटण करावे. ह्या मावळांतील लोकांचा पुढारी शंकराजी नारायण होय.

तथापि शिवाजीची शिस्त पुढे चालविणारा व सर्व लोकांवर आपली छाप बसविणारा दुसरा इसम पुढे निपजला नाही. रामचंद्रपंताच्या अंगी युद्धकौशल्य नव्हते. आणि दोनही गुण अंगी असल्याशिवाय सर्व लोकांवर छाप बसविणे त्या वेळी शक्य नव्हते. अशा स्थितीत मराठ्यांचा नेहमीचा फाटाफुटीचा स्वभाव पुनः जोरांत आला. वाटेळ त्याने वाटेळ ते करावे आणि स्वार्थामागे पळत सुटावे, असा प्रकार होऊन मराठ्यांच्या राज्यांत अव्यवस्था व गोंधळ माजला. औरंगजेबाचा त्यांनी पाडाव केला खरा, परंतु त्यांना हाताशी धरणारा अधिक योग्यतेचा पुरुष लाभता, तर त्याहून किती तरी जास्त काम तेवढ्याच साहित्याने होऊ शकले असते. दहा पांच वर्षांत सर्व मोगल बादशाही त्यांनी हस्तगत केली असती. इतकी अव्यवस्था औरंगजेबाच्या दुर्नीतीने उत्पन्न झाली होती. 'बादशहास आहे असाच ठेवण्यांत आमचा फायदा आहे, त्यास पकडण्यांत किंवा मारण्यांत नाही,' असे मराठे वारंवार म्हणत. म्हणजे ज्या पुरुषांनी पाउणघे वर्षे सर्व मराठी राष्ट्रांचा अत्यंत उच्छेद केला, तो कवजांत येत असतांही, मराठ्यांचे लक्ष स्वतःच्या फायद्याकडे होते, राष्ट्र काजाकडे नव्हते. तात्पर्य या त्रिशद्वार्षिक युद्धांत तारीफच करावयाची असेल तर ती औरंगजेबाच्या प्रमादांची व अदूरदृष्टीची करितां येते. मराठ्यांच्या राष्ट्रप्रेमाची किंवा कर्तव्यासक्तीची करितां येत नाही. राष्ट्रप्रेम मराठ्यांच्या अंगी फारसे नव्हते, असे मागे सांगितलेच आहे, त्याचेच हे वरील युद्ध एक उदाहरण होय.

प्रत्यक्ष राजारामाला ही अडचण दिसून आली. मराठ्यांना वतनांची आसक्ति अतोनात आहे हे जाणून, त्याने त्या गुणाचा फायदा करून घेतला. भराभर वतनांच्या सनदा देऊन त्याने बादशहाशी लढण्यास फौज तयार केली. त्याचा त्या वेळी परिणाम झाला, परंतु वतनासंबंधाने अतिशय गोंधळ उत्पन्न झाले. सबब महाराष्ट्रांत आल्यावर ता. १९ फेब्रुवारी स. १६९९ त त्याने असा एकसहा हुकूम काढिला, की शिवाजीच्या वेळी जी वतने चालू होती तेवढीच पुढे चालवावी. नवीन मिळालेली सर्व

रद्द समजावीं. आणि या अलीकडील सनदांचा तपास न्यायाधीश कोन्हेर त्रिविक्रम यानें करून, जेंव्हीप्रमाणें नवीन सनदा द्याव्या. (खं. ३-१४४).

लोकांनीं सर्वस्वाचा त्याग करून राष्ट्राच्या बचावासाठीं धावून येणें ही भावना युरोपांत सुद्धां अगदीं अलीकडे एकुणिसाव्या शतकांत उत्पन्न झाली आहे. फ्रेंच राज्यक्रान्तीनंतर राष्ट्रीय चळवळी ठिकठिकाणीं सुरू होऊन, प्रजासत्ताक राज्ये कांहीं देशांत निर्माण झालीं. राष्ट्रीय भावनेनुसार प्रजासत्ताक राज्यपद्धती निर्माण होण्यापूर्वी, अनियंत्रित राजसत्तेचाच प्रभाव चहूंकडे होता. अनियंत्रित राजसत्ता, ज्यास absolute monarchy असें म्हणतात, ती स्थापन होण्याच्या पूर्वी, फ्यूडल सिस्टिम म्ह. जमीनदारी पद्धत युरोपांत प्रचलित होती. महाराष्ट्रांतील तत्कालीन स्थितीशीं युरोपांत साम्य पाहण्याचें असल्यास, या जमीनदारी पद्धतीपर्यंत मार्गें जावें लागतें. या पद्धतीत वतनांचें माहात्म्य फार होतें. देशांतील बहुतेक जमिनी वतनदारांनीं कब्जांत घेतलेल्या होत्या; आणि युद्धप्रसंगीं प्रत्येकानें अमुक एक फौजेची मदत घेऊन यावें असा करार होता. इतर बाबतींसंबंधानें हे जमीनदार आपापल्या टापूंत संपूर्ण मुखत्यार असत. ते पुष्कळदां डोई-जोड होत, वडें करीत, आपसांत लढत किंवा देशाचे शत्रूंस जाऊन मिळत. तसाच कांहींसा प्रकार महाराष्ट्रांतील जहागीरदार देशमुख वगैरेंचा होता. पंधराव्या शतकांत या जमीनदारी पद्धतीचा युरोपांत लय होत गेला, आणि अनियंत्रित राजसत्ता चालू झाली. अनियंत्रित राजसत्ता लोकांना सुखकर किंवा दुःखकर होणें, हें राजा असलेल्या व्यक्तीवर अवलंबून असतें. एलिझाबेथ व पहिला चार्ल्स, किंवा अकबर व औरंगजेब यांचींच उदाहरणें मनांत आणिलीं, म्हणजे अनियंत्रित राजसत्तेचें स्वरूप लक्षांत येईल. सारांश, जमीनदार नाहींसे करण्यास, प्रथम एकराजसत्ता चालू व्हावी लागते. ही एकराजसत्ता जेव्हां लोकांस परमावधीनें जाचक होते, तेव्हां सर्व लोक एक होऊन ते त्याचा निषेध करू लागतात. इंग्लंडांतील व फ्रान्सांतील राजक्रान्ति याचें उदाहरण आहे. असा शेंकडो वधें झगडा होऊन निरनिराळ्या अवस्थान्तरांतून लोक जातात, तेव्हां राष्ट्रीय स्वातंत्र्य किंवा राष्ट्रप्रेम हे गुण लोकांच्या अंगां उत्पन्न होतात; आणि मग ते संघशक्तीनें राष्ट्रकाम करितात. असा सामान्य सिद्धान्त युरोपीय शास्त्रकारांनीं ठरविला आहे. यांत आणखी पुष्कळ प्रकार व मतभेद आहेत,

ते सांगण्याचें हें स्थळ नाहीं. परंतु मतलब इतकाच कीं, राजारामाच्या आपत्प्रसंगी राष्ट्रीय भावनेची अपेक्षा करणेंच गैर होय. अर्थात् राष्ट्रीय भावनेच्या जोरावर औरंगजेबाचा पाडाव झाला, हें म्हणणें यथार्थ नाहीं. शिवाजीनें वतनदारांस कबजांत आणून अनियंत्रित राजसत्तेचा उपक्रम केला; आणि वतनांचें बंड मोडून काढिलें. संभाजीच्या कारकिर्दींत त्यास थोडीशी पुष्टि मिळाली. परंतु ती सत्ता चांगली भक्कम व स्थायिक होण्यापूर्वीच बादशहा मराठ्यांवर चालून आला. तेणेंकरून सर्व राज्य विसकळित झालें; आणि पूर्वीची वतनदारी जोरांत आली.

हिंदी लोकांची व विशेषतः मराठ्यांची आपल्या वतनांवर म्ह. जमिनीच्या तुकड्यावर अतोनात आसक्ति आहे. या आसक्तीची परक्या लोकांस कल्पना होणें शक्य नाहीं. मराठे लोक दुसऱ्या वाटेला त्या गोष्टीचा त्याग करतील, परंतु वडिलोपार्जित मालकीच्या जमिनीचा ते प्राण गेला तरी त्याग करणार नाहींत. या स्वभावगुणाचा राज्यकर्त्यांस प्रथम विचार करावा लागतो. त्यांतून औरंगजेब जेव्हां मराठ्यांच्या या गुणाचा फायदा घेऊन लोकांस भराभर नवीन वतनें देऊं लागला, तेव्हां राजारामास व त्याच्या कारभार्यांसही तोच मार्ग स्वीकारावा लागला. नाहींतर बादशहार्शी लढण्यास कोणीच पुढें आला नसता. मुख्य अडचण म्हणजे फौज पाहिजे होती. पुरेशी फौज कशी निर्माण व्हावी, हा मोठा प्रश्न होता. हल्लीं जशा कायद्यानें व शिस्तीनें युरोपांत फौजा निर्माण होतात, तसा प्रकार तेव्हां नव्हता. शिवाजीनें शिस्त सुरू केली, ती बहुतेक बंद पडली; म्हणून वतनांची लालूच दाखविल्याशिवाय मार्ग नव्हता. हा जो प्रघात एकदां पडला, तो नाहींसा करतां आला नाहीं. पेशव्यांना सुद्धां वतनदारीची ही पद्धत चालवावी लागली. प्रत्येक वतनदारानें अमुक एक फौज घेऊन लढाईला यावें, असा करार असे; मात्र या व्यवस्थेंत एक मोठा दोष असा होता कीं, चौमासाकरितां सर्व लोक आपलीं शेते-भातें पाहण्यासाठीं घरीं जात; आणि त्या वेळीं सरकाराजवळ लढण्यास फौज राहत नसे. एखादी मोहीम चालू असतां, पावसाळा सुरू झाल्याबरोबर ती मोहीम तशीच टाकून लोक घरोघर निघून गेल्यानें राज्याचें काम विघडलें, असे अनेक प्रसंग पुढें मराठशाहींत आले. जमिनीवरील आसक्ति लोकांच्या मनांत किती होती, हें यावरून दिसतें; आणि आजह

ती आहेच. युरोपांत हल्लीं औद्योगिक मनु असल्यामुळे, लोकांस राहण्याचें स्थायिक ठिकाण नसतें. प्रत्येक जण उद्योगाच्या पाठीस लागत, जगभर वाटेल तिकडे भटकतो; त्याला घर म्हणून नसतें. हिंदुस्थानांत तसा प्रकार अद्यापि झालेला नाही; म्हणून जमिनीच्या वतनांस एवढें महत्त्व आहे.

सारांश, देशभक्तीच्या ह्या प्रश्नांत अनेक भानगडींचे मुद्दे अंतर्भूत आहेत. ग्रीस देशांत लहानशा शहरापलीकडे ही देशभक्ति जात नसे. संघ-दक्तीनें कामें करण्याची प्रेरणा (Voluntary association) हल्लींच्या युरोपियन पद्धतींत उत्पन्न होत आहे. म्हणून महाराष्ट्रांत या गुणाचा त्या वेळीं अभाव असला तर नवल नाही. सारांश, औरंगजेबाशीं लढण्यांत मराठ्यांच्या अंगीं राष्ट्रीय भावना किंवा संघशक्ति चांगली उत्पन्न झाली होती, असें म्हणणें वस्तुस्थितीच्या विरुद्ध होईल.

९. भिन्न दृष्टींनीं युद्धाचा विचार.—बहुतेकांचें म्हणणें असें आहे, कीं मराठ्यांस ह्या युद्धांत जय मिळण्याचें मुख्य कारण बादशहाचे प्रमाद होत. त्यांच्या अंगीं पराक्रम होताच; परंतु बादशहाच्या हातून प्रमाद घडले नसते, किंवा त्यांपासून आपला फायदा करून घेण्याची शक्ति मराठ्यांचे अंगीं नसती, तर बादशहानें हा देश तेव्हांच जिंकिला असता; आणि मराठ्यांचें नांव इतिहासांत प्रसिद्ध झालें नसतें. बादशहाच्या ह्या प्रमादाचें विवेचन ठिकठिकाणीं आलेंच आहे. 'इंडिया ऑन् धि ईन्ड् आफ् धि ब्रिटिश कॉन्क्वेस्ट, नांवाचें सिड्ने ओवेनचें एक पुस्तक आहे. त्यांत बाद-शहाच्या प्रमादाचें पृथक्करण फार खुबीनें केलें आहे; आणि त्यांत मराठ्यांच्या योग्यतेचाही अंदाज केलेला आहे, त्यांतील थोडा गोपवारा येथें देणें अवश्य वाटतें. औरंगजेबाचा गर्विष्ठ व हट्टी स्वभाव, त्याच्या लष्करांतील डामडौल व सर्वांशीं त्याच्या बेइमानीपणा, यांचा फायदा नेहमीं त्याच्या शत्रूस मिळत गेला. गर्वामुळे त्यास आपल्या शत्रूंची खरी योग्यता कळली नाही. हट्टानें त्यानें जिझिया कर सर्व दक्षिण हिंदुस्थानांत चालू करून लोकांचीं मनें संतप्त केलीं. त्याच्या लष्कराच्या भपक्यास भिऊन, विजापुर व गोवळकोंडा येथील भागूवाईसारखे मुत्सद्दी घन्याचा विश्वासघात करण्यास प्रवृत्त झाले, ही गोष्ट खरी; पण त्या निरर्थक भपक्यानें पैशाचा मात्र चुराडा होऊन, तत्त्वाशीं गांठ घालणाऱ्या मराठ्यांची घनतृष्णा व लूट करण्याचें अनुपमेय कौशल्य, हीं मात्र वाढत गेलीं. म्हणजे, जरी समरांगणावर नेण्यास त्यांजला

कोणी नायक नव्हता; अनेक घोर संग्रामांत त्यांचा पराभव झाला; त्यांचे मुख्य मुख्य किल्ले पाडाव झाले; इतकें झालें, तरी त्यांस जिंकण्यास बाद-शहा समर्थ झाला नाहीं; इतकेंच नाहीं, तर बादशहाचें सामान व धन लुटून ते गबर झाले, व 'परमेश्वर बादशहास अशीच बुद्धि देवो,' असें म्हणून बादशहाची टर उडवूं लागले. पण ह्या सर्वांत बादशहाची मोठी चुकी म्हणजे त्याचा बेईमानी स्वभाव होय. शत्रूंशीं विश्वासघात केलेला एक वेळ खपेल; किंबहुना, शिवाजीप्रमाणें स्वकीयांवर प्रीति करणारानें शत्रूंशीं कपट लढविलें, तर तोही गुणच समजला जाईल; पण औरंगजेबानें सर्वांशींच कपट लढविल्यामुळे, तो स्वकीयांसही अप्रिय झाला, त्याचे पदरचे सर्व लोक नीतिभ्रष्ट होऊन आपलाच फायदा पाहूं लागले, व शत्रूस सामील झाले. येणेंकरून बादशहाचा सर्वस्वी घात झाला. असें ओवेनचे म्हणणे आहे.

ह्या प्रचंड राष्ट्रीय युद्धाचा विचार अनेकांनीं निरानेराळ्या दृष्टींनीं करून जें प्रतिपादन केलें आहे, त्यांतील सार येथें देणें इष्ट दिसतें. परिणामांवरून पाहिलें, तर हें त्रिशद्वार्षिक युद्ध मराठ्यांचे इतिहासांत सोनेरी अक्षरांनीं लिहून ठेवण्यास योग्य आहे. स्वाभिमान, स्वराष्ट्रप्रीति व स्वातंत्र्यप्रेम इत्यादि उच्चतर गुणांनीं ह्या युद्धाचा भाग बराच भरलेला आहे. अनेक संस्मरणीय प्रसंगीं मराठ्यांच्या अंगचे हे विशिष्ट गुण निदर्शनास आले. कितीही संकटें ओढवलीं, तरी मराठे अपमान सहन करणारे नाहींत, हें त्यांनीं आपल्या कृतीनें लोकांचे अनुभवास आणून दिले. तसेंच काव्यनाटकादिकांस योग्य असे पुष्कळ प्रसंग ह्या युद्धांत भरलेले आहेत. संभाजीचा वध, जिंजीचा वेढा, संताजीचा खून, धनाजीचे मोगलांवर हल्ले, सातारचा वेढा, वाकिनखेड्याच्या आतिशूद्र नाहकानें केलेले पराक्रम, शाहूची कैद, व शेवटीं प्रत्यक्ष बाद-शहाचा अत्यंत हृदयद्रावक शेवट, इत्यादि शेंकडों प्रसंगांचीं सरस व हृदयद्रावक वर्णनें करण्यास इतिहासकार, कवि व नाटककार यांची आज उणीव आहे. नाहीं तर महाराष्ट्रेतिहासांतील ह्या एका भागाची तुलना पेल्लोपोनिशियन युद्ध, अगर ट्रोजन युद्ध किंवा जगाच्या इतिहासांतील दुसरे बहारीचे प्रसंग, यांशीं करितां आली असती. प्रत्यक्ष शिवाजीनेंही मोगलांच्या असल्या प्रचंड सेनेशीं टक्कर दिली नाहीं; उलट जयसिंगासार-

व्याशीं लढण्याचा प्रसंग आला, तेव्हां बादशहास शरण जाऊन, त्यानें वेळ मारून नेली. विजापुर व गोवळकोंडा येथील राज्यें ह्यात असल्यामुळे मोगल बादशहाचा त्यांशीं कलह लावून देण्याची सवड शिवाजीस होती. शिवाय तो आपले किल्ले सोडून बाहेर मैदानांत फारसा कधींच आला नाहीं. परंतु बादशहाशीं टक्कर देणाऱ्या इल्लींच्या मराठे लोकांस कांहींच अनुकूल नव्हतें. शिवाजीप्रमाणें त्यांस समरांगणावर नेण्यास लोकांचीं मनें आकर्षून घेणारा नायक नव्हता. प्रत्यक्ष मोगल बादशहाच्या सर्व प्रचंड फौजेशीं त्यांस सामना करावा लागला. संभाजींच्या गैरव्यवस्थेंत मोठमोठे सरदार धुळीस मिळाले असून, किल्ल्यांची तजवीज बरोबर नव्हती. त्यांचा राजा बादशहाचा कैदी होऊन, ते स्वसंरक्षणार्थ देशोधडीस लागले होते. पेशाचा वसूल नाहीं, फौज व्यवस्थेशीर नाहीं, किल्ले नीट नाहोंत, कोणाचा आधार नाहीं, अशांत त्यांनीं आपला गेलेल्या मुलूस परत मिळविला; आणि परदेशांत चौथार्ई व सरदेशमुखी हे हक्क स्थापित केले. अर्थात् शिवाजीच्या वेळीं जी प्रेरणा केवळ वरच्या वरच्या मंडळींत होती, ती ह्या वेळेस सामान्य वर्गांत पसरली; व पुष्कळ इसम सेनानायक बनले. राजाराम, प्रल्हाद निराजी, संताजी घोरपडे, व दुसरे अनेक थोर पुरुष परलोकवासी झाल्यावरही, दुसरे गृहस्थ आपले धैर्य खचूं न देतां पुढाकार घेण्यास सरसावले. याप्रमाणें मराठ्यांच्या अंगचें खरें राष्ट्रतेज ह्या घोर संग्रामांत उत्तम प्रकारें कसास लागलें. ह्या सर्व परिणामाचें श्रेय खरोखर औरंगजेब बादशहास दिलें पाहिजे. तो जर जातीनिशीं मराठ्यांशीं लढण्याकरितां दक्षिणेंत आला नसता, तर मराठ्यांचें क्षात्रतेज असें झळकलें नसतें, आणि त्यांच्या इतिहासाची थोरवीही वाढली नसती. एखाद्या पुरुषाचा नांव-लौकिक होण्यास योग्य परिस्थितीची जरूर असते, त्यांतलाच प्रकार राष्ट्राचाही आहे.

या युद्धाचा दुसरा एक महत्त्वाचा परिणाम झाला, त्याचा उल्लेख ठिकठिकाणीं करण्यांत आलाच आहे. शिवाजीनें जरी मराठ्यांचें स्वतंत्र राज्य स्थापिलें, तरी त्या राज्याचा विस्तार, व शक्ति हीं वाढण्यास वरील युद्धच पुष्कळ अंशीं कारण झालें. सर्वांवर सारखा प्रसंग गुदरल्यामुळे राष्ट्रीयत्वाचीं बंधनें थोडींबहुत दृढ झालीं, आणि लोकांस जुटीनें काम करण्याची संवय लागली. मनांत आणल्यास आपण महत्कृत्यें करूं शकूं,

अशी घमक व भरंवसा त्यांजमध्ये उत्पन्न झाला. आपल्या ठिकाणीं असा आत्मप्रत्यय असल्यावांचून पौरुषत्वाचीं कामें हातून होत नाहींत. या शक्तीच्या जोरावर मराठ्यांनीं पुढें शंभर वर्षेपर्यंत हिंदुस्थानच्या चारही टोंकांस आपला विजयध्वज फडकावीत नेला.

मराठे म्हणजे केवळ लुटारू लोकांच्या टोळघाडी, त्यांच्यांत जोम नव्हता, व एकाद्या वावटळीप्रमाणें त्यांचा प्रभाव केवळ क्षणिक असून, राष्ट्र म्हणविलें जाण्यास लागणारी चिरस्थायी बंधनें त्यांच्यांत नव्हतीं, असा आक्षेप मराठी राष्ट्रावर नेहमीं आणण्यांत येतो. ह्या आक्षेपाचे निरसन येथवरच्या विवेचनावरून झालेलेंच आहे; व प्रस्तुतचें युद्ध हेंच त्या आक्षेपावर योग्य उत्तर होय. केवळ लुटारू लोकांच्या टोळघाडीस पंचवीस वर्षेपर्यंत एवढ्या मोठ्या बादशहाशीं कधींही टिकाव धरितां आला नसता. शौर्य, साहस, कंटकपणा, राज्यकरणकुशलता, संकटवृद्धी-बरोबर वाढत जाणारी हिम्मत, कधीं न आटणारा उत्साह, स्वार्थत्याग, समान विपत्तींत दिसून येणारी बंधुप्रीति, राष्ट्रहिताकरितां सर्वस्व खर्ची घालण्याची प्रवृत्ति, स्वधर्मसंरक्षणाची आवड, इत्यादि गुण लुटारू लोकांच्या टोळ्यांत दृष्टीस पडत नाहींत. मुसलमानांस हार न गेलेलें असें दुसरें एकही राष्ट्र नाहीं. मी मी म्हणणारे असे रजपूतही पादाक्रांत झाले, पण मुसलमानांच्या एकलत्री राज्यास अडथळा एकट्या मराठ्यांनीं आणिला. या लोकांकडून अशीच स्मरणीय कृत्यें पूर्वापार घडलीं आहेत. शिवाजीचे पूर्वींही मराठ्यांचा व त्यांच्या भाषेचा मोठा स्मरणीय असा उत्कर्षकाल येऊन गेला होता. आईकडून जाधवांच्या कुलांत शिवाजीचा जन्म झाला असल्यामुळे, प्राचीन मराठ्यांचे उद्धारक जे देवगिरीचे यादव त्यांचेच संतान शिवाजी व हें शिवाजीचें राज्य होय. मध्यंतरीं मुसलमानशाहीनें राज्यव्यवस्थेंत खळ पडला, पण देशाच्या अंतर्व्यवस्थेंत कांहीं फेर पडला नाहीं. आतां युद्धसंग्राम चालू असतां, शत्रूंचा मुख लुटणें व त्यांजवर दरोडे घालणें, ही एक संग्रामपद्धति आहे.

राजारामाचे मृत्यूनंतर युद्धाची सर्व भिस्त घनाजी जाधव, परशुरामपंत प्रातिनिधि व शंकराजी नारायण या तिघांवर होती. परंतु ज्या संग्रामांची नांवें वर दिलीं आहेत, त्यांत मुसलमान सरदारांप्रमाणें मराठे सरदांचीं नांवें स्पष्टतेनें दिलेलीं नाहींत; तथापि युद्धांत मिळालेल्या जयाचें बहुतेक

श्रेय ह्या तिघांस व विशेषेंकरून धनाजीच दिलें पाहिजे. ह्या दहा पांच वर्षांत धनाजी हा विजेप्रमाणें सर्वत्र सारखा चमकत होता. त्याच्या लष्करांत जरी फारशी शिस्त नव्हती, तरी शत्रूंवर एकदम जोरानें घाला घालण्यांत त्याची बरोबरी करणारा त्या वेळेस कोणी नव्हता. मोगल फौजेस 'दे माय धरणी ठाय' करण्यास लावणाऱ्या ह्या धनाजीचें नुसतें नांव ऐकतांच मुसलमानांस विलक्षण कांपरें भरे. धनाजीच्या ह्या आवेशयुक्त हल्ल्यांमुळेच, घोडा पाणी पीत नसला म्हणजे, 'पाणी कां पीत नाहीस ? तुला पाण्यांत धनाजी दिसतो कीं काय ?' हे मोगलांच्या तोंडचे घोड्यास उद्देशून म्हटलेले शब्द सर्वतोमुखी झालेले आहेत. तेव्हां बादशहाचा शेवटीं पाडाव झाला, याचें बहुतेक श्रेय धनाजीसच दिलें पाहिजे. एकंदरीत ह्या युद्धाच्या संबंधानें प्रल्हाद निराजी, रामचंद्र नीलकंठ, संताजी घोरपडे, धनाजी जाधव, परशुराम त्रिंबक, शंकराजी मल्हार, शंकराजी नारायण व खंडो बह्माल चिटणीस हीं प्रमुख नांवें ध्यानांत ठेवण्याजोगीं आहेत. यांशिवाय आणखी पुष्कळ नांवें असतील, परंतु मराठ्यांच्या इतिहासाची सामग्री अद्यापि साकल्यतेनें बाहेर आली नसल्यामुळे, तीं उपलब्ध नाहींत.

या युद्धापासून औरंगजेब व अकबर यांच्या राज्यपद्धतींत एक मोठा विरोध दृष्टीस पडतो. राजा मोठा बलाढ्य असून त्याची फौज कितीही मोठी असली, तरी शत्रु निःसत्त्व दिसला, म्हणून त्यानें त्यास कधीही तुच्छ मानतां नये. युद्ध करितांना सुद्धां दूरवर विचार करून होतां होईल तों युद्धाचा प्रसंग टाळणें, आणि युक्तीनें व सामोपचारानें शत्रूस आपल्या कबजांत आणणें, हेंच बलाढ्य सत्ताधीशास सुद्धां अवश्य आहे. सामोपचारांनीं औरंगजेब मराठ्यांस आपणाकडे वळविता, तर त्यास थोडें बहुत यश आलें असतें; आणि त्यांस संतुष्ट ठेवण्याचा प्रयत्न करता तर ते सामोपचारानें त्यास वश झाले असते. लोकांचें समाधान हाच स्वसंरक्षणाचा उत्तम उपाय, असें समजणारे थोर राज्यकर्ते इंग्रजच होत. औरंगजेब ही दिशाच चुकला. वास्तविक म्हटलें, तर एका राष्ट्रांनें दुसऱ्यास जिंकल्याची एक खूण अगदीं स्पष्ट आहे. जिंकलेल्या राष्ट्राचें मन आणि शरीर या दोहों-पैकीं मन जिंकलें गेलें आहे कीं नाहीं, याचा जिंकणारानें विचार करावा. शरीर जिंकणें सोपें; परंतु मन जिंकणें कठीण आहे. मन इतकें सूक्ष्म व चंचल आहे, कीं त्याचें अस्तित्व व परिस्थिति एकदम

दिसून येत नाहीत; शरीर जिंकले म्हणजे आपले काम झाले, असे जो तो समजतो; पण ही मोठी चूक आहे. राष्ट्राच्या घडामोडी होताना हे तत्त्व विशेष ध्यानांत ठेवण्याजोगे आहे. शरीर बाह्योपायांनी सहज जिंकले जातें, पण मन जिंकण्यास केवळ बाह्य शस्त्रे पुरेशी नाहीत. त्यास अंतः-शस्त्रेंच पाहिजेत. तसेंच शरीराच्या जखमा बऱ्या होतात, पण मनावरचे आघात लवकर बरे होत नाहीत. म्हणूनच साधुवर्गींनी सुद्धा मनोजय फार कठीण, असे म्हटले आहे. अकबराने रजपूत राष्ट्रांचे शरीर जिंकण्याचा फारसा प्रयत्न केला नाही, परंतु त्यांचे मन जिंकण्यांतच फार परिश्रम केले. अकबराचे उलट औरंगजेबाची कृति. त्याने रजपूत, मराठे इत्यादिकांच्या मनावर भयंकर आघात केले; त्यांचे शरीर जिंकले; पण त्यांच्या मनाच्या जखमा कधी भरून आल्या नाहीत. त्या जखमांच्या वेदना पुढे शंभर वर्षेपर्यंत ताज्या होत्या. म्हणूनच रजपूत, मराठे, शीख इत्यादिकांनी मोगलबादशाहीचा विध्वंस केला. ही खूण जिंकलेल्या राष्ट्रा-नेही ध्यानांत ठेवण्याजोगी आहे. जेपर्यंत त्यांचे मन ह्यात आहे, जेपर्यंत त्यांच्या मनावरचे व्रण भरून आले नाहीत, सारांश, जेपर्यंत ते आपला अपमान विसरले नाहीत, तेपर्यंत त्यांनी स्वत्वसंरक्षणाच्या कामी निराश होण्याचे कारण नाही. हे व्रण शेंकडों, किंबहुना, हजारों वर्षे जसेच्या तसेच ताजे राहतात. हा प्रकार ग्रीस व इटली या देशांच्या इतिहासावरूनही चांगला व्यक्त होतो. म्हणून वरील युद्धाचा हा एक बोध राजा व प्रजा या दोघांनी नेहमी लक्षांत ठेवण्याजोगा आहे.

आणखी एका दृष्टीने या युद्धाचा विचार केलेला आहे. हिंदुपदपादशा-हीची कल्पना शिवाजीचे मनांत होती, व तदनुसार त्याने राज्यव्यवस्थेची सर्व तजवीज करून ठेविली होती, हे मागे प्र. ९ क. ६ यांत सांगितले आहे. ही कल्पना तडीस नेण्यास मुख्य अडथळा मोगल बादशाहीचा. तो अडथळा दूर करण्यास औरंगजेबाच्या मृत्यूपर्यंत कसकसे प्रयत्न झाले, ते नमूद करण्यांत आलेच आहेत. औरंगजेबाने मराठ्यांचा हा उद्देश ओळखून त्यांस जिंकण्याचे भगीरथ प्रयत्न केले. त्याजबरोबर झगडून मराठ्यांनी मोठ्या कष्टाने आपले स्वत्व कायम राखिले. इतकेंच नाही, तर शिवाजी-पासून आनुवंशीयत्वाने स्वीकारिलेली सार्वभौमत्वाची कल्पनाही थोडी बहुत अमलांत आणून; गुजराथ, माळवा, वगैरे ठिकाणी आपला पाय ठेविला;

आणि हळू हळू ते पय पुढें पुढें ठेवीत चालले. मनांत धरलेली कल्पना तडीस नेण्यास प्रचंड अडथळे आले. मुसलमानांची बादशाही कांहीं दिवस सुरळीत चालून तिचे तुकडे व्हावयाचे, हा क्रम अनेक वेळां घडून आला आहे. [मु. रि. पृ. ३६९]. त्यास अनुसरून औरंगजेब मरण पावल्यावर मोगल शाहीचे तुकडे झाले, व त्या शाखांनीं मराठ्यांस जिंकण्याची, निदान त्यांस आळा घालण्याची शिकस्त केली. मराठ्यांच्या उद्देशास आळा घालणारे अनेक वीर व मुत्सद्दी औरंगजेबाच्या तालमैत तयार झालेले ह्यात होते. दक्षिणचा सुभेदार निजामउल्मुल्क, अयोध्येचा वजीर, अहमदबादचे, माळव्याचे, बंगाल बहार प्रांताचे सुभेदार थोड्या-बहुत अंशानें आपापले कारभार पुढें स्वतंत्रतेनें पाहूं लागल्यामुळें, मोगल बादशाहींचें आदिस्थान मोडकळीस आलें, तरी ह्या त्याच्या शाखा बऱ्याच जोरांत होत्या. त्या शाखांनीं मराठ्यांच्या वाढत्या जोरास अडविण्याचें काम अत्यंत नेटानें मनावर घेतलें. दक्षिण देश पूर्णपणें जिंकण्याचा मोगलांचा आनुवंशिक संकल्प अशक्य म्हणून पुढें तो कोणीं हातींच घेतला नाहीं. स्व-संरक्षणापलीकडे अन्य उद्देश असणें इतउत्तर मुसलमानांस शक्यच नव्हतें. स्वसंरक्षणाकरितां शेंपन्नास वर्षेपर्यंत मुसलमान व मराठे यांजमध्ये विलक्षण जोराचा झगडा सतत चालू राहून, सर्व हिंदुस्थान देश अठराव्या शतकांत ह्या प्रचंड झगड्याची रणभूमि झाला. ह्या झगड्यामुळें उभय पक्षांतून कोणासच स्वास्थ्य मिळालें नाहीं. मुसलमानांनीं आणिलेले अंतराय निवारून, शिवाजीचा सार्वभौम हिंदुपदपादशाहीचा मनोदय तडीस नेण्याकरितांच भिन्न भिन्न मराठे सरदार, आज कर्नाटकांत तर उद्यां माळव्यांत, आज गुजराथेंत तर उद्यां बंगाल्यांत, आज म्हैसुरावर तर उद्यां पंजाबांत, याप्रमाणें अव्याहत झगडत राहून, आपल्या नांवाचा दरारा बऱ्यांत चालले. मोगल बादशाहीच्या ह्या प्रचंड शाखांत निजामाचें राज्य पाहिल्या प्रतीचें होय. सन १७२० तील बाळापुरच्या लढाईपासून तों तहत सन १७९५ तील खड्ग्याच्या लढाईपर्यंत एक प्रकारचा भयंकर संग्राम मराठे व निजाम यांजमध्ये माजलेला दृष्टीस पडतो. असा सतत शेंपन्नास वर्षे एवढा दीर्घो-द्योग करून, निजामास पुष्कळदां चांगलाच हात मराठ्यांनीं दाखाविला. हा प्रकार अगदींच यद्दच्छेनें घडला, कीं त्यांत उभयपक्षांकडे कांहीं हेतु म्हणून होता, हें इतिहासाचा अभ्यास करितांना पाहिले पाहिजे. घडलेल्या

हकीकतीचा संदर्भ जुळवून त्यांजमधील कार्यकारणभाव स्पष्ट करून सांगणें हेंच इतिहासाचें प्रयोजन. मराठ्यांच्या इतिहासासंबंधानें अशाप्रकारें सर्व घडामोडी एका दृष्टिस्पतांत घेऊन, साकल्यानें व अवृथक्पणें त्यांचा विचार करून, त्यांची संगति जुळवून देणें, हें काम आजपर्यंत कोणीं केलेलें नाहीं. मुसलमान व मराठे ह्यांच्या युद्धाचें व मराठशाहीच्या पुढील व्यवस्थेचें खरें स्वरूप आरंभापासून ध्यानांत घेतलें पाहिजे. मराठशाहीची स्थापना म्हणजे मुसलमान व मराठे यांजमधील अनेक जबरदस्त झगड्यांची एक सांखळी होय. इतिहासाचें अध्ययन करणारांस त्या सांखळींतील निरनिराळे दुवे ओळखतां आले पाहिजेत. येथवर दोन दुव्यांचें स्पष्टीकरण करण्यांत आलें. पुढें आणखी पुष्कळ दुवे दाखवावयाचे आहेत. निजामाशी युद्ध, गुजराथेंतील युद्ध, रोहिल्यांशीं युद्ध, हैदराशीं युद्ध, इत्यादि अनेक युद्धे मराठ्यांनीं पुढें केलीं; त्यांची संगति यथास्थळीं स्पष्ट होईल.

१०. शाहूची सुटका (एप्रिल, सन १७०७).—औरंगजेबाचे मरणसमयी शाहू त्याचेच छावणींत होता. त्यानें आपल्या सुटकेविषयी अनुचित उतावीळपणा दाखविला नाहीं. तसेंच बादशहाकडून त्यास सोडण्याच्या सूचना होत असतांही, एखादी अपमानकारक अट कबूल करून, त्यानें आपली सुटका करून घेतली नाहीं. प्रस्तुतचें युद्ध चांगलें चाललें आहे, आणि शेवटीं मराठ्यांसच त्यांत यश येणार, अशी त्याची पक्की खात्री असावीसैं दिसतें. आपले मुलगे आपापसांत लढून राज्याचा विध्वंस करणार; व त्यांतच मराठ्यांचें चांगलें फावणार, हा विचार मनांत घेऊन, अंतकाळीं बादशहास पराक्राष्टेच्या यातना झाल्या. आपला सर्व जन्म ह्याप्रमाणें निष्फळ झाला, आणि झालेली चूक दुरुस्त करण्यास मार्ग राहिला नाहीं, ह्यामुळें त्यास आतां अनिवार्य पश्चात्ताप झाला. पूर्वक्रमानुसार औरंगजेबाचे पश्चात् त्याच्या मुलांमध्ये तंटे सुरू झाले. त्या तंट्यांमध्ये अजीमशहा व कामबक्ष यांचे जीव बळी पडून, शेवटीं बादशहाचा वडील व बराच नावडता मुलगा मुअज्जम हा 'बहादूर-शहा' हें नांव धारण करून दिल्लीचे तख्तावर बसला. तःपूर्वीच शाहूची सुटका झाली होती. कारण औरंगजेब जिवंत असतांच अजीमशहा माळव्याचे सुभ्यावर निघून गेला. परंतु तो सुमारे वीस कोस गेला असेल नसेल, तोंच बादशहा मरण पावल्याची त्यास बातमी समजली. त्याबरोबर

तो परत आला. त्याचा मुलगा बंदरबस्त हाही अहंमदाबादेहून अहमद-
नगरास आला. अहंमदाबादचा दुय्यम अंमलदार इब्राहीमखान ह्यास
माळव्यांत जाऊन थांबण्याचा हुकूम अजीमशहानें पाठविला, त्याप्रमाणें
तो तिकडे गेला. त्या वेळीं मुसलमान इतिहासकार गफ्फारखान हाही अहं-
मदाबादेस होता. बापाचे अंत्यविधि उरकल्यावर अजीमशहा अहंमदनगर
येथें विधिपूर्वक तख्तनशीन झाला. त्यानें आपल्या नांवानें खुत्बा वाचविला
व नाणांही पाडिलीं. इतक्यांत वडील भाऊ उत्तरेत राज्य आक्रमण करीत
आहे, अशी बातमी आल्यामुळे, त्याजबरोबर लढण्यासाठीं म्हणून अजीम-
शहा उत्तरेकडे निघाला. बरोबर वजीर आसदखान व त्याचा पराक्रमी पुत्र
झुल्फिकारखान हे असून त्यांचा त्यास चांगला पाठपुरावा होता. शाहूही
त्याजबरोबर होता. महंमद अमीनखान व चिकिलीजखान हे दोन सरदार
बऱ्हाणपुर येथें त्यास पोंचवून परत औरंगाबादेस आले. पुढें अजीमशहा
झांझ्याजवळ नर्मदा उतरून माळव्यांत शिरला. तेव्हां त्यास अशी बातमी
लागली, कीं ताराबाईनें महाराष्ट्रांतील बहुतेक किल्ले परत घेतले. त्या
वेळेस पुण्याचा फौजदार लोदीखान म्हणून होता, त्याचा पराभव करून
घनाजीनें पुणें व चाकण हे परगणे घेतले. शाहू सर्व कुटुंबसह अजीमशहाच्या
छावणींत होता. झुल्फिकारखान व शाहू यांचा चांगला स्नेह होता, इत-
केंच नव्हे, तर मूळपासूनच झुल्फिकारखानाचें मन मराठ्यांविषयी
कडक नव्हतें. त्यानें अजीमशहास अशी सल्ला दिली, कीं शाहूस मरा-
ठ्यांचा राजा असें कबूल करून परत पाठविलें असतां, मराठे अगदींच
स्वतंत्र न होतां, त्यांचा थोडाबहुत बंदोबस्त होईल; आपसांत तंटे लागून
त्यांची शक्ति कमी होईल, आणि मग मोगलांच्या मुलखास त्रास देण्यास
त्यांस सवड मिळणार नाही. अजीमशहास ती मसलत पसंत पडली; व शाहूस
पन्नास साठ लोकांनिशीं अजीमशहानें मोकळा करून, परत दक्षिणेंत पाठ-
विलें. त्या वेळीं खाली लिहिल्याप्रमाणें अजीमशहानें शाहूसीं ठराव केला.
'तुम्हीं आपणास दिल्लीच्या बादशहाचे अंकित समजून राज्य करावें;
तुमची आई, भाऊ मदनसिंग संभाजीचा दासीपुत्र, व बायका यांस
आम्हापाशीं ठेवावें; तसेंच तुम्हीं आपल्या राज्यांत जाऊन बंदोबस्त
करावा, बखेडा करणारे लोकांचें पारिपत्य करावें; आणि बादशही लक्षांत
वागून इकडील मुलखास उपद्रव देऊं नये. तुम्ही याप्रमाणें वागतां

अशी हुजूर खातरजमा झाली, म्हणजे आम्ही दिल्लीस गेल्यावर व तेथे सिंहासनारूढ झाल्यावर, मुर्ची माणसें तुम्हांकडे लावून देऊं; आणि तुम्हांस सरदेशमुखीचें उत्पन्न सहा सुभ्यांत चालतें, त्याची सनद, त्याच-प्रमाणें सहा सुभ्यांच्या चौथाईची सनद देऊं; तसेंच बालेघाटावरील महाळ, विजापुर व दौलताबादचे पादशाहीतील नजाल, भीमा व गोदावरी यांचे मधील निम्मा मुलूख ह्यांतील बादशाही ठाणीं, किल्लेकोट सुद्धां, दरोबस्त तुम्हांस बक्षीस करून देऊं. तूर्त 'यांचें राज्य हे बंदोबस्तानें करितील,' अशीं पत्रें आमचे सुभ्यांस देण्याकरितां तुम्हांपार्शी देतो. कर्नाटक, गोंडवण, गुजराथ, तंजावरचें राज्य ह्यांचा अंमल तुमचेकडे चालत आहे, तो तुम्हीं तसाच चालवावा; आणि नेहमीं बादशहाचे हुकुमांत वागून प्रसंग पडेल तेव्हां आपल्या फौजेनिशीं आम्हांस मदत करावी.' याप्रमाणें करार करून, वख्त्रें, जवाहीर, हत्ती, घोडे व दोनशें रांगडे स्वार त्याजबरोबर अजीम-शहानें दिले, आणि पुढें जातां फौज जमा करित जावें, म्हणून सांगितलें. त्याप्रमाणें, पडत्या फळाची आज्ञा, म्हणून सर्व कांहीं कबूल करून शाहू एकदम दक्षिणेंत येण्यास निघाला. छावणीमध्ये शाहूचे हितचिंतक जितके म्हणून लोक होते, त्या सर्वांनीं व मुख्यतः झुल्फिकारखानानें शाहूस, विशेष तकरार न करितां, एकदम निघून जाण्याची इशारत दिली. त्याचा अर्थ इतकाच, कीं औरंगजेब सिंहासनारूढ झाला त्या वेळीं सर्व बंधूंमध्ये जसें घोर रणकंदन माजलें, तसेंच रणकंदन आतां लवकरच माजेल; त्या रणकंदनांत कोणाकोणाची आहुती पडेल याचा नेम नाही. सबब शाहूनें विलंब न करितां एकदम निघून जावें. एकदां स्वदेशीं जाऊन स्थिरस्थावर झाली, म्हणजे त्याचे वाटेस कोणी जाणार नाही. ही सल्ला यथायोग्य होती; आणि शाहूनें ह्या वेळेस आपला मार्ग सुधारला म्हणून तो निभावला. नाही तर, पुढें काय प्रसंग त्याजवर आले असते, हें सांगणें कठीण आहे. बिचान्या येसूबाईस मात्र दिल्लीस जावें लागलें. तिची सुटका पुढें झाली कीं नाही तें कळत नाही. शाहूची एक बायको वारली होती. दुसरी बायको व दासी विरूबाई ह्या शाहूबरोबर आल्या. शाहू इतक्या त्वरेनें मोगल छावणी सोडून निघाला, कीं सनदापत्रें बगैरे तयार होईपर्यंत सुद्धां तो थांबला नाही. तीं आणण्यासाठीं जोत्याजी केसरकर यास त्यानें मार्ग ठेविलें. तथापि इतक्या बाईत सुद्धां आपल्या हक्कांविषयीं शाहू दक्ष

होता. शिवाजीने स्वराज्य म्हणून ठरविलेला सर्व मुख्य व आपखीही ज्यास्त प्रदेश त्याने मिळविला. गुजराथ, कर्नाटक, गोंडवण, गंगथडी वगैरे मुख्य अजीमशहाने शाहूस देऊं केला, तो त्याने तशी मागणी केली म्हणून. थोरल्या शिवाजीच्या वेळेपासून आतांपर्यंत आपल्या मुलखाची व्यवस्था कसकशी होत आली आहे, हें शाहू चांगलें समजत असावा. शिवाय आपले मराठे सरदार कोठें काय खटपटी करीत आहेत, त्याची खडानखडा माहिती शाहूस असलेली हिसते. बादशहाच्या प्रतिबंधांत असतांना शाहूस एरुच उद्योग होता. दररोज कोठें काय संग्राम झाले, त्यांचा परिणाम काय झाला, त्यांविषयी आपले लोकांचें मत काय, व बादशहाच्या लोकांचें मत काय, इत्यादि माहिती काढून आपलें मनोरंजन व कालक्रमणा करावी. त्यांतच क्षणभर सुख तर क्षणभर दुःख मानावें; मराठ्यांस जयप्राप्ति झालेली ऐकून आंतून समाधान पावावें, व बाह्यतः दुःख प्रदर्शित करून बादशहाचे लोकांकडून शाबासकी मिळवावी. हा प्रकार राजकीय कैदी असलेल्या मंडळीस अपरिहार्य आहे. गुजराथ, कर्नाटक, आदिलशाही, व कुतुबशाही ह्यांपैकी मुख्य आपणास मिळालाच पाहिजे, असा ह्या वेळीं शाहूनें आग्रह धरलेला दिसतो. नाहीं तर हा मुख्य आपण होऊन शाहूस देण्याचें अजीमशहा अगर झुल्फिकारखान यांस प्रयोजन नव्हतें. झुल्फिकारखान शाहूस अनुकूल होता म्हणून, व झुल्फिकारखानावांचून अजीमशहाचें कांहींच चाललें नसतें म्हणून, शाहूच्या मागण्या अनायासें कबूल करण्यांत आल्या. तथापि तूर्त ह्या मागण्यांचा विशेष उपयोग होण्यासारखा नव्हता; कारण 'तुमचें वर्तन परत गेल्यावर कसें काय राहतें तें पाहून, तदनुसार तुमचें मागणें सर्व कांहीं कबूल करण्यांत येईल,' अशा प्रकारचा ह्या वेळचा ठराव मुळमुळीत होता; ह्यापेक्षां ज्यास्त निश्चयात्मक ठराव करणें त्या वेळेस शक्य नव्हतें. अजीमशहा अजून दिल्लीस तख्तनशीन झाला नव्हता; राज्यसूत्रें हातीं आल्यावर वाडिलांनीं चालविलेलें मराठ्यांचें वैर आपणही पुढें चालवावें की नाहीं, याचा विचार त्यानें पुढें केला असता. तूर्त दक्षिणेंतील युद्धाची समाप्ति करण्याकरितां व झुल्फिकारखानाच्या पोक्त सहायाचा अव्हेर न व्हावा म्हणून, अजीमशहानें शाहूची सुटका केली.

शाहूला सोडून देण्यांत झुल्फिकारखानाचा- उद्देश काय असावा, याजबद्दल निरनिराळे तर्क आहेत. खानाचा बाप आसदखान हा फार दिवस वजिरीचें काम करीत होता; आणि सैन्याचें सर्व आधिपत्य महराष्ट्रांत तरी झुल्फिकारखानाचेच हातीं होतें. औरंगजेबाच्या ह्या प्रचंड स्वारींत त्याची अन्न वचावण्यास मुख्य कारण हा एकच सरदार होता. संभाजीचें कुटुंब व रायगड काबीज करणें, जिंजी वेणें, इत्यादि महत्त्वाचीं कामें त्यानेच केलीं होती. अनेक मुसलमान सरदार मराठ्यांचे हातून मार खाऊन बादशहाकडे धांव घेत असतां, एकदांही समोर पराभव झाला नाहीं, असा हा एकच झुल्फिकारखान होय. तेव्हां त्याच्या कर्तृत्वाबद्दल बादशहासही कांहीं संशय नव्हता. परंतु औरंगजेबाचा स्वभावच असा होता, कीं मीरजुम्लाप्रमाणें ज्यांनीं त्याचें मनःपूर्वक साह्य केलें, त्यांचा त्यानें विश्वासघात केला. अनेक रजपूत मुसलमान सरदारांचींही उदाहरणें अशींच आहेत. तेव्हां आपला विशेष पराक्रमच अंतीं बादशहाच्या हस्तें आनव्या नाशास कारण होईल, हा झुल्फिकारखानाचा तर्क कांहीं वावगा नव्हता. त्यामुळे त्याचे वर्तन नेहमीं दुष्टांनीं असे. मराठ्यांशीं लढत असतांही सलोख्यानें वागून त्यांचा लोभ त्यानें संपादिला होता. यावरून औरंगजेबाचे पश्चात् दक्षिण-तील राज्यावर हात मारण्यास सांपडेल तर पाहवें, असा त्याचा उद्देश असणें साहजिक आहे. बादशहाचे मृत्यूनंतरचें त्याचें वर्तन तर उघड उघड वरपांगी होतें. प्रथम त्यानें अजीमशहाचा पक्ष स्वीकारिला, अजीमशहाचा पाडाव होतांच, तो विजयी झालेल्या बहादूरशहास जाऊन मिळाला. अशा वर्तनानेंच जहांदरशहाची मर्जी त्यानें संपादिली. कोणत्याही गोष्टीस शेवट हा असावयाचाच. ह्या नियमास अनुसरून फार्ल्वसेयर बादशहानें त्याच्या ह्या दुष्टांनीं वर्तनावद्दल त्यास देहान्त प्रायश्चित्त दिलें. तें दिलें नसतें, तर सय्यदबंधूंची कारकीर्द पुढें प्रसिद्ध झाली, ती न होतां हा झुल्फिकारखानच महत्त्वास चढला असता.

दक्षिणच्या संबंधानें पाहिलें तर, झुल्फिकारखान व निजामुल्मुल्क हे दोनच पुरुष इकडील राजकारणांत लायक होते. त्या दोघांतही झुल्फिकारखान वरच्या प्रतीचा होता. झुल्फिकारखान जिवंत राहता, तर निजामुल्मुल्क प्रसिद्धीस आला नसतां त्यानेंच स्वतः दक्षिणेंत स्वतंत्र राज्य

स्थापन केलें असतें. मराठ्यांशीं लढण्याचें पूर्ण रहस्य झुल्फिकारखानासच माहीत होतें. कदाचित् औरंगजेबानें त्याजवर पूर्ण भरंवसा टाकिला असता तर मराठ्यांचा समूळ उच्छेद करण्याचें कामही त्यानें तडीस नेलें असतें. निजामाचे मराठ्यांशीं पुढें अनेक युद्धप्रसंग झाले, त्यांत त्यास फारसें यश कधींही आलें नाहीं. वेढींवांकडीं कारस्थानें करून, त्यानें राज्य-स्थापनेचा उद्देश तडीस नेला हें खरें; परंतु त्याच्या ठिकाणीं झुल्फिकारखान असता, तर मराठे कदाचित् वर डोकें काढूं शकले नसते. समरांगणांत लढतांना मराठ्यांचे हातून झुल्फिकारखान कधींच पराभव पावला नाहीं. तेव्हां शाहूची सुटका करितांना, मागे पुढें आपणच दक्षिणचं राज्य बळकावून शाहूत आपला अंकित करूं, असा उद्देश झुल्फिकारखानाच्या मनांत असण्याचा संभव आहे. प्रस्तुत खानाचा हा उद्देश शाहूच्या पथ्यावर पडला.

एकंदरीत बादशहाचे प्रतिबंधांत असतां, शाहूनें प्रत्यक्ष बादशहाची व जवळच्या बहुतेक मंडळीची मर्जी चांगली संपादन केली होती. म्हणूनच इतके दिवस त्याचा बचाव झाला. प्रत्येक इसम त्यास मदत करण्यास तयार होता. तो परत यावयास निघाला, त्या वेळीं मोठमोठ्या सरदारांनीं त्यास मेजवान्या वगैरे करून निरोप दिला. त्यास चौतीस दिवसपर्यंत एकसारख्या मेजवान्या होत होत्या. (का. सं., थो. शा. म. चरित्र, टीप, पृ. ९). परंतु परत येण्याचें ठरल्यावर त्यास इतका अवधि मिळाला असेल हें संभवत नाहीं. तसेंच तो इतर राजे रजवाड्यांकडेही गेला नसावा. बादशहाच्या छावणींत अनेक रजपूत राजे वगैरे होते. त्यांनीं व मुसलमान सरदारांनींही त्याचा सत्कार चांगला केला असेल. ह्यावरून, व शाहू परत येत असतां मार्गांत ठिकाठिकाणीं त्याचें अभिनंदन होत गेलें यावरून, थोरल्या शिवाजीबद्दल, मराठ्यांच्या एकंदर कर्तृत्वाबद्दल, व शाहूच्या नेकीबद्दल, महाराष्ट्रांतच नव्हे, तर एकंदर हिंदुस्थानांत घन्यवाद ऐकूं येत होते. बादशहाच्या कैदेत इतके दिवस त्यानें काढिले, हा प्रकार फारच करुणास्पद होता. शिवाजी व त्यानें स्थापिलेलें राज्य यांजबद्दल बहुतेकांचे मनांत पूज्यबुद्धि उत्पन्न झाली होती. स्वातंत्र्यप्रेमाबद्दल आंखल हिंदुस्थान मराठ्यांचें अभिनंदन करूं लागलें होतें. व परमेश्वरा, यांजवर एकदां कृपा कर, असे आनंदोद्गार सर्वतोमुखी निघत होते. औरंगजेबसारख्या बलवान् व पराक्रमी बादशहाच्या अतुल शक्तीशी ज्यांनीं पंचवीस वर्षे सतत झगडा

केला, आणि अंती आपलें स्वातंत्र्य कायम राखिलें, त्यांजविषयीं असा धन्य-वाद उत्पन्न होण्यास एवढी एकच गोष्ट पुरे होती; आणि त्याप्रमाणेंच परिणाम झाला. ज्याच्या बापाचा अत्यंत क्रूरतेनें वध झाला, ज्यास बाळपणापासून परकीय परधर्मीयांचे ताब्यांत कारागृहवास भोगावा लागला, आणि जो पराक्रमी शिवाजीचा प्रत्यक्ष नातू, त्याजबद्दल सर्वांचे अंतःकरणांत सहानुभूति, प्रेम, व करुणा उत्पन्न झाली ह्यांत नवल नाहीं. मराठे आपल्या अनुचित वर्तनानें अखिल हिंदुस्थानचे शापास पात्र झाले, असें विधान अनेक ठिकाणीं केलेलें आढळतें, त्याची सत्यासत्यता पुढें पाहण्यांत येईलच; तथापि तें विधान, व प्रस्तुत शाहूच्या सुटकेनें उत्पन्न झालेला धन्यवाद यांजमधील विरोध एकदम दृग्गोचर झाल्याशिवाय राहत नाहीं. सारांश, शाहूचा या प्रसंगी गौरव झाला; आणि त्या गौरवास तो पूर्णपणें योग्य होता. नाहीं तर, झुल्फिकारखान व इतर सरदार व प्रत्यक्ष औरंगजेबाच्या कुटुंबांतील माणसें व परस्थ राजेरजवाडे यांनीं शाहूचें एवढें अभि-नंदन केलें नसतें.

११. शाहूशिवाजींचे हक्कांचा विचार.—शाहूची सुटका झाली. पण हा सुटकेचा आनंद मावळून याला लवकरच कष्टप्रद वेळ आली. ताराबाईनें आपल्या मुलाची मुंज करून, त्यास सिंहासनारूढ करण्याची घाई केली, या कृत्यास कित्येकांचें साह्य होतें, कित्येक विरुद्ध होते. शिवाजी व शाहू ह्यांच्या हक्कांची चर्चा पुष्कळांनीं केली आहे. कित्येक शिवाजीच्या हक्कांचें समर्थन करितात तर कित्येकांनीं शाहूचा हक्क खरा धरिला आहे. ह्या बाबतींत विविधज्ञानविस्तारांतील मन्हाटेशाहींत शिवाजीचाच हक्क खरा, असें आग्र-हाचें प्रतिपादन असून त्याचा अनुवाद अनेक लेखकांनीं केला आहे. शिवाय, ऐतिहासिक सत्यासत्य न पाहतां, आपापल्या पूर्वग्रहांचें समर्थन करण्याच्या भरांत, पुष्कळ लेखक या प्रश्नाचा विचार विकारवश होऊन करितात. पेशव्यांनीं राज्यापहार केला, हें सिद्ध करण्याकरितां कित्येक लेखक शाहूचा राज्यावर हक्क नव्हता असें प्रतिपादन करितात; तर तारा-बाईनें दुर्बुद्धि धारण करून राज्याचें नुकसान केलें, असें समजणारे तारा-बाईच्या मुलाचा हक्क शाबीद धरीत नाहींत. सबब ह्या प्रश्नाचा विचार तत्कालीन पुराव्याच्या धोरणानें व युक्तायुक्ततेनें करणें जरूर आहे.

राजारामाच्या अकालिक मृत्यूने मुत्सद्दी मंडळीची तारांबळ उडाली. आजपर्यंत नेटाने चालविलेलं काम बहुतेक फत्ते होण्याची वेळ आली असता, आतां तें थोडक्यांत फसतें कीं काय, अशी सर्वांस धास्ती वाटूं लागली. पण रामचंद्रपंतानें इतर मंडळीस धीर देऊन, त्यांच्या साह्याने हातांतील काम जोरानें चालविण्याचा निश्चय केला. ह्या कार्यां ताराबाईची निरपेक्ष संमति मिळेल, अशी त्यास पूर्ण आशा होती. याहून भयंकर असंगीं येसूबाईचें निरपेक्ष वर्तन त्याच्या डोळ्यांसमोर होतें. म्हणून किल्ल्या-किल्ल्यांचा बंदोबस्त करीत तो पन्हाळ्यास येऊन, ताराबाईस भेटला. तेव्हां ताराबाई व येसूबाई यांजमधील स्वभावविरोध त्यास स्पष्ट दिसला. स्वतः ताराबाई बुद्धीनें येसूबाईपेक्षां वस्ताद होती. जे क्षुद्र स्वार्थाचे उद्देश मराठमंडळांत पूर्वीं कधींही व्यक्त झाले नव्हते, ते ताराबाईनें प्रथम प्रगट केले. शिवाजीची पुंज करून त्यास राज्यासर्ती स्थापण्याचा तिनें आग्रह धरिला. 'आजच बाई काय आहे, शाहू व शिवाजी यांच्या मुंजी एकदम करूं,' इत्यादि प्रकारें रामचंद्रपंतानें तिची पुष्कळ समजूत केली; पण ताराबाईचा स्वभाव आग्रही फार; एकदां एक गोष्ट मनानें घेतली, म्हणजे आपलाच हेका चालविल्याशिवाय तीं कधीं राहिली नाहीं. परशुराम त्रिंबक व शंकराजी नारायण यांचे मत प्रथम रामचंद्रपंतासारखेंच होतें; पण ते तिनें युक्तीनें फिरविलें. परशुराम त्रिंबकास प्रातिनिधि पदाची लावूच होती. रामचंद्रपंत नेकीनें वागणारा असून, तो कधींच लोभास बळी पडणारा नव्हता. अनेक आणीबाणीच्या प्रसंगीं शांत व निरपेक्ष वर्तनानें त्यानें सर्व मराठमंडळावर आपली छाप बसविली होती. म्हणून त्याचें म्हणणें विशेष योग्य होतें. पण ताराबाई आग्रह सोडीना, व कलहाच्या योगानें सर्वस्वी नुकसान व्हावयाचें असें समजून, पंतानें पडतें घेतलें. ताराबाईचा हेतु शाहूस दूर सारून आपल्या मुलाकडे राज्य चालविण्याचा होता. राज्य हें लोकांच्या सुखाकरितां आहे, आपल्या उपभोगाकरितां नव्हे, ही शिवाजीच्या वेळची उदात्त कल्पना लुप्त झाली. हें राज्य धर्माचें आहे, लोकांचें आहे, हा रामदासीय बाणा सुटत चालला.

आजपर्यंत महाराष्ट्रांतील राज्यव्यवस्थेंत जे प्रकार घडले, त्यांत राज्याचें हित पाहवयाचें, कोणा एका व्यक्तीचें पाहवयाचें नाहीं, हा प्रधान उद्देश असे. राजारामानें हाच उद्देश तडीस नेला. त्यानें मंचकारोहण केलें,

विधिपूर्वक राज्याभिषेक करून घेतला नाही. त्याचें चित्त शाहूकडे होतें. मरणसमयी सुद्धा शाहूस आणून गादीवर स्थापण्याविषयी त्यानें आज्ञा केली होती. त्यानें राज्यपद स्वतः स्वीकारिलें यांत, राज्यास धनी नाही, असे शत्रूनें समजू नये इतकाच त्याचा हेतु होता. 'संभाजी व शाहू या व्यक्तींची वाट तुम्हां लाविली, तरी मराठ्यांचें राज्य बुडत नाही,' हें बाद-शाहास समजविण्याचा तत्कालीन मुत्सद्यांचा हेतु होता. असें नसतें, तर ताराबाईप्रमाणेंच रायगड पडण्यापूर्वी येसूबाई आग्रह धरून मुलासह राजा-रामाबरोबर बाहेर पडली असती. पण राज्याचे रक्षणार्थ पाहिजे तें नुकसान सोसण्यास येसूबाई तयार होती. प्रत्यक्ष जिवावर बेतली असतांही चार मंडळींच्या सल्ल्याचा तिनें अव्हेर केला नाही, हें औदार्य कोणीकडे ! व ताराबाईची धुद्र दृष्टि कोणीकडे ! तिनें संधि येतांच घाईघाईनें मुलाची मुंज करून त्यास सिंहासनस्थ करून घेतलें. येणेंप्रमाणें ताराबाईनें तूर्त आपल्या मुलाचा हक्क राज्यावर स्थापन केला.

हाच हक्क ज्यास्त जोरदार होता, असें 'मन्हाटेशाही'त प्रतिपादन केलें आहे. 'शास्त्रीय हक्क शाहूचा असला, तरी साक्षात् हक्क शाहूचा नव्हता. राजारामानें अतीव कष्ट सोसून मन्हाटेशाहीचें संरक्षण केल्यामुळें त्यास साक्षात् हक्क प्राप्त झाला, व तो हक्क त्याचे कुटुंबांत वंशपरंपरागत चालणें हेंच राजारामाच्या श्रमाचें उत्तम बक्षीस होय. शाहूचे बापानें मन्हाटेशाही बुडविली. प्रत्यक्ष शाहू स्वपराक्रमानें सुटून आला नाही, व शेवटीं आला तो तरी मोगलांचें दास्य पत्करून व मोगलांनी दिलेलें शाहू हें अपूर्व अभिधान धारण करून आला. ताराबाईनें राजारामाचे पश्चात् सात वर्षे युद्धाचें काम नेटानें चालविल्यामुळें, तिला शास्त्रीय हक्क मिळाल्यासारखाच झाला.'

स्वमतसमर्थनासाठी 'मन्हाटेशाही' कारास चिटणीसावर स्वामिद्रोहाचा व खोडसाळपणाचा आरोप आणावा लागला आहे. प्रथम आग्रहानें मनाचा एखादा ग्रह ठरवून, याचें समर्थन करूं लागलें, म्हणजे भलत्याच मार्गा-कडे कसें जावें लागतें, त्याचें हें एक उत्तम उदाहरण आहे. शाहूचा हक्क नाशबूद करण्याकरितां वरील ग्रंथकारास विलक्षण खटाटोप करावा लागला आहे. खंडो बलाळ चिटणीस शाहूस जाऊन मिळाला ह्या कृत्याच्या समर्थ-नार्थ, शाहू व राजाराम यांजमध्ये चालू असलेला पत्रव्यवहार व बोला-

चाली खोटी होय, व ती चिटणिसांनीं आपल्या हकीकतींत स्वपक्षपुष्टयर्थ घुसडून दिली, असें मन्हाटेशाहीकार सांगतात. एक तर अशा प्रकारें चिटणिसांचे लेख खोडसाळ समजू लागल्यास त्यास निर्बैध राहणार नाहीं. आज भरवंसेलायक असा स्वदेशीय व स्वभापेंत लिहिलेला इतिहास एक चिटणिसांचा मात्र आहे. तेव्हां अन्य तऱ्हेची माहिती मेळवून, तिच्या पडताळ्याने चिटणिसांची माहिती खोटी ठरेपर्यंत ती खरी समजल्याशि-
नाय गत्यंतर नाहीं. राजाराम आणि शाहू यांचें वैमनस्य असल्याबद्दल मुळीच पुरावा नाहीं. राजारामाचा व येसूवाईचा स्वभाव, संभाजीच्या लोकोत्तर वधानें त्याजबद्दल सर्व महाराष्ट्रीयांचे ठिकाणी उत्पन्न झालेली क्वां व सूड घेण्याची इच्छा, संताजी व घनाजी यांचे बादशहाच्या छावणी-
वरील हल्ले, इत्यादि कारणांवरून राजारामानें शाहूचा परामर्ष घेतला नसेल, हें बिलकुल संभवत नाहीं. बादशहाचे छावणीतील अव्यवस्था, बेगमेचें साह्य व त्याच्या निरनिराळ्या सरदारांमधील चुरस, ह्यांच्या योगानें राजारामाचीं पत्रें व निरेप खुशाल शाहूकडे जात येत होते, हें निर्विवाद आहे. प्रत्यक्ष राजारामाचे उद्गार कशा प्रकारचे होते, हें मागें सांगितलेंच आहे. (पृ. ६५५). सारांश, शाहूविषयीं सर्वांचे मनांत पुज्यबुद्धि वसत होती; व तो दक्षिणेंत आला, तेव्हां त्यास जाऊन मिळण्याची पुष्कळांस प्रवृत्ति झाली, यांत त्यांनीं विश्वासवात केला, असें म्हणतां येत नाहीं.

बरें, शाहूला साक्षात् हक्क नव्हता हें म्हणणें तरी खरें कशावरून ? पराक्रम करण्याची त्याला संधिच आली नाहीं. आली असती तर तो त्याचा चुलत भाऊ शिवाजी किंवा ताराबाई यांपेक्षां कमी योग्यतेचा नव्हता. बरें राजारामानें तरी काबाडकष्ट केले, ते सर्व राष्ट्राकरितां केले. मुलास राज्य मिळालें म्हणजे आपल्या भ्रमांचें सार्थक झालें, असें निदान राजारामानें तरी मानलें नसतें. संभाजीनें गमावलेलें राज्य त्याचें स्वतःचें नव्हतें; तें सर्व महाराष्ट्रीयांचें होतें. तेव्हां राज्य गमावलें, म्हणून आपल्या वंशाचा हक्कही गमावला असें होत नाहीं. राजे हे राज्यसंरक्षक होत. राज्याचे व्यवस्थेसाठीं अमुक एका वंशानें त्याचें संरक्षण करावें, असा निर्बैध ठरविलेला असतो. तो निर्बैध बदलणें राजाचे मर्जीचें नाहीं. शाहू मोगलांचें दास्य पत्करून आला, या म्हणण्यांत अर्थ नाहीं. अडचणीच्या प्रसंगीं वेळ पडेल तसें वागून, पुढें आपले उद्योग व्यवस्थित करणें, हा

नीतीचा व धर्माची मार्ग आहे. शाहूने मोगलांचे दास्य पुढे आपल्या मनांत यत्किंचित् बाळगिले नाही. प्रत्यक्ष थोरला शिवाजीही अडचणीच्या प्रसंगी मोगलांचे दास्य पत्करून दिल्लीस गेला होता. शाहू हें नांव धारण करणे न करणे शाहूच्या मर्जाचे नव्हते. बादशहाच्या छावणीत लोक त्यास शाहू म्हणू लागले. तरी त्याची दोनही नावे चालू होती.

परंतु हें सर्व विवेचन अनावश्यक आहे. शाहूचा गादीवर हक्क ठरविणे हें आज आमच्या हातांत नाही. त्या वेळच्या महाराष्ट्रमंडळानें शाहूस पत्करिलें को नाही, हा मुख्य मुद्दा आहे. बहुतेक महाराष्ट्रमंडळानें शाहूचे अभिनेदन केलें. ताराबाईचा मुलगा लहान होता. प्रत्यक्ष तिच्याबद्दल मराठमंडळाची फारशी पूज्यबुद्धि नव्हती. तिच्या आग्रही व रागीट स्वभावास भिऊन लोक होस हो म्हणत, इतकेंच. शाहूला आपण राज्यावर बसविणें हेंच मराठमंडळानें पुष्कळ वर्षे आपलें इतिकर्तव्य मानिलें होतें, आणि याच गोष्टीनें, संभाजीच्या वधाचा सूड घेतला, हे सिद्ध होणार होतें. शाहूविषयी लोकांची पुज्यबुद्धि होती. त्या वेळच्या लोकांनी त्याचा हक्क कबूल केला, इतकेंच नाही, तर आतां आपल्या सर्व आपत्ति संपल्या व थोरल्या महाराजाचे दिवस पुनः आले, असें शाहूच्या आगमनानें लोकांस वाटू लागलें. त्या वेळचे लेख हाच भाव बोलतात.

बायकांनीं बाहेरच्या व्यवहारांत पडूं नये, त्यांतून राज्यकारभारांत तर त्यांचें अंग असूं नये, अशी सामान्य पौर्वात्य समजूत आहे. आपल्याकडे बायकांनीं राज्यकारभार केल्याचें एकच उदाहरण अहल्याबाईचें आहे. पण केवळ स्त्री असल्यामुळे तिला राज्यकारभारांत इतक्या अडचणी आल्या कीं, तिच्या इतक्या कौशल्यानें दुसरा एखादा पुरुष फारच पराक्रम दाखवू शकला असता. ताराबाई हद्दी व दुराग्रही होती. रामचंद्रपंतासारख्याशीं सुद्धां तिचें पुढे पटलें नाही, तेव्हां मराठमंडळ तिच्या हाताखाली वागण्यास फारसें उत्सुक नव्हतें, असें घनाजी व खंडो बळाळ शाहूस मिळाले, यावरून दिसतें. शाहू राज्य करण्यास येत आहे, हें ऐकून पुष्कळांस मनांत समाधान झालें; आणि ताराबाईनें तंट्या न वाढवितां, आनंदानें शाहूच्या स्वाधीन राज्य करावें, असेंच लोकमत होतें. ताराबाईनें विरुद्ध भाग दाखविल्यावर, उघडपणें शाहूचा पक्ष स्वीकारण्यास तिच्या तोंडावर कोणी तयार झाले नाहींत. कदाचित् शाहू दाखळ

झाल्यावर सर्व प्रकार सुरळीत चालतील आणि भांडणें विक्रीपास जाणार नाहीत, असा लोकांस भरंवसा होता; आणि त्या समजुतीनें ते वेळ मारून नेत होते. पण हकानें व कर्तबगारीनें त्या वेळच्या लोकांस शाहूच पसंत वाटला, हें निर्विवाद आहे.

राज्याच्या हकाचा विचार जहागिरीच्या वगैरे सामान्य कायद्यानें करा-
याचा नसतो. तेथें पहिला प्रश्न योग्यतेचा असतो; आणि जो ज्यास्त योग्य त्याजकडेच लोकमत वळतें. घरीं बसून वतनाचा उपयोग घेतां येतो, तसें राज्य हें उपभोगासाठीं नव्हे; तें सामर्थ्यानें चालविण्यासाठीं आहे. खाला आपल्याकडे सामर्थ्यवान् समजत नसत. पुरुषानेंच राज्य करानें, असा परिपाठ होता. राज्य म्हणजे खासगी मालमत्ता, अशा दृष्टीनें ताराबाईशाहूच्या हकाचा अनेक लेखकांनीं विचार केल्यामुळें नाना प्रकारचे भ्रम उत्पन्न झाले आहेत.

१२. शाहूला गजपदप्राप्ति.—सन १७०७ च्या एप्रिल महिन्यांत औरंगजेबाचा पुत्र अजीमशहा दिल्ली काबीज करण्याच्या इराद्यानें नर्मदा पार होऊन माळव्यांत शिरला. 'मराठ्यांचें निर्मूलन करण्यास गुंतल्यानें आपलें घर राहत नाही. कैक वर्षे दक्षिणेंत येऊन झालीं. सर्व प्रकारें लोक बुडाले. दुराग्रहास पडून फळ नाही. शाहूराजा सरकारांत बहुत दिवस कैदेत आहे. पळून गेला नाही. निष्ठा धरून राहिला. बादशाहीबंधांत दाखल झाला आहे. त्यास सोडून द्यावें. राणी ताराबाईचें पारिपत्य करील, किल्ले वेईल, चाकर म्हणतील.' असें झुल्फिकारखानानें अजीमशहास समजाविले. त्यावरून माळव्यांतून त्यानें शाहूस सोडून परत दक्षिणेंत पाठविलें. शाहूची सुटका कोणत्या ठिकाणीं झाली, तें बरोबर कळत नाही. हंज्यास नर्मदा उतरून दोन्हा येथें अजीमशहानें शाहूच्या सुटकेचें बोलणें केलें, असें खाफि-
खान म्हणतो. दोन्हा हें ठिकाण नेमाडांत भोपाळचे आसपास असावें. भरतपूर, दीग, जोधपूर, जयपुर, उदेपुर, उज्जनी इत्यादि ठिकाणीं जाऊन शाहू दक्षिणेंत आला, असें बखरकार चिटणीस म्हणतो, तें खरें नाही. भरतपुर आश्रयानजीक चंबळ नदीच्या पलीकडे आहे, ग्वाल्हेर त्या नदीच्या अलीकडे आहे. ग्वाल्हेरीस अजीमशहाचा तळ पडला, तेव्हांपासून त्याची वडील भावाशीं झटापट सुरू झाली. त्यापूर्वीच शाहूची सुटका झाली होती. तसेंच हंज्याहून ग्वाल्हेरीस जाण्यास उज्जनी लागत नाही; मग जय-

पुर, जोधपुर, उदेपुर यांचें तर नांवच नको. सारांश, शाहू फार तर भोपाळपर्यंत गेला असेल; तसेंच अजीमशहाच्या छावणीत असलेल्या जयपुर, जोधपुर, वगैरे ठिकाणच्या सरदारांनी आपला आनंद प्रदर्शित करून, शाहूस मेजवान्या वगैरे करून निरोप दिला असेल, हा काव्येतिहास-संग्रहकारांचा तर्क योग्य दिसतो.

शाहू नर्मदा उतरून सातपुड्याच्या घाटांतून बऱ्हाणपुरास आला. त्या ठिकाणी जोत्याजी केसरकर, कागदपत्र आणण्यास मार्गे ठेविलेला होता, तो येऊन शाहूस मिळाला. मोरोपंत सबनीस, कृष्णाजी जोशी कोंकणस्थ व गदाधरभट्ट नाशीकर हे त्या वेळीं शाहूबरोबर होते. खाफीखान म्हणतो, शाहू पन्नास साठ लोकांनिशीं अजीमशहाची रजा घेऊन निघाला, तो प्रथम बीजागड, मुलतानपुर, नंदुरबार ह्या ठिकाणच्या डोंगराळ मुलखांत मुजनसिंग नांवाचा एक जमीनदार राहत होता, त्याजकडे गेला. हा मुजनसिंग धुळ्यापासून ७।८ कोसांवर लांबकानीच्या गर्दीत राहत असे. तेथें शाहूस ताराबाईकडील वृत्त कळलें, आणि तिच्याशीं लढत्या-शिवाय राज्य हस्तगत होत नाहीं, अशी त्याची खात्री झाली. परंतु आपणाजवळ फौज नाहीं, सरदारांची ओळख नाहीं, तेव्हां आपला निभाव कसा लागतो, याची शाहूस मोठी विवंचना पडली. मुजनसिंग रावळानें त्यास थोडी मदत कबूल केली. तेव्हांपासून आजूबाजूच्या मराठे सरदारांकडे विश्वास माणसें पाठवून त्यांचीं मनें आपणाकडे वळविण्याचा उद्योग शाहूनें सुरू केला. बापूजी सोनाजी दिघे मुठेखोरेकर हा एक हुशार गृहस्थ पूर्वी शंकराजी नारायण सचिवाजवळ असून, त्याजपासून परसोजी भोसल्यानं त्यास मागून घेतलें होतें. हा बापूजी सोनाजी धन्याच्या परवानगीनं लांबकानी येथें येऊन शाहूस भेटला. त्याच्या मार्फत शाहूनें परसोजी भोसल्याचें मन आपल्या पक्षास वळाविलें. परसोजी व बापूजी हे सर्व फौजेसह शाहूस मिळाल्याबरोबर एकंदर उपक्रमाचा आरंभ तर बरा झाला. ह्या मदतीबद्दल बापूजी सोनाजी यास शाहूनें स. १७०८ त मावळ्यांत दोन गांव इनाम दिले. ते अद्यापि त्याच्या वंशजांकडे चालत आहेत. (इ. सं. - जु. - पे. गोष्टी). बापूजी सोनाजीचा उल्लेख शाहूच्या रोजनिशींत स. १७२९ पर्यंत सांपडतो. तदनंतर तापी नदीवरील कोकरमंडा किल्ल्याचा अधिकारी अबू पांडे, (अमृतराव कदम बांडे, राजवाडे,) हा


मराठा सरदार सुरतपासून, बऱ्हाणपुरपर्यंतचे मुलखांत बंडाळी करीत होता, त्याला शाहू जाऊन भेटला, तेव्हां पांडे यानेही शाहूस बरीच मदत केली. कौकरमंडा नंदुरबारचे उत्तरेस आहे.

त्या वेळीं खानदेशांत पेशवे पिंगळे यांचे तर्फेचा गृहस्थ चिमणाजी दामोदर, आडनांव मोघे, हा जमावानिशीं राहत होता. याचे वंशज पारो-
ळ्याचे जहागीरदार, पंडित म्हणून प्रसिद्ध आहेत. त्याजकडे मनुष्य
पाठवून, त्यास शाहूने आपणाकडे वळवून घेतले. चिमणाजी दामोदरचे

परोळ्याचे जहागीरदार.

पंडित, मोघे.

दामोदर.



घराणें, पुढें मराठशाहींत

चांगलें प्रसिद्ध होतें. या

घराण्याचा व बाळाजी

विश्वनाथाच्या घराण्याचा

विशेष घरोबा असून, ते

एकमेकांस 'चिरंजीव'

'तीर्थस्वरूप' अशा प्रकारें

लिहीत. चिमणाजी प्रथम

शाहूस मिळाला; पण पुढें

कांहीं दिवसांनीं शाहूशीं

बेबनाव होऊन, तो कोल्हा-

माघवराव भाऊसाहेब.

पुरच्या संभाजीकडे गेला;

तेथें त्यानें कांहीं काळ प्रधानकीचें काम केलें. त्याचा मृत्यु स. १७३९ व

३४ च्या दरम्यान झाला, असें अनुमान आहे.

नंतर शाहू औरंगाबादेस गेला. तेथून रोजास औरंगजेबाच्या कबरेची पूजा करून, त्यानें आपल्या पुढील उद्योगास मुसलमानांची सहायुभूति संपादन केली. पुढें कायगांवटोके येथें गोदावरी नदी उतरून अलीकडे आला. ह्याप्रमाणें शाहू दिल्लीपतीचे ताब्यांतून सुटून परत स्वदेशीं येत आहे, व आतां आपला राजा पुनः आपणास गिळणार, हें पाहून सर्व मराठमंडळास पराकाष्ठेचा आनंद झाला. परसोजी भोसल्याचें उदाहण पाहून, हैबतराव निंबाळकर व नेमाजी शिंदे हे बागलाणांतील सरदार शाहूस मिळाले, तेव्हांपासून शाहूचा जमाव बराच वाढत चालला. मराठे

लोक भराभर येऊन त्यास मिळू लागले; त्यांस किताब, नेमणुका वगैरे देऊन तो आपला राज्याधिकार स्थापनाच्या उद्योगास लागला. गोदावरी उतरून अलीकडे आल्यावर शाहूने ताराबाईस पत्र पाठविले, कीं 'आम्ही बादशहापासून निघोन मुकामास येऊन पावलों, लवकरच येतो.'

हे वर्तमान ऐकून ताराबाईस फार वाईट वाटले. तिच्या मनांतून शाहूला राज्य देऊं नये असें होतें. तिनें लोकांत अशी कंडी उठविली, कीं हा काहीं खरा शाहू नव्हे, कोणी तरी तोतया आहे. त्यास धरून मारावें. असा हेतु धरून तिनें आपलें मुत्सद्दीमंडळ एकत्र जमवून त्यांस आपला मनोदय सांगितला. त्या मंडळांत रामचंद्रपंत अमात्य, परशुराम त्रिवक प्रतिनिधि, शंकराजी नारायण सचिव, निळकंठ मोरेश्वर प्रधान, तिमाजी रघुनाथ हणमंते, धनाजी जाधव सेनापति व खंडो बह्ताळ चिटणीस हे प्रमुख होते. ह्यांनीं आपला पक्ष सोडूं नये, अशाविषयी तिनें त्यांची नानाप्रकारें समजूत केली. 'संभाजीनें निरपराधी सरदारांस मारिलें, दौलत खजीना गमावले. राजाराम साहेबांनीं सर्वांस वाढवून श्रम करून राज्य सोडाविलें. यास्तव शाहूराजे खरे किंवा खोटे असेत, त्यांशीं लढावें, धरावें,' अशी खटपट तिनें चालविली. दूधभाताचें ताट आणिलें. त्यावर हात ठेवून शंकराजी नारायण, रामचंद्रपंत व परशुरामपंत यांनीं तर शपथक्रियाही केली. तसेंच सुभे व किल्ले यांस ताराबाईनें पत्रें पाठविलीं, कीं 'किल्ले देऊं नयेत, कोणीं जाऊन भेटूं नये, खर्चास मुलखांतील वसूल देऊं नये.' कान्होजी आंगरे यास आणून त्याचेंही इमान घेतलें. सेनापति व प्रतिनिधि यांनीं पुढें जाऊन शाहूशीं लढाई करावी, व इतरांनीं जागोजागी राहून व्यवस्था ठेवावी, असें ठरलें. प्रतिनिधि व सेनापति मुमुहूर्तें बाहेर पडले. त्यांजबरोबर खंडो बह्ताळ चिटणीस होता.

ही सर्व हालचाल लवकरच शाहूस समजली. मराठाशाहींतील ही प्रथमचीच दुफळी पाहून त्यास फार खेद वाटला; पण आतां माघार घेण्याचा इलाज नव्हता. कायगांवटोक्याहून अहमदनगराच्या वाटेनें तो पारद येथें आला. औरंगाबादेपासून दौंडपर्यंतच्या प्रदेशांत भोसल्यांच्या कुळांतील निरनिराळ्या शाखा पसरलेल्या होत्या, त्यांचीही जानपछान शाहूच्या बहुत उपयोगी पडली असावी. पारद येथें एक लहानशी चकमक उडाली. ह्या चकमकींत अकलकोटच्या गादीचें मूळ आहे. तें असें.

गोदावरी उतरल्यावर, शाहू अहमदनगरावरून पारद, परगणे शिवणे, येथें आला. ह्या गांवास एक लहानशी गढी होती. 'तिचा आश्रय करून गांवचे पाटलांनीं सुरळीतपणें रजून होतां मोगलाई तर्फेंनं गांव भांडविला. स्वार व शेखा गेला, त्याजवर गोळी बजावली त्यावरून शाहूनें हल्ला करून गांव मारून फत्ता केला. पाटलाचे भाऊ शहाजी लोखंडे पडले; बाबाजी पाटील याचे बाप खर्च जाहले. गांवचा सत्यानाश जाहला. त्या समयीं पाटलाची स्त्री इणें मूल घेऊन महाराजांचे पालखीत टाकिलें, व बोलली 'यास वांचवावें. अन्यायी होते ते मारले गेले. हें मूल आपणास वाहिलें आहे.' त्यावरून समाधान पावून शाहूनें त्या मुलाचा प्रतिपाळ केला. ठाणें फत्ते झालें. ते समयीं त्या मुलाचें नांव फत्तेसिंग भोसले असें ठेविलें. त्याचे आईस आश्वासन देऊन, मारणें व लूट बंद करून मुकामास आले.' पुढें कांहीं दिवसांनीं शाहूनें ह्या फत्तेसिंगास अकलकोटची जहागीर दिली ती अद्यापि चालत आहे. पारद गांवचे लोखंडे पाटील मारले गेले. त्यांच्या वंशाच्या निर्वाहासाठीं शाहूनें फत्तेसिंगाचे मध्यस्थीवरून पारद गांव सन १७१५ त इनाम करून दिला. पारद गांवचे पाटील ताराबाईचे तर्फेंनं लढले, म्हणून ग्रॅण्डफू म्हणतो, तें खरें नव्हें. ते मोगलांचे तर्फेंनं लढले, असा शाहूनें दिलेल्या पारद गांवच्या इनामपत्रांत स्पष्ट उल्लेख आहे. 'तुमचे बाप व भाऊ मोगलाईतर्फेंनं कसा करून चीज जाहलें. तुम्हावर कसीला पडला; याबद्दल स्वामी कृपाळू होऊन तुम्हास मोजे मजकूर हा गांव इनाम करून दिला असे.' 'याप्रमाणें स्वामींनीं तुम्हांस कुलांत घेऊन राजपुत्र केलें. महाल गांव सरंजाम दिले. तर परगणे अकलकोट इनाम खालें. राज्यपदारूढ होतिल ते तुम्हाकडे अकसई चालवितिल. तुम्ही त्यांजपाशीं राहून राज्यसाधन सेवा करणें. आशीर्वाद.' असें आणखी एक पत्र शाहूनें मरणापूर्वीं फत्तेसिंग भोसले यास लिहिलें आहे. शाहूच्या कागकिर्दीत राजपुत्र शब्द येईल, तेथें तो या फत्तेसिंगाचा वाचक समजावा. (इ. सं.)

पारदहून शाहू खेडकडस येथें भीमा नदीवर आला. तों इकडून ताराबाईचे तर्फेंनं प्रतिनिधि व सेनापति त्यास आडवे आले. धनाजीच्या मनांत शाहूशीं लढावें असें नव्हतें. शाहू हा राज्याचा अधिकारी खरा अशी त्याची खात्री असल्यामुळें, ताराबाईनें वाढविलेलें वैर त्यास पसंत नव्हतें.

प्रतिनिधीचें मन मात्र पूर्णपणें ताराबाईकडे होतें. सबब घनाजीनें प्रथम खंडो बल्लाळ यास शाहूची माहिती आणण्यासाठीं गुप्तरीतीनें त्याजकडे पाठविलें. खंडोबांनं शाहूची सर्व हकीकत समजून घेऊन इकडील त्यास लळविली. हा शाहूच खरा, अशी त्याची खात्री झाली. खंडोबाचे बरोबर निरोप पाठवून शाहूनें सेनापतीचें मन आपणाकडे वळविलें. 'पुढें सेनापतीनें प्रतिनिधीस समजू न देतां फौजेत भेद केला; व कपटयुद्ध केलें. प्रतिनिधि व ताराबाईच्या पक्षाचे सरदार बहुत लढले, पण पराभव पावून पळूं लागले. शाहूचा हत्ती आपल्या घोड्याजवळ येईपर्यंत घनाजी लढाई न करितां उभा राहिला. हत्ती जवळ येतांच आपले विचारांतील सर्व सरदारांसह घोड्यावरून उतरून मुजरे नजर करून भेटले.' ही खेडची लढाई सन १७०७ च्या मे महिन्यांत झाली. पुढें शाहूचे फौजेचा तळ खेडचे मैदानांत होऊन, सेनापति तीन कोशांचे अंतरें भीमातीरीं राहिले. दुसरे दिवशीं खंडो बल्लाळचे मध्यस्थीनें सर्व सरदारांच्या शाहूनें भेटी घेतल्या, आणि सर्वांचा सन्मान केला. जाधवांस सेनापतिपदाचीं, खंडो बल्लाळास चिटणिशीचीं व नारोराम रंगराव यास मंत्रिपदाचीं वस्त्रें दिलीं. इकडे प्रतिनिधि पळ काढून परत येऊन सातारच्या किल्ल्यांत बंदोबस्तानें राहिला. त्यानें सर्व वर्तमान ताराबाईस कळविलें. इ. संप्र. हांतील खंडो बल्लाळाच्या चरित्रांत खालील मजकूर आहे.—' शाहूराजे चालून जुन्नर प्रांतांत आले. ते समयीं निळो बल्लाळास विशाळगडची.... होती. खंडेराव दाभाडे ताराऊच्या फौजेत प्रमुख होते. खंडोबांनीं आपलें कुटुंब विशाळगडास पाठवून सडेच जवळ होते. दाभाडे यांची रवानगी झाली. राजश्रींचा पुण्यप्रताप मोठा. जे जे ताराबाईनें नेमले, त्यांजवर छाया पडली. परशुरामपंत व कान्होजी आंगरे मात्र ताराबाईचा पक्ष बळावून होते. भीमातीरीच गांठ पडली. फौजेसमागमें सरदार दाभाडे. यांचीं सर्वांचीं मनं शाहूराजाकडे ओढलींच होती. आईसाहेबांनीं खातरजमा करून जावेंच म्हटल्यावर खंडोबा बोलले, 'तुमच्या फौजांस यश आल्यास चाकर तुमचे, नाहीं तर जे सरदारांची वाट तेच आमची. हें ध्यानांत असावें.' असें म्हणोन फौजेबराबर गेले. लढाई झाली. फौज मोडली. राजश्रींचा जय झाला. दाभाडे खंडोबा आदीं करून सर्वांनीं राजकारण करून राजश्रींच्या भेटी घेतल्या. खंडोबास चिट-

णिशीचीं वस्त्रे तेव्हांच दिल्ली. निळोबा विशाळगड सोडून याच संवीत शाहू महाराजाकडे आले. सातारा घेतला. त्या किल्ल्याचा बंदोबस्त चौकीपहान्याची खबरदारी खंडोबाच करीत होते.'

शाहू आपली जमवाजमव कशी करीत होता, तें खालील पत्रावरून दिसते. 'स्वस्ति श्री महाराज राजेश्री शाहुजी राजेसाहेब याणीं राजश्री मताजी राजे जेधे देशमुख, तो रोहिडखोरे, यासी आज्ञा केली ऐसीजे. स्वामीचा भाग्योदय प्रसंग होऊन दक्षिणप्रांते येणें जालें. सांप्रत स्वामीचा मुकाम मौजे चोरवड प्रा. उत्तराण, प्रा. खानदेश येथें जाला. पुढें कुच दरकुच येईतच आहे. ऐसियास तुम्ही पुरातन स्वामीचे सेवक एकनिष्ठ अहां. या प्रसंगीं स्वामीच्या दर्शनास येऊन आपले सेवेचा मजुरा करून घ्यावा ऐसें आहे. तर स्वामीचे येणें समीप होतांच आपले जमावानसीं येऊन भेटी घेणें. भेटीनंतर स्वामी तुमचें ऊर्जित विशेषाकारें करतील + + खातीर जमा राखोन लिहिलेप्रमाणें वर्तणूक करणें जाणिजे. [जुलै स. १७०७, - खं. १५-३५८]. जेधे देशमुखांची वंशावळ पृष्ठ १७३ वर आहे.

खेडाहन चाकण, पुणें, जेजुरी, वीरवाल्हे, दहिगांव या रोखानें शाहू चंदनवनाखालीं येऊन राहिला. जेजुरी येथें खंडोबाचें दर्शन घेऊन त्यानें बहुत दानधर्म केला. चंदनवंदनजीक शाहूनें सन १७०७ चा पावसाळा काढिला. चंदनवंनाचे हवालदार व सुभेदार त्यास सामील झाले.

शाहूचा जमाव हळूहळू वाढत गेला. हालअपेष्टेंत वाढलेल्या शिवाजीच्या या नातवावर शस्त्र उचलण्याची कोणास छाती होत नसे. मराठ्यांच्या गादीबद्दल व शिवाजीच्या वंशाबद्दल एवढा पूज्य भाव मराठ-मंडळींत होता. बंडखोर संभाजीवर गोळा टाकण्याची छाती फिरंगोजी नरसाळ्यास झाली नाहीं, हें सुप्रसिद्ध आहे. राजानें नीति सोडली तरी त्याजवर उठणें येथील लोकांचें शील नाहीं. म्हणून ताराबाईवर उठणाऱ्या लोकांस राजद्रोही म्हणण्याचें कारण नाहीं. शाहूनें समक्ष भेटून लोकांची मदत मागितल्यावर, त्याच्या तोंडावर ती नाहीं म्हणण्याचें धाडस कोणास होणार ! शाहूही यजमान व ताराबाईही यजमान. त्यांचा तंटा त्यांनीं आपसांत पाहून घ्यावा, अशी लोकांची भावना होती. जसाजसा शाहू सातत्याकडे येत चालला तसतशी लोकांची खातरी होऊन त्याचा पक्ष जोरांत येऊं लागला. प्रतिनिधीच्या पराभवानें ताराबाईचें धैर्य खचलें

नाहीं. तिने निश्चयाने लढण्याचाच बेत केला. शंकराजी नारायण साचि-
वाचे ताब्यांत सर्व मावळ प्रांत होता. त्यास शाहूने भेटीस बोलाविले,
पण तो आला नाही. ताराबाईशी संध्याकिया केल्याने त्याचे मन द्विधा
झाले. तो अत्यंत फिकिरांत पडला. पुढे शाहूचा पक्ष बळावलेला पाहून,
आपसांतील कलहांत सामील होण्यापेक्षां मरण बरे असे वाटून, त्याने
आंबवडे मुकामी देहत्याग केला. (स. १७०७, पहा खं. १५ ले. ३६०).

साताऱ्यावर प्रतिनिधि व शेखमिरा हेते. त्यांस येऊन मिळण्याविषयी
शाहूने पत्रे पाठविली. शेखमिन्याचे वतन वाईजवळ होते. तेथून त्याचीं
मुळे माणसे शाहूने पकडून आणिली, तेव्हां त्याने प्रतिनिधीस बोध केला
की, किल्ला शाहूच्या स्वाधीन करावा. तथापि प्रतिनिधीने ते जुमानले नाही.
तेव्हां प्रतिनिधीस कैद करून किल्ला स्वाधीन करून देण्याची मसलत शेख
मिन्याने शाहूबरोबर गुमरणे केली. ती तडीस जाऊन सन १७०७ च्या
सेप्टेंबरांत साताराचा किल्ला शाहूच्या हस्तगत झाला; व तेणेकरून मराठ-
शाहीच्या राजधानीस शाहूचा शह लागला; आणि लवकरच परळी, वर्ध-
नगड, महिमानगड वगैरे किल्ले त्याच्या ताब्यांत आले. प्रतिनिधीस कडक
शिक्षा करण्याचा शाहूचा उद्देश होता, पण धनाजीच्या सांगण्यावरून
शाहूने तो उद्देश रद्दित केला असा उल्लेख आहे. त्यास साताऱ्यावरच
कैदेत ठेवून खर्चाचा वगैरे बंदोबस्त नीट करून दिला.


येणेप्रमाणे शाहूचा अंमल बराच बसला. तेव्हां सन १७०८ च्या
जानेवारीत त्याने साताऱ्यास येऊन, ' उत्तम मुहूर्त पाहून, व्रतबंधपूर्वक
यथाविधि आपणास मोठ्या समारंभाने राज्याभिषेक करविला. जे जे
अष्टप्रधान त्यास सामील झाले, त्यांस त्यांच्या पदांची वस्त्रे यथापद्धति
देऊन कार्ये सांगितली. पूर्व मर्यादेप्रमाणे स्वस्तिश्रीची पत्रे लिहिण्यास
प्रारंभ करून, आपले नांवचे शिके करून राज्य चालवूं लागले.' बहिरोपंत
पिंगळे यास पेशवाईचा अधिकार दिला,—कारण पूर्वीचा पेशवा निळो

पिंगळे पेशव्यांचा वंश.

मोरो त्रिमल (पृ ३६९).

	१६	१६८१	
नीलकंठ	मुलगी	बाहिरव	वारला, (स. १७०९,—
१६८१-१७०८	ल. रामचंद्रपंत	१७०८-१३.	मा. इ. सं. मं. अ.
	अमात्य.		१८१४, पृ. २१५)-

प्रतिनिधिपद परशुरामपंताकडे होतें. तो ताराबाईच्या पक्षाकडे राहिला, म्हणून गदाधर प्रल्हाद नाशिककर याजला तें देण्यांत आलें. हा गृहस्थ रस्त्यांत शाहूच्या उपयोगी पडला होता. परशुराम त्रिंबकाचे पूर्वी या पदावर तिमार्जी रघुनाथ हणमंते याची नेमणूक होती. हा तिमार्जी पुढें शाहूचा पक्ष सोडून कोल्हापुरच्या संभाजीचा प्रधान झाला. परंतु हणमंत्यांच्या घरांत पुढें शाहूनें अमात्यपद चालविलें, कारण रामचंद्रपंत अमात्य कायमचाव कोल्हापुरकरांकडे राहिला. मार्गे पृ. ४१५ वर हणमंते यांची वंशावळ दिली आहे, त्याचे भरतीस खालील वंशावळ ध्यानांत ठेवल्यानें पुढील संदर्भ व व्यक्ती स्पष्ट होतील.



धाईधाईनें अष्टप्रधानांची व्यवस्था लावून शाहू राज्यकारभाराचें काम व्यवस्थितपणें करूं लागला. परली येथें रामदासस्वामीच्या बडील भावाचा नातू गंगाधरस्वामी यास बसवून, संस्थानाची नेमणूक व्यवस्था वगैरे थोरले महाराजांच्या वेळेप्रमाणें चालविण्याविषयी हुकूम दिले. शाहूनें रामदासस्वामीच्या संस्थानाची नेमणूक इतक्या लवकर बांधून दिली, यावरून अष्टप्रधानांप्रमाणेंच रामदासस्वामीचा उपयोग मराठाशाहीस होत असावा, ही तत्कालीन कल्पना व्यक्त होते. असो; याप्रमाणें सन १७०८ हें वर्ष शाहूनें आपली स्थिरस्थावर करण्यांत घालविलें, आणि त्या सालच्या पावसाळ्यानंतर त्यानें ताराबाईचा पक्ष सोडून काढण्याचें काम हातीं घेतलें.

जानेवारी स. १७०८त किंवा त्याच्या पूर्वीच शाहू राज्याभिषेक झाला. बहिरोपंत पिंगळ्यास त्याने आपला प्रधान केव्हां नेमिले, आणि शंकराजी नारायण सचिव कधी मरण पावला यासंबंधाने संशय होता. तो संशय दूर करण्यास शके १६२९ पौष शु. १३ चें खालील पत्र उपयोगी आहे. (खं. १५-३६०). मशहूरल अनाम मताजी जेथे देशमुख, ता रोहिडखोरे, यांसी बहिरो मोरेश्वर प्रधान, आसीर्वाद, सुा सन समान मया अलफ, तुम्ही दोन पत्रे पाठविली ती पावली, राजश्री स्वामीचें दर्शन जालिया-उपरी आपणास काय आज्ञा म्हणून लिहिलें, तरी तुम्ही म्हणजे वतनदार




लोक. राजश्री स्वामी ए प्रांते आले-वरी हे प्रसंगी तुम्ही सर्व प्रकारे इनामे इतबारें वतोन स्वामीचे सेवेसी रज्जू असावे हें विहित असे. आम्ही हुजूर आहों. तुम्हास समाधान पत्रे लेहोन पाठविली आहेत. आणि हुजूर दर्शनास बोलाविलें असे. त्यासी सांप्रत राजश्री शंकराजी पंतास देवाज्ञा जाली म्हणून तुम्ही हुजूर यावयाविशी

अनमान कराल तरी + + + सा न करणें. पत्र पावतीच हुजूर एणें. तुमचे चित्तानुरूप सर्वही तुमचे अनुकूल करून चालऊन. एविशी समाधान असों देणें जाणिजे.'

शाहू राज्यावर आल्यापासून मराठ्यांच्या कारभारास निराळें वळण लागलें; आणि त्यांच्या कर्तव्याची दिशा बदलत गेली. तेव्हां याच ठिकाणी मराठ्यांच्या इतिहासाचा प्रथमार्ध संपतो. एका पुस्तकाची पृष्ठ मर्यादाही संपून गेली आहे, सबब येथेंच तूर्त वाचकांची रजा घेणें प्राप्त आहे.

भोसले धराण्याची वंशावळ.

१ लक्ष्मणसिंह महाराणा, चितोड.



२३ माळोजीराजे भोसले, ल. दीपाबाई निंबाळकर.

२५ शहाजीराजे

बायका दोन,—एक जिजाबाई, तिला संभाजी व शिवाजी
असे दोन पुत्र. दुसरी बाजी मोहिते पागुरवाडीकर बाची कन्या
तुकाबाई, तिला पुत्र व्यंकोजी.

२६ शरीफजीराजे भोसले.

३८ त्रिंबकजीराजे भोसले.

५३ व्यंकोजीराजे भोसले.

[याची वंशावळ पान ७ वर पहा.]

३५ संभाजी.

बायको मकाऊ.—पुत्र नव्हता म्हणून
परसोजी भोसले भांबुरीकराचा मुलगा
'उमाजी' असे नांव ठेवून दत्तक घेतला.
वंशज हल्लीं भीमातीरी जिती येथे आहेत.
(वंशावळ पृ. ४ वर पहा.)

३६ शिवाजी महाराज भोसले.

१ सईबाई.—निंबाळकरांची कन्या, इचा पुत्र संभाजी.

२ सोयराबाई. शिर्क्यांची कन्या, इचा पुत्र राजाराम.

३ पुतळाबाई.—

कन्या तीन:—

१ सखूबाई.—लम वजाजी निंबाळकराचा मुलगा महादजी याजबरोबर.

२ राजकुंवरबाई.—लम गणोजीराजे शिर्के याजबरोबर.

३ अंबिकाबाई.—लम हरजीराजे महाडिक, जो चंदीचे वेढ्यांत मरण पावला,

५१ संभाजी महाराज.

बायको येसूबाई,—मळेकर पिलाजीराजे
शिर्के यांची कन्या.

[पान ३ वर अं. ५८ चाल.]

५२ राजाराम महाराज, यास बायका:—

१ जानकीबाई प्रतापराव गजराची कन्या—मुलगी सावित्रीबाई.

२ ताराबाई हंबीगव मोहिते याची कन्या, इचा पुत्र शिवाजी.

३ राजसबाई.—मलवडीकर घाटग्यांची कन्या, इचा मुलगा संभाजी.

२८ शाहू महाराज.

१९ धाकटा शिवाजी, बायको भवनाबाई.

६० सेमाजी.

धाना बायका चार.—

१ कण्हेकर शिंद्याचा सावित्री बा. ७१ रामराजे [शाहूमहाराजांचे मागे भातारचे गादीवर बसला.] कोल्हापुराज्याचा संस्थापक.

२ राजसबाई.—सिधखेडच्या रुस्तुमराव जाधवांची कन्या.

३ सकवारबाई.—राणोजी शिंद्याची कन्या, सती गेली.

४ सगुणाबाई.—नेवासकर मोहिल्यांची कन्या, नवऱ्या आधीच मेली.

[शाहूमहाराजांचा औरस मुलगा 'भाऊ' नांवाचा १६ वर्षांचा असतां बापाचे आधीच वारला].

७० रामराजे [नंबर ७१ पहा].

८० शाहूमहाराज धाकटे ऊर्फ आबासाहेब [हे वावीकर त्रिंबकजी भोसल्याचे चिरंजोव विठोजी होत. मूळ नं. ७७].

२७

९१ प्रतापसिंह.

[काशीस प्रतिबंधांत होते, मृ.स. १८४७].

९२ राजाराम ऊर्फ भाऊसाहेब.

[मृ. स. १८२१].

९३ शहाजी ऊर्फ अण्णासाहेब.*

बायको सगुणाबाई

१०६ शाहू, १८४५ त दत्तक. [जंगली-

महाराज. नंबर ९० चा बळवंतराव भोसले सेना-

पती याचा हा मुलगा. काशीत जात असतां

जंगलांत झाला म्हणून हे नांव].

१०७ व्यंकोजी [मूळ नं. १३१]

[यास प्रथम लुचर बेढान व मग

नगर येथे कैदेत ठेविले होते;

तेथेंच १८६४ त मेली.]

मूळ नं. १३० दत्तक.

[मृ. १८६५].


११८ शिवाजी ऊर्फ प्रतापसिंह ऊर्फ भाऊ-

अण्णासाहेब मृ. १९१४. साहेब [हयात, १९१५त].

शहाजीची राणी सगुणाबाई. इतें बादशहाकडे केलेला अर्ज मुंबई सरकारास पोचतो तोच ती १८७४ त मेली.

३५ संभाजी [जिंती वंश, पृ. २ वरून] हा जिंती घराण्याची वंशावळ इनाम
कमिशनपुढे मास ठरलेली व्हाले-
रून मिळाली.

उमाजी, दत्तक नं. ४४, पृ. ५ वर.



२४ विठोजीराजे भासले (पृ. १ वरून).

२७संभाजी २८ सेलोजी.

२९ मालोजी.

ज. ३३ त्रिबकजी. ३४ मकाजी

यांचे वंशज क-

कस, निरगडी व

शंभुमहादेव
येथे

आदि.

माणकोजी

५४भंवानजी ५५राजेश्वर ५६शहाजी

[या तिघांचे वंशज गोदातारी

मंगीपैठणला आहित]

४१ राज्ञजी ४२ गंगाधर ४३ सुलतानजी

कृष्णाजी

कृष्णाजी गंगाधराचा उल्लेख राजवाडे

यांच्या संड १५ त आहे.

[४१, ४२, ४३ यांचि वंशज

तंजावरला आहित]

— 25 —
— 26 —
— 27 —
— 28 —
— 29 —

સત્તુજી લેલોજી સુમાનજી સુલાજી મહાદજી રાવજી

[सटवाजी]

रावजी ऊर्फ काकाजी

वावीचा वंश.

५७ कखमोजी

वाजी

६७ एस।जी।राजे ६८ सुन्दरजी ६९ त्रिविक्रजी

1

७७ विठोजी ७८ परशुराम ७९ चतुरासग

यास रामराजानें दस्तक

ਸ੍ਰੀ ਗੁਰੂ ਗ੍ਰੰਥ ਸਾਹਿਬ ਜੀ

कर्म आत्मासाहेब ठाविले,

100

16

11-1511

शरफोजी

तंजावरवंशात्

राजावर घराणें.

३७ (१) व्यंकोजी, सन १६७५-१६८२, (पृ. २ वरून).

(पहिली बायको इंगळे यांची कन्या
दीपाबाई; दुसरी अनुबाई).

(२) शहाजी (मृत्यु स. १७११). (३) शरफोजी (मृ. स १७२७). (४) तुकोजी (मृ. स. १७३५).

(६) प्रतापसिंह.

(स. १७४० त सिंहासनारोहण; मृ. स. १७६३)

(५) एकोजी ऊर्फ व्यंकोजी बाबासाहेब.
(मृ. स. १७३६; पत्नी सुजनबाई)

(७) तुळजाजी (मृ. स. १७८६).

(८) अमरसिंह-दासीपुत्र
(स. १७८७ त सिंहासनारोहण,
स. १७९८ त हद्दपार)

(९) सरफोजी, दत्तक (मृ. सन १७९८-१८३२) प्रतापसिंह (निपुत्रिक).

(१०) शिवाजी (मृ. स. १८५५).

५३ व्यंकोजी राजे भोसले, (पृ. २ वरून).

६१ संभाजी. ६२ माणकोजी. ६३ शहाजी. ६४ शर्फाजी. ६५ तुकोजी. ६६ बाबाजी राजे भोसले.
 (सानवर वंश (चिलवडी वंश. (दुधवाडी वंश. यांचे (शिडगांव वंश).
 पृ ९वर पहा) यांचे वंशज भीमा- वंशज नगर जिऱ्यांत ७६ राणोजी.
 तीर्ती चिलवडी दुधवाडीस आहेत.)
 येथें आहेत). ७५ सुभानजी. ८८ एसजी. ८९ बाबाजी.

८७ व्यंकोजी.
 (हे नागपुरास आहेत.)

८

१०२ व्यंकोजी. १०३ भागोजी. १०४ रामजी.
 ११२ जानराव. ११३ खंडेराव. ११४ मवानजी ११५ खंडेराव. ११६ आनंदराव. ११७ हणमंतराव. ११८ यशवंतराव.
 १२७ संताजी. १२८ संताजी. १२९ हरिश्चंद्र.
 १२४ माधवराव. १२५ चिमणाजी. १२६ हरिश्चंद्र.
 १२८ बळवंतराव. १२९ अंबाजी. १२९ हरिश्चंद्र.
 १३० माधवराव. १३१ व्यंकोजी (छत्रपति शहाजी अण्णासाहेबांनी दत्तक घेतला. मृत्यु सन १८६४).
 (यास सातारची राणी सगुणाबाई हें दत्तक घेतला.)

६० संभाजी, कोल्हापुरशाखेचा मूळपुरुष (पृ. ३ वरून).

राजाराम महाराजांचा पुत्र, मृत्यु स. १७५९. पत्नी जिजाबाई, तोरगलकर शिंदे यांची कन्या, तिने आपलो वडील दुर्गाबाई हिला आपली सवत करून घेतली होती.

७२ शिवाजी [दत्तक]

८१ संभाजी

वयाचे २३ वे वर्षी स. १८२१ त राजवाड्यात सुमानजी बाजी तळबीडकर मोहित्याने याचा सून केला. त्याला मूल नव्हते. त्याची बायको दिवाणसाहेब नांवाची, जिवाजी शिर्के तळसरकर याची मुलगी.

८२ शाहाजी ऊर्फ बाबासाहेब

[मृत्यु स. १८३८, पंढरपुराजवळ यवती येथे].

९४ शिवाजी ऊर्फ बाबासाहेब

मृ. स. १८६६, पत्नी बडोद्याचे गणपतराव गायकवाड यांची कन्या साशीबाईसाहेब.

९५ शाहू ऊर्फ चिमाजी [कराचीस हद्दपार होता].


९४ राजाराम दत्तक

[मृ. स. १८७० फ्रॉन्स येथे].

९४ शिवाजी [दत्तक सानवटकर].

शाहूमहाराज [हल्लीचे].

६२ माणकोजी, खानवटकरांचा मूळपुरुष (५. ७ वरून).



सावंतवाडीकर भोसले, सावंत.

[पिंगळकररुत इतिहासावरुण]..

फोंड सावंत

१ खेम सावंत [१६२७-१६४०]

२ सोम सावंत
[१६४०-१६४१]३ फोंड सावंत
[१६४१-१६५१]४ लखम सावंत
[१६५१-१६७५]५ खेम सावंत, दुसरा
[१६७५-१७०९]नार सावंत
६ फोंड सावंत, दुसरा
[१७०९-१७३८]

नारसावंत

जयराम सावंत
[१७३८-१७५३]

सोम सावंत

रुण्ण सावंत

७ रामचंद्र सावंत, पहिला
[१७३८-१७५५]१० फोंड सावंत तिसरा
[१८०८-१८१२]

श्रीराम सावंत

८ खेम सावंत, तिसरा
[१७५५-१८०३]११ खेम सावंत, चवथा
[१८१२-१८६७]रामचंद्र सावंत.
[खेम सावंताचे
विधवेस दत्तक
मृ. १८१८].९ रामचंद्र सावंत, दुसरा, दत्तक
[१८०३-१८०८]१२ फोंड सावंत, चवथा
[१८६७-१८६९]१३ रघुनाथ सावंत
[१८६९-१८९९]

सोमसावंत

१४ श्रीराम सावंत [१८९९-प्रस्तुत].

[श्री. खंडेराव गायकवाड यांचे जावई].

खेम सावंत बापूसाहेब, युवराज.

४. जंझिन्याचे सीदी सरदार.

१ सीदी याकुतखान [स. १६२०-१६२१].

२ सीदी अंबर हचशी सानक [स. १६२१-१६४२].

३ सीदी युसफखान [स. १६४२-१६५५].

[मुलाकडून पदच्युत स. १६४८].

४ सीदी फतेखान [स. १६४८-१६६७].

५ सीदी खैरतखान, फतेखानाचा सरदार [स. १६६७-१६९६].

६ सीदी कासम, खैरतचा भाऊ [स. १६९६-१७०६].

[खानेच बाळाजी विश्वनाथाच्या भावांस ठार मारिले].

७ सीदी झुलखान [स. १७०६-१७३४].

८ सीदी अब्दुल रहमान व सीदी हसनखान [स. १७३४].

९ सीदी संचूलखान [स. १७३४-१७३६].

१० सीदी अब्दुल रहमान पुनः [१७३७-१७४०].

११ सीदी हसन पुनः [स. १७४०-१७४६] पदच्युत.

१२ सीदी इब्राहीमखान, झुलखानाचा तिसरा मुलगा.

[स. १७४६-१७५८, व पुनः स. १७५९-१७६१].

१३ सीदी महंमद [स. १७५८].

१४ सीदी याकुतखान [स. १७६१-१७७२].

१५ सीदी अब्दुल रहीम [स. १७७२-१७८४].

१६ सीदी जौहर [स. १७८४-१७८९].

१७ सीदी इब्राहीम [स. १७८९-१७९४].


पुनः [स. १८०४-१८२५].

१८ सीदी जमरुडखान [स. १७९४-१८०४].

१९ सीदी महंमदखान, इब्राहीमचा मुलगा [स. १८२६-४८].

२० सीदी इब्राहीम [स. १८४८-१८७८].

२१ सीदी अहंमदखान [स. १८७८.....प्रस्तुत].



२. फलटणचे निंबाळकर.

(अद्याप हयात असलेलें महाराष्ट्रांतील पुराण घराणें).

जगदेवराव ऊ० निंबराज पवार,
संस्थापक निंबळक. { स. १२४४ १३२७. }

पोदसला ऊर्फ धारापतराव

निंबराज फलटण संस्थापक दुसरा (स. १३२७-१३४९)

वणंगभूपाळ (स. १३४९-१३७४)

वणंगपाळ (स. १३७४-१४००)

वणगोजीराव पहिला (स. १४००-१४३०)

मालोजीराव पहिला (स. १४३०-१४३५)

बाजीसाहेब (स. १४३५-१४६५)

पोवारराव नाईक (स. १४६५-१४८०)

बाजी नाईक (स. १४८०-१५१२)

मुधोजी नाईक पहिला (स. १५१२-१५२७)


बाजी धारराव (स. १५२७-१५६०)

मालोजी नाईक दुसरा (स. १५६०-१५७०)

द. पाबाई
ल. मालोजी भोसले.

जगपाळराव नाईक, दुसरा
स. (१५७०-१६३०)

मुधाजी नाईक दुसरा [स. १६३०-१६४४] [वजापूरचे शहाण ठार मारिला]



व्यंकटराव [मृ. स. १८८७].
मालोजीराव गानासाहेब दत्तक.

पौराणिक ग्रंथ गोष्टीच्या रूपाने.

पुस्तकाचे नांव.

सवलतीची किं. रु.

मत्स्यपुराण (संपूर्ण)—ले. वा. गो. आपटे, बी. ए. यांत चौदा-
हजार श्लोकात्मक मत्स्यपुराणाचे अध्यायवार गोष्टीच्या-
रूपाने साररूपी भाषांतर असून अनुक्रमणिका, प्रस्तावना
व सूची जोडली आहे. पृष्ठसंख्या ३०० किं. रु. १. -॥८॥

गणेशपुराण (संपूर्ण)—ले. गो. ना. दातार, यांत गणेशपुराणाचे
२४८ अध्यायांचे गोष्टीच्या रूपाने साररूपी भाषांतर
असून, प्रस्तावना, अनुक्रमणिका, सूची आहे. किं. रु. १ -॥८॥

पद्मपुराण—(पूर्वार्ध) ले. गो. ना. दातार, यांत पद्मपुराण ग्रंथापैकी
सृष्टिसंड, भूमिसंड, स्वर्गसंड व ब्रह्मसंड, याप्रमाणे चार
संडांचे अध्यायवार साररूपी गोष्टीच्या रूपाने भाषांतर
आले असून प्रस्तावना व अनुक्रमणिका आहे. किं. रु. १॥ १

पद्मपुराण—(उत्तरार्ध) ले. गो. ना. दातार, यांत पातालसंड, उत्तर
संड व क्रियायोगसंड याप्रमाणे तीन संडांचे साररूपाने
भाषांतर आले असून या भागास प्रस्तावना अनुक्रमणिका
शिवाय संपूर्ण सूची जोडली आहे किं. रु. १॥ १

स्कंदपुराण—(भाग १ ला) ले. म. वा. पाध्ये. या भागांत माहेश्वर
व वैष्णवसंड असून त्यांत केदारसंड, कौमारिकासंड,
अरुणाचल, वैकटाचल, जगन्नाथक्षेत्र, बदरिकाश्रम-
माहात्म्य, आणि कार्तिक, मार्गशीर्ष, श्रीमद्भागवत, वैशाख
अथोष्ण्या व वासुदेव यांचे माहात्म्य, अशाप्रकारे ३५९
अध्यायांचे साररूपाने भाषांतर यांत आले असून प्रस्ता-
वना व अनुक्रमणिका जोडली आहे. किं. रु. १॥ -॥८॥

स्कंदपुराण—(भाग २ रा) ले. न. शास्त्री जोगळेकर, यांत ब्रह्मसंड,
काशीसंड व अवान्तिसंड, याप्रमाणे मुख्य तीन संडे
असून पोटविषय अनेक आहेत. तिन्ही संड मिळून ६०१
अध्याय आहेत. त्यांचे सरळ गोष्टीच्या रूपाने भाषांतर
यांत आले आहे. पृष्ठसंख्या ४०० वर किं. रु. १॥ -॥८॥

दामोदर सांवळाराम आणि मंडळी,

ठाकुरद्वार, मुंबई नं. २.

सूची.

भूगोलिक स्थळें व व्यक्ती अशी दोन प्रकारची सूची केली आहे. कोण-
ताही विषय पाहणें झाल्यास तो बहुधा तत्संबद्ध व्यक्तींसाठीं सांपडेल. तथापि
कितीयेक सामान्य विषयही व्यक्तींच्या सूचींतच स्वतंत्र दिले आहेत.
व्यक्तींचीं नांवां पाहतांना मूळ नांव पाहार्वें. कितीयेक महत्त्वाचे विषय अनु-
क्रमणिकेवरूनच कळून येतील.

सूची—व्यक्तिविषयक.

अ.	
अकबर—औरंगजेबाचा पुत्र—संभाजी- कडे आगमन ५४५, ५४८ व अन्मान ५६४, पत्रव्यवहार ५६४, इराणास प्रयाण ५७३, ५८४-८५, औरंगजेबावर अभिप्राय ७१७ अक्काबाई—समर्थाची शिष्या ५१, परळी किल्ल्यावरील समर्थाची समाधि ५२ अचलोजी—१२४, १३८. अजमिहशाह—७३३ अज्ञानदास शाहीर—२५४, ३६७ अंणाजी दत्तो—२४६, २५६, ३७२, ५४७ अनंतकवि—५५. अनंत देव—३०, ७० अनंतकंदी—५९, अफझलखान—२२६, २३०, २३३ वा- ईचा सुभेदार—२४१, कामागिरी २४२, शिवाजीवर स्वारी २४३, देवस्थानाचा विध्वंस २४३, बोला- चाली व वध २४४-४९, वधाची चर्चा २४९-५५, अबदुल फत्तेखान—२९०.	अंबरखान—चंदी येथील विजापूरचा सरदार ४१९, चंदी देतो ४२० अंबर सीदी—२६८ अंबिकाबाई—७०७ अबू हसन कुत्बशाह—गोवळकोंड्याचा सुलतान ४०६, मसऊदखान व बुहलोलखान यांचा तंट्या मिटवितो ४०६, शिवाजीस मदत ४१६. अमीरवंश—११, ३६, ३७. अमलानंद—३१. अमात्य—मुजमुदार ३७०, ३७२, अमृतराय—५६. अमृतराव कदम बाडे ७४४. अलाउद्दीन—३२, ३६. अलिबर्दी बेग—३३९ अली आदिलशाह—राज्यारोहण २२५, २४०, मृत ४०२ अवाचितसुत काशी—५४ अशोक—४, ५-७ अष्टप्रधान—चे उगम १९४, २०६, वखें व मुतालिक ३६१, ३६८, शब्दार्थ व स्वरूप ४५२-५७, संभाजीच्या वेळेस घालमेली ५५९, जिजीस

राजारामाचे वेळेस-६४८-४९,
सातान्यास ६५१, धाकटा शिवाजी
राज्य करीत असतां ६८७, शाहू-
च्या वेळेस ७५०-५१

आ.

आक्सेडन-सरत वसारीचा मुख्य ३९३
आडनावें-उत्पत्ति ८२.

आनंदतनय अरणीकर-५५, ११५

आनंदराव-३०६

आन्ध्रभृत्य-शालिवाहन पहा ५, ७, ३६,
३७.

आबाजी विश्वनाथ प्रभु-२६१-६२
व म०.

आबाजी सोनदेव १९२, कल्याण प्रांत
काबीज २०२, २०६, ३३९

आर्य-३, ९

आसदखान-वजीर ६५८, कामबक्षाशीं
तंटा व कैद ६५८-५९

इ.

इस्लासखान-मुकर्रबखान पहा.

इंग्रज-२९२, ३४०, शिवाजीची ता-
कीद ३८६; दहशत ३९२, वसारी
३९९-९४; वकील व तह ३९५-
९७; आरमारावर स्वारी ३९९,
शिवाजीचा दरारा ४००; संभा-
जीशीं व्यवहार ५६७-५६८,
वकील ५६९, मराठ्यांचा दरारा
५८९, राज्याची मजबुदी ७२९.

इसलामखान-मोगल सेनापति, सर्जा-
खानाशीं लढताना मृत्यु ४०६.

उ.

उद्भवगखान-३३९

उदयराज-जयसिंगाजवळ ३०५

उदाराम-३४१

उदेभान राठोड-३३७

उद्भवगोसावी-रामदासाचा शिष्य ५२.

उद्भवचिह्न ६३

उमाजी-शिवाजीचा पुतण्या २४६

उस्तिदक-इंग्रजांचा वकील ३९५

ए

एकनाथ-पूर्वज ४५ गुरु जनार्दन-

स्वामी ४५, ग्रंथ ४५, ४६

एकनाथपंत उर्फ आकण्णा-४१६

एखलासखान ३४०, ३४१

औ.

औरंगजेब-दक्षिणच्या सुभ्यावर नेम-

णुक १५६, १५६, शिवाजीशी

खेळ २११, दक्षिणेंतील कारभार

व मुदत २१२, २१४, स्वभाव-

परिपोष २१४, दक्षिणचे मोगल

सुभेदार २१५, भयंकर हाव-

गोवळकोंडा २१८, आदिलशाह-

वर शडप २२३, शिवाजीवर

त्वेष्टानें हल्ला २२८, दिल्लीस प्र-

याण व पुढील वेत ३३०-३३

राज्यारोहण २८४, शिवाजीशीं

युद्ध २८७-३२०, मराठ्यांशीं

त्रिशद्वार्षिक युद्ध ४३६-४४१,

दुर्बलतेविषयी मनुची बर्नियरचे उ-

द्गार ४६१, दक्षिणची स्वारी, हेतु

व वेत ५५४, हालचाली ५७४

संभाजीशीं लढून नाउमेद ५७७,

विजापुर पाडाव ५८०-८३, गोव-

ळकोंडा पाडाव ५८३-८४; वि-

जापुरास प्लेग ५९०, चुकांचें प्रद-

शन ६०९, हालचाली ६०९-११
शिवाजीच्या कुटुंबाचा नाश ६१७,
छावणीवर छापा ६२७, नवीन
युद्धरचना ६७३, हालहवाल ६८१
राज्यांतील अव्यवस्था ६८३,
बाबकोचा मृत्यु ६८२, किल्ल्यां-
वरील मोहिमांचे काळ ६८३,
कपटप्रयोगाचीं पत्रें ६८४-८५,
किल्ल्यांचा पाडाव ६८९, साता-
रचा वेढा ६९०, परळी ६९२,
पन्हाळा ६९३, खेळणा ६९४,
मराठ्यांचा कावा ६९५, मनुचीनें
लिहिलेली दुर्दशा ६९६, किल्ले
म्हणजे पराठ्यांचा प्राण ६९९,
चुका ७००, शाहूस सोडण्याचे
प्रयत्न व तहाची वाटाघाट ७०८,
उद्योगाचीं विकलता ७०९-११,
अंतकाळचें मनुचीचें अप्रतिम वर्णन
७०९ व ७१२-१७, लंगडेपणा
७१३, कपट ७१४, पस्तावा ७१५,
मुलांचे तंटे ७१६, औरंगजेबाच्या
कारभारावर मुलाचा अभिप्राय
७१८, भिन्न दृष्टींनीं युद्धाचा
विचार ७२५.

क.

कडतोजी गुजर-(प्रतापराव गुजर
पहा) ३३३
कदमराव १२४, १२५, १५१.
कदंब ११, १३, २२, ८१
कवीर-६६
कंबरसेन-१२४
कमलाकर भट्ट-७०
कर्ण-पहा राजाकर्ण

कन्हाडे-जुना उल्लेख ३६
कलचूरी-२३, २४
कलुशा, कविकुलेश, कबजी-३२८,
५४८, पूर्ववृत्तान्त ५६०, संभाजी-
कडे प्रवेश ५५३, कितुरी ५६५,
अकबराचीं पत्रें ५६६, वध ५९१,
५९७
कर्वा व साधू यांचा विरोध ६७, ६९
कागद-महाराष्ट्रांत प्रवेश ८८, ८९;
शिवाजीच्या वेळीं ४४६
काजी हैदर-शिवाजीचा असबरन-
वीस ३६७
कांतानाथभट्ट-९८
कान्होजी आंगरे ४८२, ६३३, ६३८,
६७२
कान्होजी सुजारराव देशमुख ६३०-८६
काशी त्रिमळ ३२८
कासमखान-दुडेंरीचा संग्राम व
मृत्यु ६४२-४५
कासम सादी २६८, २७०, ३८५
कीरतसिंग-जयसिंगाचा मुलगा,
२९७, ३०५
कुंडलीश ५७
कुतुबुद्दीनखान ३००
कुमारगुप्त ६५
कर्मदास ४१, ४३
रुष्ण दयारणव ५७
रुष्ण यादव ३०, ३१
रुष्णाजी कंक-फोंड्याचे लढाईतील
पराक्रम ४९५, संभाजीकडून
वक्षिस मिळवितो ४९५
रुष्णाजी त्रिमळ 'विश्वासराव' ३२८
रुष्णाजी दादाजी प्रभु ५७८, ६५५

कृष्णाजी भास्कर, वाईचा, २२९,
२४३, २५५, २८५
कृष्णाजी भास्कर पंडित ६३८
केविन्-ईयजी आरमाराचा अधि-
कारी ३९९
केशराज ६१
केशव त्रिमळ पिंगळे ५८६
केशवस्वामी ५३
कोकणस्थ-जुना उल्लेख ३१
कोंडभट सनकाडे ५१७

ख.

खंडूजी काकडे २५१
खंडूजी सोपडे-१७५, २४५
खंडेराव दाभाडे ६५०, ६७५
खंडेराव पानसंबळ ६४८
खंडोजी गुजर ६१८
खंडोजी नाईक ५४२
खंडोजी फर्जंद ५६७
खंडो बल्लाळ चिटणीस-४४४, ६३१-
३२, चिटणशी ६५०, जिंजीचे
प्रवासांत हाल, लग्न व वतन ६४६
चौलवतन ६७२,
खवासखान-२९५, २९६ विजापुरचा
वर्जार ४०२, बुहलोलखानाचे
हातून मेला ४०५
खानजहान कोकलताश (बहादुरखान
पहा) २८७, शिवाजीशी गुप्त
सलोखा ३४६, सीदी संबूळ यास
मदत ३८५
खानजहान लोदी १४९
खेम सावंत १३३-१३४
खेम सावंत दुसरा ६३२
खेळोजी भोसले १५०, वध १५६, २१२

खैरत सीदी २६८, २७०
खोपडे देशमुख २४४-४५
खोलेश्वर-२९

ग.

गंगराज २७
गणपति ३०
गणोजी कावळा-५४२
गणोजी शिर्के-शिवाजीचा जांवई,
५६१ वंश ६६३, राजारामाची
सुटका व वतन ६६४,
गदाधर प्रल्हाद नाशिककर ७४४
प्रतिनिधि ७५१
गागाभट्ट-११८, वंशवृक्ष ३५५, मूळ
पैठणचे ३५५, यथारचना ३५६,
रायगडी काम ३५७
गाजीउद्दीन फिरोजजंग (शहा
बुद्दीनखान पहा) किताब ५७६
६३८, ६८८
गाजीबेग-३०६, ३१२
गुणभट्ट-जेनगुरु १९
गुणाढ्य-८
गोणई-नामदेवाची आई ४१
गोपाळदास १४७
गोमाजी नाईक पानसंबळ १५८, १९२
गोरा कुंभार-४१.४३
गोसावी नंदन-५६
गोतमबुद्ध-४, १००

घ.

घाडगे १३०
घासदाणा ६४०
घोरपडे १३०

च.

चंगदेव-३०, ३२, शिलालेख ९८
चतुर साबाजी-साबाजी अनंत पहा
चंद्रगुप्त मौर्य-७, ६५,
चंद्रराव मोरे १३२, २३५, ३०१,
चंद्रवंश ८२
चांगदेव-३० मुकाबाईचा उपदेश ४०
शिलालेख ११
चांदबिबी १५३
चालुक्य-८१, ८२
चालुक्य उत्तर २०, वंश २१ समा-
लोचन २५
चालुक्य-पूर्व, उत्पत्ति ११, वंश १२,
पराक्रमी राजे १३-१६, समा-
लोचन १६
चाळके २३
चिमणाजी दामोदर-शाहूंस मदत ७८५
चेतन्य ६६
चोखामेळा ४२, समाधि ४३
चोंभा कवि-उषाहरण ४४
चौथाई-२०९, ३२१, ३३३, ३३४,
३४१, अर्थ ३४८, स्वरूप ३६३,
संबंधी शिवाजीचा हेतु ३६५, ६४०

छ.

छत्रसाल २३० शिवाजीची भेट
३६५, ३८२

ज.

जगदाळे व यादव तंटा ११६, ६२९-३०
जगदेवराव जाधव १४९
जगन्नाथपंत-शिवाजीचा कारकून,
३०५
जगपाळराव निंबाळकर १३४, ३६

जनजसवंत ४८

जनार्दनपंत हणमंते ५४२-४३, ६४९,

मृ. ६७१

जनादेनस्वामी ४५, ४६

जयरामस्वामी ५३

जयसिंग (मीर्झा)-२८३, २८७, २९५

योग्यता २९८, ३०६, ३०७, ३०९,

३१३, ३१४, चतुराई ३१७, ३१८

३२२, ३२७, ३३०

जसवंतसिंग २८३, २८९, २९१-९३,

२९५, २९६, ३३०, ३३२, ३३९,

३४६

जहूलण ३१

जहागिरींची पद्धत-शिवाजीची ४३३,

५१० १५, ६५६

जाधव-सिंधसेडचे १३७

जानकीबाई राजारामाची बायको

लभ ४०४, प्रतापराव गुजरची

मुलगी, ६१४

जानीबेग-(पगारमास्तर) ३०५

जिजाबाई १३८, लभ १४०, १४२,

गरोदर १४८, मोगलांकडून का-

बीज १५१, बैजापुर येथे १५२,

स्वभाव १६० शिवाजीचे शिक्षण

१६१-६२, समाजसुधारक १६२,

अफजलखानावर पोवाडा रचणे

२२४, मृ. ४४२; शिवाजीने केलेली

व्यवस्था ४६७, लोकांचा परामर्श

५१७

जिनसेन-(जैनगुरु) १९

जिवा मल्हार २४७, २४८

जीमूतवाहन ७०

जेत्रपाळ २८, २९

जैन-हिंदूशीं कलह १९
जोत्याजी केसरकर ६०५, ७०६, ७४४
ज्योतिपंत महाभागवत ५७

झ.

शिवुन्निसा बेगम औ. ची मुलगी ६१९
येसूबाईचा प्रतिपाळ ६१९-२२
सुल्फिकारखान-रायगडाचा वेढा व
पाडाव ६१६-१८, ६१९, ६४५,
जिर्जाचा वेढा ६५८, फितुरीचा
आरोप ६६४, शाहूचे सुटकेचा
विचार ७३३, उद्देशाची मीमांसा
७३६, निजामाशीं विरोध ७३७

ड.

डच ३४०;
डिक् माईल २९९

त

तकरीबखान ५३३
नानाजी मालसरे १९२, २४७, २९०,
३२३, सिंढगड घेतो ३३७
तापीदास-फेंचांचा दुभाष्या ३९४
नाराबाई-मुलगी हंचीरराव मोहिते,
राजारामाची बायको ६१४,
मुलाचा जन्म ६३६, मुलास
राज्याभिषेक ६८७, स्वभाव ६८८,
अव्यवस्थेचा उद्भव ६८८-८९,
राज्यावरील हक्काचा विचार
७३९-७४३, शाहूशीं विरोध ७४६
तिमाजी रघुनाथ हणमंते ६२५ प्रति-
निधि ६७१
तुकाराम-४८, पूर्वज ४८, वंश ४९,
५०, ६६.
तुका विप्र ५७

तुळसीदास कवि ६६
तुळसीदास शाहोर-पोवाडा ३३९,
कवि ३६७.

तैलप २०

त्रिविक्रम भट्ट-नलचंपूकार २०, ९८
त्रिंशद्वार्षिक युद्ध ५५३, मोहिमा
६०७, भिन्नदृष्टींनीं विचार ७२५-
७३२

त्र्यंबक रघुनाथ हणमंते ५५९
त्र्यंबक व्यंकटेश-(शिवाजीचा कार-
कून) ३०५
त्र्यंबक सोनदेव ३२९

द.

दत्ताजी त्रिमळ ३७३, ५६१
दर्यासारंग २६९,
दारुदखान २९७, ३४०, ३४१
दादजी रघुनाथ महाडकर बेलवाडी
(चळारी) घेतो, चरित्र २११
५४६-४८, ५६७
दादाजी कोंडदेव १५८, १६०, शिवा-
जीला शिक्षण १६३, पुण्यास
वाडा १६९, चरित्र व कामगिरी
१७८-८५, शेतीच्या सुधारणा
१८६-८७, मृ. १८८, मुलगा
रुण्णाजी १८८,
दादाजी नरस प्रभु १७०, स्वरा-
ज्याची शपथ १७१, वतनाची
घालमेल, ६५५-५६
दादो नरसो काळे १२४, १२८
दामाजीपंत ४४, ग्रंथ वर्गरे ४४, ६६
दामाशेटी-नामदेवाचे वडील ४१
दाराशेखो २२१,

दासो दिगंबर ६३

दासोपंत ४७

दिनायतराव-विजापुरचा प्रधान ३७१

दिलोरसान २२६, २८७, जयसिं-

गाबरोवर २९६, पुरंदर वेढा ३०३,

बदली ३३०, ४०७, गोवळकोंडा

४०८, विजापुरावर ४१२, संमा-

जीस फितवितो ४३९, ४४१, मृ-

४०७ व ५८२

दिवाकर भट्ट ५०६

दीपाबाई-(व्यंकोजीची स्त्री) रघुनाथ

पंताची विनवणी ४२८, शिवा-

जीचें मत ४२८, शिवाजीकडून

जहागीर मिळाली ४३०, 'तिची

योग्यता ४३६, पुत्र-शहाजी,

सरफोजी, तुकोजी ४३६

दीपाबाई-मालोजीची स्त्री १३५, १४०

दुर्गादास ५४५

दुर्गादेवी-चा दुष्काळ ४४, दुर्गाडी

११८, १२०

देवदास-देवीदास ५३

देवनाथ-५९

देशस्थ-जुना उल्लेख ३१

दोलतसान-आरमारी अधिकारी ३८८

सादेरी येथें इंग्रजांशीं लढाई ३९९

ध.

धनाजी जाधव-जेसरीची लढाई ४०४,

सावनूरचा लढाई व गोरव ४०४,

६१४ वंश व जन्म ६२३, संता-

जांशीं बेबनाव ६६७, सेनापति

६७०, ६८७, ७०२, ७०४, शाहूस

मिलाफ ७४८

धुकप १३२

न.

नरसिंग गोड-२९७

नरहरि सोनार-४१, ४३

नागदेव भट्ट-६०

नागेश भिंगारकर-५३

नागोजी माने ६३३, संताजीचा सून

६६८

नाभाजी-'भक्तमाला' महागणकवीनीं

केलेलें अनुकरण ६३, ग्रंथांतील

संतांचीं नांवे ६९

नामदेव ४१, काल ४२, वंशांतील

ग्रंथकार ४२, एक कोटी अमं-

गांचा संकल्प ४२

नामापाठक-४८

नारायण आश्रम-(ग्रंथकेतु) ३६१

नारायणजी पंडित इंग्रजांकडे गेलेला

शिवाजीचा कामगार ३९६

नारायणभट्ट-७०

नारो त्रिंथक हणमंते-१५८, कर्नाट-

कांतील कारस्थानें ४१२, पूर्ववृत्त

४१३, मृ० ४१४, वंशवृक्ष ३७०,

४१३, ४१५.

नारो नीळकंठ ३७२.

नारो प्रल्हाद-प्रल्हाद निराजीचा मु-

लगा मृ० ६६५

निजामुलमुल्क-बैराचें मूळ ३६३

निंबादित्य-६४

निंबाळकर-परमारवंशांतील ८२, १३४-

१३७

निरंजन पंढरपुरकर ४८

निराजी रावजी-३२८, ३२९, ३३५.

(न्यायाधीश) ३७४, गोवळकों-

ड्याचा वकील ४१८, मृत्यु ४१८.

निवृत्तिनाथ समाधि ४०

निळकंठ नाईक, पुरंदरचा किल्लेदार
२०२

निको सोनदेव-३७०, कर्तृत्व ३७१
हिशेव पद्धति ३७२, जिजाबाईस
सती न जाण्याचा उपदेश ३७१

निको सोनदेव मुजुमदार २६९

नीळकंठ मोरेश्वर पिंगळे-५८७-८९
पेशवेपद ६४८

नुसिंहसरस्वति-४४

नेताजी पालकर-२०६, २५१, २८६
२८७, २८९, २९३, ३००, ३२१

नेमाजी शिंदे ६७३-७५, ७४५

न्यायाधीश, कार्मि ३७४, अधिकारी ३७४

प.

पंडितराव-कार्मि ३७५; अधिकारी
३७६, ७७

पंढरीचा विठाबा-६६

पतंजलि-४

पंताजी गोपीनाथ २४४-४५

परमानंद गोसावी-३६१

पन्यानाईक वाकिनखेड्याचा ७०३

परशुराम त्रिंबक-वंशोद्भव ६३७, प्रति-
निधि ६७१, पदाबद्दल अभिलाष
६८७, सातान्यावर कैद ७५०

परसोजी भोसले-उदय ६५०, ६७४,
शाहूस मिळतो ७४४,

पल्लव-१५, १६

पाठारे प्रभु-३६

पांड्य-५

पाणिनि-४

पीतांबर शेणवी १३३

पुराणमल्ल बुंदेला-२९७

पुरुषोत्तम कवि ३६७

पुलकेशी-१३, १४, १५

पेशवा-मुख्यप्रधान, शामराजपंत
२६९ कार्मि ३६९

पोर्तुगीझ-तह २७०; व्यापाराची पर-
वानगी ३९०-९५; संभाजीचे
युद्ध ५६९

प्रतापजी हैबतराव सिलीमकर ६९८

प्रतापराव गुजर-३२३, ३३१, ३३३,
चोथ्याई सरदेशमुखी घेतो ३४१;
औरंगाबादेहून निघतो ३३७, साले-
रचे लढाईत विजय मिळवितो
३४३, सुरनेवर स्वारी ३४४, सुर-
नेस जाहीरपत्र काढतो ३४४,
विजापुरापर्यंत प्रांत लुटतो ४०३,
शिवाजीचा ठपका ४०४, मुलगी
जानकीबाई राजारामास देतो व
मृत्यु ४०४

प्रतिनिधि-३६८

प्रभुनंदन-७७

प्रयागजी अनंत ६३९; पराक्रम व
वंश ६९०-९२

प्रल्हाद निराजी-३७४ गोवळकों-
ड्याचा वकील ४१८, ६१४, प्रति-
निधि ६४८; मृ. ६६१

प्रशांतचक्रधर-६०

फ.

फत्तेस्तान सीदी-६८, २७०, ३८४,
जंजिरा देण्यास कबूल ३८५,
कैद ३८५;

फत्तेसिंग भोसले अक्कलकोटकर ७४७

फाजलखान २५१, २५८
फारशी भाषा-१२-९४
फाहियान-२
फिरिंगोजी नरसाळा-२०१, २८८ शाए-
स्तेखानाचे हार्ती सांपडतो २८९
फ्रान्सिस माईल-२९९
फ्रेंच-३४०; सुरत येथे शिवाजीशी
संबंध ३९४

ब.

बंका महार ४१
बखरीचा कल ५६१-६६
बजाजीराव निंबाळकर-शिवाजीचा
जावई, १३६, वंशवृक्ष ४८९,
धर्मांतर व शुद्धि ४९०,
बनियर-(फ्रेंच प्रवासी-औरंगजेबाज-
वळ असलेला) ४६१ मोगल-
राज्याविषयी त्याचे मत ४६१
बसव २६
बहादुरखान २८७, ३४५, ३४६,
गुजराथची सुभेदारी ३४४
बहिरोपंत पिंगळे पेशवा-७५०
बहिरभट ऊर्फ बहिराजातवेद ४४, ४५
बहीरजी नाईक-शिवाजीचा हेर २९२
बाजी घोरपडे २०७, ३२३, वध
२६३, मुलगा मालोजी ३७७
बाजी प्रभु २३९, पराक्रम २५६,
२५८-५९, कौटुंबिक हकीकत २६०
बाजी पासलकर १७७, १९२, २५७
बाजी सजेंराव जेधे १७३, १७६,
५७८, ६३५, राजारामाचे पत्र
६५१ व तेजाती सनद ६५३
बाणभट्ट १३

बादल देशमुख-रोहिड्यावर २३९, २६१,
बापुजी सोनार्जी दिघे ७४४
बाबाजी भोसले भालेराव ६१३
बाबा याकुब-रत्नागिरिकर, ४९४
बाळरुण त्रिपाठ हणमंते १९२,
१९३, ३७०
बाळाजी आवर्जी पूर्व इतिहास २०४
३२३, ३२९, ४९३, चिटणिसी-
ची सनद ४९३, ५४२, वध ५४७
कामगिरी व महाराष्ट्रावर उपकार
५४९, ५५०

बिचदेव-भीमदेव पद्म ३६

बिन्हण २२

बुहलोलखान-२३१, २६३, पन्हाळ्याचा
वेडा ४०३ उंबराणीची लढाई
४०३, खावासरखानास ठार मारतो
४०५, पठाणपक्षाचा मुख्य ४०५,

मृत्यु ४०६

बोधले बोवा ५४

बोपदेव ३२, ३४

बौद्ध धर्म ४, ९, १६, १७, १९,

२५, ३६

ब्रह्मा एक सरदार २३

ब्रह्म-चाकणचे ५१७

भ.

भक्तिमार्ग ६६

भवान-पुरोहित ३४०

भवानीबाई-६८७

मागवतधर्म-६६ पुरस्कर्ते ६७

भालेराई-उद्भव ६१३

भास्कर-(मानभाव) ६१

भास्कराचार्य २८, २९, ३०, ५२,

ज्योतिषग्रंथ ९८

भिल्लम यादव २७, २८

भीमदेव यादव ३६

भीमस्वामी ६४

भूषणकवी शिवराज भूषणकाव्य ४९७

भूषणभाट ५९

भोज ५, ६. महाराष्ट्रांतील पहिले
वसाहतकार, ८१, ८२

भोजराजा २५

भोसले पूर्वपाठिका १३८, पाटिलक्या
सरोदी १३९, कगरी स्वभाव
१४०, इनामें देताना १४२

म.

मताजी सर्जेराव देशमुख-शाहूचे पत्र
७४९, ७५२

मंत्री (वाकनास) कामे ३७३, अ-
धिकारी ६७३

मदनपंत उर्फ मादण्णा-१२४,
(गोवळकोंडे) दिलीरखानाशी
लढाई ४०८, ४१६, शिवाजीची
भेट ४१८, वध ५८३

मध्वमुनीश्वर ५७

मध्वाचार्य-६४, ६५

मनूची २९०, २९१, ३०९, ३२५, ३३७
बादशहाच्या दुश्मनेचे वर्णन ५९६
पूर्वचारित्र ५५८, संभाजीची भेट
५७२ शिवाजीची भेट ३०९

मनोहरदास १४७

मराठाशाही व्याप्ति ३७७-७८, मयंकर
आपात ६०६-१३, अनिष्ट प्रका-
राचा उद्भव ६८७, आपात निरसन
७००

मराठीभाषा-उद्भव ३२, ७५ व उत्पत्ति
८४, ग्रंथ ८५, ८६ राजाश्रय ८७,
ग्रंथरचना व प्रौढदशा ८८, मुसल-
मानी राज्याच्या परिणाम ९०,
फारशी शब्द ९२ ९३, शिवाजीची
कर्तबगारी ९३ व्याप्ति ९५ संस्कृ-
ताशी विरोध ९५, ९६ कर्नाटकात
प्रवेश २७५

मराठे-उत्पत्ति ३ आर्य व द्रविड
मिश्रण ३, भाषा स्वभाव ४,
पूर्वज रष्टे ५, ३६ जुने उल्लेख ५,
६, चालुक्यांशी संबंध १७, जा-
भव, यादव २५, स्वातंत्र्यनाश ३३,
स्वभाव ७८, ७९, राज्यव्यवहार
७९, संघशक्तीचा अभाव ८०,
घराण्यांचे उगम ८३, भाषा ८४
८५, राष्ट्रीय पाणी १२६ घराणीं
१२८ उदयाची सिद्धता १४३,
कवि १६३, नांवास मान १३८,
स्वतंत्र प्रगात ३८२, अंगचे गुण
६०८, पराक्रमांचे वर्णन ६४०,
दोषांचे परिणाम ६६०, ६६१.
विशिष्ट कावा ६९५, बादशहावर
सरशी व गुणदोष ६९७, किल्ले
म्हणजे न्याचे प्राण ६९९, चढा-
वाचे युद्ध ७०१ हिंमत व रण-
कोशल्य याचे इफने केलेले सुरस
वर्णन ७०२, नवीन अंमलदार
७०३, प्रमदांची मीमांसा ७१९, वत-
नावर आसक्ति ७२४, युद्धाची मी-
मांसा ७२५ ७२६, कर्तृत्वाविषयी
धन्यवाद ७३७

मलिक काफूर-३२, ३३

मलिकंबर १४६, १४८ राजकीय शि-
क्षणाची शाळा, ४१३, ४१४
मल्लुर्गा (मालोजी) २८
महंमद आदिलशाहा १५१ १५४,
स्वभाव २१०, मृ० २२४, २४०
महंमद गवान १२८
महाडिक १३१
महादाजी गदाधर सुमंत ६४९
महादाजी पानसंबळ सेनापति, ६४८
महादाजी निंबाळकर १३७. शिवा-
जीचा जावई ४११ केद मृ०
४९१, ९२ शेवट ६१८
महादेव यादव ३१, ३६
महाबतखान २२६, २३०, २८७,
महामंडलेश्वर ८१
महाराष्ट्र-शब्दाची उत्पत्ति २, मुसल-
मानी अमलासाली स्थिति ११६,
समाजाचे वर्ग नाहीसे झाले ११८
वैश्य ११९, सुधीकता ११९, नवान
मनु १२०, हिंदूंची सरशी १२२,
स्वत्व कायम १२२-१२४, मिश्र-
संख्या १२३, राज्यस्थापन कां
झालें १४४, सृष्टिस्थिति १४५,
राष्ट्रीय भावनेची सळबळ १९४-
९५, मोगल सुभेदारांचा कारभार
२१२-२१४, २१५ भरभराट २१८
सौंदर्य व सुधीकता २२१
महाराष्ट्रधर्म-१०१; रामदासी अर्थ
१०४; मुसलमानी अंमलासाली
स्थिति ११६
महालिंगदास-४६, १०३
महीपति-५३, ५८, ग्रंथ ६९, ग्रंथा-
तील संतांची नावे ६८

नरेशदास संभाजीचा कवि ५६०, ५६१
माणकोजी दहातेडे २०६
मादण्णा-मदनपंत पहा.
मानभाव-महान्भावपथ ६०, ग्रंथकार
६१
माने १३१
मालोजी घोरपडे-१३०, ३७७, त्यास
शिवाजीचें पत्र ३७८
मालोजी भोसले १३५, १३९, १४१
मावळे देशमुख १२७, १६६-६८,
शक्तीचा उपयोग १८२, १८३
मीरजुल्ला २१८, २२०, २२४, २२५,
२३०, २४१
मुअज्जम-२३१; (ओरंजेबाचा
वडील मुलगा-शहाअलम पहा)
२८७, २९१ २९६, ३३०, ३३२,
३३९, ३४४, ३४६, दक्षिणेन
आला ४०६, संगमनेरची लढाई
४३९; ५७५, ५८५
मुकर्रबखान-खानजान फत्तेजंग-
इस्लासखान-ही सर्व एकच नावे,
संभाजीस पकडिलें ५९३
मुकुंदराज-२९, ३२ त्याचा काळ
३९, मराठी भाषेचें स्वरूप ३९
मुकुंद लिंगो-६३६
मुकाबाई-४०; चांगावटेश्वरास उप-
देश ४०
मुक्तेश्वर-४६ ५३
मुसलिसखान-३२४
मुंज-२०
मुद्गल कवि-४७, रामायण युद्धकांड,
शिवाजीच्या प्रत्येक किल्ल्यावर ४७
मुघेश चांगा-४६

मुधोजी निंबाळकर १३६
 मुरारराव-१२४, १२५
 मुरारराव घोरपडे-६६९
 मुरार जगदेव-१२४, १४८, १५०—
 १५३; १५७, २७९

मुरार बाजी देशपांडे-३०१, ३०२

मुर्शिदकुलीखान २१२ २१५

मुल्ला अहमद कल्याणचा अंमलदार
 २०२

मुस्तफाखान २०७, २२३

मुहकमसिंग-२९५

मृत्युंजय-४६

मोगल सुभेदार दक्षिणचे-२१२, २१३
 २१५; २३१; २८७

मोडालिपी-उत्पत्ति ८८ हेमाडपंत ८९,
 ९०

मोरें-१३१, शिवाजीकडून पाडाव
 २३५, २३९, २९९, ३०१

मोरेश्वर रघुनाथ पंडितराव ६४९,

मोरोपंत-५७, आश्रय ५७, कवि
 तेची प्रसिद्धा ५८

मोरोपंतपिंगळे २००, प्रतापगड बांधणे
 २३९, २४३, २५१ २६९, २८६,

३२८ ३३०, ३३९, ३४१, ३४२

३६९, मृ ३७० जंजिऱ्यास

वेढा ३८७ इंग्रजांशी तह ३९६,

ओंढा व पट्टा काबीज ४३८

माहनदास-३३५

मोहित १३

मौर्य-१३, ८१ ८२

मौनीस्वामीची प्रतिमा ४४५, गोव्या-

पासून राजापुरापर्यंत शिवाजीचा
 अंमल बसविला ४९४

म्हाळसाबाई-जिजाबाईची आई १३८
 १४१

य.

याकृतसीदी २६८, ३८५

यादव हेच जाधव ६, २३, २५, २६,
 २८, ३१, राज्याचालय ३२, हेमा-
 द्रीच्या राजप्रशस्तीत यादवांचा
 इतिहास ३४, ८१, ८२, जगदा-
 क्यांशी तंटा ५१६

येसाजी कंक १९२, २०६, २४९, २९०
 पायदळाचा सरनोबत ४९५, संभा-
 जीकडून पारितोषिक, व पुत्र
 रुष्णाजी ५७९

येसूबाई-११०, नवऱ्याचा निषेध
 ५४९, वंशवृत्त ५५१, नवऱ्यावर
 दाब ५९९, पुढील वृत्त ६००,
 केलेली मसलत ६१५, स्वार्थ-
 त्याग ६१६, बेगमेकडून परामर्श
 ६१९, राजारामाशी पत्रव्यवहार
 ६२२

र.

रंगनाथस्वामी नाक्षरेकर-५२

रंगनाथ स्वामी मोगरेकर-४८

रघुनाथ नारायण हणमंते-घराण्याची
 पूर्वपीठिका ३७०, ४१३, ४१४,
 व्यंकोजीशी वांकडें व शिवाजीची
 भेट ४१८ गोवळकोंड्याची मस-
 लत ४१५-१७, तह ४१९, व्यंको-
 जीची भेट, ४२८ कर्तबगारी व
 शिवाजीचे उद्गार ४३३, संभाजीस
 उपदेश व मृ ५५२

रघुनाथ पंडित-कवि (नलदमयंती
 आख्यानकार) ५६, ११५

रघुनाथ पंडित-राजव्यवहार कोशकार
३०४, ३०५, ३११, ३७५, ३७७
रघुनाथ बल्लाड कोरडे १९२, १९३,
२०६ टीप २३८
रघुनाथभट्ट चंदावरकर-पूर्वज ३७५,
राजव्यवहारकोश ३७५
रद्वे-५, १६, ८१
रणदुल्लाखान १४८, १५०-५३, १५७,
२०७ मृ. २०९
राघो बल्लाळ अत्रे १७९, २३७, टीप
२३८, २५७
राजव्यवहारकोश-३६७, ३७७
राजसबाई राजारामाची बायको-६१४
राजाकर्ण-राजारामाचा दासीपुत्र ६२९
राजाराम जन्म ४४०-५४१, स्त्री
जानकीबाई ४०४, गादीवर स्था-
पना १४३, कैद ५४४, मराठशा-
हीवरील आपातांचें स्वरूप ६०६,
६१३, बायका व लमें ६१४, स्व-
भाव ६१४, उद्योग सुरू ६२६,
पराक्रमी माणसांची यादी ६२९,
जलमार्गानें बायकांचा जिजीस
प्रवास ६३६, जिजीस प्रयाण व
राज्यव्यवस्था ६४५ लोकोत्तेजन
६४९, उत्तेजनाचे प्रकार ६५२,
जहागिरींची सुरुवात ६५२, मुलूख
आबाद करणें ६५२ कामगिरी
६५४, जरब ६५५, जिजीचा वेढा
६५७, किल्ला सोडण्याचा बेत ६६२,
सुटका ६६३-६५, विल्कसनं केलें
वर्णन ६६६, सातान्यास राज्यस्था-
पना ६७१, 'सातारा' राजधा-
नीचा उदय ६७२, शेवटची स्वारी

व मृत्यु ६७४, ६७५. स्त्रिया. मुलें,
क्रिया ६७६, योग्यता, स्वभाव,
६७६-८१, त्याचे चांगले वाईट
परिणाम ६७८ कारकिर्दीचें महत्त्व
६८०, तुलना ६८१, राज्यावरील
हक्कासंबंधाचा उद्देश ७३९
राजाराम प्रासादी-६४
राठोड-११, ८२
रॉबर्ट ऑर्म-इंग्रज, पोर्तुगीज, सीदी
व मराठे यांचे सगळ्यांची हकीकत
३८८
राम-२९
रामचंद्र नीळकंठ-३७२ ६१४, संता-
र्जास व लोकांस उत्तेजनपर पत्रें
व कृत्यें ६८६, ताराबाईचा निषेध
६८७, वंशावळ ७०७, राज्याव-
रील हक्कासंबंधानें मत ७३९
पत्र ६२५, महाराष्ट्राचा बंदोबस्त
६३५, विशाळगडची व्यवस्था
६३७, हुकमतपन्हा ६४९, सं-
ताजी घोरपड्याचा घोरोबा ६६९
अमात्य ६७१
रामजी नलगे चंदीचा किल्लेदार ४२०
रामजोशी ५९
रामदास-पूर्ववृत्तांत ५०, शिष्यमा-
लिका ५१, समर्थनामधारण ५१,
आकाबाईनें समाधि व देऊळ
बांधिलें ५२, शिवाजीचे हेतु
लोकांस समजाविलें ६२, यांच्यांत
व इतर साधूंत विशेष ६८, राम-
दासाला गुरुपरंपरा नाही ६८, १०७
शिष्य व त्यांचा पसारा ६८. मठ-
स्थापना ६८, भक्ति निवृत्तिपर

होती ती प्रवृत्तिपर केली ७०,
 रामदासाची योग्यता १०५, उद्योग
 १०६, रामोपासना १०७, न्यूनता
 १०९, राज्यस्थापनेत भाग ११०,
 शिवाजीस उपदेश केला नसावा
 १११, दासबोध ११२, लोकांचा
 समज ११२ धर्मराज्य १०३,
 शिवाजीच्या उद्योगाकडे मनें वळ
 विली ११६, शिवाजीस साह्य काय
 केले ४९७, शिवाजीने दिलेली
 सनद ४९८ सनदेचे स्पष्टीकरण
 ५०१, शिवाजीशी भेट ५०२,
 ५०४, महाराष्ट्रधर्म ५०३, शिवा-
 जीस उपदेश ५०४, संभाजीस
 उपदेश व मू० ५५२.

रामदेव ३१, ३२

रामसिंग-२९७, ३२२, ३२४, ३२७,
 ३३०

रामानुज-३७, ६४, ६५

रामानंद ६६

रायराव-१२४

रायबाणीण-३४१

रायमुकुंद-३४०

रायसिंग सिसोदिया-२९७, ३०६

राष्ट्रकूट-शब्दोत्पत्ति ११ राजवंश १८
 समालोचन १९, ताम्रपट ८१

राष्ट्रीय भावना-१९४, ३४७ (राष्ट्र
 कसे बनते) ४८७, ५४०, ६५७,-
 चा अभाव ७१९-ची उत्पत्ति
 ७२०, शिवकालीन ७२३

रुस्तुमुज्जमान २५६,

रुस्तुमराव जाधव ७०७

रूपजी भोसले मालेराव ६१३

ल.

लक्ष्मीधर-२७, २८, ७०

लक्ष्म सावंत १३३

लख्मी जाधवराव १३८, १४९

लवणप्रसाद-२९

लिंगायतपंथ-२४

लिंगो शंकर ६३६

लूट-शिवाजीची पद्धत ५०६-०८

लेखनप्रशास्ति-३६६

व.

वररुचि-४, ८४

वराहमिहिर-५

वल्लभाचार्य-६६

वाधिल-२९

वामन पंडित-५४

विक्रमादित्य-पूर्वचालुक्य १५, १६

विक्रमादित्य उत्तर चालुक्य २२

विज्जल-२३ २४

विज्ञानेश्वर २२, २५

विठोजी चव्हाण ६१७-२८

विठोजी भोसले १३५, १३९

विठोबाची स्थापना-६६

विठ्ठलकवि बीडकर-५२ भास्करा-

चायांचा ग्रामस्थ ५२

विठ्ठल पिलदेव-चंदीचा सुभा ४२०

विरूबाई ७०७

विश्वेश्वर भट्ट-गागामट, पहा.

विष्णुदास नामा-४८

विष्णुवर्धन-१४

विष्णुस्वामी-६४, ६५

विसाजी शंकर २ ४

विसाजी त्रिमळ-३२८

विसोबा सेचर-४१

वीरधवल-२९

वेणुबाई-समर्थ शिष्या, निवृत्तिराम-
ग्रंथ ५२

व्यंकोजीराजे-ज. १७९, ३२२, विजा-
पुरकरांचे तर्फे शिवाजीशीं लढतो
४१३, कर्नाटकची कामगिरी शि-
वाजी सगदारावर सोपवितो ४०८.
भावाभावांचा तंटा पत्रोपत्रीं तुटतो
४०८, रुसवा ४१९, शिवाजीचे
वाटणीबद्दल पत्र ४२०. व्यंको-
जीचे उत्तर ४२२, गोंडळपुराच
लढाईत व्यंकोजीचा पराभव ४२३,
पत्रव्यवहार व तह ४२३, पत्र
व उदासीनता ४२८, ४३१.
तह ४२९, अडीच कोटींचे
उत्पन्न ४३१, शिवाजीचे प्रेमाचे
पत्र ४३१, योग्यता ४३५

श.

शक-८, शककालोत्पत्ति ८, पाडाव ३६

शंकरदेव-३३

शंकरराय-१२८

शंकराचार्य-२०

शंकराजी नारायण-३७३ किछे
काबीज ७१०, मृत्यु ७५२, ५६१,
रुष्णाजीस पत्र ५७८, वंशोद्भव
६३८-३९ चौथाईचा वसूल
६४०. दादाजी प्रभूचे वतन
बळकावणे ६५५-५६ सचिव ६७१,
शंकराजी मल्हार ६१४, ६४९, काशी-
वास, ६७१

शरीफजी १४०, १४८

शहाआलम-(मुअज्जम पहा) २८७

शहाजहान १४६, १४९, निजामशाही
बुढाविली १५२-५४, शहाजीची
सुटका २०९, दक्षिणचा कारभार
२१५, २२५

शहाजी-व्यंकोजीचा मुलगा ५८७,
५९०, ६४२, ६६०

शहाजी भोसले ११६, १४० प्रचंड
कारस्थाने १४६, १४८, बाद-
शहास शरण १४९, निजामशा-
हीचा उद्धार १५०, दुसरे लग्न
१५१, १५४, माहुलीचा वेढा
१५५, पहिल्या आयुःक्रमाची
समाप्ती व करामत १५६-५७,
कर्नाटक काबीज १५७, स्वरा-
ज्याची कल्पना १८९, कैद वि-
जापुरास २०७-१०, २२५, २४०,
शिवाजीशीं भेट २७१, तह २७२,
उत्तरचरित्र २७४ तंजावर का-
बीज २७५ मृ० २८६ योग्यता
२७७-८२, स्वराज्य संकल्पक २८३

शहाबुद्दीनखान उर्फ गाजीउद्दीन फिरो-
जजंग (निजामुलमुल्कचा बाप)
५७५

शाएस्तेखान-२१५ २२५ दक्षिणेतील
सुभ्यावर योजना २८६ त्याची
दुर्दशा २८७-२९१, दक्षिणचे
सुभ्यावरून बदली २९१

शातवाहन (शालिवाहन पहा).

शामजी नाईक-विजापुरास वकील
३३१, ३६१, सासगी जामदार ३६९

शामराज निळकंठ १७९, १९३, २०६
सीदीकडून कैद २६८, कौटुंबिक
वृत्त २६७

शालिवाहन वंश १,७,८,२६,३७, सामान्य स्थितीचा विचार ९-११

शाहू जन्म ५५१, रायगडावर बादशाहाचे हातीं पडला ६१७, नांवाची चर्चा ६२१, राजारामाचा आदर ६४७, कैद व तिचा स्वभावावर परिणाम ७०५, बादशहाशीं वागण्याची रीत ७०६, लमें ७०७, सुटकेचे प्रयत्न ७८, अजीमशहाशीं तह ७३१, कैदेतून सुटका ७३५, राज्यावरील हक्काचा विचार ७३८, राज्यपदासाठीं झगडा ७४३, लोकांस आपणाकडे वळविणें ७४४, ४९, खेडची लढाई ७४८, राज्याभिषेक ७५०, राज्यकारभार सुरू ७५१

शाहूगंधर्-३०

शिक्षण-विद्या, समाजसाक्षरता इ० १६३-६५ उपेक्षा ४८२, तुलना युरोपाशीं ४८३-८७

शिकें १२८

शिलाहार वंश-१०, २२, २५, २९, ३१ तीन वंश ३५-३६

शिवरामस्वामी-५३

शिवाजी-शहाजीचें उदाहरण १५०, १५६, जन्म १५८, बाळपण कोठें व कसें गेलें. १५९, लहानपणचे संस्कार, १६१ ६२, शिक्षण १६३ लेखनवाचन १६५, मावळांतील उपक्रम १६६, ६८, हालचालींची सुरवात व मुद्रा १६९, स्वराज्याची शपथ १७०, खळदवेलसरची लढाई १७५, दादार्जाचें शिक्षण १८३-८४, पुण्याचा वाडा १८४, स्व-

राज्याची कल्पना १८८, अव्यवस्थेचा मोड १९१, हालचालींचा काळ १९३, प्रधानांची उत्पत्ति १९४-९६, छत्रपति १९७, पहिला पाया १९८, तोरणा काबीज १९९, राजगड २००, संभाजी मोहिऱ्याचें उच्चाटन २००, चाक्रण कोंडाणा, पुरंदर, कल्याण, दक्षिण कोंकण काबीज २०१-०३ लोकसंयह २०५, औरंगजेबाशीं सेठ २११, मोगल-पद्धतीचा स्वीकार २१७, मोगलांशींसंबंध २२७, औरंगजेबाचा त्वेषार्ने हल्ला २२८, मोऱ्यांचा पाडाव २३४, ३९, मराठामंडळावर वर्चस्व २४०, अफजलखानाचा वध २४३-४५, वधाची चर्चा २४९-५५, पन्हाळ्याचा वेढा, सुटका व बाजी प्रभु २५६-२६० बाजी घोरपड्याचा वध २६३, सोदीशीं युद्ध व आरमार २६८-७०, विजापूरशीं तह व परिणाम २७२-७३, स्वराज्यचिन्हधारण २७४, वडिलांचा मृत्यु व योग्यता २७६ ८०, मोगलांशीं वैर २८५, सुरतेवर स्वारी व जसवंतसिंगाचा पराभव २९२, स्वातंत्र्यस्थापना २९४, जयसिंगाची स्वारी २९५-३१५, पुरंदराचा तह २०७, मनुचीशीं भेट ३०९, किल्ल्यांची देवघेव ३२०; आश्यास प्रयाण ३२१-२६; सुटका ३२७-२९; तह कायम ३३१; राज्यस्थापना ३३३-३४; मोगलांशीं पुनः युद्ध ३३५;

चौथ व सरदेशमुखी वसूल ३१७, ३२१, ३३१; युद्धाचा निष्कर्ष ३२२ राज्याभिषेक हेतु ३५०; धार्मिक अडचणी, ३५४, तयारी ३५६-५७; अभिषेकमहोत्सव ३५८-६०; सांगतेचीं कामें व दक्षिणा ३६१; शक ३६२; स्वराज्याची कल्पना ३६३-६४ छत्रसालाची भेट ३६५; सार्वभौमत्वाची कल्पना ३६४-६५ मीदीशीं युद्ध ३८३; इंग्रजांशीं तह व संबंध ३९५, ४०१; विजा-पुरचें संरक्षण ४०५, कुत्बशहाची भेट ४१८; चंकोजीशीं व्यवहार ४२०-३०; राज्यकारभाराचीं शोरणें ४३४-३५; त्रिशद्वार्षिक युद्ध ४३६-३९, संभाजीची कितुरी ४३९मृ. ४४१; बायका ४४३; विप-प्रयोगाचा आरोप ४४३-४४; स्वरूप व स्वभाव ४४५-५३; प्रधानमंडळ ४५२-५८ राज्यका-रभाराची मुख्यतत्त्वे ४६२; मुल-की व्यवस्था ४६३; किल्ले ४६८; लष्कर ४७५; आरमार ४८१; मराठीभाषा व राज्यव्यवहार कोश ४८५-८६; राष्ट्रीयभावना ४८७; मुलगी सख्खाईचें लग्न ४९१; साक्षकारी ४९३; पोर्तुगीजांशीं व्यवहार ५७०; रामदासांचे साक्षाची मीमांसा १११-११६ व ४९७; रामदासी मठास सनद ४९८; या सनदेचें स्पष्टीकरण ५०१; राम-दासांशीं भेट ५०२, ५०४; महाराष्ट्र-धर्माचा अर्थ ५०३; रामदासाचा

उपदेश ५०४; लुटीचा अर्थ व व्याप्ति ५०६-७, लुटीचे कडक नियम ५०८; संपत्तीचा अंदाज व तपशील ५०९-१०; जहागि-रीची पद्धत ५१०; शिवाजीवरील दोषारोप ५१२; योग्य विचाराची जरूर ५१३; वतनदारांच्या अड-चणी ५१४; कोणती वतने शिवा-जीनें चालावलीं ५१५; तुलना-‘लुटारू’चा विचार ५१७; पेंढारी ५१९; शिकंदर ५१९; सीक्षर व नेपोलियन ५२०; बाबर व आल्फ्रेड ५२२; वॉशिंग्टन ५२३; ऑरें-जचा बुल्यम ५२३; तुलनेचें साग ५२५; प्रधानमंडळाची तुलना ५२६ गुणमीमांसा ५२७; परकीयांचे अभिप्राय ५२९; ओवेनचा ५३० बर्नियरचा ५३१; इतर ५३२; मुसलमानांशीं द्वेषबुद्धि नाही ५३३; साक्षीस्तान व औरंगजेब ५३४; कर्तबगारीचा अंदाज व समारोप ५३५-३७; उत्तरक्रिया ५४१; भावी आपत्तिवारणार्थ केलेली तयारी ६११; वंशावृद्धल पूज्य-भाव ७४९

शिवाजी दुसरा-जन्म ६३६ राज्या-भिषेक ६८७ लग्न ६८७ अव्य-वस्थेचा उद्भव ३६७-८९ राज्या-वरील ह्छाचा विचार ७३८

शीतलपुरी संन्यासी काशी ३६

शुभानंदस्वामी-५७

शूलपाणि उपाध्याय-७०

शेख महंमद-५४

शेषो नाईक पुंडे-मालोजीचा सावकार

१४१, ३५५, ३६९

श्रीकराचार्य कालगांवकर-६७१

श्रीधर-५६

श्रीनिवास राव-जुन्नरचा १४८, १५२

श्रीपति-३० ३९

श्रीपादश्रीवल्लभ ४४

श्रीरंगराय २१८, २२३

स

सईबाई १३६, २०८, मृ. ४४३

सखुबाई शेवट ६१८

साचिव-सुरनीस कांते ३७२ पदाधि-
कारी ३७३

सेतार्जा घोरपडे-जेसरीची लढाई
४०४, संगमनेर लढाई ४३९,
६१४, वंश ६२४, किताब व परा-
क्रम ६२५, ६२८, अलिमर्दान-
खानाचा पाडाव ६४२, कासम-
खानाचा दुडेरिस पाडाव ६४३,
४५, सेनापति ६४८ खून व
मीमांसा ६६६ ६७०

सेतार्जा भोसले शहाजीचे नाटक-
शाळेचा मुलगा शिवाजीस भेटतो
४२०, ४०८, ४१२, ४२३, ५८८

सेतोबा पवार ५४

संवूळ सीदी २७० ३८४, मृ. ३८५

सेंभाजी-३११, ३२१, ३२३, ३२८,
३३१ मोगलांस कितूर ४०६-३९;
रामदासाची संगति ४४०; कितुरी
व भूपाळगड काबीज ४४०;
पन्हाळगडावर कैद ४४१; जन्म
४४३ स्वभाव व परिस्थिति
५३९, ५५३, संशयसौर ५४६,

५५७; प्रधानांस कैद व गज्या-
रोहण ५४४, कत्यां पुरुषांचे वध
५४५, शिंद्यांचे कुरपणाचा विचार
५५१, अडचणी ५५६, चका व
कर्तबगारी, ५५७, साह्यकते ५५९,
आय प्रधानांच्या घालमली ५५९,
व्यसनप्रवेश ५६०, कलुशाचा-
प्रवेश ५६३, सीदांशी व्यवहार
५६६, इयजांशी व्यवहार ५६८,
पोर्तुगीशांशी युद्ध ५६९, मनुचीची
भेट ५७२, युद्धप्रसंग ५७४, मडोच
स्वारी व बंडाचा मोड ५७६,
स्वकीयांस उत्तेजनपत्रें ५७८-
८०, राज्यकारभारांतील अव्य-
वस्था ५८१, कर्नाटकांतील उप-
क्रम ५८७ वधाची हकीकत
५९०, कोणी, कोठें, केव्हां, कसे
पकडिलें ५९३-९८, योग्यता
५९९, लोकांनी केलेले आरोप
६०१, आदर, अडचणी व तुलना
६०२, ६०४ निष्कर्ष ६०५, वधाने
उत्पन्न झालेला त्वेष ६११.

सेंभाजी-शिवाजीचा वडील भाऊ,
जन्म १४६ मृ. २४३, मुलगा
उमाजी २४६

सेंभाजी कावजी २३७, २४७

सेंभाजी चिटणिस-१२४

सेंभाजी मोहिते २००

सरदेशमुखी-२०९, ३१७, ३२१,
३३३, ३३४, ३४१, अर्थ ३४८,
स्वरूप ३६३, संबंधी शिवाजीचा
हेतु ३६५ ६४०

सरस्वती गंगाधर-४६ गुरुचरित्र ४६

सर्कराजसान-१०५
 सर्ववर्मा-कांतत्रकार ९
 साधू व कवी यांचा विरोध ६७, ६९
 साबाजी अनंत १८१ योग्यता २७९
 साबाजी भोसले ५४१
 सायनाचार्य-२५
 सावतामाळी-४१,
 सावित्रीबाई-७७७
 सावित्रीबाई बेलवाडीची ठाणेदारीण
 शिवाजीकडून लढाई व सत्कार
 ४११
 सावंत-वाडीचे १३३, २४०, २६३,
 तह २६४
 सालके-१७
 सिंघणयादव-२९, ३०
 सिधोजी गुजर ६३८, ६७१
 सिधोजी निवाळकर ४३९, ६५०
 सिलीमकर देशमुख ६९८
 सिंदे उत्पत्ति १५
 सीदीजौहर २५६ ५७, वृत्तांत २६०
 सीदी जंजिन्याचे-पूर्वपीठिका २६४,
 ६८, पश्चिम किनाऱ्यावद्दल
 चुरस २६९, ७० शिवाजीशी युद्ध
 ३८३, ८८; क्रौर्य १८५ संभा-
 जीशी व्यवहार ५६६, ६७.
 सुजनासिंह बुंदेला-२९७
 सुभानजी लावघरे-फितुरी ६९२
 सुभानराव अरणीकर-५६
 सुभानमिंग-२१६
 सुभेदार मोगलांचे दक्षिणेंतील-२१२,
 २१३, २१५, २३१, २८७
 सुंदर तुकदेव ६२९, व त्याचें कुटुंब
 ६३०

सुमंत-(डबीर) कामें अधिकारी ३७४
 सुर्वे १२९, २४०
 सूर्यराव काकडे-शिवाजीचा बाळमित्र
 ३४३
 सूर्यवंशी क्षत्रिय-३
 सूर्याजी पिसाळ फितुरी ६१७
 सूर्याजा-तानाजीचा भाऊ सिंहगड
 घेतो ३३७, सिंहगडचा किल्लेदार
 ३३९, पुरंदर घेतो ३३९
 सेनापति-कामें ३७३ अधिकारी ३७३,
 ३७४
 सेंद्रक-८१
 सोनाजी-शिवाजीचा मोगलांकडील
 वकील २८४
 सोनाजी नाईक बंकी ५४२
 सोनोपंत डबीर १९३, २२९, ३७१
 सोपानदेव-४०
 सोमेश्वर-२९
 सोयराबाई-(शिकर्त्याची कन्या)
 ४४३, मुलास गादी मिळविण्याची
 सटपट ४४४ कारस्थान व वध
 ५४१, ४४
 सोयराबाई ऊ० सावित्रीबाई राजारा-
 माची मुलगी ६१४
 स्कंदगुप्त-६५
 स्मिथ-सुरतेच्या वस्त्रातीतून पकडून
 शिवाजीकडे आणिला ३९३
 स्वराज्य-१२५, दोन विरुद्ध मते १२६,
 कोणाचा किती अंश १२७
 वातावरण १४२, कारणें १४५ व
 ५३५, श्री कल्पना कोणाची १८८,
 समानसंकट २०५, ३२१ बाद-
 शहाची कबुली ३३३-३४; चे

वरूप ३६३, संबंधी शिवाजीचे
उद्देश ३८१-८५; चा प्रदेश ४६४
चा शाहूशी तह ७३५

ह.

हंसाजी मोहिते (हंसाजी)-जेस-
चा लढाई ४०४ 'हंसाजी' व
किंत व सेनापतिपदप्राप्ति
४०५, सादरची लढाई ४०८,
मराठ्यांचा पराभव ४०९, रुष्णा
तुंगभद्रा यांचेमध्ये विजापुरक-
रांचा पराभव ४१०, भडोच पर-
गण्यांत खंडणी वसूल ४३८,
बन्हाणपुर लढाई ४३८, स्वभाव
५४३ मृत्यु व योग्यता ५८६

हरजी राजे महाडिक १३१ व मृ०
चंदीचा सुभा ४०० शिवाजीचा
जांवई कर्नाटकांतील कारभार
५८७ ५८८, ६४२

हरपालदेव-३३

हरीन्द्रमुनि-६१

हर्षवर्धन शिलादित्य-१३

हलायुध-२०, ७०

हाल-सप्तशतीकार ९

हिरोजी फर्जंद २४७, ३२९, ५४२, ५४७

हेमाद्रि-२५, २६, ३०, ३५ चतुर्वर्ग चि-

तामणि ७०, राजवाड्याचे

९९ व राजप्रशस्ति ३८

हेमाडपंत-हेमाद्रि पहा

हेचतराव निंबाळकर ६७४, ७२५

हेहयवश १९

होयसल यादव १७, ८१

हृत्संग-१४

क्ष.

क्षत्रिय-सूर्य-चंद्र-वंशी ३, संस्कृ-
ताचा अभ्यास २५

ज्ञ.

ज्ञानदेव-३२ ग्रंथ ४०, ४१, तुलना

६९, समाधीला उत्पन्न ५१७

सूची—भुगोलिक स्थलांची.

अ
अकलकोट ७४७
अकॉट ६६६
अजमीर ५५४
अंजनवेल ३८९ (शिवाजीची गोदी)
अजिंठा-लेणी १४, ९९,
अध्वनी ४०६
अंबाघाट ५७७
अर्बिसनिया २६७
अमदानगर २१०
अरणी ५५, ४२९
अलवारी ३२०
अलीबाग ४७१, ४८१
अवचितगड २६५
अशीरगड ४७३
अहमदाबाद ६९३
अहमदनगर २८८, ३००, ३३६, ७११,
७१२, मराठ्यांचा धुमाकूळ ३४४,
औरंगजेबाचा तळ ५५५, ६११,
६८४, औरंगजेब ७१५, ७१६ मृत्यु
७१७ आ
आकलूज ५९०, ६१०
आया ३२१, ३२३, ३२४
आव्हडें ३३३
आळंदी ५१७

इ
इंदापुर १९८, २०२
इंदूर २१८
इसलामपुरी ६८२
इसागड ३१३
इस्फान ५८५

उ
उदगीर १५४, १५५, २२६
उदयदुर्ग ३२०
उंदेरी ६५, ३९९, ५६६, स्थापना ३८७
आंगरे ६३३
उंबराणी ४०३, ६२३
उरण ३८६
उसनाट १५७, २७५, ५९०

ए
एलूर २१८
एलोग ऊर्फ वेळूळ (वेळूळ पहा)
लेणी १९, ९९

ओ
ओसंडें ३७१, ६१७,
औ

औढा ३४१, ४३८
औध २५५
औरंगाबाद १५५, (सडकी पहा) १९९,
२१४, २३३, २९१, २९७, २९९,
४७३, ७१८
तह ३३२, मराठ्यांचा धुमाकूळ
३४४ औरंगजेबाचा तळ ५५५
औसा १५४, १५५, ३३५

क
कडापा २१९
कनकगिरी २७५, ६२३
करकमभोसे २४३
करवीर ६, ३५ (कोल्हापुर पहा)
कर्नाटकप्रांत १५८, ४९७
शहाजी विजापुरहून येतो २०७,

शिवाजीची स्वारी ४०५, स्वारीचा
मूळ हेतु ४३१, स्वारीचा फलि-
तार्थ ४३२ 'हणमंत्यांचें कारस्थान'
४१२, संभाजी ५८७
कर्नाळा ३३९
कर्नूल २५६, २६०
कन्हाड १०, १४३, ६८३
कलंजर २२
कलबुर्गा ५८३, ७११
कल्याण १०, २०, २६७
मोगलांनी काबीज केलें २८६
मराठ्यांनी पुनः घेतलें ३३९
लुटलें ४३८
कल्याणी २२६, २२७, २९४
कशेळी ३६
कान्हेरी, लेणी ७
कापशी-घोरपडे ६२४
कायगांवटोके ७४५
कारवार ३८३, ३९३, शिवाजीची
स्वारी ५७०
कारंजा ३४१, ६१०
काला लेणी ७
काशी ३२८
किन्हर्द ६३७
कुठरे ६६३
कुर्ला ३८६
कुलाबा २६५, २७०, ४८१,
शिवाजीची गोदी ३८९ मुख्य
आरमाराचें ठिकाण ६७२, आंगरे
६३३
कोकरमंडा ७४४
कोंकण ५, ४९७
कोपल ४०८, ४१२, ६२५

कोल्हार १५७, २७५
कोल्हापुर ६, १०, ३५, ५९८
" नाजी ७ ताम्रलेख २९
" चे शिलाहार राजे ३०, ३५
कोडाणा १५५, ३१३ ऊर्फ सिंहगड
२०१ (सिंहगड पहा) मोगलांस
साली करून दिला ३१५
कंगोरी २६५ (मंगळगड पहा)
कंचनघाट ३४०
कांचीपुर १५, १६, १९
कुंतल ६, २१, २९
कंवारी ३२०

ख

खडकी १५४, (औरंगाबाद पहा).
खतगुण ६९४
खटावदेश १३०
खतनून ६८३
खलदबेलसर १७५, १७७, १८१
खवासपूर ६११, ६८३ ६९३
खानदेश ६७५, संभाजीची स्वारी ५८४
खारोपाटण २०३
खेड ६८३, ६९४, ७४७ लढाई ७४८
खेडकडूस ७४७
खेसगड ३८७
खेळणा ३५ (विशाळगड पहा) २५६
खांदेरी २६५, ३९९, ५६६, स्थापना
३८७, आंगरे ६३३

ग

गजेंद्रगड ६२५
गया ३२८
गवाल्लेर ६१८, ६९३,
निजामशहास पाठविलें १५०

गुजराथ ६५०
गूरगांव ६१० गुळका ६१०
गोपाकपट्टण (हल्लीचें गोवा) २२
[गोवा पहा]
गोवा २२, २२४, २९९, ५७२,
गंगथडी ६४२, ६७५
गंरीकोटा २१९
गोवळकोंडा २१६, ५५४, औरंगजेबाची
झडप २१५, स्थिति ४१७, ४१८,
शिवाजीचा प्रवेश ४१८, गोवळ-
कोंडेकरांशी तह ४३७, पाडाव
५८०, कुतुबशाही अंत ५८४,
गांडापूर ६३८
गोंडवण ६४१, ६५०

घ

घोसाळगड २६५
घोसाळा २०३, ३२०, ३८३

च

चराठें १३४
चाकण १५४, ५१४, ५१७, ७४९
मलिकउत्तुजाराचें ठाणें १२८
मालोजीस जहागीर १४२
नरसाळाकडून घेतला २०१
मोगलांनी घेतला २८८

चांभारगुंडा २२८
चांदवड ३३६, ३४०
चिपळूण ३८९
चिमुलमें २६३
चिद्रुपा १५४
चेदिदेश १३
चौल ५, १०, २६५, ३८३, ५६९
संभाजीचा वेढा ५७०, ५७२

चंदनवंदन ३७१, ६११, ६८३, ६९४
७४९

चंदी ४१९ (जिंजी पहा) ४२८
चंद्रगड २६५
चंद्रगिरि २१९

छ

छत्तिगड २९

ज

जगन्नाथ ३२८
जन १३१
जमाखिंडी २५४
जयपुर ३३४
जालना लुटलें ४३९ ५०८, ६७५
जावळी १२९, २३४, २३७-३९, २४५,
२६१

„ येथें मोरे येऊन राहिले १२९
मोन्यांचा पाडाव २३५

जुन्नर १५४, १९८, २१, २२८,
शिवाजीनें लुटलें २२०, २२७,
२८५, ३३६, ३४७, ५०८

जेजुरी २७१, ७४९
जेसरीची लढाई ३७४, ४०३, ४०४,
६२४

जोधपुर ३३४
जंजिरा २६४, २६६, २६७, ३८५,
५५६, शब्दाची उत्पत्ति २६७,
सीद्दी २५७. औरंगजेबाकडे मागणी
३८४, मोरोपंताचा वेढा ३८७

जिंजी २०८, ४७१, ५५८, ५८९, ६१९,
विजापुरच्या मुस्ताफाखानानें घे-
तला २२३

शिवाजीनें काबीज केलें ४०८, ४१२

राजाराम ६१६

राजारामाची मंडळी ६३६, ६६५,

औरंगजेब जिंजीच्या बाजूस

फिरतो ६३९, मोगल येतात ६४२,

वेढा ६५७, ६५८

राजारामाची छुटका ६६२

मोगल काबीज करितात ६६५

ठ

ठाणें ५६९

त

तगर १०, ३५ (धारूर पहा)

तळें २०३ ३८३, तळेगड २६५

तळेगड २६५, ३२०

ताथवडा ३२१

तालनेर ५६४, ६७३, ६७४

तालकोट लढाई १२०, १३८

ताहाराबाद ५८

तिकोना ३१३

तुळजापुर २४३, २५४, २७१

तुळापूर १५२ टॉप ६१०

संभाजी ५९६, ५९८

तेवूर १३

तेरणा १५५, २६२, ३२०, ६११,

शिवाजीने काबीज केला १९९,

प्रचंडगड ३०० औरंगजेबने घे-

तला ६३९, ६८३, ६९४

तेजावर-रामदासी पंथ ११४

शहाजीने घेतला २७५

तुंग ३१३

त्रिनमल्ली ४२० ऊर्फ त्रिवादी

त्रिबक १५४, ३४२,

त्रिवादी ४२० ऊर्फ त्रिनमल्ली

त्र्यंबकेश्वर ३६१

द

दमण ५६८, ५६९, ५७०

दक्षिणाव १३६, ६६७, ७४९,

दक्षिणापथ २

दामोळ २५६, ३८३, ३९०

दासगांव २६४

दिल्ली ३२३

डुडरी संग्राम ६४३

देऊळगांव १३९, ४३०

देवगांव ६११

देवगिरी, येथील चादव २६ राज्य

स्थापिलें २८

देवापूर ६८३, ७०५, ७१२, ७१३

औरंगजेबाचा शेवटचा आजार ६८४

दंडकारण्य २

दंडागजपुरी ५५६, संभाजी ५६८

दोलताबाद १५६, २१४, ४७३

दोन्हा ७४३

द्वारसमुद्र २७

ध

धामापूर ६३८

धारवाड-जैनमंदिरें १९

धारूर १०, ३५, २२८ (तगर पहा)

धोडसे ५४५ (पादशहापुर पहा)

न

नगर (अहंदनगर पहा) २९१

नंदुरबार ६७३, ७४४

नमुनागड २२८

नवसरी १२

नागरगांव १७८

नागोठणें १६७

नाशेर ५६

नानाघाट लेणी ७

नार्सीक, लेणी ७

निर्मळ २१८

निवृत्तिसंगम ४१९

नेवासे ८६, ११८, ११९

नांदगिरी ६३७, ६८३, ६९४

निंब २४१, ५१४, ५१५

प

पट्टा ३४१, ४३८, ४३९, ४७१

पद्मनालदुर्ग २९, ३५, (पन्हाळा पहा.)

पनवेल ३८८

परळी ५०४, ६८७, ७५०, रामदास

स्वामी ५०४ (ऊर्फ सज्जनगड)

६४६ राजाराम ६८३ मोगल ६९२

परिंडा १५४, २२७, २३०, २३१, ३००,

३३६, येथील लढाई १३२, १५०

पवनगड २५६, २६३, ६८३, ६९४,

पत्री १२३

पन्हाळा २९, ३५, २५६, २५७, ३७३,

४१७, ४७१, ४९७, ५५०, ५७७

५८८, ५९०, ५९५, ६११, ६३५

६४५, ६८३, ६८७

आदिलशहाने काबीज केला २६३

संभाजीस ठाविलें ५३९ संभाजीनें

ताब्यांत घेतला ५४२, ५४३,

मोगलांनीं घेतला ६२८, ६८३

परशुराम पंतानें पुनः घेतला ६४०

धाकट्या शिवाजीस राज्याभिषेक

६८७

मोगल ६९३ मराठ्यांकडे ७१०

वेढा ७०३

पाटगांव ४१४

पाटण (खानदेश) ८८, ९७

पादशहापुर ५४५

पारद ७४६, ७४७

पाल १०

पालगड ३२०

पाली २५५

पिठापुर १४

पिष्टपूर १४ (पिठापुर पहा)

पुणतांबें ११८

पुणें १५४, ४७१, ४७४, ६११, ६८३

७४९

„ परगणा मालोजीस जहागीर १४२

„ शहाजीचा वाडा १५५, १६९

„ शिवार्जाच्या धिट्टाईचा आरंभ १६९

पुनामाली ५८९

पुनाळ ७०५

पुरंदर २९९, ३०६, ३१४, ३३७, ४७१,

४७३

दिलीखानचा वेढा ३००, ३०१

तह ३०७, ३३१, ३३२

सूर्याजीनें घेतला ३३९

मोगलांनीं घेतला ६९४

पेडगांव २९१, ३४६ ऊर्फ बहादूरगड

३४६ (बहादूरगड पहा)

पेठण ७, १०, ११८, ३५५

पोलादपुर ३६१

पंढरपुर २४३, २५४

पांचाड ५४३, ५४४ जिजाबाईचा

मृत्यु ४४३

पांडवगड ६९४

प्रचंडगड २००, (तोरणा पहा)

प्रतापगड १७५, २७२, ४७१

बांधला २३९
 लढाई २५०
 प्रतिष्ठान ७
 प्रयाग ३२८
 प्रेमळ ४१९
 फ
 फलटण ३२१ स्थापिलें १३४ लुटलें
 ३५१ धनाजी जाधव ६२४, ६२८
 कोडें ५६९, ५७०, ५७१, ५७२, ५७९
 व
 चन्हाणपुर, २१४, २१८, ३४०, ४३८,
 ४७३, ५६४, ५७७, ६१०, ६९३
 ६९६, ७१२
 मालिकंबारानें मोगल सरदारास
 कोडलें १४६
 यशवंतसिंगाचा मृत्यू ३३०
 संभाजीनें काबीज केलें ५८४
 लुटलें ७०२
 शाहूचें आगमन ७४४
 चहारी ऊर्फ बेलवाडी ४०८, ४१२
 चसवपट्टण ऊर्फ वेदिकरें २७६, ६४५
 चहादूरगड ३४६ (ऊर्फ पेडगांव),
 ६११, ६८३, ६८४, ६९४, ७१०
 चहादूरबिंडा ६२५
 चहिरवगड १२९
 चागलाण प्रांत १५६ पिंगळे याची
 मोहिम ३४१, ५६४, ६५०, ६७५
 अजीमची मोहिम ५७३
 चाणकोट २६४
 चाणगंगा २३१
 चाणेरी ५५३
 चादामी १२, १३

बारामती प्रांत २०२
 बाळापुर १५७, २७५, ३३३
 बार्सिलोर ३८९
 बीड २२८, ६१०
 बीजागड ७४४
 बिरवाडी २०३, २६५, ५५२
 बुशायर ५८५
 बेगमपुरी (ऊर्फ बम्हपुरी, इसलामपुरी)
 ६१०, ६२२, ६८२,
 औरंगजेबाची छावणी ६१०, ६४१
 औरंगजेब बाहेर पडतो ६७३
 ६८९ शाहूचें लग्न ७०७
 बेदनूर प्रांत २२३, २६१, २७६
 बेदर २२६, २२७, २९४, ७११
 वेदिकरें ऊर्फ चसवपट्टण २७६
 बेरडी १३९, ४३०
 बेलवाडी ऊर्फ बहारी ४०८, ४१२
 बेजापुर १५२
 बंगलोर ५८८
 बंगलूर १५७, १५८, २७४, २७५,
 ४१४, ४३०, ६४२
 बलपुरी ६१०, ६२२ (ऊर्फ बेगमपुरी)
 ६२३ (ऊर्फ इसलामपुरी)
 भ.
 भडोच १०, ७०२ खंडणी ४३८
 संभाजीची स्वारी ५७६, ५८२
 भारतवर्ष ३
 भाळवणी १३६
 मालकी १५४
 भिवडी २६७, मोगलांनीं काबीज
 केलें २८६
 भीमगड ५६५

भूधरगड ३७२
भूपाळगड २८९
भूषणगड ३०
भोर ६६३
भोरप (ऊर्फ सुधागड) ३२०, ५४५, टीप
भोळी १३७

म.

मच्छलिपट्टण २१८, ५८८
मथुरा ३२८
मनरंजन १५५
मलकापुर ५६५
मलवडी १३०, २४३
मस्कत ५८५
महाड २३५, ४११
,, गड ३२०
महाराष्ट्र २, ५
,, शब्दाचा उत्पत्ति २
,, देशाचें नांव ५
,, देश ६
,, युद्धप्रसंग ६३५
महिमानगड ७५०
मालवण ३८९ (सिंधुदुर्ग पहा) ४७१
मावळ प्रांत १६६, १६८
माहुली १४७, १५५ शहाजी मुलें.
बाळें टेवितो १८७, १६०
पिंगळे यानें कावीज केला ३३९
माहूर ३४१
माळवा ७०२, ७१२
मिरज (ऊर्फ मुर्तुजापुर) २५४,
२६१, ६१०, ६२८, ६८९,
मराठ्यांनी घेतलें ६४०
मुधोळ २६३

घोरपडे ६२४
मुर्तुजापुर ६१० (मिरज पहा)
मुसे सोंरें २६९
मुठे सोंरें २६९
मुल्हेर ३४२, ३४४, ३४५
(साल्हेर पहा)

मेथवड ५५
मोरडें ६३८
मंगळगड २६५ ऊर्फ कंगोरी २६५
मगळवेडें ३२१
मांडवेगड ३८७
मांदाड १०
मुंचई २९९, ५६८
इंमजांची वस्त्र ३९४
सांदी ५६६
म्हसवड ६६८

र.

रडतोंडीचा घाट २४५
रत्नागिरि २०३
शिवाजीचा गोदी ३८९
रहमानबक्ष ७०५ (वाकिनसेडें पहा)
रहिमतपुर २४३
राजगड २८०, २७२, २९९, ३१३,
३१४ ३२०, ४७४, ६११,
बांधला २००,
सिंहगड मिळाल्याची इशारत ३३८
मोगलांनी घेतला ६१५, ६३९,
६८३, ६९४
मराठ्यांनी घेतला ७१०
राजपुरी २६५, ३८३
शिवाजीनें घेतलें २६५, ३८३
सीदानें घेतलें ३८७

राजापुर १९८, २०३, २५६, ३८३,
३८५, ३८७, ३८९, ५८५,
इंग्रजांशीं सामना ३९२
इंग्रजांची वस्त्रार लुटली ३९३

राथरी ३८३

रामसेज-लढाई ५७४

रायचूर दुआब ४१२

रायबाग २५४

रायगड ऊर्फ रायरी २६५, २७२, ३२०

३८४, ४१, ४७१, ४७४, ६१५

सुरत मोहिमेहून परत ३४१

गागाभट्टाचें आगमन ३५३

राजधानी ३६२

पाडाव ६१३ ६१७

चेसूवाई ६१६

राजाराम सोडून बाहेर पडतो

६२६ ६४५

परत मराठ्यांनीं घेतला ७१०

रायरी २६५ (रायगड पहा) ३२०

रुद्रमाळ ३००, ३०३

रेडी १३

रेवती द्वीप १३

रेवदंडा खाडी २६५

रोहिडसोरें १७३, २४४, ५७८

रोहिडा २३९, २६१, २६२, ३१३, ६३९

रोहें २६५

रांगणा २५६, २६३, ३७३, ५६९, ६३५

ल

लाटदेश १५, १९

लांबकानी ७४४

लिंगाणा बांधला २०३ ऊर्फ रायगड

२०३, २६५, ३२० (रायगड पहा)

लोहगड २९९, ३००, ३१३, ३३९

लोहगांव १५५

व

वज्रगड ३०३

वनवासी ६, ११, १३, २३

वर्धनगड ६८३, ७५०

वन्हाड संभाजीस जहागिर ३३१ मराठे

६४१, ६५०

वसई १९८, ५६८, ५६९, ५७०

वसंतगड ६१०, ६८३, ६८७, ६८९

७१०

वाई २४१, २४३, २४४, २५४, ५८६

६१७, ६१८,

मराठ्यांनीं घेतलें ६३९

वाकिनखेडें ६११, ६८३, ७०४

पन्या नाइकाचा दंगा ७०३, ७११

दुसरे नांव रहिमानवक्ष ७०५

वांगणी ३७३

वाडी सांवतांची २५७, २६३, ५६९

वातापीपुर १२, १५, १६ (बादामी पहा)

वालगांडपुरची लढाई ४२३

वालहें ४९२ वीरवालहें ७४९

वासकोट ४३०

वासोटा २३७

वाळवें ५७६

विजयदुर्ग २०३, ३८४, ३८७ बांधला

२०४ शिवाजीचीं जहाजे २७०,

३८९, नांव कसें पडलें ३९०

विजापुर ५५४, ६९३, ६९७, ७११

७१८ सोडून शहाजी कर्नाटकांत

जातो २०७, ३६५ शिवाजीकडून

संरक्षण ४०५

दंगा व लूट ४०६ :
 औरंगजेबाचा मोर्चा ५७७
 पाडाव ५८०, राज्य संपर्ले ५८३
 प्लेग ६८२
 विदर्भ ५,६
 विशालगढ ३५, २५६, २५८, २६३,
 ४७१, ५७७, ६११, ६३६, ६३८,
 ६४५, ६६५, ६७६, ७४९
 संभाजी ५९५, ६४५
 राजधानी ६३६, वेढा ६३७, ६८३
 मोगलांनी काबीज केला ६३७
 मराठ्यांनी घेतला ६६५
 घेरवली ६३८
 वेरूळ १४१, १५६ लेणी १९, ९९
 वेलोर ४१९, ६६४
 वांगी १५४
 वांदिवाश ५८९
 वेंगुर्ला ३८७, ५७५
 श
 शहापुर ६९०
 शाहूनगर ६७२
 शिखरशिंणपूर १३४
 शिर्जी अंजनगांव ५९
 शिवणे ७४७
 शिवनेर १४२, १५५, ४७२
 मालोजीस जहागीर १४२
 वेढा १५५
 शिवाजीचा जन्म १५८
 मोगलांचा प्रयत्न ४३८
 शिवपट्टण (शिवापुर पहा) १८०
 शिरकवली १२९
 शिरे १५७, २७५

शिवापुर १६०, १८०
 शंभूमहादेव २४३
 शृंगारपुर (संगमेश्वर नजीक).
 १२९, २६३
 श्रीवर्धन २६४
 श्रीशैलमल्लिकार्जुन ४१९
 श्रीगोंदे १४१

स

संगमनेर लढाई ४३९
 संगमेश्वर ५९
 ,, देवालय ३०
 ,, संभाजी ५९१, ५९४, ५९५
 संजन १७ पारशी लोकांचा प्रवेश १७
 सचीन २६६
 सज्जनगड ५०४ ऊर्फ परळी
 सटाणा ३४१
 सदाशिवगड ५७०
 साखरगड ६३७
 सागरगड ३८७
 सातमाता ५८४
 सातारा ४०१ ५१४, ६१०, ६९०, ७१०
 औरंगजेबाचा वेढा ६३९, ६८३
 मराठेशाहीची राजधानी ६७१,
 ६७२
 प्रयागजी प्रभु ६९०,
 सामानगड ३७२
 सावनूर लढाई ४०८, ४१०
 सावित्री नदी २६४, २६७
 सावंतवाडी २५७, २६३, ५६९
 साखरपें ५६५
 साल्हेर ३४०, ३४२, ३४४, ३४५,
 ४७१, ५७४
 लढाई ३३९, ३४३

साष्टी २२४
 सासवड ३००
 सिलेकोट ४३७
 सिंगणापूर २५४, २७१
 सिंधखेड १३७
 सिंगणापूर ३०
 सिंधुदुर्ग (मालवण) ३७२, ४७१,
 ४७४ बांधला ३९०, ४८१
 शिवाजीची गोदी ऊर्फ जंजिरा
 ३८९, ३९०, ४७१
 शिवाजीचे मंदिर ४४५
 सिंहगड २०१, ४७१, ४७३, ६११,
 ६८७, ऊर्फ कोंडाणा २०१ नांव
 ३३९
 मोगलांचा वेढा २९१ मोगलास
 दिला ३१५
 तानाजी मालुसरे ३३७
 वेढा ६८३, ६९४, मराठ्यांकडे ७१०
 झुल्लिकारखान ७११
 सुधागड ५४५ (ऊर्फ मोरप)

सुपे-परगणा मालोजीस जहागीर १४२
 बाजी मोहिते सुभेदार १५१
 संभाजी मोहित्यास उठाविलें २०१
 सुवर्णदुर्ग २०३, २७०
 आरमाराचे मुख्य ठाणे ६७२
 सुरत २९२, २९९, ३४४, ३८९, ४३८,
 ५०८, ५७५, ७०२, ७१२
 शिवाजीचा छापा २९२, ३९३
 स्वारी ३३९, ३९३
 सुलतानपुर ७४४
 सेउणदेश २६, ३१
 सोपारे ७, १०
 „ लेणी ७, नाणी ७
 सौंदत्ती जैनमंदिरें १९
 ह
 हांडा ७३३, ७४३
 हिरडस २३९, ३६१
 हिंगणी १३९, ४३०
 हुबळी ३९४, लुटली
 ३९४, ४०३, ५०८
 हैद्राबाद ६९३

चुकांची दुरुस्ती,—सूचना.

एवढ्या मोठ्या पुस्तकांत मुद्रणाचीं वगैरे बरींच अशुद्धें राहणें साहजिक आहे. बहुधा तीं सर्व वाचकांस दुरुस्त करतां येण्यासारखी आहेत; एक दोन ठिकाणीं थोडा अर्थविपर्यास होण्याचा संभव आहे.

पृष्ठ ११५ सालून ओळ ८, 'शिवाजीचे' या शब्दाबद्दल 'रामदासाचे' असें पाहिजे

पृष्ठ ४११ चे शेवटीं 'बाळाजी विश्वनाथ हा पेशव्याचें पदवीं होता, याबद्दल 'हा बाळाजी विश्वनाथ पेशव्याचे पदवीं होता,' असें पाहिजे.

